

ارضِ پاکستان

تالیخ



جلد
اول و دوم

رشید اختر ندوی

رشید اختر ندوی - اسلام آباد

جُلُ حقوق بحق صُفِّ محفوظ

باراول

۲۰ دسمبر ۱۹۸۶ء

طاج - گڈول پرنٹرز - ٹیپور روڈ - راولپنڈی

ناشر

رشید اختر ندوی!

۱۶- ایف ۸۵ ٹریٹ

ایبپسی روڈ - اسلام آباد

قیمت ۲۰۰/- روپے

ارضِ پاکِستان کی تاریخ



جلد اول

رشید اختر ندوی

T



W

تقریب

حرفِ آغاز ، ۱۱

پہلا باب

جغرافی اور قدرتی حالات

محل وقوع اور قدرتی حدود ، ۲۹

دریائے سندھ ، ۳۷

دریائے سندھ کے معاون ، ۳۹

(مغربی معاون) ، ۴۰

دریائے سندھ کا منہج ، ۴۱

دریائے سوات ، ۴۱

دریائے سندھ کے مشرقی معاون ، ۴۲

دریاؤں کے کناروں کی آبادیاں ، ۴۵

دریاؤں سے نہریں نکالی گئیں ، ۴۵

کنوؤں سے آبپاشی ، ۴۷

بارش کی کمی ، ۴۷

بارش کا تناسب ، ۴۷

آب و ہوا ، ۴۸

درخت اور جنگلات ، ۴۸

زرعی پیداوار ، ۴۹

حیوانات ، ۵۲

معدنیات ، ۵۲

رامتے ، ۵۳

دوسرا باب

زمانہ حجرِ اول سے لے کر زمانہ حجرِ نو تک



فصل اول

پہلا انسان سر زمین پنجاب میں آباد ہوا وادیٔ سون
پہلی انسانی آبادی تھی ، ۶۰

فصل دوم

حیوانیتِ تادم سے زراعت کے زمانہ تک ، ۶۷

فصل سوم

کیا پاکستان کے پہلے آباد کار ڈراویڈی تھے یا کول ؟

تہذیبی اور ثقافتی استشہاد ، ۷۱

ڈراویڈی حسب و نسب ، ۷۲

زیرین سندھ ، مکران اور بلوچستان کے آباد کار اور ان کا

نظامِ حیات ، ۷۳

ڈراویڈی قبائل نے شمال مغربی راستوں کو آزمایا ، ۷۷

ڈراویڈی باہر کے باشندے تھے ، ۷۸

بروہی زبان سے استشہاد ، ۷۸

سومیری تہذیب اور ڈراویڈن ، ۷۹

وادیٔ زوب ، وادیٔ سندھ اور پنجاب کی تہذیب میں

یکسانیت ، ۸۰

یڈن پاول کا نظریہ ، ۸۳

ڈراویڈی معاروں کے معلم ، ۸۶

ڈراویڈی راستہ اور سرھولڈج ، ۸۶

ڈراویڈی بلوچستان سے داخل ہوئے تھے ، ۸۸

ڈراویڈی تورانی الاصل تھے ، ۸۸

سکندر کے زمانہ میں ڈراویڈی آبادیاں ، ۸۹

راگوزین کا نظریہ ، ۸۹

آرین روایات سے استشہاد ، ۹۰

پاکستان کے قدیم آباد کار اور وسطی ایشیا ، ۹۲

سندھو نامی کپڑا ، ۹۲

ڈراویڈی تجارت ملک ملک پھیلی تھی ، ۹۳

قدیم پٹالہ یا موجودہ حیدرآباد ایک بڑا تجارتی مرکز تھا ، ۹۳

- شور کوٹ اور جینگ کی سیوی ریاست ، ۹۵
 سیوا پور اور جٹ آروڑ ، ۹۵
 سنتر بادشاہ کی دلچسپ کہانی ، ۹۶
 شال مغربی پنجاب کے باشندوں اور بابل کے آباد کاروں کا
 باہمی خونی تعلق اور ذہنی اور تجارتی رابطہ ، ۹۷
 تورانی اور ایرانی تعلق پر لسانی شہادتیں ، ۹۸

فصل چہارم

- پاکستان کے تہذیبی ترین ڈراویڈی باشندوں کی بعض
 تہذیبی خصوصیات ، ۱۰۱
 زرعی ملکیتیں ، ۱۰۲
 آبادیاں بسائی گئیں ، ۱۰۳
 ذاتی ملکیت کا احساس ، ۱۰۴
 بعض پیشے ، ۱۰۴
 پہلی زراعت ، ۱۰۵

تیسرا باب

ھڑپا اور موہن جو دھرو کے تہذیبی اور تمدنی انکشافات

فصل اول

موہن جو دھرو اور ھڑپا کی نقاب کشائی ، ۱۱۰

فصل دوم

- ارضِ پاکستان کے مقامات موہن جو دھرو اور ھڑپا
 عیلام اور سومر کے ہم عصر ہیں ، ۱۱۷
 تہذیبی و تمدنی اشتباہ ، ۱۱۸
 تجارتی راہ و رسم ، ۱۱۹
 موہن جو دھرو کی مہرین سویری رسم الخط رکھتی
 ہیں ، ۱۲۰
 وادی سندھ کے تہذیبی و تمدنی معیار کہاں سے آئے؟
 سر جان مارشل اور دوسرے علماء کے نظریات ، ۱۲۱

سومیری چار ہزار سال پہلے سومیریا سے نکل پڑے تھے ، ۱۲۳
خشکی کے راستے سومیریا اور وادی سندھ کے مابین تجارت ، ۱۲۴
جملت نصر ، عیلام ، عبید اور وادی سندھ سے برآمد ہونے

والے کتبات کے رسم الخط میں تشابہ ، ۱۲۶

اشوکی کتبہ نندن گڑھ کا رسم الخط ، ۱۲۷

برہمی رسم الخط ماسی الاصل ہے ، ۱۲۸

ڈراوینڈی اور بابل کے لوگ ایک دوسرے کے رشتہ دار

تھے ، ۱۲۸

دونوں ملکوں کی آبادیاں سانپ کی پرستش کرتی تھیں ، ۱۲۸

رگ وید میں ڈراوینڈیوں کا ذکر ، ۱۲۹

اشور کا ماضی ، ۱۲۹

سومیری ہی بابل ، عر اور کش کے معمار تھے ، ۱۳۲

شہر عشور کے بانی بھی سومیری تھے ، ۱۳۲

دنیا کی قدیم ترین عمارت ، ۱۳۲

شہر عشور کا حسب و نسب ، ۱۳۳

عشور کے آباد کار ترقی کی راہ پر ، ۱۳۴

رگ وید میں پاکستان کے قدیم باشندوں کو

”اشوریہ“ کا لقب ملا ہے ، ۱۳۵

ھڑپا شہر پرتباہی کی داستان پروفیسر ہاشم کے قلم سے ۱۳۶

بلوچستان کی تہذیب اور وادی سندھ پر ایک ساتھ تباہی

آئی ، ۱۳۷

پروفیسر ہاشم کے نزدیک یہ آئین تھے جو ھڑپا پر تباہی

لائے تھے ، ۱۳۸

رگ وید میں ھڑپا شہر کی تباہی کا ذکر موجود

ہے ، ۱۳۹

وادی سندھ میں آنے والے آئین ، کیسانی نہ تھے ، ۱۴۰

ارض پاکستان کا آباد کار آنو قبیلہ میتانی الاصل

تھا ، ۱۴۱

آئین قبائل چودھویں صدی قبل مسیح پاکستان میں

داخل ہوئے تھے ، ۱۴۳

فصل اول

رگ وید اور دوسری ویدک تصانیف ، ۲۵۳

فصل دوم

رگ وید کی تصنیف ارض ، پاکستان میں ہوئی ، ۲۵۸

فصل سوم

رگ وید کی رو سے ارض ، پاکستان کے آریائی آباد کاروں کا مذہب ، ۲۶۷

ساتواں باب

(رگ وید کا سیاسی ماحول)

فصل اول

ارض ، پاکستان کے پہلے آریئن قبائل ان کے دوست اور ان کے دشمن ، ۲۸۱
(دوست قبائل) ، ۲۸۱
(دشمن قبائل) ، ۲۹۳

فصل دوم

جمہوری سرداری ، بادشاہت میں بدلی ، شخصی اقتدار سیاسی برتری کا موجب ہوا ، ۳۰۱

آٹھواں باب

(ایک ہزار سال سے لے کر پیدائش بدھ تک کا آریائی سیاسی اقتدار)

فصل اول

یجر وید ، سام وید اور اتھرو وید کا سیاسی مدوجزر ، ۳۱۲

فصل دوم

بالائی سندھ اور زیریں علاقے کی چند بڑی ریاستیں
(گندھارا ، سیوی ، مادی اور کمبوجی) ، ۳۲۹
ٹیکسلا ، گندھارا کا پایہ تخت تھا ، ۳۲۹
ریاست کمبوجہ ، ۳۳۲
سیال کوٹ بھی ایک بہت بڑا علمی مرکز تھا ، ۳۳۲

فصل سوئم

آرین ریاستوں کے ذرائع آمدنی ، ۳۳۵

نواں باب

آریائی معاشرہ ، ذاتی ملکیت اور اس کا تصور
دیہی آبادیاں ، شہروں میں بدلیں اور شہروں نے
حضارت و مدنیت کی منازل طے کی

فصل اول

رگ وید کے زمانہ کا آریائی معاشرہ ، ۳۴۱

فصل دوم

رگ وید کے مابعد کے آریائی معاشرے کی بنیادی تبدیلیاں ، ۳۵۳

فصل سوئم

طبقاتی تقسیم ، ۳۸۱

دسواں باب

پانچویں صدی قبل مسیح کا غیر معمولی مذہبی اور ذہنی
انقلاب اور ارضِ پاکستان

فصل اول

ارضِ پاکستان سے بدھ مذہب کا تعارف ، ۴۰۵

فصل چہارم

مہاتما بدھ ، ۴۳۳

ماخذ ، ۴۶۹

اشارہ ، ۴۷۷

زرتشت اور انڈو آریں ، ۱۴۳
 سارگون اور آریں قبیلے ، ۱۴۴
 سارگون کے کتبات ، ۱۴۵
 رگ وید کے وہ ستر جو ”اشوریہ“ کے خلاف ہیں ، ۱۴۶

فصل سوئم

سومن جو ڈیرو کا ساحول قدیم ترین دور میں ایک سد بہار
 باغیچہ کی حیثیت رکھتا تھا ، ۱۴۹
 سومن جو ڈیرو کی عبارات اور ان کا طرز تعمیر ، ۱۵۴
 نالیاں زمین دوز تھیں اور گندے کنویں ڈھکے ہوئے
 ہوئے ، ۱۶۳
 پینے کے پانی کی جہم رسانی کا بہت عمدہ انتظام تھا ، ۱۶۴
 ہوٹل اور ریسٹوران ، ۱۶۵
 منڈی اور بازار ، ۱۶۵
 حمام یا تالاب ، ۱۶۶
 اسمبلی ہال ، ۱۶۷
 مذہبی علامات اور عقائد و رسوم ، ۱۶۸
 اندازہ زیست اور رہن سہن ، ۱۷۵
 مختلف صنعتیں ، دھاتوں اور ان کا استعمال ، ۱۷۷

فصل چہارم

ہڑپا اور سومن جو ڈیرو میں تہذیبی اور تمدنی تشابہ موجود
 ہے ، ۱۸۳

فصل پنجم

دریائے سندھ کی آبادیاں دریائے نیل کی آبادیوں کی ہم عصر
 ہیں ، ۱۹۱

چوتھا باب

آریائی اقوام ، ان کا حسب و نسب ، اصل وطن اور ہجرت

فصل اول

ایشیا آریوں کا اصل وطن تھا ، ۲۰۱
 آریائی اقوام کی نقل و حرکت ، ۲۰۵

آریائی اقوام کاشکار تھیں ، ۲۰۷
 آریہ قوم کے ماضی سے متعلق لسانی شہادتیں ، ۲۰۷
 تمام آریائی اقوام کی اصل ایک تھی ، ۲۰۸
 ترک وطن کے وقت کی قیام گاہ ، سفر اور منزلیں ، ۲۰۸
 اصل وطن ایشیا تھا ، ۲۰۹
 زبان کا اشتراک ، ۲۱۰
 زند اور سنسکرت کا تشابہ ، ۲۱۱
 لسانی اختلاف کا موجب ، ۲۱۲
 ہینمبر زرتشت بھی ایک موجب تھے ۲۱۳
 منو مہاراج اور طوفان ، ۲۱۵
 حضرت نوح علیہ السلام سے ملتی جلتی کہانی ، ۲۱۶
 شروع انسانی آبادی اور عرب مؤرخین ، ۲۱۶
 آریہ قوم نے جب ہجرت کی تو وہ گڈریے تھے ، ۲۱۸

فصل دوم

ترک وطن اور باہمی جدائی کے وقت انڈو آریں کا تہذیبی
 اور لسانی سرمایہ ، ۲۱۹

فصل سوم

آریں قوم کا اصل وطن اور اس سے متعلق اختلاف رائے ، ۲۳۳

پانچواں باب

(انڈو آریں سب سے پہلے ارضِ پاکستان میں آباد
 ہوئے۔ رگ وید کی تصنیف ، وادی سندھ یا سپتا سندھو کی
 مرہون منت ہے)

فصل اول

رگ وید کی تصنیف اور زمانہ تالیف ، ۲۳۳
 پہلی آریں آبادیاں سندھ کے کنارے پر قائم ہوئیں ، ۲۳۷
 سندھی زبان اور سنسکرت کا اشتراک ، ۲۳۸

چھٹا باب

(آریں قوم کے مذہبی خدو خال)

حرفِ آغاز

مشہور مورخ ایلفنسٹن نے آج سے کوئی ایک سو پچیس سال قبل جبکہ ہندوستان اور پاکستان کی تقسیم عمل میں نہ آئی تھی اور دونوں ملک سیاسی اعتبار سے بھی ایک تھے اور جغرافیائی احاطہ سے بھی متحد تھے ان کی تاریخ کے بارے میں یہ شکایت کی تھی کہ سکندر مقدونی کے حملہ سے پہلے کی کوئی تاریخی نوعیت حتماً صحیح نہیں کہی جا سکتی اور نہ کسی واقعہ کی تاریخ کا تعین ممکن ہے ۱۔

ایک دوسرے عالم پروفیسر کول نے اس شکایت کو یہ کہہ کر نیا انداز بخشا کہ اس ملک کی تاریخ میں صرف وہی لمحات و واقعات وثوق سے بیان کیے جا سکتے ہیں جو بیرونی اقوام سے تصادم کے وقت پیش آئے تھے ۲۔

۱۹۰۸ء میں مسٹر ونسنٹ سمتھ نے اس تبصرہ کو جزواً درست تسلیم کرتے ہوئے ان تحقیقات و انکشافات کی طرف اشارہ کیا، جو بہت سے مستشرقین اور ماہرینِ آثارِ قدیمہ نے ۱۹۰۸ء تک کیے۔
فاضل ونسنٹ سمتھ نے یہ خیال بھی ظاہر کیا کہ ۱۹۰۸ء تک کے انکشافات نے علمائے تاریخ کو اس قابل کر دیا ہے کہ وہ اس ملک کی تاریخ نئی بنیادوں پر مرتب کر سکتے ہیں ۳۔

مسٹر سمتھ نے یہ بات آج سے کوئی پچاس باون سال پہلے کہی تھی۔ اس وقت تک ماہرینِ آثارِ قدیمہ نے مغربی پاکستان کے مختلف مقامات کو کھود کر وہ عجیب و غریب حقائق بے نقاب نہیں کیے تھے جن کے

۱ و ۲۔ ایلفنسٹن ہسٹری آف انڈیا، مرتبہ پروفیسر کول، پانچواں ایڈیشن

۳۔ ونسنٹ سمتھ، ارلی ہسٹری آف انڈیا آکسفورڈ پریس، ص ۱

سبب پاکستان کی تاریخ سکندر مقدونی کے حملہ سے تین ہزار سال قبل تک پتھروں ایسی ٹھوس حقیقت کی شکل اختیار کر گئی ہے اور ہم حتمًا اپنے ماضی قریب ہی کے باب میں نہیں ماضی بعید سے متعلق یہی بہت کچھ کہہ سکتے ہیں۔

مثلاً اب یہ دعویٰ قیاس و اسکاکی حدود میں محدود نہیں رہا اور یقینی صورت اختیار کر گیا ہے کہ وادی سندھ، وادی زوب، موہن جو دھرو اور ہڑپا کی تہذیب تقریباً ساڑھے تین ہزار سال قبل مسیح کی تہذیب ہے اور یہ کسی لحاظ سے بھی، اس دور کی مصری اور بابلی تہذیب و ثقافت سے بھی نہیں ہے۔ ۱۔ بلاشبہ ۱۹۲۸ء سے پہلے یہ بات اتنے وثوق و اعتدال سے نہیں کہی جا سکتی تھی۔ کیونکہ اس وقت تک سندھ کے کنارے پر آباد موہن جو دھرو اور وادی کا راز دار، ہڑپا، اپنی پوری تفصیلات کے ساتھ ہمارے سامنے نہیں آئے تھے۔ نہ امری نل، نہ کلی، نہ شاہی ٹمپ، نہ ستکن ڈور، نہ دایر کوٹ، اور نہ وادی زوب کے بارے میں ہمیں مکمل آگاہی ہوئی تھی اور نہ درہ بولان کے ماحول کی ڈھیریاں پروفیسر سٹورٹ ہگٹ جیسے جی دار محقق نے کھودی تھیں۔

اس باب میں پاکستان کا سر مورخ سرجان مارشل، سر اورل سٹین، مسٹر وائس، مسٹر ارنسٹ میکے، پروفیسر سٹورٹ اور سٹریزیجی اور دوسرے ماہرین آثار قدیمہ کا بے حد ممنون احسان ہے جنہوں نے وادی سندھ کی تہذیب اور اس حصہ ملک میں دوسری تہذیبوں کی عمر متعین کرنے کے لئے بلوچستان، سندھ، پنجاب اور سوات و مردان میں کھدائی کی اور اپنے عمیق مشاہدہ اور قدیم تہذیبی معلومات و تجربات کی بنا پر کھدائیوں سے برآمد ہونے والے آثار قدیمہ کی عمریں متعین کیں۔

سرجان مارشل، مسٹر وائس، مسٹر میکے اور پروفیسر سٹورٹ ہگٹ نے اس سلسلہ میں قیاسات کو قطعاً بنیاد نہیں بنایا۔ نہ نظری تصورات پر اپنے مشاہدے کی بنا رکھی ہے۔ انہوں نے ٹھوس فنی حقائق استعمال کیے ہیں۔ مثلاً انہوں نے کوٹار تہذیب کی عمر متعین کرنے کے سلسلہ میں زرد

زمین پر سیاہ یا ارغوانی رنگ کے حاشیوں اور جیومیٹری خطوط والے ان ظروف پر تکیہ کیا ہے جو سر اورل سٹین اور پروفیسر سٹورٹ پگٹ کو درہ بولان کے نواح کی متعدد ڈھیریوں کی کھدائی کے وقت ملے تھے۔

یہ ظروف اپنی وضع قطع، ساخت اور نقاشی کی نوعیت کے لحاظ سے ان ظروف سے انتہائی مشابہ ہیں جو شمالی ایران کے مقامات سوس اور تل بکون سے برآمد ہوئے ہیں اور جن کے بارے میں ماہرین آثارِ قدیمہ کی حتمی رائے ہے کہ یہ تین ہزار سال قبل مسیح کے زمانہ سے بھی پہلے کے تہذیبی نشانات ہیں (۱)۔

درہ بولان کے نواح سے برآمد ہونے والے ان ظروف کے ماسوا، اسی نل، کے علاقہ میں بھی سر اورل سٹین اور پروفیسر سٹورٹ پگٹ نے کئی اونچی ڈھیریاں کھودیں اور وہاں سے بھی بہت سے ظروف اور دوسرا سامان برآمد کیا۔ ان ظروف کے بارے میں پروفیسر سٹورٹ کا خیال ہے کہ چونکہ ان کا فن زیادہ عمدہ اور نقاشی، پہلے کے ظروف کی نسبت بہت اعلیٰ ہے اس لیے ان کا زمانہ کسی قدر بعد کا ہے۔

اسی نل سے بیتل اور تانبے کے کچھ اوزار اور ہتھیار بھی ملے ہیں۔ اور یہ بیتل کے ہتھیار اس امر پر دال ہیں کہ یہ بستیاں، جن کی ڈھیریوں کے نیچے سے یہ برآمد ہوئے ہیں اس وقت کی ہیں جب آدمی پتھر کے دور سے نکل کر بیتل اور تانبے کے زمانہ میں داخل ہوا تھا اور لوہا ابھی دریافت نہ کیا گیا تھا۔

کھدائی کے وقت ان ظروف کے علاوہ جو آثار ظاہر ہوئے ہیں ان سے پروفیسر سٹورٹ پگٹ نے یہ نتائج نکالے ہیں کہ یہ مکانات ان بستیوں کے ہیں جو کئی ایکڑ کے رقبہ میں پھیلی تھیں اور انہیں پتھروں سے بنی ہوئی فصیل گھیرے ہوئے تھی۔ پروفیسر سٹورٹ نے یہ رائے بھی قائم کی ہے کہ ان بستیوں کے عام مکانات کی بنیادوں میں بھی پتھر استعمال کیے گئے ہیں۔

جنوبی بلوچستان کے ضلع کلوا کے مقام کلی ماشکئی ماہی اور شاہی ٹمپ پر پروفیسر سٹورٹ پگٹ نے جن اونچی ڈھیریوں کی کھدائی کی وہاں

۱۔ ایکسکویشنز ایٹ ہڑپا ص 'ڈ' موہن جو دھرو اینڈ انڈس سویلیزیشن

سے بھی پروفیسر موصوف کو بہت سے ظروف اور پیتل کے اوزار دستیاب ہوئے ہیں۔ ان میں پیتل کی سہریں بھی ہیں، کٹھیاڑیاں اور خنجر بھی ہیں اور جانوروں کے مجسمے بھی۔

پروفیسر پگٹ کے نزدیک یہ ظروف اور اوزار بالکل ویسے ہی ہیں جیسے ایرانی مکران کے علاقہ بام پور، سیستان اور بغداد کے نواحی مقام سوس سے نکلے ہیں اور جن کا زمانہ ماہرین آثارِ قدیمہ نے ڈھائی ہزار قبل مسیح متعین کیا ہے (۱)۔

شمال بلوچستان کی وادی زوب کے مختلف مقامات پر بھی پروفیسر سٹورٹ پگٹ نے اپنی تحقیق و جستجو کا دامن پھیلا دیا ہے اور وہاں سے بھی بہت سے ظروف اور اوزار برآمد کیے ہیں۔ ان کے بارے میں ان کی حتمی رائے ہے کہ وہ شمال مشرقی ایران کے قدیم مقامات سے برآمد ہونے والے ظروف سے پورے طور پر مشابہ ہیں اور حضرت مسیح علیہ اسلام کی پیدائش سے تین ہزار سال قبل کے زمانہ کی نمائندگی کرتے ہیں (۲)۔

انڈس سویلیزیشن کے مصنف مسٹر میکے نے جو پروفیسر سٹورٹ پگٹ کی طرح ان ماہرینِ آثارِ قدیمہ میں سے ہیں جن کی زندگی کا سب سے اہم شغل قدیم آثار کی تحقیق و جستجو کے سوا کوئی اور نہ تھا۔ موہن جوڈیرو اور ہڑپا کے آثار کو وادی زوب سے کسی قدر زیادہ معر ٹھہرایا ہے اور مسٹر وائس کے نزدیک تو حضرت مسیح علیہ اسلام کی پیدائش سے پورے ساڑھے تین ہزار سال قبل موہن جوڈیرو اور ہڑپا آباد ہو چکے تھے اور ان کے واضح آثار اور عمدہ اور اعلیٰ درجہ کی فنی پختگی تو اس امر کی غمازی بھی کرتی ہے کہ ساڑھے تین ہزار سالہ موہن جوڈیرو اور ہڑپا کے آباد کرنے والے غالباً کافی مدت پہلے کے فن کار تھے اور ان کا فن صدیوں نہیں ہزاروں سال پہلے کا تھا (۳)۔

مسٹر وہیلر نے بڑی احتیاط سے کام لیتے ہوئے موہن جوڈیرو اور

۱۔ مہ اینشنٹ سٹیز آف انڈیا، مطبوعہ آکسفورڈ پریس،

مصنفہ سٹورٹ پگٹ۔

۲۔ ویلر، ص ۱۲۔

۳۔ انڈس سویلیزیشن، ص ۴۔

ہڑپا۔
کے ماہ
زمانہ
سنگن ڈ
میل کی
بستیاں
لحاظ
صورت

تسم کے
اسلحہ

جستجو
اور ان
فاضل

کے سین
ہے کہ
کی ضرورت
یا تاریخ

ونسٹ

پروفیسر

کے
پر اس

ساتھ
اور ات

۱۔ ای

۲۔ وی

ہڑپا کے آثار کی عمر ڈھائی ہزار سال قبل مسیح سے پندرہ سو سال قبل مسیح کے مابین متعین کی ہے اور بڑی تعلی سے کہا ہے کہ ڈھائی ہزار سال قبل مسیح کے زمانہ میں اگر کوئی شخص ایرانی حدود سے نکل کر وادی سندھ میں سنگن ڈور کے راستہ سے داخل ہوتا تو اسے سنگن ڈور سے برابر ایک ہزار میل کی مسافت پر واقع مقام روہڑ تک سڑک کے دونوں سمت بستیاں ہی بستیاں آباد ملتیں۔ یہ بستیاں اپنی تہذیب، رخن سہن اور انداز زیست کے لحاظ سے ایک دوسرے سے بہت مشابہ تھیں۔ ان کے باشندوں کی شکل و صورت بھی ایک جیسی تھی اور لباس بھی ایک طرح کا تھا۔ وہ ایک ہی قسم کے گہروں میں رہے اور ایک ہی قسم کے برتن بناتے۔ ان کے اوزار اسلحہ اور دوسرا ساز و سامان بھی ایک ہی قسم کا تھا۔

سٹر ویلر نے یہ حتی رائے پڑے گہرے مشاہدے اور تحقیق و جستجو کے بعد قائم کی ہے۔ وہ محکمہ آثار قدیمہ میں ڈائریکٹر جنرل تھے اور ان کے عہد میں وادی سندھ کے بہت سے آثار نمودار ہو چکے تھے۔ اگر فاضل سمتی، پروفیسر کول اور مورخ ایلنسن کے زمانہ میں وادی سندھ کے سینہ میں مدفون ٹیوس شہادتیں روشنی میں آجائیں تو ہمارا گمان ہے کہ نہ مورخ ایلنسن نہ پروفیسر کول اور نہ ونسنٹ سمتی یہ کہنے کی ضرورت سمجھتے کہ سکندر مقدونی سے پہلے کے دور کی کسی واقعیت یا تاریخی کیفیت کو حتی نہیں ٹھیرایا جا سکتا۔

بہر حال پاکستان کے مؤرخین فاضل ایلنسن، پروفیسر کول، ونسنٹ سمتی، جنرل کنگھم، میک کرنڈلے، پروفیسر جیکوبی، اولڈن برگ، پروفیسر میکس مولر، اورل سٹین، سر ہولڈج اور ان تمام دوسرے مستشرقین کے بے حد محنتوں میں جنہوں نے اپنے وقت میں حاضر معلومات کی بنا پر اس ملک کی تاریخ لکھی اور ان تمام ماخذوں کو بڑی دیانت کے ساتھ استعمال میں لائے جو ان کے دور میں میسر آئے تھے۔

انہوں نے آریوں کی مقدس کتابوں، رگ وید، یجر وید، سام وید، اور اتھر وید سے بھی استمداد کیا، اور ان کی تشریحات برہما، اپنشد،

ستیاہ
ہی ہیں

می ہیں
می مقام
انی ہزار

پروفیسر
سے بھی
کی حتی
بنے والے
پیدائش

رٹنگٹ
سے ام
ن جوڈیرو
ٹھیرایا ہے
دائش سے
کے تھے اور
کی غازی
پا کے آباد
دیوں نہیں

جوڈیرو اور

سترا ، سپا بیارت ، اور رامائن سے بھی مدد لی ۔ یوں بلاشبہ انہوں نے یہ شکایت ضرور کی ہے کہ ان کتابوں میں ، بیرونی حملہ آور ، دارا اول ، سکندر مقدونی ، سیلیوس یا دو-روں کا قطعاً کوئی ذکر نہیں ہے ۔ البتہ ، آریائی بادشاہوں کی باہمی لڑائیوں اور بعض آریائی ریاستوں کے عروج و زوال کے باب میں یہ ماخذ خاموش نہیں رہے ہیں ۱ ۔

پروفیسر راپسن ، بجا طور پر اعتراف کرتے ہیں کہ آریوں کی مذہبی کتابوں میں جس نوع کی مذہبی معلومات ، کہانیاں اور قصے درج ہیں ، ان ہی سے علمِ تاریخ کا عموماً آغاز ہوا ہے ۔ شروع دور میں اسی قسم کی کتابیں قریب قریب ہر ملک میں لکھی گئی ہیں اور پھر ایسا مذہبی ادب جس کی نگرانی ، برہمنوں ، بدھ اور جین علماء کے ذمہ ہو ، مذہبی فلسفہ اور دینی مسائل پر ہی مشتمل ہو سکتا ہے ، اس سے یہ توقع غلط ہوگی کہ وہ سیاسی حالات ، یا بیرونی حملوں کا ذکر کرے ۔

پروفیسر راپسن اور ان جیسے دوسرے نضلاء نے اس مذہبی ادب کو بڑی کھنگال ڈالا ہے اور اس کے ایک ایک مفید مطلب ستر اور ایک ایک فقرے سے استشہاد کیا ہے ۔

ان مستشرقین نے اپنی تصانیف میں ان بیرونی اسناد پر بھی بھروسہ کیا ہے جو اُس وقت کی ہیں جب پاکستان ، ایرانی بادشاہ دارا اول اور سکندر مقدونی سے متعارف ہوا تھا ۔ یہ حقیقت اب کسی طرح بھی پوشیدہ نہیں رہی کہ ایران کے دارا اول نے تقریباً چھ سو سال قبل مسیح میں پاکستان پر حملہ کیا اور اسے فتح کر کے اپنی قلمرو کے حدود ، گندھارا ریاست کے حدود سے بھی آگے مغربی پنجاب اور سندھ تک پھیلا لیے تھے ۲ ۔

اس دور میں جو چھ سو سال قبل مسیح سے ۳۲۷ - ۳۲۵ سال قبل مسیح تک کا ہے ، تین بڑے یونانی سیاحوں نے اس حصہ ملک کی سیاحت کی ۔ سب سے پہلے سکائی لیکس ارض پاکستان میں داخل ہوا اور یہاں کے حالات قلم بند کیے ۔ یہ یونانی سیاح ، تمام یونانی سیاحوں میں

۱۔ کیمرج ہسٹری آف انڈیا ، جلد اول ، ص ۵۷ ۔

۲۔ راپسن کیمرج ہسٹری آف انڈیا ، جلد اول ، ص ۵۸ ۔

مقدم العہد ہے۔ دوسرا بڑا یونانی سیاح جس نے اس ملک کی سیاحت کی ہیرو ڈوٹس تھا۔ اس کا زمانہ ۳۸۴ - ۳۴۱ قبل مسیح کا ہے۔ میک کرنڈلے نے اسے تاریخ کا باوا آدم قرار دیا ہے ۱۔ اس نے پاکستان کے علاوہ ہندوستان، سکاتیا اور ایبیسینیا کی سیاحت بھی کی تھی۔ اس کے بعد کیٹیس اس ملک کے سفر پر نکلا، وہ تین سو اٹھانوے (۳۹۸) سال قبل مسیح کی شخصیت ہے۔ وہ یونانی ہونے کے باوجود، ایرانی بادشاہوں کا ملازم تھا اور شاہی طبیب کا منصب پایا تھا۔

۳۲۵ قبل مسیح میں، سکندر مقدونی، اپنی عظیم فوجوں اور درباری روز نامہ نویسوں کے گروہ کے گروہ ساتھ لے کر، وادی سندھ میں داخل ہوا۔ اور میک کرنڈلے کے الفاظ میں، پنجاب اور سندھ میں یہ سکندر رومی کی بلغار ہی تھی جس کی وجہ سے یونانی مصنفین کو پہلے پہل، مغربی پاکستان کے بارے میں براہ راست معلومات حاصل ہوئیں۔ اور یہ سکندر مقدونی کی ذات تھی جس نے اپنے ساتھی مؤرخین کو اس ملک کے حالات لکھنے کی ہدایات دی تھیں ۲۔

میک کرنڈلے کی رو سے، سکندر مقدونی کے ساتھی علماء میں سے کئی نے، اس کے حکم کی تعمیل میں شمال مغربی پاکستان کے حالات قلم بند کیے جن میں سے کچھ تحریریں ضائع ہو گئی ہیں، البتہ میگستھین کی تحریر کے کچھ اقتباسات باقی ہیں۔ یہ اقتباسات آن رسل، بے جوڑ ٹکڑوں میں مختلف مسودوں سے دستیاب ہوئے ہیں، یہ کچھ تو پاکستانی دریاؤں اور کچھ یہاں کے پہاڑی قبائل اور ان کی عادات و اطوار سے متعلق ہیں۔

میک کرنڈلے کہتا ہے کہ یہ فاضل سیاح، کافی دنوں تک (۳۰۵ قبل مسیح) پاکستان اور ہندوستان میں مقیم رہا تھا اور یقیناً اس کی تحریر بہت سی معلومات پر مشتمل تھی۔ مگر بدنصیبی سے اس کے بہت سے حصے ضائع ہو گئے ہیں۔

میگستھین، کے مختلف اقتباسات پہلے پہل، انڈین انٹیکوری

۱۔ میک کرنڈلے اینٹی اینٹا انڈیا، ص ۱۔

۲۔ ٹولمی تمہید ص ۱۵ اور ٹولمی کے مسودہ پر حاشیہ از میک کرنڈلے ص ۸۲۔

(۷۲ - ۱۸۷۷ء) میں شائع ہوئے بعد میں میک کرنڈلے نے انہیں کتابی شکل دے دی - (۱۹۲۶ء)

میک کرنڈلے نے، ۲۴۰ قبل مسیح کے جغرافیہ دان ایرا ٹوستینس کے جغرافیہ کو اس باب میں مفید معلومات کا ذخیرہ قرار دیا ہے کیونکہ اس جغرافیہ میں، ایرا ٹوستینس نے، میگستین، اور سیتھی یا مارچ کے روز نامہ کو بھی ملحوظ رکھا ہے -

ایرا ٹوستینس یونانی کے بعد پاکستان اور ہندوستان پر جن یونانی مصنفین نے قلم اٹھایا، ان میں ڈیڈوروس (۱۰۰ سال قبل مسیح) لہٹارک، سٹرابو، کوریوس، اثیرین اور جسٹینوس ہیں - سٹرابو، ۶۰ سال قبل مسیح کا سیاح ہے اور خاصا مشہور ہے - اس کی کتاب بھی چھپ چکی ہے اور علمائے تاریخ نے اس سے جغرافیہ کے باب میں خاصی مدد لی ہے -

سٹرابو کے بعد پلینی نے اپنی کتاب، نیچرل ہسٹری کے چہٹے باب میں پاکستان اور ہندوستان کے جغرافیہ پر گفتگو کی ہے - یوں میک کرنڈلے نے اس پر اعتراض کیا ہے کہ اس نے بہت سی بے بنیاد روایات بھی قلم بند کر دی ہیں - ۱

پلینی سے زیادہ کام پاکستان اور ہندوستانی جغرافیہ سے متعلق میرنیوس اور ٹولمی نے کیا ہے - میرنیوس کا مشاہدہ اس باب میں ذاتی تھا اور ٹولمی نے اپنی تصنیف کی تمام تر بنیاد میرنیوس کے علم پر رکھی تھی -

پروفیسر رابسن، سکندر یونانی کے ساتھی مصنفین اور مؤرخین کو خراج عقیدت پیش کرتے ہوئے بجا کہتے ہیں کہ اس کے بعد، سکندر اعظم کے رومی اور یونانی مؤرخین ہندوستان (مغربی پاکستان مراد ہے) آئے، جنہوں نے سکندر اعظم کے حملہ وادی سندھ کی مفصل رودادیں مرتب کیں -

پروفیسر رابسن کی رو سے، اس دور کی تاریخی دستاویزوں میں، جو

۱۔ میک کرنڈلے ترجمہ ٹولمی (دیباچہ) ص ۱۸ - اینشنٹ انڈیا

کمی تھی وہ ان یونانی رودادوں سے پوری ہو گئی ۱۔ کیونکہ اس دور کی جین ، بدھ اور برہمن تحریریں پاکستان کے بارے میں بری طرح خاموش تھیں ، اس کے برعکس یونانی تحریروں نے اپنے حدود زیادہ تر مغربی پاکستان تک محدود رکھے تھے ۔

پروفیسر رابسن نے ان مغربی مصنفین کے کام کی بھی داد دی ہے جو سکندر رومی کی موت کے بعد ہندوستان آئے اور موریا خاندان کی سلطنت کے حالات لکھے اور ان مسودات کو بھی قابلِ استاد ٹھہرایا ہے ، جو ایرانی اور مقدونی بادشاہتوں پر ، ان کے ہم عہد ملکی مصنفین نے تالیف کیے تھے ۔ خصوصیت سے موریا خاندان کے زوال کے بعد ، جب ۲۰۰ سال قبل مسیح میں ازسرنو بیرونی حملے شروع ہوئے ، تو ان حملہ آور بادشاہوں کے مؤرخین نے جو حالات قلم بند کیے ، ان سے بڑی مدد ملتی ہے ۔ کیونکہ یہ حملے زیادہ تر ارضِ پاکستان پر ہوئے تھے ۔ یوں بھی ان حملوں کے سبب چونکہ پاکستان ، گنگا جمن کے ہندوستان سے بری طرح کٹ گیا تھا اس لئے ان تالیفات میں دوسری سمت کے سیاسی حالات موجود نہیں ہیں ۔

مسٹر ونسنٹ سمتھ نے ، سکندر مقدونی اور اس کے بعد کے یونانی مؤرخین کی تالیفات کو اہم اسناد قرار دینے کے ساتھ ساتھ یہ بات بھی واضح کی ہے کہ ان اسناد کی قیمت اس وقت بہت بڑھ جاتی ہے جب انہیں ہم عصر ہندی دستاویزوں سے مقابل کر لیا جائے ۔ ۲

فاضل ونسنٹ سمتھ نے اس سلسلہ میں ، کشمیر کرائیکل یا کلہنا راج ترنگنی کو بھی قابلِ استاد قرار دیا ہے ۔ جو گو بارہویں صدی عیسوی میں لکھی گئی تھی ، لیکن جس میں کشمیر کے قدیم ترین بادشاہوں کے قصے بھی درج ہیں ۔ فاضل ونسنٹ سمتھ ، ان قصوں کے بارے میں حد درجہ احتیاط برتنے کا مشورہ دیتے ہیں ۔ ۳ البتہ ان واقعات کو خاصا وقیع ٹھہراتے ہیں جو مصنف کے دور یا اس سے قریبی عہد کے تھے ۔

۱۔ رابسن کیمرج ہسٹری آف انڈیا جلد اول ص ۵۹ - ۶۰ ۔

۲۔ ونسنٹ سمتھ ، ارلی ہسٹری آف انڈیا ص ۸ ۔

سمتو کے نزدیک ، سہا بھارت اور رامائن کی حیثیت کو اس اعتبار سے بہت وزنی ہے کہ یہ دونوں کتابیں رزسیہ زمانہ کی معاشرتی زندگی کی مکمل عکاس ہیں مگر انہیں عہدِ تازیج کے سیاسی حالات کا آئینہ دار قرار نہیں دیا جا سکتا ۔

مخصوص زبان دانوں نے ، بعض لسانی مجموعوں اور تالیفات سے ، قدیم روایت کے باب میں جو اتفاق حوالے اخراج کیے ہیں ، وہ بھی مجموعی حیثیت سے تاریخی مواد میں معقول اضافہ کا موجب ہوئے ہیں ۔

نیز جینی تصانیف ، اور بدھ کتابوں کی جتنی کہانیوں کو بھی جا بد جا قابلِ حجت سمجھا گیا ہے ۔ کیونکہ اتفاق طور پر ، ان قصوں کہانیوں میں چھٹی اور بائیسویں صدی قبل مسیح کی سیاسی زندگی کے بارے میں بھی کچھ اشارات بیان ہو گئے ہیں ۔

جینی تصانیف میں سے بعض اہم تصانیف کا ترجمہ ، مشہور مستشرق پروفیسر ہرمین جیکوبی نے ، سیکرڈ بکس آف ایسٹ کے سلسلے میں کیا ہے ۔ جتنی قصوں کے تراجم کا کم پروفیسر کول کی تحریک پر ، ڈبلیو ۔ ایچ ۔ ڈی ۔ روز اور کئی دوسرے علماء نے ۱۹۰۸ء سے پہلے شروع کر دیا تھا ، اور اس تاریخ تک ، آکسفورڈ پریس کی طرف سے اس کے پانچ اجزا شائع ہو چکے تھے ۔ سیلون کے ہالی روزناموں کو بھی قدیم عہد ، خصوصیت سے موربا خاندان کے ذکر میں ، خاصی معلومات کا ماخذ مانا گیا ہے ۔ ۲۔

فاضل سمتو نے دوسرے مستشرقین کی طرح ، پرانوں کو تاریخی مواد کے سلسلے میں بڑی اہمیت دی ہے ۔ خصوصیت سے ، پانچ پرانوں ، وایو ، متسایا ، وشنو ، برہمنڈہ ، اور بیگوتا میں شاہی خاندانوں کی جو فہرستیں درج ہیں وہ بڑا تاریخی وزن رکھتی ہیں ۔ ۳۔
البتہ آخر الذکر پرانوں برہمنڈہ اور بیگوتا کا عہد چونکہ بعد کا ہے ،

۱۔ ونسنٹ سمتو ص - ۸-۹۔

۲۔ بدھسٹ انڈیا ، ص ۱۸۹-۲۰۸ ، انڈین اینٹک جرنل سترویں ،

ص ۱۰۰۔

۳۔ ونسنٹ سمتو - ص ۹-۱۰۔

اس لیے اس کی فہرستیں گڈمڈ ہو گئی ہیں اور تاریخی معیار سے گر گئی ہیں۔ تین پہلوں کی تاریخی حیثیت بہت اونچی ہے۔ خصوصیت سے وشنو کو تو یورپ میں بڑی شہرت حاصل ہے۔ اس کا انگریزی میں ترجمہ بھی ہو چکا ہے مگر اس کا تاریخی معیار پہلے دو ہزاروں کے پایہ کا نہیں ہے۔ گو ان کا زمانہ تصنیف پانچویں یا چھٹی صدی عیسوی ہے لیکن ان میں چوتھی صدی کے بادشاہوں کے سلسلے یعنی بیان کیے گئے ہیں۔ ۱۔

تاریخی اسناد کے باب میں مستشرقین نے ان قدیم کتبات اور سکوں کو تو سب سے زیادہ اہمیت دی ہے جو مختلف مقامات پر کھدائی کرنے سے برآمد ہوئے ہیں۔ کتبات یا تو پتھروں پر کندہ ہیں یا تانبے پیتل کی تختیوں پر نقش ہیں۔

فاضل رابسن کا بیان ہے کہ یہ کتبات ، پاکستان اور ہندوستان کے مختلف مقامات سے بڑی تعداد میں برآمد ہوئے ہیں۔ ۲۔

فاضل ونسنٹ سمتھ نے ان میں سے قدیم تر کتبات کو ایرانی بادشاہ دارا بن گشتاسپ سے وابستہ کیا ہے اور نقش رستم کو ۴۸۲ قبل مسیح سے نسبت دی ہے۔ ۳۔

فاضل رابسن کے نزدیک ، پاکستان اور ہندوستان کے قدیم تر کتبات وہ ہیں جو اشوک کے زمانہ کے ہیں اور موریا سلطنت کے سرحدی اضلاع میں مختلف چٹانوں اور ستونوں پر کندہ پائے گئے ہیں۔ چونکہ اشوک ، تیسری صدی قبل مسیح کے نصف کی شخصیت ہے ، اس لئے یہ دارا اول سے تقریباً دو سو سال بعد کا ہے۔

فاضل رابسن کہتے ہیں ، کہ اشوکا کے عہد کے یہ کتبات ، قریب قریب ہر اہم سیاسی حتیٰ کہ نجی موضوع سے متعلق ہیں ، اس لئے ان کی

۱۔ ارلی ہسٹری آف انڈیا ، ص ۱۰۔ ہسٹری آف منسکرت لٹریچر ، ص ۳۰۱۔

۲۔ رابسن ، کیمرج ہسٹری آف انڈیا ، جلد اول ، ص ۶۰۔

۳۔ ارلی ہسٹری آف انڈیا ، ص ۱۰-۱۱۔

شہادت بڑا وزن رکھتی ہے اور یہ تاریخ پاکستان اور ہندوستان کا بڑا قیمتی سرمایہ ہیں۔

سکے ، کتبات سے کچھ کم اہم نہیں ہیں۔ جن بادشاہوں نے اپنے بیچنے اپنی سیاسی زندگی کی کوئی شہادت نہیں چھوڑی ، صرف یہ سکے چھوڑ گئے ہیں ان کے بارے میں ان سکوں کی مدد سے کچھ زیادہ نہ کہا جا سکتا ہو ، تو کم سے کم یہ تو معلوم ہو جاتا ہے کہ ان کا عہد کونسا تھا اور وہ کس خاندان سے متعلق تھے۔ خصوصیت سے وہ سکے ، جو پاکستان کے سرحدی علاقوں سے برآمد ہوئے ہیں وہ تو بڑی تاریخی اسناد کے حامل ہیں۔

ایسے سکوں میں قدیم تر سکے ، سوفٹیز (سو بیوتی) بادشاہ کے ہیں جو سکندر رومی کا ہم عصر تھا۔ اس کے سکوں پر یونانی حروف کنندہ ہیں۔ اس کے عہد کے بعد کوئی ایک سو سال برابر کوئی یونانی رسم الخط کا سکہ ، شمال مغربی پاکستان کے کسی مقام سے برآمد نہیں ہوا۔ اس کی وجہ یہ ہے کہ اس دور میں یونانی حکومت شمال مغربی پاکستان میں قائم نہ رہی تھی۔ دوسری صدی قبل مسیح کے تقریباً آغاز میں وہ پھر سے ظہور میں آئی اور اس دور کے سکے ، شمال مغربی علاقوں میں کئی جگہوں سے برآمد ہوئے ہیں۔ ان پر یونانی حروف بھی کنندہ ہیں اور ان کی پشت پر ملکی زبان بنی ثبت ہے۔

دو زبانوں کے حروف والے سکوں کا رواج ، سکاتین اور پارتین ایرانی حملہ آوروں کے دور میں بنی قائم رہا۔ یہ ایرانی حملہ آور پہلی صدی قبل مسیح سے متعلق تھے اور انہوں نے اور ان کے پیشروؤں نے جو سکے اپنی یادگار چھوڑے ان کی مدد سے ، علمائے زبان اور محققین نے پچھلی تین صدیوں کے وہ بہت سے کتبات پڑھ لیے ہیں جن کے سرستہ راز ، کافی مدت تک علماء کے لیے موجب اضطراب رہے۔ یہ سکے زیادہ تر مغربی پاکستان کے مقامات ، ٹیکسلا ، چار سدہ ، مردان اور سوات سے پائے گئے ہیں۔

حال ہی میں جو کھدائی چار سدہ کے مقام پر ہوئی ہے اس سے جو متعدد سکے برآمد ہوئے ہیں ، انہوں نے ، یہ حقیقت روز روشن کی طرح واضح

کر دی ہے کہ شال پاکستان کی مشہور گندھارا ریاست ، کا پایہ
تخت ، یہی چار سہ تھا ۔

مذکورہ بالا، تاریخی اسناد کے ساتھ ساتھ ان چینی سیاحوں کا ذکر بھی
لازم ہے جو ایک سو قبل مسیح کے عہد میں اس ملک میں وارد ہوئے تھے۔
ان میں سے سب سے پہلا چینی مورخ سیاح سوما چیان ۱ ہے اور اس کی تصنیف
پاکستان کی قدیم تاریخ پر خاصی روشنی ڈالتی ہے ۲۔ اس کتاب کی سب
سے بڑی خصوصیت یہ ہے کہ اس میں واقعات کی صحت کا بہت لحاظ رکھا
گیا ہے ۔ مابعد کے چینی سیاحوں میں وہ بدھ چینی زائر ہیں جو بدھ مت کے
پیرو ہونے کے سبب ہندوستان کو اپنے پیغمبر کا مولد سمجھتے اور یہاں کی
زیارت اپنے اوپر لازم جانتے تھے ، ان میں سے زیادہ مقدم فامین یا فامیان ہے
جس نے ۳۹۹ بعد مسیح میں ہندوستان کی سیاحت کی تھی ۔ اس کے سیاحت
نامہ کا انگریزی میں کوئی چار بار ترجمہ ہو چکا ہے ۔

ونسٹ سمتھ کے نزدیک ان تمام چینی زائرین میں زیادہ اہمیت اس
ھیون سانگ کی ہے جس کی تالیف کا ترجمہ تقریباً ساری یورپین زبانوں
میں بار بار ہوا ہے اور جو ۶۳۹ء سے لے کر ۶۴۵ء کے عہد کی بہترین تاریخی
روداد تسلیم کی گئی ہے ۔ اس تالیف میں ہیون سانگ نے پاکستان
اور ہندوستانی تاریخ کے بہت سے سر بستہ حالات پر بھی روشنی ڈالی ہے ۔
اور نہ صرف سیاست پر گفتگو کی ہے ، مذہب اور معاشرہ کو بھی نظر انداز
نہیں کیا ۔ فاضل وونسٹ سمتھ کی رو سے اس وجہ سے ، یہ کتاب تاریخ کے
طلبا کے لئے انتہائی قیمتی خزانہ کی حیثیت رکھتی ہے ۔

ھیون سانگ کے دوست ، ہووی لی نے اس کی سوانح حیات لکھتے وقت
کئی اور مفید باتیں بھی ایذا کر دی ہیں ۔

سمتھ نے ان چینی سیاحوں کے بعد ، مشہور فلسفی مورخ اور منجم ،
البیرونی کو خراج ادا کیا ہے جو محمود غزنوی کے ساتھ پاکستان میں

- ۱۔ وونسٹ سمتھ ، ص ۱۲ - ۱۳
- ۲۔ سوما چیان کی تصنیف کے پانچ اجزا کا ترجمہ ایم چاؤنسن نے شائع کر
دیا ہے ۔

داخل ہوا تھا اور کئی سال تک پاکستان اور ہندوستان میں مقیم رہا ، سنسکرت زبان سیکھی ہندوتوں اور دوسرے ہندو علماء کی صحبت میں کئی برس صرف کیے اور پھر ، کتاب الہند کے نام سے ہندوستانی مذہب ، رسوم و رواج اور عادات و اطوار پر ایک جامع اور مستند کتاب تالیف کی ۔

فاضل سمتھ نے شکوہ کیا ہے کہ البیرونی کی یہ کتاب سیاسی حالات پر کچھ زیادہ سود مند نہیں ہے کیونکہ البیرونی نے اس موضوع کو نہیں چھیڑا۔

المسعودی نے ۳۴۲ ہجری میں ، سندھ کی سیاحت کی تھی ، گجرات احمدآباد کے حصوں میں بھی کچھ دن رہا تھا۔ اس نے اپنی کتاب مروج الذهب میں ، سندھ اور ملتان کے حالات پر کچھ کچھ روشنی ڈالی ہے ۔ بعض دوسرے مسلمان مورخین بھی ، سمتھ کے نزدیک قابل ذکر ہیں کیونکہ انہوں نے اسلامی حملوں کی روداد بیان کرتے وقت کہیں کہیں قدیم عہد کو بھی ضمناً ، بیان کر دیا ہے ۔

ان کے ما سوا ، مستشرقین نے اس ملک کی تاریخ کی ترتیب ، تسوید ، اور قدیم کتبات اور سکوں کی دریافت اور قدم آثار کے کھوج میں جو محنتیں کی ہیں وہ تو بے حد قابل ستائش ہیں ۔

ان علماء میں جیکوبی میکس مولر ، میک کرنڈلے ، ولسن ، ویر ، ساخو ، یجر راورٹی ، ایلٹ ، سچوان بک ہون ، راولسن ، میکڈائل ، ویاس ڈیوڈس ، پروفیسر اولڈن برگ ، ڈبلیو ، ایچ ، ڈی روز ، ایم ۔ اے ۔ مٹین ، کننگھم گارڈنر ، یڈن پاول ، کال ورٹ ، سر جیمس ، ڈیوس ، سر ہولڈرنس ، سر تھامس ہولڈج ، ایڈسن ، سر جیمس ڈوئیس مٹین ، لوکس لائل ، ای ۔ ایم مارشل ، ڈبلیو ایچ مورلینڈ ، سر پچل روین ، ڈبلیو رابرٹس ، ونسنٹ سمتھ ، ہیو کینڈی ، سر جان مارشل ، ایس ۔ ایس تھارپورن ، پروفیسر سٹورٹ پگٹ ، سر اورل مٹین ، ہنٹر کاول بیوہلر ، ٹاس اور ویلر نے تو بہت کام کیا ہے اور ان کی تصانیف اور تحقیقات ہی سے ہم اور ہمارے جیسے دوسرے طلبائے تاریخ اس قابل ہوئے ہیں کہ اس الجھے ہوئے موضوع پر قلم اٹھائیں ۔

اس باب میں ، سر جان مارشل ، سر اورل مٹین ، مسٹر وائس ،

مسٹر یئر جی ، پروفیسر مٹورٹ ہگٹ ، مسٹر ارنسٹ میکے اور مسٹر ویلر خصوصی شکریہ کے مستحق ہیں کہ انہوں نے وادی سندھ اور ارض پنجاب کی تہذیبی و تمدنی زندگی کے خدوخال واضح کرنے میں بے پناہ محنت کی اور اس وادی کے بسنے والوں کو اس قابل کر دیا ہے کہ وہ اپنے ماضی پر بجا فخر کر سکیں ۔

رشید اختر ندوی

الحمد لله الذي جعل في كل شيء
دلالة على قدرته وقدرته على
الخلق والخلق على قدرته
والخلق على قدرته

الحمد لله الذي جعل في كل شيء

پہلا باب

جغرافی اور قدرتی حالات

ن محل وقوع

* قدرق حدود

* پہاڑ، میدان اور دریا

* زرعی پیداوار اور آب و هوا

* قدیم آبادیاں

محل وقوع اور قدرتی حدود

موجودہ سیاسی تقسیم کی رو سے ، پاکستان میں تقریباً نصف قدیم پنجاب ، سابق صوبہ سندھ ، اور صوبہ سرحد کے علاوہ مکران ، خاران ، تربیلہ ، قلات ، اسب ، دیر ، سوات ، گلگت ، ہنزہ ، چترال ، آزاد کشمیر اور بلوچستان کے علاقے شامل ہیں اور اس کا رقبہ ۳۰۶۸۶۰ مربع میل ہے۔

یہ اپنے محل وقوع کے لحاظ سے براعظم ایشیا کے جنوبی حصہ میں واقع ہے۔ اس کے شمال میں کوہ ہمالیہ ، شمالی سرحد پر افغانستان کی ممنوکہ زمین سے ملحق روسی ترکستان ، شمال مشرق میں وادی کشمیر اور ان سے ملحق چین ہے۔ مشرق میں بھارت اور مغرب میں افغانستان اور ایران کے ملک ہیں۔

سر ہلفرڈ کے الفاظ میں ”ہمیں پاکستان اور اس کے ہمسایہ ممالک کے محل وقوع کو سمجھنے کے لئے اپنی ملکی حدود سے خاصا آگے کو دیکھنا لازم ہے ، کیونکہ ایران ، افغانستان اور بلوچستان ، ایک ہی سطح مرتفع ایران کے مختلف عنوان ہیں۔ یہ سطح مرتفع ایک ایک کی سمت سے نیچے کو جھکتی ، سطح سمندر سے مل جاتی ہے۔ البتہ اس کے شمال مغربی سمت ، آرمینیا کی بلندیاں اور شمال مشرق میں ہامیر کی رقتیں ہیں۔ ایران کے جنوبی اور جنوب مغربی رخ پر بحیرہ عرب اور خلیج فارس واقع ہیں۔ خلیج فارس سے ملا ہوا عراق علاقہ دجلہ اور فرات دریاؤں سے سیراب ہوتا ہے۔ بحیرہ کیسپین کے مشرق اور ایران کے شمال میں ترکستان اور توران کے ہموار اور نچلی سطح کے میدان ہیں۔ پاکستان کے مغرب میں اور ایران کے شمال مشرقی گوشے میں ایک عظیم تکونی سلسلہ کوہ مغرب اور

۱۔ ورلڈ جغرافی ، ص ۲۱۷ - ۲۱۸ - ریجنل جغرافیہ ، ص ۲۳۵ - ۲۳۶

۲۔ کیمرچ ہسٹری آف انڈیا جلد اول ، ص ۲۷ - ۲۸

جنوب کی طرف بڑھا چلا گیا ہے۔ یہ پہاڑی سلسلہ اور اس کی درمیانی وادیاں افغانستان کو تشکیل دیتی ہیں۔ افغان وادی سے ایک طرف دریائے کابل، دریائے سندھ کے مشرق سمت بہتا ہے اور دوسری طرف عظیم دریائے ہلمند موجزن ہے جو جنوب مغربی سمت بہتا ہوا سیستان کی طرف مڑ جاتا ہے۔“ ۱۔

سر ہلفرڈ میکندر کے بیان کردہ اس عظیم تکونی سلسلہ کوہ کو جغرافیہ نویسوں نے تین الگ الگ نام دیے ہیں، کوہ ہمالیہ، کوہ ہندوکش اور کوہ سلیمان۔ ان میں کوہ ہمالیہ عظمتوں اور سر بلندیوں کے اعتبار سے شہرہ آفاق ہے اور چار متوازی سلسلوں پر مشتمل ہے۔ (۱) سلسلہ مضطاع قراقرم (۲) سلسلہ زاسکر (۳) وسطی ہمالیہ اور (۴) پر پنجال۔ سلسلہ مضطاع قراقرم سب سے اونچا ہے۔ اس کی اکثر چوٹیاں، پچیس ہزار فٹ سے بھی بلند ہیں۔ اسی سلسلہ کوہ کے شمال میں سطح مرتفع تبت واقع ہے جو درہ قراقرم کے ذریعہ عبور کی جا سکتی ہے۔ دوسرا سلسلہ زاسکر، سطح سمندر سے بیس ہزار فٹ بلند ہے۔ اس میں دریائے سندھ اور اس کے معاون دریائے شیوک کے دھانے ہیں اور اس میں لداخ کی سطح مرتفع بھی ہے۔ سلسلہ پر پنجال کی بلندی ان دونوں سلسلوں سے خاصی کم ہے، اس کی سب سے بڑی چوٹی پندرہ ہزار فٹ اونچی ہے۔

کوہ ہمالیہ سطح مرتفع ہامیر سے شروع ہوتا اور جنوب مشرق اور جنوب مغرب کی طرف کان کی شکل میں پھیلتا افغانستان کی حدود میں داخل ہو جاتا ہے۔ اس کی سب سے اونچی چوٹی ترچ میر کی بلندی پچیس ہزار دو سو تریسٹھ فٹ ہے۔ یہ چوٹی دنیا کی دوسری بڑی چوٹی شمار ہوتی ہے۔ ۳۔ کوہ ہمالیہ کے طول کے بارے میں راولٹن کہتا ہے کہ یہ ہندوستان کی شمالی سرحد افغانستان سے لے کر آسام تک ۱۶۰۰ میل لمبا ہے۔ ۴۔

۱۔ کیمرج ہسٹری آف انڈیا، جلد اول ص ۲۷-۲۸۔

۲۔ ریجنل جغرافیہ ص ۲۳۵۔

۳۔ ویدک ایج ص ۹۰ مطبوعہ لندن۔

۴۔ انڈیا مصنفہ راولٹن مطبوعہ کریسنٹ پریس ص ۳۔

کوہ ہندوکش پاکستان کی مغربی دیوار ہے ۔ اور اس سنگین طویل دیوار کو دیکھ کر ایسا لگتا ہے ، جیسے قدرت نے پاکستان کے ہرے کے ملکوں اور اس میں ایک حد فاصل قائم کر رکھی ہے ۔ گو ان دنوں اس حد فاصل کا اکثر حصہ افغانستان کے قبضہ میں ہے ، لیکن کبھی ماضی بعید میں یہ سنگین دیوار سیاسی حد بندی کے طور پر بھی استعمال کی جاتی رہی ہے ۔ مثلاً چندر گپت اور سکندر اعظم کے جانشینوں کے عہد میں برابر ایک سو سال تک فریقین نے کوہ ہندوکش کو عبور کرنے کی زحمت گوارہ نہ کی تھی ۱۔ نہ چندر گپت اور اس کے جانشین اس سے ہرے گئے اور نہ ادھر کے لوگوں نے اس سمت کا رخ کیا ۔

البتہ یہ بھی ایک عجیب تاریخی حقیقت ہے کہ ارض پاکستان کے زیادہ تر قدیم باشندے اور عظیم حملہ آور فاتحین کوہ ہندوکش کی اس سنگین دیوار ہی کو بھاند کر اس سمت آئے تھے ۲۔ کیونکہ قدرت نے خود ہی اس سنگین دیوار میں متعدد سوراخ کر رکھے ہیں اور ان سوراخوں تک رسائی ہانے کے لیے ان کے ساتھ زمین بچھا دی ہے جس نے زمانہ قدیم سے ہمال راہ گزروں کی شکل اختیار کر رکھی ہے ۳ اور کوہ ہندوکش کے ہرے کے علاقوں کے لوگوں نے جب بھی اس سمت آنا چاہا ان راہ گزروں نے ان کے پاؤں میں کہیں بھی سنگریزے نہیں چبھوئے ۔ جب بھی وسطی ایشیا ، شمالی ایران اور افغانستان کے منہ زور قبائل نے ، ارض مغربی پاکستان کا رخ کیا ان قدرتی میزبانوں نے انہیں ہر طرح کی سہولتیں مہیا کیں ۔ خصوصیت سے کوہ ہندوکش کے ساتھ ساتھ جو راہ وادی کابل میں سے گزرتی درہ خیبر تک پہنچتی ہے ، اس نے تو ماضی بعید میں قریب قریب پاکستان پر حملہ آور ہونے والے ہر منہ زور اور قوی ہیکل سوار کے راستہ میں اپنی آنکھیں بچھائی ہیں اور ہر کارواں کو خوش آمدید کہا ہے ۔

ماضی بعید میں جب کوئی پانچ ہزار سال اور تین ہزار سال قبل مسیح

۱۔ کیمرج ہسٹری آف انڈیا ۔ جلد اول ص ۳۴۔

۲۔ لینڈ آف فائو ریورز ص ۶-۷۔

۳۔ ہولڈج گیش آف انڈیا ۸۰-۹۱-۱۳۵-۱۳۶۔

کے درمیانی عہد میں عراق کے سومیرین ۱ اور ڈراویدن قبائل شمالی ایران اور افغانستان کو روندنے والی کابل تک آئے تھے تو اسی درہ خیبر نے انہیں شمال مغربی پاکستان کے میدانوں کی راہ دکھائی تھی۔ ان سے کوئی دو ہزار سال بعد جو دوسرا منہ زور انسانی ریلا سیلاب کے سے انداز میں ہنگری کے میدانوں سے وسطی ایشیا کی طرف بڑھا تھا اور جس نے پندرہ سو سال قبل مسیح میں کوہ ہندوکش تک رسائی پائی تھی ۲ اس نے بھی درہ خیبر کے ذریعہ سرحد اور پنجاب کے سرسبز اور شاداب میدانوں میں نزول اجلال فرمایا تھا ۱۔

پھر سکندر رومی کی فوجیں بھی ادھر ہی سے جہلم تک پہنچیں تھیں اور تاتاریوں اور منگولوں نے بھی بارہا اسی درہ کو استعمال کیا۔ عظیم مغل تاجدار بابر کے جوان و رعنا ساتھیوں کے منور چہرے بھی پہلے پہل اسی درہ خیبر نے دیکھے ۳۔

سرائے جمروڈ جو پشاور سے نو میل کے فاصلے پر ہے۔ یہ اس درہ کی راہ آنے والے ہر کارواں کو شب بادی کی لازماً دعوت دیتی ہے۔ جو کارواں ادھر سے ادھر جا رہے ہوں، انہیں بھی ایک رات کے لئے یہاں رکتا پڑتا ہے اور خیبر چوٹی کے اوپر کوئی تین ہزار چار سو فٹ بلندی پر تعمیر شدہ علی مسجد کے میناروں سے بلند ہونے والی اذان بار بار اس کی ساعت سے نکراتی ہے۔

ایچ۔ جی، راولٹسن کے نزدیک پشاور کا اصل نام ہشاپہر تھا اور یہ

۱۔ آؤٹ لائن آف ہسٹری ایچ۔ جی۔ ولز ص ۱۶۳۔ سر ہولڈج کے نزدیک، سومیری ڈراویدن نے درہ بولان کے راستہ بلوچستان میں راہ پائی تھی اور ان کی پہلی بستیاں، بلوچستان ہی میں قائم ہوئی تھیں۔ سر ہولڈج گیش آف انڈیا ص ۸۰۔ لینڈ آف فائیوریورز ص ۷۶۔

۲۔ لینڈ آف فائیوریورز ص ۶-۷۔ نارتھ ویسٹ فرنٹیر بائی ڈیوس ص ۳۸

۳۔ ہولڈج، گیش آف انڈیا ص ۸۰-۹۱۔

۴۔ کیمرج ہسٹری آف انڈیا جلد اول ص ۳۲۔

۵۔ انڈیا، ایچ۔ جی۔ راولٹسن ص ۴۴ مطبوعہ کریسنٹ پریس۔

اس وقت سے آباد ہے جب باہر کے لوگوں نے درہ خیبر کی پیمائش شروع کی۔
رامائن اور سہا بھارت کی رو سے ہشاور کا اصل نام ہشکروٹی تھا اور یہ بھارت
کے ایک بیٹے ہشکارا نے آباد کیا تھا۔

درہ خیبر سے ملحقہ پہاڑیاں دور دور تک خشک اور تنگی بھی ہیں۔
اور جب سورج تپتا ہے تو اس کی گرم شعاعیں ان پہاڑیوں پر جلتی آگ
کا سا منظر پیدا کر دیتی ہیں اور ایسا لگتا ہے جیسے ہوا بھی جلنے
لگی ہے۔

مگر ارسنہ قدیم سے خیبر کی یہ پہاڑیاں انی سہان نوازی کے باعث
بڑی شہرہ آفاق ہیں اور انہوں نے نہ صرف وسطی ایشیا، شمالی ایران
اور افغانستان سے اس سمت آنے والے کاروانوں کو اپنے جلتے مایوں میں جگہ
دی ہے بلکہ اپنی وادیوں میں ان میں سے کئی قبیلے آباد کر رکھے ہیں۔

کوه هندوکش بھی ہمالیہ کی طرح سطح مرتفع ہاسیر سے شروع ہوتا
ہے۔ اس کی کئی شاخیں جنوب کی سمت پھیلتی ہیں، دریائے کابل پر اپنا سنگین
سایہ ڈالتی ہیں، دریائے چترال، دریائے پنجکوڑہ اور دریائے سوات کو اپنے دامن
میں لے لیتی ہیں۔ دریائے چترال اور دریائے سوات کے ناموں سے جو پہاڑی
علاقے منسوب ہیں، ان میں چترال کو بڑی اہمیت حاصل ہے۔ اس کے
شمال میں کوه هندوکش، مشرق میں گلگت، مستوج اور یاسین ہیں۔ مغرب
میں بدخشان اور کافرستان ہیں اور جنوب میں ریاست دیر ہے۔ جو راہ
مالاکنڈ ایجنسی سے دیر اور سوات کی سرحدوں تک دراز ہے، وہ دیر کے
اندر سے گزرتی چترال پہنچتی ہے۔ یہ راہ یوں تو خاصی دشوار گزار ہے،
لیکن اس پر آمد و رفت عموماً جاری رہتی ہے۔

چترال کے باشندوں کے اصل کے بارے میں کوئی واضح بات کہنا
بہت مشکل ہے۔ غالب خیال یہ ہے کہ یہ لوگ مخلوط النسل ہیں۔ یوں
یہ شہادتیں بھی میسر آئی ہیں کہ چترالیوں میں سے کچھ لوگ بہت قدیم
عہد میں واخان اور ہاسیر سے نقل وطن کر کے یہاں آئے ہوں۔ ان
میں سے بعض منگولین نسل سے بھی ہیں اور کچھ چینی حملہ آور بھی
اپنا اثر یہاں چھوڑ گئے ہیں۔

سر اورل سٹین کے نزدیک چترالیوں اور آسٹر اور گریز کے باشندوں میں شکل و صورت کے لحاظ سے بہت تشابہ ہے۔ اس لیے ان کا گمان ہے کہ آسٹر، گریز اور چترال کے باشندے ایک ہی نسل کے ہیں۔

چترال تین حصوں پر مشتمل ہے۔ توری کوہ، مل کوہ، اورلد کوہ۔ یہ اپنے گہنے جنگلات کی وجہ سے بڑی شہرت رکھتا ہے۔ چترال کے جنوب میں دیر، سوات، بچوڑ اور بنیر کی ریاستیں ہیں۔ ان تینوں ریاستوں میں سوات کی وادی اپنی زرخیزی و شادابی اور خوبصورتی کے لحاظ سے کشمیر سے چشک کرتی معلوم ہوتی ہے۔ مالاکنڈ ایجنسی سے جو راستہ دربار سوات کو عبور کرتا وادی کے اندر داخل ہوتا ہے اس کے دونوں طرف ہموار میدان خاصی دور تک بڑھے چلے گئے ہیں۔

سوات، دیر، بچوڑ اور بنیر کے باشندوں میں غالب تعداد یوسف زئیوں غوری خیلوں، ولزکوں، زیرانیوں اور داؤد زئیوں کی ہے۔ ان سے ملحقہ علاقوں نندھار، تکرئی، دیش اور ہزارہ میں سواتی آباد ہیں جو ان علاقوں کے قدیم ترین باشندوں کی نسل ہیں سے ہیں۔ مہمند قبیلہ جن چاڑوں میں رہتا ہے وہ بھی خشک اور بے آب و گیاہ ہیں۔ زراعت آسان نہیں ہے۔ پھر بھی کہیں کہیں اس قبیلہ کے لوگ کنوؤں کی مدد سے کاشت کر لیتے ہیں۔ ۲۔

تیرہ کی چاڑیاں بھی زیادہ تر خشک ہیں۔ لیکن تیرہ کی جنوبی وادیوں میں کاشت ہوتی ہے۔ وہاں کی زیادہ تر آبادی یوسف زئی، اورک زئی اور وزیری اور غلزئی قبائل پر مشتمل ہے۔

تیرہ کے مغرب میں کرم وادی ہے، جسے دریائے کرم نے تخلیق کیا ہے۔ وادی کرم کے آباد کار توریوں کا دعویٰ ہے کہ وہ وادی سندھ اور نیلاب کے قدیم ترین باشندوں کی اولاد ہیں۔ ۳۔

۱۔ لنگوشک سروے آف انڈیا۔ جلد ۸۔ ۱۱۔ ۱۔ ۳۔

رابرسن کافرز آف ہندوکش، ص ۴۴۴۔

۲۔ نارٹھ ویسٹ فرنٹیئر، ص ۲۸۔

ایڈورڈز فرنیئر ان پنجاب فرنٹیئر، ص ۷۹-۷۱۔

۳۔ نارٹھ ویسٹ فرنٹیئر، ص ۵۸-۶۲-۶۳-۶۸۔

وادی کابل کے جنوب میں سفید کوہ ہے اور اس کے جنوب اور وادی کرم اور درہ گوہیل کے مابین وزیرستان کا علاقہ ہے جو خشک پہاڑیوں اور وادیوں پر مشتمل ہے۔ اس کے مغرب میں خوست اور برمل کی پہاڑیاں ہیں جو مغربی پاکستان کی سرحد سے باہر ہیں۔ اس کے باشندوں میں درویش خیل ، محسود ، دواری اور بیٹانی بہت ممتاز ہیں۔ وزیرستان کی شمالی سرحد پر درہ گوہیل اور مروات واقع ہیں ، جہاں بیٹانیوں کی اکثریت ہے۔ بنوں سے لے کر کوہاٹ تک کے پہاڑی علاقہ اور وادیوں میں خٹک قبیلے آباد ہیں۔ بنوں میں بنوچی اور مرواتی رہتے ہیں۔ ڈیرہ اسماعیل خاں کے اس پہاڑی علاقہ میں جو تختِ سلیمان کے گرد پھیلا ہے شیرانی پٹھانوں کی آبادیاں ہیں۔ ۱

فاضل ہیو کینڈی کی رو سے ، بہت قدیم عہد میں ، جو راستہ قندھار سے چلتا اور کرم وادی کے اندر سے ہوتا پنجاب تک پہنچتا تھا اس پر چلنے والے مسافر کافر کوٹ کے مقام پر سندھ کو عبور کرتے اور پھر آگے چنیوٹ تک بڑھے چلے جاتے۔ ایک اور راہ ، ڈیرہ غازی خاں اور ڈیرہ اسماعیل خاں تک پہنچتی اس کے ذریعہ آنے والے کاروانوں کو ان دونوں مقامات سے درجائے سندھ عبور کرنا پڑتا تھا۔

فاضل کینڈی کا بیان ہے۔ کہ گو ان مقامات کے نام نئے ہیں ، لیکن جگہیں بہت پرانی ہیں۔ ۲۔ کوہ سلیمان بھی کوہ ہندوکش کی طرح ، پاکستان کی مغربی فصیل ہے۔ اس کی سب سے اونچی چوٹی گیارہ ہزار فٹ بلند ہے۔ یہ پہاڑ پاکستان کی حدود میں خاصا آگے کی طرف بڑھ آیا ہے اور قدیم پنجاب کے خطہ اور بلوچستان میں حائل ہے۔ اس کی ایک شاخ کوتھار نامی ، ارضِ سندھ اور بلوچستان کو ایک دوسرے سے الگ کرتی ہے۔ ۳۔ کوتھار یا کیرتھر کے درمیان میں وہ مشہور درہ بولان ہے جس میں سے ازمنہ قدیم سے ایک راہ ، چمن سے ہوتی قندھار پہنچتی ہے اور جس کے بارے میں کہا گیا ہے کہ شاید ، پاکستان کے سب سے پہلے آباد کار سومریوں نے اسے استعمال کیا تھا اور یہ وقت آج سے سات ہزار سال پہلے کا

۱۔ ہیو کینڈی ، لینڈ آف فایو ریورز ، ص ۸۴۔

۲۔ ریجنل جغرافیہ ص ۲۳۶۔

۳۔ آؤٹ لائن آف ہسٹری ص ۱۹۴۔

وقت تھا۔ درہ بولان اور درہ خیبر کے مابین کرم، ٹوچی اور گومل کی وادیاں ہیں اور ان ہی کے ناموں کے درے بھی ہیں جن کے راستہ غزنی اور کابل تک پہنچا جا سکتا ہے۔ ان دروں کے راستے بھی بہت قدیم ہیں۔ خصوصیت سے ماضی بعید میں درہ گومل کی راہ تو تجارتی کاروانوں کی محبوب ترین راہ تھی۔ ۱

کوه هندوکش اور کوه سلیمان اور ان کی متعدد شاخوں کے علاوہ، مغربی پاکستان میں دو اور پہاڑی سلسلے یا سطح ہائے مرتفع بھی ہیں۔ پہلی مرتفع سطح نے کوهستان نمک یا سطح مرتفع پوٹھوہار کا نام پایا ہے اور دوسری جنوب مغربی سطح بلوچستان کے نام سے موسوم ہے۔ یہ دونوں مرتفع سطحیں کہیں کہیں تو ایک ہزار فٹ اونچی ہیں، کہیں دو ہزار اور کہیں تین ہزار تک بلند ہیں۔ پہلی سطح مرتفع زیادہ خشک نہیں ہے مگر دوسری حد درجہ خشک ہے۔

مذکورہ بالا پہاڑی سلسلوں اور سطح ہائے مرتفع کے علاوہ، قدرت نے مغربی پاکستان کو ایک وسیع و عریض ہموار میدان سے بھی نوازا ہے۔ جو دریائے سندھ کی عظمت و بزرگی کے اعتراف میں سندھ کا بالا اور زیریں میدان کہا گیا ہے۔ درحقیقت یہی وسیع و عریض میدان ہے جس سے نہ صرف پاکستان کی زرعی خوشحالی وابستہ ہے بلکہ اس پر، اس کی ساری تہذیبی اور تمدنی رفعتوں کا انحصار ہے۔

دریائے سندھ اور اس کا میدان

یہ طویل و عریض میدان کشمیر سے شروع ہو کر بحیرہ عرب تک پھیلا چلا گیا ہے۔ اس میدان کی تخلیق، دریائے سندھ اور اس کے معاونوں نے کی ہے۔ دریائے سندھ کی عظمت کا اعتراف کرتے ہوئے، مشہور یونانی سیاح میکسٹین نے بجا طور پر اسے ایشیا اور یورپ کے دریاؤں پر تقدم بخشا ہے۔ وہ کہتا ہے کہ اگر ایشیا اور یورپ کے بڑے دریاؤں کو یکجا بھی کر دیا جائے تو بھی یہ سارے کے سارے دریا، سندھ سے ہم سری نہیں کر سکتے جو بجائے خود ایک بہت بڑا دریا ہے اور جس کی عظمت اس وقت تو بہت بڑھ جاتی ہے جب اس میں اس کے پندرہ معاون آن شامل ہوتے ہیں۔ (دوسرے یونانی مصنف آراین نے، دریائے سندھ کے معاونوں کی تعداد انیس بیان کی ہے) میکسٹین کے نزدیک اگر کوئی دریا سندھ کا رقیب ہو سکتا ہے تو وہ گنگا ہے۔ مگر سندھ نے اپنے اس بڑے رقیب پر اس لئے سبقت پا لی ہے کہ اس کے نام سے یہ سر زمین منسوب ہے۔

اس اجمال کی تفصیل مشہور مستشرق ماکس مولر نے کی ہے۔ ان کی رو سے دریائے سندھ کا اصل نام سندھو تھا، اس نام سے، اسے رگ وید نے بھی خراج تحسین ادا کیا ہے اور اسی نام سے قدیم یونانی سیاحوں نے اسے یاد کیا ہے۔ خصوصیت سے سکائی لیکس نے اسے یہی نام دیا ہے۔ اس سیاح نے دارا گشاسپ (۵۲۱ - ۴۸۶ ق م) کے عہد میں پشتو یا پختو سے لے کر دریائے سندھ کے دھانہ تک کا سفر کیا تھا۔

ماکس مولر کی رو سے ہندو درحقیقت سندھو تھا۔ چونکہ دریائے سندھ کے آس پاس رہنے والے آراین قبائل، ایرانیوں کی طرح س کا تلفظ کے ساتھ

۱-۲۔ میکسٹین، اینٹنٹ انڈیا ترجمہ میک کرنڈلے مطبوعہ کلکتہ، ص ۴۵

۳۔ انڈیکا آراین مطبوعہ کلکتہ، ص ۱۴۳۔

بدل لیئے کے عادی تھے اس لئے انہوں نے سندھو کو هندو کیا اور امتداد زمانہ سے ، ہندو کی ، بھی حذف ہوئی اور انڈو بولا جانے لگا ۔ اس انڈو کے تناسب سے ، یونانی سیاحوں نے دریائے سندھ کو انڈس کا نام دیا ہے ۱ ۔

فاضل میک کرنڈلے کا بیان ہے کہ سندھو کے معنی قاسم ، محافظ اور ناصر و دافع کے ہیں اور اس کا اصل لفظ سدھ ہے ، جس کا معنی دور رکھنے کے ہیں اور وسیع و عریض دریا کا نام اس کے سوا اور کوئی نہ رکھا جا سکتا تھا ، جو اس پسند باشندگان ملک کو بیرونی حملہ آوروں ، وحشی قبیلوں اور درندوں سے محفوظ رکھتا تھا ۲ ۔

میک کرنڈلے ، دریائے سندھ کے اضطرابی مزاج اور شدت و ہیجان پر گفتگو کرتے ہوئے فرماتے ہیں ، کہ اس عظیم دریا نے اپنے موج اور اضطراب کے سبب ، قدیم ادوار میں کئی راستے بدلے ہیں ۔ وہ کبھی ایک جگہ بہتا رہا ہے اور کبھی دوسری جگہ ۔ مثلاً مقدونی حملہ کے وقت اس نے سوگدی سلطنت کے پایہ تخت آروڑ کے قریب دو شاخے دریا کی شکل اختیار کر لی تھی اور دو درجوں یا منزلوں کے فاصلے میں دو پیندوں میں بہتا چلا گیا تھا اور اس کے ان دو پیندوں کے درمیان ایک لمبا جزیرہ تخلیق ہو گیا تھا جسے پلینی نے پرمیکے کا نام دیا ہے ۔ لیکن اب وہ اس فاصلے میں دوبارہ ایک پیندے میں بہنے لگا ہے ۔ اس نے اپنا مشرق پیندا ترک کر دیا ہے اور اس طرح کبھی جو علاقہ بہت زرخیز و شاداب تھا اب مکمل ریگستان بن گیا ہے ۔“

فاضل میک کرنڈلے نے ، اس تصریح کے بعد مشہور عالم جغرافیہ دان ٹولمی کی اس غلطی کی طرف اشارہ کیا ہے ، جو اس عظیم جغرافیہ دان کو دریائے سندھ کے منبع کے بارے میں ہوئی تھی ۔ کیونکہ اس نے ، اس کا منبع دارادرائی کے ملک میں بیان کیا ہے اور کہتا ہے کہ یہ دارا درائی کے علاقہ سے نکل کر مشرق کی سمت پیرامپسیس کی طرف بہنے لگا ہے ۔ حالانکہ اس

۱۔ اینٹنٹ انڈیا ص ۸۲ ، مطبوعہ کلکتہ ۔ اینٹنٹ انڈیا اینڈ انڈین سویلریشن

مصنفہ ہان میسن مطبوعہ لندن ، ص ۱ ۔ انڈیا ، ایچ جی راولسن ، ص ۳ مطبوعہ کریسنٹ پریس ۔

۲۔ انسائیکلو پیڈیا آف ارسچ اینڈ گویبرل مقالہ بنفے بہ عنوان انڈین ص ۲۰۱ ۔

کی تخلیق کافی دور کے جنوبی علاقہ تبت سے ہوئی ہے اور اس کا منبع دریائے ستلج کے قریب کوہ کیلیاسا کے شمالی سمت واقع ہے۔ اور یہ جگہ ہندوستانی مذہبی روایات میں بڑی اہمیت رکھتی ہے، کیونکہ یہ کوپرا کا مسکن تھی، اور شیوا کی جنت تھی۔ اس کی اصل سمت شمال مغرب ہے، یہاں تک کہ وہ اس سمت سے بہتا بد خشاں تک پہنچتا ہے اور وہاں سے ایک دم جنوب کی طرف مڑ جاتا ہے۔ ۱-

ٹولمی کی طرح ایرین کو بھی یہی غلطی لگی تھی اور اس نے بھی سندھ کے ماخذوں، سرچشموں اور سوتوں کو پیرابنیسیس کے زیرین حصہ میں واقع ظاہر کیا ہے۔ فاضل میک کرنڈلے مزید وضاحت کرتے ہوئے کہتے ہیں کہ بہرحال یہ غلطی پرانے مصنفوں میں سے کئی اور کو بھی لگی تھی اور دریائے سندھ کے اصل منبع و دھانہ کے بارے میں، صرف حال ہی میں صحیح صحیح نین ہوا ہے۔

دریائے سندھ کے معاون

فاضل میک کرنڈلے کے نزدیک ٹولمی نے دریائے سندھ کے منبع کے بارے میں جو غلطی کی ہے ویسی ہی غلطی اس سے، سندھ کے پہلے بڑے معاون دریائے کابل اور اس کے اتصال کے بارے میں بھی ہوئی ہے۔ وہ ان دونوں کے اتصال کا مرحلہ منبع سے لے کر اتصال تک ۱۱ منازل و درجات میں تقسیم کرتا ہے حالانکہ، یہ کل دس درجات ہیں۔ ۲-

بہرحال ٹولمی اور ایرین دونوں کی رو سے دریائے کابل، دریائے سندھ کا پہلا وہ بڑا معاون ہے جو مغرب کی سمت سے اس کے ساتھ ملتا ہے۔ باقی معاون سارے کے سارے مشرق ہیں۔ یونانی سیاح جغرافیہ دان سٹریبو نے ان معاونوں کی تعداد ۱۵ اور پلینی نے ۱۹ بیان کی ہے۔ (ایرین نے بھی انیس کی تعداد پر انحصار کیا ہے) ان میں سے کئی معاونوں کا ذکر رگ وید میں بھی ہوا ہے۔ مثلاً رگ وید کا ایک منتر ہے ”اے سندھو! تم پہلے اپنے جاؤ میں ترشتا، ماسارتو، راسہ، سرسوتی سے ملے ہو، پھر، گوماتی

۱- میک کرنڈلے، ص ۸۳، مطبوعہ کلکتہ۔

۲- اینشنٹ انڈیا ٹولمی مترجمہ میک کرنڈلے، ص ۸۵، مطبوعہ کلکتہ۔

۳- ایرین انڈیکا مطبوعہ کلکتہ، ص ۱۳۳،

کرومو ، کوہا ، اور ہتھو کو بھی اپنے ساتھ لیتے ہو اور انہیں اپنے دامن میں بھر کر ، آگے کی طرف بہتے رہتے ہو ۔ ۱

مغربی معاون

ٹولمی نے ، دریائے کابل کو کوہ کا نام دیا ہے اور تصدیق کی ہے کہ یہی وہ تنہا بڑا دریا ہے جو مغرب میں ، دریائے سندھ سے متصل ہوتا ہے ۔ دوسرے قدیم مصنفین نے ، دریائے کابل کو کوہپین یا کوہپیس کے نام سے یاد کیا ہے ۲ ۔ یوں رگ وید ، اسے کہہ کہتا ہے اور تائید کرتا ہے کہ دریائے کابل ، دریائے سندھ سے اتصال سے پہلے کئی دریاؤں کو اپنے سینے سے لگا چکنا ہے ۔ مثلاً سطح مرتفع ہامیر سے نیچے کو گرنے والے دریائے کنار اور دریائے سومتوس ، یا دریائے سوات ، دریائے پنجکوڑہ اور دریائے چترال کو جب تک اپنے ساتھ نہیں ملا لیتا ، اپنے آپ کو سندھ کے سپرد نہیں کرتا ۔

سرتھاس ہنگر فورڈ ہوللج کی رو سے ، سندھ کے مغربی معاونوں میں جہاں دریائے کابل ، اس کے ضعیف معاون کنار ، سوات ، چترال ، ہنزہ ، گلگت خاصی اہمیت رکھتے ہیں ، وہاں شمال مغربی سرحدی وادیوں کی زرخیزی و شادابی کے ضامن کرم ، گوجی اور گومیل بھی قابل ذکر ہیں جو پہاڑی راہ گزروں میں سے بڑی تندی اور تیزی کے ساتھ بہتے اپنے تخلیق کردہ کھلے میدان ڈیرا جٹ میں سے گزر کر سندھ کے ساتھ آن ملتے ہیں ۔

فاضل سرتھاس ہنگر فورڈ کی رو سے ، کرم و ٹوچی ، اور گومیل کی رفتار حالانکہ بہت تیز ہے ، تاہم ، ان کی گزر گاہیں ، دریائے سوات اور کابل کی طرح صدیوں سے تبدیل نہیں ہوئیں ، لیکن سندھ کے مشرقی معاونوں اور خود جناب سندھو نے ، ماضی بعید میں اپنی راہیں اکثر تبدیل کی ہیں ۔ البتہ یہ تنکمزاج ، ہرجائی اور شوریدہ سر دریا ، جب تک پہاڑوں کے اندر محدود رہتے ہیں ، سوات اور کابل اور دوسرے پہاڑی دریاؤں کی طرح اپنے پیندے تبدیل نہیں کرتے کیونکہ ان کے پیندوں کے دونوں سمت کے پہاڑ انہیں آپے سے باہر ہونے نہیں دیتے ، حالانکہ وہ اپنے دامن میں مٹی

۱۔ رائل ایشیائک سوسائٹی ۔ این ۔ ایس جلد ۱ ، ص ۳۵۹ ۔ ۳۶۰ ۔

۲۔ ہنری انڈین ، ص ۴۴ کننگہم ، ص ۳۷ ۔ ۳۸ ۔ راولسن ایریانہ اینٹک ،

کا خاصا بھاری مواد لے کر آگے بڑھتے ہیں ۔

فاضل ہولڈج کہتے ہیں ، ماضی بعید میں کبھی شاید ایسا بھی ہوا ہو کہ عظیم سندھ کی پہاڑی گزرگاہ کے سر پر نگران چٹانیں ، اس کے پہاڑ کی شدت وہیجان کے سبب یا قدرتی اثرات کے ماتحت اپنی جگہ سے کھسک کر سندھ کے پیندے میں آن گری ہوں ، اور اس کی روانی پر اثر انداز ہوئی ہوں ۔ مگر اس شدید رو ، ہیجانی دریا نے ایسے حادثوں کو کبھی زیادہ اہمیت نہیں دی ، اس کی تند و تیز موجیں ان چٹانوں سے زور زور سے سر پیوڑتیں اپنی راہ ہموار کر لیتی رہی ہیں ۔ اس سلسلہ میں سیلابوں اور شدت کی بارشوں نے ان سے ہمیشہ تعاون کیا ہے ۔۱-

دریائے سندھ کا منبع

فاضل ہولڈج نے عام جغرافیہ نویسوں سے سندھ کے منبع کے تعین و تشخیص میں اتفاق کیا ہے اور کہا ہے کہ سندھ کا منبع مغربی تبت کے اسی حصہ میں واقع ہے ، جہاں سے ستلج اور برہم پترا کے چلے سونے بھوٹے ہیں ۔ اس جگہ سے ہندوستان کے عظیم و جلیل دریا گنگا کا دھانہ بھی کچھ دور نہیں ہے اور ستلج اور سندھ کے ابتدائی سوتوں کے تقریباً وسط میں چناب اور راوی کے سر چشمے ہیں ۔

دریائے سوات

دریائے سوات یا سوات کے بارے میں فاضل میک کرنڈلے نے تصریح کی ہے کہ تمام قدیم ماخذ اس باب میں متحد الخیال ہیں کہ سنسکرت یا رگ وید کا گوری ، اور قدیم مصنفین کا سواتوس دریا ، دریائے سوات ہی ہے جو پنج کوڑہ دریا کا سب سے بڑا معاون ہے اور جو ، دریائے سندھ سے اتصال سے کس قدر پہلے ، اس سے بغل گیر ہوتا ہے ۔ سواتوس ، یوں تو چھوٹا سا دریا ہے ، لیکن بڑی تاریخی عظمت کا حامل ہے ۔ حتیٰ کہ مقدس رگ وید میں اس کا ذکر موجود ہے اور مہا بھارتہ میں بھی اسے یاد کیا گیا ہے ۔ یونانی سیاح ایبرین نے بھی اس کا نام لیا ہے ۔۲-

۱- سر ہولڈج ، انڈیا ، ص ۱۳۳ - ۱۳۴ - ۱۳۵ (مطبوعہ ہنری فورڈ لندن)

۲- ٹولمی بہ ضمن اینشنٹ انڈیا ، ص ۸۹ ترجمہ میک کرنڈلے مطبوعہ کلکتہ ۔

دریائے سندھ کے مشرقی معاون

ٹولمی نے دریائے سندھ کے مشرقی معاونوں اور پنجاب کے پانچ مشہور دریاؤں کے نام بیان کرتے وقت انہیں ، ییداسیس (جہلم) ، سندابل (چناب) ، ادریس یا روندیس (راوی) ، ییاس (بیاس) اور زراد روس (ستلج) ظاہر کیا ہے ۔

فاضل میک کرنڈلے اور سر ایچ راولسن کہتے ہیں کہ یہ ملک پنجاب دراصل ہفت آب یا ستا سندھو کہلاتا تھا ۔ ویدک آرین ، آسے اسی نام سے یاد کرتے تھے ، کیونکہ راوی ، بیاس ، ستلج ، چناب اور جہلم کے علاوہ سندھ بھی تو اسی علاقہ کا عظیم آبی سرمایہ تھا ۔ مزید براں دریائے سرسوتی بھی کبھی اس ملک کا ایک بڑا دریا تھا ، اور ان دونوں کو شامل کر کے پانچ کی تعداد سات بن جاتی ہے ۔

بہر حال یہ سارے کے سارے معاونین سندھ ، سندھ کی طرح اضطرابی مزاج رکھتے ہیں اور ان سب نے ، ویدک زمانہ سے لے کر میک کرنڈلے کے زمانہ تک کئی بار اپنی راہیں تبدیل کی ہیں ۔ ۱۔ ٹولمی نے جب اس ملک کی سیاحت کی تھی تو جہلم یا ییداسیس کے بارے میں رائے قائم کی کہ یہ ان پانچ یا سات دریاؤں کی نسبت سب سے زیادہ مغربی سمت کا دریا ہے ۔ یہ وادی ' کشمیر کے مقام ویری ناگ سے نکل کر ، سرینگر کی طرف جتا ، قریب قریب پوری وادی ' کشمیر کا سفر کرتا ، چناری کے قریب پاکستان کے حدود میں داخل ہوتا ہے ۔ کشمیری ، اسے ییداستہ کا نام دیتے ہیں جو رگ وید کے عطا کردہ نام وتاستہ سے کچھ زیادہ مختلف نہیں ہے ۔ وتاستہ کے معنی سنسکرت میں وسیع طرف کے ہیں ۔ متقدمین نے سوائے ٹولمی کے اس کا نام ییداسیس لکھا ہے ۔ میک کرنڈلے کا بیان ہے کہ یہی دریائے جہلم ہے ، جس کے کنارے سکندر مقدونی نے پورس کو شکست دی تھی اور فتح کی خوشی میں ، نکیا نامی شہر آباد کیا تھا ۔ ۲۔

۱۔ ٹولمی مترجمہ میک کرنڈلے ، ص ۸۹ ۔ راولسن انڈیا ص ۵ ، مطبوعہ کریسنٹ پریس ۔

۲۔ بہ ضمن اینشنٹ انڈیا ۔ ٹولمی مترجمہ کرنڈلے ، مطبوعہ کلکتہ ، ص ۹۰ ۔

ٹولمی کا سداہل دریائے چناب ہے۔ جو سنسکرت میں چندر بھاگا تھا۔ رگ وید میں اس کا نام اسکینی بیان ہوا ہے۔ مقدونی کے حملے کے وقت یونانیوں نے اس کا نام اکیسنس رکھا۔ کہا جاتا ہے کہ فاتح مقدونی کے ساتھیوں نے اس کے اصل نام چندر بھاگا میں نحوست محسوس کی تھی۔ کیونکہ ان کی اپنی زبان میں ایسا ہی ایک لفظ انڈرو بھاگوز یا الیگزینڈرو بھگو ”الیگزینڈر پر غالب“ کے ہم معنی موجود تھا۔ اس لیے انہوں نے اس دریا کے دونوں ناموں سے زیادہ قدیم نام اکیسنس کو اپنا لیا۔

ٹولمی کہتا ہے کہ یہ دریا، پنجندے نام دریاؤں سے زیادہ طویل ہے۔ وگنی نے اس جھیل کا نام چندر بھاگا بیان کیا ہے جس سے یہ دریا نکلتا ہے۔ ہلینی نے چندر بھاگا کا تلفظ بگاڑ کر، چنبرا یا کینٹابا کر لیا ہے۔

مقدونی مؤرخین کی رو سے یہ دریا جب بداسپس یا جہلم کو اپنے ساتھ ملا لیتا ہے، تو اس کے موج میں خطرناک حد تک اضافہ ہو جاتا ہے۔ مقدونی مؤرخین کے اس بیان کو کرنڈلے نے مبالغہ پر مبنی قرار دیا ہے۔ یوں ہو سکتا ہے کہ تین سو سال قبل مسیح میں جہلم اور چناب کے باہم ضم ہو جانے کے بعد یہی کیفیت پائی گئی ہو اور امتداد زمانہ نے اس میں بہت کمی کر دی ہو۔ فاضل کرنڈلے نے یہ بات تسلیم کی ہے، کہ مقدونی کے حملہ کے وقت یہ دونوں دریا اوچ کے قریب ایک دوسرے میں ضم ہوتے تھے۔ لیکن ان دنوں ان کا مقام اتصال خاصا پیچھے ہے۔ ۱۔

جغرافیہ دان ٹولمی کا آدریس یا رھوڈیس موجودہ دریائے راوی ہے۔ راوی، سنسکرت کے لفظ ایراوتی کا مخفف ہے۔ فلسفی ایرٹن نے اس کا نام ہائی ڈروٹس، اور سٹرابو نے ہائی روٹس بتایا ہے۔ ۲۔

۱۔ بہ ضمن اینشنٹ انڈیا ٹولمی مترجمہ کرنڈلے، مطبوعہ کلکتہ، ص ۹۰۔

۲۔ اینشنٹ انڈیا۔ ٹولمی ص ۹۳-۹۴۔ مترجمہ میک کرنڈلے، مطبوعہ کلکتہ۔ نیز ملاحظہ ہو انڈین اینشک۔ جلد پنجم۔

ایرٹن کے نزدیک دریائے راوی کے تین معاون تھے ، ہائی فس ، سرنگیز ، اور نیوڈ روز۔ یہ تینوں معاون ہندی میں کن ناموں سے موسوم ہوئے ہیں ، کرنڈائے اس پر کوئی روشنی نہیں ڈالتا ، اور نہ اس کے منبع اور کسی دوسری وضاحت سے دلچسپی لیتا ہے ۔

ٹولمی جسے بیٹیس کا نام دیتا ہے وہ ہندی کا دریا بیاس ہے ۔ سنسکرت میں آے وہیاسہ کہا گیا ہے ۔ وہیاسہ کے معنی پیندا کاٹنے والے کے ہیں ۔ روایت ہے کہ رشی وستی نے خود کو جس پیندے کے ذریعہ بھانسی دینے کی کوشش کی تھی ، اسے دریائے بیاس کی غضب ناک موجوں نے بہا دیا تھا ۔ سٹرابو نے اس کا نام ہائی پینس اور ہائی نے ہائی پینس تحریر کیا ہے ۔

یونانی مصنفوں کی رو سے ، یہی دریائے بیاس ہے ، جس کے کنارے تک پہنچ کر ، سکندر مقدونی نے واپسی اختیار کی تھی ۔۱

ٹولمی کے نزدیک جس دریا کا نام زیرادوروس تھا وہ ستلج ہے اور یہ پنجند کے تمام دریاؤں میں زیادہ مشرق سمت کا دریا ہے ۔ سنسکرت میں اس کا نام ستادرو تھا ۔ ہلینی نے اس کا نام ہسی ڈروس لکھا ہے ۔ ٹولمی کہتا ہے کہ ستاج ، سندھ میں اس وقت ملتا ہے جب پنجند کے تمام دریاؤں کو اپنے اندر ضم کر لیتا ہے ۔ حالانکہ یہ بات حقیقت کے خلاف ہے ۔ یہ ستلج نہیں دریائے چناب ہے جو سندھ کے بعد پنجاب کے تمام دریاؤں پر تقدم رکھتا ہے اور یہی وہ دریا ہے جو راوی ، جہلم ، اور چنابا زہریں ستلج کو اپنے ساتھ ضم کر لینے کے بعد سٹین کوٹ کے قریب سندھ سے مل جاتا ہے ۔۲

ٹولمی نے دریائے کابل اور دریائے سندھ کے مقام اتصال سے ، سندھ کے منبع اور سمندر میں گرنے کے مابین مسافت بھی متعین کی ہے ۔ وہ کہتا ہے کہ جس مقام پر دریائے کابل پہاڑوں سے سر پھوڑتا اور انتہائی شور مچاتا دریائے سندھ میں اپنے آپ کو ڈال دیتا ہے یہ مقام سندھ کے منبع سے ۸۷۳ میل اور سمندر سے ۹۴۲ میل دور ہے ۔ ٹولمی نے ستلج

۱۔ آریین ، انڈیکا ص ۱۴۳-۱۴۴

۲۔ انڈین انٹیک جلد ششم، ص ۱۳۳ - جلد پنجم، ص ۳۲۰ - ۳۲۱ - ۳۲۳

اور سندھ کے مقامِ اتصال کا فاصلہ دریائے کابل کے اتصال سے ۹۰ میل متعین کیا ہے۔

دریاؤں کے کناروں کی آبادیاں

بہر حال پاکستان کے یہی مذکورہ بالا دریا ، اس کے طویل و عریض میدان کے خالق اور اس کی زرعی حیات کے ضامن ہیں۔ اور یہی وہ دریا ہیں جن کے کناروں پر ، عراق سے آنے والے سومیرین اور ڈراوئڈن نے آج سے کوئی ساٹھ سزار سال قبل بستیوں بسائی تھیں اور پہلے کھیت بوئے تھے۔ ان دنوں نہریں نکالنے پر آدمی نے چونکہ قدرت نہیں بائی تھی اور دریاؤں کا پانی زیادہ فاصلہ پر لے جایا نہ جاسکتا تھا اس لیے پاکستان کی تمام تر پہلی آبادیاں ، دریاؤں ہی کے کناروں تک محدود تھیں۔

خصوصیت سے ، وادی سندھ کی وہ تہذیب ، جسے ماہرین آثار قدیمہ نے بابل اور مصر کی تہذیب کا ہم پلہ ٹھہرایا ہے سندھ کے کنارے کنارے ہی پروان چڑھی تھی۔ اسی طرح ہڑپا کا تہذیبی دور بھی ، راوی کے کنارے کنارے تک محدود رہا۔ ۱

رگ وید سے ، ایسی کئی شہادتیں میسر آتی ہیں جن سے یہ نتیجہ نکالا جاسکتا ہے کہ پہلے قبائل بھی شروع شروع میں دریاؤں ہی کے کنارے آباد ہوئے تھے۔

مثلاً ، کورو قبیلہ کی شاخیں ، اتر اندرا ، چناب اور راوی کے کناروں پر صدیوں آباد رہیں اور یہیں سے یلغار کرتیں بھرت ورتہ میں پہنچیں۔ ۲

دریاؤں سے نہریں نکالی گئیں

اس میں کوئی کلام نہیں ہے ، کہ جب پاکستان کے باشندے دریاؤں سے نہریں نکال لینے پر قادر ہو گئے ، تو ان کی بستیاں ، دریاؤں سے دور ہٹتی چلی گئیں۔ یوں بھی کثرت آبادی نے بستیوں کا

۱- ویلر ص ۱۵-۱۶۔

۲- کیمبرج دستری آف انڈیا جلد اول ص ۱۲۱۔

داسن چاروں طرف پھیلا دیا ۔

ان دریاؤں سے کب اور کس وقت پہلے پہل نہریں کھودی گئیں اس بارے میں کچھ وثوق سے کہنا بہت دشوار ہے ۔ ہیو کینڈی کا خیال ہے کہ آراین قبائل نے گو دریاؤں سے کہیں کہیں نہریں نکال تولی تھیں مگر انہیں اس فن میں سہارتِ تامہ حاصل نہ تھی ۔ ۱۔

البتہ ایچ جی ویلز کا بیان ہے کہ آراین تو خیر آراین تھے ، سات ہزار سال قبل کے عراقی سومیرین دریاؤں سے نہریں کھودنے کے فن میں بڑے ماهر تھے ۔ ۲۔

اگر فاضل ایچ جی ویلز کے اس بیان پر بیرومہ کیا جائے اور ساتھ ہی یہ بنی تسلیم کر لیا جائے کہ عراقی سومیرین ہی میں سے وہ انسانی گروہ تھے جو پہلے پہل شمال مغربی ہند میں آباد ہوئے تھے تو پھر یہ ماننا پڑے گا ، کہ مغربی پاکستان کے ان دریاؤں سے نہریں کھودنے کا زمانہ بہت قدیم ہے ۔ یوں تاریخ نے حتماً ، جس عہد کو دریاؤں سے نہریں کھودنے کا عہد قرار دیا ہے ، وہ بکرما جیت ، چندر گپتا اور اشوکا کا عہد ہے ۔ اور جوں جوں زمانہ اور آگے کی طرف چلا ، دریاؤں سے نہریں نکالنے کے فن نے مزید ترقی کے منازل طے کیں ، اور زمانہ حال میں تو مغربی پاکستان کی زرعی زیست کا زیادہ تر انحصار ان نہروں ہی پر ہے ، جو ان دریاؤں سے ، تقسیم سے پہلے اور تقسیم کے بعد نکالی گئی ہیں ۔

گو یہ نہریں قریب قریب پاکستان کے تمام دریاؤں سے نکالی گئی ہیں مگر تقسیم کے بعد ، چونکہ مغربی پاکستان کے اکثر دریاؤں کے شروع کے راستے بھارتی حدود میں آگئے ہیں ، اس لیے اب زیادہ تر بوجہ سندھ پر پڑ گیا ہے ۔ اس وجہ سے اس پر زیادہ سے زیادہ باندھے جا رہے ہیں تاکہ اس سے زیادہ سے زیادہ نہریں نکالی جائیں ۔ اس وقت تک دریائے سندھ پر جو بند باندھے گئے ہیں ، ان میں سے تونہ بیراج ، گدو بیراج ، جناح بیراج ، سکیر اور غلام محمد بیراج نے تو مغربی پاکستان کے ریگزار کے ریگزار لہاں لہاتے سبزہ زاروں میں بدل ڈالے ہیں ۔

۱۔ لینڈ آف فائیورہورز ، ص ۷۵ ۔

۲۔ آؤٹ لائن آف ہسٹری ، ص ۱۶۳ ۔

کوؤ

دریاؤ

پانی

بارش

کھد

آتا

کھو

لے

بارش

بنائے

کیو

مغرب

شمال

ملحقہ

طرف

بارش

پر

ہر

کبو

کا او

او

کوڑوں سے آبپاشی

اس میں کوئی شک نہیں ہے کہ اب بھی سندھ اور اس کے معاون دریاؤں کی سرزمین میں کئی علاقے ایسے ہیں جہاں نہروں کے ذریعہ پانی پہنچایا نہیں جا سکا اور ان علاقوں کا زیادہ تر انحصار ماضی کی طرح بارش پر ہے ، یا لوگوں نے کنویں کھود لیے ہیں ۔

دریاؤں کی گزرگاہوں کے آس پاس کے علاقوں میں کنویں آسانی سے کھد جاتے ہیں اور پانی عموماً سات سے بیس فٹ زمین کھودنے پر نکل آتا ہے ۔ ۱-

اور جو علاقے دریاؤں سے جتنے جتنے دور ہیں وہاں کنویں کھودنے میں اتنی ہی زیادہ دشواری پیش آتی ہے اور پانی پچیس فٹ سے لے کر پچھتر فٹ گہرے کنویں کھودنے پر حاصل ہوتا ہے ۔ ۲-

بارش کی کمی

یہ بھی ایک تلخ حقیقت ہے کہ سندھ اور اس کے معاون دریاؤں کے بنائے ہوئے اس میدان میں بارش کا تناسب کچھ زیادہ موزوں نہیں ہے ، کیونکہ بارش بحیرہ عرب کی ان مون سون ہواؤں کی محتاج ہے جو جنوب مغرب سے شمال مشرق کی طرف چلتی ہیں اور میدانی علاقے کو بار کر کے شمال مشرق میں کوہ ہمالیہ سے جا ٹکراتی ہیں اور پھر کوہ ہمالیہ کے ملحقہ شمالی علاقوں میں تو خوب برستی ہیں لیکن جوں جوں مغرب کی طرف بڑھتی ہیں خشک ہوتی جاتی ہیں ۔

بارش کا تناسب

ہمالیہ پہاڑ کے وہ دامن جو سیال کوٹ ، گجرات ، جہلم اور راولپنڈی پر مشتمل ہیں برسات میں جل تھل مٹو جاتے ہیں ۔ ان علاقوں میں تقریباً ہر سال تیس انچ بارش ہوتی ہے اور راولپنڈی میں تو چالیس انچ سے بھی کبھی کبھی تجاوز کر جاتی ہے ۔

جہاں پنجاب ، سندھ اور بلوچستان کی سرحدیں ملتی ہیں وہاں بارش کا اوسط محض پانچ انچ ہے ۔ خصوصیت سے مغربی بلوچستان میں تو بارش

شاڈ و نادر ہی کبھی ہوتی ہے۔ اس وجہ سے یہ سطح مرتفع حد درجہ خشک اور بے آب و گیاہ ہے۔

بارش عموماً جولائی، اگست اور ستمبر میں ہوتی ہے۔ پاکستان کے باقی سپینے تقریباً خشک رہتے ہیں۔ البتہ سردیوں میں کبھی جنوری کے شروع اور کبھی فروری میں چھینٹے پڑ جاتے ہیں۔ زراعت کے نقطہ نگاہ سے ان دنوں کی بارش بہت مفید نتائج پیدا کرتی ہے۔

آب و ہوا

پاکستان کی آب و ہوا میں سخت شدت ہے، سردیوں میں سخت سردی پڑتی ہے اور گرمیوں میں سخت گرمی۔ البتہ پہاڑی اور ساحلی علاقے اس کلیہ سے مستثنیٰ ہیں۔ پہاڑوں پر گرمیوں میں بھی خاصی ٹھنڈ ہوتی ہے۔ خصوصیت سے مری اور تنہیا گلی کے پہاڑ تو خوشگوار حد تک سرد ہیں۔ ایبٹ آباد اور کوئٹہ بھی خاصے خنک رہتے ہیں۔ ساحل کی آب و ہوا نہ تو زیادہ گرم ہوتی ہے اور نہ خنک۔ تقریباً سارا سال معتدل رہتی ہے۔

درخت اور جنگلات

پہاڑوں پر جہاں بارش زیادہ ہوتی ہے چیر، دیودار، کیل اور اخروٹ کے جنگل بہت ہیں۔ کہیں کہیں شاہ بلوط اور پرتل کے درخت بھی ملتے ہیں۔ چترال اپنے جنگلات کی وجہ سے بہت مشہور ہے۔ تنہیا گلی اور مری کے جنگلات بھی بہت گہنے ہیں۔

کم بلندی کے مقامات پر سمبل، چنار، املتاس اور سفیدہ کے درخت پائے جاتے ہیں۔

مری اور راولپنڈی کے درمیانی حصہ اور کوہستان نمک کے بعض مقامات پر خودرو زیتون کے ذخیرے بھی ہیں۔ جن کی نگہداشت حکومت مغربی پاکستان نے اپنے ذمہ لے رکھی ہے۔

میدانی حصوں میں زیادہ تر شیشم، کیکر، بیبل، نیم، بکائن، شاہ توت اور بھان کے درخت ہوتے ہیں۔ جہاں موسم زیادہ خشک ہے وہاں جنڈ، کریل، فراش کے سوا کوئی دوسرا درخت نہیں اگتا، البتہ

بعض ریگستانی مقامات پر کھجور خوب پیدا ہوتی ہے۔ ان دنوں پھلوں کے باغات عام ہو گئے ہیں۔ خصوصیت سے سنگترہ، مالٹا، امرود، اور آم کے باغات تو بڑے شوق سے لگائے گئے ہیں۔ گوجرانوالہ اور مردان کے سرخ رنگ کے سالٹے تو بہت مشہور ہیں۔ شجاع آباد، مظفر گڑھ، ملتان اور منٹگمری کے قلمی آم بھارت کا مقابلہ کرنے لگے ہیں۔ کہیں کہیں کیلا بھی پیدا ہوتا ہے، مگر اس میں وہ لذت پیدا نہیں ہو سکی، جو بنگالی کیلے کا امتیازی وصف ہے۔ سرحدی علاقوں مثلاً چترال، سوات، میں ناشپاتی، آلو غارا، سیب اور آڑو اور بلوچستان کے شمال مشرق حصہ میں انگور، انار، سیب اور سردہ پیدا ہوتا ہے۔

زرعی پیداوار

گندم پاکستان کی خاص پیداوار ہے۔ آج سے نہیں تقریباً سات ہزار سال پہلے سے پاکستان کو گندم پیدا کرنے میں خصوص نصیب ہے۔

ایچ۔ جی ویلز، کی رو سے یہ گندم تھی جو سومیرین، ڈراوینڈن نے پہلے پہل پاکستان کے کھیتوں میں بوئی تھی ۲۔

ہیو کینیڈی کا خیال ہے کہ ابھی پاکستان کے باشندے خانہ بدوشی کی زندگی گزار رہے تھے، جب انہوں نے گندم بونا شروع کر دیا تھا، کیونکہ گندم، چاول کی نسبت بہت کم محنت لیتی ہے اور اسے بونے کی خاطر ایک جگہ ٹک کر بیٹھنا ضروری نہیں ہوتا۔ اس لیے پنجاب کے پہلے دور کے ان خانہ بدوش کاشت کاروں کے لیے، اسے بونا کچھ زیادہ مشکل نہ تھا جو دریاؤں سے سیراب ہونے والے خطوں میں چلتے پھرتے تھے ۳۔

جہاں پانی کم تھا وہاں ان خانہ بدوشوں نے کنوئیں کھود کر، گندم بوئی تھی۔ بالکل آج کی طرح ان دنوں بھی سال میں دو فصلیں بوئی

۱۔ سر ہولڈج، انڈیا ص ۲۵۶ (مطبوعہ لندن)

۲۔ آؤٹ لائن آف ہسٹری، ص ۱۶۲۔

۳۔ لینڈ آف فائیو ربورز، ص ۱۷۔

جاتی تھیں۔ ایک موسم بہار میں اور دوسری موسم خزاں میں۔ چاول ،
 باجرہ اور مکی کی فصلیں گرمی میں بوئی جاتیں اور گندم اور باجرہ کی کاشت
 سردیوں میں ہوتی۔ سرسوں ، مختلف پھلیاں اور دوسرے تیل اور بیج ،
 موسم برسات میں کاشت کیے جاتے۔


چاول کے بارے میں ہیو کنیڈی کہتے ہیں کہ اس کی کاشت اس
 وقت شروع کی گئی تھی جب پاکستان کے پہلے آباد کار وحشی
 قبائل نے ، وحشت اور خانہ بدوشی کی زندگی ترک کر کے گاؤں بسائے
 تھے ، کیونکہ اس کی کاشت ، خاصی دقت طلب ہوتی ہے اور خاص
 ماحول کی محتاج ہے۔ یہ جس ماحول میں پیدا ہوتا ہے اس میں کم
 سے کم چھ مہینے تک درجہ حرارت ۷۰ رہنا ضروری ہے اور پانی کی
 بھم رسانی اپنے قابو میں ہونا لازم ہے ، تاکہ جب کاشت کار ضروری سمجھے
 کھیت کو پانی سے بھر لے اور جب چاہے اسے کھیت سے نکال دے۔

کھیتوں میں چاول کا بیج قریباً کیچڑ میں بویا جاتا ہے ، جہاں پانی
 بوئے والے کے ٹخنوں ٹخنوں تک ہوتا ہے۔ بیج بو لینے کے بعد بھی کھیتوں
 میں پانی کھڑا رکھا جاتا ہے۔ چاول کے کھیت صرف اس وقت خشک
 کیے جاتے ہیں ، جب فصل پکنے کے قریب ہوتی ہے۔

بہ ہر نوع چاول کو پاکستان میں گندم کے بعد بویا گیا تھا
 تاہم اس کی کاشت بھی کم سے کم پانچ ہزار سال پہلے شروع ہو گئی تھی۔

ماضی میں پاکستان کے کون کون سے علاقوں میں چاول
 کاشت کیا جاتا تھا ان کا تعین آسان نہیں ہے۔ غالباً یہ ایسے مقامات
 میں بویا جاتا تھا جہاں پانی بہت ہوتا۔ دریاؤں کے کناروں پر یا ایسی
 جگہوں پر جہاں بارش زیادہ ہوتی ، اس کی کاشت کی جاتی تھی۔ ان دنوں
 شیخوپورہ ، گوجرانوالہ ، سیالکوٹ ، حیدر آباد میں اس کی کاشت زیادہ
 ہوتی ہے۔ باقی مقامات گندم اور مکی اور چنے پر اکتفا کرتے ہیں۔

چاول کی نسبت کہاس کو گرم آب و ہوا اور معمولی بارش کافی رہتی
 ہے۔ البتہ شرط یہ ہے کہ زمین بہت زرخیز ہو۔ اس بنا پر بعض علما نے



آثارِ قدیمہ کا خیال ہے کہ سندھ وادی کی تہذیب کے بانی چاول بوئے کے فن سے واقف تھے۔ کیونکہ ان کی زمین بہت زرخیز تھی اور اس میں چاول کی فصل خوب ہو سکتی تھی۔ ۱۔

کپاس کی کاشت سے متعلق بھی ہیو کنیڈی کا خیال ہے کہ یہ بھی پنجاب میں بہت قدیم زمانہ سے ہوئی جا رہی ہے۔ غالباً اسی کا عہد گندم سے بعد اور چاول سے پہلے کا ہے۔ ۲۔

یوں کیمبرج ہسٹری کی شہادت ہے کہ یہ بنی سب سے پہلے عہد کی پیداوار ہے۔ ہو سکتا ہے گندم اور وہ ایک ہی وقت میں ہوئی گئی ہوں۔ ۳۔ سر جان مارشل اور میکے کے نزدیک سندھ وادی کے معیار، کپاس بھی بویا کرتے تھے۔ اس طرح کپاس کے پنجاب میں بوئے جانے کا زمانہ تین ہزار سال قبل مسیح تک جا پہنچتا ہے۔ ۴۔

اس وقت کپاس ملتان، بہاولپور، سرگودھا، خیرپور، حیدرآباد، لائل پور اور منٹگمری کے اضلاع میں زیادہ ہوئی جاتی ہے۔

مکی کے بارے میں کہا گیا ہے کہ آریں جب پاکستان میں آباد ہونے لگے تھے تو ان کے بعد کے کارواں مکی کے بیجوں کا تحفہ عراق سے اپنے ساتھ لائے تھے ۵۔ مکی کے لیے بنی چاول کی طرح مناسب پانی اور دھوپ کی خاصی مقدار ضروری ہوتی ہے۔ اس لیے یہ مغربی پاکستان کے میدانی علاقوں میں صرف ان جگہوں پر ہوتی ہے جہاں نہروں کا پانی بہ فراغت میسر ہوتا ہے۔ البتہ پہاڑی مقامات پر مثلاً مری، ایٹ آباد، مانسہرہ میں یہ خوب ہوتی ہے۔

گنا بھی مخصوص ماحول کا محتاج ہے۔ اس کے لیے بھی گرم موسم اور بہ فراغت پانی لازمی ہے۔ کپاس کی طرح یہ بھی زرخیز زمین میں پیدا ہوتا

۱۔ ویدک ایج ص ۱۷۴۔ چائلڈ، نیو لائٹ ص ۹۔ ہڑپا ص ۶، ڈکٹ ص ۵۔

۲۔ ہیو کنیڈی لینڈ آف فائو رپورٹ ص ۱۸

۳۔ کیمبرج ہسٹری آف انڈیا جلد اول ص ۳۹۶-۴۰۴

۴۔ ویدک ایج ص ۱۴۷۔

۵۔ لینڈ آف فائو رپورٹ ص ۱۷۔

،
نت
، چ

اس

ی

ائے

اص

کم

کی

نہی

پانی

نوں

سک

تھا

۵۔

اول

سات

سی

نوں

یادہ

ہی

ائے

۵۳

ہے۔ اصلاح پشاور اور مردان کا ماحول اس کی کاشت کے لیے بہت موزوں ہے۔ سیال کوٹ کا گنا بھی اپنے مخصوص کے لحاظ سے بہت شہرت رکھتا ہے۔ ہیو کنیڈی کے نزدیک یہ بھی بہت پرانی پیداوار ہے اور بہت شروع دور میں دریاؤں کے کناروں پر بویا جاتا تھا۔

پاکستان میں چنا اور دوسری دالیں بھی بکثرت پیدا ہوتی ہیں۔ مرسوں، توریا، السی اور تل بھی نہری علاقوں میں کاشت کیے جاتے ہیں۔

چھچھ، چار سدہ، حضرو اور اوکاڑہ کے مقامات تمباکو کی کاشت کے لیے بہت موزوں ہیں۔ یوں تمباکو قریب قریب پاکستان کے تمام نہری علاقوں میں پیدا ہوتا ہے۔

حیوانات

گائے، بیل، بھینس، بھیڑ، بکریاں، گھوڑے، اور گدھے مغربی پاکستان کے مخصوص حیوانات ہیں۔ بکریاں اور بھیڑیں پہاڑی علاقوں یا بلوچستان کے خشک مقامات پر زیادہ پائی جاتی ہیں۔ باقی جانور تقریباً مغربی پاکستان کے ہر مقام پر پائے جاتے ہیں۔ خصوصاً گائے اور بیلوں پر تو زرعی زندگی کا بہت انحصار ہے۔

معدنیات

پاکستان میں معدنیات کی بہت کمی ہے۔ بلوچستان میں شاہ رگ، کھوسٹ، سلسلہ کوہ سر، مچھ، ڈکاری میں اور کوہ نمک کے مقامات ڈنڈوت اور مکڑوال میں کوئلہ کی کانیں ہیں۔ سندھ میں بھی ایک دو جگہوں مثلاً جھمپیر اور مہنگ سے کوئلہ نکلتا ہے۔

کوہستان نمک کے مقام کھیوڑہ نے اپنے نمک کے سبب بڑی شہرت پائی ہے۔ وہاں نمک کے ذخائر بے حساب و بے پناہ ہیں۔ جٹہ، ہادر خیل اور کالا باغ میں بھی نمک کی کانیں ہیں۔ کالا باغ سے لوہا بھی نکلتا ہے، چترال اور چاغی میں بھی اس کے کچھ ذخائر پائے گئے ہیں۔ جوہا میر، بالکسر، چکوال، ڈھلیان اور کھوڑ سے مٹی کا تیل نکالا گیا ہے کوئلہ ڈویژن کے ضلع سبی سے جو ماضی میں خاصا مشہور مقام تھا قدرتی گیس

کے ذخائر دریافت ہوئے ہیں۔ یہ گیس، سوئی گیس کے نام سے مشہور ہے، اور اسے پائپ لائن کے ذریعہ کراچی، ملتان اور لائل پور لایا گیا ہے۔ ملتان میں اس سے بجلی بھی پیدا کی جا رہی ہے۔ بلوچستان کے علاقہ کوہ سلطان سے گندھک نکلتی ہے۔ جس ریت سے شیشہ بنایا جاتا ہے، یہ کوہستان، نمک اور جنگ شاہی کی پہاڑیوں سے دستیاب ہوتی ہے۔

داؤد خیل، حیدر آباد، کراچی، روہڑی، واہ اور ڈنڈوت میں سیمنٹ تیار ہوتا ہے۔ کیونکہ ان علاقوں میں وہ پتھر بہت ہے جو سیمنٹ بنانے کے کام آتا ہے۔ وادی زوب سے کروسانیت بھی حاصل کیا گیا ہے۔ یہ لوہا صاف کرنے اور رنگ سازی و فوٹو گرافی میں استعمال کیا جاتا ہے۔

راستے اور گزر گاہیں

پاکستان کے قدیم بڑے شہروں اور اہم مقامات کے بارے میں ہیو کنڈی کا بیان ہے کہ شروع شروع میں جو راہیں بیرونی ملکوں سے اندرون ملک میں داخل ہوتی اور آگے کو چلتی ان کے ان مقامات پر جہاں تجارتی کارواں عموماً پڑاؤ ڈالتے، ہولے ہولے شہر آباد ہوتے چلے گئے۔ ان میں سے پہلے، وہ جگہیں آباد ہوئیں جو دریاؤں کے کناروں پر تھیں اور جہاں سے کاروانوں کو دریا عبور کرنا پڑتا تھا۔

مثلاً، جو راہیں غزنی اور قندھار سے درہ گوہل اور درہ ٹوچی تک رسائی پاتیں، اور آگے کو چل کر موجودہ ڈیرہ اسماعیل خاں اور ڈیرہ غازی خاں سے دریائے سندھ کو عبور کرتیں، انہوں نے پہلے پہل یہی مقامات آباد کیے تھے۔ کافر کوٹ بھی ان ہی ابتدائی دنوں کا شہر ہے۔ درہ کرم کے راستے آنے والے تجارتی کارواں کافر کوٹ پر رک کر سندھ کو عبور کرتے، اور پھر آگے بڑھ کر چنیوٹ کے مقام پر چناب سے پار ہوتے۔ چنیوٹ اور کافر کوٹ کے مابین سانگلہ بھی ایک اہم مقام تھا۔ شور کوٹ اور ملتان کو بھی اسی وجہ سے مرکزیت حاصل ہوئی کہ یہ دونوں مقامات بھی بیرونی راہوں پر واقع تھے۔

درہ خیبر کے سبب، جمروڈ، پشاور اور ٹیکسلہ کی بنا پڑی، شمالی سمت کی ایک اور راہ، مشہور عالم تاریخی مقام ہڑپا، اور تلمبا کی اساس کا

زوں

ہے۔

دور

ہیں۔

جائے

ت کے

تمام

مغربی

قوں یا

تقریباً

ریلوں

ن میں

نمک کے

ن ایک

ن شہرت

ادر خیل

کلتا ہے،

ویا میر،

مے کوئٹہ

لرنی گیس

موجب بنی تھی -

فاضل ویلر نے اپنی تصنیف فائیو تھاوزنڈ یئرز آف پاکستان میں تقریباً تین اور ڈھائی ہزار سال قبل مسیح کے ان مقامات کو نقشہ کی صورت میں مرتب کیا ہے جو وادی سندھ کے تہذیبی دور میں بہت اہم تھے -

ان کی رو سے ، دریائے راوی کے مقامات لاہور ، ہڑپا اور چک پرہن سیال ، بہت قدیم آبادیاں ہیں - خصوصیت سے ہڑپہ تو تین ہزار سال قبل مسیح میں آباد ہوا تھا - موجودہ بہاولپور ریاست کے ماحول میں ، سندھن والا بھی ایک نمایاں مقام تھا - اس کے آس پاس کئی اور بستیاں بھی تھیں جن کے آثار تو ملے ہیں مگر نام معلوم نہیں ہوئے -

افغان علاقہ سے جو راہ درۂ بولان کے اندر سے پاکستان کی سرحد میں داخل ہوتی ہے ، اس پر کواٹار اور دیر کوٹ کے قصبات کبھی بہت ممتاز تھے - وادی زوب کے ایک شہر پیرانو غنڈیا کو بھی خاص اہمیت حاصل تھی -

ایرانی سرحد سے جو راہ اندرون ملک کی ست آتی ، اس نے شاہی ٹمپ اور ستکاگن ڈور آباد کیے تھے - شاہی ٹمپ سے آگے کے مقامات ، کلی ، شاہدین زئی ، نوکیو ، ماہی اور نل بھی قدیم تہذیب کے اہم مرکز بتائے گئے ہیں -

دریائے سندھ کے کنارے پر واقع مقام موہن جو ڈیرو ، تو آج سے کم سے کم پانچ ہزار سال قبل کی ایک عظیم تہذیب کا نقطۂ اتصال تھا - موہن جو ڈیرو کے پہلو میں ایک اور شہر لوہلی لجو ڈیرو بھی کچھ کم اہم نہ تھا - کوٹ اسود اور دجی ٹکری بھی دریائے سندھ کے نواحی قصبات تھے اور لوہری کے دائیں بائیں ، آگے پیچھے تو مسلسل کئی قصبے آباد تھے - جن کے نام علی الترتیب پنڈی داہی ، میٹھا ڈھنو ، ڈھب بٹھی ، گورنڈی ، چنہو دڑو ڈھل اور امری تھے - ان سے آگے ، دریائے سندھ کے کنارے کنارے کے شہروں کے نام کرچٹ ، شاہجو ، کوٹیرو اور تھانو بلا تھے -

سیوا پور، موجودہ جھنگ اور شورکوٹ کا ایک درمیانی شہر تھا۔
ارتھ پرا اور جٹ اڑوڑ کو بیسی عہد قدیم میں بڑی اہمیت حاصل تھی۔ ۱۔

ربا
میں

بین
بل
دھن
نہیں

نرحل
بہت
میت

ٹمپ
کلی،
بتائے

ج سے
تھا۔
کم
نصبات
آباد
نگلی،
کنارے
۲۔

۱۔ پری ہدھسٹ انڈیا ص ۵۲ - ۵۳ پولیٹیکل ہسٹری آف اینڈسٹ انڈیا -

۱- الفهرست را بر طبق سبک کتب فارسی مرتب و در یک مجلد مندرج نماید
۲- در این مجلد سبک کتب فارسی را در یک مجلد مندرج نماید

۱- الفهرست را بر طبق سبک کتب فارسی مرتب و در یک مجلد مندرج نماید

۲- در این مجلد سبک کتب فارسی را در یک مجلد مندرج نماید

دوسرا باب

پاکستان کے قدیم ترین باشندے

- ۱- برفانی یا عہد حجرہ اول تک
- ۲- کول ، ستال اور منڈا
- ۳- ذراویدن یا سومیرن

فصل اول

زمانہ حجرِ اول سے لے کر زمانہ حجرِ نو تک

پہلا انسان سر زمینِ پنجاب میں
وادیِ سون پہلی انسانی آبادی تھی

نئے دور کے علمائے تاریخ ، ہیل کیمریج ایکسیڈنشن ۱۹۳۵ء کے بہت
عنون ہیں ، جس کے سبب آریوں سے پہلے کے باشندگانِ پنجاب اور سندھ
کے بارے میں بہت وزنی معلومات میسر آئی ہیں ۔ اور ان معلومات کی بنا
پر یہ کہا جا سکا ہے کہ پاکستان میں پہلا آدمی ، شمال مغربی پہاڑی
دامنوں میں آباد تھا ۔ یہ پہاڑی دامن ، ایک تو وہ ہیں جنہیں دریائے ہرو
اور دریائے سون حیراب کرتے ہیں ۔ یعنی موجودہ راولپنڈی اور اٹک
کے اضلاع اور دوسرے دامن ، جموں ، سیال کوٹ اور پونچھ ہیں ۔ ۱

ان دامنوں میں ، ان علمائے تاریخ کی رو سے انسان پہلے درمیانی برفانی
عہد کے آخر اور ثانی برفانی دور کے شروع میں رہتا تھا ۔ موسم بہت زیادہ
ناخوشگوار تھا ، ہر وقت تند و تیز ہوائیں چلتی رہتی تھیں ، ٹھنڈ
ناقابل برداشت تھی اور جینا بڑا مشکل تھا ۔

بہر حال اس دور کے آدمی نے یہی اپنے آثار پیچھے چھوڑے ہیں اور
یہ آثار ، نیم گھڑ قسم کے وہ ہتھر کے اوزار ہیں جو ، کلر ، چومکھ ،
ملک پور اور سون نالے ، اور توی کے آس پاس سے ملے ہیں ۔ پہلے تین
مقامات دریائے جہلم اور اس کے معاون ندی نالوں سے سیراب ہونے والے
علاقے سے متعلق ہیں ۲ ۔

۱۔ ویدک ایج ص ۱۲۳ ۔

۲۔ سٹڈیز آن آئس ایج ان انڈیا اینڈ اسوشیڈ ہیومن کاچرز

ص ۳۱۰-۳۰۱ ۔

علمائے تاریخ نے ان اوزاروں کو بعد کے اوزاروں سے ممیز کرنے کے لیے انہیں پری سون انڈسٹری یا قبل از سون ”صنعت“ کا نام دیا ہے ، اور دوسرے درمیانی برفانی عہد کے انسان کے بنائے ہوئے اوزاروں کو دوسری سون صنعت کا عنوان بخشا ہے ۔

علمائے تاریخ کا یہ بھی خیال ہے ، کہ دوسرا درمیانی برفانی عہد کافی لمبا تھا اور انسان اس دوران میں کافی دن زندہ رہا اور کاروبارِ حیات کے دوران ، اپنے بہت سے آثار چھوڑے ۔ اس دوران ، موسم خاصا خشک تھا لیکن پیر پنجال سلسلہ کی مسلسل بڑھتی ہوئی اٹھان نے ایکایک ، صورتِ حال بگاڑ دی اور آدمی کے لیے جینا سخت دشوار ہوا ۔

اس دور کے آدمی نے اپنے پیچھے پتھر کے جو اوزار چھوڑے ہیں وہ پری سون انڈسٹری یا قبل از سون صنعت سے کافی اچھے اور عمدہ ہیں ۔

تیسرا برفانی عہد جب شروع ہوا تو یہ پچھلے برفانی عہدوں کی نسبت بہت کم شدید تھا ، لیکن طوفان اور آندھیاں بڑی قوت سے چلتیں اور اپنے ساتھ مٹی اور پتھر اٹھائے لیے پھرتیں ۔ ہوٹھوار کی سطح مرتفع کی خالق بھی طوفانی آندھیاں ہیں ۔

علمائے تاریخ و آثارِ قدیم نے اس دور کے انسانی آثار و علامات میں ، بعض جانوروں ، مثلاً گھوڑوں ، بھینسوں اور ہاتھیوں کے آثار بھی برآمد کیے ہیں اور نتیجہ نکالا ہے کہ تیسرے برفانی درمیانی عہد میں انسان کے ساتھ یہ جانور بھی موجود تھے اور اس برفانی عہد کی شدت اور طوفانوں کا شکار ہوئے تھے ۔

چوتھے برفانی عہد کے اوزار ، ڈھوک پٹھان میں دستیاب ہوئے ہیں اور اس امر کی دلیل ہیں ، کہ آدمی اس دور میں بھی ، اس علاقہ میں آباد تھا ۔

ویدک ایج کے ایک مقالہ نگار ، پروفیسر سنکیلا کا بیان ہے کہ پہلا آدمی ، پنجاب کی سرزمین میں ، دورِ حجرِ اول کے پہلے حصہ یا دوسرے برفانی عہد سے لے کر ، چوتھے برفانی عہد اور اس کے درمیانی وقفوں میں ، گو متواتر اور مسلسل آباد رہا تھا ، لیکن یہ کہنا بہت مشکل ہے ، کہ یہ پہلا آدمی یا پنجاب کا پہلا آباد کار ، ایک ہی نسل سے تھا ، یا مختلف النسل تھا اور آیا پہلی نسل جب ختم ہوئی تو

دوسری نسل نے اس کی جگہ لی ، یا متعدد نسلیں ایک ساتھ اس سرزمین میں آباد رہی تھیں ؟

یوں بعض علمائے تاریخ نے جن میں ڈی ٹیرہ بھی ہیں ، یہ بات بھی کہی ہے کہ پنجاب کا پہلا آدمی پہلے برفانی عہد کے آخر یا دوسرے برفانی عہد کے شروع شروع میں جنوب کی طرف سے پنجاب میں داخل ہوا تھا ، کیونکہ جنوبی میدان ، پنجاب کے میدانوں کی نسبت زیادہ گرم تھے ۲ - پروفیسر رنگ اچاریہ کے نزدیک ، عہد حجر اول میں آدمی نے خوب نقل و حرکت کی تھی - کیونکہ موسم بدلتا رہتا تھا ، اور موسم کی یہ تبدیلی ، نباتات اور حیوانی زیست پر بہت اثر ڈالتی رہتی تھی اور آدمی کو بقائے حیات کی خاطر نقل مکانی ضروری ہو جاتی تھی -

اس دور کا آدمی تقریباً دو طرز کا تھا - ایک نوع کے سر لائے تھے اور ایک کے چوڑے - اصلاً یہ آدمی ایک وطن میں رہتا تھا ، یا کئی اوطان میں ، اس سے متعلق علمائے یورپ کا خیال ہے کہ لائے سر کی نوع انسان ، شروع شروع میں ایک تو یورپ میں پھیلی تھی ، اور وہاں سے پروٹونارڈک ، اور پروٹومیدین کے قالب میں ڈھلی اور دوسرے ایوراسیا ، جنوبی سائیریا ، گرانس ییکالیا ، ترکستان اور چین میں پروان چڑھی ، اور کئی نام پائے - اس پہلی نسل کا تیسرا وطن امریکہ اور چوتھا افریقہ تھا -

مسٹر رنگ اچاریہ کہتے ہیں کہ افریقہ میں جو نوع انسان ، عہد حجر اول میں پروان چڑھی ، وہی مؤخرالزمان مصریوں اور بربر کی اصل ہے - اور ذرا جنوب میں ہٹ کر ، یہ نوع انسان جب نیگرو نسل سے مخلوط ہوئی تو اس سے بنٹو ، بولی بولنے والے لوگ اور نیگریلوئی تخلیق ہوئے ۳ -

مسٹر رنگ اچاریہ ہی کا خیال ہے کہ یہ بھی ممکن ہے کہ ہندوستان اور انڈونیشیا کے پہلے آبادکار وہ لائے سر والے لوگ ہوں ، جو عمومی ترک وطن کے وقت ادھر ادھر دوڑتے پھر رہے تھے اور غالباً

۱- ویدک ایج ص ۱۳۳ -

۲- سٹڈیز آن آس ایج ان انڈیا ، ص ۳۱۰-۳۱۴ -

۳- ہری ہسٹارک انڈیا بہ سلسلہ ہری مسلمان انڈیا، ص ۴۰ مطبوعہ مدراس -

ان ہی کی اولاد میں سے ، سنڈا قبائل ، انڈونیشین اور پروٹو ڈراوئڈن ہیں ۔
 چوڑے سروں والی نوع انسان ، گو پہلی نوع کی طرح وسیع التعداد
 نہ تھی ، لیکن یہ پہلی جنسی قدیم ہے ۔ یہ فرانس میں پہنچ کر کرو میگن
 کہلائی اور غالباً بعد کی الپائین نسل کو جنم دیا ۔ اور عین اس وقت ،
 جب لائیے سروں والی نوع ، یورپ ، ایشیا ، افریقہ اور امریکہ میں پھیل
 رہی تھی ، چوڑے سروں والی نوع ، دنیا کی سطح ہائے مرتفع ، یورپ
 کے جنوبی حصوں اور مغربی ایشیا میں پروان چڑھ رہی تھی ۔ برطین سے
 لے کر ہندوکش تک اس کا عمل دخل تھا ۔ حتیٰ کہ یہ ہندوکش کو عبور
 کر کے بنگال ، بھٹی اور میسور تک رسائی پا گئی تھی ۔ یہ بھی بہت
 ممکن ہے کہ اس عہد کے بہت ابتدا میں ، بڑے سروں والی اس نوع نے
 چوڑی اور ابھری ہوئی ہڈیوں والے چہروں ، چبٹی ناکوں ، اور نیلگوں
 آنکھوں والی سنگولی نسل کو جنم دیا ہو اور اسے یہ شکل ، مشرق ایشیا
 میں آباد ہونے کے سبب نصیب ہوئی ہو ۔

بہر حال حجر نو کے آغاز میں چوڑے سروں والی نوع سے جو انسانی
 نسلیں وجود میں آچکی تھیں ، ان میں الپائین اور سونگولین بھی تھیں
 اور لائیے سروں والی نوع انسان ، میڈی ٹیرین ، نورڈیک ، اجپشن ،
 نیگریلوئی ، بشو ، کول ، سنڈا اور پروٹو ڈراوئڈن کے نام حاصل کر چکی
 تھی ۔

ڈاکٹر بلین فورڈ ، کا کہنا ہے کہ عہد حجر اول میں جو نسل ،
 جنوبی ہندوستان ، برما ، نرپدا اور کرنول کے غاروں میں زندگی گزارتی رہی
 تھی وہ پہلی انسانی نسل تھی اور اس نے پہلا برقانی عہد دیکھا تھا ۔
 ڈاکٹر بلین فورڈ نے استدلال کیا ہے کہ اگر ان علاقوں میں آدمی موجود
 نہ ہوتا تو پھر شمالی ہالیہ کے مزاج دان جانور اور نباتات ، کس طرح
 جنوبی ہندوستان اور سیلون تک رسائی پاتے ؟

اس خیال آرائی کے ساتھ ساتھ ڈاکٹر بلین فورڈ کو جنوبی ہند میں
 پہلی نسل انسان کی موجودگی کا یقین ان آثار سے بھی ہوا ، جو پہلی نسل
 نے وہاں چھوڑے ۔

اس ادعا کے باوجود کہ انسان کی پہلی نسل ، جنوبی ہندوستان میں پروان چڑھی تھی ، ییل اکسیڈیشن نے اپنی تحقیقات کا موضوع زیادہ تر 'سون وادی' کو بنایا ہے اور یہاں کے ان اوزاروں کو بہت عمیق نظر سے دیکھا ہے ، جو عہد حجر اول سے منسوب کیے جا سکتے تھے اور ایک ایسے پتھر کے بنے ہوئے تھے ، جس میں "دھاتیت" کی صلابت موجود تھی۔ یہ خاص نوع کے پتھر ، جنوبی ہندوستان کی نربدا وادی ، بندی ، اندرگڑھ ، ریوہ ، سوگور ، ڈیمولی اور بندھیل کھنڈ میں بھی پایا جاتا تھا ۔

چونکہ وادی سون سے برآمد ہونے والے پہلے اوزار ، اس خاص نوع کی "دھاتیت" رکھنے والے پتھروں کے ہیں ، اس لئے گمان کیا گیا ہے کہ یہ عہد حجر اول کے آثار ویاقیات میں سے ہیں ۔ خصوصیت سے نوشہرہ (صوبہ سرحد) سے برآمد ہونے والے پتھر کے اوزار تو قطعاً جنوبی ہندوستان کے آثار سے مشابہ ہیں ۔

عجیب بات ہے کہ فاضل ہاشم نے وادی سون سے برآمد ہونے والے خاص نوع کے پتھر کے اوزاروں کو جنوبی ہند سے برآمد ہونے والے اوزاروں سے تشبیہ نہیں دی ، بلکہ وادی سون کے اوزاروں کو اولیت و فوقیت دی ہے اور قابل تشابہ ، ٹھہرایا ہے ۔ مثلاً ان کے الفاظ ہیں :

In the south there existed an other prehistoric stone industry, which is not conclusively dated, but which may have been the approximate contemporary of the soan valley.

ادھر جنوب میں ، تاریخ سے قدیم عہد کی ایک اور صنعت سنگ کارفرما تھی ، جس کی کوئی متعین تاریخ مقرر نہیں کی جا سکتی ، لیکن اسے تقریباً سون وادی کی ہم عصر ٹھہرایا جا سکتا ہے ۔

فاضل ہاشم ہی کا بیان ہے کہ جنوبی ہند میں جو اوزار ملے ہیں ، ان کے صناعتوں کو سون وادی کے صناعتوں کی نسبت اپنے فن میں زیادہ

ہیں ۔

لتعداد

سیکن

وقت ،

پہیل

، یورپ

ن سے

و عبور

ہی بہت

وع نے

نیلگوں

قی ایشیا

انسانی

بھی تھے

چپشن ،

کر چکی

مونس

ارتی رہی

کیا تھا ۔

ی موجود

کس طرح

، ہند میں

۔ پہلی نسل

۱۔ ویدک ایج ، ص ۱۳۳ ۔

۲۔ ہاشم ، ونڈر دیٹ واز انڈیا ، ص ۱۰ ۔

مہارت تھی۔ اس بیان سے یہ بات بھی سمجھی جا سکتی ہے کہ جنوبی ہند کا آدمی سون وادی کی مخلوق سے کسی قدر بعد کا تھا۔

بہر حال عہدِ حجرِ اول یا پہلے برفانی عہد کے آدمی کو گزرے کتنے برس ہوئے ہیں، اس سوال کا جواب حتماً دینا تو آسان نہیں ہے، یوں علماء تاریخِ جدید کا تخمینہ ہے کہ عہدِ حجرِ اول یا پہلے برفانی عہد کی عمر پانچ لاکھ، پچاس ہزار سال سے لے کر پانچ لاکھ سال تک تھی اور دوسرے، تیسرے اور چوتھے برفانی اوقات، علی الترتیب چار لاکھ، ڈیڑھ لاکھ اور پچاس ہزار سالوں تک دراز رہے تھے ۱۔

اس سلسلے میں فاضل ویلر کی روایت ہے کہ سون یا سوہان وادی کا درمیانی وقفہ چار لاکھ سے دو لاکھ سال پہلے کا ہے۔ اور جون جون سون کا آدمی اس وقفہ میں سے گزرتا گیا، اس کی فنی صلاحیتیں بہتر ہوتی گئیں اور آخری دورِ حجر میں اس آدمی نے جو ہتھیریلے تیشے، تبر، کلہاڑے، بھالے، چاقو اور نیزے بنائے وہ بہت عمدہ اور بہتر ساخت کے تھے ۲۔

اگر بہتر ساخت کم عمری کی دلیل ہے تو پھر جنوبی ہند سے برآمد ہونے والے ہتھیریلے اوزار، لازماً سون وادی سے کم عمر ہیں۔

قریب قریب یہی بات مسٹر رنگ اچاریہ نے بھی کہی ہے اور استنادِ زمانہ کو بہتر اوزاروں کی تخلیق کا موجب ٹھہرایا ہے۔ لیکن اس کے باوجود ان کے نزدیک تقدم، جنوبی ہند کو حاصل تھا اور سون وادی کی صنعتِ سنگ بعد کی تھی۔

بہر حال یہ برفانی عہد یا دورِ حجرِ اول، ماری دنیا پر محیط تھا۔ اور اس کے دوران انسان نے جو اوزار بنائے وہ انگلستان، افریقہ اور چین سے بھی برآمد ہوئے ہیں ۳۔ کیونکہ اس زمانہ کا آدمی، خانہ بدوش تھا اور اسے اپنی خوراک کے لیے جنگلی جانوروں اور پرندوں کا شکار کرنا پڑتا تھا۔ ان کا گوشت وہ کھاتا اور ان کی کھال جسم کے گرد لپیٹ کر

۱۔ ہری ہسٹارک انڈیا، رنگ اچاریہ، ص ۳۷۔

۲۔ ویلر، ص ۱۶۔

۳۔ ونڈر دیٹ واز انڈیا، ص ۱۰۔

موسم کی شدت برداشت کرتا۔ اور یہ زندگی کسی ایک خاص خطہ کے ساتھ مخصوص نہ تھی۔ اس وقت کے آدمی کی یہ عالمگیر زیست تھی ۱۔

اس طویل عہدِ حجرِ اول سے گزر کر آدمی کب حجرِ نو یا آخری عہدِ حجر میں داخل ہوا اس سے متعلق، بروس فوٹ کا خیال ہے کہ گجرات کالھیاوار کے دریائے ساہیستی سے جو قدیم آثار ملے ہیں، ان سے اندازہ ہوتا ہے کہ حجرِ اول اور حجرِ نو کے زمانوں میں خاصا بعد تھا۔ یہ بعد کتنا تھا، فاضل بروس فوٹ اسے متعین نہ کر سکے۔ البتہ رنگ اچاریہ کا بیان ہے کہ ہندوستان میں حجرِ نو کا زمانہ مسیح علیہ السلام کی پیدائش سے دس ہزار سے لے کر سات ہزار سال قبل تھا ۲۔ مسٹر ہاشم نے سات ہزار کی بجائے اس کی عمر کم سے کم چھ ہزار سال قبل مسیح متعین کی ہے اور گورڈن چائلڈ کا حوالہ دیتے ہوئے کہا ہے کہ دس ہزار سال سے چھ ہزار سال قبل مسیح تک کے زمانے میں انسان میں بہت تبدیلیاں آئیں، اس نے فصلیں بونے اور غلہ اگانے کا فن سیکھ لیا۔ اس نے جانور پالنے اور انہیں سدھانے کا گر جان لیا، وہ مٹی سے برتن بنانے اور اپنے لیے لباس بننے لگا۔ اور جب تک اسے دھاتوں کا علم نہیں ہوا، اس نے پتھر سے بہتر اوزار بنانے شروع کر دیے۔ اس کے یہ اوزار عہدِ حجرِ اول کے اوزاروں سے کہیں بہتر اور عمدہ تھے۔ ایسے ہتھیار پورے ہندوستان کے مختلف مقامات سے برآمد ہوئے ہیں لیکن ان کی زیادہ تعداد شمال مغربی ہند اور دکن سے ملی ہے۔ اور یہ اوزار یا تو سطح زمین پر پڑے تھے یا زمین کی اوپر کی تہ میں دبے تھے۔ البتہ مرتب اور منظم کاشت اور مستقل بستیوں کی تعمیر وسط ایشیا میں پانچ ہزار سال قبل مسیح سے شروع ہوئی۔

ہندوستان میں یہ کام زیادہ سے زیادہ چار ہزار سال قبل مسیح سے متعلق کیا جا سکتا ہے۔ فاضل ہاشم کے نزدیک ہندوستان میں پہلی منظم کاشت بلوچستان اور زیریں سندھ میں ہوئی، اور یہیں پہلی بستیاں بھی آباد

ہند

کتنے
یوں
کی
اور
کو،

وادی
جوں
، بہتر
یشے،
ساخت

برآمد

مے اور
ن اس
وادی

تھا۔

ر چین
ش تھا
نار کرنا
پیٹ کر

۱۔ ونڈر دیٹ واز انڈیا، ص ۱۰۔

۲۔ ہری ہسٹارک انڈیا، ص ۶۲۔

۳۔ ونڈر دیٹ واز انڈیا، ص ۱۱۔

کی کہیں ۱۔

قریب قریب یہی خیال مسٹر ویلر نے بھی پنجاب کے پہلے آباد کاروں کے بارے میں ظاہر کیا ہے۔ لیکن وہ فرماتے ہیں کہ زمانہ قدیم میں جو لوگ پنجاب کے دریاؤں کے کناروں پر آباد تھے اور پتھر کے تیشے، تبر، کلہاڑے اور دوسرے اوزار استعمال کرتے تھے زراعت پیشہ نہ تھے اور جب وقت کا کاروان، دھیرے دھیرے آگے بڑھتا، آج سے پانچ ہزار سال قبل کی منزل میں داخل ہوا، تو یہ لوگ زراعت پیشہ بھی تھے اور بستیوں میں بھی رہتے تھے۔ گو ان کی بستیاں زیادہ تر چھاڑی علاقوں میں قائم تھیں تاہم وہ دریاؤں کے کناروں پر بھی بس گئے تھے ۲۔ ان کے پاس گائے، بیل، بھیڑ، بکریاں اور حتیٰ کہ گھوڑے بھی تھے۔ وہ جوار، گندم اور بعض دوسری اجناس بھی بونے تھے اور ان کی زندگی بڑی محدود تھی۔ وہ اپنے محدود ذرائع کے اندر رہ کر، اپنے لیے اور اپنے خاندان کے لیے خوراک پیدا کرتے۔ ان میں خوراک کی چیزوں کو بیچنے کی رسم ابھی رائج نہیں ہوئی تھی۔ مسٹر ویلر کا کہنا ہے کہ پنجاب کے لوگوں کی دیہی زندگی پتھر کے زمانہ سے ایک ہزار سال بعد شروع ہوئی تھی۔

وں
میں
ے
تھے
ہزار
اور
توں
ان
ہے
ہنگی
اپنے
چنے
کے
ہوئی

فصل دوئم

حیوانیت تامہ سے زراعت کے زمانہ تک

فاضل ایچ - جی ولز نے ، اپنی شہرہ آفاق کتاب آؤٹ لائن آف ہسٹری ، میں اس موضوع پر کسی قدر کھل کر بحث کی ہے ۔ ان کی رو سے ، آدمی نے ، جب ”حیوانیت تامہ“ کے دور سے باہر قدم رکھے تو اسے ، زراعت کے زمانہ تک پہنچنے ، ہزاروں سال لگ گئے تھے اور اس نے بہت آہستہ آہستہ ، یہ سفر طے کیا تھا ۔ یہ سفر ، زیادہ سے زیادہ بیس ہزار سال پہلے اور کم سے کم آٹھ ہزار سال قبل شروع ہوا تھا ۔

اس سفر کے آغاز سے پہلے آدمی ، نرا جانور تھا ۔ وہ چھوٹے چھوٹے گروہوں میں بٹ کر آوارہ و سرگرداں پھرتا رہتا تھا ۔ اس کی زندگی کا تنہا مقصد اس وقت محض خوراک کی تلاش تھی ۔ وہ جنگلی جانوروں کے پیچھے ، انہیں لقمہ تر بنانے کے لئے بالکل اسی انداز میں دوڑتا ، جس طرح جنگلی درندے شکار کے پیچھے اب بھی لپکتے ہیں ۔ وہ اپنا تن اگر موسم کی شدت کے سبب کبھی ڈھانک لینے پر مجبور ہوتا ، تو درختوں کے پتوں اور جانوروں کی کھالوں کو کام میں لاتا ۔

اس دور کے بعد ، آدمی کو قدرت نے ، خوراک ہونے اور اسے ذخیرہ کرنے کی سمجھ دی ۔ یہ دور بھی تدریجی تھا ۔ آدمی پہلے جن جانوروں کو وقتی طور پر پیٹ بھرنے کے لئے شکار کرتا ، اور انہیں کاٹ کر ، ان کا گوشت کھاتا ، اب انہیں ریوڑوں کی شکل میں پالنے لگا ۔ وہ انہیں جنگل جنگل ، چراگہ چراگہ ، ہانکتا پھرتا ، چوبایوں کے ریوڑوں کو ہانکنے ، اور انہیں چراگہ

۱۔ ایچ جی ولز ، آؤٹ لائن آف ہسٹری ، آئہواں ایڈیشن ، ۱۵۸ (شائع کردہ کیسیل اینڈ کمپنی)

چراگہ لیے لیے بھرنے کے زمانے ہی میں اس نے خوراک کے بیج دریافت کر لیے - کچھ پھل بھی ، اس کے علم میں آ گئے - وہ خوراک کے ان بیجوں اور پھلوں کو جھولی میں بھر لیتا ، اور نہ صرف ان سے وقتی طور پر پیٹ بھرتا ، انہیں ذخیرہ بھی کر لیتا - گو جانوروں کا گوشت وہ اب بھی کھاتا لیکن پہلے کی نسبت ، اس کی گوشت خوری میں بہت کمی آ گئی -

جب آدمی زندگی کے اس مرحلے میں داخل ہوا تو اس کی آوارہ خرامی میں بھی فرق پڑا - اس کی تعداد بہت بڑھنے لگی اور اس نے مکان بنا کر رہنا شروع کر دیا اور بستیاں بسا لیں -

ایچ جی ویلز کی رو سے ، یہ زمانہ کم و بیش آٹھ ہزار سال پہلے کا زمانہ تھا اور یہ عورتیں تھیں جن پر آدمی کی حیات نو کی بقا کا زیادہ تر بوجھ پڑا تھا - وہ مردوں کی نسبت کہیں زیادہ محنتی اور جفاکش تھیں -۲- محقق ہیو کینڈی کا بیان ہے ، یہ بھی عورتیں ہی تھیں ، جنہوں نے پہلے چل محدود پیمانے پر کھیتی باڑی کا کام شروع کیا تھا -۳- فاضل ایچ جی ویلز نے ، اس خیال کی صحت پر کوئی شبہ وارد نہیں کیا اور اس امکان کو تسلیم کر لیا ہے - کیونکہ پتھر کے عہد میں ، مرد عموماً جنگلوں میں شکار کی خاطر آوارہ و سرگرداں پھرنے رہتے تھے اور گہر کی دیکھ بھال اور بچوں کی پرورش کے سلسلے میں عورتوں کو اپنے ٹھکانوں ہی پر رہنا پڑتا تھا -

بہت ممکن ہے کہ ابتدائی اناج کے بیج کسی ایسی عورت نے دریافت کیے ہوں جس کا بچہ بیوک سے اسی طرح بے تاب ہو جس طرح عربوں کے جدِ امجد حضرت اسماعیل علیہ السلام اس وقت بے تاب ہوئے تھے جب سیدنا ابراہیم علیہ السلام ، انہیں اور ان کی مقدس ماں سیدہ ہاجرہ کو مکہ کے بے آب و گیاہ ماحول میں تنہا چھوڑ گئے تھے اور پیاسے اسماعیل علیہ السلام کی پیاس بجھانے کے لئے سیدہ ہاجرہ صفا و مروہ کے مابین کوئی سات بار دیوانہ وار دوڑتی پھری تھیں -

۱- آؤٹ لائن آف ہسٹری ، ص ۱۶۱ -

۲- لینڈ آف فالو ریوز ، ص ۱۵ (آٹھواں ایڈیشن) -

۳- طبری جز اول ، ص ۱۲۹ - ابن کثیر جز اول ۱۵۵ - ابن اثیر، جز اول ،

ص ۳۶ - ۳۷ مسعودی اول ، ص ۸۶ -

یہ بزرگ نبی اسماعیل علیہ السلام کے بچپن کا قصہ تھا ، اس لیے عرب تاریخ نے اسے اپنے حافظہ کی گروہ میں مضبوطی سے باندھ لیا اور اس نے ایک مذہبی روایت کی حیثیت اختیار کر لی ۔ ہو سکتا ہے کہ پاکستان کی جس پہلی عورت نے ، اناج کا پہلا بیج دریافت کیا ہو ، اور اسے اپنے گھر کے آس پاس ، زمین کھود کر پہلی بار بویا ہو ، اور پہلی فصل کاٹی ہو ، وہ بھی کوئی مقدس ماں ہو ۔

لیکن اس اسکان کے باوجود تاریخ تو ابھی تک حتماً یہ فیصلہ بھی نہیں کر سکی کہ یہ کون سا خطہ ارض تھا جہاں پہلے پہل اناج بویا گیا تھا ۔ اور یہ دور آیا پتھر کا زمانہ تھا یا مابعد کا دور ہے ۔ یوں ایچ ۔ جی ۔ ویلز نے ، کیٹن آر ۔ کیمل تھامپسن کی تحقیقات کو بنیاد مان کر ، یہ خیال ظاہر کیا ہے کہ پتھر کے زمانے کے وحشی لوگوں نے ، آخری دور میں زراعت شروع کر دی تھی ۔ کیونکہ عراق کے قدیم ترین شہر ایرلڈو ، کی کھدائی کے وقت جو زراعتی اوزار برآمد ہوئے ہیں وہ پتھر کے ہیں ۔

ایچ ۔ جی ۔ ویلز کی رو سے نئے پتھر کا زمانہ ، حضرت مسیح علیہ السلام کی پیدائش سے پندرہ ہزار سال سے لے کر دس ہزار سال قبل تک چلا تھا ، اور یہ زمانہ جب ختم ہوا ، اور آدمی نے جنگلوں میں وحشی جانوروں کی طرح رہنے کی بجائے اپنی خوراک اپنے ہاتھ سے بونا شروع کی اور پتھر کی جگہ تانبے سے کام لینے لگا تو تقریباً سات ہزار سال اور گزر چکے تھے ۲ ۔

ایچ ۔ جی ۔ ویلز نے بڑے اعتدال کے ساتھ پتھر کے زمانے کے بعد سے شروع ہونے والے تانبے کانسی کے دور کو آٹھ ہزار سال قبل مسیح کا دور قرار دیا ہے ۔ یہ نو عمر زمانہ ۸۰۰۰ سال قبل مسیح سے لے کر ۶۵۰۰ سال قبل مسیح تک چلا ۔ اس میں ، آدمی نے تانبا اور پیتل ، دریافت کیا اور پختہ اینٹوں کے مکانات میں رہنے لگا ۔

مسٹر ویلز کے نزدیک ، پاکستان کے باشندے ، پتھر کے دور سے نکل کر ، جب تانبے ، کانسی اور تین کے عہد میں پہنچے تھے تو بھی

۱۔ آؤٹ لائن آف ہسٹری ، ص ۱۶۔

۲۔ آؤٹ لائن آف ہسٹری ، ص ۱۶۳۔

عام آبادی ابھی تک پتھر کے اوزار استعمال کیا کرتی تھی اور یہ استعمال تین ہزار سال قبل مسیح تک جاری رہا تھا اور یہ بات صرف پاکستان کے باشندوں کے ساتھ مخصوص نہ تھی ، پورے ایرانی پٹیو پر آباد انسانوں کا یہی عالم تھا ۔ ۱ -

فصل سوئم

کیا پاکستان کے پہلے آباد کار ڈراویڈی تھے یا کول؟

تہذیبی اور ثقافتی استشہاد

سٹر راولسن نے مشہور پروفیسر وان اکسڈٹ کا یہ خیال بڑے وثوق کے ساتھ نقل کیا ہے کہ ارضِ پاکستان کے سب سے پہلے آباد کار وہ سیاہ فام لوگ تھے جو برفانی عہد میں افریقہ اور ملنیشیا سے یہاں پہنچے اور کسی ایک حصے میں نہیں پورے ملک میں پھیل گئے تھے ۱۔

اس باب میں پروفیسر ہال مسین اور سیل نے گو بات بہت مختصر کی ہے مگر فیصلہ کن انداز میں کہا ہے کہ ارضِ پاکستان کی سب سے پہلی آبادیاں، ان لوگوں کی تھیں، جو کولیری یا منڈا زبانی بولتے تھے اور جو انڈو چائنا نسل کے ایک گروہ مون گھیر سے متعلق تھے ۲۔

پروفیسر رنگ آجاریہ نے اپنی کتاب، ہری ہسٹارک انڈیا، میں عہدِ حجرِ اول میں یہاں کے پہلے آباد کاروں کو، لانیہ سروں والی نسل میں شمار کیا ہے اور انہیں، افریقہ کے نیگروں اور آسٹریلیا کے لوگوں سے مشابہ ٹھہرایا ہے اور کہا ہے کہ یہ بہت ممکن ہے کہ ان قبائل کے اختلاط نے ان ڈراویڈن کو جنم دیا ہو، جن کی اولاد، اب بھی ہندوستان کے پہاڑوں اور میدانوں میں رہتی ہے۔ اپنے چھوٹے قدوں، تنگ پیشانیوں، چوڑے چہروں، چبھی ناکوں اور سیاہ رنگتوں کے سبب یہ اب بھی نیگرو نسل سے مشابہ نظر آتی ہے اور سیلون کے ویدوں، ملایا کے ساکوں، اور آسٹریلیا کے قدیم باشندوں سے ان کا اشتباہ، ان کے آسٹریلوی نسل ہونے پر دال ہے۔

۱۔ راولسن، انڈیا، ص ۹، ۱۰۔

۲۔ اور سیل، اینٹنٹ انڈیا، ص ۱۱۔

فاضل رنگ اچاریہ کے نزدیک ، یہ پہلی نسل ، جسے ہم پری ڈراویڈن کا نام دیتے ہیں کول اور منڈا لوگوں کے ہاتھوں مغلوب ہوئی تھی جو آسٹریلیا کی وسعتوں سے لے کر ، مغربی بنگال تک ایک وقت پھیل گئے تھے ۔ ہو سکتا ہے یہ لوگ میڈی ٹیرین ہوں ۔ بہر حال وہ تڈی دلوں کے سے انداز میں آسٹریلیا سے لے کر مغربی بنگال تک کی سرزمین پر محیط ہو گئے تھے ۔ ڈاکٹر سٹین کنور نے یہ رائے بھی ظاہر کی ہے کہ کولیرن ارض پاکستان میں بھی آباد ہو گئے تھے اور ان کے سیاسی اور سماجی اثرات ملک گیر تھے ۔

آیا منڈا زبان بولنے والے کول ، اور ڈراویڈن ایک ہی نوع انسان کے افراد ہیں یا دونوں کی نسلیں مختلف ہیں یہ بات علماء کے نزدیک خاصی متنازعہ فیہ رہی ہے ۔ یوں ، رنگ اچاریہ کے نزدیک یہ مسلمہ حقائق میں سے ایک حقیقت ہے کہ ڈراویڈن ، عہد حجر اول کے اختتام اور عہد حجر نو کے آغاز میں اقتدار کی طرف لپکے تھے اور اس ملک کی سیاسی زندگی میں اہمیت حاصل کر لی تھی ۱ ۔

ڈراویڈی حسب نسب

ڈراویڈن کے اصل کے بارے میں بھی علماء تاریخ متحد الخیال نہیں ہیں ۔ بعض کا خیال ہے کہ یہ منگولین نسل سے ہیں اور یہ تبت کی اونچائیوں سے ہمالیہ کے ان دروں تک پہنچے جو اس ملک میں باہر سے داخل ہونے والوں نے ، اکثر استعمال کیے ہیں ۔ اس خیال کی یہ ندرت بھی قابل ملاحظہ ہے کہ ڈراویڈن اس وقت یہاں آئے جب آریائی قبیلے پنجاب پر قابض ہو چکے تھے ۔ مشہور عالم ، سر ہربرٹ رسل نے اس خیال پر کئی وزنی اعتراضات کیے ہیں ۔ ان کے نزدیک یہ خیال بنیادی طور پر ، تو اس لیے ناقص ہے کہ تبت کے لوگوں کی رنگتیں پیلی اور سفید ہیں اور چہروں کی ہڈیاں ابھری ہوئی ہیں ۔ اگر ڈراویڈن ، منگولین نسل کے تھے اور تبت سے آئے تھے تو ان کے رنگ بھی پیلے ہوتے اور چہرے مہرے بھی تبتیوں سے مشابہت رکھتے ۔ اس کے برعکس ، ڈراویڈن کی سیاہ رنگت تو ان کے لیے ، ان کے بعد کے آباد کار آریوں کے نزدیک تو ایک غیر معمولی عیب تھی ۔

فاضل کالڈول کے نزدیک ، ڈراویڈن تورانی الاصل ہیں اور ان کا گھر وسطی ایشیا میں تھا ۔ کیونکہ ، ان کی زبان میں سکھیتین ، ترکش ، منگولین اور فینش زبانوں کے کئی الفاظ موجود ہیں اور ان تمام زبانوں کی گرائمر اور لسانی خدو خال کی بنیاد ایک سی ہے ۔

فاضل کالڈول نے ، اس سلسلے میں ، دارا اول کے ان کتبوں کی زبان سے استناد کیا ہے جو ہشتون کے کتبات کے نام سے مشہور ہیں ۔ یہ ہشتون ، مغربی میڈیا میں واقع ہے ۔ وہاں جو کتبات نصب ہیں ، وہ تین زبانوں میں لکھے ہوئے ہیں ۔ یہ تین زبانیں ، بابلونوی ، سکھیتی اور میڈی زبانیں ہیں ۔ ان کتبات کی سکھیتی زبان اور ڈراویڈن زبان کا اگر باہم تجزیہ و مقابلہ کیا جائے تو ان کی گرائمر نو مراحل میں ایک دوسرے سے مشابہت رکھتی ہے ۔ یوں کالڈول نے سکھیتی زبان اور ڈراویڈن زبان ، کے کئی اختلافات بینی شار کیے ہیں تاہم اس نے بہت سے مشترک الفاظ پیش کرنے کے بعد ، یہ حتی رائے قائم کی ہے کہ ڈراویڈن زبان ، سکھیتی الاصل ہے ۱ ۔

اس سلسلے میں ایچ ۔ جی ۔ ولزکی یہ روایت ، بہت زیادہ ترین قیاس ہو گی کہ ڈراویڈن اور عراق کے سومیری ، دونوں ہم نسل تھے ۲ اور ان کی بہت سی باتیں ، شروع دور میں مشترک تھیں ۔

۱۔ اگر ایچ ۔ جی ۔ ولز کا یہ گمان صحیح ہو ۳ تو پھر یہ کہنا غلط نہ ہوگا کہ ارضِ پاکستان میں یہ دونوں قبیلے یا تو ایک ساتھ آباد ہو گئے تھے یا ایک دوسرے سے کسی قدر بعد ، اس سرزمین میں وارد ہوئے تھے ۔ بہر حال یہ امر مسلمہ ہے کہ ڈراویڈن قبائل ، بیرونی لوگ تھے یہ پاکستان کے اصل باشندے نہ تھے ۔ اور یہ جب یہاں آئے تھے تو پاکستان پہلے سے آباد تھا ، اس لیے ہمارے نزدیک یہ پاکستان کے دوسرے آبادکار ہیں ۔

پروفسر ، ای ۔ جے ۔ رابنسن نے ڈراویڈن کے معلوم حالات کو قیاسی اور انہیں قبل از تاریخ کی قوم ٹھہرایا ہے ۔ یوں انہوں نے اس امر کو تسلیم

۱ ۔ ہری ہسٹارک انڈیا ص ۸۱ ، ۸۲ ۔

۲ ۔ آوٹ لائن آف ہسٹری ، ص ۱۶۳ ۔

۳ ۔ آوٹ لائن آف ہسٹری ، ص ۱۶۳ ۔

کیا ہے کہ یہ لوگ خاصے مہذب اور شائستہ تھے اور انہیں جنے کے آداب سے خوب آگاہی تھی ۱ -

مسٹر ہانیکار نے تو بڑے اعتدال کے ساتھ دعویٰ کیا ہے کہ ان ڈراویڈن قبائل نے ترقی کے بہت سے مدارج طے کر لیے تھے اور ان کا نظام زیست لائمی اصولوں پر قائم تھا - وہ وحشی جانوروں کو رام کرنا جانتے تھے اور چوہاؤں کے استعمال سے آگاہ تھے - وہ گو جنگلوں میں شکار کھیلتے تھے ، پھر بھی ان کے معاش کا انحصار زراعت اور کھیتی باڑی پر تھا - وہ پہاڑوں اور جنگلوں میں رہنے کی بجائے کھلے میدانوں میں بستیاں بسا کر رہتے تھے اور ان کے تجارتی تعلقات مصر ، بابل ، اسویر اور کریٹ سے قائم تھے ۲ -

ہسٹری آف آریں رول ان انڈیا کے مصنف ای - بی - ہوس نے ڈراویڈن قبائل کے بارے میں نسبتاً زیادہ معلومات مہیا کی ہیں - ان کی رو سے جب آریں قبائل شاہل مغربی پاکستان کے میدانوں میں داخل ہوئے تھے تو یہاں ڈراویڈن کے علاوہ دوسری بعض اقوام بھی آباد تھیں اور ڈراویڈن ان سب سے زیادہ مہذب اور شائستہ تھے - اور ان میں جو دیہی نظام رائج تھا اس کو بنیاد و اساس مان کر آریں فاتحین نے اپنی حیات اجتماعی کی بنیاد کھڑی کی تھی ۳ -

زیرین سندھ ، مکران ، اور بلوچستان کے آباد کار اور ان کا نظام حیات

فاضل ہاشم نے گو کوئی نسلی تمیز پیدا نہیں کی ، یوں وہ چار ہزار سال قبل مسیح کے ان آباد کاروں کے بارے میں جو زیرین سندھ ، مکران اور بلوچستان میں آباد ہو گئے تھے ، حتماً یہ رائے ظاہر کرتے ہیں کہ ان کی آبادیاں چھوٹی چھوٹی تھیں - ان کا رقبہ شاذ و نادر ہی کبھی چند ایکڑ سے زیادہ وسیع ہوتا تھا ، پھر بھی ان کے مکانات خاصے آرام دہ ہوتے تھے ۴ - ان کی بنیادوں میں اور نچلے حصہ کی دیواروں میں پتھر استعمال کیے

۱ - کیمریج ہسٹری آف انڈیا ، ص ۳۷ -

۲ - ارلی ہسٹری آف انڈیا ہائی ہانیکار ، ص ۲ ، ۳ -

۳ - ہسٹری آف آریں رول ان انڈیا ، ص ۱۲ -

۴ - ونڈر دیٹ ولز انڈیا ، ص ۱۳ -

جائے اور اوپر کے حصے کی دیوار مٹی کی اینٹوں سے تعمیر کی جاتی۔ یہ اینٹیں، شروع دور میں تو دھوپ میں خشک کر لی جاتی تھیں۔ بعد میں بیٹھوں میں پکائی جانے لگیں۔ یہ لوگ مٹی کو پکا کر اس سے برتن بھی بنا لیتے تھے، اور برتن سازی کے فن میں رفتہ رفتہ انہوں نے بڑی مہارت پیدا کر لی تھی ۱۔

کوئی تین ہزار سال قبل مسیح کے جو آثار بلوچستان اور وادی زوب سے برآمد ہوئے ہیں، ان سے یہ شہادت بھی میسر آتی ہے کہ ان لوگوں نے پیتل اور تانبا دریافت کر لیا تھا اور ان کے اکثر اوزار اب پیتل اور تانبے کے ہوتے تھے۔ بعض ظروف بھی، یہ لوگ تانبے اور پیتل کو ڈھال کر بنائے لگے تھے۔

فاضل باشم کا خیال ہے کہ شروع دور کے ان دیہات کی سماجی زندگی اور رسوم و رواج میں خاصا بُعد تھا، خصوصیت سے بروہی پہاڑ کے آباد کاروں کی رسوم اور تہیں اور سندھ اور مکران کے علاقوں کے آباد کاروں کی اور۔ مزاج اور عادات و اطوار میں بھی خاصی دوری تھی۔

فاضل باشم کی اس رائے کی بنیاد یہ ہے کہ اوپر کے حصے کے آباد کار سرخ رنگ کی زمین والے ظروف تیار کرتے تھے اور جنوبی اضلاع کے باشندے، اپنے برتنوں کی زمینی سیاہ رکھتے تھے۔

مکران کے علاقہ کلی کے رہنے والے، اپنے مردوں کو جلا دیتے تھے اور بروہی پہاڑوں میں نل کے ماحول میں سپرد کرنے والے اپنے مردوں کے جسموں کی کھالیں اور گوشت تو جلا دیتے مگر ہڈیاں اور ڈھانچے دفن کر دیتے تھے ۲۔

ان کا مذہب بھی قریب قریب ویسا ہی تھا جیسا کہ اس دور میں وسط ایشیا کے دوسرے آباد کاروں کا تھا۔ یہ سارے کے سارے آباد کار دھرتی ماتا کی فرضی روایتوں کی پرستش کرتے تھے۔ جو مورتیاں، وسطی ایشیا کے قریب قریب ہر مقام سے کھدائی کے بعد نکالی گئی ہیں ان میں حد درجہ تشابہ موجود ہے۔ جس سے ماہرین آثار قدیمہ نے یہ بجا قیاس کیا ہے کہ اس دور میں وسطی ایشیا کی ساری زراعت پیشہ قومیں ایک ہی قسم

۱۔ ونڈر ڈیٹ واز انڈیا، ص ۱۵۔

۲۔ لینڈ آف فائیو ریورز، ص ۳۔

کے بت ہو جتی تھیں ۔ ان بتوں میں ، یا تو دھرتی ماتا کے بت نمایاں تھے یا ییلوں کے ۔ بابل سے لے کر ، بلوچستان اور سندھ کے میدانوں تک ، دھرتی ماتا اور ییلوں کو برابر ایک جیسا تقدس نصیب تھا ۔ اس پوری سرزمین کے لوگ ایک جیسی عقیدت سے ان دونوں طاقتوں کے بتوں کے سامنے جھکتے ، اس لیے کہ یہ دونوں ان کے عقیدے کے مطابق ان کے رزق رساں تھے ۔ دھرتی ماتا بیج اگتی ، پھل ، پھول اور سبزہ لہراتی اور ییل ہل جوتتے اور گائیں دودھ دیتیں ۔ اس دور کے سادہ مزاج لوگوں کو ، ان دونوں کے احسانوں کے شکرے میں ان کے آگے اپنے سر جھکانے ضروری معلوم ہوئے ۔ اور جن لوگوں نے ان کے آگے سر جھکانے پر کم توجہ کی ، انہوں نے بھی ان کے بتوں اور مجسموں میں نئے نئے اور خوبصورت رنگ بھر کر انہیں خراج عقیدت پیش کیا ۔ کلی اور رانا چندانی کے علاقوں سے برآمد ہونے والے مجسمے ، اپنی خوبصورت اور فن کارانہ نقاشی کے سبب ، باقی علاقوں کے مجسموں سے کافی نمایاں ہیں ۔

یوں بھی اس دور میں نقاشی خاصی ترقی کر گئی تھی اور مشاق اور ہنر مند بلوچی ، سندھی ، کلی اور زامی مٹی اور پتھروں کے ظروف بالکل اسی مہارت سے تیار کرتے جو بابل اور ایران کے قدیم ترین مقامات کے لوگوں کو حاصل تھی ۔

فاضل باشم کا یہ خیال بھی سو فی صدی درست ہے کہ اس دور کے قریب قریب تمام ایشیائی باشندوں کی ظروف سازی، ایک دوسرے سے بے حد ملتی جاتی تھی ۔

زمینوں کا رنگ بھی ایک جیسا تھا اور ییل بوئے بھی ایک ہی طرح کے تھے ۔ اور یہ بات اس امر پر دلالت ہے کہ ایرانی پلٹو پر آباد ، لوگ ذہن کے لحاظ سے بھی ایک تھے ، مذہب کے اعتبار سے بھی ایک اور ان کی تہذیب بھی ، ایک دوسرے کی شبیہ تھی اور ان میں وہ تہذیبی اور ثقافتی حد بندیاں قطعاً پیدا نہ ہو پائی تھیں جو نئے دور نے انہیں بہ طور تحفہ نذر کیں ۔

اس سلسلے میں فاضل ہیو کنیلڈی نے جے ، ایل ، مائرس کے حوالے

سے ایک اور دلچسپ بات بھی کہی ہے کہ جب ارضِ پاکستان کے وسیع میدانوں میں زراعت پر مبنی ایک قدیم تہذیب ہولے ہولے اوپر کو اٹھ رہی تھی تو وسطی ایشیا گئے بہت زیادہ منظم اور زیادہ طاقت ور خانہ بدوش قبائل نے پنجاب کے غیر مسلح میدانوں پر حملہ بول دیا تھا اور بجائے اس کے کہ وہ لوٹ مار کر کے واپس چلے جائے ، یہیں بس گئے تھے ۔ اب زمینوں کے مالک وہ تھے ۔ یہ حملہ آور آیا ڈراویڈن تھے یا سومیری ، یہ سوال خاصا الجھا ہوا ہے ۔ اگر ڈراویڈن سومیریوں سے پہلے کے آباد کار تھے تو پھر نئے حملہ آور سومیری تھے اور اگر بات برعکس تھی یعنی سومیری پہلے تھے تو پھر نئے حملہ آور ڈراویڈن قرار پائیں گے ۔

ڈراویڈن قبائل نے شمال مغربی پہاڑی راستوں کو آزمایا تھا

ڈراویڈن کے متعلق ہیوکنڈی نے بڑے وثوق کے ساتھ یہ بات بھی کہی ہے کہ وہ شمال مشرقی دروں اور شمال مغربی پہاڑی راستوں سے پنجاب کے بالائی میدانوں ، وادی کشمیر اور سندھ کے کناروں کی طرف بڑھے تھے ۔ یہ لوگ یا تو بت کے رہنے والے تھے یا چین کے باشندے تھے ۔ اور اس درجہ مہذب تھے کہ جب پنجاب میں داخل ہوئے تو ہندوستان کے دوسرے علاقوں کے آباد کاروں نے ان کی تہذیب کو مشعلِ راہ بنایا ۱۔

فاضل ہیوکنڈی کی یہ روایت اگر صحیح سمجھی جائے تو پھر ماننا پڑے گا کہ ڈراویڈن اور سومیرین ایک دوسرے کے رشتہ دار نہ تھے ، نہ دونوں کی نسل ایک تھی اور نہ ہجرت سے پہلے کا وطن ایک تھا ۔ کیونکہ یہ امر مسلمہ ہے کہ سومیرین نے بابل سے ، بلخ ، ہرات اور ہندوکش تک رسائی پانے والے راستے کو ہمال کیا تھا اور درہ بولان اور وادی زوب میں پہلے پہل آباد ہوئے تھے ۲۔

اگر ڈراویڈن اور سومیرین ایک نہ تھے دو تھے ، تو پھر اس بات کا بھی امکان ہے کہ ڈراویڈن کی آمد کے باوجود ، سومیرین ، سندھ اور

۱۔ لینڈ آن فایوریورز ، ص ۳۰۔

۲۔ ہرنیسرے ۔ جے ۔ راپسن کا مقالہ کیمرج ہسٹری آف انڈیا

میں ، ص ۳۲ ، ۳۳ ۔

بلوچستان میں برابر آباد رہے ہوں اور ڈراویڈن کا عمل دخل کشمیر ،
وادی کاتگڑہ ، راولپنڈی اور سیال کوٹ کے اضلاع تک محدود ہو ۔

ڈراویڈن باہر سے آئے تھے

پروفیسر اے ۔ جی ۔ رابنسن کے نزدیک تمام وہ قبائل جو ڈراویڈن
زبانیں بولتے تھے ، ڈراویڈن نسل میں سے نہ تھے ۔ یوں یہ سب کے سب
باہر کے لوگ تھے اور ان کے میل جول سے ایک مخلوط نسل پیدا ہو گئی
تھی ۔ اور یہی وہ مخلوط نسل تھی ، جو آریں کی آمد کے وقت ارض
پاکستان میں بسی تھی ، اور ڈراویڈن کے نام سے موسوم تھی اور ڈراویڈن
زبان بولتی تھی ۔

بروہی زبان کے استشہاد

اس اظہار خیال کے باوجود پروفیسر رابنسن کو یہ یقین نہیں ہے
کہ ڈراویڈن قبائل کس راہ سے ہندوستان میں داخل ہوئے تھے اور ان کی
اصل کیا تھی ۔ وہ فرماتے ہیں کہ ڈراویڈن کے اصل کے بارے میں غور
کرتے وقت ہمیں بروہی زبان کو کسی طرح بھی فراموش نہیں کرنا
چاہیے جو بلوچستان کے اس پہاڑی حصے میں اب بھی بولی جاتی ہے جس
میں ہندوستان کے مغربی درے واقع ہیں ۔

اور کیا اس زبان اور اسے بولنے والے قبیلے کے وجود سے یہ شہادت
میں نہیں آتی کہ ڈراویڈن زبان بولنے والے قبائل مغربی سمت سے شمال مغربی
علاقے میں داخل ہوئے تھے ۔ یا اس کے معنی یہ سمجھنے جائیں کہ شمالی
سمت کی آبادی جب بہت بڑے گئی تھی تو اس کا زوردار ریلہ بلوچستان پر
آن رکھا تھا ۔ ۲۔

فاضل رابنسن نے خود ہی آخر کے امکان کی تردید کی ہے اور کہا
ہے کہ چونکہ یہ حقیقت مسلمہ ہے کہ آدمیوں کے انبوه کے انبوه اس
ملک میں باہر سے داخل ہوئے تھے نہ کہ ہندوستان کے اندر کے لوگ
باہر گئے تھے ، اس لیے یہ نظریہ کہ ہندوستان کی بڑھتی ہوئی آبادی نے
اس سرحدی پہاڑی حصہ تک رسائی پالی تھی زیادہ ترین قیاس نہیں ہے ۳۔

۱۔ پروفیسر اے ۔ جی ۔ رابنسن کا مقالہ کیمرج ہسٹری آف انڈیا میں ،

ص ۳۲ ، ۳۳ ۔

۲ و ۳۔ کیمرج ہسٹری آف انڈیا ، جلد اول ، ص ۳۲ ، ۳۳ ۔

اس سلسلے میں پروفیسر رابسن نے ایک اور ذمہ بھی پیدا کیا ہے کہ بروہی قوم، جسے ڈراویڈن کی یادگار ٹھہرایا گیا ہے، زیادہ تر ایرانی الاصل ہے۔ اور ان دنوں جو لوگ بروہی زبان بولتے ہیں، ان میں کردوں، جدگل اور بلوچوں کی اکثریت ہے، اور ان میں سے کوئی بھی ڈراویڈن نسل کا نہیں ہے۔

اس گفتگو کے بعد، پروفیسر رابسن نے یہ خیال بھی ظاہر کیا ہے کہ بلوچستان میں ڈراویڈن نسل کی نشانی بروہی زبان اس امر کی بین دلیل ہے کہ ڈراویڈن ارضِ پاکستان میں بلوچستان کے راستے سے داخل ہوئے تھے۔

فاضل رابسن سے اختلاف کی جرأت کیے بغیر ہم یہ کہنے پر مجبور ہیں کہ فاضل رابسن کو ان تہذیبی انکشافات کا علم نہ ہوا تھا، جو پروفیسر سٹورٹ ہگٹ کی کھدائی کا نتیجہ ہیں ورنہ وہ ڈراویڈن قبائل کی آمد کی راہ درہ بولان کو متعین کرنے پر اصرار نہ فرماتے۔ کیونکہ جیسا کہ ہم پہلے بھی اشارہ کر چکے ہیں کہ یہ ڈراویڈن نہیں تھے جو درہ بولان کے راستے ارضِ پاکستان میں داخل ہوئے تھے۔ یہ سومیرین تھے۔ اور یہی بروہی زبان جس کی موجودگی سے فاضل رابسن نے استدلال فرمایا ہے، اس امر کی شہادت بھی دیتی ہے کہ وہ ایک ایسی نسل کی وارث ہے جو ایرانی سطح مرتفع پر کافی وسیع حلقے میں آباد تھی۔ جس کی نہ صرف زبان ایک تھی، تہذیب بھی ایک تھی اور رہن سہن کے طریقے بھی ایک سے تھے۔

سومیری تہذیب اور ڈراویڈن

ہمارے نزدیک وہ آثار جو موہن جوڈیرو، ہڑپا اور بلوچستان اور سندھ کے مختلف ”ٹیلوں“ سے برآمد ہوئے ہیں۔ اسی ایک نسل کے ہیں۔ یوں لازماً، اس بات کا بھی امکان ہے کہ ڈراویڈن اور ان کے میل جول سے جو تہذیب پیدا ہوئی ہے، وہ بھی کچھ الگ نہ ہو۔ اس سلسلے میں فاضل، ایچ۔ جی۔ ویلز اور لیوس سنس کی یہ شہادت بھی قابلِ توجہ ہے کہ سومیرین تہذیب اس درجہ اونچی اور اعلیٰ تھی کہ جن ماسی حملہ آوروں نے سومیرین سے لڑ کر اور انہیں مغلوب کر کے عراق کے میدانوں پر تسلط پایا تھا وہ بھی اسے اختیار کرنے پر مجبور ہو گئے تھے ۱۔

فاضل لیوس سہی نے تو بڑے اعتاد کے ساتھ کہا ہے کہ عراق پر حملہ آور ہونے والے سامیوں نے اس سومیری تہذیب کو بڑی خوشی و رغبت کے ساتھ اپنا لیا تھا ، جو ان کے داخلہ عراق کے وقت وادی فرات میں پنپ رہی تھی ۔ انہوں نے نہ صرف سومیری تہذیب کو اپنایا ، جو زبان وہ بولتے یہاں آئے تھے ، اسے بھی سومیری رسم الخط کا جامہ پہنا دیا تھا ۔

بالکل یہی بات ڈراوینڈن اور سومیریوں کے باب میں بھی عمل میں آئی تھی ۔ اور ڈراوینڈن نے بھی سومیری تہذیب اختیار کر لی تھی ۔

یوں فاضل رابسن کا یہ خیال بہت صحیح ہے کہ استدارِ زمانہ کے سبب ، سومیری اور ڈراوینڈی بالکل ایک ہو گئے تھے ، اور جو مخلوط نسل آگے کو پیشی ، وہ ڈراوینڈین کہلائی ۔

اور یہ ادغام ۳۸۰۰ سال قبل مسیح سے لے کر ہندو سو سال قبل مسیح تک کے زمانہ میں ہوا تھا ۔ اور اس دوران میں بلوچستان ، وادی زوب ، وادی سندھ اور پنجاب کے ہڑپا ایسے مقامات پر جو تہذیب پروان چڑھی ، وہ قریب قریب ایک جیسی تھی ۔

وادی زوب ، وادی سندھ اور پنجاب کی تہذیب میں یکسانیت

فاضل ویلر بڑے فخریہ انداز میں فرماتے ہیں کہ ڈھائی ہزار سال اور ہندو سو سال قبل مسیح کے دوران میں اگر کوئی شخص کراچی کے مغرب میں واقع سٹاکین ڈور سے شملہ پہاڑ کے دامن میں آباد روپڑ کا سفر اختیار کرتا ، تو گو ان دونوں مقامات کے مابین ایک ہزار میل کی مسافت حائل تھی ، تاہم اسے سڑک کے دونوں کناروں پر آباد بستیوں میں جو تہذیب پہنچی نظر آتی وہ ایک جیسی تھی ، کہیں کے رہن سہن اور اندازِ زیست میں بھی تو کوئی اختلاف نمایاں نہ تھا ۔

اس پورے علاقہ کی صنعتیں بھی ایک تھیں اور رسوم و رواج بھی ایک

۱۔ مائٹھس اینڈ لیجنڈز آف بیبلونیا اینڈ اسیریا مصنفہ لیوس سہی

ص ۱۶ -

۲۔ رابسن کیمبرج ہسٹری آف انڈیا جلد اول ص ۳۳ -

جیسے تھے اور غالب خیال یہ ہے کہ یہ سارا علاقہ ایک ہی حکومت کے تابع تھا ۱۔

فاضل ویلر نے اس بات پر بھی فخر کیا ہے کہ اس وسیع و عریض علاقہ کی تہذیب نہ صرف باہم مشابہ تھی ، یہ اس وقت کی دو عظیم تہذیبوں وادی نیل اور تہذیب وادی فرات کے ہم بلہ تھی ۲۔

لندن یونیورسٹی کے استاد تاریخ ہند پروفیسر ہاشم نے ، سرویلر کی طرح ، وادی سندھ کی تہذیبی عظمت کے گیت نہیں گائے تاہم ، ان کے نزدیک بھی وادی سندھ کی تہذیب ، اپنے ثقافتی معیار کے لحاظ سے ، بابل اور مصر کی تہذیب سے بہت مشابہ تھی ۳۔

فاضل ہاشم نے شکایت کے سے انداز میں لکھا ہے کہ دریائے نیل و فرات کی تہذیبوں کے بارے میں ہمیں خاصی معلومات حاصل ہیں۔ کیونکہ یہ اپنے بارے میں بہت کچھ تحریری مواد اپنے پیچھے چھوڑ گئی ہیں۔ لیکن وادی سندھ کی تہذیب نے ایسا کوئی مواد ، اگلی نسل تک منتقل نہیں ہونے دیا ۴۔ اور بد نصیبی تو یہ ہے کہ جو مختلف مہرین ، متعدد مقامات سے برآمد ہوئی ہیں ، ان پر جو رسم الخط کندہ ہے وہ ہزار کوشش کے باوجود آج تک پڑھا نہیں جا سکا۔ اور اگر یہ رسم الخط ہی پڑھا جا سکتا ، تو بہت ممکن ہے کہ موہن جوڈیرو اور ہڑپا کے آثار سے وابستہ بہت سے سرستہ راز منکشف ہو جاتے۔ ان مہروں کے رسم الخط پر جی۔ آر۔ ہنٹر نے ایک مستقل کتاب تالیف کی ہے۔ گو ، وہ بھی ، اس رسم الخط کو پڑھنے میں کامیاب نہیں ہو سکے ، تاہم ان کا خیال ہے کہ یہ رسم الخط نہ تو سویرین ہے اور نہ اسے کوئی اور معلوم نام دیا جا سکتا ہے۔ یوں ، اس میں اور بعض دوسرے رسم الخطوں میں خاصا تشابہ موجود ہے ، جس سے ہمیں اندازہ ہوتا ہے ، کہ اس رسم الخط اور موجودہ رسم الخطوں کا اصل ایک ہی رسم الخط تھا۔ اور امتدادِ زمانہ کے سبب ، ان میں باہم کچھ اس درجہ دوری پیدا ہوئی کہ ہر ایک کی ماہیت و نوعیت قطعاً بدل گئی۔ جی۔ آر۔ ہنٹر کے نزدیک یہ خیال کسی لحاظ سے بھی درست نہیں

۱۔ ۲۔ ویلر ص ۲۵۔

۳۔ ونڈر ڈیٹ واز انڈیا ، ص ۱۴۔

ہے کہ اس رسم الخط کے بانی آریں قبائل تھے۔ کیونکہ آریں بارہ سو سال قبل مسیح سے پہلے ہندوستان میں داخل نہیں ہوئے تھے۔ اور جہاں تک اس رسم الخط کا تعلق ہے یہ بارہ سو سال قبل مسیح سے کئی سو سال پہلے کا ہے ۱۔ اس باب میں، جی۔ آر۔ ہنٹر نے میکے کی اس رائے سے استناد کیا ہے جو فاضل محقق نے کش سے برآمد ہونے والی ایک سہر کے رسم الخط کے متعلق قائم کی تھی۔

جی۔ آر۔ ہنٹر کے نزدیک یہ نظریہ صحیح ہو سکتا ہے کہ موہن جوڈیرو اور ہڑپا کے آبادکار ڈراویدن ہوں۔ اس خیال کی صحت کو ممکن بنانے کے لیے فاضل ہنٹر نے بلوچستان کے پہاڑی علاقہ میں آباد قبیلہ بروہی کے وجود اور اس کی زبان سے بھی سند لی ہے ۲ جی آر، ہنٹر کے نزدیک یہ بھی ممکن ہے کہ ڈراویدن سمندر کے راستے، ارضِ پاکستان میں داخل ہوئے ہیں۔ وہ پہلے پہل، بلوچستان کے اس ساحل پر اترے ہوں، جس کے قریب بروہی قبیلہ اب بھی آباد ہے۔ فاضل ہنٹر نے یہ گمان بھی ظاہر کیا ہے کہ باہر سے سمندر کے راستے اس ملک میں داخل ہونے والے ڈراویدن قبائل، بلوچستان کے ساحل پر اتر کر، ان دریاؤں کے راستے اندرون ملک کی طرف بڑھے ہوں جن میں جہاز رانی ممکن تھی۔ فاضل ہنٹر کو یہ خیال اس لیے بھی پیدا ہوا کہ موہن جوڈیرو اور ہڑپا سندھ اور راوی کے کناروں پر آباد تھے اور ان دونوں دریاؤں میں، اس دور میں خوب جہاز رانی ہوتی تھی ۳۔

ایس وی فرنکٹ سومیرا نے اپنی کتاب انڈین کلچر تھرو ایجز میں، فاضل ہنٹر کے اس خیال کی تردید کی ہے اور بڑے وثوق کے ساتھ دعویٰ کیا ہے کہ ڈراویدن قبائل قطعاً باہر سے سمندر کے راستے یا درہ خیبر کی راہ

۱۔ ولٹر دیٹ واز انڈیا، ص ۱۴۔

۲۔ سکرپٹ آف ہڑپا اینڈ موہن جوڈیرو مصنفہ جی آر ہنٹر، مطبوعہ لندن

۱۹۳۴ء ص ۱۲ - ۱۳ - ۱۷ - ۱۸ سانسے سے انشیکوٹی جون ۱۹۳۷ء

ص ۲۰۶۔

۳۔ جی۔ آر۔ ہنٹر، سکرپٹ آف ہڑپا اینڈ موہن جوڈیرو، مطبوعہ لندن،

ص ۱۷ - ۱۸۔

اس ملک میں داخل نہیں ہوئے تھے۔ یہ لوگ اصلاً یہیں کے باشندے تھے۔ ایس۔ وی ونکٹ سومیرا نے جنوبی ہند میں اب تک ڈراویڈن قبائل کی موجودگی سے سند لی ہے، جو نہ صرف ڈراویڈن زبان بولتے ہیں، جن کے رسوم و رواج اور عقائد تقریباً وہی ہیں جو عہدِ قدیم میں ہڑپا اور موہن جوڈیرو میں آباد ڈراویڈن کے تھے۔ فاضل ایس۔ وی۔ ونکٹ سومیرا کے نزدیک بلوچستان کے ساحلی علاقے سے متصل بروہی قبیلے کی آبادی اس امر کی دلیل نہیں ہے کہ ڈراویڈن سمندر کے راستے ہندوستان میں داخل ہوئے تھے۔ ان کے نزدیک یہ لوگ ہندوستان بھر میں آباد ڈراویڈن اور سمندر پار کے ملکوں کے مابین تجارتی واسطہ تھے۔ یہ بروہی اپنی قوم کی طرف سے ساحل پر اس لیے رہتے تھے کہ ان کی تجارت کی نگرانی کریں۔ ۱۔ عجب بات ہے پروفیسر ہاشم ریڈر انڈین ہسٹری لندن یونیورسٹی نے بلوچستان میں موجود بروہی قبیلے اور اس کی زبان کے وجود سے جو رائے قائم کی ہے، وہ ونکٹ سومیرا کے خیال کے قطعاً برعکس ہے، فاضل ہاشم کے خیال میں ہندوستان کے جنوبی علاقوں میں جو ڈراویڈن نسل آباد ہے، یہ کبھی بلوچستان اور سندھ میں بھی آباد تھی، محض وہیں نہیں، پورے کے پورے آباد ہندوستان میں اسی کا عمل دخل تھا، جیسے جیسے بیرونی حملہ آور بلوچستان، سندھ اور شمال مغربی سرحدی علاقوں پر قابض ہوتے گئے، ڈراویڈن قبائل پیچھے کی طرف ہٹتے گئے۔

فاضل ہاشم نے اپنے اس خیال کی تائید میں مشہور مستشرق، فادر ایچ۔ ہیرس کے اس نظریے کو بھی دہرایا ہے، جس کی بنا پر فادر ایچ ہیرس نے یہ ادعا کیا ہے کہ ہندوستان کے جنوبی حصے میں بولی جانے والی تامل زبان کی اصل ہڑپا کے آباد کاروں کی بولی تھی۔ ۲۔ غالباً ایسا معلوم ہوتا ہے کہ فاضل ہاشم نے فادر ایچ، ہیرس کے اس نظریہ کو دہراتے وقت یہ امر ملحوظ نہیں رکھا کہ ہڑپا اور موہن جوڈیرو کا رسم الخط ابھی تک ہزار جستجو کے باوجود پڑھا نہیں جا سکا۔

۱۔ انڈین کلچر تھرو ایجز، ص ۷۰ - ۱۲ (مطبوعہ لانگمین گرین .

اینڈ کمپنی)

۲۔ ونڈر دیٹ واز انڈیا ص ۲۴ -

ڈراویڈن پہلے آباد کار نہ تھے

بہر نوع ، یہ بات اب کسی مزید استدلال کی محتاج نہیں رہی کہ شال پاکستان کے شروع دور کے آباد کاروں میں ڈراویڈن اپنے بعد آنے والے آریں قبائل سے کسی طرح بھی کم اہم نہ تھے ۔ اس کے ساتھ ساتھ یہ بھی ایک مسلمہ حقیقت ہے کہ ڈراویڈن ، اس خطہ ملک کے پہلے آباد کار نہ تھے ، ان سے پہلے کئی نسلیں یہاں آباد رہ چکی تھیں ، جن میں سے بعض ایسی نسلیں بھی تھیں ، جن کی اصلیت کے بارے میں مجز اس کے کچھ اور معلوم نہیں ہو سکا کہ وہ اس زمانے میں یہاں رہتی تھیں جب کہ آدمی ابھی ہتھیر کے عہد میں تھا ۔ البتہ کول ، ستال اور منڈا کے بارے میں جواب بھی چھوٹا ناگپور اور بنگال میں بکثرت آباد ہیں ۔ فاضل یڈن پاول نے مسٹر ہیوٹ کے واسطے سے خاص معلومات بہم پہنچائی ہیں ۔ لیکن چونکہ یہ قبائل ، اس وقت بھی ہندوستان کے باشندے ہیں اس لیے ہم ان کے بارے میں مزید جستجو کو اپنے موضوع سے خارج سمجھتے ہیں ، البتہ اتنی وضاحت ضروری جانتے ہیں کہ یہ قبائل ، موجودہ دور کی طرح ماضی بعید میں بھی جتھہ بندی اور جماعتی تنظیم کے باند نہ تھے ، اس لیے ڈراویڈن نے جو یڈن پاول کے نزدیک بڑے منظم اور متحد لوگ تھے ۲ انہیں بری طرح کچل ڈالا ، ان کی اسلاک ان سے چھین لیں ، پہلے انہیں شال ۔ مری پاکستان کی وسعتوں سے خارج کیا اور پھر جب آریں حملہ آوروں نے خاصی مدت بعد خود ڈراویڈن کو پیچھے ہٹنے پر مجبور کیا تو یہ بھی موجودہ اڑیسہ بہار اور بنگال کی طرف سمٹ آئے ، اور یہاں آباد کرلوی ، ستالوی اور منڈوی سے ان کی زمین بھی چھین لیں اور سیاسی اقتدار بھی حاصل کر لیا ۔

یڈن پاول کا نظریہ

ڈراویڈن کے بارے میں یڈن پاول نے ایک عجیب بات یہ بھی کہی

۱۔ انڈین کلچر تھرو اینیز ص ۱۰-۱۱ ایشیائک کوائٹری ریویو اپریل

۱۸۸۷ء ص ۳۹۶ -

۲،۳ یڈن پاول ، انڈین ولیج کمیونٹی ، ص ۱۵۳۔ مطبوعہ لانگمین گرین

اینڈ کمپنی (۱۸۹۶ء) -

ہے کہ یہ قبائل ، آریں یا کرلوی سے اختلاط کو قطعاً برا نہ جانتے تھے ۔ اس کے باوجود ، چیوٹا ناکپور اور اڑسیہ کے پہاڑی اضلاع میں ان کی تعداد بہت ہے اور ان کے دیہات کا نظام قریب قریب وہی ہے ، جو ماضی^۱ بعید میں تھا ۔ فاضل یڈن پاول کے نزدیک بھی یہ حقیقت مزید وضاحت کی محتاج نہیں ہے کہ ڈراویڈن قبائل ماضی^۲ بعید میں پاکستان کے آباد کار تھے ، البتہ فاضل یڈن پاول نے اس سوال کے جواب میں اپنے عجز کا اعتراف کیا ہے کہ ان ڈراویڈن کا ماضی کیا تھا اور آیا یہ وادی^۳ سندھ کے راستے جنوبی ہند میں پہنچے تھے یا جنوب سے شمال کی طرف گئے تھے ؟ البتہ اس امکان کو تسلیم کیا ہے کہ ڈراویڈن قدیم زمانے میں وندھیا پہاڑ کے دونوں سمت آباد تھے ، اور شمالی علاقے میں آریں کی آمد اور سیاسی غلبے کے بعد کچھ اس درجہ دل شکستہ ہوئے ، کہ انہوں نے ، اپنے الگ وجود کو قائم رکھنا ضروری نہ جانا اور عام ہندو آبادی میں خود کو گم کر دیا ۔ ۲۔

فاضل یڈن پاول نے بہت اختصار سے کام لیا ہے ۔ ہم آگے چل کر اس کی وضاحت کریں گے ، کہ ڈراویڈن اور نووارد آریں قبائل میں ، سیاسی تغلب کی خاطر ، بڑی سخت معرکہ آرائی ہوئی تھی اور ڈراویڈن نے اس وقت مغلوبیت تسلیم کی تھی جب وہ قدم قدم پر آریں قبائل سے مقابلہ کرچکے تھے اور غالباً یہ ان کا جذبہ تقابل اور تخصم تھا جس کی بنا پر ، رگ وید نے ان کی تحقیر ضروری جانی اور اس کے مؤلفین نے ، ان کے خلاف کئی مترکہ ڈالے تھے ۔ فاضل یڈن پاول نے موضوع کو وسعت دیتے ہوئے یہ بات بھی کہی ہے کہ جب آریں وندھیا پہاڑ کے اس سمت تک محدود تھے تو وندھیا پہاڑ کے دوسرے رخ پر یعنی جنوبی ہند میں ، ڈراویڈن ہی کی شاہی تھی ، سیاست بھی ان کی باندی تھی اور سماج بھی ان کا غلام تھا ۔ فاضل یڈن پاول نے یہ کہتے وقت ، ان کینڈرات کو پیش نظر رکھا ہے ، جو جنوبی ہند کی وسعتوں میں جا بہ جا موجود ہیں ۔ یہ کینڈرات اونچے محلات کے بھی ہیں اور تالابوں اور سراؤں کے بھی ، اور انہیں دیکھ کر ہر شخص یہ اندازہ بہ آسانی کر سکتا ہے کہ ڈراویڈن اپنے وقت کے عظیم معمار تھے ۔

۱ - یڈن پاول ص ۱۶۰ ۔

۲ - یڈن پاول انڈین ولیج کونٹری ص ۱۶۱ ۔

زراعت نے بھی ، ان کے اقتدار کے دنوں میں خوب عروج حاصل کیا تھا ۔ اور یہ ماننے میں بھی ہمیں کوئی تامل نہیں ہونا چاہیے کہ ان کا دیہی نظام بھی ہر طرح سے مکمل تھا اور یہ آئین اساتذہ نہیں تھے جنہوں نے ڈراویڈن کو یہ ہنر سکھائے تھے ۔ وہ آپ ہی اپنے معلم تھے ؛ - ورنہ چھوٹا ناگپور اور بالائی نربدا وادی میں ، وہ انگریزوں کے اقتدار تک زندہ نہ رہ سکتے اور ڈراویڈن ریاستیں ماضی سے نکل کر حال کے مرحلہ میں قطعاً داخل نہ ہوتیں ۔ ۲ -

ڈراویڈن معاری کے معلم

ہم نے فاضل یڈن ہاول کی گفتگو کا یہ ملخص اس لیے پیش کیا ہے ، کہ پڑھنے والوں پر واضح کر سکیں کہ ماضی بعید میں آج سے کوئی چودہ ہزار سال پہلے جن ڈراویڈن نے سندھ اور راوی کے کناروں پر سونہ جوڈیرو اور ہڑپا جیسے عظیم شہروں کی بنا رکھی تھی انہوں نے ، تعمیر کا ہنر ، آئین سے نہیں ، ان معلمین سے سیکھا تھا ، جو بابل اور اہرام مصر کے معاروں کے استاد بنے تھے اور فاضل ونکٹ سومیرا کے علی الرغم ، انہوں نے اپنے ان اساتذہ سے یہ فن تعمیر شمال مغربی ہند میں آنے سے پہلے ہی سیکھ لیا تھا ۔

ڈراویڈن کا راستہ اور ہولڈوچ

ہمیں سر تھامس ہولڈچ کے اس خیال سے مکمل اتفاق ہے کہ ڈراویڈن ماضی بعید میں ایشیا کی سطح مرتفع سے ، بلوچستان میں ، اسی راستہ سے داخل ہوئے تھے ، جو لس بیلہ سے شروع ہو کر مغربی ایران تک پہنچتا ہے اور جس کی مسافت چودہ پندرہ سو میل ہے ۔ ۳ -

سر ہولڈچ کا یہ قیاس بھی جھٹلایا نہیں جا سکتا کہ ڈراویڈن جب ماضی بعید میں شمال مغربی پاکستان میں در آئے تو وہ کئی صدیوں تک

۱- یڈن ہاول ص ، ۱۶۲ -

۲- ایضاً ص ۱۶۵ -

۳- کیسی آف انڈیا ، مصنفہ سر ہولڈچ ، ص ۱۴۲ -

(مطبوعہ میکملن اینڈ کمپنی لندن)

متواتر و مسلسل ، بلوچستان کے ساحلی مقامات پر آباد رہے تھے ۔ یہاں تک کہ بلوچستان کے کرتیاہ پہاڑ میں بروہی قبیلے نے جو ترک منگول نسل میں سے تھا ، ان پر فتح پائی اور ان کو مغلوب کر لیا ۔ ڈراویڈن قبائل نے اپنے فاتحین سے بڑے گہرے مراسم پیدا کر لیے اور باہمی اختلاط کا نتیجہ یہ نکلا کہ بروہی قبیلہ نے مفتوح ڈراویڈن کی زبان بھی اختیار کر لی اور آدابِ زیست بھی اپنا لیے ۱ ۔ سرتھاس ہولڈج کے اس خیال کو اگر صحیح سمجھا جائے ، تو پھر ماننا پڑے گا کہ بروہی باوجود فاتح ہونے کے ایک تو کم تعداد میں تھے ، دوسرے مہذب و تمدن نہ تھے اور ان کی حالت بالکل ان سابیوں کی تھی ، جنہوں نے ، تین ہزار سال قبل مسیح میں عراق کے سومیرین پر فتح حاصل کی اور ان کی زبان بھی اپنا لی اور آدابِ زیست بھی اختیار کر لیے تھے ۲ ۔

سر ہولڈج کی اس تصریح سے ، اس سوال کا جواب مل جاتا ہے ، جو اکثر مؤرخین کے لیے وجہ اضطراب بنا ہے کہ کیا وجہ تھی کہ ڈراویڈن زبان بولنے والا بروہی قبیلہ ، آریں کے دورِ اقتدار میں تو بلوچستان کے اس پہاڑی علاقہ میں اب تک موجود ہے اور باقی کے ڈراویڈن نہ صرف وادیِ سندھ سے نکل گئے اور شمالی ہند کے آخری کونوں میں جا بسے بلکہ بہار ، اڑیسہ اور بنگال میں بھی محدود ہو گئے ۔

سر ہولڈج نے بجائے خود یہ سوال اٹھایا ہے کہ عجیب بات ہے کہ بروہی قبیلہ زبان تو جنوبی ہند کے آباد کاروں کی بولتا ہے اور دعویٰ یہ کرتا ہے کہ وہ منگول نسل سے ہے ۔ فاضل ہولڈج فرماتے ہیں کہ اگر ان کے اس دعویٰ کو تسلیم کر لیا جائے تو پھر یہ ماننا پڑے گا کہ بروہی جو زبان ان دنوں بول رہے ہیں ، یہ ان کے آبا و اجداد کی زبان نہ تھی ، دادیوں اور ماؤں کی زبان تھی ۔ اور دادیوں اور ماؤں کی یہ زبان تو محفوظ رہ جائے ، لیکن باپوں کی زبان ماضی کے دھندلکوں میں گم ہو جائے ، سر ہولڈج کو اس بات پر بہت حیرت ہوئی ہے ۔

فاضل ہولڈج کے نزدیک یہ حقیقت ، حقیقتِ مسلمہ کی حیثیت رکھتی ہے

۱۔ گیش آف انڈیا ، ص ۱۴۲ ۔

۲۔ سر ہولڈج ، ص ۱۴۳ ۔

کہ ڈراویڈن قبائل بلوچستان کے راستے سے ارضِ پاکستان میں داخل ہوئے تھے۔ اور جیسے جیسے، نئے قبائل اس راستے یا دوسرے راستوں سے مغربی ایران سے اس سمت آتے گئے اور ان کا دباؤ بڑھتا گیا، پہلے قبائل پیچھے ہٹتے گئے۔ یہاں تک کہ جنوبی ہند میں پہنچ گئے۔

بلوچستان سے داخل ہونے پر اصرار

سر ہولڈج کے نزدیک یہ میڈا تھے جنہوں نے وادیِ سندھ میں ڈراویڈن کی جگہ لی تھی اور ان کی بسانی ہوئی بستیوں اور محلات میں بسرا کیا تھا۔ سر ہولڈج نے اس لقی و دق رہ گزار کی نادشوار گزاری پر بینی گفتگو کی ہے، جو بلوچستان سے لے کر ملتان تک اور ملتان سے لے کر پورے راجپوتانہ تک بڑھا چلا گیا ہے۔ سر ہولڈج کی رو سے یہ رہ گزار ماضیٰ بعید میں اتنا دشوار گزار نہ تھا جتنا کہ اب ہے۔ اس وقت نہ صرف سندھ دریا اس ریگ زار میں گم ہو جاتا تھا، دریائے سرسوتی بھی یہاں تک آن پہنچتا تھا اور دریائے سندھ سے مل جاتا تھا، اور ان کا درمیانی علاقہ ریگزار نہ تھا، سرسبز و شاداب وادی کی حیثیت رکھتا تھا اور بلوچستان میں آنے والے کارواں، سندھ کے کنارے کنارے چلتے، دریائے سرسوتی کے کنارے پر ہو لیتے اور انبالے تک بڑی آسانی کے ساتھ رسائی پا لیتے تھے۔

ڈراویڈن تورانی الاصل تھے

سر ہولڈج نے اپنی دوسری تصنیف ”انڈیا“ میں ڈراویڈن کو تورانیئن یا تورانی کا عنوان دیا ہے ۲۔ جس کے معنی یہ ہوئے، کہ ڈراویڈن، توران کے رہنے والے تھے۔ اور انہیں بلوچستان میں داخل ہونے وقت کچھ زیادہ مسافت طے کرنا نہیں پڑتی تھی۔ اگر ڈراویڈن، توران کے باشندے تھے اور وہاں سے ترک، وطن کر کے بلوچستان میں داخل ہوئے تھے تو پھر بروہی قبیلے کو اپنی اصلیت ڈراویڈن ظاہر کرنے میں کوئی شرم لاحق نہیں ہونا چاہیے۔

سر ہولڈج کی رو سے ان کے زمانے میں بھی ڈراویڈن قبائل کچھ حقیر نہ سمجھے جاتے تھے وہ صرف آریں یا راجپوتوں سے دوسرے درجے پر تھے

۱۔ سر ہولڈج، گیش آف انڈیا، ص ۱۴۴۔

۲۔ انڈیا، ص ۲۰۲۔ (مطبوعہ لندن)۔

اور باقی سب لوگوں پر مقدم تھے ۱ -

فاضل سر ہولڈج کے زمانے میں چونکہ موہن جوڈیرو اور ہڑپا کے شہروں کی کھدائی نہ ہوئی تھی اور ماہرینِ آثارِ قدیمہ نے ان شہروں کی عمریں متعین نہ کی تھیں اس لیے انہیں مجبوراً یہ کہنا پڑا تھا کہ تورانی یا ڈراویڈن جس زمانے میں بلوچستان میں داخل ہوئے تھے وہ اس درجہ قدیم عہد ہے کہ اس کے بارے میں کچھ کہنا ممکن نہیں ہے ۲ -

سکندر کے زمانے میں ڈراویڈن آبادیاں

سر ہولڈج کو اس بات کا بھی یقین ہے کہ ڈراویڈن اس وقت بھی مکران میں آباد تھے جب سکندر اعظم نے بلوچستان کے صحرا میں سے اپنا راستہ زبردستی تلاش کیا ، اور ایران میں داخل ہوا تھا۔ یوں سر ہولڈج نے یہ حقیقت بھی تسلیم کی ہے کہ اس وقت بھی ڈراویڈن کی اکثریت آج کی طرح جنوبی ہند میں آباد تھی -

زینلے راگوزین کا نظریہ

اس باب میں مشہور مستشرق خاتون زینلے - اے راگوزین نے بھی خاصے حتمی انداز میں کچھ گفتگو کی ہے اور ہیلے برنٹ اور جے - ایف ہیوٹ جیسے فاضل زمانہ محققین کو سند مانا ہے - راگوزین کے نزدیک گو کول زمانہ و عہد کے لحاظ سے ڈراویڈن سے قدیم العہد ہیں ، تاہم وہ جس وقت ہندوستان کے وسط میں پہنچے تھے - تو ڈراویڈن بھی پاکستان کے راستے ہندوستان میں ہو کر وھندیا پہاڑ تک آن پہنچے تھے - دونوں میں یہاں خاصا زور دار ٹکراؤ ہوا تھا - نتیجہ ”کول“ ہارے اور ڈراویڈن جیتے - اس ہارے کول اس درجہ دل شکستہ ہوئے کہ پہاڑوں اور جنگلوں میں جا چھپے اور ڈراویڈن سیلاب کے سے انداز میں پورے جنوبی میدانوں میں پھیل گئے - فاضل راگوزین کے نزدیک یہ لوگ ہر دور میں ہندوستان کی آبادی میں بہت اہم شمار ہوتے رہے ہیں اور تقریباً پوری آبادی کا تیسرا

۱- انڈیا ، سر ہولڈج ، ص ۲۰۲ -

۲- انڈیا ، ص ۲۰۲ -

۳- راگوزین ویدک انڈیا ، ص ۲۸۳ - (مطبوعہ ۱۸۹۵ء) جے - ایف ہیوٹ

جرنل رائل ایشیائک سوسائٹی ۱۸۸۸ء - ۱۸۸۹ء -

حصہ ہیں۔ وہ شروع دور سے اب تک نیم جمہوریت قسم کی دیہاتی تہذیب کے حامل ہیں۔ وہ اچھے کاشتکار ہونے کے ساتھ ساتھ کالیاب تاجر بھی ہیں۔ اور حوصلہ مند اور صابر سپاہی بھی۔ قابل احترام راگوزین نے اسے حقیقت کو خاصی تلخی کے ساتھ محسوس کیا ہے کہ ڈراویڈن کا مذہب حالانکہ پربرانہ اور وحشیانہ تھا اس کے باوجود پوری ہندوستانی آبادی اس سے متاثر رہی۔ اس نے نہ صرف بھوتور پرتوں اور وہمی موجودات سے عقیدت کا جذبہ ڈراویڈن سے مستعار لیا، شیش ناگ اور دوسرے ناگوں کی پرستش بھی سیکھ لی۔

آرین روایات سے استشہاد

راگوزین، اس اجمال کی تفصیل پیش کرتے ہوئے کہتی ہیں کہ گورگ وید نے اپنے ان حقیر دشمنوں کا کئی بار ذکر کرتے وقت انہیں بڑی حقارت سے شیش ناگ دیو کا پرستار ظاہر کیا ہے لیکن اس ذکر کے وقت وہ خاصا مرعوب نظر آتا ہے، اور ایسا لگتا ہے جیسے وہ سانپوں اور اژدھوں کی خفیہ قوت و طاقت کا قائل ہے۔ مثلاً وہ آرین دیوتا اندر اور ڈراویڈن کے ناگ دیوتا کی باہمی لڑائی اور اس میں اندر کی فتح کی روداد کو بڑی اہمیت دیتا ہے۔ حالانکہ وہ جانتا ہے کہ یہ قصہ محض فرضی ہے مگر وہ یہ فرضی قصہ محض اس لیے دہراتا ہے کہ اس کے تحت الشعور میں ڈراویڈن سے مرعوبیت بسی ہوئی ہے۔ وہ اس فرضی قصے میں اندر کی فتح پر اس لیے خوش ہوتا ہے کہ آرین کو ڈراویڈن پر عملاً سیاسیات میں مکمل فتح نصیب ہو سکتی تھی۔

راگوزین کے خیال میں آرین نے ڈراویڈن کو داسیوکا لقب بھی محض اس لیے دیا تھا کہ وہ ان سے بری طرح مرعوب تھے، کیونکہ شعرائے رگ وید کے نزدیک داسیو صرف وہ بدروحیں تھیں جو ان کے حال اور مستقبل کا راستہ ان دیکھے انداز میں روک لیتی تھیں۔

اس کے باوجود حیرت کی بات تو یہ ہے کہ ناگ دیوتاؤں اور اس کے پرستاروں سے نفرت کرنے والے آرین خود بھی ایک دور میں ناگ پرست بن گئے۔ اور ”آریا“ نام کا ایک ناگ دیوتا پرستش کے لیے گھڑ لیا۔

اس کے ماسوا ناگوں کی شکل و صورت کئی اور دیوتاؤں کو بھی نصیب ہوئی۔ ناگا مندر تعمیر ہوئے اور ہر سال عوامی آیین نے ناگوں کی تعظیم و احترام میں ناگ میلے منعقد کیے۔

زنیڈے ، راگوزین نے ویدک عہد کے ہندو اربابِ اقتدار کے ذہن کے خلاف احتجاج کی خاطر یہ جتنا بھی ضروری جانا ہے کہ نہ صرف آیین نے ڈراویڈن سے ناگ پرستش مستعار لی تھی ، بلکہ دیوتاؤں اور دیویوں کے نام پر انسانی جانیں بھیٹ چڑھانے کی رسم بھی مانگ لی۔ اور زمانہ حال سے چند دن پہلے تک ڈراویڈن کی طرح دیوتاؤں کے حضور جانیں قربان کرنے میں قطعاً قائل نہیں کیا۔

زنیڈے راگوزین فرماتی ہیں کہ ڈراویڈن سے آیین کے تاثر و مرعویت کا اندازا اس بات سے کیا جا سکتا ہے کہ آیین ذہن ان کے بعض افراد کو جادو گر سمجھتا۔ ان کو ہواؤں ، بادلوں اور آندھیوں کا رنگ اختیار کر کے فضا میں اڑتا محسوس کرتا۔ وہ ان کو جابر شیطانوں کے روپ میں بھی کبھی کبھی دیکھ لیتا۔ وہ انہیں راکشس اور دیو ، بھوت کا قالب تو اکثر بخش دیتا تھا ، جو ان کی حوروں اور پریوں ایسی کنواریوں کو عموماً اغوا کر لے جاتے تھے ۲۔

خصوصیت سے راسائن میں جو آیین کی غیر فانی مقدس کتاب ہے ، رام چندر سہاراج کی راہ بار بار روکنے والے راکشوں کی تو مصنف نے بہت شکایت کی ہے۔ یہ راگوزین کے نزدیک رام چندر جی نے جنوب کے ڈراویڈن کے خلاف جو لڑائی لڑی تھی۔ اس میں انہیں حقیقتاً وہ کامیابی نہیں ہوئی تھی جو راسائن کے مصنف نے ظاہر کی ہے۔ ورنہ آج جنوبی ہند میں آباد ڈراویڈن کی تعداد دو کروڑ اسی لاکھ نہ ہوتی۔ ان کا وجود اس امر کا ثبوت ہے کہ ڈراویڈن نے گو ارضِ پاکستان کے علاقے آیین کے سپرد کر دیے تھے اور پیچھے ہٹتے چلے گئے تھے مگر شکست تسلیم نہیں کی تھی۔

فاضل راگوزین نے ڈراویڈن قدیم تہذیب اور ماضی بعید میں

۱۔ راگوزین ، ویدک انڈیا ، ص ۲۹۶ - ۲۹۷

۲۔ راگوزین ، ص ۲۹۸

وسطی ایشیا کے باہمی تعلق پر گفتگو کی ہے اور کہا ہے کہ پینتیس سال گزرے ہیں (۱۸۹۵ء سے پچھلے پینتیس سال مراد ہیں) کہ کسی کو یہ خیال بھی نہیں آیا تھا کہ آئین سے پہلے کے ہندوستان اور یہی لونیا کے لوگوں میں کسی قسم کا کوئی تعلق رہا ہے، اول تو یہ سوال، کوئی پوچھتا ہی نہ تھا اور اگر پوچھتا بھی تو اس کا جواب اسے نہ مل سکتا تھا۔

پاکستان کے قدیم آباد کار اور وسطی ایشیا

راگوزین کے نزدیک یہی لونیا اور قدیم ہندوستان کے مابین لسانی اور تہذیبی تعلق سے متعلق، پہلا سوال، فرینسکیوس لینارنٹ کے ذہن میں ابھرا، اور انہوں نے رگ وید کے ایک لفظ ”مانا“ بمعنی ”سوئے کی ایک خاص مقدار“ پر غیر معمولی توجہ فرمائی اور ثابت کیا کہ رگ وید کا یہ لفظ ہو بہ ہو ان ہی معنوں میں قدیم بابل میں بھی استعمال ہوتا تھا۔ پھر یونان اور لاطینی میں بھی چل نکلا۔ (سنا اور سینا) زئیڈے راگوزین کہتی ہیں اس چھوٹی سی بات نے، تحقیق کا دروازہ کھول دیا اور یہ بات مؤرخین کی زبانوں پر آگئی کہ قدیم یہی لونیا (بابل) اور ماضی کے ہندوستانی ڈراویڈن میں تجارت لین دین ہوتا تھا۔ کچھ سال بعد کا ذکر ہے کہ موغیر کے آثار باقیات میں سے شہر عر کے کھنڈرات پر آمد ہوئے ہیں، یہ شہر ار ای یا ارباغاش نے آباد کیا تھا جو متحدہ بابلی حکومت کا پہلا بادشاہ تھا اور جس کا زمانہ تین ہزار سال قبل مسیح کا زمانہ تھا۔ بظاہر یوں بات تو چھوٹی سی ہے، لیکن اس شہر کے آثار میں سے جہاں اور بہت سے نوادر دستیاب ہوئے ہیں وہاں ہندوستانی ساگوں کا ایک ٹکڑا بھی برآمد ہوا ہے اور یہ ٹکڑا جس ساگوںی درخت کا ہے۔ وہ ہندوستان کے ساحلی علاقے مالا بار کے جنگلات کے سوا اور کسی جگہ پیدا نہیں ہوتا ۲۔

سندھو نامی کھڑا

جو قیمتی اشیاء اور سامان تعیش، کنبی ماضی میں شاہانِ بابل کو بہت عزیز تھا۔ اس میں ایک اعلیٰ درجے کے کپڑے کا نام سندھو بھی

۱۔ رگ وید جز ہشتم، ص ۶۷۔ راگوزین، ویدک انڈیا، ص ۳۰۵۔

۲۔ مسائی سے ہبرٹ لکچرز برائے ۱۸۸۷ء، ص ۱۸-۱۳۶-۱۳۷۔

تیا ۔ اس کپڑے کو سندھو کا نام اس لیے ملا تھا کہ یہ سندھ میں بتا
تھا اور وہاں سے بابل لایا جاتا تھا ۔

اس میں بھی کوئی کلام نہیں ہے کہ ڈراویڈن کے بعد کے آباد کار
آرین بھی سندھو کپڑے کے تیار کرنے میں بڑے ماهر تھے ۔ رگ وید
ایسی کئی شہادتیں مہیا کرتا ہے ، لیکن یہی لونا کے ماضی کے آثار میں
”سندھو“ کا وجود اس کی صنعت کو ڈراویڈن دور تک لے جاتا ہے ، اور لازماً
ذهن اس طرف منتقل ہو جاتا ہے کہ آرین قوم نے سندھو ، یا ٹشو بنتے کا
کا فن ڈراویڈن فن کاروں سے اس وقت سیکھا تھا جب وہ ارضِ پاکستان
میں داخل ہوئے تھے ۔ اس بات کا بھی تاریخی ثبوت موجود ہے کہ وہ تاجر
جو ماضیٰ بعید میں ہندوستان اور یہی لونا اور دوسرے ایشیائی ممالک کے
ساتھ تجارت کا کاروبار کرتے تھے ، ڈراویڈن تھے ۔ پنجاب کے آرین نے اس
باب میں کوئی خصوص نہیں پایا تھا ۔

راگوزین کی رو سے رگ وید ہی اس امر کا بھی شاهد ہے کہ پنجاب
کے آرین ، رگ وید کے دور میں سندھ کے سمندری علاقوں تک نہیں پہنچے
تھے کیونکہ رگ وید میں نہ تو سمندر کا ذکر ہے اور نہ کسی ساحل کا
اور نہ ایسی کشتیوں ہی کی کوئی روداد موجود ہے جو سمندر کے سینے
پر لد کر ، ملک ملک کا سفر اختیار کرتی تھیں ۔

راگوزین کہتی ہیں ، فرض کر لیا جائے کہ آرین جلاہوں کو ٹشو
یا سندھو کپڑا بنانے کے فن میں بڑی مہارت حاصل تھی تو بھی وہ صرف
کپڑا تیار کرتے ، اور ڈراویڈن جو انتہائی ماهر تاجر تھے ، آرین گھروں
میں پھر کر یہ کپڑا ان سے خرید لیتے اور باہر کے ملکوں میں لے جاتے
تھے ۔ یہ صرف ڈراویڈن تھے جو جہازوں میں چڑھ کر تجارت کی خاطر ملک
ملک کا سفر کرتے تھے ۱۔

قدیم تجارت سے استاد

عظیم محقق ماکس مولر نے اپنی کتاب سائنس آف لینگویج میں ایک
عجیب حقیقت واشگاف کی ہے کہ قدیم عہد میں فلسطین و شام کے بادشاہ
حضرت سیلان کے تجارتی جہاز جو سامان لے کر ان کے حضور باریاب ہوتے

وہ ہیرو ساز و سامان نہ ہوتا تھا ، کیونکہ اس سامان میں صندل کی لکڑی بھی ہوتی تھی ، ہاتھی دانت کی مصنوعات بھی تھیں - بندر بھی تھے اور مور بھی - اور ان کے جو نام ہیرو زبان میں زمانے کی دستبرد کے باوجود محفوظ رہ گئے ہیں وہ سنسکرت کے نام ہیں اور اس امر پر دال ہیں کہ یہ چیزیں ہندوستان سے لائی جاتی تھیں ۱ -

مسٹر راگوزین نے ماکس مولر کے اس بیان میں اتنا اضافہ ضرور کھانا ہے کہ حال میں ڈراویڈن زبان کے ایک عالم ، ڈاکٹر کالڈول نے یہ دعویٰ کیا ہے کہ یہ نام جو سنسکرت زبان سے منسوب کیے گئے ہیں ۲ در حقیقت ڈراویڈن زبان کے ہیں - مزید برآں یونانی سیاح امبرین نے اپنے سفر نامے میں وادی سندھ کے جس ساحلی مقام پٹالہ کا ذکر کیا ہے یہ مقام ماضی بعید میں بیرونی تجارت کے سلسلے میں ایک اہم تجارتی مرکز تھا - یہیں سے وادی سندھ کا بنا ہوا کپڑا ” ململ “ باغر کے ملکوں کو برآمد ہوتا تھا ۳ -

راگوزین کی رو سے ، سابق عہد کا یہ ساحلی مقام موجودہ حیدرآباد کے سوا کوئی دوسرا نہ تھا اور زمانہ بعید کے متعلق سندھی کے لوگیت اور قدیم کہانیاں اس امر پر دال ہیں کہ یہ مقام پٹالہ ، ڈراویڈن بادشاہوں کا پایہ تخت تھا ، اور اس شاہی خاندان کی بنا سانپوں کی پرستش کرنے والے بادشاہ وسوکی نے رکھی تھی ، اور اس بات کا بھی امکان ہے کہ آریں کے یہاں آباد ہوجانے کے بعد بھی یہ بادشاہت اور ایسی ہی کئی دوسری ڈراویڈن ریاستیں رگ وید کے عہد میں قائم رہی ہوں -

ہری بدھسٹ انڈیا کے فاضل مصنف رقی لال مہتاہ اور ویدک انڈکس کے مولف نے اس سلسلے میں راگوزین سے کئی قدم آگے بڑھائے ہیں اور شواہد سے یہ ثابت کیا ہے کہ ۱۲ سو سال قبل مسیح سے لے کر ۸ سو سال قبل مسیح تک کے زمانے میں ، ایک سیوی ریاست موجود تھی ۴ -

۱- سائنس آف لینگویج ماکس مولر جز اول مطبوعہ ۱۸۶۲ -

۲- کمپیرٹو گریمر آف ڈراویڈن - لنگو ایج سٹوری ، آف اسیریا ،

ص ۱۸۵-۱۹۵ - راگوزین ، ص ۳۰۷ -

۳- آریں انڈیکا -

۴- ویدک انڈکس جز ۲ - ص ۳۸۱ - ۳۸۲ -

را چودھری مصنف پولیٹیکل ہسٹری کا تو بیان ہے کہ سکندر مقدونی نے جب تین سو سال قبل مسیح میں وادی سندھ میں عمل دخل پایا تھا تو سیوی کی ریاست باقی تھی ، البتہ اس کا نام سیوی سے سیبی ہو گیا تھا ۔ اور یہ نسل اس پورے علاقے میں پھیلی تھی جو شور کوٹ اور جھنگ کا درمیانی علاقہ تھا ۱ ۔

رقی لال مسہتہ کہتے ہیں کہ جغرافیہ دان ٹولمی نے پنجاب کے شمالی حصے میں جس سیوا پور کا وجود ظاہر کیا ہے ۔ یہ وہی سیوا پور ہے جس کا ذکر ہن جلی میں بھی کیا گیا ہے اور جس کے بارے میں کیا گیا کہ وہ موجودہ جھنگ اور شور کوٹ کا ایک درمیانی شہر تھا ، ٹولمی نے بھی اس کا ذکر کیا ہے ۲ ۔

جتکا کہانیوں میں بھی اس سیوی خاندان اور اس کے بعض بادشاہوں کا حال لکھا ہے ، مثلاً جتکا کہانیوں کی رو سے اس کا پہلا بادشاہ اس رانا تھا ، جس کا بیٹا سیوا تھا جس نے سیواپور کی بنا رکھی تھی ۔

ان کہانیوں میں سیوی شہروں میں سے ارتھ پڑا اور چٹوٹرا کے نام سے بتائے گئے ہیں ۔ غالباً اس دور میں یہ دونوں شہر بہت اہمیت رکھتے تھے ۔ ٹولمی کے عہد میں بھی یہ شہر موجود تھا ، ٹولمی نے اس کا نام ارتھ پڑا کی بجائے ارستو بوتھرا لکھا ہے اور وضاحت کی ہے کہ یہ پنجاب کے شمالی شہروں میں سے ایک شہر تھا ۔ مؤرخ البیرونی نے دوسرے شہر جڑوٹرا کو جٹ آردڑ کا نام دیا ہے ، جو ان دنوں میواڑ کا پایہ تخت تھا ۔

رقی لال مسہتہ بجا کہتے ہیں کہ یہ بات اس امر کی دلیل ہے کہ سیوی یا ڈراویدن لوگ شمال سے جنوب کی سمت ترک وطن کر کے گئے تھے اور ان کے راستے یہی تھے ۔

جتکا کہانیاں یہ روداد بھی کہتی ہیں کہ پنجاب کے یہ دو قدیم شہر یکے بعد دیگرے سیوی بادشاہت کے پایہ تخت تھے ۔ پہلا پایہ تخت ، ارتھ پڑا تھا اور دوسرا جٹ آرور ۔ پہلے سیوی بادشاہوں سیوا اور اس کے وراثوں نے غالباً ارتھ پڑا میں رہ کر سیوی قبیلہ اور سیوی رعایا پر حکومت

۱۔ پولیٹیکل ہسٹری آف انڈیا - تیسرا ایڈیشن - ص ۱۷۰ -

۲۔ پیری ہدمسٹ انڈیا ، باب ۳ - نمبر ۱۰ - ص ۵۲-۵۳ -

کی تھی ۔

البتہ آخر کے بادشاہوں میں سے وسنٹرا نے جٹ آروڑ کو پایہ تخت بنا لیا تھا ۔ وسنٹرا جتکا کی رو سے سیوی بادشاہوں کا شجرہ نسب حسب ذیل ہے ۔ سیوی ، سجن ، وسنٹرا ، جالی ، کہنا ۔ مادا ، بیساتی اور مادا رقی لال مہتہ کا خیال ہے کہ اگر یہ مان لیا جائے کہ سارے بادشاہ تخت نشین نہیں ہوئے تھے تاہم اس شجرہ نسب سے یہ بات بخوبی واضح ہوتی ہے کہ سیوی اور ماد خاندان ایک دوسرے سے منسلک تھے ، کیونکہ ایک مادی شہزادی وسنٹرا سے بیاہی ہوئی تھی اور اسی کے بطن سے اس کے وارث جالی اور کہنا پیدا ہوئے تھے ۱ ۔

اس سے یہ بات بھی ظاہر ہوتی ہے کہ دونوں خاندان جغرافی لحاظ سے ایک دوسرے کے کچھ زیادہ فاصلے پر آباد نہ تھے اور دونوں کی ریاستیں قریبی ہمسایہ نہ تھیں ، ماحول کی ہمسایہ ضرور تھیں ۔

جتکا میں جو کہانی وسنٹرا راجہ کے متعلق بیان ہوئی ہے وہ بڑی دل چسپ ہے ، اس کی رو سے وسنٹرا بڑا فیاض اور سخی بادشاہ تھا ، اور اس کے دربار کے طاقت ور امرا اور سیوی عوام نے اسے اس لیے جلا وطن کر دیا تھا کہ اس نے ایک بہت قیمتی ہاتھی کلنگا کے برہمنوں کو بخش دیا تھا ۲ ۔

یہ کہانی بجائے خود اس باب کی شہادت ہے کہ سیوی خاندان آریں نسل سے نہ تھا اور برہمنوں سے اسے کوئی عقیدت نہ تھی ، برہمنوں کو ہاتھی دے دینے پر عوام نے سیوی بادشاہ وسنٹرا کو جلا وطنی کی سزا دی تھی ۔

اگر سیوی ریاست ڈراویدن ریاست تھی ، تو پھر یہ ماننا پڑے گا کہ ڈراویدن ریاستی رگ وید کے شروع عہد میں قائم تھیں اور فاضل راگوزین نے حیدر آباد سندھ کے سابق مقام پٹالہ میں جس ناگا ریاست کی موجودگی کی خبر دی ہے ، اس کے حدود لازماً جھنگ شور کوٹ تک پھیلے ہوں گے ۔

۱۔ ہری بدھسٹ انڈیا ، ص ۵۴ ۔

۲۔ ویدک انڈیا راگوزین ، ص ۳۰۸ ۔

شمال مغربی پنجاب کے باشندوں اور بابل کے آباد کاروں کا باہمی خونی تعلق اور ذہنی اور تجارتی رابطہ

راگوزین اس سلسلے میں مزید کہتے ہیں کہ شمال مغربی پنجاب کے ڈراویڈن اور یہی لونا کے پہلے بادشاہوں میں تجارتی روابط کے ماسوا خونی رشتہ داری بھی تھی۔ دونوں کے دونوں گروہ تورانی النسل تھے۔ نہ صرف دونوں کی زبان ایک دوسرے سے مشابہ تھی دونوں کے لباس اور سروں کی وضع قطع ایک دوسرے سے بالکل ملتی جلتی ہے ۱۔

اس باب میں فاضل راگوزین نے قدیم اکاذین مقام تل لوح سے برآمد ہونے والی کلدی شبیہوں اور (۳۰۰۰ سال قبل مسیح) اورگونڈ سروں کو ایک دوسرے کے ہو بہ ہو نمونہ ٹھہرایا ہے اور ان شبیہوں کی تصویر اپنی کتاب کے صفحہ تین سو نو پر چھاپ کر پڑھنے والوں پر یہ تاثر قائم کرنے کی کوشش کی ہے کہ اکاذی اور ڈراویڈن شبیہیں ایک تھیں، نہ صرف ان کے چہروں کے خد و خال بالکل ایک جیسے تھے ان کے سروں کے لباس بھی حد درجہ ایک دوسرے سے مشابہ تھے اور دونوں سروں کو گھیرے ہوئے سانپوں کی شہادت تو بہ درجہ اتم تھی۔ جس سے یہ ثبوت مہیا ہوتا ہے کہ شروع کے اکاذی بھی ڈراویڈن کی طرح سانپ پرست تھے ۲۔ اکاذیوں کے سب سے بڑے دیوتا ایا کے بارے میں راگوزین کہتی ہیں کہ اس کا جو مجسمہ اریدو ۳۔ سے برآمد ہوا ہے، وہ سانپ کی شکل کا ہے۔ اور یہ حقیقت قریب قریب ہر علم دوست کو معلوم ہے کہ اریدو کلدانی یا اکاذیوی تہذیب کا سب سے بڑا مرکز تھا۔ اور اس سے برآمد ہونے والے مجسمے کو کلدانی اور اکاذیوی قوم کے مذہب اور خاندان کا سب سے بڑا نمونہ قرار دیا جا سکتا ہے۔

اس امر کی تاریخی شہادتیں بھی میسر آگئی ہیں کہ میڈا سے پہلے کے تورانیوں پر جب زرتشت کے ماننے والے ایرانیوں یا آریں نے فتح پائی تھی تو یہ لوگ سانپوں کے مجسموں میں دھرتی ماتا کی پرستش کیا کرتے تھے۔ اور آریں نے جب ان کی جگہ لی، تو ان کے ذہن بھی سانپوں

۱۔ سٹوری آف کلدیہ باب ۳۔ ۳۔

۲۔ ویدک انڈیا، ص ۳۰۹۔ سٹوری آف کلدیہ، ص ۲۱۵۔ ۲۸۷-۲۸۶

کی پرستش سے متاثر ہوئے بغیر نہ رہ سکے۔

فردوسی نے اپنے شاہنامے میں جس اژدھاک کا ذکر کیا ہے۔ وہ بدعاش تورانی بادشاہ انراشیاب تھا۔ جس کے کندھوں پر سے دو ناک آپ ہی آپ اٹھ کھڑے ہوتے تھے اور جسے ایرانی بادشاہ نے شکست فاش دے کر مار ڈالا تھا اور دنیا کو اس کے جبر سے بناہ دی تھی ۱۔

راگوزین کے خیال میں ڈراویڈن چونکہ تورانی تھے، توران سے آکر قدیم عہد میں ارضِ پاکستان میں آباد ہوئے تھے اس لیے ان میں اور نووارد آریں میں باہمی منافرت لازمی تھی کیونکہ دونوں قومیں ماضی بعید میں ایک دوسرے سے لڑتی جھگڑتی آئی تھیں۔ توران ایرانی کا دشمن تھا اور ایران توران کا ۲۔

فاضل راگوزین کے اس کلیے کی تائید سرتھاس ہولڈج ۳ نے بھی کی ہے۔ کہ ڈراویڈن اصل میں تورانی تھے اور توران سے شمال مغربی ہندوستان میں وارد ہوئے تھے۔ ان دونوں روایات سے یہ گمان پیدا ہوتا ہے کہ ڈراویڈن نے اس وقت ترک وطن کیا تھا جب میڈا ان پر غالب آ گئے تھے۔

راگوزین نے ایران و توران کے اصل پر بھی گفتگو کی ہے اور کہا ہے کہ آریہ کے معنی ہل جوتنے والے کے ہیں اور توران کے معنی گڈریوں اور جنگلی شیروں کے ہیں۔ ایران کے پہلے باشندے آریہ جب ایران کے میدانوں میں اترے تو انہوں نے اپنے آپ کو آریہ یعنی ہل جوتنے والا کہا اور گڈریوں اور جنگلوں میں زندگی گزارنے والے قبائل کو توران کا خطاب دیا۔ جو بعد میں توران کے آبادکار کہلائے۔ گو وہ آبادکار بن گئے تھے تاہم بیڑوں اور بکریوں کے گئے اب بھی ہنگائے تھے اور تورانی کہے جانے کے لغو مستحق تھے۔

تورانی اور ایرانی تعلق پر لسانی شہادتیں

مشہور ماحر لسانیات ماکس مولز نے اپنی تصنیف سائنس آف لینگویج کی جز اول میں (جو ان کے متعدد لکچروں کا مجموعہ ہے) تورانی اور ایرانی

۱- ویدک انڈیا، ص ۳۱۰۔


۲- ویدک انڈیا راگوزین، ص ۳۱۰ - ۳۱۱۔

۳- انڈیا سر ہولڈج، ص ۴۲۲۔

۴- راگوزین، ص ۶۲۔

زبانوں اور قوموں کے اصل پر سیر حاصل بحث کی ہے فائنل مولر کی رو سے تورائین کی اصطلاح ، آراین کی ضد ہے ، اور اس کا اطلاق ایشیا کے خانہ بدوش قبائل پر اس لیے ہوا کہ وہ آراین کی طرح کاشتکار نہ تھے ۔ اور گذرے تھے ۔

اگر ڈراویڈن تورائین کا بگڑا ہوا لفظ ہے اور ان کی زبان شروع دور ہی سے وہ ہے جو سندھ کے بروہی قبیلے کی زبان ہے تو پھر بروہی قبیلے کا یہ دعویٰ غلط نہیں قرار دیا جا سکتا کہ وہ ترک ہیں ۔ اور ان کے آبا و اجداد ایرانیوں کی طرح ایشیائی ہیں اور کسی لحاظ سے بینی ایرانی نسل سے کم تر نہیں ہیں ۔ اور ہمارا تو خیال ہے کہ سندھ میں بولی جانے والی موجودہ سندھی اور اس سے ملحقہ علاقے کی پنجابی زبان بھی ڈراویڈن یا تورانی الاصل ہے ۔ اور وہ زبان جو ہنٹر نے موہن جو ڈیرو اور وادی زوب اور بعض دوسرے مقامات سے برآمد ہونے والی مہروں پر کندہ پائی ہے ان سب زبانوں کی اصل الاصل تھی ۔ یہ ساری زبانیں اسی ایک زبان سے نکلی ہیں جسے بولنے والے تورانی یا ڈراویڈن کم سے کم پانچ ہزار سال قبل مسیح میں وادی سندھ اور بلوچستان میں داخل ہوئے تھے اور جنہیں بعد میں آنے والے آراین نے اپنا رقیب بنا لیا تھا ۔



فصل چہارم

پاکستان کے قدیم ترین باشندوں ڈراویڈن کی بعض تہذیبی خصوصیات

گو ڈراویڈن کی تہذیبی خصوصیات اور حیاتِ اجتماعی کی مخصوص شکل کے بارے میں پورے وثوق سے کچھ کہنا آسان نہیں ہے تاہم علمائے تاریخ نے ارضِ پاکستان کے ان دوسرے یا تیسرے آباد کاروں کی حیاتِ اجتماعی کی کچھ خصوصیات شار کی ہیں۔

ماؤں کا اقتدار

مثلاً سب سے بنیادی بات یہ کہی ہے کہ حجرِ آخر کے دور میں ڈراویڈن سماج میں عورت یا ماں کو مرد یا باپ کی نسبت کہیں زیادہ اقتدار حاصل تھا اور یہ صرف عورت تھی جسے اجتماعی گھریلو زندگی میں ہمہ وقتی مصروفیت رہتی تھی۔ شاید اس کی وجہ یہ ہو کہ حجرِ اول سے حجرِ آخر کے عہد میں داخل ہو جانے کے باوجود ڈراویڈن مردوں کا زیادہ وقت اب بھی جنگوں میں کٹتا۔ وہ جنگلی جانوروں کے شکار میں اس درجہ مصروف رہتے کہ کئی کئی دن تک گھروں میں نہ آتے۔ ان کی غیر موجودگی میں عورتیں گاؤں میں رہتیں، گھروں کا انتظام کرتیں اور بچوں کی دیکھ بھال کرتیں جو، ہمہ تن، ماؤں کی ملکیت تھیں، باپوں کا ان سے کوئی واسطہ نہ ہوتا۔ ماؤں ہی پر بچوں کی نگہداشت، ان کی کشت اور ان کے حال و مستقبل کا انحصار تھا۔ باپوں کی حیثیت بالکل ”برادری باہر“ افراد کی تھی اکثر باپوں کو تو یہ بیبی معلوم نہ ہوتا تھا کہ ان کی اولاد کون ہے اور نہ اولاد اپنے باپوں کے بارے میں کچھ جانتی اور نہ ان سے کوئی دلچسپی ہی رکھتی۔

ایک بستی کے باشندے ہونے کے باوجود عورتوں اور مردوں کے علی

انگ الگ ہوتے تھے۔ عورتیں اپنے محلوں میں رہتی اور مرد اپنے حصوں میں زندگی گزارتے۔ ایک قبیلے کے مردوں اور عورتوں کو باہمی ازدواج کی اجازت نہ تھی۔ یہ باہمی بہن بھائی تھے۔ جن عورتوں کے ہاں اولاد ہوتی، یہ اولاد ان مردوں سے جنسی تعلقات کا نتیجہ ہوتی، جو قومی سیلوں اور تہواروں پر رقص کرتے وقت ان سے قریب ہوتے۔ یہ لازماً غیر قبیلوں کے مرد ہوتے اور اپنی جنسی امانتیں عورتوں کے سپرد کرنے کے بعد ان سے بہت کم واسطہ رکھتے۔ کیونکہ ان کی بستیاں دوسرے قبیلہ کے افراد ہونے کے سبب ان عورتوں سے دور ہوتیں۔ غالباً یہی وجہ تھی کہ اولاد کی محبت کا مرکزی نقطہ صرف ماںیں تھیں۔ اور ان کی نسبت ماؤں ہی کی طرف ہوتی تھی۔

البتہ گاؤں کا چودھری، جو مرد ہوتا، اپنے قبیلے کی عورتوں کی کوکھوں اور غیر قبائل کی صلبوں سے پیدا ہونے والے بچوں کا قانونی اور رسمی اتالیق ہوتا تھا۔ وہ ان کی تعلیم و تربیت کا ذمہ دار بنی تھا اور ان کے حقوق کا محافظ بھی۔ وہی انہیں شکار کے آداب بھی سکھاتا، اور قبیلے کے قدیم رسوم و رواج سے انہیں آگاہ بھی کرتا۔

ڈراویڈن سماج کو ایک طرح سے اشتراکی سماج کا نام دیا جا سکتا ہے۔ کیونکہ گاؤں کی ساری زمینیں پورے قبیلے کی ملکیت ہوتی تھیں اور تمام افراد مل جل کر اپنے چودھری یا سربراہ کی نگرانی میں اس کا اہتمام و انتظام کرتے تھے۔ بعض اوقات اس نظام کار سے کچھ افراد باغی بنی ہو جاتے تھے، اور قبیلے کی عام رسوم و رواج سے کنارہ کشی اختیار کر کے غیر قانونی حرکات کرنے لگتے تھے۔ ایسے لوگوں کو قبیلہ کا سربراہ قبیلے سے خارج کر دیتا۔

زرعی ملکیتیں

یہ سزا یافتہ افراد ڈاکو اور لٹیرے بن جاتے اور اس پسند قبیلوں کی املاک پر ڈاکے ڈالتے اور ان کی عورتیں اغوا کر کے جنگلوں اور پہاڑوں

میں لے جاتے ۱۔

یہی وہ ڈراویڈن قبائل تھے جن میں پہلے پہل انفرادی ملکیت اور بادشاہت کا احساس پیدا ہوا تھا اور ان کے زیادہ قوی افراد نے اپنی ملکیتیں بھی بڑھا لیں اور بادشاہ بھی بن بیٹھے تھے۔

گو، آہستہ آہستہ ڈراویڈن سماج کے اصول و ضوابط بدلنے لگے تھے، لیکن ماؤں کے اقتدار اور منصب پر کسی دور میں بھی کوئی مضر اثر نہ پڑا۔ ماؤں ہر دور میں بچوں کی مالک متصور ہوئیں اور بچے ان ہی سے منسوب کیے گئے ۲۔

آبادیاں بسائی گئیں

فاضل یڈن ہاول اور ہیو کنیڈی کی رو سے، جب شروع دور کے خانہ بدوش ڈراویڈن قبائل نے خانہ بدوشی ترک کر دی، اور ایک مخصوص خطہ زمین کی کاشت کا بوجھ اپنے کاندھوں پر لے لیا تو جگہ بہ جگہ گاؤں آباد ہو گئے۔ اور خاندان کے سارے افراد مل جل کر ایک ہی گاؤں میں رہنے لگے۔ کیونکہ الگ الگ رہنے کی نسبت یکجائی و اتحاد میں زیادہ فوائد تھے۔ اکیلے افراد اپنے کھیتوں اور گھروں کی رکھوالی اتنی اچھی طرح نہ کر سکتے تھے جتنی کہ مل جل کر کرتے۔ چونکہ ان دنوں جنگلوں کی بہتات تھی، اور جنگلی جانور بہت تھے، اس لیے یہی یکجائی و اتحاد زیادہ ضروری سمجھا گیا تھا، اس کے ماسوا، خاند بدوش لٹیرے قبائل کی کمی نہ تھی، اور ان کی دستبرد سے بچنے کے لیے اجتماعی گھروندوں کی تعمیر بہت ضروری تھی۔ گو جو گھروندے شروع شروع میں تعمیر کیے گئے ان کی دیواریں مٹی کی تھیں مگر دروازے مضبوط لکڑی کے ہوتے تھے، کاشتکار ان میں خود بوی رہتے اور اپنے جانوروں کو بھی رکھتے تھے ۳، فاضل سیوم اور اروں نے شمالی ہندوستان کی دیہی جتنہ بندی کی بہت تعریف کی ہے اور شروع ہی دور سے اسے دیہی جتنہ بندی کا مکمل نمونہ قرار دیا ہے ۴۔

۱۔ ۲۔ ہسٹری آف آریں رول ان انڈیا، ص ۱۲ - ۱۳۔

۳۔ انگلش ولیج کمیونٹی، ص ۳۷۔ سیکنگ آف رورل یورپ، ص ۱۱۷۔

۴۔ لینڈ آف فائیو ریورز از میو کنیڈی - ص ۱۸۔ انڈین ولیج کمیونٹی

مصنفہ یڈن ہاول - ص ۶۷ - ۳۰۵۔

فاضل ہیو کنیڈی ، اپنی کتاب لینڈ آف فائیو ریورز میں بڑے اعتدال کے ساتھ لکھتے ہیں کہ بہت شروع دور کے گاؤں میں ہر شخص اتنی زمین ہی کاشت کرتا تھا ، جو اس نے خود جنگل سے اپنے لیے منتخب کی ہوتی تھی ۔ یا جو اس نے کسی پہلے انتخاب کرنے والے کی مرضی سے حاصل کی تھی ، یا اسے یہ ورثے میں ملی تھی ۱ ۔

ذاتی ملکیت کا احساس

اگر فاضل ہیو کنیڈی کا یہ بیان سند مانا جائے ، تو پھر پہلی وہ روایت ، جو اوپر درج ہوئی ہے کہ ڈراویڈن قبائل میں ذاتی ملکیت کا احساس نہ تھا ، غلط ٹھہرتی ہے ۔ ہر نوع فاضل ہیو کنیڈی نے بھی ، شروع دور کی بعض ملکیتوں کو مشترکہ ملکیت مانا ہے ، مثلاً گاؤں کے گرد جتنی زمین ہوتی ، وہ پورے گاؤں کی ملکیت تھی ، جودھڑ ، ندی ، نالے اور چراگاہیں بھی مشترکہ ملکیت سمجھے جاتے تھے ، جنگل کی لکڑی اور درختوں کے مالک بھی پورا گاؤں یا قبیلہ ہوتا تھا ۲ ۔

بعض بیشے

فاضل ہیو کنیڈی نے گاؤں کی سربراہی کو بھی سوروٹی قرار دیا ہے ۔ یہ وراثت غالباً ماں کی طرف سے بیٹے کو ملتی تھی ۔ چونکہ باہر کے علاقوں تک جانے والے راستے غدوش بھی تھے اور دشوار گزار بھی اس لیے ہر گاؤں اپنی ضروریات کی کفالت کا خود اختتام و انتظام کر لیتا تھا ۔ اسی وجہ سے ہر گاؤں میں کاشت کاری کے علاوہ بعض بیشے بھی ابھر آئے تھے ۔ کچھ لوگ لکڑی کا کام کرتے ، کچھ لوہے سے اوزار بناتے ، ہل کے پھل ، چھریاں ، چاقو اور دوسری چیزیں تیار کرتے ۔ اور کچھ مٹی سے عام استعمال کے برتن گھڑ لیتے اور کسی نقد اجرت کے کے بغیر سال بھر کاشتکاروں کے کام کرتے رہتے تھے ، اور پیداوار کے سوا کوئی صلہ نہ مانگتے تھے ۳ ۔

۱۔ لینڈ آف فائیو ریورز ، ص ۲۰ ۔ ایڈورڈ جینکس ۔ اے ہسٹری آف

پالٹیکس ، ص ۴۹ - ۵۳ ۔

۲۔ بیڈن ہاول ، انڈین ولیج کمیونٹی ص ۱۲ - ۲۴۲ ۔ ہولڈرنس ،

باقی نوٹ صفحہ ۱۰۵ پر

اس نظام کار کے سبب گاؤں کے کاشتکار اور غیر کاشتکار یعنی پیشہ ور افراد ایک دوسرے سے حد درجہ منسلک ہو گئے تھے ، اور ان میں باہمی دوستی و رفاقت کے جذبات پوری طرح کار فرما تھے ۔ گاؤں کے یہ لوگ ، خواہ کاشتکار تھے یا غیر کاشتکار ، خود کو ایک برادری کا رکن جانتے ، اور ایک دوسرے کی امداد کو فرض سمجھتے ۔

پہلی زراعت

فاضل ڈکسن ، یڈن ہاول جے ۔ ایل مائرس اور ہیو کنیلڈ نے بھی یہی رائے ظاہر کی ہے کہ شروع شروع کے دور میں یہ غالباً ڈراویڈن عورتیں تھیں ، جنہوں نے خوراک کے مختلف ہودے قدرتی طور پر بعض چراگاہوں میں اگے پائے تھے اور جن کے بارے میں انہوں نے تجربہ کیا تھا کہ ان کے مٹے اگر سکھا لیے جائیں تو ان سے جو دانے نکلتے ہیں ، وہ خوراک کے کام آ سکتے ہیں اور کافی دنوں تک ذخیرہ کیے جا سکتے ہیں ۔

اس انکشاف کے بعد ہی ان وحشی ڈراویڈن میں بستیاں بسا کر مشترکہ طور پر رہنے کا احساس پیدا ہوا تھا ۔

شروع شروع میں جب کھیت بوئے جاتے ، انہیں زیادہ اچھی طرح صاف نہ کیا جاتا تھا ۔ اور جب پہلی فصلیں کٹ جاتیں تو ہودوں کے باقی ماندہ حصوں کو جلا کر نئی فصل کے لیے زمین تیار کر لی جاتی ۔ آغاز کار میں ہلوں کے ذریعے کھیت تیار نہ کیے جاتے تھے ، یہ فن آدمی نے ذرا بعد میں سیکھا ۔ فصل کٹ جاتی تو قبیلے کو اگلی کاشت تک فرصت

باقی حاشیہ صفحہ ۱۰۴

پیپلز اینڈ پرائلزم آف انڈیا ص ۱۴۸ ۔ میٹن ولیج کیمونٹیز ان ایسٹ اینڈ ویسٹ ص ۱۲۶ ۔

۱۔ ڈارلنگ ، کواپریشن ان انڈیا اینڈ یورپ ، ص ۱۶۴ ۔ لینڈ آف فائیو ریورز ، ص ۱۵ ۔

۲۔ ڈکسن ، کلائمیٹ اینڈ ودر ، ص ۲۳۴ ۔ یڈن ہاول ، ص ۵۱ ۔ ۵۲ ۔ ۵۶ جے ۔ ایل مائرس ڈان آف ہسٹری ۲۳ ۔ ۲۵ ۔

مل جاتی تھی ، اور مرد شکار کے لیے جنگلوں میں نکل جاتے تھے اور ہفتوں گھروں سے غائب رہتے تھے ۔

کھیتوں کی پیداوار جوں جوں بڑھنے لگی ، اور خوراک کے ذخیرے کافی ہوتے گئے تو کاشتکار جنگلوں میں زیادہ وقت بسر نہ کرتے۔ مزید خوراک پیدا کرنے ، اور زمین کی قوتیں بڑھانے پر زیادہ توجہ دینے لگے ۔ اب ان کا وقت زیادہ تر کھیتوں اور گاؤں کے ماحول میں کٹتا ۔ یوں یہ کہنا صحیح نہ ہوگا کہ یہ ڈراویڈن قبائل تھے ، جنہوں نے پہلے پہل سابقہ صوبہ سرحد ، پنجاب ، سندھ اور بلوچستان کے میدانوں میں کاشتکاری کو بہ طور شغل اختیار کیا تھا اور دیہاتی زندگی کی طرح ڈالی تھی ۔ جیسے کہ ہم پہلے عرض کر چکے ہیں کہ ڈراویڈن سے پہلے کے آبادکار وہ سویرین تھے جو بابل سے اس سمت آئے تھے اور وہ بھی زراعت پیشہ تھے ۔ لیکن چونکہ مؤرخین نے ڈراویڈن قبائل کو پہلے کے آبادکاروں کی نسبت زیادہ مہذب ٹھہرایا ہے ، اس لیے یہ قیاس غلط نہیں ہوگا کہ یہ ڈراویڈن ہی تھے جنہوں نے زیادہ منظم طریقوں پر زراعت کا کام شروع کیا اور دریاؤں کے کناروں پر جا بہ جا گاؤں بسائے تھے ، اور یہ خیال بھی خاصا وزن رکھتا ہے کہ یہ بھی ڈراویڈن ہی تھے جنہوں نے پنجاب ، سندھ اور بلوچستان کے میدانوں میں پہلے پہل کھیتوں بوئی تھی ۔ چاول کا تجربہ بھی ان ہی نے کیا تھا ۱۔

فاضل ہیو کینیڈی کا گمان ہے کہ پہلے دور کے کاشتکاروں نے کاشت کا کام دریاؤں کے آس پاس کے بالائی میدانوں میں شروع کیا تھا ۔ وہ کھیتوں اور جو سردیوں میں ہوتے تھے ، مکی اور چاول کی کاشت گریسوں میں کرتے تھے ۔

۱۔ اگریکلچر پریکٹس ص ۱۵ - ۱۶ ، لینڈ آف فائبر ریورز ، ص ۱۵ -

۲۔ لینڈ آف فائبر ریورز ص ۱۷ - مائرس ڈان آف ہسٹری ، ص ۱۴-۱۵

ایچ مولز آوٹ لائن آف ہسٹری - ص ۱۶۵ -

تیسرا باب

ھڑپا اور موہن جوڈیرو کے تہذیبی اور تمدنی انکشافات

ان انکشافات نے اس مفروضہ کو حقیقت کی شکل دے دی کہ موہن جوڈیرو اور ھڑپا ، آج سے پانچ ہزار سال سابقہ ، تہذیب و تمدن کے گہوارے تھے اور یہ تمدن ، اس مدنیت و حضارت سے بہت مشابہ ہے جو قدیم ترین عہد میں عراق کے لیے وجہ امتیاز بنا

فصل اول

موهن جو ڈیرو اور ہڑپا کی نقاب کشائی

سر جان مارشل نے اپنی مشہور عالم کتاب موهن جو ڈیرو اینڈ انڈس سویلریشن کی تمہید میں سولہ آئے ٹھیک بات کہی ہے کہ ۳۲-۳۱-۱۹۲۸ء تک ”دنیا پھر کے علم کا“ عام خیال یہ تھا کہ ارضِ پاکستان کے قدیم باشندے تہذیبی اور تمدنی لحاظ سے آریں فاتحین سے حد درجہ پست تھے، ان کی مثال بالکل ہیلوئز کی تھی اور آریں سپارٹن تھے یا آریں ییزنظینی تھے اور یہ لوگ ان کے غلام تھے۔ یوں یہی آریں فاتحین نے ہندوستان کے قدیم باشندوں کو کچھ اس درجہ حقارت بخشی تھی کہ ان کا نام ہی درسیو یا ”غلام بن غلام“ پڑ گیا تھا۔

رگ وید کے اندر سے ان درسیوں کی جو تصویر باہر کو جیتانکتی ہے وہ کالے کلوٹے چھٹی ناکوں والے بربر کی ہے، جو گوری رنگت کے آریں سے جسمانی ساخت کے اعتبار سے بھی ہیچ تر تھے۔ اور لسانی اور مذہبی لحاظ سے بھی۔ یوں رگ وید نے جا بہ جا اعتراف کیا ہے کہ یہ لوگ گائے بیلوں، بکریوں اور بھیڑوں کے مالک تھے اور ان کے پاس یہ ”دولت“ کافی تھی۔ یہ اچھے لڑنے والے بھی تھے اور کئی قلعوں کے مالک بھی تھے۔ جن کے اندر محصور ہو کر وہ حملہ آوروں سے دفاع کرتے تھے۔ ویدک علماء نے ان قلعوں کی جو تعریف بیان کی ہے، اس کی رو سے یہ قلعے وقتی دفاع کے قابل تو تھے لیکن کچھ زیادہ محفوظ نہ تھے۔

چونکہ آریں فاتحین خود بھی کسی بڑی تہذیب و تمدن کے حامل نہ تھے، وہ آوارہ خراسی فرماتے، شہروں میں داخل ہوئے تھے اور ان کی

تہذیبی زندگی ابھی دیہی نوع کی تھی۔ اس لیے یہ تسلیم کر لیا گیا کہ ان کے مفتوح بھی کچھ زیادہ سہذب نہ تھے۔ یہ بات تو کسی کے وہم و گمان میں بھی نہ تھی کہ رگ وید کے زمانہ کے یہ حقیر تر لوگ ایک ہزار دو ہزار سال قبل نہیں پورے پانچ ہزار سال قبل کے عہد میں سندھ اور پنجاب کے باشندے تھے۔ انتہائی سہذب اور اعلیٰ درجہ کی تمدن زندگی گزارتے تھے، وہ تہذیبی اور تمدنی اعتبار سے نہ صرف اپنے ہم عصر مصری اور عراقی تمدن کے ہم پلہ تھے، بلکہ بعض اعتبارات سے ان پر بھی سبقت لے گئے تھے، سر جان مارشل کے نزدیک یہ حقیقت تو دنیا کو صرف موہن جوڈیرو اور ہڑپا کے آثار و باقیات کے چہرے سے تہ بہ تہ پردے ہٹنے کے بعد معلوم ہوئی ہے ۱۔

ہڑپا اور موہن جوڈیرو نامی یہ قدیم شہر کبھی آباد تھے، یہ راز ۱۹۳۲ء سے پہلے کسی کو بھی معلوم نہ تھا۔ یوں جبکہ سٹر میکے، مصنف انڈس سویلریشن کہتے ہیں کہ کبھی کبھی اس جگہ سے جس کی سطح نے ہڑپا کو اپنے نیچے چنپا رکھا تھا، بعض سہریں ملتی رہتی تھیں اور خیال ہوتا تھا کہ اس جگہ کچھ آثار دبے ہیں۔ بلاشبہ یہ سہریں ماہرین آثار قدیمہ کے نزدیک بہت قدیم عہد کی غازی کرتی تھیں حتیٰ کہ سر الیگزینڈر کننگہم تو ان سہروں پر کندہ تصویری نقوش نما رسم الخط کے بارے میں یہ رائے رکھتے تھے کہ ہندوستان کا برہمی رسم الخط اسی تصویری نقوش نما رسم الخط سے نکلا ہے۔

سر الیگزینڈر کننگہم کے علاوہ پروفیسر شیفن کا خیال بھی یہی تھا ۲۔ ان سہروں کی قدامت کے اعتراف کے باوجود ۱۹۲۲ء تک کوئی بھی ماہر آثار قدیمہ یہ دعویٰ نہ کر سکتا تھا کہ یہ سہریں جس جگہ سے برآمد ہو رہی ہیں وہاں ماضی کا کوئی عظیم شہر دفن ہے ۳۔

قریب قریب یہی کیفیت ان ٹیلوں کی بھی تھی جہاں موہن جوڈیرو دبا ملا ہے۔ ان کے بارے میں بھی ماہرین آثار قدیمہ کو صرف اس قدر معلوم تھا کہ ان کی سطح کوئی ستر فٹ اونچی ہے، اور وہاں قدیم

۱۔ سر جان مارشل موہن جوڈیرو دیباچہ، ص ۵۔

۲۔ انڈس سویلریشن، ص ۲۔

سندھیوں کی کوئی عبادت گاہ کبھی بنی تھی۔

یہ تو مسٹر، آر، ڈی، یینرجی سپرنٹنڈنٹ محکمہ آثارِ قدیمہ ہونا جنوبی پنجاب، بیکانیر، ہاولپور اور سندھ کے دورہ پر تشریف لائے تو قدامت کے چہرے بے نقاب ہوئے۔ انہیں ان بارہ پتھر کے معبدوں کی تلاش تھی جو سکندر مقدونی نے پنجاب سے واپسی کے وقت پنجاب کے مختلف مقامات پر تعمیر کیے تھے۔ مسٹر یینرجی ہاولپور کے خشک شدہ ہکڑو دریا کی گزرگاہ پر چلتے چلتے ضلع سکپہر کے رتی سٹیشن تک گئے۔

اپنی اس سہم میں مسٹریینرجی نے دریائے سندھ کے اٹھارہ قدیم ”پینڈے“ یا گزرگاہیں ملاحظہ کیں کیونکہ یہ ہرجائی دریا، اس وقت تک اٹھارہ بار اپنی راہیں بدل چکا تھا۔ مسٹر یینرجی نے ان گزرگاہوں کے ماسوا، پرانے زمانے کے ترین چھوٹے بڑے تباہ شدہ شہر و قصبات بھی دیکھے۔ عام ماہرینِ آثارِ قدیمہ کے نزدیک یہ شہر بدھ مت ماننے والوں نے کبھی بسائے تھے۔

مسٹر یینرجی نے کہیں کہیں کھدائی بھی کی اور کچھ پرانے سکے بھی برآمد ہوئے۔ جن سے انہوں نے یہ نتیجہ اخذ کیا کہ یہ شہر و قصبات دوسری صدی بعد از مسیح کے وقت میں تباہ و برباد ہو گئے تھے کیونکہ ان کے کھنڈرات سے کشن شہنشاہ واسوویہ اول کے سوا کسی بعد کے بادشاہ کا کوئی سکہ دستیاب نہیں ہوا۔ کشن شہنشاہ کا زمانہ ۱۵۸ء - ۱۷۷ء بعد از مسیح ہے۔

ان قصبات و شہروں کے کھنڈرات کا معائنہ کرنے کے بعد مسٹر یینرجی موہن جو ڈیرو بھی پہنچے۔ یہ ۱۹۲۲ء کی بات ہے، اس وقت موہن جو ڈیرو چند ٹیلوں پر مشتمل تھا جہاں کالٹے دار چھاڑیاں جا بہ جا آگئی تھیں اور آند و رفت آسان نہ تھی۔ البتہ وہ بدھ معبد دور ہی سے درنووارد کی توجہ اپنی طرف مبذول کر لیتا، جو غالباً پہلی دوسری صدی عیسوی میں تعمیر کیا گیا تھا اور جسے مسلمانوں کے زمانے میں کبھی کسی سیاح نے قابلِ توجہ نہ سمجھا۔ لیکن مسٹر یینرجی کے لیے یہ معبد

۱۔ موہن جو ڈیرو، مہرچند۔ ص ۸۔ انڈس سولیزیشن، ص ۲۔

۲۔ سر جان مارشل جلد اول، ص ۱۰۔

خاصی دلچسپی کا موجب ہوا۔ وہ کانٹے دار جھاڑیوں کو کٹوا کر اور جا بہ جا راستہ ہموار کروا کر اس تک پہنچے اور ابھی اوپر کی سطح کھدوائی تھی کہ انہیں پتھر کے زمانے کے کچھ چاقو بینی دستیاب ہو گئے اور دو ایک بالکل انوکھی طرز کے برتن بھی مل گئے۔ اور انہوں نے اپنے سارے پروگرام کو ملتوی کر کے اس خانقاہ اور معبد کے آس پاس کو کھودنے کے لیے انتخاب کر لیا۔

جب کھدائی شروع ہوئی تو مسٹر یینرجی یہ دیکھ کر حیران رہ گئے کہ دھوپ میں خشک کی ہوئی اینٹوں سے بنا ہوا یہ معبد ایک ایسے مینار پر قائم کیا گیا تھا جو آگ کی مدد سے پکائی ہوئی لال سرخ اینٹوں سے تعمیر ہوا تھا اور جو دریا کی عام سطح سے کوئی چالیس فٹ اونچا تھا۔

عجیب بات ہے کھدائی کے وقت معبد (سٹوپا) کے اندر سے کچھ جلی ہوئی لکڑیوں کے ٹکڑے بھی دستیاب ہوئے اور راکھ اور کوئلے بھی ملے ، جس سے مسٹر یینرجی اس نتیجے پر پہنچے کہ بعد کے کسی زمانے میں لوگوں نے اس معبد کو شاید آگ لگا دی تھی۔ اور شاید آس پاس کے لوگ اس معبد اور اس کی ملحقہ عمارتوں سے اینٹیں چراتے رہے تھے۔ اس معبد کی دیواروں پر مسٹر یینرجی نے برہمی دیونا گری اور خروشتی رسم الخط میں لکھے ہوئے کتبات بھی دیکھے۔

مسٹر مہر چند کا بیان ہے کہ خروشتی رسم الخط ، ایرانی بادشاہ دارا نے اس وقت ارضِ پاکستان میں متعارف کرایا تھا جب سندھ اور پنجاب پر اس نے قبضہ کیا تھا۔ یہ بھی کہا گیا ہے کہ یہ رسم الخط سندھ سے تیسری صدی بعد از مسیح میں غائب ہوا اور اس کی جگہ دیونا گری رسم الخط نے لے لی۔ اس اعتبار سے یہ معبد لازماً ۳۰۰ء بعد از مسیح سے پہلے کے زمانے میں تعمیر ہوا ہوگا۔

مسٹر میکے مصنف انڈس سویلریشن کی رو سے اس معبد کی تعمیر کا زمانہ ۱۵۰ء اور تین سو سال بعد از مسیح کے مابین کا زمانہ ہے ، ان کے خیال میں بدھ سادھوؤں نے جب اپنا معبد اور اس سے ملحقہ خانقاہ تعمیر کی تھی تو پختہ اینٹیں اور پتھر ، ان ہی کھنڈرات سے لیے تھے جو دو ہزار

چھ سو سال سے تقریباً زمین میں دفن پڑے تھے ۱۔

اس مصنف کا بیان ہے کہ موہن جو ڈیرو پر سسٹرینرجی نے جو کھدائی کی وہ بڑی حوصلہ افزا ثابت ہوئی تھی اس لیے سر جان مارشل نے جو ان دنوں محکمہ آثارِ قدیمہ کے ڈائریکٹر تھے ، اس سلسلے میں ذاتی دلچسپی لی ۔ بذاتِ خود موقعہ پر پہنچے ، اور ہزار بارہ سو آدمیوں کی مدد سے وسیع پیمانے پر کھدائی کا کام شروع کر دیا ۔ جوں جوں کھدائی ہوتی گئی ، سر جان مارشل اور ان کے ساتھیوں کے سامنے ، نئے نئے تہذیبی عجوبے آتے گئے ، کبھی عمدہ طرز کے پیتل ، تانبے اور پتھر کے مجسمے برآمد ہوئے ، کبھی رنگ بہ رنگ کے بت ملے ، اور کبھی زیورات سے بھرے ہوئے مرتبان نمودار ہوئے ، اور سب سے عجیب بات یہ ہوئی کہ کھودنے والے جیسے ہی فحشی سطح تک پہنچے ایک پورے کا پورا اعلیٰ درجے کا شہر پایا جو کسی زمانے میں بستا تھا ۔ اور سر جان مارشل اور ان کے ساتھیوں کی آنکھیں حیرت سے کھلی کی کھلی رہ گئیں ۔

سسٹر مہر چند کہتے ہیں جوں ہی اخبارات میں موہن جو ڈیرو کی نقاب کشائی کے حالات چھپے ، دنیا بھر کے علماء و ربط حیرت میں آ گئے ، کیونکہ ایک سو سال سے برابر یورپ کے علمائے تاریخ کا عام خیال یہ تھا کہ تخلیقِ عالم چھ ہزار سال قبل مسیح میں ہوئی تھی ۲ اور اس سے صرف چند سو سال بعد کی ایک اعلیٰ درجے کی تہذیب کے وجود کی خبر واقعتاً ان کے لیے حیرت انگیز تھی ۔ خصوصیت سے اس لیے بھی کہ یہ تہذیب ایک ایسے ملک میں پروان چڑھی تھی ، جس کی تہذیبی سربلندی کے بارے میں یورپ کو خاصے شبہات تھے ۔

بہر حال جیسا کہ سر جان مارشل کہتے ہیں کہ موہن جو ڈیرو اور ہڑپا کے انکشافات نے اب یہ بات یقیناً ثابت کر دی ہے کہ وادیِ سندھ کی تہذیب چوتھے اور تیسرے ہزار سال قبل مسیح میں بہت اونچے معیار پر پہنچ چکی تھی ۔ یوں بلا شبہ ، باقی مغربی ایشیا کی طرح چار ہزار سال قبل مسیح کی یہ تہذیب سندھ و پنجاب میں ابھی پتھر کے عہد سے باہر نہیں نکلی تھی ، لوگ ابھی تک پیتل اور تانبے کے اوزاروں اور اسلحہ کے

ساتھ ساتھ پہلے ہی کی طرح پتھر کے اوزار اور اسلحہ بھی استعمال کرتے تھے۔ ۱۔

سر جان مارشل کا استدلال ہے کہ ہڑپا اور موہن جو ڈیرو، دونوں شہروں کی انتہائی کینڈائی پر جو اوزار اور اسلحہ برآمد ہوئے ہیں ان میں سے بے شمار چاقو پتھر سے تراشے ہوئے ہیں، کچھ کلہاڑے اور دوسرے اوزار بھی پتھر کے ہیں۔ ۲۔ سر جان مارشل کی رو سے پتھر اور تانبے، پیتل کے ملے جلے عہد کے یہ لوگ عام طور پر شہروں میں رہتے تھے اور ان کی معیشت اور دولت و ثروت کا انحصار زیادہ تر زراعت اور تجارت پر تھا۔ جو خاصی ترقی یافتہ تھی، خاص طور پر ان کی تجارت تو ہر چہار اطراف عالم میں پھیلی تھی۔ یہ لوگ زیادہ تر گیہوں اور جو کی کاشت کرتے تھے، پھلوں میں کھجور کثرت سے ہوتے تھے۔

ان کے ہالتو جانوروں میں بھینس، بیل، بھیڑیں، سڑ اور کتے زیادہ ممتاز تھے، یہ لوگ ہاتھی بھی رکھتے اور اونٹ بھی۔ لیکن گھوڑے سے ابھی متعارف نہ ہوئے تھے۔ نقل و حمل کے لیے یہ لوگ بیل گاڑیوں کا استعمال کرتے۔ سونے، چاندی اور پیتل، کانسی کی دھاتوں کو ڈھالنے اور ان سے ضرورت کی اشیاء بنانے میں ان لوگوں نے بڑی مہارت بالی تھی، سکھ اور ٹین بھی ان کے استعمال میں آتا۔ مگر بہت کم۔ انہیں کپڑے کی صنعت میں غیر معمولی کمال حاصل تھا۔ ان کے ہتھیار تیرکان، بھالے، کلہاڑے اور خنجر تھے۔ ابھی تلوار کی لڑائی وہ لڑنے کے اہل نہیں ہوئے تھے یا ایسی ضرورت انہیں لاحق نہیں ہوئی تھی۔ وہ شاید زیادہ لڑاکے نہ تھے اور لڑنے کی ضرورت نہ سمجھتے تھے وہ زیادہ تر صلح پسند تھے اور صلح پسندی پر بھروسہ رکھتے تھے۔ ان کے گھوڑیلو استعمال کے برتنوں میں عمدہ قسم کے مٹی کے برتنوں کے علاوہ پیتل، کانسی اور چاندی کے برتن بھی دستیاب ہوئے ہیں۔ زیورات میں سونے چاندی، پیتل اور تانبے کے زیورات زیادہ استعمال کیے جاتے۔ ہاتھی دانت اور سیبی اور دوسرے قیمتی پتھروں کو بھی بہ طور زیور پہنا جاتا۔ غریب

۱۔ سر جان مارشل جلد اول دیباچہ، ص ۵۔

۲۔ انڈس سویلریشن، ص ۲۔

لوگ گھونگھوں اور سیبیوں سے اپنی طلب پوری کرتے۔
 سر جان مارشل نے پانچ ہزار سال پہلے کے ان سندھیوں اور پنجابیوں
 کے بارے میں خاص طور پر صراحت ضروری جانی ہے کہ وہ لکھنے کے
 فن سے آشنا تھے۔ اور ان کا یہ فن، گو خصوصی حیثیت رکھتا تھا تاہم
 مغربی مشرق اور مشرق قریب میں رائج رسم الخطوں سے ملتا جلتا تھا ۱۔

فاضل سر جان مارشل نے اپنی کتاب، موہن جوڈیرو کی پہلی جلد
 میں مختصراً یہ استشہاد کرنے کے بعد حکم لگایا ہے کہ موہن جوڈیرو
 اور ہڑپا میں آباد لوگوں کی تہذیبی و تمدنی کیفیت، وادی نیل اور
 وادی فرات کی سومیری تہذیب کے ہم پلہ تھی اور بعض اعتبارات سے،
 اس سے بازی لے گئی تھی، خصوصیت سے کپڑا بننے کی صنعت میں
 وادی سندھ کے لوگ اپنا جواب آپ تھے۔ موتی کپڑا تو وادی سندھ
 کے سوا قطعاً کہیں اور نہ بنتا تھا۔

سر جان مارشل کو یقین ہے کہ وادی سندھ کو یہ خصوص،
 کوئی دو ہزار سال تک نصیب رہا، خصوصیت سے مغربی ممالک تو کپڑا
 بننے کے فن سے دو تین ہزار سال بعد آشنا ہوئے تھے۔ اس خصوصیت
 کے ساتھ ساتھ وادی سندھ کی تہذیب کو وادی نیل اور وادی فرات کی
 تہذیبوں اور تمدنوں پر ایک اور تفوق بھی نصیب تھا اور وہ یہ کہ
 موہن جوڈیرو اور ہڑپا کے شہریوں کے مکانات نسبتاً زیادہ آرام دہ،
 زیادہ عمدہ اور مفید تھے۔ ان کے اندر غسل خانے اور حمام بھی ہوتے اور
 دوسری سہولتیں بھی۔

یہاں کے مکانات کی عمومیت، شہری زندگی کی غماز ہے۔ اس سے
 معلوم ہوتا ہے کہ یہاں کے شہروں میں عام شہریوں کو زیادہ سہولتیں
 دی جاتیں۔ ان کے مکانات زیادہ سے زیادہ عمدہ بنائے جاتے۔ ۱۔ آب رسانی
 کے ذرائع بہتر ہوتے، اور نکاس تو آج کے زمانے کو بھی شرماتا ہے۔

فصل دوئم

ارضِ پا کستان کے مقامات

سومن جو ڈیرو اور ہڑپا ، آج سے پانچ ہزار سال پہلے عظیم تہذیبی مرکز تھے
سومن جو ڈیرو اور ہڑپا ، اس وقت آباد ہو چکے تھے ، جب عیلام اور
سومر نے انسانی بستیوں کی شکل اختیار کی تھی

سر جان مارشل نے بڑے اعتدال کے ساتھ دعویٰ کیا ہے کہ عروہ
شخص جو مغربی ایشیا کے قبل از تاریخ آثار و باقیات سے آشنا ہے جوں می
وادی سندھ کے تہذیبی و ثقافتی آثار پر نگاہ ڈالے گا معاً جان لے گا کہ وہ
اس دور کے ہیں جس دور سے عیلام اور عراق اور سومر سے برآمد ہونے والے
آثار و باقیات متعلق ہیں ۔

فاضل سر جان مارشل کے خیال میں اس دور کی خصوصیات حسب ذیل

ہیں ۔

(۱) اس وقت کی سوسائٹی ، شہروں میں محدود تھی ۔ (۲) پتھر کے
آلات و اوزار اور اسلحہ کا استعمال یوں تو باقی تھا لیکن خاصا کم ہو گیا
تھا (۳) تانبے اور کانسی کے آلات آہستہ آہستہ پتھر کے آلات و اوزاروں کی
جگہ لیتے جا رہے تھے۔ (۴) گھروں میں استعمال ہونے والے ظروف اب پیوں
کی مدد سے زیادہ تر بنتے۔ اس لیے ان میں پہلے کی نسبت زیادہ صفائی پیدا ہو گئی
تھی ۔ (۵) گاڑیاں بھی پیوں کی مدد سے چلائی جاتیں ۔ (۶) اینٹیں کہیں
کہیں دھوپ میں خشک کی جاتیں ، لیکن زیادہ تر بھٹوں میں پکائی جاتیں ،
اور جو مکانات بنتے ، ان میں زیادہ تر پختہ اینٹوں کا استعمال ہوتا ۔ عمارتوں
کی تعمیر سے پہلے ، پلیٹ فارم بنا لیے جاتے تاکہ سیلاب کی زد سے بچ جائیں ۔
(۷) ایسے نقش و نگار اور تصویری خطوط ایجاد کر دیے گئے تھے جو تحریر کا
کام دیتے ۔ اور (۸) سونے ، چاندی ، تانبے اور ہیتل کی مصنوعات کافی مقدار

میں تیار ہونے لگی تھیں ۔

سر جان مارشل کے خیال میں موہن جو ڈیرو اور ہڑپا کے شہر ایک زمانے اور ایک عہد کی غازی نہیں کرتے ۔ وہ کئی زمانوں کے ترجان ہیں ۔ مثلاً موہن جو ڈیرو کو جب کھودا گیا تو عمارت کی سات تہیں برآمد ہوئیں ۔ جن میں سے تین تہیں بعد کے زمانے کی ہیں ۔ تین درمیانی عہد کی ہیں اور ایک قدیم تر دور کی ہے ۱ ۔

اور اس بات کا امکان ہے کہ اس سے بھی پہلے زمانے کے آثار ابھی تک زمین میں دفن ہوں اور اگر مزید کھدائی ہوئی تو اور زیادہ انکشافات ہوں گے ۔

عمومی حالات میں ہم موہن جو ڈیرو کی تہ بہ تہ عمارات کو دیکھ کر یہ آسانی سے کہہ سکتے تھے کہ موہن جو ڈیرو شہر کم سے کم ایک ہزار سال تک آباد رہا ہوگا ۔ لیکن چونکہ موہن جو ڈیرو کے حالات عمومی نہیں خصوصی ہیں اور اس کی تباہی اور بربادی مخصوص نوعیت کی ہے اس لیے ہمیں اس کی عمر کے بارے میں خاص غور و فکر لازم ہے ۔ مثلاً ہمیں سب سے پہلے یہ بات ملحوظ رکھنا ہوگی کہ اس شہر کی مختلف تہوں اور مختلف ادوار کی عمارتیں ایک دوسرے سے فن تعمیر اور سامان کے لحاظ سے قطعاً مختلف نہیں ہیں ۔ انہیں دیکھ کر ایسا لگتا ہے کہ پہلی عمارات جب کسی حادثے کے سبب تباہ ہو گئی تھیں تو جو نئی عمارتیں ان کی جگہ بنیں ان میں پرانی عمارتوں کی اینٹیں ہی استعمال ہوئیں ۔ یوں اس میں کوئی کلام نہیں ہے کہ پہلی عمارتیں اپنے فن تعمیر کے لحاظ سے پچھلی سے بہتر ہیں ۔ اس کے ماسوا جو سامان مثلاً سہریں ، اسلحہ اور اوزار مختلف تہوں سے برآمد ہوئے ہیں ان میں بھی مکمل یکسانیت پائی جاتی ہے ۔ کہیں بھی تو کوئی فرق نہیں ملتا ۔ اس لیے احتیاطاً ماہرین آثار قدیمہ نے موہن جو ڈیرو کے آباد رہنے کی عمر پانچ سو سال متعین کی ہے ۲ ۔

سرجان مارشل موہن جو ڈیرو کے آباد رہنے کی یہ عمر متعین کرتے وقت ٹیکسلا کی مثال دیتے ہیں جو دو سو سال قبل مسیح سے لے کر ایک سو

۱۔ سر جان مارشل ۔ جلد اول ، صفحہ ۱۰۲ ۔

۲۔ سر جان مارشل جلد اول ، ص ۱۰۳ ۔

سال بعد مسیح تک چھ بار تباہ ہوتا اور آباد ہوتا رہا تھا - اس کے باوجود سر جان مارشل کا خیال ہے کہ وادیٔ سندھ کا یہ شہر موہن جو ڈیرو جس تہذیب کی غمازی کرتا ہے وہ کوئی مبتدی تہذیب نہ تھی - خاصی ترقی یافتہ تھی اور اس کی عمر سینکڑوں نہیں ہزاروں سال تھی - اپنے اس دعویٰ کے ثبوت میں سر جان مارشل نے فنِ ظروف سازی اور تصویروں کے رنگ میں تحریری خد و خال و حروف کی پختگی کو بطور استشہاد پیش کیا ہے اور کہا ہے کہ اگر موہن جو ڈیرو اپنی آبادی کے معلوم عہد سے بہت پہلے کا شہر نہ ہوتا تو اس کے اندر سے جو عمدہ ظروف نفیس ترین مہریں اور تصویری حروف کے پختہ نمونے دستیاب ہوئے ہیں ، قطعاً میسر نہ آتے - ان چیزوں کی نفاست اور عمدگی اس امر کی دلیل ہے کہ جس دور کی یہ اشیاء ہیں - اس وقت وادیٔ سندھ کے صنایع اور فن کار کئی سو سال کے معمر فن کے نمائندے تھے -

یوں سر جان مارشل نے اس بات کا امکان بھی تسلیم کیا ہے کہ موہن جو ڈیرو کے بعض فنون باہر سے آئے ہوں - اور جس وقت آئے ہوں وہ تکمیل کے کئی مدارج طے کر چکے ہوں - موہن جو ڈیرو کے باقی فنون کی پختگی کو دیکھ کر ہمیں وہی رائے قائم کرنا پڑتی ہے جو ہم پیچھے قائم کر چکے ہیں - اس کے ساتھ ساتھ یہ بھی ایک حقیقت ہے کہ موہن جو ڈیرو کی تباہی کے بعد بھی یہ تہذیب صدیوں زندہ رہی تھی - فوراً فنا کے گھاٹ نہیں اتر گئی تھی -

سر جان مارشل کے نزدیک اس وقت جب موہن جو ڈیرو اپنی تباہ نہیں ہوا تھا اس میں اور عیلام و بابل کے مابین بہت گہرے تجارتی اور معاشرتی روابط قائم تھے - اس کا ثبوت ان پانچ مہروں سے ملتا ہے جو قطعاً وادیٔ سندھ کی مہریں تھیں - مگر وہ برآمد وادیٔ دجلہ و فرات سے ہوئی ہیں - ان میں سے دو مہریں لازماً ”سارغونہ“ اول بادشاہ عراق کے عہد سے پہلے کی ہیں - ان کے علاوہ دو اور شواہد جو عراق اور کش سے برآمد ہوئے ہیں ، وادیٔ سندھ کی تہذیب کو ۲۸۰۰ سو سال قبل مسیح تک لے گئے ہیں - لیکن اس کے معنی یہ نہیں ہیں کہ وادیٔ سندھ کی جو تہذیب ۲۸۰۰ سال قبل مسیح

میں جوان تھی وہ اس زمانے کے بعد مر گئی تھی اور زندہ نہ رہی تھی۔ اس امر کا سب سے بڑا ثبوت بھی وہ مہریں ہیں۔ جو موہن جو ڈیرو کی ساتوں تہوں سے برآمد ہوئی ہیں اور ان کی نوعیت و کیفیت میں حد درجہ یکسانیت پائی جاتی ہے۔ یوں سر جان مارشل کے نزدیک احتیاط کا تقاضا یہ ہے کہ موہن جو ڈیرو کی عمر تین ہزار دو سو سال قبل مسیح سے لے کر ستائیس سو سال قبل مسیح تک متعین کی جائے۔

اس سلسلے میں پروفیسر لینگ ڈون کی یہ رائے بھی قابلِ لحاظ ہے کہ موہن جو ڈیرو سے برآمد ہونے والی مہروں پر جو حروف کندہ ہیں، وہ سومیری رسم الخط سے بہت مشابہ ہیں۔ ان کے نزدیک سومیری رسم الخط اور وادی سندھ کے اس رسم الخط میں کئی چیزیں مشترک ہیں۔ خصوصیت سے یہ دونوں دائیں سے بائیں طرف لکھے گئے ہیں۔

فاضل سر جان مارشل کے خیال میں یہ اعتراض کوئی وزن نہیں رکھتا کہ موہن جو ڈیرو اور ہڑپا کے آثار و باقیات جس تہذیب کی غمازی کرتے ہیں وہ چونکہ حد درجہ ترقی یافتہ تھی اس لیے وہ زیادہ قدیم نہیں ہو سکتی۔ خصوصیت سے اس لیے کہ اس کے مکانات اور ان مکانات میں بہت تشابہ ہے جو مسٹر وولی نے عر کے مقام پر برآمد کیے ہیں اور جن کے بارے میں ان کا خیال ہے کہ وہ ۲۲۷۸ اور ۲۱۷۰ قبل مسیح کے زمانہ کے ہیں۔

سر جان مارشل نے اس تشابہ کو تسلیم کیا ہے لیکن ان کا اعتراض ہے کہ یہ تشابہ موہن جو ڈیرو کے صرف ان مکانات میں ہے جو بعد کے ادوار کے ہیں، موہن جو ڈیرو پہلے کے ادوار کے مکانات اور عر کے مکانات کے فنِ تعمیر میں بہت کافی فاصلہ ہے۔ بہر حال اگر یہ مان بھی لیا جائے کہ ان میں تشابہ موجود ہے تو ہو سکتا ہے کہ سومر کے معماروں نے وادی سندھ کے فن کاروں سے یہ فن سیکھا ہو، اور یہ فن کار موہن جو ڈیرو کی تباہی کے بعد کے زمانہ کے ہوں۔

سر جان مارشل نے درجائے گنگا جمنا کی سرزمین سے برآمد ہونے والے آثار و باقیات کو بھی وادی سندھ کی تہذیبی آثار سے بہت بعد کا قرار

دیا ہے ، خصوصیت سے اس لیے کہ وہاں سے جو تلواریں برآمد ہوئی ہیں وہ زیادہ عمدہ ساخت کی ہیں اور ان جیسی کوئی تلوار موہن جو ڈیرو اور ہڑپا سے دستیاب نہیں ہوئی ۔

سر جان مارشل کے نزدیک یہ سوال کہ وادی سندھ کی اس نفیس اور انتہائی ترقی یافتہ تہذیب و ثقافت کے مالک لوگ کون تھے ، آیا یہ ہندوستان ہی کے رہنے والے تھے یا باہر سے آئے تھے ، خاصا الجھا ہوا ہے ۔

سر جان مارشل نے اس سلسلے میں بعض ان ہندوستانی مؤرخین کا ذکر بھی کیا ہے جو اس تہذیب کی تخلیق کا سہرا ویدک دور کے آریں کے سر باندھتے ہیں ۔ ایک گروہ ان لوگوں کا ہے جو وادی سندھ کے خالقوں کو سومیری کہتے ہیں ۔ اس گروہ میں مشہور فاضل گورڈون چائلڈ زیادہ ممتاز ہیں ۱۔ سر جان مارشل کے خیال میں ابھی تک وہ وقت نہیں آیا کہ فیصلہ کیا جاسکے کہ موہن جو ڈیرو ، ہڑپا اور وادی سندھ میں بننے والی قوم دراصل کون تھی ۔ یوں جو چوبیس ہنجر دستیاب ہوئے ہیں ان سے معلوم ہوتا ہے کہ موہن جو ڈیرو کے آخر دور میں یہاں کئی قسم کے لوگ رہتے تھے ، ان میں سے کچھ عراقی تھے ، کچھ منگول تھے اور کچھ روم کے ساحلوں کے رہنے والے تھے ، یہ بھی ممکن ہے کہ یہ لوگ بیرونی تاجر ہوں جو وقتی طور پر اس شہر میں آئے ہوں ۲۔

ہم نہیں کہہ سکتے کہ سر جان مارشل نے موہن جو ڈیرو ، ہڑپا اور وادی سندھ کے پہلے باشندوں کو سومیری الاصل ماننے میں اس درجہ تامل اور تذبذب سے کیوں کام لیا ہے ۔ حالانکہ انہوں نے خود اس تشابہ کو تسلیم کیا ہے جو عر کی کھدائی کے وقت مسٹر وولی اور دوسرے ماہرین آثار قدیمہ نے وہاں کے سومیری آثار و باتیات اور ہڑپا کی عمارات میں محسوس کیا ہے اور جس کی بنا پر انہوں نے رائے دی ہے کہ ان تینوں مقامات کی تہذیب ایک تھی ۳۔

۱- (Gordon Child) - آریز ، ص ۳۵ -

۲- سر جان مارشل جلد اول ، ص ۱۰۳-۱۰۴ -

۳- وولی - سمیزیز ، ص ۶ - جلد اول ص ۲۱۶-۲۲۰ - ہنٹر سکرپٹ

آف ہڑپا ، ص ۲ -

سٹر وولی کے علاوہ ڈاکٹر ایچ۔ آر۔ ہال، سر جنرل کنگھم، پروفیسر لنگڈن، ہنٹر اور باشم نے بھی اس تشابہ کو تسلیم کیا ہے ۱۔ خصوصیت سے ڈاکٹر ایچ۔ آر۔ ہال نے تو بڑے واضح الفاظ میں یہ اعلان ضروری سمجھا ہے کہ یہ ڈراویڈن جو سندھ، پنجاب اور بلوچستانی باشندے تھے۔ عراق کے مشرقی میدانوں کے رہنے والے تھے اور وہاں سے ترک وطن کر کے شمال مغربی ہند کے میدانوں میں آن بسے تھے۔

سر جان مارشل نے خود ڈاکٹر ایچ۔ آر۔ ہال کے اس اعلان کو نقل کیا ہے اور اعتراف فرمایا ہے کہ موہن جو ڈیرو اور ہڑپا سے انہوں نے جو آثار برآمد کیے ہیں، ان سے ڈاکٹر ہال کے نظریہ کو بہت تقویت ملی ہے۔ سر جان مارشل نے ڈاکٹر ہال کے علاوہ فاضل وولی کا ذکر بھی کیا ہے اور ان کی رائے بھی نقل کرنا ضروری جانی ہے ۲۔

خیال رہے کہ سٹر وولی ان بڑے ماہرین آثار قدیمہ میں سے ہیں جنہوں نے عراق کے مشہور تاریخی مقام عر اور کش پر کھدائی کی ہے۔ اور ان مقامات کی قدیم سومیری عمارات کا پورا محاکمہ فرمایا ہے۔

ہم نہیں سمجھ سکتے کہ جب ان ماہرین آثار قدیمہ نے جنہوں نے عر اور کش کے سومیری آثار و باقیات کا تجزیہ کیا ہے، انہیں وادی سندھ کے آثار و باقیات سے مکمل مشابہ ٹھہرایا ہے تو پھر سر جان مارشل نے اس تشابہ کو کیوں کافی نہیں سمجھا۔ جبکہ یہ تشابہ دنیا بھر کے ماہرین آثار قدیمہ کے نزدیک ایک ٹھوس حقیقت کا سا وزن رکھتا ہے۔ مثلاً ارلی ہسٹری آف اسیریا کے مصنف سڈنی سمتھ کہتے ہیں۔

Excavations in India at Mohan-jo-Dero, and Harappa two sites in the Indus Valley, have revealed a civilisation which to judge from material objects found had much in common with the early Summarian period in Babylonia.

کہ ہندوستان میں موہن جو ڈیرو اور ہڑپا کی کھدائی سے جو وادی سندھ

۱۔ ونڈر دیٹ واز انڈیا، ویدک ایچ۔

۲۔ سر جان مارشل جلد اول ص ۱۱۰۔

کے دو مقامات ہیں جو مواد برآمد ہوا ہے وہ بابل کے قدیم تر سومیری عہد سے بہت ساری باتوں میں بڑی حد تک مشابہ ہے۔ فاضل سڈنی سمتھ نے اس اشتراک اور بعض دوسری وجوہ کی بنا پر بابل کے سمیریوں اور وادی سندھ کے لوگوں کے باہمی خونی اشتراک کے اسکان کو بھی بدھمہ وجوہ تسلیم کیا ہے، ان کے الفاظ ہیں۔

It has, indeed, been thought, on other grounds, that a racial connection may exist between the Sumarians and certain early stocks in India, and there is no occasion to deny the possibility of this.

فاضل سڈنی سمتھ کے نزدیک بابل کے سومیرین اور وادی سندھ کے آبادکاروں کے مابین جو خونی رشتہ تھا وہ سومیر کے تاریخی دور سے پہلے کی حقیقت ہے۔ اور سومیریوں کا تاریخی دور سڈنی ہی کی رو سے تین ہزار سال قبل مسیح سے شروع ہوا۔ یوں بعض علماء کے نزدیک سومیریوں کا تاریخی دور تین ہزار پانچ سو سال قبل مسیح کا دور ہے۔ بہر حال اگر بابل کے سومیری اور موہن جو ڈیرو اور ہڑپا کے باشندوں کی رشتہ داری ساڑھے تین ہزار سال سے بھی پرانی ہے تو اس کے معنی یہ ہوں گے کہ وہ سومیری جو نہ جانے کن وجوہ کی بنا پر ڈراویڈن کہلائے، کوئی چار ہزار سال پہلے کے زمانہ میں سومیر یا عاشور (آشور) سے نکل کر، اس راستے پر چل پڑے تھے، جو بابل سے ہوتا پہلے رے پہنچتا ہے اور پھر ہمدان سے مشہد آتا ہے۔

فاضل سڈنی سمتھ نے اس باب میں، اس غیر معمولی، انسانی نقل و حرکت کی خبر بھی دی ہے، جو چار ہزار سال قبل مسیح اور تین ہزار سال قبل مسیح کے درمیانی وقفہ میں انسانوں نے کی تھی اور بڑے وسیع پیمانہ پر وطن بدلے تھے۔ فاضل سڈنی کہتے ہیں۔ مہاجرین نے وطن تبدیل کرتے وقت جو راستے اختیار کیے، ان راستوں کو وہ بالکل نہیں بھولے، صدیوں بعد تک ان کے تجارتی کارواں ان پر دوڑتے

پہرے رہے تھے ، کیونکہ نئے اوطان میں پہنچ کر اور وہاں بس جانے کے باوجود وہ اپنے سابق وطن میں آتے جاتے رہتے ۔ کیونکہ انہیں معلوم تھا کہ ان کے سابق وطن کی کون کون سی پیداوار اور مصنوعات ، وہ نئے وطن میں لا کر بیچ سکتے ہیں اور نئے وطن کی کون سی اشیاء وہ پرانے وطن پہنچا سکتے ہیں ۔ گویا اس ترک وطن اور مہاجرت نے ، موہن جو ڈیرو اور ہڑپا کے لوگوں پر تجارت کی ایک نئی شکل کھول دی ۔ اور لازمی بات ہے کہ جو لوگ پرانے اور نئے وطن کی پیداوار کو ادھر ادھر لے جاتے وہ جن راستوں سے گزرتے اور جن پڑاؤں پر راتیں بسر کرتے ان کی تجارتی ضروریات کو قطعاً فراموش نہ کرتے ۔ وہ نئے اور پرانے وطن کی پیداوار اور مصنوعات کی نمائش جا بہ جا کرتے اور لین دین میں بھی کوئی تکلف نہ برتتے ، کیونکہ وہ تو تاجر تھے اور لمبے لمبے کاروانوں کی نقل و حرکت کے ذمہ دار اس لیے بنے تھے کہ فائدہ اٹھائیں ۔

سڈنی کا یہ خیال سو فی صدی درست ہے کہ اس دور کی ہجرت ، بابل اور وادی سندھ کے مابین وسیع پیمانے پر تجارت کی محرک اول تھی ۔ اس زمانے کی تجارت کی وسعت کو سمجھنے کے لیے ایک اور بات بھی ذہن نشین کر لینا ضروری ہے کہ بابل سے جو تجارتی کاروان ، ہڑپا اور موہن جو ڈیرو کی نیت سے چلتے یا ادھر سے بابل کا رخ کرتے وہ بحری راستوں کو لازماً اختیار کرتے تھے ۔ لیکن ان کی پسندیدہ اور بے خطر راہ وہ خشکی کی راہ تھی جس پر چل کر وہ کبھی موہن جو ڈیرو آئے تھے ، اور اس راہ میں کئی چھوٹے بڑے ملک پڑتے تھے ۔ اور یہ تجارتی کاروان ان سب چھوٹے بڑے ملکوں کی پیمائش کرتے بابل اور موہن جو ڈیرو کی مصنوعات ان کے پاس بیچتے اور ان کی مصنوعات شریک کاروان کر کے آگے بڑھ جاتے ۔ سڈنی اور دوسرے علماء تاریخ نے اس دور کی تجارت پر سیر حاصل تبصرہ کرنے سے احتراز کیا ہے ، تاہم اس بات کو تسلیم کیا ہے کہ موہن جو ڈیرو ، ہڑپا اور بابل کے درمیان بہت گہرے تجارتی روابط قائم تھے ۔

ہمارا مقصود اس وقت ، تجارتی اسکانات پر گفتگو نہیں ہے ، ہم تو صرف یہ واضح کرنا چاہ رہے ہیں کہ بابل کے مشرقی میدانوں میں کبھی

آباد سومیری ہی تھے جو نہ جانے کن وجوہ کی بنا پر ڈراویڈن کے نام سے موسوم ہوئے، جنہوں نے موہن جو ڈیرو اور ہڑپا کی تعمیر کی تھی۔ اور یہ لوگ جب سومیریا اشیر عنبر سے چلے تھے، تو ان کی قوم، متمدن زندگی گزارنے لگی تھی۔

ہمیں سر جان مارشل کی نسبت مسٹر سڈنی، مسٹر وولی، سر۔ ایچ۔ ہال، لنکڈن، جنرل کیننگیم، ہنٹر اور ہاشم سے اتفاق ہے کہ قدیم سومیریوں کی پہلی بستیوں، عر، کش، العبد، حتی کہ العیلام (ارم ذات العباد) کی عمارتوں اور وادی سندھ کی عمارتوں کے مابین حد درجہ تشابہ اس امر پر دال ہے کہ دونوں خطوں کے آباد کار ایک ہی نسل سے تھے اور ان کا زمانہ تمدن بینی قریب قریب ایک ہے۔

سر جان مارشل کو مسٹر وولی سے جو اختلاف پیدا ہوا، اس کی وجہ غالباً یہ تھی کہ مسٹر وولی نے عر کی بعض عمارات کا زمانہ تعمیر، ۲۳۷۸-۲۱۷۰ ق م ٹھہرایا تھا اور سر جان مارشل کے نزدیک وادی سندھ کا تمدن تین ہزار سال پہلے کا ہے۔ ہمارے نزدیک، یہ کوئی ایسی وجہ اختلاف نہیں ہے، جو قرین قیاس سمجھی جائے یا جو عام اذہان کو مطمئن کر سکے۔ خیال رہے کہ فاضل سر جان مارشل کو ایک اعتراض، مسٹر وولی کی رائے پر یہ بھی تھا کہ عر سے برآمد ہونے والے مکانات، کا فن تعمیر، موہن جو ڈیرو کی قدیم عمارات کے فن تعمیر سے ناقص ہے اور ان میں جو تشابہ ہے وہ بعد کے زمانہ کے مکانات سے کسی قدر زیادہ ہے۔

ہمارے نزدیک یہ اعتراض بھی کوئی حقیقت نہیں رکھتا۔ تشابہ خواہ بعد کی عمارات میں ہو یا اول کی عمارات میں، دیکھنے کی چیز صرف یہ ہے کہ یہ تشابہ آیا، عر اور موہن جو ڈیرو کی ان تمام عمارات میں ہے جو بعد کی ہیں یا اول دور کی۔ جیسے کہ ہم نے سڈنی کا حوالہ پیچھے دیا ہے کہ یہ تشابہ، عر سے برآمد ہونے والی تمام عوامی عمارتوں میں پایا جاتا ہے۔ خود سر جان مارشل نے وولی کی یہ رائے نقل کی ہے کہ عر کے تمام عوامی مکانات کا انداز تعمیر موہن جو ڈیرو اور ہڑپا کے انداز تعمیر سے مشابہ ہے۔ فرق صرف اتنا ہے کہ یہ مکانات زیادہ تر دو دو کمروں پر مشتمل

اگر یہ تشابہ مکمل ہے ، اور عر کے مکانات اور موہن جو ڈیرو کے سارے مکانات میں استعمال ہونے والی اینٹیں اور دوسرا ساز و سامان ایک طرح کا ہے تو پھر کوئی رکاوٹ یہی اس بات کے ماننے میں حائل نہیں ہو سکتی کہ عر کے سومیری اور موہن جو ڈیرو اور ہڑپا کے لوگ ایک نسل سے وابستہ نہ تھے ۔ محض تجارتی روابط ، دنیا کے کسی دور میں بھی ، تہذیبوں اور تمدنوں میں یکسانیت کا موجب نہیں بنے ۔ یہ صرف ، خونی رشتہ اور نسلی اشتراک ، تہذیبوں اور تمدنوں میں یکسانیت کا موجب ہوا کرتا ہے ۔

پھر محض عبارات کا تشابہ ہی تو تھا ، اس باب میں دلیل نہیں ہے ۔ عبارات کے ماسوا ، جو متعدد کتبات عر ، کش ، جمدت نصر ، عیلام اور العبد سے برآمد ہوئے ہیں ان کے رسم الخط اور موہن جو ڈیرو اور ہڑپا کی مہروں کے تصویری حروف میں حد درجہ تشابہ موجود ہے ۔ بلاشبہ یہ بھی ایک عجیب حقیقت ہے کہ ان میں سے جتنے کتبات زیادہ پرانے ہیں ان کا تشابہ اتنا ہی زیادہ ہے ۔ مثلاً جمدت نصر کے سومیری کتبات ، چونکہ چار ہزار سال قبل مسیح کے ہیں ، اس لیے ان کا رسم الخط اور ہڑپا کی مہروں پر کندہ تصویری حروف کا رسم الخط آپس میں بہت زیادہ مشابہ ہے ۔ اور جوں جوں کتبات کی عمر کم ہوتی گئی ہے ، ان کا تشابہ بھی کم ہوتا گیا ہے ، خصوصیت سے دو ہزار سال قبل مسیح اور اس کے بعد کی عمر کے سومیری کتبات اور موہن جو ڈیرو کی مہروں کے رسم الخط میں مشابہت برائے نام رہ گئی ہے ۲ ۔ اور یہ محض اس لیے کہ اشوری سومیرین پر جو قدیم ترین سومیرین ہیں ، ۲۴ سو سال قبل مسیح میں زوال آچکا تھا اور ان کی جگہ ان سابیوں نے لے لی تھی جو عرب کے صحراؤں کے تپتے ریگزاروں سے نکل کر عراق کے دجلہ و فرات کے میدانوں میں آن داخل ہوئے تھے ۳ ۔ جو سراسر وحشی تھے ۔ جن کا اپنا

۱- سر جان مارشل جلد اول ، ص ۱۰۰ ۔

۲- سکریٹ آف ہڑپا ، ص ۲۱ ۔

۳- سائسی سے ، اٹی کیوٹی ، ص ۲۰۶ ارلی ہسٹری آف اسیریا ، ص ۷۸ ۔

نہ کوئی تمدن تھا اور نہ تہذیب ، اور جنہوں نے مجبوراً ، سومیری زبان اختیار کر لی تھی اور آشور پر قبضہ کرنے کے بعد نہ صرف سومیری کھلانے لگے تھے ، بلکہ سومیری زبان بولنے بھی تھے اور یہ وہی تھے جن کے سبب سومیری زبان میں غیر معمولی تبدیلیاں رونما ہوئیں ۔ یہ تبدیلیاں بالکل اس نوعیت کی تھیں ، جو موہن جو دڑو اور ہڑپا کی زبان کی اولاد برہمی میں ، امتدادِ زمانہ کے سبب رونما ہوئی تھیں ۔

یہ برہمی ، جو علمائے مان کے نزدیک سنسکرت اور پراکرت ہندی بولیوں کی ماں ہے ، کن تبدیلیوں میں سے گزر کر ، مہاراج اشوک کے زمانہ میں اس قابل ہوئی تھی کہ ملک کی رسم الخطی اور اس میں کتبات تحریر کیے جاتے ؟ ہمیں اس بارے میں پوری تفصیل معلوم نہیں ہے ، ہم تو صرف یہ جانتے ہیں کہ مہاراج اشوک نے جب اس رسم الخط میں متعدد کتبات کندہ کرائے تو یہ اپنے اصل رسم الخط ہڑپا سے خاصی بدلی ہوئی تھی ۔

فاضل ہاشم نے ، اپنی کتاب ” ونڈر دیٹ واز انڈیا “ میں ، اشوک کے ایک اس کتبے کی نقل پیش کی ہے ، جو برہمی رسم الخط میں کندہ کیا گیا ہے اور جو اشوک کے زمانہ کا سب سے پہلا کتبہ ہے اور لورائی نندن گڑھ میں نصب ہے ۔

اس کتبے کے رسم الخط ، برہمی کے بارے میں مسٹر ہاشم کہتے ہیں کہ اس کے اصل سے متعلق علمائے مان کے دو نظریات ہیں ۔ زیادہ تر علمائے تاریخِ ہند کا خیال ہے کہ یہ رسم الخط ہڑپا کے رسم الخط کی اولاد ہے ۔ اور بعض علماء کے نزدیک یہ رسم الخط کی پیداوار ہے ۔ پہلے علماء جو برہمی کو ہڑپا رسم الخط کی اولاد گردانتے ہیں ، ان میں سر جنرل کننگھم ، پروفیسر لنکڈن اور ہنٹر ، زیادہ ممتاز ہیں ۔ اگر برہمی ، سامی النسل بھی سمجھ لی جائے تو بھی کوئی فرق نہیں پڑتا ۔ صرف ذرا فاصلہ بڑھ جاتا ہے کیونکہ یہ سامی رسم الخط بھی اس سومیری رسم الخط کی پیداوار ہے ، جسے لکھتے ، ہڑپا اور موہن جو دڑو کے باشندے وادی سندھ میں پہنچے تھے ۔ البتہ اس سلسلے میں ایک دشواری ضرور پیش آتی ہے ۔

کیونکہ برہمی بائیں سے دائیں کی طرف چلتی ہے اور سامی زبان اور ہڑپا اور موہن جو ڈیرو کی زبان دائیں سے بائیں کو لکھی جاتی ہے۔

سٹر باشم نے یہ دشواری اس انکشاف سے بالکل دور کر دی ہے کہ برہمی شروع دور میں دائیں سے بائیں ہی لکھی جاتی تھی اور دائیں سے بائیں کی طرف لکھے ہوئے کئی ان کتبات سے استناد کیا ہے جو مدھا پردیش اور سنہالی سے برآمد ہوئے ہیں ۱۔

اس سلسلے میں ، ویدک ہند کی مصنفہ ، میڈیم زیڈ ۔ اے ۔ راگوزین کی یہ تصریح بھی پیش نظر رہے کہ شمال مغربی ہند کے ڈراویدوں اور بابل کی پہلی سلطنت کے درمیان جو خونی تعلق تھا اس میں اس وقت تو بالکل کسی شبہ کی گنجائش نہیں رہتی جب ہمیں معلوم ہو جاتا ہے کہ علاوہ اتفاقی اور غیر پائدار تعلقات کے یہ دونوں قومیں تورانی کہی جاتی تھیں اور پھر ڈراویدن جو زبان بولتے تھے ان میں بھی سومیری زبان کی طرح منفرد الفاظ ہیں جنہیں ایک دوسرے سے جوڑ دیتے ہیں ۔ پھر علم کاسہ سر سے بھی اس قول کی تصدیق ہوتی ہے کیونکہ موجودہ گوٹڈوی (ڈراویدن) اور قدیم سومیری بابل کے خط و خال ایک دوسرے سے بہت مشابہ ہیں ۔ علاوہ ازیں قدیم سومیریوں اور ڈراویدن کی مذہبی بنیادی علامت ایک ہی ہے ، یعنی سانپ جس کو یہ دونوں زمین کا مظہر خیال کرتے تھے ۔ اہل بابل کے بڑے دیوتا ای آ کی پرستش بھی العریدو ، کے بڑے مندر میں سانپ ہی کی شکل میں ہوتی ۔ العریدو کو عاشور کش اور عر کے بعد کا مقام ہے تاہم وہ تین ہزار سال قبل مسیح کا ہے ۔ اور اس کا مذہب وہی تھا جو ”عاشوریوں کا تھا ۔“

میڈیم ، زیڈ ، اے راگوزین کے نزدیک میدیہ کے پہلے باشندے بھی تورانی النسل ہونے کے سبب ، سانپ دیوتا کے پرستار تھے اور اس کی پرستش اس خیال سے کرتے تھے کہ وہ زمین کا نمائندہ ہے ۲ ۔

ہمارے نزدیک ، اس باب میں ، ایک اور بڑی حقیقت بھی پیش نظر رکھنا لازم ہے اور وہ یہ کہ رگ وید نے جو غالباً ۱۵۰۰ سال قبل مسیح

۱۔ ونڈر دیٹ واز انڈیا ، ص ۳۹۴ ۔

۲۔ ویدک ہند ، ص ۲۳۴ (ویدک انڈیا) ۔

کی تصنیف ہے ، شمال مغربی ہند کے ڈراویڈوں یا داسیوں کو جو آریاؤں کے مددِ مقابل تھے ، ”اشوریہ“ کے نام سے موسوم کیا ہے ۔ اور اندر سے مدد مانگتے وقت رگ وید کے ایک شاعر نے دیوتا اندر سے کہا ہے کہ ان اشوریوں کو تباہ کر دے جو اس کو نہیں مانتے ۔

رگ وید میں ، شمال مغربی ہند کے پہلے باشندوں کو کئی اور القاب بھی دیے گئے ہیں ۔ اور ان میں اور آریوں کے دیوتاؤں میں مسلسل لڑائیوں کا ذکر بھی ہوا ہے ۔ اور بعض لڑائیوں کے درمیان تو ایسا لگتا ہے کہ یہ لڑائیاں ، شمال مغربی ہند میں نہیں ، توران اور سومر کے پہاڑی علاقوں میں لڑی گئی تھیں ۔

ڈاکٹر ہوگو ونکلیپر پروفیسر برلن یونیورسٹی کی رو سے شہر آشور ، (عاشور) جس سے رگ وید کے پڑھتوں نے وادیِ سندھ کے ڈراویڈن کو منسوب کیا ہے ، دریائے دجلہ کے مشرق کنارے پر آباد ایک بہت اہم قدیم شہر تھا ۔ اسے گو بابل سے ثانوی حیثیت حاصل تھی اور وہ اپنی جغرافی نوعیت کے سبب بابل کے حکمرانوں کے تابع فرمان ہونے پر مجبور تھا تاہم وہ اس سرزمین کا مرکزی مقام تھا جو سرزمینِ آشور (عاشور) کہی گئی ہے اور اسے تاریخِ قدیم میں بابل کی شہرت تو یقیناً نہیں ملی ، البتہ وہ نینوا ، اور اربل کے ہم پلہ سمجھا جاتا رہا ہے ۔ یوں بھی ، اشوریوں نے اس مقام کو ہمیشہ ایک ”مقدس“ قومی امانت سمجھا ، اور اسے اپنا ملی منبع قرار دیا ہے ۔ بلاشبہ ، اسیری فرمانرواؤں نے جب سیاسی عظمت کی شاہ راہ پر دوڑنا شروع کر دیا تھا تو وہ آشور سے اپنا پایہ تخت اربل میں لے آئے تھے ۔ لیکن آشور کی مذہبی ، اخلاق اور مجلسی حیثیت پہلے کی طرح قائم رہی تھی ، اسے زوال نہیں آیا اور ہمیشہ اشوری یا اسیری یا دوسرے بادشاہوں نے اس کی عظمت و بزرگی کو بحال اور قائم رکھنے پر خاصی توجہ مبذول کی ۔ مثلاً ، تیغ لاس پیل سراول کے متعلق بیان ہوا ہے کہ اس نے اپنے ایک کتے میں لکھا ہے کہ اس نے آشور کے ایک مندر کو از سرِ نوروںق و زیبائش بخشی ہے اور یہ مندر اس کے دادا سے بھی پہلے زمانے میں کوئی چھ سو اکتالیس سال پہلے تعمیر ہوا تھا ۔ محض اسی نے نہیں اس کے دادا نے بھی ساٹھ سال پیشتر ، اسی طرح

اس مندر کی تزئین و زیبائش اور ترمیم و مرمت میں دلچسپی لی تھی ۱ -
 تیغ لاس فیل سر کا زمانہ ہوگو ونگلیر کی رو سے گیارہ سو سال
 قبل مسیح کا ہے - گویا سترھویں صدی قبل مسیح میں آشور کا یہ مندر تعمیر
 ہوا تھا اور شمشی عدد نے اس کی تعمیر کا فخر پایا تھا - یہ شمشی عدد ،
 اشمی داغان ، مذہبی سربراہ آشور کا بیٹا تھا اور اس وقت یہ غالباً بابل
 کے ماتحت تھا -

اس شہر کا واضح ذکر پہلی بار ، خمورابی کے عہد میں ہوا ہے ۲ -
 جو ۲۲۱۳-۲۲۶۷ ق م کا عظیم تاجدار ہے اور جس کے بارے میں ہم
 بیچنے کھد چکے ہیں کہ آوارہ سرگردان پھرنے والے آریں اس کے عہد میں
 بابل کے قریب سے گزرے تھے اور اگر وہ طاقات ور نہ ہوتا تو لازماً بابل
 کو آتی شاہ راہ پر ہو لیتے -

خمورابی کے عہد میں آشور کا ذکر ، اس امر کی بنیاد پر ہے کہ
 اس شہر کو ، تیسری قرن قبل مسیح میں بھی تفوق حاصل تھا - کم سے
 کم اس کا ذکر ضرور ہوتا تھا - خمورابی شاہان ”کنعان“ کا چھٹا
 بادشاہ ہے اور اس سے پہلے کے کنعانی بادشاہوں سن موبلیت ، اییل سن سیر ،
 زیوسیر ، سمولا ، ایلوسیر اور سومو آبی سیر حکومت کر چکے تھے -
 سومو آبی اس سلسلے کا پہلا بادشاہ تھا جو دو ہزار چار سو سال قبل مسیح
 میں تخت نشین ہوا تھا اور دو ہزار تین سو پچھتر قبل مسیح تک حکومت
 کی تھی - اس سے پہلے کی لارسہ حکومت تقریباً سو سال قائم رہی تھی اور
 اس کا آغاز ۲۵ سو سال قبل مسیح میں ہوا تھا اور اس کا پایہ تخت
 عیلام تھا ۳ -

ان سے پہلے کے بادشاہ خود کو آسین کہتے تھے اور ان کا
 دارالحکومت آسین نامی شہر تھا - ان بادشاہوں نے ، عر کے بادشاہوں کی
 جگہ لی تھی جو تین ہزار سال قبل مسیح کے تاجدار تھے اور ان کا
 پایہ تخت عر تھا - ان کے بارے میں کہا گیا ہے کہ وہ سومیرین رسم الخط

۱- ہسٹری آف بیبی لونیائیڈ اسیریا ، ص ۱۷۹-۱۸۰-۱۸۱ -

۲- ایضاً ، ص ۵۹ -

۳- ایضاً ، ص ۵۹ -

میں خط کتابت کیا کرتے تھے۔ ان کے جو کتبات دستیاب ہوئے ہیں، ان سے معلوم ہوتا ہے کہ انہوں نے مختلف شہروں میں مندر تعمیر کیے تھے، آیا آشور میں بھی کوئی مندر بنایا تھا یا نہیں بنایا تھا کچھ معلوم نہیں ہوتا۔

اس سے ذرا اور پیچھے جائیے تو لاغاش کے بادشاہوں کا دور دورہ ہے۔ ان کے کتبات میں سے ای غانہ دو کی فتوحات کا حال معلوم ہوتا ہے اس نے اپنے ایک کتبے میں کئی فتوحات کی روداد کہی ہے اور کئی مفتوحہ شہروں کے نام لکھے ہیں۔ ان میں عروق، عر، لارسہ، آد، سوسہ کے نام مذکور ہیں، ”عاشور“ یا آشور کا کہیں ذکر نہیں ہے۔

اس سے پہلے کے بادشاہوں میں سے ایک بادشاہ ان غال ذاغ غی سی، کے نام نامی سے بھی ایک کتبہ دستیاب ہوا ہے۔ اس کتبے میں اس بادشاہ کا نام بادشاہ عروق بن اوکش رقم ہے۔ وہ خود کو، عروق، عر اور لارسہ کا بادشاہ کہتا ہے، عسور یا آشور کا ذکر نہیں کرتا۔

اس سے پہلے کی تاریخ جو ڈاکٹر ہوگو ونکلیر کی رو سے ان سامی بادشاہوں کی تاریخ ہے جو عر، عروق اور کش کے الگ الگ تاجدار تھے اور ایک دوسرے سے لڑتے رہتے تھے۔ ان کا زمانہ تین ہزار بائیس سو سال قبل مسیح تک کا ہے۔ غالباً ان لوگوں نے سومیریوں سے، تین ہزار بائیس سو سال قبل مسیح میں اقتدار چھینا تھا۔ ڈاکٹر ہوگو ونکلیر کے نزدیک جس وقت سامی، جو حضرت سام کے بیٹے ارم یا عیلام کی اولاد تھے، عراق اور شام اور ایران کی سرزمین کے مالک بنے تو اس وقت حسب ذیل شہر آباد تھے۔ العریدو، (ابوشہرین) جہاں معبودی کا معبد تھا، دوسرا شہر عر تھا، (مغیر) جہاں چاند دیوتا کی پرستش ہوتی تھی، لاغاش تیسرا بڑا شہر تھا، ایک اور شہر جوخہ، غیشا، یا حران نامی بھی بہت مشہور تھا۔ اسین، یا نسیسن، یا ییشنے، یہی اہم مقامات میں سے تھا۔ لارسہ، نوفر، عروق، (ورقہ) اور دوسرے شہر بھی تھے۔ ان شہروں میں ڈاکٹر ہوگو ونکلیر نے، آشیر کا نام بھی لکھا ہے۔ اگر آشیر، سامیوں کے تشریف لانے سے پہلے کا آباد شہر ہے تو پھر یہ لازماً سومیریوں نے آباد

کیا تھا - اور ساڑھے تین ہزار سال قبل مسیح میں آباد ہو چکا تھا -

سومیریوں کے بارے میں ڈاکٹر ہوگو کا بیان ہے کہ یہ لوگ بابل ، عر ، کش اور باقی کے شہروں کے معمار تھے - اور اس تہذیب کے پہلے بانی تھے جس نے تہذیب بابل کا نام پایا - یہی لوگ بابل کے پہلے رسم الخط کے بھی خالق ہیں - اور اس زبان کے بھی موجد ہیں جو چار ہزار سال قبل مسیح کے عہد میں ، - زمین بابل میں بولی جاتی تھی اور جو سامیوں کے عہد میں آہستہ آہستہ متروک ہوتی گئی -

فاضل سڈنی نے اپنی مشہور عالم تصنیف ارلی ہسٹری آف اسیریا میں شہر آشور یا عاشور کے بارے میں ڈاکٹر ہوگو سے زیادہ معلومات بہم پہنچائی ہیں - اور چونکہ ان معلومات کا تعلق ڈراویڈن یا سومیرین کے اصل سے ہے اس لیے ہم ان کا اعادہ یہاں ضروری جانتے ہیں - سڈنی کے نزدیک آشور کی کھدائی کے بعد یہ بات ، اب مسلمہ حقیقت بن گئی ہے ، کہ یہ سومیری تھے جنہوں نے شہر عاشور ، (اشور) کی بنا رکھی تھی ، یہی اس کے پہلے معمار تھے ۲ - سومیریوں کا ابتدائی دور اس شہر آشور سے شروع ہوا ، اور جب اس قوم پر زوال آیا تو وہ اس شہر آشور ہی میں تھی - سڈنی کے نزدیک اس بات کا بڑا ثبوت وہ ہزاروں من راکھ و دھول ہے ، جو شہر عاشور کو اپنی تہوں میں ہزاروں سال سے چھپائے رہی ہے اور جس کے نیچے سے ماہرین آثار قدیمہ نے اشتر نامی وہ عظیم مندر نکال لیا ہے ، جو سومیری تہذیب و تمدن کے سب سے پہلے آثاروں میں شمار ہوتا ہے اور جسے سامی دور اور بعد کے ادوار میں برابر تقدس نصیب رہا ہے ۳ -

فاضل سڈنی نے قریب قریب یہی بات ، ایک اور موقع پر بھی کہی ہے اور کسی قدر زیادہ وضاحت برتی ہے - وہ کہتے ہیں کہ اسیریا کی قدیم ترین عمارت ، جو اب تک برآمد ہوئی ہے ، وہ بھی شہر عاشور (آشور) کی چہار دیواری کے اندر سے ملی ہے - یہ عمارت اس مندر کے تلے دی ہوئی تھی جو تین ہزار سال قبل مسیح سے ، ایک مخصوص دیوی کی ہوجا کا

۱- ہوگو ، ہسٹری آف بیبلونیا اینڈ اسیریا ص ۱۲-۱۳-۱۴ -

۲- ارلی ہسٹری آف اسیریا ، ص ۷۷-۷۸ -

۳- ارلی ہسٹری آف اسیریا ، ص ۶۱ -

سب سے بڑا مرکز تھا۔

سٹڈی کی رو سے لفظ آشور یا اشیر سے قدیم زمانے میں تین چیزیں مراد لی جاتیں، شہر آشور، سرزمین آشور اور ”معبود آشور“۔ فاضل سٹڈی نے آعسر، یا اسر کی شکل کو بھی قدیم ٹھہرایا ہے اور یہ امکان ظاہر کیا ہے کہ ہو سکتا ہے کہ یہی اصل سومیری نام ہو، اس سلسلے میں فاضل سٹڈی نے یہ روایت بھی پیش کی ہے کہ اصل میں اس شہر کا نام ”آشور“ یا عاشور کا شہر تھا۔ یعنی اس بت کا شہر جسے سومیری پوجتے تھے، فاضل سٹڈی نے شہر نینوا سے مثال لی ہے جو دیوی نینا سے منسوب تھا اور تہذیبِ عالم میں کبھی اپنی مثال آپ تھا۔

شوری آف اسیریا کے مصنف کا بیان ہے کہ ان دنوں دریائے دجلہ کے دائیں کنارے پر جو قلعہ شیر گھاٹ آباد ہے، کبھی یہیں ماضی قدیم میں وہ شہر اعشار آباد تھا جس کے معنی سرمبز و شاداب زمین کے ہیں۔ کئی دنوں تک اس شہر کا یہی نام رہا۔ بعد میں یہ نام کسی قدر بدلا اور اعشار، عشور ہوا۔

مادام زلیٹے اے راگوزین کہتی ہیں کہ ”عشور“ کے آثارِ قدیمہ میں سے ایک تختی برآمد ہوئی ہے، جس پر اشمی داگان اور شاماش رامن کے نام لکھے ہیں اور یہ دونوں بادشاہ ۱۸۰۰ سال قبل مسیح کے تھے اور سامی الاصل تھے ۲۔

جیسا کہ ہم پہلے عرض کر چکے ہیں۔ سامی تقریباً ۲۴ سو سال قبل مسیح میں عیش پر غالب آئے تھے، اس سے پہلے یہاں سومیری تہذیب پنپ رہی تھی۔ مادام زلیٹے کی نگاہ اٹھا رہویں صدی سے پہلے کے شہر عیش پر نہیں اٹھی، اسی وجہ سے انہوں نے اسے ”سامی“ شہر قرار دیا ہے۔ بہر حال سامیوں کے شروع دور میں بھی ”آشور“ کو بڑی اہمیت نصیب رہی، اور اسی نسبت سے وہ خود کو عاشوری یا اشوری کہتے رہے۔ اور چند صدیوں کے اندر اندر سارے کے سارے ہمسایہ ملکوں نے

۱۔ ارلی ہسٹری آف انڈیا، ص ۲۶۷۔

۲۔ Aushar زلیٹے۔ راگوزین۔ اسیریا۔ ص ۲۔ ”مطبوعہ نشر انون“ (لندن)۔

۳۔ ایضاً، ص ۳۔

اس شہر اور اس کے بسنے والوں کے اس نام سے آگاہی پائی۔

میڈم ، زینڈے ، اے ، راگوزین ہی راوی ہیں کہ جوں جوں عشور کے لوگ ترقی کرتے گئے اور آگے ہی آگے پھیلتے گئے تو سارے ماحول اور اس مفتوحہ سر زمین کو بھی عشور کہا جانے لگا حتیٰ کہ نیتوا ، آریلہ ، کالہ اور درشارکین (شارکین) جیسے بڑے شہر بھی سر زمین آشور کے سے یاد کیے گئے۔ قدیم تحریروں میں اس سر زمین کو اتیریہ یا ”اسیریہ“ بھی کہا گیا ہے۔ اسیری حکومت کے انتہائی عروج کے دنوں میں آرمینیا کی پہاڑیوں سے لے کر دجلہ اور فرات کے مابین واقع ساری کی ساری سر زمین ”اسیریوں“ یا آشوریوں کی ملکیت سمجھی جاتی تھی۔ اس کا طول تین سو پچاس اور عرض کہیں تین سو اور کہیں ایک سو ستر میل تھا۔ اور کسی طرح یہی پچھتر ہزار میل سے کم نہ تھا۔ میڈم راگوزین کے نزدیک یہ اسیری ، ساسی الاصل تھے اور ان کا ذکر مقدس صحیفہ میں بھی موجود ہے۔

مادام راگوزین نے اس اختلاف کا ذکر یہی کیا ہے جو اس شہر اور اس شہر کے معبود آشور کے نام کے سلسلے میں علمائے تاریخ میں موجود ہے۔ وہ کہتی ہیں کہ معبود کا نام اصل میں عاشور (آشور) تھا یا شہر کا نام یا پہلے پہل ، معبود اس نام سے یاد کیا گیا یا معبود نے شہر سے یہ نام پایا ، اور پھر اسی نسبت سے شہر کے لوگ آشوری ہوئے۔ یہ مسئلہ خاصا متنازع فیہ ہے۔

یوں آشور ، معبود ، اسیریوں کے نزدیک سارے بتوں اور معبودوں سے افضلیت رکھتا تھا ، مثلاً اسیری بادشاہ تگلپاسر ، اول اپنے ایک کتبہ میں لکھتا ہے۔

”آشور“ سب خداؤں میں سے بڑا خدا ہے ، جو سب معبودوں کا نگران اور ان کا حاکم ہے ، اسی کو تاج سلطنت زیب دیتا ہے اور وہی ہر سروری اور ہر سربراہی کا اہل ہے۔“

-
- ۱۔ اسیریا ، راگوزین ، ص ۴۔ جی ، راولسن ، فائیو اینشنٹ سوفارکنیز جلد اول ، ص ۲۲۷۔ (مطبوعہ ۱۸۶۲)
 - ۲۔ ایضاً ص ۳۰۰۔

یہ خیال کہ شہر عاشور اسی معبود سے منسوب تھا شہر اربل کے نام سے بھی تقویت پاتا ہے کیونکہ اس کتبے میں ”بعل“ کو خداؤں کا خدا ، معبودوں کا معبود اور بتوں کا باپ کہا گیا ہے ۔ شہر اربل ، آشور سے دوسرے درجے کا شہر تھا اور اس کے اندر جو سب سے بڑا مندر بنا تھا اس میں ”بعل“ کا بت رکھا تھا ۔

بہر حال ”آشور“ اسیریوں کا سب سے بڑا بت تھا ۔ اور جب بھی اسیری مخالفین پر فتح حاصل کرتے تو اس بت کے حضور نذرانے پیش کرتے اور اس کا شکر ادا کرتے ، مثلاً ایک کتبے کی عبارت ہے ۔

”آشور کے فضل و کرم سے ، جو میرا خدا ہے ۔ دشمن میرے پاؤں میں گر پڑے ۔

”میرے معبود آشور نے ، ان کے دلوں میں میری ہیبت ڈال دی اور انہیں میرے سامنے جھکا دیا ۔“

بہت ممکن ہے کہ رگ وید کے شعرا نے شمال مغربی ہند کے ڈراویدن یا داسیوں کو اس لیے بھی ”آشوریہ“ کہا ہو کہ وہ ایران اور بابل کے جن اسیریوں یا آشوریوں سے لڑتے لڑتے وادی سندھ میں داخل ہوئے تھے ، ان کی شکل و صورت ان ڈراویدن سے ملتی جلتی تھی ۔ جیسا کہ اب بھی علم کاہنہ سر ، کے مہارین کا گمان ہے ۔

بہر حال رگ وید کی یہ شہادت کہ شمال مغربی ہند کے لوگ ”آشوریہ“ تھے تاریخی لحاظ سے بڑا وزن رکھتی ہے اور یہ عقدہ حل کر دیتی ہے کہ آریوں کی آمد کے وقت شمال مغربی ہند میں کون لوگ آباد تھے ۔

جیسا کہ ہم نے پہلے عرض کیا ہے ، ہمیں مسٹر ہاشم کے اس نظریہ سے مکمل اتفاق ہے کہ ہڑپا ، سولہویں صدی قبل مسیح میں موجود تھا اور اس کی تباہی ۱۵۵۰ سال قبل مسیح میں ہوئی تھی ۔ ہو سکتا ہے کہ یہ تباہی آریہ حملہ آوروں کے ہاتھوں عمل میں آئی ہو اور یہ آریہ ہوں ، جنہوں نے تجارت پیشہ ”ہڑپائیوں“ کو شکت دی ہو ۔ ان کے جوان مردوں کو مار دیا ہو ، اور ان کے بچوں اور عورتوں کو گرفتار کر کے

غلام بنا لیا ہو۔ یہ بھی اسکاں ہے کہ آریوں کی آمد کی خبر سنتے ہی ہڑپا کے بزدل شہری جو محض تجارت پیشہ تھے، لڑاکے سپاہی نہ تھے گھروں کو چھوڑ کر جنگوں میں جا چھپے ہوں۔

ایسی مثال ایک تاجر پیشہ قوم قریش کی تاریخ میں موجود ہے، مؤرخ ابن ہشام اور الطبری راوی ہیں کہ جب ابراہ نے اپنی فوج مکے کے گرد اتار دی تو مکہ کے لوگ گھر کھلے چھوڑ کر مکے کی پہاڑیوں میں جا چھپے تھے ۱۔

وادی سندھ کے موہن جو دڑو، ہڑپا اور دوسرے شہروں پر جس نوعیت کی تباہی آئی، اور جس جس وقت آئی، مسٹر ہاشم مصنف ونڈر دیٹ واز انڈیا، نے اس پر خاصی مفصل روشنی ڈالی ہے۔

مسٹر ہاشم کے نزدیک جب ہڑپا شہر پہلے پہل بسا تو اس کے گرد ایک فصیل بھی بنی تھی، جس کے کنگورے تھے۔ وہ چالیس فٹ چوڑی اور پینتیس فٹ اونچی تھی۔ وقتاً فوقتاً یہ چہار بناء اور بھی زیادہ مضبوط بنی گئی اور جب ہڑپا کا آخری وقت آیا تو اس کو پہلے سے بھی مضبوط کر لیا گیا تھا، یہاں تک کہ اس کا بیرونی دروازہ جو مغرب کی سمت کھلتا تھا، بالکل بند کر دیا گیا تھا کیونکہ حملہ آور مغرب کی سمت سے آئے تھے ۲۔

فاضل ہاشم کے نزدیک، وادی سندھ کی تہذیب جب اپنے عروج پر تھی، تو پہلے پہل بلوچستان پر تباہی نازل ہوئی، اور حملہ آور جو گھوڑوں پر سوار تھے بلوچستان کے چھوٹے چھوٹے گاؤں اور قصبات میں گھس آئے۔ لیکن وہ یہاں زیادہ دیر نہیں ٹھہرے، جلد ہی واپس ہو گئے اور تیسری قرن قبل مسیح میں، بلوچستان کی دیہاتی تہذیب، اس جیشکے کے بعد بڑے سکون و آرام کے ساتھ ایک بار پھر اپنی ڈگر پر چل نکلی۔ غالباً دو ہزار سال قبل مسیح یا اس سے کسی قدر بعد میں، اس دیہاتی تہذیب پر ایک بار اور تباہی آئی۔ گاؤں جلا دیے گئے اور ایک نئی قسم کی ظروف سازی متعارف ہوئی۔ یہ ظاہر ایسا لگتا ہے کہ حملہ آور، ان دیہات میں بس گئے تھے اور پہلوں کی جگہ لے لی تھی۔ تھوڑی مدت بعد، کوئی اور حملہ آور

۱۔ الطبری جلد اول، ابن ہشام جلد اول، مطبوعہ مصر۔

۲۔ ونڈر دیٹ واز انڈیا، ص ۲۶۔

ادھر آئے، اور ایک نئی زندگی کی طرح ڈالی اور نئی قسم کی ظروف سازی متعارف کرائی۔

فاضل ہاشم کے بیان کے مطابق شمالی بلوچستان اور جنوبی بلوچستان، دونوں حصوں کے بعض مقامات پر جو کھدائی ہوئی ہے، اور اس سے جو ظروف برآمد ہوئے ہیں، وہ دو قسم کی آبادیوں کی خبر دیتے ہیں اور ان سے معلوم ہوتا ہے کہ شاہی ٹمپ کے آباد کاروں نے کلو تہذیب کی جگہ اپنی تہذیب متعارف کرائی تھی۔

دوسرے لفظوں میں، شاہی ٹمپ میں جو لوگ بعد میں آن کر آباد ہوئے تھے وہ پہلوں سے مختلف تھے۔ شاہی ٹمپ، ستکن ڈور کے قریب واقع ہے اور ستکن ڈور ایرانی سرحد سے ملتا ہوا مقام ہے۔ اور یہ لوگ جو یکے بعد دیگرے، شاہی ٹمپ اور بلوچستان کے دوسرے علاقوں میں آن کر آباد ہوئے تھے، ایران سے آئے تھے۔

ہاشم مزید کہتے ہیں کہ یہ وحشی لوگ تھے۔ انہوں نے، پورے دیہاتی نظام کو الٹ ڈالا۔ ان کے سبب وادی سندھ کی تہذیب خاصی متاثر ہوئی اور دیہات کے لوگوں نے بھاگ کر موہن جو ڈیرو شہر میں پناہ لے لی تھی۔ چنانچہ اس کے بڑے بڑے کمرے، چھوٹے چھوٹے کمروں میں تقسیم ہوئے اور بڑی بڑی عمارتیں، کٹڑیاں بن گئیں۔ حملے کے خطرے نے چونکہ پورے ماحول کو متاثر کر دیا تھا، اس لیے کسہاروں کی جو بیٹیاں شہر سے باہر تھیں، وہ بھی اندرون شہر میں آ گئیں اور بازاروں کے حلیے ہی بدل گئے۔ ظاہر بات ہے کہ یوں شہر کی آبادی بہت بڑھ گئی تھی اور امن و امان اور ضبط و نظم میں خاصا انتشار پیدا ہو گیا تھا۔ کیونکہ دیہات اور بیرون شہر کے جو لوگ شہر میں مجبوراً رہنے لگے تھے ان کی عادات و اطوار اور خصوصیات، شہری زندگی کے متافی تھیں۔

اس مرحلے پر مسٹر ہاشم، خاصے اہام سے کام لیتے ہوئے کہتے ہیں کہ جب شہر کا انجام قریب آیا یعنی حملہ آوروں نے ادھر کا رخ کیا تو بہت سے شہری، شہر چھوڑ کر جنگوں میں بھاگ گئے۔ چند افراد رہ بھی گئے اور یہ وہی افراد ہیں۔ جن کے ہنجر چوبیس کی تعداد میں، کھدائی کے وقت ہاتھ لگے ہیں ان کے بارے میں خیال ہے کہ انہوں نے بھاگنے کی شاید کوشش کی تھی لیکن بھاگنے کی سہلت نہ پائی تھی کہ حملہ آور

آن پہنچے ۱ -

مسٹر ہاشم کا یہ خیال ، ہمیں سو فی صد درست نظر آتا ہے ۔
سرجان مارشل اور مسٹر میکے نے کھدائی کے وقت جو ہنجر برآمد کیے
ہیں ان میں سے چند سیڑھیوں میں پڑے ہوئے ملے تھے ۔ جو غالباً ان
لوگوں کے ہیں جو بھاگ کر سیڑھیوں میں آن پہنچے تھے ۔

ہم نے پیچھے عرب کے مشہور شہر مکہ مکرمہ کی مثال دی تھی کہ
کس طرح ابرہہ کی آمد پر ، پوری آبادی گھیر چھوڑ کر پہاڑوں میں جا چھپی
تھی ۔ بالکل اسی طرح موہن جو ڈیرو کے لوگوں نے بھی کیا تھا ۔ وہ شہر
چھوڑ کر بھاگ نکلے تھے اور حملہ آوروں نے ان کی جگہ لے لی تھی ۔

مسٹر ہاشم نے موہن جو ڈیرو سے بات ہڑبا کی طرف چلا دی ہے ۔
اور کہا ہے کہ ہڑبا کے آثار جو شہادت دیتے ہیں وہ بالکل مختلف نوعیت
کی ہے ، ان سے معلوم ہوتا ہے کہ حملہ آور ، ٹھنڈے ملک کے رہنے والے
تھے اور ان کے پاس گھوڑے بھی تھے اور وہ عمدہ اسلحہ سے بھی لیس
تھے ۔ اور انہوں نے نہ صرف ہڑبا پر قبضہ کیا ، پوری وادی سندھ پر
آندھی کی طرح چھا گئے ۔

یہ لوگ کون تھے اور ان کا زمانہ کیا تھا ، ہاشم بہت دھیمی آواز
کے ساتھ کہتے ہیں کہ ان کے زمانے کی جستجو میں ہمیں مشرق وسطیٰ
کا سفر کرنا ہوگا ۲ -

ہمیں افسوس ہے کہ مشرق وسطیٰ کا سفر کرتے وقت ، مسٹر ہاشم
منزل ، منزل نہیں چلے ۔ اور ایک دم ان کیسائی حملہ آوروں تک پہنچ گئے
ہیں جو ان کے نزدیک ایران کی پہاڑیوں سے اتر کر بابل کے قریب آئے
تھے اور خنوزابی کے پایہ تخت پر قبضہ کر لیا تھا ۔ مسٹر ہاشم کی رو سے
ان کے پاس جو رتھیں تھیں ان میں گھوڑے جنے ہوئے تھے ۳ -

فاضل ہاشم کا خیال ہے کہ بابل پر حملہ آور کیسائی اور وادی سندھ
پر تباہی لانے والے آریں ایک تھے اور یہ تباہی سولہویں صدی عیسوی

۱ - ہاشم ، ونڈر دیٹ واز انڈیا ، ص ۲۷ -

۲ - ایضاً ، ص ۲۷ -

۳ - مسٹر ہاشم ، دی ونڈر ، دیٹ انڈیا واز ، ص ۲۸ -

میں آئی تھی ۱۔ فاضل ہاشم نے اس سلسلے میں اس بات سے بھی سند لی ہے۔ کہ رگ وید، دوسری قرن قبل مسیح کے نصف آخر کی تصنیف ہے اور جس وقت یہ مقدس کتاب تالیف ہو رہی تھی اس کے شعرا کے قبیلے کے لوگ، شمال مغربی ہند میں ادھم بچاتے پھر رہے تھے۔

مسٹر ہاشم نے سولہویں صدی قبل مسیح کے سلسلہ میں، سر جان مارشل کا حوالہ بھی دیا ہے اور کہا ہے کہ سر مارشل کے نزدیک، سوہن جو ڈیرو اور ہڑپا کی تباہی اور آریوں کے حملہ کے مابین صرف دو سو سال کا فاصلہ ہے ۲۔

مسٹر ہاشم نے مسٹر ویلر کی یہ رائے بھی بطور سند نقل کی ہے کہ ہڑپا کی بعد کی کھدائی سے یہ راز کھلتا ہے کہ ہڑپا پر تباہی لانے والے آریں تھے اور یہ پہلی آبادی کو مغلوب و مفتوح کرنے کے بعد ہڑپا میں خود رہنے لگے تھے، کیونکہ ہڑپا کے جدید تر قبرستان کی کھدائی کے وقت جو قبریں ملی ہیں وہ آریں کی ہیں۔

مسٹر ویلر کی یہ رائے نقل کرنے کے بعد مسٹر ہاشم کہتے ہیں کہ رگ وید میں اس کے شعرا نے اندر سے جن قلعوں کی تباہی منسوب کی ہے وہ ہڑپا اور وادی سندھ کے قلعے تھے ۱۔

جہاں تک مسٹر ہاشم کے اس خیال کا تعلق ہے کہ وادی سندھ کے شہروں پر تباہی لانے والے آریں تھے ہمیں ان سے بھرا پورا اتفاق ہے۔ لیکن اس بات میں کہ یہ لوگ کیسائی تھے اور سولہویں صدی میں ایک وقت بابل اور وادی سندھ پر مسلط ہو گئے تھے ہم ان سے اتفاق نہیں کر سکتے۔ کیونکہ سڈنی سٹو مصنف ارلی ہسٹری آف اسیریا نے بہ دلائل قاطع ثابت کیا ہے کہ کیسائیوں نے بابل کے اسیری بادشاہوں سے اٹھارہویں صدی اور سترہویں صدی میں خراج لینا شروع کیا تھا ۲۔

اس سلسلے میں سڈنی سٹو نے خاصی تفصیل بیان کی ہے۔ ان کا بیان ہے۔

“Of the early history of the Kassite dynasty our ignorance is almost complete ; it may be that exca-

۱۔ مسٹر ہاشم، دی ونڈر، دیٹ انڈیا واز، ص ۲۸۔

۲۔ ارلی ہسٹری آف اسیریا، ص ۲۱۶۔ (مطبوعہ لندن)۔

vations or the site of the town which later became their capital, Dur Kuri galzu (A Gar gul) would reveal some part of their story. It is now certain that Gandash the founder of the Kassite dynasty, and a certain number of his successors, were contemporary with number of the dynasty of the Sealand, and it is probable that at the end of the eighteenth and during the seventeenth centuries they were intermittently able to exact some kind attribute from the Assarian King."

ہم نے یہ اقتباس محض اس لیے نقل کیا ہے کہ واضح کر سکیں کہ کیسائیوں کا کنڈیش ناسی سردار، غالباً، انیسویں، بیسویں صدی قبل مسیح میں اوپر کو ابیرا تھا اور اس کے جانشین اٹھارھویں صدی میں اس قابل ہوئے تھے کہ اسیریا کے بادشاہ سے خراج وصول کر سکیں۔

اس شہادت کی بنا پر ہمارا خیال ہے کہ وادی سندھ کی طرف آنے والے آریائی تو تھے لیکن کیسائی نہ تھے، غالباً یہ متینی یا ہری تھے جو کیسائیوں سے کسی قدر بعد کے زمانے میں ارض اسیریا پر بڑی تیزی سے غالب آ گئے تھے، اور جن کا پہلا بادشاہ سلاشتار اور دوسرا ارت آما تھا۔ عراق کی تاریخ نے یہ واضح شہادت دی ہے کہ متینی اور ہری قبیلے، دونوں ایک ہی اصل سے پھوٹے تھے۔

ہری قبیلے کے متعلق سڈنی سمتھ نے صراحت کی ہے کہ ان کے دیوتا آشور دیوتا تھے۔ اور ہری زبان میں، اشتر دیوتا کی تصدیق خوانی کی گئی ہے۔ سڈنی نے اس بات پر بھی زور دیا ہے کہ سارے کے سارے متینی بادشاہوں کے نام انڈو آریئن تھے۔ ان معبودوں کے نام بھی وہی ہیں جو اس زمانے کے ہندوستانی آریئن کے تھے۔ متینی کے ایک قبیلے انو کے بارے میں تو سڈنی نے مشہور عالم ونکلیئر کی رائے نقل کی ہے کہ وہ آریئن تھا۔ ۲

۱۔ ارلی ہسٹری آف اسیریا، ص ۲۱۵-۲۱۶۔

۲۔ ایضاً ۲۳۶۔

خیال رہے کہ آنو، وہی قبیلہ ہے جو پہلے وادی سندھ اور پھر وادی گنگا میں آباد ہوا تھا۔ اسی آنو کے بارے میں کہا گیا ہے کہ وہ ہری زبان بولنے والا تھا۔^۱

میتانی قبیلے نے کس دور میں سیاسی برتری حاصل کی، سڈنی نے اس پر بھی روشنی ڈالی ہے اور کہتا ہے کہ میتانی پہلے پہل سولہویں صدی میں اوپر اٹھے تھے۔^۲

ہمیں پختہ یقین ہے کہ یہ آنو قبیلہ، جس نے ویدک ایج کے مؤلفین کی رو سے ارضِ پاکستان میں ایک بڑی سلطنت کی بنا رکھی تھی اور جو ہری زبان بولتا تھا اپنے ”میتانی“ آباؤ اجداد اور بزرگانِ قبیلہ سے کسی طرح بھی سولہویں صدی عیسوی سے پہلے الگ نہیں ہوا، کیونکہ صرف اس صدی میں میتانی خون میں حرارت پیدا ہوئی تھی۔ بلکہ زیادہ قرینِ قیاس تو یہ ہے کہ میتانی اصل کے آریں، ۱۳۷۵ سال قبل مسیح میں هندوکش کی طرف دوڑے تھے، کیونکہ اس زمانے میں، میتانی خاندان میں پھوٹ پڑ گئی تھی۔ ہری اور میتانی اور آنو آپس میں لڑ پڑے تھے، میتانی بادشاہ کے قتل کی سازش تک نوبت پہنچ گئی تھی، اور رقیب آرنندا نے جو شاہی خاندان سے نہ تھا تخت پر قبضہ کر لیا تھا۔

۱۳۷۵ سال قبل مسیح کا یہ زمانہ، یوں بھی سخت ہیجانی دور تھا، اشوری بادشاہ آشور ابالت اور میتانیوں میں قدم قدم پر لڑائیاں ہو رہی تھیں۔

اس سلسلے میں ایک اور بات بھی قابلِ لحاظ ہے جس کی ست ویدک ایج کے فاضل مصنفین نے کمال وثوق سے اشارہ کیا ہے۔^۵

“And in India we meet with the curious situation that in the oldest period all the great gods received the title Asura as a decorative epithet, though later

۱۔ ویدک ایج اینڈ کس I متعلقہ ص ۳۱۸-۳۱۹۔

۲۔ ارلی ہسٹری آف اسیریا، ص ۲۳۸۔

۳۔ ایضاً ۲۳۸۔

۴۔ ایضاً ص ۲۳۸-۲۳۳۔

۵۔ ویدک ایج مطبوعہ لندن، ص ۲۲۰۔

it came to be used exclusively as a term of abuse. The fact that about 1400 B.C., in the well known treaty record discovered at Boghazkoi, the Daiva gods Indra and Nasatya appear side by side with the Asura gods Variena and Mitra, clearly suggests, as Christensen has pointed out, that, the antagonism between the worshippers of the Daiva gods and the Asuar gods, which is the central feature of early Indo, Iranian History had not yet broken out."

"کہ ہندوستان میں ، ہمیں ایک عجیب الجہی ہوئی صورتِ حال سے مقابل ہونا پڑا ہے ، کیونکہ قدیم ترین دور میں تمام بڑے دیوتاؤں کو آشور کا لقب حاصل تھا ۔ اور یہ لقب ، ان کے تقدس کی ضمانت سمجھا جاتا تھا ۔ لیکن بعد کے دور میں ، اس نے واضح طور پر ایک گالی کی حیثیت اختیار کر لی ۔

پھر تقریباً ۱۴۰۰ قبل مسیح کے ایک مشہور معاہدے سے متعلق جو کتبہ بوغوز کوئی سے برآمد ہوا ہے اس میں "دیو" اندر اور تاستایا اشورہ معبود ، وارونہ اور مترا کے ساتھ ساتھ مذکور ہوئے ہیں ، اس سے یہ بات ظاہر ہوتی ہے کہ اس وقت اندر اور تاستایا کے پرستاروں اور آشور معبودوں کے چاہنے والوں کے مابین دشمنی نہیں بھڑکی تھی ۔"

یہ بات پیش نظر رکھنے کے ساتھ ساتھ ، یہ شہادت بھی ملحوظِ خاطر رہے جو ارلی مسٹری آف اسیریا کے فاضل مصنف سڈنی سٹو نے بوغوز کوئی سے متعلق پیش کی ہے کہ بوغوز کوئی کا اصل نام ہتوشار تھا اور یہ ۱۳۷۵ قبل مسیح کے لگ بھگ آباد ہوا تھا ، اس سے پہلے سینیوں کا پایہ تخت کششار تھا ۔

گویا دوسرے لفظوں میں تقریباً چودھویں صدی قبل مسیح میں ، کوئی بینی آراین قبیلہ ، اشوری معبودوں کا مخالف نہیں تھا ۔ آریائی قبیلے بھی ان ہی بتوں کی پرستش کرتے تھے جو سومیری ، یا ایران و بابل کے

دوسرے اشوری یا اشیری قابل پرستش گردانتے تھے -

ہمارا گمان ہے کہ آراین خواہ متینی تھے یا میدی یا پارسی تھے یا غیر پارسی ، چودھویں صدی قبل مسیح کے لگ بھگ ہندوستان میں آنا شروع ہوئے تھے - اور ان کا سلسلہ آمد چھٹی صدی قبل مسیح تک جاری رہا تھا - اور یہی زمانہ رگ وید کی تصنیف و تالیف کا ہے - پہلے پہل یہ لوگ جب آئے تو ان کی آمد فاتحانہ انداز کی نہ تھی - وہ بڑے سکون کے ساتھ بالکل آباد کاروں کی حیثیت سے بالائی سندھ کے علاقوں میں داخل ہوئے تھے -

ہم نے شروع میں ، فاضل میکس مولر کی یہ رائے بھی پیش کی ہے کہ انڈو ایرانیں اور انڈو آراین ، طبقات میں ، اختلاف کی بنیادی وجہ زرتشت پیغمبر ایرانی بنے تھے ۱ - جن کے بارے میں ، ویدک ایج کے مؤلفین نے دعویٰ کیا ہے کہ ان کا زمانہ ایک ہزار سال قبل مسیح کا ہے ۲ -

اگر زرتشت انڈو آراین اور انڈو ایرانیں طبقات میں منافرت کا موجب بنے تھے تو پھر یہ منافرت ، انتہائی احتیاط کو ملحوظ رکھتے ہوئے ایک ہزار سال قبل مسیح میں رونما ہوئی تھی - یعنی ایک ہزار سال قبل مسیح تک ایران و بابل کے آسیری اور متین ، ہری ، آنو اور دوسرے آراین اور غیر آراین قبیلے مذہبی لحاظ سے ایک دوسرے سے دور دور نہیں ہٹے تھے - یوں ہمارا قیاس ہے کہ اشوریوں یا اسیریوں اور ” آریوں “ میدوں اور آراتوں میں دشمنی اور عناد نے سار غونہ (سارگون) کے عہد میں انتہائی نازک شکل اختیار کی تھی -

ہمارے اس قیاس کی بنیاد وہ فاتحانہ روداد ہے جو سارگون اسیری نے میڈیا یا آراین قبیلوں کے دوسرے وطن میں سن ۲۲ء کے بعد مرتب کی تھی - دی سٹوری آف اسیریا اور دی ہاسنگ آف امپائرز کی رو سے ۳ ، اسیری حکومت کے خلاف میڈیا کافی دنوں سے بغاوت کا ایک بڑا مرکز بنا رہا تھا اور اشور نذر ہال کے زمانے سے لے کر وہاں بڑی زور دار بغاوتیں ہوتی رہی

۱- میکس مولر دی سائنس آف لینگویج جلد اول ، ص ۲۵۳ -

۲- ویدک ایج ، ص ۲۳۱ -

۳- سٹوری آف اسیریا ، ص ۲۶۶ -

تھیں ، اور اسیری بادشاہ ان بغاوتوں کو پوری قوت سے دبا رہے تھے ۔ سارگون کے زمانے سے پہلے بغاوتوں کے اصل مرکز پہاڑی علاقے تھے ، سارگون کے عہد میں بغاوت کی آگ میڈیا کے زرخیز اور شاداب میدانوں میں بھی پھیل گئی ، اور سارگون کو بنفس نفیس میڈیا کے میدانوں میں آنا پڑا ۔ اس نے میڈیا کے پانچ ضلعوں میں کچھ اس قسم کی خوفناک حربی نمائش کی کہ بغاوت دم توڑ گئی ۔ سارگون کے ایک کتے کے الفاظ ہیں ۔

” میں الپ کے دالتا کی مدد کو آیا ۔ جو میرا ماتحت تھا اور جو آشور (معبود) کی پرستش کرتا ہے ۔ میڈیا کے پانچ شہر اس کے خلاف باغی ہو گئے ہیں اور میرے ماتحت الپ کی سربراہی سے انکار کر گئے ہیں ۔

میں نے ان پانچوں شہروں کا محاصرہ کیا ، اور ان پر فتح پائی ۔ میں نے ان میں آباد لوگوں کو قیدی بنا لیا اور ان کے مال و متاع کو اسیریا لیے گیا ۔ میں نے ان سے بے شمار گھوڑے بھی چھینے ۔“

ایک اور کتے سے یہ بات بھی ظاہر ہوتی ہے کہ سارگون کے خلاف بتالیس میدی سربراہوں نے بغاوت کی تھی اور ان سب کے مزاج اس نے ٹھکانے لگا دیے تھے ۔ ان سب نے اس کے سامنے ہتھیار ڈالے اور اسے ہزاروں گھوڑے نذر کیے ۲ ۔

یہ دونوں شہادتیں جو پتھروں کی پیشانی پر ساگون نے خود کندہ کی تھیں گویا ستھ نے اپنی کتاب اسیرین ڈسکوریز میں چھاپ دی ہیں اور یہ سمجھنے کے لیے کافی ہیں کہ سارگون نے میڈیا کے آئین کی بغاوت کے وقت ان پر غیر معمولی سختی کی تھی ۔ ان کے مردوں ، عورتوں ، بچوں اور املاک کو اسیریا لے گیا تھا اور پورے میڈیا میں انتہائی دہشت پھیلا دی تھی ۔ ہمارا خیال ہے کہ بہت سے میڈی باغی قبائل ۔ سارگون سے ڈر کر کوہ ہندوکش کی طرف بھاگ اٹھے تھے اور یہ وہی لوگ تھے جنہوں نے سیال کوٹ میں ایک میڈی سلطنت کی بنا رکھی تھی ۳ ۔ یہ لوگ آٹھویں

۱۔ اسیرین ڈسکوریز ، ص ۲۹۰ ۔

۲۔ سٹوری آف اسیریا ، ص ۲۶۶ ۔

۳۔ ویدک ایج ، ص ۳۵۰ ۔

صدی قبل مسیح میں اسیری بادشاہ سارگون اور اسیری قوم و مذہب کے انتہائی شدید احساسات و تاثرات لے کر شال مغربی ہند میں داخل ہوئے تھے اور انہوں نے ارضِ پاکستان کے آئین کو اشوری معبودوں کے خلاف اس درجہ اکسایا تھا کہ آئین انہیں ”بد روہیں“ قرار دینے پر مجبور ہو گئے تھے۔ سارگون کے پہلے کتبے میں یہ عبارت خاصی توجہ چاہتی ہے کہ الپ کا دالتا اشور، معبود کی پرستش کرتا ہے اور اس پر ایمان رکھتا ہے۔ ہمارے خیال میں یہ عبارت اس امر کی بین شہادت دیتی ہے کہ اس وقت سرزمین ایران و بابل میں مذہبی اختلاف خاصا ترقی کر گیا تھا، اور ”اشور“ کے ماسوا کئی اور معبود بھی بوجے جاتے تھے ورنہ سارگون، الپ کے دالتا کا یہ خصوص بیان نہ کرتا کہ وہ آشور معبود کی پرستش پر قائم ہے۔

ویدک ایج کے فاضل مؤلفین نے اس سلسلے میں ایک اور بات بھی کہی ہے۔

“The Asur as are generally referred to as enemies of vadic people and of their gods, but some passages use the term in a good sense. One probable, explanation of this has been hinted at before. Another suggested by Bhandarkar, is that the hymans in which vedic deities receive the appellation Asura were composed by seers of Amria stock who had embraced the Aryan religion and the deprecations were composed by Aryan seers antagonistic to the Asures.

It is indeed difficult to identify the Asuras with any of the ancient people. Banerji Shastri considers the Asuras as immigrants from Assyna, the follower of the Asura Cult, who preceded the Aryans in India and were the authors of the Indus Valley Civilisation. Bhandarkar takes the Asuras to be the Asura or Assyrians and suggests that the sata-

patha Brahmans refers to the Asura settlements in Magadha or south Bihar.

اشور کو عموماً ویدک کے زمانے کے آریں اور ان کے دیوتاؤں کے دشمنوں کے طور پر پیش کیا جاتا ہے۔ لیکن ویدوں میں سے بعض ایسے اقتباسات بھی نقل کیے گئے ہیں جن سے ظاہر ہوتا ہے کہ اشور ویدک لوگوں کے دشمن نہ تھے۔ اس کے بارے میں ایک امکانی وجہ کی طرف پیچھے اشارہ کیا جا چکا ہے، ایک اور وجہ مسٹر ہینڈھارکر نے تجویز کی ہے کہ وہ سنتر جن میں سے اشورہ معبودوں کی تعریف جھلکتی ہے، وہ ان شعرا نے تصنیف کیے تھے جو پہلے اشوری مذہب کے تھے یا اشوری خاندان سے متعلق تھے لیکن بعد میں آریں مذہب قبول کر لیا اور جن سنتوں میں آشوریہ کی مخالفت کی گئی ہے وہ ان شعرا کے ہیں جو 'اشور' کے مخالف تھے۔"

اشورا کے بارے میں یہ کہنا کہ وہ کہاں کے رہنے والے تھے اور ان کا تعلق کس نسل سے تھا خاصا مشکل ہے، تاہم بینرجی شاستری کا خیال ہے کہ اشورا یا اشوریہ، اسیریا سے ترک وطن کر کے وادی سندھ آئے تھے۔ یہ اشور کے پرستار تھے اور آریں سے پہلے ہندوستان میں موجود تھے، یہی لوگ تہذیبِ وادی سندھ کے خالق ہیں۔

ہینڈھارکر بھی ہندوستانی اشوریہ کو اسیریا سے متعلق گردانتا ہے اور کہتا ہے کہ ساتا پاتھا برہمن، جو رگ وید کی ایک شرح ہے۔ اشوریہ کو مگنہ یا جنوبی بہار میں آباد ظاہر کرتا ہے۔

اشورا کے بارے میں ساتا پاتھا برہمن کی سند، مسٹر ہینڈھارکر کے نزدیک "سہر" کی حیثیت رکھتی ہے۔ اور ہم سمجھتے ہیں کہ اس شہادت کے بعد، اس بات کا قطعاً احتمال نہیں رہتا کہ آریوں کی آمد کے وقت جو لوگ، وادی سندھ میں آباد تھے وہ آشوری یا دراوڑ نہ تھے۔

۱۔ سم آپیکس آف اینشنٹ انڈین کلچر، ص ۳۴۔

۲۔ ویدک ایج، ص ۲۵۰۔

۳۔ سم آپیکس آف اینشنٹ انڈین کلچر، ص ۳۴۔

بلاشبہ ، جنوبی بہار یا مگنہ کے آس پاس آباد موجودہ دراوڑوں کو دیکھ کر قطعاً مایوسی ہوتی ہے ، اور یہ خیال وہم و گمان کی شکل اختیار کر لیتا ہے کہ یہ وحشی لوگ ، جو سانپوں کے آگے رتص کرتے اور انتہائی وحشیانہ عادات و اطوار کے مالک ہیں کبھی وادی سندھ کی عظیم و جلیل شہری زندگی کے عادی تھے ۔

اہل علم جانتے ہیں کہ جن قوموں پر پہلا وقت آتا ہے ، وہ وحشی و بربر ہونے کے باوجود ، تہذیبی اور شہری زندگی اختیار کر لیتی ہیں اور زندگی کے دوائر میں انہیں جو آرام و آسائش کے سامان میسر آتے ہیں ، ان کے سبب ، ان کی عاداتیں تو خیر بدل ہی جاتی ہیں ، ان کی ”کالی رنگتیں“ تک سفیدی مائل ہو جاتی ہیں ۔ اور ان کے چہروں پر کچھ ایسی شگفتگی جھلکنے لگتی ہے کہ شعرا اسے ملاحیت کا نام دینے پر مجبور ہو جاتے ہیں ۔ اور مہذب قومیں ، جب بلندی سے گرتی ہیں اور ادبار اور ہستی کا شکار ہوتی ہیں تو ان کے افراد چند صدیوں کے اندر اندر ’کمینوں‘ اور رذیلوں کی شکل اختیار کر لیتے ہیں ۔

اس کارخانۂ حیات میں روز روز یہی کچھ ہوتا ہے اور ہم تو سمجھتے ہیں کہ پندرہ سو سال قبل مسیح میں ، وادی سندھ کے سویروں یا دراوڑوں پر ، آریں جس قسم کی تباہی لائے تھے وہ تو انوکھی تباہی تھی ۔ آریں نے نہ صرف ان سے ان کے آرام دہ گھر چھین لیے تھے ، ان سے ان کی عورتیں بھی ہتیا لی تھیں ۔ بچے ماؤں سے محروم ہو گئے تھے اور شوہروں سے ان کی بیویاں چھن گئی تھیں ۔

جو قوم صدیوں ، جنگلوں میں آوارہ پھرتی رہے ۔ جس کے بچے ، مٹی پھانک پھانک کر اور درختوں کے پتے جسموں سے لیٹ لیٹ کر جوان ہوں وہ اپنے ماضی ہی کو نہیں بھولتی ، اپنے آپ کو بھی بھول جاتی ہے ۔ وہ تہذیب سے نفرت کرنے لگتی ہے اور تمدن کی دشمن بن جاتی ہے ۔

یہی کیفیت جنوبی بہار کے دراوڑوں کی ہے ، انہوں نے ۱۵ سو سال قبل مسیح میں وادی سندھ کو چھوڑا تھا ، اور آریں کے ہاتھوں ہزار ہزار مصائب برداشت کرنے ، جنگلوں میں رہتے ، غاروں میں چھپتے ، بھوکے پیاسے ، ننگے بچے ، جب جنوبی بہار تک پہنچے ، تو کئی صدیاں بیت چکی

فصل سوئم

موهن جو ڈیرو کا ماحول ، قدیم ترین دور میں ، ایک سدا جہاں
باغیچہ کی حیثیت رکھتا تھا ۔

بے شمار قدرتی جھیلیں ، اس کے چاروں طرف پھیلی تھیں
دوبا بھی اس پر سہربان تھے اور قدرت بھی شفیق تھی
موهن جو ڈیرو کا تمدن ، موجودہ لنکا شائر سے مماثلت رکھتا ہے
حفظانِ صحت کے اصولوں کا خوب لحاظ رکھا جاتا ،
زمین دوز پختہ نالیاں ہر جگہ موجود تھیں

سر جان مارشل کا بیان ہے کہ آج سے پانچ ساڑھے پانچ ہزار قبل کے
زمانے سے لے کر ، کسی قدر ماضی قریب تک ، لاڑکانہ کا وہ علاقہ جو
سندھ اور کوہستان کے مابین واقع ہے وادی سندھ کا انتہائی زرخیز و
شاداب علاقہ سمجھا جاتا تھا ، کیونکہ ایک تو دریائے سندھ کی سہربانیاں
اس کے شامل حال تھیں ، دوسرے مغربی نارہ تو اس پر بڑی ہی شفقت
فرماتا ، ان کے علاوہ اس کے کئی اور سہربان بھی تھے ۔ کتنی ہی قدرتی
جھیلیں ، جگہ بہ جگہ موجود تھیں ۔

لاڑکانہ کے ارد گرد کی زمین تو خصوصاً سندھ کے باغیچے کے نام سے
موسوم کی گئی ہے ، بہر حال سندھ کے اس باغیچے میں کبھی سندھ کا وہ
عظیم شہر واقع تھا جسے ان دنوں موهن جو ڈیرو ، ”مردوں کا ڈھیر“ کا
نام دیا گیا ہے ۔ یہ جگہ جہاں موهن جو ڈیرو واقع ہے ، جزیرہ نما سی ہے ۔
اس کے ایک طرف ، سندھ کی گزرگاہ ہے اور دوسری سمت نارہ تشریف فرما
ہے ۔ یہ شہر ، لاڑکانہ سے پچیس میل اور ڈوکری ریلوے سٹیشن سے سات
میل کے فاصلے پر ہے ۔ یہ عام سطح آب سے ستر فٹ اونچا ہے ، غالباً اس
کی وجہ یہ ہے کہ اس جگہ ایک کے اوپر دوسرا اور دوسرے کے اوپر تیسرا
شہر آباد ہوتا چلا گیا تھا ۔ قدیم شہر کی عمارتیں اگر کسی وجہ سے گر

بڑتیں تو ان کے ملبوں پر دوسری عارتیں تعمیر کر لی جاتیں۔ اس طرح عام سطح بلند سے بلند ہوتی چلی گئی۔ ماہرین آثار نے جہاں کھدائی کی ہے وہ جگہ تقریباً دو سو چالیس ایکڑ میں پھیلی ہے، لیکن سر جان مارشل کا خیال ہے کہ اصل شہر اس سے کہیں زیادہ رقبے میں بٹا تھا۔ جو غالباً دریا کی تند و تیز موجوں نے تباہ کر دیا ہے اور اس کا نام و نشان باقی نہیں رہنے دیا۔ اس وقت بھی جو آثار موجود ہیں، ان پر بھی دریائے خاصی توجہ مبذول کر رکھی ہے۔ اور جب بھی کبھی سیلاب آیا تو اس کے دھارے قدیم شہر کے بازاروں اور گلی کوچوں میں ناقوس لمن الملک خوب خوب بجاتے پھرے۔ یوں ”شور“ نے بھی، ان آثار کو کافی نقصان پہنچایا ہے، اس بات کا اندازہ اس طرح سے کیا جا سکتا ہے کہ اب بھی موہن جو دھرو کے رقبے کے چاروں طرف کی زمین شور زدہ ہے۔

موسم کے لحاظ سے، یہ جگہ ان دنوں سردیوں میں حد درجہ سرد ہوتی ہے۔ پورے موسم سرما میں بچ بستہ ہوائیں چلتی رہتی ہیں، گرمیوں میں خوب آندھی چلتی ہے اور ریت بہت اڑتی ہے۔ ان دنوں بارش بہت کم ہوتی ہے عموماً چھ انچ سے زیادہ نہیں بڑھتی۔ جس سے کان گزرتا ہے کہ آج سے پانچ ہزار سال پہلے بھی شائد موسم اسی طرح کا ہو۔

فاضل جان مارشل کی رو سے آج سے پانچ ہزار سال قبل بات قطعاً یہ نہ تھی۔ ان دنوں موسم بہت ہی خوشگوار تھا۔ اپنے اس خیال کے ثبوت میں سر جان مارشل نے ایک تو یہ بات پیش کی ہے کہ موہن جو دھرو کی ساری کی ساری عارتیں آگ میں پکائی ہوئی (مختہ) اینٹوں سے بنی ہیں۔ دھوپ میں خشک کی ہوئی اینٹیں استعمال نہیں کی گئیں حالانکہ اس دور میں، دھوپ میں خشک کی ہوئی اینٹیں بھی عارات میں استعمال کرنے کا رواج موجود تھا۔

اگر موسم آج کی طرح خشک اور گرم ہوتا تو مکانات، آگ میں پکی ہوئی اینٹوں کی بجائے کچی اینٹوں سے بنائے جاتے، کیونکہ کچی اینٹوں کے مکانات زیادہ ٹھنڈے رہتے ہیں۔

سر جان مارشل نے اس سلسلے میں، ان سہروں کو بھی یہ طور ثبوت

پیش کیا ہے جو کئی سو کی تعداد میں برآمد ہوئی ہیں اور جن پر ایسے جانوروں کی تصویریں بنی ہیں جو گہنے جنگلوں اور آبی زمینوں میں پائے جاتے ہیں۔

سر جان مارشل کا خیال ہے کہ یہ دونوں باتیں اس امر کا یقین دلاتی ہیں کہ کبھی وادی سندھ میں بارش بہت زیادہ ہوتی تھی۔ سر جان مارشل نے اس سلسلے میں، سر اورل سٹین کے ان مشاہدات کا بھی حوالہ دیا ہے جو فاضل موصوف نے بلوچستان کی سیاحت کے دوران کیے تھے۔ سر اورل سٹین نے جا بہ جا کتنی ہی آبادیاں زمین میں مدفون پائی تھیں، حالانکہ ماحول سخت بے آب و گیاہ ہے اور دور دور تک پانی کا کہیں نام و نشان نہیں ملتا۔

سر جان مارشل کہتے ہیں کہ بلوچستان کی یہ آبادیاں، جن کا بتا سر اورل سٹین نے لکھا ہے، کئی بڑے بڑے تالابوں پر مشتمل ہیں، اگر بارش نہیں ہوتی تھی تو پھر یہ تالاب کیوں بنائے گئے تھے؟

سر جان مارشل بلوچستان کا ذکر یوں ہی بہ طور امدادی دلیل کے لے آئے ہیں ورنہ بات سوہن جو ڈیرو کی عوامی تھی۔

بہر حال سوہن جو ڈیرو آج سے کوئی ساڑھے پانچ ہزار سال قبل، بہت زرخیز و شاداب علاقہ تھا۔ اور نہ صرف اس وقت بلکہ ساتویں آٹھویں صدی عیسوی تک کے زمانہ میں بھی اس کی آب و ہوا آج کی نسبت بہت مختلف تھی اور بارش بہت ہوتی تھی۔ اس امر کی شہادت، ان مسلمان مؤرخین نے بھی دی ہے جو سندھ اور ملتان آئے تھے۔ خصوصیت سے ملتان کے متعلق تو انہوں نے صراحت کی ہے کہ وہاں برسات کے موسم میں بہت بارش ہوتی تھی۔ ۲۰

اس سلسلے میں یہ بات بھی ملحوظ رکھنی جا سکتی ہے کہ وادی سندھ کی زرخیزی و شادابی کا انحصار ان دنوں، محض دریائے سندھ پر

۱۔ سر جان مارشل سوہن جو ڈیرو جز اول، ص ۳۔

۲۔ اپریل گزیٹ آف انڈیا۔ براؤنس پنجاب جلد اول، ص ۳۳۔

سہران آف سندھ اینڈ اٹز ٹریبولریز، ایف اے ایس بی جلد ۹۲،

ہے۔ لیکن زمانہ قدیم میں صورتِ حال یہ نہ تھی۔ زیادہ دور نہ جائیے جب عرب اس ملک میں پہلے پہل آئے، تو اس سرزمین میں دو دریا بہتے تھے، دریائے سندھ مغربی سمت کا دریا تھا اور عظیم دریائے سہران، جسے ہکرہ، اور واعندہ بھی کہتے تھے مشرق میں بہتا تھا۔ آبا زمانہ قدیم میں یہ دونوں دریا ایک دوسرے سے بے نیاز ہو کر جاری و ساری تھے یا وہ ایک دوسرے سے مل گئے تھے۔ یہ سوال ابھی تک ٹھیک طرح حل نہیں ہو سکا۔ یوں میجر راورٹی اس نتیجے پر پہنچے ہیں کہ دریائے سہران کبھی اس جگہ بہتا تھا جہاں ان دنوں مشرقِ نارہ کی گزرگاہ ہے۔ میجر راورٹی کی رو سے، شہر موہن جو ڈیرو دریائے سندھ کی جس شاخ کے کنارے پر آباد تھا یہ دریائے سہران کی ایک مددگار شاخ تھی۔ لیکن یہ شاخ، جہاں اس وقت بہتی ہے، پہلے دور میں یہاں نہ بہتی تھی۔ میجر راورٹی نے یہ خیال بھی ظاہر کیا ہے کہ یہ دریائے سہران تھا، جس کی گزرگاہ میں پنجاب کے باقی دریا آن کر گرتے تھے اور سمندر تک کی مسافت طے کرتے تھے۔

سر جان مارشل نے میجر راورٹی کے اس بیان سے اتفاق نہیں کیا، تاہم وہ بھی یہ اعتراف فرماتے ہیں کہ زمانہ قدیم میں جب موہن جو ڈیرو آباد تھا، ایک کی بجائے دو دریا ایک دوسرے کے متوازی بہتے سمندر تک پہنچتے تھے اور ان دونوں دریاؤں نے پنجاب کے باقی دریاؤں کا پانی آپس میں بانٹ رکھا تھا۔ پانچ ہزار قبل سے لے کر عربوں کی آمد تک کے زمانے میں ان دریاؤں میں کیا تبدیلیاں آئیں۔ ہم ان کے بارے میں حتماً کچھ نہیں کہہ سکتے۔ یوں بعض لوگوں نے دریائے سہران کو بھی دریائے سندھ کا اور دریائے سندھ کو سہران کا نام بھی اکثر بخش دیا ہے۔

میجر راورٹی کا بیان ہے کہ دریائے ستلج کی دریائے ہکرہ سے بے رخی اور دریائے یاس پر توجہ، دریائے ہکرہ کی خشکی کا باعث بنی تھی۔ اس کی دوسری وجہ، دریائے سندھ کی دریائے سہران سے دوری تھی۔ یہ دوری

غالباً اس بڑے سیلاب کے وقت پیدا ہوئی تھی جو چودھویں صدی عیسوی میں آیا تھا اور جس نے چناب اور ستلج کے مابین واقع ساری سرزمین میں انقلاب پیدا کر دیا تھا۔

سر جان مارشل کا خیال ہے کہ قطع نظر اس روداد کے، پنجاب کے یہ سارے دریا، عرجانی مزاج کے مالک ہیں اور ان کی گزرگاہوں میں تبدیلیاں عورتی رہی ہیں، اور اب بھی ہر سال کچھ نہ کچھ تبدیلی رونما ہو جاتی ہے۔ خصوصیت سے سندھ کے جغرافی حدود میں کوئی جگہ بھی ایسی مخصوص نہیں کی جا سکتی جو دریائے سندھ و سہران کی گزرگاہ بنتے کے شرف سے محروم رہی ہو۔

جب صورت حال یہ ہو، تو پھر تیسری یا چوتھی قرن قبل مسیح میں ان دریاؤں کی گزرگاہوں کی تبدیلی کے سوال پر زیادہ بحث کچھ معنی نہیں رکھتی۔ یوں یہ یقینی بات ہے کہ بہر حال سہران یا سندھ، آج سے پانچ ہزار سال قبل میں بھی، اس ماحول میں بہتے ہوں گے جہاں سوہن جو ڈیرو یا جھکر کے دو قدیم شہر آباد تھے۔ اگر یہ دریا اس ماحول میں نہ بہتے ہوئے تو یہ بڑے متعدد شہر یہاں کی بجائے کہیں اور آباد ہوتے۔

اس کے علاوہ یہ بات بھی ذہن نشین رہنی چاہیے کہ سکندر مقدونی نے جب سندھ پر حملہ کیا تھا تو اس کے ساتھی مؤرخین نے وادی سندھ کے اس حصے کو جس کا ذکر ہم کر رہے ہیں، شمال مغربی ہند کے ان سب علاقوں سے زیادہ زرخیز و شاداب بتایا تھا جہاں سے سکندر مقدونی کا گزر ہوا۔ سکندر مقدونی کے دور میں نہیں اس سے دو صدیاں پیشتر بھی، یہ سرزمین اپنی زرخیزی و شادابی کے اعتبار سے شہرہ آفاق تھی۔ یوں اس سرزمین کے باشندے آئے دن، سیلابوں کی کارفرمائیوں اور تباہ کاریوں سے بہرہ مند ہوتے رہتے تھے۔ غالباً یہی وجہ ہے کہ سوہن جو ڈیرو اپنی معلوم عمر میں، کئی بار تباہ ہوا اور کئی بار پھر سے آباد ہوا۔

۱۔ سر جان مارشل جلد اول، ص ۶۔

۲۔ سر جان مارشل جلد اول، ص ۶۔ سویلریشن اینڈ کلائمیٹ مصنفہ

ایلس ورتھ، ص ۲۳۶ - ۳۸۔

سہران اور سندھ میں جب بھی سیلاب آتا۔ موہن جو ڈیرو کے باشندوں کو نقصان پہنچاتا ، ان کے محلے کے محلے تباہ ہو جاتے تھے۔ اور مستظلمین شہر کو برباد شدہ مکانات کی بنیادوں پر نئے مکانات بنوانے پڑتے۔ ان نئے مکانات کے اخراجات حکومت دیتی یا مظلوم عوام خود برداشت کرتے تھے ، کچھ کہا نہیں جا سکتا ۔

سٹرٹ اوپنٹ لیلے اور ان کے نیچے دی ، تہ بہ تہ عمارتیں جو مختلف تمدنوں اور تہذیبوں کی نشان دہی کرتی ہیں ، اس باب میں بڑی ٹیوس دلیلیں ہیں۔ یوں فاضل راورٹی نے کچھ تاریخی اسناد، بھی پیش کی ہیں۔ گو یہ تاریخی اسناد فیروز شاہ کے عہد کے سیلابوں سے متعلق ہیں ، تاہم ان سے یہ بات بد خوبی ظاہر عوقی ہے کہ سیلاب آیا کرتے تھے اور ان سے تباہی خوب عام عوقی تھی ۳۔

طرز تعمیر

سر جان مارشل کے نزدیک ، موہن جو ڈیرو کی کیندائی کے بعد جو زائرین بھی موقعہ پر آئیں گے انہیں یہاں کے برآمد شدہ آثار اور باقیات کو دیکھ کر ایسا گمان ہوگا جیسا کہ وہ لنکا شائر کے کسی نو تعمیر شہر کو ہتے دیکھ رہے ہیں۔ یہ تاثر ان ننگی بھی لال سرخ اینٹوں سے بنی دیواروں سے پیدا ہوتا ہے جو کہیں کہیں تو باغ سات فٹ اونچی ہیں۔ اور کہیں ۱۸ ، ۱۸ فٹ تک اٹنی چلی گئی ہیں۔ سر جان مارشل کی رو سے ، ان دیواروں میں جو لال سرخ بختہ اینٹیں استعمال ہوئی ہیں وہ اسی سائز و حجم کی ہیں جو ان دنوں عام طور پر انگلستان میں استعمال کی جاتی ہیں۔

سر جان مارشل کے نزدیک موہن جو ڈیرو کے آثار و باقیات کی چھوٹی بڑی ننگی بھی دیواریں جہاں یہ تاثر پیدا کرتی ہیں کہ لنکا شائر کا کوئی شہر بن رہا ہے وہاں یہ دیکھ کر حیرانی بھی ہوتی ہے کہ دیواریں یوں ننگی بھی کیوں ہیں حالانکہ گیتا عہد میں ہندوستانی فن تعمیر نے بہت ترقی کر لی تھی اور دیواروں کو سجانے اور ان کو خوبصورت بنانے کا فن

۱۔ راورٹی ، ص ۳۶۱ - ۳۶۲۔

۲۔ سر جان مارشل جلد اول ، ص ۷۔

حیرت انگیز حد تک آگے بڑھ چکا تھا ۔

سر جان مارشل یہ نکتہ پیدا کرنے کے بعد کہتے ہیں ، ہو سکتا ہے کہ اصل میں یہ دیواریں ننگی چبی نہ ہوں اور جب تعمیر ختم ہو تو ان کے معاروں نے ان کی زیبائش پر اپنی ہنر مندی کے مظاہرے خوب کیے ہوں لیکن یہ مظاہرے لکڑی کی شکل میں نہ ہوں ، لکڑی کی شکل میں ہوں ۔ اور یہ لکڑی جو بیل بوٹوں یا آرائش کی شکل میں ان دیواروں پر جسپاں کی گئی ہو امتدادِ زمانہ کی نذر ہو گئی ہو ۔

سر جان مارشل کے نزدیک یہ قیاس آرائی مضبوط دلائل کے بغیر کچھ زیادہ وزن نہیں رکھتی ۔ ہمیں سوچن جو ڈیرو کے ان آثار و باقیات سے متعلق بیان کے وقت اپنے آپ کو اس صورتِ حال تک محدود رکھنا ہوگا جو یہ آثار و باقیات ہمارے سامنے رکھتے ہیں ، اور ان آثار و باقیات سے جو پہلی بات ہمارے ذہن میں آتی ہے وہ یہ ہے کہ سوچن جو ڈیرو کے تمام مکانات کی بنیادیں بہت زیادہ مضبوط ہوتی تھیں ۔ عمارتیں جتنی بڑی ہوتیں ، ان کی بنیادیں اتنی ہی گہری کھودی جاتیں ۔

سر جان مارشل کے نزدیک سوچن جو ڈیرو کے زیادہ تر مکانات کو دیکھ کر ایسا لگتا ہے کہ ان معاروں کے نزدیک بلاوجہ بڑی عمارتیں بنانا اسراف کے ہم وزن تھا ، کیونکہ شہر کی زیادہ تر عمارتیں چھوٹی چھوٹی ہیں ۔ پھر حال ان چھوٹی عمارتوں میں بنی دو کمروں سے چھوٹی عمارت کوئی نہیں ہے ۔ یوں بڑی عمارتیں بنی بہت ہیں اور بیس بیس کمروں کی عمارتوں کی تو خاصی تعداد موجود ہے ۔

”انڈس سویٹیزیشن“ کے مصنف سٹر سیکرے راوی ہیں کہ سوچن جو ڈیرو کے آثار دیکھ کر ایسا اندازہ ہوتا ہے کہ جب اس شہر کی تعمیر کا خیال اس قوم کے دل میں پیدا ہوا جو اس سر زمین کی مالک تھی تو اس کے ماہرین تعمیرات نے اس کا باقاعدہ نقشہ پہلے سے تیار کر لیا تھا ، اور یہ نقشہ بنانے والا یا والے بہت سمجھدار اور اپنے کام میں ماہر تھے ۔ جب تعمیر شروع ہوئی ، تو اس بات کا خاصا خیال رکھا گیا کہ نقشہ کی ہر بات کی پابندی کی جائے ، اور کوئی ٹرک ، کوئی گزرگاہ حتیٰ کہ کوئی مکان بنی

اس محاسب اور اندازے کے خلاف نہ بنے جو نقشہ بنانے والوں کے پیش نظر تیار۔ اس مرحلے پر جبکہ موہن جو دھرو کے مرتب، منظم اور بڑے قاعدے اور طریقے سے بنے ہوئے کوچہ و بازار اور گدگد ہارے سامنے ہیں ہم ان کے تناسب اور توازن کی داد تو دے سکتے ہیں، لیکن ہارے لیے یہ کہنا بہت مشکل ہے کہ ان کی تعمیر کی نگرانی کرنے والا کوئی ایک افسر تیار یا ایک بڑی جماعت اس کی محاسب تھی۔

عین یہ اظہار کرتے وقت خاصی تعالیٰ کا احساس ہوتا ہے کہ دنیا بھر کے ماہرین آثارِ قدیمہ نے آج تک جتنے بھی قدیم شہروں کو زمین تلے سے برآمد کیا ہے، ان میں سے یہ خصوص صرف وادیِ سندھ کے شہروں کو حاصل ہے کہ وہ مرتب اور منظم طریق پر بنائے گئے تھے۔ حتیٰ کہ وادیِ فرات اور وادیِ نیل کے شہروں کے آثار بھی ایسی کسی تنظیم و باقاعدگی کی تہادت مہیا نہیں کرتے۔ جو موہن جو دھرو اور ہڑپا کی تعمیر کے وقت ملحوظ رکھنی گئی تھی۔ ایسا لگتا ہے کہ شہر کئی سال تک متواتر بنتا رہا تھا۔

خیال گزرتا ہے کہ شروع شروع میں اس شہر کی آبادی کچھ زیادہ گھنی نہ تھی۔ بعد میں یہ آبادی خاصی گھنی ہو گئی۔ لیکن یہ اس وقت جب شہر دوسری، تیسری یا چوتھی، بانچویں بار آباد ہوا۔ پہلے ادوار کے شہر میں حفظانِ صحت کے اصولوں کو زیادہ ملحوظ رکھنا گیا ہے اور بعد کے ادوار میں یہ اصول کافی حد تک نظر انداز کر دیے گئے۔ یوں ہر دور کے بازار اور کوچے یا تو مشرق سے شروع ہو کر مغرب کی سمت چلتے ہیں یا شمال سے جنوب کے رخ کھتے ہیں کیونکہ ہواؤں کے یہی رخ تھے۔ اور ہر دور میں صاف ہوا گلی کوچوں کی فضا صاف رکھنے کے لیے ناگزیر سمجھی گئی تھی۔ قریب قریب یہی پابندی بابل کے قدیم شہروں میں بھی ملحوظ رکھنی گئی ہے، اس لیے خیال ہوتا ہے کہ بابل کے قدیم شہری اور موہن جو دھرو کے آباد کار ایک ہی نسل کے لوگ تھے۔^۱ موہن جو دھرو کی بعض سڑکیں بہت بڑی ہیں، مثلاً انک بڑی سڑک جو تقریباً آدھ میل لمبی

۱۔ انڈس سولیزیشن، ص ۲۳۔ موہن جو دھرو ص ۳۰۔

۲۔ انڈس سولیزیشن، موہن جو دھرو، ص ۳۱۔

ہے شمال سے جنوب کی سمت بڑے توازن کے ساتھ سیدھی بڑھی چلی گئی ہے۔ اس نے شہر کو دو حصوں میں بانٹ دیا ہے۔ یہ سڑک تینتیس فٹ چوڑی ہے اور اس قابل ہے کہ اس پر سے ایک وقت کئی بیل گاڑیاں گزر جائیں، غالباً یہ سڑک اندرون شہر کی سب سے بڑی سڑک تھی۔ یوں اس سے بھی ایک بڑی سڑک دریافت ہوئی ہے۔ جس کا ابھی تک صرف ایک حصہ کھلا ہے۔ اس لیے اس کے بارے میں حتمی دست کچھ نہیں کہا جاسکتا۔ غالباً یہ باہر سے آتی تھی، اور شہر میں آن کر شہر کی اندرون بڑی سڑک کو کاٹ دیتی تھی۔ ایک اور سڑک بھی برآمد ہوئی ہے جو ان دونوں سے چھوٹی ہے۔ ان سڑکوں کے علاوہ بودہ معبد والے ٹیلے کے اندر سے ایک اور سڑک نمودار ہوئی ہے۔ جو سر جان مارشل اور ان کے ساتھیوں کے نزدیک سیدھے راستوں میں سے سب سے ممتاز ہے، اس کی چوڑائی، ساڑھے اٹھارہ فٹ ہے اور اس میں کتنی غی چھوٹی گلیاں اور کوچے، جا بہ جا شامل ہوتے گئے ہیں۔ ان گلیوں اور کوچوں میں سے کوئی ۹ فٹ چوڑا ہے اور کوئی بارہ فٹ۔ بعض گلیاں اس سے بھی چھوٹی ہیں۔ ان گلیوں اور کوچوں میں سے کوئی بھی بختہ نہیں ہے۔ البتہ بڑی سڑکوں پر کہیں کہیں بختہ روڑی ڈالی گئی ہے، جس سے خیال ہوتا ہے کہ کسی دور میں ان سڑکوں کو بختہ کرنے کی کوشش کی گئی تھی۔

مسٹر میکے کا خیال ہے کہ چھوٹی اور اندرونی محلوں کی سڑکیں بڑی سڑکوں کی نسبت زیادہ اچھی حالت میں ہیں اور دیکھتے ہیں بھلی لگتی ہیں کیونکہ ان کے دونوں طرف کی دیواریں کسی حد تک قائم ہیں۔ جو دیواریں برآمد ہوئی ہیں۔ ان میں سے زیادہ تر ”ننگی“ ہیں۔ اس لیے یہ کہنا بہت مشکل ہے کہ ان پر عموماً بلیسٹر کیا جاتا تھا یا نہیں۔ البتہ کہیں کہیں چوڑے کا بلیسٹر موجود ہے۔ یہ غالباً وہ جگہیں ہیں جہاں آگ جتنی تھی، بلیسٹر کی اس موجودگی سے گمان ہوتا ہے کہ شاید ”مٹی“ کا بلیسٹر اندر کی دیواروں پر کیا جاتا تھا۔

عام دیواروں کی چٹائی میں بھی ”مٹی کا گرا“ استعمال ہوا ہے۔ چونا صرف ان جگہوں پر برتا گیا ہے، جہاں زیادہ بختگی مطلوب تھی۔ مثلاً نالوں اور غسل خانوں میں۔

موہن جو ذیرو کے آثار و باقیات پر جن لوگوں کی نگاہ بھی اٹھی ہے

وہ سارے شہر کی عمارتوں کی ہمہ گیر یکسانیت اور حد درجے سادگی کو دیکھ کر دنگ کے دنگ رہ گئے ہیں۔ حالانکہ دوسرے ملکوں میں اس دور کے جو شہر برآمد ہوئے ہیں ان کی عمارات کی دیواروں پر خوب نقاشی کی گئی ہے۔ ہو سکتا ہے کہ موہن جوڈیرو کے مکانات کی دوسری منزلوں میں بھی ایسی نقاشی کی گئی ہو۔ مگر چونکہ یہ منزلیں تباہی کی نذر ہو چکی ہیں اس لیے ان کے بارے میں کچھ کہنا غلط ہے۔

موہن جوڈیرو کی عام عمارتوں میں پتھر شاذ و نادر ہی کہیں استعمال ہوا ہے، اگر کہیں استعمال ہوا ہے تو ستونوں کی بنیادوں اور پلیٹ فارموں میں کہیں کہیں لانبے لانبے گول پتھر بھی ملے ہیں جن سے غالباً ستونوں کی حد بندی کی جاتی تھی۔

سٹر میکے اور سر جان مارشل کہتے ہیں کہ بازاروں کی دوکانوں کی عمارات کو چھوڑ کر باقی شہر کی عمارتوں میں ایک تو کھنڈکیوں کی عدم موجودگی کیونکتی ہے، دوسرے ان کے چھوٹے چھوٹے دروازے کچھ اچھا تاثر پیدا نہیں کرتے، خاص طور پر یہ کیفیت بڑی عمارتوں میں زیادہ نمایاں ہے غالباً وجہ یہ تھی کہ امرا اور بڑے لوگ اپنی دولت دیواروں کے پیچھے چھپانے کے طالب ہوتے تھے اور محض دروازوں کو کافی سمجھ لیتے اور یہ دروازے بھی ایسی گلیوں میں کھلتے، جو بڑے بازاروں سے الگ ہوتے تھے۔ ان دروازوں پر باقاعدہ چوکیدار پہرہ دیتے تھے، کیونکہ ان سے ملحق، ایسے چھوٹے چھوٹے کمرے بھی پائے گئے ہیں جو چوکیداروں قسم کے لوگوں کی رہائش میں استعمال کیے جاسکتے تھے۔ یہ بھی یقین کے ساتھ کہا جاسکتا ہے کہ پورا شہر مختلف محلوں میں بٹا ہوا تھا اور ہر محلے کے گرد فصیل کھینچی تھی، جو اسے دوسرے حصہ شہر سے الگ کرتی اور جس کے بازار میں کھلتے دروازے خاصے مضبوط ہوتے تھے اور ان پر پہرہ دار بیٹھتے۔ دن کو نہ سہی رات کو تو لازماً پہرہ دیتے تھے، عام محلوں کے مکانات دو قسم کے ہیں، ایک قسم کے مکانات کی لمبائی چوڑائی ۳۰ × ۲۷ فٹ ہے۔ دوسری قسم کے مکانات اس سے دگنے بڑے ہیں۔ بعض مکانات اس تقسیم سے ماوری ہیں اور خاصے بڑے بڑے

ہیں۔ ان کے بارے میں یہ کہنا بہت مشکل ہے کہ ان میں ایک ہی خاندان رہتا تھا یا یہ کئی مشترک خاندانوں کی رہائش گاہیں تھیں۔ بعض مکانوں کی دیواریں ہمسایہ مکانوں سے ایک ایک فٹ کے فاصلے پر بنی ہیں شاید اس کی وجہ یہ ہو کہ مشترک دیواریں ہمسایوں میں وجہ نزاع بنی تھیں۔ اس لیے بہتر یہی سمجھا گیا کہ اپنے اپنے مکان کی دیواریں الگ الگ بنا لی جائیں۔ تاہم ان دیواروں کو باہر سے بند کر دیا جاتا، تاکہ موذی جانور ان میں پرورش نہ پا سکیں۔

اکثر دیواروں کی موٹائی، اس بات کی غازی کرتی ہے کہ مکانات دو منزلہ یا سہ منزلہ تھے۔ یہ بات ان سوراخوں سے بھی ظاہر ہوتی ہے، جو دیواروں کے اوپر کے حصوں میں موجود ہیں۔ غالباً ان سوراخوں میں چھتوں کے شہتیر رکھے گئے تھے۔

کئی مکانوں کے اندر کے حصوں میں پختہ اینٹوں کی سیڑھیاں موجود ہیں جو اس امر پر دلالت دیتی ہیں کہ یہ یا تو اوپر کی چھت کو جاتیں یا اوپر کی منزل کو یہ سیڑھیاں خلا چھوڑے بغیر بنائی گئی ہیں۔ بہت سے مکانوں میں سیڑھیوں کا نام و نشان نہیں ہے۔ خیال ہوتا ہے کہ شاید ان مکانوں کی سیڑھیاں لکڑی کی تھیں عموماً سیڑھیاں اندر کی طرف بنی ہیں۔ کہیں کہیں بازار کے رخ بھی کھلتی ہیں۔ جس سے اندازہ ہوتا ہے کہ شاید پہلی منزل میں کوئی اور رہتا تھا اور اوپر کی منزل میں کوئی دوسرا۔ چھتیں مسطح طرز کی ہوتی تھیں۔ انہیں بارش سے کس طرح محفوظ رکھا جاتا، یہ کچھ کہا نہیں جا سکتا کیونکہ چھتیں موجود نہیں ہیں۔ البتہ مٹی کی پلیٹوں اور نالیوں کی موجودگی یہ خیال پیدا کرتی ہے کہ چھتوں کا پانی ان نالیوں کے ذریعے گلیوں میں پہنچایا جاتا تھا۔ کہیں کہیں لکڑی کے پرناالے بھی موجود ہیں۔

اس وقت ایسی کوئی شہادت میسر نہیں ہے جس کی بنا پر یہ کہا جا سکے کہ مکانات میں کھڑکیاں ہوتی تھیں یا نہیں ہوتی تھیں۔ غالب خیال یہ ہے کہ ہوا اور روشنی کے لیے چھتوں میں بالکل اسی انداز کے روشن دان رکھے جاتے تھے، جو پہاڑی مقامات یا حیر آباد کے مکانات کی

چیتوں میں اب بھی عام ہیں۔ اور چونکہ کسی مکان کی چھت اس وقت موجود نہیں ہے، اس لیے روشن دانوں کے بارے میں انکار یا اقرار نہ درایتاً درست ہے اور نہ روایتاً۔ خصوصیت سے اس لیے بھی کہ یہ روشن دان لکڑی کے ہوتے تھے اور امتدادِ زمانہ نے لکڑی کی کمزور ساخت کو ہارٹ لیا ہے۔

ان مکانات میں ایسی بھی علامات نظر نہیں آئیں، جن سے یہ یقین ہو کہ اس وقت کی عورتیں، پردہ دار تھیں اور بعض امراء کے گھر موجودہ دور کے ”حرموں“ کی حیثیت رکھتے تھے؟ مکانات کے راستوں یا دروازوں کی جگہوں کو دیکھ کر یہ اندازہ مشکل ہے کہ دروازے کس طرح فٹ کیے جاتے تھے۔ چونکہ کسی بھی دروازے کی جگہ پر پتھر کے حاشیے موجود نہیں ہیں اس لیے یقیناً عام دروازے لکڑی کے ہوتے تھے۔ اور ان کے فریم خاصے موٹے ہوتے کہ دیواروں کا بوجھ برداشت کر جائیں۔ عام دروازوں کی چوڑائی تقریباً سوا تین فٹ تھی، بعض دروازے سات فٹ دس انچ چوڑے بھی تھے۔ یہ دروازے غالباً ان مکانات کے ہیں جہاں چوپائے بھی رکھے جاتے تھے۔

بعض مکانات میں پختہ اینٹوں کے ستون بھی برآمد ہوئے ہیں، جو بنیاد میں تین فٹ چوڑے ہیں اور اوپر کے حصے میں پہنچ کر ڈھائی فٹ چوڑے رہ گئے ہیں۔ زیادہ تر ستون گول یا ٹکونہ ہیں۔ یہ ستون نیچے سے اوپر تک ایک گولائی اور ایک ہی ساخت کے ہیں۔

عام گھروں کے فرشوں پر گوبر ملی ہوئی مٹی لپی جاتی تھی، لیکن امراء اور کھاتے پیتے معمول گھروں کے فرش پختہ اینٹوں کے ہوتے، بعض گھروں میں ٹائلز بھی استعمال کیے جاتے تھے۔ بعض دیواروں میں الہاریوں جیسے خلا بھی موجود ہیں، غالباً ان خلاؤں میں لکڑی کے فریم فٹ کیے گئے تھے۔ ہڈی اور گھونگوں سے بنے ہوئے قبضے اور کنڈے بھی بعض جگہوں سے دستیاب ہوئے ہیں، جن سے گمان ہوتا ہے کہ اس زمانے میں صندوق بھی رکھے جاتے تھے، اور دوسرا فرنیچر بھی استعمال ہوتا۔ مگر یہ محض گمان ہے، ٹھوس شہادت اس سلسلے میں کوئی بھی میسر نہیں آئی ہے۔

گو کھانا پکانے کا کام عام طور پر کھلے صحنوں میں ہوتا تھا تاہم گھروں میں باورچی خانے بھی موجود ہیں۔ جن میں اینٹوں کی چوکیوں پر چولہے بنے ہیں۔ اور ان کے فرشوں میں پختہ مٹی کی "مٹیاں" اور گھڑے ، گڑے ہیں۔ غالباً ان میں یا تو تازہ پانی جمع رکھا جاتا یا ان میں مستعمل پانی ڈال دیا جاتا تھا ۔

ہر گھر کی عمارت میں ایسے چھوٹے کمرے بھی پائے گئے ہیں جن کے بارے میں خیال ہے کہ یہ غسل خانے تھے یہ کمرے گلی یا کوچے کی سمت بنے ہیں ، ان میں سے بعض میں دیواروں کے رخ کھڑیاں بھی موجود ہیں ، غالباً بعض پاخانے اور غسل خانے ، ان دنوں آج کی طرح مشترک ہوتے تھے اور غلاظت کی نکسی دیوار میں بنی ہوئی نالی کے ذریعے ہوتی ۔

سرجان مارشل اور مسٹر میکی نے اس بات پر بڑے فخر کا اظہار کیا ہے کہ موہن جو دھرو کے لوگ بڑے صفائی پسند تھے ۔ انہیں حفظانِ صحت کے اصولوں کا بڑا لحاظ تھا اور گندے پانی کی نکسی کا انتظام خوب کر رکھا تھا ۔ ہر گھر کے اندر اور باہر کی نالیاں نہ صرف پختہ ہوتیں بلکہ اوپر سے ڈھکی ہوتیں اور ڈھکی ڈھکی ، بازار یا کوچہ کی بڑی زمین دوز نالیوں میں مل جاتیں ۔ کہیں بھی تو گندا پانی یا غلاظت ماحول کو پریشان اور پراگندہ نہ کرتی ۔ ہر غسل خانے کی نالی کے قریب ایک 'کھرا' لازماً بنتا ، فرش کی اینٹیں نالی کے قریب کچھ اس طرح جھکا کر لگائی جاتیں کہ سارا مستعمل پانی نالی میں پہنچ جاتا جو مشترک پاخانہ کے اندر سے ہوتی باہر کی سمت پہنچتی ۔ اس خیال سے کہ پانی دیواروں یا فرش کو خراب نہ کر دے ، فرش اور کسی حد تک دیواروں کے ساتھ ٹائلز قسم کی پختہ مٹی کی تختیاں مسالوں سے جوڑ دی جاتیں ۔

زیادہ تر گھروں کے دروازے ملحقہ گلیوں اور کوچوں میں کھلتے ہیں ، مالکانِ مکان ، اپنی حیاتِ فانی میں آمد و رفت کے وقت یہ دروازے استعمال کرتے ۔ بڑے گھروں کے رهنے والے عموماً ان دروازوں سے آتے جاتے جو صحنوں میں کھلتے ، یعنی گلی کی سمت صحن ہوتے ۔ ان کھلے

صحنوں میں بعض جگہیں ایسی بھی ہوئی ہیں جن کے متعلق ماہرین تعمیرات کا خیال ہے کہ یہ کھلے باورچی خانوں کے طور پر استعمال ہوتے تھے۔ سر جان مارشل اور مسٹر میکے نے ایسی جگہوں پر ”تنور“ زمین میں مدفون پائے ہیں۔ جن سے ان کا خیال ہے کہ بڑے گھروں کے صحنوں کی یہ چھتی ہوئی جگہیں باورچی خانے کے طور پر استعمال کی جاتی اور زیادہ تر کھانا وہاں پکتا۔

مسٹر میکے کا بیان ہے کہ عراق کے مدفون شہروں کی کھدائی کے وقت بھی ایسے ”تنور“ برآمد ہوئے ہیں، اور خیال گزرتا ہے کہ عراق کے سومیری اور وادی سندھ کے سومیری، ایک ہی طرح کے ”تنوروں“ میں روٹیاں پکاتے۔

بعض مکانوں کے صحنوں میں ”کھوریاں“ بھی بنی ہوئی باقی گئی ہیں۔ غالباً ان گھروں کے مالک، اپنے پالتو دودھ دینے والے جانوروں کو اپنے مکانوں کے صحنوں میں باندھ لیتے تھے جیسے کہ ان دنوں بھی پنجاب، سندھ اور سرحد کے دیہات میں عام دستور ہے۔

لیکن فاضل میکے کے نزدیک، کھوریوں کی موجودگی، اس بات کی شہادت نہیں بن سکتی کہ موہن جو ڈیرو کے وہ لوگ جن کے پاس ایک یا دو جانوروں سے زیادہ جانور ہوتے، اپنے جانوروں کو شہر کے گھروں میں باندھتے، ان کے خیال میں بات یہ نہ تھی، اکا دکا جانور تو اندر باندھ لیے جاتے باقی سب نواحی بستیوں میں رکھے جاتے۔ مسٹر میکے کا یہ خیال بھی خاصا وزن رکھتا ہے کہ ان دنوں موہن جو ڈیرو کے لوگ صرف گائے، بیل اور گدھے سے متعارف تھے، شاید انہوں نے باربرداری میں اپنی اونٹ سے کام لینا شروع نہیں کیا تھا اور اس جانور نے ابھی موہن جو ڈیرو کے بازاروں کو پامال کرنے کا شرف نہیں پایا تھا؟ موہن جو ڈیرو کے گندے پانی کی نکاسی کے انتظام پر، مسٹر میکے نے نسبتاً زیادہ روشنی ڈالی ہے۔ ان کے نزدیک موہن جو ڈیرو اس باب میں پورے مشرق سے سبقت لے گیا تھا۔ پورے شہر کے ہر بازار اور کوچے کے نیچے ڈھکی ہوئی پختہ نالیاں تعمیر کی گئی تھیں۔ اور ان ڈھکی ہوئی پختہ نالیوں میں، گلی، کوچوں کی دونوں سمت بنے ہوئے مکانات کی نالیاں مل جاتی تھیں۔ اور شہر بھر کی غلاظت زمین کے اندر ہی اندر شہر سے بہت دور باہر کے کھیتوں میں پہنچا دی

جاتی تھی۔ جو نالیاں کھدائی کے وقت برآمد ہوئی ہیں، ان میں سے بعض بارہ اور نو انچ گہری اور اس سے دگنی چوڑی ہیں۔ یہ پختہ اینٹوں سے بنی ہیں، کہیں کہیں تو ان کی تعمیر میں گرا استعمال ہوا ہے اور کہیں کہیں چونے سے کام لیا گیا ہے۔ زمین کی سطح کے اندر بنی ہوئی نالیوں کو اوپر سے زیادہ تر کھلی اینٹوں سے ڈھک گیا ہے۔ تاکہ اگر کبھی نالی بند ہو جاتی تو اینٹیں اٹھا کر اسے کھول دیا جاتا۔ بڑی نالیاں چونے سے بنی ہیں اور ان کو بڑے سائز کی اینٹوں اور پتھروں سے ڈھک گیا ہے۔

آج کے زمانے میں جس طرح ڈھکی ہوئی زمین دوز نالیوں میں جا بہ جا 'مین ہول' بنائے جاتے ہیں، اس طرح ان نالیوں میں بھی بنائے گئے ہیں۔ اور اس بات کی خاص احتیاط رکھی گئی ہے کہ انفرادی گھروں کی نالیاں سیدھی آن کر بڑی نالیوں میں نہ مل جائیں۔ وہ اپنے اپنے 'مین ہول' میں پہلے پہنچیں اور جب مین ہول ایک خاص سطح پر آجائے تو پانی پھر آگے کو بہ کر، بڑی نالی میں داخل ہو۔ اس سے مقصود یہ تھا کہ نالیاں یک دم بڑی نالی کو بھرتہ دیں۔ جو شہری اینٹوں کے مین ہول بنانے پر قادر نہ تھے، وہ اپنی اپنی نالی کے بہاؤ کو روکنے کے لیے پختہ مٹیاں زمین میں گڑھ دیتے، جن کے نیچے معمولی سا سوراخ ہوتا اور گندا پانی آہستہ آہستہ آگے بڑھ کر بڑی نالی میں پہنچتا۔ نالیوں کے سروں پر ایسی پختہ مٹیوں کی برآمدگی اس امر کی دلیل ہے کہ امراء تو امراء، عوام اور غریب شہری بھی، احساس ذمہ داری سے مالا مال تھے اور حفظانِ صحت کے اصولوں کی لازماً پابندی کرتے تھے۔

ان دنوں لاہور یا کراچی کے زمین دوز نالوں کے کنوؤں میں چھپ چھپ کر طرح سیڑھیاں بنائی جاتی ہیں کہ اگر کسی وقت ان گندے کنوؤں میں صفائی کی غرض سے اترنا پڑ جائے تو آسانی رہے۔ بالکل اسی طرح۔ سوہن جو ڈیرو کے بڑے نالوں کے اندر مناسب فاصلوں پر سیڑھیوں والے کنوئیں تعمیر کیے گئے ہیں۔ نیز جہاں اونچی نالیاں، نیچلی سطح کے نالوں میں آن کر ملتی ہیں وہاں جا بہ جا پختہ اینٹوں کے سٹیج موجود ہیں۔ تاکہ گندا پانی بہاؤ کے وقت آس پاس کی زمین میں "سین" نہ پیدا کر دے۔

ان دنوں چونکہ سندھ میں بارش بہت ہوتی تھی اس لیے بارش کے پانی کی نکاسی کا انتظام بھی بہت عمدہ ہے۔ پورے شہر کے ارد گرد بختہ نالیوں کا جال پھیلا ہے، جن کی تعمیر میں موہن جو ڈیرو کے معماروں نے حد درجہ ہنرمندی کا مظاہرہ کیا ہے ۱۔ اور اگر یہ نظام کسی موجودہ شہر میں موجود ہو تو اسے مہذب دنیا کے سامنے قطعاً شرمسار نہ ہونا پڑے ۲۔ اس نظام میں، فاضل میکے نے ایک نقص بھی نکالا ہے۔ وہ کہتے ہیں کہ زمین دوز نالیاں اور بازار میں واقع پانی کے عام کنویں، کچھ اس درجہ قریب تھے کہ کنوؤں میں نالیوں کی گندگی کا اثر پہنچ جاتا تھا اور بیماریوں کا موجب بنتا تھا۔

گندے پانی کی نکاسی کی طرح، پینے کے پانی کی بہم رسانی کا انتظام بھی موہن جو ڈیرو میں بہت اچھا اور عمدہ تھا۔ امراء کے گھروں میں سے ہر گھر میں لازماً ایک کنواں ہوتا، جو گھریلو ضروریات کے لیے مکتفی ہوتا۔ عینوں میں پرائیویٹ کنوؤں کے علاوہ عوامی استعمال کے کنویں تھے یا نہ تھے، حتماً کچھ کہا نہیں جاسکتا۔ ہو سکتا ہے کہ جب آبادی بڑھ گئی ہو، امراء نے اپنے ہاں کے انفرادی کنوؤں کو عام کر دیا ہو۔ جن کمروں میں کنویں بنائے جاتے ان کے فرش بہت بختہ ہوتے اور اس بات کا پورا اہتمام کیا جاتا کہ پانی کی سینن عام عزت کو نقصان نہ پہنچائے۔ بعض کنوؤں کے بیرونی فروشوں میں بڑی تعداد میں بختہ مٹیاں مدفون بائی گئی ہیں، غالباً خیال یہ ہے کہ کنوؤں سے پانی نکال کر، بہ وقت ضرورت استعمال کے لیے ان مٹیوں میں جمع کر لیا جاتا تھا۔

عوامی استعمال کے کنوؤں کے اوپر کے حصے میں مضبوط گول دیوار بنائی گئی ہے اور اس دیوار کے ساتھ ساتھ منتظر عوام کے لیے نئی نشست گاہیں بنائی گئی ہیں۔ جہاں عوام اپنی باری آنے تک آرام سے بیٹھ کر ایک دوسرے

۱۔ انڈس سویلریشن، ص ۵۰ - ۵۱ - موہن جو ڈیرو، ص ۳۷۔

۲۔ ایضاً

۳۔ مانچسٹر گارڈین جنوری ۱۹۳۲ء میں السٹرلڈ ویکلی، لندن نیوز ۲۷ فروری

- ۱۹۳۶ء

۴۔ مسٹر بریس فورڈ کا مضمون ہندوستان ٹائمز فروری ۱۹۳۲ء۔

سے گپیں ہانک سکتے تھے۔ انفرادی استعمال کے کنوؤں کی چوڑائی عموماً تین فٹ، کمپیں کمپیں دو فٹ اور کمپیں سات فٹ بھی ہے۔ معلوم ہوتا ہے کہ سات فٹ چوڑے کنوئیں عوامی استعمال کے تھے اور باقی انفرادی ملکیت تھے، اور غالباً اتنے مختصر اور چھوٹے دائرے کے اس لیے ہوئے تھے کہ ان میں بچوں کے گرنے کا احتمال کم سے کم ہو جائے۔ ہو سکتا ہے کہ ان انفرادی کنوؤں کے اوپر لکڑی کے ایسے جنگلے بھی بنے ہوں جن کے ذریعے مزید حفاظت کی جا سکتی تھی، لیکن چونکہ لکڑی امتدادِ زمانہ کے پتھروں کی مار نہیں کھا سکی، اس لیے ایسا کوئی 'جنگلہ' دستیاب نہیں ہوا۔

چونکہ دریائے سندھ کی لائی ہوئی مٹی کے سبب پچھلے پانچ ہزار سال میں ماحول کی زمین کم سے کم بندرہ فٹ اونچی ہو گئی ہے اس لیے بہت سے کنوئیں بچلی سطح تک کھودے نہیں جا سکے۔ اس لیے نہیں کہا جا سکتا کہ وہ کتنے گہرے تھے اور ان کے اندر اتفاقاً کیا چیزیں گر گئی تھیں۔ ۲۔

انڈس سویلریشن کے مصنف کے نزدیک بعض ایسی عمارتیں بھی برآمد ہوئی ہیں جن کے بارے میں گمان ہوتا ہے کہ یہ ہوٹلوں یا ریستورانوں کی تھیں۔ موہن جوڈیرو کے باشندے آج سے ساڑھے پانچ ہزار سال قبل، ان میں بیٹھ کر مشروبات پیتے اور کھانا کھاتے۔ انہوں نے اس وقت شراب ایجاد کر لی تھی یا نہیں، کچھ کہا نہیں جا سکتا۔ بہر حال ان کی مجلسی زندگی اس حد تک ترقی کر چکی تھی کہ وہ ریستورانوں یا ہوٹلوں میں جمع ہوتے۔ ۳۔

بودھ معبد کے آثار سے کسی قدر فاصلے پر جنوبی رخ کی جو بڑی عمارت واقع ہے یہ شاید "منڈی" تھی، اور موہن جوڈیرو کے لوگ اس منڈی میں آن کر سودا سلف خریدتے تھے۔ یہ عمارت ایک بہت بڑے ہال پر مشتمل ہے، جو تقریباً پچاسی فٹ کے رقبہ میں ہے اور اس کے اندر مختلف مثال بنے ہیں، جو دوکانوں کے طور پر استعمال کیے جاتے ہیں۔ بددھ معبد

۱۔ انڈس سویلریشن ص ۵۱۔

۲۔ سر جان مارشل جز اول ص ۲۴۔

۳۔ انڈس سویلریشن ص ۵۶-۵۷۔

کے مغرب میں ، موہن جو ڈیرو کی اب تک برآمد ہونے والی عمارات میں سے سب سے عمدہ اور عجیب عمارت بھی دستیاب ہوئی ہے ۔

سر جان مارشل نے یہ عمارت ، ۱۹۲۵ - ۱۹۲۶ء میں برآمد کی تھی ۔ اس عمارت میں ایک بڑا وسیع حمام یا تالاب واقع ہے ، جو انتہائی پختہ عمدہ اینٹوں سے بنا ہے ، اس کی لمبائی ۳۹ فٹ تین انچ اور چوڑائی تیس فٹ دو انچ ہے ۔ جس کے دو راستے ہیں ۔ اور ان راستوں تک پہنچنے کے لیے سیڑھیاں بنی ہیں ۔ ان سیڑھیوں کے نیچے ، سولہ انچ اونچا اور انتالیس انچ چوڑا پلیٹ فارم ہے ۔ یہ غالباً بچوں کے حمام کے طور پر استعمال ہوتا تھا ۔ اس کے گرد دو پختہ راستے ہیں ، ایک کی لمبائی پندرہ فٹ اور ایک کی سات فٹ ہے ۔

سرجان مارشل نے اپنی عظیم تصنیف موہن جو ڈیرو اینڈ انڈس سویلریشن میں اس حمام کا ایک مرتب نقشہ بھی شامل کیا ہے ۔ اس نقشے میں حمام یا تالاب ساری عمارت کے بالکل وسط میں واقع ہے ۔ تالاب یا حمام کے چاروں طرف برآمدے بنے ہیں ۔ جن میں سے متعین برآمدوں کے پیچھے یا ان میں کھلتے چھوٹے کمرے ہیں ۔ جنوب میں ایک لمبی گیلری ہے جس کے ہر کونہ میں ایک چھوٹا کمرہ ہے ۔ مشرق میں چھوٹے چھوٹے کمروں کا ایک سلسلہ خاصا دور تک بڑھا چلا گیا ہے ۔ شمال میں کئی ہال اور خاصے بڑے بڑے کمرے ہیں ۔ تالاب کو اس کنویں کے ذریعے بھرا جاتا جو کمرہ نمبر ۱۶ میں اب بھی موجود ہے ۔ خیال ہوتا ہے کہ تالاب کو بھرنے کے لیے کئی آدمی ایک وقت ، حمام میں موجود رہتے تھے اور اسے بھرتے رہتے تھے ۔ ہو سکتا ہے کہ اس عمارت کے دوسرے حصوں میں جو کنویں موجود ہیں ، ان سے بھی تالاب بھرنے کے لیے پانی نکالا جاتا ہو ۔ کنوؤں والے کمروں کے نیچے سے نالیاں تالاب تک آتی ہیں ۔ پانی نکالنے والے ان نالیوں میں پانی ڈالتے جاتے اور یہ نالیاں تالاب کو بھرتی جاتیں ۔ تالاب کے جنوب مغربی کونے میں ایک بہت عمدہ اور پختہ نالی اور بھی ہے ۔ اس نالی کے ذریعے تالاب کا گندا پانی باہر نکالا جاتا ۔

کمرہ نمبر ۱۹ میں ایک سیڑھی بھی واقع ہے جس سے سر جان مارشل نے اندازہ کیا ہے کہ یہ سیڑھی حمام کی اوپر کی منزل کو جاتی تھی اور غالباً حمام کے اوپر ایک اور منزل بھی بنی تھی ۔ اس وقت نچلے حصے کی

عمارت میں حمام کے چاروں طرف پھیلے برآمدوں کے جو آدے آدے ، غیر ملکی ستون موجود ہیں ۔ یہ اوپر تک جاتے تھے اور اوپر کے چہار طرفہ برآمدے کے ستون تھے ۔ بہر حال چونکہ یہ منزل اس وقت موجود نہیں ہے اس لیے یہ سب قیاسات ہیں ۔ اس شاندار عمارت کی ساری دیواریں ، حمام اور ستون ، ننگے ہیں ۔ کسی پر بھی پلستر موجود نہیں ہے ، نہ کوئی اور زیبائش ہی موجود ہے ، اس لیے نہیں کیا جا سکتا کہ ساڑھے پانچ ہزار سال پہلے کے اس حمام میں کس قسم کی زیبائش کی گئی تھی اور زیادہ زیبائش لکڑی کی تختیوں کے ذریعے کی گئی تھی یا کوئی اور صورت اختیار کی گئی تھی ۔

بہر حال سر جان مارشل نے اس حمام یا تالاب کو عظیم حمام یا تالاب کا نام دیا ہے ۔ ان کے نزدیک پوری عمارت کا طول شمال سے جنوب کی سمت ۸۰ فٹ اور مشرق سے مغرب کے رخ ۱۰۸ فٹ ہے ۔ بیرونی دیواریں ۷ اور ۸ فٹ کے قریب چوڑی ہیں ۔ اور اندرونی دیواریں تقریباً بیرونی دیواروں سے آدھے حجم میں ہیں ۱ ۔ اس خیال سے کہ حمام کا پانی دیواروں کو نقصان نہ پہنچائے حمام کے چاروں طرف کی دیواریں جب چنی گئیں تو اینٹوں کو جوڑنے کے لیے چونہ استعمال کیا گیا تھا ۔ تالاب سے کسی قدر فاصلہ پر مسٹر میکے نے ایک اور عمارت بھی برآمد کی ہے جو غالباً گرم ”حمام“ کی عمارت تھی اس میں آٹھ منفرد اور تنہا کمرے بنے ہیں ، جو غالباً تنہا پسند لوگوں کے استعمال میں آتے تھے ۔ ان کے دروازے کچھ اس قسم کے تھے کہ باہر کے لوگ اندر جھانکنا چاہتے تو جھانک نہ سکتے ۔ پھر ہر کمرے کا دروازہ ، ایک دوسرے کے مقابل نہیں ہے کسی قدر ہٹ کر بنایا گیا ہے ۔ دونوں سمت کے کمروں کے مابین ایک گزرگاہ یا غلام گردش بھی ہے جس میں غالباً وہ خادم موجود رہتا ہے ، جو غسل خانوں میں نہانے والوں کو گرم یا سرد پانی بہم پہنچاتا ہے ۔

اس کے علاوہ ایک اور بڑی عمارت بھی نمودار ہوئی ہے ۔ یہ شمال کی سمت واقع ہے ۔ یہ دو سو بیالیس فٹ لمبی اور ایک سو بارہ فٹ چوڑی ہے اور اس کی دیواریں پانچ فٹ موٹی ہیں ، اور اس کے جنوب اور مغرب میں

دو راستے ہیں - جو پوری عمارت کو محیط ہیں - بڑا ہال کئی چھوٹے چھوٹے کمروں میں بٹا ہے ، لیکن ایسا معلوم ہوتا ہے کہ یہ کمرے بعد میں بنے - اصل عمارت صرف بڑے ہال کی تھی - ہو سکتا ہے کہ یہ کوئی معبد ہو یا اسمبلی ہال ہو - اس لیے کہ اس سے تھوڑے فاصلے پر ، ایک محل اسم کی عمارت بھی واقع ہے - جس میں اس دور کے ”محلات“ کے تمام آثار موجود ہیں - بیرونی حصوں میں ملازموں کی اقامت گاہیں ہیں اور چاروں طرف غمدہ اور نفیس صحن ہے بڑی عمارت ، پہلی عمارت کی طرح ایک بڑے ہال پر مشتمل ہے - جو دو سو بیس فٹ لمبا اور ایک سو پندرہ فٹ چوڑا ہے ، اور پہلی عمارت کی طرح اس کی دیواریں بھی باج فٹ موٹی ہیں - اور اس کے ہر طرف کھلے کھلے بازار ہیں - اس کے اندر تین کنوئیں بھی ہیں اور اس کے بیرونی دروازے اور عام رہائشی مکانات ایسے ہیں ، جس سے خیال ہوتا ہے کہ یہ عمارت حاکم شہر کی رہائش گاہ تھی اور اس سے ملحقہ عمارت شہر کی سبھا یا ممیعی یا اسمبلی ہال کی تھی -

موہن جو ڈیرو کی عمارات میں سے کسی ایک عمارت کے نیچے بھی کوئی تہ خانہ یا گودام اور خزانہ دستیاب نہیں ہوا - جس سے خیال ہوتا ہے کہ اس شہر کے لوگ زمین میں خزانے مدفون کرنے کے عادی نہ تھے جیسا کہ مصر کے لوگوں میں عام رواج تھا ، -

مذہبی علامات

موہن جو ڈیرو اور اس کے آثار و باقیات میں سے ایسی کوئی شہادت میسر نہیں آئی ہے جس سے اس کے آباد کاروں کے مذہب سے متعلق کوئی رائے قائم کی جا سکے - ہو سکتا ہے کہ وہ عمارت جو مسٹر بینرجی کے نزدیک بد مذہب کے بھکشوؤں کی تھی اپنی نچلی تہ میں کوئی مندر چھپائے ہو لیکن چونکہ اس عمارت کے اندر سے کوئی بت برآمد نہیں ہوا اس لیے اسے مندر ٹھہرانا محض قیاس ہے -

اگر کوئی بت ملا ہے تو وہ جسم کے اندر کے حصے کا ہے - جو تقریباً سات انچ اونچا ہے - چونکہ اس کا نچلا حصہ ندارد ہے اور ٹوٹا ہوا معلوم ہوتا ہے اس لیے خیال ہے کہ اصل مجسمہ اس سے زیادہ بڑا ہوگا -

اس مجسمے کے بائیں کندھے کے اوپر چادر کا ایک کونہ لپٹا ہے جو سینے پر سے ہوتا ہوا دائیں بغل تک پہنچتا ہے ، یہ مجسمہ ، ہڑپا اور موہن جوڈیرو میں کئی جگہوں پر ملا ہے ۔ اس لیے ماہرین آثارِ قدیمہ ، خصوصیت سے مسٹر وائس ، مسٹر میکے اور سر جان مارشل کا خیال ہے کہ یہ کسی باعظمت اور مقدس شخصیت کا ہے ۔

قریب قریب یہی نوعیت ان مجسموں کی بھی ہے جو قدیم سومر کی کھدائی کے وقت برآمد ہوئے ہیں ۔ مجسمہ کی آنکھیں آدھی کھلی ہیں اور آدھی بند ہیں ، چہرہ پر داڑھی ہے ، مگر مونچھیں منڈھی ہیں ۔ دونوں ہونٹ پورے ہیں ۔ ناک البتہ کٹی ہوئی ہے ، ایسا لگتا ہے کہ اصل میں ناک پورے حجم کی تھی ۔ مجسمہ کے گرد لپٹی عبا سے خیال ہوتا ہے کہ یہ مجسمہ کسی راہب یا تارک الدنیا شخص کا تھا اور وہ دراصل آدمی تھا ۔

سر جان مارشل اور مصنف انڈس سویلریشن کا گمان ہے کہ موہن جوڈیرو ، ہڑپا اور عر اور کش کے باشندے ، اس مجسمے کے پرستار تھے اور بت پرستی ان کا مذہب تھا ۱۔

اس بات کی شہادت ماتا دیوی کے ان مجسموں سے بھی ملتی ہے ، جو موہن جوڈیرو اور ہڑپا سے یکساں برآمد ہوئے ہیں اور عر ، کٹر ، سوسا اور العمید میں بھی مدفون پائے گئے ہیں ۔ غالباً یہی وہ ماتا دیوی ہے جو اب بھی مشرقِ ہندوستان کے بعض طبقات میں پہلے ہی کی طرح پوجی جاتی ہے ۲۔

کچھ اور مجسمے بھی ایسے برآمد ہوئے ہیں ، جنہیں دیوتاؤں کے مجسمے قرار دیا جا سکتا ہے ۔ مثلاً وہ مجسمے جن کے سروں پر ، بکریوں یا بیلوں کی طرح کے سینگ بنے ہیں ۔ ان کے چہروں کی ندرت ان کے دیوتا ہونے پر دال ہے ۔ کھنڈرات میں مدفون بعض مہروں اور برتنوں پر بھی کچھ ایسی تصاویر بنی ہیں ، جو دیوتاؤں ایسی ندرت رکھتی ہیں ۔ ان کے بارے میں بھی قیاس گزرتا ہے کہ وہ بھی پوجی جاتی تھیں ۔ ان تصاویر

۱۔ انڈس سویلریشن ، ص ۶۶ - ۶۷ -

۲۔ سر جان مارشل جلد اول ، ص ۵۰ -

میں نر تصاویر بھی ہیں اور مادہ بھی ، مادہ تصاویر عموماً ننگی ہیں ۔ صرف گلوں میں ہار اور بانہوں میں کنگن پہنے ہیں ۔

بعض عجیب الخلق جانوروں کے مجسمے جو خاصی محنت اور توجہ سے بنائے گئے معلوم ہوتے ہیں ، کئی جگہوں سے ملے ہیں ۔ ان میں سے بعض مجسمے تو دس فٹ دس انچ اونچے ہیں اور پتھر کی تختیوں پر کٹے گئے ہیں ۔ ان کی ندرت بھی اس امر پر دال ہے کہ وہ جانوروں کی شکل میں دیوتا تھے ۔ اور موہن جوڈیرو اور ہڑپا کے لوگ ان عجیب الخلق مجسموں کی شاید پرستش کرتے تھے ۔ ان مجسموں میں سے بہت سے ٹوٹے ہوئے ہیں اور اچھی طرح پہچانے نہیں جاتے ۔ صرف ایک مجسمہ اچھی حالت میں ہے جس کی شکل تو مینڈھے کی ہے مگر منہ کے آگے ہاتھی کی طرح سونڈ لگی ہے ۔

بعض مجسمے ، ییلوں کی شکل کے بھی ہیں ۔ جن کے گلوں میں ہار پڑے ہیں ۔ مگر چونکہ مجسمے بری طرح مسخ شدہ ہیں اس لیے ان کی شکل و صورت سے متعلق حتمی رائے قائم کرنا بہت مشکل ہے ۔ ان مجسموں کی شکلیں کس نے بگاڑیں اور کب بگاڑیں ، یہ کہنا بہت مشکل ہے ۔ چونکہ ، جانوروں کے مجسموں کے ساتھ ساتھ ، انسانی مجسمے بھی مسخ شدہ ہیں ، اور ٹوٹے ہوئے ہیں اس لیے خیال ہوتا ہے کہ یہ کسی ایسے فاع نے بگاڑیں تھیں جو بت پرستی کے خلاف تھا ۔ یہ کون تھا تاریخ اس کے بارے میں قطعاً خاموش ہے ۔ چونکہ یہ تباہی وادی سندھ میں آریں قبائل کی آمد پر وقوع میں آئی تھی ۔ اس لیے خیال ہوتا ہے کہ یہ کارنامہ آریں کا ہے جو موہن جوڈیرو پر حملہ آور ہوئے تھے اور اس پر تباہی لائے تھے ۲ ۔

سر جان مارشل کے نزدیک ، بعض وہ مجسمے جن کے سر تین تین اور چار چار ہیں ، شیوا دیوتا کے مجسمے ہیں اور قریب قریب ویسے ہی ہیں جیسے کہ ان دنوں مشرقی ہندوستان میں مروج ہیں ۳ ۔

۱۔ ونڈر دیٹ واز انڈیا ، ص ۲۸ ۔

۲۔ انڈس سویلریشن ، ص ۷۰-۷۱ ۔

۳۔ سر جان مارشل ، جلد اول ص ۵۲ ۔

شیو دیوتا کے بارے میں عام علمائے تاریخ کا خیال ہے کہ یہ ہندوستان کے بہت قدیم دیوتاؤں میں سے ہے اور اس کی پرستش قدیم از تاریخ کے دور سے مروج ہے۔ یوں یہ حتمًا نہیں کہا جا سکتا کہ وادی سندھ میں سے جس تین یا چار چہروں والے دیوتا کی تصویریں ملی ہیں یہی شیو دیوتا ہے۔

بہر حال اس دیوتا کی تصویروں پر مشتمل کئی مہریں بھی موہن جو ڈیرو سے برآمد ہوئی ہیں۔ جن میں سے تین تو بڑی اہمیت رکھتی ہیں۔ دو مہروں کی تصاویر میں دیوتا ایک ستول پر بیٹھا ہے اور تیسری میں زمین پر تشریف فرما ہے۔ اس کا جسم ننگا ہے بجز کمر کے جس کے گرد ایک فیتہ لپٹا ہے اور ہاتھوں میں کئی کڑے پہنے ہوئے ہیں۔ دو تصویروں میں اس کے چہرے تین تین ہیں اور ایک میں صرف ایک ہے۔ جس ماتا دیوی کے مجسمے، موہن جو ڈیرو اور ہڑپا سے برآمد ہوئے ہیں، ان کے بارے میں یہ کہنا بہت مشکل ہے کہ وہ آیا کنواری دیوی تھی یا اس دیوتا کی بیوی تھی جس کی تصاویر مہروں پر کھدی ہیں۔ ہندوستان میں اب بھی جس ماتا دیوی کی پرستش ہوتی ہے اس کے کئی نام ہیں۔ مثلاً روما، پاربتی، درگا اور کالی مائی جو تباہی اور بربادی کی دیوی ہے۔ وادی سندھ کی دیوی، آیا ان دیویوں کے صفات سے متصف تھی یا اس کے صفات ان سے جدا گانہ تھے یہ کہنا بھی آسان نہیں ہے۔

وادی سندھ کے معبودوں سے متعلق ایک عجیب سا نظریہ، اس تصویر کو دیکھ کر پیدا ہوتا ہے جس میں ایک سینگوں والی دیوی پیپل کے درخت پر تشریف فرما دکھائی گئی ہے جس کے آگے ایک اور بت جھکا ہوا ہے، ہو سکتا ہے یہ موجودہ ہندو مذہب کی لکشمی دیوی ہو، جس کے بارے میں خیال کیا گیا ہے کہ وہ پیپل کے درخت پر مقیم ہوا کرتی تھی۔

فاضل میکے کے نزدیک موہن جو ڈیرو اور ہڑپا سے کئی ایسی مہریں بھی برآمد ہوئی ہیں جن پر عجیب نوعیت کے درختوں کی تصاویر ہیں۔ ان تصاویر کو دیکھ کر فاضل میکے اور سر جان مارشل کو خیال ہوا ہے کہ

۱۔ انڈس سولیزیشن، ص ۷۷۔

۲۔ سر جان مارشل جلد اول، ص ۶۳۔

یہ تین درخت ، ان شہروں کے باشندوں کے نزدیک مقدس تھے اور بعض لوگ ان کی پرستش کرتے تھے ۔

سر جان مارشل نے ، موہن جو ڈیرو اور ہڑپا سے ایسے لنگ اور یونی بھی برآمد کیے ہیں ۔ جنہیں دیکھ کر وہ اس نتیجے پر پہنچے ہیں کہ وادی سندھ کے آباد کار ' لنگ اور یونی ' کے بھی پرستار تھے اور انہیں ایسے بنائے ہوئے پتھر کے بتوں کے آگے جھکنے میں خاصی تسکین ماتی تھی ۔ سر جان مارشل نے موہن جو ڈیرو اور ہڑپا سے ایسی لاتعداد مہرین برآمد کی ہیں ، جن پر بیل ، ہاتھی ، شیر ، چیتے ، زبرے اور بھینس کی تصویریں بنی ہیں ۔ گو یہ تصاویر عام شکل و صورت کے جانوروں کو ظاہر کرتی ہیں اور ان کی تصویری کیفیت سے یہ ظاہر نہیں ہوتا کہ وہ معبود ہیں ، تاہم سر جان مارشل کا خیال ہے کہ یہ جانور بھی ، موہن جو ڈیرو اور ہڑپا کے لوگوں کے معبود تھے ۔ وہ ان پر قربانیاں چڑھاتے اور انہیں فارغ البالی کا ضامن گردانتے تھے ۔

سر جان مارشل نے موہن جو ڈیرو اور ہڑپا کی کھدائی کے وقت ، بندروں ، ریچھوں ، سڑوں ، کتوں ، ہرنوں اور مینڈھوں کے بت یا مجسمے بھی برآمد کیے ہیں ۔ یہ بت یا مجسمے پتھر کے بھی ہیں اور تانبے ، پیتل یا کانسی کے بھی ۔ ان میں سے اکثر کو تو سر جان مارشل نے ' بچوں ' کے کھلونے مانا ہے لیکن بعض کے بارے میں ان کا خیال ہے کہ یہ بھی ان لوگوں کے معبود تھے ، یا اگر معبود نہ تھے تو بہر حال برکت کا ضرور موجب تھے ۔ سر جان مارشل کا خیال ہے کہ موہن جو ڈیرو اور ہڑپا میں بندر دیوتا کی پرستش خوب ہوتی تھی ۔ یہ بندر دیوتا آدھا آدمی کی شکل کا تھا اور آدھا جانور کی شکل کا ، سر جان مارشل کے نزدیک موہن جو ڈیرو اور ہڑپا مکانات میں غسل خانے یا حمام بنانے پر جو غیر معمولی توجہ کی گئی ہے اس کی اصل وجہ یہ تھی کہ یہ لوگ پانی کے پرستار تھے ۔ اور روزانہ غسل ان کی مذہبی رسوم میں شامل تھا ، اور وہ غسل کیے بغیر دنیاوی کام کاج کا آغاز نہ کرتے تھے ۔ اس اظہار خیال کے ساتھ ساتھ سر جان

مارشل نے یہ اعتراف بھی کیا ہے کہ ان کے پاس یہ ثابت کرنے کے لیے ٹھوس دلائل نہیں ہیں۔ یوں انہوں نے اس سلسلہ میں اپنے دور کے آریوں اور غیر آریوں کی دریا پرستی اور صبح صبح گنگا و جمنا پر اشران کرنے کی رسم کو بہ طور استشہاد پیش کیا ہے۔

موہن جو ڈیرو اور ہڑپا کے باشندوں کے نزدیک 'رقص' کہ عبادت کا حصہ بنا تھا یا نہیں اس سلسلے میں کوئی واضح شہادت ماہرین آثارِ قدیمہ کے ہاتھ نہیں لگی ۱۔ حالانکہ ان دنوں ہندوستان کے غیر آریں قبائل میں رقص ایک اہم مذہبی جزو ہے۔

بلاشبہ موہن جو ڈیرو کے آثار میں سے ایک ایسی تصویر بھی میسر آئی ہے جس پر ایک شخص ڈھول بیٹھا دکھائی دیتا ہے اور اس کے گرد بہت سے لوگ ناچ رہے ہیں۔ اس سے یہ ثبوت تو واقعاً ملتا ہے کہ رقص کا ان دنوں رواج تھا۔ لیکن آیا، رقص مذہبی عبادت کا جزو تھا یا نہ تھا اس سوال کا جواب اس وقت تک کے شواہد کی روشنی میں دیا نہیں جاسکتا۔ ہڑپا سے بھی ایک ایسی تصویر ملی ہے جس میں ایک آدمی ایک سیر کے سامنے ڈھول بیٹ رہا ہے۔ ایک اور تصویر پر ایک عورت، ایک ییل کے سامنے ناچتی نظر آتی ہے۔ اور یہ ییل وہی ہے جو پیچھے، دیوتاؤں میں مذکور ہو چکا ہے۔ اگر یہ ییل دیوتا تھا اور عورت اس کے سامنے ناچ رہی تھی تو پھر یہ کہا جاسکتا ہے کہ رقص نے 'تقدس' کا جامہ بھی پہن لیا تھا۔

• رائے بہادر دیا رام ساغنی نے ایک رقص کا تانبے کا مجسمہ بھی برآمد کیا ہے۔ یہ مجسمہ بالکل ایسی ہی رقصوں سے مشابہ ہے جو بعد میں 'دیو داسیاں' کہلائیں۔ اور ہندو مندروں کے ساتھ لازماً مخصوص ہوتیں۔ ہو سکتا ہے تانبے کے مجسمے والی یہ نساچنے والی دیوداسی ہو اور موہن جو ڈیرو کے کسی مندر کے ساتھ متعلق ہو ۲۔

لیکن سوال پیدا ہوتا ہے کہ جب موہن جو ڈیرو میں مندر ہی نہ تھے اور کوئی مندر برآمد ہی نہیں ہوا، تو مندر سے متعلق دیو داسی ک

۱۔ انڈس سولیزیشن، ص ۹۳۔

۲۔ ونڈر دیٹ واز انڈیا، ص ۳۸۔

وجود کیا معنی رکھتا ہے ؟

موهن جوڈیرو میں سے کوئی قبرستان برآمد نہیں ہوا اور نہ ایسے واضح پختہ آثار ملے ہیں ، جو قبروں کے ہوں اور جن میں مردے مدفون پائے گئے ہوں ، یقیناً ابھی تک کھدائی مکمل نہیں ہوئی ، ہو سکتا ہے کہ تکمیل کے بعد کوئی قبرستان برآمد ہو جائے ، تاہم ابھی تک یہ کہنا قبل از وقت ہے کہ موهن جوڈیرو یا ہڑپا کے باشندے اپنے مردوں کو آج کل کے مسلمانوں کی طرح دفن کرتے تھے یا ہندوؤں کی طرح جلایا کرتے ۔

بلاشبہ چوبیس انسانی ڈھانچے مختلف مکانوں کے اندر سے دستیاب ہوئے ہیں ، ان میں سے بعض سیڑھیوں پر گرے پڑے پائے گئے ہیں جن کو دیکھ کر ایسا لگتا ہے کہ یہ شاید کسی اچانک موذی بیماری میں مبتلا ہو گئے تھے یا کسی حملہ آور نے انہیں سیڑھیوں میں آن لیا تھا ۔

مسٹر وائس نے ہڑپا میں سے ایسے کئی مرتبان برآمد کیے ہیں جن میں انسانی اعضا کی ہڈیاں بند ہیں ۔ انڈس سویلریشن کے مصنف کے نزدیک چونکہ ان پر بڑے عمدہ نقش و نگار بنے ہیں اور وہ خاصے بعد کے زمانے کے ہیں اس لیے کہا جا سکتا ہے کہ انسانی اعضاء کا گوشت اتار کر ان کی ہڈیوں کو مرتبانوں میں بند کرنے کا رواج بعد کے زمانے کا ہے ۱ ۔

انڈس سویلریشن کے مصنف کا خیال ہے کہ وادی سندھ کے لوگ دریاؤں کے کناروں پر اپنے مردوں کو جلانے کے عادی تھے ۔ وہ نفسیں جلانے کے بعد ان کی راکھ دریا میں بہا دیتے تھے ۲ ۔ یہ بھی امکان ہے کہ وہ راکھ کو مرتبانوں میں بند کر کے زمین میں دفن کر دیتے تھے ۔ انڈس سویلریشن کے مصنف دلیل دیتے ہیں کہ اگر موهن جوڈیرو یا ہڑپا کے باشندے اپنے مردوں کو دفن کرتے تو ان شہروں کے کھنڈرات میں سے کئی قبرستان برآمد ہوتے ۔ چونکہ اب تک یہاں کوئی قبرستان برآمد نہیں ہوا اس لیے ان کا خیال وزنی ہے ، مسٹر ہاشم نے ویلر کے زمانے کی

۱۔ انڈس سویلریشن ، ص ۹۴-۹۵ ۔

۲۔ ونڈر دیٹ واز انڈیا ، ص

کھدائی کی بنا پر اس امر کی تردید کی ہے کہ ہڑپا کے لوگ اپنے مردوں کو دفن کیا کرتے تھے۔

اندازِ زیست اور رہن سہن

مسٹر وائس ، سر جان مارشل اور ان کے ساتھیوں نے ، سوہن جو ڈیرو اور ہڑپا سے برآمد ہونے والے ان مجسموں کو دیکھ کر جو ماتا دیوی سے منسوب کیے گئے ہیں ، یہ رائے قائم کی ہے کہ اس وقت کی عورتیں ایسے شلوکے پہنتی تھیں جو گھٹنوں سے کوتاہ تھے۔ بعض شلوکوں پر بیل بوٹے بھی بنے ہوتے اور زردوزی کا کام بھی کیا گیا ہوتا۔ بعض اوقات عورتیں ، مختصر قسم کی چادریں بھی جسم کے گرد لپیٹ لیتی تھیں۔ یہ چادریں کندھوں سے لے کر گھٹنوں تک محیط ہوتیں۔ بعض عورتیں ، گردنوں میں ایسے کالر بھی پہنتیں جو گردنوں کو زیادہ لمبا ظاہر کرتے تھے۔ یہ کالر پیتل ، تانبے ، کانسی ، چاندی یا سونے کے ہوتے تھے۔ بعض عورتیں ، ان کالروں کی بجائے گلوں میں ہار یا دوسرے زیورات پہنتی تھیں ، ہانہوں یا بازوؤں میں کڑے بھی پہنے جاتے۔

مردوں کا لباس کئی قسم کا تھا ، ممتاز لوگ ، کڑھی ہوئی چادریں کچھ اس طرح جسم کے گرد لپیٹ لیتے کہ ایک سرا بائیں کندھے کے اوپر رکھا ہوتا اور دوسرا دائیں بغل کے نیچے رہتا۔ قمیصیں بھی پہنی جاتیں اور بند دھوتیاں بھی جو پاجامہ نما ہوتی تھیں۔ کپڑے عام طور پر سوئی ہوئے تھے۔ بھیڑوں اور بکریوں کی موجودگی کے باوجود یہ کہنا بہت مشکل ہے کہ ان دنوں اونی کپڑے بنے جاتے تھے یا نہیں۔ یوں عراق کے عیلام اور سومرین میں اونی کپڑوں کی موجودگی کا ثبوت ملتا ہے۔ ہو سکتا ہے کہ وادی سندھ کے یہ لوگ جو بہت ترقی یافتہ تھے ، اونی لباس بھی بن لیتے ہوں یا سومر اور عیلام سے اونی کپڑا وادی سندھ میں درآمد ہوتا ہو۔

پیتل اور تانبے کے مرتبانوں ، ہنڈیوں اور اس قسم کے اور برتنوں میں جو متعدد گھروں کے فرشوں کے نیچے سے برآمد ہوئے ہیں ، بہت سے زیورات بھی ملے ہیں۔ جن سے معلوم ہوتا ہے کہ سوہن جو ڈیرو اور ہڑپا

کے لوگ قیمتی زیورات ، چاندی اور پیتل کے مرتبانوں میں بند کر کے فرشوں کے نیچے دفن کر دیتے تھے ۔ جو زیورات برآمد ہوئے ہیں ، ان میں سونے ، چاندی کے خالص زیورات بھی ہیں اور ان دونوں دھاتوں سے مرکب دھات کے بھی ۔ چاندی ، سونے ، کانسی اور تانبے کی نسبت بہت کم دستیاب ہوئی ہے ۔

ان دنوں ہار ، کنگن ، بندے ، چونک ، بازو بند ، پہنچیاں ، ٹکے اور کئی دوسری انواع کے زیورات بھی عام پہنے جاتے تھے ۔ قیمتی موتی اور جواہرات بھی استعمال ہوتے ۔ چمکیلے پتھروں کی زیبائش کا بھی رواج تھا ۔ ان دنوں پنجاب کی دیہاتی عورتیں ، سروں پر جس طرح کے چونک پہنتی ہیں ، ایسے بے شمار چونک ، دھینوں ، میں سے برآمد ہوئے ہیں ، یہ چونک سونے کے بھی ہیں اور دوسری دھاتوں کے بھی ۔ ناکوں میں سوراخ کر کے ان میں ’ لونگ ‘ بھی پہنے جاتے تھے اور انگوٹھیوں کا بھی استعمال ہوتا تھا ۔ بالوں کی ’ سوٹیاں ‘ بھی بہت مروج تھیں ، کیونکہ مرد بھی بالوں کو گوندھنے کے عادی تھے ۔ اور عورتیں بھی ۔ بعض عورتیں اور مرد کنگھیاں بھی بالوں میں سجا لیتے تھے ۔ ہاتھی دانت سے بنی ہوئی دو نفیس ” کنگھیاں “ ان نعشوں کے قریب پڑی پائی گئی ہیں جن میں سے ایک مسٹر وائس کے نزدیک ایک نوجوان عورت کی ہے ۔ پیتل ، تانبے اور کانسی کے گول بٹن بھی کافی تعداد میں متعدد جگہوں سے ملے ہیں ، یہ نہیں کہا جا سکتا کہ یہ بٹن کپڑوں میں کس طرح ٹانکے جاتے تھے ، یوں ان کی پشت میں دو سوراخ ہیں ۔ غالباً ان میں تاکا ڈالا جاتا تھا ۔ تین عدد شیشے بھی برآمد ہوئے ہیں ، ان میں سے ایک بہت چھوٹے حجم کا ہے ، خیال ہے کہ یہ بچوں کے استعمال میں آتا تھا ۔

انڈس سویلریشن کے مصنف کا گمان ہے کہ ان دنوں شیشے بہت عام تھے ورنہ زیبائش کی جو بہت سی چیزیں دستیاب ہوئی ہیں ۔ وہ بے کار اور بے مصرف قرار پائی گئیں ۔ مثلاً بعض ’ بوتلوں ‘ میں ایسا سفوف بند پایا گیا ہے جو پوڈر سے مشابہ ہے اور جس کے بارے میں گمان ہے کہ عورتیں اسے چہروں کو سفید کرنے کے لیے استعمال کرتی تھیں ۔ بعض بوتلوں میں سرمہ بھی بھرا ہوا ملا ہے ۔ یہ آنکھوں میں ڈالا جاتا تھا ۔

درجنوں استرے بھی جگہ جگہ سے برآمد ہوئے ہیں جن سے قیاس گزرتا ہے کہ عورتیں اور مرد ان استروں کے ذریعے جسم کے بعض حصوں کے بال مونڈھتے تھے۔ ورنہ اس کثرت سے استرے برآمد ہونے کے کیا معنی ہیں؟

مختلف دھاتیں اور ان کا استعمال

انڈس سویلریشن کے مصنف نے بڑے اعتاد کے ساتھ دعویٰ کیا ہے کہ ۲۸۰۰ سال قبل مسیح میں تانبا، پیتل اور کانسی قسم کی دھاتوں کی، وادی سندھ میں قطعاً کمی نہ تھی۔ ان کے نزدیک خصوصیت سے تانبا تو موہن جو دھرو کی نگلی تہوں میں سے بھی بکثرت دستیاب ہوا ہے۔ اس تانبے میں ڈاکٹر فرینک فورٹ اور ڈاکٹر وولے کے بیان کے مطابق بائیس فی صدی ٹن کی آمیزش ہے۔ ان ہی ماہرین آثارِ قدیمہ کا خیال ہے کہ قریب قریب اس زمانے میں سومیر میں ٹن کا خوب استعمال ہوتا تھا۔

ٹن، ان دنوں برما اڑیسہ، بہار اور صوبہ بمبئی کے بعض مقامات سے برآمد ہوتا ہے۔ یہ نہیں کہا جا سکتا کہ وادی سندھ کے لوگ ٹن ان جگہوں سے منگواتے تھے یا کہیں اور سے، البتہ پیتل کے متعلق گمان ہے کہ یہ راجپوتانہ اور بلوچستان سے دستیاب ہوتا تھا۔ ڈاکٹر ڈلچ کا بیان ہے کہ وادی سندھ میں استعمال ہونے والے پیتل اور تانبے میں ویسی ہی نکل کی مقدار موجود ہے جیسی کہ سومیر کے پیتل اور تانبے میں تھی اور سومیر کے بارے میں مسٹر پیک نے یہ امکان ظاہر کیا ہے کہ وہاں تانبا اور کانسی 'عمان' سے آتا تھا۔ عمان دنیائے عرب کا ایک مشہور مقام ہے اور شرقِ اردن کا پایۂ تخت ہے، خیال ہے کہ سومر کی طرح وادی سندھ کو بھی عمان ہی تانبا اور پیتل مہیا کرتا ہو۔

چھوٹے ناگ پور سے جو تانبا اور پیتل ملا ہے، اس میں بھی نکل کی خاصی مقدار موجود ہے، اس سے خیال ہوتا ہے کہ قدیم دور میں وادی سندھ کے شہری شاید چھوٹے ناگ پور سے یہ دونوں دھاتیں منگواتے تھے۔ موہن جو دھرو اور ہڑپا سے برآمد ہونے والے برتنوں کی اکثریت تانبے

۱۔ انڈس سویلریشن، ص ۱۱۸ - ۱۱۹ - ۱۲۰۔

۲۔ ایضاً، ص ۱۲۲ - ۱۲۳۔

اور پیتل کے برتنوں کی ہے ، صرف تین برتن اب تک چاندی کے ملے ہیں ۔ اس سے خیال ہوا ہے کہ چاندی ان دنوں بہت کم ملتی تھی ۔ ان برتنوں میں ہر شکل اور ہر ضرورت کے برتن ہیں ۔ مرتبان بھی ہیں ۔ مٹیاں بھی اور گھڑے بھی ، دیگچیاں بھی اور گلاس اور پیالے بھی ۔ ہتھیاروں اور اوزاروں میں پیتل کے اوزار و ہتھیار بھی ہیں اور تانبے کے بھی ۔ زیادہ تر ہتھیاروں میں ایسے پھل ہیں جو کھانسی کے طور پر استعمال کیے جاتے تھے ۔ آج کل کی طرح ان دنوں بھی کھانسیوں کے دستے لکڑی کے ہوتے تھے اس لیے پھلوں کے اوپر کے حصے بالکل اسی نوعیت کے ہیں جس طرح کے آج کل کے ۔

کھانسی کے ایک پھل کے متعلق جو موہن جو ڈیرو سے برآمد ہوا ہے ، کہا گیا ہے کہ وہ گیارہ انچ لمبا ہے اور اس کا وزن چار پونڈ تین اونس ہے ۔ یہ غالباً سب سے بڑا کھانسی ہے اور اس سے لکڑی کاٹنے کا کام لیا جاتا تھا چونکہ وادی سندھ کے یہ شہر لڑائی کو پسند نہ کرتے تھے اور نہ باہر کی اقوام اس وقت تک ان پر حملہ آور ہوئی تھیں ، اس لیے یہ کھانسی لڑائی میں استعمال نہ ہوتے تھے ۔ یوں عام سندھی جس طرح ان دنوں نازک نازک خوبصورت خوبصورت سی کھانسیاں شوق کے طور پر ہاتھوں میں لیے پھرتے ہیں ، اسی طرح اس دور میں بھی یہ رواج عام تھا ۔ تبھی چھوٹی کھانسیوں کی کافی مقدار موہن جو ڈیرو سے بھی دستیاب ہوئی ہے ۔

ایک دس انچ لمبی کھانسی کے متعلق جو موہن جو ڈیرو سے برآمد ہوئی ہے ، مسٹر میکے کہتے ہیں کہ وہ بالکل اسی ساخت کی ہے جس ساخت کی ۱۰ کاشیا کے دریائے کوہان کے پیندے سے دستیاب ہوئی ہے ، اور شمال مشرق ایران سے ملی ہے ۔ چونکہ وادی سندھ سے برآمد ہونے والی اس کھانسی کی تعداد صرف ایک عدد ہے اس لیے اس کے زمانے اور عہد کے بارے میں ماہرین آثار قدیمہ کوئی حتمی رائے اب تک قائم نہیں کر سکے ۔

موہن جو ڈیرو اور ہڑپا سے جو اوزار اور ہتھیار برآمد ہوئے ہیں ، ان میں سب سے عجیب کانسی کی ایک آری ہے جو ساڑھے سولہ انچ لمبی ہے ،

اس کے دندانے بالکل اسی نوعیت کے ہیں جس طرح آج کل کی آریوں کے ہوتے ہیں۔ اس کے ایک سرے پر تین چھوٹے چھوٹے سوراخ ہیں۔ جن سے اندازہ ہوتا ہے کہ ان دنوں بھی آریوں میں لکڑی کے دستے لگائے جاتے تھے۔

سوہن جو ڈیرو سے برآمد ہونے والے ہتھیاروں میں تانبے کی دو تلواریں بھی ہیں جو ساڑھے ۱۸ انچ لمبی ہیں۔ دونوں بیچ کے حصوں میں دوسرے کناروں کی نسبت زیادہ موٹی ہیں۔ دونوں کی حالت بہت اچھی ہے اور انہیں دیکھ کر ایسا لگتا ہے کہ یہ حال ہی میں بنی ہیں۔

قدیم زمانے کے باقیات میں سے برآمد ہونے والی تلواروں کی مقدار بہت ہی کم ہے اس لیے ماہرین آثار قدیمہ نے سوہن جو ڈیرو سے برآمد ہونے والی ان تلواروں کو بڑی قدر کی نگاہ سے دیکھا ہے۔

انڈس سویلریشن کے مصنف راوی ہیں کہ سوہن جو ڈیرو سے برآمد ہونے والی ان دو تلواروں کے نمونے کی ایک تلوار حال ہی میں فلسطین کے ایک مقام تل العجل سے سر فلنڈرس پٹرائی نے برآمد کی ہے۔ اس کے بارے میں ان کا خیال ہے کہ یہ قدیم مصر کی نمائندگی کرتی ہے اور سوہن جو ڈیرو کی تلواروں کی ہم عصر ہے۔

سوہن جو ڈیرو سے برآمد ہونے والے بھالوں کے پھل غیر معمولی نوعیت کے ہیں، ان میں سے سب سے لمبے پھل تقریباً پندرہ انچ لمبے اور پانچ انچ چوڑے ہیں اور بہت لطیف اور نازک نوعیت کے ہیں، اور آسانی سے دوہرے کیے جا سکتے ہیں۔ ان پھلوں کے متعلق جو چھوٹے سائز کے ہیں۔ ماہرین آثار قدیمہ کا خیال ہے کہ یہ لکڑی کے نیزوں کے سروں میں نصب کیے جاتے تھے۔

جو چہرے اور چاقو برآمد ہوئے ہیں وہ باہم بہت مشابہ ہیں۔ ان میں سے بعض کے دونوں کنارے کٹائی کے قابل ہیں اور بعض کا ایک کنارہ تیز ہے اور دوسرا نہیں ہے۔ ایک چاقو ایسا بھی ملا ہے جس کا لکڑی کا 'دستہ' اچھی حالت میں ہے اور امتداد زمانہ کے باوجود گلاسٹرا نہیں ہے اس سے قیاس کیا گیا ہے کہ ان دنوں چاقوؤں اور چہروں کے دستے عام طور پر

لکڑی سے بنائے جاتے تھے۔ ہو سکتا ہے کہ ہاتھی دانت کے دستے بھی مروج ہوں۔

تیروں کے نوکدار پر والے پھل بھی کافی مقدار میں دستیاب ہوئے ہیں۔ یہ پھل کانسی اور تانبے کے ہیں اور ان کی کثرت، تعداد ظاہر کرتی ہے کہ ان دنوں تیروں کا خوب رواج تھا۔ کہانیں بھی یقیناً ہوں گی۔ لیکن چونکہ یہ بانس کی ہوتی تھیں اس لیے وقت انہیں محفوظ نہیں رکھ سکا۔

دریائے سندھ یا دریائے مہراں میں ان دنوں موہن جوڈیرو کے باشندے پھلی کا شکار بھی خوب کھیلتے تھے۔ اس کا ثبوت پھلی پکڑنے والی ”کنڈیاں“ ہیں جو موہن جوڈیرو اور ہڑپا کے کھنڈرات سے بڑی تعداد میں ملی ہیں۔ یہ کنڈیاں چھوٹی بھی ہیں اور بڑی بھی۔ بعض کنڈیوں پر تو بیٹے ہوئے تاگے بھی لپٹے ہوئے ہیں۔

موہن جوڈیرو کی بالکل نچلی تہوں کو کھودنے کے بعد بعض ایسے اوزار بھی ملے ہیں جن پر نقش و نگار بنے ہیں۔ چونکہ یہ آخری تہوں سے برآمد ہوئے ہیں اس لیے ماہرینِ آثارِ قدیمہ کا خیال ہے کہ موہن جوڈیرو کے قدیم ترین زمانہ میں منقش اوزار اور اسلحہ استعمال ہوتے تھے۔

چونکہ ایسے منقش اسلحہ، ہڑپا سے کافی تعداد میں دستیاب ہوئے ہیں اس لیے ماہرینِ آثارِ قدیمہ کو گمان ہوا ہے کہ ہڑپا، موہن جوڈیرو کی نسبت زیادہ قدیم ہے۔

ان نقوش کے بارے میں ماہرینِ آثارِ قدیمہ کہتے ہیں کہ یہ اعداد و شمار ہیں اور چونکہ یہ سرکاری اسلحہ خانہ کے اسلحہ تھے اس لیے ان پر گنتی کنندہ کردی گئی تھی تاکہ چوری کا امکان کم ہو جائے۔ قدیم مصر سے برآمد ہونے والے اسلحہ پر بھی ان کی ”گنتی“ اسی طرح کنندہ کی گئی ہے۔

موہن جوڈیرو اور ہڑپا کے آثار و باقیات میں سے، تانبے اور کانسی کے بہت سے چھوٹے بڑے مجسمے اور بت بھی برآمد ہوئے ہیں۔ یہ بت اس امر پر دال ہیں کہ فنِ مجسمہ سازی خاصا ترقی کر گیا تھا اور اس دور کے مجسمہ ساز بڑے ماہر اور بلند پایہ فن کار تھے۔ وہ تانبے اور کانسی کو

اپنی مرضی سے جس طرح چاہتے ڈھال لیتے تھے اور ان کو وادی سندھ میں خاصا احترام حاصل تھا اور ان کے پاس سواد کی بالکل کمی نہ تھی ۔ اس زمانے میں سکھ بھی متعارف تھا ۔ اس کی بعض مصنوعات بھی برآمد ہوئی ہیں ۔ لیکن ان کی تعداد کچھ زیادہ نہیں ہے ۔

پتھر کی چکیاں بھی کافی تعداد میں ، دونوں شہروں سے ملی ہیں ۔ یہ چکیاں آٹا پیسنے کے کام آتی تھیں اور تقریباً ہر گھر میں موجود تھیں ۔ ان چکیوں کے نیچے بڑے بڑے ’کنال‘ بھی رکھ لیے جاتے تھے تاکہ چکیوں کے پاٹوں میں پستا ہوا آٹا ضائع نہ جائے ۔ وادی سندھ کے لوگ ان چکیوں میں گیہوں اور جو دونوں قسم کا غلہ پیستے تھے ۔ پتھر سے بنے ہوئے مصالحہ پیسنے کے دورے اور دوریاں بھی برآمد ہوئی ہیں اور سلیں بھی جن پر مختلف رنگ پیسے جاتے تھے ۔ بعض رنگ اب تک ان پر نمایاں ہیں ۔ مثلاً سرخ رنگ ، اس رنگ کو پیس کر اور پانی میں بھگو کر ، برتنوں پر خطوط بنائے جاتے تھے ۔ پتھروں کے مختلف اوزان ، چھوٹے بھی اور بڑے بھی بہت کافی تعداد میں ملے ہیں ۔ ان میں سے بعض تو پچیس پچیس پونڈ وزن کے ہیں اور ان میں سوراخ کیے ہوئے ہیں ۔ جو رسی یا ڈوری یا لوہے کی زنجیر کے واسطے سے اٹھائے جاتے تھے ۔

موہن جو ڈیرو کے اوزان کے بارے میں ماہرین آثارِ قدیمہ کا خیال ہے کہ بابل کے اوزان اور ان میں کوئی ربط نہ تھا ، البتہ اوزان کی ایک قسم قدیم مصر کے وزن ’بقہ‘ نامی سے ملتی جلتی ہے ۔ گو اوزان بڑی مقدار میں ملے ہیں ۔ اور چھوٹے بھی ہیں اور بڑے بھی ، لیکن ان کے تول سو فی صدی درست ہیں ۔ غلط پاٹوں کی تعداد بہت تھوڑی ہے ، جس سے اندازہ ہوتا ہے کہ موہن جو ڈیرو اور ہڑپا کے لوگ غلط تولنے کے عادی نہ تھے ۔ تانے اور پیتل کے ترازو بھی دستیاب ہوئے ہیں ۔ یہ چھوٹے بھی ہیں اور بڑے بھی ۔ دونوں شہروں میں سے ہزار جستجو کے باوجود صرف ایک ماپ دستیاب ہوا ہے جو شل کا بنا ہے ۔ اور جس پر برابر ، برابر نشان بنے ہیں ۔ بہت سے نشان تو ضائع ہو گئے ہیں نو نشان اب تک باقی ہیں ۔ ایسی بیاں بھی ملی ہیں جن کے بارے میں گمان کیا گیا ہے کہ ان پر اوزار تیز کیے جاتے تھے اور چمک بڑھائی جاتی تھی ۔

پکی ہوئی مٹی کی ایک ”سُعل بردار“ بھی برآمد ہوئی ہے ، جو اس

سوال کا جواب ہے کہ وادی سندھ کے شہروں میں روشنی کس طرح کی جاتی تھی۔ چراغ بھی ان دنوں ضرور استعمال ہوتے ہوں گے۔ مگر ان دنوں سوم بتیاں بھی جلتی تھیں یہ بات خاصی دلچسپ ہے۔

ھڑپا اور موہن جوڈیرو دونوں شہروں سے چوکور اور گول قسم کے چرخے بھی برآمد ہوئے ہیں، جن سے اندازہ ہوتا ہے کہ اگر مرد نہیں تو زیادہ تر عورتیں چرخوں پر تاگا کاتنے کا کام کرتی تھیں اور ان کا فاضل وقت چرخہ کاتنے ہی میں صرف ہوتا تھا۔ چونکہ چرخوں کی ساخت چھوٹی ہے اس لیے خیال ہے کہ ان چرخوں پر سوتی تاگا بنا جاتا تھا۔ کرگھے اور کھڈیوں کے ڈھانچے اور مختلف حصے بھی برآمد ہوئے ہیں۔

برتن بنانے کے فن نے تو ان دونوں شہروں میں بڑی ترقی کر لی تھی۔ مرد تو مرد عورتیں بھی اس لطیف فن کی لطافتیں بڑھانے میں مردوں کے ہاتھ بٹاتیں۔ جن ”آووں“ میں برتن پکتے وہ تو متعدد دستیاب ہوئے ہیں، لیکن جن پہیوں پر گھوم کر گیلی چکنی مٹی برتن کی شکل اختیار کرتی وہ چونکہ لکڑی کے ہوتے تھے اس لیے ان میں سے ایک بھی باقی نہیں رہا۔

برتنوں کو پکانے والے جو آوے دستیاب ہوئے ہیں ان کا طول و عرض تقریباً چھ سات فٹ مربع ہے۔ آگ جلانے میں خاصی احتیاط برتی جاتی اور توازن ملحوظ رکھتا۔ اس لیے برتن حسب منشا تیار ہوتے۔ بعض اوقات برتن زیادہ بھی پک جاتے تھے ایسے زیادہ پکے ہوئے برتن بھی دستیاب ہوئے ہیں اور ڈھیروں کی تعداد میں ہیں۔

برتن جب پہیے پر گھوم کر مناسب اور مطلوب شکل اختیار کر لیتے تو انہیں گیسرو سے رنگ لیا جاتا۔ یہ رنگ زیادہ تر ہرمز (ایران) سے درآمد ہوتا تھا۔ گیسروے رنگ سے رنگ لینے کے بعد ماهر کمہار برتنوں پر اپنی صناعی اور مہارت فن کے مظاہرے بھی کرتے۔ موہن جوڈیرو اور ھڑپا سے برآمد ہونے والے پکے ہوئے برتنوں کی زمین عموماً گیسروے رنگ کی ہے۔ ان میں سے بعض پر سیاہ رنگ کے خطوط دائرے کی شکل میں بنائے گئے ہیں۔ کہیں کہیں چارخانے قسم کی رنگ آمیزی بھی کی گئی

ہے۔ کوئی حصہ، جس تناسب میں سرخ ہے، اتنا ہی حصہ سیاہ ہے۔ کچھ ایسے برتن بھی ہیں، جن پر مختلف پرندوں، سانپوں اور جانوروں کی تصویریں بنی ہیں۔ زیادہ تر برتنوں پر مچھلی کی تصویریں ہیں۔ پرندوں اور جانوروں کی تصویریں بنانے وقت، گھاس اور پتوں پر بھی توجہ مبذول کی گئی ہے۔ انہیں بھی نظر انداز نہیں کیا گیا۔ ایک آدھ برتن پر الوؤں کا جوڑا اپنے گھونسلے اور اس درخت کے ساتھ موجود ہے جس پر گھونسلہ بنا ہے۔

عجیب بات ہے کہ ان صناعتوں نے اپنے برتنوں کے چہروں پر، انسانی تصویر نہیں بنائی۔ بجز ایک ڈھکنے کے جو ہڑپا سے ملا ہے۔ اس واحد ڈھکنے پر ایک آدمی اور ایک بچہ تشریف فرما ہے۔ ہلکے سرخ رنگ کے علاوہ، باداسی رنگ اور سبز رنگ کی زمین کے برتن بھی بکثرت برآمد ہوئے ہیں۔ کہیں کہیں زرد رنگ کے برتن بھی ملے ہیں مگر بہت تھوڑے۔ ان برتنوں کے مشاہدے کے بعد آسانی سے یہ اندازہ ہو جاتا ہے کہ یہ رنگ آمیزی، اور مصوری، برتن پکا لینے کے بعد کی جاتی تھی۔

یوں جو برتن برآمد ہوئے ہیں ان میں زیادہ تعداد سادہ برتنوں کی ہے یہ اس لیے کہ موہن جو ڈیرو کے شہریوں کو زیادہ تر سادہ برتن پسند تھے اور وہ بھی ایسے جن کے ”دستے“ نہ ہوتے۔

بعض مرتبان ڈیڑھ انچ سے لے کر بیس انچ لمبے، ایسے بھی دستیاب ہوئے ہیں جن میں جا بہ جا سوراخ ہیں۔ ماہرین آثارِ قدیمہ کا خیال ہے کہ یہ مرتبان، ”ہیٹروں“ کے طور پر استعمال ہوتے تھے۔ ان میں کوئلے بھر لیے جاتے اور کمروں میں رکھ لیا جاتا۔ کئی چھوٹے چھوٹے فرمے بھی ملے ہیں۔ اور چھوٹے چھوٹے خوبصورت جام بھی دستیاب ہوئے ہیں۔ برتن پکانے والے ”آؤں“ کے قریب کئی ڈھیر ایسے سالم اور ٹوٹے ہوئے مٹی کے برتنوں کے بھی پڑے ہوئے پائے گئے ہیں۔ جن کی شکل، ان ”ٹنڈوں“ سے ملتی جلتی ہے جو ان دنوں ان رھٹوں میں استعمال ہوتی ہیں جنہیں بیل کھینچتے ہیں اور جن کے ذریعے کنوؤں کے اندر سے پانی نکالا جاتا ہے۔

فصل چہارم

ھڑپا کے آثار شاہد ہیں کہ اس کے باشندے ، موہن جوڈیرو
کے ہم عصر تھے

دونوں شہروں کی تہذیب بھی ایک تھی اور تمدن بھی ایک
عملہ سڑکیں ، پختہ نالیاں ، سرکاری اناج گھر اور اسمبلی ہال ،
اعلیٰ تمدن کے غماز ہیں

ماضیٰ بعید کا یہ شہر ھڑپا ، جو موہن جوڈیرو کی طرح ، ہزاروں
سال سے پردہ پوش ، زمین کی تہوں میں چھپا ہوا تھا ، موجودہ شہر سنٹگمری
سے کوئی پندرہ میل کی مسافت پر واقع ہے ۔ یہ جگہ کبھی دریائے راوی
کی گزرگاہ تھی ، اور ھڑپا کو ایک بڑے دریا کے کنارے پر آباد ہونے
کے سبب زندگی کی ہر سہولت نصیب تھی ۔ ماضیٰ بعید کے اس شہر ھڑپا
کے بارے میں جب تک اس کی کھدائی نہیں ہوئی ، کوئی مؤرخ اور کوئی
جغرافیہ نویس یہ کہنے پر قادر نہیں ہوا تھا کہ اس شہر کو کبھی
وادیٰ سندھ کے سب سے بڑے تہذیبی مرکز کی حیثیت حاصل تھی ۔ یوں
اس کے سربستہ راز کی اہمیت پچھلی صدی میں پوری طرح محسوس کر لی
گئی تھی ، تب ہی مسٹر سہون جیسے ماہر آثارِ قدیمہ نے ۱۸۲۶ء میں
اس جگہ کی زیارت ضروری جانی ۔ مسٹر مادھو سروپ واٹس کا بیان ہے کہ
ھڑپا پر ماہرینِ آثارِ قدیمہ کی توجہ کچھ اس لیے بھی مبذول ہوئی کہ
اس کے اونچے اونچے ٹیلے ، دور ہی سے ہر آنے جانے والے کو اپنا راز دار
بنانے کی پیشکش عموماً فرماتے رہتے اور عجیب عجیب تصویروں والی مہریں
اوپر کو اچھال دینے میں قطعاً تامل نہ کرتے ۱ ۔“

غالباً یہ سہریں ہی پہلے پہل سسٹر سیون کو ادھر لے گئی تھیں۔ ان سے پانچ سال بعد سسٹر یرنز بھی ان ہی کے سبب وہاں پہنچے، اور ان دونوں نے یکے بعد دیگرے، جو رودادیں مرتب کیں وہ مشہور جغرافیہ دان، جنرل کننگھم کی جستجو کی وجہ نہیں۔ جنرل کننگھم دو بار ہڑپا کے آثار دیکھنے کے لیے آئے۔

پہلی بار ۱۸۵۳ء میں اور دوسری بار ۱۸۵۶ء میں جنرل کننگھم نے دونوں مواقع پر ہڑپا کے ٹیلوں کو کئی جگہ سے کریدا، لیکن کسی خاص نتیجے پر نہ پہنچے۔ البتہ انہوں نے ٹیلوں کا طول و عرض اور رقبہ ناپ لیا۔ اور ۳-۱۸۷۲ء میں جو جغرافی سالانہ رپورٹ شائع کی، اس میں بعض بہت دلچسپ اور ہنگامہ خیز باتیں لکھیں۔ مثلاً تحریر کیا کہ لاہور سے ملتان کو جو ریلوے لائن جاتی ہے، وہ منٹگمری کے آس پاس کوئی سو میل کے رقبے میں ان اینٹوں کے پلیٹ فارم پر بچھائی گئی ہے جو مقامی ٹھیکہ داروں نے ہڑپا کے ٹیلوں کو کھود کر برآمد کی ہیں۔ اس الزام کے ساتھ ساتھ جنرل کننگھم نے یہ شکایت بھی کی کہ ہڑپا کے آس پاس میں آباد زیادہ تر دیہات کے پختہ مکانات، ہڑپا کی اینٹوں سے بنائے گئے ہیں۔“ ۲۔

گو یہ دونوں باتیں صحیح تھیں مگر انگریز کو ان دنوں آثارِ قدیمہ کی تلاش و جستجو کی نسبت، سیاسی داؤ پیچ لڑانے میں کچھ زیادہ دلچسپی تھی اور وہ پنجاب کے قومی جسم میں اپنی آہنی انگلیاں چبھونے پر زیادہ زور صرف کر رہا تھا۔ اس لیے اس نے برابر پچاس سال تک جنرل کننگھم کی رپورٹ پر غور ضروری نہ جانا۔ اور ان پچاس سال کے اندر ہڑپا کے ٹیلوں کے نیچے چھپی اینٹوں کو آس پاس کے ٹھیکہ دار اپنانے میں برابر مشغول رہے۔ ییل گاڑیاں، صبح شام اینٹوں سے بھری، ادھر ادھر دوڑتی نظر آتی رہیں۔ اگر حکومت ہذا جنرل کننگھم کی رپورٹ پر فوراً متوجہ ہو جاتی اور ہڑپا کی کھدائی کا کام شروع ہو جاتا۔ تو ساری دنیا ہڑپا کے آثار و باقیات کو دیکھ کر دنگ رہ جاتی۔

۱۔ اکسویکشنز ایٹ ہڑپا ہائی مادھو سروپ وائس جلد اول، ص ۲۔

۲۔ وائس جلد اول، ص ۲۔

بہر حال حکومتِ ہند نے ۱۹۲۰ء میں ہڑپا کے ان ٹیلوں کو اپنی حفاظت میں لے لیا اور حکم جاری کیا کہ لوگ، ان کے نیچے چھپی اینٹوں کا کاروبار بند کر دیں۔ اس سے تقریباً دو سال بعد مسٹر وائس کو حکم ملا کہ ہڑپا کی کھدائی شروع کریں۔ مسٹر وائس نے یہ کھدائی شروع کی، تو پھر اصل راز کھلے۔

مسٹر وائس کے نزدیک ہڑپا، سوہن جو ڈیرو سے کئی گنا بڑا شہر تھا اور کئی بار آباد ہوا اور کئی بار برباد۔ مسٹر وائس نے اپنے اس دعوے کے ثبوت میں، ٹیلہ بہ عنوان 'ف' کی کئی تہوں سے نکلے ہوئے آثار بہ طور شہادت پیش کیے ہیں۔ مسٹر وائس کو یقین ہے کہ یہ آثار، اس شہر کے ہیں، جو ۲۷۵۰ سے لے کر ۳۰۵۰ قبل مسیح میں تین بار تباہ اور تین بار آباد ہوا۔ بعض آثار کو دیکھ کر مسٹر وائس کو یہ گمان بھی ہوا ہے کہ ہڑپا، شاید تین ہزار پانچ سو قبل مسیح میں آباد ہوا تھا اور دو ہزار سال قبل مسیح تک برابر آباد رہا تھا ۱۔

جیسا کہ ہم مسٹر ہاشم کے حوالے سے پہلے عرض کر چکے ہیں کہ ہڑپا کے بارے میں یہ شہادتیں بھی میسر آئی ہیں کہ وہ ۱۵۰۰ قبل مسیح تک آباد رہا تھا اور یہ آئین قبائل تھے جنہوں نے اس کی قدیم آبادی پر آخری تباہی نازل کی تھی ۲۔

مسٹر وائس نے ایکسکویشنز ایٹ ہڑپا کے عنوان سے جو کتاب دو حصوں میں شائع کی ہے اس میں ہڑپا سے برآمد ہونے والے مکانات کے آثار پر سیر حاصل گفتگو کی ہے۔ ان کی رو سے ہڑپا کے یہ مکانات دو قسم کے ہیں۔ ایک وہ جن میں سراسر پختہ اینٹیں استعمال کی گئی ہیں اور دوسرے وہ جن میں دھوپ میں خشک کی ہوئی اینٹیں کام میں لائی گئی ہیں۔ پہلے مکانات امراء اور خوشحال لوگوں کے ہیں اور دوسرے عوام کے۔

بعض مکانات میں دونوں قسم کی اینٹیں استعمال کی گئی ہیں۔ اینٹوں کو جوڑنے کے لیے زیادہ تر گارا استعمال ہوا ہے، کہیں کہیں چونا یا

۱۔ ایکسکویشنز ایٹ ہڑپا، ص ۱۲۔

۲۔ ہاشم ونڈر دیٹ واز انڈیا، ص ۲۸۔

کچ یا دوسرے مصالحوں سے بھی کام لیا گیا ہے۔ دیواروں پر بھوسا ملی ہوئی مٹی کا پلستر عام ہے۔ فرش کہیں تو مٹی کے ہیں، کہیں اینٹوں کے۔ بعض مکانوں کے غسل خانوں میں عملہ قسم کی ٹالیں بھی استعمال ہوئی ہیں۔

ان دنوں کھڑکیاں رکھنے کا شاید رواج نہ تھا کیونکہ کسی بھی مکان میں کوئی کھڑکی دکھائی نہیں دیتی۔ بعض بڑی عمارات میں سیڑھیاں بھی بنی ہوئی ہیں، جس سے گمان ہوتا ہے کہ یہ عمارتیں دو یا تین منزلہ تھیں۔ لیکن یہ رائے اس لیے حتمی نہیں ہے کہ سیڑھیاں نامکمل ہیں، اور اوپر کی منزلوں کا تو کہیں کوئی نشان بھی باقی نہیں رہا ہے۔

گندے پانی کی نالیاں کئی قسم کی ہیں۔ ڈھکی ہوئی بھی ہیں اور اوپر سے کھلی ہوئی بھی۔ بعض نالیوں کو کافی چوڑی اینٹوں سے ڈھکا گیا ہے اور بعض کے لیے ہلکی قسم کی اینٹیں استعمال ہوئی ہیں۔ عام نالیاں چھوٹی ہیں، جو غالباً عوام کے گھروں سے گندے پانی کو بڑے نالوں میں ڈالنے کے کام آتی تھیں۔ اب تک صرف دو بڑے نالے برآمد ہوئے ہیں، جو آبادی نمبر ۱ اور ۲ کے ایک سرے سے شروع ہو کر آخری کونے تک بڑھے چلے گئے ہیں۔ وہ اوپر سے ڈھکے ہوئے ہیں۔ کہیں کہیں بڑے بڑے گڑھے بھی کھدے ہیں، جو پختہ ہیں خیال ہوتا ہے کہ یہ گڑھے اس لیے کھودے گئے تھے کہ عوام اپنے گھروں کی غلاظتیں اور کوڑا کرکٹ سڑکوں یا میدانوں پر پھینکنے کی بجائے ان میں ڈالیں۔ عوام کے گھروں سے جو نالیاں گندے پانی کو ہا کر لائیں، ان کا پانی پہلے ان گڑھوں کے ساتھ ساتھ نصب متعدد پختہ مٹیوں یا مرتبانوں میں جمع ہوتا اور پھر سڑک کے بڑے نالوں تک اندر ہی اندر سے رسائی پاتا ۱۔

موہن جو ڈیرو کی نسبت ہڑپا میں کنوؤں کی تعداد بہت کم ہے۔ اب تک صرف چھ کنوئیں برآمد ہوئے ہیں جو ایک دوسرے سے خاصے فاصلے پر بنے ہیں۔

تقریباً یہ سارے کنوئیں عوامی استعمال میں آتے تھے۔ ان میں سے بعض ایک فٹ دس انچ اور بعض سات فٹ کے دائرے میں ہیں۔

خصوصیت سے ٹیلہ نمبر 'ف' کے کنوؤں میں سے کوئی کنواں بھی ایک فٹ دس انچ سے بڑا نہیں ہے۔ البتہ وہ کنویں جو راوی کے سابق پیندے سے خاصے فاصلے پر ہیں، ان کے منہ سات فٹ چوڑے ہیں، ماہرین آثار قدیمہ کا خیال ہے کہ شہر کی جو آبادی راوی سے فاصلے پر تھی وہ بڑے کنویں بناتی اور ضرورت کا پانی ان سے حاصل کرتی تھی۔

مسٹر وائس نے ہڑپا کے مکانات میں سے دو عمارتوں کو بہ طور مثال پیش کیا ہے۔ ان میں سے ایک عمارت، عوامی گھروں میں سے منتخب کی ہے اور ایک سرکاری عمارت میں سے۔ عوامی گھروں میں سے جو عمارت لی ہے اس کی پیشانی سو فٹ لمبی ہے اور اس میں تقریباً بارہ کمرے بنے تھے جن میں نو کمروں کے آثار باقی ہیں۔ دو کی چہار دیواری پوری کی پوری گر چکی ہے۔ سات کی دیواریں کھڑی ہیں۔ ان سات کمروں میں سے دو مردانہ استعمال کے تھے اور باقی سات میں خاندان کے لوگ رہتے تھے۔ ان میں سے بیرونی کمرہ، شاید ملازم یا چوکیدار کا تھا، جو باقی تمام کمروں سے چھوٹا ہے۔ باقی کے کمروں میں سے ایک کمرہ ساڑھے ۱۰ فٹ ۶ انچ \times ۷ فٹ ۲ انچ کا دوسرا گیارہ فٹ پانچ انچ لمبا، اور ساڑھے تین فٹ چوڑا ہے۔ تیسرا سولہ فٹ \times بارہ فٹ اور چوتھا بارہ فٹ \times نو فٹ ہے۔

مسٹر وائس کے نزدیک یہ مکان کسی اچھے خاصے کھاتے پیتے آدمی کا تھا کیونکہ اس کی تعمیر میں پختہ اینٹیں استعمال کی گئی ہیں اور اس کے گرد ایک چہار دیواری بھی بنی ہے۔

اس عوامی مکان کی مثال پیش کرنے کے بعد مسٹر وائس ایک سرکاری عمارت کا حال لکھتے ہیں۔ یہ سرکاری عمارت بھی ٹیلہ نمبر 'ف' کے تلے سے برآمد ہوئی ہے۔ یہ دو حصوں پر مشتمل ہے۔ دونوں حصے ایک دوسرے کے آسنے سامنے بنے ہیں۔ دونوں کے مابین ۲۳ فٹ کا فاصلہ ہے۔ آیا یہ فاصلہ اوپر سے چھتا ہوا تھا یا خالی تھا، اس وقت کچھ کہا نہیں جا سکتا۔ ہر حصہ، چھ ہال کمروں پر مشتمل ہے، اور ہر ہال کمرہ ۵۲ فٹ لمبا اور ۱۷ فٹ چوڑا ہے۔ اور ہر کمرے کے سامنے ایک غلام گردش بنی ہے جو غالباً برآمدے کے طور پر استعمال ہوتی تھی اور جس میں ہر کمرے کا دروازہ کھلتا تھا۔ ہر ہال کمرے میں تین چھوٹی دیواریں بھی بنی ہیں۔ یہ غالباً بعد کے زمانے میں تعمیر ہوئیں۔

پوری عمارت کے پلیٹ فارم کے نیچے ، تین فٹ چھ انچ چوڑی دیوار چہاروں طرف موجود ہے ، غالباً یہ دیوار اس لیے بنائی گئی تھی کہ عمارت سیلاب کے پانی سے محفوظ رہے ۔

پوری عمارت کے گرد ایک فصیل بھی بنی تھی ، جس کے آثار بھی برآمد ہوئے ہیں ۔ مسٹر وائس کا خیال ہے کہ یہ عمارت سرکاری اناج گھر کی تھی اور سرکار یہاں وہ اناج جمع کرتی جو خراج کے طور پر عوامی پیداوار سے حاصل ہوتا ۔

اس سلسلے میں ، مسٹر وائس نے سرجان مارشل کے حوالے سے انگلستان اور جرمن کے بعض اناج گھروں کا ذکر بھی کیا ہے ، جو قدیم قلعوں میں موجود تھے ۱ ۔

مسٹر وائس کے زمانہ میں ہڑپا کی کھدائی مکمل نہیں ہوئی تھی ، اس لیے ان کے مشاہدات کو آخری حجت کے طور پر پیش نہیں کیا جا سکتا ۔ کھدائی کا کام ان کے بعد بھی جاری رہا ۔ چنانچہ مسٹر ویلر نے ۱۹۴۲ء میں ایک ایسا قبرستان بھی برآمد کر لیا ، جہاں ہڑپا کے لوگ اپنے مردوں کو دفن کیا کرتے تھے اور ہو سکتا ہے کہ اگر اور کھدائی کی جائے تو بہت سے تہذیبی راز منکشف ہو جائیں ۔

فصل پنجم

پوری وادی سندھ ، بالا اور زیریں حصے ایک ہی تہذیب کے حامل تھے
ھڑپا اور موہن جو ڈیرو کے علاوہ دوسرے تمدنی آثار یہی شہادت دیتے ہیں
دریائے سندھ کے کناروں پر آباد ہونے والے دریائے نیل کے آباد کاروں
اتنے قدیم العہد ہیں

سر جان مارشل کے الفاظ میں موہن جو ڈیرو اور ھڑپا کی کھدائی کے
بعد جو حقیقت واضح اور بین شکل میں ہمارے سامنے آئی ہے وہ یہ ہے کہ
ان دونوں شہروں کے باشندوں کی تہذیب و ثقافت قطعاً ایک جیسی تھی ۔
بلاشبہ ان دونوں مقامات میں کوئی چار سو میل کی مسافت یا بعد حائل ہے
لیکن دونوں شہروں کے باقیات میں غیر معمولی تشابہ موجود ہے ۔ ان کی
عمارتیں بھی ایک ہی طرح کی ہیں ، آب رسانی کا نظام بھی ایک جیسا ہے
ہے اور گندے پانی کا نکاس بھی ایک ہی طرح کیا گیا ہے ۔ بلاشبہ
موہن جو ڈیرو کا بڑا حمام یا تالاب اور ھڑپا کا غلام گردشوں پر مشتمل
اناج گھر اپنی وضع میں منفرد ہیں ، اس کے باوجود ان دونوں شہروں کی
عمارتوں ساز و سامان ، بتوں اور دوسری برآمدات میں سے کسی ایک پر
انگلی رکھ کر ہم یہ نہیں کہہ سکتے کہ یہ خصوصاً ھڑپا کی ہے اور یہ
موہن جو ڈیرو سے متعلق ہے ۔

ان دونوں شہروں کے باقیات و آثار میں یہ حد درجہ تشابہ اور
یکسانیت اس امر کی دلیل ہے کہ نہ صرف ان دونوں شہروں کے باشندے
بلکہ پوری وادی سندھ کے باشندے سندھ کے بالائی حصوں سے لے کر
زیریں مقامات تک ایک ہی طرح کی بود و باش رکھتے تھے ۔

سر جان مارشل کے نزدیک ان کے اس دعوے کے شواہد موہن جو ڈیرو
اور ھڑپا کے شواہد کی طرح ٹھوس ہیں ۔ اور یہ ٹھوس شواہد سندھ اور

پنجاب کے مختلف مقامات سے برآمد ہوئے ہیں اور سب کے سب اس عہد سے متعلق ہیں جو موہن جو ڈیرو اور ہڑپا کا عہد ہے ۔

اگر ان آثار و باقیات کا شمار کرتے وقت ہم جنوب کے علاقے سے آغاز کریں تو سب سے پہلے ہمیں 'گجو' ملے گا جو ٹھنہ سے بارہ میل اور بہمبور سے چودہ میل کے فاصلے پر واقع ہے ۔ بھر دریائے سندھ کے بائیں کنارے پر جارج کے سامنے بودھ جو ٹاکار ہے ۔ کوٹری کے شال میں کاری ناسی مقام بھی قدیم زمانہ کی یادگار ہے ۔ لاڑکانہ ضلع میں لوہم جو ڈیرو تو خاص مشہور جگہ ہے ۔ ایسی ہی ایک اور جگہ لاڑکانہ کی نواحی بستی جھکار ہے ۔ موہن جو ڈیرو کے قریب بدھ ناسی جگہ بھی پہلے دور سے متعلق ہے ۔ روہڑی سے تھوڑی دور جنوب کی طرف چلیں تو تاریخِ قدیم کا ایک مشہور شہر ارور یا الور اپنے تمام تر خزینوں اور تہذیبی آثار و باقیات کے ساتھ کئی سلسل ٹیلوں کے اندر دبا پڑا ہے ۔ بالائی سندھ کے سرحدی ضلع میں لیمو جو نیچو ناسی بستی کبھی بڑی اہمیت رکھتی تھی ۔ کبھی سکھر ضلع میں وجنوٹ نام کا ایک قدیم شہر آباد تھا ۔ ان میں سے ایک کے سوا باقی مقامات پر ابتدائی کھدائی کے وقت جو چیزیں برآمد ہوئی ہیں ان میں رنگین برتن ، پتھر کے چاقو ، کانسی کے اوزار اور اسلحہ بالکل اسی نوعیت کے ہیں جس نوعیت کے موہن جو ڈیرو اور ہڑپا سے ملے ہیں ۔ ان میں سے جس جگہ کا استشنے اوپر کیا گیا ہے وہ بودھ کی ٹاکار ہے ۔ وہاں فاضل جی ، ای ، ایل ، کارٹر نے کھدائی کی تھی ۔ ان کا بیان ہے کہ وہاں کانسی یا تانبے کے اوزار یا ظروف و اسلحہ نہیں پائے گئے اس لیے یہ مقام عہدِ حجرِ نو سے متعلق ہے اور موہن جو ڈیرو اور ہڑپا سے زیادہ قدیم ہے ۔

عہدِ حجرِ نو کے آثار و باقیات کی بھی سندھ میں کمی نہیں ہے ۔ روہڑی کے قریب مل وادی کی پہاڑیوں میں تو وہ بے حساب و بے شمار ہیں ۔ اس طرح سلسلہ کوہ کرتھار میں ان کی بڑی کثرت ہے اور مسٹر آر ۔ جی یینرجی تو فرماتے ہیں کہ نان چمر جھیل کے کناروں اور ترتھ لکی کے گرم چشموں کے نواح میں تاریخ سے قدیم عہد کی کئی یادگاریں ابھی تک

باقی ہیں۔ لیکن ان یادگاروں کے بارے میں ابھی ماہرینِ آثارِ قدیمہ کوئی حتمی رائے قائم کرنے کے قابل نہیں ہوئے۔

ایسے غیر حتمی آثارِ بلوچستان میں بھی بکثرت موجود ہیں۔ جن میں سے بعض کے بارے میں بھی خیال کیا گیا ہے کہ وہ موہن جو دڑیو اور ہڑپا کے عہد سے قدیم تر دور سے متعلق ہیں۔ یوں بعض ایسے بھی ہیں جو موہن جو دڑیو کے زمانہ مابعد کے ہیں۔

اوپر جن مقامات کا ذکر ہوا ہے، ان میں سے موہن جو دڑیو کے سوا صرف ایک جگہ اب تک کھودی جا سکی ہے یہ جگہ جھکار نامی ہے جو لاڑکانہ کے نواح میں واقع ہے۔ اس جگہ سے جو آثار برآمد ہوئے ہیں وہ تین ادوار سے متعلق ہیں۔ ایک دور تو موہن جو دڑیو کا ہے۔ ایک اس کے بعد کا اور آخری کشن عہد کا ہے۔

ان مقامات اور ان سے برآمد ہونے والے آثار و باقیات کا ذکر کرنے کے بعد سر جان مارشل نے یہ نتیجہ برآمد کیا ہے کہ سندھ کے شمال سے لے کر جنوب تک کا سارا علاقہ ایک ہی تہذیب و ثقافت کا علمبردار تھا۔

سر جان مارشل کے نزدیک یہ تہذیب محض سندھ تک محدود نہ تھی۔ پنجاب کی سر زمین میں شمال مشرق کی سمت انبالہ کے ایک قریبی شہر روپڑ تک پھیلی تھی۔ وہاں گو زیادہ وسیع پیمانے پر کھدائی نہیں ہوئی، تاہم جتنی ہوئی ہے اس سے جو آثار برآمد ہوئے ہیں وہ موہن جو دڑیو اور ہڑپا کے آثار سے حد درجہ مشابہ ہیں۔ اس طرح ہم کہہ سکتے ہیں کہ شمال مشرق میں روپڑ اس تہذیب کا آخری نقطہ تھا۔ اگر کوئی شخص روپڑ سے چل کر پورے پنجاب میں سے گزر کر سندھ کے مغربی رخ آتا تو اسے لورا لائی، ڈیراجت اور زوب اور پھر شمالی سمت بنوں تک ایک ہی تہذیب پختی دکھائی دیتی۔

مسٹر سروپ کی طرح، سر جان مارشل کا بھی خیال ہے کہ راوی کے کنارے پر آباد شہر ہڑپا، موہن جو دڑیو سے کہیں بڑا شہر تھا اور غالباً

ساری تہذیب کے مرکزی حیثیت رکھتا تھا۔ اور روپڑ سے لے کر لورا لائی اور زوب اور بنوں تک کی سرزمین میں جا بہ جا جو بہت سے دیہات، قصبات اور شہر آباد تھے وہ ہڑپا کے نظام سیاسی کے ماتحت تھے اور اگر کسی طرح ان تمام علاقوں میں واقع غیر آباد ٹیلوں کی کھدائی ہو گئی تو یہ قدیم بستیاں اور شہر ہماری آنکھوں کے سامنے آجائیں گے اور ہم یقین کر لیں گے کہ وادی سندھ کی تہذیب کتنی ہمہ گیر و وسیع تھی۔

فاضل سر جان مارشل ان علمائے تاریخ میں سے ہیں جن کے نزدیک وادی سندھ کی تہذیب محض اس وادی کی تہذیب نہ تھی وہ اس عالمگیر تہذیب کا حصہ تھی جو عہد حجر، عہد حجر نو اور اس کے مابعد کے قریبی زمانوں میں مغربی ایران اور عراق میں پھیلی تھی۔ فاضل سر جان مارشل کہتے ہیں کہ جوں ہی وادی سندھ کے آثار و باقیات کے چہرہ سے پردہ اٹھا، ہم سب معاً جان گئے کہ یہ ان آثار و باقیات سے حد درجہ مشابہ ہیں جو عراق و ایران سے برآمد ہوئے ہیں۔

سر جان مارشل کے نزدیک جب تک آدمی خانہ بدوش تھا اور چراگاہ چراگاہ اور جنگل جنگل شکار کی تلاش میں گھومتا رہتا تھا، اس وقت کا ذکر لاحاصل ہے۔ لیکن جب اس نے زراعت کو پیشہ بنا لیا اور کھیتی باڑی کر کے پیٹ بھرنے لگا تو اسے ایسی جگہوں کی تلاش ہوئی جہاں پانی میسر آسکتا۔ ظاہر بات ہے کہ بڑے دریاؤں کے کنارے ہی ایسے تھے جہاں کی زمین سے وہ زیادہ خوراک بھی پیدا کر سکتا اور جہاں وہ بہتر اور بڑی بستیاں بھی تعمیر کر سکتا تھا۔ دریاؤں کے کناروں پر آباد ہونے سے وہ دوسرے علاقوں کے باشندوں سے تجارتی روابط بھی آسانی سے قائم کر سکتا تھا۔ کیونکہ ابتدائی دنوں میں ایک تو ذرائع آمد و رفت بہت محدود تھے، دوسرے ہر سمت جنگل ہی جنگل پھیلے تھے اور ان جنگلوں کے اندر سے راہیں بنانے کا فن ابھی آدمی نے سیکھا نہ تھا۔ دریا تو آپ اپنے رہنا بنے تھے اور ان کی راہ نمائی پر آدمی کو بھروسہ کرنا لازم معلوم ہوا اور اس نے ضروری جانا کہ دریاؤں کے کناروں پر زیادہ تعداد میں آباد ہو جائے۔ اس طرح اس کی تجارتی ضرورتیں بھی آسانی سے پوری ہو جائیں گی اور دریا

کے کنارے اس کے کھیتوں کو بھی اتنی زرخیزی بخش دیں گے کہ وہ خوراک کے انبار کے انبار اپنے گرد لگا لے۔

فاضل سر جان مارشل نے اس سلسلے میں مصر کے دریائے نیل، عراق کے دریائے فرات و دجلہ، مغربی ایران کے دریائے کرون اور دریائے کرخ کے نام گنوائے ہیں، جہاں پہلے پہل انسانی بستیاں آباد ہوئیں۔ نہ جانے وہ دریائے جیحون و سیحون و بلخ کو کیوں فراموش کر گئے ہیں۔

بہر حال یہ حقیقت ہے کہ قدیم ترین انسانی بستیوں کی زیادہ تر تعداد ان ہی بڑے دریاؤں پر بسی تھی اور یہی دریا قدیم ترین انسانی تہذیب کے سب سے بڑے راز دار ہیں۔

جب تک، سندھ اور راوی کے موہن جوڈیرو اور ہڑپا اور دوسرے شہروں کے آثار ہاتھ نہیں آئے تھے اس وقت تک علمائے تاریخِ قدیم اور ماہرینِ آثارِ قدیمہ کا غالباً خیال یہی تھا کہ تہذیبِ انسانی کی قدامت صرف دریائے نیل، دریائے دجلہ و فرات اور دریائے کرخ و کرون سے وابستہ ہے۔ بہت کم لوگ اس سلسلے میں دریائے سندھ کا نام لیتے تھے۔

بہر حال یہ مشرق کے دوسرے بڑے دریاؤں کی طرح دریائے سندھ تھا جس کے کنارے پر پہلی انسانی بستیاں آباد ہوئی تھیں۔ اور پھر یہ تہذیب امتدادِ زمانہ کے ساتھ ساتھ کافی وسیع علاقے میں پھیل گئی تھی۔ سر جان مارشل کا خیال ہے کہ وادیِ سندھ کی تہذیب راجپوتانہ کی راہ چلتی خلیجِ کمبے اور اس کے پرے کے علاقوں تک پہنچ گئی تھی۔ یوں ہو سکتا ہے کہ ان دنوں جب وادیِ سندھ کی تہذیب اپنے جوہن پر تھی جمنا اور گنگا کی تہذیبیں بھی جوان ہوں۔ مگر چونکہ ابھی تک ایسے آثار برآمد نہیں ہوئے جن سے اس خیال کو تقویت پہنچے اس لیے ہم نہ تو ان تہذیبوں کے بارے میں کوئی رائے قائم کر سکتے ہیں اور نہ یہ کہہ سکتے ہیں کہ وادیِ سندھ کی تہذیب نے اس سمت کس حد تک عمل دخل پایا تھا۔ سر دست جو بات یقینی ہے وہ صرف اس قدر ہے کہ سندھ تہذیب مشرق میں صرف کاٹھیاواڑ اور خلیجِ کمبے تک پہنچی تھی اور مغرب میں اس نے نل، کلو، زوب اور موجودہ ریاست قلات اور بلوچستان

تک کو اپنے دامن میں لے لیا تھا ۔

سر اورل سٹین نے سر جان مارشل کے زمانہ میں بلوچستان اور جنوبی وزیرستان کا دورہ کیا تھا ۔ ان کا بیان ہے کہ بلوچستان بھی کبھی بڑا مہذب علاقہ تھا ، وہاں بھی خاصی گھنی اور اچھی بستیاں آباد تھیں اور اس کی آب و ہوا قدیم زمانہ میں قطعاً آج کی طرح خشک نہ تھی ۱ ۔

سر جان مارشل نے (۲) سر اورل کی تحقیقات و جستجو کے باوجود یہ رائے قائم کرنے میں تامل نہیں برتا کہ بلوچستان اس قدیم ترین دور میں بھی خود کفیل نہ تھا اور تہذیبی و تمدنی اور معاشی اعتبارات سے سندھ ، پنجاب ، سیستان ایران اور عراق کا محتاج تھا ۔

سر جان مارشل نے اپنے اس نظریہ کی بنا ان ظروف ، اور دوسرے آثار پر رکھی ہے جو سر اورل سٹین اپنے ساتھ بلوچستان سے لائے تھے ۔

ان میں سے بعض کی زمین سرخ ہے ، اور حاشیے اور خطوط سیاہ اور بادامی رنگ کے ہیں ، کہیں کہیں قرمزی اور شوخ بادامی رنگ بھی استعمال ہوا ہے ۔ سر اورل سٹین نے یہ ظروف زیادہ تر مشرقی بلوچستان ، لورالائی ، زوب اور ڈیرا جت سے برآمد کیے ۔ بعض برتنوں کی زمین سبز بھی ہے ، مثالی بھی ہے اور سرخ بھی ۔ اور ان پر سیاہ ، زرد ، بادامی اور سرخ رنگ کے خطوط و حاشیے بنے ہیں ۔ یہ برتن مغربی بلوچستان اور سیستان میں پائے گئے ہیں ۔ اور ان ظروف سے مشابہ ہیں جو ایران اور عراق کے مختلف مقامات سے برآمد ہوئے ہیں ۔

فاضل جان مارشل کا بیان ہے کہ کوئٹہ پشین کے علاقہ میں سے دونوں قسم کے برتن ملے ہیں ۔ کہیں کہیں دونوں قسموں کے رنگ باہم مخلوط کر دیے گئے ہیں ۔ جس سے ایسا لگتا ہے کہ یہ علاقہ دونوں طرز کے ظروف بناتا تھا ۔

سر جان مارشل ہی کا خیال ہے کہ بلوچستان کے سیاہ اور سرخ رنگ کے برتن قریب قریب ویسے ہی ہیں جیسا کہ موہن جو ڈیرو اور ہڑپا سے

۱۔ سر اورل سٹین این آر چیولاجیکل ٹور ان وزیرستان اینڈ ناردن بلوچستان

میموریز نمبر ۳۷ ۔

۲۔ سر جان مارشل جلد اول ، ص ۹۶ ۔

برآمد ہوئے ہیں۔ فرق صرف اتنا ہے کہ یہ زیادہ کھردرے اور خام ہیں۔ غالباً اس لیے کہ یہ کسی قدر پہلے دور کے ہیں اور مشرق بلوچستان، سیستان، ڈیرا جت، جنوبی وزیرستان، شمال مشرق بلوچستان، بنوں، لورا لائی، ڈیرا، کوٹ کاٹ، شاہ زمانی ڈھیری، شاہدان، سرخ ڈھیری، چوہدوان، متصل ڈیرہ اسماعیل خاں، پیرانو، غنڈئی، کوڈانی، مغل غنڈئی، وغیرہ مقامات سے بکثرت ملے ہیں۔

سر جان مارشل مزید فرماتے ہیں کہ بلوچی سرخ اور سیاہ ظروف اور وادی سندھ کے ظروف کا زمانہ ایک ہے۔ اس کا مزید ثبوت یہ ہے کہ ان میں مکمل تشابہ ہے۔ اگر اختلاف ہے تو بہت معمولی ہے ۱۔

یوں فاضل سر جان مارشل نے اعتراف فرمایا ہے کہ ان مقامات سے بعض ایسے ظروف بھی برآمد ہوئے ہیں جنہیں مقامی تخلیق یا مقامی صنعت کی پیداوار قرار دیا جا سکتا ہے۔

سر جان مارشل نے اس سلسلے میں بعض ان ظروف کا ذکر بھی کیا ہے جن کی زمین سرخ کی بجائے بالکل زرد، یا سیاہی مائل زرد ہے۔ کہیں کہیں زمین بادامی رنگ اور کہیں کہیں سبزی مائل زرد بھی ہو گئی ہے۔ اور اس کے خطوط اور حاشیے کہیں تو بادامی رنگ کے ہیں، کہیں سیاہ ہیں اور کہیں سرخ۔ یہ بلوچستان کے مغربی اضلاع اور سیستان میں بکثرت پائے گئے ہیں۔ یوں بعض مشرق مقامات، مثلاً لورالائی، زوب اور ڈیرا جٹ سے بھی ملے ہیں۔ شاہی ٹمپ اور نل سے برآمد ہونے والے ظروف کو تو فاضل سر جان مارشل نے نسبتاً بڑی اہمیت دی ہے۔ ان کے خیال میں یہ ظروف، وادی سندھ کے عام تہذیبی و ثقافتی مزاج سے کسی قدر مختلف ہیں۔ اور یہ جس دور کی غازی کرتے ہیں وہ وادی سندھ کا تہذیبی دور نہیں ہے۔ فاضل سر جان مارشل کی یہ رائے، ظروف کی وضع قطع سے استشہاد کے ساتھ ساتھ بعض اور دلائل پر بھی مبنی ہے، مثلاً وہ کہتے ہیں کہ وادی سندھ سے جو تیز دھار کی کلہاڑیاں برآمد ہوئی ہیں۔ وہ نل میں قطعاً پائی نہیں گئیں۔ اور نل سے جو لمبی کلہاڑیاں ملی ہیں وہ اس نوع کی سندھی کلہاڑیوں سے مختلف ہیں۔ اس طرح نل کے 'آرے'

اور وادیٰ سندھ کے آره کی شکل و صورت میں بھی بڑا فرق ہے۔ وادیٰ سندھ کا آره، قدیم مصری آره سے مشابہ ہے۔ لیکن نل کے آره کی ساخت اپنی ہی نوع کی ہے۔ اس کے علاوہ وادیٰ سندھ کے اکثر مقامات سے نیزوں اور بھالوں کے جو ’پھل‘ ملے ہیں، ویسا کوئی بھی نل سے برآمد نہیں ہوا۔ وادیٰ سندھ ایسے خنجر بھی نل میں پائے نہیں گئے۔^۱

سر جان مارشل آخر میں گفتگو کو سمیٹتے ہوئے کہتے ہیں کہ میں نے یہ گفتگو یہ ثابت کرنے کے لیے کی ہے کہ وادیٰ سندھ کی تہذیب بلوچستان کے مشرقی اضلاع اور جنوبی وزیرستان، ڈیرا جٹ، کلوا اور کیچ وادی تک تو دراز تھی، لیکن اس کا تعلق مغربی بلوچستان سے قطعاً نہ تھا۔ وہاں ایک دوسری حریف تہذیب کا عمل دخل تھا۔ جو سیستان کے راستے ایران سے آئی تھی اور جس کے حدود جنوبی سندھ تک دراز ہو چکے تھے۔

چوتھا باب

آریائی قوم۔ اُس کا حسب و نسب
اصل وطن اور ہجرت

تاریخ ہندوستان

پروفیسر ایچ ایم سہاسراو
 راجستھان یونیورسٹی، جالندھر

فصل اول

ایشیا آریوں کا اصل وطن تھا
سارے کے سارے آریائی ایک ہی جہت تلے صدیوں
آباد رہے تھے

آریہ سنسکرت زبان کا لفظ ہے اور رگ وید اور مانا واس میں اس کا اطلاق قوم پر ہوا ہے جو ماضی قدیم میں آریہ ورتہ یا آریہ دیسہ کی آباد کار تھی اور برہمنوں کے دیوتاؤں کی پرستار ہونے کے سبب معزز و محترم سمجھی جاتی تھی۔ مثلاً رگ وید کے جز اول میں ایک منتر ہے، جس میں دیوتا اندر سے خطاب کرتے وقت ایک شاعر کہتا ہے۔ ”اے اندر تو آریوں کو بھی جانتا ہے اور داسیوں کو بھی۔ تو اے اندر ان گنہگار اور اپنے قانون سے باغی داسیوں کو سزا دے اور اپنے پرستاروں کا سب سے بڑا مددگار بن جا۔ میں تیرے شکرانے میں تیری حمد گاؤں گا اور تیرے نام پر قربانی کی تقریب منعقد کروں گا۔“

گو بعد کے ویدوں میں لفظ آریہ سے مراد صرف برہمن کشتریہ اور ویشیا طبقات لیے گئے ہیں ۲ لیکن دراصل سنسکرت زبان کے قدیم دور میں جبکہ آریائی اقوام نے ابھی ترک وطن نہیں کیا تھا اور اپنے متحدہ وطن میں رہتی تھیں۔ آریہ سے مراد صرف وہ انسانی گروہ تھا جو زمین کاشت کرتا اور زراعت پر انحصار رکھتا تھا۔

فاضل میسکس مولر کا بیان ہے کہ لفظ آریہ ’آرار‘ سے مشتق ہے، جس کے لغوی معنی ہل جوتنے اور زمین کاشت کرنے کے ہیں، اور پہلے دور کے آریوں نے اپنے آپ کو آریہ کہلانا اس لیے بھی پسند کیا تھا

۱۔ رگ وید جز اول، منتر ۵۷ - ۵۸ -

۲۔ میسکس مولر جز اول، ص ۲۶۷ -

کہ اپنے مخالفوں سے جو خانہ بدوش گذریے تھے اور گھوڑوں کے گلے ہانکنے کے سبب تورانی کھلاتے تھے ، ممتاز ہو جائیں ۔

کسی قدر اگلے دور میں گو سنسکرت میں آریہ کے معنی بدل گئے تھے ، لیکن زندگی میں خاصے بعد کے وقت تک بھی لفظ آریہ کے معنی اور اس کا اطلاق اشراف پر بھی ہوتا اور پوری کی پوری اس قوم پر بھی جو پاس پاس آباد ملکوں کی باشندہ تھی ۔

مثلاً وندیدار کے پہلے باب میں آہرمزد ، زردشت کے سامنے زمین کی تخلیق کی روداد بیان کرتے وقت ان سولہ ملکوں کے نام لیتا ہے ۔ جنہیں اس نے تخلیق کیا ہے ۔ (اور جو تخلیق کے وقت پوتر اور پاک تھے) ان میں سے پہلا ملک ایریانم ویجو ، آرنم سیمن ہے ، جس کے معنی آریں بیج یا آریں قوم کے اصل وطن کے ہیں ، یہ ملک کسی زمانے میں بلرطاغ اور مضطاع سلسلہ کوہ کے ڈھلوانوں میں واقع تھا ۔

زند روایت کی رو سے اس ملک سے آریائی قوم کے تمام تر چشمے پھوٹے تھے ، یہیں سے یہ مشرق اور مغرب کی سمت بڑی پھیلی ۔ اپنے اس ملک سے نکل کر یہ قوم ایک رخ پر ہندوستان تک جا پہنچی ، دوسرے رخ پر پڑپاس اور کاکیشس کے جنوب میں دریائے جیحون وسیحون سے سیراب ہونے والی ساری کی ساری سر زمین پر مسلط ہو گئی اور اس کے کئی گروہ تو بحیرہ کیسپین کے ساتھ ساتھ چلتے ہرسینیا ، رعنہ اور نیشیا اور ان تمام حصوں میں آباد ہو گئے جن پر کسی دور میں اقی مندروس اور آرا چوٹس نے سخت تباہی نازل کی تھی ۲ ۔

آہستہ سے یہ شہادت بھی میسر آتی ہے کہ ہرسینیا کی سرحدوں پر جو قوم شروع میں آباد تھی وہ غیر آریں تھی ، جسے آہستہ ان اسیراؤ ڈین ہاڈو کا لقب دیتا ہے ۔

یونانی سیاحوں اور مؤرخین نے ایرانہ کو اوستہ کی نسبت زیادہ

۱۔ ہٹولمی جغرافیہ مترجمہ میک کرنڈلے باب ۶ ص ۱۴ - لیسن ص ۶ -

برنوف - لیسن پرحواشی ص ۶۱ ص ۴۴۲ ص ۷۰ - ص ۶۲ - خطبات

سیکس مولر جز اول ص ۲۶۸ - ۲۶۹ -

۲۔ اسٹریو باب گیارہواں ص ۱۱ - برنوف لیسن ۱۱۰ -

وسعت دی ہے۔ مثلاً سٹریبو نے ایران کا نام اس تمام سرزمین کو بخش دیا ہے جو جنوب میں بحیرہ ہند، مشرق میں دریائے سندھ شال میں ہندوکش اور یورپائیسس مغرب میں کرہ مانیہ بحیرہ کسپین کے دروازوں اور خلیج فارس تک پھیلی ہے۔

سٹریبو نے بختریہ کو اس سارے علاقے کی جان اور روح کا خطاب دیا ہے۔ اور رند اوستہ میں اس باب کی تصریح موجود ہے کہ زراشت (زرتشت) مذہب چونکہ مغرب کی سمت پھیلا تو اس لیے پرشیا، ایمیا اور میڈا سب کے سب آریں کہے جاتے تھے۔ مشہور یونانی سیاح ہیروڈوٹس کے ایک ہمعصر یونانی مؤرخ ہیلینی کس نے سارے کے سارے ایریا کو فارس یا پرشیا کا نام دیا ہے۔ خود ہیروڈوٹس نے بھی تسلیم کیا ہے۔ کہ میڈا کے رہنے والے خود کو 'آری' کہتے تھے اور میڈیا کے انتہائی شمالی علاقہ کو آریانہ کا نام ملا تھا۔

جہاں تک اسمیہ کا تعلق ہے، یہ لفظ ایلامہ سے مشتق ہے، اور خیال یہ ہے کہ ایلامہ اسیریامہ سے بگڑا ہوا ہے۔ جب سٹریبو نے ان ملکوں کی سیاحت کی تھی تو اس وقت پرشیا، میڈیا، بختریہ اور صفدیہ کے تمام تر باشندے ایک ہی زبان بولتے تھے اور توران کے رہنے والوں کی مخالفت میں خود کو ایرین کہتے تھے۔

داراسل کے وہ کتبات جو مختلف مقامات سے دستیاب ہوئے ہیں اس بات کا ثبوت مہیا کرتے ہیں کہ آریں لفظ کے معنی داراسل کے زمانے تک 'شریف' کے تھے۔ اس کے کتبات میں اس کا اپنا نام آریہ رقم ہے اور اسے اس بات کا فخر ہے کہ وہ آریہ نسل سے تھا۔ ان کتبات سے یہ بات بھی واضح ہوتی ہے کہ آہرمزد آریوں کا خداوند خدا تھا۔ اس کے علاوہ ایرانی یا پرشین بڑوں میں سے کئی کے نام اسی نوع کے ہیں مثلاً داراسل کا ایک جد امجد آریامہ کہلاتا تھا۔ آریو بارزن، آریومانی اور آریو ماردو نام بھی اسی اصل سے متعلق معلوم ہوتے ہیں۔

۱۔ ہیلن کوس مرتبہ مولر ص ۱۶۶۔

۲۔ ہیروڈوٹس باب ہفتم ص ۶۲۔ سٹریبو ص ۱۰۵۴۔

۳۔ ہیروڈوٹس جلد اول ص ۱۰۱۔

ہیرو ڈولس راوی ہے کہ میڈیہ کے باشندوں میں سے ایک آریہ جنتو کے نام سے بھی موسوم تھا، ارسطو کے ایک شاگرد ایوڈیموس نے بھی یہ شہادت دی ہے کہ اوستہ میں جس علاقے کو آریہ کا نام بخشا گیا ہے، وہاں جو قوم رہتی تھی وہ آریں کہلاتی تھی۔

ڈی موس کی رو سے ساسانی مملکت جب قائم ہوئی تھی تو اس کے بادشاہوں کا لقب آریں اور نا آریں اقوام کے بادشاہ تھا۔ زبان پہلوی میں ان کتبات کی عبارت یوں تھی 'ایران وا ان ایران'۔ موجودہ دور میں ایران کا جو نام ہے وہ ماضی کی ہر روداد کا بنی ثبوت ہے۔ یوں آرمینیا کے بارے میں بھی کہا گیا ہے کہ وہاں بھی آریں قوم آباد تھی اسی لیے اس کا نام آرمینیا ہوا۔ فاضل میکس مولر کی رو سے آرمینی زبان میں آری کے معنی بہادر، جری اور حوصلہ مند کے ہیں اور اس کا اکثر اطلاق ان میڈین پر ہوا ہے، جو سٹریو اور دوسرے یونانی سیاحوں کے نزدیک خالص آریں تھے۔ جنرل ایشیاٹک سوسائٹی کے ایک فاضل مقالہ نگار جوس مولر نے آرمینی زبان کے لفظ 'آریا کہ' کا بھی ذکر کیا ہے جو میڈین کے لیے استعمال ہوتا تھا۔ فاضل میکس مولر کا خیال ہے کہ بلاشبہ آرمینی زبان کا لفظ آریا یا آریا کا کے معنی ہو بہ ہو وہ نہیں ہیں جو سنسکرت اور زند زبان کا لفظ آریہ کے ہیں، تاہم اس کا مفہوم قریب قریب یہی ہے۔ فرق اتنا ہے کہ آرمینی زبان کی رو سے صرف بہادر، جری اور حوصلہ مند لوگ آریا یا آریا کہ کہلانے کے مستحق تھے اور وہ بھی جو میڈین نسل سے ہوتے۔ ۲۔

آرمینی زبان کا یہ خصوصی مفہوم شاید اسی طرح بعد کے زمانے کی پیداوار ہے جس طرح سنسکرت زبان میں رگ وید کے بعد کے زمانے میں آریہ سے مراد صرف برہمن، کشتری اور ویشیا لیے گئے ہیں۔

فاضل بور نے آریں قوم کا دامن آرمینیا کے مغرب میں بحیرہ کسپین کے کنارے پر واقع ملک البانیہ تک پھیلا دیا ہے۔ وہ فرماتے ہیں آرمینی زبان

- ۱۔ میکس مولر سائنس آف لینگویج - جز اول، ص ۲۷۰ -
- جنرل ایشیاٹک ۱۸۳۹ ص ۲۸۹ - ہیلن کوس مرتبہ مولر ص ۱۶۶ -
- ۲۔ لیسن جلد اول ص ۸ - میکس مولر جز اول ص ۲۷۲ -

میں البائنیں آغواں کہے گئے ہیں - غ یا 'gh' آرمینی زبان میں آر، یا ایل - (ریال) کے مترادف ہے - گویا اغواں آروان ہوئے - فاضل میکس مولر نے گو اس باب میں اشتباہ کا اظہار کیا ہے تاہم انہوں نے بور کی یہ رائے نقل کرنا ضروری جانی ہے ، اور یہ اظہار بھی لازمی سمجھا ہے کہ کاشیا کی وادیوں میں اب تک ایک ایسی آراین نسل آباد ہے جو ایک آراین زبان بولتی ہے اور خود کو 'آرن' کہتی ہے -

فاضل میکس مولر کا خیال ہے کہ بحیرہ کیسپین اور دریائے جیحون و سیحون سے سیراب ہونے والی سر زمین میں صدیوں تک برابر آراین بھی اور غیر آراین بھی آباد رہے تھے اور یہ ایک دوسرے کے ساتھ خاصے شیر و شکر تھے -

فاضل میکس مولر نے آریہ لفظ سے ملتے جلتے نام مغرب یا یورپین ممالک میں سے بھی ڈھونڈ لیے ہیں ، ان کے بیان کے مطابق ایشیا سے ایک راہ شمال کی طرف بڑھتی ہوئی اس ملک تک پہنچتی تھی جسے ان دنوں 'رشیا' یا روس کہا جاتا ہے ، روس سے یہ راہ بحیرہ اسود اور پھر تھریس پہنچتی تھی - دوسری راہ آرمینیا سے شروع ہوتی اور کاشیا کے اندر سے بڑھتی ، بحیرہ اسود کے ساتھ ساتھ گھسٹنی شالی گریس تک رسائی پا لیتی اور پھر ڈنیوب کے اوپر سے چلتی جرمنی تک پہنچ جاتی -

آریائی اقوام کی نقل و حرکت

ان دونوں راستوں پر آراین کازوانوں نے اپنی گردِ راہ کے طور پر کچھ نشانات چھوڑے ہیں ، پہلی راہ پر واقع تھریس کا پرانا نام آریہ تھا - دوسری راہ پر ، جرمنی کے مشرق حصہ میں واقع ویشولا کے قریب ایک جرمن قبیلہ آباد تھا جس کا نام آری تھا - جرمن تاریخ میں آری اووستس قسم کے جو نام موجود ہیں ، وہ بھی آریائی اقوام کے سفر مغرب کی خبر دیتے ہیں - مزید براں آئرلینڈ کا اسم گرامی تو بعض اساتذہ زبان کے نزدیک آریہ دیسا کے ہم معنی و ہم وزن تھا - قدیم دور میں یہ ایرو تھا

- ۱- سچگرن سسٹک گریمر ص ۳۹۶ - میکس مولر جز اول ۲۷۲ -
- ۲- مولر جز اول گرم ، ص ۲۷۳ رچسائلر تھومر - ۲۹۲ - ص ۲۷۳ پکٹ ص ۳۱ -
- ۳- الڈو آراین ، ص ۴۴ -

پھر ایرو سے حال ہی میں آئر ہوا ، اور ایرن بنا جس کا اصل ”ار“ یا اری تھا ، اور جیسا کہ فاضل او۔ ریلے کا خیال ہے ، ار کے معنی آئرش زبان میں بالکل اسی طرح شریف کے ہیں جیسا کہ سنسکرت کے لفظ آریہ کے ہیں ۔

فاضل میکس مولر نے اس تشریح کے بعد ایک آئرش فاضل زبان دان کی رائے نقل کرنا بھی ضروری جانی ہے ۔ اس فاضل آئرش کی رو سے قدیم ترین آئرش میں لفظ ایرن ’ہیرن‘ یا شروع میں ’ہ‘ کے اضافہ سے لکھا جاتا تھا ، بعد میں یہ شروع کی د حذف کر دی گئی ۔ کتاب ارماغ میں لفظ آئرن کی اصلیت ’ہیرون‘ بتائی گئی ہے ۔ اور آئرش قوم کو ہیبر ایرونس کا نام دیا گیا ہے ۔ جو لاطینی رسم الخط میں ایویرو تھا ۔

مشہور زبان دان گرم اپنی کتاب ہسٹری آف جرمن لینگویج میں شہر ہرات کے بارے میں وضاحت کرتا ہوا لکھتا ہے کہ یہ دراصل ہریوا تھا اور اس کا ماخذ آری تھا خیال رہے کہ ہیروڈوٹس نے ’میداؤں‘ کو آری کے نام ہی سے یاد کیا ہے ۔

فاضل میکس مولر کے نزدیک گرم کی یہ رائے حقیقت سے بعید ہے کیونکہ ہرات کو ہری بھی کہا گیا ہے اور یہ جس دریا کے کنارے پر آباد ہے اس کا نام ہری رڈ ہے ۱ ۔

فاضل میکس مولر نے اس سلسلے میں زند اوستہ سے شہادت لی ہے ، اور کہا ہے کہ زنداوستہ میں ہرات یا ہرایو کا ذکر موجود ہے اور یہ وہ چھٹا دیس ہے جسے آہرمزد کی ذات گرامی نے تخلیق کیا تھا ، اس کے ماسوا زرتشت کے زمانہ سے بھی پہلے کے دور میں ہرات موجود تھا ۔

فاضل میکس مولر نے رگ وید سے بھی ہرات کی قدامت اور اس کے تلفظ کے باب میں استناد کیا ہے ۔ مگر فاضل میکس مولر کے ہر احترام کے باوجود ، ہم قارئین کرام کی توجہ اس امر کی طرف بھی مبذول کرانا ضروری جانتے ہیں کہ آریانہ کو بعض لوگوں نے ہریانہ بھی لکھا ہے اور ہ ، کبھی الف سے بدل گئی ہے اور کبھی الف نے د کی شکل اختیار کر لی

۱۔ اورینٹل جغرافی آف ابن جوقل بہ حوالہ ہرنوف یا سونہ مترجمہ ڈبلیو اوسلے

ہے ، اس لیے فاضل اجل ، گرم کی یہ رائے کہ ہرات اصل میں آریات تھا ، غلط نہیں کہی جا سکتی ۔

آریائی اقوام کا شکار تھیں

بہر حال فاضل میکس مولر ان انگریز مستشرقین میں بے حد ممتاز ہیں جنہوں نے آریائی اقوام کے اصل وطن اور ان کی اصل زبان کے سلسلے میں غیر معمولی تحقیقات کی ہے اور اس نتیجہ پر پہنچے ہیں کہ آریائی اقوام جب آگے کو پھیلیں تو گو وہ خانہ بدوش تھیں ، لیکن کاشت کار تھیں ، انہیں ہل جوتے ، سڑکیں بنانے ، جہاز تیار کرنے اور سینے پرونے کے فن میں یوری مہارت حاصل تھی ۔ وہ مکانات بھی تعمیر کرنا جان گئی تھیں اور ایک سو تک گنتی بھی کر لیتی تھیں ۔ انہوں نے کچھ جانوروں کو سدھا لیا تھا ، ان کے پاس ، گھوڑے ، کتے بھی تھے اور گلے یل بھی ۔ وہ بیتل ، سونے ، چاندی ، تانبے اور لوہے سے بھی واقف تھیں ۔ نیز ان میں یہ شعور بھی پیدا ہو چکا تھا کہ وہ خون کی حرارت کو محسوس کر سکیں ۔ انہیں ماں کی محبت اور باپ کی شفقت سے بھی آگاہی تھی ۔ وہ اپنے بڑوں ، رہنماؤں اور بادشاہوں سے عہدِ وفا بھی باندھ چکی تھیں ۲ ۔

لسانی شہادتیں اور آریہ قوم کا ماضی

فاضل میکس مولر کا دعویٰ ہے کہ یہ ساری باتیں ، آریائی اقوام کی اس زبان سے ظاہر ہوتی ہیں ۔ جو جدائی سے پہلے ، وہ بولتی رہی تھیں ۔ فاضل میکس مولر نے اس باب میں بڑی فاضلانہ بحث کی ہے ۔ وہ فرماتے ہیں فرض کیجیے ، کہ دنیا کی بڑی زبانوں میں سے لاطینی ، روسی ، یونانی اور سنسکرت ، اپنی تاریخ سے محروم ہو جائیں اور کوئی تاریخی ثبوت ایسا موجود نہ بھی رہے جس سے پتہ چل سکے کہ ان زبانوں نے کونسے مراحل طے کیے تھے اور ان کا ماضی کیا تھا ، اس کے باوجود یہ زبانیں بجائے خود اس امر کی قاطع شہادت ہیں کہ انہیں بولنے والی اقوام پر ایک دور وہ بھی آیا تھا جب وہ ایک ساتھ مل کر ایک ہی ماحول ، ایک

۱۔ میکس مولر جز اول دی سائنس آف لینگویج ، ص ۲۳۸ ۔

۲۔ اینشنٹ انڈین ہسٹری ، ص ۲۴ ۔

ہی سر زمین اور ایک ہی آب و ہوا میں مانس لیتی تھیں حتیٰ کہ ان کے سروں پر ایک ہی چھت کا سایہ تھا۔ اور اس کے افراد ایک ہی زبان میں ماں، باپ، بیٹے، بیٹی اور بھائی بہن کو بکارتے تھے، اور رہن سہن کے طریقے بھی ایک تھے۔

سب آریائی اقوام کی اصل ایک تھی

فاضل میکس مولر نے یہ کہتے وقت، بوپ کی مشہور کمپریٹو گریمر سے استناد و اشتہاد کیا ہے اور بوپ کا یہ نظریہ دھرایا ہے کہ اطالوی، روسی، زند، کیلٹک، گوٹھک، سلیوونک اور سنسکرت زبانوں کی گریمر کے مبادیات و اصول قریب قریب ایک ہیں اور اس امر پر دال ہیں کہ یہ ساری زبانیں کسی ایک زبان کی کوکھ سے پیدا ہوئی ہیں۔ یہ سب ایک ہی لسانی شجر کی مختلف شاخیں ہیں اور ان میں جو اختلاف ان دنوں ظاہری شکل و صورت اور معنوی انداز کا موجود ہے، یہ اس وقت کی پیداوار ہے جب اصل قوم کی تعداد بہت بڑھ گئی تھی اور اس کے افراد مختلف گروہوں میں بٹ کر اکنافِ عالم میں پھیل گئے تھے۔

ترکِ وطن کے وقت کی قیام گاہ — سفر اور منزلیں

فاضل میکس مولر، اس بات کے بھی دعویدار ہیں کہ آریائی اقوام کے آباؤ اجداد نے جب ترکِ وطن کیا تھا تو وہ ایشیائے وسطیٰ کی انتہائی بلندیوں پر مقیم تھے۔ ان بلندیوں سے اترنے کے بعد بھی انڈو آریں قبائل، ایک ساتھ رہے، البتہ انڈو یورپین نے ان کا ساتھ چھوڑ دیا۔ فاضل میکس مولر کے الفاظ میں ایشیائے وسطیٰ کی بلندیوں سے اترنے کے بعد انڈو آریں قبائل نے جنوب کا رخ اختیار کیا تھا اور انڈو یورپین میں سے یونانی، رومن، کلٹک، ٹیوٹانک اور سلاویک یورپ کے ساحلوں کی سمت بڑھ گئے تھے۔ انڈو یورپین کا سفر خاصا لمبا تھا۔ یورپ کے مختلف حصوں میں پہنچتے پہنچتے کئی سو صدیاں بیت گئیں۔ البتہ انڈو آریں اپنے اصل وطن سے نکل کر بہت تھوڑی مدت میں اپنے نئے وطن میں جو آرمینیا، بختریہ، صغدیہ اور ارضِ فارس پر مشتمل تھا، قابض ہو گئے۔

فاضل میکس مولر نے یہ رائے ۱۸۶۲ء میں جس وقت ظاہر کی تھی اس وقت ڈاکٹر سچرڈر کی رو سے عظیم جرمن عالم ایڈی لانگ کے یہ الفاظ ابھی تک فضا میں گونج رہے تھے -

ایشیا آریوں کا اصل وطن تھا -

”ایشیا تمام پہلے ادوار میں اس تختہ ارض کا وہ خطہ مانا گیا ہے جہاں نسلِ انسانی کا بیج پہلے پھل بویا گیا تھا - جہاں شروع شروع میں انسانی شجر کی تخم ریزی ہوئی اور جہاں نوعِ انسانی نے قدرت کی گود میں پہلا جھولا ، جھولا - یہیں اس کی زبان کو قوتِ گویائی نصیب ہوئی اور یہیں اس نے پہلے مکتبِ تہذیب و ثقافت میں زانوئے ادب طے کیے اور ابتدائی تعلیم پائی -

ڈاکٹر سچرڈر کے نزدیک ایڈی لانگ اس نظریہ کے عظیم علمبرداروں میں سے تھا اور اس نے اپنی مشہور عالم تصنیف متھریڈ میں اپنے اس نظریہ کا اظہار بار بار کیا ہے -

ایڈی لانگ کے ماسوا ، ایچ - ایف - لنک ، مصنف انٹی کیوٹی اینڈ دی پرمول ورلڈ ایکسپینڈ بائی نیچرل سائنس“ بھی اس خیال کے مبلغ ہیں - فاضل لنک نے تو بڑے واضح الفاظ میں یہ دعویٰ کیا ہے کہ مشرق اور مغرب ، ساری کی ساری اقوام دراصل آرمینیا کی بلندیوں اور میڈیا اور جارجیا کے میدانوں اور ڈھلوانوں کی آباد کار تھیں - فاضل لنک کی رو سے یہ قومیں جو زبانِ قدیم عہد میں بولتی تھیں وہ ’زند‘ تھی اور وہ ہی اصل زبان ہے ، البتہ سنسکرت زند کی پہلی یا بڑی بیٹی ہے جس کی کوکھ سے یونانی ، لاطینی اور سلوونک زبانیں پیدا ہوئی ہیں -

ڈاکٹر سچرڈر فاضل لنک کی یہ رائے نقل کرنے کے بعد کہتے ہیں کہ لنک سے پہلے کے بعض علمائے لسان اور ماہرینِ قدامت میں سے ، انکیوٹل ڈیرون ، ہرڈر ، ہیرین کا خیال بھی یہی تھا -

۱- پری ہسٹارک انٹی کیوٹیز ، ص ۴ - تھریڈ جلد اول ، ص ۵ - ۴۳۳ - (مطبوعہ لندن ۱۸۹۰ء) انٹی کیوٹی اینڈ پرمول ورلڈ مطبوعہ برلین

زبان کا اشتراک

گویا دوسرے لفظوں میں لنک سے پہلے کے جرمن ماہرینِ لسانیات اور قدامت کے نزدیک یہ حقیقت تو قطعاً متنازعہ فیہ نہ تھی کہ آریائی اقوام میں سے انڈو یورپین اور انڈو آریین سب کی سب ایشیائے وسطیٰ کی بلندیوں کی رہنے والی تھیں۔ البتہ یہ بات بحث طلب تھی کہ ان کی زبان زند تھی یا کوئی دوسری۔ لنک، انکیوئل ڈیرون، ہرڈر اور ہیرلین زند کے حامی تھے اور بعض کے خیال میں عبرانی یا ہیبرو سب سے قدیم زبان تھی۔

ڈاکٹر سچرڈر ہی کا بیان ہے کہ بہر نوع اس کے بعد ایک زمانہ وہ بھی آیا جب نہ صرف زند اور سنسکرت میں ماں بیٹی کے رشتے سے علمائے لسان نے انکار کیا، یورپین زبانوں کو سنسکرت کی اولاد ماننے میں بھی تامل برتا، اور یہ بات قریب قریب ثابت کر دی کہ یہ ساری کی ساری قدیم زبانیں، ایک دوسری کی بہنیں ہیں اور ان سب کی ماں ایک ہے۔^۱

بلاشبہ یہ دعویٰ بھی کیا گیا ہے کہ یورپین اور مشرقی آریین اقوام کے آباو اجداد کبھی ہندوستان میں رہتے تھے اور یہیں سے نکل کر مشرق اور مغرب کی سمت گئے تھے۔ اس بعید از یقین قیاس کے بانی جے۔ میور مصنف اورجنل سنسکرت ٹیکسٹس ہیں۔^۲ سیکرڈ سٹوریز آف زند پپیل کے مؤلف جے۔ جی روڈ وہ پہلے فاضل ہیں، جنہوں نے قیاسی حد بندی کرتے ہوئے یہ خیال ظاہر کیا ہے کہ انڈو جرمن قبائل میں سے ”بعض“ باقی کے لوگوں کے ماں باپ ہیں۔

ان ہی نے پہلے پہل اندرونی مشرق کے اس سمت انگلی اٹھائی جو اب بھی اکثر مستشرقین کے نزدیک انڈو یورپین لوگوں کا اصل وطن ہے۔^۳ روڈ نے اس بحث کا آغاز زند بولنے والوں کے وطن کی جغرافی نشان دہی سے

۱- اورجنل سنسکرت ٹیکسٹس جلد ۲، ۳۰۱۔

۲- سیکرڈ سٹوریز آف زند پپیل بہ حوالہ سپیگل ان آس لینڈ، ص ۵۵۔

۳- بری ہسٹاریک انٹی کیوئیز، ص ۶۔

کیا ہے جو روڈ کے نزدیک کبھی متحد تھے ، اور 'بختیرین میڈین اور پرشین کہلاتے تھے - یہ سب کے سب شروع دور میں زند زبان بولتے تھے اور ان پاس پاس واقع علاقوں میں رہتے تھے جن کے بارے میں زند اوستہ اور وندیداد میں لکھا ہے کہ انہیں ہرمزد نے تخلیق کیا تھا - زند اوستہ کی رو سے پہلا ملک ایریانا تھا - اپنے اصل سے نکل کر مشرقی آریں قوم ، پہلے پہل اسی ایریانا میں آباد ہوئی تھی ، ایریانا سے وہ آگے کو پھیل کر قدیم صفدیہ اور حال سمرقند پہنچی ، روڈ نے اس امر کی شہادت بھی دی ہے کہ ایریانا اور صفدیہ یا سمرقند کے مابین علاقے میں آباد ہونے سے پہلے آریں قوم ان برفانی پہاڑیوں کے دامنوں میں آباد تھی جہاں دریائے جیحون اور سیحون کے منبع واقع ہیں -

زند اور سنسکرت کا تشابہ

روڈ نے ہندوستانی برہمنوں اور ایران کے آریں کے ہم نسل ہونے کے باب میں زند اور سنسکرت کے ایک دوسرے سے حد درجہ مشابہ ہونے سے سند لی ہے اور بڑے سخت محاکمہ کے بعد یہ رائے قائم کی ہے کہ زند اور سنسکرت ایک دوسری کی بہنیں ہیں اور ایک ماں کی اولاد ہیں اور سنسکرت بولنے والے ہندوستانی برہمن بھی وسط ایشیا کی ان ہی بلند و بالا چوٹیوں پر مقیم تھے جہاں زند نے آنکھ کھولی تھی -

فاضل میکس مولر بھی ان علمائے لسان میں سے ہیں جنہوں نے زند اور سنسکرت کے باہمی تقابل کے بعد ان کے ہم نسل اور بڑی حد تک مشترک ہونے کا اعلان کیا ہے اور کہا ہے کہ ویدوں اور زرتشت کی الہامی کتاب کی زبان میں جو غیر معمولی اشتراک موجود ہے ، وہ دونوں کے ایک بڑے ماضی کی طرف اشارہ کرتا ہے اور یہ ثبوت بہم پہنچاتا ہے کہ انہوں نے اصل وطن سے ہجرت کرنے کے بعد خاصی لمبی مدت ، ایک ساتھ ، ایک ہی ماحول میں مذہبی شعور کی آنکھیں کھولی تھیں اور یہ زرتشت تھا ، جس کی وجہ سے ایرانی اور ہندوستانی آریں کے آباؤ اجداد میں جدائی پڑی تھی ۲ -

۱ - سیکرڈ سٹوریز آف زند پیپل ، ص ۸۶-۹۶ -

۲ - میکس مولر ، سائنس آف لینگویج جز اول ، ص ۲۳۸-۲۳۷ -

اختلاف کا موجب

دوسرے لفظوں میں یہ کہا جا سکتا ہے کہ جب تک زرتشت نے اپنی تعلیمات کا اعلان نہیں کیا تھا اور اس کے ماننے والوں نے ایک خاصی بڑی جماعت کی شکل نہ اختیار کر لی تھی ، اس وقت تک موجودہ ایرانیوں اور شمال مغربی ہند کے دوسرے بڑے آباد کار آریں قبائل کے بڑوں نے اس علاقے سے ہجرت نہیں کی تھی جہاں یہ مغرب کی سمت روانہ ہونے والے کارواں سے جدا ہونے کے بعد آباد ہو گئے تھے ۔

پیغمبر زرتشت

یہ آریں پیغمبر زرتشت یا زوراشتر ، جو انڈو آریں کے مابین اختلاف کا بانی بنا ، کون تھا ؟ اس سوال کا جواب علما نے تاریخ نے مختلف دیا ہے ۔ بعض کے نزدیک وہ حضرت موسیٰ علیہ السلام کا مثیل اور بعض کی رو سے وہ حضرت عیسیٰ علیہ السلام کے انداز سے بھولی بھٹکی روحوں کو سیدھی راہ دکھانے آیا تھا ۔

فاضل میکس مولر نے اس باب میں ، بادشاہ داروس کے کتبات سے استناد کیا ہے ۔ جن میں لکھا ہے کہ زرتشت ، قدیم دور کا ایک دانا ، بینا پیغمبر تھا ، یونانی فلسفی افلاطون اور ارسطو کو بھی زرتشت اور اس کے خداوند خدا آہرمزد کا علم تھا ۔ خصوصیت سے افلاطون تو اسے ”اورامزیز“ کا بیٹا بیان کرتا ہے ۔ فاضل میکس مولر کے نزدیک ”اورامزیز“ سے ایرانیوں کا قدیم دیوتا آہرمزد مراد ہے ، جو داروس اور ایکسرس کے کتبات میں اورامزدا کے طور پر تحریر ہے اور جو افلاطون کے اورامزیز کے قریب تر ہے ۔

بادشاہ داروس نے اپنے ایک کتبے میں لکھا ہے ۔ ”اورامزدا کے فضل و کرم اور عنایت سے میں بادشاہ ہوں“ ، ”اورامزدا نے مجھے بادشاہت عطا کی ہے“۔

فاضل میکس مولر نے اورامزدا کے بارے میں زیادہ تفصیل میں جانے بغیر زند اوستہ کا حوالہ دیا ہے اور کہا ہے کہ زند اوستہ کے قریب قریب ہر صفحے پر آریں کے قدیم دیوتا اورامزدا کا ذکر موجود ہے جو

آہرمزد کی صورت میں جا بہ جا رقم کیا گیا ہے اور جس کے بارے میں وضاحت کی گئی ہے کہ وہ خالق کائنات اور مالکِ ارض و سما ہے ، جو سچائی اور حقیقت کو پسند کرتا اور جھوٹ اور برائی کا مخالف ہے ۔ گو زندہ اوستہ میں برائی کی قوت کا کوئی واضح نام موجود نہیں ہے تاہم یہ اعلان کیا گیا ہے کہ زرتشت یا زوراشتر اس برائی کو مٹانے کے لیے آہرمزد کی طرف سے معبود ہوا تھا ۔ میکس مولر سوال اٹھاتے ہیں کہ آہرمزد کے اصل معنی کیا ہیں ۔ زندہ اوستہ قدیم دستاویز ہونے کے باوجود اس پر کوئی روشنی نہیں ڈالتی ، اس باب میں ہمیں زندہ سے بھی زیادہ معمر اور بزرگ زبان سنسکرت کا سہارا لینا ہوگا جو رگ وید کی زبان ہے اور جس کی رو سے آہرمزد دراصل اسورا میدان تھا ۔“

جس کے معنی دانا ، یینا ، اور حکیم و علیم روح یا ذات کے ہیں ۔“ آہرمزد کے پیغمبر زرتشت سے منسوب زندہ اوستہ کی قدامت کی شہادت ، عظیم محقق برنوف ، بروک ہاؤس ، سیگل اور وٹرگارڈ نے بھی دی ہے ۔ خصوصیت سے اس کے بعض حصے تو بہت قدیم ہیں ، البتہ بعض کی قدامت ، زرتشت کے عہد کو نہیں چھوٹی ۔

فاضل میکس مولر نے ادعا کیا ہے کہ ”گاتھاز“ کے سوائے باقی زندہ اوستہ کو زرتشت کی زبان نہیں کہا جا سکتا ۔ البتہ گاتھاز لازماً زرتشت کا کلام ہے ، گو اس کی بحریں اور قوافی باہم مختلف ہیں ۔ ڈاکٹر ہیگ کے نزدیک گاتھاز کی بحریں اور قوافی ، حتیٰ کہ مضامین ، رگ وید کے مضامین ، محور اور قوافی سے بہت ملتے جلتے ہیں ۔ اس اشتراک کے علاوہ رگ وید میں زرتشت ”جرادشتی“ کے نام سے کئی بار مذکور ہوا ہے ۔ گو فاضل میکس مولر نے ڈاکٹر ہیگ کے اس نظریہ کی صحت پر اعتراض کیا ہے تاہم اسے نقل کیے بغیر نہیں رہ سکے ۔

ہمیں زرتشت کے عہد سے متعلق صراحت بھی ضروری معلوم ہوتی ہے اس لیے کہ اس کی ذات ”با برکات“ انڈو آریں میں اختلاف و تضاد کا موجب ہوئی تھی اور اس کی خاطر یہ لوگ ایک دوسرے سے کٹ جانے پر مجبور ہوئے تھے ۔

۱۔ میکس مولر ، سائنس آف لینگویج جز اول ، ص ۲۳۵ ۔ کیمرج ہسٹری

آف انڈیا ، ص ۳۷ ۔

میکس مولر کا خیال ہے کہ زرتشت کے زمانے کا تعین بہت مشکل ہے۔ تاہم یہ کہا جا سکتا ہے کہ یہ دانا وینا پیغمبر، ان کتبات کے عہد سے قدیم تر ہے جو مختلف مقامات سے برآمد ہوئے ہیں اور جن میں سے بعض تو سولہ، سترہ سو سال قبل مسیح سے بھی پہلے کے ہیں۔

میکس مولر نے، آرینٹین ٹرانسلین آف ایوسیوس کے حوالے سے یہ قول بیروسوس سے منسوب کیا ہے کہ بادشاہ زوراشٹر نے نینوس سے بھی کافی دن پہلے، بیلون کی میڈن حکومت کی بنا ۲۲۴۴ سال قبل مسیح میں رکھی تھی، گویا اس تاریخی سند کی رو سے، زوراشٹر یا زرتشت، دو ہزار دو سو چونتیس سال قبل مسیح کی شخصیت ہے۔ ایک اور قدیم مؤرخ اکستھرس کا بیان ہے کہ زرتشت جنگ گروجن سے جو اٹھارہ سو سال قبل مسیح میں لڑی گئی تھی چھ سو سال پہلے پیدا ہوا تھا۔ اس حساب سے زرتشت چویس سو سال قبل مسیح کا آدمی ہے۔

یوں یونانی مؤرخ ہلینی زرتشت (۱) کو، افلاطون سے چھ ہزار سال اور ہرمیپ پلوس جنگ گروجن سے پانچ ہزار سال قبل مسیح کا وجود قرار دیتا ہے، ہلینی ہی راوی ہے کہ زرتشت حضرت موسیٰ علیہ السلام سے کئی ہزار سال پہلے اس دنیا میں آیا تھا۔ کئی ہزار کو احتیاطاً اگر تین ہزار سال بھی سمجھا جائے تو بھی زرتشت تقریباً چار ہزار قبل مسیح کی شخصیت ٹھہرتا ہے اور خاصی قدیم شخصیت بن جاتا ہے۔

زرتشت کے بارے میں یہ وضاحت پیش کرنے کے ساتھ ساتھ یہ ظاہر کرنا بھی ضروری معلوم ہوتا ہے کہ فاضل میکس مولر کے نزدیک تو زرتشت کے سبب، انڈو آریں یا انڈو یورپین میں اختلاف پیدا ہوا اور جدائی پڑی تھی، لیکن عظیم جرمن مشرق روڈ کی رو سے یہ جدائی زرتشت کے سبب نہیں موسم کی وجہ سے ہوئی تھی فاضل روڈ کے الفاظ ہیں ۲۔

“A Sudden lowering of the previously warm temperature of Central Asia compelled them to

۱۔ ونڈر دیٹ واز انڈیا ص ۲۴۔ ویدک ایج۔ اورسیل، ص ۱۵۔

۲۔ پری ہسٹارک انٹی کیوئیز، ص ۶۔ روہڈ ص ۹۶۔

مائس آف لینگویج جز اول، ص ۲۳۵۔

abandon their old home for the warmer districts of Sogdina, Bactria, Persia etc.

پہلے کے گرم موسم میں جو تبدیلی اچانک رونما ہوئی اور درجہ حرارت میں یک بہ یک جو کمی پیدا ہوئی، یہ اس امر کی محرک بنی تھی کہ آریں اپنے قدیم وطن سے نکل کر صفدیہ، بختریہ، پرشیا وغیرہ کے گرم علاقوں میں چلے جائیں۔“

اگر روڈ کی یہ شہادت زیادہ صحیح سمجھی جائے تو پھر زرتشت پر یہ الزام عائد نہ ہوگا کہ اس کے سبب انڈو آریں یا انڈو یورپین میں پھوٹ پڑی تھی۔

بعض تاریخی واسطے اس امر کے مدعی ہیں کہ ارضِ پاکستان کے آریں آباد کار، حضرت نوح علیہ السلام کے طوفان کے بعد یہاں پہنچے تھے۔ مثلاً مشہور جرمن عالم اے وٹر کا یہ اشتہاد تو خاصا وزنی ہے کہ آریں قوم کے جدِ اعلیٰ منو مہاراج حضرت نوح علیہ السلام سے ملتے جلتے وجود تھے، کیونکہ کیتھ پاتھا برہمن میں (رگ وید کی تشریحات میں سے ایک اہم تشریح ہے) بیان کردہ ایک کہانی کا لب لباب یہ ہے کہ منو مہاراج کو ایک مچھلی نے اطلاع دی تھی کہ ایک خطرناک سیلاب آنے کو ہے، کشتی تیار کر لیں اور سیلاب کے وقت اس کشتی میں سوار ہو جائیں۔

سچ مچ سیلاب اُڑدھے کی طرح پھنکارتا آن پہنچا، ہر شے زیر و زبر ہو گئی، منو مہاراج جلدی سے کشتی میں سوار ہو گئے۔ سیلاب اس قدر منہ زور تھا کہ اس نے ہر بلندی کو چھو لیا، اور منو مہاراج کی کشتی، ہمالیہ کی اونچی سے اونچی چوٹی پر سے تیرتی ہندوستان کے میدانوں میں آن پہنچی۔ یہاں منو مہاراج کے ہاں اولاد ہوئی ۱۔

کیتھ پاتھا برہمن کی یہ روداد ہمارے تبصرے کی محتاج نہیں ہے، اور نہ کسی مؤرخ کو ماضی کی کسی داستان پر تبصرے کا حق پہنچتا ہے۔ یوں بھی یہ کہانی، طوفانِ نوح علیہ السلام سے متعلق ان کہانیوں سے

۱۔ پری ہسٹارک انٹی کیوئیز، ص ۹۔ بہ حوالہ زمر ص ۱۰۱۔

سٹڈیز اے ویر جلد اول ص ۱۶۱۔

بہت ملتی جلتی ہے ، جو مختلف اقوامِ عالم کے مذہبی ادب میں موجود ہیں ۔ خصوصیت سے مشرق کی قدیم کتابیں تو ان کہانیوں سے بھری پڑی ہیں ۔

کیتھ پاتھا برہمنا کی اس کہانی میں منو مہاراج مرکزی نقطہ ہیں جن کے گرد کہانی گھومتی ہے ۔ اس کے برعکس ، بنی اسرائیلی اور عرب روایات میں منو کی جگہ حضرت نوح علیہ السلام ، اصل شئے ہیں ۔ بنی اسرائیلی اور عرب روایات کے مطابق سیلاب نے جب خطرناک شکل اختیار کر لی تو حضرت نوح علیہ السلام کی کشتی موصل کی ایک پہاڑی جودی پر ٹھیر گئی تھی اور سیلاب اتر جانے پر حضرت نوح علیہ السلام اپنے ساتھیوں کے ساتھ ، جودی کے دامن میں کچھ دیر رک کر بابل کی طرف چلے آئے تھے جہاں ان کی اولاد خوب پھلی پھولی ۔

مؤرخ ابن سعد کی رو سے بابل جو کبھی ماضیٰ بعید میں ، تاریخِ اقوامِ عالم میں اپنے تمدن کے لحاظ سے غیر معمولی اہمیت کا حامل تھا حضرت نوح علیہ السلام کے ایک بیٹے یوناطن ، نے آباد کیا تھا ۔ بابل کی آبادی کے وقت حضرت سام اور یوناطن ، ایک ساتھ رہتے تھے ۔ سام بابل ، آباد ہوئے کے بعد آج کے ملک شام کی سمت نکل گئے ۔ جس نے سام کی نسبت سے شام نام پایا ۔

مؤرخ مسعودی کا بیان ہے کہ یہ حضرت نوح علیہ السلام کے ایک پوتے بصر کے بیٹے مصر تھے جن کے نام پر ارضِ فراعنہ نے مصر نام پایا ۔ مصر کے ایک بیٹے کا نام ققط ، دوسرے کا اتریب اور تیسرے کا صا تھا۔ ان تینوں ناموں کے شہر اب تک ارضِ فراعنہ میں موجود ہیں ۔ اور شام ملک کی طرح جو حضرت سام سے منسوب ہوا ، عرب کی تاریخی روایات کا تمدنی سرمایہ ہیں ۔

ہمیں احساس ہے کہ یہ بحث کسی قدر موضوع سے خارج ہے لیکن ہم نے یہ چند سطور اس لیے تحریر کرنا ضروری جانی ہیں کہ فاضل اے ویر نے کیتھ پاتھا برہمنا ، سے سفر اور مچھلی کی جو کہانی مستعار لی ہے اور جس سے ہالیوے کے اوپر سے نزول کے باب میں استناد کیا ہے ، ویسی کئی

کہانیاں حضرت نوح علیہ السلام کی اولاد کے بارے میں عرب تاریخوں میں موجود ہیں اور ان کا تسلسل اور تواتر ، کیتھ پاتھا برہمنا کی نسبت زیادہ مستند اور زیادہ منطقی ہے ۔ مثال کے طور پر مسعودی کی یہ روایت ملاحظہ فرمائیے ۔

”ثم سار اميم بن لاؤذ بن سام بن نوح عليه السلام بعد جرهم بن قحطان فحل بارضى فارس - فالفرس من ولد كيومرث بن اميم بن لاؤذ وانه اول من ابتن البنيان ورفع الحيطان وقطع الاشجار وسقف السقوف واتخذ السطوح ۱۔“

پھر لاؤذ بن سام بن نوح کے بیٹے امیم جرهم بن قحطان کے بعد اپنے اصل کاروان سے جدا ہوئے اور ارض فارس میں جا اترے ۔ پس فرس ، کیومرث بن امیم کی اولاد ہیں اور امیم ہی وہ ہیں جنہوں نے پہلے پہل عمارتیں بنانا شروع کیں ، جنہوں نے دیواریں اٹھالیں ، درخت کاٹے اور چھتیں ڈالیں اور فرش بنائے۔“

مؤرخ مسعودی کے اس بیان کے ساتھ ساتھ ، اگر بابل کے سامیوں سومیریوں اور اسیریوں کے متعلق وہ روداد پڑ ہی جائے جو محقق ، سائے اور دوسرے مستشرقین نے رقم کی ہے تو اس امر کی تصدیق ہوتی ہے کہ بابل میں ، سامیوں نے بھی حکومت کی تھی اور ان کا عہد سومیریوں سے ذرا بعد کا تھا ۔ ہو سکتا ہے کہ یہ سومیری ، یونان کی اولاد میں سے تھے جو سام کے بیٹے تھے ۔

ہمارا دامن بہت محدود ہے ہم یہاں صرف یہ اشارہ کرنا چاہتے تھے کہ عرب مؤرخین گیارہ سو سال پہلے ، سے یہ اعلان کر چکے ہیں کہ مشرق اور مغرب کی ساری اقوام ایک ہی نسل سے ہیں ۔ اور وہ سب کی سب کبھی ایک ہی زبان بولتی تھیں اور ان کی زبانوں میں جو اختلاف پیدا ہوا ہے وہ اصل وطن سے نکلنے کے بعد رونما ہوا تھا۔ اور وہ جب اپنے اصل وطن سے نکلی تھیں ۔ تو ابھی تک خانہ بدوش تھیں اس سلسلے میں مسعودی کے یہ

۱۔ ابوالفدا ص ۵۹ ۔

۲۔ المسعودی مروج الذهب جلد ۲ ، ۱۴۲ - ۱۴۳ ۔

۳۔ ابن جریر الطبری جز اول ص ۱۰۵-۱۲۷ ۔ (مطبوعہ مطبعہ حسینی مصر)

الفاظ پیش نظر رہیں ۔

”و قد ذکر جماعة من اهل السيرة الاخبار ان جميع ما ذكرنا من هذه القبائل كانوا اهل خيم و بدو ۱۔

تاریخ دانوں اور واقعہ نویسوں کی ایک جماعت نے بیان کیا ہے کہ مذکورہ بالا قبائل میں سے سب کے سب خیموں میں رہنے والے بدو تھے ۔“ خیال رہے کہ فاضل ”مسعودی ۳۰۰ ہجری کی شخصیت ہیں۔ یعنی آج سے کوئی ساڑھے دس سو سال پہلے پیدا ہوئے تھے اور اس وقت کے عرب علمائے تاریخ کے نزدیک یہ حقیقت مسلمہ حقیقت تھی کہ انڈو یورپین اور اور انڈو آریئن قبائل ، جو دی پہاڑ سے متصل سر زمین سے جب آگے کو چلے تو خانہ بدوش اور بدو تھے ۔

ڈاکٹر سچر نے ۱۸۹۰ء میں اپنی مشہور عالم کتاب پری ہسٹارک انٹی کیوٹیز تصنیف کی ہے ۔ اس کتاب کے صفحہ تیرہ پر وہ بڑے وثوق سے لکھتے ہیں ۔

“ On the whole, Grimm is of the opinion that the Indo-Europeans, when they moved from Asia to Europe, were still shepherds and warriors.

بہر حال ، گرم کا نقطہ نگاہ یہ ہے کہ انڈو یورپین جب ایشیا سے یورپ کی سمت بڑھے تو وہ ابھی گڈرے اور لڑاکے تھے ۔“ گرم ہی کا بیان ہے کہ انہیں یورپ پہنچنے تک بڑی لڑائیاں لڑنا پڑی تھیں ۔ یہی حال ان انڈو آریئن کا تھا جنہوں نے ، اپنے اصل وطن سے اتر کر عراق ، بختریہ ، صغد ، یا آریانہ کی سرزمین میں قدم رکھے تھے ، انہیں پہلے سے آباد غیر آریئن سے قدم قدم پر الجھنا پڑا تھا ۔ یوں ایچ ۔ جی ولز کی یہ روایت بھی جھٹلائی نہیں جا سکتی کہ یہ لوگ جب بابل کے قریب پہنچے تھے تو وہاں ایک بڑی مضبوط حکومت قائم تھی اور حموراہی یا خموراہی بابل کا حکمران تھا ، آریئن کاروانوں نے اس سے الجھے بغیر اس شاہراہ پر قدم بڑھا لیے جوہرات ، تہران اور مشهد کو باہم ملاتے تھے ۔

۱۔ مسعودی مروج الذهب جز ۲ ص ۱۴۳ ۔

۲۔ گرم ۔ ص ۱۵-۶۸-۶۹ ۔ پری ہسٹارک انٹی کیوٹیز ص ۱۳ ۔

۳۔ اوٹ لائن آف ہسٹری ص ۱۶۳ ۔ اینشنٹ انڈین ہسٹری ص ۲۴ ۔

فصل دوئم

ترکِ وطن اور باہمی جدائی کے وقت انڈو آریں کا تہذیبی اور لسانی سرمایہ

انڈو آریں اقوام بابل سے کترا کر ہرات ، تہران اور مشہد کو باہم ملانے والی سڑک پر چلتے چلتے جب اپنے نئے وطن میں داخل ہوئیں تو انہیں اپنی منزل تک پہنچنے میں کتنی مدت لگی تھی اور پھر ان میں باہم کس وقت جدائی پیدا ہوئی ، اس باب میں بھی حتماً کچھ کہنا بہت مشکل ہے البتہ ڈاکٹر سچریڈر کا یہ خیال بہ ظاہر بڑا وزنی معلوم ہوتا ہے کہ انڈو آریں اقوام جب ایک دوسرے سے الگ ہوئی تھیں تو تمام ضروری دھاتوں سے واقف ہو چکی تھیں ۱۔

ڈاکٹر سچریڈر نے بات سونے سے شروع کی ہے کہ یہ سب دھاتوں میں سے افضل اور انتہائی قیمتی ہے۔ ان کی رو سے ویدوں کی زبان سنسکرت میں سونے کو ”ہرنیا“ اور زندِ اوستہ میں زرنیا کہا گیا ہے۔ گویا سنسکرت میں ہ ، ر سے پہلے ہے اور زند میں ز ، ر پر مقدم ہے اور کوئی حرف ایک دوسرے سے مختلف نہیں ہے۔ فاضل سچریڈر کے نزدیک ایک حرف کا اختلاف کوئی وزن نہیں رکھتا ، اور یہ اس امر کا بین ثبوت ہے کہ دونوں قومیں ، جب ایک دوسرے سے الگ ہوئی تھیں ، تو سونے سے واقف تھیں اور ہ نے ز ، کی شکل اور ز ، نے ، ہ کی صورت کچھ امتدادِ زمانہ کے سبب اور کچھ جغرافی ماحول کی وجہ سے اختیار کر لی ۔

اب تک ایران ، کردستان ، افغانستان ، بلوچستان اور بخارا و سمرقند میں ، سونے کے لیے زر کا لفظ استعمال ہوتا ہے۔ بخارا میں صرف تلفظ زر ہے۔ اس باب میں ڈاکٹر سچریڈر نے سیگل اور گیگر جسے علما سے سند لی ہے ۲ نیز اس ملک کے جغرافی حالات بھی پیش نظر رکھے ہیں ، جس میں ،

۱۔ پری ہسٹارک انٹی کیوٹیز ، ص ۱۷۲ ۔

۲۔ سیگل ارسچ پیریڈ ، ص ۳۳ ، موسیون جلد چہارم ، ص ۱۷ ۔

زند اور سنسکرت زبان بولنے والے لوگ شروع میں ایک ساتھ رہتے تھے ۔ اس ملک کے ایک بڑے دریا جیحون کا ایک معاون دریا زرافشان ہے ، جو جیحون کی طرح بڑی قدامت کا دعویٰ دار ہے اور یہی وہ دریا ہے جس کے بارے میں کہا گیا ہے کہ اس کی ریت میں سونا ملا ہوتا تھا ، اور سونے کے ذرات نے ہی اپنی چمک دمک سے پہلے پہل انڈو آراین قبائل کی توجہ اپنی طرف مبذول کی ۔ غالباً ، اس نسبت سے اس دریا کا نام زر افشاں ہوا ، اور اس کی ریت سے سونے کے ذرات پانی کے ذریعے الگ کرنے کا کام بھی اول اول انڈو آراین ہی نے شروع کیا تھا ۔ جیحون کے اس معاون دریائے زرافشان کا نام رگ وید میں سندھو کو بھی برہمن شعرا نے عطا کیا ہے ، اور کئی جگہ اسے مخاطب کرتے ہوئے کہا ہے ۔

”تو سونا اچھالنے والا دریا ہے ۔ تو ایک ایسا دریا ہے جس کے پیندے میں سونا بچھا ہے“۔

بلاشبہ دریائے سندھو ، جیحون کے معاون دریا جتنا ہی قدیم ہے لیکن اسے اس کا اصلی نام سندھو کی بجائے زرافشان یا سونے کے پیندے والا دریا کہنا ، اس امر کی بین دلیل ہے کہ رگ وید کے برہمن سندھو سے پہلے زرافشان سے آگاہ ہو چکے تھے اور انہوں نے سندھو کو زرافشان کا نام دے کر ایک تو اپنا ماضی دھرایا تھا ، دوسرے سندھو کو زرافشان اتنی اہمیت دینے کی کوشش کی تھی ۔

فاضل زمر ، اور مشہور جغرافیہ دان ہلینی نے رگ وید کے دور میں ، ہندوستان میں سونے کی کانوں کی موجودگی کی روداد کہی ہے اور شہادت دی ہے کہ اس دور میں دریاؤں سے سونا نکالنے کا کام بھی بعض لوگ کرتے تھے ، خصوصیت سے رگ وید کے برہمنوں کے نزدیک ’سونا‘ بڑی اہمیت رکھتا تھا ۔ حتیٰ کہ رگ وید کے برہمنوں نے رگ وید میں کانوں کے اندر سے نکلنے والے سونے کو پانی کی مدد سے صاف کرنے کا حال لکھا ہے ۱ اور یونانی سیاح ہیروداٹس تو راوی ہے کہ شمالی ہند میں ۲ کچھ لوگ ایسے بھی تھے جو اونٹوں پر سوار ہو کر صحراؤں کا رخ کرتے

۱۔ ہلینی جز ششم ، ص ۲۵ - زمر ، ص ۴۹ -

۲۔ پری ہسٹارک انٹی کیوئیز ، ص ۱۷۲ -

تھے کہ وہاں سے سونا لے کر آئیں۔ کیونکہ صحرا میں کتے اور لومڑی کے مابین حجم کی کچھ چیونٹیاں ہیں جو زمین کے اندر گھس جاتی ہیں اور زمین کو کھود کھود کر سونے کی ریت باہر پھینکتی ہیں اور خود سورج کی تپش سے بجنے کے لیے زمین میں چھپی رہتی ہیں۔ البتہ جب دھوپ کم ہوتی ہے تو باہر آ جاتی ہیں۔ اس لیے سونے کی ریت اونٹوں پر لاد کر لانے والے صبح صبح منہ اندھیرے صحرا کا سفر اختیار کرتے ہیں تاکہ دوپہر تک اپنا کام ختم کر لیں۔“ ایسا سونا جو یہ لوگ لے کر آتے تھے سنسکرت میں پیلکا کہلاتا تھا۔ جس کے معنی چیونٹیوں کے ہیں۔ مشہور عالم، لیسن نے بھی اس امر کی شہادت دی ہے کہ شمال مغربی علاقے کے ایک اس قبیلے کا نام دردا تھا جو تبت کے میدانوں میں رہتا تھا، اور اس قبیلے کو یہ نام ان جانوروں کی وجہ سے ملا تھا جنہیں سونے کی چیونٹیاں کھا گئیاں تھیں اور جو اب بھی تبت میں موجود ہیں۔ اس کے علاوہ حال ہی میں، یہ بات بھی ظاہر ہوئی ہے کہ تبت کے ایک علاقے میں اب تک ایک ایسی قوم آباد ہے جس کے افراد سردی کے موسم میں سر سے پاؤں تک کھالوں میں اپنے آپ کو چھپا کر بعض مقامات کو لوہے کے کدالوں کی مدد سے کھودتے اور ان میں سے سونا نکالتے ہیں اور اس دوران میں ان کی حفاظت ان کے کتے کرتے ہیں۔

ڈاکٹر سچرڈر نے یہ بات شاید اس لیے دھرائی ہے کہ ہیرو ڈاٹس کی اس کہانی کا غیر منطقی تاثر دور کر سکیں جو لومڑی اور کتوں کے درمیانے حجم کی چیونٹیوں سے ذہن میں پیدا ہوتا ہے۔

خواہ بات کچھ بھی ہو، یہ حقیقت مسلمہ ہے کہ تبت کے صحراؤں میں ایسے مقامات ماضی میں بھی تھے اور اب بھی ہیں جہاں سے سونا نکلتا ہے اور اس سونے کے بارے میں ماضیٰ بعید میں جو روایات عام تھیں وہ برہمنوں کی زبان سنسکرت میں بھی رائج تھیں اور زند میں بھی۔

فاضل سچرڈر کی رو سے اس کی وجہ یہ تھی کہ شروع شروع میں سونا محض وسطی ایشیا میں دریافت ہوا تھا، اور اس کے بارے میں ساری معلومات یہیں سے فنیسیا کی وساطت سے یونان پہنچیں، اور ایران کے ذریعے

تمام مشرقی ممالک میں عام ہوئی تھیں۔ فاضل سچرڈر نے یہ کہتے وقت بہت سے لسانی سہارے تلاش کیے ہیں اور مغربی زبانوں میں 'سونے' کے لیے استعمال ہونے والے تمام الفاظ کا ماخذ یونانی زبان کو قرار دیا ہے، اور محقق بام سٹراک کی یہ رائے نقل کی ہے کہ سونے کے بارے میں اس وقت تک جب تک یہ یورپ میں دریافت نہیں ہوا تھا یہ خیال عام تھا کہ وہ مشرق سے آتا ہے ۱۔

فاضل میکس مولر نے حضرت سلیمان علیہ السلام کے ایک بحری بیڑے کا ذکر کیا ہے جو مقدس 'صحیفہ' کی رو سے وادی سندھ کے کسی ساحلی مقام سے سونا اور دوسرے نوادارت لے کر حضرت سلیمان کی خدمت میں حاضر ہوتا تھا ۲۔

میکس مولر نے اس ساحلی مقام کا نام ارفیر یا 'اپہیر' بتایا ہے اور بڑی کوشش کی ہے کہ اس مقام کو قدیم سندھ کا ایک ساحلی مقام ثابت کر سکیں جہاں گو سونے کی کانیں نہ تھیں لیکن وہاں وسط ملک کے علاقوں سے زمین میں دفن سونا لایا جاتا تھا اور حضرت سلیمان علیہ السلام کے کارندے یہ سونا خریدتے اور جہازوں پر لاد کر شام کے ساحلوں تک پہنچا دیتے تھے۔

یہ بحث ہمارے موضوع سے خارج ہے کہ شمال مغربی ہند کے کس مقام سے سونا برآمد ہوتا تھا۔ موضوع زیر بحث صرف یہ ہے کہ زند اوستہ اور سنسکرت میں سونے کے نام مشترک ہیں۔

سونے کی طرح چاندی کے لیے بھی دونوں زبانوں کے الفاظ قریب قریب ایک ہی جیسے ہیں، مثلاً قدیم سنسکرت میں چاندی کو رجاتہ، 'سفید سونا' سے موسوم کیا گیا ہے اور قدیم زمانہ یا اوستہ کی زبان میں اس کے لیے رزاتہ کا لفظ ہے۔ سنسکرت میں 'ج' ہے اور زند میں اس کی جگہ 'ز' نے لے لی ہے۔ اس کے سوا کوئی 'حرفی' اختلاف موجود نہیں ہے۔ البتہ ان دنوں افغانی، کرد اور شمالی فارس کے لوگ چاندی کے لیے دوسرے الفاظ بھی استعمال کرتے ہیں۔ افغان اسے سپین زر

۱۔ پری ہسٹارک انٹی کیوٹیز، ص ۱۷۹-۱۷۲۔

۲۔ میکس مولر جز اول، ص ۲۲۷۔

کہتے ہیں۔ شالی فارس میں اس کا نام سیم اور کردستان میں زیو ہے جو یقیناً قدیم سنسکرت اور قدیم زند سے مختلف ہے ۱۔

فاضل سچریڈر کی رو سے قدیم آرمینیا میں چاندی کو 'ارتساتھ' کہا جاتا ہے اور یہ غالباً آرمینیا ہی تھا جہاں مشرق وسطیٰ کے علاقوں میں چاندی کے مدفون ذخائر پہلے پہل دستیاب ہوئے تھے۔ یہ علاقہ اب بھی اپنی چاندی کے ضخیم اور بوجھل ذخائر کے سبب ممتاز ہے۔ سڑیو نے شہادت دی ہے کہ پائپی نے جب آرمینیوں کو شکست دی تھی تو ان سے چھ ہزار من چاندی وصول کی تھی۔

فاضل سچریڈر نے اس باب میں ڈبلیو گیگر سے استناد کیا ہے اور بڑے اعتدال کے ساتھ دعویٰ کیا ہے کہ چاندی چونکہ پہلے پہل مشرق وسطیٰ میں آرمینیا کی پہاڑیوں سے برآمد ہوئی تھی اس لیے اس زبان میں چاندی کے لیے جو لفظ ارتساتھ تھا وہی سنسکرت اور زند میں نقل ہوا۔ چاندی یہیں سے ایران پہنچی اور پھر ایران سے شمال مغربی ہند میں داخل ہوئی۔ یہی خیال اے۔ وبر کا بھی ہے ۲۔

لیکن سوال پیدا ہوتا ہے کہ اگر ماضیٰ بعید میں انڈو آریں بہ شمول ایرانی و ہندوستانی آرمینیا کی بلندیوں سے لے کر جیحون و سیحون سے سیراب ہونے والی وادیوں اور میدانوں میں ایک ساتھ آباد تھے، تو پھر آرمینیا سے چاندی کے ایران و ہندوستان پہنچنے کی داستان پر کیوں زیادہ زور دیا جائے کیوں نہ میدھے سادے الفاظ میں یہ تسلیم کر لیا جائے کہ آرمینیا اور اس سے ملحقہ سرزمین سے جب ایرانی اور ہندوستانی قبائل کے آباء و اجداد نکل آئے تو مختلف فضا اور آب و ہوا کے سبب آرمینی لفظ ارتساتھ نے زند کے رزاتھ اور سنسکرت کے رجاتھ کی شکل اختیار کر لی، اصل لفظ ارتساتھ ہی تھا، جس کے حروف ت اور س زند میں 'ز' میں اور سنسکرت میں 'ج' میں تبدیل ہوئے۔ فاضل سچریڈر نے اس بات پر بھی زور دیا ہے کہ آرمینی زبان کا یہ لفظ کاکیشیا کی دوسری بولیوں کا بھی ماخذ ہے۔ مثلاً

۱۔ سپیگل ادب فارسی جلد ۲ ص ۳۷۰۔

۲۔ اے وبر مونٹ سچرفٹ، مطبوعہ ۱۸۵۳ء ص ۶۷۱، ڈبلیو گیگر

اوسٹران کلچر ص ۱۳۷ - ۳۹۹۔

اراتاز ، آراز اور ارز وغیرہ -

فاضل سچریڈر نے سونے اور چاندی کے ذکر کے بعد بیتل اور کاسی کی داستان کہی ہے ، حالانکہ ان دھاتوں میں سے پہلی وہ دھات جو بتھر کے بعد آدمی پر ظاہر ہوئی تھی ، یہی کانسی ، بیتل کی دھات تھی اور اس کا ذکر پہلے لازم تھا - خود سچریڈر نے بھی یہ بات کہی ہے اور دعویٰ کیا ہے کہ اندو یورپین کی قریب قریب تمام قومیں جدائی سے پہلے کے وقفے میں کانسی اور بیتل سے واقف ہو چکی تھیں - اس باب میں انہوں نے ان مصری آثار و باقیات سے سنہ لی ہے جن کی رو سے مصر کی تہذیب میں کانسی اور بیتل کو باقی تمام دھاتوں پر تقدم حاصل ہے - نیز لاطینی ، گوتھ ، سنسکرت اور زند میں اس دھات کے لیے جو الفاظ ماضی میں استعمال ہوتے تھے وہ ایک دوسرے سے ملتے جلتے ہیں ، مثلاً سنسکرت میں اس کے لیے لفظ ایاس ہے - زند میں ایان ، لاطینی میں انیس اور گوتھ میں ائیز ، اس لفظ کا اشتراک ، سنسکرت ، لاطینی اور گوتھ میں صوتی لحاظ سے زند کے لفظ ایان سے زیادہ واضح ہے - زند میں 'ز' یا 'س' کی جگہ نوں نے لی لی ہے - سنسکرت ، زند اور دوسری زبانوں کے اس لفظ کے باہمی اشتراک سے قطع نظر ایران ، عراق اور شمال مغربی ہندوستان میں انیسویں صدی کے آخر اور بیسویں صدی کے شروع نصف میں جو کھدائیاں ہوئی ہیں ان سے بھی یہ بات پایہ ثبوت کو پہنچ گئی ہے کہ کانسی ، بیتل کی دھات سے شمال مغربی ہند اور دوسرے ایشیائی ممالک کے لوگ قریب قریب ایک ہی زمانے میں واقف ہوئے تھے - شروع شروع میں رگ وید جہاں کہیں بھی ایاس کا ذکر کرتا ہے اس سے مراد وہ بیتل ہی لیتا ہے اور جہاں وہ 'لوہ' کا ذکر کرتا ہے تو اسے سیاہ لہم ایاس ، کالا ایاس اور کرشن ایاس کے الفاظ استعمال کرنے پڑے ہیں -

ڈاکٹر سچریڈر نے سنسکرت کے پہلے یا دوسرے دور میں لفظ بیتلا اور بیتل لوہا کے الفاظ بھی ڈھونڈ لیے ہیں - اور چونکہ یہ بعد کے دور کے الفاظ ہیں اس لیے ہم اس باب میں ان پر گفتگو ضروری نہیں سمجھتے - البتہ یہ سوال ضرور اٹھائی گے کہ لفظ 'آہن' جو فارسی میں اب بھی

موجود ہے اور جو اوستہ میں آیانہ تھا سنسکرت کے آياس سے کس طرح آیانہ ہوا؟ س سے ز، ت اور 'ث' تو صوتی لحاظ سے قریب ہو سکتی ہے، س اور ن کی صوت میں خاصا فاصلہ ہے۔

یوں فاضل سچریڈر کا یہ استدلال خاصا قوی ہے کہ ایرانی زبان کے لفظ آہن یا 'آہین' کے مضرباب سے انڈو جرمن زبانوں کے لفظ آئرن نے اپنا وجود تراشا ہے اور زند زبان ہی لفظ آئرن کی ماں ہے۔ فاضل سچریڈر نے یہ شہادت بھی عطا کی ہے کہ زند زبان کا لفظ آہن عمر کے لحاظ سے زیادہ بزرگ ہے، کیونکہ وہ اصل ہے اور یورپین زبانوں کا لفظ آئرن اس سے نکلا ہے۔

ہمارے نزدیک اگر یہ بات صحیح ہے تو پھر 'زند' زبان اصل ٹھہرے گی اور سنسکرت اس کی بیٹی ثابت ہوگی۔ جیسا کہ قدیم جرمن علمائے لسان کا خیال تھا، یا پھر یہ ماننا پڑے گا کہ انڈو یورپین اقوام آہن سے اس وقت متعارف ہوئی تھیں، جب وہ یکجا تھیں اور ان کی زبانوں میں اس وقت اس لفظ کے جو مترادفات موجود ہیں اور ان میں جو صوتی اور 'حرفی' اتحاد ہے بہ عہد قدیم کی یادگار ہے۔

فاضل سچریڈر نے انڈو آریں کے ہتھیاروں کے ناموں میں اشتباہ کی داستان بھی کہی ہے۔ ان کی رو سے کہاں کے لیے سنسکرت میں لفظ دھنواں ہے۔ زند اسے دھنوار کہتی ہے۔ کہاں کی بندش کے لیے سنسکرت میں لفظ جیا ہے زند میں بھی یہ جیا ہے۔ اس لفظ کا ایک اور مترادف بھی ہے۔ سنسکرت میں یہ سنواں ہے اور زند میں سنوار۔ سنسکرت میں تیر کے لیے اشو اور زند میں بھی ایشو ہے۔ سنسکرت میں ہتھیار کو وہدر کہتے ہیں اور زند میں ودر (۱)۔ دونوں زبانوں کے بعض اور مشترک ہتھیاروں کے نام حسب ذیل ہیں۔

- نیزہ - سنسکرت میں رشتی، زند میں ارشتی -
- تلوار - سنسکرت میں آسی، زند میں آھی -
- چاقو - سنسکرت میں کرتی، زند میں کرتیا -
- کلہاڑی - سنسکرت میں تیجا، زند میں تیغا،

لوہے کا پنچہ سنسکرت میں وجرا ہے اور زند میں وزرا
زره ، سنسکرت میں ورمں زند اوستہ میں درہمن

فاضل سچریدر کے نزدیک کہاں اور تیر کے لیے شروع شروع میں زند اور
سنسکرت کا لفظی اشتراک جہاں دونوں قوموں کے لسانی اتحاد اور نسلی
یکجہتی کی خبر دیتا ہے وہاں اس بات کا بھی ثبوت ہے کہ یہ اتحاد
بہت پرانا ہے ۱۔

فاضل سچریدر نے اس باب میں ان جانوروں کے نام بھی تحریر کیے
ہیں۔ جن سے انڈو آریں جدائی سے پہلے واقف تھے۔ مثلاً سنسکرت میں
کتے کو سوا اور زند میں سکھ کہتے ہیں۔ بھیڑیے کے لیے سنسکرت کا
لفظ ورکا ، زند میں وھرکا کی شکل اختیار کر گیا ہے۔ صرفہ زائد ہے۔
شکاری کتے کو سنسکرت میں بھی اورا اور زند میں بھی اورا کہتے ہیں۔

گیدڑ کے لیے سسگالہ کا لفظ ملتا ہے اور موجودہ فارسی میں اس کے
لیے شغال ہے۔ ممکن ہے زند میں 'شگال' ہو ، گھوڑے کو سنسکرت میں
اسوا اور زند میں اسپا کہتے ہیں ، ایک زبان کی 'و' دوسرے میں پ بن
گئی ہے۔ ہندی کی گائے زند میں گاؤ اور سنسکرت 'گٹو' ہے۔ اونٹ کے
لیے دونوں زبانوں میں ایک ہی لفظ ہے یعنی اشترا ، گدھے نے بھی دونوں
زبانوں میں ایک جیسا نام پایا ہے مثلاً سنسکرت خرا اور زند خرا ، حتیٰ کہ
لفظ پسو بھی دونوں زبانوں میں ایک ہی معنی میں استعمال ہوا ہے اور اس
سے مراد 'پشو' یا جانوروں کی ایک مختصر سی ٹولی ہے ۲۔

کھیتی باڑی کے باب میں دونوں زبانوں کے الفاظ بھی بھی بڑی حد
تک مشترک ہیں۔ مثلاً 'یوا' دونوں زبانوں میں ایک ہی طرح لکھا جاتا
ہے اور اس سے جو مراد ہوتا ہے۔ لفظ دانہ زند میں دانہ اور سنسکرت میں
داهنہ ہے۔ زند میں کھیتی بونے اور جوتنے کو کرشا اور سنسکرت میں
کرشو کہتے تھے۔ اور اگر کسی کھیت میں فصل بوئی ہو تو دونوں
زبانیں اسے اردرا سے موسوم کرتیں۔ دونوں زبانوں میں کرش کے لغوی معنی

۱۔ پری ہسٹارک انٹی کیوئز ، ۲۲۱ - ۲۶۶ -

۲۔ ایضاً ، ص ۲۶۲ -

کھیتی باڑی کے ہیں۔

اس سلسلے میں ڈاکٹر سچریدر نے شمال مغربی ہند کے ایک بڑے طبقہ کشتریہ کا نام نہیں لیا۔ یہ کشتریہ ماضی قدیم میں برہمن کے بعد کا طبقہ تھا اور اس کا اصل بھی یہی لفظ کرش تھا اور یہ طبقہ کشتریہ اس لیے کہلاتا کہ کھیتی باڑی کا کام کرتا تھا۔

گندم کے لیے بھی دونوں زبانوں کے الفاظ مشترک ہیں، صرف ایک حرف کا فرق ہے، مثلاً سنسکرت میں گندھا ہے اور زند میں گندم۔ گندم اور جو وہ دو پہلی اجناس ہیں جو انڈو آریں نے اس وقت بونا شروع کی تھیں جب وہ متحد تھے ۱۔

زراعت کے لیے استعمال ہونے والے الفاظ کے اشتراک کی طرح دونوں زبانوں میں موسم کے کئی نام بھی مشترک ہیں، مثلاً دونوں زبانوں میں سم سے مراد وہ زمانہ ہوتا ہے جب فصلیں پک جاتی ہیں۔ دونوں زبانوں میں، زند میں بھی اور سنسکرت میں بھی لفظ سرد اور سردہ مشترک ہیں۔ جن کا اصل 'سار' ہے البتہ سردی کو زند میں زمہ اور سنسکرت میں ہمہ کہتے ہیں ۲۔ اسی قسم کا صوری اختلاف لفظ ہیا اور زیانہ میں بھی ہے۔ جس کے معنی سال کے ہیں۔ اور اس صوری اختلاف سے اس کے سوا کوئی اور نتیجہ برآمد نہیں ہوتا کہ یہ اختلاف بعد کے زمانے کا ہے۔

البتہ ڈاکٹر سچریدر کا یہ خیال بڑا وزنی ہے کہ انڈو آریں ایک دوسرے سے الگ ہونے سے پہلے صبح شام اور دن اور رات کے فرق سے واقف ہو چکے تھے، مثلاً صبح کے لیے زند اور سنسکرت کے الفاظ علی الترتیب اشاس اور اوشان ہیں اور شام کے لیے 'دوشا' ہیں ۳۔ اوشاس اور اوشان کے 'ش' اور 'ن' گو باہم مختلف ہیں تاہم یہ اختلاف معمولی ہے۔

اس باب میں ڈاکٹر سچریدر اور دوسرے علما نے لسان اور ماہرین علوم اقوام عالم نے انسانی خوراک کے اشتراک اور تشابہ سے بھی سند لی ہے، مثلاً کہا گیا ہے کہ شروع شروع کے تمام آریں قبائل گوشت خور

۱۔ گیگر ارسترن کلچر، ص ۱۵۰-۲۹۹۔ پری ہسٹارک انٹی کیوٹیز،

ص ۲۸۲-۳۰۳۔

۲۔ پری ہسٹارک انٹی کیوٹیز، ص ۳۰۱-۳۰۳۔

۳۔ ایضاً، ص ۳۱۳۔

تھے اور دیوتاؤں کے حضور جو قربانیاں پیش کرتے، ان میں بیل بھی ہوئے، گھوڑے بھی اور بھیڑیں بھی۔ گاؤ کشی قریب قریب ہر قوم کے نزدیک ممنوع تھی۔ فاضل سچر نے روسر سے ایک شہادت سہیا کی ہے کہ قدیم اٹلی میں ہل جوتنے کے قابل بیلوں کو ذبح کرنا گناہ سمجھا جاتا تھا۔ ان کی بجائے، گھوڑے ذبح کیے جاتے، اور زیادہ تر ان ہی کا گوشت کھایا جاتا۔ فاضل گیگر نے تو کئی مثالیں پیش کی ہیں کہ شاہی علاقوں کے لوگ ایرانی تغلب اور میاسی تسلط کے زیر اثر گھوڑوں کا گوشت زیادہ تر کھانے کے عادی ہو گئے تھے ۱۔ پرندوں کا شکار شروع میں قطعاً نہ ہوتا اور نہ ان سے خوراک حاصل کی جاتی۔ البتہ پھل انسان کی بہت قدیم خوراک تھی، اور وہ شروع ہی سے سبزی خور تھا۔ خوراک کے بعض مشترک ناموں کے سلسلے میں فاضل سچر اور گیگر نے سنسکرت اور زند کے ایک مشترکہ لفظ مدہ اور مدھو کو بہ طور مثال پیش کیا ہے۔ دونوں زبانوں میں اس سے مراد ’شیریں طعام‘ تھا اور پھر اس سے کئی دوسرے الفاظ اور نام نکال لیے گئے تھے۔

شراب سوما اور ہوما اور سورا اور ہورا بھی اس سلسلے میں مذکور ہوئی ہے۔ جس کے نام میں دونوں زبانوں میں کسی قدر اختلاف ہے، سوما سنسکرت کا لفظ ہے اس کے برعکس ہوما زند میں سوما کی جگہ استعمال ہوا ہے اور سنسکرت کے سورا کی جگہ زند نے ’ہورا‘ کی شکل اختیار کر لی ہے۔ یہ اختلاف اس امر پر دلالت ہے کہ دونوں لفظ شروع میں ایک ہی تھے، امتدادِ زمانہ کے سبب ان کی شکل کسی قدر بدل گئی۔

انسانی لباس کے بعض مشترکہ عناصر کو بھی علانے لسان نے انڈو آریں اقوام کی یکجہتی اور ہم نسلی کے سلسلہ میں بہ طور شہادت پیش کیا ہے، مثلاً فاضل ٹوما سچک کا خیال ہے کہ زند اور سنسکرت میں تاگہ بٹنے والے آلے کو ترکو اور ترخ کہتے ہیں، اور ان دونوں لفظوں کا اصل ترک ہے جس سے اطالوی زبان کا لفظ ”ترکیو“ نکلا ہے، اور جس کے بٹنے یا بل دینے کے ہیں۔

۱۔ گیگر اوسٹرین کلچر ص ۴۶۹۔ پری ہسٹارک انٹی کیونٹی ص ۳۷۲۔
سائنس آف لینگویج جلد اول۔ راگوزین، انڈو آریں، ص ۲۴۔

یوں علمائے لسان نے زیادہ تر جن مشترک الفاظ پر زور دیا ہے اور بہ طور وزنی استشہاد پیش کیا ہے انسان کے باہمی رشتوں کے نام ہیں ۔ مثلاً باپ کے لیے سنسکرت میں پتار زند میں پتار ، لاطینی میں پاتار اور گوتھ میں فادار ہے ۔

ماں کے لیے سنسکرت میں ماتر ، زند میں ماتر اور لاطینی میں بھی ماتر ہے ۔

بیٹے کو سنسکرت میں پترا کہتے ہیں ، زند میں ایک ہ بڑھ گئی ہے یعنی کہ پترا ۔

بیٹی کے لیے سنسکرت میں دوہتر کا لفظ ہے ، زند میں دختر بن گیا ہے ۔ سنسکرت میں بھائی کو بھراتر ، اور زند میں براتر کہتے ہیں ، اس لفظ میں بھی زند کی نسبت ایک ہ زائد ہے ۔ پوتی ، پوتے کے لیے زند اور سنسکرت کے الفاظ نہت اور نہتی مشترک ہیں ۔ دونوں کے حروف بھی یکساں ہیں اور صوتی یکجہتی بھی قائم ہے ۔ بھتیجے کے لیے بھی دونوں زبانوں میں جو الفاظ رائج ہیں ، ان میں اشتراک موجود ہے ۔ صرف ایک واؤ اور ایک الف کا اضافہ ہے مثلاً سنسکرت میں بھرتروہ ہے اور زند میں بھرا نورہہ ۔ اس قسم کا معمولی اختلاف لفظ زستار اور جمتار میں ہے ۔ زند میں ز استعمال ہوئی ہے اور سنسکرت میں وہ ج بن گئی ہے ۔

دونوں زبانوں میں الفاظ کے باہمی اشتراک کے سلسلے میں فاضل ایچ ۔ جی راولسن مصنف انڈیا نے تو یہ دعویٰ بھی کیا ہے کہ ان دونوں قوموں کے دیوتاؤں کے نام بھی مشترک تھے ۔

فاضل راولسن کا خیال ہے کہ آریں زبان پورے کے پورے ایشیائے وسطیٰ میں بولی جاتی تھی اور اس کے لسانی حدود سیشیا کے مقام بوغوز کوئی تک دراز تھے جو ماضیٰ بعید میں ہئی سلطنت کا پایہ تخت رہ چکا ہے ۔ اسی وجہ سے چودہ سو سال قبل مسیح میں بالائی فرات کے مہتمم بادشاہوں نے ایک معاہدہ کے وقت ان دیوتاؤں کو گواہ بنایا تھا جو شال مغربی ہند کے بھی دیوتا تھے ۲ ۔

فاضل راولسن کی رو سے اگر کوئی اور شہادت اس سلسلے میں میسر نہ بھی آئے تو بھی پنجاب میں داخل ہونے والے آریں اور ایرانی سطح مرتفع

۱۔ پری ہسٹارک انٹی کمیونیز ص ۳۱۲ ۔

۲۔ راولسن ، انڈیا ۔ مطبوعہ کرسنٹ پریس ، ص ۱۷ ۔

پر آباد لوگوں کے باہمی تعلق و رشتہ کی شہادت ان دونوں قوموں کی مذہبی کتابیں دیتی ہیں۔ جن میں حد درجہ تشابہ موجود ہے۔

فاضل راولسن نے اس تشابہ کی وضاحت ضروری نہیں سمجھی تاہم پروفیسر گیلز کا خیال ہے کہ ان دونوں کتابوں میں مصرعے کے مصرعے، حتیٰ کہ پورے کے پورے متر ایک دوسرے سے اخذ ہیں ۱۔ اور چونکہ زند اوستہ اور زردشترا، رگ ویدا اور اس کے برہمنوں سے قدیم العصر ہیں اس لیے یہی ماننا پڑے گا کہ رگ وید کے شعرا نے زردشترا اور زند اوستہ سے خوشہ چینی کی تھی ۲۔

ویدک ایج کے مؤلفین نے پنجاب کی آریں قوم اور ایرانی سطح مرتفع کے چودہ سو سال قبل مسیح کے آبادکاروں میں باہمی تعلق و تشابہ کے باب میں یہ صراحت بھی ضروری جانی ہے کہ نہ صرف بوغوز کوئی سے برآمد ہونے والے کتبات یہ شہادت دیتے ہیں کہ چودہ سو سال قبل مسیح میں عراق کے بادشاہوں کے نام آریں ناموں سے ملتے جلتے تھے بلکہ مصر کے ایک مقام الاعازنہ سے دستیاب ہونے والے کتبات سے بھی یہی گواہی ملتی ہے (کہ ارتامانیہ، آرزویہ، یسدتہ، ستارنہ) جیسے آریائی ناموں کے بادشاہ اس زمانے کے قریب قریب شام میں بھی حکمران تھے ۳۔

اس استدلال سے ویدک ایج کے مؤلفین نے یہ نتیجہ برآمد کیا ہے کہ کوئی پندرہ سو سال قبل مسیح میں آریائی زبان پنجاب سے لے کر عراق و شام تک بولی جاتی تھی۔ ان کے خیال میں اس بات کا بھی امکان ہے کہ یہ زبان، پندرہ سو سال سے بھی پہلے کے زمانے میں یہاں رائج ہو۔ مثلاً وہ کہتے ہیں کہ تقریباً ۱۷۶۰ قبل مسیح میں بابل پر وہ کیسائی غالب آگئے تھے جن کے بارے میں کہا گیا ہے کہ لفظ سوراتی سے واقف تھے (سوراتی بمعنی سورج) اور یہ لفظ انہوں نے انڈو ایرانیوں سے اس وقت مستعار لیا تھا جب وہ اپنے وطن سے باہر نکلے تھے۔

ویدک ایج کے مؤلفین نے ایڈورڈ میٹر کی یہ رائے بھی نقل کی ہے کہ یہ انڈو آریں ہی تھے جو بیک وقت پنجاب کی طرف بھی سیلاب کے

۲۔ کیمرج ہسٹری آف انڈیا جلد اول، ص ۷۶۔

۲ ویدک ایج، ص ۲۲۰-۲۲۱۔

۳۔ ایضاً، مطبوعہ لندن (۱۹۵۱) ص ۲۰۵۔ اینشنٹ انڈیا اینڈ سولزیشن ص ۱۴۔

سے انداز میں بڑھے تھے اور عراق کی سمت بھی یلغار کی تھی ، اور یہ یلغار انھوں نے پامیر کی سطح مرتفع سے شروع کی تھی ۱۔

ان ہی مؤلفین نے اس بات پر بھی زور دیا ہے کہ پامیر کی سطح مرتفع سے باہر آ جانے کے بعد یہ لوگ دریائے جیحون و سیحون سے سیراب ہونے والے علاقوں میں صدیوں آباد رہے تھے ۔ جیسے کہ محقق ارنسٹ ہرز فیلڈ کا خیال ہے کہ تین ہزار سال قبل مسیح سے لے کر دو ہزار سال قبل مسیح کے درمیانی عہد میں ، ان دونوں دریاؤں کی سرزمین میں یہ لوگ مدتوں آباد رہے تھے اور یہیں ان کی پہلی تہذیب اور پہلے مذہب کے خطوط واضح ہونا شروع ہوئے تھے ۔ اس لیے یہ کہنا غلط نہ ہوگا کہ ایران اور شمال مغربی ہند کے آباد کار آریں چودہ سو سال قبل مسیح کے عہد میں مذہب اور تہذیب کے لحاظ سے ایک تھے ۔ البتہ پنجاب میں آباد ہونے کے بعد آریں قبائل کے عقائد میں غیر معمولی تبدیلی پیدا ہوئی اور تہذیب بھی بدلی ۔ غالباً اس کا سبب اس ملک میں پہلے سے آباد لوگوں سے غیر معمولی میل جول ہوا تھا ۲۔

یوں تو فاضل پال میسن اور سیل نے بھی آریں قوم کی نقل مکانی کے باب میں بوغوز کوئی سے برآمد ہونے والے کتبات اور سکوں کا حوالہ دیا ہے ، لیکن ان کے خیال میں چونکہ آرمینیا میں قدیم آریں کے موجود ہونے کے آثار اب تک دریافت نہیں ہوئے ، اس لیے یہ کہنا صحیح نہ ہوگا کہ آریں مغرب سے کاکیشیا کے راستے ایشیا میں داخل ہوئے تھے ۔ ان کے نزدیک زیادہ صحیح بات یہ ہے کہ آریں اپنے قدیم ایشیائی مسکن سے نکال کر خلیج الیگزیدائہ اور ایران کی سمت بڑھے تھے ، اور ایران میں داخل ہونے کے کافی دن بعد ہندوستان کی طرف آئے تھے ۳۔

گویا دوسرے لفظوں میں فاضل پال میسن اور سیل کو بھی عام مستشرقین کے اس خیال سے اتفاق نہیں ہے کہ آریں اقوام کا اصل وطن

۱۔ راولسن ، انڈیا ، ص ۱۷۔

۲۔ ویدک ایج ، ص ۲۱۸۔

۳۔ اینشنٹ انڈیا اینڈ انڈین سویلریشن مطبوعہ لندن (کنگن پال) ،

مغرب تھا۔ ان کے نزدیک زبانوں کا تشابہ یقیناً بڑا وزن رکھتا ہے۔ لیکن اس سے یہ بات پورے طور پر ثابت نہیں ہوتی کہ آریں کا اصل وطن مغرب تھا۔ ان قیاسات سے زیادہ یقینی صورت یہی ہے کہ یہ لوگ وسطی ایشیا کے اصل باشندے تھے اور یہیں سے نکل کر ان کے کارواں آگے کو پھیلے تھے۔

فصل سوئم

آرین قوم کا اصل وطن اور اس سے متعلق اختلاف رائے

ایک پچھلے باب میں گو آرین قوم کے اصل وطن کے بارے میں کچھ اشارات کیے جا چکے ہیں ، لیکن چونکہ یہ موضوع علمائے تاریخ کے نزدیک بڑی اہمیت رکھتا ہے ، اس لیے ہم نے اسے ایک مستقل عنوان دینا ضروری سمجھا ہے ۔ یہ اختلاف خاصا پرانا ہے اور اس کے سلسلے میں قدیم ترین نظریہ مومسن کا تھا ۔ ۱۸۰۰ء میں عظیم محقق ایڈی لانگ نے یہ آواز اٹھائی کہ آرین پہلے پہل کشمیر میں رہتے تھے ، یہ ایڈی لانگ تھا ، جس نے یورپین آرین کے بارے میں بھی پہلے پہل یہ نظریہ قائم کیا تھا کہ یہ مشرق سے مختلف امواج کی شکل میں سرزمینِ یورپ میں داخل ہوئے تھے ۔

اس کے بعد جن علمائے لسان نے زند اور سنسکرت کے حروف کی محرابی طرز پر تحقیقات فرمائی ، انہوں نے ' کشمیر ' کو آرین اقوام کا اصل وطن ٹھہرانے کا نظریہ ترک کر کے کسی ایسے شالی ملک کا تصور روشناس کرایا جہاں انڈو آرین کے یہ دو گروہ باہم مل کر رہے تھے ۔ ۱۸۲۰ء میں عظیم فاضل روڈ نے تجویز پیش کی کہ انڈو آرین کا وطن بختریہ تھا ۔ ۱۸۸۰ء تک علمائے لسان نے اس نظریے کو حقیقت سمجھا ، اور اس کے ثبوت میں دلائل کے انبار لگا دیے ، ان دلائل میں کچھ وزنی تھے اور کچھ غیر وزنی ۔ کلیپروتھ اور کیٹر جیسے علما نے یہ بات ثابت کرنے کی کوشش کی کہ بعض یورپین قبیلے چینی حسب و نسب رکھتے ہیں ۔

جن علما نے وسطی ایشیا کو آرین اقوام کا اصل وطن گردانا ہے ، ان میں لسن (۱۸۴۷) گرم (۱۸۴۸) اور میکس مولر (۱۸۵۹) پیش پیش ہیں ۔ بکٹ نے (۱۸۵۹) میں یہ دعویٰ کیا کہ آرین اقوام نے پے در پے یا بتدریج ہجرت وطن کی ، اس نے یورپین آرین کو یونان اور اٹلی میں لاتے وقت ایک ایسی راہ تجویز کی جو کسپین کے جنوب میں سے ایشیا کے اندر سے ہوئی ، یونان اور اٹلی پہنچتی ہے ۔ اس کے برعکس وہ کیلٹ کو مغربی

یورپ میں کسپین کے جنوب میں سے گزرتی اس راہ سے لایا جو بحیرہ اسود کے شمال اور ڈنیوب کے ساتھ ساتھ آگے بڑھتی ہے ۱۔

اس کے خیال میں سلیو اور ٹیوٹان کسپین کے شمال میں سے ہوئے روس میں داخل ہوئے تھے۔ اس باب میں فاضل محترم نے لسانی سمہاروں کے ساتھ ساتھ علوم نباتات اور حیوانات سے بھی دلیلیں مستعار لی تھیں۔

اس باب میں جیسا کہ ہم پیچھے بھی چکے ہیں فاضل اجل میکس مولر نے بہت صحیح راہ تجویز فرمائی ہے۔ اور متعدد لسانی دلائل اور اسٹلہ کی مدد سے یہ حقیقت ثابت کی ہے کہ انڈو آراین اور انڈو یورپین اقوام کا وطن ایک ہی تھا اور یہ وطن وسطی ایشیا کی سطح مرتفع میں تھا، جو اول جھیل سے شروع ہو کر کاکیشیا کے ساتھ سے ہوتا مشرق یورپ کے ہموار میدانوں کو مغربی ایشیا سے ملا دیتا ہے۔ یہ بحیرہ کسپین کے اردگرد کا علاقہ ہے اور یہ زمانہ قدیم میں بہت زیادہ زرخیز و شاداب تھا۔

فاضل میکس مولر نے اپنے اس نظریے کی عمارت جن ستونوں پر کھڑی کی ان میں ایک یہ ہے کہ زبان کے حرف دو دریا ہیں، جن میں سے ایک شمال مغرب کی سمت سے یورپ میں بہتا ہے اور دوسرا جنوب مشرق کے رخ ایشیا میں رواں ہے اور یہ دونوں دریا آگے بڑھ کر جب وسط ایشیا میں پہنچتے ہیں تو ایک دوسرے میں مدغم ہو جاتے ہیں۔ فاضل میکس مولر کی ایک اور بڑی دلیل ہے کہ شروع دور میں انسانی تہذیبی گہوارہ صرف ایشیا تھا۔

مشہور عالم سائے بھی ان علما میں سے ہے جو وسطی ایشیا کو آراین اقوام کا اصل وطن مانتے ہیں۔ جو علمائے لسان یورپ کو آراین اقوام کا اصل وطن ٹھہراتے ہیں ان کے پیشرو فاضل 'لاتھم' (Latham) نے ۱۸۷۴ء میں لسانی اتحاد کے نظریے پر بھرپور وار کیا اور دعویٰ کیا کہ آراین اقوام کا اصل وطن یورپ ہے اور قیاس اس خیال کا نسبتاً زیادہ موید ہے۔

گیگر ان علما میں سے بہت اہم ہیں جنہوں نے وسطی اور مغربی جرمنی کو آراین کا اصل وطن ٹھہرایا ہے اور کئی ایسے درختوں کے نام پیش کیے

ہیں جو تمام آریائی زبانوں میں موجود ہیں اور دعویٰ کیا ہے کہ یہ درخت وسطی جرمنی میں پائے جاتے ہیں۔

گیگر کا استدلال یہ بھی ہے کہ چونکہ قدیم ترین آریں برف سے آشنا تھے اور سردی اور موسم بہار کو پہچانتے تھے اس لیے ان کی زبانوں میں ان چیزوں کے نام ایک جیسے ہیں، اس کے برعکس قدیم آریں زبانوں میں گرمی اور خزاں کے لیے کوئی بھی مشترک لفظ نہیں ہے۔

فاضل کونو کا دعویٰ یہ ہے کہ آریں اقوام کا اصل وطن وہ شمالی یورپ تھا، جو ازل کے سلسلہ کوہ سے شروع ہو کر روس کے اندر سے ہوتا، شمالی جرمنی، شمالی فرانس اور اٹلانٹک تک پھیلا ہے۔ نئے دور کے بعض انگریز علمائے تاریخ نے جن میں ہیوکنیڈی مصنف لینڈ آف فائیو ریورز اور پروفیسر گیسلس استاد سنسکرت زبان کیمبرج یونیورسٹی پیش ہیں، انڈو یورپین اقوام کا اصل وطن آسٹرو ہنگری اور بوہیما کے مابین کے علاقے کو ٹھہرایا ہے۔ مثلاً ہیوکنیڈی کا بیان ہے کہ عین اس وقت جب شمال مغربی ہند اور چمنا، گنگا سے سیراب ہونے والے وسیع میدانوں میں ہر سمت اور ہر طرف ہیلولیتی تہذیب پروان چڑھ رہی تھی، خانہ بدوشوں اور آوارہ و سرگردان پھرنے والوں کا ایک گروہ ہنگری کے اس زرخیز و شاداب میدان میں آباد تھا جس میں جھیلیں بھی تھیں اور جنگل بھی۔

ان لوگوں کے چہرے بیضوی تھے، پیشانیاں کشادہ تھیں، ناکیں لانبی اور اونچی تھیں اور اعضا مضبوط و توانا تھے۔ وہ اب تک گڈریے تھے۔ ان کے پاس بکریوں بھیڑوں کے ریوڑ کے ریوڑ بھی تھے اور گائیں، بیل بھی۔ وہ گھوڑوں کو بھی پالتے تھے اور کتوں کو بھی۔ ۲۔

فاضل ہیوکنیڈی ہی کی رو سے بھیڑوں اور بکریوں کے ریوڑ ہنکاتے اور ادھر ادھر آوارہ و سرگردان پھرتے پھرتے ان لوگوں نے اناج کے بیج دریافت کر لیے اور ہل جوتنے اور زراعت کا کام کرنے لگے۔ انہوں نے پہلے پھل گندم کاشت کی۔ ان کے ہل بڑے وزنی اور بے تکرے تھے۔ وہ درختوں کو ہل کی شکل میں کاٹ کر ان کے آگے بیل جوت لیتے تھے۔ زراعت کا

۱۔ ہری ہسٹارک انڈیا ص ۲۰۰ - ۲۰۱ - ۲۰۲۔

۲۔ لینڈ آف فائیو ریورز ص ۳۲۔

کام کرتے کرتے ان کی آبادی بڑی تیزی سے بڑھنے لگی۔ اور ایک وقت وہ آیا جب ہنگری کی وسعتیں آبادی میں مزید اضافہ کا بوجھ برداشت کرنے کے قابل نہ رہیں اور ان لوگوں کو مجبوراً ہنگری سے ہجرت کرنا پڑی۔

فاضل کنیڈی کا خیال ہے کہ ان لوگوں نے حضرت مسیح علیہ السلام کی پیدائش سے کوئی ڈھائی ہزار سال قبل ہنگری سے ہجرت کی تھی۔ ہجرت کے وقت ان کی تعداد چونکہ بے انتہا و بے پناہ تھی اس لیے وہ کئی حصوں میں بٹ گئے تھے اور انہوں نے مختلف اکنافِ عالم کا رخ کیا تھا۔ کچھ گروہ مغرب کی سمت بڑھے تھے اور فرانس، انگلستان اور جرمنی میں بس گئے تھے، کچھ لوگوں نے ٹیوٹانک فاتحین کی شکل اختیار کی، یہی شروع دور کے اطالیہ کے سائین اور لاطین تھے۔ ذرا جنوب کی طرف اور بڑھ کر یہی لوگ یونان میں داخل ہوئے اور یونانی کہلائے اور ان ہی نے باسفورس عبور کر کے ایران میں اپنی آبادیاں قائم کیں ۱۔

باقی داستان پروفیسر گیسلس کے الفاظ میں سنئے۔

”ان دنوں جب آراین نے مغرب کو چھوڑا اور مشرق کی سمت بڑھے تو دجلہ اور فرات کے درمیانی علاقے میں ایک بڑی متمدن سلطنت قائم تھی جس کے بارے میں آراین کو اندیشہ ہوا کہ اگر وہ فرات کے میدانوں میں داخل ہوں گے تو وہ ان کے سید راہ ہوگی، اس لیے وہ کترا کر اس پہاڑی راہ پر ہو لیے جو جھیل وین اور جھیل ارمیہ کے مابین واقع ہے اور جو ازمنہ قدیم سے تبریز اور تہران کو باہم ملاتی ہے۔ اس راہ پر چلتے چلتے یہ لوگ جب کسپین کے جنوبی کنارے پر پہنچے، تو مشہد کا رخ اختیار کیا ۲۔“

پروفیسر گیسلس نے سر تھامس ہولڈچ کے اس خیال سے بھی اتفاق کیا ہے کہ ان لوگوں نے کافی مدت تک ملک باختر میں قیام کیا تھا۔ وہ فرماتے ہیں کہ اس میں بھی کوئی شبہ نہیں ہے کہ یہ لوگ جب قدیم زمانے کے ملک باختر میں داخل ہوئے تھے، تو دور شمال اور دور مشرق تک پھیل گئے تھے اور دریائے آمودارا اور دریائے شیردارا کے درمیانی علاقے

۱۔ ڈان آف ہسٹری ص ۱۸۹۔

۲۔ کیمرج ہسٹری آف انڈیا جلد اول، ص ۷۱۔ گیس آف انڈیا سر

ہولڈچ، ص ۱۲۸۔

میں بہت سی فتوحات حاصل کی تھیں ۔

پروفیسر گیسلس نے ان آوارہ خرام آریں کا اصل وطن ہنگری ، آسٹریا اور بوہیمیا کا علاقہ قرار دینے کے بعد ، ان کے انتقال وطن کی تاریخ بھی متعین کی ہے ۔ ان کی رو سے یہ تاریخ ڈھائی ہزار سال قبل مسیح تھی ۔ اس کے ساتھ ساتھ پروفیسر موصوف نے یہ ادعا بھی کیا ہے کہ جب یہ انتقال وطن ہوا اور آریں قوم نے ، ہندوستان کی راہ لی تو وہ جن علاقوں سے گزری وہ غیر آباد نہ تھے ۔ اس لیے اسے ہندوستان پہنچنے تک راستہ میں واقع ملکوں کے باشندوں سے بڑی سخت لڑائیاں لڑنی پڑی تھیں ۔ جو ان کے لاتعداد و بے حساب افراد پر مشتمل کارواں کو ٹڈی دلوں سے مشابہ سمجھے تھے ، اور انہیں گمان ہوا تھا کہ یہ ٹڈی دل ان کے ذرائع زیست کو قطعاً تباہ کر دیں گے ۔ اس لیے ہمارا گمان ہے کہ نقل وطن کرنے والے گروہوں کا سلسلہ برابر و متواتر قائم رہا ۔ ایک گروہ کے پیچھے دوسرا گروہ چلا ، دوسرے کے پیچھے تیسرے نے سفر اختیار کیا تاکہ پہلے گروہوں کی راہ روکنے والے مخالفین ان پر غالب نہ آجائیں ۲ ۔

پروفیسر گیسلس نے اس نظریے کی تردید کی ہے کہ آریں کی مشرقی شاخیں بحیرہ اسود کے شمال سے ایشیا میں داخل ہوئی تھیں اور بحیرہ کسپین کے شمال کے گرد ہو کر کاکیشیا کے درے کے اندر سے راہ پائی تھی ۳ ۔

پروفیسر گیسلس کے خیال میں یہ سمندر چونکہ اندرونی سمندر ہے ، اور بتدریج بہت محدود اور تنگ ہوتا گیا ہے ، اور اگر یہ وسیع بھی ہوتا تو بھی اس سے ترکستان اور ارل جھیل کے مابین جو راستہ جاتا ہے ، وہ بہت تکلیف دہ صحرا ، اُست اُرت سے ہو کر جاتا ہے اور اگر یہ فرض کر لیا جائے کہ یہ صحرا ، وائرس یا آریں کی نقل مکانی کے وقت موجود تھا ، تو اس سے ایسے کارواں کا گزرنا ، قریب قریب ناممکن تھا ، جس میں عورتیں ، بچے ، بوڑھے اور حتیٰ کہ گائے ییلوں اور بھیڑوں کے ریوڑ بھی شامل تھے ۔

۱۔ اینشنٹ انڈین ہسٹری ، ص ۳۸ ۔

۲۔ اورمیل انشنٹ انڈیا اینڈ سولزیشن ، ص ۱۴ ۔

۳۔ کیمرج ہسٹری آف انڈیا ، ص ۷ ۔

پھر ایسی جغرافی شہادتیں بھی ملتی ہیں جن سے معلوم ہوتا ہے کہ ان دنوں بحیرہ کسپین ، زیادہ دور تک شمال کی طرف نہیں پھیلا تھا ، اور اس میں جھیل ارل اور نچلی سطح کے میدان شامل تھے ، اور اس راستہ سے ترکستان پہنچنا امرِ محال تھا ۔ اس کے برعکس ایسی کوئی شہادت موجود نہیں ہے جو یہ ثابت کر سکے کہ فارسیوں ، افغانیوں اور ہندوؤں کے آباو اجداد ترکستان کے راستے مغرب سے مشرق میں داخل ہوئے تھے ۱۔

پھر یہ بھی امکان نہیں ہے کہ یورپ کے آوارہ و سرگردان پھرے والوں نے کاکیشیا کے راستے مشرق میں راہ بائی ہو ۔ اس لیے امکان صرف اسی بات کا ہے کہ ان آوارہ و سرگردان قبیلوں نے اس عام راستے کے سوا کوئی دوسرا راستہ اختیار نہیں کیا تھا ، جو مغرب سے مشرق کی سمت ہجرت کرنے والے قبیلوں نے سموماً اختیار کیا ہے اور یہ درہ دانیال یا باسفورس سے سطح مرتفع ایشیائے کوچک میں سے گزرتا ہے یا بحیرہ اسود سے ملے ہوئے زرخیز میدانوں میں سے ہوتا آگے کو بڑھتا ہے ۲۔

مسٹر رنگ اچاریہ نے اپنی کتاب یری ہسٹارک انڈیا میں آریں قوم کے یورپ سے ترک وطن کر کے ایشیا میں داخل ہونے کے سلسلے میں کچھ نئی اسناد بھی پیش کی ہیں ، اور کہا ہے کہ آریں اثر ، سامی ، سومیری اور حتی (ہٹی) الفاظ اور تہذیب میں سے بھی کرید لیا گیا ہے ۔ کیونکہ عراق کے ایک مقام میتانی میں سے کئی ایسے کتبات برآمد ہوئے ہیں ، جو بہت بداهت سے یہ ثابت کرتے ہیں کہ آریں ، عراق میں ، دوسری قرن قبل مسیح کی پہلی صدیوں میں موجود تھے ، اور مصری اور عراقی تہذیب کو خاصا متاثر کیا تھا ۔

اس سلسلے میں بحث کرتے وقت مسٹر رنگ اچاریہ کہتے ہیں کہ تین ہزار سات سو پچاس قبل مسیح میں سارگون الاول نے سومیری آرکیڈی (عرقدی) سلطنت کی بنا رکھی ۔ تقریباً ۲۲ سو سال قبل مسیح کے وقت ، مشرق کی طرف سے علامی اور مغرب کی سمت سے عموری سلطنتوں نے

۱۔ اورسیل ، اینشنٹ انڈیا اینڈ انڈین سولزیشن ، ص ۱۵۔

۲۔ لینڈ آف فائیوریورز ، ص ۳۳۔ کیمرج ہسٹری آف انڈیا جلد اول ،

سومیری 'عقدی' (اکادی) کو اپنے احاطہ میں لے لیا۔ اس کے بعد بابل کے عروج کا زمانہ آیا ، اور وہ سامی ، سومیری علامی حکومت کا پایہ تخت بنا۔ خمورابی کے زمانہ حکومت میں ۲۱۰۰ قبل مسیح میں بابل نے اپنا انتہائی عروج دیکھا۔ اس کے بعد کی صدیوں میں بابل کی سربراہی کو بیرونی لوگوں نے بھی چیلنج کیا اور اندرونی طاقتیں بھی اس سے آنکھیں چار کرنے لگیں۔ اندرونی طاقت جو بابل کی حریف بنی وہ سامی اسیری طاقت تھی اور بیرونی دشمنوں میں ہٹی قبائل تھے ، یہ مغربی سمت کے رہنے والے تھے۔

مسٹر رنگ اچاریہ نے دعویٰ کیا ہے کہ اس وقت جبکہ بابل میں سامی اسیری اور ہٹی برسرِ پیکار تھے۔ آراین جو اپنی جنگی رتھوں اور گھوڑوں کے سبب ، اپنے ہم عصروں پر فوقیت رکھتے تھے ، بابل اسیری قوتوں سے نبرد آزما ہوئے ، ایک آراین گنداجب (Gandajib) نے بابل فتح کر لیا اور ایک آراین سلطنت کی بنا رکھی جو چھ سو سال تک چلی۔ بابل کی آراین سلطنت نے اکادی سامیوں میں آراین تہذیب متعارف کرائی اور علامی مرکز سوسا پر غلبہ حاصل کر لیا ، اور آراین تہذیب تور (طور) کے پہاڑوں سے لے کر خلیج فارس تک کے علاقے میں سامی تہذیب پر مسلط ہو گئی۔

زوال کے دنوں میں جو ۱۴۰۰ قبل مسیح سے شروع ہوا ، میتانی کے آراین بادشاہوں اور مصر کے تھوتہمس ، چہارم ایمن ہتپ اور ایمن ہتپ چہارم کے مابین شادی بیاہ کا تعلق قائم ہوا اور آراین شہزادیاں مصری حرم میں داخل ہوئیں ۱۔

مسٹر رنگ اچاریہ نے آراین شہزادیوں کے مصری حرم میں داخل ہونے سے یہ نتیجہ برآمد کیا ہے کہ ان شہزادیوں نے اپنے اثر و رسوخ سے آراین تہذیب مصر میں متعارف کرائی تھی۔

یہ داستان جو ہم نے مسٹر رنگ اچاریہ کی وساطت سے اوپر دھرائی ہے ، پروفیسر گیسلس ، اورسیل اور ہولڈج نے بھی اسے چھیڑا ہے۔ لیکن عجیب بات ہے ، ان علما کی رو سے آراین قبائل جب بابل کے قریب پہنچے تو بابل میں داخل نہیں ہوئے ، کیونکہ وہاں ایک عظیم سامی بادشاہ

حمورابی کی سیاسی عظمت انتہائی بلندیوں پر تھی ، اور آراین کارواں کو اپنے ساتھیوں کی کثرت کے باوجود حمورابی کو لٹکانے کا حوصلہ نہ ہوا ۱۔

فاضل لیوس سپنس نے جو مائٹھس آف بیلونا کے مصنف ہیں ، عراقی بادشاہ حمورابی کا نام حمورابی تحریر کیا ہے اور اس کے زمانہ اقتدار کو ۲۳۳۸ سال قبل مسیح کا زمانہ ٹھہرایا ہے ۔ جس کے معنی یہ ہوئے کہ آراین قبائل اپنے اصل وطن سے نکل کر جب عراق پہنچے تو یہ ۲۳۳۸ سن قبل مسیح تھا ۲۔

یہاں فاضل ایچ جی ولز کی صراحت بھی ملحوظ رہے کہ انڈو آراین قبائل جب شمالی ایران اور افغانستان میں پہنچے تھے تو وہاں پہلے سے میڈز اور پرشنز موجود تھے اور یہ دونوں آراین تھے ۳۔

۱۔ کیمرج ہسٹری آف انڈیا ، ص ۷۰ ۔ اورمیل ، ص ۱۵ ۔

۲۔ مائٹھس آف بیلونا ، ص ۲۰ ۔

۳۔ آؤٹ لائن آف ہسٹری ، ص ۱۷۴ ۔

پانچواں باب

انڈو آریں سب سے پہلے ارضِ پاکستان
میں آباد ہوئے

رگ وید کی تصنیف ، وادی سندھ یا سپتا سندھو
کی مرہون منت ہے

فصل اول

انڈو آریں اور ارضِ پاکستان

دریائے سندھ اور اس کے معاون دریاؤں کے کناروں
پر پہلی آریائی آبادیاں

ہندو کش کو عبور کر کے انڈو آریں قبائل ٹھیک ٹھیک کس وقت ارضِ پاکستان میں داخل ہوئے۔ یہ ایک ایسا سوال ہے جسے علمائے تاریخ نے گو بہت اہمیت دی ہے لیکن اس کا صحیح جواب آج تک کسی ایک سے بھی بن نہیں پڑا کیونکہ کوئی ٹھوس شہادت ایسی نہیں ہے، جس سے اس باب میں استناد کیا جا سکے۔

رگ وید سے استناد

آریں قوم کی مذہبی کتاب رگ وید ایک ایسی تنہا سند ہے، جس کے مختلف منتروں کے مبہم مفہومات پر عالمِ تاریخ نے اپنے قیاس کی عبارت کھڑی کی ہے اور اس زمانے کا تعین کرنا چاہا ہے، جس میں رگ وید کی تالیف ہوئی۔ بعض ہندوستانی علما کے نزدیک رگ وید چھ ہزار قبل مسیح میں تصنیف ہوا، لیکن اس خیال پر اعتراض وارد کرتے ہوئے، فاضل باشم بجا کہتے ہیں کہ وادیِ سندھ کے شہروں کے انکشاف کے بعد جن کی تہذیب و تمدن اور رگ وید کی تہذیب و ثقافت میں قطعاً کوئی تشابہ موجود نہیں ہے، یہ بات ثابت کر دی ہے کہ رگ وید کے منتر کسی طرح بھی ہڑپا کے خاتمے سے قبل تالیف نہیں ہوئے تھے۔ اس سلسلے میں فاضل باشم نے ایک قوی قیاس کا سہارا لیا ہے اور کہا ہے آخری دور کے ویدک لٹریچر میں جو عظیم تہذیبی، مذہبی اور لسانی ارتقا رونما ہوا، وہ اس امر کا داعی ہے کہ رگ وید کے آخری منتروں کی تالیف اور مہاتما بدھ کی پیدائش کے وقت تک

کافی زمانہ بیت چکا ہے ، کم سے کم پانچ سو سال تو ہو چکے ہیں ، اس لیے غالباً رگ وید کا زیادہ تر حصہ پندرہ سو سال قبل مسیح سے لے کر ایک ہزار سال قبل مسیح تک تالیف ہوا تھا ۔

زمانہ تالیف

مشہور مستشرق اور عالم لسانیات پروفیسر میکس مولر نے بھی ایک زمانہ میں یہی تاریخ قرین قیاس ٹھہرائی تھی ، اور اکثر علما نے اس کے تتبع میں بارہ سو سال قبل مسیح کی تاریخ کو ہی حقیقت سمجھ لیا ۔ لیکن پروفیسر جیکوبی اور بل گنگ دھارا تلک نے بالکل ایک الگ دعویٰ کیا اور بعض ایسے قیاسات کی بنا پر جو زیادہ تر علم نجوم اور ہیئت کے غیر یقینی ' قضیات ' پر مبنی تھے رگ وید کی تالیف کو ساڑھے چار ہزار سال قبل مسیح سے ڈھائی ہزار سال قبل مسیح تک کے زمانہ سے متعلق کر دیا ۔ تلک اور جیکوبی کے نظریہ سے جن لوگوں نے اتفاق کیا ان میں پروفیسر ہرپشاد شامتری بھی تھے ، لیکن پروفیسر کیتھ ، میکڈانل واٹن تھیوٹ اور اولڈن برگ جیسے بڑوں نے تلک اور جیکوبی کی خیال آرائی کو قطعاً بے کار جانا اور اعلان فرمایا کہ تلک اور جیکوبی تو دو ہزار سال سے پیچھے چلے گئے ہیں ، مگر لسانی ترویج کے اصول و مبادیات تو اس امر کی اجازت بھی نہیں دیتے کہ ہم رگ وید کی تالیف کو دو ہزار سال قبل مسیح تک بڑھا لے جائیں ۲۔

ان علما میں سے مسٹر میکڈانل نے اس باب میں پروفیسر میکس مولر کی چالیس سال پہلے کی رائے کو صحیح قرار دیا اور کہا کہ اگر زیادہ سے زیادہ اس تاریخ کو لمبا کیا جائے تو پندرہ سو سال قبل مسیح تک لے جایا جا سکتا ہے اور دلیل دی کہ زند اوستہ اور رگ وید کے متروں میں اس درجہ لسانی قرب اور مشابہت موجود ہے کہ ایک زبان کے منتر دوسری زبان میں بڑی آسانی سے نقل کیے جا سکتے ہیں ۔ حتیٰ کہ شعری عروض و قوافی بھی برقرار رہتے ہیں ۔ اس کے معنی صرف یہ ہیں کہ رگ وید اور زند اوستہ کے خالقوں کو ایک دوسرے سے جدا ہوئے بہت تھوڑی مدت

۱۔ ہاشم ، ونڈر دیٹ واز انڈیا ص ۳۱ ۔

۲۔ پری ہسٹارک انڈیا ص ۲۲۴ - ۲۲۳ ۔

ہوئی تھی اور دونوں تہذیبیں ابھی بالکل نئی تھیں۔

اس سلسلے میں فاضل میکڈانل نے اور بھی کئی دلائل پیش کیے اور نتیجہ برآمد کیا کہ انڈو آراین اپنے ایرانی ساتھیوں سے کٹ کر ارضِ پاکستان میں زیادہ سے زیادہ پندرہ سو سال قبل مسیح میں داخل ہوئے۔

رگ وید کے ایڈیٹر گرس وولڈ نے گو آراین اقوام کی باہمی جدائی تین ہزار قبل مسیح سے لے کر دو ہزار قبل مسیح سے متعلق کی ہے لیکن انڈو آراین کے شمال مغربی علاقہ میں ورود کو پندرہ سو سال قبل مسیح تک محدود کیا ہے اور رگ وید کے پہلے متروں کی تصنیف بارہ سو سال قبل مسیح سے ایک ہزار سال قبل تک متعین کی ہے۔

فاضل ٹی برو مصنف سنسکرت لنگوائیج کے خیال میں گو ۱۷۰۰ سے ۱۴۰۰ قبل مسیح انڈو آراین حملے کی تاریخ تو متعین کی جا سکتی ہے لیکن رگ وید کی تصنیف لازماً بارہ سو اور ایک ہزار قبل مسیح میں ہوئی تھی۔ ان کا خیال ہے کہ گو انڈو آراین تاریخ کا آغاز اس وقت سے ہوا جب آراین بولی شمال مغربی علاقے میں پہلی بار متعارف ہوئی لیکن اس تعارف کے زمانہ اور رگ وید کے متروں کی تالیف میں خاصا بُعد زمان تھا۔

فاضل ٹی برو نے اس سلسلے میں ایک عجیب دلیل پر انحصار کیا ہے، کہتے ہیں کہ رگ وید میں کوئی ایک منتر بھی ایسا نہیں ہے جس میں ترک وطن یا ہجرت کا ذکر کیا گیا ہو، حتیٰ کہ کوئی ایسا واضح اشارہ بھی موجود نہیں ہے جو اس امر کی دلیل ہو کہ ہجرت کی یاد تازہ تھی اور لوگ اسے بھولے نہ تھے۔

فاضل ٹی برو نے بعض لسانی تبدیلیوں سے بھی اس باب میں استشہاد کیا ہے، مگر ہم یہاں اس موضوع کو چھیڑنا مناسب نہیں سمجھتے۔ آگے چل کر ہم ایک مستقل عنوان کے تحت اس پر گفتگو کریں گے۔

۱۔ سنسکرت لٹریچر ص ۱۲ - پری ہسٹارک انڈیا، ص ۲۴۴ - جنرل رائل

ایشیائک سوسائٹی ۱۹۱۷ ص ۱۳۵ -

۲۔ سنسکرت لینگوائیج، مطبوعہ فیبر اینڈ فیبر لنڈن ص ۳۲ -

۳۔ سنسکرت لینگوائیج ص ۳۲ -

رگ وید کی تصنیف اور ارضِ پاکستان

اس سلسلے میں ڈاکٹر ونٹر نٹز کا یہ خیال بھی ملحوظ رہے کہ رگ وید کے منتروں سے یہ شہادت بھی میسر آئی ہے کہ یہ جب تالیف ہو رہے تھے تو آریں شمالی افغانستان اور ارضِ پاکستان کے ابتدائی حصوں میں آباد تھے (بالائی سندھ، چترال، سوات اور بشار غالباً مراد ہیں) اور جب ان کی تکمیل ہوئی تو وہ کافی آگے پہنچ چکے تھے۔ ڈاکٹر ونٹر نٹز کے نزدیک رگ وید کی تالیف کوئی تیسری قرن قبل مسیح سے آٹھ سو سال قبل مسیح کے مابین ہوئی تھی اور یہی ان کے داخلہ ہند کا وقت تھا۔ مسٹر رنگ اچاریہ کی رو سے جب آریں شمال مغربی علاقوں میں داخل ہوئے تو ہڑپا اور موہن جو ڈیرو ابھی تک موجود تھے اور یہ آریں تھے جنہوں نے موہن جو ڈیرو اور ہڑپا کے شہروں کی اینٹ سے اینٹ بجائی تھی۔

پروفیسر ہاشم کے الفاظ میں رگ وید دوسری قرن قبل کے آخری ادھواڑے میں تصنیف ہوا اور یہ لازماً ان لوگوں کی تالیف تھا۔ جو ابھی تک اپنی فتوحات مکمل نہیں کر سکے تھے اور جنہوں نے شمالی مغربی علاقہ کے باشندوں پر پورا سیاسی تغلب حاصل نہیں کیا تھا۔

مرجان مارشل نے موہن جو ڈیرو کے انکشافات و نقاب کشائی کی روداد بیان کرتے وقت اپنی عظیم تالیف میں یہ خیال ظاہر کیا ہے کہ ہڑپا اور دوسرے مندھی شہروں کی تباہی اور آریں کے ورود ہندوستان کے مابین دو سو سال کا فاصلہ تھا۔ مسٹر ہاشم اس خیال کی تردید کرتے وقت ہڑپا کی بعد کی کھدائی سے استناد کرتے ہیں اور کہتے ہیں کہ ہڑپا کی بعد کی کھدائی اور بعض دوسرے قدیم شہروں کے تہذیبی و تمدنی انکشافات سے یہ بات ثابت ہو گئی ہے کہ آریں کے ورودِ ارضِ پاکستان اور ہڑپا کی تباہی میں وہ فاصلہ نہیں تھا جو مرجان مارشل متعین فرماتے ہیں، بلکہ بہت سے مستند علما جن کے قائد، سر، آر، مارٹیمور ویلر ہیں، یہ یقین رکھتے ہیں کہ ہڑپا پر آریں ہی تباہی لائے تھے اور ہڑپا کے آخری قبرستان میں سے بعض ایسے پتھر بھی دستیاب ہوئے ہیں جو خالص

۱۔ پری ہسٹارک انڈیا ص ۲۴۷۔

۲۔ ہاشم، ونڈر دیٹ واز انڈیا۔ ص ۲۸

ویدک آراین کے ہیں اور رگ وید میں جن قلعوں اور پڑوں کے متعلق فخریہ کہا گیا ہے کہ دیوتاؤں جنگ اندرا نے تباہ کیے تھے ان میں ہڑپا بھی تھا ۔

ویدک ایچ کے مؤلفین کے نزدیک رگ وید کی عمر زیادہ سے زیادہ ایک ہزار سال قبل مسیح کی ہے اور آریوں کے ارضِ پاکستان میں داخل ہونے کے زمانہ کو پندرہ سو سال پہلے تک دراز کیا جا سکتا ہے ۔

پہلی آراین آبادیاں سندھ کے کنارے پر قائم ہوئیں

مشہور عالم مؤرخ بیڈن ہاویل کا بیان ہے کہ آراین شمال مغربی دروں کے ذریعے جب وادی سندھ میں پہنچے ، تو پہلے پہلے ، انہوں نے بالائی سندھ کے اس پہاڑی علاقے میں قیام کیا تھا جو سندھ کے سات معاونوں سے سیراب ہوتا تھا (سپتا سندھو) ۔ ان کی پہلی آبادیاں ہالیہ کے بیرون اور اندرون ، دونوں حصوں میں قائم ہوئی تھیں ۔ یہاں خاصی مدت آباد رہنے کے بعد وہ آہستہ آہستہ آگے کی سمت بڑھتے گئے ۔ آگے کی سمت بڑھنے کی رفتار بہت ہی مست تھی ۔

فاضل ہاویل کا بیان ہے کہ جب آراین قوم شمال مغربی علاقے میں داخل ہوئی ، تو سوما شراب کے خم کے خم لٹھاتی آئی تھی ، وہ گوشت خوب کھاتی تھی اور اس کے بازو بہت مضبوط تھے ۔ وہ اپنے سرداروں کے بلاوے پر جب میدان جنگ میں اترتی تو سوما شراب پی کر اترتی تھی ، اسے یہاں پہنچ کر محض غیروں ہی سے لڑنا نہیں پڑا تھا ، اپنوں سے بھی خوب قوت آزمائی کی تھی ۔ فاضل ہاویل نے یہ تصریح بھی کی ہے کہ آراین چونکہ ایک ساتھ یہاں وارد نہیں ہوئے تھے اس لیے جو قبیلے بعد میں یہاں آئے ان میں اور پہلے قبیلوں میں خوب لڑائیاں ہوئی تھیں ۔ نووارد چونکہ زیادہ جوشیلے اور زیادہ قوی تھے ، اس لیے پہلے ان کا مقابلہ خوب اچھی طرح نہ کر سکے اور پچھلے علاقوں میں ہٹ گئے ۔

۱۔ ویدک ایچ ص ۲۰۴ ۔

۲۔ بیڈن ہاویل انڈین ولیج کمیونٹی (مطبوعہ لانگ مینس ، گرین اینڈ

کمپنی) ، ص ۷۹-۷۸ ۔

۳۔ ہسٹری آف آراین رول ان انڈیا ، ص ۱۵۔

فاضل بیڈن پاول نے جیسا کہ ہم نے اوپر عرض کیا ، آراین قبائل کے آہستہ آہستہ پیچھے ہٹنے کی روداد بھی کہی ہے ، اس کے ساتھ ساتھ انہوں نے یہ وضاحت بھی کی ہے کہ روایت اس امر کو بھی یقینی ٹھہراتی ہے کہ آراین قبائل میں سے جو لوگ سندھ کے زیریں اور پہاڑی علاقے میں آباد ہو گئے تھے ، انہوں نے عام آراین کی طرح نقل مکانی نہیں کی تھی ۔

فاضل بیڈن پاول کے نزدیک یہ حقیقت بھی بڑا وزن رکھتی ہے ، کہ شمال مغربی ہند کے علاقے میں داخل ہونے کے بعد جب آراین سندھ کے بالائی اور زیریں میدانوں پر قابض ہو گئے تھے تو ان کی زبان سنسکرت نے پوری وادی سندھ میں عمل دخل پا لیا تھا ۔

فاضل بیڈن پاول کا خیال ہے کہ جب آراین قبائل کا ریلا ، سرسوت سے آگے بڑھ کر جمنا ، گنگا سے سیراب ہونے والے علاقے میں داخل ہوا ، اور وہاں عظیم سلطنتوں کی بنا رکھی تو بھی پنجاب کے دریاؤں کے کناروں پر آباد آراین نے ترک وطن نہیں کیا تھا ، وہ لوگ بھی پیچھے رہ گئے تھے جو پہاڑی اضلاع میں یا سندھ کے زیریں میدان میں آباد تھے ۔

بیڈن پاول نے اپنے اس خیال کے اظہار کے ساتھ ساتھ لیسن اور زمر کی آرا بھی نقل کی ہیں ۔ مثلاً زمر کہتا ہے ”یہ خیال بہت عام ہے کہ آراین پنجاب میں بس گئے تھے خصوصیت سے ان کے بڑے قبیلوں نے تو اپنی بستیاں دریائے سندھ اور اس کے معاونوں سے سیراب ہونے والے ان علاقوں میں آباد کی تھیں جو ان دنوں ’سپتا سندھو‘ کا دیس کہے جاتے تھے ، جن میں وادی سوات ، وادی کابل ، وادی کنار ، وادی جہلم ، وادی راوی ، وادی ستلج اور وادی چناب شامل تھی۔“

سندھی زبان سے ثبوت

بیڈن پاول نے پنجاب سے آراین کے نقل وطن کے بعد بعض آراین قبائل کے سندھ کے زیریں میدان یا موجودہ سندھ میں مسلسل و متواتر آباد رہنے اور ترک وطن نہ کرنے کے باب میں سابقہ صوبہ سندھ میں بولی

۱۔ لینڈ آف فائیو ریورز ، ص ۳۳ ۔

۲۔ لیسن جلد اول ، ص ۶۱۷ ۔ زمر ، ص اول ۔

۳۔ بیڈن پاول ، انڈین ولیج کمیونٹی ، ص ۷۸ (حاشیہ) ۔

جانے والی سندھی زبان سے بھی سند لی ہے۔ ان کے نزدیک سندھی زبان ، اس امر کی بین شہادت ہے۔ کیونکہ سندھی میں اس سنسکرت زبان کے بہت سے الفاظ موجود ہیں جسے بولتے ، پہلے آریں قبائل شمال مغربی ہند میں پہنچے تھے ۱۔

سندھی زبان اور سنسکرت کا اشتراک

محقق برٹن اور ڈاکٹر ای۔ ٹرپ سے بھی گزیر آف سندھ میں یہ رائے منسوب کی گئی ہے کہ سندھی میں نہ صرف سنسکرت کے اصل الفاظ اب تک جوں کے توں موجود ہیں ، بہت سے بدلے ہوئے الفاظ کا اگر تجزیہ کیا جائے تو وہ بھی سنسکرت کے اصل الفاظ سے ملتے جلتے نظر آئیں گے۔

ڈاکٹر ای۔ ٹرپ کے خیال میں ہندوستان میں بولی جانے والی تمام زبانوں مرہٹی ، گجراتی ، ہندی ، بنگالی اور پنجابی کی نسبت ، سندھی ، آریں پراکرت سے بہت قریب ہے۔

یوں یہ خیال بھی ظاہر کیا گیا ہے کہ پنجابی زبان کی اصل بھی سنسکرت ہے ، لیکن فاضل بیڈن پاول نے اس خیال کو صحیح نہیں سمجھا ۲۔

اینسٹ انڈین ہسٹری کے مصنف اور مشہور مستشرق عالم راولسن نے اپنی تالیف انڈیا میں یہ وضاحت بھی ضروری جانی ہے کہ آریں قوم جب شمال مغربی علاقے میں داخل ہوئی تھی تو ڈراویدن نے قدم قدم پر بڑے تہور کے ساتھ ان کا راستہ روکا تھا اور گونا گام رہے تھے تاہم یہ لڑائی برابر و مسلسل جاری رکھی تھی ۳۔ اینسٹ انڈین ہسٹری کے مصنف نے تو اس سلسلے میں رگ وید سے استناد کیا ہے اور دعویٰ فرمایا ہے کہ ڈراویدن اور آریں قوم میں جو لڑائیاں لڑی گئیں تھیں وہ بڑی خونریز تھیں اور ان میں ہزاروں لاکھوں ڈراویدن کام آئے تھے۔ آریں نے نہ صرف ان کے خون سے ہولی کھیلی تھی ان کی بستیوں ، ان کے قلعوں اور ان کے

۱۔ ہیو (Hughes) ، گزیر آف سندھ ، ص ۸۸۔

۲۔ بیڈن پاول انڈین ولیج کمیونٹی ، ص ۷۹-۸۰۔

۳۔ اینسٹ انڈین ہسٹری ، ص ۲۲-۲۳۔ راولسن (انڈیا) ، ص ۲۱۔

محلات میں آگ لگا دی تھی ، ان کے مردوں کو داس اور عورتوں کو داسیاں بنا لیا تھا ۱۔ ہو سکتا ہے کہ موہن جو ڈیرو اور ہڑپا جیسے مقامات کے قریب جو لڑائیاں فریقین میں لڑی گئی ہوں ، وہ سب سے بڑی لڑائیاں ہوں ، اور ڈراویڈن نے ان ہی لڑائیوں میں ناکام رہنے پر موہن جو ڈیرو اور ہڑپا خالی کر دیے ہوں ۔

بہر حال ماہرین آثارِ قدیمہ ابھی اس قابل نہیں ہوئے کہ ڈراویڈن اور آریں قوم کے پہلے کے معرکوں اور ان کے ماحول کو متعین کر سکیں۔ رگ وید سے جو شہادتیں میسر آئی ہیں وہ صرف اسی حد تک محدود ہیں کہ فریقین ایک دوسرے سے لڑے اور یہ سلسلہ تقابل واسو بادشاہ سمبرا اور آریں بادشاہ دیوداس کے عہد تک دراز رہا ۲۔ خصوصیت سے ان دونوں بادشاہوں میں جو لڑائی ہوئی وہ تو بڑی ہی ہولناک تھی ، اور غالباً یہی وہ لڑائی تھی جس کی بنا پر دیوداس آریں بادشاہ اس قابل ہوا کہ اپنی سلطنت کے حدود دریائے سرسوتی (موجودہ انبالہ) تک پھیلا لے ۔

غالباً اس لڑائی کے بعد ہی آریں قبائل موجودہ راجپوتانہ کی طرف بھی بڑھے تھے ۔ لیکن اب بھی دریائے جمنا کے کنارے ان کے لیے کھلے نہ تھے وہاں ڈراویڈن بادشاہت پہلے ہی کی طرح قائم تھی ۔

۱۔ اینشنٹ انڈین ہسٹری ، ۲۳ ۔

۲۔ راولسن انڈیا ، ص ۲۱ ۔

چھٹا باب

آرین قوم کے مذہبی خد و خال

حکومت میں آگیا۔ یہاں ہی ٹیپو نے اپنے سرکاری کمرے میں ایک
 قلمبندی کا کام کیا۔ وہ یہاں تک رہا کہ اس کی موت ہو گئی۔
 یہ کہ ٹیپو نے اس کی موت میں بھی شرکت کی۔ اس کی موت
 ہوئی۔ اس کی موت کے بعد اس کی جگہ پر اس کی جگہ پر اس کی جگہ پر
 اس کی جگہ پر اس کی جگہ پر اس کی جگہ پر اس کی جگہ پر

اس کی جگہ پر اس کی جگہ پر اس کی جگہ پر اس کی جگہ پر
 اس کی جگہ پر اس کی جگہ پر اس کی جگہ پر اس کی جگہ پر
 اس کی جگہ پر اس کی جگہ پر اس کی جگہ پر اس کی جگہ پر
 اس کی جگہ پر اس کی جگہ پر اس کی جگہ پر اس کی جگہ پر
 اس کی جگہ پر اس کی جگہ پر اس کی جگہ پر اس کی جگہ پر
 اس کی جگہ پر اس کی جگہ پر اس کی جگہ پر اس کی جگہ پر

باب الفوج

اس کی جگہ پر اس کی جگہ پر اس کی جگہ پر اس کی جگہ پر
 اس کی جگہ پر اس کی جگہ پر اس کی جگہ پر اس کی جگہ پر
 اس کی جگہ پر اس کی جگہ پر اس کی جگہ پر اس کی جگہ پر
 اس کی جگہ پر اس کی جگہ پر اس کی جگہ پر اس کی جگہ پر
 اس کی جگہ پر اس کی جگہ پر اس کی جگہ پر اس کی جگہ پر

فصل اول

رگ وید اور دوسری ویدک تصانیف

آرین قوم کی مذہبی کتابیں جو اس تہذیبی ، تمدنی اور ثقافتی جد و جہد کی آئینہ دار ہیں ، مجملہ چار عظیم مجموعوں پر مشتمل ہیں ۔ رگ وید ان میں سے سب سے اہم اور پہلی دستاویز ہے ، دوسری یجر وید ، تیسری سام وید اور چوتھی اتھر وید ہے ۔ ان میں سے ہر ایک آگے تین مزید حصوں میں تقسیم کی گئی ہے ، سمتہ (مقدس متن) برہمنہ (تفسیر و حواشی) آرنیاکہ (جنگلوں میں پڑھنے کے قابل صحیفے) ۔

ویدک شارح اور لغات کے ماہر یاسکا کی رو سے وید صرف دو حصوں پر منقسم ہیں ۔ برہمنہ اور سمتہ یاسکا کے نزدیک آرنیاکہ ، برہمنہ کی جزو ہیں قدیم دور کے ایک اور قانون دان فقیہ اور عالم آپستامہ کا نظریہ بھی یہی ہے ۱ ۔

مشہور اپنشاہ زیادہ تر آرنیاکہ کے مختلف ابواب ہیں ۔ بعض آرین علما کے نزدیک کلپاستر بھی ویدک ادب میں شامل ہیں ۔

سمتہ تعداد میں پانچ ہیں ، رگ وید سمتہ ، تائتریا سمتہ ، سیاہ یجر وید اور سفید یجر وید ، سام وید سمتہ اور اتھر وید سمتہ ۔ آرین قوم کی یہ مقدس الہامی کتابیں منترا کے عنوان سے موسوم کی گئی ہیں ۔ ان میں سے کچھ حصہ اییات کا ہے ، کچھ حصہ مقفلے نثر پر مشتمل ہے اور اییات اور مقفلے نثر میں سے اکثر کے مخاطب دیوتا اور دیویاں ہیں ، اور ان کا مقصود و منتہا صرف یہ ہے کہ دیوتاؤں اور دیویوں کے حضور جب قربانیاں اور

- ۱۔ کلچرل ہیریٹیج آف انڈیا جلد اول ص ۳۲۔ ونڈر دیٹ واز انڈیا مصنفہ
 ہاشم ص ۳۱۔ لائف ان اینشنٹ انڈیا ص ۴۲۔ مطبوعہ (۱۸۵۶)
 اینشنٹ انڈین ہسٹری ، ص ۲۶-۲۷-۲۸-۲۹۔ راولسن انڈیا ،
 ص ۳۹-۴۰۔

نذریں پیش کی جائیں تو ان سنتوں کو پڑھا جائے ۔
 ویدوں کا برہمنا حصہ زیادہ تر نثر میں ہے اور اس میں دیوتاؤں کے
 حضور قربانیاں اور نذریں پیش کرنے کے اسلوب و انداز واضح کیے
 گئے ہیں ۔

عظیم شارح سیانہ کی رو سے برہمنا وید میں آٹھ قسم کے موضوعات
 زیر بحث آئے ہیں ، (۱) اہامہ (تاریخ) (ب) پرانا (قدیم روایات اور قصے کہانیاں)
 (ج) ودیا (مذہبی تفکر) (د) اپنشد (وجدانی علم) (ه) سلوکہ اشعار (و) ستر
 مختصر مفہوم (ز) واکیانہ (شرح) (ح) انودیا کہانہ (سط و تفصیل و تکمیل) ۔

ہر وید میں ایک یا ایک سے زیادہ برہمنا شامل ہیں ۔ رگ وید میں
 چار برہمنا ہیں ، کوشٹکی ، ایتاریہ ، پن گرہیا اور ستیانہ ، سام وید میں آٹھ
 برہمنا ہیں ، سام ودھنا ، منتر ، ارشیا ، وسہ دیو تدهیایا ، تلواکر ، تندیا
 اور سمہیتو پشند سیاہ یجر وید میں بھی چار برہمنا ہیں تیرٹیا ، ولہی ، ستیانہ
 اور میتراہنی ۔ البتہ سفید یجر وید میں صرف ایک برہمنا ہے اور وہ ہے
 ستاباتھہ ، اتھر وید میں بھی ایک ہی برہمنا ہے ۔ (گویاتھہ)

آرنیا کہ ، وید کا زیادہ تر جداگانہ تالیفات ہیں ۔ یوں انہیں برہمنا کا
 ایک حصہ قرار دیا گیا ہے جیسا کہ نحوی یاسکا کا خیال ہے ۲ ۔

اپنشد کے بارے میں جیسا کہ پہلے بھی کہا جا چکا ہے ۔ یہ زیادہ تر
 آرنیا کہ مختلف ابواب ہیں ۔ البتہ ان میں سے چوالیسواں باب سفید یجر وید
 کا آخری باب ہے ۔ آرنیا کہ کے متعلق بیان ہوا ہے کہ ان کی تعداد بہت
 تھی لیکن ضائع ہو گئی ہے ۔ یہ صرف اپنشد ہیں جو دستبردِ زمانہ سے
 بچے رہے ہیں ۔ گو اپنشد کی تعداد یوں تو ایک سو آٹھ ہے ، مگر اپنشد
 کے سب سے قدیم شارح سینکار آچارہ نے ان سے صرف سولہ کو اصلی اور
 حقیقی تسلیم کیا ہے باقی کی صحت کو مستند نہیں جانا ۳ ۔

وشنو پر ان کی رو سے جو حقیقی وید پہلے پہل خدا کی طرف سے رشیوں
 پر وحی والہام کے ذریعے نازل کیے وہ ایک لاکھ ایات پر مشتمل تھے اور

۱۔ کلچرل ہیئرٹیج آف انڈیا ص ۲۰ - ۳۰ ۔

۲۔ اول ص کلچرل ہیئرٹیج آف انڈیا جزہ ۔

۳۔ راگوزین ویدک انڈیا ص ۱۳۱ - ۱۳۲ ۔

ان کے چار حصے تھے ۔ امتدادِ زمانہ کے سبب ان کے اجزا باہم مل گئے اور ان میں سے کافی تعداد تصرفِ زمانہ کی نذر ہو گئی ۔

سوامی شردھانند کا بیان ہے کہ دواپرا دور کے شروع میں کرشنا دویپانہ نے ویدوں کے عمیق مطالعہ کے بعد انہیں پھر سے مرتب کیا اور اس خیال سے کہ یہ پھر باہم مخلوط نہ ہو جائیں ، ان میں سے ہر ایک جزو اپنے چار شاگردوں کو حفظ کرا دیا ، رگ وید پائیلہ نامی شاگرد کے سپرد کیا ، یجر وید ویسیاسپانہ کی تحویل میں دیا ، سام وید جیمینی کو یاد کرا دیا اور اتھر وید سومانہ کی دیانت کے حوالے کیا ۔ چونکہ دیو پیانہ نے ویدوں کو از سر نو ترتیب دی تھی ، اس لیے انہیں ویدا دیاسہ یا مرتب و جامع وید کا نام ملا ۔ سوامی شردھانند نے اپنے مقالہ مندرجہ کلچرل ہیئرٹیج آف انڈیا میں صراحت کی ہے کہ ویدوں کی اس ترتیب سے متعلق ہندو علما کی یہ روایت تاریخی سند کی حیثیت رکھتی ہے اور اس قدر عام ہے کہ اس سے انکار ممکن نہیں ہے ۔

لفظ وید کے لغوی معنی علم کے بھی ہیں اور وجدان کے بھی ، اور اس کا اطلاق مذکورہ بالا مذہبی کتابوں پر اس لیے کیا گیا ہے کہ آریہ ہندوؤں کے نزدیک یہ منزل من اللہ کتابیں ہیں اور ان کے ذریعے جو علوم واشگاف کیے گئے ہیں ، ان کا حصول کسی دوسرے ذریعے سے ممکن نہ تھا ۲۔

نئے دور کے تمام ہندو علما اس باب میں متفق الخیال ہیں کہ رگ وید سمیت انسانی مذہبی تفکر کی سب سے قدیم دستاویز ہے ، یہ ویدک الہام میں سب سے پہلا الہام ہے اور دوسرے وید اور سمیت زیادہ تر رگ وید کی تشریحات ہیں ۔ خصوصیت سے یجر وید اور سام وید میں تو رگ وید کے منتر جا بہ جا نقل کیے گئے ہیں ۔ چوتھے وید کے مندرجات بھی زیادہ تر رگ وید کی وضاحت کرتے ہیں ، اور بعض ہندو علما کا تو خیال ہے کہ یہ پورا وید بعد کا اضافہ ہے ۔ ان ہندو علما کی رو سے درحقیقت وید صرف تین

۱۔ اینشنٹ انڈین ہسٹری ص ۲۷ ۔

۲۔ کلچرل ہیئرٹیج آف انڈیا ، جلد اول ص ۴ ۔ (مقالہ سوامی شردھانند)

لائف ان اینشنٹ انڈیا ص ۴۴ (مطبوعہ ۱۸۵۶)

تھے ، رگ وید ، یجر وید اور سام وید -

ان علما کے نزدیک رگ وید نہ صرف مذہبی رہنمائی کے اعتبار سے تقدم رکھتا ہے ، تاریخی نقطہ نگاہ سے بھی بہت اہم ہے - رگ وید کا جو متن اس وقت ہندو روایت و درایت کی رو سے ہم تک پہنچا ہے اس میں کل دس سو سترہ منتر ہیں اور یہ منتر تقریباً دس ہزار مقفلے آیات پر مشتمل ہیں جنہیں دس کتابوں میں تقسیم کیا گیا ہے - پروفیسر برڈلے کیتھ نے رگ وید سمتہ کی پہلی اور دسویں کتاب کے منٹروں کی یکسانیت دیکھ کر یہ رائے قائم کی ہے کہ یہ ترتیب مصنوعی ہے - وہ کہتے ہیں ، پہلی کتاب میں بھی ۱۹۱ منتر ہیں اور دسویں کے منٹروں کی تعداد بھی یہی ہے جو اس ترتیب کے مصنوعی ہونے کی بین شہادت ہے ۲ -

پروفیسر موصوف مزید فرماتے ہیں کہ ایسا معلوم ہوتا ہے کہ رگ وید کے اس سمتہ کی ترتیب میں کافی مدت لگی تھی اور اس کے مرتب اور جامع نے اس پر بہت محنت کی تھی ، پروفیسر موصوف کو غالباً رشی نندا ایسی وافر معلومات نہ تھیں ورنہ وہ اس قیاس آرائی کی ضرورت نہ سمجھتے ، اور اپنے قیاس کی بجائے اس روایت کو ضرور دھرا دیتے جو ہم نے پیچھے رشی نندا کے واسطے سے دھرائی ہے کہ رگ وید اور دوسرے ویدوں کے مرتب اور جامع کرشنا دیویپانہ تھے اور یہ وہی تھے جنہوں نے ویدوں کو نئی ترتیب دی تھی ۳ -

بہر نوع رگ وید کی دوسری اور ساتویں کتابیں مرکزی ابواب کی حیثیت رکھتی ہیں - باقی کی کتابیں ان دونوں کتابوں کی نسبت ثانوی ہیں - کتاب اول کے پہلے حصے اور ساتویں کتاب کے مؤلف کنوا برہمن خاندان کے رشی تھے - دوسری کتابیں مختلف رشیوں پر الہام کے ذریعے نازل ہوئیں -

کتاب اول کے پہلے حصے اور کتاب ہفتم کے بارے میں پروفیسر برڈلے کیتھ کا خیال ہے کہ یہ بعد کی تالیف ہیں اور کافی مدت بعد اصل

۱- کیمبرج ہسٹری آف انڈیا ، جلد اول ص ۷۷ -

۲- ایضاً ، لائف ان اینشنٹ انڈیا ص ۳۳ - ۳۴ -

۳- کچرل ہسٹری ٹیچ آف انڈیا جلد اول ص ۲۰ -

سمتہ میں شامل کی گئی تھیں۔ ۱۔

نویں کتاب مقدس سوما شراب کی تعریف و حمد میں کہے ہوئے
سروں پر مشتمل ہے۔ گو موضوع ایک ہے لیکن کہنے والے شعرا یا رشی
مختلف ہیں۔

دسویں کتاب بھی بعد کا اضافہ ہے، جس میں پہلی نو کتابوں کی
وضع قطع اور قافیہ و ردیف ایسے منتر زیادہ ہیں اور کچھ منتر دوسری
وضع کے بھی ہیں۔ ۲۔

مدراس یونیورسٹی کے پروفیسر سنسکرت سی کنہن راجا نے رگ وید
کی ہر کتاب کو منڈلا سے تعبیر کیا ہے۔ ان کی رو سے دوسرا منڈلا
'رشی' گرت سامادا اور ان کے خاندان کے دوسرے شعرا کی تالیف ہے۔
تیسرا منڈلا وشواستر نے تالیف کیا تھا۔ ان کے خاندان کے کچھ اور شعرا
بھی ان کے ساتھ شریک ہوئے۔ چوتھا منڈلا واما دیو اور ان کے رشتہ داروں
نے لکھا۔ پانچواں منڈلا آتری خاندان کے شعرا نے موزوں کیا۔ چھٹا
بہارا وجہ اور ان کے خاندان کی تخلیق ہے اور ساتواں واشتھا سے
منسوب کیا گیا ہے۔ ۳۔ آٹھویں پر کئی مختلف شعرا نے طبع آزمائی کی۔ جن
میں اکثریت کنوا خاندان کے شعرا کی تھی۔ پورا کا پورا نواں منڈلا
سوما پاوا مانا کی تعریف میں لکھے ہوئے گیتوں پر مشتمل ہے، اور ان
گیتوں کے خالق مختلف خاندانوں کے شاعر تھے۔ دسویں منڈلے اور پہلے
منڈلے کے خالق بھی مختلف شعرا تھے۔

پروفیسر سی کنہن راجا فرماتے ہیں۔ یوں ان دس منڈلوں میں سے
ہم صرف چھ میں واضح یکسانیت پاتے ہیں۔ دوسرے اور ساتویں میں اس
لیے کہ ان کے مؤلف ایک ہیں اور نویں منڈلا میں اس لیے کہ اس کا
موضوع ایک ہے۔

آٹھویں منڈلا میں کنوا خاندان کے شعرا نے غلبہ حاصل کر لیا ہے
اور اس لیے اسے چھ خاندانی منڈلوں کے بعد رکھا گیا ہے۔ پہلے اور دسویں
منڈلے میں سے ہر ایک میں ۱۹۱ منتر ہیں، اور اس لحاظ سے ان میں سے

۱۔ کیمبرج ہسٹری آف انڈیا جلد اول ص ۷۷۔

۲۔ یضاً۔ لائف ان اینشنٹ انڈیا، ص ۴۲۔ ۴۳۔

۳۔ کچرل ہیری ٹیچ آف انڈیا ص ۲۰۔ ۲۱۔

ایک کو چلے اور دوسرے کو آخر میں رکھا گیا ہے ۔

پروفیسر برڈلے کیتھ کے نزدیک رگ وید کی جو موجودہ ترتیب ہم تک پہنچتی ہے ، یہ جب مرتب ہو رہی تھی تو اس میں چھوٹے چھوٹے اضافے بھی کیے گئے تھے ۔

اس کے باوجود پروفیسر موصوف نے اس کی اہمیت کا اعتراف کیا ہے اور اس کو وہی حیثیت دی ہے جو یونان کی مشہور عالم نظمیں لیٹڈ اور اڈیسی کو حاصل ہے ! ۔

فصل دوم

رگ وید کی تالیف اور ارضِ پاکستان

مشہور مستشرقین میں سے میکس مولر، وبر اور میؤر کا خیال ہے کہ آریں قوم کی پہلی مذہبی کتاب رگ وید اس دور کی تالیف ہے جب آریں قوم، کوہ ہندو کش کے دامن سے کٹ کر پنجاب کی وسعتوں میں آباد ہو چکی تھی اور دیہات آباد کر کے کھیتی باڑی کا شغل اختیار کر لیا تھا۔

ہوپکنز، پچل اور گلڈنر نے بھی اس امر کو تسلیم کیا ہے۔ ان کے نزدیک رگ وید کی تخلیق کو پنجاب کے میدانوں سے منسوب کرنے کی ایک بنیادی وجہ یہ بھی ہے کہ رگ وید دریائے سرسوتی کے آگے کے علاقے کا قطعاً ذکر نہیں کرتا، اور دریائے سرسوتی، اس دور میں انبالہ کے قریب بہتا تھا جو پنجاب کا ایک سرحدی شہر تھا۔ یوں زیادہ سے زیادہ یہ کہا جاسکتا ہے کہ رگ وید کے آخری حصے کے بعض اجزا اس وقت مرتب ہوئے تھے جب آریں دریائے سرسوتی کے کناروں کے مالک بن گئے تھے۔

پروفیسر برڈن کیتھ، پروفیسر سنسکرت یونیورسٹی اڈنبرا نے اس سلسلے میں بڑی واضح بات کہی ہے کہ چونکہ رگ وید میں کابل (کبہ) سوات (سوستو) اور اس کی خوبصورت وادی، نیز دریائے کرم، اور وادی گومل کا ذکر موجود ہے اس لیے یہ اندازہ غلط نہ ہوگا کہ رگ وید اس وقت معرض وجود میں آیا تھا، جب آریں قوم، وادی کابل

۱۔ کیمرج ہسٹری آف انڈیا جلد اول، ص ۷۹۔

ہوپکنز، جرنل آف امریکن اورینٹل سوسائٹی جلد، ص ۲۸-۱۹۔
 ویدک سٹڈیز جلد ۲، ص ۲۱۸۔ جلد ۳، ص ۱۵۲۔ ویدک انڈکس
 جلد اول، ص ۶۸۔

وادی، سوات، وادی، کرم اور وادی، گومل سے متعارف ہو چکی تھی۔

پروفیسر موصوف مزید فرماتے ہیں کہ سب سے اہم بات یہ ہے کہ رگ وید میں بہت سی جگہوں پر وادی، سندھ اور اس میں آباد ہونے والے آریں قبائل کا حال لکھا ہے۔ گو دریائے سندھ کے ذریعے آریں قوم بڑی آسانی کے ساتھ سمندر تک رسائی پا سکتی تھی۔ لیکن رگ وید اس امر کی شہادت سہیا نہیں کرتا کہ آریں قبائل میں سے کوئی قبیلہ دریائے سندھ کی چھاتی پر سوار ہو کر سمندر تک پہنچا تھا۔

رگ وید میں ایک بھی تو منتر ایسا نہیں ہے جس سے ہم یہ اندازہ کر سکیں کہ آریں قوم پنجاب کے دریاؤں کے سوا کسی سمندر سے بھی آشنا ہوئی تھی۔ حتیٰ کہ رگ وید میں ماہی گیری تک کا ذکر نہیں ہے، حالانکہ ماہی گیری پنجاب، سندھ اور مشرق کابلستان میں ان دنوں بھی ہوتی ہوگی۔ لیکن چونکہ بہت کم تھی اور ان علاقوں کے لوگ پھلی پکڑنے میں زیادہ ماہر نہ تھے، اس لیے اسے کوئی اہمیت نہیں دی گئی۔ لفظ سمندر، جو بعد کے دنوں میں بلاشبہ بحیرہ کے معنی میں استعمال ہوا کئی بار رگ وید میں آیا ہے، لیکن اس سے سندھ کا وہ زیریں حصہ مراد لیا گیا ہے جہاں اس میں پنجاب کے دریا آن ملتے ہیں اور اس کا ظرف بہت وسیع ہو گیا ہے۔ ان دنوں سندھ کا یہ حصہ سمندر کہلاتا تھا، اس کا ایک واضح ثبوت یہ بھی ہے کہ آج کل بھی سندھی، سندھ کے اس حصے کو سندھ سمندر کہتے ہیں ۱۔

پنجاب کے پانچوں دریا، جن کے نام پر اس خطہ ارض نے پنج آب کا نام پایا ہے، رگ وید میں مذکور ہیں، مثلاً جہلم کو رگ وید میں وتستہ کا نام ملا ہے، چناب کو اسکنی کہا گیا ہے ۲۔ راوی کو دو نام دیے گئے ہیں، قدیم نام پارشنی ہے اور بعد کے ایراوقی، ویپاک رگ وید کا یاس ہے، اور کتدیری ستاردو ستلج ہے۔ لیکن ان سب میں

۱۔ ہیلے برنڈٹ۔ ویدک مائتھالوجی جلد اول، ص ۹۹۔ جلد ۳

ص ۸-۳۷۲۔ ویدک انڈکس جلد ۲، ص ۳۵۔

۲۔ ایضاً، ص ۱۲۶۔

زیادہ ممتاز پارشنی ، ایراوتی یا راوی ہے ، جس کے کنارے پر ویدک دور کے دس بادشاہوں کی مشہور لڑائی لڑی گئی تھی ۔ دریائے سرموتی بھی رگ وید کے زمانے میں بہت زیادہ اہمیت رکھتا تھا جو ان دنوں جمنا اور ستلج کے مابین بہتا تھا ، اور بہت بڑا دریا تھا اور آگے چل کر دریائے سندھ میں مل جاتا تھا یا سمندر تک رسائی پا لیتا تھا ۔ اس کے علاوہ ایک دوسرے دریا ، درشدوتی کا بھی رگ وید میں نام آیا ہے ، ان دنوں یہ دریا بھرماورتا یا آریوں کے پاک دیس کی سرحد کا کام دیتا تھا ۔ ان دو دریاؤں کے ساتھ ساتھ ، دریائے آپایا کا ذکر بھی ہوا ہے ، جو موجودہ تھا نیسر کے قریب سے گزرتا تھا اور کشمیر کی جھیل ڈلر سے نکلتا تھا ، اس علاقے میں جھیل کرینونت بھی واقع تھی جو موجودہ پٹیلہ کے قریب ہی کہیں تھی ۱ ۔

مسٹر رنگ اچاریہ کا بیان ہے کہ رگ وید میں گنگا اور جمنا کا ساڈ و نادر ذکر بعض علما کے نزدیک اس امر کی دلیل ہے کہ صرف چند آریوں ، گنگا ، جمنا سے واقف تھے ۔ اور ان کا علم محض انفرادی حیثیت رکھتا تھا ۔ آراین من حیث القوم گنگا و جمنا سے متعارف نہیں ہوئے تھے ، اور نہ ان کی کوئی جماعت اس علاقے میں آباد ہوئی تھی ۲ ۔

فاضل لڈرگ کے نزدیک ، رگ وید میں جس مقام ہٹراویہ کا ذکر موجود ہے ، یہ سندھ کے ایک معاون دریا بادی آوائی کے کنارے پر آباد تھا ۔ مسٹر رنگ اچاریہ کہتے ہیں کہ یہ مقام ہڑپا تھا اور اس سے صاف ظاہر ہوتا ہے کہ رگ وید کے زمانے میں ہڑپا آباد تھا اور آراین ہڑپا تہذیب سے متعارف تھے ۔ مسٹر رنگ اچاریہ ہی اس خیال کے بھی علمبردار ہیں کہ رگ وید میں ہڑپا کی لڑائی کا حال لکھا ہے ، اور اس شکست کی تفصیل بھی بیان ہوئی ہے ، جو ہڑپا کے لوگوں کو آریوں نے عطا کی تھی ۔ آراین اس فتح کے بعد آگے بڑھ گئے تھے ، اور سمندر تک جا پہنچے تھے ۳ ۔

- ۱۔ کیمرج ہسٹری آف انڈیا ، ص ۸۰ ۔
- ۲۔ ویدک انڈیا بسلسلہ پری مسلم انڈیا جلد ۳ ۔ ص ۲۰ ۔ ویدک انڈکس ، ص ۴۹۹-۵۰۰ ۔
- ۳۔ ویدک انڈیا بہ سلسلہ پری مسلم انڈیا جلد ۲ ، ص ۲۱ ۔

جیسا کہ ہم نے پیچھے ، کیمرج ہسٹری آف انڈیا کے حوالے سے ذکر کیا ہے کہ بعض علما کا خیال ہے کہ آراین سمندر تک نہیں پہنچے تھے ۔ ان علماء میں مشہور عالم میکڈانل بھی ہیں ۔ ان کے خیال میں آراین اس طرف سندھ کے ڈیلٹا اور پنج ند کے مقام تک پہنچے تھے ۔ میکڈانل نے بھی اس بات کا اعتراف کیا ہے کہ رگ وید میں لفظ سمندر کئی بار مذکور ہوا ہے ، لیکن اس سمندر سے مراد ، جیسا کہ ہم نے پیچھے کہا ، دریائے سندھ ہے ۔ یوں بھی آراین کو سمندر کے مد و جزر اور وسعتوں اور گہرائیوں کا قطعاً علم نہ تھا ۔ پھر وہ سندھ کے دھانوں کا علم بھی نہیں رکھتے تھے ، اگر وہ سمندر تک پہنچے ہوتے تو انہوں نے سندھ کو سمندر میں گرتے ضرور دیکھا ہوتا ۔

جہاں تک جہازرانی کا تعلق ہے ، رگ وید میں صرف ایسی کشتیوں کا ذکر ہے جو دریاؤں کو پار کرنے کے کام آتی ہیں ۔

میکڈانل نے غالباً اپنا یہ خیال اس وقت بدل ڈالا ، جب کیتھ کے ساتھ مل کر انہوں نے ویدک انڈکس تیار کیا ، اس لیے کہ ویدک انڈکس میں محض موتیوں کے ذخیروں اور بحری تجارت کے فوائد کا بیان ہے ۱ ۔

رگ وید میں جس دریا سراپو کا ذکر کیا گیا ہے ، بعض علمائے تاریخ کے نزدیک یہ دریا کرم تھا ، بعض کے نزدیک ، دریائے ستلج اور بیاس جب دونوں مل جاتے ہیں ، تو سراپو نام اختیار کر لیتے ہیں اور رگ وید نے ان کا ذکر کیا ہے ۳ ۔

رگ وید میں دریاؤں کے علاوہ پہاڑوں کو بھی خراج عقیدت پیش کیا گیا ہے ، رگ وید کے شاعر اس بات سے خوب واقف تھے کہ درخت پہاڑوں کا گہنا ہیں اور یہ پہاڑ ہیں ۔ جن سے دریاؤں کے چشمے پھوٹتے ہیں ۔

۱۔ ویدک انڈکس جلد ۲ ، ص ۵۵۰ ۔ ہسٹری آف سنسکرت لٹریچر ،

ص ۱۳۳-۱۳۴ ۔ ویدک انڈیا جلد ۲ ، ص ۲۱ ۔

۲۔ ویدک انڈکس جلد ۳ ۔

مسٹر رنگ اچاریہ کہتے ہیں کہ یہ جان کر تعجب ہوگا کہ رگ وید کے نزدیک پہاڑوں کے پرہوتے تھے اور پہاڑوں کے اندر قدرت نے قیمتی ذخیرے چھپا رکھے تھے ۱ -

ایک خاص پہاڑ جس کا ذکر رگ وید نے بڑی دلچسپی سے کیا ہے وہ تریکا کوہ یا تین شاخہ پہاڑ ہے جس کے دامن سے چناب (اسکینی) بہتا ہے ، ایک اور پہاڑی سجاونت سے بھی رگ وید کے شعرا نے بہت دلچسپی لی ہے ، یہ کشمیر کے جنوب میں ایک زیریں پہاڑی تھی جہاں سوما بوٹی پیدا ہوتی - اس بوٹی سے رگ وید کے برہمن شعرا شراب کشید کرتے تھے - ہاونت کی برفانی چوٹیوں کا ذکر بھی رگ وید کے شعرا کی زبانوں پر آیا ہے - ہاونت جس کی برفانی چوٹیوں کا ذکر رگ وید کے شعرا نے کیا یہ ہالیہ ہے ۲ - غالباً رگ وید کے شعرا ہالیہ پہاڑ کی چوٹیوں اس کے دامنوں اس کی وادیوں اور دریاؤں کے لطائف و حسنات سے آگاہ تھے اسی لیے ان کی شاعری میں دریاؤں ، بادلوں ، طوفانوں اور بارشوں نے خاصی اہمیت اختیار کی اور انہوں نے جن مذہبی احساسات کی تبلیغ کی ، ان میں ایسے معبودوں کی پرستش بڑی نمایاں ہے - جو دریاؤں ، طوفانوں ، بجلیوں اور بارشوں کے خالق ہیں ، مثلاً اندر دیوتا جو پہاڑوں کی انتہائی بلندیوں سے لے کر ان کے پست ترین دامنوں میں لہراتے بادلوں کا خالق ہے -

اندر کا یہ تصور صرف ایسے لوگوں کے ذہن میں تخلیق ہو سکتا تھا ، جو پہاڑوں کی بلندیوں سے لہرانے والے بادلوں ، خود پہاڑوں اور ہموار میدانوں سے ہمہ وجوہ آشنا تھے - جنہیں برسات کے طوفانی عالم سے ڈر لگتا اور جو رم جہم سے لطف اندوز ہونا بھی جانتے تھے -

مسٹر رنگ اچاریہ نے بھی اعتراف کیا ہے کہ رگ وید میں دریاؤں اور پہاڑوں کے اس ذکر سے اس کے سوا اور کوئی نتیجہ برآمد نہیں ہوتا کہ رگ وید کا شروع کا ماحول پنجاب ، کشمیر اور شمال مغربی اضلاع پر مشتمل تھا ۲ -

۱ - ویدک انڈیا ص ۱۶۶ -

۲ - ویدک انڈیا جلد ۲ ص ۱۱ -

اس کے ماسوا رگ وید میں جن درختوں ، جڑی بوٹیوں اور حیوانات کا ذکر عام ہے ، اسی علاقے سے تعلق رکھتے ہیں ۔ اسی سلسلے میں سوما کی بوٹی سب سے بڑی شہادت ہے ۔ سوما ایک ایسی بوٹی تھی جو شمال مغربی پہاڑوں کے سوا اور کہیں پیدا نہیں ہوتی تھی ۔ جب آراین رگ وید کے ماحول سے نکل گئے اور دوسرے ویدوں کا عہد شروع ہوا تو سوما نادر شے بن گئی اور اس کے کئی متبادل تلاش کر لیے گئے ۔ جب تک آراین سوما کے ماحول میں رہے ، سوما کے سوا انہیں کوئی اور شے قطعاً محبوب نہ تھی ۔

اس سلسلے میں چاول کی مثال بھی پیش کی گئی ہے ۔ چاول ان دنوں کشمیر ، شمال مغربی ہند کے اضلاع ، پنجاب اور سندھ میں عام پیدا نہیں ہوتا تھا اس لیے رگ وید میں اس کا قطعاً ذکر موجود نہیں ہے ۔ اس کے برعکس آراین جب گنگا جمنہ کے علاقے میں وارد ہوئے اور بعد کے وید مرتب ہوئے تو چاول کو پوری اہمیت حاصل ہو گئی اور اس کا ذکر خوب خوب ہوا ۔

حیوانات کے سلسلے میں رگ وید نے اس پر شیر کا ذکر خوب کیا ہے جو ستلج کے زیرین حصوں اور سندھ میں پایا جاتا ہے ، لیکن اس شیر کا ذکر قطعاً نہیں کیا جو مشرقی ہند کے جنگلوں سے مخصوص ہے اور جو بعد کے ویدوں میں بار بار مذکور ہوا ہے ۔

مسٹر میکڈانل نے ویدک انڈکس میں 'شیر' کے ذکر کو خاصی اہمیت دی ہے اور نتیجہ برآمد کیا ہے کہ آراین جب مشرقی ہندوستان میں داخل ہوئے اور اس علاقے کے شیر سے آگاہ ہوئے تو بعد کے ویدوں میں اس کا ذکر عام ہوا ۔

عام شیر کی طرح ہاتھی سے بھی رگ وید کے شعرا کچھ زیادہ متعارف نہ تھے ۔ رگ وید میں ایک آدھ بار گو اس کا ذکر ہوا ہے ، مگر اسے درندوں میں شمار کیا گیا ہے اور کہا گیا ہے کہ یہ ایک ایسا درندہ ہے جس کا ایک ہاتھ بھی ہے اور اس کا نام مریگا ہے اور لوگ اسے بڑی مشکل سے پکڑتے ہیں ۔

لیکن بعد کے ویدوں میں ہاتھی پر سواری کرنے کا ذکر بھی ہے اور

اسے ایک پالتو جانور قرار دیا گیا ہے اور اسے درندہ نہیں سمجھا گیا ۔
 بہر حال علمائے تاریخ کے نزدیک یہ امر ایک مسلمہ حقیقت کی حیثیت
 رکھتا ہے کہ رگ وید جن دنوں تالیف ہوا ان دنوں آریں قبائل کشمیر
 سندھ اور پنجاب میں آباد تھے ۔

فصل سوئم

رگی وید کی رو سے ارضِ پاکستان کے آریائی آبادکاروں کا مذہب

فاضل ہیوکنیڈی نے شمال مغربی ہند کے آباد کار آریں قبائل کے مذہب کے بارے میں بڑا مختصر تبصرہ کیا ہے۔ ان کی رو سے ان کا مذہب ان کی حیاتِ اجتماعی کی طرح بہت سیدھا سادا مذہب تھا۔ وہ قدرت کی عظیم طاقتوں مثلاً سورج، آسمان، زمین صبح کے نور اور طوفانوں کی نمائندگی کرنے والے دیوتاؤں کی پرستش کرتے تھے۔ ان کے شاید کہیں دور ذہن میں یہ احساس بھی موجود تھا کہ ان دیوتاؤں سے پرے کوئی ذاتِ بالا بھی ہے، جو ان تمام انوار کا سرچشمہ و منبع ہے ۱۔

عجیب بات ہے جہاں فاضل ہیوکنیڈی ابتدائی دور کے آریں مذہب کو بہت سیدھا سادہ ٹھہراتے ہیں، وہاں پروفیسر برڈلے کیتھ اس میں پیدا کی ہوئی برہمنی الجھنوں سے سخت نالاں ہیں۔ بہر حال ان کے نزدیک بھی ویدک برہمنوں نے قدرت کے عظیم عناصر کو زندہ تصور کرتے ہوئے، انہیں بتوں اور معبودوں کی شکل دے دی تھی۔ جن میں دائیوس، پرتیوی اور ورونا شروع شروع میں زیادہ مقبول تھے۔ دائی یوس آسمان کی قوتوں کا ترجمان دیوتا تھا اور پرتیوی دیوی دھرتی ماتا کی قوتوں کا مظہر تھی، بعد میں ایک اور بت ورونا کو بھی آسمانی قوتوں کی نمائندگی کا حق ملا، اور اس نے پہلے دو کی نسبت عوام و خواص میں زیادہ قبول پایا۔ خصوصیت سے رگ وید کے بہت سے منتروں میں بڑے جوشیلے انداز سے اس کی حمد بیان کی گئی ہے ۲۔

۱۔ لینڈ آف فائیو ریورز ص ۳۲۔

۲۔ کیمرج ہسٹری آف انڈیا جلد اول ص ۱۰۳۔

جہاں تک قبولیتِ عوام کا تعلق ہے دیوتا اندر بھی ورونا کا رقیب تھا۔ یہ دیوتا رعد و برق کا نمائندہ تھا۔ وہی بارش برساتا، طوفان لاتا، بادلوں میں چمکتا، گرجتا اور برسات بن کر خشک و پیاسی زمین کی پیاس بجھاتا۔

ورونا ایران کا دیوتا اہورہ مزدہ جتنا اہم تھا اور انڈو آریں دور میں اسے آریں مذہب میں بڑی اہمیت حاصل رہی تھی۔ لیکن ایسا معلوم ہوتا ہے کہ جب آریں ہندوستان کے ان علاقوں میں داخل ہوئے جہاں برسات کا ایک خاص موسم تھا اور بارش صرف چند مہینوں میں محدود ہو گئی تھی تو اس کی اہمیت بہت بڑھ گئی۔

یوں آریں مذہب میں سورج کی نمائندگی پانچ دیوتاؤں نے کی ہے۔ سوریا، سوتری، مترا، ہوشن اور وشنو۔ جس کے صاف معنیٰ یہ ہیں کہ آریں نے مظاہر قدرت میں سے اس مظہر کو سب سے زیادہ قوی اور سب سے اونچا جانا تھا اور اس کی قوتوں کے اعتراف کی خاطر اسے پانچ دیوتاؤں کی شکل دے کر اس کی پرستش کرنے لگے تھے جن میں وشنو سب سے بڑا تھا۔ وشنو جیسی اہمیت بعد کے زمانے میں شیو دیو کو ملی، جسے رگ وید میں ردرا کے نام سے یاد کیا گیا ہے۔ یہ طوفانوں کا دیوتا تھا۔ دو دوسرے درجہ کے دیوتا اسوین تھے جو صبح اور شام کے ستاروں کی نمائندگی کرتے۔ ان کی اہمیت دیوس کری دیو، وایودیو اور وتہ دیوجنتی تھی۔ وایو، ارروتا دیو، ردرا دیو کے حاشیہ نشین سمجھے جاتے تھے۔ وہ بھی طوفان کے دیوتا تھے، پر جانا دیو، نام کے ایک اور دیوتا کا ذکر بھی رگ وید میں موجود ہے، جو دریاؤں، برساتوں اور پانیوں کا دیوتا بتایا گیا ہے۔ صبح کی دیوی اوشاس تو رگ وید کی نفیس ترین شاعری کی تخلیق کا موجب بنی ہے، اسے رگ وید کے آریں شعرا جب تک سرزمینِ پنجاب میں رہے، دل و جان سے چاہا کرتے اور جھوم جھوم کر اس کی حمد کے گیت گاتے۔ لیکن ایسا لگتا ہے کہ جب آریں شعرا نے جمنا پار کے علاقے میں قدم رکھا تو اپنی اس محبوب دیوی کو قطعاً بھول گئے۔ تاہم رگ وید کے آخری دور تک وہ برابر محبوب دیوی رہی۔ ۱۔

رگ وید کی رو سے دو اور دیوتا ، اگنی دیو ، اور سومادیو بھی اندر دیو اتنے اہم تھے ۔ خصوصیت سے برہمنوں کے نزدیک تو وہ اندر دیوتا سے بھی سبقت لے گئے تھے ۱ ۔

یوں پروفیسر سی کنہن راجہ کا خیال ہے کہ رگ وید میں سب سے زیادہ اہمیت اندرا اور اگنی دیو کو دی گئی ہے ۔ رگ وید میں ایک ہزار قدیم منتر ہیں ۔ ان میں سے آدھے سے زیادہ اندرا دیو اور اگنی دیو کی تعریف میں لکھے گئے ہیں ۔ پروفیسر ، سی ۔ کنہن کی رو سے رگ وید دور کے اہم آیین دیوتاؤں کے نام یہ ہیں ۔

اسنیں ، سوتری ، سریا ، وارونا ، اشاس ، شن ، سروتس ، ردرا ، سوما ، وشنو اور وسریدیوس ۔

پروفیسر سی کنہن کے خیال میں ان میں سے ہر دیوتا ، اپنی جگہ سب سے بڑا خدا تھا ۔ ان میں سے ہر ایک کائنات کا خالق بھی تھا اور اس کا نگران بھی ۔ انسان کو مسرت بخشنے اور اسے برائیوں اور تکالیف سے بچانے ، اور دولت و سرخوشی عطا کرنے کی ذمہ داری بھی ، ہر ایک دیوتا کی جداگانہ ذمہ داری تھی ۲ ۔ اس لیے آیین ہر ایک دیوتا کی عبادت اپنے اوپر لازم جانتے تھے ۔

مثلاً اندر کے بارے میں رگ وید کہتا ہے ۔ وہی تنہا ، آدسی اور دولت کا مالک ہے ۔

(رگ وید ، کتاب اول ، منتر ۷-۹)

کئی اور مقامات پر اندر کو ، کائنات کا واحد خالق بھی بتایا گیا ہے ۔

اگنی دیو کے بارے میں بھی رگ وید کہتا ہے ۔ وہ ورونا دیوتا کی مانند دولت و ثروت کا مالک ہے ۔

(رگ وید کتاب اول منتر ۱۴۳-۱۴۴)

ایک دوسرے دیوتا ہرنیا گربہ کے بارے میں رگ وید کے الفاظ

۱۔ کلچرل ہیمری ٹیچ آف انڈیا ص ۲۴ ۔

۲۔ ایضاً حدت اول ، ص ۲۴-۲۵ ۔

ہیں ”وہی واحد خدا ہے“

(رگ وید کتاب پنجم باب دھم منتر ۱۲۱-۱۲۲)
دیوتا اندر کے بارے میں ایک اور جگہ ارشاد ہوتا ہے ”اسی نے
زمین کو سہارا دیا اور بچھایا۔“

(رگ وید کتاب پنجم ، باب اول منتر ۱۰۲-۱۰۳)
دیوتا سوما کے متعلق کہا گیا ہے ”وہ آسمان کا سہارا ہے۔“
(رگ وید کتاب پنجم ، باب نہم - منتر ۷۶)

دیوتاؤں کی اس کثرت کے باوجود سی کنہن راجہ مدعی ہیں کہ
رگ وید خدا کی توحید کا داعی ہے۔ یہ مختلف دیوتا ، اس کی ذات باری
کے مختلف پرتو ہیں ، مثلاً زمین پر وہ اگنی دیو کا روپ دھارتا ہے ، آسمان
پر وہ سوتری دیو ہوتا ہے اور آسمان و زمین کے مابین وہ اندر دیو ہے۔
اندر دیو ، زمین پر ایک خدا کا نمائندہ اور نائب بھی ہے۔ وہ خدا اور
انسان کے مابین واسطہ بھی ہے ، اور زمین اور آسمان کا خالق بھی۔ اس
نے سورج کو موجودہ ہیئت بخشی ، وہی دریاؤں کا خالق اور ان کو روانی
بخشنے والا ہے۔

اگنی دیو کو خداؤں یا دیوتاؤں کے پیغمبر کا لقب ملا ہے۔
اسے دیوتاؤں کی زبان بھی قرار دیا گیا ہے اور دیوتاؤں اور انسان میں
واسطہ بھی ٹھہرایا گیا ہے۔ وہی آدمی پر مادی نوازشات کی بارش فرماتا
ہے ، اور وہی اسے رزق میں کشادگی اور تنگی دیتا ہے۔

ساوتری ، سورج دیوتا بھی ایک خدا کے ترجان بتائے گئے ہیں۔
رگ وید ، انہیں انتہائی بلندیوں کے علاقے میں خدائے واحد کا نمائندہ ٹھہراتا
ہے۔

پروفیسر سی کنہن اس مرحلے پر اعتراف کرتے ہیں کہ رگ وید
میں ساوتری ، سریا ، اور مترا ، الگ الگ دیوتا بیان ہوئے ہیں ، لیکن
بعد میں ان سب کو ایک وجود دے دیا گیا ہے ، اور کہا گیا ہے کہ
سنسکرت میں ان تمام الفاظ کے معنی ایک ہیں ۱۔

وشنو کے بارے میں تو خود رگ وید ہی وضاحت کرتا ہے کہ وہ

اس تختہ ارض پر تنہا دیوتا ہے ، اور دوسرے دیوتاؤں میں سے سب سے بڑا ہے ۔

(رگ وید کتاب پنجم ، باب اول ، منتر ۲۲)

پروفیسر سی کنہن ان دیوتاؤں کی تفصیل اور صفات بیان کرنے کے بعد اختصار سے کام لیتے ہوئے کہتے ہیں کہ یاسکا کی رو سے ، کل ، تینتیس دیوتا ہیں ، جسے اس نے تین گروہوں میں بانٹا ہے ۔ اس کے نزدیک ہر گروہ میں گیارہ دیوتا ہیں ، اور ہر گروہ کے ذمے تین دنیاؤں کی نگرانی کا کام ہے ، گیارہ میں سے ایک سربراہ دیوتا ہے ، اور باقی دس اس کے معاون ہیں ۔

پروفیسر سی کنہن نے آراین دیوتاؤں کی تشخیص کے بارے میں اپنے عجز کا اظہار کیا ہے ۔ تاہم وہ کہتے ہیں کہ انہیں انسانی شکل و صورت دی گئی ہے ۔

ان کے بازو ہیں ، چہرے اور جسم ہیں ۔ وہ جن رتھوں میں سوار ہوتے ہیں انہیں حیوانات کھینچتے ہیں ۱ ۔ وہ زیورات بھی پہنتے ہیں اور ہتھیار بھی اٹھاتے ہیں ۲ ۔

پروفیسر سی کنہن کی رو سے یہ تعین اور توضیح بہت مشکل ہے کہ رگ وید کے شعرا نے ان دیوتاؤں کو انسانی تجسیم اور تشخیص کیوں دی تھی ۔ اس سلسلے میں آسان بات یہ کہی جا سکتی ہے کہ ان شعرا نے دیوتاؤں کو خود دیکھا ، اور جو دیکھا ، اسے آگے بیان کر دیا ، اور دیوتاؤں کو صرف وہی آدمی دیکھ سکتا ہے جسے رشی کہا جاتا ہے ۔ مثلاً برتہ دیوتہ ، سایا وسوا کی کہانی بیان کرتا ہوا کہتا ہے کہ وہ آرچننا کا بیٹا تھا ، اور شروع میں رشی نہ تھا مگر جب تیس کے بعد اس نے دیوتا مروتس کو دیکھ لیا ، تو وہ رشی مان لیا گیا ۳ ۔

پروفیسر سی کنہن کہتے ہیں ، گو یوں دیوتا خصوصی صلاحیتیں رکھنے والے چند رشیوں کے وجدانی مشاہدات ہیں ، پھر بھی وہ عام انسانوں کے تجربہ سے قطعی بعید نہیں ٹھہرائے جا سکتے ۔ بلا شبہ عام انسان ان

۱۔ کچرل ہیری ٹیچ آف انڈیا ص ۲۶-۲۷ ۔

۲۔ ایضاً ، ص ۲۸ ۔

۳۔ ایضاً ، ص ۲۶ ۔

دیوتاؤں کو ان کی اصل شکل و صورت میں نہیں دیکھ سکتے ، مگر دیوتا ، عام انسانوں کی زندگی میں بڑا حصہ لیتے ہیں ۔ اور ویدک مذہب کا خلاصہ یہ ہے کہ وہ عام آدمی اور دیوتاؤں کے مابین براہ راست تعلق استوار کر دے ۔

پروفیسر سی کنہن کا یہ بھی خیال ہے کہ ویدک آراین ، دیوتاؤں سے ڈرتے نہ تھے ، کیونکہ یہ دیوتا انسانوں کے دوست تھے ، اور درحقیقت یہ دیوتا ایک دور میں دوسری مادی مخلوق جیسے تھے ۔ وہ سب کے سب پیدا ہوئے تھے ، اور رگ وید اور دوسرے ویدوں میں ان دیوتاؤں کی پیدائش کا بکثرت ذکر کیا گیا ہے ۔ مثلاً اندر کے بارے میں کہا گیا ہے کہ وہ اپنی پیدائش کے وقت سے کوئی رقیب نہ رکھتا تھا ۔ رمبھو ، سدھان دن کے بیٹے تھے ، جو انگیرا خاندان کا ایک فرد تھا ۔

مروہ بھی پہلے آدمی تھے بعد میں غیر فانی بن گئے ۔ اسوین دیوتاؤں کی پیدائش بھی رگ وید میں مذکور ہے ۔ ان دیوتاؤں میں سے اکثر کے بارے میں بیان ہوا ہے کہ یہ اوتی دیوی کی اولاد ہیں ۔ پروفیسر سی کنہن ، اس بیان کے بعد استدلال کرتے ہیں کہ دیوتا پہلے انسان تھے بعد میں ترقی کر کے دیوتا بن گئے ۔

ویدک آراین ، اپنے ان دیوتاؤں سے زیادہ تر سونا ، چوہائے ، بئے اور پوتے مانگا کرتے ، اور ان ہی کی خاطر ، وہ ان کے حضور قربانیاں پیش کرتے اور نذرین چڑھاتے ۔ وہ ان دیوتاؤں سے لمبی عمر بھی مانگتے اور دوسری خوشیوں کا مطالبہ بھی کرتے تھے ۔

رگ وید کی رو سے آراین اس دنیا کو تکلیفوں اور پریشانیوں کا گھر نہیں سمجھتے تھے ۔ ان کے نزدیک یہ دنیا دیوتاؤں کی توجہ اور سہرپائی سے خوشیوں کا مرکز بن سکتی تھی ۔

یوں وہ دوسری دنیا کے تصور سے بھی ناواقف نہ تھے ، اور اس سے ڈرتے نہ تھے ۔ ان کے نزدیک دوسری دنیا غیر فانی اور مسرتوں سے بھرپور دنیا تھی ۔

مثلاً رگ وید کے ایک منتر میں استدعا کی گئی ہے ۔

”او پا واسانا ! مجھے اس غیر فانی اور لازوال دنیا میں جگہ دے جہاں جنت کا نور ہر لمحہ دمکتا رہتا ہے ۔ اور غیر فانی مسرت ہر طرف بکھری ہے ۔ مجھے بھی اس دنیا میں غیر فانی زندگی کا حامل بنا ۔ جہاں بادشاہ وسواس وان کا بیٹا قیام پذیر ہے ۔ جہاں آدمی جو چاہتا ہے یا لیتا ہے ۔ جہاں اس کی نقل و حرکت ہر پابندی سے آزاد ہے ۔ جہاں ہر آرزو کی تکمیل ہوتی ، اور ہر خواہش بروئے کار لائی جاتی ہے ۔ جو چاند کی روشن دنیا ہے اور جہاں ہر چیز کھانے کو ملتی ہے ، اور ہر خوشی سیر آتی ہے ۔“

رگ وید کے رشی ایک ایسی روح کے قائل تھے ، جو آدمی کی موت کے بعد بھی زندہ رہتی ہے اور مردہ جسم سے نکل کر دوسری دنیا کا سفر اختیار کرتی اور وہاں اپنے اعمال و افعال کی سزا و جزا پاتی ہے ۔ رگ وید سے اس امر کا ثبوت بھی ملتا ہے کہ یہ روح غیر فانی شے سمجھی جاتی تھی ، اور یہ دوسری دنیا میں پہنچ کر ترقی کر کے پہلے سے بہتر ، تجسیم اختیار کر لیتی تھی ۔ مثلاً مروت پہلے فانی تھے بعد میں غیر فانی بن گئے ۔ رسیو بھی پہلے انسان تھے بعد میں دیوتاؤں کی شکل اختیار کر لی ۔

رگ وید کے رشیوں کے ذہن میں جنت کا بھی واضح تصور موجود تھا ، اور مرنے کے بعد جو انسانی روہیں اپنے اچھے اعمال و افعال کے سبب جنت میں رسائی پا لیتی ، وہ روحانی ترقی کے مدارج برابر طے کرتی رہتی ۔

مثلاً رگ وید بتاتا ہے کہ یاما وہ پہلے وجود تھے جنہوں نے ترقی کرتے کرتے منزل مراد تک رسائی پا لی تھی ۔ پروفیسر کنہن کے نزدیک رگ وید کی جنت کے دو طبقات تھے ، ایک پہلا طبقہ اور ایک دوسرا طبقہ ۔ یہ دوسرا طبقہ وہ تھا جہاں انسانی روح پہنچ کر منزل مراد کو پا لیتی اور یہی اس کی معراج تھی ۔ پروفیسر کنہن اس امر کے بھی مدعی ہیں کہ رگ وید میں تناسخ ارواح کا قطعاً عقیدہ موجود نہیں ہے ، یہ رگ وید دور سے بہت بعد کی پیداوار ہے ۲ ۔ پروفیسر کنہن کے خیال

۱۔ کلچرل ہییری ٹیچ آف انڈیا جلد اول ، ص ۳۰ ۔

۲۔ ایضاً ، جلد اول ، ص ۳۳ ۔

میں رگ وید میں جہنم کا کوئی تصور موجود نہیں ہے ، اور نہ برے کاموں کی سزا اور برے آدمی کا انجام ہی کہیں مذکور ہے ۔

پروفیسر ، برڈلے کیتھ نے جو ایڈنبرا یونیورسٹی میں سنسکرت کے پروفیسر تھے رگ وید کے دیوتاؤں کے بارے میں کچھ مزید معلومات ہم پہنچائی ہیں ۔ ان کی رو سے رگ وید کے دیوتا ، مجرد نہ تھے ۔ جوڑے جوڑے تھے ، اور نہ دیوتا ، مادہ دیویوں کی نسبت زیادہ قوی اور زیادہ جسم تھے ۔ دیویوں میں زیادہ اونچی حیثیت کی دیوی اشاس ہے اور زیادہ نازک پرتھوی اور سرسوتی ہے ۔

گو شروع کے کسی دور میں بڑے دیوتا ، جانوروں کے روپ میں بھی ظاہر کیے گئے ہیں ۔ مثلاً اندر یا دائی یوس کے متعلق بیان ہوا ہے کہ وہ شروع میں ییل تھے اور سورج دیوتا ، سبک رفتار گھوڑے کا وجود رکھتا تھا ۔ اس کے باوجود رگ وید میں جانوروں کی پرستش کا تصور موجود نہیں ہے ۔ سانپ کو بھی رگ وید نے قابل پرستش نہیں ٹھہرایا اور نہ اس ٹوٹمی عقیدہ کی حوصلہ افزائی کی ہے کہ انسان کی اصل حیوان ہے اور یہ حیوان مقدس اور قابل پرستش ہے ۔

رگ وید دیوتاؤں کے مقابل کچھ بد روحوں اور شیاطین کا بھی ذکر کرتا ہے ۔ جن میں زیادہ اہم ، اسورہ اور کم تر درجہ کے راکشس ہیں ۔ ۱ ۔

پروفیسر برڈلے کہتے ہیں دیوتاؤں سے متعلق آریں قبائل کا خیال تھا کہ اگر ہم ان کی پرستش کریں گے ، اور ان کے نام پر قربانیاں دیں گے تو وہ ہم پر مہربان ہو جائیں گے ۔ رگ وید میں جن قربانیوں کا ذکر ہوا ہے وہ ایسی ہی قربانیاں تھیں جو دیوتاؤں کی توجہ حاصل کرنے کے لیے کی جاتیں ۔ اس کے ماسوا یقیناً ، بعض مواقع پر شکرانہ کے اظہار کے لیے بھی آریں قبائل قربانیاں دیتے تھے ۲ ۔

ویدک قربانیاں کئی قسم کی ہوتیں ۔ دیوتاؤں کے نام پر دودھ ، گندم ، گھی اور سوما کی خیرات بھی قربانی کا نام پاتی ۔ یوں بڑی قربانیوں

۱۔ کیمرج ہسٹری آف انڈیا جلد اول ، ص ۱۰۶ ۔

۲۔ جنرل رائل ایشیائک سوسائٹی ، ۱۹۰۷ء ، ص ۹۲۹-۹۴۹ ۔

کی صورت میں بیل اور گھوڑے قربان کیے جاتے تھے اور دیوتا ان کی قربانی پر زیادہ خوش ہوتے تھے -

رگ وید میں ان برہمنوں اور پروہتوں کی تفصیل بھی بیان ہوئی ہے جو قربانی کی تقریب کا اہتمام کرتے تھے - سب سے بڑا برہمن جو قربانی کا نگران ہوتا ، اسے ہوتری کہا جاتا - یہ شروع دور میں تو ستر بھی تصنیف کرتا تھا مگر بعد میں محض انہیں دھرانے کا فریضہ انجام دیتا - اس کی نیابت دوسرے پروہت کرتے ، ان میں سے جو قربانی کا اہتمام کرتا اسے اوہوریو کہا جاتا اور جو دعائیں زبان سے ادا کرتا وہ اوگتری کہلاتا تھا - باقی کچھ اور معاون بھی ہوتے جن کی تعداد تقریباً سات ہوتی - اور یہ ظاہر بات ہے کہ اس قسم کی اعلیٰ پیمانہ کی قربانیاں یا تو قبائلی سردار کرواتے ، یا بادشاہ اور یہ پروہت یا برہمن ، ان ہی بڑوں سے متعلق ہوتے تھے - ان کے انعامات یا حواصل خدمات مختلف ہوتے - قربانی کروانے والا جتنا بڑا آدمی ہوتا ، اتنا ہی بڑا صلہ ، ان برہمنوں کو ملتا -

دیوتاؤں کے نام پر اس اہتمام کے ساتھ قربانیوں کے علاوہ ، بلاشبہ آریں عوام روزانہ پوجا پاٹ بھی کرتے تھے - اور یہ ہر شخص کا انفرادی فعل تھا - اس کے ذریعہ وہ ذاتی مذہبی تسکین کا سامان ہم پہنچاتا ، مگر رگ وید میں اس موضوع پر کچھ زیادہ روشنی نہیں ڈالی گئی - البتہ تاریخ اس امر کی بین شہادت مہیا کرتی ہے کہ عوام یا خواص بعض اوقات اپنے بچے اور حتیٰ کہ اپنا آپ بھی دیوتاؤں کے حضور بھیٹ چڑھا دیتے تھے اور دیوتاؤں کے حضور اپنی جانیں یا دوسرے انسانوں کو قربان کرنے کی رسم نہ صرف بہت قدیم ہے ، قریب قریب تمام قدیم اقوام میں اس کا رواج تھا - سرگازڈنر ولکین سن ٹیلر نے ڈیڈوروس اور کرنل ٹوڈ کی رو سے بابل کے اسیری اور مصر کے فراعنہ اگر انسانوں کے گرد اپنے دیوتاؤں کے حضور ذبح کرنے کے عادی تھے تو ہندوستان کے قدیم قبائل بھی اس 'نعمت' سے محروم نہ تھے - کرنل ٹوڈ نے ایسی کئی مثالیں دی ہیں جب کہ رومی ، یونانی اور ہندوستانی قدیم راجاؤں نے نہ صرف انسانی

قربانیاں دیوتاؤں کے حضور پیش کیں ، اپنے بیٹوں اور حتیٰ کہ اپنے آپ کو بھی بھیٹ چڑھا دیا ۔

دیوتاؤں یا خداؤں کے حضور قربانیاں پیش کرنے کی مثال دیتے وقت کتاب اندو آراین کے مؤلفین نے حضرت ابراہیم علیہ السلام کا ذکر بھی ضروری جانا ہے ۔ جنہوں نے اپنے بیٹے حضرت اسماعیل علیہ السلام کو اپنے رب کے حضور قربان کر دینے سے دریغ نہ کیا تھا ۔ قدیم یہود حالانکہ قربانیوں کے کچھ زیادہ حاسی نہ تھے تاہم کارتھیج کی تاریخ شہادت دیتی ہے کہ اگتھوکل کے مقابلے میں جب کارتھیجن کو شکست ہوئی تھی تو انہوں نے اپنے خداؤں کی خوشنودی حاصل کرنے کی خاطر ایک سو امراء کے بچوں کو ذبح کر دیا تھا ۔

گرام اپنی تصنیف ٹیوٹانک مائی تیالوجی میں کہتا ہے کہ انسانی جانوں کو دیوتاؤں کے حضور بھیٹ کرنے کی رسم ایک زمانہ میں جرمن اور نارسمین میں بھی رائج تھی ۔ حتیٰ کہ رومی اور یونانی بھی اس میں روحانی لذت پاتے تھے ۔ گوڈ نے رانا لانگ سیواڑی کے بارے میں وضاحت کی ہے کہ اس نے یکے بعد دیگرے اپنے نو صاحبزادے ، دیوی چمندا کی بھیٹ چڑھائے تھے ۔ حتیٰ کہ اپنی بوڑھی گردن بھی اس ظالم دیوی کے حضور پیش کر دی تھی ۔

مسٹر ٹیلر نے اپنی تصنیف پرمٹو کلچر جلد دوم (۲) میں ، قدیم رسوم کا شمار کرتے ہوئے اس رسم کا ذکر بھی کیا ہے جو قدیم دور میں ہندوؤں میں رائج تھی کہ ان میں سے اگر کوئی بڑا آدمی مر جاتا تھا تو اس کے غلام ، داس ، داسیاں ، بیویاں اور دوسرے بہت پیارے رشتہ دار اس کی روح کی ہم سفری کا شرف پانے کے لیے اپنے آپ کو ذبح کر لیتے تھے ۔ کیونکہ ان کا عقیدہ تھا کہ مرنے والے کی موت کے فوراً بعد جو عزیز اپنے آپ کو یوں ذبح کرے گا وہ مردہ کی روح کا فوراً ہم سفر ہو جائے گا ۔

۱۔ ڈیڈو روس جلد اول ، ص ۸۸ - ایتھنز جز ۴ ، ص ۱۷۲ - ولکسن

اینسٹن ایچشپنز جلد ۲ ، ص ۲۸۶ وارن موندن ، ص ۳۸۵ -

۲۔ ٹیلرز پرمٹو کلچر جلد دوم ، ص ۳۶۵-۳۶۶ - (ٹوڈ راجستھان) وارن

موندن ، ص ۳۸۵ -

ہیرو ڈوٹس نے بھی اپنے مشاہدات میں یہ بات دھرائی ہے کہ بڑے آدمی جب مرتے ہیں تو ان کی بیویوں میں سے جو سب سے زیادہ محبوب بیوی ہوتی ہے اور جو اپنے تعلق و قرب کا اقرار بڑی خوشی سے موت کے وقت خود کرتی ہے اسی وقت دیح کر دی جاتی ہے۔ فاضل کولبروک اور ولسن کا بیان ہے کہ رگ وید ستمہ میں کوئی سات منتر ایسے ہیں جو سنہا پاتہ نے اس وقت پڑھے تھے جب دیوتا ورونا کے حضور اپنی جان بھیٹ چڑھائی تھی۔

فاضل ماکس مولر نے اپنی نصیف اینشنٹ سنسکرت لٹریچر میں بھی برہمن ایتاریہ سے ایسے کئی شواہع نقل کیے ہیں جو اس امر پر دال ہیں کہ آراین قوم میں ویدوں کے عہد میں دیوتاؤں کے حضور جانیں بھیٹ کرنے کی رسم موجود تھی۔ لیکن یہ رسم آہستہ آہستہ کم ہوتی جا رہی تھی۔ ۲۔

کتاب انڈو آراین کے مؤلفین کا خیال ہے کہ برہمن عہد اس رسم کی کچھ زیادہ حوصلہ افزائی نہ کرتے تھے، اور وہ مثالیں جو ہرنیسر ولسن اور روزن نے پیش کی ہیں ہو سکتا ہے قدیم باشندوں کی انسانی قربانیوں کی ہوں۔ ۳۔ یوں یہ بھی ممکن ہے کہ قدیم عہد میں جو ایتاریہ برہمن کا عہد تھا کسی آراین سنہا پاتہ نے اپنی جان دیوتا ورونا کے حضور بھیٹ چڑھائی ہو اور برہمن عہد نے اس پر تنقید نہ کی ہو۔

یوں انڈو آراین کے مؤلفین بھی اس امر کو تسلیم کرتے ہیں کہ اس دور میں دیوتاؤں کے حضور زیادہ تر جانور ذبح کیے جاتے تھے، اور بھیٹ چڑھانے والے اس سے دیوتاؤں کی خوشنودی چاہتے تھے۔ ۴۔

۱۔ ٹیلر پرمٹو کلچر جلد اول، ص ۱۳۔

۲۔ ہیرو ڈوٹس باب پنجم، ص ۵۔ انڈو آراین جلد ۲، ص ۷۷۔

۳۔ ولسن رگ وید جلد اول، ص ۵۹۔

۴۔ میکس مولر اینشنٹ سنسکرت لٹریچر، ص ۸۰۔

۵۔ انڈو آراین جلد ۲، ص ۷۳-۷۸۔

ساتواں باب

رگ وید کا سیاسی ماحول

فصل اول

ارضِ پاکستان کے پہلے آرین قبائل ان کے دوست اور ان کے دشمن

گو پروفیسر برڈلے کیتو نے شکوہ کیا ہے کہ رگ وید نے اپنے دور کی سیاسی حالت پر بہت تھوڑی روشنی ڈالی ہے ، اس کے باوجود خود پروفیسر موصوف نے رگ وید ہی سے کئی شال مغربی ہند کے پہلے آرین قبائل کی باہمی دوستی و دشمنی ، باہمی خانہ جنگیوں اور مصالحتوں سے متعلق خاصی معلومات جمع کر لی ہیں اور یہ معلومات گو حتیٰ نہیں ہیں تاہم ان سے یہ اندازہ بآسانی ہو سکتا ہے کہ کون کون سے آرین نیلے شال مغربی ہند کے کن کن علاقوں میں آباد تھے ۔ ان میں سے کون کون ایک دوسرے کے حلیف اور کون کون ایک دوسرے کے دشمن تھے ۔ ان کی سب سے بڑی لڑائیاں کب ہوئی تھیں اور ان میں کن کن گروہوں نے شرکت کی تھی ۔

اس سلسلے میں فاضل برڈلے کیتو نے میکڈانل کیتو زمر ، اولڈن برگ ، میکس مولر اور کئی دوسرے علمائے تاریخ قدیم کے عمیق مطالعہ رگ وید سے بھی مدد لی ہے اور ان کے استخراج کو بھی دلیلِ راہ بنایا ہے ۔

پروفیسر برڈلے کیتو کی طرح ویدک ایج کے مؤلفین اور ویدک انڈیا کے مصنف رنگ آچاری نے بھی اس باب میں رگ وید پر بھروسہ کیا ہے ۔ اور یہ حقیقت ہے کہ رگ وید سے استاد کے سوا اس باب میں اور کوئی

۱۔ ویدک انڈیا ص ۱۸۳ - ۱۸۴ -

۲۔ کیمبرج ہسٹری آف انڈیا ص۔ کیمبرج ہسٹری آف انڈیا ص ۸۱ -

ویدک ایج ص ۲۴۴ - ۲۴۵ - ۲۴۶ - ۲۴۷ -

ذریعہ معلومات قطعاً موجود نہیں ہے - کیونکہ شروع دور کے آرین آبادکاروں نے اپنے پیچھے کوئی آثار ایسے نہیں چھوڑے جن سے ان کی قبائلی دوستیوں دشمنیوں اور سیاسی حالات کا تجزیہ ممکن ہوتا -

اس سلسلے میں تنہا رگ وید ہی ایک ایسا ذخیرہ ہے ، جس کی طرف ہر عالم اور خر طالب علم کی نگاہ اٹھتی ہے - خصوصیت سے اس لیے کہ یہ رگ وید اس دور میں تالیف ہوا ، جب آریں قبیلے چھوٹے اور بڑے ماتحت اور خود مختار سب کے سب سات دریاؤں سے سیراب ہونے والی سرزمین میں رہتے تھے اور نہ صرف اس سرزمین کے گیت گاتے تھے ان دریاؤں کو بھی خراج عقیدت پیش کرتے تھے ، جن کے سبب یہ سرزمین جنت کا نمونہ تھی اور جن کے طفیل ان کی کہیتیاں ہری اور باغیچے لہلہاتے تھے -

مسز میننگ نے اپنی تصنیف اینٹنٹ اینڈ مڈایول انڈیا کی جز اول میں سیٹ مارٹن اور پروفیسر ولسن مترجم رگ وید کے حوالے سے کئی متعدد ایسے گیت نقل کیے ہیں جو رگ وید کے شعرائے کرام نے شمال مغربی ہند کے مختلف دریاؤں کی شان میں کہے تھے - خصوصیت سے بعض شعرائے تو سندھ کی عظمت و جلالت کی قسمیں کھاتی ہیں اور اسے خراج عقیدت پیش کرتے ہوئے کہا ہے کہ سندھو ایک عظیم تاجدار کے سے انداز میں بڑی شان و شکوہ کے ساتھ پہاڑوں کے اندر سے راہ بناتا ، آگے بڑھتا ہے اور ادھر ادھر کے دریا اس کے حضور سجدہ ریز ہوتے اور اس کے وجود میں اپنے وجود کو گم کر دینے کے شوق میں دیوانہ وار دوڑے چلے آتے ہیں - دریاۓ سندھو اور ان دریاؤں کی مثال ایسے ہے جیسی اس عظیم تاجدار کی ہے جس کے دونوں طرف اس کی فوجیں چلی آرہی ہوں -

ہم پچھلے عنوان کے ماتحت یہ تفصیل پیش کر چکے ہیں کہ رگ وید میں کن دریاؤں کا ذکر ملتا ہے ، جہاں ہم اس ذکر کو دھرائیں گے نہیں ، البتہ اتنا اضافہ ضرور کریں گے کہ مسز میننگ سیٹ مارٹن اور ولسن کے نزدیک رگ وید کے شعرائے جن دریاؤں کی حمد گئی ، وہ سندھو اور سرسوتی کے مابین واقع تھے - مسز میننگ نے ایسے بھی کئی منتر پیش کیے ہیں ، جن میں سے ظاہر ہوتا ہے کہ شاعر سرسوتی کے گیت اس لیے گاتے

تھے کہ وہ دشمنوں اور ان کی قوم کے وطن کی اس سمت کی سرحد کا پاسبان اور محافظ تھا۔ وہ انہیں اور ان کے قوم کو دشمن کے حملوں سے محفوظ رکھتا تھا۔

مثلاً ایک شاعر کہتا ہے :

”سرسوتی تو اپنی ساتوں جہنوں میں سب سے زیادہ خوبصورت ،
سب سے زیادہ معزز اور زیادہ خوبصورت ہے اور تو ہمیں ہمارے
دشمنوں سے محفوظ رکھتی ہے اور تیری مثال ایسے شہر کی ہے
جو ہتھیاروں سے بھرا ہے۔“

بلاشبہ شاعر نے سرسوتی کی تعریف میں خاصے مبالغے سے کام لیا ہے ،
لیکن چونکہ وہ اس سمت کی سرحد پر واقع تھا اور ادھر کے حملہ آوروں
کو روک لیتا تھا ، اس لیے ہر تعریف کے قابل سمجھا گیا اور پھر یہ شاعر
بھرت قبیلہ کے شاعر تھے جو ارضِ مغربی پاکستان میں آباد آریں اور غیر
آریں قبیلوں سے لڑتے بیڑتے ، دریائے سرسوتی کے کنارے تک پہنچ گئے
تھے اور اپنی بستیاں وہاں بسا لی تھیں۔ اس سلسلے میں بھرتوں کو اپنے
ہم نسل قبیلوں اور دوسروں سے جو شدید لڑائیاں لڑنا پڑی تھیں ان کا
حال کہتے وقت رگ وید کے شعرا نے وقتی سیاست اور آریں قبیلوں کی
باہمی دوستیوں اور دشمنیوں پر خاصی روشنی ڈالی ہے۔ خصوصیت سے
دس بادشاہوں اور سوداس بادشاہ کی لڑائی کے متعلق تو بہت کچھ کہا ہے۔

رگ وید کی رو سے دس بادشاہوں کی یہ لڑائی اس دور کا سب سے
بڑا المیہ ہے اور یہ ایک ایسی داستان ہے جس کے حرف حرف سے عبرت
لپی ہے۔ یہ لڑائی یوں تو عام قبائلی لڑائیوں کی طرح خاندانی عصبیت کی
پیداوار تھی لیکن اس کے بعض ہنگامی اسباب بھی تھے اور یہ ہنگامی
اسباب دوشاہی پروہتوں کی باہمی دشمنی اور ہوسر اقتدار کے خمیر سے پیدا
ہوئے تھے ، ان میں سے ایک کا نام وستہ اور دوسرے کا نام وشوامتر
ہے اور دونوں کے منتر رگ وید میں موجود ہیں۔ گو وشوامتر زیادہ
ذہین ، زیادہ قابل اور زیادہ ہوشمند تھا ، تاہم وستہ کو شاہی خاندان کی
مذہبی قیادت کے سلسلے میں تقدم حاصل تھا اور بادشاہ سوداس کی اس پر

بڑی توجہ تھی۔ وشوا متر جو نسل پندت نہیں ہے، وستھ کے راستہ میں کس طرح حائل ہوا، اس باب میں ہمیں کچھ زیادہ معلوم نہیں ہے۔ فاضل رنگ اچاریہ کی رو سے صرف اتنا کہا جا سکتا ہے کہ پندت-وشوامتر نے بھی بعض شاہی عبادات اور قربانیوں کا اہتمام کیا تھا اور سوداس نے اس پر انعامات کی خوب بارش کی تھی۔ لیکن یہ سلسلہ کچھ زیادہ دن تک نہیں چلا اور سوداس نے وستھ کو اس پر ترجیح دینا شروع کر دی اور وشوامتر کو ناچار دربار چھوڑ دینا پڑا۔

مستر رنگ اچاریہ کی رو سے وشوامتر نے سوداس کا دربار چھوڑ کر بھرتوں کے ہاں پناہ لی تھی۔ مشہور خیال یہ ہے کہ سوداس بھرتوں کا بادشاہ تھا۔ مستر رنگ اچاریہ نے اس سلسلے میں اس بات کا اعتراف کیا ہے کہ صورتِ حال کچھ زیادہ واضح نہیں ہے اور ہمیں بھرتوں اور سوداس کے مخصوص خاندان ترسو کے متعلق کچھ حتمی علم نہیں ہے۔ بعض علماء کے نزدیک یہ آپس میں رقیب تھے، بعض کہتے ہیں کہ یہ دونوں ایک دوسرے کے حلیف تھے اور بعض کے نزدیک دونوں ایک ہی شے کے دو عنوان تھے۔ یہ خیال بھی ظاہر کیا گیا ہے کہ ترسویا سوداس سیاسی اقتدار کے مالک تھے اور بھرت ان کے ماتحت تھے۔ تاہم بھرت ماتحت ہونے کے باوجود اس قدر طاقتور تھے کہ آخر میں پورے قبیلے کو ہی نہیں شاہی خاندان کو بھی ان ہی کا نام اختیار کرنا پڑا۔

اس سلسلے میں فاضل ہیلے برنڈت کا خیال ہے کہ سوداس اور بھرت آرچوسیا سے ہندوستان میں ایک ساتھ داخل ہوئے تھے اور ایک جسم و جان کی شکل اختیار کر لی تھی۔ ان کے پروہت وستھ آرچوسیا ہی سے ان کے ساتھ آئے تھے اور خاندانی پروہت تھے اور خاصے متعصب تھے۔ ان کا خیال تھا کہ پروہت کا منصب خاندانی ہوتا ہے اور صرف برہمن ہی کو نصیب ہو سکتا ہے، وشوامتر چونکہ برہمن نہ تھا اور اسے پروہت کے منصب تک پہنچنے کے لیے وستھ کی منظوری ضروری تھی اور اس لیے نتیجہً وہ ہارا اور وستھ جیتا۔

اس باب میں ویدک ایچ اور کیمرج ہسٹری آف انڈیا کے مقالہ نگاروں

۱۔ ویدک انڈکس جلد ۲ - ۳۵۴ - ۳۵۵ -

۲۔ ویدک انڈیا، ص ۱۹۲ -

نے کئی باتیں ، پروفیسر رنگ اچاری سے مختلف کہی ہیں ۔ بنیادی بات تو یہ ہے کہ سوداس جو دونوں برہمنوں کا مددگار تھا ، بھرتوں کا بادشاہ تھا اور اس کے دربار کا پہلا پروہت ، وشوامتر تھا اور وستھ کا انتخاب وشوامتر کے بعد ہوا تھا ۔ وشوامتر نے سوداس کی رہنمائی کئی ان لڑائیوں میں کی جو اس بادشاہ نے ویپاس کے اور ستدری کے کناروں پر لڑی تھیں ۔

ویدک ایج کے مقالہ نگار کے الفاظ ہیں ۔

Sudas was a Bharata King of the tritsu family which was settled in the country which later came to be known as Brahmavarta. At first Visvamitra, a scion of the Kusika family of the Bharatas, was the priest of Sudas, and led him, to victorious campaigns on the Vipasa and Satudris .

کیمرج ہسٹری آف انڈیا کے فاضل مقالہ نگار برڈلے کیتھ کے نزدیک بھی ، سوداس ، بھرتوں کا بادشاہ تھا ، اور وشوامتر اس کا پہلا پروہت تھا اور سوداس نے اس کی جگہ وستھ کو دی تھی ۔ ۲ ۔

بہر حال سوداس محض ترستوں کا بادشاہ تھا یا بھرت بھی اس کے ماتحت تھے اور وشوامتر کو وستھ پر تقدم حاصل تھا ، یا وستھ پہلا پروہت تھا ، وشوامتر کی اقتدار سے محرومی ، دس بادشاہوں اور سوداس کی لڑائی کا موجب بنی تھی ۔ مسٹر رنگ اچاریہ کے بیان کے مطابق ، سوداس کے خلاف جو قبیلے برانگیختہ ہوئے ، ان میں متسیا ، پکھت ، ”پختو“ ، بھلان ، ”بلان ناس“ ، اسینا ، وشنی ، سیوا ، سیوی ، آجا ، سگرو اور یکشو شامل تھے ، اور ان کے بادشاہوں کے نام ، سمیو ، ترواسا ، دھروویو ، کورشا ، پرد ، آلو ، بھیدا ، سمہرا ، وکارنیکا اوریدو تھے ۔ ۳ ۔

فاضل اجل برڈلے کیتھ نے ان میں سے پانچ قبیلوں کو پہاڑی ظاہر کیا ہے ۔ مثلاً متسیا چترال کا باشندہ تھا ، یکھتو ، شال مغربی سرحد کا

۱۔ ویدک ایج ، ص ۲۳۵ ۔

۲۔ کیمرج ہسٹری آف انڈیا ، ص ۸۱ ۔

۳۔ ویدک انڈیا ، ص ۱۹۲ ۔

بھولان ناس ، کوئٹہ کے نواح کا ، سیوی ، شورکوٹ اور جھنگ کے درمیانی علاقہ کا اور وشنی راولپنڈی اور جہلم کی سرزمین کا باشندہ تھا۔ رگ وید کے نزدیک پورو ، یدو ، ترواسا ، آنو اور دھروویو ، ایک تو حتماً آریں تھے ، دوسرے انتہائی ممتاز اور شہرہ آفاق تھے ، اور یہ سب کے سب ایک دوسرے کے قریبی ہمسائے تھے۔

تمام علمائے تاریخ اس بات میں متفق الخیال ہیں کہ دس قبیلوں کے منظم گروہ اور سوداس کے مابین جو عظیم لڑائی اقتدارِ اعلیٰ کی خاطر لڑی گئی وہ پروشنی یا راوی کے کنارے پر لڑی گئی تھی۔ اس کے معنی اس کے سوا کچھ نہیں کہ پروشنی ، یا دریائے راوی فریقین کے مابین یا تو حدِ فاصل تھا ، یا دونوں نے اپنے اپنے علاقہ سے آگے بڑھ کر دریائے راوی پر چھاؤنی ڈال لی تھی۔ رگ وید میں اس سلسلہ میں جو منتر درج ہیں ، وہ ہمارے نزدیک ابھام کے سوا اور کچھ ظاہر نہیں کرتے۔ ان کے شعرا نے ان منتروں میں ستدرو اور ویسا ، ندیوں سے باتیں تو کی ہیں ، انہیں اپنی چرب زبانی سے جیتا بھی ہے۔ لیکن یہ اعلان ضروری نہیں سمجھا کہ وشوامتر ، جن مختلف قبائل کو اپنے ساتھ لے کر ، سوداس کے خلاف لڑائی لڑنے کے لیے آیا تھا ، وہ کہاں مجتمع ہوئے تھے۔ اس لیے کہ ان کی رہائش گاہیں یا آبادیاں مختلف اطراف میں تھیں۔ بولان یا بھولان بلوچستان سے آئے تھے۔ متسیا ، اور پکھتو ، چترال اور پشاور سے وشنی ، راولپنڈی سے اور سیوی جھنگ سے اور ان کے باقی کے حلیف ، ستلج ، بیاس ، جہلم ، چناب اور راوی کے درمیانی میدانوں کے باشندے تھے۔

بہر حال اس الجھاؤ میں سے جو رگ وید کے شعرا نے اس لڑائی کے چاروں طرف اپنی چرب زبانی سے بنا ہے ، صرف ایک بات واضح ہے کہ لڑائی دریائے راوی کے کنارے لڑی گئی تھی۔ اور اس میں سوداس کو غیر معمولی فتح نصیب ہوئی تھی ، اس کے مخالفین میں سے ۲۱ بڑے بادشاہ قتل ہو گئے تھے ، مخالفین کا سب سے بڑا سربراہ بادشاہ بھیدا بھی مارا گیا تھا ، مقتولین کی تعداد چھیاسٹھ ہزار چھ سو ساٹھ تھی۔ ان کے علاوہ بہت سے لوگ دریا میں ڈوب مرے تھے ، اور فاتح سوداس کو غیر معمولی غنیمتیں نصیب ہوئی تھیں۔

مسٹر اچاریہ کا بیان ہے کہ اس فتح کے بعد ، بھرت اور سوداس ، یا ترستوں کے اختلافات ختم ہو گئے ، اور حالانکہ بھرت شکست خوردہ فریق میں سے تھے ، لیکن وہ تاریخ کے نزدیک فاتح بنے کیونکہ فریقین میں جب صلح ہوئی ، تو بھرت اور ترستو ایک دوسرے میں ضم ہو گئے ، اور بالآخر بھرت نے کچھ اس قدر عظمت حاصل کی کہ نہ صرف قبیلہ نے بھرت نام پایا ، ان کے وطن کو بھی یہی عنوان ملا ۔

یہ لڑائی جس کی تفصیل اوپر بیان ہوئی ہے ۔ گو بہت حد تک فیصلہ کن تھی اور اس کے دو شرکا ، ترستو اور بھرت ایک دوسرے میں ہمیشہ ہمیشہ کے لیے ضم ہو گئے تھے لیکن ان دو سے سوا باقی قبائل نے اپنے نقصانات کے باوجود اپنی خود مختاری اور انفرادی اور جداگانہ قبائلی حیثیت برابر قائم رکھی ۔ مثلاً پورو جو بھرتوں اور ترستوں کے بعد سب سے بڑا آرین قبیلہ تھا ، لڑائی کے بعد بھی خوب پھلا پھولا ۔ یہ بھرتوں اور ترستوں کا قریبی ہمسایہ تھا ، اور دریائے سرسوتی اور ستلج کے مابین آباد تھا ۔ چونکہ یہ قبیلہ بھرتوں اور ترستوں کا بہت بڑا دشمن تھا ، اور اس کی دشمنی کافی دنوں تک قائم رہی تھی ، اس لیے بعض علمائے تاریخ کا خیال ہے کہ غیر آرین تھا اور قدیم سندھ کا باشندہ تھا ۲ ۔

مسٹر رنگ اچاریہ کے نزدیک بھرتوں اور ترستوں کی مخالفت اس امر کی شہادت نہیں ہے کہ پورو لازماً غیر آرین تھا ، کیونکہ دس بادشاہوں کی جتھہ بندی میں جو قبائل شریک ہوئے تھے ان میں کئی حتماً آرین تھے ۳ ۔

بہر حال پروفیسر برڈن نے کیتھ کہتے ہیں ، رگ وید نے اس قبیلہ سے متعلق بہت دلچسپی لی ہے ۔ اس کی بستیوں کے محل وقوع کے ساتھ ساتھ اس کے بادشاہوں کے نام بھی لکھے ہیں ۔ جن میں سے پہلا بادشاہ واگہ تھا ، دوسرا گرگشت ، تیسرا پورو کتسا ۔ آخر الذکر بادشاہ سوداس کا ہمعصر تھا اور یہی وہ تھا ، جس نے سوداس کے خلاف لڑائی میں اپنے قبیلے

۱۔ ویدک انڈیا ، ص ۱۹۵ ۔

۲۔ کیمرج ہسٹری آف انڈیا ، جلد اول ص ۸۳ ۔

۳۔ ویدک انڈیا ص ۱۹۵ ۔

کی قیادت کی تھی ۔

رگ وید ہی کا بیان ہے کہ اس کی ملکہ نے نیوگ کے ذریعے اپنی کوکھ ہری کی تھی اور نیوگ کے ذریعے جو بچہ ملکہ کی گود میں پہنچا ، وہی پوروکتسا کے قتل کے بعد اس کا وارث بنا اور اس کے تخت پر بیٹھا ۔

اس سلسلہ میں خیال رہے کہ پورو اپنے قبائلی وجود کو برقرار رکھنے کے لیے اس درجہ مشتاق تھے کہ انہوں نے اپنے بادشاہ کی موت کے بعد جس بچہ کو تخت نشین کیا ، وہ دودھ پیتا بچہ تھا اور اس کی جوانی تک کا زمانہ اس شکست خوردہ قبیلہ نے بڑی مستعدی کے ساتھ گزارا ۔ بھرتوں یا ترسٹوں کے سامنے گردنیں خم نہیں کیں اور جب بچہ جوان ہوا تو اس کو بادشاہ بنا کر اس کے جھنڈے تلے بڑی شاندار لڑائیاں لڑیں ۔ گو یہ لڑائیاں بھرتوں کے خلاف نہ تھیں ' داسیو ' کے خلاف تھیں تاہم ان سے پورو بادشاہ کو بڑی شہرت نصیب ہوئی اور رگ وید کے شعرا نے اس کی شان میں قصیدے کہے اور اسے ' تراس داسیو ' یا داسیو کے جلاذ کا خطاب بخشا ۔ اس کے بعد کے کئی پورو بادشاہوں کے نام بھی رگ وید میں مذکور ہیں ۔ مثلاً تراتیتھی ، کوروکرونا ، تربارنا ، تردرلشن اور تری واتو اور اتنے سارے بادشاہوں کے نام یہ ظاہر کرتے ہیں کہ پورو قبیلہ صدیوں با اقتدار رہا — اور اگر جہلم کا پورس اسی نسل میں سے تھا ، جس نے ۳۲۷ قبل مسیح میں سکندر مقدونی کی راہ روکی تھی تو اس کے معنی یہ ہیں کہ پورو قبیلہ نے چوتھی صدی قبل مسیح تک اپنی سیاسی زندگی قائم رکھی تھی ۔

پروفیسر رنگ اچاریہ کا بیان ہے کہ رگ وید کے دنوں میں چناب اور راوی کے مابین جو قبائل آباد تھے ان میں آو ، ترواسا ، دھریو اور بل ہیکا زیادہ ممتاز تھے ۔ آخر الذکر قبیلہ زیادہ شمالی اطراف میں رہتا تھا ۔ ویدک انڈکس کے مؤلفین نے اسے اترا مدرا کے ہمسایہ میں تریک کوہ پہاڑ کے علاقہ کا آبادکار ٹھہرایا ہے ۔ عظیم محققین ، وبر اور روتھ کا خیال ہے کہ بل ہیکا ، دراصل بلخ کے رہنے والے تھے ، مگر زمر ،

میکدائل اور کیتھ جیسے علما نے اس نظریہ کی مخالفت کی ہے ۱۔
 اسی طرح پورو قبیلہ کے محل وقوع کے بارے میں بھی علما
 متحد الخيال نہیں ہیں۔ جسے رگ وید کہتی تو پرتھو کہتا ہے ، کہتی
 پرسوا قرار دیتا ہے اور کہتی پرتھوا ٹھہراتا ہے۔ فاضل لڈوگ اور ویر
 کے نزدیک یہ آرین قبیلہ پارلھی اور فارسی الاصل ہے ۲۔

قبیلہ بل ہیکا یا ”بلکھو“ کے ہمسایے ”دروہیو“ تھے ، اور بادشاہ
 سوداس کے خاندان سے کافی دنوں سے لڑتے آئے تھے ، مثلاً انہوں نے
 سوداس سے بھی کئی لڑائیاں لڑی تھیں اور اس کے باپ کے خلاف بھی
 متعدد بار صف آرا ہوئے تھے ، اور سوداس کے قبیلے ترسو اور ان میں
 سخت قبائلی رقابت موجود تھی ، اور یہ رقابت دس بادشاہوں کی لڑائی کے
 وقت بہ ظاہر گو ختم ہوگئی تھی ، لیکن اس کے بعد بھی ان لوگوں نے
 ترسوؤں کے ساتھ اتحاد کرنے کی بجائے قبیلہ گندھارا سے ادغام پسند کیا ۔
 ’دروہیو‘ قبیلہ کے ہمسایے ترواسا لوگ تھے۔ رگ وید کے کئی
 منتر ایسے ہیں جن سے ظاہر ہوتا ہے کہ یہ ’داسیو‘ یا اس علاقے کے
 قدیم ترین باشندے تھے ۔

یوں یہ بھی کہا گیا ہے کہ ترواسا اور یدوا قبیلے ایک ساتھ
 راجپوتانہ کے ساحلی علاقہ میں رہتے تھے اور ہوتے ہوتے پورے کاٹھیاواڑ
 میں پھیل گئے تھے ، لیکن اندر دیوتا انہیں وہاں سے نکال لائے اور
 سپتا سندھو کے علاقہ میں بسا دیا ۔ مسٹر رنگ اچاریہ کا خیال ہے کہ
 انہیں ’داسو‘ کا خطاب اس لیے ملا کہ بعد میں وہ آرین مذہب سے کچھ
 الگ راہ پر چل نکلے تھے ۳۔

کئی بڑے علما کے نزدیک ترواسا اور یدوا ایک شے کے دو عنوان
 تھے ، اور ترواسا یدو بادشاہ کا نام تھا ۔

ترواسا کے متعلق ساتا پاتھ برہمن میں بیان ہوا ہے کہ انہوں نے

- ۱۔ ویدک انڈیا ، ص ۱۹۰ ۔
- ۲۔ ویدک ایج ، ص ۲۴۸ ۔
- ۳۔ ویدک انڈیا ، ص ۱۹۰ ۔
- ۴۔ ویدک ایج ، ص ۲۴۷ ۔

ایک موقعہ پر پنچال کو چھ ہزار تینتیس سوار مہیا کیے تھے اور ہریا اپیا اور یایوایوق کے کنارے پر سنجایا اور دیواتہ کی طرف سے لڑائی بھی لڑی تھی۔ پیچھے بیان ہو چکا ہے کہ ہریا اپیا، ہڑپا تھا، اور یہ لڑائی وہی تھی جس میں ہڑپا پر تباہی آئی تھی۔

فاضل بیڈن ہاویل نے دریائے سندھ کے کناروں کے آباد کاروں میں تاکا قبائل کو بڑی اہمیت دی ہے۔ جن کا اقتدار شروع دور سے لے کر ۹۰۰ سال بعد تک چلا، ان کے علاوہ یدوا اور اناوا بھی بڑے اہم قبیلے تھے۔ یدوا سندھ کے آباد کار تھے اور اناوا پنجاب کے۔ جنرل کنگنہم کا نظریہ ہے کہ پنجاب کے اعوان، آناوا آراین قبیلے کے وارث ہیں، اور جنجوعہ قبیلہ یدوا کی یادگار ہے۔ بھٹی بھی یدوا کی نسل سے ہیں۔

ویدک ایج کے مؤلفین کی رو سے آنویدو 'دھرویو' اور ترواسا، چاروں باہم حلیف تھے اور ہمسائے بھی تھے۔

دریائے جہلم اور چناب کے علاقے میں ان دنوں جو قبیلے آباد تھے، ان میں رگ وید نے سجاونت، مہاورش، اتراکورو اور مدرا کو زیادہ اہمیت دی ہے۔ سجاونت جنوبی کشمیر کے باشندے تھے۔ سوما شراب کی بوٹی، ان ہی کے علاقے میں پیدا ہوتی تھی۔ اتراکورو اور مدرا، سجاونت اور تریکا، کبہ کے مابین کی سرزمین کے مالک تھے۔ یہ بھی خیال ظاہر کیا گیا ہے کہ کورو مدرا کا علاقہ ہی دراصل آراین کا دیس تھا۔ اتراکورو اور مدرا کے اس علاقے کو ہم موجودہ کشمیر کا نام دے سکتے ہیں، مشہور عالمہ فینکے کا تو خیال ہے کہ سنسکرت زبان دراصل کشمیر میں پروان چڑھی تھی۔ ویدک انڈکس کے مؤلفین نے اس رائے سے اتفاق کیا ہے۔

مسٹر رنگ اچاریہ کہتے ہیں کہ کسی زمانے میں جنوبی ہندوستان کے لوگ زبان سیکھنے کے لیے کشمیر یا اتراکورو مدرا دیس میں جایا

۱- بیڈن ہاویل، انڈین ولیج کمیونٹی، ص ۹۴-۹۵۔ جنرل رائل ایشیائیک سوسائٹی جولائی ۱۸۹۱، مقالہ از سرجن، سی۔ ایف۔ اولڈھم۔ میک کرنڈلے ٹپولمی، ص ۱۱۸-۱۱۹۔

۲- ویدک ایج، ص ۲۴۷۔

کرتے ، کیونکہ عام خیال یہ تھا کہ اس علاقے کی زبان بہت اکیڑہ ہے ۔
بہر حال جغرافی لحاظ سے یہ دیس ، دریائے سندھ اور سواستو کے اس سمت
تھا ۔

دریائے سندھ اور دریائے جہلم کے مابین ، ان دنوں جو قبیلے آباد
تھے ، ان میں آنو اور یدو کا تو اشارتاً پیچھے ذکر ہوا ۔ ان کے ماسوا
گندھارا ، سیوی ، کیکٹی ، دریچی و نت ، اور سرنجایا کو بھی بڑی حیثیت
حاصل تھی ۔ خصوصیت سے کیکٹی نے تو پنجاب و سندھ کی تاریخ میں
بڑا نام پایا ہے ۔

مشہور عالم لیسن کے نزدیک یہ راوی اور ییاس کے مابین آباد تھے ؛
لیکن کنگنہم کا خیال ہے کہ یہ جہلم سے ملحق علاقے میں رہتے تھے ۔
ان کے بارے میں یہ بھی کہا گیا ہے کہ وہ مشہور سیوی شہنشاہ اسی
نارا کی اولاد میں سے تھے ۔ پرانوں اور رزمیہ داستانوں میں لکھا ہے کہ
جودھیا کے بادشاہ ترسنکو نے ایک کیکٹی شہزادی سے شادی کی تھی ۔
رامائن میں مذکور ہے کہ کیکٹی بادشاہ اسواپتی کی ایک بہن رام چندر جی
کے باپ وسارتو کی دوسری رانی تھی ، اور رام چندر جی کے سوتیلے بھائی
بھرت ، اپنے ماسوں اسواپتی کے ہاں بہت پسند کیے جاتے تھے ۔ اسواپتی
کے غم کی بڑی دھوم تھی ۔ اسی اسواپتی نے اپنے بعد بھرت کو اپنا
وارث قرار دیا تھا ، اور اس کے جانشین کی حیثیت سے بھرت نے جب کیکٹی
ریاست کو اپنی تحویل میں لیا ، تو اسے بہت ترقی دی ، اور گندھارا کو
بھی فتح کر لیا اور سندھ کو بھی ساتھ ملا لیا ۔ یہ بھرت کے بیٹے ،
نکشا اور پشکلا تھے جنہوں نے تکشلہ اور پشکلارقی پشاور آباد کیے
تھے ۔

کیکٹیوں کے بارے میں بیان ہوا ہے کہ وہ بڑے اچھے تیر انداز
تھے اور ان کا پایہ تخت سر کنگنہم کی رو سے جہلم کے ایک موجودہ
قصبہ جلال پور میں تھا ۔

کیکٹی بادشاہوں میں اکشیواس اور یدہ جیت نے بڑا نام پایا تھا ،

۱۔ ویدک انڈیا ، ص ۱۹۱ ۔

۲۔ ایضاً ، ص ۲۷۴ ۔ رامائن گرتھ طبع ۱۸۹۰ ۔ باب ۶۸ ۔

آخر الذکر تو بھرت کا ماسوں تھا۔ بہر حال رگ وید کے زمانے میں جو آراین قبیلے اس سمت آباد ہوئے تھے ان میں کیکائیوں کو بڑی حیثیت حاصل تھی، اور ان کے تعلقات ان سومیرا، مدرّا، سیوی اور اسپہشاتا سبھی قبیلوں سے تھے، کیونکہ یہ سب کے سب خود کو شہنشاہ اسی نارا کی اولاد بتاتے تھے۔

اسی نارا کا ذکر رگ وید میں موجود ہے۔ فاضل زمر کے نزدیک یہ شمال مغربی ہند کی بہت بڑی شخصیت تھی۔ رگ وید میں اسے سبی سے منسوب کیا گیا ہے۔ فاضل پارگیٹر کا خیال ہے کہ اسی نارا اور اس کے وارث انوا، پورو قبیلے میں سے تھے اور پنجاب کے باشندے تھے، اور یہ اسی نارا کا بیٹا سیوی تھا، جس نے جھنگ کے نواح میں سیوی ریاست کی بنا ڈالی تھی، اور اپنے نام کا ایک شہر آباد کیا تھا، سیوی کے چار بیٹے تھے۔ کیکا، سومیرا، ویشدرہا اور مدرّا، جنہوں نے چار ریاستیں قائم کیں اور چار بڑے قبیلوں کے جدِ امجد تھے ۱۔

بادشاہ اسی نارا کا ذکر مہا بھارت میں بھی کیا گیا ہے، اور اس کی رو سے تو اسی نارا 'قربانیوں' کے باب میں اندرا سے بھی بازی لے گیا تھا۔ سنتی پروا کے باب اٹھائیس میں اسی نارا کو ساری دنیا کا بادشاہ قرار دیا گیا ہے۔ اس کے مابعد کی مذہبی تصانیف، حتیٰ کہ جتکا کہانیوں میں بھی اس خاندان کا ذکر موجود ہے۔

مشہور نحوی پینینی نے بھی جو سنسکرت زبان کے غیر فانی معماروں اور زبان دانوں میں اولیت رکھتا ہے، اسی نارا کا ذکر کیا ہے ۲۔

سکندر مقدونی نے جب شمال مغربی علاقہ پر حملہ کیا تو اس کے ساتھ جو روزنامچہ نویس آئے انہوں نے بھی سیوی، سلطنت پر روشنی ڈالی ہے۔ گویا یہ سلطنت رگ وید کے زمانے سے لے کر سکندر مقدونی کے حملہ کے وقت تک قائم رہی تھی، گو اس کے کئی حصے ہو چکے تھے اور

۱۔ ویدک انڈیا ۲۵۸-۲۵۹، پینینی، جلد ۲۔ باب ۳، ص ۲۰۔

سنتی پروا باب ۲۸۔

۲۔ مڈ انڈین کشتری ٹرائبز جلد اول، ص ۱۵۹-۱۶۰۔ کھول جلد ۶۔

زوال نے اس کی شان و شوکت اس سے چھین لی تھی ۔

(ہم اس سلطنت کا ذکر آگے چل کر کسی قدر تفصیل کے ساتھ کریں گے ۔)

گندھارا نسل جس کے نام پر وادی کابل اور وادی سندھ کے درمیانی علاقے نے گندھارا نام پایا ہے رگ وید کے عہد میں دریائے کابل سے لے کر دریائے گومل تک کے جغرافی حدود میں محدود تھی ۔ رگ وید نے اس نسل میں شامل قبیلوں کو بکتھو ، اینا ، بیلنا اور وشنی کا عنوان دیا ہے ۔

بکتھو اسی حصے میں رہتے تھے جہاں سے دریائے کرم کے سوتے بہوتے ہیں ۔ رگ وید کے زمانے میں یہ بکتھو تھے پھر پختو بنے اور اب پختون کہلاتے ہیں ۔ یہ خالص آریائی نسل میں سے ہیں اور ان لوگوں میں سے ہیں جو آریائی رہے ہیں ، سطح مرتفع ایران سے چلے تھے اور اس علاقے میں رک گئے تھے ۔ اینا قبیلہ بکتھو کا ہمسایہ تھا ۔ یہ بھی شاید زیادہ حوصلہ جو نہ تھا کہ آریائی رہے میں آگے نہیں بڑھا ، اور بکتھو کے مشرق میں واقع اس علاقے میں ، جسے ہتھو ندی سیراب کرتی ہے ، ڈیرے ڈال لیے تھے ۔ ہتھو ندی ، کرم اور کبہ (کابل) کے تقریباً نصف کا فاصلہ طے کر کے سندھ میں مل جاتی ہے ۔ بعض علمائے تاریخ کے نزدیک اس قبیلہ کا وطن موجودہ کانرستان کے شاہ مشرق میں واقع تھا ۔

جیسے کہ پہلے ذکر ہو چکا ہے بلوچستان کے اس حصے میں جہاں موجودہ درہ بولان واقع ہے ، کبھی بھولان ، بولانس آریائی آباد تھے ، اور اس درہ کا نام ان کے سردار 'بولان' نام پر رکھا گیا ہے ۔ اس کے سوا کہ یہ قبیلہ بولان ، سوداس بادشاہ کے خلاف دس بادشاہوں کے ساتھ شامل تھا ، کچھ اور معبود ہیں ہے اور یہ کہہ جا سکتا ہے کہ یہ قبیلہ خالص آریائی تھا یا نیم آریائی ۔ پھر حال اسے سوداس آریہ کی سربراہی میں نہ تھی اور اس لیے اس نے ، دس بادشاہوں کے اتحاد میں شرکت کی تھی ۔

وشنن کے بارے میں بھی مذکور ہو چکا ہے کہ یہ راولپنڈی اور

اٹک اور کالا باغ کے درمیانی علاقہ کے باشندے تھے ، یہ خالص آریائی تھے یا ان میں کچھ دوسرے خون کا اختلاط بھی تھا ، اس مرحلہ پر کچھ کہا نہیں جا سکتا ۔ بہر حال آریائی قوم جب ٹیکشلا کے قریب سے گزر رہی تھی تو وحشی آگے نہیں بڑھے تھے ۔ ارساکا اور ابھی سارا کے بارے میں بھی خیال ہے ۔

دشمن قبائل

ہمارے نزدیک رگ وید کے سیاسی ماحول کی روداد اس وقت تک تشنہ رہتی ہے ، جب تک آریں قبائل کے ان دشمنوں کا مختصر حال یہاں بیان نہ ہو جائے ، جو آریوں کی آمد کے وقت یہاں آباد تھے ، اور جن سے آریوں کو بڑی سخت لڑائیاں لڑنا پڑی تھیں اور جنہیں ان کے شعرا نے بہت بڑے بڑے نام عطا کیے تھے ۔ مثلاً رگ وید کے مختلف متروں میں یہاں کے داسیو قبیلہ کو سب سے بڑا دشمن قرار دیتے وقت اسے جو نام ملے ہیں ، وہ یہ ہیں ، کرشنا واچہ ، (کالے) اتاسا (چیٹی ناکوں والے) ، مدھر واچہ (نانہم) ، اکرمانا (مہذیب سے نا آشنا) ، اوراتہ (قانون کے مخالف) ، ایرہانہ (دیوتاؤں کے دشمن) ، آیا جاوا (دیوتاؤں کے حضور قربانیاں نہ پیش کرنے والے) ، ادیوآیو ، دیوا پیوؤ ، (دشمنان دین) ان اگنی اور ان اندرا ۔

گو یہ خطابات صرف ایک قبیلہ داسیو کے حصے میں آئے ہیں ، اور ان کا نام رگ وید کے شعرا بار بار لیتے ہیں ، لیکن یہ امتیاز بہت مشکل ہے کہ رگ وید کی رو سے مخصوص قسم کے داسیو ، کون تھے ؟

پروفیسر کیتھ نے بات بڑی مختصر کی ہے ، کہتے ہیں کہ رگ وید کے شعرا کے نزدیک ہروہ کوئی داسیو تھا جس نے آریں کے راستے میں کانٹے بچھائے تھے ۔

بعض علما نے داسیو اور داسا میں کوئی فرق پیدا نہیں کیا ، لیکن ویدک ایج کے مؤلفین کا خیال ہے کہ

In the Rigveda, Dasa is not so reproachful a terms as Dasvu.

(رگ وید کے نزدیک ، داس اتنے حقیر نہیں ہیں جتنے کہ داسیو)
 پروفیسر رنگ اچاریہ نے بھی یہ خیال ظاہر کیا ہے کہ رگ وید
 میں بعض مقامات پر داسا کے ذکر سے ایسا محسوس ہوتا ہے کہ یہ داسیو
 سے مختلف ہے ۔ یوں داس ، داسا اور داسیو کی لغوی اصل ایک ہے ۔

بعض علماء کے نزدیک ، داس اور داسیو کی اصل ایران کے لفظ داهی
 یا دیہی ہے ، اور ایرانی ، دیہی یا داهی ، انہیں کہتے تھے جو ایران کے
 دیہات یا بحیرہ کیسپین کے ساتھ ساتھ رہتے تھے ۔

یہ خیال مشہور عالم ہیلے برنڈت کا ہے ، جو ویدک مائیتھالوجی
 کے مصنف ہیں ۔ فاضل ہیلے برنڈت کے نزدیک آریوں اور داسوں میں جو
 لڑائیاں شروع شروع میں ہوئیں ، وہ ہندوستان میں نہیں آرچوسیا میں ہوئی
 تھیں ۱ ۔

مسٹر رنگ اچاریہ کے نزدیک ، پروفیسر ہیلے برنڈت کی رائے
 دور از فہم قیاسات پر مبنی ہے ۔ اصل بات صرف یہ ہے کہ یہ داسیو ،
 یا نوڈراوینڈن تھے یا اندوسومیری تھے ، اور یہی وہ لوگ تھے جو ہڑپا
 اور موہن جوڈیرو کے معمار تھے ، اور اگر ہڑپا اور موہن جوڈیرو کے معمار
 نہ بھی تھے تو ان کے ہم عصر ضرور تھے اور آریوں کے دشمنوں کی صفِ اول
 میں شمار ہوتے تھے ۲ ۔

گو رگ وید نے ان کو بڑے بڑے خطابات تو دیے ہیں ، لیکن ان
 کی اہمیت لازماً تسلیم کی ہے ۔ مثلاً رگ وید ایک چمری نامی داسیو کا
 ذکر کرتا ہے ، جس سے اندر دیوتا بذات خود نبرد آزما ہوئے تھے ،
 اور جس کے ساتھ دھونی نامی ایک دوسرا داسیو رہنما شریک تھا ۔ اندر
 دیوتا نے چمری کے خلاف لڑائی ، ایک آریں 'دھیتی' کی خاطر لڑی
 تھی ۔

یہ چمری نامی داسیو کتنا بڑا سربراہ تھا ، اس کا حال رگ وید
 بیان نہیں کرتا ، البتہ اتنا ضرور کہتا ہے کہ اندر دیوتا نے 'دہیتی'
 کی خاطر تیس ہزار 'داسوں' کو میٹھی نیند سلا دیا ۔

۱۔ ویدک مائیتھالوجی ، ص ۹۴ ۔

۲۔ ویدک انڈیا (رنگ اچاریہ) ص ۱۷۲ ۔

رگ وید میں ایک اور بڑے داسا، پرو کا نام بھی لیا گیا ہے، اس کے پاس بڑی فوج تھی اور کئی قلعے تھے۔ ورچن نامی ایک اور داسا یا آشورہ بھی رگ وید نے آریوں کا دشمن بتایا ہے،۔ یوں سب سے بڑے دشمنوں میں سمہرا، بن کلتر کا نام لیا گیا ہے۔ یہ سمہرا ایک سو قلعوں کا مالک تھا۔

ویدک انڈکس کے مؤلف کا بیان ہے کہ ہو سکتا ہے کہ آریوں کا یہ سب سے بڑا دشمن، پہاڑوں کا راجہ ہو، لیکن پرانوں میں اس کا ذکر اس طرح کیا گیا ہے جس سے ظاہر ہوتا ہے کہ وہ سمندری علاقے میں رہتا تھا۔ ۲۔

داسیو یا داسوں کے سلسلے میں فاضل 'اورسیل' کا یہ بیان بھی پیش نظر رہے کہ جب آراین، دریائے سرسوتی اور دریائے جمنا کے درمیانی علاقوں پر قبضہ کر رہے تھے، اور ان کے بڑے قبیلے بھرت اور دوسرے چھوٹے قبیلوں میں لڑائیاں لڑی جا رہی تھیں، تو ان لڑائیوں میں داسیوں نے بعض آریوں کی مدد کی تھی۔ ۳۔

فاضل برڈلے کیتھ کا بیان ہے کہ رگ وید سے ایسی شہادت بھی ملتی ہے، جس سے ظاہر ہوتا ہے کہ آراین قبائل نے بعض غیر مفتوح داسوں سے جو سیاسی لحاظ سے قوی تھے لڑنا پسند نہیں کیا تھا اور ان کی حدود سلطنت میں مداخلت نہیں کی تھی۔

یوں جیسے کہ ہم نے اوپر کہا، داسو یا داسیو، قبیلہ یا قبیلے، آریوں کے سب سے بڑے دشمن تھے۔
آشور

رائے بہادر سی۔ سی۔ رائے نے ہمارے سرچ سوسائٹی کی جلد اول، جلد چہارم اور جلد دوازدہم میں اپنے ان تاریخی اور تحقیقی انکشافات کی روداد تحریر کی ہے، جو فاضل موصوف نے وسطی ہندوستان کے 'اشوری' مقامات کی کھدائی کے وقت کیے۔ فاضل موصوف کے نزدیک، وسطی ہند کے

۱۔ ویدک انڈکس جلد ۲، ص ۴۴۔

۲۔ اورسیل۔

۳۔ کیمبرج ہسٹری آف انڈیا جلد اول، ص ۸۷۔

قدیم آشوری مندا لوگوں سے مختلف تھے اور ان سے پہلے کے باشندے تھے ۱۔

اور ان کی جگہ جن مندوں نے لی ، انہوں نے اشوریوں کے پیشے اختیار کر لیے ، خصوصیت سے 'لوہاروں کا پیشہ'۔

مسٹر رائے کا بیان ہے کہ چھوٹا ناگپور میں کئی اشوری مقامات ایسے ہیں ، جن کی کھدائی پر بالکل ویسے ہی آثار برآمد ہوئے ہیں ، جیسے کہ ہڑپا اور موہن جو ڈیرو کے ہیں۔ حتیٰ کہ اس وقت تک چھوٹا ناگ پور میں ایک ایسا قبیلہ موجود ہے جو مند زبان بولتا ہے ، لیکن اس کا نام اشورا ہے۔ اس کے افراد لوہار کا کام کرتے ہیں اور ان کو دعویٰ ہے کہ وہ پرانے اشوروں کی اولاد ہیں ۲۔

مسٹر رائے نے اس وقت جب ہڑپا اور موہن جو ڈیرو کے انکشافات ہوئے ، موقع پر پہنچ کر جو رائے قائم کی تھی وہ بھی قریب قریب یہی تھی۔ انہوں نے اس مرحلہ پر لکھا تھا کہ میں جب ہڑپا اور موہن جو ڈیرو پہنچا اور زمین میں سے برآمد ہونے والے آثار دیکھے تو مجھے یہ پوری طرح یقین ہو گیا کہ یہ اشور ناگ تہذیب کے آثار ہیں ، اور ان آثار سے مشابہ ہیں جو چھوٹا ناگ پور سے برآمد ہوئے ہیں ۳۔

دوسرے لفظوں میں یوں سمجھیے کہ آریں جس وقت سندھ میں داخل ہوئے اور ہڑپا اور موہن جو ڈیرو پر تباہی لائے تو وہاں آشوری تہذیب و تمدن کا دور دورا تھا اور یہ اشوری تھے جنہوں نے وادی سندھ کی تہذیب کو پروان چڑھایا تھا۔

مسٹر مزمدار نے تو اس باب میں ایک اور دلچسپ بات بھی کہی ہے اور وہ یہ کہ چھوٹا ناگ پور کی ایک زمینداری کاشی پور نامی میں دو گاؤں ہیں ، جن کے نام آشور گڑھ اور مند گڑھ ہیں۔ غالباً یہ اس لڑائی کی یادگار ہیں جو مندوں اور آشوروں میں وہاں لڑی گئی تھی۔

۱۔ جرنل آف بہار ریسرچ سوسائٹی جلد اول۔ جلد چہارم۔ ویدک انڈیا ،

ص ۱۷۶-۱۷۷-۱۷۸۔

۲۔ ویدک انڈیا ، ص ۱۷۶۔

۳۔ جرنل ایشیائک جنوری ، مارچ ۱۹۲۶ء۔

مسٹر مزمدار نے بھی اس امکان کو تسلیم کیا ہے کہ چھوٹا ناگ پور میں جو اشورا نامی قبیلہ اب تک موجود ہے ، بڑے اشوروں کی یادگار ہو اور اسی نسل سے ہو ، ورنہ اشور نام رکھنے کے کیا معنی ہو سکتے ہیں ۔ اس کے ساتھ ساتھ مسٹر مزمدار نے یہ خیال بھی ظاہر کیا ہے کہ کوئی اشوری یا ناگا قبیلہ قطعاً ایسا نہ تھا جسے ہم آریں کہہ سکتے ہیں ۔

البتہ یہ ایک بڑی حقیقت ہے کہ یہ اشور تھے یا ناگے ، یہ آریں کے بڑے دشمن تھے ۔ شروع شروع میں یہ کہاں رہتے تھے ، سندھ میں آباد تھے یا وسطی ہند میں رگ وید سے اس کی وضاحت نہیں ہوئی ، رگ وید تو صرف انہیں قوی دشمن قرار دیتا ہے ۔ البتہ رگ وید جب تالیف ہوا ، اور آریں شعراء نے اشوریوں کے خلاف منتر کہے تو اس وقت وہ کشمیر ، سندھ اور پنجاب کے اضلاع میں رہتے تھے ۔

آریوں کا ایک اور قومی اور تہذیبی دشمن ، پنی نامی قبیلہ بنی تھا ۔ فاضل ہیلے برنڈت کی رو سے لفظ 'پنی' یونانی 'پرمی' سے مشتق ہے اور پرمی کے معنی پست اخلاق کے ہیں ۔ رگ وید کے شعراء نے اس قبیلہ کو پنی نام اس لیے عطا کیا تھا کہ یہ ان کے نزدیک پست اخلاق تھا ، رگ وید کے شاعر اس قبیلہ کے علاوہ ، بدروحوں اور بھوتوں پریتوں کو بھی پنی کہتے ۔ بھوت ، پریت اس لیے بد اخلاق تھے ، کہ یہ آریں علاقوں میں بارش ہونے نہ دیتے تھے ، اور پنی قبیلہ اس لیے بدروح تھا کہ اس نے آریں دیوتاؤں کے نام پر نذریں چڑھانے کی رسم قبول نہیں کی اور قدم قدم پر ان سے لڑا اور ان کے دشمنوں کا ساتھ دیا ۔

رنگ اجاریہ کی رو سے پنی وہ تاجر تھے جو 'مال تجارت' کاروانوں کے ذریعے ایک شہر سے دوسرے اور دوسرے سے تیسرے تک لے جاتے اور آریوں سے خوب لڑتے تھے ۔ یہ بڑے دولت مند اور اصحاب ثروت تھے ۔ ۳ -

ان بڑے دشمنوں کے بعد رگ وید نے بعض اور دشمن قبیلوں پر بھی

۱- پری ہسٹارک انڈیا ، ص ۹۸-۱۰۳ ۔

۲- ویدک انڈیا ، ص ۱۸۱ ۔

۳- ویدک ایج ، ص ۲۳۸ ۔

لعن طعن کیا ہے ، جن میں ”کیکات“ بھی تھے ۔ خصوصیت سے ان کے رہنما پریم گندا کا نام تو بہت حقارت سے لیا گیا ہے ۔ یہ پنجاب کے ان پہاڑوں میں رہتے تھے جہاں سوما شراب کی اصل بوٹی اور گائیں بہت ہوتی تھیں ۱ ۔

اگر یہ لوگ پنجاب کے ان پہاڑوں میں رہتے تھے جن میں سوما شراب کی بوٹی اگتی تھی تو پھر یہ کشمیر سے ملحق علاقے تھے ، اور اس کے معنی یہ ہیں کہ آراین کا مقابلہ ان علاقوں میں خوب ہوا تھا ۔

’پرواتا‘ قبیلہ بھی آراین کے دشمنوں میں سے تھا جنہیں فاضل اجل ہیلے برنڈت نے گڈروشیا (بلوچستان) میں آباد ظاہر کیا ہے ۴ ۔ مگر رنگ اچاریہ کہتے ہیں کہ یہ ’ویدوں‘ کے زمانے میں جمنا کے کناروں پر رہتا تھا ۔ البتہ چونکہ رگ وید میں ان کا ذکر پنوں کے ساتھ کیا گیا ہے جو سندھ اور بلوچستان میں رہتے تھے ، اس لیے فاضل ہیلے برنڈت کا یہ قیاس غلط نہیں ہے کہ بلوچستان یا گڈروشیا کے باشندے تھے ۔

رگ وید میں ’پنوں‘ اور پرواتا قبائل کے ساتھ ساتھ برشیا اور آجا ، قبائل کا ذکر بھی ہے ۔ آجا ، ان قبیلوں میں سے ایک قبیلہ تھا ، جنہوں نے سودا بادشاہ کے خلاف بھیدا ، داسا کے جھنڈے تلے لڑائی لڑی ۔ ان کے علاوہ جو مخالف قبیلے ، سودا بادشاہ کے خلاف مجتمع ہوئے ، ان میں یکشو کے بارے میں بھی بعض علما کا خیال ہے کہ وہ غیر آراین تھا ۔ اس نے سودا کے خلاف دو لڑائیوں میں شرکت کی تھی اور رگ وید کے شاعروں نے ، سودا کو فتح کی مبارکباد دیتے وقت اسے بھی دشمنوں میں شمار کیا ہے ۲ ۔

سگرو قبیلے کے بارے میں بھی اشتباہ ہے کہ یہ غیر آراین تھا یا آراین ، بہر حال اس کا نام بھی دشمنوں میں لیا گیا ہے ، اور رگ وید نے اسے داسوں یا داسیوں کا ساتھی ٹھہرایا ہے ۳ ۔

۱۔ ہیلے برنڈت ویدک مائتھالوجی جلد اول ، ص ۹۴ ۔ لڈوگ رگ وید

جلد ۳ ، ص ۱۹۶ ۔ کیمرج ہسٹری آف انڈیا جلد اول ، ص ۸۷ ۔

۲۔ رگ ویدک کلچر ، ص ۱۴۸-۱۵۲ ۔ ویدک انڈیا ، ص ۱۸۲ ۔

۳۔ ویدک انڈکس جلد ۲ ، ص ۱۸۲ ۔ ویدک انڈیا ، ص ۱۸۳ ۔

... ..
... ..
... ..

... ..
... ..
... ..

... ..
... ..
... ..
... ..
... ..
... ..
... ..

... ..
... ..
... ..
... ..
... ..
... ..
... ..
... ..
... ..
... ..
... ..

... ..
... ..
... ..

... ..
... ..
... ..
... ..
... ..

فصل سوئم

جمہوری سرداری ، بادشاہت میں بدلی

شخصی اقتدار ، سیاسی برتری کا موجب ہوا

جیسا کہ پیچھے بیان ہوا کہ رگ وید کے دور میں موجودہ پاکستان میں جو آریں قبائل آباد ہوئے تھے ، ان میں دس قبیلے زیادہ نمایاں تھے ، اور یہی وہ دس قبیلے تھے ، جو اس زمانے کی سیاسی زندگی کے ترچان تھے ۔ اور ان میں کے قوی تر اور جری افراد نے اپنی اپنی جداگانہ بادشاہتیں قائم کر لی تھیں ۔ رگ وید نے ان بادشاہتوں میں سے تین کے متعلق خاصی معلومات بہم پہنچائی ہیں ، جن سے فاضل برڈلے کیتھ اور بلوم فیلڈ نے یہ نتیجہ اخذ کیا ہے کہ یہ بادشاہتیں موروثی تھیں ، اور ان کا سلسلہ نسلاً بعد نسل چلتا رہتا تھا ۔ مثلاً بہرت قبیلے کا پہلا بادشاہ ودھریاسوا تھا ۔ اس کی موت کے بعد اس کے بیٹے دیواواسا نے اس کی جگہ لی ۔ دیواواسا کے بعد اس کا بیٹا پیجاوانہ تخت نشین ہوا ، اور اس کا وارث وہی سودا تھا جس نے رگ وید کی رو سے ، دس قبیلوں سے لڑائی کی تھی اور فتح پائی تھی ۔

پورو قبیلے کے چار مسلسل بادشاہوں کے نام رگ وید کی رو سے یہ تھے ، درگہ ، گرکشٹ ، پورو کتسا اور تراسادیو ۔ ایک اور سلسلے کے بادشاہوں میں سے رگ وید نے مترائیتی ، کروکرانا اور اوپا مکروا کے نام لکھے ہیں ۱ ۔

یوں مستشرقین میں ایسے کئی علما ہیں ، جن کا خیال ہے کہ رگ وید کے دور میں بادشاہت موروثی نہیں ، انتخابی ہوتی تھی ۔ یعنی آریں قبائل کے چودھری اور سربراہ ، اپنے میں سے زیادہ قابل فرد کو بادشاہ کے طور پر

چن لیتے ، اور اسے راجن کہہ کر پکارتے تھے ۔ مثلاً ہسٹری آف آراین رول ان انڈیا کے مصنف ای ۔ بی ۔ ہویل مشہور عالم مؤرخ ویر ، زمر اور ہیوکنیڈی اسی خیال کے ہیں ۱۔ خصوصیت سے ہیوکنیڈی کو تو یقین ہے کہ اس دور کے پہلے آراین بادشاہ لازماً عوامی انتخاب کے ذریعے بادشاہ بنے تھے ، اور یہ وہ لوگ تھے جنہوں نے شروع شروع میں زیادہ فتوحات حاصل کی تھی ، اور ان کے ساتھیوں نے ان کی جنگی مہارت اور صلاحیت کے پیش نظر انہیں اپنا بادشاہ بنا لیا تھا ۔

فاضل اے ۔ بی ہویل نے اس دور کی سیاسی تنظیم کو جمہوریت قرار دیا ہے ۔ یوں اس نے بھی یہ تسلیم کیا ہے کہ ایک بار جو بادشاہ عوامی رائے سے بادشاہ بن جاتا اور وہ بہتر ثابت ہوتا ، تو اس کی بادشاہت موروثی بادشاہت میں بدل جاتی تھی ۔ لیکن اس کے معنی یہ نہ تھے کہ وراثت میں بادشاہت پانے کے بعد ، آراین بادشاہ اپنے آپ کو قبائلی رسوم و رواج سے بالا سمجھنے لگتا ۔ یوں بھی رگ وید کی رو سے ان دنوں بادشاہ کو غیر معمولی اختیارات حاصل نہ تھے ۔ وہ قومی و ملکی مسائل اور عوامی نظم و نسق کے سلسلے میں اپنی قلمرو کے بڑوں یا عوامی سربراہوں کے مشوروں کا محتاج تھا ۔ اسے امور مملکت میں مشورہ دینے اور عوام کی رائے سے آگاہ کرنے کے لیے ایک سبھا یا سمیتی بھی موجود ہوتی ۔

فاضل لڈوگ کے نزدیک ، سبھا اور سمیتی ، دو الگ الگ ادارے تھے ۔ سمیتی ایوانِ عام تھا اور سبھا ، دارالامرا ۔ خواص کے ایوان یا سبھا میں صرف مملکت کے بڑوں برہمنوں قبیلوں کے چودھریوں یا دیہات کے سربراہوں کو شرکت کی سعادت ملتی اور سمیتی میں سارے آراین عوام شامل ہو سکتے تھے ۳ ۔

پروفیسر برڈلے کیتھ نے محقق لڈوگ کی اس رائے سے اختلاف کیا ہے ۔ وہ فرماتے ہیں سمیتی اور سبھا ، جداگانہ ادارے نہ تھے ۔ سمیتی سے مقصود وہ عوامی اسمبلی تھی جو عوامی مسائل اور اجتماعی ضرورتوں پر غور و خوض

۱۔ ہسٹری آف آراین رول ان انڈیا ، ص ۲۲ ۔

۲۔ لینڈ آف فائیو ریورز ، ص ۳۴ ۔

۳۔ لڈوگ رگ وید جلد ۳ ، ص ۲۵۳ ۔

کرتی ، اور سبھا اس جگہ کو کہتے تھے جہاں اسمبلی کے ارکان مجتمع ہوتے۔ اس سبھا میں عوامی اجتماعات کے ساتھ ساتھ ، عوامی تقریبیں بھی منعقد کی جاتیں۔ تہوار بھی یہیں منائے جاتے اور قومی قربانیاں بھی یہیں پیش کی جاتیں۔ لازماً راجہ بھی ان اجتماعات میں شریک ہوا کرتا تھا۔ اگر کبھی کسی نئے راجہ کے انتخاب کی ضرورت لاحق ہوتی تو یہ ضرورت بھی اسی سبھا میں پوری کی جاتی۔ مشہور جرمن عالم زمر کا خیال ہے ، شروع دور میں آراین لوگ اپنے بادشاہ کا لازماً چناؤ کرتے تھے۔ ڈاکٹر بینی پرشاد مصنف سٹیٹ ان اینشنٹ انڈیا نے زمر کی اس رائے کو صائب نہیں سمجھا ، وہ کہتے ہیں زمر کو اس سلسلے میں غلط فہمی ہوئی تھی۔ کم سے کم رگ وید سے ایسی کوئی شہادت میسر نہیں آتی۔ البتہ گڈنر کا یہ خیال صحیح ہو سکتا ہے کہ بادشاہ تو موروثی ہوتا تھا لیکن اس کی تخت نشینی کی منظوری عوام کے چودھری اس سبھا میں جمع ہو کر دیتے۔ زمر کے نزدیک سبھا گاؤں کی اسمبلی تھی ۱۔

گو فاضل برڈلے کیتھ نے عوامی ملکیتوں میں راجہ اور اس کے امرا کے حصے کے بارے میں رگ وید کی کوئی شہادت نقل نہیں کی۔ تاہم ہیو کینڈی اور یڈن پاول نے آراین بادشاہوں اور امرا کے اس حصے کی وضاحت پیش کی ہے۔

فاضل ہیو کینڈی اور یڈن پاول کی رو سے راجہ کو ہر قسم کی زمین اور درآمدی اشیا پر ٹیکس لگانے کا حق حاصل تھا عموماً وہ چھٹا حصہ پیداوار کا وصول کرتا اور غیر آباد زمینیں ساری کی ساری اس کی ملک تھیں۔ مزید برآں وہ عموماً اپنی قلمرو کی انتہائی عمدہ اور زرخیز زمینیں اپنے لیے مخصوص کر لیتا تھا جس کی ساری پیداوار شاہی خزانہ میں داخل ہوتی۔ ان مخصوص زمینوں کے ماسوا ، مرکزی علاقہ کی زمینوں کا

۱۔ کیمبرج ہسٹری آف انڈیا جلد اول ، ص ۹۶۔

۲۔ ویدک انڈکس جلد ۲ ، ص ۳۲۶-۳۲۷۔ اسٹیٹ ان اینشنٹ انڈیا

ص ۳۰-۳۱۔ یڈن پاول انڈین ایج کمیونٹی (مجموعہ لائیکمیس گرین

اینڈ کمپنی) ، ص ۱۹۴۔

۳۔ یڈن پاول ، انڈین ولیج کمیونٹی ، ص ۱۹۶-۱۹۷-۱۹۹۔

لگان بھی شاہی عامل براہ راست وصول کرتے۔ البتہ جو دور افتادہ یا اضلاعی علاقے، راجہ کی طرف سے مملکت کے بڑوں میں بہ طور جاگیر بانٹے گئے ہوتے، ان کا لگان، یہ بڑے وصول کرتے۔ وہ اس لگان سے اپنی ضرورتیں بھی پوری کرتے اور سپاہی بھی بھرتی کرتے تاکہ بیرونی حملوں کے وقت منکی دفاع کے سلسلے میں راجہ کا ہاتھ بٹائیں۔

ان کے علاوہ راجہ کو یہ حق بھی حاصل تھا کہ اپنے خاص ملازمین کو غیر آباد زمینوں میں سے جو زمین چاہے بخش دے۔ ایسے عطیات وہ عموماً برہمنوں، شاہی خاندان کے افراد اور اپنے محبوب درباریوں کو عطا کرتا تھا۔ مندر، شوالے بھی اس کی بخشش سے وافر حصہ پاتے تھے۔

جو زمینیں شروع دور میں آریں قوم نے پہلے کے آباد کاروں کو دے رکھی تھیں ان سے آریں راجوں کو بڑی معقول آمدنی ہوتی تھی، ان میں سے ہر کھیت کی پیداوار میں بادشاہ کا حصہ مقرر تھا۔ یہ حصہ شروع میں دسواں حصہ تھا اور شاہی کارندے، فصل کٹنے کے موقعہ پر ہر کاشتکار سے، یہ دسواں حصہ لازماً وصول کرتے۔

فاضل بیڈن پاویل کا بیان ہے کہ راجہ عموماً، ڈراویڈن بستیوں سے خراج، ڈراویڈن چودھریوں یا سربراہوں کے ذریعے وصول کرتا تھا۔ یہ چودھری چونکہ راجہ سے وفاداری کا عہد کر چکے تھے، اس لیے یہ ایک تو اپنے ہم قوم ڈراویڈن سے بڑی مستعدی کے ساتھ پورا پورا لگان وصول کرتے، دوسرے ڈراویڈن عوام کو راجہ سے وفادار رہنے کی تلقین کرتے رہتے تھے۔

یوں ان ڈراویڈن سربراہوں کی اکثریت چونکہ جاہل تھی، اس لیے گاؤں سے وصول ہونے والے شاہی لگان کا حساب رکھنے کے لیے شاہی عامل مقرر کیے جاتے جو لگان کا حساب بھی رکھتے، اور بادشاہ کو گاؤں کے حالات سے بھی آگاہ کرتے۔ یہ ایک طرح سے شاہی وکیل تھے، جو ہر ڈراویڈن گاؤں میں متعین تھے۔

فاضل بیڈن پاویل اور ہیوکنیڈی نے اس امر کی وضاحت بھی کی ہے کہ ڈراویڈن دیہات کے چودھری اور سربراہ عموماً داخلی معاملات میں

خود مختار ہوتے۔ آراین راجہ یا کسی سرکاری عامل کی طرف سے اس کے معاملات میں مداخلت نہ کی جاتی۔ لیکن یہ اس وقت ہوتا جب ڈراویڈن چودھری کی وفا آزمائی جا چکی ہوتی۔ یوں بھی یہ ڈراویڈن چودھری براہِ راست بادشاہ کو جواب دہ نہ تھے۔ وہ پرگنہ کے حاکم کو اپنے حسابات پیش کرتے۔ اور دوسرے مسائل سے بھی آگاہ رکھتے۔ پرگنہ انتظامی سہولت کے لیے دو حکام کے سپرد ہوتا، ایک حاکم انتظامی معاملات کی نگرانی کرتا اور دوسرا، مالیات کا مہتمم ہوتا۔

پروفیسر برڈلے کیتھ رگ وید سے بادشاہ کے ماتحت کارکنوں کے بارے میں تفصیل نہیں جان سکے۔ انہوں نے رگ وید سے صرف تین شاہی عہدیداروں کا کھوج نکالا ہے۔ ایک سنیاں کا جو رگ وید کی رو سے میدانِ جنگ میں شاہی فوجوں کو دشمن سے لڑاتا۔ دوسرے ورجا پتی کا جو سنیاں کا مددگار ہوتا۔ تیسرا شاہی منصبدار پروہت تھا۔ یہ بادشاہ کے بعد سب سے بااقتدار عہدہ تھا۔ اس کے ذمہ نہ صرف مذہبی تقاریب و مسائل کی نگرانی تھی، وہ میدانِ جنگ میں بھی بادشاہ کے ساتھ ہوتا، اور اسے نہ صرف فوج کو لڑانے کے آداب بتاتا۔ فوج کا حوصلہ قائم رکھنے کے لیے اونچی آواز سے منتر اور اشلوک بھی پڑھتا رہتا تھا۔

پروہت لازماً برہمن ہوتے تھے^۱۔ انہیں مذہبی سربراہی بھی حاصل تھی اور سیاسی بھی۔ اسے کبھی کبھی عدالتوں کی نگرانی کے فرائض بھی تفویض کر دیے جاتے تھے۔

رگ وید میں ایسی کئی مثالیں پیش کی گئی ہیں جن سے اس امر کا ثبوت ملتا ہے کہ بادشاہ، ان پروہتوں کو گراں قدر انعامات دیتے اور بیش بہا تحائف سے نوازتے تھے^۲۔

فاضل جینکس، یڈن ہاویل اور وارڈ فاؤلر کو رگ وید کے دور کے آراین بادشاہوں کے احساسِ ذمہ داری اور فرض شناسی کے باب میں سخت

۱۔ یڈن ہاویل انڈین کمیونٹی، ص ۲۰۴-۲۰۵-۲۰۶-۲۰۷۔

۲۔ تھیوری آف گورنمنٹ ان اینشنٹ انڈین، ص ۷۷۔ لینڈ آف فائیو ریورز،

ص ۳۸۔

۳۔ سٹیٹ ان اینشنٹ انڈیا، ص ۱۳۰۔

شکایت ہے۔ ان کے خیال میں ان قدیم آراین بادشاہوں میں عوامی نگہداشت کا جذبہ ٹھیک طور پر موجود نہ تھا۔ خصوصیت سے ان کے برہمن وزرا کی تو زیادہ تر خواہش اور کوشش یہ ہوتی تھی کہ ان کا اقتدار فزوں سے فزوں تر ہوتا جائے۔ اس لیے وہ بادشاہوں کو اپنے آپ سے خوش رکھتے اور انہیں عوام کے ساتھ بھلائی اور تکمیل فرض کی تلقین نہ کرتے۔ ان کے جرائم اور کمزوریوں سے اغاض برت جاتے۔ یہی وجہ تھی کہ اس دور کی بادشاہتیں، عموماً ٹوٹ جاتیں اور ان کا شیرازہ بری طرح بکھر جاتا۔ اگر کسی وقت عوام غیر ذمہ دار بادشاہوں کے خلاف سرگرم احتجاج نہ بھی کرتے تو ان کی موت پر ان کے بیٹے ایک دوسرے کے خلاف نبرد آزما ہو جاتے، اور باہمی لڑائی بادشاہت کے بجائے ادھیڑ دیتی، اور پروہت اس لڑائی کو خوب ہوا دیتے، حالانکہ مذہبی روایات کی رو سے پروہت بادشاہوں کو نیکی اور اچھائی کی تعلیم دینے اور عوامی فلاح و بہبود کا سبق پڑھانے کے ذمہ دار تھے۔

رقی لال مسہتہ نے اپنی کتاب پری بدھسٹ انڈیا میں کئی ایسی جگہاں روایات نقل کی ہیں جن سے واضح ہوتا ہے کہ اس دور کے پروہت بڑے لالچی اور حریص تھے۔ یہی وجہ تھی کہ وہ بادشاہوں کو ان کی ذمہ داری کا احساس نہ دلاتے۔ ان کے اپنے اخلاق اچھے نہ تھے۔ وہ دوسروں کو اچھے اخلاق کی تعلیم کیسے دے سکتے تھے؟ البتہ ان کی یہ کوشش ضرور ہوتی کہ ان کا اقتدار بڑھے، ان کی دولت میں اضافہ ہو، اور اقتدار اور دولت میں اضافہ تو اسی وقت ممکن ہوتا جبکہ بادشاہ زیادہ سے زیادہ لڑائیاں لڑتے اور زیادہ سے زیادہ ملکوں کے عوام کو لوٹتے کھسوتے۔

ہم نے پیچھے رگ وید کو سند مان کر دس آراین قبائل کی بھرتوں سے لڑائی کا حال کہا ہے۔ اس لڑائی کا موجب بھی ایک پروہت تھا۔

۱۔ بیڈن پاویل انڈین ولیج کمیونٹی، ص ۲۰۵ تا ۲۱۳۔ لینڈ آف فائیو ریورز، ص ۳۸۔ وارڈ فاولر، ص ۷۸۔

۲۔ اشوریا انڈیا، ص ۳۳۔ پری بدھسٹ انڈیا، ص ۱۳۳۔

ڈاکٹر بینرجی نے اپنی کتاب اشورہ انڈیا میں ان لڑائیوں کی تفصیل بیان کی ہے ، جو پنڈتوں اور پروہتوں کے سبب آریوں اور اشوریوں میں راوی کے کنارے پر لڑی گئی تھیں ، اور جن میں انسانی خون بڑی روانی سے بہا تھا ۔

گو پروہت بہ ظاہر مذہب کے علمبردار تھے ۔ مگر سیاسی اقتدار کے لالچ نے ان سے عوامی ہمدردی کا جذبہ چھین لیا تھا ، اور وہ عوام کی پاسبانی کی بجائے ، ان کی پامالی کے منصوبے سوچتے رہتے تھے ۔ اس تلخ حقیقت کے باوجود رگ وید کے دور میں یا جتنا کہانیوں کے ماحول میں پروہت بہت بڑی شخصیت کے مالک ہوتے وہ بادشاہ کے مذہبی رہنما بھی تھے اور سیاسی قائد بھی ۔

آٹھواں باب

ایک ہزار سال سے لے کر ، پیدائشِ بدھ تک
کا آریائی سیاسی اقتدار

فصل اول

یجر وید ، سام وید اور اتھر وید کا سیاسی مد و جزر

پیچھے بیان ہو چکا ہے کہ رگ وید کے بعد ، ویدک ادب میں ، یجر وید ، ساما وید اور اتھر وید کو الہامی حیثیت دی گئی ہے اور ان کے سمتہ ، برہمنا اور ایشاد بھی ویسے ہی تقدس کے حامل سمجھے گئے ہیں ، جیسے کہ رگ وید کے سمتہ ، برہمنا اور ایشاد کو نصیب ہے ۔ البتہ رگ وید اصل ہے اور یجر وید ، ساما وید اور اتھر وید کو رگ وید کی شرحوں یا اضافی کتابوں کا مقام دیا گیا ہے ۔ ان کتابوں میں کہیں کہیں کچھ اضافے بھی کیے گئے ہیں ۔ خصوصیت سے یجر وید کے اضافوں کے بارے میں تو پروفیسر برڈلے کیتھ کا خیال ہے کہ وہ تاریخی اور ثقافتی نقطہ نگاہ سے بہت مفید ہیں ۔ یوں برہمنا ، آربنا کہ اور ایشاد بھی اپنی جگہ بہت اہم ہیں ۔

بلاشبہ یہ الہامی کتابیں تاریخی استناد میں رگ وید اتنی اونچی نہیں ہیں تاہم ان کی مدد سے ایک ہزار سال قبل مسیح سے لے کر ، چھ سو سال قبل مسیح تک آریں قوم کی سیاسی جدوجہد کی ایک سرسری سی روداد مرتب کی جا سکتی ہے ۔ پروفیسر موصوف نے جن کے ویدک مطالعہ سے پروفیسر آپا سوامی ، پروفیسر نندا جیسے گرامی قدر ہندو علما نے کسب فیض کیا ہے ، رگ وید کے مابعد کی ان مذہبی تالیفات کا زمانہ ۸۰۰ سال قبل مسیح قرار دیا ہے ، اور یہ رائے قائم کرتے وقت پروفیسر جیکوبی جیسے یگانہ روزگار محقق سے استناد کیا ہے ۔

۱۔ کیمبرج ہسٹری آف انڈیا جلد اول ، ص ۱۳۸-۱۳۹ -

تک آرکٹک ہوم ان ویداز مطبوعہ ۱۹۰۳ء -

تھیوٹ انڈین اینٹیکولوجی والیوم ۱۲ ، ص ۸۵ -

پروفیسر برڈلے کیتھ نے ان کوششوں کا ذکر بھی کیا ہے جو ان مقدس کتابوں کو اس زمانے سے بھی پہلے کا قرار دینے کے سلسلے میں کی گئی ہیں۔

بہر حال اگر ان کتابوں کا زمانہ ۸۰۰ سال قبل مسیح ہی کا ہو تب ان سے آئین قوم کی سیاسی زندگی کے بارے میں بہت کچھ معلوم ہوتا ہے ، اور پھر جبکہ رگ وید کے آخری ابواب اور ابتدائی برہمن ، یجر وید ، اتھر وید اور ساما وید کا زمانہ تحریر ایک ہے۔ اس لحاظ سے رگ وید کے بیان کردہ حالات اور بعد کے سمتہ کی بیان کردہ رواد میں کوئی فاصلہ نہیں پڑتا۔

یوں بلاشبہ یہ سارے مقدس صحیفے جب عالم وجود میں آئے تھے تو خواہ یہ ۸۰۰ سال قبل مسیح کا زمانہ تھا یا ایک ہزار سال قبل مسیح کا اس وقت آئین قوم کے تند و تیز ریلے دریائے سرسوتی (موجودہ سرہند) کی ہر رکاوٹ توڑ کر جمنا پار کے علاقے میں جا پہنچے تھے ، اور ان کی زیادہ تیز رو موجیں وندھیاچل پہاڑوں سے ٹکرانے لگی تھیں۔ گو اس وقت بھی ، ان کی زیادہ تر آبادیاں شمال مغربی علاقوں ہی میں قائم تھیں اس کے باوجود ان کی سیاست ، پانچ دریاؤں کی سرزمین اس کے سرحدی علاقوں اور سندھ کی سرحدوں تک محدود نہیں رہی تھی ، اور ہم یہ ادعا نہیں کر سکتے کہ اس دور کی آئین ریاست ، محض ارض پنجاب ، سندھ اور شمال مغربی سرحد کے ماضی کا قیمتی سرمایہ ہے اور مغربی پاکستان کی تاریخ قلمبند کرنے والے مؤرخ کا خصوصی موضوع ہے۔ تاہم یہ صحیفے ہی ، ایسی دستاویزیں ہیں جن سے ہم مغربی پاکستان کے اس دور کا حال جان سکتے ہیں۔

اس سلسلے میں فاضل برڈلے کیتھ نے بڑی جچی تلی رائے ظاہر کی ہے۔ فرماتے ہیں :

”رگ وید کے عہد میں ہم مشاہدہ کر چکے ہیں کہ آئین تہذیب و ثقافت کا مرکز دریائے سرسوتی اور درشداوتی (راوی) کے مابین کا علاقہ

۱۔ کیمبرج ہسٹری آف انڈیا جلد اول ، ص ۱۱۴۔

ارلی ہسٹری آف انڈیا ہائی پائیکار ، ص ۱۶-۱۷۔

تھا۔ گو اس وقت بھی پنجاب کے پانچ بڑے قبیلے اور ان کے چھوٹے بڑے حلیف ارضِ پنجاب میں رہتے تھے مگر 'برہمنا' دور میں آراین تہذیب کے مرکز کسی قدر اور آگے مشرق سمت کے علاقے میں منتقل ہو گئے تھے۔ اور برہمنا تحریروں میں مشرق زمینوں اور اس کے باشندوں کو زیادہ اہمیت مل گئی تھی اور ارضِ پنجاب کسی قدر دب کر رہ گئی تھی۔ خصوصیت سے پنجاب کے مغربی حصہ کے آباد کار قبائل کو تو برہمنا تحریروں کے دونوں حصوں کیتا پاتھ اور آتھریا برہمنا میں ناپسندیدگی کی نگاہ سے دیکھا گیا ہے۔ ۲۔

فاضل برڈلے کیتھ نے برہمنا مسودات کی مغربی سمت کے آراین قبائل سے منافرت کی وجہ بیان نہیں کی شاید اس کی وجہ وہ حد سے بڑھتا ہوا، دباؤ تھا جو شمال مغرب کی طرف سے برابر و مسلسل پنجاب کے میدانوں میں اترنے والے نئے آراین قبائل ڈال رہے تھے ۳، اور غالباً یہی وہ دباؤ تھا جس نے بھرتوں اور پوروں کو پنجاب کے دریاؤں سے سیراب ہونے والی سرزمین سے نکال باہر کیا تھا۔

یہ دباؤ اسی وقت سے محسوس ہونے لگا تھا جب بھرتوں کے بادشاہ سودا اور دس قبیلوں میں وہ لڑائی لڑی گئی تھی۔ جس کا حال پیچھے بیان ہو چکا ہے۔ گو اس لڑائی میں سودا نے فتح پائی تھی، لیکن یہ فتح نتیجہ بخش نہ ثابت ہوئی تھی۔ اگر یہ فتح نتیجہ بخش ہوتی تو بھرت دریاؤں سے سوسوی کی زرخیز و شاداب زمینوں کو چھوڑ کر جمنا پار نہ اترتے۔ بلاشبہ جمنا پار اترنے کی وجہ، بھرت اور پورو کے متحدہ رہنماؤں کی ہوسِ ملک گیری بھی ہو سکتی ہے۔ لیکن اگر یہی تنہا وجہ ہوتی اور بھرت اور پورو یا ان کے ساتھی آراین قبائل بہت زیادہ طاقتور تھے تو ان کا اقتدار آگے پھیلنے کے ساتھ ساتھ پہلی مفتوحات پر بھی قائم رہتا۔ برہمنا اور اپنشاہ ہی سے یہ شہادتیں میسر آتی ہیں کہ آراین آگے ضرور بڑھ گئے تھے اور انہوں نے وندھیا کے پہاڑوں تک ایک طرف اور دوسری سمت بنارس کے علاقے تک رسائی پا لی تھی، اور کاشی کو سالہ، ناگا

۱۔ کیمبرج ہسٹری آف انڈیا جلد اول، ص ۱۱۷۔

۲۔ ہسٹری آف آراین رول ان انڈیا، ص ۱۴۔

اور مگرہ کی ریاستیں قائم کر لی تھیں مگر وہ انبالہ سے اس سمت کے شمال مغربی علاقوں سے کٹ گئے تھے ، اور یہاں کے نئے آباد کار آریں قبائل نہ صرف خود مختار تھے بلکہ بہت قوی اور بلند حوصلہ بھی تھے ۔

پروفیسر برڈلے کیتھ نے برہمنا دور کے آریں علاقوں کے جغرافی حدود میں تبدیلی پر بحث کرتے ہوئے ، بڑے مدلل انداز میں استدلال کیا ہے کہ جغرافی حدود میں جو تبدیلی آئی سو آئی ، بڑی تبدیلی خود قبائلی جتہ بندی میں پیدا ہوئی ۔ بھرت قبیلہ کے لوگ جو رگ وید کی تیسری اور چوتھی کتاب کے ہیرو ہیں ، اب کوئی بڑی سیاسی اور مجلسی اہمیت نہ رکھتے تھے ، حتیٰ کہ جس سرزمین پر وہ رگ وید کے دور میں غالب تھے ، اب وہاں ان کی جگہ کورو قبیلہ کا غلبہ تھا ، اور کورو کے ہمسایہ میں ان کے حلیف پنجال آباد ہو گئے تھے ، اور یہ بدیہی اس ہے ، جیسا کہ ہم پہلے بھی کہ چکے ہیں کہ کورو اور پنجال ، نووارد آریں تھے جنہوں نے بھرت پر غلبہ پا کر انہیں بھی اپنے اندر مدغم کر لیا تھا اور پورو کی الگ حیثیت بھی ختم کر دی تھی ۲۔

گو پروفیسر موصوف نے تفصیل بیان نہیں کی پھر بھی ہمارے نزدیک بھرت اور پورو کا کورو اور پنجال میں ادغام ہی اس امر کا ثبوت ہے کہ بھرت اور پورو اپنے بڑے رہنماؤں سے محروم ہو چکے تھے ، ان کے سارے سیاسی ، حوصلہ جو اور قسمت آزما ، اس دنیا سے رخصت ہو چکے تھے ، یہ رخصتی کورو کی قوتِ بالا اور غلبہ کے سبب عمل میں آئی تھی ، یا وہ یوں ہی اغطاط کے دور میں پہنچ چکے تھے ۔ تاہم بات ایک ہی تھی کہ وہ اپنے الگ وجود کو قائم نہ رکھ سکے تھے ۔ رہنماؤں سے محروم ہو کر انہوں نے نووارد کورو کی فوج میں نام درج کرایے تھے ۔ اب وہ اپنے قبیلہ کی سربراہی کی خاطر لڑائی نہ لڑتے بلکہ کورو کے سیاسی غلبہ کے استقرار کے لیے صف آرا ہوتے تھے ۔

ایسا معلوم ہوتا ہے کہ نووارد کورو کا دامن بہت وسیع اور عریض تھا ۔ وہ ایک طرف سے کوہِ ہمالیہ کی اترائیوں اور وادی کشمیر کے

۱۔ ارلی ہسٹری آف انڈیا ہائی پائیکار ، ص ۱۷۷ ۔

۲۔ کیمبرج ہسٹری آف انڈیا جلد اول ، ص ۱۱۸ ۔

ہموار میدانوں میں بھی آباد تھے۔ دوسری طرف دریائے سندھ اور چناب کے کناروں پر بھی ان ہی کی شاہی تھی، اور ان کے حلیف، پنچال بھی بڑی تعداد رکھتے تھے، کیتھ پاتھ برہمنا شہادت دیتا ہے کہ پنچال اصل میں پانچ مختلف قبیلے تھے جو باہم متحد ہو گئے تھے یہ بات اس قبیلے کے اپنے نام ہی سے ظاہر ہے ۱۔

گو پروفیسر برڈلے کیتھ نے ان پانچ قبائل کے نام معلوم نہیں کیے، جن سے پنچال مرکب تھے لیکن ان کے نزدیک غالباً یہ وہ قبیلے تھے۔ جو رگ وید کے نزدیک شروع دور میں کچھ اہم نہ تھے اور انہوں نے یہ اہمیت حاصل کرنے کے لیے خود کو ایک دوسرے میں مدغم کر دیا تھا۔ ہو سکتا ہے ان میں انو اور دھردیا قبائل بھی مل گئے ہوں کیونکہ برہمنا دور میں ان قبائل کا کہیں ذکر نہیں آتا۔ برہمنا، اپنشد، حتیٰ کہ یجر وید اور دوسری سمہتوں میں، ان ہی کورو، پنچال کا ذکر بار بار آیا ہے۔

ان مقدس صحیفوں میں نہ صرف ان کے سیاسی اقتدار کی شہادت دی گئی ہے۔ ان کی تہذیب ان کی ثقافت، حتیٰ کہ ان کی پوتر زبان کو بھی خراج تحسین پیش کیا گیا ہے ۲۔ حتیٰ کہ کوشٹکسی برہمنا، تو کورو پنچال کی یلغاروں کا ذکر بھی کرتا ہے اور بڑے تفاخر کے ساتھ کہتا ہے کہ کورو پنچال کی یلغاریں اتنی طویل مدت تک جاری رہتی ہیں کہ موسم بدل جاتے ہیں، سردیاں گرمیوں میں، اور گرمیاں سردیوں میں تبدیل ہو جاتی ہیں۔

اس دور کے ادب میں، بھرت قبیلے کی بعض نمایاں شخصیتوں کو بھی نظر انداز نہیں کیا گیا حالانکہ بھرت اپنی سیاسی اہمیت سے محروم ہو چکے تھے، اور کورو میں مدغم ہو گئے تھے جس بھرت کے ذکر کو ان مقدس صحیفوں میں جگہ دی گئی ہے۔ اس کا نام دھشتی بھرتا تھا اور اس نے ستونت کے بادشاہ کو گنگا اور جمنا کے کناروں پر کئی شکستیں دی تھیں ۳۔

۱۔ کیمبرج ہسٹری آف انڈیا جلد اول، ص ۱۱۸۔

۲۔ ایضاً، ص ۱۱۸۔

۳۔ ایضاً، ص ۱۲۰-۱۲۱-۱۳۰۔

یہ حال بیان کرتے وقت ان مقدس صحیفوں میں یہ قطعاً مذکور نہیں ہے کہ جس بھرت بادشاہ نے اتنی بڑی شہرت پائی تھی ، وہ کورو کا ماتحت تھا یا خود مختار تھا ، اور اس کا پایہ تخت کہاں تھا ۔
ظاہراً ایسا معلوم ہوتا ہے کہ یہ بھرت ، سرموتی دریا کے آس پاس کی زمینوں کا مالک تھا ، اور اس نے ستونٹ کے بادشاہ کو اپنی حدود سے آگے بڑھ کر کئی شکستیں دی تھیں ۔

یہ بھی کہا گیا ہے کہ کورو قبیلہ چترال اور گلگت کے راستہ شمال مغربی ہندوستان میں داخل ہوا تھا ، اور اس میں اور پہلے کے آبادکاروں میں دردستان کے ماحول میں بڑی سخت لڑائیاں ہوئی تھیں ۔
ڈاکٹر بینرجی نے اپنی کتاب اشوریا انڈیا میں ان لڑائیوں کی تفصیل بیان کی ہے ، اور ان بعض شکستوں کا ذکر بھی کیا ہے جو اشوریا یا اشیرین نے ، آراین ' کورو ' کو عطا کی تھیں اور غالباً یہی وہ شکستیں تھیں جو کورو کو دردستان سے وادی سندھ اور پانچ دریاؤں کی سر زمین میں لے آئی تھیں ۔ بہر حال کورو ، چترال اور گلگت کے راستے پہلے کشمیر پہنچے تھے ۔ ان کے کچھ کارواں وہیں اتر پڑے تھے اور کچھ نے جہلم اور چناب کے ساتھ ساتھ آگے بڑھ کر پنجاب کے میدانوں میں بسیرا کر لیا تھا ۔

جن دو کورو بادشاہوں کو ان صحیفوں میں ممتاز حیثیت دی گئی ہے ۔ وہ بادشاہ پارکشت اور بادشاہ جناسی تھے ۔ ان دونوں کے زمانے میں کورو نے بڑی فتوحات حاصل کیں اور ان کا دائرہ اقتدار دور دور تک پھیل گیا تھا ۔

کورو بادشاہوں کے ساتھ ساتھ پنجاب بادشاہوں کے بارے میں بھی بہت کچھ کہا گیا ہے ۔ مثلاً کریوا ، سونا ستراشا اور درمکھا کے حالات بہ تفصیل بیان ہوئے ہیں اور آخرالذکر بادشاہ کے بارے میں تو دعویٰ کیا گیا ہے کہ اس نے ساری دنیا فتح کر لی تھی اور شاہ جہاں لقب پایا تھا ۔ غالباً یہی وہ کورو بادشاہ جنم تاپی نامی تھا ۔ جس نے اپنی ریاست کی سرحد میں دریائے چمنا کے اس سمت کے کنارے سے لے کر مہی تک

بڑھالی تھیں۔

فاضل برڈلے کیتھ نے لفظ سبی لکھا ہے بلاشبہ، اس نام کا ایک شہر جیکب آباد سندھ کے قریب اب تک موجود ہے۔ لیکن بعض دوسری تاریخی اسناد سے ظاہر ہوتا ہے کہ سیوی سلطنت کا پایۂ تخت سبی نامی شہر نہ تھا۔ یہ ایک اور مقام سیوی یا سیوا پور تھا جو موجودہ جھنگ اور شور کوٹ کے نواح میں تھا۔

ہم پیچھے، اس ریاست کا ذکر کر چکے ہیں۔ یہ غالباً، غیر آراین ریاست تھی اور اس قدر طاقتور تھی کہ اس نے دہلی کے کورو بادشاہ کو جو خود کو شاہجہان کہتا تھا زبردست شکست دی اور اس شکست نے، کورو شاہ جہاں کو جمن کی سمت فرار پر مجبور کر دیا تھا۔ اور یہ زمانہ کم سے کم بارہ سو سال قبل مسیح کا زمانہ ہے۔

بہ ہر حال کورو پنچال، آراین قبائل، ان دنوں، بہت طاقتور تھے۔ اور گو ایک دوسرے کے عزیز و رستہ دار تھے تاہم ایک دوسرے سے لڑتے جھگڑتے رہتے تھے، دونوں کی لڑائیاں خاصی دلچسپ ہوتیں، کبھی تو وہ ایک دوسرے کے خون سے خوب ہولی کھیلتے اور کبھی ایک دوسرے کے گلے لگ جاتے۔ گو کورو پنچال کے سیاسی اقتدار کی مدح سرائی، تینوں ویدوں کے شاعروں نے خوب کی ہے اور ان کی عظمت و بزرگی کے افسانے مزے لے لے کر بیان کیے ہیں تاہم کئی بار ایسا ہوا کہ غیر آراین بادشاہوں نے انہیں ہولناک شکستیں عطا کیں مثلاً ناگا بادشاہوں نے جو اشوری تھے ان کی آبرو کے پیمانے تک توڑ ڈالے تھے۔ کورو، پنچال کی حدود اس سمت کے پنجاب کے کس مقام تک پھیلی تھیں اس باب میں کوئی شہادت مسیر نہیں آتی۔

البتہ جتنا داستانوں سے یہ راز کھلتا ہے کہ پنچال بادشاہ دومکھا، کنگا کے کرنندو اور گندھارا کے ناگا جی کا ہم عصر تھا۔ گویا دوسرے لفظوں میں جب پنچال، کا اقتدار اپنے شباب پر تھا شمال مغربی

۱۔ پروہان کرونا لوجی آف اینشنٹ انڈیا، ص ۲۴۸۔ پری ہدھسٹ انڈیا

ص ۳۴۔

۲۔ ا ب ی د - ۳۸۱ - پری ہدھسٹ انڈیا ص ۴۰۔

ہند کی گندھارا ریاست بھی اپنے جوبن پر تھی۔ اور اس کے بادشاہ ناگے یا اشوری تھے۔ جو ہندوستان کے آریں قبائل کے بہت بڑے سیاسی رقیب تھے۔ اور ان کا پایہ تخت شہر ٹیکسلا تھا۔ یوں ایتاریہ برہمنانے گندھارا بادشاہ ناگا جیت کی بہت تعریف کی ہے اور اسے اپنے وقت کے عظیم بادشاہوں میں شمار کیا ہے ۱۔

ان دنوں چونکہ ذرائع آمد و رفت کچھ بہتر نہ تھے اور اپنے ملک سے پرے کے ممالک کے بارے میں معلومات زائد نہ تھیں، غیر آباد علاقے لاتعداد و بے حساب اور گہنے جنگلوں سے اٹے پڑے تھے، اس لیے، ان آریں بادشاہوں کا یہ خیال کہ وہ عالمگیر و جہاں گیر و شاہجہاں ہیں کچھ زیادہ مبالغہ پر مبنی نہ تھا۔ بے چارے یہ بادشاہ صدیوں تک جنوبی ہند سے ناواقف رہے۔ اور اتھر وید سے تو یہ شہادت بھی ملتی ہے کہ جو برہمن شمالی ہند کے پرے کے ملک و آبادی کا کھوج لگانے کے لیے جنوبی ہندوستان کی طرف گئے وہ لوٹ کر نہ آئے تھے ۲۔

ان آریں بادشاہوں کے لیے اپنے آپ کو شاہِ جہاں سمجھنے کا ایک اور بھی جواز تھا۔ پہلے جو بڑے قبائل بھرتہ، پورو، انو، دھردیا، کریوی اور دیسا، جدا جدا، بادشاہتیں قائم کیے تھے وہ اپنے بڑوں کے فقدان کے باعث ان کو رو پنچال بادشاہوں کی فوجوں میں بھرتی ہو گئے تھے اور ظاہر بات ہے کہ ایک قبیلے کے سردار کی فوجی طاقت جب یوں فزوں ہوئی ہو اور اس کے زیرِ قیادت سپاہیوں کی تعداد ہزاروں سے لاکھوں تک بڑھ گئی ہو تو وہ اپنے آپ کو شاہِ جہاں سمجھنے پر مجبور تھا۔ پھر کچھ ان کے حاشیہ نشین برہمنوں اور درباری شعرا نے بھی ان کی تعریف میں قصیدے کہہ کہہ کر ان کی ذہنی پرواز میں خوب اضافے کر دیے تھے۔

یہ ہر نوع اس دور کے بادشاہوں کا سیاسی اقتدار، رگ وید کے بادشاہوں کی نسبت بہت بڑھ گیا تھا۔ اب وہ پہلے سے قبائلی سربراہوں کی طرح کے مادہ مزاج اور جمہوریت نواز نہ رہے تھے۔ وہ اونچے سے اونچے

۱۔ ایتاریہ برہمننا جز ۷ ص ۳۴ -

۲۔ کیمرج ہسٹری آف انڈیا جلد اول ص ۱۳۰ -

محلات میں رہتے - انتہائی زرق برق لباس پہنتے ، تختوں پر بیٹھتے اور برہمنوں کی قیادت میں ، شہروں کی کہالوں پر پاؤں رکھ کر ، مجبور انسانی بھیڑوں کی تقدیروں کے مالک بن جاتے تھے ۱ -

پری بدھسٹ انڈیا کے مصنف رتی لال مہتہ نے جتکا داستانوں میں سے کئی کہانیوں کا ملخص ان الفاظ میں پیش کیا ہے - With taxes and fines and many mutilations and robberies he crushed the folk as it were sugercane in a mill. بھاری ٹیکسوں ، جرمانوں ، بیگاروں اور لوٹ مار کے سبب اس بادشاہ نے غریب رعایا کو اس طرح پیس ڈالا تھا جیسے ، گنا ، ییلنے میں کچلا جاتا ہے ۱ -

رتی لال مہتہ نے جتکا کہانیوں سے کئی ظالم بادشاہوں کی کہانیاں پڑھ کر یہ رائے قائم کی ہے کہ اس دور کے بادشاہ عموماً نافرض شناس ، غیر ذمہ دار اور انتہائی ظالم و جابر ہوتے تھے اور یہی وجہ تھی کہ ان بادشاہوں کے خلاف عموماً بغاوتیں ہوتی رہتی تھیں - جتکا کہانیوں میں سے کئی کہانیوں کا موضوع وہ عوامی بغاوتیں ہیں جو برہمنوں ، شرفا اور عوام نے ظالم و جابر بادشاہوں کے خلاف کی تھیں ۲ -

ان جتکا کہانیوں میں کئی ایسی کہانیاں بھی ہیں جن سے ظاہر ہوتا ہے کہ عوامی بغاوت نہ صرف بادشاہ کے خلاف ہوئی تھی پروہت بھی بغاوت کا موضوع تھا اور عوام نے پروہت کو بھی مار دیا تھا اور بادشاہ کو بھی - بسا اوقات ایسا بھی ہوا کہ عوام نے فوج کے سپہ سالار کو بھی اپنا ہم نوا بنا لیا تھا -

ایک جتکا کہانی ایک ایسے راجے کا حال بھی کہتی ہے جو ایک کسان کی بیوی پر عاشق ہوا اور کسان کو جھوٹے الزام میں پھانسی کی سزا تحویز کی ، لیکن عین اس وقت جب کسان کا سر قلم ہونے کو تھا عوام کا ماکا معبود آڑے آیا اور اس نے بادشاہ کو ، اپنے غیر مرئی پنجہ میں دبوچ کر ، کسان کی جگہ لا کھڑا کیا اور کسان کی بجائے جلاد کی تلوار بادشاہ کے گلے کو کاٹ گئی ۳ -

۱ - پری بدھسٹ انڈیا ص ۱۲۳ -

۲ و ۳ پری بدھسٹ انڈیا ص ۱۳۴ - ۱۳۵ -

رق لال مہتہ نے یہ کہانی نقل کرنے کے بعد ، سیوی بادشاہ منجایا کے بیٹے وسنتر کی وہ داستان دھرائی ہے جس کی رو سے اس نے ایک ہاتھی کنگا کے برہمن کو دے دیا تھا اور یہ بات عوام کو ناپسند آئی تھی اور انہوں نے بغاوت کر کے منجایا اور وسنتر کو پایہ تخت سے نکال دیا تھا ۔

ہو سکتا ہے اس بغاوت کے اسباب کچھ اور ہوں ، لیکن یہ بات حتمی ہے کہ اس دور میں عموماً ایسا ہوتا کہ عوام اپنے جابر اور قاہر بادشاہوں کے خلاف اٹھ کھڑے ہوتے تھے ۔ عوامی بغاوتوں کے علی الرغم ، اس دور کے بعض بادشاہ بڑے مغرور اور حوصلہ جو تھے ۔ وہ معمولی سے معمولی بات پر اپنے ہمسایہ قبائل سے بگڑ جاتے اور ان کے خلاف جنگ چھیڑ کر ان کی زمینوں پر قبضہ کرتے تھے ۔ ییڈن پاویل اور ہیوکنیڈی کی رو سے یہ بادشاہ جن علاقوں کو فتح کرتے ، ان کی ساری زمینیں ان کی براہ راست تحویل میں آ جاتی تھیں اور ان سے متعلق پہلے کے تمام مالکانہ حقوق ختم ہو جاتے تھے اور یہ صرف بادشاہ تھا ، جو نئے یا پرانے حقوق کو ماننے یا نہ ماننے کا حق دار ہوتا تھا ۔

ییڈن پاویل کا بیان ہے کہ ہر مزروعہ زمین پر خواہ وہ نئی مفتوحہ تھی ، یا پہلے کی مقبوضہ تھی ، شاہی لگان کی ادائیگی کی پابندی ، اس امر پر دال ہے کہ کل مزروعہ یا غیر مزروعہ زمین کی ملکیت بادشاہ کی طرف منتقل ہو گئی تھی اور وہی اس کا اعلیٰ و افضل نگران تھا یوں بلاشبہ نئے دور کے آریں بادشاہوں نے اپنے وفادار قبائلی سرداروں میں ، اپنی سہولت کی خاطر ، ان زمینوں کو بانٹ دیا تھا جو بادشاہ کے نمائندے بھی تھے اور مختار کار بھی ، وہ مفتوحہ مزروعہ زمینوں سے شاہی لگان بھی وصول کرتے اور اور اپنا جاگیرداری حق بھی لیتے ۔ کاشت کار پر اب دھرا بوجھ پڑ گیا تھا اور اس کی مشکلات بہت بڑھ گئی تھیں ۔

فاضل جنسکس کہتے ہیں اس دور میں جاگیرداری بھی موروثی بن گئی تھی ، ایک جاگیردار کا بیٹا لازماً جاگیردار ہوتا ۔ اسے جاگیرداری وراثت

میں پہنچتی اور وہ کاشتکاروں کی تقدیروں سے جس طرح چاہتا ، کھیلنا اور اگر ایک جاگیر کے کئی دعویدار ہوتے تو کاشتکار ان دعویداروں میں بازیچہ اطفال کی حیثیت اختیار کر لیتا تھا ۔

اس میں کوئی شبہ نہیں ہے کہ فاضل بیڈن پاول اور ہیوکنیڈی یہ تعین نہیں کر سکے ہیں کہ جس قسم کے بادشاہوں کا حال انہوں نے بیان کیا ہے یہ رگ وید کے دور سے کتنی مدت بعد کے تھے اور یہ مخصوص قسم کا جاگیرداری نظام کب بروئے کار آیا تھا ، اور زمینوں پر شاہی لگان کی پابندی کب لگی تھی ۔

یوں چونکہ رگ وید کے بعد کے سمتم ، برہمن اور اپنشاہ بھی ، شاہی اختیارات اور اقتدار میں غیر معمولی وسعت کی خبر دیتے ہیں اس لیے یہ امکان ہے کہ بیڈن پاول ، ہیوکنیڈی اور جنسکس نے جس قدیم بادشاہت کی مذکورہ بالا تصویر کھینچی ہے ، وہ رگ وید کے بالکل بعد کی بادشاہت تھی ۔

تیسرے برہمن اور ساتا پاتھ میں اس دور کے شاہی نظام کو جن ستونوں پر کھڑا کیا گیا ہے ، وہ حسب ذیل تھے ۔ (۱) راجنیا ، (بادشاہ) (۲) پروہت ، (۳) ماہشی ، مہارانی (جو راجہ کی چار رانیوں میں سے ، سب سے پہلی رانی ہوتی) ۔ (۴) پہلی رانی کے بعد محبوب رانی کا مقام تھا ۔ (۵) پانچویں حیثیت پری وکتی رانی کی تھی ۔ چھٹی حیثیت شاہی رتھ کے نگران کی تھی اور ساتواں مقام سنیانی یا سپہ سالار اعلیٰ کا تھا ۔ آٹھواں درجہ گرمائی کا تھا جو دیہاتی نظام کا سربراہ ہوتا ۔ پھر کشری ، پھر سام گرہتری ، (خزانچی) پھر مہتمم لگان ، اور پھر مہتمم رقص تھا ۔ شکارگاہ کے نگران ، شاہی محلات اور شاہی سواریوں کے بڑے مستری ، اور رتھ کار کو بھی ، ساتا پاتھ برہمن میں ، بڑے شاہی عہدیداروں میں شمار کیا گیا ہے ۔

مزید برآں شاہزادے ، راج کمار اور بادشاہ کے بھائی بھی شاہی نظام کے بڑے ستونوں میں شامل تھے ۲ ۔ سٹیٹ ان اینشنٹ انڈیا کے مصنف کے

۱- جنسکس - ۳۷ - ۳۹ - ۱۰۰ ، ہسٹری آف پالیکس - لینڈ آف

فائیو ریورز ، ص - ۷۲ -

۲- کیمبرج ہسٹری آف انڈیا ، ص ۱۳۱-۱۳۲ -

نزدیک ریاست کا سب سے بڑا عہدیدار سیناپتی یا وزیر اعلیٰ ہوتا تھا۔
 پروفیسر برڈلے کیتھ کا خیال ہے کہ اس دور میں گرمائی یعنی ہر
 گاؤں کا چودھری ، سول افسر بھی تھا اور مہتمم مال بھی ۔ وہ بادشاہ کی
 طرح گاؤں یا قصبہ کے انتظامات بھی کرتا اور زمینوں سے شاہی لگان بھی
 وصول کرتا تھا ۔

پروفیسر برڈلے کیتھ اس دور کے بڑے حکام میں ، چیف جج کے منصب
 کا بھی پتہ دیتے ہیں ۔ ان کی رو سے اسے متھاپتی کہا جاتا تھا ، اور مقدس
 مسودات میں سرغیا قبیلے کے بادشاہ دسترتیو کو جس شخص نے دوبارہ
 بادشاہت دلائی تھی اور جسے متھاپتی کے نام سے یاد کیا گیا ہے وہ
 ریاست کا چیف جج بھی تھا اور گورنر بھی۔^۱ سیٹھ ان اینشنٹ انڈیا کے
 مصنف نے اس عہدیدار کا نام وینی چھاسا کا تحریر کیا ہے اور اسے وزارت
 کا قلمدان سونپا ہے ۔ اس کی رو سے وہ وزیر عدلیہ تھا اور اس کے ماتحت
 تمام عدالتیں تھیں۔^۲

سترا میں ایک اور حاکم کا نام نشدا متھاپتی بتایا گیا ہے ۔ یہ
 حاکم غالباً ان مفتوح اور مطیع و منقاد غیر آریں یا پہلے کے آبادکاروں
 اور بادشاہ کے ماتحت واسطہ تھا جو سرحدوں پر رہتے یا دور افتادہ مقامات
 پر آباد تھے ۔

برہمن اور اپنشاہ میں ، بادشاہ کے فرائض پر بھی کافی روشنی ڈالی
 گئی ہے ۔ بادشاہ اپنی فوجوں کا سب سے اعلیٰ حاکم تھا ۔ سنیانی
 (سپہ سالار اعلیٰ) اس کا نائب تھا ۔ بادشاہ اپنی رعایا کے فوجداری مقدمات
 کے سلسلے میں آخری عدالت کا کام بھی کرتا ۔ وہ برہمنوں اور ویشا میں
 سے جس کو چاہتا ، ملک سے نکال دیتا ۔ آیا کشتریوں کے متعلق بھی
 وہ ایسا کر سکتا تھا اس کی وضاحت موجود نہیں ہے ۔

پروفیسر برڈلے کیتھ کا خیال ہے کہ ان بعد کے مسودات میں بادشاہ
 کے بارے میں یہ جو بیان ہوا ہے کہ وہ پوری زمین پر مختار کار تھا ،
 اس کے معنی یہ نہیں ہیں کہ وہ قبیلے کے جس فرد سے چاہتا زمین چھین

۱۔ سیٹھ ان اینشنٹ انڈیا ، ص ۱۴۳ ۔

۲۔ ایضاً ، ۱۴۳ ۔

لیتا۔ بلکہ اس سے مراد سیاسی برتری اور عمومی سربراہی ہے۔ جاگیرداروں کے متعلق بھی پروفیسر صاحب کا خیال یہی ہے۔ پروفیسر صاحب کے نزدیک جاگیردار بھی پہلے کے کاشتکاروں کو ان کے حق سے محروم نہیں کر سکتے تھے۔ البتہ وہ اس سے لگان وصول کرنے کا حق رکھتے تھے۔ لیکن اس خیال کی تائید میں پروفیسر موصوف نے کوئی شہادت پیش نہیں کی، اور جو شہادت پیش کی ہے وہ صرف یہ ہے کہ ساتا پاتھہ اور انیترا برہمنا میں مذکور ہے کہ بادشاہ وسوا کرمن بھاونے، کچھ برہمنوں کو زمین بہ طور جاگیر عطا کی تھی، اور زمین نے اس کے فعل کے خلاف احتجاج کیا تھا۔

بہر نوع پروفیسر موصوف نے بھی یہ تسلیم کیا ہے کہ اس دور میں بادشاہ ہی زمینیں بانٹتا اور وہی اپنے عاں اور منصب داروں کو جاگیریں عطا کرتا تھا یا وہ جس عہدیدار کو اس سلسلہ میں اپنی نیابت کا حق دیتا تھا وہ یہ فریضہ انجام دیتا، البتہ اس سلسلہ میں قبیلہ کی قدیم رسوم و رواج ملحوظ رکھی جاتیں۔ ۲۔

فاضل ای۔ بی ہویل، مصنف ہسٹری آف آراین رول ان انڈیا کے نزدیک اس دور کی بنیادی سیاسی تنظیم کے بارے میں مختصراً یہ کہا جا سکتا ہے کہ پہلے دور کے چھوٹے پیمانے کے قبائلی وفاق، نسبتاً کسی قدر بڑی موروثی ریاستوں میں تبدیل ہو گئے تھے۔ ۳۔ فاضل ای۔ بی۔ ہویل نے اس سلسلے میں مہا بھارت سے سند لی ہے، اور پورے وثوق کے ساتھ کہا ہے کہ اس دور کی آراین روایات، بادشاہوں کی ذات اور ان کے خاندان کے تقدس پر یقین نہ رکھتی تھیں، آراین بادشاہ کو صرف وہی حقوق حاصل تھے جو آراین قانون نے اسے دے رکھے تھے، اور اسے آراین عوام کی جنرل اسمبلی جرمانہ کرنے کا حق بھی رکھتی تھی اور معزول بھی کر سکتی تھی۔ حتیٰ کہ بادشاہ کے وزرا کی جماعت کو بھی اس پر اس انداز کی بالادستی حاصل تھی کہ اگر وہ اپنے فرائض کی انجام دہی میں

۱ و ۲۔ کیمبرج ہسٹری آف انڈیا جلد اول، ص ۱۳۲۔

۳۔ ہسٹری آف آراین رول ان انڈیا، ص ۳۴-۳۵۔ مہا بھارت راجہ

دھرنو کسانہ پروا، باب xix ۷۔

غفلت برتے، تو وزرا کی یہ جاعت اسے تخت سے اٹھا دے اور اس سے تاج چھین لے۔

فاضل ہیول کی رو سے بادشاہت کی ”موروثیت“ کو محض اس لیے اہمیت دی گئی تھی کہ مرکزیت قائم رہے، اور بار بار بادشاہوں کے انتخاب کے سبب ریاست میں انتشار نہ پیدا ہو۔ یوں آراین قبائل کی یہ رسم بڑی ہی مقدس سمجھی جاتی تھی کہ بادشاہ صرف کشتری خاندان کا ہو، کیونکہ اس خاندان کا ماحول بادشاہت کے لیے بہت موزوں تھا اور اس کے افراد کو بادشاہت کی بہت عمدہ تربیت دی جاتی تھی۔ اس کے باوجود یہ ضابطہ کوئی الہامی اور ناقابلِ تغیر ضابطہ نہ تھا۔ اگر کوئی شدرا، میدانِ جنگ میں، غیر معمولی حربی صلاحیتوں کا مظاہرہ کر کے مخالفین پر فتح پا لیتا تو وہ بھی بادشاہت کا منصب پا سکتا تھا۔

فاضل ہیول کی رو سے مہا بھارت اور کوتلیا ارتھ شاستر میں، ایک بادشاہ کا سب سے بڑا فریضہ یہ قرار دیا گیا ہے کہ وہ ریاست کی حفاظت کرے۔۱-

سب سے پہلے وہ اپنی ذات اور نفسانی خواہشات پر قابو پائے۔ پھر اپنے دشمنوں کو زیرِ نگیں کرے۔ جو بادشاہ اپنی ذات پر فتح نہیں پا سکتا، وہ دشمنوں پر کس طرح غالب آ سکتا ہے؟

کوتلیا شاستر میں ایک بادشاہ کے فرائض پر گفتگو کرتے وقت یہ بھی کہا گیا ہے کہ بادشاہ کی خوشی، اس کی رعایا کی مسرت و خوشحالی پر مبنی ہے اور اس کی بھلائی کا دار و مدار رعایا کی بھلائی پر ہے۔ اسے اپنی من پسند باتوں ہی کو موزوں و مناسب نہیں سمجھنا چاہیے۔“

فاضل ہیول نے کوتلیا شاستر سے ایک اور حوالہ لیا ہے، اس کی رو سے آراین بادشاہ جب تخت نشین ہوتا، تو اسے حلف اٹھانا پڑتا کہ وہ ریاست کی فلاح و بہبود کے لیے سر توڑ کوشش کرے گا اور قانون اور مقدس مذہبی روایات کی خلاف ورزی کا قطعاً مرتکب نہ ہوگا۔

فاضل ہیول بیان جاری رکھتے ہوئے مزید فرماتے ہیں کہ آراین قانون کی رو سے بادشاہ کے ذمہ وہی فرائض تھے جو مختصر پیمانے پر ایک آراین

کے گاؤں کے سربراہ کے تھے۔ وہ اپنے ان وزرا اور مشیروں سے مشاورت پر مجبور تھا، جو دیہی سربراہوں کی طرح پانچ بڑے طبقات کے نمائندے ہوتے تھے اور آئین عوام ان کا انتخاب ان کی قابلیت اور آئین روایات سے واقفیت کی بنا پر کرتے تھے۔ یہ وزرا بادشاہ کو امور سلطنت کی بجا آوری میں مدد دیتے، اور اہم مسائل پر اپنے مشورے پیش کرتے تھے۔

قدیم آئین قانونی کتابیں، یہ شہادت بھی مہیا کرتی ہیں کہ آئین بادشاہوں کی مشاورتی کونسل دس وزرا پر مشتمل ہوتی تھی۔ پہلا وزیر شاہی پروہت ہوتا تھا جس کی اونچی صلاحیتیں اسے اس اونچے منصب پر فائز کرنے کا موجب بنتی تھیں۔ یہ بادشاہ کا سب سے بڑا وزیر ہوتا۔ اس کے لیے فرض شناس ہونا ضروری تھا۔ وہ ویدک علم کا بھی ماہر ہوتا، منتروں پر بھی اسے مکمل عبور ہوتا، وہی مذہبی تقریبات کی نگرانی کرتا اور ذاتی لحاظ سے اس قدر مضبوط کردار کا ہوتا کہ بادشاہ اس سے خائف رہتا۔ اس کی سیاسی سوجھ بوجھ اور دانائی بھی ارفع ہوتی تاکہ بادشاہ کی رہنما بنے۔ دوسرا وزیر ہراتنوی یا نائب السلطنت کہا جاتا، جو امور سلطنت اور سیاسی مسائل میں بادشاہ کا سب سے بڑا مشیر کار تھا۔ تیسرا وزیر پرادھنا یا مشاورتی کونسل کا صدر تھا۔ یہ مشاورتی کونسل کے ہر رکن کو اس کے فرائض سے آگاہ کرتا۔ چوتھا وزیر، مچیا، یا وزیر جنگ ہوتا۔ پانچواں وزیر، منتری یا وزیر خارجہ ہوتا تھا۔ چھٹا وزیر چیف جج یا براد دوکا تھا۔

ساتواں وزیر، ہنڈت، آٹھواں سمئرا، (وزیر مال) نواں وزیر اماتیا، یا وزیر داخلہ اور دسواں، پولیس کا سربراہ تھا۔

ہم نے فاضل ہیول کی بیان کی ہوئی یہ تفصیل اس لیے دہرائی ہے

۱۔ آئین رول ان انڈیا، ص ۳۶۔ پری بدھسٹ انڈیا، ص ۱۳۶-۱۳۷-۱۳۸-۱۳۹۔ سکرائیتی سرا باب ۲ صفحہ ۱۷۸ ترجمہ یینی کار۔

۲۔ ای۔ بی ہوئل۔ ہسٹری آف آئین رول ان انڈیا ص ۶۴۔ ۳۔ سکرائیتی سرا باب ۲۔ ص ۱۷۸ ترجمہ یینی کار ایم۔ اے مہا بھارت، باب سمتی پروا۔

کہ پڑھنے والے پروفیسر برڈلے کیتھ کے ساتھ ساتھ ، فاضل ہیول کا نقطہ نگاہ بھی پیش نظر رکھیں ۔ یوں یہ بدیہی بات ہے کہ اس سلسلہ میں فاضل ہیول نے جن اسناد پر تکیہ کیا ہے وہ ویدک دور کے بعد کی اسناد ہیں ۔ مثلاً مہا بھارتہ رامائنا ، اور مسکرا نیتی سارا ۔ اور پروفیسر برڈلے کیتھ نے میجر وید اتھر وید ، برہمنا اور اپنشا د سے استناد کیا ہے ۔

بہر نوع فاضل ای ۔ بی ۔ ہوئل نے خود ہی یہ اعتراف بھی فرمایا ہے کہ یہ ضروری نہیں تھا کہ اس دور کے بادشاہ اوپر بتائے ہوئے اصولوں کی لازماً پابندی کرتے ۔ اس دور میں بسا اوقات ایسا بھی ہوا کہ بادشاہوں نے ان اصولوں کو نظر انداز کر دیا اور آس یا مطلق العنان حکمران بن گئے ۔ لیکن اس کے معنی یہ نہیں ہیں کہ بادشاہ یا ان کے وزرا نے کسی وقت بھی ، عوامی رائے یا عوامی سربراہوں کو قطعی طور پر نظر انداز کر دیا تھا ۔

بلاشبہ فاضل ۔ ای ۔ بی ۔ ہوئل بہت بڑے عالم تھے ۔ ان کا ہندوستانی تاریخ سے متعلق مطالعہ بڑا وسیع تھا ۔ وہ ہندوستان کی تاریخ قدیم پر کئی کتابیں لکھ چکے ہیں ۔ تاہم وہ ویدک علوم میں اتنی مہارت نہیں رکھتے ، جو برڈلے کیتھ کی ہے ۔ ہمارے نزدیک پروفیسر برڈلے کیتھ کی رائے اس لیے بھی تقدم رکھتی ہے کہ وہ ایڈنبرا یونیورسٹی میں سنسکرت زبان کے پروفیسر اور ویدک ادب کے معلم اعلیٰ تھے اور ان کو پورا یقین ہے کہ رگ وید کے بعد کے تین ویدوں ، ان کی شرحوں اور اپنشا د کے زمانہ کے آئین بادشاہ زیادہ تر مطلق العنان تھے اور وہ بسا اوقات قبائلی رسوم و رواج کو بھی نظر انداز کر دیتے تھے ۔ وہ قبائلی رسوم و رواج پر کچھ اس طرح حاوی تھے کہ قبائلی سرداروں اور برہمنوں کو ان کی مرضی کے تابع نئے قوانین بنانے پڑے اور ان کے اس حق کو تسلیم کر لیا کہ وہ اگر چاہیں تو کسی فرد واحد کی آزادی بھی چھین لیں اور اس کی زمین بھی ضبط کر لیں ۔ پروفیسر برڈلے کیتھ نے یہ دعویٰ بھی کیا ہے کہ رگ وید کے بعد کے ویدکی مسودات ، رگ ویدی سبھا یا سمیتھی کے باب میں بالکل خاموش ہیں جس سے یہ نتیجہ نکالا جا سکتا ہے کہ عوامی سبھا یا قبائلی

کونسل کو پہلی سی اہمیت نہیں رہی تھی -

اس کے باوجود ای - ہی - ہویل کا یہ بیان خاصا وزن رکھتا ہے کہ اس دور کے بعض علاقوں میں عوامی وفاق یا کئی قبیلوں پر مشتمل جمہوریتیں بھی قائم تھیں ، جن کے ارکان اپنے سیاسی اور اجتماعی مسائل مل جل کر اور باہمی مشاورت سے طے کرتے تھے -

فاضل ہویل کے خیال ہے کہ ان جمہوریتوں کے وہ عوام ہی دراصل حکمران اعلیٰ تھے جنہوں نے زمین صاف کی اور جنگل کاٹ کر ہموار میدانوں کی تخلیق کی تھی ۱ -

فاضل ہویل کا نزدیک پنجاب ، سندھ اور شمال مغربی سرحدی علاقے ایسی جمہوری حکومتوں سے زیادہ فیض یاب ہوئے تھے - یہاں کی بادشاہتیں یوں بھی زیادہ ظالم و جابر نہ تھیں اور یہاں کے عوام کو اپنے آپ پر ، ہندوستان کی دوسری آراین ریاستوں کی نسبت زیادہ اعتقاد تھا -

گو ای - بی ہویل نے ایسی کوئی مثال پیش نہیں کی ، تاہم اس سلسلے میں پنجاب کی اس سیوی ریاست کو بہ طور مثال پیش کیا جا سکتا ہے جس کے ایک راجے کو عوام نے محض اس بنا پر جلا وطن کر دیا تھا کہ اس نے ایک ہاتھی کلنگ کے برہمنوں کو بخش دیا تھا - ہاتھی اس زمانہ میں ، قومی ملکیت مقرر ہوتے تھے - چونکہ آراین نئے نئے اس ملک میں آئے تھے اور ہاتھیوں کی تعداد زیادہ نہ تھی - خصوصیت سے شمال مغربی ہند میں تو وہ عنقا تھے - اس لیے بھی عوام کے نزدیک ہاتھی بہت قیمتی شے تھے اور اتنی قیمتی شے کو کوئی بادشاہ کسی بیرونی برہمن کو بخش دے ، عوام اسے اپنی حق تلفی سمجھتے تھے -

ای - بی ہویل نے جن نیم جمہوری حکومتوں کے وجود پر اصرار کیا ہے ان کی غالب تعداد سندھ کے بالائی اور زیریں میدانوں ہی میں پائی جا سکتی ہیں جتنا پار کی ریاستیں تو بڑی مطلق العنان تھیں -

Dear Sir,
I have the honor to acknowledge the receipt of your letter of the 10th inst. in relation to the above matter.
I am sorry to hear that you are not satisfied with the result of the examination.
I have been very anxious to see that the work was done to the best of my ability.

I have been very anxious to see that the work was done to the best of my ability.
I have been very anxious to see that the work was done to the best of my ability.
I have been very anxious to see that the work was done to the best of my ability.
I have been very anxious to see that the work was done to the best of my ability.
I have been very anxious to see that the work was done to the best of my ability.
I have been very anxious to see that the work was done to the best of my ability.
I have been very anxious to see that the work was done to the best of my ability.
I have been very anxious to see that the work was done to the best of my ability.
I have been very anxious to see that the work was done to the best of my ability.
I have been very anxious to see that the work was done to the best of my ability.

I am, Sir, very respectfully,
Your obedient servant,
J. H. [Name]
[Address]

فصل دوئم

بالائی سندھ اور زیریں علاقے کی چند بڑی ریاستیں

گندھارا سیوی مادی اور کمبوجی

جیسا کہ ہم پہلے بیان کر چکے ہیں جتکا داستانیں ، اس امر کی شاہد ہیں کہ پنچالہ بادشاہ دولکھا جب اتر دیس کا حکمران تھا تو گندھارا کے ناگا جیت کا بڑا شہرہ تھا اور ایتاریہ برہمنا کے نزدیک ناگا جیت بڑے اچھے بادشاہوں میں سے تھا ۱۔

یہ ناگا جیت لازماً اسوریہ قبیلے کے ناگا خاندان کا ایک فرد تھا۔ فاضل ، انتتاپرشاد بنیر جی شاستری کو اس امر کا یقین ہے کہ ناگا اسوری یا اسیرٹن تھے اور ہندوستان میں ان کی تاریخ ایک عظیم ماضی کی حامل ہے اور جب آریں ہندوستان میں داخل ہوئے تھے تو یہ اشوری ، ناگے ، شال مغربی ہندوستان کے کئی اہم حصوں کے مالک تھے اور ان میں اور آریں میں اقتدار کی خاطر بڑی سخت لڑائیاں ہوئی تھیں اور ان لڑائیوں کا آغاز ڈاکٹر بنیر جی کی رو سے اس وقت ہو چکا تھا جب آریں ابھی دردستان میں سے گزرنے نہ پائے تھے۔ فاضل بینرجی کا خیال ہے کہ راوی کے کنارے پر بھرتوں کے بادشاہ سودا اور دس راجوں میں جو لڑائی لڑی گئی تھی وہ ناگوں اور آریں کی قومی لڑائی کی حیثیت رکھتی تھی ۲۔

ٹیکسلا گندھارا کا پایہ تخت تھا

ہم پیچھے برڈلے کیتھ کی وساطت سے یہ وضاحت کر چکے ہیں کہ اس لڑائی میں بھرتوں کے خلاف جو دس قبیلے یکجا ہوئے تھے ان میں

۱۔ پری بدھسٹ انڈیا ص ۴۰۔ اتاریہ برہمنا جز ۲ ص ۳۴۔

۲۔ گانڈ ٹو ٹیکسلا سر جان مارشل کرونا لوجو آف اینشنٹ انڈیا ص ۲۴۸۔

پانچ پہاڑی قبیلے تھے اور ان میں سے ایک کافرستان اور چترال سے اور دوسرا پختون سے اس سمت آیا تھا۔ یہ لازماً ناگے تھے۔ ان کا پایہ تخت ان دنوں ممکن ہے دردستان میں ہو لیکن ان کی سرحدیں، خاصی آگے کی سمت پھیل گئی تھیں، خصوصیت سے ناگاجیت کے زمانہ میں، تو ان کا پایہ تخت ٹیکسلا تھا۔ ٹیکسلا کی عظمت و بزرگی کی داستان کہتے وقت سرماشل نے گو بڑے اختصار سے کام لیا ہے تاہم یہ اعتراف ضروری جانا ہے کہ ٹیکسلہ کا ماضی بہت ہی دور کا ماضی ہے۔

اگر یہ تسلیم کر لیا جائے کہ ناگاجیت دو مکھے پنچال کا ہم عصر تھا اور اس کا پایہ تخت ٹیکسلا میں تھا تو ٹیکسلا کا ماضی، زیادہ نہیں تو ۱۲ سو سال قبل مسیح کی قدامت کا حامل ہے ۱۔

مگر بدنصیبی یہ ہے جیسا کہ پری بدھسٹ انڈیا کا مصنف رقی لال مسہتا کہتا ہے کہ گندھارا کے بادشاہوں کے بارے میں نہ تو، رگ وید اور دوسرے ویدوں سے کچھ زیادہ معلوم ہوتا ہے اور نہ جتکا داستانیں ہی اس بڑی سلطنت کے متعلق کچھ کہتی ہیں جو کبھی ٹیکسلا میں قائم تھی اور جس کی قلمرو میں کشمیر بھی شامل تھی ۲۔ عجیب بات ہے کہ گو راجہ ناگاجیت ناگا خاندان کا فرد تھا اور اشوری الاصل تھا اس کے باوجود اس کا پایہ تخت ٹیکسلا سارے ہندوستان کے راجوں کے بیٹوں کی درسگاہ تھا اور ہندوستان کا کوئی راجہ، مہاراجہ، یا بادشاہ ایسا نہ تھا جو اپنے بیٹے کو جوانی میں قدم رکھتے ہی ٹیکسلا روانہ نہ کر دیتا۔ ”اپنشاد“ میں راجہ ادولکا اور اس کے پسر سوتیا کیتو کے بارے میں مذکور ہے کہ انہوں نے ٹیکسلا میں تعلیم پائی تھی۔ اور ایک بہت بڑے عالم گیر شہرت رکھنے والے استاد کے سامنے زانوائے تلمذ طے کیے تھے ۳۔

اس کے ماسوا جتکا داستانیں تو اس امر کی داعی ہیں کہ خواہ بات کچھ بھی کیوں نہ ہو ق ہندوستان کے تمام بادشاہ اپنے بیٹوں کو سیاست اور دانائی و حکمت میں طاق کرنے کی خاطر لازماً ٹیکسلا بھیجتے تھے۔

۱۔ پری بدھسٹ انڈیا ص ۳۴۔

۲۔ پری بدھسٹ انڈیا ص ۵۶ آر۔ کے مکرچی

۳۔ بدھسٹک سٹڈیز ص ۲۴۴۔

کیونکہ ان دنوں ٹیکسلا کی درسگاہ میں جو علما موجود تھے وہ اپنے فضل و کمال کے لحاظ سے یگانہ روزگار تھے اور پورے ہندوستان میں کوئی دوسرا عالم ان کی ہم سری کا دعویٰ دار نہ تھا۔

رقی لال مہتہ کا استدلال ہے کہ ٹیکسلا کی یونیورسٹی صرف منہی طلبا کا ملجا و ماویٰ تھی۔ وہاں صرف وہ طلبا داخل کیے جاتے جو ابتدائی اور درسیاتی تعلیم اپنے گھروں یا اپنے ہاں کے مدرسوں میں حاصل کر لیتے تھے۔ عموماً سولہ سال کے طلبا، اس یونیورسٹی میں داخلہ کے لیے آتے تھے۔ جتکا میں بنارس کے بادشاہ سے متعلق ایک کہانی بیان ہوئی ہے کہ اس ولی عہد جب سولہ سال کی عمر میں پنچا تو اس نے اپنے اس ولی عہد کو اپنے حضور طلب کیا، اسے ایک ہزار سکے عطا کیے، کچھ ضروری ساز و سامان دیا اور اس کے ہم عمر چند امرا زادے اس کے ساتھ کیے اور اسے حکم دیا کہ وہ ٹیکسلا چلا جائے اور وہاں اپنی تعلیم مکمل کرے۔ لڑکے نے باپ کے حکم کی تعمیل کی اور ٹیکسلا کا سفر اختیار کر کے ٹیکسلا کی یونیورسٹی کے ایک بڑے استاد کی خدمت میں حاضری دی۔

استاد شاگرد میں اس موقع پر جتکا داستان کی رو سے جو گفتگو ہوئی وہ یہ تھی۔

استاد: ”تم کہاں سے آئے ہو؟“ شہزادہ۔ ”بنارس سے۔“
استاد: ”تم کس کے بیٹے ہو؟“ شہزادہ۔ ”میں بنارس کے بادشاہ کا بیٹا ہوں۔“

استاد: ”کس غرض سے یہاں آئے ہو؟“ شہزادہ۔ ”تعلیم حاصل کرنا چاہتا ہوں۔“

استاد: ”کیا فیس ساتھ لائے ہو یا تعلیم کے بدلے میری خدمت کرو گے؟“ شہزادہ۔ ”فیس ساتھ لایا ہوں۔“

یہ کہہ کر شہزادے نے ایک ہزار سکے جو بادشاہ نے اسے دیے تھے استاد کے قدموں میں ڈھیر کر دیے اور تعلیم حاصل کرنے لگے۔

ہم نے بنارس کے اس شہزادے کی داستان اس لیے دہرائی ہے کہ قارئین کرام پر واضح کر سکیں کہ ٹیکسلا اس دور میں جو ایک ہزار سال قبل مسیح کا دور تھا گندھارا کے ناگ بادشاہوں کا پایہ تخت ہونے کے باوجود پورے ہندوستان کے شاہزادوں کی تعلیم و تربیت گاہ تھا۔ گویا اس

کی حیثیت ان دنوں ایک ایسے غیر جانبدار مقام کی تھی جس کے دروازے دوست اور دشمن پر ایک ہی طرح کھلے ہوں۔

گو گندھارا کی قدیم سلطنت اور اس کے بادشاہوں کے بارے میں کوئی مفصل یا مختصر روداد مؤرخین کے ہاتھ نہیں لگی، البتہ اتنا ضرور معلوم ہوا ہے کہ یہ سلطنت چھ سو سال قبل مسیح تک قائم رہی تھی جبکہ اسیریوں نے کوہ ہندوکش کو عبور کر کے اسے فتح کر لیا تھا۔

ریاست کمبوجہ

جتکا داستانوں اور برہمن میں گندھارا کی ایک ہمسایہ ریاست کمبوجہ کا ذکر بھی آیا ہے۔ اس ریاست کی سرحدیں گندھارا سے ملحق تھیں۔ یہاں کے راجہ آریز نسل میں سے تھے اور اس کا محل وقوع کشمیر کے شمال میں تھا۔ اس کے سیاسی حالات بھی صیغہ راز میں ہیں۔

سیال کوٹ بھی ایک بہت بڑا علمی مرکز تھا

البتہ مادا بادشاہوں کے بارے میں جن کا پایہ تخت سگالا (موجودہ سیال کوٹ) میں تھا جتکا داستانوں میں بھی اور ایتاریا برہمن اور اپنشد میں کئی کہانیاں بیان ہوئی ہیں۔ اور سگالا یا سیال کوٹ کو وہی اہمیت دی گئی ہے جو ٹیکسلا کو نصیب تھی۔ وہاں بھی ایک بڑی یونیورسٹی قائم تھی اور وہاں کے علما بھی اپنے علم کے سبب پورے ہندوستان میں مشہور تھے۔ تہذیبی و تمدنی لحاظ سے بھی یہ شہر بہت ترقی پر تھا۔ گو مادا بادشاہوں کے ناموں سے ایتاریہ یا اپنشد نے کوئی خاص دلچسپی نہیں لی تاہم یہ ذکر ضروری سمجھا ہے کہ مادا بادشاہوں کی رشتہ داری کا دامن سندھ کی سیوی ریاست تک بھی دراز تھا اور اوکا کا کے بادشاہوں سے بھی بندھا تھا۔

مثلاً کہا گیا ہے کہ دو مادی شہزادیاں سیوی ریاست کے دو تاجداروں سنجایا اور دسترا سے بیاہی تھیں۔ ان میں سے ایک کا نام پشاوتی اور دوسری کا مادی تھا۔

۱۔ پری بدھسٹ انڈیا ص ۵۷۔ ویدک انڈکس جلد اول ص ۱۳۸۔

۲۔ ایتاریہ برہمن جلد ۷ ص ۲۷۔ ویدک انڈکس جلد ۲ ص ۱۲۳۔

ایک اور مادی شہزادی پیہاوتی اوکا کا کے ولی عہد کسا کی بیوی تھی جو سخت بد صورت تھا۔ مادا بادشاہوں کی بیٹیاں نہ صرف ہمسایہ ریاستوں میں بیاہی تھیں وہ بنارس کے دو مشہور راجوں کی بھی مہارانیاں بنی تھیں۔

رقی لال ہیرا کا خیال ہے کہ مادا ریاست یوں تو چھوٹی تھی، مگر اس کے تعلقات بڑی بڑی ریاستوں سے تھے۔ اس لیے اس کی عمر بہت لمبی ہو گئی تھی اور وہ ساتویں صدی قبل مسیح تک قائم رہی تھی۔

ساتویں صدی قبل مسیح میں گندھارا کے ناگا بادشاہوں نے اس کے پایہ تخت پر چڑھائی کی اور اسے کشمیر کی طرح اپنی قلمرو میں شامل کر لیا۔ دوسرے لفظوں میں یوں سمجھیے کہ ساتویں صدی قبل مسیح میں ریاست گندھارا کے حدود موجودہ سیال کوٹ تک دراز ہو گئے تھے۔

مسٹر ایچ۔ کے۔ ڈب کی رو سے مادا، مدرا یا میڈا تھے اور یہی وہ لوگ تھے جو کبھی شمالی فارس میں آباد تھے اور جن کا ذکر یونانی سیاحوں اور ایچ جی ولز نے کیا ہے۔ بارہ سو سال قبل مسیح کی ایک اور پنجابی ریاست سیوا یا سیوی یا سبی کے بارے میں ہم پیچھے اشارتاً کچھ کہ چکے ہیں۔ یہاں صرف اتنا اضافہ چاہتے ہیں کہ اس ریاست کا دامن سندھ کے موجودہ شہر سبی سے لے کر جھنگ اور شور کوٹ تک دراز تھا اور یہ ان ریاستوں میں سے ہے جس کا ذکر رگ وید میں بھی موجود ہے اور یہی وہ ریاست ہے جو رگ وید کی ہم عصر بھی تھی اور اس نے سکندر مقدونی کا زمانہ بھی دیکھا تھا اور اس کے جھنڈے کسی دور میں بھی سرنگوں نہ ہوئے تھے۔ اگر رگ وید چودہ سو سال قبل مسیح کی تخلیق ہے تو یہ ریاست کم سے کم بارہ سو سال برابر مسلسل قائم رہی تھی۔ اور اس کے تحت پر اسی نارا، سجنایا، وسنرا، جالی اور کنہا راجوں نے بھی قدم رکھے اور سیال کوٹ کے مادا یا مدرا شہزادوں نے بھی یہ شرف پایا کہ اس کو پامال کریں۔ غالباً اس کی وجہ یہ تھی کہ بے در پے کئی مادی شہزادیاں،

سیوی بادشاہوں سے بیاہی گئی تھیں اور نراولاد نہ ہونے کے سبب ، ان شہزادیوں کے بھائی سیوی تخت کے حقدار بن گئے تھے ۔ ڈاکٹر را چوہدری کے نزدیک سیوی خاندان ، سندھ ، راجپوتانہ ، جھنگ مگھیانہ ، مدھایا میکہ اور ویسا کمار اسریتا تک پھیلا تھا اور اس کی کئی بستیاں دریائے کاویری کے کنارے پر بسی تھیں ۱ -

مجمدار اپنی کتاب کارپوریٹ لائف ان اینشنٹ انڈیا میں رقم طراز ہیں کہ دوسری صدی قبل مسیح میں سیوی لوگوں نے بادشاہت ختم کر دی تھی اور ”مجھ میکیا سیوی جنا پادشا“ کے نام سے ایک جمہوریت قائم کر لی تھی ۔ مجمدار نے ایسے کئی سکوں کا ذکر کیا ہے جو دو سال قبل مسیح کے ہیں اور ان پر سیوی جمہوریہ کا نام لکھا ہے ۲ - یہ متعدد سکے راجپوتانہ جھنگ شورکوٹ اور سبی کے کھنڈرات سے دستیاب ہوئے ہیں اور اس امر پر دال ہیں کہ سیوی جمہوریہ کا دائرہ ان سب علاقوں پر محیط تھا ۔

اگر پنجاب اور سندھ کی سیوی جمہوریت دو سو سال قبل مسیح قائم ہو گئی تھی اور اسے پنجاب کے لوگوں نے پسند کر لیا تھا تو اس کے معنی یہ ہوں گے کہ پنجاب اور سندھ کے لوگ ایک تو سیاسی شعور کے اعتبار سے باقی ہندوستان سے بہت بلند تھے ، دوسرے وہ اس ایرانی بادشاہ دارا سے قطعاً مرعوب نہ ہوئے تھے جس نے چھ سو سال قبل مسیح میں شمال مغربی ہند کی سیاسی زندگی کی عمارت ڈھا دی تھی ۔

اس کے معنی یہ بھی لیے جا سکتے ہیں کہ پنجاب اور سندھ کے سیوی لوگ یونانی مقدونی کے آگے بھی جھکے نہ تھے اور اگر جھکے تھے تو ان کے سیاسی شعور نے انہیں صرف ایک سو سال بعد جمہوریت پر مائل کر دیا تھا ۔ یہ سکے اس امر کے بھی داعی ہیں کہ پنجاب اور سندھ کے سیوی لوگوں نے سوریا خاندان کی سربراہی بھی تسلیم نہ کی تھی ۔

بہرحال سیوی ، مادا ، گندھارا ، مالا اور کمبوجہ کی آزاد ریاستیں رگ وید کے دور سے لے کر یجر وید اور سام وید اور اپنشد کے زمانہ سے بھی بعد تک قائم رہی تھیں ۔ خصوصیت سے سیوی ریاست تو بڑی ہی جاندار نکلی تھی ۔

۱- را چوہدری پولیٹیکل ہسٹری آف اینشنٹ انڈیا ص ۱۷۰ -

۲- پری ہدہسٹ انڈیا ص ۵۳ - را چوہدری پولیٹیکل ہسٹری اینشنٹ

انڈیا ص ۱۷۰ - ۱۷۱ - کارپوریٹ لائف اینشنٹ انڈیا ص ۲۸۰ - ۲۸۲

فصل سوئم

آرین ریاستوں کے ذرائع آمدنی

آج کے دور کی طرح اس قدیم دور میں بھی جب آرین شہال مغربی ہند کے وسیع و عریض میدانوں پر آندھی کی طرح چھا گئے تھے ، آرین ریاست کی آمدنی کا زیادہ تر انحصار زمینوں کے لگان اور مصنوعات اور تجارت پر عائد کیے جانے والے ٹیکسوں پر تھا ۔ مصنوعات کی پیداوار اور تجارت چونکہ کم تھی ، اس لیے بے چاری زمین نے آرین سربراہی کا زیادہ بوجھ برداشت کیا اور زمین کی پیداوار میں بادشاہ کے حق کو ہر طرح سے تقدم نصیب ہوا ۔ پری بدھسٹ کے مصنف کی رو سے ان دنوں زمین کی پیداوار میں سے بادشاہ جو حصہ وصول کرتے وہ ' بالی ' کہلاتا اور عموماً جنس کی صورت میں بادشاہوں کے نمائندوں کو سونپا جاتا ۔ یہ نمائندے ہر گاؤں کے چودھری ہوتے تھے اور یہ ہر کھیت سے بلا کسی امتیاز پیداوار کا چھٹا حصہ ، فصل کٹتے وقت الگ کر لیتے تھے ۱ ۔

بادشاہ اگر منصف اور فرض شناس ہوتا تو اس کے آدمی پیداوار کی تقسیم کے وقت کاشتکاروں کے ساتھ بے انصافی نہ کرتے ۔ لیکن ایسی صورت میں جب بادشاہ ظالم ہوتا تھا ، اس کے کارندے پیداوار کا زیادہ حصہ بھی وصول کر لیتے تھے ۔ اس بات کی شہادتیں بھی ملتی ہیں کہ کبھی کبھی پیداوار کا تیسرا اور چوتھا حصہ بھی بادشاہوں کے خزانوں میں پہنچ جاتا تھا اور عوام کوئی احتجاج نہ کر سکتے تھے ۲ ۔

-
- ۱۔ اکنامک تھٹ ص ۱۲۷ - ویدک انڈکس جلد ۲ ص ۶۲ - پری بدھسٹ انڈیا ص ۱۴۱ - تھامس - جنرل رائل ایشیائک سوسائٹی ۱۹۰۹ - ص ۳۶۶ - ۳۶۷ -
 - ۲۔ اگریئرٹن سسٹم ان اینشنٹ انڈیا ص ۲۵ - ۹ - ۱۰۸ -

البتہ بعض جتکا کہانیاں اس امر پر بھی دال ہیں کہ کبھی عوامی احتجاج سن لیا جاتا تھا۔ مثلاً ایک جتکا کہانی کہتی ہے کہ ایک بار ایک شہزادہ اپنے چھوٹے بھائی کو تخت و تاج سونپ کر ایک گاؤں میں رہنے لگا۔ اس نے ایک بنیے کے ہاں رہائش اختیار کی۔ کچھ ایسا اتفاق ہوا کہ شاہی کارندے یا عال گاؤں کی زمین کی ازسر نو پیمائش کرنے کے لیے گاؤں میں آن پہنچے اور بنیے کی زمین کے ساتھ ساتھ پورے گاؤں کی زمینیں از سر نو ناپ ڈالیں اور لگان بڑھا دیا۔ بنیے اور گاؤں کے لوگوں نے بڑے شہزادے سے استمداد کی اور اس کی سفارش پر ان کا لگان خاصی شرح تک کم کر دیا گیا۔

ایک اور جتکا کہانی میں اس عہدیدار کا نام بھی لکھا ہے جو زمین کی پیمائش کیا کرتا۔ اس کہانی کی رو سے اس عہدیدار کا نام راجو گھٹکا تھا جو اس کی مدد سے زمینوں کی پیمائش کرتا اور بادشاہ کے حق کا تعین فرماتا تھا۔ بادشاہ کی طرف سے لائٹی اٹھانے والا عہدیدار لائٹی سے رسی باندھ کر رسی کشتکار یا مالک کے ہاتھ میں تپا دیتا اور وہ رسی اٹھائے اٹھائے کھیت کے آخری کونے تک پہنچ جاتا۔ رسی پھر اس لائٹی سے ناپ لی جاتی، ایسا معلوم ہوتا ہے کہ بعض کھیتوں کی پیداوار کو ماپنے کی ضرورت نہ سمجھی جاتی تھی۔

یوں ایک جتکا کہانی اس شاہی محاسب کا حال بلی بیان کرتی ہے جو ایک کھیت کی پیداوار کو ایک خاص پیمانہ سے ماپ کر اسے الگ کرتا جا رہا تھا، اس کے دائیں بائیں اناج کے دو ڈھیر تھے، ایک ڈھیر کشتکار کا تھا اور ایک سرکاری۔ وہ کسی ضروری کام سے ماپنا چھوڑ کر اندر داخل ہوا، لوٹ کر آیا تو اسے یاد نہ رہا کہ کون سا ڈھیر سرکاری ہے اور کون سا غیر سرکاری۔ اس خیال سے کہ بادشاہ اور کسان کے ساتھ زیادتی نہ ہو، اس نے دوبارہ ماپنا شروع کیا۔

اس داستان کو دھرانے کے بعد رتی لال مہتہ کہتے ہیں کہ یہ کہانی اس امر کا ثبوت ہے کہ پیداوار ماپی جاتی تھی اور ماپ کر بادشاہ کا حق الگ کیا جاتا تھا۔ اس کے ساتھ ساتھ زمینوں کی پیمائش بھی ہوتی۔

کشتکار یا زمیندار اس بات کے پابند ہوتے کہ جب تک سرکاری کارندے ، پیداوار ماپ کر بادشاہ کا حصہ الگ نہ کر لیں وہ پیداوار گھر نہ لے جائیں ۱ -
 بادشاہ کی طرف سے یہ دونوں عہدیدار میگستھین کے وقت تک موجود تھے اور دونوں کا منصب جدا جدا تھا - ایک زمینیں پیمائش کرتا اور دوسرا پیداوار وصول کرتا تھا - غالباً ایک کو ہم پٹواری کہہ سکتے ہیں اور دوسرے کو نمبردار کا نام دے سکتے ہیں - ان دونوں عہدیداروں کا تعلق ضلع کے حکام بالا سے ہوتا اور یہ اضلاعی حکام کے سامنے جواب دہ ہوتے تھے ۲ -
 شروع دور کی ریاستیں چونکہ بہت چھوٹی تھیں اس لیے یہ کہنا غلط ہوگا کہ شروع میں ، اس طریق کار نے کسی منظم نظام کی شکل اختیار کر لی تھی - میگستھین نے جس عہد کا حال بیان کیا ہے وہ تیسری صدی قبل مسیح کا عہد ہے - یوں مترا نے وضاحت کی ہے کہ یہ عہدیدار اشوک اور میگستھین سے پہلے کے عہد میں بڑی موجود تھے ۳ جیسا کہ ان دو جتکا کہانیوں سے اس امر کا ثبوت میسر آتا ہے جو ہم نے اوپر نقل کی ہیں -

انڈین کلچر کے مصنف نے اس دور کے گاؤں کو لگان کی نسبت سے دو طرح پر تقسیم کیا ہے - ایک ایسے گاؤں جن کے باشندے براہ راست ریاست کے ماتحت تھے اور ان کا لگان ریاست کے خزانہ میں جمع ہوتا تھا ، دوسرے وہ گاؤں جو کسی خاص جاگیردار کی جاگیر میں شامل ہوتے ، ایسے گاؤں سے جو لگان وصول ہوتا وہ جاگیردار کو ملتا ، ریاست کو اس سے کوئی سروکار نہ ہوتا تھا - ان دنوں جاگیردار کو گما بھوجا کا اور ان کی جاگیر کو ، بھوگا گما کہا جاتا تھا - پہلے لفظ کے لغوی معنی گاؤں کے سربراہ کے ہیں -

عجیب بات ہے کہ رتی لال مہتہ مصنف پری بدھسٹ انڈیا نے اس باب میں جو جتکا کہانیاں بطور استشہاد پیش کی ہیں ، ان کے بارے میں وہ کہتے ہیں کہ یہ سب کی سب کہانیاں اس دور کے شاہی کارندوں اور لگان وصول کرنے والوں کے ظلم و زیادتی کا نوحہ کرتی ہیں - ان میں سے

۱ - میگستھین واپرین ترجمہ میک کرنڈلے ص ۸۶ -

۲ - پری بدھسٹ انڈیا ص ۱۳۵ -

۳ - مترا ، انڈین کلچر جلد اول ص ۳۰۹ - ص ۳۰۸ - ۳۱۰ - پری بدھسٹ

انڈیا ص ۱۳۴ و ۳۶ -

کوئی ایسی نہیں ہے جو اس بات کے ثبوت میں پیش کی جاسکے کہ کاشتکاروں کے ساتھ شاہی کارندے انصاف کرتے تھے۔

رقی لال مسہتہ نے ایک کہانی کا یہ اقتباس بھی پیش کیا ہے۔


”کتنے ہی کاشتکار اپنے بچوں اور عورتوں کو لگان میں زیادتی کے سبب اپنے ساتھ لے کر جنگلوں میں نکل گئے۔ اور جہاں کبھی کھیت لہلہاتے تھے، جہاں کبھی سبزہ ہی سبزہ دکھائی دیتا وہاں ہوکا عالم تھا۔“

زمین کی پیداوار پر لگان کے باب میں ظلم و زیادتی کی شکایت کرتے وقت رقی لال مسہتہ نے ایک ایسی جتکا کہانی بھی پیش کی ہے، جو چیخ چیخ کر کہتی ہے کہ اس دور میں تجارت پر جو محصول عائد تھے وہ بھی بہت زائد تھے۔

جتکا کہانی ایک بادشاہ کے پایہ تخت کے متعلق تفصیل پیش کرتی ہے کہ اس کے چار دروازے تھے اور ہر دروازے پر بادشاہ کے محصولیے بیٹھے تھے۔ چاروں دروازوں سے جو مال شہر کے اندر داخل ہوتا یا شہر سے باہر لے جایا جاتا اس کا پانچواں حصہ، کبھی زائد بھی اور کبھی کم بھی، بہ طور محصول وصول کر لیا جاتا تھا۔

نواں باب

آریائی معاشرہ ، ذاتی ملکیت اور ان کا تصور
دیہی آبادیاں ، شہروں میں بدلیں اور شہروں نے
حضارت و مدنیت کی منازل طے کیں



فصل اول

رگ وید کے زمانہ کا آریائی معاشرہ

رگ وید دور میں آریہ خاندان کی سربراہی باپوں کو نصیب تھی اور عورت کی نسبت مردوں کو فوقیت حاصل تھی۔ ڈراوڈن عہد کی طرح اب مائیں، مختار کار نہ تھیں۔ باپ خاندان کے سربراہ تھے اور ان ہی کی طرف بچے منسوب ہوتے تھے۔ آریہ مرد عموماً ایک عورت سے بیاہ کرتے۔ البتہ شاہزادوں، امرا، بادشاہوں اور بڑے لوگوں میں کثرت ازدواج کا بھی رواج تھا۔ بیوی گو صاحبہ خانہ کہی جاتی لیکن وہ ہر طرح شہر کی مطیع و فرمان بردار ہوتی تھی۔ یوں بلاشبہ، اس دور کی خواتین کا معیار اخلاق بہت اونچا تھا۔

شادی بیاہ پر رگ وید نے کوئی پابندی بیان نہیں کی۔ البتہ رگ وید یہ ضرور ظاہر کرتا ہے کہ بھائی بہن اور باپ بیٹی کی شادی ممنوع تھی۔ بچپن کی شادی ان دنوں قطعاً غیر متعارف تھی اور مرد اور عورت دونوں کو میاں بیوی کے انتخاب کا حق حاصل تھا۔ مرد اپنی پسند کی بیویاں چن سکتے اور عورتیں اپنی چاہت سے شوہروں کے چناؤ پر قادر تھیں۔ یوں عموماً نوجوان ان بیاہتا لڑکیاں اپنے باپوں کی تحویل میں ہوتیں۔ ان کی موت کے بعد اگر وہ پھر بھی ان بیاہتا رہتیں تو ان کی سرپرستی بھائی کرتے تھے۔ جہیز کی رسم بھی تھی اور بیویوں کی قیمت بھی وصول کی جاتی۔ ایسے داماد، جو مقبول نہ ہوتے بیویوں کے حصول کے لیے بڑی قیمت ادا کرتے اور بہت تحائف دیتے اور جو لڑکیاں باپ یا بھائی کی تحویل میں ہوتی تھیں اور ان کے باپ اور بھائی ان کو جہیز دے سکتے تو انہیں بڑی آسانی سے شوہر

مل جاتے تھے بے باپ یا بے سہارا لڑکیاں عموماً شوہروں سے محروم رہتیں اور بد اخلاق کی ذلت اٹھاتیں۔

رگ وید اس امر کی شہادت بھی دیتا ہے کہ دولہا، اپنی دلہن کو تقریب کی شکل میں، اس کے باپ کے ہاں سے اپنے ہاں لاتا ۱۔

اگر کسی عورت کا شوہر مر جاتا تو اسے اپنے شوہر کے بھائی سے شادی کرنا پڑتی تھی۔ اس دور میں بیوہ کی شادی ممنوع نہ تھی جیسا کہ بعد میں ہوئی۔

باپ، ماں اور بچے کے باہمی تعلق پر بھی رگ وید روشنی ڈالتا ہے۔ وہ باپ کو محبت و شفقت کا خزانہ قرار دیتا ہے۔ اس کے باوجود باپ اپنی اولاد کا ایک طرح سے مختار ہوتا تھا وہ بیٹوں اور بیٹیوں کی شادی کا اہتمام اپنی مرضی سے کرتا۔ متنبی بنانے کی رسم بھی تھی گو رگ وید نے وستہ خاندان کے بارے میں لکھا ہے کہ وہ اس رسم کو نا پسند کرتا۔

بیٹے کی شادی ہو جاتی تو وہ بیوی کو لے کر باپ سے الگ نہ ہوتا، باپ ہی کے ساتھ رہتا اور اس کی بیوی پر باپ کی خدمت لازمی ہوتی۔ لیکن ایسی صورت میں جب باپ بوڑھا ہو جاتا اور اس کے اعضا کمزور ہو جاتے اور بیٹا گھر کے انتظام اور کاروبار کی نگرانی کی ذمہ داری سنبھال لیتا تو اس کی بیوی بھی ایک طرح سے گھر کی مالکہ بن جاتی تھی ۲۔

جو شخص بھی خاندان کا سربراہ ہوتا وہی خاندان کی ملکیتوں کی پاس بانی کرتا۔ رگ وید انفرادی ملکیت کو یقینی طور پر تسلیم کرتا ہے اور ایسی شہادتیں دیتا ہے جب کہ افراد چوپاؤں، سونا چاندی، زیورات اور دوسری املاک کا مالک ہوتے تھے اور ایک منتر سے تو معلوم ہوتا ہے کہ نوجوان لڑکی نے، اپنے بھائی کی طرح اپنے باپ کی مزرعہ زمین ورثے میں پائی تھی۔ زمین کی پیمائش کے بارے میں بھی رگ وید خاموش نہیں ہے۔ بعض مشترک چراگاہوں اور اجتماعی قطعات کا بھی رگ وید میں ذکر موجود ہے۔ باپ کی زندگی میں بیٹے زمین کے مالک نہ سمجھے جاتے تھے۔ تنہا باپ ہی، مالک ہوتا۔ رگ وید میں ایسی کوئی حد بندی نہیں کی گئی

۱۔ پری بدھسٹ انڈیا ص ۲۶۶ پمچل ویدک اسٹڈیز جلد اول ص ۲۷۔

۲۔ کیمبرج ہسٹری آف انڈیا ص ۹۰ بہ حوالہ زمر ص ۱۵۹ - ۱۶۰۔

کہ خاندان کسی حد تک پھیل جانے کے باوجود متحد رہتا تھا۔ یوں یہ ثبوت ملتا ہے کہ ایک خاندان تین پشتوں تک ایک ہی چھت تلے زندگی گزار دیتا تھا۔ کئی خاندان جو خون کے رشتے سے باہم منسلک ہوتے اور جنہیں ان دنوں برادری کا نام دیا گیا ہے رگ وید کے عہد میں ایک ساتھ مل کر جس بستی میں رہتے تھے، وہ گرام کہلاتی۔ ان کا سربراہ گرمائی ہوتا۔ یہ فوجی اصطلاح تھی اور چونکہ جنگ کے وقت، آرمی برادریاں اپنے ہی جھنڈوں تلے صف بستہ ہوتیں اور اپنے ہی چودھریوں کے ماتحت رہ کر ہتیار اٹھاتی تھیں اس لیے وہ جب ہاتھوں سے ہتیار رکھ کر آباد کاری کی منزل میں داخل ہوئیں تو ان کے فوجی نام تبدیل نہیں ہوئے۔ چھوٹی برادری پر مشتمل بستی یا آبادی کو گرام کہا جاتا تو اس سے بڑی بستی کو بڑے فوجی گرو کے نام سے یاد کیا گیا اور اس سے بڑے گاؤں یا قصبہ یا کئی قصبات کے اجتماع نے جنا کا فوجی نام پایا جو بعد میں ہندی لفظ جنتا میں بدلا۔

فاضل برڈلے کیتھ نے بڑے اعتدال کے ساتھ لکھا ہے کہ رگ وید کے عہد میں، آرمی شہری زندگی سے ناواقف تھے ۲۔ البتہ وہ گاؤں بسا کر رہنے لگے تھے۔ گاؤں متعدد گھروں پر مشتمل ہوتا تھا۔ یہ گھر ساتھ ساتھ بنے ہوئے اور ان کی حفاظت و دفاع کی خاطر ان کے گرد مٹی کی فصیل یا چہار پناہ بنا لی جاتی تھی۔ بعض گاؤں کے گرد کانٹوں دار باڑ پر ہی اکتفا کر لیا جاتا، ایسے گاؤں جن کے گرد مٹی کی فصیل بنی ہوتی انہیں پر یا پور کہا جاتا تھا اور یہ پور یا پراویڈن عہد میں بھی موجود تھے۔ اسی بات سے ہسٹری آف آرمی رول ان انڈیا کے مصنف اے۔ بی ہویل اور لینڈ آف فائیو ریورز کے مولف ہیوکنیڈی نے یہ استدلال کیا ہے کہ آرمی دیہاتی زندگی کی بنا و اساس، پراویڈن گاؤں تھا ۳۔

بہر حال فاضل برڈلے کیتھ نے رگ وید سے ایسی اسناد جمع کی ہیں جن سے انہوں نے یہ نتیجہ اخذ کیا ہے کہ آرمی گاؤں شروع شروع میں،

۱۔ کیمبرج ہسٹری آف ص ۹۱ - ۹۲ جلد اول۔

۲۔ ایضاً ص ۹۹۔

۳۔ ہسٹری آف آرمی رول ان انڈیا ص ۱۵ - لینڈ آف فائیو ریورز ص ۱۸۔

بانس کے شہتیروں کی چھت والے مکانات پر مشتمل ہوتے تھے ۱ -

فاضل ہیو کنیڈی نے اس بات سے اختلاف کیا ہے - ان کے نزدیک آراین گاؤں کے مکانات کی دیواریں یا تو مٹی سے بنتی تھیں یا ان کی تعمیر میں کچی اینٹیں جو دھوپ میں خشک کی گئی ہوتیں ، استعمال کی جاتیں اور چھتیں سیدھی اور صاف لکڑی کی ہوتی تھیں ۲ - ہیو کنیڈی اس امر کی وضاحت بھی کرتے ہیں کہ شروع شروع کی یہ بستیاں عموماً دریاؤں کے نواحی زرخیز اور شاداب میدانوں میں کسی قدر اونچی جگہوں پر آباد کی گئی تھیں اور چونکہ مٹی کے مکانات زیادہ دیر پا نہ ہوتے تھے ، عموماً گرتے رہتے تھے اس لیے ان کی بنیادوں پر نئے مکانات بنا لیے جاتے تھے اور گاؤں عام سطح زمین سے کافی اونچا ہوتا جاتا تھا اور اپنی اونچائی کے سبب کافی دور سے نظر آجاتا تھا۔ مزید برآں گاؤں کی اونچائی اس لیے اور بھی بڑھ جاتی تھی کہ مکانات بنانے کے لیے گاؤں کے قریب گڑھے کھود کر ان سے مٹی نکال لی جاتی تھی - یہ گڑھے خاصے طویل و عریض ہوتے اور بارش کے دنوں میں ان میں پانی بھر جاتا تھا - چوپائے ، گائے ، بیل اور بکریاں یہیں سے پانی پیتیں اور گاؤں کے لوگ یہیں سے کپڑے دھوتے تھے ۳ -

ہر گاؤں کے گرد ایک فصیل بھی بنی ہوتی جس کے اندر آمد و رفت کے لیے مضبوط دروازے تعمیر کیے جاتے تھے - گاؤں کے ساتھ ساتھ تقریباً پورے ماحول میں جو زمین پھیلی ہوتی اس میں سبزیاں وغیرہ کاشت کی جاتی تھیں اور کھیتوں کے گرد کانٹے دار باڑیں باندھ دی جاتی تھیں - ذرا اور آگے کے ماحول میں گاؤں کی مشترکہ چراگاہیں تھیں جہاں گاؤں کے آبادکاروں کے جانور گائے ، بیل ، اور بکریاں ، بھیڑیں دن بھر چرتی رہتی تھیں - ذرا اور آگے جنگل پھیلے ہوتے تھے -

فاضل ہیو کنیڈی اس بات کے بھی مدعی ہیں کہ شروع دور کے آراین قبائل نے جب پنجاب کے میدانوں میں فتوحات حاصل کی تھیں تو

۱- کیمبرج ہسٹری آف انڈیا ص ۹۹ -

۲- لینڈ آف فائو ریورز ص ۱۹ -

۳- ییڈن پاویل ، انڈین ولیج کمیونٹی ، ص ۷۲ - ۷۳ -

۴- لینڈ آف فائو ریورز ص ۱۹ -

انہوں نے اپنی فتوحات کو آپس میں بانٹ لیا تھا۔ ہر قبیلہ نے زمین کا ایک خاصہ وسیع علاقہ اپنی ملکیت ٹھہرا لیا تھا۔ یہ قبیلے جتنا بڑا ہوتا اتنا ہی بڑا علاقہ گھیر لیتا تھا۔ اس باب میں فاضل یڈن پاول نے خاصی وضاحت سے کام لیا ہے وہ کہتے ہیں محض اتفاقاً رگ وید میں یہ ذکر آ گیا ہے کہ زمینیں اور کھیت بانس کے ڈنڈوں سے ناپی جاتی تھیں۔ جس سے اس کے سوا اور کوئی مراد نہیں لی جا سکتی کہ رگ وید بھی ذاتی ملکیت کا قائل تھا اور اس کے عہد میں آریں آبادی میں زمینیں اور کھیت تقسیم کیے جاتے تھے۔ یوں بڑے آریں قبائل یا بڑے لوگوں کو زمینیں اس طرح ناپنے کی ضرورت کبھی لاحق نہ ہوئی ہو۔ کیونکہ ان کی فتوحات سے تو ملک کے ملک اور علاقوں کے علاقے ان کے زیر تسلط آ گئے تھے۔ البتہ چھوٹے اوگ لازماً دیہات میں آباد تھے اور کھیتی باڑی سے شغل کرتے تھے اور انہیں اپنی زمینیں اور کھیت ناپنے پڑتے تھے۔

فاضل یڈن پاول نے اس امر کی شہادت بھی دی ہے کہ ایسی صورت میں جب کوئی آریں قبیلے یا بڑا آدمی پہلے سے آباد علاقے کو فتح کرتا اور وہاں کی آبادی اس آریں قبیلہ یا بڑے آدمی کے سامنے ہتیار ڈال دیتی اور اس کی سربراہی تسلیم کر لیتی تو اس آبادی سے اس کی مقبوضہ زمینیں چھینیں نہ جاتیں۔ اسے پہلے ہی کی طرح بحال رہنے دیا جاتا اور اس سے جس کی صورت میں پیداوار کا ایک مخصوص حصہ لے لیا جاتا۔ اوزاگر بادشاہتیں یا بڑی 'سربراہیاں' تبدیل بھی ہو جاتیں یا خود آریں قبائل ایک دوسرے سے لڑ کر 'سربراہی' کی دستار ایک دوسرے سے جب چھین بھی لیتے تو بھی زرعی مقبوضات میں زیادہ مداخلت نہ کی جاتی۔

فاضل یڈن پاول نے ایسی آریں زرعی ملکیتوں کی خبر بھی دی ہے جنہیں اجتماعی ملکیتوں کا نام دیا جا سکتا ہے۔ مثلاً ایک پورا آریں قبیلہ مشترکہ طور پر گاؤں کی پوری زمینوں کا مالک تھا۔ وہ مشترکہ طور پر زمینیں کاشت کرتا اور ان کی پیداوار مساوی تقسیم کی رو سے آپس میں بانٹ لیتا۔ یوں فاضل یڈن پاول کہتے ہیں کہ جہاں تک شروع کے دور کا تعلق ہے جب آریں ابھی نووارد تھے اور فتوحات کا دامن پھیلا رہے تھے ہمیں ملکیت زمین کے بارے میں کچھ معلومات حاصل نہیں ہو سکیں۔ رگ وید کے کسی منتر میں ایسا کوئی ذکر نہیں ہے۔

فاضل بیڈن پاویل کی رو سے شروع دور میں جاگیرداری نظام سے بھی آراین متعارف نہ تھے۔ یوں اس کا ذکر ویدوں میں ضرور آیا ہے کہ راجہ زمینوں سے خراج لیتا تھا اور اس کے ماتحت حاکم گاؤں گاؤں سے اس کا حصہ وصول کرتے ۱۔

ہیو کنیڈی کا بیان ہے کہ شروع دور کے آراین زرعی نظام حیات میں یہ قانون کہ جو شخص پہلے سے کسی غیر مزروعہ زمین کو کاشت کرے اس سے لگان وصول نہ کیا جائے، کچھ زیادہ ناپسندیدہ نہ تھا ۲۔

شروع دور کی دیہاتی آراین آبادی میں قتل و خون اور باہمی افساد و خونریزی بہت ہی کم تھی۔ اگر کبھی گاؤں کا کوئی فرد کسی دوسرے فرد کو قتل کر دیتا تو اس کا یہ جرم قطعاً معاف نہ کیا جاتا۔ کیونکہ خانہ بدوش قبائل میں یہ بہت پرانا دستور ہے کہ اگر کوئی کسی کا خون بہائے تو اس کا خون بھی بدلے میں لازماً بہایا جائے۔ البتہ یہ ضرور ہوتا کہ قاتل کے اعزا مقتول کے ورثا کو خون بہا قبول کرنے پر بھی آمادہ کر لیتے تھے۔ یہ خون بہا حیثیت کے مطابق کم بھی ہوتا اور زیادہ بھی مقتول کی حیثیت اس کی زمینوں اور چوپایوں کی ملکیت سے متعین کی جاتی تھی۔ اور قبیلے کے چودھری اور سربراہ اس بات کی سر توڑ کوشش کرتے کہ فریقین میں مصالحت ہو جائے اور بات مزید خون ریزی پر منتج نہ ہو۔ لیکن ایسی صورت میں جب مقتول دوسرے قبیلہ سے ہوتا تو معاملہ کسی قدر سنگین ہو جاتا اور عموماً قبائلی لڑائی شروع ہو جاتی تھی ۳۔

شروع شروع میں آراین قبیلوں کے سربراہ محض اپنی صوابدید اور رائے سے باہمی جھگڑوں کا فیصلہ کرتے۔ ان کے فیصلے کسی اصول پر مبنی نہ ہوتے اور نہ کوئی مذہبی روایت ان کی رہنما بنتی۔ البتہ جیسا کہ ہیو کنیڈی کہتے ہیں۔ یہ قبائلی سردار حضرت سلیمان علیہ السلام کے اس مشہور فیصلے کو ہمیشہ پیش نظر رکھتے جو انہوں نے ایک بچہ کی دعویٰ دار دو

۱۔ بیڈن پاویل انڈین ولیج کمیونٹی ص ۲۰۵۔

۲۔ ہیو کنیڈی لینڈ آف فائیو ریورز ص ۲۵۔

۳۔ لینڈ آف فائیو ریورز ص ۲۶۔

عورتوں کے مقدمہ میں صادر فرمایا تھا ۱۔ لیکن بعد کے قبائلی سردار ان روایات کو فیصلے کے وقت ذہن میں رکھتے ، جو ان کے پہلوں نے ایسے ہی مقدمات میں قائم کی تھیں۔ باقی مسائل حیات میں بھی قبیلہ کے پہلے افراد کی قائم کی ہوئی رسوم و رواج کی پابندی لازمی سمجھی جانے لگی تھی۔

جب تک قومی روایات کو قلمبند کرنے کا دستور نہ چلا تھا اور لکھنے کا فن عام نہ ہوا تھا پہلی قومی روایات سینہ بہ سینہ اگلی نسلوں کو پہنچتی اور بڑے اور دانا بیٹا لوگ انہیں زبانی یاد رکھتے اور قبائلی رہنمائی میں ان سے مثال لیتے۔ ایسی روایات جنہیں قبول عام نصیب ہوتا ، اگلی نسلیں انہیں لازماً مشعل راہ بناتیں ۲۔

فاضل برڈلے کیتھ کی رو سے رگ وید کے دور میں گائے بڑی مقبول تھی ، شاعر گیتوں میں اس کا ذکر کرتے اور دیوتا اندر کی محبت کو گائے کی اپنے بچھڑے سے شفقت سے مشابہ ٹھہراتے تھے ۳۔ گائیں رات کے وقت اور دھوپ میں سایوں میں رکھی جاتیں ، دن کو وہ چراگھوں میں چرتی رہتیں۔ دن رات میں کوئی تین بار ان کا دودھ دوا جاتا۔ بیل ہل جوتے میں استعمال ہوتے ، چنکڑوں میں بھی جوتے جاتے۔ گائے ، بیلوں کے بعد گھوڑوں کا درجہ تھا۔ گھوڑے عموماً دو کام آتے تھے ، ایک تو انہیں رتھوں میں جوتا جاتا اور دوسرے عام سواری میں استعمال ہوتے۔ گھوڑ دوڑ آرین ویدک دور کا بہت محبوب تفریحی شغل تھا۔ بکریاں اور بھیڑیں بھی پالی جاتیں۔ گدھے بھی عام تھے۔ کتوں کو بھی رکھا جاتا جو رکھوالی اور شکار کے کام آتے تھے ۴۔

اس دور کے معاشی نظام میں زراعت بڑی اہمیت رکھتی تھی۔ آریں قبائل شمال مغربی ہندوستان میں داخل ہونے سے پہلے ہی زمین کاشت کرنا

۱۔ رابرٹن سمتھ براٹس آف اسرائیل ص ۳۱۰۔ جنکس ، اے ہسٹری آف

پالیٹکس ص ۳۰۔ ۳۱۔

۲۔ لینڈ آف فائیو ریورز ص ۲۶۔

۳۔ کیمبرج ہسٹری آف انڈیا ص ۹۹۔

۴۔ کیمبرج ہسٹری آف انڈیا جلد اول ص ۱۰۰۔ لائف ان اینشنٹ انڈیا ،

ص ۱۵۲ (مطبوعہ ۱۸۵۶ء لندن)

جانتے تھے ، خصوصیت سے جب وہ ایران میں تھے تو بھی ہل جوتنے کے فن میں مہارت رکھتے تھے ۔

رگ وید میں ہل جوتنے کا ذکر کئی بار آیا ہے ۔ اس میں یہ وضاحت بھی موجود ہے کہ ہل کے آگے بیل جوتے جاتے تھے اور جب فصل کٹ جاتی تو گٹھوں میں باندھ کر سکھا لی جاتی تھی ۔ ان دنوں پنجاب میں گندم کے گٹھوں سے جس انداز سے غلہ حاصل کیا جاتا ہے ، بالکل یہی انداز رگ وید کے دور میں آراین کا تھا ۔

مزید برآں ان دنوں نہروں کا بھی رواج ہو گیا تھا کیونکہ رگ وید میں بعض نہروں کا ذکر موجود ہے جو دریاؤں سے نکلی گئی تھیں ۔ شکار اس دور میں بھی عام تھا شکاری شکار کی خاطر تیر کھان استعمال کرتے ۔ پھندوں کا بھی رواج تھا ۔

رگ وید میں بعض صنعتوں کا بھی ذکر کیا گیا ہے ، خصوصیت سے نجاری یا لکڑی سے چیزیں بنانے کا پیشہ تو خاصا معزز تھا ۔ اس کی وجہ ایک تو یہ تھی کہ ترکھان نہ ہوتا تو جنگی رتھیں ، چھکڑے ، گھوڑ دوڑ کی گاڑیاں اور ہل اور اس قسم کی دوسری اشیا کیسے بنتیں ۔ بڑھئی کے بعد دوسرا بڑا پیشہ لوہار کا تھا جو لوہے کو بھٹی میں پگھلا کر اس سے تلواریں ، نیزے ، زرہ بکتریں ، تیروں کے پھل اور دوسرے اسلحہ ، کلہاڑیاں ، چھریاں خنجر ، اور چاقو بھی بناتا اور کھانے پینے اور گھریلو استعمال کے برتن بھی تیار کرتا ۔ یہ برتن لوہے کے ہوتے تھے یا پیتل کے یا تانبے کے رگ وید نے اس کی وضاحت نہیں کی ۔

گھریلو صنعتوں میں چرخہ کاتنے ، کپڑے بننے اور گھاس سے چٹائیاں تیار کرنے کی صنعتیں زیادہ ممتاز تھیں ، عورتیں کپڑے بھی سینا جانتی تھیں ۔

فاضل پروفیسر برڈلے کیتھ نے رگ وید کی شہادتوں سے یہ نتیجہ اخذ کیا ہے کہ اس کے دور میں مذکورہ بالا پیشے حقیر نہ سمجھے جاتے تھے ۔

۱۔ کیمرج ہسٹری آف انڈیا ص ۱۰۰ ۔

۲۔ ایضاً ، ص ۱۰۱ ۔ انڈو آراین جلد اول ص ۱۶۶-۱۶۷

ولسن رگ وید جلد ۲ ص ۳۰۷ ۔

رگ وید میں گو یہ وضاحت موجود نہیں ہے کہ مفتوح عوام کے افراد یا غلاموں سے کیا کام لیے جاتے تھے ، لازماً وہ مختلف گھریلو اور زرعی خدمات انجام دیتے ۔ وہ صنعتوں کے فروغ کا بھی باعث ہوتے ، لیکن رگ وید ، اس دور کا جو آراین سماج ہمارے سامنے پیش کرتا ہے ، اس میں آراین قبائل کے حر اور آزاد افراد ، صنعتی اشغال یا ہل جوتنے اور اس قسم کے دوسرے کاموں سے گریز نہ کرتے تھے ۱ ۔

ویدک دور کے آراین دریاؤں کو عبور کرنے کے لیے کشتیاں بھی استعمال کرتے تھے ، وہ ان سے نقل و حمل کا کام بھی لیتے ۔ لیکن رگ وید میں صرف ایسی کشتیوں کا ذکر ہے جو چپوؤں سے چلائی جاتیں ، بادبانوں یا لنگروں اور مستولوں کا قطعاً ذکر نہیں کیا گیا جس سے خیال ہوتا ہے کہ آراین سمندروں تک نہیں پہنچے تھے ۔

مردوں اور عورتوں کے ملبوسات کے سلسلے میں رگ وید بتاتا ہے کہ عام طور پر تین یا چار قسم کے لباس استعمال ہوتے تھے ۔ عموماً ملبوسات بھیڑ کی اون سے تیار کیے جاتے تھے ۔ ویدک دور میں آراین نے کپڑے کی صنعت میں بڑی مہارت حاصل کر لی تھی ۔ یوں کھالیں بھی پہنی جاتیں ۔ امیروں کی خواتین اور امرا کے ملبوسات پر زری کا کام بھی ہوتا اور ییل بوئے بھی بنائے جاتے تھے ، مرد اور عورتیں زیورات بھی پہنتیں ۔ گوبند ، بازوبند ، کنگن اور بندوں کا استعمال عام تھا ۔ زیادہ تر زیورات سونے کے ہوتے تھے ۔ بالوں میں تیل بھی ڈالا جاتا اور کنگھی بھی کی جاتی تھی ۲ ۔

ڈاڑھیاں عموماً رکھی جاتی تھیں یوں منڈوانا غیر متعارف نہ تھا ۔ عورتیں سر کے بال بڑھاتیں اور انہیں زلفوں کی شکل دے لیتیں ۔ مرد بھی سر کے بال رکھتے ۔ رگ وید وسستہ پروہتوں کے بارے میں کہتا ہے کہ ان کے بال دائیں سمت کی طرف گوندھے جاتے تھے ۔

دودھ عام خوراک کے طور پر استعمال ہوتا ۔ کبھی کبھی اس میں روٹی بھگولی جاتی ۔ گھی اور مکھن بھی کھایا جاتا ۔ گندم کا آٹا پیسا جاتا اور اس سے روٹی پکتی ۔ یہ روٹی کیسی ہوتی ، رگ وید نے اس کی

۱۔ کیمبرج ہسٹری آف انڈیا ص، ۱۰۱ ۔

۲۔ ایضاً

وضاحت نہیں کی - سبزیاں اور پھل بھی خوراک کا اہم حصے ہوتے تھے -

رگ وید کے زمانہ کے آراین گوشت خور تھے - وہ قربانیوں کے موقعوں پر اور مسلمانوں کی خاطر تواضع کے لیے ییل ذبح کرتے - رگ وید میں آراین بادشاہ دیوداس رتی تھگوا کی خصوصیت یہ بیان ہوئی ہے کہ وہ مسلمانوں کے لیے ییل ذبح کیا کرتا اور انہیں ان کا گوشت کھلاتا تھا ۱ - اس کے سوا شادی بیاہ کی دعوتوں میں بھی ییل ذبح کیے اور کھائے جاتے -

بیلوں ، بکریوں اور بھیڑوں کا گوشت ان دنوں کے آراین عوام کی خوراک کا لازمی عنصر تھا - وہ اپنے دیوتاؤں کے حضور ان ہی جانوروں کی قربانیاں دیتے تھے - گھوڑے کا گوشت صرف اس وقت کھایا جاتا جب گھوڑے دیوتاؤں کے نام پر قربان کیے جاتے - البتہ گاؤکشی کی رگ وید نے ممانعت کی ہے - وجہ یہ تھی کہ گائے دودھ کا سرچشمہ تھی ۲ -

گوشت یا تو لوہے کے دیگچوں میں پکایا جاتا یا بھون لیا جاتا - دودھ کے علاوہ آراین قوم کے دو اور مرغوب مشروب تھے - پہلا اہم مشروب سوما تھا - یہ شراب تھی جو زیادہ تر مذہبی قربانیوں کے وقت استعمال کی جاتی - مذہبی تہواروں اور قربانیوں کے وقت اس کے استعمال میں اس امر کی دلیل ہے کہ یہ کسی وقت بہت مرغوب تھی - خصوصیت سے آراین جب ہندوستان میں کوہ ہندوکش کے دروں کے ذریعے داخل ہوئے تو یہ مشروب پیتے آئے تھے ۳ -

چونکہ سوما ہندوستان کی پیداوار نہ تھی ، ہالیہ کی ایک اونچی چوٹی کے آس پاس کے علاقے کی مخصوص شے تھی اور ہندوستان میں ڈھونڈنے سے بھی مل نہ سکی تھی ، اس لیے اس کی کمی اس کے تقدس کا باعث بنی اور برہمنوں نے اسے مذہبی تہواروں اور قربانیوں سے مخصوص کر لیا اور آراین عوامی استعمال کے لیے گندم سے شراب کشید کرنے لگے ، جو رگ وید کی اصطلاح میں سورا کہی گئی ہے - سوما کے بعد بھی زیادہ استعمال کی جاتی اور بھی عوامی مشروب تھی ، چونکہ یہ زیادہ تیز بھی ہوتی

۱ - کیمبرج ہسٹری آف انڈیا ص ۱۰۰ -

۲ - ہسٹری آف آراین رول ان انڈیا ص ۱۳ -

۳ - کیمبرج ہسٹری آف انڈیا ص ۱۰۲ -

اور زیادہ نشہ آور بھی۔ اس لیے برہمن اسے ناپسند کرتے اور اس کے استعمال کی حوصلہ افزائی نہ کرتے تھے بلکہ اس کے استعمال سے عوام کو روکتے اور کہتے شراب نوشی بری شے ہے ۱۔

رگ وید کے دور میں آریں قوم کے قومی کھیل تماشوں اور تفریحوں میں رتھوں کی دوڑ بہت محبوب اور مسرت بخش تفریح تھی۔ جوا بھی خوب کھیلا جاتا، آریں کسی طرح جوا کھیلتے اور ان کی جوا بازی کی خصوصیات کیا تھیں۔ رگ وید سے اس کی تفصیل معلوم نہیں ہوتی۔ آریں رقص کے بھی دلدادہ تھے۔ خصوصیت سے ناچنے والیوں کے متعدد رقصوں کا رگ وید نے ذکر کیا ہے۔ یوں رگ وید کھیلے میدانوں میں مردوں نے ناچ کے بارت بھی کہتا ہے۔ موسیقی کے فن نے بھی خوب ترقی کی تھی اور پختگی کی منزل میں پہنچ گیا تھا۔ موسیقی کے کئی آلات بھی ایجاد ہو چکے تھے۔ مثلاً جھینا، ڈھولک اور ڈھول، عود اور باجد، رگ وید کے کئی متروں میں راگ اور موسیقی کی بہت تعریف کی گئی ہے۔

رگ وید کے عہد کے آریں بہت سادہ منتر لوگ تھے۔ وہ باہمی لڑنے بھی تھے، لیکن جب قبیلے کی آن کا سوال درپیش ہوتا تو باہمی لڑائی بھول جاتے اور اپنے سربراہوں کے جھنڈوں سے مردانگی کے خوب جوہر دکھاتے ۲۔

۱۔ کیمرج ہسٹری آف انڈیا ص ۱۰۲۔

۲۔ اندو آریں جلد اول ص ۳۹۱۔

فصل دوئم

رگ وید کے مابعد کے آریائی معاشرہ کی بنیادی تبدیلیاں

رگ وید کے مابعد کے زمانہ کو مجلسی اور تہذیبی لحاظ سے انفرادی ملکیت کا دور قرار دیا گیا ہے۔ یعنی اس دور میں خاندان کے سربراہ کو بڑے حقوق مل گئے تھے۔ مثلاً ایک باپ کو یہ حق حاصل تھا کہ وہ اپنی جائداد کو چاہے تو اپنی زندگی میں اپنے بیٹوں میں بانٹ دے۔ اگر وہ اپنی جائداد کو اپنی زندگی میں خود بانٹتا تو اسے یہ حق بھی ہوتا کہ وہ جس بیٹے کو زیادہ دینا چاہتا دے دیتا، اسے کوئی روکنے والا نہ تھا۔ بیٹوں کو بھی یہ حق تھا کہ باپ اگر بوڑھا ہو جائے اور اس کے اعضا جواب دے دیں تو وہ باپ کی جائداد و املاک اپنے مابین خود ہی تقسیم کر لیں۔ یہ تقسیم مسادی ہوتی، البتہ اگر باپ مر جاتا تو بڑے بیٹے کو چھوٹے بیٹوں کے مقابلہ میں زیادہ حصہ ملتا۔

عورت یا بیٹی اور بہن کو وراثت میں شریک نہیں کیا گیا تھا۔ نہ بیوی کو شوہر کی موت پر اس کی جائداد سے کچھ ملتا، نہ بیٹی اور بہن ہی کچھ باقی۔ شوہر مر جاتا تو بیوی اس کے ورثا کی تحویل میں بالکل اس طرح چلی جاتی جیسے وہ بھی جائداد کا ایک حصہ تھی۔ اگر وہ بیوی کی شکل میں کچھ کباتی تو یہ اس کے شوہر کی ملک ہوتا اور اگر بیٹی کی حیثیت میں کوئی نفع بخش کارروبار کرتی تو باپ اس سے فائدہ اٹھاتا، اسے ذاتی ملکیت کا کوئی حق نہ تھا۔

(عورت ہی کی طرح آریں طبقات میں سے شودرا کو بھی ذاتی ملکیت رکھنے کا حق نہ تھا)۔

فاضل برڈلے کہتے ہیں رگ وید کے بعد کے سمپتہ برہمن اور اپنیشاد کے

عمیق مطالعہ کے بعد یہ رائے قائم کی ہے کہ اس دور میں عورت کا معیار حیات بہت گر گیا تھا۔ اس کے خون بہا میں دس گاڑیں مقرر کرنے اور اسے ذاتی ملکیت سے محروم کرنے کا مقصد ہی یہی تھا کہ اسے اس کی سماجی حیثیت سے گرایا جائے اور اس کی قدر گھٹا دی جائے۔ بادشاہوں کو کئی کئی بیویاں رکھنے کا حق بھی اس لیے دیا گیا تھا۔ امرا بھی متعدد بیویاں رکھ سکتے تھے۔ برہمن میں ایسے کئی جملے درج ہیں۔ جو عورت کے اخلاقی معیار کو صریحاً گھٹاتے ہیں، برہمن میں بیٹوں کی پیدائش کے متعلق تو کہا گیا ہے کہ وہ جنت کے نور کے دھارے ہیں، وہ پیدا ہوتے ہیں ترہر سے نور ہی نور پھیل جاتا ہے لیکن لڑکیاں بدنصیبی اور غمخوشت کی حامل ہوتی ہیں۔

گو رتی لعل مہتہ مصنف پری بدھست انڈیا نے بھی بڑے واضح الفاظ میں اس دور کے ہندو باپ کے لیے لڑکی کی پیدائش اور اس کے وجود کو غمخوشت کا نشان ٹھہرایا ہے۔ لیکن اس کے ساتھ ساتھ انہوں نے ایک لڑکی امرت (امرا) کی مثال بھی پیش کی ہے۔ جسے اس کا باپ بہت عزیز جانتا تھا۔

رتی لعل مہتہ کے نزدیک سماج بدھ کی پیدائش سے پہلے کے آریں سماج میں لڑکی کی پیدائش منجوس تر یقیناً تھی لیکن یہ لڑکیاں ماں باپ سے محبت کا خراج لازماً وصول کرتیں، کیونکہ بچوں سے محبت ایک قدرتی امر ہے۔

ان دنوں لڑکیوں کی تعلیم پر کتنی توجہ کی جاتی ہے، اس کے بارے میں نہ تو وید ہی کچھ کہتے ہیں اور نہ جتکا کہانیوں سے ہی پتہ چلتا ہے۔ بہر حال اس دور کی لڑکیوں کو آریں باپ لازماً ناچ اور گانے کی تعلیم دیتے تھے اور ناچ اور گانے میں ان کی سہارت، ایک بڑی خوبی تصور ہوتی تھی۔ اس کے سوا نوجوان لڑکی اپنے ماں باپ کے ہاں سے کیا ہنر لے کر شوہر کے ہاں جاتی، کچھ کہا نہیں جا سکتا۔ اس دور میں لڑکیاں عموماً سولہ سترہ سال تک اپنے ماں باپ کے ہاں ہی رہتیں کیونکہ بچپن کی شادی ابھی متعارف نہ ہوئی تھی، لڑکیاں صرف جوانی ہی میں شادی کے قابل سمجھیں جاتیں۔ کبھی ایسا بھی ہوتا کہ لڑکیاں بیس بیس برس تک

۱۔ کیمبرج ہسٹری آف انڈیا ص ۱۳۵۔

۲۔ جتکا جز ششم ص ۵۶۵ - ۵۸۵ پری بدھست انڈیا ص ۲۷۷۔

کنواری رھتیں ، مگر یہ شاذ و نادر ہی ہوتا تھا ۔ لڑکیاں عموماً سولہ سترہ برس کی عمر میں بیاہ دی جاتی تھیں ۔ بیاہ کے وقت لڑکوں کی عمر بھی قریب قریب یہی ہوتی برہمن البتہ بیس اکیس سال کی عمر میں بیاہے جاتے تھے کیونکہ اس عمر تک وہ تعلیم پاتے رھتے ۔

رقی لعل سہتہ نے کئی شہادتیں ایسی پیش کی ہیں جن سے ظاہر ہوتا ہے کہ اس زمانہ میں چچا ، ماموں اور پھوپھی زاد بہن بھائی ایک دوسرے سے عموماً بیاہے جاتے تھے اور یہ رشتے اس وقت کے ہندو آریں سماج میں بہت پسندیدہ تھے ۔ رقی لعل سہتہ کہتے ہیں ایک جتکا کہانی کی ہیروئن رانی بدما کہارا سے جب اس کی مشتعل رعایا میں سے کچھ لوگوں نے پوچھا ، یہ تمھارے ساتھ کون شخص ہے تو اس نے بڑی تعلی سے جواب دیا تھا ”یہ میرے باپ کی بہن کا بیٹا ہے اور میرے خاندان نے مجھے اس کے ساتھ بیاہ دیا ہے “ ۔

اسی طرح سیوی شہزادہ وسنرا اپنی خانہ زاد بہن سے بیاہا گیا تھا اور ایک اور آریں بادشاہ نے اپنی بہن کے بیٹے سے اپنی بیٹی بڑی شان و شکوہ کے ساتھ بیاہی تھی ۱ ۔

شادی عموماً لڑکی اور لڑکے کے ماں باپ باہمی رضامندی سے سرانجام دیتے تھے اور یہ شادی قانوناً اور رواجاً ، ایک ہی ذات کی لڑکی اور لڑکے میں ہوتی تھی ۔ طرفین کی حیثیت بنی ملحوظ رکھنی جاتی ۔ خصوصاً برہمن لڑکے تو لازماً برہمن لڑکی سے بیاہے جاتے ۔ کبھی کبھار یہ رسم ٹوٹ بھی جاتی ۔ مثلاً سیناپتی آہی پراکا نے ایک ہندو بنیے کی خوبصورت بیٹی اوماوانتی سے شادی کر لی تھی ۲ ۔

جتکا داستانیں خاصی کثرت سے ایسے واقعات دھراتی میں جبکہ شادی کے وقت لڑکی اور لڑکے کے ماں باپ نے رائے نہ لی تھی اور اپنی ہی مرضی سے شادی کر دی تھی ۔ بلکہ بعض اوقات تو لڑکے اور لڑکی کی مرضی بھی نظر انداز کر دی اور جبراً دونوں کو ایک دوسرے کے دامن سے ٹانک

۱ ۔ جتکا جز چہارم ص ۱۰۵ ۔ ۱۳۰ جتکا جز دوئم ص ۱۱۹ ۔ جز ششم

ص ۴۸۶ ، پری بدھسٹ انڈیا ، ص ۲۷۹ ۔

۲ ۔ جتکا جز ۵ ص ۲۱۱ ۔ پری بدھسٹ انڈیا ص ۲۷۹ جتکا جز ۴ ص ۳۱۶ ۔

دیا تھا۔ کبھی کبھی ایسا بھی ہوتا کہ دو دوست ایک دوسرے سے وعدہ کر لیتے کہ اگر ایک کے ہاں بیٹا ہوا اور دوسرے کے ہاں بیٹی تو یہ دونوں ایک دوسرے سے بیاہ دے جائیں گے اور یہ عہد لازماً نباھا جاتا تھا۔ گویا دوسرے لفظوں میں لڑکا اور لڑکی پیدا ہونے سے پہلے ہی ایک دوسرے سے منسوب ہو جاتے تھے ۱۔

آرین باپ اپنی بیٹیاں ، مالدار لڑکوں کے باپوں کے پاس فروخت بھی کر دیتے اور جب بیاہ کرتے تو خاصی رقم لے کر کرتے تھے۔ یہ رواج کافی عام تھا۔ اس کے باوجود رویہ ، ”شادی“ کے لیے کبھی معیار نہ بھی بنتا اور لڑکی کے ماں باپ اپنی بیٹی ایک سادہ منتر نیک اطوار اور محنتی مگر غریب نوجوان سے بیاہ دیتے تھے۔ ایک کہانی میں تو چار بیٹیوں کے ایک آرین باپ نے اپنی چاروں بیٹیاں ، ہمدرد اور شریف نوجوانوں کو بغیر کچھ لیے دے سوئپ دی تھیں۔

شادی کے مواقع پر طرفین بڑے اہتمام سے کام لیتے۔ دولہا برات کے ساتھ دلہن کے گھر آتا۔ دلہن والے اسے خوش آمدید کہتے اور خوب خاطر تواضع کرتے تھے۔ ڈی ، ای ، گوگل داس نے بڑے وثوق کے ساتھ دعویٰ کیا ہے کہ ان دنوں شادی بیاہ سے برہمن کا رشتہ ناتہ ابھی قائم نہیں ہوا تھا اور برہمن یا پروہت کو آرین لوگ شادی بیاہ کے موقعہ پر حاضری کی تکلیف نہ دیتے کیونکہ شادی نے ابھی مذہبی تقدس نہیں پایا تھا اور نہ اسے مذہبی سرپرستی ہی حاصل ہوئی تھی ۲۔ ایک جٹکا کہانی کا عنوان یہ بھی ہے کہ ایک باپ نے اپنی بیٹی اور داماد کے کپڑوں پر پانی کے چھینٹے دیے اور آنسوؤں سے تر آنکھوں کے ساتھ انہیں اشیر باد دی اور رخصت کر دیا ۳۔ بلاشبہ ماں باپ بیٹیوں کو جہیز (دیاچ) بھی دیتے تھے مگر یہ ضروری نہ تھا۔ اس کا انحصار سراسر ماں باپ کی مرضی پر تھا۔ معاشرہ کی طرف سے ان پر کوئی پابندی نہ تھی کہ وہ کتنا جہیز اپنی بیٹیوں کو دیں۔

۱۔ جٹکا جز ۲ ص ۱۳۸۔

۲۔ گوگل داس سگنی فیکسن آف جٹکا مطبوعہ کلکتہ ۱۹۳۱ ص ۱۰۹۔

۳۔ جٹکا جز ۳ ص ۲۸۶۔

ان دنوں ”سوئمہر“ بیٹی رچایا جاتا اور بعض آریں یا راجپوت خاندانوں کی چھٹی اور سر پھری نوجوان لڑکیاں اپنی شادی کے لیے سوئمہر بھی رچاتیں اور علی الاعلان تقریب کی صورت میں یا نجی طور پر کئی نوجوانوں میں سے کسی ایک نوجوان کا ہاتھ اپنے ہاتھ میں لے لیتیں۔ عموماً نوجوان لڑکیوں کو یہ حق سولہ سال سے بیس سال کی عمر میں حاصل ہوتا۔ مثلاً راج کھاری کہنا نے اپنے شوہر کا انتخاب ایک بڑی تقریب میں آپ کیا تھا۔ وہ شاہی محل کے ایک جھروکے میں پھولوں کی ٹوکری ہاتھ میں لیے کھڑی تھی اور بادشاہ پانڈو کے پانچ بیٹے اس کی نظر انتخاب کے امیدوار بن کر کھڑکی کے قریب آئے۔ بانجھوں کے بانجھوں بڑے حسین اور تسونہ تھے۔ راج کھاری کہنا نے اپنے ہاتھوں میں پکڑی ٹوکری میں سے پھول اٹھائے اور سب کو ان سے بیک وقت نوازا، اور اپنی ماں سے بڑے اعتد کے ساتھ کہا ”مہ نے ان بانجھوں کو اپنے لیے چن لیا ہے“۔ جسکا کہانی یہ روداد کہتے وقت گو راج کھاری کے باپ کے احتجاج کا ذکر بھی کرتی ہے مگر نتیجہ یہ نکالتی ہے کہ راج کھاری کہنا اپنے فیصلے پر بضد رہی اور سے بانجھوں راج کھاروں کی بیوی بنا دیا گیا۔

ایک اور مثال سجاتہ کی ہے جو اشورہ بادشا ویکا پتوا کی بیٹی تھی۔ اس نے اپنے شوہر کے انتخاب کے لیے ایک بڑا شاندار ”سوئمہر“ رچایا تھا اور اپنی مرضی سے اپنے شوہر کو چنا تھا۔

ایک اور ناکہ شہزادی ”ایرانندی“ اپنے باپ کی مرضی سے اپنے شوہر کا انتخاب کرنے کے لیے ہمالیہ پہاڑ پر چڑھ گئی تھی اور بڑے فن کار ناچ ناچنے اور بڑے سرینے گیت گانے کے بعد یا کا مہ سالار پنا کا کا دل سوا لینے کے بعد اس کے ہاتھ میں اپنا ہاتھ دے دیا تھا۔

یہ مثالیں گو اس امر پر دال ہیں کہ شہزادیاں اپنے شوہروں کے انتخاب میں آزاد ہونیں لیکن اس کے معنی یہ نہیں ہیں کہ وہ باپوں کی مرضی کے خلاف یہ اقدام کر سکتی تھیں۔ باپوں کی مرضی بہر حال لازمی امر تھی۔

مشہور شکتلا اور راجہ دمیانت کی شادی ایک ایسے رواج کا بھی پتہ دیتی ہے جس میں نوجوان لڑکی اور نوجوان لڑکے نے پوشیدہ طور پر، اسے ماں باپ کے علم کے بغیر ایک دوسرے کو اپنا ساتھی چن لیا تھا۔

کوئی رسم بھی انجام نہیں پائی تھی ، خوبصورت شکنتلا نے نوجوان راجہ دسیانت کو جو جنگل میں اپنی راہ سے بیٹک گیا تھا اپنی مدد بھری آنکھوں سے کچھ اس طرح گھائل کیا کہ راجہ نے اسے اپنے دامن میں ڈال لیا اور جاتے وقت شاہی انگپوٹھی نشانی کے طور پر دیتے ہوئے کہا اگر تمہارے ہاں لڑکی پیدا ہوئی تو اس انگپوٹھی کو بیچ کر اسے پرورش کرنا اور اگر لڑکا ہوا ، تو اسے میرے پاس لے آنا ۔ شکنتلا نے لڑکے کو جنم دیا اور راجہ کو خبر دی اور پھر رسماً اور قانوناً اس کی مہارانی قرار پائی ۔

ہمیں اس کہانی کی تفصیل سے کوئی سروکار نہیں ہے ۔ یہ کہانی ہم نے محض اس لیے نقل کی ہے کہ ظاہر کر سکیں کہ اس دور کے معاشرے میں بعض خفیہ شادیاں بھی قانونی حیثیت اختیار کر لیتی تھیں اور بعض اوقات بڑے آدمی جن عورتوں کو پسند کر لیتے اور ان سے میاں بیوی کا تعلق خفیہ طور پر قائم کر لیتے وہ ان کے اعلان پر ان کی قانونی بیویاں بن جاتی تھیں ۔

ایسی ہی ایک مثال راج کمار مہوسادہ نے اعلانیہ پیش کی تھی ، اس نے اپنی بہن سے جو اس کی مختارکار تھی ، تادی کے باب میں اختلاف کیا اور اس کی پسند کی لڑکی کو بیوی بنانے سے انکار کر کے جنگل کی راہ لی ۔ جنگل میں پھرتے پھرتے اس کی ملاقات ایک دیہاتی لڑکی امارہ ناسی سے ہوئی جو بہت تیز ، بڑی چنچل اور بڑی ہوش مند اور دانا لڑکی تھی ۔ مہوسادہ اس کو دیکھتے ہی اس کی محبت میں گرفتار ہوا ۔ اس کے ساتھ ساتھ ہو لیا اور اس کے گھر کئی دن ٹھہرا اور پھر اسے ، اپنے ساتھ محل میں لے آیا ۔

ایسی کئی مثالیں بھی ملتی ہیں جب کہ بادشاہوں یا طاقت ور لوگوں نے اپنے مفتوح اور مقتول رقبوں کی بیویوں کو فتح کے وقت ہی اپنے حرم میں ڈال لیا ۔ ڈاکو اور لٹیرے بھی لڑکیاں اغوا کر کے لے جاتے اور انہیں اپنی بیویاں بنا لیتے تھے ۔

بڑے آدمیوں اور راجوں مہاراجوں حتیٰ کہ آریں سربراہوں کی کئی کئی بیویاں ہوتیں ۔ ایک راجہ کے بارے میں تو جتنی کہانی مبالغہ کی انتہا کر دیتی ہے کہ اس کی سولہ ہزار بیویاں تھیں ۔ یوں اس دور میں

عموماً عام لوگ ایک ہی بیاہ کرتے اور عورتیں بھی ایک ہی شوہر کی بیوی بننا پسند کرتی تھیں۔ میاں بیوی میں ناچاقی پر شوہر بیوی سے الگ ہو جاتے اور بیویاں شوہروں سے۔ مثلاً ایک برہمن کے بارے میں کہا گیا ہے کہ وہ خاص سیدھا سادہ آدمی تھا، اپنی چالاک بیوی کے کہنے پر گھوڑے کی طرح ہنہاتا کاٹھی کمر پر لادے بازار میں نکل گیا۔ لوگ اس کی حاکت پر خوب ہنسے اور اسے اس قدر غصہ آیا کہ بیوی کو گھر سے نکال کر دوسری عورت سے بیاہ کر لیا۔

ایک اور مثال اس شوہر کی بھی ہے، جس نے بلاوجہ اپنی بیوی کو چھوڑ کر دوسرا بیاہ کر لیا تھا۔

ایک خاوند کے مرنے پر آراین عورت دوسرا خاوند کرنے کی بھی مجاز تھی۔ مثلاً ایک جنگا کہانی کا عنوان ہے کہ بادشاہ وستر اپنی بیوی سے جو مادی شہزادی تھی، بڑی حسرت کے ساتھ وصیت کرتا ہے 'میری موت کے بعد تم جس آدمی سے شادی کرو اس سے محبت کرنا۔ شادی ضرور کرنا اور اس کے بغیر نہ رہنا'۔

ایک اور مثال ایسی بھی ہے جب کہ ایک عورت نے شوہر کی بدصورتی کے سبب اس سے علیحدگی اختیار کر لی تھی اور اسے حق مل گیا تھا کہ دوسرا بیاہ کر لے۔

فاضل رقی لعل مہتہ نے ایسی بہت سی جنگا کہانیاں ڈھونڈ نکالی ہیں جن سے ظاہر ہوتا ہے کہ اس دور کے ساج میں عورت کے بارے میں دو متضاد تسم کے تقابلی عام تھے۔ ایک طبقہ نے عورت میں ہزار غیب پیدا کر دیے تھے اور دوسرا طبقہ اسے جنت کی تخلیق ٹھہراتا تھا۔

بہ ہر نوع اس دور کے ساج میں دونوں قسم کی عورتیں موجود تھیں، اچھی بیوی اور بری بیوی۔ کئی سو جنگا کہانیاں بری عورتوں سے متعلق ہیں اور ایسی کہانیوں کی بھی کمی نہیں ہے جو اچھی، وفا شعار اور نیکوکار عورتوں کے گن گتی ہیں۔

اس دور کی عورتیں عام ادوار کی طرح عمدہ ملبوسات اور زیورات کی

۱۔ رگ وید ترجمہ جلد اول ص ۱۳۳ اتھرو وید جز ۱۸ ص ۵۱ جنگا جز ۵

بڑی شوقین تھیں ، عورتیں اور مرد عموماً قمیص یا جیکٹ اور پاجامہ پہنتے تھے ۔ عورتوں کے پاجامے اور جیکٹ عموماً ریشمی اور چمکدار رنگوں کے ہوتے تھے اور مردوں کے سیدھے سادے ۔ امرا کی عورتیں زیورات میں ہار ، مالا ، گلو بند ، نندے ، چوڑیاں ، بازو بند ، کڑے ، بازیاں پہنتی تھیں ۔

عورتیں چہروں پر ملنے کے لیے غازے یوڈر بھی استعمال کرتیں ۔ جسم کے مختلف حصوں کو رنگوں سے گندھواقی بھی تھیں تاکہ حسن میں اضافہ ہو ۔ وہ بالوں کو کئی کئی حصوں میں گوندھتیں ، مانگ میں سونے کے چمکیے اور جڑاؤ تکے بھی سجاتیں ، ہاتھوں اور پاؤں میں مسندی بھی لگاتیں ۔ شاہی گھرانوں اور امرا کی خواتین کو جھوڑ کر باقی عام عورتیں گھروں کے کام کاج خوب کرتیں ۔ خصوصیت سے دیہاتی کسان عورتیں تو کھیتوں کو پانی بھی دیتی ، جانوروں کی رکھوالی بھی کرتیں اور شوہروں ، بیانیوں اور باپوں کو کھیتوں پر کھانا بھی پہنچاتیں ۔

فاضل برڈے کیتھ نے پیر وید ، برہمن اور اینشاد کی بعض عبارتوں سے یہ رائے بھی قائم کی ہے کہ اس دور کے معاشرے میں عیاشی حد سے زیادہ بڑھ گئی تھی ۲ ۔

رقی لال مہتہ نے تو ایسی بہت سی جگہ کہانیاں نقل کی ہیں جو اس امر پر دال ہیں کہ راجوں ، سہاراجوں اور بڑے آدمیوں کے ہاں ، فاحشہ عورتوں کی خاصی بڑی تعداد موجود ہوتی تھی ۔ یہ عورتیں ناچتیں ، گانیں اور اپنے مالکوں کی ہوس پوری کرتیں ۔ ان دنوں 'عورتیں' قانوناً اپنا جسم اور اپنی خواہشات مردوں کے پاس بیچنے کی مجاز تھیں ۔ قانون ان کی سرپرستی کرتا تھا ۔

مثلاً ایک کہانی ایک فاحشہ ونداسی کا حال کہتی ہے جس نے ایک نوجوان سے ہزار سکے لے کر اپنا آب اس کے سپرد کر دیا تھا ۔ یہ نوجوان کچھ دیر اس کے پاس ٹھہرا اور پھر ایسا غائب ہوا کہ تین سال تک نہ لوٹا اور اس دوران میں اس عورت کی مالی حالت بہت خراب ہو گئی ۔ وہ ایک منصف کے دروازے پر پہنچی اور اس سے اپنا حال کہا اور اس

۱۔ پری بدھسٹ انڈیا ص ۲۹۱ - جگہا جز ۲ - ص ۳۲۸ - ۳۹۱ - ۴۲۸

۲۔ جگہا جز ۳ ، ص ۵۹ - ۶۳ - ۶۹ - ۷۲ -

نے اسے اجازت دی کہ نوجوان کو بھول کر اپنا پیشہ پھر سے شروع کر دے۔

یہ کہانی جہاں فحاشی کے قانونی ہونے پر دال ہے وہاں اس امر کا بھی ثبوت ہے کہ فاحشہ جب اپنا آپ روپے لے کر مرد کے پاس بیچ دیتی تھی تو اگر یہ رقم خاصی معقول ہوتی تو اسے اس کے احترام میں کافی مدت تک دوسرے مرد کے پاس اپنے آپ کو فروخت کرنے کا حق نہ ہوتا۔

جنگا جز سوئم میں ایک طویل کہانی ایک فاحشہ شاما کی بیان ہوئی ہے۔ یہ ایک ساھوکار کی داشتہ تھی، جو اسے ہر رات ایک ہزار روپیہ اجرت دیتا تھا۔ ایک بار ایسا ہوا کہ شاما کی نگاہ ایک خوبصورت اور تنوسند چور پر اٹھ گئی جسے پولیس چوری کے الزام میں پکڑے بازار سے گزر رہی تھی۔ شاما کو اس چور کی جوانی بہت بھائی۔ اس نے ایک ہزار روپے رشوت دے کر اس چور کو چھڑا لیا اور ساھوکار سے چھٹی لے لی۔ لیکن چور عادی چور تھا، وہ شاما کے ایک رات زیورات اور روپیہ لے کر چلتا بنا اور شاما کو دوبارہ پہلا پیشہ اختیار کرنا پڑا۔

ایک اور کہانی ایک فاحشہ شلاشہ نامی کی بھی اسی نوع کی ہے۔ اس میں فرق صرف یہ ہے کہ شلاشہ چور کی نیتِ فاسد سے واقف ہونے کے بعد اس کو پہاڑ پر سے گرانے میں کامیاب ہو گئی تھی اور اپنے آپ کو اس کا شکار بنانے کی بجائے اس کا شکار کر لیا تھا، اور واپس آن کر دوبارا اپنا پیشہ شروع کر دیا تھا اور اس کے رؤسا سرپرست اس کے پاس پھر آنے لگے تھے۔

فاضل برڈلے کیتھ نے اس دور کے معاشرے میں عورت مرد کی حیثیت سے متعلق یہ رائے بڑے گہرے مطالعے کے بعد قائم کی ہے کہ ان کے رابطہ تہذیبِ نو کے پیمانے پر پورے نہ اترتے تھے۔ مرد حد درجہ عیاش تھے۔ قانون ان کو بھی عیاشی کی سند دیتا تھا اور عورتوں کو بھی حق بخشتا تھا کہ نکاح کے بغیر مردوں کا لقمہ تر بنیں۔

اس دور کی جنسی عیاشی کی ایک بڑی وجہ بڑی یہ تھی کہ ذرائع آمدنی بہت بڑھ گئے تھے۔ فتوحات کا دامن بہت پھیل گیا تھا، صنعتیں ترقی کر گئی تھیں۔ خصوصیت سے زراعت نے تو ترقی کی انتہائی منازل کو چھو لیا تھا۔ زراعت پیشہ لوگ اراضی کے بڑے بڑے ٹکڑوں کے مالک ہو گئے تھے اور انہوں نے ان بڑے بڑے ٹکڑوں کو بونے کے لیے اپنے ہل پہلے سے لمبے اور بوجھل بنا لیے تھے۔ حتیٰ کہ یہ اتنے بوجھل ہوتے تھے کہ چوبیس چوبیس یل ایک ایک ہل میں جوتے جاتے۔ ہل تو بوجھل تھے مگر ان کی نوکیں اور منہ بہت تیز ہوتے۔ دستہ اتنا ہی ہلکا اور نرم تھا ۱۔ ان دنوں پنجاب، سرحد اور سندھ میں پرانے انداز کے جوہل استعمال ہوتے ہیں، یڈن پاویل، ہیوکنڈی اور رابرٹس کی رو سے یہی شکل تربیہ قریب بحر وید، ابنشاد اور برہمنا دور کے ہلوں کی تھی ۲۔

موجودہ ہل بہت چھوٹے اور ہلکے پھلکے ہیں اس دور کے ہل بہت بوجھل تھے۔ چونکہ ان ہلوں کے پیلوں یا نوکوں کے لیے لوہا ہالیہ سے درآمد کیا جاتا تھا، اس لیے ان میں لوہا کم سے کم استعمال ہوتا۔ ہل کا پورا ڈھانچہ تو لکڑی سے بنتا، صرف منہ یا نوک لوہے کی ہوتی تھی اور کوشش کی جاتی کہ کم سے کم لوہا خرچ ہو ۳۔ زیادہ تر ہل ییلوں کی مدد سے چلائے جاتے تھے، اس لیے ییلوں کا تحفظ ضروری معلوم ہوا۔ اور گاؤکشی سب سے بڑا جرم ٹھہرا ۴۔ یہ جرم کوئی نیا نہ تھا، اشوری عہد میں اور اشوریوں اور اسیریوں کے نزدیک بھی یہ جرم تھا۔ بہر حال پنجاب میں ان دنوں ییلوں کی نہ صرف حد درجہ حفاظت کی جاتی ان کی پرورش اور نگہداشت پر بھی غیر معمولی توجہ دی جاتی ۵۔ اور فاضل سمتھ کا تو بیان ہے کہ تین سو سال قبل مسیح میں جب سکندر اعظم نے ارض پنجاب میں قدم رکھے تھے تو یہاں کے ییلوں کی پرورش اور نگہداشت کے نظام سے

۱۔ کیمبرج ہسٹری آف انڈیا ص ۱۳۶۔

۲۔ یڈن پاویل انڈیا ولیج کمیونٹی ص ۱۸۹۔

۳۔ رابرٹس ص ۴۷ - ۱۵ - ۱۷۔

۴۔ موالینڈ ص ۱۰۶۔

۵۔ ایضاً ص ۱۰۶۔

بے حد متاثر ہوا تھا اور یہاں کے بیل مقدونید بھیجرائے تھے ۱ -
 ان دنوں کھاد کا استعمال بھی عام تھا ، یوں درختوں کے گئے سڑے
 پھلوں اور پتوں سے کھاد بنانے کا کام چینوں نے کنش دور میں شروع کیا
 تھا ۔

گو پنجاب ، سندھ اور سرحد کے میدانی علاقے رگ وید کے دور میں
 بڑے فیاض اور وسیع الظرف دریاؤں سے سیراب ہوتے رہے ہیں ۔ اس کے
 باوجود سرحد ، سندھ اور پنجاب میں شروع زمانہ ہی سے ایسے بہت سے
 زرعی علاقے موجود رہے ہیں جو دریاؤں سے سیراب نہیں کیے جا سکتے تھے
 اور جو دریاؤں سے خاصے دور تھے اور ان تک نہریں نے جانا قریب قریب
 ناممکن تھا یا اس دور کے لوگوں کی دسترس سے باہر تھا ، اس لیے ایسی
 زمینوں کی سیرابی کا انحصار یا تو موسمی بارش پر تھا ، یا کنوؤں اور
 تالابوں سے مدد لی جاتی تھی ۔

یوں ان دنوں ارض پنجاب میں کئی بڑی بڑی جھیلیں بنی تھیں
 اور ان کے ماحول میں واقع اراضی ان سے زرخیزی مستعار لیتی تھی لیکن
 زیادہ تر کام کنوؤں سے لیا جاتا کیونکہ کنوئیں ایک تو آسانی سے کھد جائے
 پھر ان سے رھٹ اور ییلوں کی مدد سے پانی حاصل کر لینا جوئے شیر لانے
 کے مترادف نہ تھا ۔

گو تاریخ حتماً اس دور کا تعین کرنے سے عاجز ہے جب ارض
 پنجاب ، سندھ اور سرحد میں کنوؤں کا رواج شروع ہوا ۔ البتہ بیڈن پاویل ،
 سمتھ ، مورلینڈ اور دیو کینڈی کا بیان ہے کہ یہ رواج بہت ہی پرانا ہے
 اور اس کی عمر تاریخ کے زمانہ سے بنی پہلے کی ہے ۔ ایسے علاقوں میں
 جہاں دریا خاصے قریب تھے ، لیکن ان سے نہروں کے ذریعے کھیتوں تک
 پانی پہنچانا ، دقت طلب تھا وہاں کنوؤں کا استعمال زیادہ ہوتا کیونکہ
 قریب دریا کے سبب کنوئیں جلدی کھد جاتے تھے اور پانی بہت تھوڑی

۱- سمتھ ص ۵۲ -

۲- لینڈ آف فائو ریورز ص ۴۷

۳- بیڈن پاویل ۱۸۹ - سمتھ ۱۳۲ - مورلینڈ ۱۰۶ -

سطح سے برآمد ہو جاتا تھا ۱۔

ہیوکنیڈی نے تو دعویٰ کیا ہے کہ کنوؤں سے رھٹ اور بیلوں کے ذریعے کھیتوں کو پانی دینے کا رواج اسیرین عہد میں بھی تھا ۲۔

فاضل بیڈن پاویل نے پنجاب میں رائج رھٹ کو پرشین ویل یا ابرانی پیسے کا نام دیا ہے اور اس کی قدامت کا اعتراف کیا ہے۔ یوں یہ احتمال بھی ظاہر کیا ہے کہ اس کا زیادہ رواج، اس وقت ہوا، جب مسلمان شمال مغربی ہند میں وارد ہوئے تھے ۳۔

ہیوکنیڈی کے نزدیک اس قدیم دور میں دریاؤں سے وسیع پیمانے پر نہریں نکالنے اور ان سے کھیتوں کو سیراب کرنے کی درد سری زیادہ تر مول نہ لی گئی تھی اور فرات اور نیل سے فراعنہ مصر اور بابل کے قدیم بادشاہوں نے جس انداز سے نہریں نکالی تھیں، آئین قبائل کے رہبراء نہ نکال سکے تھے ۴۔

زراعت کے بعد شمال مغربی علاقوں کے پہلے اور دوسرے آبادکار آئین قبائل کی معیشت کا انحصار، گھریلو صنعتوں پر تھا۔ فاضل برڈلے کیتھ نے یجر وید سے ایسی کئی شہادتیں مہیا کی ہیں جن سے معلوم ہوتا ہے کہ گھریلو صنعتیں کافی ترقی کر گئی تھیں اور گاؤں اور قصبات کے، خاصی آبادی کی زیست کا انحصار ان چھوٹی چھوٹی صنعتوں پر تھا ۵۔

نیز کئی پیشے وجود میں آ گئے تھے۔ مثلاً پھیرے، جو پھولی پکڑ کر زیست کی راہیں آسان کرتے، مثلاً شکاری، جو جنگلوں سے شکار کر کے لاتے اور اس کے عوض روٹی کھاتے۔ مثلاً چرواہے، مثلاً ترکھان جو رتھیں اور ہل اور اس قسم کا دوسرا سامان لکڑی سے تیار کرتے۔ سناروں کا پیشہ بھی خاص ترقی کر گیا تھا، یہ لوگ جواہرات اور سونے چاندی کے زیورات تیار کرتے تھے۔ ٹوکریاں بنانے والا ایک گروہ بھی تھا، دھوبی بھی تھے، رسیاں بٹنے والے بھی عالم وجود میں آ گئے تھے۔ رنگریز بھی

۱۔ لینڈ آف فائیو ریورز ص ۷۵۴۔

۲۔ حاشیہ، لینڈ آف فائیو ریورز ص ۷۵۔

۳۔ بیڈن پاویل، انڈین ولیج کمیونٹی، ص ۱۸۹۔

۴۔ کیسڈی، لینڈ آف فائیو ریورز، ص ۷۵۔

۵۔ پی بی سٹ انڈیا، ص ۱۸۷۔

دکھائی دیتے ، حجام ، کمہار ، لوہار ، تیرکان بنانے والے ، باورچی ، خشک پھولی فروخت کرنے والے ، پیادے ، عرکارے ، معمار ، مٹی کھودنے والے ، اور اس قسم کے کئی اور چھوٹے چھوٹے صنعت پیشہ گروہ ابھر آئے تھے ۔ حتیٰ کہ ڈھول پیشے ، باجا بجانے کے کام نے بھی ایک پیشہ کی صورت اختیار کر لی تھی ۱۔

خصوصیت سے کپڑا بننے والوں نے تو ایک بڑے گروہ کی شکل اختیار کر لی تھی ، اور کپڑے کی صنعت نے بہت فروغ پا لیا تھا ، اور ہندوستان کے مختلف مقامات کپڑے کی صنعت کے مرکز بن گئے تھے ۔ گندھارا اور 'کشمیر' اونی ملبوسات تیار کرنے میں باقی تمام مراکز سے بازی لے گئے تھے ۔ ان کے تیار کیے ہوئے اونی کپڑوں کی بڑی مانگ تھی اور بازار میں ان کی قیمت بہت بڑی تھی ۔

زری کا کام بھی ہوتا ، کمہ خواب بھی بنا جاتا ۔ بادشاہوں کی ہنگڑیاں عموماً اس کمخواب کی ہوتی تھیں ۔ رانیوں مہارانیوں اور شہزادیوں کے ملبوسات بھی اس سے تیار ہوتے ۔ لیکن زیادہ فروغ سوئی کپڑے کو نصیب تھا کیونکہ عوام کی اکثریت سوئی کپڑے ہی پہنتی تھی ۔

اس دور میں پنجاب ، سندھ اور سرحد کے کونسے مقامات ایسے تھے جنہوں نے سوئی کپڑے بننے میں خصوص پایا تھا یہ سوال ابھی تک تشنہ جواب ہے ۔

سوت کاتنے کا چرخہ اور کھڈی کس دور میں ایجاد ہوئے تھے ، یہ بات بھی واضح نہیں ہو سکی ۔ یوں اس میں کوئی کلام نہیں ہے کہ چرخہ اور کھڈی ، رگ وید کے دور سے بھی بہت پہلے کی ایجاد ہیں ، کیونکہ موہن جوڈیرو اور ہڑپا کی کھدائی کے وقت کئی گھروں سے چرخے اور کھڈیاں برآمد ہوئی ہیں ۲۔

کئی جتنک داستانیں اس امر کی غمازی بھی کرتی ہیں کہ اس دور میں کپڑا بننے کا زیادہ کام عورتیں کرتی تھیں ، وہ نہ صرف چرخہ کاتتیں ، کھڈی بھی چلاتیں ۔ مثلاً ایک داستان کا یہ اقتباس پری بدھسٹ انڈیا

۱۔ کیمبرج ہسٹری آف انڈیا ، ص ۱۳۶ ۔

۲۔ موہن جوڈیرو اینڈ انڈس سویلریشن جلد اول ، ۳۲ ۔

کے مصنف نے پیش کیا ہے -

”جب خاتون کنیڈی پر بیٹھ کر سارا سارا دن کپڑا بنتی رہتی

ہے تو اس کا کام کم سے کم ہوتا جاتا ہے ۱۔

ان دنوں ، کپڑے رنگے بنی جاتے تھے اور اس فن نے بھی خاصی ترقی کر لی تھی - اس بات کا ثبوت وہ جنگا کہانی ہے جس میں رنگ سازوں کے بازار اور وہاں موجود رنگین کپڑوں کی روداد بیان ہوئی ہے ۲۔

بہر حال اس دور میں کپڑے کی صنعت باقی تمام صنعتوں پر بازی لے گئی تھی ، اور کپڑے تیار کرنے والے لوگ خاصے خوشحال ہوتے تھے -

فاضل ہیو کنیڈی کے نزدیک ان دنوں زیادہ تر دیہات ، ضروریاتِ زندگی کے باب میں خود کنیل ہوتے تھے - لباس اور خوراک ان دیہاتوں کی اہم ضرورتیں تھیں - خوراک زمین سے پیدا ہو جاتی ، لباس بنیڑوں کی اون سے یا کسی قدر بعد کے دور میں کہاس سے گاؤں کے جولاہے خود بن لیتے تھے -

فاضل ہیو کنیڈی نے سکندر اعظم کے بحری سپہ سالار ایڈمرل نیر چوس کے حوالہ سے لکھا ہے جو ۳۰۰ قبل مسیح کا شاہد تھا کہ ان دنوں کے پنجابی دیہاتی ، ایسی قمیض پہنتے تھے ، جو آدھی ٹانگوں تک دراز ہوتی تھی ، وہ ایک چادر سی کندھوں کے گرد بھی لپیٹ لیتے تھے ، اور بگڑی بھی پہنتے تھے -

یہ شہادت گو ویدک دور کے بعد کی شہادت ہے ، لیکن ہیو کنیڈی کہتے ہیں کہ اب تک پنجاب کے دیہات کا لباس قریب قریب یہی ہے اس لیے اندازہ ہوتا ہے کہ ۸۰۰ سال قبل مسیح میں بھی پنجابیوں کا لباس یہی ہو گا ۳۔

اس باب میں برڈلے کیتھ کا یہ بیان بھی پیش نظر رہے کہ آخر کے

۱۔ جنگا جز ۶ ، ص ۲۶-۱۰۵ -

۲۔ پری ہدھسٹ انڈیا ، ص ۱۹۵ -

۳۔ ہیو کنیڈی ، لینڈ آف فائیر ریورز ، ص ۹۷ -

ویدک دور میں ۔ تو آریں قبائل کا لباس قریب قریب رگ وید کے دور ایسا ہی تھا ، تاہم ہمیں کچھ زیادہ تفصیل بھی میسر آتی ہے ۔ مثلاً ہمیں ایسے ملبوسات بھی دکھائی دیتے ہیں ، جو ہوتے تو اون کے تھے ، مگر انہیں زعفرانی یا نارنجی رنگوں میں رنگ لیا جاتا تھا ۔ اس کے علاوہ ریشمیں ملبوسات بھی پہنے جاتے تھے ۱۔

ویدک دور کے یہ ملبوسات جن کا ذکر ، فاضل برڈلے کیتھ نے بعد کے ویدوں میں پایا ہے ہمارے نزدیک بڑے لوگوں کے ملبوسات تھے ، کیونکہ بے چاری دیہاتی آبادی ان تکلفات سے اپنی قطعاً نا آشنا تھی ۔ خصوصیت سے شمال مغربی حصوں کی دیہاتی آبادی کو تو زعفرانی یا نارنجی رنگ اور ریشم اجنبی میسر نہ آیا تھا ۲۔

اگر فاضل ہیوکنیڈی کے بیان پر بھروسہ کیا جائے اور یہ مان لیا جائے کہ اس دور کے پنجابی ، سندھی اور سرحدی دیہات خود کفیل تھے ، اور ان میں خرید و فروخت کا رواج نہ تھا تو پھر اس دور کی تجارت کچھ زیادہ فروغ نہ پا سکی تھی ۔

فاضل کنیڈی کا یہ استدلال بھی غور طلب ہے کہ اس دور میں ذرائع آمد و رفت بہت خراب تھے ، اور دیہاتی ماحول میں ایک گاؤں کی پیداوار دوسرے گاؤں تک لے جا کر فروخت کرنا ، کارِ دارد تھا ۔

یوں فاضل کنیڈی اس امر کو تسلیم کرتے ہیں کہ اندرونی تجارت ان دنوں اگر فروغ پر نہ مانی جائے تاہم بیرونی تجارت سے انکار ممکن نہیں ہے ۔ کیونکہ بہت ہی قدیم زمانے سے تاجروں کا ایک ایسا گروہ قریب قریب ہر ملک میں موجود رہا ہے ۳۔

اور اس امر کی شہادت فاضل ہانیکار نے بھی دی ہے کہ اپنی جب آریں شمالی مغربی ہندوستان میں آباد نہیں ہوئے تھے اور یہاں صرف دراویدن اقوام آباد تھیں تو ان کے تجارتی تعلقات ، مصر ، بابل ، اور دوسرے

۱۔ کیمرج ہسٹری آف انڈیا جلد اول ، ص ۷۷

۲۔ پری ہدھسٹ انڈیا ، ص ۱۹۴-۱۹۵

۳۔ ہیوکنیڈی ، لیڈ آف فائیو ریورز ، ص ۷۹-۸۰

مشرقی اور مغربی ممالک سے قائم تھے ، تو لازماً یہ ماننا پڑے گا کہ ویدک دور میں آراین کے تجارتی تعلقات اب بھی ، مصر ، بابل اور دوسرے مشرقی اور مغربی ممالک سے قائم ہوں گے ۔ بلکہ کچھ کافی حد تک زیادہ بڑھ گئے ہوں گے ۔ کیونکہ وہ تجارتی راہیں جو ڈراویدن دور میں نقل و حمل کا ذریعہ تھی پہلے کی نسبت زیادہ رواں ہو چکی تھی اور آراین قبائل کے وسیع و عریض کارواں سینکڑوں سال سے انہیں استعمال کرتے شمال مغربی ہند میں داخل ہو رہے تھے ۔

بلا شبہ ، پنجاب ، سرحد اور سندھ کے زیادہ تر دیہات خود کفیل تھے ۔ ان کی سادہ لوح آبادی ملک ملک کے نوادرات اور مصنوعات کی خریداری کی سکت نہ رکھتی تھی اور نہ اسے اس کی احتیاج ہی تھی ۔ تاہم اس سمت کے بعض ایسے دیہات بھی تھے جہاں کچھ مخصوص صنعتیں بنپ گئی تھیں ۔ کہیں مٹی کے برتن بہت عمدہ بنتے ، کہیں کے لوہے اور تانبے سے تیار ہونے والے برتنوں اور اوزاروں نے شہرت پالی تھی اور کہیں کی چھریاں چاقو ، خنجر ، تلواریں اور بھالے اپنی مثال آپ سمجھے جاتے اور ان پر لازماً ، ان تاجر گروہوں کی نگاہیں اٹھتی ، جو نوادرات اور مخصوص مصنوعات کے متلاشی تھے اور جن کے کارواں کے کارواں ، ہر موسم میں راستوں کی دشوار گزاریوں اور تکالیف کے باوجود ، رواں دواں دھتے تھے ۲ ۔

جیسا کہ پہلے بیان ہو چکا ہے ۔ کہ زیادہ تر اترا کورو ، اترا مدرا اور مدرا آراین قبائل دریائے چناب ، دریائے راوی اور دریائے سندھ کے کناروں پر آباد تھے ۳ ۔ اور ان کے سربراہوں نے وفاقی ریاستیں قائم کر رکھی تھیں ، وفاقی ریاستیں قائم کرنے والے یہ سربراہ ، اگر بادشاہ نہ بھی تھے تاہم یہ بڑے بڑے ، پر یا محصور قلعے بنا کر رہتے تھے ۔ ان کے پاس فوجیں بھی تھیں اور ان کے رہنے سہنے کے طور طریق بھی عام دیہاتی آبادی کی نسبت شاہانہ تھے ۔ ان کی متعدد رانیاں بھی تھیں اور دوسرے

۱۔ ارلی ہسٹری آف انڈیا ہائی پائیکار ص ۲-۳

۲۔ لینڈ آف فائیورپورز ص ۸۰

۳۔ کیمبرج ہسٹری آف انڈیا ص ۱۲۱ جلد اول

عمدہ اور نفیس لوازمات بھی تھے۔ اس لیے یہ قیاس بعید نہیں ہے کہ وہ بیرونی تاجر، جو دور مشرق، دور مغرب اور وسطی علاقوں کے، نوادرات، نفیس ملبوسات، تلواریں، نیزے، بھالے، اور اسی قسم کے دوسرے اسلحہ ییلوں، گدھوں اور گھوڑوں پر لاد کر، ملک ملک کے اندر سے راہ بناتے شمال مغربی ہند میں داخل ہوتے وہ پنجاب اور سندھ کے ان قبائلی سربراہوں کے ہاں اترتے ہوں گے اور ان کے پاس، ان کی حربی ضرورتوں اور ان کی رانیوں کی زیب و زینت کی اشیا بیچتے ہوں گے۔ اور جب ان کے کارواں، سربراہوں کی قیام گاہوں کے قریب اترتے ہوں گے تو بازار کی سی کیفیت پیدا ہو جاتی ہوگی۔

برڈائے کیتھ نے یجروید اور برہمن کے توسط سے یہ شہادت پیش کی ہے کہ ایک قطانہ، وزن میں سو کرشنلہ کے برابر سمجھا جاتا تھا اور یہ تجارتی لین دین میں استعمال ہوتا تھا^۱۔ یا تو، باہر کے تاجر، اس کرشنلہ اور قطانہ کے بدلے میں، دوسرے ملکوں کے نوادرات اور عمدہ ملبوسات شمال مغربی ہند کے سربراہوں اور دوسرے امرا کے پاس فروخت کرتے تھے یا وہ ان کے بدلے میں یہاں کی مخصوص مصنوعات لے لیتے تھے اور انہیں سامان تجارت بنا کر، جمنہ اور گنگاپار، ان علاقوں میں لے جاتے جہاں، آریں قبائل نے بڑی مہذب حکومتیں قائم کر رکھی تھی

مارشل اور ہیو کنیلڈی بڑے اعتماد کے ساتھ کہتے ہیں کہ یہ انفرادی صنعتیں تھیں جن میں قدیم ہندوستان نے شہرت پائی تھی۔ خصوصیت سے پنجاب کے ان صنعت کاروں کی تعریف تو سکندراعظم کے دور کے سیاحوں نے خوب خوب کی ہے جنہوں نے چاندی اور لوہے کو ڈھالنے اور ان سے برتن، زیور اور اوزار بنانے میں بڑی مہارت پیدا کر لی تھی^۲۔

جیسا کہ ہم پیچھے کہ چکے ہیں کہ سکندراعظم کا دور تین سو قبل مسیح کا دور ہے اور یہ ویدک ادب کی آخری کتابوں برہمنہ اور اپنشاہ کا قریبی دور تھا اس لیے یہ کہنا غلط نہ ہوگا کہ سکندر کے زمانہ کے

۱۔ کیمبرج ہسٹری آف انڈیا جلد اول ص ۱۳۷

۲۔ مارشل ص ۶۸۱ مین ص ۱۹۰-۱۹۱۔ انڈسٹری اینڈ ٹریڈ (ولیم کمیونٹیز ان ایسٹ اینڈ ویسٹ)۔

جن سیاحوں نے، پنجاب کے صنعت کاروں کی تعریف کی ہے وہ ویدک دور کے صنعت کار تھے۔

ہیو کینڈی ہیروڈوٹس کے حوالے سے کہتا ہے کہ زمانہ قدیم میں جو ایک بہت طویل تجارتی راہ جنوبی یورپ اور مغربی ایشیا کے مابین قائم تھی وہ کچھ حد تک تو لازماً خشکی سے گزرتی تھی مگر نصف سے زیادہ سمندری تھی۔ کافی مدت تک خلیج فارس کا راستہ زیادہ آسان اور محفوظ سمجھا جاتا رہا اور اس سے قدیم فونیشیا اور یونان کی تجارت کو بہت فوائد پہنچے تھے۔ ازمئہ قدیم میں فونیشی خلیج فارس کے راستے ہونے والی تجارت کے اجارہ دار تھے۔ کسی قدر آخر میں خلیج فارس کی بجائے وہ بحیرہ روم کے راستے اپنے تجارتی کارواں چلانے لگے۔ اس راستہ سے، لوہے کا سامان، چاول، صندل کی لکڑی، ہاتھی دانت کی مصنوعات، بندر اور مور، ہندوستان سے یورپ کی منڈیوں میں پہنچتے اور اس کے بدلے میں یورپ کے جواہرات اور دوسری نادر مصنوعات ہندوستان لائی جاتیں۔

لیکن جب بابل، اور ایران میں، متمدن حکومتوں کی بنا پڑی تو پھر وہی پہلی خشکی کی راہ، تجارتی راہ بن گئی جو کبھی جنوبی یورپ اور مغربی ایشیا کے مابین آمدورفت کا ذریعہ رہ چکی تھی اور جس پر چل کر ہندوستان کے پہلے آبادکار آریں شمال مغربی ہند میں داخل ہوئے تھے۔ خشکی کی راہ، بحیرہ اسود اور بحیرہ کیسپین کے جنوبی ساحل کے ساتھ ساتھ چلتی تھراں کی سمت دراز ہوتی ہے۔ تھراں سے یہ مشہد آتی اور ہرات اور بخارا کی سمت جاتی ہے۔ وہاں سے اس کی دو شاخیں پھوٹتی ہیں ایک شمال مشرق چین کی طرف نکل جاتی ہے دوسری جنوب میں ہندوکش کے سنگین پاؤں سے لپٹی کابل کا رخ اختیار کرتی ہے اور پھر وہاں سے ہندوستان پہنچتی ہے۔

یہی طویل خشکی کی راہ زیر نظر ویدک دور میں، مغربی ممالک، وسط ایشیا اور شمال مغربی ہند کے مابین، سب سے اہم اور قریب قریب تنہا تجارتی راہ تھی۔ سکندراعظم کے زمانے تک اسی راستے پر چلتے، مغربی تجارتی کارواں، پہلے مشرق آئے اور پھر شمال مغربی ہند میں پہنچے تھے

ور یہاں سے ، اور آگے شمالی ہند کی طرف نکل جاتے تھے ۔ اس لیے لازماً اس راہ پر سرحد اور پنجاب کے مقامات جہاں کارواں پڑاؤ ڈالتے تھے بڑی تجارتی اہمیت رکھتے تھے ۔

ایک دوسری تجارتی راہ بھی تھی جس سے چین کی مصنوعات ، قدیم شمالی ہند میں آتیں اور یہاں کی ادھر جاتی تھیں ۔ یہ تاتار ، تبت ، کشمیر اور پنجاب کی راہ تھی اور دشوار گزار تھی ۱ ۔

ان تجارتی راہوں پر واقع سرحد ، اور پھر آگے کی سمت کے جن تجارتی پڑاؤں نے ویدک دور میں بہت اہمیت حاصل کر لی تھی ، بد نصیبی سے ان کے نام معلوم نہیں ہوئے ۔ کنیلڈی اور یونانی سیاحوں نے جو نام کہے ہیں وہ سکندر اعظم کے حملہ کے بعد کے ہیں ۔ اس لیے ہم ان کا ذکر آگے چل کر کریں گے ۔

یہاں ویدک دور کی شمال مغربی آبادی کی معاشرت اور حیات اجتماعی کے بارے میں چند اور باتیں عرض کرنا ضروری سمجھتے ہیں ۔ مثلاً یہ کہ اس دور میں چونکہ زیادہ گھر مٹی اور لکڑی سے بنتے تھے اس لیے امتدادِ زمانہ کے باعث ان کے آثار باقی نہ رہے ۔ آریز قبائل کی خوراک بھی کسی حد تک بدل گئی تھی ، گوشت پر پابندی لگ گئی تھی اور اسے شراب نوشی کی طرح مجرمانہ فعل سمجھا جاتا ، تاہم مہنتوں کی خاطر تواضع کے لیے اب بھی بیل ذبح کیے جاتے تھے ۔ بکریاں بھی ذبح ہوتیں ۔ عظیم آریز دانش ور سچنا والکھ کے بارے میں بیان ہوا ہے کہ وہ بیلوں اور دودھ نہ دینے والی گائے کا گوشت کھایا کرتے تھے ۱ ۔ اس وقت تک اہمہ کا نظریہ پوری طرح مشکل نہ ہو پایا تھا ۔

اس وقت کی عوامی تقریحات میں رتھ دوڑ رگ وید کے زمانہ کی طرح ہم تقریب تھی ۔ جوا بھی کھیلا جاتا ۔ ناچ بھی پسندیدہ شغل تھا ۔ بعض لوگ ابتدائی قسم کے ناٹک بھی رچاتے اور نقلیں بھی کرتے تھے ۲ ۔ سب نے بنی ترقی کر لی تھی اور بعض طبیبوں کے بارے میں تو کہا گیا

۱۔ کیمرچ ہسٹری آف انڈیا ص ۱۰۸ ۔ کیتھ جنرل رائل ایشیائک سوسائٹی

(۱۹۱۱) ص ۱۰۷-۱۰۰

۲۔ ایضاً

ہے کہ وہ غیر معمولی مہارت رکھتے تھے اور ان کے اندر انسانی بیماریوں کے علاج کے لیے دیوتاؤں ایسے اوصاف پیدا ہو گئے تھے۔ یوں بیماریاں بہت بڑھ گئی تھیں۔ بخار عام ہو گیا تھا۔ تپ دق، سل، سیلان، خون، دمہ، پینسی، پھوڑے، تبخیر، گھٹھ مالہ، خنازیر، ورم، پیچش، بدھضمی، گردن توڑ پھوڑے، جوڑوں کے درد، سر درد، گٹھیا، جذام، برص، کوڑھ، تشنج، ناسور، خارش، کھجلی اور اسی قسم کے دوسرے امراض کا پتہ بھی چلتا ہے۔ آنکھوں کی کئی بیماریاں بھی گنائی گئی ہیں۔ خون روکنے کے لیے ریت کی تھیلی متعارف تھی۔ کئی بیماریوں کے علاج کے لیے جڑی بوٹیاں معلوم کر لی گئی تھیں۔ قربانیوں کے توسط سے انسانی جسم کے بہت سے خفیہ حصوں سے واقفیت پیدا ہو گئی تھی ۱۔

علم نجوم میں بھی اس دور کے آئین خاصے آگے بڑھ گئے تھے۔ سال تین سو ساٹھ دنوں اور بارہ مہینوں پر تقسیم کر دیا گیا تھا۔ سمہتہ کی ارب کی رو سے سال کے بارہ مہینوں میں سے ہر مہینہ تیس دن کا ہوتا۔ بارہ مہینے مصنوعی طور پر چھ موسموں میں بانٹے گئے تھے۔ آسمان پر رواں دواں ستاروں کی منزلیں اور بروج بھی متعین کر لیے تھے۔ جنہیں نکشتر کا عنوان دیا گیا تھا۔ تاثیر یا سمہتہ میں ایسے ستائیس نکشتر گنائے گئے ہیں۔ اتھر وید اور میتراہانی سمہتہ میں ان کی تعداد اٹھائیس ہو گئی ہے ۱۔

پروفیسر برڈلے کیتھ نے احتمال ظاہر کیا ہے کہ اس دور کے منجموں نے بابل کے مدرسہ نجوم سے کسب فیض کیا تھا لیکن وہ اس فن میں ابھی مبتدی تھے ۲۔

پروفیسر برڈلے کیتھ نے فاضل بھلر کا یہ نظریہ نقل کیا ہے کہ حروفِ ابجد کا تعارف آئین قبائل کو ان سامی تاجروں نے کرایا تھا جو عراق سے ہندوستان آئے تھے۔ پروفیسر بھلر نے اس تعارف کی تاریخ ۸۰۰ سال قبل مسیح قرار دی ہے۔ پروفیسر برڈلے کیتھ نے بھلر کے اس نظریہ

۱۔ کیمبرج ہسٹری آف انڈیا ص ۱۳۸، کیتھ، جرنل رائل ایشیائٹک

موسائٹی (۱۹۱۱) ص ۹۷-۱۰۰۹ -

۲۔ ڈف کروئالوجی آف انڈیا ص ۵ - ونسنٹ سمہتہ ارلی ہسٹری آف انڈیا

ص ۱۶ - کیمبرج ہسٹری آف انڈیا ص ۱۴۱ -

کو گوشک کی نگاہ سے دیکھا ہے تاہم وہ مانتے ہیں کہ آریں قبائل کو لکھنے کا فن بیرونی تاجروں کے ذریعے حاصل ہوا تھا ، بیرونی تاجر ہی وہ معلم تھے جنہوں نے آریں لوگوں کو لکھنا پڑھنا سکھایا تھا ۔ کچھ حتماً کہا نہیں جا سکتا کہ یہ کونسا زمانہ تھا ، جب بیرونی تاجروں نے آریں کو یہ ہنر سکھایا تھا ۔ پھر چونکہ پانچویں صدی قبل مسیح سے پہلے آریں کی کوئی تحریری سند ہمارے ہاتھ نہیں آئی ، اس لیے یہی کہا جائے گا کہ آریں نے پانچ سو سال قبل مسیح سے پہلے لکھنا نہیں سیکھا تھا ۔

یہ چھٹی صدی قبل مسیح کا آخر تھا جب ایران کے دارا نے شمال مغربی ہند پر حملہ کیا تھا اور دریائے سندھ سے مدعی علاقہ اپنے قبضے میں کر لیا تھا ۔ یہ بھی ممکن ہے کہ دارا سے پہلے سائرس اور پنجاب کے آریں قبائل میں کچھ سیاسی مراسم رہے ہوں اور جیسا کہ یونانی سیاح ایرین کہتا ہے کہ آساکینوئی اور ستاکینوئی ، اسیرین بادشاہوں کے ماتحت تھے ۱ ۔

پروفیسر برڈلے کہتے ہیں یونانی سیاح ایرین کی یہ شہادت قلم بند کی ہے ، مگر اعتراض اٹھایا ہے کہ برہمن دور میں وسطی ہند میں آباد کار آریں قبائل اور شمال مغربی علاقے کی گندھارا نسل کے مابین بہت کم روابط تھے ۔ پروفیسر موصوف کے اس اعتراض کا پس منظر غالباً یہ ہے کہ شمال مغربی ہند اور وسطی ہند کے آریں قبائل کے مابین روابط کی کمی کو بنیاد بنا کر وہ وسطی ہند کے آریں کی تحریر و تسوید کا دور کسی قدر اور مؤخر کر دیں ۔

اگر یہ بات صحیح بھی ہو کہ وسطی آریں قبائل نے لکھنا پڑھنا بہت بعد میں سیکھا تھا کیونکہ اسیری تاجروں اور رہنماؤں سے اس وقت ان کے سیاسی تعلقات قائم نہ تھے تو بھی ہمارا موضوع اس سے قطعاً مجروح نہیں ہوتا ۔ کیونکہ ہمارے پیش اس دور کے جو آریں قبائل ہیں وہ کچھ تو براہ راست گندھارا کے تابع تھے اور کچھ وفاقی تنظیموں میں بنے تھے اور ان کے تعلقات اس گندھارا ریاست سے بہت گہرے تھے جو سر جان مارشل کی رو سے چھٹی اور پانچویں صدی قبل مسیح میں ایران کی اچامینی سلطنت کے زیر اقتدار آ گئی تھی ۲ ۔

۱۔ ایرین انڈیا کا باب ۱ و ۳۔ ص ۱۷۹۔ مترجمہ میک کرنڈلے ۔

۲۔ بدھسٹ آرٹ آف گندھارا ، انٹرو ڈکشن ص ۱ ۔

پروفیسر برڈلے کیتھ اگر اس توجیہ کے وقت ان جتکا کہانیوں کو ملحوظ رکھتے جن کی رو سے گندھارا کا پایہ تخت ٹیکسلا ۱۲ سو اور آٹھ سو سال قبل مسیح میں ایک عظیم یونیورسٹی کا امانت دار تھا اور یہ یونیورسٹی پورے ہندوستان کی تعلیمی ضرورتوں کی کفالت کرتی تھی تو پھر اپنا ذہن کبھی اس منطق میں نہ الجھائے۔

یہ جتکا کہانیاں تو اس امر کی شہادت بھی دیتی ہیں کہ سکالا یا سیال کوٹ بھی ان ہی دنوں (۱۲ سو سال اور آٹھ سو سال قبل مسیح میں) علم و عرفان کا ایک عظیم مرکز تھا اور یہ مرکز سکندر یونانی کے حملے سے کسی قدر پہلے زمانے میں گندھارا ریاست سے منقطع ہو گیا تھا۔

غالب خیال یہ ہے کہ سکالا کی مادی ریاست گندھارا سلطنت میں اس وقت ضم ہوئی تھی جب اسیریوں نے شمال مغربی ہند میں راہ بائی تھی۔

دونوں صورتوں میں پروفیسر برڈلے کیتھ کی یہ رائے خاصی مشتبہ ہے کہ آریں قوم نے لکھنے پڑھنے کا هنر پانچویں صدی قبل مسیح سے پہلے نہیں سیکھا تھا۔

پروفیسر برڈلے کیتھ، بڑے مستشرقین میں سے ہیں۔ لیکن وہ جتکا کہانیاں جو پالی زبان کا عظیم ترین تاریخی اور تہذیبی سرمایہ ہیں ہر لحاظ سے پروفیسر برڈلے کیتھ پر قابل ترجیح ہیں اور ان کے نزدیک بارہویں اور آٹھویں صدی قبل مسیح کے درمیانی وقفہ میں کئی شہزادیاں اور رانیاں بھی ایسی تھیں جو لکھنا پڑھنا جانتی تھیں اور کئی کسان لڑکیوں کو بھی یہ شرف نصیب ہوا تھا۔

مثلاً جتکا کی چھٹی جزو میں ملکہ ادسبرا اور کسان لڑکی امارہ کی داستان درج ہے۔ ادسبرا ملکہ ہے، شاہی محلوں کی باسی ہے اور لکھنا پڑھنا جانتی ہے۔ امارہ کسان لڑکی ہے۔ صبح ہوتی ہے تو باپ کے لیے جو کسان ہے کھیتوں پر ناشتہ لے کر جاتی ہے وہ بڑی نستعلیق ہے۔ بڑی عمدہ اور رواں گفتگو کرتی ہے اور لکھنا پڑھنا جانتی ہے۔ کیونکہ اس کا ماحول شائستہ یا سکالا کا ماحول تھا جہاں علم و عرفان کے سینکڑوں چشمے بہتے تھے۔

۱۔ کیمبرج ہسٹری آف انڈیا جلد اول ص ۱۴۱۔

۲۔ جتکا جز ۲ ص ۳۶۵-۳۸۵-۲۵-۹۳، پری بد ہسٹ انڈیا ص ۲۷۷

پری بدھسٹ انڈیا کے مصنف رقی لعل مہتہ نے کتنی ہی ایسی جتکا کہانیاں نقل کی ہیں جو اس بات کی وضاحت کرتی ہیں کہ یہ یونیورسٹی، وقت کی عظیم ترین یونیورسٹی تھی۔ اور وہاں نہ صرف سارے ہندوستان کے آئین اور غیر آئین شہزادے تعلیم پائے جاتے، عوام بھی علم کی اس رواں دواں ندی سے اپنی روحانی تشنگی بجھاتے تھے۔ فاضل مہتہ کی رو سے یہاں کے کئی اساتذہ کی شہرت ساری دنیا میں پھیلی تھی اور وہ علمی اقلیم کے شاہجہاں و جہاں گیر تھے۔ ان میں سے بعض استادوں کے شاگرد پانچ سو سے بھی زائد ہوتے تھے۔

فاضل رقی لعل مہتہ نے چندر گپتا کے وزیر کوشلیا یا چانکیہ کا یہ قول نقل کیا ہے کہ ایک شاہزادے کے لئے پڑھنا بھی ناگزیر ہے اور لکھنا بھی اور اسے یہ فن چار سال کی عمر میں سکھانا لازم ہے ۱۔

ڈاکٹر بینی پرشاد کی مدد سے چندر گپتا اور اس کے وزیر چانکیہ کا زمانہ چار سو سال قبل مسیح کا زمانہ تھا ۲۔ گویا اس دور کا کوئی شہزادہ بھی لکھنے کے فن کو سیکھے بغیر نہ رہتا تھا۔

فاضل رقی لعل مہتہ کا تو خیال ہے کہ اس دور کے عوام و خواص، اپنے بچوں کو بچپن ہی میں مدرسوں میں داخل کر دیتے تھے۔ جہاں انہیں لکھنے پڑھنے کی ابتدائی تعلیم دی جاتی تھی اور یہ مکتب عام تھے۔ ان مکاتیب میں ابتدائی تعلیم حاصل کرنے کے بعد آئین نوجوان ٹیکسلا یونیورسٹی میں داخل ہوتے تھے جو پورے ملک کے تعلیمی مراکز میں اپنی گوناگوں خصوصیات کے سبب بے حد ممتاز تھی۔ رقی لعل مہتہ کے الفاظ ملاحظہ فرمائیے گا۔

Of all the places which imparted higher education, Takkasila, in the extreme north west, was by far the most important and widely re-nowned. Our stories abound in references to this famous University town. It was; as we have already noted, the

۱۔ پری بدھسٹ انڈیا ص ۲۹۹

۲۔ تھیوری آف گورنمنٹ ان اینشنٹ انڈیا ص ۹۰

chief intellectual center of the age, attracting students and scholars from different and distant parts of the country. ¹

رقی لعل مسہتہ کی رو سے جتکا کہانیاں ، ان کے اس بیان کی بنیاد ہیں اور یہ جتکا کہانیاں متعدد علمائے تاریخ ، مثلاً ڈبلیو گیگر ، ڈاکٹر وٹرنٹز ، ڈاکٹر ولر ، ڈاکٹر گوکل داس ، ڈاکٹر یینی پرشاد اور دوسروں کی رو سے ہندوستان کا ایک بہت بڑا قیمتی تہذیبی سرمایہ ہیں اور ان میں سے منظوم کہانیاں تو بدھ سے بھی پہلے دور میں موجود تھیں ۲۔ رقی لعل مسہتہ نے ان جتکا کہانیوں کے مختلف عہد متعین کیے ہیں۔ اس کے نزدیک کوروپاندو سے متعلق کہانیاں چودہ سو ، بارہ سو اور ایک ہزار سال قبل مسیح کے زمانہ کی ہیں اور گندھارا ، سکالا ، سیوی بادشاہوں کی کہانیاں رگ وید میں بھی مذکور ہوئی ہیں اس لیے ان کا عہد اس سے بھی پرانا ہے۔ مثلاً رگ وید میں سیوی سنتر اور ناگا جیت راجوں کا ذکر ہے جن میں سے پہلے دو ، سیواپور ، موجودہ شور کوٹ اور جھنگ کے علاقہ کے بادشاہ تھے اور دونوں سکالا کی سیوی یا مدری شاہزادیوں سے بیاہے تھے۔ مؤخر الذکر ناگا جیت گندھارا کا تاجدار تھا جس کا پایہ تخت ٹیکسلا تھا۔ ناگا جیت کا اصل نام ناگنا جیت ہے اور رگ وید میں اس کا ذکر کئی بار آیا ہے اور اسے بڑے واضح الفاظ میں ایک تو پنجابی راجا درمکھا کا ہم عصر ظاہر کیا گیا ہے اور دوسرے سموکا سہا دیوا والی شمالی پنسالہ کا بہت گہرا روحانی دوست ٹھہرایا گیا ہے ۳ سموکا سہادیوا کا ذکر پرانوں میں بھی موجود ہے اور اس کی تعریف یہاں بھی وہی ہے جو رگ وید نے کی ہے ۴۔ اگر

۱۔ ہری بدھسٹ انڈیا ص ۴۹۹ نیز ملاحظہ ہو انڈین کلچر تھروايجز

جلد اول ص ۱۰۷

۲۔ کلکتہ ریویو جولائی ۱۹۳۰ ص ۸۳۔اولڈن برگسے۔ پی۔ بی۔ ایس

ہسٹری آف انڈین لٹریچر جلد ۲ ص ۱۲۱

۳۔ پولیٹیکل ہسٹری آف اینشنٹ انڈیا ص ۵۷-۵۸

۴۔ رگ وید جز چہارم ۱۵-۷-۱۰۔پردھان-۹۹-۱۰۰، ایتاریہ برہمنا جز

۸-ص ۲۳، ویدک انڈکس جز ۲ ص ۴۷۹ جلد اول ۳۷۰

ناگنا جیت والی گندھارا ، سمو کا سہا دیوا ، اور دو مکھا کا ہم عصر تھا اور رگ وید اس کا شاہد ہے تو پھر لازماً ناگنا جیت ، رگ وید کا ہم عصر ہے ۔ اگر وہ اس کے پہلے دور کا ہم عصر نہ بھی ہو تو بھی یہ دور ایک ہزار سال قبل مسیح کا دور ہے ۔

پری بدھسٹ انڈیا کے مصنف رقی لعل مہنتہ کا خیال ہے کہ رگ وید کی عمر زیادہ سے زیادہ دو ہزار سال قبل مسیح کی ہے اور کم سے کم اس کا دامن چودہ سو سال قبل مسیح تک سکیڑا جا سکتا ہے ۔ اور اگر ہسٹری آف آریں رول ان انڈیا کے مصنف کی یہ بات مان لی جائے کہ آریں قبائل شمال مغربی ہند میں جب پندرہ سو سال قبل مسیح میں داخل ہوئے تھے تو رگ وید کے گیت گتے آئے تھے تو پھر احتیاطاً رگ وید کی عمر سولہ یا پندرہ سو سال قبل مسیح تک بڑھائی جا سکتی ہے ۔

بہ ہر نوع ناگنا جیت گندھارا کا ایک معقول بادشاہ تھا ۔ وہ رگ وید کے پہلے دور نہ سہی آخری یا متوسط دور کا ہم عصر تھا اور اس کے دوستانہ مراسم ، پنسالہ سموکا اور دومکھا راجوں سے قائم تھے ۔

ایسے حال میں پروفیسر برڈلے کیتھ کے علمی تبصر کے اعترافِ کامل کے باوجود ان کی اس رائے سے اختلاف لازم ہے کہ اس سمت کی ریاستوں اور وسطی ہند کی آریں حکومتوں کے مابین تعلقات نہ تھے اور نہ یہاں اور نہ وہاں پانچ سو سال قبل مسیح سے لکھنے پڑھنے کا رواج ہوا تھا ۔ اور یہ رواج اس وقت ہوا جب اسیری دارا نے گندھارا پر قبضہ کیا اور اسیری تاجر اور سیاح ادھر آنے لگے ۔

فاضل برڈلے کیتھ بہت بڑے عالم ہیں لیکن ایسا معلوم ہوتا ہے کہ یہ ادعا کرتے وقت وہ جرمن علمائے لسان ڈاکٹر سچرڈر اور ان کے اساتذہ کے اس نظریہ کو بالکلیہ فراموش کر گئے ہیں کہ ہندو آریں جب شمال مغربی علاقہ میں داخل ہوئے تھے تو وہ جو زبان بولتے آئے تھے وہ زنداوستہ کی زبان تھی اور وہ جو گیت گتے اس سرزمین میں اترے وہ زنداوستہ سے بے حد مشابہ گیت تھے کیونکہ ہندو آریں اور اسیری اور

ایرانی آراین نے صدیوں ایک ساتھ زندگی گزاری تھی ۱۔

ہم اس بات کو یہاں طول نہیں دیں گے۔ صرف اتنا اشارہ ضرور کریں گے کہ برڈلے کیتھ کے اساتذہ میں سے میکس مولر کا خیال بھی یہی ہے جو جرمن علمائے لسان کا ہے۔ میکس مولر نے تو دونوں زبانوں کے ایسے متعدد الفاظ دھرائے ہیں جو ہم شکل بنی ہیں اور ہم معنی بھی اور بہ دلائل ثابت کیا ہے کہ انڈوآراین اقوام میں سے ہندو آراین اور ایرانی آراین مدت ہائے دراز تک ایک ساتھ ایک ہی وطن میں رہے تھے۔ ان کے عقائد بھی ایک تھے اور معبود بھی ایک۔ ان کی عادات بھی ایک جیسی تھیں اور رسم و رواج بھی ایک تھے۔ ۲

اگر رگ وید اپنے شروع دور میں جو آراین قوم کی شمال مغربی ہند میں آمد کا دور تھا زنداوستہ سے بے حد متاثر تھا، عقیدتاً بھی اور مزاجاً اور ذہناً بھی، تو پھر کیا اس بات کا گمان نہیں ہے کہ رگ وید کے شاعر زنداوستہ کے شعرا اور اساتذہ کی طرح لکھنا بھی جانتے تھے اور پڑھنا بھی، اور وہ یہ فن عندو کشر کے دروں کو عبور کرنے سے کافی مدت پہلے سیکھ چکے تھے۔

کیونکہ اسیریوں اور بابل کے باشندوں کے بارے میں ان کے مؤرخین کو یہ پختہ یقین ہے کہ وہ تین ہزار سال قبل مسیح سے بھی پہلے کے دور میں لکھنے پڑھنے کے فن سے آگاہ تھے۔

خمورابی اگر آراین نہ بھی تھا اور اگر ایچ جی ونز ۳ کے قول کے مطابق آراین اس سے ٹکرائے بغیر شمالی فارس میں داخل ہو گئے تھے تو بھی یہ ناممکن بات تھی کہ شمالی فارس کے آراین اس فن میں مہارت نہ پا لیتے جس میں ان کے بابلی ہمسائے طاق تھے ۴۔

جیسا کہ ہم پہلے بھی کہ چکے ہیں کہ فاضل میکس مولر نے رمینش ٹرانسلیشن آف ایوسیوس کے حوالہ سے یہ قول ہیروڈوسس سے منسوب

۱۔ پری ہسٹارک انٹی کیولیز ص ۱۵۴۔ ص ۶

۲۔ سائنس آف لینگویج، میکس مولر جز اول ص ۲۴۴-۲۴۸

۳۔ ایچ جی ونز آؤٹ لائن آف ہسٹری ص ۱۶۴

۴۔ میکس مولر جز اول ص ۲۳۵

کیا ہے کہ بادشاہ زردشترانے بابلون کی حکومت کی بنا رکھی تھی اور یہ ۵۲۳ ق م میں بابلون میں کسی حکومت کی بنا رکھی تھی تو وہ لازماً اس سومیری قوم سے متاثر ہوا ہوگا جس میں لکھنے پڑھنے کا خاصا رواج تھا اور جس کے بارے میں بابل کے مؤرخین کو یقین ہے کہ وہ ایک بڑے کتب خانہ کی مالک تھی۔

یوں بھی اسیروں اور قدیم بابل کے سومیریوں اور سامیوں کے جو کتبات اور آثار مختلف مقامات سے برآمد ہوئے ہیں انہوں نے بابل کی تہذیب کو الہرام مصر جیسی قدامت بخش دی ہے ۱۔

ہم یہ بات ضمناً کہہ رہے تھے۔ دراصل ہمارا مقصد صرف یہ ظاہر کرنا ہے کہ شمال مغربی ہند کے آریں آبادکار پندرہ سو سال قبل مسیح میں لکھنے پڑھنے کے فن سے آگاہ تھے۔

اس سلسلہ میں ہماری ایک دلیل اور بھی ہے کہ موہن جو ڈیرو اور ہڑپا کے آثار کی کھدائی کے وقت بعض ایسی مہریں بھی برآمد ہوئی ہیں جن پر کسی نامعلوم رسم الخط میں کچھ عبارتیں لکھی ہوئی ہیں ۲۔

فاضل ہنٹر نے اس موضوع پر ایک کتاب بھی چھاپ دی ہے اور ہنٹر، سٹورٹ گیٹ، سر جان مارشل اور ویلر جیسے ماہرین آثار قدیمہ کا قریب قریب یہ متفقہ فیصلہ ہے کہ یہ مہریں تین ہزار سال قبل مسیح کی تہذیبی نشانیوں میں سے ہیں۔

اگر موہن جو ڈیرو کی یہ مہریں تین ہزار سال پہلے کی ہیں اور ان پر جو زبان لکھی ہے وہ ان سومیریوں، اشوریوں یا دراوڑوں کی زبان ہے جو بابل سے ترک وطن کر کے ادھر آئے تھے تو پھر وہ لازماً پڑھنا لکھنا جانتے تھے۔ یوں بہت ممکن ہے کہ پڑھنے لکھنے کا فن ان دنوں بہت محدود تھا اور ابھی بہت ابتدائی دور میں تھا یہ بات ان کے رسم الخط سے بھی ظاہر ہوتی ہے۔

۱۔ مٹھس آف ییلونا ص ۳۲-۳۳

۲۔ ہنٹر سکرپٹ آف موہن جو ڈیرو۔ پورا حوالہ پیچھے دیا جا چکا ہے۔

...the ... of ...
...the ... of ...
...the ... of ...
...the ... of ...

...the ... of ...
...the ... of ...
...the ... of ...
...the ... of ...

...the ... of ...
...the ... of ...
...the ... of ...
...the ... of ...

...the ... of ...
...the ... of ...
...the ... of ...
...the ... of ...

...the ... of ...
...the ... of ...
...the ... of ...
...the ... of ...

...the ... of ...
...the ... of ...
...the ... of ...
...the ... of ...

فصل سوئم طبقاتی تقسیم

رگ وید دور میں آریں قبائل کی حیاتِ اجتماعی میں ذات پات کی تمیز کس حد تک تھی یہ مسئلہ مستشرقین کے نزدیک خاصا متنازع فیہ ہے۔ خصوصیت سے فاضل میؤر نے تو اس بات سے قطعی انکار کیا ہے کہ رگ وید عہد میں ذات پات کی تمیز تھی^۱۔ البتہ پروفیسر برڈلے کیتھ کا خیال ہے کہ رگ وید کے ایک منتر پروشاسکتا میں چار ذاتوں برہمن، راجیا، وسیا، اور شدہ کا ذکر موجود ہے۔ لیکن یوں برڈلے کیتھ اس اظہارِ خیال کے ساتھ ساتھ یہ بھی فرماتے ہیں کہ یہ منتر رگ وید میں بعد کا اضافہ ہے اور یہ بھی اس دور کی ذاتوں کے باب میں کوئی واضح شہادت پیش نہیں کرتا۔ برڈلے کیتھ ان مستشرقین کی طرف سے جو رگ وید میں ذات پات کا فرق نہیں پاتے استدلال کرتے ہیں کہ جن دنوں پروہت دستہ اور وشواستر بر سرِ اقتدار تھے اور رگ وید کی زیادہ تر شاعری تخلیق ہو رہی تھی اس وقت نہ تو برہمن گروہ موروٹی بنا تھا اور نہ سپاہیوں کا طبقہ ہی موروٹی تھا۔ ان دونوں گروہوں نے ذاتوں کی شکل اختیار نہیں کی تھی حتئے کہ پروہت یا برہمن کے لیے یہ ضروری نہ تھا کہ اس کا باپ بھی برہمن یا پروہت ہو۔ برہمن اور پروہت ہر وہ شخص بن سکتا تھا جس میں غیر معمولی سمجھ بوجھ اور قابلیت ہوتی تھی، یا جسے قدرت اپنی مخصوص عنایات کے لیے چن لیتی تھی^۲۔

مستشرقین کے اس گروہ کی رو سے ذات پات کی تمیز آریں قبائل میں اس وقت تک پیدا نہ ہوئی تھی جب تک وہ پنجاب کے میدانوں میں آباد رہے تھے۔ یہ تمیز تو سراسر اس دور کی پیداوار ہے جب آریں ارضِ پنجاب سے نکل کر جمن پار کے علاقوں میں پہنچے تھے اور انہیں ہندوستان میں آباد پہلے کے قبائل سے جم کر لڑنا پڑا تھا۔ ان کی یکجہتی کو توڑنے اور ان کی

۱- میؤر، اور جنرل سنسکرت ٹیکس جلد اول دوم ۲۳۹

۲- کیمبرج ہسٹری آف انڈیا جلد اول ص ۹۴

مدافعت ختم کرنے کے لیے آراین قبائل خود بھی متحد ہو گئے تھے اور اپنی الگ الگ بادشاہتوں کو بھی ایک متحدہ حکومت میں ضم کر دیا تھا اور ہر وقت ہتھیاروں سے لیس رہنے لگے تھے تاکہ جب بھی دشمن حملہ آور ہوں یا مفتوح علاقہ کے لوگ بغاوت برپا کر دیں تو فوراً ان کی سرکوبی کر سکیں۔ آراین قبائل کا یہ پہلا طبقہ تھا جو سپاہی کہلایا۔ اس کے برعکس ان ہی میں سے ہیں جن لوگوں نے صنعتی پیشے اختیار کر رکھے تھے اور جو لڑائی کے اوقات میں ہتھیار بھی اٹھاتے اور سپاہی بھی بن جاتے تھے منظم فوج کی موجودگی میں ہتھیار اٹھانے کا کام چھوڑ دیا اور اپنے آپ کو محض صنعتی پیشوں کے لیے مخصوص کر لیا۔ آراین سماج میں یہ دوسرا طبقہ رونما ہوا۔ پھر برہمنوں کے اقتدار نے تیسرے طبقہ کو جنم دیا اور بے چارے مفتوح عوام چوتھے طبقہ میں رہ گئے ۱۔

یہ بھی کہا گیا ہے کہ اس وقت بھی جب آراین سماج میں یہ چار طبقات پیدا ہو گئے تھے، شمال مغربی ہندوستان یا پنجاب، سندھ اور سرحد میں بسنے والے آراین اب بھی، ذات پات سے خاصے دور تھے ۲۔

فاضل برڈلے کیتھ نے مستشرقین کے اس نظریہ سے اختلاف کیا ہے اور کہا ہے کہ گو اس نظریہ میں صداقت موجود ہے تاہم یہ مبالغہ پر مبنی ہے اور یہ حتمی طور پر نہیں کہا جا سکتا کہ رگ وید ذات پات کی تمیز سے بے خبر تھا۔ جبکہ رگ وید کے ابتدائی حصوں کو چھوڑ کر اس کے آخری ابواب، برہمن داتہ میں لکھے گئے تھے۔

برڈلے کیتھ نے مزید استدلال کیا ہے کہ رگ وید اس بات سے انکار نہیں کرتا کہ برہمن طبقہ، موروثی نہ تھا۔ پھر جبکہ برہمن کے معنی برہما کے بیٹے کے ہیں تو اس سے یہی مفہوم پیدا ہوتا ہے کہ پروہت کا منصب موروثی ہوتا تھا۔ ایسی کوئی مثال بھی موجود نہیں جبکہ، پروہت کا منصب کسی غیر برہمن کو ملا ہو۔

ہمیں بتایا گیا ہے کہ ایک آراین بادشاہ ایسا بھی تھا جو خود ہی پروہت کے فرائض انجام دیتا تھا۔ وہی دیوتاؤں کے حضور اپنی اور عوام

۱۔ برڈلے کیتھ کیمبرج ہسٹری آف انڈیا جلد اول ص ۹۴

۲۔ یڈن ہاویل ص ۸۰ جلد ۳ ۸۸۲

کی طرف سے قربانیاں پیش کرتا اس آراین بادشاہ کا نام دیواپتی تھا ۔

فاضل برڈلے کیتھ کہتے ہیں کہ اس مثال سے قطع نظر رگ وید سے ایسی اور شہادتیں بھی ملتی ہیں جن سے معلوم ہوتا ہے کہ بادشاہت موروثی تھی ۔ جب بادشاہت موروثی تھی تو ان کے پروہت کیوں موروثی نہ ہوتے ؟ ان دونوں طبقات کے علاوہ رگ وید ، تیسرے طبقہ ویشاکا وجود بھی ظاہر کرتا ہے ۔ یوں یہ حقیقت ہے کہ رگ وید کے عہد میں ذاتیں یا سماجی طبقات ابھی اپنے ابتدائی عہد میں تھے اور انہیں جو شکل بعد میں ملی وہ رگ وید کے تیار کردہ خاکہ پر مبنی تھی ۔

اینشنٹ اینڈ میڈیول انڈیا کی مصنفہ مسز منینگ کا خیال ہے کہ بجر وید سے پہلے کے سنسکرت ادب میں ذات پات کی کوئی واضح تقسیم موجود نہیں ہے ۔ یہ صرف سنو کا ضابطہ قانون ہے ، جس نے آراین سماج میں چار طبقات روشناس کرائے اور ان کے فرائض تقسیم کئے تھے ۔ مثلاً برہمن کو یہ خدمت سونپی تھی کہ ویدوں کو پڑھے اور پڑھائے ۔ کشتریہ پر یہ فرض عائد کیا کہ وہ لوگوں کا دفاع کرے ، ویشیا کو صنعتیں تفویض کیں اور شدہ کو خدمت گزار بنایا ۔ مسز منینگ فاضل میوز کے اور جنرل سنسکرت ٹکسٹس کی جز اول میں سے ایک اقتباس نقل کرتی ہیں اور کہتی ہیں کہ بہر حال ہندوؤں کی مقدس کتابوں میں ، ذات پات کی کوئی واضح شکل ہرگز ہرگز موجود نہیں ہے ۔ یوں عام ہندو نظریہ کے مطابق برہما کی ذات والا صفات سے ، تمام انسانی طبقات پیدا ہوئے تھے ۔ برہمن نے برہما کے منہ سے جنم لیا تھا ، کشتریہ بازوؤں کی اولاد تھے ، ویشیا ، کولہوں سے پیدا ہوئے اور شدہ نے قدموں سے زندگی کی حرارت پائی ۱ ۔

مسز منینگ کے نزدیک یہ نظریہ بہت بعد کی پیداوار ہے ۔ شروع دور میں خصوصیت سے رگ وید اور دوسرے ویدوں کے وقت ہندو سماج میں یہ خیال قطعاً مقبول نہ تھا ۔ یوں سماج حثیت ، منصب ، اور پیشہ کے لحاظ سے مختلف جماعتوں میں بٹا تھا اور یہ مختلف طبقات ، خاص طور پر اونچے لوگ ایک ہی طرح کے آراین سمجھے جاتے تھے ، ان میں کوئی تخصیص نہ تھی ۔

۱۔ اینشنٹ اینڈ میڈیول انڈیا ص ۲۷۳۔ میوز اور جنرل ٹکسٹس جز اول

دوسرا ایڈیشن مطبوعہ ۱۸۶۸ ص ۱۵۹-۱۶۰

البتہ مسز میننگ نے ایتاریہ برھمنا سے ایک اقتباس پیش کیا ہے جو برھمن اور شدہ کی تخلیق کی سمت اشارہ کرتا ہے۔ مثلاً اس کے الفاظ ہیں۔

”برھمن لوگ دیوتاؤں کی اولاد ہیں اور شدہ اشورہ کی نسل سے ہیں“ ۱

قطع نظر اس بات کے کہ ایتاریہ برھمنا کا یہ اقتباس حقیقت پر مبنی ہے برھمنوں کا اپنے متعلق یہی خیال تھا اور وہ شدہ کو اشورا کی اولاد سمجھتے تھے۔ اشورہ کی اولاد ہونا کوئی برائی نہ تھی۔ اشورہ سے اسیری مراد تھی اور اسیری بابل اور عراق کے اب تک ناخدا تھے۔ یہ کہ کر ایتاریہ برھمنا نے اشورہ کی تحقیر نہیں کی تھی کیونکہ جتکا داستانوں کی رو سے ہندوستان کے دوشاہی خاندان ناگے بھی اشوری تھے ۲۔

مسز میننگ کہتی ہیں سنسکرت زبان میں ذات کے لیے لفظ وارنا استعمال ہوا ہے اور وارنا کے لفظی معنی رنگ کے ہیں۔ آریں لوگ کسی قدر سفید رنگ کے تھے اور اصل ہندی یا سندھی کالے تھے۔ آریں خود کو ان سے فائق سمجھتے اور انہیں اپنے سے کم تر جانتے۔

قریب قریب یہی خیال پروفیسر لسن کا ہے۔ پروفیسر صاحب تو فرماتے ہیں کہ ویدوں کے شاعروں نے اپنے مخالفین پر اپنے کھلے اور صاف رنگ کے باعث فخر کیا ہے اور مخالفین کی شکل و صورت اور رنگ و روغن میں عیب نکالے ہیں اور کہا ہے کہ ان کی ناکیں چپٹی اور ان کے رنگ کالے ہیں اور وہ دیوتاؤں کے حضور نذرانے پیش نہیں کرتے ۳۔

جہاں تک رگ وید اور دوسرے ویدوں کے مؤرخین کا سوال ہے یقیناً انہوں نے اپنے مخالفین کی عیب جوئی ضروری جانی تھی اور ان میں کیڑے نکالے تھے۔ ان کے لیے بددعائیں بھی کی تھیں اس لیے نہیں کہ وہ ان کے نزدیک سچ مچ پست اور حقیر لوگ تھے بلکہ محض اس لیے کہ وہ ان کے مخالفین تھے۔ انہوں نے اس وقت ہی نہیں کئی ہزار سال پہلے بھی ان کے بزرگوں سے ہاتھ پائی کی تھی۔

۱۔ اینشنٹ اینڈ مڈیول اینڈ ص ۲۷۴ میور اور جنرل ٹکسنس جز اول

دوسرا ایڈیشن مطبوعہ ۱۸۶۸ ص ۱۵۹-۱۶۰

۲۔ پری بدھسٹ انڈیا ص ۵۰-۶۳-۶۴

۳۔ بینرجی شاستری، اشورا انڈیا ص ۸۶-۸۷-پری بدھسٹ انڈیا ص ۶۴

ایک جتنا کہانی جس کا عنوان کلدو کہ ہے۔ قدیم ترین اشوریوں اور آریں کے مابین ایک اس لڑائی کا حال بیان کرتی ہے جو وادی سندھ میں نہیں کوہ ہمالیہ کی ایک شاخ سومیرا کے آس پاس لڑی گئی تھی۔ شروع میں آریں نے جو اس وقت دیوا کہلاتے تھے اشوروں کو پہاڑ کی بلندی سے نیچے لڑھکا دیا۔ اشورہ گرنے کے باوجود اوپر کواٹھے اور لڑائی کے لیے پھر سے آمادہ ہو گئے۔ آریں فتح مندی کے احساس میں ان کو دوبارہ شکست دینے کے لیے ڈھلوانوں میں اتر گئے اور بہت گہرائی میں پہنچ کر ان سے نبرد آزمائی کی۔ اس بار اشوری جیتے اور آریں نے راہ فرار اختیار کی اور کسی جگہ جم نہ سکے۔ ایک مقام سے دوسرے مقام پر بھاگے۔ دوسرے سے تیسرے اور تیسرے سے چوتھے، یہاں تک سمبلی وانہ جا پہنچے ۱۔ وہ صرف وہاں جا کر منبھلے۔

دونوں فوجیں ایک بار پھر ایک دوسرے کے آنے سامنے آئیں اور لڑائی پھر شروع ہو گئی۔

ہمارا خیال یہ ہے کہ رگ وید کے برہمنوں نے اسی وجہ سے اشورہ کے لیے بددعائیں مانگی تھیں کہ وہ ان سے ایک تو ماضی میں پہاڑوں میں ہارے نہ تھے اور اب بھی برابر لڑے جا رہے تھے۔ جیسا کہ ہم نے پہلے عرض کیا، جھنگ اور شورکوٹ کے قریب واقع سیوی ریاست، کوئی دو سو سال قبل مسیح تک قائم رہی تھی اور مٹی نہ تھی اور آخر میں جمہوریت میں بدل گئی تھی۔ جب تک رگ وید کے برہمن اس ریاست کے آس پاس آباد رہے انہیں ان میں کوئی عیب نہ نظر آیا تھا۔ وہ ان کے بادشاہوں کی تعریف بھی کرتے اور ان کے لیے منتر بھی لکھتے تھے اور ہاتھی انعام بھی پاتے تھے۔ نہ صرف یہ بلکہ آریں میڈے جو ساگالہ کے بادشاہ تھے انہیں ہنس ہنس کر اپنی بیٹیاں بھی دیتے تھے اور بڑا فخر محسوس کرتے تھے ۲۔

اس وقت اشوری یا شودر پاؤں کی تخلیق نہیں تھے، اس وقت زیادہ سے زیادہ وہ برہمنوں اور ان کے ممدوحوں کے رقیبِ روسیاء تھے۔

۱۔ آریں اینڈ پری ڈراویڈن آف انڈیا ص ۷۷۔۸

۲۔ پری بدھسٹ انڈیا ص ۶۴ - ۵۴۔

یہ لوگ برہما کے پاؤں سے پیدا ہونے والی حقیر اور کم تر مخلوق تو صرف اس وقت ٹھہرے تھے جب ایتاریہ برہمن سے بھی بعد کے دور میں کوئی چھ سو سال قبل مسیح میں یہ سیاسی لحاظ سے بہت پست ہو گئے تھے ، ان سے گندھارا اور سگالہ کی ریاستیں چھن گئی تھیں اور ایک اور تازہ دم اور قوی ہیکل اشوری یا اسیری خاندان نے سندھ کے تمام بالائی حصوں پر قبضہ کر لیا تھا اور اشوریوں کو ہتھیار پھینک کر برہمنوں کے ممدوح کشتریوں کی غلامی اختیار کرنا پڑی تھی اور یہ غلامی ہی ہر اس عیب کی موجب بنی تھی جو شدروں میں برہمنوں کی مالکانہ نظر کو دکھائی دیا تھا ۔

ورنہ جب تک شودر اشوری تھے ، ان کے ہاتھوں میں ہتھیار تھے ، ان کے بازوؤں میں دم تھا ، ان کے لیے برہمن بددعائیں ضرور کرتے ، ان کی سیاہ رنگت پر طنز بھی فرماتے ، ان کے کفر کا ذکر بھی ہوتا مگر ان کی تحقیر نہ کی جاتی ۔ ان کو دیکھ کر منہ نہ پھیرا جاتا اور ان کے سایہ سے گریز نہ کیا جاتا تھا ۔

فاضل ہیو کینیڈی ، البشن ، مٹین ، سرھولڈرنس ، مارسڈن اور ولز نے اس دور کے ہندو طبقاتی نظام اور ذات پات کے امتیاز کے اسباب تلاش کرتے وقت اسے سراسر برہمن کی ہوس اقتدار کا نتیجہ قرار دیا ہے جو رگ وید کے دور میں بھی مذہب کا ترجمان تھا اور جس نے بعد کے سمہتہ ، برہمن اور اپنشد کے زمانہ میں تو غیر معمولی اقتدار پا لیا تھا ۱ ۔ مثلاً ایچ جی ولز فرماتے ہیں کہ ہندوستان میں ذات پات کی اصل خواہ کوئی بھی وجہ کیوں نہ ہو ، اس میں کوئی شبہ نہیں ہے کہ برہمن نے ، اس باب میں اہم کردار ادا کیا تھا کیونکہ وہی قدیم رسوم روایات کا محافظ تھا اور وہی آریں کا مذہبی تنہا معلم تھا ۲ ۔

۱۔ البشن پنجاب سنسز رپورٹ ۱۸۸۱ ص ۲۱۲ پنجاب ایڈمنسٹریشن رپورٹ ص ۶۴۱ ، سرھولڈرنس پیلز اینڈ پرابلمز آف انڈیا ص ۴۶ مارسڈن ہسٹری آف انڈیا سینٹر کلاسز جز اول ۱۶۳-۱۶۵-۱۶۹ مٹین ولیج کیمونیٹیز

ان ایسٹ اینڈ ویسٹ ص ۲۱۸ ۲۱۷

۲۔ ایچ جی ولز آؤٹ لائن آف ہسٹری ص ۲۴۱

فاضل البشن کے نزدیک ہندوستان میں ان دنوں برہمن کو جو حیثیت حاصل تھی وہی انگلستان کے ان فقہا کو نصیب رہی ہے جو شروع شروع میں عیسائیت کے ترجمان تھے۔ بلکہ ہندوستانی برہمن کا مذہبی اقتدار انگلستان کے فقہا سے کہیں زیادہ مضبوط اور قوی تھا کیونکہ ساری کی ساری مذہبی تقریبات نہ صرف ان کے تابع تھی ان کے سوا کوئی دوسرا انہیں سر انجام دینے کا قانوناً حق نہ رکھتا تھا اور برہمن کا یہ حق دیوتاؤں کا خاص عطیہ تھا جو موروثی ہوتا تھا۔ پھر مذہبی رسوم کے مواقع پر برہمنوں نے جن منتروں کی تلاوت ضروری ٹھیرائی تھی ان کا علم صرف ان ہی تک محدود تھا، وہ عوام میں سے کسی اور طبقہ کو اس سے بہرہ مند ہونے کا شرف نہ پانے دیتے تھے اور عوام کو اس کی زبان اور مفہوم سے دور دور رکھتے تھے ۱۔

فاضل البشن کے اس خیال کی تائید فاضل برڈلے کیتھ کی اس شہادت سے بھی ہوتی ہے جو فاضل محترم نے رگ وید کی ایک مشہور شرح آریناک کے بارے میں پیش کیا ہے کہ یہ شرح آریناک اس لیے کہی گئی ہے کہ یہ جنگلوں میں چمپ چمپ کر برہمن طلبا کو پڑھائی جاتی تھی اور پوری کوشش کی جاتی تھی کہ اس کا کوئی لفظ برہمنوں کے سوائے دوسرے لوگ سننے نہ پائیں ۲۔

برہمنوں کے اس طریقہ کار کے سبب ہیو کنیلڈی کو یہ شکایت پیدا ہوئی ہے کہ اس دور کا مذہب الہامی مذہب ہونے کی بجائے برہمن مت میں تبدیل ہو گیا۔

ہیو کنیلڈی کہتے ہیں کہ چونکہ برہمن نے عوام کے سامنے یہ اصول وضع کر کے پیش کیا تھا کہ جو کوئی بھی برہمن کی درجے اور جنس سے خدمت کرے گا وہ دیوتاؤں کی خوشنودی حاصل کر لے گا۔ اس لیے بے چارے عوام کو ان برہمنوں کے حضور نذرانے پیش کرنے پڑے۔ اور یہ محض برہمن کی ہوس زر تھی اور جلب منفعت کا جذبہ تھا جو دیوتاؤں کے حضور قربانیاں پیش کرنے کا محرک بنا تھا۔ برہمن چاہتا تھا

۱۔ البشن پنجاب سنسز رپورٹ ۱۸۸۱ ص ۲۱۲

۲۔ کیمرج ہسٹری آف انڈیا جلد اول ص ۱۱۵

کہ عوام دیوتاؤں کے نام پر زیادہ قربانیاں پیش کریں اور انواع و اقسام کے کھانے نذر لائیں تاکہ برہمن کے کام و دھن کا سلسلہ قائم رہے۔

فاضل ہیوکنیڈی نے برہمن کے اسلوب فکر اور نظام کار پر خاصی سخت تنقید کی ہے اور اس کے مذہب کو محض جلب منفعت اور ہوس زر کا مذہب قرار دیا ہے ۱۔

ہمارا کام برہمن پر نہ تو تنقید ہے اور نہ ہمیں اس کی حرف گیری سے کوئی فائدہ پہنچ سکتا ہے۔ ہم نے ہیوکنیڈی کی یہ رائے محض اس لیے نقل کی ہے کہ اس کے نزدیک یہ صرف برہمن تھا جس نے اپنی خواہشات کی تکمیل اور کام و دھن کی لذت میں نت نئے اضافہ کی خاطر اپنی ذات کی سریلندی کے افسانے تراشے، خود کو برہما کا بیٹا بتایا اور دوسرے انسانوں کو اپنے آپ سے نچلا ظاہر کیا۔

ہیو کنیڈی کے نزدیک اگر کشتری سپاہی نہ ہوتا، اگر اس کا ہاتھ تلوار کے دستے پر اور اس کا پاؤں تخت پر نہ ہوتا، تو برہمن اسے بھی حقیر ظاہر کرتا۔ اس نے کشتری کو محض اس لیے بادشاہت اور دنیاوی سرفرازی کی سند عطا کی کہ پہلے سے برسر اقتدار تھا اور برہمن کی ساری لذتیں اس کے اشارہ چشم کی منتظر رہتی تھیں۔

فاضل ہیوکنیڈی کا خیال ہے کہ اگر برہمن نیک نفس ہوتا اگر دنیاوی لذتوں کی ہوس اسے دامن گیر نہ ہوتی تو وہ پروہت کے منصب کو موروثی قرار نہ دیتا، ویدوں کی تعلیم کو محض اپنے طبقہ تک محدود نہ رکھتا اور اس کی کوشش یہ نہ ہوتی کہ عوام جاہل رہیں اور بادشاہوں کا اقتدار دن بدن بڑھتا جائے۔

فاضل ہیوکنیڈی کا یہ استدلال بڑا وزنی ہے کہ برہمنوں نے بادشاہت حتیٰ کہ تمام پیشوں کو موروثی قرار دے کر جہان آریں معاشرہ کو مختلف طبقات میں تقسیم کر دیا وہاں اپنی نسل کا رزق اور تعیش بھی محفوظ کر لیا تھا۔ چھوٹی اور بڑی ذاتوں کو اگر برہمن موروثی نہ قرار دیتے۔ اگر یہ نہ کہتے کہ برہمن کا بیٹا برہمن ہوتا ہے اور وہی مذہبی سربراہی کا شرف پا سکتا ہے، کشتری کا بیٹا کشتری ہوتا ہے اور وہی سیاسی سربراہی کا حق

دار ہے۔ ویشیا کا بیٹا ویشیا ہی رہتا ہے وہ نہ برہمن کی جگہ پروہت کی گدی سنبھال سکتا ہے اور نہ کشتری کا ہتھیار جسم سے سجا کر تخت پر قدم رکھ سکتا ہے تو بہت ممکن تھا کہ عام آراین پروہت بننے اور بادشاہت کا منصب پانے کے لیے جدوجہد کرنے لگتے۔ ۱۔

فاضل البٹسن کے نزدیک برہمنوں نے چھوٹی ذاتوں کے افراد کے حوصلے پست کرنے اور انہیں ان کی ذاتوں کے اندر محدود رکھنے کی خاطر ان کے خون پر نجس ہونے کے دھبے بھی ڈال دیے تھے اور ان کے چہروں پر گندگی اور غلاظت کی ایسی موروٹی سیاہی مل دی تھی جسے کوئی عمل دھو نہ سکتا تھا ۲۔

یوں ہیو کنڈی کی رو سے ذات بات کے بہت سے قوانین و ضوابط قدیم دور کے قبائلی رسوم و رواج کی پیداوار ہیں اور یہ صرف پنجاب کے آراین قبائل کے ساتھ مخصوص نہیں۔ قریب قریب اس دور کے اکثر ممالک کے قبائلی رسوم و رواج اس نوع کے تھے۔ خصوصیت سے رومن اور یونانی قبائلی تو بالکل اسی انداز کی طبقاتی حد بندی میں جکڑے ہوئے تھے۔ روم کے پلبٹین پیٹر یسن طبقہ کی خواتین سے شادی کا حق حاصل کرنے کی خاطر بہت دنوں تک سخت جدوجہد کرتے رہے تب کہیں جا کر انہیں یہ شرف ملا تھا۔ شادی بیاہ کے علاوہ چھوٹے طبقات پر ان دنوں کئی اور پابندیاں روم اور یونان میں عائد تھیں ۳۔

گو شروع شروع میں ان پابندیوں کا مقصود یہ تھا کہ قبیلہ کی قوت و جتہ بندی میں اضافہ ہو۔ لیکن بعد میں جب شہری زندگی نے نشو و نما پائی اور کئی تہذیبی سرگرمیاں بڑھیں، نئے نئے پیشے ابھرے، تو ان پیشہ وروں نے اپنی گروہ بندی میں قبائلی رسوم و رواج کو اپنا لیا۔ یوں بھی یہ قدرتی بات تھی کہ پیشہ کے لوگ، ایک دوسرے سے زیادہ قریب ہوتے، اور خون کے رشتے کو پس پشت ڈال دیتے اور اپنی مہارت

۱۔ لینڈ آف فائوریورز۔

۲۔ البٹسن سنسر رپورٹ ۱۸۸۱ء ص ۲۱۲۔ پنجاب ایڈمنسٹریشن رپورٹ

ص ۶۴۲

۳۔ مر ہولڈرنس، پیپلز اینڈ پارلیمنٹ آف انڈیا ص ۹۱-۹۲

اور ہنر کے راز صرف اپنے ان شاگردوں کے سپرد کرتے ، جو برسہا برس سے ان کی خدمت کر رہے تھے ۱ -

ہمیں ایسی کوئی شہادت میسر نہیں آئی کہ اس دور میں مختلف پیشہ وروں نے کس انداز کی گروہ بندیاں قائم کر رکھی تھیں ، اور آیا ایک گروہ کے پیشہ ور کو دوسرے گروہ کے فرد سے کوئی رقابت تھی یا نہ تھی اور آیا ایک پیشہ کے دروازے دوسرے پیشہ ور پر کھلے تھے یا بند تھے ؟

فاضل ہیوکنیڈی کا خیال ہے کہ کوئی بھی نئے دور کی تحقیق ، ان تفصیلات پر حاوی نہیں ہو سکی البتہ اس سے جو نتیجہ نکالا جا سکتا ہے ، وہ صرف یہ ہے کہ ان پیشوں کی اصل یا تو قبائلی حد بندی تھی ، یا پیشوں کی موروثیت اس تقسیم کا موجب ہوئی تھی - کیونکہ شروع دور میں معاشرے کے سربراہوں کے نزدیک یہ ضروری سمجھا جانے لگا تھا کہ لوہار کا بیٹا لوہار ہی بنے ، ترکھان کا بیٹا ترکھان کا کام ہی سیکھے - گو یہ پابندی کچھ دنوں تک برابر ملحوظ رہی لیکن پیشہ ور زیست کی راہیں چونکہ بہت دشوار گزار تھیں اس لیے کبھی کبھی ایسا بھی ہوتا کہ ترکھان کا بیٹا ، لوہار بن جاتا اور لوہار کا بیٹا ترکھان - مگر برہمنوں کی سربراہی نے ایسا کبھی نہ ہونے دیا کہ شودر کا بیٹا ویشیا بن جائے اور ویشیا کا بیٹا ، برہمن یا کھشتری کہلانے لگے کہ یوں ان کی نسل کی سیاسی اور مذہبی سربراہی پر زوال آ جاتا ، اور انہیں بھی زیست کی دشوار گزار راہوں پر پسینہ سے شرابور اور مٹی میں لت پت ہو کر شودر اور ویشیا کے ساتھ ساتھ دوڑنا پڑتا ۲ -

فاضل البٹسن کا یہ سوال منطقی ہے کہ جب شروع دور ہی سے پوری دنیا طبقاتی تقسیم میں بٹی تھی ، جب ہر جگہ شریف اور جاگیردار اور اونچے آدمی کا بیٹا ، اپنے باپ کی خالی جگہ لازماً پر کرتا ، جب لوہار باپ کے مرنے پر اس کا بیٹا ، اس کے اوزاروں سے لوہے کا سر پیٹنے پر مجبور تھا تو ہندوستان میں بھی ایسا کیوں نہ ہوتا ؟ صرف فرق یہ ہے کہ یہاں ذرا آج تیز ہو گئی تھی اور اس آج کو تیز کرنے میں مذہب

نے ضرورت سے زیادہ حصہ لیا تھا ورنہ ہندوستان میں جس طبقاتی تقسیم کو ذات پات کا نام ملا ہے ، وہ انگلستان میں 'حیثیت' یا 'اوقات' کا عنوان باقی ہے ۱ -

فاضل ہیوکنیڈی نے بھی یہی استدلال اختیار کیا ہے۔ وہ کہتے ہیں ہندوستان میں ذات پات کی تقسیم اور پیشوں کا آغاز بالکل اسی طرح ہوا تھا جس طرح دوسرے ملکوں میں ہوا تھا۔ اس کے اسباب یا تو سیاسی اور مذہبی تھے اور یا پیشہ ورانہ حد بندی تھی۔ لیکن دوسرے ملکوں میں خاص طور پر یورپ میں مذہب کے رکھوالے گروہ نے اپنے طبقہ کے دروازے عوام پر یوں سختی سے بند نہ کیے تھے جیسے ہندوستان کے برہمنوں نے کیے۔ یہاں پروہت کا بیٹا ہی پروہت ہو سکتا تھا ، مگر یورپ میں پادری کے بیٹے کے لیے یہ ضروری نہ تھا کہ پادری بنے۔ غیر پادری خاندان کا فرد بھی ، پادری بن سکتا تھا ، خواہ اس کی حوصلہ افزائی نہ کی جاتی تھی۔

فاضل ہیوکنیڈی کے نزدیک ، پیشوں یا منصبوں کی موروثیت اور سختی سے حد بندی نے عوامی معاشرہ پر نہ صرف آزاد زیست کی راہیں مسدود کر دیں ، جرأت مند اور قسمت آزما افراد سے آگے بڑھنے اور ترقی کرنے کے ذرائع چھین لیے ۲۔ یہ صرف قبیلے یا خاندان تھے جو متحدہ جد و جہد میں آگے بڑھ سکتے تھے اور اپنی حیثیت مضبوط کر سکتے تھے ۲۔ یہ یا تو برہمن تھے یا کشتری ، جو اوپر اٹھتے آسمانوں کو چھوئے اور بد نصیب شودر اور ویشیا ، آسمان کی طرف دیکھنے لگتے تو ان کی آنکھیں چھید دی جاتیں۔

اور یہ سزا انہیں محض اس لیے ملتی تھی کہ انہوں نے آرین کے ہاتھ اپنی آزادی بیچ کر غلامی اختیار کر لی تھی۔ انہیں گو آرین گاؤں میں رہائش رکھنے کا حق مسیر تھا ، لیکن ان کی بستیاں ان کی بستی کی مظہر ہونے کی حیثیت سے ، گاؤں کے باہر بنی تھیں اور ان کی

۱۔ البٹسن پنجاب سنسز رپورٹ ۱۸۸۱ء - ص ۳۳۳ - پنجاب ایڈمنسٹریشن

رپورٹ ص ۶۱۰ -

۲۔ لینڈ آف فائیو رپورز ص ۵۹ -

خستہ حالی ہی اس امر کا پتہ دے دیتی تھی کہ یہ کمینوں کی آبادیاں ہیں۔

یہ لوگ، آریں آزاد لوگوں کے چھوٹے بڑے، سارے کام کرتے۔ ان ہی کے ذمہ، جانوروں کے اصطبلوں کی صفائی تھی اور ان ہی سے، باقی گاؤں کو صاف رکھنے کا کام لیا جاتا تھا۔ ان ہی میں، ایک گروہ ان کا بھی تھا، جو چمڑا رنگتے، جوئے سیتے، یا چمڑے کا دوسرا کاروبار کرتے تھے۔ ان ہی میں وہ جولاہے تھے، جو، چمڑا رنگنے کے کام کو غلیظ سمجھ کر، کپڑا بننے لگے تھے۔

یہ بے چارے شودر، گو برہمن کے نزدیک انتہائی کمینے اور ذلیل تھے، لیکن وہ مذہب کے معاملات میں برہمن کے محتاج تھے۔ وہ ان ہی کے ذریعے دیوتاؤں کے حضور نذرانے پیش کرتے تھے اور ان ہی ذریعہ مذہبی رسوم بجا لاتے تھے۔

فاضل ہیو کینیڈی کا خیال ہے، کہ برہمنوں، کشتریوں، تاجروں اور کمینوں کے علاوہ، ایک بہت بڑا طبقہ زراعت پیشہ لوگوں پر مشتمل تھا۔ پنجاب کے یہ زراعت پیشہ لوگ، گو برہمن کے بنائے ہوئے طبقاتی نظام کی کچھ زیادہ سختی سے پابندی نہ کرتے تھے، لیکن یہ اس سے کافی متاثر تھے۔ خصوصیت سے ابسے لوگ جو آریں جاگیرداروں کے مزارع اور کاشتکار تھے۔ جہاں جاگیرداری نظام نہ تھا اور یہ لوگ زمینوں کے خود مالک تھے وہاں ان میں باہم طبقاتی منافرت بہت کم تھی۔ یوں بھی، یہ دیہاتی سادہ لوح لوگ، گو کمینوں سے خوب کام لیتے، انہیں ذات کے لحاظ سے کم تر بھی جانتے، لیکن انہیں، جانور نہ سمجھتے تھے۔

بلاشبہ پنجاب کی شہری آبادی، برہمن طبقاتی نظام کے تابع تھی اور اس کے ہاں کی طبقاتی تقسیم اور گنگا کے کناروں کے آباد کار آریں کے معاشرہ میں کوئی فرق نہ تھا۔

۱۔ البسٹن ۵۶۵ - ہولڈرنس ۱۰۰ - ۱۰۲ -

۲۔ لینڈ آف فائیوریورز ص ۶۳ -

۳۔ ایضاً ص ۶۵ -

انگریز فلسفی مؤرخ ، ایچ ۔ جی ویلز کی رو سے ، گنگا کے کناروں کے آس پاس آریں معاشرہ ، ذات پات کے جس امتیاز اور طبقاتی تقسیم میں ان دنوں الجھا تھا ، وہ اس دور کی تخلیق نہیں ، حضرت مسیح علیہ السلام کی پیدائش سے دو ہزار سال پہلے کی پیداوار تھی ۔ یوں ہندوستان نے اس مسئلہ کو آخر میں جو شکل دے دی تھی وہ ہر لحاظ سے انفرادی تھی اور اس کی مثال دنیا بھر میں کہیں موجود نہ تھی ۔ گو اس کے اصل چہرہ پر ، قدامت کے تاریک اور تہ بہ تہ پردے پڑے ہیں تاہم تین سو سال قبل مسیح میں جب سکندر اعظم شمال مغربی ہندوستان پر حملہ آور ہوا تھا تو یہ نظام انتہائی پختگی حاصل کر چکا تھا ۱ ۔

دوسرے مستشرقین کی طرح ، ویلز نے بھی اس طبقاتی نظام پر جرح کی ہے ۔ ان کے نزدیک ، ہندوستان میں راجا اس طبقاتی تقسیم کے گروہ ، ایک دوسرے سے اس درجہ الگ تھلگ تھے ، ان میں اس حد تک نفرت پیدا کر دی گئی تھی ، کہ وہ نہ دوسرے کے ساتھ کھا پی سکتے اور نہ شادی بیاہ ہی کر سکتے تھے ۔ اور اگر کوئی ، فرد بشر ، ایسی غلطی کر لیتا تھا تو ذاتیں ، انہیں ، اپنے میں سے باہر نکال دیتی تھیں ، اور یہ طبقاتی تقسیم کے دور میں بہت بڑی سزا تھی ۲ ۔

پروفیسر برڈلے کیتھ کے خیال میں ذات پات کا امتیاز ، تیریا برہمن کے دور میں ابھرا تھا ۔ اس نے مثال دی ہے کہ رگ وید کے دور میں پیشے عموماً معزز سمجھے جاتے تھے ۔ کیونکہ ان کے بغیر زیست کی راہیں آسان نہ تھی ۔ مثلاً ، رتھ کار کو رگ وید نے معزز پیشہ سمجھا ہے ۔ لیکن تیریا برہمن میں جو پیشہ نظر دور کی اہم مذہبی دستاویز ہے ، رتھ کار کو بڑی حقارت کے ساتھ یاد کیا گیا ہے ۔ جس کے معنی واضح ہیں کہ اس عوامی آریں پیشہ ور کی وہ حیثیت ختم ہو گئی تھی جو اسے ایک آزاد شہری کے طور پر رگ وید کے زمانہ میں حاصل تھی ۔ یہ مثال پیش کرنے کے بعد فاضل برڈلے کیتھ اس موضوع پر مزید روشنی ڈالتے ہیں ۔

۱ ۔ آؤٹ لائن آف ہسٹری اشاعت ہشتم کیسل اینڈ کمپنی ۔ ص ۲۴۰

۲ ۔ کیمبرج ہسٹری آف انڈیا جلد اول ص ۱۲۵ ۔

کہتے ہیں کہ اس دور میں ، ذات پات کی تفریق اس لیے بھی ابھری تھی کہ آریں اور پہلے کے آبادکاروں کے مابین شادی بیاہ کی رسم بہت عام ہو گئی تھی اور دونوں کے میل جول سے ایک نئی نسل پیدا ہو گئی تھی جسے برہمن سیاسی اور معاشرتی لحاظ سے بہت حقیر جانتا تھا ۔ اور عجیب بات یہ ہے کہ محض کشتری اور ویشیا آریں ہی شودر عورتوں سے شادی نہ کرتے ، برہمنوں سے بھی یہ بھول چوک ہو جاتی تھی ورنہ پروہت کو اشا اور داتسہ پر ان کے ہم عصر برہمن علما طنز نہ کرتے اور انہیں شودر عورتوں کی اولاد نہ ٹھہراتے ۔

برڈلے کیتھ کے نزدیک ، آریں مردوں کا پہلے کی آبادکار عورتوں سے میل جول ، اس پریشانی کا پہلا موجب بنا تھا اور برہمنوں کو خطرہ پیدا ہو گیا تھا ، کہ کہیں آریں خون کی پاکیزگی ہی ختم نہ ہو جائے ۔ بالکل اسی طرح جس طرح آج کل امریکہ کے سفید فاموں کے لیے ، اس سوال نے بڑی اہمیت حاصل کر رکھی ہے ۔ حالانکہ رگ وید میں جو بنیادی مذہبی الہاسی کتاب ہے ، اس قسم کے کسی سوال کو اٹھایا نہیں گیا تھا اور شادی بیاہ پر ، اس کے سوا کوئی اور پابندی عائد نہ ہوئی تھی کہ بھائی ، بہن سے نکاح نہ کرے اور باپ بیٹی کا شوہر نہ بنے ۔ ستر ، ایک قدم اور آگے بڑھتا ہے اور آریں افراد پر حکم لگاتا ہے کہ وہ صرف اپنے طبقہ ، کفو اور برادری میں بیاہ کریں ، اور اگر ، کوئی مرد ، کسی غیر ذات کی عورت سے بیاہ کرنا چاہے ، تو وہ صرف اپنے سے نیچے طبقہ میں سے اس کا انتخاب کرے ۔ ستر میں ، برہمن کو ، کشتری اور ویشیا دونوں طبقوں کی عورتوں سے نکاح کا مجاز قرار ٹھہرایا گیا ہے ۔ کیونکہ وہ برہمن تھا ، اور ہو سکتا تھا کہ اسے کشتری خاتون بھی پسند آجائے اور ویشیا بھی ۔ بہر حال کشتری کو بھی جو حکمران جماعت تھی ، ویشیا عورتوں سے نکاح کی اجازت دے دی گئی تھی کبھی کبھی تو انہیں یہ حق بھی مل جاتا کہ وہ شودر عورتوں سے بھی بیاہ رچا لیں ۔ گو ستر میں ،

شادی بیاہ پر کئی نئی پابندیاں عائد ہوتیں لیکن انہیں عملی جامہ پہنانے میں کچھ زیادہ سختی نہ برتی جاتی ۔

برہمن میں بھی گو یہ حد بندی موجود ہے ، لیکن اس سے کئی ایسی مثالیں ملتی ہیں جب کہ برہمنوں اور اونچے سیاسی شرفا کو یہ حق حاصل تھا کہ وہ اپنے سے نچلے آریں طبقات کی خواتین سے بیاہ کر لیں ، حتیٰ کہ شودر عورتوں کو بھی گھر میں بسا سکتے تھے ۔ جیسے کہ پروتھ داتسہ اور پروتھ کواشا کے باپوں نے دو شودر خواتین کو اپنے گھروں میں ڈال لیا تھا ۔

برہمن میں پروتھ شیدانہ کے بارے میں بیان ہوا ہے کہ اس نے بادشا کریاتہ کی سپتری سکیانہ سے شادی کی تھی اور سکیانہ کشتری عورت تھی ۔ برہمن میں اور نہ اپنشد میں ایسی کوئی مثال دی گئی ہے ، جو یہ ظاہر کرے ، کہ ویشیا یا شودر مردوں نے بھی کسی کشتری یا برہمن خاتون سے بیاہ رچایا تھا اور اس پر کوئی تنقید نہیں کی گئی تھی ۔ اس کے ساتھ ساتھ ، ایسی کوئی شہادت میسر نہیں آتی جس کی بنا پر یہ کہا جاسکے ، کہ ویشیا طبقہ میں سے کسی فرد نے ، اس پورے دور میں ، معاشرتی حیثیت سے اتنی ترقی کر لی ، کہ پروتھ کا مقام پا لیا ، یا بادشاہت کی مسند پر قدم رکھ دیے ۔ اور یہ شہادتیں محض اس لیے میسر نہیں آئیں کہ برہمن اور کشتری نے ، سیاست اور مذہب کی سربراہی کو بہت سختی کے ساتھ ، اپنے ساتھ مخصوص کر لیا تھا اور ان آریں عوام کو ، جو گو ان ہی کی طرح ، اور ان کے ساتھ ساتھ ، وسطی ایشیا کے میدانوں کو ہمال کرتے ، شمالی مغربی ہند کے ان میدانوں میں داخل ہوئے تھے ، ان کی اقتصادی بدحالی یا فطری کمزوری کے باعث ، ہر قسم کی سیاسی اور مذہبی ترقی سے محروم کر دیا تھا ۔ اور چونکہ مذہبی روایات ، برہمن کے زیر سایہ ترتیب پا رہی تھیں ، اس لیے برہمن نے ، جو روایات منضبط کیں ، ان میں اپنا اور اپنے سیاسی سربراہ کشتری کا مفاد تو محفوظ کر لیا ، لیکن آریں عوام یا ویشیا کو کوئی تحفظ نہ بخشا ۔ مثلاً ، کشتری کے بارے میں ، جس کی برہمن کو سرپرستی انتہائی عزیز تھی ، ارشاد ہوا کہ وہ مکمل انسان ہے ، اس کی ذات معیاری ہے اور باقی

تمام ذاتیں اور آراین عوام اس کے تابع ہیں۔ اور اپنے متعلق فرمایا ، برہمن ، نذرانے وصول کرنے ، مذہبی رسوم سر انجام دینے ، سوما شراب پینے ، اور دوسروں سے اپنی خوراک حاصل کرنے کا پورا حق رکھتا ہے ۱۔ اور یہ حق بعد کے سمتہ ، برہمن اور اپنشد کے دوران ، برہمن نے خوب خوب وصول کیا۔ اس نے ، بادشاہوں اور بڑوں سے نذرانے مسلسل و متواتر وصول کرنے کی خاطر ، مذہبی رسوم کو ایک ایک سال تک برابر اور مسلسل جاری رکھا ۲۔ نہ صرف وہ مذہبی رسوم کی سداہی ہی کا فریضہ انجام دیتا ، وہ سیاست میں بھی مداخلت کرتا اور بادشاہوں کے ذہن پر کچھ اس طرح قابو پا لیتا کہ وہ کٹ پتلی کی حیثیت اختیار کر جاتے۔

یوں بلاشبہ ، سارے کے سارے برہمن ، اس درجہ مقتدر نہ ہوتے تھے۔ خصوصیت سے ان برہمنوں کا اقتدار تو بہت محدود ہوتا ، جو بادشاہوں یا سربراہوں سے متعلق نہ ہوتے تھے اور جن کی قسمت نے انہیں زمین ، گاؤں کے چودھریوں یا عام کاشتکار آراین سے مخصوص کر دیا تھا۔ گاؤں کے یہ پروہت یا برہمن ، گاؤں کے چودھریوں اور آراین عوام سے دیوتاؤں کے نام پر ، یوں تو نذرانے بھی وصول کرتے ، دیوتاؤں کے حضور پیش کی جانے والی قربانیوں کا گوشت بھی کھاتے لیکن ان کی اقتصادی حالت ، اس برہمن طبقہ ایسی نہ تھی ، جو بادشاہوں یا قبیلہ کے طاقت ور سربراہوں سے متعلق تھا۔ تاہم ، اپنے محدود دائرہ میں ، مذہبی سربراہی ، اسی کی ملک تھی۔ وہی شادی بیاہوں کو تقدس بخشا ، وہی ، موت پر ، آراین مردوں کو سڑگ کی راہ دکھاتا تھا۔ شہروں اور دیہات ، میں پورا کا پورا آراین معاشرہ ، برہمن ہی کے زیر تسلط تھا۔ اور اس وجہ سے اسے یہ حق حاصل ہوا ، کہ وہ آراین عوام کے بارے میں برہمن اور اپنشد میں حکم لگائے کہ اس کی نہ خوشی اپنی ہے اور نہ غمی اپنی۔ وہ زندگی کی کسی راہ پر ، آپ اپنی مرضی

۱۔ کیمبرج ہسٹری آف انڈیا جلد اول ص ۱۲۸۔

۲۔ ایضاً۔

سے دوڑنا چاہے بھی تو دوڑ نہیں سکتا۔ وہ اس وقت تک، اپنے زیر قبضہ زمین یا دوسری املاک کا مالک رہ سکتا ہے، جب کہ وہ، بادشاہ یا قبیلہ کے سربراہ کے احکام کا پابند رہے اور جب تک وہ، اپنے بادشاہ، سربراہ یا بادشاہ کی طرف سے مقرر کردہ جاگیردار یا کسی دوسرے عامل کے تعیش کا سامان بہم پہنچاتا رہے اور ہر فصل کے موقع پر بادشاہ یا جاگیردار کے آدمیوں کو پیداوار کا ایک متعین اور مقررہ حصہ نذر کرتا رہے۔

پروفیسر برڈلے کیتھ، بڑے اعتماد کے ساتھ کہتے ہیں کہ یہی وہ شے تھی جس نے رگ وید کے مابعد کے معاشرتی آرین ماحول میں ایک عام آدمی اور ایک شریف بڑے میں، آہستہ آہستہ ناقابل عبور خلیج حائل کر دی تھی، عوام کی حالت دن پر دن پست ہوتی جا رہی تھی اور شرفا اوپر اٹھتے اور بلند سے بلند تر ہو گئے تھے ۱۔

آرین عوام یا ویشیا کے بارے میں، اس دور میں گو خاصی سختی برقی گئی اور ان کی مشیت بہت کم ہو گئی تھی، لیکن سب سے زیادہ بدسلوکی شودر سے اور پارہی سے ہوئی جو پہلے دور کے ڈراوینڈن اور باہر سے آئے ہوئے قدیم فاتح تھے ۲۔

ڈراوینڈن کے بارے میں پیچھے کہا جا چکا ہے کہ وہ بڑے مہذب لوگ تھے۔ اور آرین ہی کی طرح ایک بڑی تہذیب کے حامل تھے، بلکہ ہسٹری ان آرین رول ان انڈیا کے مصنف ای۔ بی۔ ہومیل کی رو سے، یہ وہی تھے، جن کے دیہی نظام کی اساس پر، آرین نے اپنے دیہی معاشرہ کی عبارت کھڑی کی تھی ۳۔ مگر یہ پہلے دور کے مہذب اب نہ صرف بد تہذیب بن گئے تھے آرین مذہبی صحیفوں کی رو سے نجس اور سراسر ناپاک بھی ٹھہرے تھے۔ ان کے سایہ سے، مذہبی تقریب کا تقدس بھسم ہو جاتا اور ان کے وجود اس قابل نہ تھے کہ برہمن، سے ہم کلام ہی ہو سکتے ۴۔ برہمن تو خیر برہمن تھا، شودر کو

۱۔ کیمبرج ہسٹری آف انڈیا ص ۱۲۶۔

۲۔ آوٹ لائن آف ہسٹری۔

۳۔ ہسٹری آف آرین رول ان انڈیا ص ۴۱۔ ۵۱۔

۴۔ کیمبرج ہسٹری آف انڈیا ص ۱۲۹۔

یہ سعادت بھی نہ دی گئی کہ وہ کسی آئین سے مل جل سکتا۔

فاضل ایچ۔ جی۔ ویلز نے، اس دور کے طبقاتی نظام اور ذات پات کی تمیز پر تبصرہ کرتے ہوئے گو بڑے اختصار سے کام لیا ہے مگر ان کے نزدیک اس دور میں، ہندوستانی آئین ذہن میں ذات پات کی تمیز بری طرح واضح ہو چکی تھی۔ چھ سو سال قبل مسیح کے عظیم مصلح، مہاتما بدھ نے، اس نظام کے خلاف بڑا احتجاج کیا، اور بالکل اس طرح جس طرح، گنگا کے معاون چار دریا، گنگا سے مل جانے کے بعد اپنے جداگانہ وجود سے محروم ہو جاتے ہیں، وہ لوگ جو بدھ مت کے پیرو کار بن گئے تھے، نہ برہمن رہے تھے، نہ کشتری، نہ ویشیا اور نہ شودر۔

ہمارے نزدیک یہ باب اس وقت تک تشنہ ہے جب تک ہم اس مشہور یونانی فلسفی مصنف ایرین کی شہادت قلمبند نہ کریں۔ یہ مشہور فلسفی، بشینہ کے ایک مقام نکویڈیا کا رہنے والا تھا۔ اسے ہندوستان سے بہت دلچسپی تھی اور اس کی کتاب انڈیکا، ہندوستان کے قدیم حالات پر ایک مستند دستاویز ہے۔

ایرین اپنی کتاب کے گیارہویں باب میں لکھتا ہے ”مزید براں ہندوستان کے لوگ سات طبقات میں بٹے ہوئے ہیں، ان ہی میں وہ معنیں ہیں جو لوگوں کو مذہبی تعلیم دیتے ہیں، گو ان کی تعداد دوسرے طبقات کی طرح کچھ زیادہ نہیں ہے، تاہم انہیں سماج میں بڑی عزت و وجاہت نصیب ہے۔ انہیں روٹی کمانے کے لیے کوئی جسمانی محنت کرنا نہیں پڑتی، نہ ہی اپنی محنت کی کٹائی میں سے، کسی کو کچھ لازماً دینا پڑتا ہے۔ ان پر کسی قسم کا کوئی ٹیکس بھی عائد نہیں ہے اور نہ وہ زبردستی کسی کی خدمت کرنے پر مجبور کیے جاتے ہیں۔ ان کے ذمہ، ان قربانیوں کی نگرانی اور اہتمام ہے جو ریاست کی طرف سے دیوتاؤں کے حضور پیش کی جاتی ہیں۔ اگر عوام میں سے کوئی فرد، انفرادی طور پر، دیوتاؤں کے حضور قربانی نذر لاتا ہے، اس کی رہنمائی بھی وہی کرتے ہیں۔ ان کی رہنمائی کے بغیر، کوئی

۱۔ ارلی ہسٹری آف انڈیا ہائی پائیکار ص ۲ - ۳۔

۲۔ آؤٹ لائن آف ہسٹری، ص ۲۳۱۔

قربانی ، دیوتاؤں کے نزدیک قابل قبول نہیں سمجھی جاتی ۔ ہندوستانیوں میں مذہبی علم کے حدود صرف ان ہی برہمن علما تک محدود ہیں اور برہمنوں کے سوا کوئی دوسرا ، انہیں پار نہیں کر سکتا ۔ وہی قربانیوں کے ذریعہ ، ریاست اور بادشاہوں کے سروں پر بلائیں ٹالنے کی کوشش کرتے ہیں ۔

ان میں سے بعض سادھو بھی ہیں جو ننگے رہتے ہیں اور سردیوں میں ۔ کھلی فضا میں دھوپ تاپتے ہیں ، اور گرمیوں میں دھوپ کی شدت سے بچنے کے لیے سایہ دار درختوں کے سایہ میں بیٹھتے ہیں اور موسمی پھلوں پر گزارہ کرتے ہیں ۔

ان برہمن یا مذہبی لوگوں کے بعد دوسرا طبقہ کاشتکاروں کا ہے ، جو زمین کاشت کرتے ہیں ۔ کاشتکاروں کا یہ طبقہ کافی بڑا ہے اور فوجی خدمات سے مستثنیٰ ہے ۔ اس کا کام صرف زراعت ہے ۔ وہ حکومت کو زمین کی پیداوار میں سے خراج ادا کرتا ہے اور اپنے کام میں مصروف رہتا ہے ۔

تیسرا طبقہ ، گذریوں اور گوجروں کا ہے ۔ یہ بھیڑوں اور بکریوں اور دوسرے پالتو جانوروں کو پالتے ہیں ۔ یہ لوگ خانہ بدوش ہیں ، اور زیادہ تر پہاڑوں اور جنگلوں میں اپنے جانوروں کے ریوڑ چراتے رہتے ہیں ۔ ان لوگوں کو بھی ، اپنے جانوروں میں سے حکومت کو خراج ادا کرنا پڑتا ہے ۔

چوتھا طبقہ صنعت کاروں ، نجاروں ، لوہاروں اور اس قسم کے دوسرے پیشہ وروں کا ہے ۔ یہ لوگ عوام کی ضرورتوں کا سامان تیار کرتے اور اپنی صنعتوں کی آمدنی میں سے حکومت کو جزیہ دیتے ہیں ۔ البتہ اس جزیہ سے وہ مستثنیٰ ہیں جو جنگی اسلحہ تیار کرتے ہیں ۔ اس طبقہ میں کشتیاں تیار کرنے والے ، اور ملاح بھی شامل ہیں ۔

پانچویں جماعت ، سپاہیوں کی ہے (فاضل ارین کے نزدیک) سپاہیوں کی یہ جماعت صنعت پیشہ لوگوں سے گو تھوڑی ہے لیکن اسے ،

۱ ۔ ایرین انڈیکا ترجمہ ۔ جے ۔ ڈبلیو میک کرنڈلے مطبوعہ چکرورتی ،

صنعت کاروں کے ہندو سماج میں زیادہ حیثیت حاصل ہے اور آسائش و آرام کے ساتھ ساتھ مکمل آزادی نصیب ہے۔ انہیں صرف فوجی خدمات انجام دینا پڑتی ہیں۔ وہ صرف لڑتے ہیں، عام لوگ ان کے لیے ہتھیار بناتے ہیں، انہیں گھوڑے سپاہی کرتے ہیں اور فوجی چھاؤنیوں میں، ان کے گھوڑوں کی رکھوالی کرتے اور ان کی دوسری خدمات بجا لاتے ہیں۔ عوام ہی ان کے رتھ کھینچتے اور ان کے ہاتھیوں کی سائسی کرتے ہیں۔ جب تک لڑائی رہتی ہے۔ یہ سپاہی ہتھیار اٹھاتے ہیں اور جوں ہی لڑائی ختم ہو جاتی ہے، یہ خود کو عیاشی کے سپرد کر دیتے ہیں۔ انہیں ریاست کی طرف سے باقاعدہ تنخواہ ملتی ہے۔ یہ تنخواہ اتنی معقول ہوتی ہے کہ اس سے وہ اپنی گزر اوقات بھی کرتے ہیں اور اپنے لواحقین کا خرچ بھی چلاتے ہیں۔

چھٹا طبقہ سرکاری ملازمین اور عوامی زندگی کے نگران کاروں کا ہے۔ یہ عوام پر حکومت کے جاسوس بھی ہوتے ہیں، وہ عوام کے حالات اور ان کے افعال و حرکات سے حکومت کو خبردار کرتے اور عوامی زندگی کے محاسبہ کا فریضہ انجام دیتے ہیں۔

ساتواں طبقہ، حکومت کے مشیروں اور صلاح کاروں پر مشتمل ہے۔ یہ لوگ، بادشاہ کو یا مجسٹریٹوں کو، حکومت کے معاملات میں مشورہ دیتے اور ان سے امور حکومت میں تعاون کرتے ہیں۔ گو تعداد کے لحاظ سے یہ بہت مختصر گروہ ہے، لیکن اس کے اختیارات بہت وسیع ہیں۔ وہی سرکاری اعمال، صوبیداروں، فوجداروں اور دوسرے اہل کاروں کا تقرر اور تنزل کرتا ہے۔“

ایرین، اس وقت کے ہندو سماج کو سات طبقات میں تقسیم کرنے کے بعد یہ تبصرہ بھی کرتا ہے کہ ان طبقات کو، ایک دوسرے سے مناکحت کا تعلق قائم کرنے کی ممانعت ہے۔ مثال کے طور پر، صنعت کار سپاہیوں کی عورتوں سے شادی نہیں کر سکتے، اور سپاہی کو صنعت کاروں کے ہاں شادی کرنے کی اجازت نہیں ہے۔ فاضل ایرین نے یہ وضاحت بھی کی ہے کہ یہ طبقات، اپنا پیشہ بھی بدل نہیں سکتے۔ یعنی گڈریا چاہے کہ لوہار بن جائے یا لوہار چاہے کہ سپاہی بن جائے سے ہندو سماج کی طرف سے اس کی اجازت نہیں دی جاتی۔ البتہ برہمن

کو ہر بات کی اجازت ہے ۔

خیال رہے گو ایرین پہلی صدی عسوی کی شخصیت ہے ، لیکن اس نے چوتھی اور پانچویں صدی قبل مسیح کے یونانی سیاحوں کی تحریروں پر کلیتاً بھروسہ کیا ہے ، اس لیے اس نے جو کچھ لکھا ہے ، وہ پانچ سو سال قبل مسیح سے متعلق ہے ۔

۱۔ ایرین انڈیکا ترجمہ میک گرنڈلے ص ۲۱۷ - ۲۱۸ مطبوعہ کلکتہ ۔

۲۔ ملاحظہ ہو ۔ اینشت انڈیا ص ۳ - ۴ - ۸ ۔

دسواں باب

پانچویں صدی قبلِ مسیح کا غیر معمولی
مذہبی اور ذہنی انقلاب
اور
ارضِ پاکستان

فصل اول

ارضِ پاکستان سے بدھ اور جین مذہب کا تعارف

علمی تاریخ اور آثارِ قدیمہ کے نزدیک ، چھٹی یا بانچویں صدی قبل مسیح میں ، مہاتما مہاویرا اور مہاتما بدھ نامی دو عظیم شخصیتوں نے ، ہندوستان کی مذہبی اور ذہنی تاریخ میں جو عظیم انقلاب برپا کیا وہ تاریخِ ہند ہی کا نہیں تاریخِ قدیم مغربی پاکستان کا ایک غیر معمولی باب ہے ۔

بلاشبہ جیسے کہ ہم ، ان کے حالات پر گفتگو کرتے وقت بتفصیل جائزہ لیں گے ، یہ دونوں بڑی مذہبی شخصیتیں ، مشرقِ ہندوستان میں پیدا ہوئی تھیں اور ان کی پیدائش کے اسباب میں ، اس طبقاتی نفرت اور بغض و حسد کو بہت اہمیت حاصل تھی ، جو مشرقی اور وسطی ہندوستان کے آریائی قبائل میں ، انتہائی شکل اختیار کر چکے تھے اور جن سے پنجاب ، سندھ اور سرحدی اضلاع ، بہت حد تک بے خبر تھے ۔

اس کے باوجود ، یہ ایک عجیب و غریب اور حددارجہ دلچسپ حقیقت ہے کہ مشرقی اور وسطی ہندوستان کے طبقاتی نظام نے جن دو بڑی شخصیتوں کو جنم دیا ۔ ان میں سے ، ایک بڑی شخصیت ، یعنی مہاتما بدھ کے مذہب نے ، کلیتاً ، وادیِ سندھ کے بالائی حصوں میں ، محصور رہ کر ، ابتدائی ، ثانوی ، حتیٰ کہ انتہائی منازل طے کیں ۔

جین مت کے بارے میں ، بلاشبہ ، یہ ادعا ممکن نہیں ہے ۔ تاہم ، جیسے کہ سرجان مارشل راوی ہیں کہ جن دنوں ٹیکسلا میں ، بدھ مذہب اپنی انتہائی بلندیوں پر پہنچ چکا تھا جین مت کے ماننے والے بھی

ٹیکسلا میں موجود تھے۔ فاضل محترم نے یہ رائے، ٹیکسلا کے بدھ آثار کی کھدائی کے وقت قائم کی۔

اگر چین مت کے معبد ٹیکسلا کے شروع دور میں موجود تھے، تو یہ بات یقینی معلوم ہوتی ہے، کہ ان دنوں جبکہ، پہلی دوسری اور تیسری صدی عیسوی کا دور ابھی شروع نہ ہوا تھا بدھ مت کی طرح چین دھرم، بھی ٹیکسلا پہنچ چکا تھا۔

چین دھرم ٹیکسلا کب پہنچا، اور اسے کون لوگ یہاں لائے تھے یہ تفصیل کسی بھی واسطہ سے ہم تک نہیں پہنچی البتہ، بدھ دھرم کے بارے میں، مسٹر راک ہل نے بڑے وثوق کے ساتھ یہ دعویٰ کیا ہے، کہ سب سے نرالے مبلغ رشی مدھیا نٹیکہ، شمال مغربی علاقوں میں لے کر آئے تھے۔

یہ رشی مدھیا نٹیکہ، مہاتما بدھ کے جانشین نندا کے ہم عصر تھے۔ رشی نندا نے اپنی موت کے وقت، انہیں طلب کیا اور مسٹر راک ہل کی رو سے انہیں مہاتما بدھ کی یہ پیشین گوئی سنائی کہ بدھ دھرم کا اصل ارتقا ارض کشمیر میں ہوگا۔ اس لیے تم، اس پیشین گوئی کو عملی جامہ پہناؤ گے۔ فاضل راک ہل ہی کا بیان ہے، کہ نندا کی موت کے بعد، رشی مدھیا نٹیکہ، کشمیر کے سفر پر روانہ ہو گئے، تاکہ وہاں بدھ مت کی تبلیغ کریں۔

اگر مہاتما بدھ کی موت سنہ ۸۰ ق م میں ہوئی تھی اور ان کے جانشین نندا ان سے چند سال بعد، اس دنیا سے رخصت ہوئے تھے تو ہم احتیاطاً رشی مدھیا نٹیکہ کے کشمیر آنے اور وہاں تبلیغ کرنے کا زمانہ سنہ ۵۰ اور ۳۰ ق م کا قرار دے سکتے ہیں۔

راک ہل نے، رشی مدھیانٹیکہ کے کشمیر آنے اور وہاں سیاسی عروج حاصل کرنے کی داستان کو ”جادو منتر“ قسم کی داستانوں کا رنگ دے دیا ہے۔ اور کہا ہے کہ رشی مدھیانٹیکہ جب کشمیر میں داخل ہوئے تو وہاں کے ناگوں نے ان کی مخالفت کی، اور ان پر پتھر برسائے، لیکن رشی صاحب پر پتھروں کی بارش کا کوئی اثر نہیں ہوا اور ناگوں کو ان سے مصالحت کر لینا پڑی اور انہوں نے پانچ سو بدھ بھکشوؤں اور رشی مدھیانٹیکہ کو اپنے ہاں رہنے کی اجازت دے

دی - دوسرے لفظوں میں ، یہ پانچویں صدی قبل مسیح کا نصف اول تھا ، جب بدھ مت کا مرکز مشرق ہندوستان کی بجائے ، کشمیر بنا ۔

راک ہل نے زعفران کاشت کرنے کا بوجھ بھی بدھ بھکشوؤں پر ڈالا ہے ، ان کے نزدیک یہی وہ لوگ تھے جنہوں نے زعفران جیسی قیمتی شے کشمیر کے کھیتوں میں بوئی تھی اور معاشی ارتقا کی راہیں ہموار کی تھیں ۱ -

یہ قصہ کشمیر میں ان دنوں پیش آیا تھا جب ارضِ پاکستان کے آریں اور غیر آریں قبائل ، ایران کے عظیم تاجدار کے پنچہ اقتدار میں جکڑے جا چکے تھے -

راولسن کے نزدیک وادیِ سندھ اور اس سے متعلقہ سرزمین ، تقریباً پانچ سو سال ق م میں ، دارا کی قلمرو میں شامل ہوئی تھی ۲ - یعنی جس وقت رشی مدھیانتیکہ ، اپنے پانچ سو چیلوں کے ساتھ کشمیر میں داخل ہوئے تو کشمیر ، وادیِ سوات اور گندھارا کا پورا علاقہ دارا کے قبضہ میں آچکا تھا اور کشمیری ناگے اور میڈے سیاسی سربراہی سے محروم ہو چکے تھے -

ہم یقیناً نہیں کہہ سکتے کہ کشمیر میں بدھ مت کے ارتقا اور قبولِ عام کے اسباب کیا تھے - تاہم قیاس کیا جا سکتا ہے کہ چونکہ کشمیر کے سربراہ اور سیاسی اہل کار نئے نئے ، مفتوح تھے - آزادی ، ابھی ابھی ان سے چھنی تھی - ان کے دل بہت بزمردہ تھے اور بنیادی تکلفات اور جھمیلے انہیں بہت برے لگتے تھے - ایسے عالم میں بدھ مت کے معلم و مبلغ رشی مدھیانتیکہ اور ان کے ساتھیوں نے خواص و عوام کو دنیاوی لذات سے گریز و احتراز کی دعوت دی ، دنیا کی بے ثباتی ، تعیشات و نعائم کی بے مائگی اور فنا کی روداد بیان کی ، اور بتایا کہ مہاتما بدھ نے جو عظیم سا کیا قوم کے تاجدار کے بیٹے تھے ساری نعمتوں کو تیاگ کر جنگل کی رہائش اختیار کر لی تھی تو نوگ جوق در جوق ان کی طرف لپکے اور بدھ مذہب نے کشمیر کی

۱ - راک ہل ص ۱۶۷ - ۱۶۸ - ۱۶۹

۲ - راولسن ص ۵ (انڈیا) پولیٹیکل ہسٹری آف اینڈینٹ انڈیا ص ۱۰۰

عظیم ترین مذہبی تنظیم کی شکل اختیار کر لی ۔

خیال غالب ہے کہ کشمیر کے راستہ سے بدھ مت وادیٔ سوات میں پہنچا ، وہیں سے ، اس نے سابق گندھارا ریاست کے طول و عرض میں رسوم پایا ۔

تاریخ میں ، مہاتما بدھ کی موت پر ، ان کے جلے ہوئے جسم کی راکھ طلب کرنے والوں میں ، جس ایک پنجابی بادشاہ اتراسینا کے نام لیا گیا ہے ، یہ شخص اریانہ کا تاجدار تھا اور مہاتما بدھ کی قوم ساکیا کے ایک مفرور فرد کا بیٹا تھا اور بدھ تنظیم کا ایک بڑا مبلغ تھا ۔ ہو سکتا ہے کہ رشی مدھیانتیکہ کی امداد اس اتراسینا نے بھی کی ہو ، اور ان دونوں کی کوششوں سے بدھ مت نے پنجاب کے بالائی حصوں ، چترال ، دروستان ، ہزارہ ، پشاور ، رالپنڈی میں اشاعت پائی ہو اس باب میں فاضل راجچودھری کی یہ تصریح بھی ملحوظ رہے کہ اریانہ ، سوات اور بنیر کے مابین کی سر زمین تھی اور اس کا نام سورستہ یا اریانہ تھا ۴ ۔

گویا دوسرے لفظوں میں بدھ اتراسینا کی راج دھانی اریانہ ، موجودہ مالاکنڈ ایجنسی کے آس پاس تھی ۔ اور وادیٔ کشمیر اور اس میں کوئی خاص دوری نہ تھی ۔ ہمارے خیال میں یہ اتراسینا تھا ۔ جس کی شہ پر رشی مدھا نیکہ نے کشمیر میں داخلہ لیا اور اپنے پانچسو بھکشو وہاں پہنچائے تھے ، یہ بھی ممکن ہے کہ اتراسینا نے رشی مذکور کو فوجی امداد بھی دی ہو ۔

ہم آگے چل کر ، مہاراج اشوک کے زمانہ میں بدھ مت کی ترویج کی تفصیل بیان کریں گے اور ضمناً ، اس عظیم تاجدار مینادر کا ذکر کریں گے ۔ جس کا پایہٴ تخت سگالہ یا موجودہ سیال کوٹ میں تھا اور جس نے سنہ ۱۶۰-۱۸۰ ق م میں بدھ دھرم قبول کیا اور اس مذہب کی تبلیغ کے لیے بڑی سرگرمی دکھائی تھی ۔

خیال رہے کہ سگالہ ، یا سیال کوٹ جموں سے ملحق ہے اور جموں کشمیر کا اس سمت کا آخری میدانی گوشہ ہے ۔ اور قدیم زمانہ

- ایڈورڈ تھامس ص ۱۳۳ -

- راجچودھری پولیٹیکل ہسٹری آف اینڈینٹ انڈیا ص ۱۶۴ (تیسرا ایڈیشن)

سے ، جو راہ سیال کوٹ کو جاتی ہے ، اس کا پہلا پڑاؤ یہی جموں ہے ۔
اگر بدھ مت دوسری صدی ق م میں سیال کوٹ پہنچا تو اس سے یہ
قیاس لازم نہیں آتا ، کہ بدھ مت نے کشمیر کے راستے وادی سوات
میں بھی ان دنوں رسائی پائی تھی ۔

یہ ہر حال یہ تفصیل ہم آگے بیان کریں گے یہاں صرف یہ سمجھو
لیجیے کہ گو بدھ مت نے ، مشرق ہندوستان میں جنم لیا تھا ، لیکن اس
نے شمال مغربی علاقہ یعنی کہ ارضِ پاکستان میں عروج کی انتہائی
سناڑ طے کیں ۔ غالباً اس کی وجہ یہ تھی کہ مشرق ہندوستان کے
اس مذہب کو وسطی ہند کے برہمنوں نے اس وقت تک آگے نہیں بڑھنے
دیا جب تک مہاراج اشوک نے پورا سیاسی نظام الٹ نہیں ڈالا ۔ یوں بھی
پانچویں صدی اور چوتھی صدی قبل مسیح میں وسطی ہندوستان کے
برہمن بہت طاقت ور تھے اور بدھ مت کے مبلغ ان کی سبسہ پلائی ہوئی
دیواروں میں پورے ایک سو سال تک چھید کرنے پر قادر نہ
ہو سکے تھے ۔

مہاتما بدھ

پیدائش

اور

جوانی

==

بدھ مت

نے

مشرقی

ہندوستان

میں جنم

لے کر

شمال مغربی

ہند میں

پناہ لی

اور ایک ہزار سال

ننگ ہرولتیزی

کی دولت سمیٹی

=====

مہاتما بدھ

کچھ عجیب سی بات ہے کہ مہاتما بدھ حالانکہ ہندوستان کی ایک عظیم شخصیت ہیں اور ان کا مذہب ایک بڑا مذہب ہے اس کے باوجود ان کی تاریخ ولادت کا صحیح تعین تاریخ نہیں کر پائی۔

اولڈن برگ جیسے بڑے عالم نے مہاتما بدھ کی پیدائش کے بارے میں صرف اتنا کہا ہے کہ وہ حضرت مسیح ؑ کی پیدائش کے تقریباً ساڑھے پانچ سو سال پہلے پیدا ہوئے تھے۔

مسٹر ایڈورڈ جے تھامس کے خیال میں مہاتما بدھ ۵۶۳ سال قبل مسیح اس دنیا میں آئے تھے۔

مہاتما بدھ کے باپ کیل و سنو کے بادشاہ تھے اور انہوں نے اپنے بیٹے کی پرورش بڑے لاڈ پیار سے کی اور ان کے لئے ہر تعیش چہیا کیا۔

اس روایت کی تصدیق جان سٹون بھی کرتا ہے اور کہتا ہے کہ مہاتما بدھ کے باپ نے چونکہ ایک بڑے خدا رسیدہ سادھو اسیتا سے یہ پیشین گوئی سن رکھی تھی کہ ان کا بیٹا بڑا ہو کر دنیا سے منہ موڑ لے گا اور جنگلوں میں نکل جائے گا اس لیے انہوں نے مہاتما بدھ کی جوانی کو لذیذ بنانے کے لیے عورتیں ہی عورتیں ان کے چاروں طرف پھیلا دی تھیں تاکہ جنسی مرغوبات ان کی توجہ کسی اور طرف منعطف نہ ہونے دیں۔ عمدہ سے عمدہ رقاصائیں، کدوئیں ایسی آواز رکھنے والی مغنیات سے ان کی قیام گاہ ہر وقت بھری رہتی، کبھی رقص کی کشتی بہتی اور کبھی نغمہ کی خوشبو فضا کو معطر کرتی۔

اس خیال سے کہ ان کے دل کو کوئی پریشانی مکر نہ کر دے اور وہ دنیا سے بیزار نہ ہو جائیں بادشاہ سدھودنہ نے جو پائی روایات کی رو سے ایک بہت بڑے بادشاہ تھے مہاتما بدھ کی نگاہ نہ تو کسی غلاظت پر اٹھنے دی اور نہ کوئی غمگین چہرہ ہی ان کے سامنے آنے دیا۔

پروفیسر جان سٹون فرماتے ہیں کہ مہاتما بدھ کو عموماً بلائی منزل میں رکھا جاتا اور جو حسین خواتین ان کے چاروں طرف جمع کی گئی تھیں، وہ ہر لحظہ مسکراتی رہتیں، ان کے چہروں پر گلاب کے مسکراتے غنچوں کا گن ہوتا، ان کے خوبصورت دھنوں سے پھول جھڑتے اور وہ ہر سو نغمہ کی مٹھاس بکھیرتی پھرتیں۔

اس شاہی محل میں مہاتما بدھ کی حالت اس نوجوان قیدی کی تھی، جسے خوبصورت عورتوں نے اپنے دامِ حسن میں گرفتار کر رکھا ہو۔ یہ عورتیں بڑی شاطر اور بہت دل موہ لینے والی اداؤں کی مالک تھیں۔ وہ ہر لمحے مہاتما بدھ کو اپنی اداؤں میں الجھائے رہتیں اور مہاتما بدھ کو فرصت ہی نہ دیتیں کہ وہ محل سے باہر آئیں اور اپنے آس پاس پھیلی ہزار رنگ کی اس دنیا کو دیکھیں، جس میں دودھ کی نہریں بھی بہتی ہیں، جہاں پیپ اور گندے اور غلیظ خون کے دریا بھی رواں ہیں، جہاں افلاس بھی عام ہے اور بیماری اور دکھ درد بھی بہت ہیں، جہاں غسسی

۱۔ جان سٹون، ایکٹس آف بدھا۔ لائف آف پیلس ص ۴۴ - ۴۵ -

۲۔ جان سٹون، ایکٹس آف بدھا ص ۴۴ -

کم ہے اور رونا زیادہ ہے ، جہاں مسرت کی ہوا تو کبھی کبھی چلتی ہے ، لیکن دکھ اور غم کی آندھیاں ہر لمحہ جوان رہتی ہیں ۔

پروفیسر جان سٹون نے ایسی کئی روایات دھرائی ہیں جو اس امر کو تسلیم کرتی ہیں کہ مہاتما بدھ نے ہر تعیش کو آزمایا اور ہر جنسی لذت کو چکھا تھا ، کیونکہ ” بدھوں “ کے لیے ضروری ہوتا ہے کہ وہ ہر لذت سے جی بھر لینے کے بعد دنیا ترک کریں ۔

فاضل اجل اولڈن برگ کا بیان ہے کہ مہاتما بدھ نے شادی بھی کی تھی ۔ وہ رسماً ایک خوبصورت شہزادی کو بیاہ بھی لائے تھے ۔ فاضل اولڈن برگ نے بدھ مت کے عظیم ترین عالم ہونے کے باوجود یہ شکایت کی ہے کہ بدھ روایت میں سے انہیں ایسی کوئی روایت نہیں ملی جو ان پر مہاتما بدھ کی منکوحہ عورتوں کی تعداد کا راز کھولتی ہے ۔ البتہ اس باب میں وزک ہل کو ایک ایسی روایت دستیاب ہوئی ہے جس سے معلوم ہوتا ہے کہ مہاتما بدھ نے صرف ایک عورت سے بیاہ کیا تھا اور یہ بیاہ ان کے باپ کی مرضی سے ہوا تھا ۔ باپ نے سکیا خاندان کی ساری کنواری لڑکیاں محل میں طلب کر لی تھیں اور مہاتما بدھ کو اختیار دیا تھا کہ ان میں سے جسے چاہیں بیوی کے طور پر چن لیں اور انہوں نے ایک خوبصورت لڑکی کو جس کا نام یسودھرا تھا چن لیا تھا ۔

فاضل ایدورڈ تھامس نے اس سلسلے میں ایک بڑی دلچسپ اور پر لطف کہانی بھی پالی اور سنسکرت کی جاتکہ داستانوں سے ڈھونڈ لی ہے ۔ جس کا اجمال یہ ہے کہ بادشاہ سدھودنہ نے جب اپنے بیٹے مہاتما بدھ کی شادی کا ارادہ کیا ، تو سا کیا امرا اور دوسرے بڑوں کو پیغام بھجوئے کہ اپنے ہاں کی بن بیاہتا اور کنواری لڑکیوں کو شاہی محل میں بھیج دیں ۔ سکیا امرا نے جواب میں کہلویا ، ” آپ کا بیٹا چونکہ فنون سپاہ گری میں مہارت تامہ نہیں رکھتا اور بیوی کی ذمہ داری اٹھانے کے قابل نہیں ہے اس لیے ہم اپنی بیٹیاں شاہی محل میں بھیجنے سے قاصر ہیں ۔ “ بادشاہ سدھودنہ یہ پیغام ملتے ہی مہاتما بدھ کے پاس آیا اور ان سے ساری بات کہی اور

۱۔ اولڈن برگ ، باب ، ’ بدھا کی جوانی ‘ ص ۱۰۰ ۔

۲۔ راک ہل ، لائف آف بدھا ص ۲۰ ۔

پوچھا وہ فنونِ سپہ گری میں اپنے کمال کا اظہار کس طرح کریں گے۔
 مہاتما بدھ نے جواب دیا ہم اس کمان کو کھینچیں گے جو ہزار آدمیوں
 سے کم سے کھینچی نہیں جا سکتی، ہم اس پر تیر چڑھائیں گے اور اس کے
 ذریعے تیراندازی کریں گے۔“

جائیکہ روایت خاصی طویل ہے ہم پوری روایت نقل کر کے بلا وجہ
 کتاب کی طوالت بڑھانا پسند نہیں کرتے، اس کا حاصل صرف اتنا ہے کہ
 ”مہاتما بدھ نے ایک ہزار آدمیوں سے کھینچنے والی کمان پر تیراندازی کی
 اور پورا کا پورا کپل وستو ہی نہیں، آس پاس کا ماحول بھی طوفان کے سے اثر
 سے لرز اٹھا اور تمام سا کا امرا نے اپنی بیٹیاں شاہی محل میں بھیجا دیں۔
 ان کی تعداد چالیس ہزار تھی اور سب کی سب رقص میں مامر تھیں۔ اسی
 طرح مقدس وجود اپنے تین محلات میں اس طرح زندگی بسر کرنے لگے
 جیسے وہ معبود تھے۔“

مسٹر ایڈورڈ تھامس نے اس روایت کا وہ آخری حصہ بھی نقل کیا ہے
 جس میں لکھا ہے۔

مہاتما بدھ کے بیٹے رھولہ کی ماں ان میں سے سب سے بڑی ملکہ
 تھی۔ الفاظ یہ ہیں ۲۔

The mother of Rahula was his Chief Queen.

اس ”چیف کوین“ یا سب سے بڑی ملکہ کا نام مسٹر ایڈورڈ تھامس
 نے اولڈن برگ کے حوالہ سے بہادہ کا سے لکھا ہے۔ جسے فاضل اجل راک
 ہل یشودھرا بنت ڈنڈاپنی بتاتے ہیں ۳۔

فاضل اجل راک ہل نے اپنی تصنیف لائف آف بدھا کے صفحہ بیس
 کے حاشیے میں اس اختلاف پر بھی روشنی ڈالی ہے جو مہاتما بدھ کی بیگات
 کے بارے میں عام ہے۔ وہ کہتے ہیں سپنس ہارڈی کا بیان ہے کہ
 شہزادے (مہاتما بدھ) کی پہلی شادی سولہ برس کی عمر میں ہوئی تھی اور

۱۔ مسٹر ایڈورڈ تھامس۔ لائف آف بدھا، انفینسی اینڈ یوتھ ص ۴۸۔

۲۔ ایضاً ص ۴۸۔

۳۔ راک ہل ص ۲۰۔ سپنس ہارڈی مینڈیل (لیتھ و سٹرا باب ۱۲) ص ۱۵۵

۴۔ رھس ڈیویڈ کی تصنیف ’بدھ‘ ص ۵۲۔

یشودھرا کا باپ ڈنڈاپنی سپرا بدھ کا بیٹا تھا اور لازماً سدھارتہ کے ماموں تھا۔ رہیس ڈیویڈس کے نزدیک یشودھرا سپرا بدھ اور امرتا کی بیٹی تھی۔ فوکا کس کا بیان ہے۔ ڈنڈاپنی کی بیٹی کا نام گوپا تھا۔ فاضل بیگنڈٹ کی تحقیق و جستجو کا حاصل یہ ہے کہ مہاتما بدھ کی بیوی یشودھرا بدھ کی ماموں یا پھوپھی زاد تھی۔ فاضل ڈلوا کے نزدیک مہاتما بدھ کی دو شادیاں ہوئی تھیں اور ان کی منکوحہ بیویاں دو تھیں۔ یوں ان کے محل میں جو عورتیں رہتی تھیں ان کی تعداد ساٹھ ہزار تھی ۱۔

گوپا عورتوں کا ایک پورے کا پورا شہر مہاتما بدھ کے محلات میں آباد تھا اور آبادی بہت گھنی تھی، جیسا کہ پیچھے جاتکہ کہانی کے ذریعے بیان ہوا ہے کہ سا کا لوگوں نے اپنی جو بیٹیاں محل میں بھجوائی تھیں ان کی تعداد چالیس ہزار تھی، باقی بیس ہزار مہاتما بدھ کے والد بزرگوار نے اپنے ذاتی ذرائع سے جمع کر لی ہونے لگی۔ یہ تعداد خاصے مبالغہ پر مبنی معلوم ہوتی ہے لیکن چونکہ یہ مبالغہ خود ان پالی اور سنسکرت مذہبی کتب کا ہے، جن پر بدھ مذہب کا انحصار ہے، اس لیے کوئی نقاد مؤرخ اس جرم کاشکار نہیں بن سکتا جو عقل سلیم اس باب میں لازم سمجھے گی۔

غالباً اسی تنقید سے گھبرا کر فاضل اولڈن برگ نے اس موضوع کو حد سے زیادہ مختصر کر دیا ہے اور ابہام کا سہارا لے کر آگے بڑھ گئے ہیں ۲۔ بہر حال بدھ کتابیں جو بدھ مذہب کی اصلی دستاویزیں ہیں، مہاتما بدھ کی سولہ سال سے لے کر انیس سال کی عمر کے درمیانی وقفہ کو جو ان کی جوانی کا زمانہ تھا، انتہائی رنگین اور انتہائی جنسی دور قرار دیتے وقت ذرا ہچکچاہٹ محسوس نہیں کرتیں۔ حتیٰ کہ ”بدھ کریتا“ نے جو بدھ پر قدیم دور کی اہم ترین تصانیف میں بڑی ممتاز تصنیف ہے، ان عورتوں کے جسموں کی ساخت، رنگ و روغن اور ابھار تک نمایاں کر دیے ہیں جو مہاتما بدھ کے آس پاس رہتی تھیں۔

اس وقت کی عورتوں کا اخلاقی معیار بہت پست تھا یا بدھ کے عقیدت مندوں نے ان کی شان دو بالا کرنے کے لیے وہ قصے رقم کیے ہیں جب

۱۔ فوکا کس۔ بگنڈٹ ص ۵۲۔ ڈلوا باب ۱۰ ص ۱۰۵۔

۲۔ اولڈن برگ ص ۱۰۱۔

مہاتما بدھ شاہی رتھ پر سوار ہو کر محل سے باہر نکلتے - تو شہر کپل وستو کی ساری کی ساری جوان و رعنا عورتیں ہزار ہزار رعنائیاں اپنے اندر بھر کر مہاتما کے درشن کے لیے اپنے کوٹھوں پر چڑھ جاتیں ، جھروکوں سے جھانکتیں اور بعض شیریں اور خوش ادائی کی چال چلتیں - ان کے رتھ کو پکڑنے کے لیے دوڑتیں مگر ان کے جسم کے بعض بھاری بھر کم حصے انہیں تیز تیز چلنے سے روک لیتے ، اور وہ مہاتما بدھ کو اپنی طرف متوجہ کرنے کے قابل نہ ہو پاتیں -

عظیم فاضل اولڈن برگ نے اس مرحلہ پر پہنچ کر سوال اٹھایا ہے کہ اس درجہ تعیش ، اس درجہ آسائش و آرام اور ہزار ہزار سہولتوں اور لذتوں کی زندگی کو مہاتما بدھ نے کیوں ترک کر دیا اور کیوں ہر چیز کو تیاگ کر جنگلوں میں نکل گئے اور رہبانہ زندگی اختیار کر لی ؟

فاضل اولڈن برگ نے اس سوال کا جواب خود ہی دیا ہے کہ نفسیاتی طور پر انتہائی تعیش ، جنسی آسودگی اور لذت گیری کی آخری منازل میں اترنے کے بعد کبھی کبھی بعض ذی حس طبائع میں کچھ ایسی بے چینی بھی قدرتاً پیدا ہو جاتی ہے ، جو ان دنیاوی لذات کے پیہر سے نکل کر بلند تر مقاصد کے حصول کی آرزو کی شکل اختیار کر لیتی ہے اور ہم نے اکثر دیکھا کہ مرد تو خیر مرد ہیں عورتیں بھی گھر کی آسودہ چہار دیواری کو تیاگ کر سادھو سنت بن گئیں اور زندگی کے عیش و آرام کی بجائے انتہائی تنگی ، ترشی اور افلاس و غربت اور در در کی ٹھوکریں کھانے کی زندگی اپنا لی -

فاضل اولڈن برگ کے نزدیک اس نفسیاتی رد عمل کے ماسوا ایسے کچھ واقعات لازماً وقوع پذیر ہوئے ہوں گے ، جنہوں نے نو عمر نوجوان مہاتما بدھ کے دل و دماغ میں اس مادی دنیا اور اس کی لذات کی مختصر اور فانی زندگی اور بے قدری کا احساس پیدا کیا ہوگا -

فاضل اولڈن برگ نے ، مہاتما بدھ کے ارشادات و اقوال اور مواعیظ میں سے ایک وعظ کا اقتباس نقل کیا ہے جس میں مہاتما بدھ نے اپنے ذہن میں انسانی زندگی کی بے قدری اور زوال و انحطاط پذیری کا پہلا سبب بڑھاپے

کو قرار دیا ہے۔ مہاتما بدھ کہتے ہیں کہ عام کمزور اذہان کے لوگوں کی طرح مجھے بھی بڑھاپے کو دیکھ کر یہ خیال پیدا ہوا کہ جوانی ڈھلتی پھرتی چھاؤں ہے اور اسے سدا قرار حاصل نہیں ہے ؟

فاضل اولڈن برگ نے اس سلسلے میں ان روایات کو بھی قابلِ توجہ سمجھا ہے جن میں بیان ہوا کہ کس طرح مہاتما بدھ نے اپنی شاہانہ رتھ پر شہر کپل وستو میں خروج کے وقت ایک بوڑھے اور جھکی ہوئی کمر والے لائٹی کے سہارے چلتے کمزور و نحیف شخص کو دیکھا اور اس کے بڑھاپے نے ان کا دل ہلا ڈالا ، پھر دوسرے موقع پر ان کی نگاہ ایک حد درجہ لاغر اور بیماری سے کپکپاتے جسم پر اٹھی اور انہوں نے سوچا ان کی رواں دواں زندگی بیماری کی زد پر بھی آ سکتی ہے ، تیسری بار ان کی نگاہ ایک مردہ جسم پر پڑی جسے موت کی زردی نے اپنے رنگ میں رنگ لیا تھا اور مہاتما بدھ کے دل پر موت کی ہیبت اس درجہ مسلط ہو گئی کہ وہ ہر لمحے فکر مند رہنے لگے اور آخر میں انہوں نے گہرے رنگ کے لباس میں ملبوس ایک سادھو سنت کو دیکھا جو صدا لگاتا گلی گلی سے ہنستا ، مسکراتا گزر رہا تھا اور جس نے ان پر زندگی کی بے ثباتی اور بے چینی ظاہر کر کے انہیں ”جوگ“ لے لینے اور دنیا کے دکھ ، درد اور تکلیف سے نجات پا لینے کی تلقین کی تھی ۱۔

فاضل اولڈن برگ کے نزدیک یہ داستانیں وضعی داستانیں بھی کہی جا سکتی ہیں ، جو محض اس لیے گھڑی گئی ہیں کہ مہاتما بدھ کے سنت سادھو بنتے کا جواز پیش کر سکیں۔ بہر حال یہ داستانیں دوسرے علما نے بھی دہرائی ہیں اور بدھ مذہبی کتابوں میں رقم ہیں ۲۔

فاضل اولڈن برگ اور دوسرے علما نے تاریخ کے نزدیک مہاتما بدھ اس وقت انتیس سال کے تھے جب ان کے ذہن میں ، زندگی کی بے ثباتی اور زوال و انحطاط پذیری کا شعور بیدار ہوا تھا۔

فاضل اولڈن برگ بڑے مناسب اجمال سے کام لیتے ہوئے کہتے ہیں۔

۱۔ اولڈن برگ ص ۱۰۳۔

۲۔ لائف آف بدھا راک ہل ص ۱۷۔ ایڈورڈ جے تھامس ص ۵۱

جان سٹون ، ایکس آف بدھا ص ۳۷ ، ۳۸ ، ۳۹۔

شہزادے 'گوتما' جب اس سیر سے لوٹ کر گھر آئے (جس میں وہ ایک سادھو منت سے ملے تھے اور جس میں ان پر زندگی کی بے ثباتی اور بے قدری پوری طرح آشکار ہوئی تھی) اور رتھ سے اتر کر محل کی سیڑھیاں چڑھے تو انہیں خبر ملی کہ ان کے ہاں ان کا بیٹا روہیلہ پیدا ہوا ہے۔

یہ خبر بڑی مسرت بخش تھی۔ پورے محل میں اس کے سبب جشن کی سی کیفیت پیدا ہو گئی تھی۔ رقاصائیں رقص کر رہی تھیں اور نغمے کی شیرینی درسمت بکھری تھی، مگر مہاتما بدھ کا دل بچھا بچھا سا تھا۔ وہ اپنی خواب گاہ میں جاتے ہی سو گئے۔ ناچتی عورتیں بھر بھی ناچتی رہیں اور نغمہ بھر بھی جاری رہا۔ وہ کتنی دیر تک سوئے، روایت یہ حال بیان نہیں کرتی صرف اتنا کہتی ہے، کہ وہ رات ہی رات میں سو کر اٹھے تو ان کی نگاہ رقاصہ عورتوں پر پڑی جو ناچتی ناچتی تھک ہار کر زمین پر گری پڑی تھیں، بال الجھے تھے اور لباس نے کہیں کہیں جسم کا ساتھ چھوڑ دیا تھا، اور سوتے اعضا میں وہ لطافت باقی نہ رہی تھی جو جاگتے میں ان کی دلاویزی اور تناسب و توازن کا موجب ہوتی ہے۔ الجھے الجھے بالوں والے چہروں اور ٹیڑھے میڑھے اعضا والے جسموں کو دیکھ کر مہاتما بدھ بہت گھبرائے۔ انہیں کچھ ایسے محسوس ہوا جیسے وہ نعشوں کے شہر میں پھنسے ہیں۔ جیسے ان کے گرد مردہ ہی مردہ جسم پیڑھے ہیں۔ وہ ماحول سے گھبرا کر باہر کو لپکے، تو انہیں اپنے نومولود بیٹے کا خیال آیا اور ان کا جی چاہا کہ محل سے نکلنے سے پہلے اپنے اس بیٹے کو دیکھ لیں۔ وہ اس کی ماں کی خواب گاہ میں آئے، ماں بچے کے سر پر ہاتھ رکھے سوئی پڑی تھی۔ مہاتما نے سوچا اگر انہوں نے ماں کا ہاتھ بچے کے چہرے سے ہٹایا اور بچے کو پیار کیا تو شاید ماں جاگ جائے۔ اس خیال سے وہ بچے کو دیکھے بغیر ہی محل سے نکل گئے۔

فاضل تھامس کے نزدیک، یہ جون یا جولائی کی ایک بڑی ہی چمکیلی چاندنی رات تھی جس میں مہاتما بدھ نے اپنے محل کو چھوڑا تھا۔ وہ اپنے محبوب گھوڑے کنتھاکہ پر سوار ہوئے تھے اور ابھی شہر سے زیادہ دور نہ گئے تھے، کہ ان کے دل میں خیال پیدا ہوا کہ مڑ کر ایک بار شہر کو اور دیکھ لیں لیکن دیوتا آئے آگئے اور زمین گھوم کر ان کے اور شہر کپل وستو

کے مابین حائل ہو گئی۔

سہاتما بدھ کا گھوڑا ایک یار پھر آگے کو دوڑا، اور تیس فرسخ کا فاصلہ اور تین مملکتیں طے کر کے دریائے انوما کے کنارے آن پہنچا۔ دیوتا ساتھ نہیے اور گھوڑے کو ان کی توانائی نصیب تھی، اس لیے گھوڑے نے زور کی چھلانگ لگائی اور دریا کو عبور کر لیا۔ سہاتما بدھ گھوڑے سے اتر آئے، سائیس سے تلوار لے کر اپنے بال کاٹے، داڑھی، مونڈھی اور اپنے سارے زیورات سائیس کو دے کر جنگل میں بسیرا کر لیا۔

راک ہل کی رو سے سہاتما بدھ نے اس رات سے سات راتیں پہلے، ایک خوبصورت عورت حریگا دجہ نامی سے نکاح کیا تھا، اور جس رات کو وہ محل سے نکلے، اپنی بیوی یشودھرا سے مل کر نکلے تھے۔ اسی رات ان کی بیوی یشودھرا نے ان کے قریب لیٹے لیٹے کہیں خواب دیکھا کہ وہ 'یہ چھوڑ کر چلے گئے ہیں، وہ ایک دم جاگ اٹھی، اور ان سے شکوہ کیا۔ آپ مجھے چھوڑ کر جانا چاہ رہے ہیں، آپ جہاں جائیں گے میں سارے کی طرح آپ کے ساتھ ساتھ رہوں گی۔ سہاتما بدھ نے اسے تسلی دی، اور جب وہ مطمئن ہو کر سو گئی تو سہاتما دے پاؤں اٹھے، اصطبل میں آئے اور اپنے محبوب گھوڑے پر سواری کی، ان کا سائیس گھوڑے کی دم تھامے ساتھ ساتھ چل رہا تھا۔

جنگل میں اپنی منزل مقصود پر پہنچ کر انہوں نے سائیس کو گھوڑا اور ملبوسات اور زیورات دے کر واپس کر دیا، اور یکہ و تنہا جنگل میں رہنے لگے۔

فاضل رہس ڈیوڈز کے نزدیک یہ رات یکم جولائی کی ایک چاندنی رات تھی اور یہ اشلہی کا مہینہ تھا۔

۱۔ جان سٹون ص - ۶۱ - ۶۲ - ۷۰ - ۷۱ - ۷۲ - ۷۳ - ۷۴ - لائف

آف بدھا ایڈورڈ جے تھامس - راک ہل ۲۳ - ۲۴ - ۲۵ -

۲۔ تھامس، ص ۵۴ -

۳۔ راک ہل، ص ۲۵ -

۴۔ رہس ڈیوڈز (Ryhs Davids)، ص ۸۴ -

فاضل بگنڈٹ راوی ہیں کہ گھوڑا اسی جگہ گر کر مر گیا تھا ، جہاں بدھ اس پر سے اترے تھے - روایت کی رو سے گھوڑے نے ان کی جدائی کا غم کیا تھا ، اور روایت کے نزدیک چونکہ گھوڑے نے ایک رات میں بڑی لمبی مسافت طے کی تھی اور اڑتا ہوا ، کسی جگہ دم لیے بغیر منزل مقصود تک پہنچا تھا ، اس لیے اس کی قوت جواب دے گئی تھی -

راک ہل کا بیان ہے کہ مہاتما بدھ پہلے پہل رشی برگو کے ایک بیٹے کے جھونپڑے میں پہنچے تھے ، لیکن جب انہیں معلوم ہوا کہ وہاں سے ساکیا ملک صرف ۱۲ فرسخ کے فاصلے پر ہے اس لیے انہوں نے وہ جگہ چھوڑ دی اور گنگا پار کر کے راج گڑھی کے ماحول میں پہنچ گئے -

کہا گیا ہے کہ راج گڑھی کے بادشاہ نے کسی نہ کسی طرح انہیں دیکھ لیا - وہ ہاتھ میں کاسہ گدائی لیے فقیروں کے بھیس میں ادھر ادھر گھوم رہے تھے - بادشاہ نے ان کے پیچھے آدمی لگا دیے اور ان سے ملا اور انہیں بڑی سے بڑی دولت ، ہر آرام و آسائش اور خوبصورت سے خوبصورت عورت مہیا کرنے کی پیشکش کی - بادشاہ کی یہ پیشکش سن کر مہاتما بدھ نے اس سے اپنا تعارف کرایا ، اپنے خاندان ، وطن ، قوم ، حیثیت اور دولت و ثروت اور عزت و جاہ کی روداد کہی اور بتایا کہ انہیں دنیاوی لذت اور خزانوں کی قطعاً کوئی طلب نہیں ہے ، وہ گھر سے اس لیے نکلے ہیں کہ دولت و ثروت اور عزت و جاہ کی طلب اور آرام و آسائش کی خواہش و آرزو پر فتح پائیں ، کیونکہ یہ طلب و خواہش ہی ہر دکھ ، غم اور تکلیف کی اصل ہے -

مہاتما بدھ نے راجہ راج گڑھی کو اپنے آئندہ عزائم سے بھی آگاہ کیا اور کہا کہ وہ وجدان و نروان کے متلاشی ہیں -

راجہ نے ان کی باتیں سنیں ، تو خاصا متاثر ہوا اور خواہش ظاہر کی کہ وہ جب وجدان و نروان پالیں تو اسے آگاہ کریں -

فاضل اچل راک ہل راوی ہیں کہ اس تبادلۂ خیال کے بعد مہاتما بدھ ،

۱ - بگنڈٹ (Bigandet) ، ص ۶۷ -

۲ - وڈ وائل راک ہل ، ص ۲۷ -

راج گڑھی کے نواح میں گردارا کتا پروتہ نامی مقام پر پہنچے جہاں سادھو سنتوں کا ایک بڑا ڈیرا تھا ۔

مہاتما بدھ بھی ان سادھوؤں میں شامل ہو گئے ، اور خوب ریاضت کی حتیٰ کہ ان سب سے بازی لے گئے ، لیکن جب انہیں معلوم ہوا کہ ان سادھو سنتوں کا منتہائے نظر ، سکرا ، یا برہمن یا مارا بننا ہے ، تو انہیں محسوس ہوا کہ وہ راہِ راست پر نہیں چل رہے ، اس لیے انہوں نے ان سے علیحدگی اختیار کر لی اور آرتہ کلما کے پاس پہنچے جن کی تعلیم و تدبیر کا مقصود اس کے سوا اور کوئی نہ تھا کہ آدمی حواس پر قابو پالے ۔ مہاتما بدھ کو یہ بات بھی بھلی معلوم نہیں ہوئی ۔ انہوں نے آرتہ کلما کو بھی چھوڑا ، اور ادرا کا راما پترا کے شاگرد بنے ۔ مہاتما بدھ یہیں تھے کہ ان کے بابا ، بادشاہ سدھودنہ کو ان کا پتہ چلا ۔ اس نے تین سو آدمی مہاتما بدھ کے پاس بھیجوائے کہ ان کی دیکھ بھال کریں ، دو سو اور اشخاص ، سپرا سبھدا کی طرف سے مہاتما کی خدمت پر مامور ہوئے ۔ گویا پانچ سو افراد کی فوج مہاتما بدھ کے آگے پیچھے رہنے لگی ۔ مہاتما کو یہ بات پسند نہیں آئی ، انہوں نے ہر سو میں سے ایک ایک فرد چن لیا اور باقی کو چھٹی دے دی ، کچھ دن رورا کا راما پترا کے ساتھ گزارنے کے بعد مہاتما بدھ گیا پہاڑی پر تشریف لے گئے ، اور ریاضت کی ایک نئی طرح ایجاد کی ۔ وہ دن بھر اور رات ، رات بھر عبادت کرتے ۔ نہ کچھ کھاتے اور نہ کچھ پیتے ، ان کی ریاضت کی خبریں دور نزدیک عام ہوتی گئیں اور بادشاہ سدھودنہ اور سپرا بدھ کی پریشانی کا موجب بنیں ۔

راک ہل کہتے ہیں ، روزانہ ڈھائی ، ڈھائی سو آدمیوں پر مشتمل کارواں گیا کے اس پہاڑ کی طرف آتے دیکھے گئے ، جہاں مہاتما بدھ ریاضت میں اپنی جان کھورہے تھے ۔ مہاتما کی ریاضت چونکہ انوکھی تھی اس لیے آس پاس کے لوگوں کے لیے وہ عجوبہ بن گئے تھے ۔ آدمیوں کے ٹھٹھ کے ٹھٹھ ان کا حال دیکھنے ان کے گرد جمع ہو جاتے ، مگر انہیں اپنے آپ کا ہوش نہ تھا ، بھوک اور پیاس ان کے اعضا اور حواس پر قابو پاتی جارہی تھی ، اور ان کی شکل بہت ڈراؤنی ہو گئی تھی ۔ ایک بار وہ تھکے

تھکے جہاں بیٹھے تھے وہیں سو گئے۔ کچھ نوجوان دیہاتی لڑکیوں نے انہیں دیکھ لیا، لڑکیاں سمجھیں وہ کوئی بھوت ہیں، انہوں نے ان پر پتھر پھینکے اور غلاظت لا دی۔

سنٹر ایڈورڈ جے۔ تھامس کے نزدیک مہاتما بدھ نے گھر سے نکلنے کے بعد یکے بعد دیگرے دو مصلحین کے آگے زانویں ادب طے کیے تھے اور پھر پانچ چیلوں کی معیت میں برابر چھ سال تک بڑی شدید ریاضت کی تھی۔ لیکن جب اس شدید ریاضت کے باوجود ان کے دل کی بے چینی دور نہ ہوئی اور انہیں وجدان نصیب نہیں ہوا، تو انہوں نے شدید ریاضت ترک کر دی، فاقہ توڑ ڈالا۔ اب۔۔۔ کھانا کھانے لگے تھے اور ریاضت بھی کم کر دی تھی۔ ان کے پانچ ساتھی، جو ان کے ساتھ ساتھ برابر ریاضت کے دور سے گزر رہے۔۔۔ اور فاقہ کشی بھی کی تھی، ریاضت اور فاقہ کشی میں کچھ لذت محسوس کرنے لگے تھے۔ بدھ نے ریاضت کم کی اور فاقہ توڑ دیا تو یہ پانچوں ان سے روٹھ گئے اور روٹھ کر بنارس چلے گئے اور ان کے پیچھے، مہاتما بدھ نے ”وجدان“ کی آخری منزل طے کر لی اور ان کے دل میں ولولہ اٹھا کہ وہ جنگل چھوڑ کر آدمیوں سے بھرے ہوئے شہروں میں داخل ہوں اور انہیں اس راستے پر چلنے کی ترغیب دیں جو انسانیت کی معراج تک جاتا ہے۔ فاضل ایڈورڈ جے۔ تھامس نے ہی لئیہ کی ایک روایت دھرائی ہے کہ مہاتما بدھ نے جب متواتر چھ سال تک فاقہ کشی کی اور ریاضت میں انتہائی شدت سے کام لیا تو ان کے جسم کی ہر توانائی رخصت ہو گئی اور ان کے اعضا میں ہلنے جلنے کی سکت باقی نہ رہی اور لوگ سمجھے مہاتما وفات پا گئے ہیں۔ یہ خبر آگ کی طرح پھیلی، ان کے والد کو بھی پہنچ گئی اور ہر طرف کھرام مچ گیا۔ مگر وہ مرے نہیں تھے، بے ہوش پڑے تھے۔ یہ ایک نوجوان دیہاتی لڑکی سمجھتے تھی، جو ارووالہ کی رہنے والی تھی، جس نے بے ہوش مہاتما کے

۱۔ راک ہل، ص ۲۹۔

۲۔ ایڈورڈ جے۔ تھامس۔ لائف آف بدھا، ص ۶۲۔۷۰۔ اولڈن برگ،

ص ۱۰۷۔

۳۔ لائف آف بدھا، ص ۷۰۔

ہوش میں آنے کے بعد انہیں پہلی خوراک کھلائی۔ یہ خوراک ان کے منہ میں انچاس دنوں کے مکمل فاقہ کے بعد پہنچی تھی ۱۔ اس کے بعد انہوں نے فاقہ سے نجات پالی، یوں بھی وہ نروان حاصل کر گئے تھے اور انہیں کسی دوسری منزل میں داخل ہونے کی خواہش باقی نہ رہی تھی۔

راک ہل نے ایک کی بجائے دو لڑکیوں کے نام لکھے ہیں جنہوں نے مہاتما بدھ کے لیے دودھ کا سلیدہ بڑے لاڈ پیار اور محبت کے ساتھ تیار کیا تھا۔ اور دونوں کی خواہش تھی، مہاتما بدھ ان سے بیاہ کر لیں۔ ان دونوں کو مہاتما بدھ کی شہزادگی اور خاندانی عظمت و بزرگی کے بارے میں ہر بات معلوم ہو گئی تھی ۲ اور وہ ان کے بارے میں بہت کچھ سوچنے لگی تھیں۔

یہ ایک لڑکی تھی یا دو تھیں ان کی تعداد سے ہمیں کوئی دلچسپی نہیں ہے۔ ہم تو صرف یہ جاننا چاہتے ہیں کہ سات سال کی ریاضت کے بعد بھی شیطان یا مارہ نے مہاتما بدھ کے راستہ نروان (وجدان) پر گرجنسی تِلذذ کی ایک حسین مورتی لا کھڑی کی تھی مگر مہاتما بدھ اس حسین مورتی کے آگے جھکنے کی منزل سے بہت آگے نکل گئے تھے، وہ اب ایک ایسے مقام پر پہنچ چکے تھے جہاں خواہش آدمی کے تابع بن جاتی ہے اور آدمی خواہش کا غلام نہیں رہتا۔

خود مہاتما بدھ کے اپنے الفاظ میں ”جب میں نروان کی منزل میں داخل ہوا، تو میں نے زیست کی ہوس، اور خواہش و طلب و آرزو پر قابو پا لیا تھا“۔

فاضل اولڈن برگ کہتے ہیں، یہ مقام جس پر مہاتما بدھ سخت ریاضت کے بعد پہنچ گئے تھے ان کی زندگی کا سب سے بڑا موڑ ہے، وہ اب روشنی کا مینار بن گئے تھے، روشنی ان سے پھوٹ پھوٹ کر نکل رہی تھی اور ماحول کے اندھیرے دور ہوتے جا رہے تھے۔

وہ رات جس میں بدھ کو نروان نصیب ہوا، انہوں نے ایک درخت

۱۔ لائف آف بدھا، بائی ایڈورڈ، ص ۷۰۔

۲۔ راک ہل، ص ۳۰۔

کے نیچے بسر کی تھی ان کے عقیدت مندوں نے اس درخت کا نام ہی علم و آگہی اور عرفان کا درخت رکھ دیا۔ یہ درخت دریائے نرہوا کا عظیم ترین اور انتہائی مقدس درخت سمجھا جاتا۔ لوگ اسے بدھی درخت کہتے، حالانکہ وہ پپیل کا درخت تھا۔

فاضل اولڈن برگ، اس مرحلہ پر سوال اٹھاتے ہیں کہ آیا یہ بدھ روایات جو مہاتما بدھ کے نروان یا لینے کی خبر دیتی ہیں تاریخی اور سچی روایات ہیں؟ یا محض ان کے عقیدت مندوں نے یہ تانا بانا محض عقیدت کے دھاگے سے بنا ہے؟

فاضل اولڈن برگ کا یہ سوال غیر منطقی معلوم ہوتا ہے کہ انبیائے عالم کے باب میں عقیدت خود ایک بڑی حقیقت ہے، اگر اسے نظر انداز کر دیا جائے تو نبوت کی اونچی منزل بے بنیاد ٹھہرتی ہے۔

مؤرخ کا کام روایات کی صحت کو پرکھنا ہے، لیکن ایسی روایات جو بہت دور کے ماضی کی عکاسی کرتی ہیں، اور مذہبی کتابوں میں درج ہو چکی ہیں وہ خواہ درایت پر پوری نہ بھی اتریں خواہ ان کی منطقی حیثیت کمزور ہی کیوں نہ ہو مؤرخ کو ان پر تنقید کا حق نہیں ہوتا۔ وہ سلسلہ روایت اور کتاب کی تسوید پر شبہ وارد کر سکتا ہے لیکن عقیدت پر حرف گیری اس کا منصب نہیں ہے۔

بہر حال بدھ روایات کا اتفاق ہے کہ یہ دریائے نرہوا (نرائن جنا) کا خوش نصیب بدھی درخت تھا ۲ جہاں مہاتما بدھ کو نروان نصیب ہوا تھا۔ یوں بلاشبہ ان بدھ روایات کی بیان کردہ یہ روداد کہ جب مہاتما بدھ کو نروان نصیب ہوا تو آسانی دیوتاؤں نے ان پر پھولوں کی بارش کی تھی عقل۔ سلیم کو غیر قیاسی نظر آتی ہے۔

یقیناً عقل۔ سلیم پر راک ہل کی نقل کردہ یہ روایت بھی شاق گزرتی ہے کہ نروان کے بعد مارا، یا شیطان کی فوجیں جو دس لاکھ چھتیس ہزار افراد پر مشتمل تھیں ہزمت کھا کر منتشر ہو گئیں ۳۔

۱۔ اولڈن برگ مترجمہ وائی ہوئی ص ۱۰۸

۲۔ کننگھم آرچیول رپورٹس جلد اول ص ۵۔ راک ہل ص ۳۰۔

۳۔ راک ہل ص ۳۲۔

راک ہل ہی نے یہ بدھ روایت بھی نقل کی ہے کہ سخت ریاضت کے سبب جب بدھ ہوش و حواس سے گزر گئے تو یہ خبر ایک زلزلہ کے سے انداز میں کپل وستو پہنچی ۔ بادشاہ سدھودنہ کے رنج کی کوئی انتہا نہ تھی۔ رانیاں بے ہوش ہو گئی تھیں اور بدھ کی بیگمات تو غش کھا کر زمین پر گر پڑی تھیں ۔ لیکن تھوڑی دیر بعد جب مہاتما بدھ کے دوبارہ جی اٹھنے اور نروان پالینے کی خوشخبری عام ہوئی تو کپل وستو میں جشنِ مسرت منائے گئے ۔ یہ جشنِ مسرت ابھی جاری تھے کہ بادشاہ سدھودنہ کو اطلاع دی گئی کہ بدھ کی بیگم یشودھرا کے ہاں بچہ تولد ہوا ہے جس کا نام روہیلہ رکھا گیا ۔

یہ داستان ، اس شیعہ کا اظہار بھی کرتی ہے جو بچے کی پیدائش کے سلسلے میں بادشاہ سدھودنہ کے دل میں پیدا ہوا تھا ۔ اس نے سوچا شوہر سے سات سال جدا رہنے والی بیوی اس بچے کو کس طرح جنم دے سکتی ہے ۔ ماں پر شبہ ظاہر ہوا تو اس نے بچے کو ایک ہتھر سے باندھ کر تالاب میں ڈال دیا اور کہنے لگی بچہ اگر مہاتما بدھ کا بچہ ہے تو تیرتا رہے گا ورنہ ڈوب جائے گا بچہ ہتھر سے بندھے ہونے کے باوجود تیرنے لگا اور خوشیاں پہلے سے زیادہ بڑھ گئیں ۱۔

راک ہل نے یہ داستان راغہ رولیا کے صفحہ تین سو اٹانوے سے نقل کی ہے جو بدھ روایات کا ایک بہت قیمتی مجموعہ ہے ۔ اس روایت کا مبالغہ بھی عقلِ سلیم پر سخت گراں گزرتا ہے ۔

ایسی ہی ایک اور روایت راک ہل نے نقل کی ہے جس کے خلاصہ یہ ہے کہ نروان پا لینے کے بعد سات دن گزرے تھے کہ تاجروں کا ایک کارواں بدھ کی خدمت میں باریاب ہوا اس نے بدھ کو کھانے کے لیے دودھ ملیدہ اور شہد پیش کیا ۔ چار بادشاہ ، چار پیارے نذر لائے جو بدھ نے قبول کر لیے مگر ان سب کو ایک میں ملا دیا ۔ شہد کھانے سے بدھ کچھ بیمار ہو گئے ۔ شیطان آیا اور کھانا آپ کی موت کا وقت قریب آ گیا ہے ، لیکن بدھ نے اس کی بات رد کر دی اور کہنے لگے میری موت اس وقت تک ممکن نہیں ہے جب تک میرا مذہب تمام دیوتاؤں اور انسانوں کا مذہب نہیں بن جاتا ۔

نب سکرا جو دیوتاؤں کا سربراہ تھا۔ بدھ کے لیے جام بدوبہ کے درخت کا ایک پھل لایا جس کے کھانے سے بدھ تندرست ہو گئے ۱۔

ایسی ہی دلچسپ روایت وہ بھی ہے جس میں کہا گیا ہے کہ نروان پا لینے کے بعد مہاتما بدھ ایک ایسی جگہ پر پہنچے جہاں سانپوں اور اژدھوں کا بادشاہ چلندا رہتا تھا۔ ناگوں کے اس بادشاہ نے اپنے آپ کو مہاتما بدھ کے گرد لپیٹ دیا اور سات دن تک برابر لیٹے رہا۔

ناگا بادشاہ کی عقیدت سے لطف اندوز ہونے کے بعد مہاتما بدھ بدھی نرسدا آ گئے ، جہاں انہوں نے سات دن کا چپ روزہ رکھا اور اسباب و علل کے نظریے کی بارہ شاخوں پر سوچ بچار کیا۔ بالآخر وہ اس نتیجہ پر پہنچے کہ اسباب و علل کا نظریہ عام آدمی کی سمجھ سے بالا ہے ، اس لیے وہ اسے عام نہیں کریں گے۔ تب خالق کائنات برہما ان کے پاس پہنچا اور ان سے درخواست کی غم نصیب دنیا پر رحم کھائیں ۲۔

یہ اور ایسی ہی کئی اور روایات فاضل عظیم راک ہل نے لکھتے ہوئے اور اودانا درگا سے نقل کی ہیں اور لکھا ہے کہ اس کے بعد مہاتما بدھ نے فیصلہ کر لیا کہ اپنا مذہب عام کریں گے۔ لیکن وہ پہلے پہل اپنے مذہب کی تعلیم کسے دیں اس خیال نے انہیں کچھ دیر تک پریشان رکھا اور بالآخر وہ کاشی کے شہر بنارس تشریف لے گئے۔ جہاں ان کے وہ پانچ چیلے رہتے تھے ، جو ان سے روٹھ گئے تھے۔ چیلوں نے انہیں آتے دیکھا تو نہ چاہنے کے باوجود وہ ان کے استقبال میں کھڑے ہو گئے اور مہاتما بدھ نے انہیں اس سچائی سے آگاہ کیا جو نروان کے ذریعے ان پر روشن ہوئی تھی۔

ایڈورڈ تھامس نے مہاتما بدھ کی زبان مبارک سے بیان کی ہوئی ایک طویل روایت نقل کی ہے۔ جس سے ظاہر ہوتا ہے کہ مہاتما بدھ جب ان پانچ چیلوں سے ملے تھے اور ان سے باتیں کی تھیں تو وہ ان پر تھوڑے تذبذب کے بعد فوراً ایمان لے آئے اور یہ چھ کے چھ جن میں سے ایک گورو

۱۔ راک ہل ص ۳۵ لکھتے ہوئے ص ۳۵۴۔ اودانا درگا ص ۱۹۹۔ لائف

آف بدھا ایڈورڈ تھامس ص ۸۱ - ۸۲ - ۸۳۔ بگنڈٹ ص ۱۱۵۔

۲۔ راک ہل ص ۳۷ دھرمچکا راسترا ص ۴۷ لکھتے ہوئے۔

تھے اور پانچ چیلے کافی دنوں تک ایک ساتھ بنارس میں ٹھہرے رہے تھے۔ پھر ان چیلوں نے خود کو دو ٹولوں پر بانٹ لیا اور مہاتما بدھ کی خدمت کے لیے باری مقرر کر لی۔ جب دو کی ٹولی بھیک مانگنے جاتی تو تین کی ٹولی مہاتما کے ساتھ رہتی اور جب دو کی ٹولی مہاتما کی خدمت پر مامور ہوتی تو تین مادھو چلے بھیک مانگ کر لاتے۔ ۱۔

مسٹر ایڈورڈ تھامس بجا اعتراف کرتے ہیں کہ پانچ چیلوں اور مہاتما بدھ کی ملاقات کے بعد مہاتما بدھ کی زندگی کے بارے میں کوئی ایسی تفصیلی روداد ہم تک نہیں پہنچی جو پرانے راویوں کی بیان کردہ ہے۔ جو داستانیں اس سلسلے میں مذہبی کتابوں کی زینت ہیں وہ بعد کے زمانہ کی تخلیق ہیں بہر حال مہاتما بدھ نے اپنے چیلوں کو پہلے دن جن الفاظ میں خطاب کیا تھا وہ بدھ مذہبی کتابوں میں محفوظ ہیں۔ اپنے اس خطاب میں مہاتما بدھ نے چیلوں پر حسب ذیل سچائیاں واضح کی تھیں، صحیح سوچ بچار، صحیح ارادہ، صحیح گفتار، صحیح فعل، صحیح زندگی، صحیح جدوجہد، صحیح احساس اور صحیح مطمح نظر۔ فاضل راک ہل کا بیان ہے کہ مہاتما بدھ کے جن چیلوں نے اس خطاب کا شرف پایا تھا اور اس کے معنی و مفہوم کو سمجھ گئے تھے انہوں نے بھی نروان پا لیا تھا۔ راک ہل نے مذکورہ بالا پانچ مادھوؤں کو پہلے معتقد ٹھہرایا ہے پھر یاسا خاندان کا ذکر کیا جس کا ایک نوجوان اتفاقاً ایک رات دریا کے کنارے آن پہنچا تھا اور مہاتما بدھ سے ملاقات کا شرف پایا تھا۔ مہاتما اس نوجوان سے مل کر بہت خوش ہوئے تھے اور اس کے گھر پہنچ کر کھانا کھایا اور اس کے پورے خاندان کو اپنا بھکشو بنا لیا تھا۔ بدھ روایات میں اس یاسا خاندان کو گہری عزت دی گئی ہے اور اسے بڑے احترام کا مستحق سمجھا گیا ہے۔ یاسا خاندان کے چار بیٹے بنارس میں نوجوانوں کو جگہ ملی ہے جو یاسا خاندان کے ذریعے مہاتما بدھ سے آشنا ہوئے اور ان پر ایمان لائے تھے ۲۔ پہلے پانچ چیلے یاسا خاندان کے پانچ افراد اور پچاس بعد میں ایمان لائے، یہ سب بدھ روایات کی رو سے آڑھٹ کے لقب سے ملقب ہوئے ہیں اور یہی وہ لوگ ہیں

۱۔ ایڈورڈ تھامس ص ۸۵ - ۸۷

۲۔ راک ہل ص ۳۹

جو بدھ دھرم کے پہلے مبلغ بنے تھے - انہیں مہاتما بدھ نے دو دو کی ٹولیوں میں بانٹ کر پورے ملک میں پھیلا دیا تھا کہ لوگوں کو بدھ دھرم کی تعلیم دیں -

ساٹھ چیلوں کو تبلیغ کا کام سونپ کر مہاتما بدھ خود اوری ویلہ نامی گاؤں میں تشریف لے آئے ، جو راج گڑھی کے نواح میں دریائے نرائن جنا کا ایک مشہور مقام تھا اور جہاں ایک ہزار برہمن رہتے تھے - ان کے سرگرو کساپا نے اپنے زہد و اتقا کے سبب بڑا نام پایا تھا - مہاتما بدھ اوری ویلہ پہنچ کر کساپا، اس کے بھائیوں اور اس کے ساتھیوں سے ملے، انہیں اپنے مذہب کے مستندات سے آگاہ کیا - ان کا انداز بڑا مؤثر اور ان کا طریق کار بڑا جاذب تھا - اس لیے انہوں نے نہ صرف کساپا (کاسیابا) کے دل میں اپنے لیے جگہ پیدا کر لی ، اس کے ساتھیوں کے دل بھی موہ لیے - یہ سب کے سب ان پر ایمان لے آئے اور ان کے ایمان لے آنے سے مہاتما بدھ کی شہرت دور دور تک پھیل گئی - راج گڑھی کے مکہدہ راجے نے ان کو اپنے ہاں آنے کی دعوت دی - مہاتما بدھ نے یہ دعوت قبول کر لی اور اپنے ایک ہزار چیلوں کے ساتھ راج گڑھی آئے اور یشتی وانہ نامی جگہ پر بڑاؤ ڈالا -

راجہ بڑی شان و شکوہ کے ساتھ ، ان کی زیارت کے لیے ان کی قیام گاہ پر پہنچا - ان کی باتیں سنیں دوسرے دن انہیں شاہی محل میں طلب کیا - اور کالن ٹکنی ورسا نامی باغ ان کے حضور نذر کے طور پر پیش کیا کہ وہ وہاں اپنے دین کا مرکز قائم کریں -

بدھ مت کا یہ پہلا مذہبی اور تہذیبی مرکز تھا ، جو مہاتما بدھ کی زندگی ہی میں کالن ٹکنی ورسا میں تعمیر ہوا - ایک دوسرا مرکز کراواستی میں بنا ، جو سداتہ نامی ایک امیر کبیر تاجر نے مہاتما بدھ کی خوشنودی حاصل کرنے کے لیے تعمیر کیا تھا - راکھل کی رو سے ، دوسرے مرکز میں ساٹھ بڑے اور ساٹھ چھوٹے کمرے تھے ۲ - فاضل اولڈن برگ نے اس کی تعمیر سیواتھی نامی مقام پر ظاہر کی ہے اور اس کے بانی کا نام

۱- اولڈن برگ ، ص ۱۳۲ - ایڈورڈ تھامس ، ص ۹۱ -

۲- راکھل ، ص ۳۸ -

اناتھ اپنیدیکا تحریر کیا ہے ۱۔

ایڈورڈ تھامس راوی ہیں کہ راج گڑھی میں مہاتما بدھ نے ابھی سردیوں کے دو مہینے گزارے تھے کہ ان کے باپ سدھودنہ نے ایک ہزار آدمیوں کا قافلہ ، ان کی خدمت میں روانہ کیا۔ یہ لوگ جب مہاتما بدھ کے پاس آئے تو مہاتما اپنے مذہب کی تبلیغ میں مصروف تھے ، انہوں نے ان کی باتیں سنیں تو بڑے متاثر ہوئے ، ان پر ایمان لے آئے اور ان کے چیلے بن گئے اور یہ بھول ہی گئے کہ وہ کس کام کے لیے ان کی خدمت میں آئے تھے ۲۔

ایڈورڈ تھامس کہتے ہیں سدھودنہ نے اسی طرح نو قافلے جو ہزار ہزار آدمی پر مشتمل ہوئے ، مہاتما بدھ کے پاس بھیجے۔ یہ سب کے سب آئے اور دھرم میں شامل ہوتے گئے اور کسی میں بھی حوصلہ نہیں ہوا کہ مہاتما بدھ کے حضور عرضِ مدعا کر سکے۔ آخر میں مہاتما بدھ کے بچپن کے ساتھی کال ارین اس خدمت پر مامور ہوئے ، انہوں نے مہاتما بدھ تک ان کے باپ کا پیغام پہنچا دیا اور وہ بیس ہزار سادھوؤں کی معیت میں کپل وستو کے سفر پر روانہ ہوئے۔ وہ گو بادشاہ نہ تھے لیکن ان کی شان بادشاہوں سے کہیں فزوں تھی۔ بیس ہزار سادھوؤں کا کارواں جس سمت سے بھی گزرا پورے کا پورا ماحول تماشے کے لیے ادھر سمٹ آیا ۳۔

ان کی رفتار بڑی سست تھی ، وہ جگہ جگہ پڑاؤ ڈالتے یا پیادہ منزل کی طرف چل رہے تھے۔ کافی دنوں کے بعد کپل وستو پہنچے۔ روایت نے تصریح نہیں کی کہ شہر کے لوگوں نے کس انداز سے ان کا استقبال کیا تھا ، البتہ راک ہل ”دلو“ ، کی وساطت سے بیان کرتے ہیں کہ کال ادین ، یا کال ادیا ، مہاتما بدھ کی تشریف آوری کی خبر جھولی میں ڈال کر ان سے پہلے کپل وستو پہنچا تھا اور بادشاہ کو اطلاع دی تھی کہ مہاتما بدھ کپل وستو کے لیے روانہ ہو پڑے ہیں ، اور وہ شہر میں

۱۔ اولڈن برگ ، ص ۱۴۶۔

۲۔ ایڈورڈ تھامس ، ص ۹۷-۹۸-۹۹۔

۳۔ راک ہل ، ص ۵۲-۵۳۔

قیام نہیں کریں گے ، شہر سے باہر ٹھہریں گے ۔ اگر بادشاہ چاہتا ہے کہ وہ ننکی چھت تلے رات نہ گزاریں تو ان کی قیام گاہ کے طور پر وہاں تعمیر کر دے ۔

چنانچہ بادشاہ نے ایک وہاں کی تعمیر کی ، اور جب مہاتما بدھ وہاں آئے تو شہر سے باہر اس وہاں میں قیام کیا ۔ یوں وہ بادشاہ سے ملنے کے لیے اس کے محل میں تشریف لے گئے ، اپنی بیوی یسودھرا کی خواب گاہ میں بھی قدم رنجہ فرمایا ، مگر ان کے ساتھ اس وقت دو چیلے تھے اور وہ شوہر کی حیثیت سے نہیں گرو کی حیثیت سے وہاں گئے تھے ۔

ہم بات لمبی کرنا نہیں چاہتے ، صرف اتنا کہنے پر اکتفا کریں گے کہ کپل وستو کے اس سفر میں ساری سکیا یا ساکیا قوم ان پر ایمان لے آئی تھی ۔ راک ہل نے ایمان لانے والوں کے گروہوں کو تین حصوں میں تقسیم کیا ہے ، اور ہر گروہ کی تعداد ستر ، چھیاسٹھ اور پچھتر ہزار بیان کی ہے ۲ ۔ دوسرے لفظوں میں اس وقت مہاتما بدھ کے ماننے والے دو لاکھ سے متجاوز ہو گئے تھے ۔

اگر یہ مان لیا جائے کہ راج گڑھی کے مکدہ بادشاہ بمبسارا اور کوسالہ بادشاہ پراسینار جیت ، مہاتما بدھ کے معتقد بن گئے تھے ، تو پھر لازماً ان کے معتقدین کی تعداد اس سے بھی زائد تھی ۔ کیونکہ اولڈن برگ کے نزدیک جب بمبسارا نے مہاتما بدھ کے چرن چھوئے تھے ، تو اس کی رعایا کے بہت سے افراد نے بدھ دھرم قبول کر لیا تھا ۲ ۔

راک ہل نے پانچ سو ساکیا خواتین کے مذہب بدھ میں داخل ہونے کی داستان بھی کہی ہے ۔ اس داستان کی رو سے یہ پانچ سو خواتین وفد کی شکل میں مہاتما بدھ کے حضور حاضر ہوئی تھیں اور ”بھکشنی“ بننے اور مہاتما کے قریب رہنے کی خواہش ظاہر کی تھی ۔ مہاتما نے انہیں دھرم میں تو داخل کر لیا تھا ، مگر بھکشنی بننے کی اجازت نہ دی تھی ، اور ان کی سربراہ ، گوتامی سے مخاطب ہوتے ہوئے کہا تھا ”صاف ستھرا سفید لباس پہنو ، پاکیزگی اختیار کرو ، نیکی کی زندگی گزارو اور برائی کے

۱۔ اولڈن برگ ۱۳۳۔ راک ہل ، ص ۴۴۔

۲۔ اولڈن برگ ، ص ۱۳۳۔

قریب نہ جاؤ ، یہ مسلک تمہاری نجات کا موجب ہوگا اور مسرت اور اطمینان کا ذریعہ بنے گا۔“

راک ہل ہی کا بیان ہے کہ گوتاسی نے جو ان بائچ سو عورتوں کی سربراہ تھی اپنے بال مونڈ لیے اور ساتھی عورتوں کے بال بھی مونڈ لیے اور کشکول ہاتھ میں لے کر ، بدھ کی طرح بھیک مانگتی ، اس جگہ پہنچیں جہاں بدھ ٹھہرے تھے ۔ یہ راغبی کے نواح میں نیکا ناسی کوئی مقام تھا ۔ گوتاسی اور اس کی ساتھی عورتیں بدھ کی قیام گاہ پر آئیں تو مہاتما بدھ کے سب سے بڑے چیلے اندا نے گوتاسی اور اس کی ساتھی عورتوں کی سفارش کی ۔ اندا کی سفارش بڑا وزن رکھتی تھی ۔ وہ مہاتما بدھ سے بہت قریب تھا اور بدھ مذہب کے انتہائی ہمدردوں میں اس کا شمار ہوتا تھا ، اس لیے مہاتما بدھ نے گوتاسی اور اس کی بائچسو ساتھی عورتوں کو بدھ تنظیم میں شامل کرنے کی اجازت دے دی ، مگر حسب ذیل شرائط عائد کیں :

- ۱۔ بھکشنی بنتے سے پہلے ، بھکشنی کے سارے آداب کو سمجھ لے ۔
- ۲۔ جو بھکشنی بھکشوؤں کے ماحول میں مقیم ہوگی ، اسے صرف پندرھویں دن باریابی نصیب ہوگی ۔
- ۳۔ بھکشنی ’واس‘ کا موسم کسی ایسی جگہ نہیں بسر کرے گی جہاں بھکشو نہ ہوں گے ۔
- ۴۔ واس کے دنوں میں بھکشنی نہ تو بھکشوؤں کے قریب آئے گی اور نہ ان کی آواز ہی سنے گی ۔
- ۵۔ بھکشنی اپنی اداؤں ، حرکات و سکنات یا دوسرے کسی طریق سے بھکشوؤں کے اخلاق بگاڑنے کی حتماً کوئی کوشش نہ کرے گی ۔
- ۶۔ بھکشنی میٹھی زبان بولے گی ، برے الفاظ ، گالی گلوچ ، حتیٰ کہ غصے کے کلمات زبان پر نہیں لائے گی اور نہ کوئی گناہ کا کلمہ ہی ادا کرے گی ۔ بھکشنی ، ہر پندرھواڑے ، بھکشوؤں کے سامنے اپنے گناہوں کا کھلم کھلا اعتراف کرے گی اور

بھکشوؤں سے گفتگو کرتے وقت نرم لہجہ اختیار کرے گی ،
اور ان کے احترام میں بیٹھے سے اٹھ کھڑی ہوگی اور ان کے آگے
سر کو ادب سے جھکائے گی ۱ -

ان خواتین کو بدھ تنظیم میں شامل کر لینے کے بعد مہاتما بدھ ویسالی
تشریف لے گئے ۔ جو اس وقت ایک بڑا عظیم الشان شہر تھا ۔ اس کی تین
الگ الگ بستیاں تھیں جن میں علی الترتیب ، سات ہزار ، چودہ ہزار اور
اکیس ہزار گھر تھے ۲ -

ایڈورڈ تھامس نے ، اس باب میں جو روایات درج کی ہیں ، ان سے
معلوم ہوتا ہے کہ عورتوں کو بدھ تنظیم میں شامل کرنے کا حکم مہاتما
بدھ نے ویسالی کی اقامت کے زمانہ میں جاری کیا تھا اور یہ ان کی تنظیم
کا پانچواں سال تھا ۔ اور ان کے بابا بادشاہ سدھودنہ اس وقت انتقال کر
چکے تھے ۔ اور وہ باپ کے انتقال پر کپل وستو تشریف لائے تھے ۔ اور یہ
ان کی خالہ دایہ اور رضاعی ماں مسہاپا جاپتی ، جو اپنے شوہر پر سدھودنہ
کی موت کے بعد کپل وستو میں نہ رہ سکی تھی اور پانچ سو عورتوں کو ساتھ
لے کر وسالی پہنچ گئی تھی اور اندا کی سفارش پر اسے بدھ تنظیم میں داخلہ
ملا تھا ۔

ایڈورڈ تھامس نے تھری گہاتہ کی وساطت سے گسیہ کوتاسی کا نام بھی
لیا ہے ۔ جو سب سے پہلے بدھ بھکشن بنی تھی یہ سورتھی کی رہنے والی
تھی اور اس کے نومولود بچے کی موت نے اس کے اوسان کو خطا کر دیے تھے ۔
وہ مہاتما بدھ کے حضور مردہ بچہ کی نعش لے کر پہنچی اور اسے زندہ کر
دینے کی التجا کی تھی اور مہاتما بدھ نے اسے حکم دیا تھا کہ شہر میں جائے
اور کسی ایسے گھر سے خمیر لے کر آئے جہاں موت کبھی داخل نہ ہوئی
ہو ۳ -

مسٹر تھامس نے کچھ ایسی عورتوں کا ذکر بھی کیا ہے جو تنظیم کو
بدنام کرنے کی خاطر دشمنوں نے تنظیم میں بھجوائی تھیں اور جنہوں نے عام

۱ - راک ہل ص ۶۰ - تھامس ص ۱۰۸

۲ - راک ہل ص ۶۲

۳ - تھامس ص ۱۱۰

لوگوں سے کہا تھا کہ مہاتما بدھ نے ان سے خفیہ ملاقاتیں کی ہیں اور وہ حاملہ ہو گئی ہیں۔ ۱۔

مسٹر ایڈورڈ تھامس نے ان میں سے ایک عورت کا نام سنسا اور دوسری کا پری بھاجیکا بتایا ہے۔ پہلی کے لیے زمین پھٹ گئی تھی اور جھوٹ بولنے کی سزا میں وہ زمین میں غرق ہو گئی تھی، دوسری کو مہاتما بدھ کے دشمنوں نے خود ہی مار ڈالا تھا، اور الزام لگایا تھا کہ بدھ کے بھکشوؤں نے اسے مارا ہے۔ قاتل شراب کے نشہ میں ایک دوسرے سے الجھ پڑے اور راز کھول دیا۔

مسٹر ایڈورڈ تھامس کہتے ہیں یہ حکایتیں، غلط ثابت ہوئیں تو مہاتما بدھ کی شہرت اور بھی پھیل نکلی۔ ۲

مسٹر راک ہل نے مہاتما بدھ کے کچھ بڑے دشمنوں کے نام بھی لیے ہیں جنہوں نے مہاتما کی ہردلعزیزی ختم کرنے کے لیے انہیں بدنام کرنے کا منصوبہ تیار کیا تھا مگر بالآخر ناکام رہ گئے تھے۔ ان میں گومالہ، پرنا کسپاپا، سنجایا، اجیتا کسپا کام بالا اور کا کووا کاتیانہ سب سے ممتاز تھے۔ ۳۔ مسٹر راک ہل کی اسناد کی رو سے ان لوگوں نے مہاتما بدھ کی مخالفت اس لیے شروع کی تھی کہ ان کی دکانیں مہاتما بدھ کے سبب باند پڑ گئی تھیں۔ جماعت کے اندر کے ایک دشمن کا نام بھی بدھ مذہبی روایات میں خوب دھرایا گیا ہے۔ یہ دیوادت ہے جو بدھ پر دل سے ایمان نہیں لایا تھا۔ اس نے، مہاتما بدھ کی آبرو لینے اور ان کی بیوی کو خراب کرنے کی کئی بار کوشش کی تھی مگر ناکام رہا تھا اور اس لیے، مہاتما بدھ کی زندگی ہی میں ان سے جدائی اختیار کر کے ایک نئی تنظیم کی بنا رکھ دی تھی۔ ۴۔

راج گرداہی کے ایک بادشاہ بمسارا کا ذکر پیچھے ہو چکا ہے، جو بادشاہوں میں سب سے پہلے بدھ پر ایمان لایا تھا اور بدھ تنظیم کے لیے پہلی عبارت تعمیر کی تھی۔ اس کے بیٹے ارجاتا ساترو نے اسے زہر دے کر اس کی خالی جگہ پر کی تھی۔ کہا گیا ہے کہ یہ واقعہ مہاتما بدھ کی موت سے ۵ پانچ

۱۔ ایڈورڈ تھامس ص ۱۱۱۔

۲۔ ایضاً ص ۱۱۲۔

۳۔ راک ہل ص ۷۹-۸۰۔

۴۔ ایضاً ص ۸۸۔

یا چھ سال پہلے ہوا اور اس محرک دیوادت تھا ۱ -

دیوادت نے راجہ بمسارا کی ہلاکت کی تجویز ، راج کبار کی خوشنودی حاصل کرنے کے لیے کی تھی لیکن دراصل بمسارا کی موت سے اس کا مقصد یہ تھا کہ مہاتما بدھ اپنے ایک انتہائی وفادار اور مقتدر ساتھی کی اعانت سے محروم ہو جائیں ۔

ہمارے اس خیال کی بنیاد ، راکھل کی وہ روایت ہے جس کی رو سے ، اوجاتا ساترو کے تخت نشین ہونے کے کچھ دن بعد ہی ، دیوادت نے ، مہاتما بدھ کی ہلاکت کا ایک بہت بڑا منصوبہ تیار کیا تھا ۔ اس منصوبہ کو کامیاب بنانے کے لیے دیوادت نے ، ساڑھے سات سو آدمی جنوبی ہند سے خاص طور پر منگوائے تھے اور عین اس جگہ جہاں بدھ کی قیام گاہ تھی ایک خوفناک منجیق تعمیر کرائی تھی تا کہ اس کے ذریعہ مہاتما بدھ کی قیام گاہ پر پتھر برسائے ۲ -

روایت کے سچ اور جھوٹ کو پرکھنے کے لیے ہمارے پاس کوئی ذریعہ نہیں ہے ۔ البتہ اس روایت کا آخری حصہ خود ہی اس امر کا مظہر ہے ، کہ روایت حد درجہ ، بالغہ پر مبنی ہے ۔ کیوں کہ ایک ایسی منجیق جسے ساڑھے سات سو آدمی تعمیر کر رہے ہوں ، خفیہ نہ رہ سکتی تھی اور مہاتما بدھ کی قیام گاہ پر جو بادشاہوں کی قیام گاہوں سے کسی طرح کہ نہ تھی ، سنگ باری کوئی آسان کام نہ تھا ۔

بہر حال اس روایت میں خود ہی اس امر کا اعتراف موجود ہے کہ یہ نوگ جو باہر سے منجیق بنانے کے لیے آئے تھے دیوتاؤں کی مداخلت پر منجیق سے سنگ باری کرنے کے قابل نہ رہے اور دیوادت کو ایک پتھر مہاتما پر خود ہی لڑھکانا پڑا لیکن ان کے چیلے کمیرا نے پتھر کو لڑھکتے دیکھ کر خود کو مہاتما بدھ کے اوپر ڈال دیا ۔ تاہم مہاتما زخمی ہوئے بغیر نہ رہ سکے ۔ راکھل کے الفاظ میں اس پتھر سے مہاتما بدھ کو بہت خطرناک زخم پہنچا اور خون بہت ضائع ہوا لیکن جان بچ گئی ۔

۱- راکھل ص ۹۱ -

۲- راکھل ص ۹۴ - دلوا ۳۷۷ - ۳۷۵ سنس ہارڈی ص ۳۹ -

ایڈورڈ تھامس ص ۱۳۳ ۱۳۴

راک ہل نے دیوادت کی ایک دوسری سازش کا ذکر بھی کیا ہے جس کا مقصد بھی مہاتما بدھ کی جان لینا تھا۔ مہاتما بدھ اپنے پانچ سو چیلوں کے ساتھ، شہر میں، ایک معتقد کے ہاں مدعو تھے۔ دیوادت کو اس دعوت کی خبر تھی اس لیے مہاتما جیسے ہی شہر میں داخل ہوئے، دیوادت نے ایک دیوانہ شاعری ہاتھی کھلوا دیا۔ ہاتھی مہاتما بدھ اور ان کے ساتھیوں پر لپکا۔ سارے کے سارے ساتھی بھاگ اٹھے، مگر مہاتما بدھ جہاں چل رہے تھے وہیں چلتے رہے، ہاتھی ان کے قریب آیا لیکن ان پر حملہ آور نہیں ہوا۔ ان کے ساتھ ساتھ اس طرح چلنے لگا جیسے وہ ان کی عظمت کا معترف تھا اور اس لیے قریب آیا تھا کہ اعلیٰ الاعلان ان کی عظمت و تقدس کا اعتراف کرے۔

راک ہل نے یہ داستان ”دلوا“ میں سے نقل کی ہے جو بدھ روایات میں بہت اونچا مقام رکھتی ہے۔

مسٹر تھامس، دیوادت کا حال بیان کرتے ہوئے اسے مہاتما بدھ کا چچرا بھائی ٹھہراتے ہیں اور ان کا خیال ہے کہ مہاتما بدھ اور اس میں بیچن ہی سے دشمنی تھی تاہم اس نے مہاتما بدھ کی ہردلعیزی دیکھ کر، ان کا مذہب اختیار کر لیا تھا۔ اس کا خیال تھا کہ مہاتما بدھ اسے اپنا نائب بنا لیں گے۔ مگر یہ حیثیت جب اسے حاصل نہ ہوئی تو اس نے مہاتما بدھ سے علیحدگی اختیار کر لی اور ان کی جان لینے کے درپے ہوا۔

مسٹر تھامس نے ایسی کئی روایات بھی دھرائی ہیں جن سے یقین ہوتا ہے کہ مہاتما بدھ بھی دیوادت سے سخت ناراض تھے، اس لیے انہوں نے اعلان کیا تھا کہ دیوادت تنظیم کا دوست نہیں دشمن ہے اور تنظیم اس کے کسی فعل کی ذمہ دار نہیں ہے۔

ان روایات کو دھرانے کے بعد مسٹر تھامس کہتے ہیں کہ یہ روایات، بہت بعد کی پیداوار ہیں، کیونکہ پانچویں صدی عیسوی میں جس چینی سیاح فامیوں نے بدھ مقدس مقامات کی یاترا کی تھی اس نے دیوادت کے بہت سے ماننے والوں کا ذکر تو کیا ہے اور یہ بھی لکھا ہے کہ یہ لوگ مہاتما بدھ اور پہلے بدھوں کو مانتے تھے مگر کسی ایسی روایت کو نہیں دھرایا، جو

دیوادت کے چہرہ پر وہ سیاہی ملے ، جو عام بدھ روایات نے ملی ہے ۔

دیوادت سے متعلق روایات کی طرح وہ داستانیں بھی قابلِ یقین نہیں ہیں جو ساکیا قوم کی تباہی کے بارے میں بیان ہوئی ہیں ۔ کہا گیا ہے کہ سیورتھی کے ایک نوجوان بادشاہ درابیا نے ، ساکیا قوم کا کچھ اس طرح قتلِ عام کیا تھا کہ دودھ پیتے بچے بھی زندہ نہیں چھوڑے ۔ مسٹر تھامس نے ان روایات پر گوجرج توکی ہے مگر انہوں نے بھی یہ مان لیا ہے کہ ساکیا قوم کا قتلِ عام ہوا تھا ۔ مگر اس قتلِ عام میں کچھ لوگ زندہ بچ گئے تھے یہ لوگ بھاگ کر شمال مغربی ہند کے انتہائی علاقہ میں آن پہنچے ۔ ان ہی میں سے ایک شخص نے ادیانہ میں ایک بدھ سلطنت کی بنا رکھی اور اس کا بیٹا اتراسینا پانچویں صدی قبلِ مسیح کا ایک بڑا بادشاہ ثابت ہوا اور مہاتما بدھ کی موت پر مہاتما کی راکھ میں سے باقاعدہ حصہ پایا اور اپنے بچے وطن لوٹ کر منگی کے مقام پر مہاتما بدھ کی ایک یادگار قائم کی تھی ۱۔

اگر یہ روایت صحیح ہے ، اور کوئی وجہ نہیں کہ صحیح نہ ہو تو پھر بدھ مت شمال مغربی ہند کے ان انتہائی علاقوں میں جنہیں چینی سیاحوں نے پانچویں اور ساتویں صدی بعد از مسیح میں پامال کیا تھا مہاتما بدھ کی زندگی ہی میں پہنچ گیا تھا ۔

ساکیا قوم کا قتلِ عام ظاہر کرتا ہے کہ اس علاقہ کے بعض بادشاہ ایسے بھی تھے جو مہاتما بدھ کی عظمت پر یقین نہ رکھتے تھے اور ان کی قوم کو تباہ کرنے میں کسی دزخ کو ضروری نہ سمجھتے تھے ۔ ساکیا قوم کے قتلِ عام سے یہ بھی یقین ہوتا ہے کہ بدھ مذہب کے ماننے والوں کی تعداد سے متعلق جو روایات پیچھے ہم نے قدیم بدھ کتب سے نقل کی ہیں ، صحیح نہیں ہیں کیونکہ اگر بدھ مذہب نے ان دنوں کافی اقتدار پا لیا ہوتا تو بادشاہ ودوباہا ، جو کوئی بڑا بادشاہ نہ تھا ، ساکیا قوم کے قتلِ عام کا حوصلہ نہ کرتا ۔

اس قتلِ عام سے ان بدھ روایات کی بھی تردید ہوتی ہے جن کی رو سے ساکیا قوم کی تعداد کئی لاکھ بیان ہوئی ہے ۔

۱۔ ایڈورڈ تھامس ، ص ۱۳۰ ۔ دیفہ جلد ۲ ، ص ۱۶۵ ۔ جتا کہ جلد چہارم ، ص ۱۳۴ ۔

اس سلسلہ میں ایک ہی بات کہی جا سکتی ہے کہ مہاتما بدھ اپنی قوم سے شاید ناراض تھے ؟ یہ ناراضگی اگر تھی تو بدھ روایات اس کی روداد لازماً بیان کرتیں۔ بدھ روایات اس باب میں قطعاً خاموش ہیں ، جن سے یہی نتیجہ نکلتا ہے کہ مہاتما بدھ اس وقت اتنی مؤثر طاقت نہ رکھتے تھے کہ ماسکیا قوم کے قتل عام کو روک سکتے۔

یوں بھی مہاتما بدھ ان دنوں بہت بوڑھے ہو گئے تھے ، اسی سال عمر تھی ، اور بڑھاپے نے ان کے جسمانی قوی کو بہت کمزور کر دیا تھا اور وہ نگر نگر ، بستی بستی ، گھوم کر اپنے معتقدین سے آخری ملاقاتیں کر رہے تھے۔

سٹر ایڈورڈ تھامس کا بیان ہے کہ مہاتما بدھ جب وسالی پہنچے جو لچھیوی بادشاہوں کا پایۂ تخت تھا تو انہوں نے ایک شاہی رقاصہ امبا پالی نامی کے باغیچہ میں قیام کیا۔ امبا پالی یہ خبر سن کر مہاتما بدھ کی خدمت میں حاضر ہوئی اور ان کے پاؤں میں گر پڑی ، اور باغیچہ بدھ کی نذر کر دیا۔ فاضل راولسن کا بیان ہے کہ امبا پالی نے مہاتما بدھ کی دعوت بینی کی تھی۔ اسی وقت وسالی کے امرا اور بڑوں نے ، بھی مہاتما بدھ کو اپنے ہاں بلوایا مگر مہاتما بدھ نے جو اسی سال کے تھے رقاصہ امبا پالی کی دعوت کو امرا کی دعوت پر ترجیح دی اور امرا کی ناراضگی مول لے لی۔

وسالی ان مشہور مقامات میں سے ہے ، جہاں مہاتما بدھ کی زندگی کے نسبتاً زیادہ لمحات صرف ہوئے تھے ، اور جہاں کے باشندے مہاتما کے بڑے عقیدت مند تھے اور ان کی آرزو تھی مہاتما کے آخری لمحات ان ہی کے درمیان گزریں۔ لیکن بیماری نے مہاتما کے اندر بڑی بے چینی پیدا کر دی تھی اور وہ طبعاً کسی ایک جگہ پر ٹک کر بیٹھنے کی سکت نہ رکھتے تھے۔ اس لیے وسالی کے معتقدین کی خواہش کے باوجود مہاتما وسالی میں نہ ٹھہرے ، اور آگے کی طرف بڑھ گئے۔ انہوں نے دریائے سرسوتی کے کنارے آخری غسل کیا ، اور کونسی نارا نامی ایک گاؤں میں تشریف لے گئے۔

فاضل راولسن نے اس قصبہ کا نام کومسی ناگڑہ رقم کیا ہے اور فرماتے ہیں کہ مہاتما بدھ نے اس قصبہ کے ایک نواحی مقام میں قیام فرمایا تھا۔ وہاں ایک غریب دیہاتی چندا کر، دعوت قبول کی تھی اور یہ دعوت کھا کر ابھی چند میل چلے تھے کہ موت آن پہنچی۔ وہاں پہنچ کر ان کی قوت بالکل جواب دے گئی، اور انہوں نے اپنے حاجب اور ہر وقت کے ساتھی انندا کو حکم دیا کہ سال کے درختوں کے نیچے، ان کا بستر بچھا دے۔ انندا نے چادر بچھا دی اور مہاتما اس پر لیٹ گئے۔

بدھ روایت کہتی ہے کہ گو یہ پھولوں کا موسم نہ تھا لیکن ان کے لیتے ہی ان پر پھولوں کی بارش ہونے لگی۔

پھولوں کی بارش ابھی جاری تھی کہ بدھ کا آخری وقت آن پہنچا، اور ان کی آنکھیں ہمیشہ ہمیشہ کے لیے بند ہو گئیں۔

فاضل اولڈن برگ کی رو سے، یہ ۴۸۰ قبل مسیح تھا جب مہاتما بدھ اس دنیا سے رخصت ہوئے تھے۔ موت کے وقت انہیں عوامی زندگی گزارنے پورے چوالیس سال ہو چکے تھے اور ان کی عمر اسی سال کی تھی۔

فاضل اولڈن برگ کے نزدیک ۲ مہاتما بدھ ہندوستان کے ان بڑے رہنماؤں میں بہت ممتاز ہیں جنہوں نے برہمن طبقاتی تقسیم کے خلاف عملاً جنگ کی تھی اور مذہب کے دروازے ایک ہی انداز میں برہمن اور شودر پر کھول دیے تھے۔ ان کی تنظیم میں داخلے کے وقت یہ نہ دیکھا جاتا کہ داخل ہونے والا برہمن یا شودر ہے صرف یہ جانچا جاتا کہ وہ اخلاص کی پونجی لے کر آیا ہے اور اس نے روحانی تلذذ کی خاطر، دنیاوی لذات سے منہ موڑ لیا ہے۔

یوں فاضل اولڈن برگ نے دے، دے الفاظ میں یہ روداد بھی کہی ہے کہ بدھ مذہبی کتابوں میں تنظیم سے متعلق جن افراد کا ذکر بار بار ہوا ہے وہ سب کے سب برہمن اور کشتری ہیں مثلاً سری بوقتہ،

موگلا نہ ، کاسانہ برہمن تھے اور اندا ، رھولہ ، انو رادھا اور یاسا سہاج کے بڑے لوگوں کے بیٹے تھے اور بڑے ممتاز اور ہردلعزیز تھے ۔ ان کے ماسوا ، ایسے وہ لوگ جو بدھ دھرم میں آنے سے پہلے اپنے اپنے طبقات کے سربراہ تھے ، جب بدھ تنظیم میں آن شامل ہوئے تو ان کی پہلی حیثیت قائم رہی تھی ۔

فاضل اولڈن کے الفاظ ہیں ”مجھے اس دور کے کسی شودر اور کسی پڑھی کا نام نہیں ملا ، جسے مذہبی بدھ کتابوں نے تنظیم کا رکن ظاہر کیا ہے ۔ جتنے بھی لوگوں کے بدھ دھرم میں داخل ہونے کے قصے بدھ کتابوں میں دھرائے گئے ہیں ، یہ سب کے سب ، برہمن ، کستری اور وقت کے بڑے لوگ تھے اور انہیں بدھ تنظیم سے پہلے کے معاشرے میں بڑی حیثیت حاصل تھی ۔

بلاشبہ مہاتما بدھ کے آس پاس رہنے والوں میں ایک حجام اپالی نامی بھی تھا ، اور بدھ تنظیم میں اسے خاصی حیثیت حاصل تھی ، لیکن خیال رہے کہ یہ حجام اپالی ، بدھ تنظیم میں شامل ہونے سے پہلے شاہی حجام تھا اور اسے شاہی درباریوں جیسی منزلت نصیب تھی ۱ ۔

اس کے ماسوا یہ بات بھی قابلِ لحاظ ہے کہ بدھ کتابیں ، بدھ کے لیے یہ ضروری شرط قرار دیتی ہیں کہ وہ یا تو برہمن خاندان سے ہو یا بڑا آدمی ہو ، اس کے علاوہ باقی بڑے آدمیوں کا جب بھی مہاتما بدھ اور ان کے خلفاء اور بڑے ساتھیوں کے مابین ذکر آیا ، تو ایسا محسوس ہوا کہ یہ سہاجی بڑائی ان کے لیے بھی وجہ کشش تھی ، مثلاً نوجوان امبھاتہ جب تحریک میں شامل ہوا تو مہاتما بدھ نے اس کے تعارف کراتے وقت کہا تھا کہ یہ ایک شریف النسل برہمن اور ایک بڑے برہمن کا شاگرد ہے ۔

مہاتما بدھ کا سب سے بڑا ساتھی اندا ، کوسی نارا کے حکمران خاندان میں سے کسی ایک شخص کا تعارف بھی اس انداز سے کراتا ہے جس کے معنی بہت صاف اور واضح ہیں کہ تحریک کے نزدیک طبقاتی اور سہاجی عظمت بہر حال قابلِ لحاظ تھی ۲ ۔ اگر تنظیم کے نزدیک ، چھوٹے

۱۔ جتا کہ جلد اول ، ص ۳۰۰ - اولڈن برگ ، ص ۱۵۶ - (حاشیہ)

۲۔ اولڈن برگ ، ص ۱۵۵ -

آدمیوں کی بھی قدر و قیمت ہوتی تو ان کے آنے اور بدھ دھرم قبول کرنے کا ذکر کہیں نہ کہیں ضرور ہوتا۔

یہ کہنے کے بعد فاضل اولڈن برگ مہاتما بدھ کے آس پاس ہر وقت موجود رہنے والے چند افراد کے نام گنواتے ہیں اور سری پوتہ اور موگالانہ کا ذکر کرتے ہیں، جو مہاتما بدھ کی زندگی کے بڑے لمحے ساتھی تھے۔ ان دونوں نے مہاتما بدھ کا بڑی وفاداری سے ساتھ دیا تھا۔ یہ دونوں جیسے کہ پہلے کہا جا چکا ہے برہمن تھے۔ ان کے بعد انندا تھا، جو مہاتما بدھ کا چچرا بھائی تھا۔

فاضل اولڈن برگ نے یہ نام محض اس لیے پیش کیے ہیں کہ ثابت کر سکیں کہ باوجود اس کے کہ بدھ تنظیم کے دروازے ہر چھوٹے بڑے پر کھلے تھے، عظمت صرف ان ہی کے حصہ میں آئی جو پہلے سے بڑے تھے۔ فاضل اولڈن برگ، اس سلسلہ میں پاستادی بادشاہ کوسالہ اور بمبھسارا، بادشاہ مگدھ کا نام بھی شمار کرتے ہیں اور کہتے ہیں کہ یہ دونوں بدھ کے بڑے معاون تھے اور زندگی بھر ان کی اعانت کی تھی۔ پھر تاجر اناتھہ ندیکا اور جیتاوانہ نے بھی مہاتما بدھ کے مذہب کی اشاعت کے لیے اپنی دولت بڑی فراخی سے صرف کی، کئی اور بھی ایسے مالدار لوگ تھے جن کے سرمایہ سے تنظیم نے تقویت پائی تھی۔

اس لیے بدھ کتابوں میں ان لوگوں کے نام تو بار بار آئے ہیں، جماعت کے غریب افراد کے بارے میں ایک حرف بھی موجود نہیں ہے۔

فاضل اولڈن برگ کے نزدیک بدھ تنظیم نے اپنے دروازے، عوام و خواص پر تو دل سے کھول رکھے تھے مگر عورت پر جو انسانی گاڑی کے دو پیوں میں سے ایک بڑا ضروری پیا ہے اپنے ہاں کوئی گنجائش نہ رکھی تھی۔ برسہا برس تک تو بدھ نے کسی عورت کو اپنی تنظیم کے قریب آنے نہیں دیا تھا اور اپنے پیروکاروں کو ہر لمحہ تلقین کی تھی کہ فتنہ و فساد نفس کی اس محرکِ اول کو قطعاً منہ نہ لگائیں۔ نہ اس سے ملیں، نہ اسے اپنے پاس آنے دیں۔

فاضل اولڈن برگ کا خیال ہے کہ مہاتما بدھ اپنی تنظیم کے دروازے

کبھی بھی عورت پر نہ کھولتے اگر ان کی سوتیلی اور دایہ ماں ، ان کے باپ کی وفات کے بعد ، شاہی محل سے نکل کر ، ان کے دروازہ پر دھرنا دے کر نہ بیٹھ جاتی اور اندا کو جو مہاتما بدھ کا سب سے زیادہ مزاج شناس اور انتہائی وفادار چچیرا بھائی تھا سخت مجبور نہ کرتی تو مہاتما بدھ کبھی رام نہ ہوتے ۔ یہ جو انہوں نے اپنی تنظیم کے دروازے عورت پر چند شرائط عائد کرنے کے بعد کھولے تھے اس کی وجہ صرف ماں کی مامتا بنی تھی مگر اس کے ساتھ ساتھ انہیں احساس تھا کہ انہوں نے عورت کو تحریک میں شامل کر کے تحریک کی زندگی مختصر کر دی ہے اور تحریک کو نقصان پہنچایا ہے ۔ ۱ -

مہاتما بدھ کی یہ تحریک ، جسے عورت کی وجہ سے نقصان پہنچا ، درحقیقت عورت سے نفرت کے شدید ترین جذبہ نے تخلیق کی تھی ۔ عورت مہاتما بدھ کے نزدیک ، انسانی زیست کا لازمی عنصر نہیں رہی تھی اور اس کی وجہ اس کے سوا اور کوئی نہ تھی کہ مہاتما بدھ سولہ سال کی عمر سے لے کر اسی سال کی عمر تک ، عورت سے حد درجہ تمتع فرماتے رہے تھے اور غالباً وہ جس ان میں باقی نہیں رہی تھی جو عورت کو مرد کے لیے ضروری ٹھہراتی ہے اور مرد کو عورت کے لیے لازمہ بناتی ہے ۔ تاریخ نے گو ، تفصیل بیان نہیں کی لیکن ہمارے نزدیک مہاتما بدھ اگر جوانی میں اعتدال کی راہ چلتے ، اگر ان کے محلات میں ساٹھ ہزار جوان و رعنا عورتیں ہر وقت موجود نہ رھتیں اور نعمہ و رقص کی دولت ، ٹھیکروں کی حیثیت نہ اختیار کر جاتی تو مہاتما بدھ کسی ایسی تحریک کے علمبردار ہرگز ہرگز نہ بنتے جو ترک لذات اور ترک علائق دنیاوی کو اپنا بنیادی اصول بنا لیتی ۔

تنقید کی گنجائش نہیں ہے ، بدھ مت درحقیقت زندگی سے گریز اور فرار کا نام ہے ۔ اور یقیناً جیسا کہ اولڈن برگ کی رائے ۲ ہم نے پیچھے نقل کی ہے عیاش اور ہر لحظہ آرام و سکون کی زندگی گزارنے والے لوگوں پر وہ گھڑیاں بھی قدرتا آ جاتی ہیں جب وہ لذت اور آرام و سکون سے مستفر ہو جاتے ہیں ۔ مہاتما بدھ پر بھی یہ وقت محض اس لیے آیا تھا ۔ اگر ان کی

۱- اولڈن برگ ، ص ۱۶۶

۲- اولڈن برگ ص ۱۰۱

زندگی معتدل ہوتی یا اگر وہ کسی ایسے ضابطہ حیات کے پابند ہوتے جس میں اعتدال ہوتا تو وہ محل سے نکل کر جنگلوں کی راہ نہ لیتے اور ایک ایسی تحریک قطعاً نہ ابھرتی جو زیست کی مشکلات کا حل ”فرار“ میں ڈھونڈتی ۔

بہر حال بدھ مت اپنے وقت کا ایک بڑا ہر دلنیز مذہب تھا ۔ اور اس لیے جیسا کہ ہم نے اولڈن برگ کے ذریعہ کہا ہے ، اس مذہب میں زیادہ تر تعیش پسند امرا ، اور امرا زادوں نے پناہ لی تھی ، کیونکہ تعیش اور آرام و آسائش کی حقیقت ان پر خوب کھل چکی تھی ۔ وہ کثرت تعیش کے سبب آرام و آسائش اور لذت سے نفرت کرنے لگے تھے ۔

بدھ مت کی ہر دلنیزی کی ایک بڑی وجہ لازماً ایک اور بھی تھی اور وہ یہ کہ اس مذہب کے سبب ، برہمنوں کا اقتدار ٹوٹ گیا تھا اور وہ بنیاد بالکل کھوکھلی ہو گئی تھی جس پر برہمن سربراہی کی عمارت کھڑی کی گئی تھی ۔

فاضل اولڈن برگ اور دوسرے فضلا نے ایسی کئی مثالیں پیش کی ہیں جن سے یہ بخوبی ظاہر ہوتا ہے کہ یہ امرا جو بدھ مت کی عظیم عمارت کے ستون ثابت ہوئے تھے ان برہمنوں سے کچھ خوش نہ تھے جنہوں نے ، مذہب کو محض ”قربانیوں“ کی شکل دے دی تھی ۔ جو خود انتہائی دنیا دار تھے ، جن کے پاس امرا کی طرح ، تعیش کی ہر شے تھی اور جو اپنی تعیش پسندی کے سبب نہ امرا میں کوئی وقعت رکھتے تھے اور نہ عوام میں ۔

یوں بھی جیسا کہ فاضل بربر ، کہتے ہیں کہ جس وقت بدھ مذہب کا آغاز ہوا تھا ، مگدہ اور اس سے ملحقہ ریاستیں ابھی پوری طرح ، برہمنوں کے پنجہ ہوس میں نہ پھنسی تھیں ۱ ۔ اس کی وجہ ایک تو یہ تھی کہ مگدہ اور اس سے ملحقہ ریاستوں کے آریں آباد کار ابھی نئے نئے تھے اور انہیں قدیم باشندوں کی تہذیب و تمدن کو آزمانا پڑا تھا ۔ بلاشبہ برہمنوں کی ٹولیاں ، خاص تعداد میں ، ادھر ادھر گھومتی پھرتی تھیں ۔ مگر وہ آریں بادشاہوں اور ان کی غیر آریں رعایا کے درمیان وہ خلیج نہ حائل کر پائی تھیں جو ان کے مقتدر رہنماؤں نے ، کورونچانہ یا شمالی ہندوستان کی دوسری

آرین ریاستوں کے باشندوں میں حائل کر دی تھی۔

فاضل نبر کا یہ خیال ہمیں سو فی صد درست معلوم ہوتا ہے کہ بدھ مذہب کے ارتقا کے وقت برہمنوں کی طرف سے، کوئی بڑی رکاوٹ اس لیے پیش نہیں آئی تھی کہ برہمن مشرقی ہندوستان میں خود سہاروں کے محتاج تھے اور غالباً اس لیے خود انہوں نے شروع کے دنوں میں جوق در جوق مہاتما بدھ کی تنظیم میں داخلہ لیا تھا۔

ہم پیچھے، مسٹر ایڈورڈ تھامس اور راک ہل کی وساطت سے ایک مثال پیش کر چکے ہیں کہ کس طرح مہاتما بدھ جنہ بنارس میں اپنی نبوت کا اعلان کر کے راج گڑھی پہنچے تو وہ کہیں اور قیام کرنے کے بجائے ان ایک ہزار برہمنوں کے مہان ہوئے جو دریا کے کنارے پر مقیم تھے اور غالباً وہ جنگلوں میں اس لیے رہتے تھے کہ راج گڑھی کے شاہی محلات کے دروازے ان پر اچھی طرح وا نہیں ہوئے تھے۔ مہاتما بدھ ان میں آئے تو انہوں نے، ان کا ساتھ دیا اور ان کے ہم رکاب ہو کر راج گڑھی کے شاہی محلات تک رسائی پائی اور قبولِ عام کی دولت سمیٹی ۱۔

بہر حال بات خواہ کچھ بھی ہو بدھ مت، مشرقی ہندوستان میں جس وقت قبولِ عام کی منازل سے گزر رہا تھا اس وقت برہمن اقتدار مائل بہ زوال تھا۔ یہ کہنا بہت مشکل ہے کہ مشرقی ہندوستان میں جنم لینے والے مہاتما بدھ نے، اپنے مذہب کے بارے میں یہ پیشین گوئی کی تھی کہ وہ عروج کی اصل منازل کشمیر میں طے کرے گا اور آیا یہ پیشین گوئی ان سے بعد میں منسوب کی گئی ہے یا یہ یقیناً مہاتما کی زبان پر آئی تھی۔ بہر حال راک ہل کہتے ہیں کہ جب مہاتما بدھ کے جانشین انندا مرضِ موت میں مبتلا ہوئے تو انہوں نے، رشی مدھیانتیکہ کو طلب کیا۔ اور ان سے مہاتما بدھ کی یہ پیشین گوئی سنی گئی کہ کشمیر بدھ مت کا اصل گہوارہ ہے ۲۔ اور مدھیانتیکہ اپنے چیلوں سمیت کشمیر کی طرف چل پڑے اور کشمیر پہنچ کر بدھ مذہب کی تاریخ ہی بدل ڈالی۔

۱۔ راک ہل ص ۳۰ - ۳۱ - ۳۲

۲۔ راک ص ۱۶۹ - ۱۷۰

مآخذ و اسناد

- انڈیا ، رالنسن ، اے شارٹ کلچرل ہسٹری مطبوعہ کریسنٹ پریس ۱۹۳۷ء
 انڈیا ، سر ہولڈج مطبوعہ لندن
 انڈین کلچر تھرو ایجز مطبوعہ لانگزمن گرین اینڈ کمپنی ۱۸۹۶ء
 انڈین ولیج کمیونٹی ، بیڈن پاول مطبوعہ لانگزمن گرین اینڈ کمپنی
 انڈین اینٹک جلد ۵ ، ۶ ، ۷ مطبوعہ کلکتہ
 ارلی انڈس سویلیزیشنز دوسرا ایڈیشن مطبوعہ لندن ۱۹۳۸ء
 اورجنل سنسکرت ٹیکسٹس آف اورجن اینڈ ہسٹری آف پیپل آف انڈیا ،
 دیئر ریلیجنز اینڈ انسٹی ٹیوشنز ۳ جلدوں میں دوسرا ایڈیشن مطبوعہ
 لندن ۱۸۷۲ء
 ارلی ہسٹری آف انڈیا ، پانیکار مطبوعہ مدراس
 ارلی ہسٹری آف انڈیا ، سمتھ مطبوعہ لندن و حیدرآباد
 ایشیائیک کوارٹرلی ریویو اپریل ۱۸۸۷ء
 اینٹکوٹیز اینڈ پرمیول ورلڈ ، مطبوعہ برلن ۱۸۲۲-۱۸۲۱ء
 اینٹکوٹیز آف سندھ ، میجر راورٹی
 آئین اکبری دفتر دوم مترجمہ بلوچ مین مصنفہ ابوالفضل
 امپریل گزٹ آف انڈیا (ینجاب) جلد اول
 انڈیا مصنفہ لسن ، مطبوعہ لندن
 اینٹنٹ انڈیا اینڈ انڈین سویلیزیشن مصنفہ پان میسون مطبوعہ لندن
 اینٹنٹ انڈیا اینڈ سویلیزیشن مصنفہ کیگن پال مصبوعہ لندن
 ابن کثیر جز اول مطبوعہ مصر
 ابن اثیر جز اول مطبوعہ بیروت
 ایلفنسن ہسٹری آف انڈیا مرتبہ پروفیسر ٹول پانچوان ایڈیشن

ایکسکیویشنز ایٹ ھڑپا ۲ جلدیں مرتبہ ایم ایس وائس اینڈ ادرز مطبوعہ
دہلی ۱۹۳۰ء

انویژن آف انڈیا ہائی ایلگزائنڈر دی گریٹ ایز ڈسکرائبڈ ہائی ایرین ، کرٹیس
روفس ، ڈیڈوروس ، پلوٹارک اینڈ جسٹین مطبوعہ ویسٹ منسٹر ۱۸۹۳ء

اینشٹ انڈیا ایز ڈسکرائبڈ ہائی ٹولمی مطبوعہ بمبئی ۱۸۸۵ء

ایرین انڈیکا ، مترجمہ میک کرنڈلے مطبوعہ کلکتہ و بمبئی

ارلی ہسٹری آف ایشیاء مطبوعہ لندن

آرینز مصنفہ وولی جلد اول مطبوعہ لندن

انگلش ولیج کمیونٹی

اگریکچر پریکٹس

اسیرین ڈسکوریز

اسپیریل گزٹ آف انڈیا (پنجاب) جلد اول

انڈین انٹی کیولوجی جلد ۱۲ مصنفہ تھی بوٹ

اورینٹل جیاگرافی آف ابن حوقل بحوالہ برنوف مترجمہ ڈبلیو اوسلے

آرکیولوجیکل ٹوران وزیرستان اینڈ ناردرن بلوچستان میموریز نمبر ۱۳ء

ہائی سر آرل مٹائن

اینشٹ ایچیشینز جلد دوم مصنفہ ولسن

اینشٹ سنسکرت لٹریچر مصنفہ میکس مولر

اینشٹ اینڈ میڈی ایول انڈیا جلد اول ، مصنفہ مسز میننگ

اکنامک کنڈیشنز آف اینشٹ انڈیا مطبوعہ لندن (۱۹۲۹ء)

اشوریا انڈیا مصنفہ ییارجی شاستری

ایتاریہ برہمن مرتبہ آفرج مطبوعہ بان ۱۷۸۹ء

انڈیا ان ویدک ایج مطبوعہ لکھنؤ مصنفہ بہارگوا

اگریٹن سسٹم ان اینشٹ انڈیا

انڈین کلچر ، مصنفہ مترا

ابسن پنجاب منسز رپورٹ ۱۸۸۱ء

انڈین سکٹ آف جینز جلد ۸ مطبوعہ ۱۹۰۸ء

اچرنگاسٹرا جلد اول بحوالہ سیکرڈ بکس آف ایسٹ مترجمہ جیکوبی

- انتاگا دادساؤ مرتبہ برنٹ مطبوعہ لندن ۱۹۰۷ء
- اینشٹ انڈیا اکنامک تھٹ مطبوعہ بنارس ۱۹۳۴ء
- اینٹکوئیز آف انڈیا مطبوعہ لندن ۱۹۱۳ء، مرتبہ برنٹ ایل ڈی
- اے ہسٹری آف پری بدھست انڈین فلاسفی مطبوعہ کلکتہ ۱۹۳۵ء
- اینشٹ انڈین نیومسٹکس مطبوعہ کلکتہ ۱۹۲۱ء
- اینشٹ جیاگرافی آف انڈیا مرتبہ مجددار مطبوعہ کلکتہ ۱۹۲۹ء
- آرٹ آف اینشٹ انڈیا مطبوعہ لندن ۱۹۲۹ء
- ارلی ہسٹری آف سپرید آف بدھنرم مطبوعہ لندن ۱۹۲۹ء
- اؤٹ لائن آف ہسٹری مصنفہ ایچ جی ایچ ایم اے ایڈیشن، اٹل کردہ
کیسیل اینڈ کمپنی -
- بدھسٹ ریکارڈز آف ویسٹرن ورلڈ مطبوعہ لندن
- بدھسٹ انڈیا، مطبوعہ لندن ۱۹۱۷ء رئیس ڈیوڈز ٹی - ڈبلیو
- بدھسٹک سٹڈیز، ہز لائف، ڈاکٹرائن اینڈ آرڈر مصنفہ اولڈن برگ
- پری آراین اینڈ پری ڈریوڈین ان انڈیا مطبوعہ کلکتہ ۱۹۲۹ء مصنفہ
باگچی - پی - سی -
- پبلک ایڈمنسٹریشن ان اینشٹ انڈیا مصنفہ یینرجی مطبوعہ ۱۹۱۶ء
- پاپولر ریلیجن اینڈ فوک لور آف ناردن انڈیا ۲ جلدیں - مطبوعہ ۱۸۹۶ء
- پیپلز اینڈ پرابلمز آف انڈیا مصنفہ سر ہولڈرنس
- پرمٹو کلچر مصنفہ ٹیلرز جلد اول و جلد دوم
- پری بدھسٹ انڈیا، مصنفہ رقی لال سہتہ مطبوعہ بمبئی ۱۹۳۹ء
- پینینی جز ششم - جز دوم
- پروسیڈنگز آف ایشیائیک موسائٹی بنگال ۱۸۹۸ء
- پولینیکل ہسٹری آف اینشٹ انڈیا مصنفہ راجوہدری مطبوعہ کلکتہ ۱۸۵۸ء
- پری ہسٹارک انڈیا بہ سلسلہ پری مسلمان انڈیا مطبوعہ مدراس
- پنجاب سنسری رپورٹ ایسٹن ۱۸۸۱ء
- پنجاب ایڈمنسٹریشن رپورٹ
- تھیوری آف گورنمنٹ ان اینشٹ انڈیا مطبوعہ الہ آباد ۱۹۲۷ء
- تھرگاتھا مرتبہ نیپچل مطبوعہ لندن ۱۸۸۳ء

- نیز مرتبہ اولڈن برگ مطبوعہ لندن ۱۸۸۳ء
 ٹریلوڈ ان انڈیا مترجمہ ٹی ویٹرز
 جرنل آف بہار ریسرچ سوسائٹی جلد اول ، جلد چہارم
 جین جتکار مرتبہ بنارسی داس جین مطبوعہ لاہور ۱۹۲۵ء
 جرنل رائل ایشیائیک سوسائٹی ۱۸۸۸ء - ۱۸۸۹ء مضمون ہے - ایف -
 ہیوٹ -
 ایضاً ۱۹۰۷ء - ایضاً جنوری مارچ ۱۹۲۶ء
 جتکار مرتبہ فاس بال چھ جلدوں میں - مطبوعہ لندن ۱۸۷۷ء - ۱۸۹۷ء
 جیاگرفیکل ڈکشنری آف اینشنٹ انڈیا اینڈ میڈیول انڈیا مطبوعہ لندن
 ۱۹۲۷ء - مصنفہ نند لال
 ڈان آف ہسٹری مصنفہ ہے - ایل - مائرس مطبوعہ لندن
 ڈائلاگز آف بدھا مترجمہ رئیس ڈیوڈز ، مطبوعہ لندن ۱۸۹۹ء - ۱۹۱۳ء - ۹۲
 ریلیجنز آف انڈیا مطبوعہ لندن ۱۸۸۲ء - مصنفہ برتھ - اے -
 ریلیجن آف رگ وید ، گرسولڈ مطبوعہ آکسفورڈ ۱۹۲۳ء
 رگ وید مترجمہ گرفتہ مطبوعہ بنارس ۱۸۹۱ء - ۱۸۹۷ء
 راسائن مترجمہ گرفتہ مطبوعہ ۱۸۹۰ء
 سٹڈیز ان انڈین اینٹیکوئیز مطبوعہ کلکتہ ۱۹۳۲ء
 سٹڈیز آن آئس ایچ ان انڈیا اینڈ ایسوسی ایٹڈ ہیومن کلچر مطبوعہ لندن
 سکرپٹ آف ہڑپا اینڈ موہن جوڈیرو مصنفہ جی - آر - ہنٹر مطبوعہ لندن
 سٹراکٹرنگ مترجمہ جیکوبی ۱۸۹۵ء
 سویلیزیشن اینڈ کلائمیٹ مصنفہ ایلس ورتھ
 سٹریو ، مترجمہ میک کرنڈلے ، مطبوعہ کلکتہ
 سیکرڈ سٹوریز آف زند پیل ، سیگل
 سٹوری آف کلدیہ
 سائنس آف لینگویج مصنفہ میکس مولر مطبوعہ ۱۸۶۶ء
 سم ایسپکٹس آف اینشنٹ انڈین کلچر
 سمورینز مصنفہ وولے جلد اول مطبوعہ لندن
 سکرانیتی سرا مترجمہ بینی کار

- سیکرڈیکس آف ایسٹ مترجمہ جیکوبی - جلد ۱۱ مطبوعہ لندن
 ساتھ پاتھا برہمنا مرتبہ اے - ویر مطبوعہ بان ۱۸۰۰ء
 ستا نیپاتا مرتبہ ڈی اینڈرسن اینڈ ایچ سمتھ مطبوعہ لندن ۱۹۱۳ء
 فائیو تھوؤزڈ پیرز آف پاکستان، مصنفہ مارٹیمر ویلر مطبوعہ لندن
 فردر ایکسکویشنز ایٹ ہڑپا ۲ جلدیں - مرتبہ ایم - ایس - وائس اینڈ ادرز
 مطبوعہ دہلی ۱۹۴۰ء
 فریگمنٹس آف انڈیکا بائی میگستھین مطبوعہ ۱۸۷۷ء - کلکتہ
 کافرز آف ہندوکش، مصنفہ رابرٹسن
 کلیاسترا مترجمہ سٹیونسن مطبوعہ لندن
 کیمبرج ہسٹری آف انڈیا جلد اول مطبوعہ کیمبرج ۱۹۲۲ء
 کلچرل ہیری ٹیچ آف انڈیا تین جلدوں میں مطبوعہ الہ آباد و بنارس -
 کوآپریشن ان انڈیا اینڈ یورپ مصنفہ ڈارلنگ -
 کلائمیٹ اینڈ ویدر مصنفہ ڈکسن
 کتلیا ارتھ شاستر مرتبہ شام شاستری مطبوعہ میسور ۱۹۲۴ء
 کیلاگ آف پری ہسٹارک ان انڈین میوزیم
 کرونالوجی آف اینشنٹ انڈیا مصنفہ پردھان، مطبوعہ کلکتہ
 گیش آف انڈیا مصنفہ سر ہولڈج مطبوعہ میکملن اینڈ کمپنی لندن
 گائڈ ٹو ٹیکسلا مصنفہ سر جان مارشل مطبوعہ لندن
 لائف آف بدھا ایز لیجنڈ اینڈ ہسٹری، مصنفہ ایڈورڈ جے تھامس - مطبوعہ لندن
 لائف آف بدھا اینڈ ارلی ہسٹری آف ہز آرڈر مترجمہ وڈ وائل مطبوعہ لندن
 لائف آف بدھا مصنفہ راک ہل، مطبوعہ لندن
 لائف ان اینشنٹ انڈیا مطبوعہ ۱۸۵۶ء
 لنگوٹک سروے آف انڈیا جلد ۸ - جلد ۱۱ - جلد ۱، ۲، ۳ -
 لینڈ آف فائیو ریورز - مصنفہ ہیو کینیڈی مطبوعہ پنجاب
 لوکل گورنمنٹ ان اینشنٹ انڈیا مطبوعہ آکسفورڈ ۱۹۲۰ء
 متھس اینڈ لیجنڈز آف بیلونیا اینڈ اسیریا مصنفہ لیوس سپنس
 مڈ انڈین کشتی ٹرائیز جلد اول

میگستھینز اینشنٹ انڈیا مترجمہ میک کرنڈلی مطبوعہ کلکتہ
 موہن جوڈیرو اینڈ انڈس سولیزیشن مرتبہ مر جان مارشل ۳ جلدیں مطبوعہ
 لندن ۱۹۳۱ء

مہا بھارت مترجمہ متاتھ ناتھ دت مطبوعہ کلکتہ ۱۸۹۵-۱۸۹۷ء
 مارکنڈیا پران مترجمہ پارگیٹر مطبوعہ کلکتہ ۱۹۰۳ء

مہمانکیا مطبوعہ لندن ۱۸۸۸-۱۸۹۹ء

مہادسا مرتبہ ڈبلیو گیگر مطبوعہ لندن ۱۹۰۸ء مترجمہ وچ شنہا
 ملہنداپنہا مترجمہ ریس ڈیوڈز مطبوعہ لندن ۱۸۸۰ء

موہن جوڈیرو مصنفہ مہر چند مطبوعہ حیدرآباد

موسٹ اینشنٹ ایسٹ مصنفہ گورڈن چائلڈ مطبوعہ لندن

مہران آف سندھ اینڈ اٹز ٹریبوٹریز - مصنفہ میجر راورٹی

نارتھ ویسٹ فرنٹیر - مصنفہ کالن ڈیوس مطبوعہ ۱۹۳۲ء

نیو لائٹ آن موسٹ اینشنٹ ایسٹ چوتھا ایڈیشن ، مطبوعہ لندن - مصنفہ
 گورڈن چائلڈ

ہسٹری آف سنسکرت لٹریچر مطبوعہ الہ آباد ۱۹۱۷ء - مصنفہ میکس مولر

ہیروڈوٹس جلد اول

ہیلن کوس مرتبہ مولر

ہسٹری آف آریں رول ان انڈیا ، مصنفہ ای - بی - ہوویل

ہری ولسا مترجمہ دت مطبوعہ کلکتہ ۱۸۹۷ء

ہندو ٹیلز مترجمہ جے - جے میٹر

ویدک ایج مطبوعہ لندن

ویدک انڈیا مطبوعہ ۱۸۹۵ء - مصنفہ رنگ آچاریہ

ورلڈ جیاگرافی مطبوعہ دہلی

ونڈر دیٹ واز انڈیا مصنفہ پروفیسر ہاشم مطبوعہ لندن

ویدک سٹڈیز جلد ۲

ویدک انڈکس جلد اول و دوم مرتبہ و مترجمہ میک ڈانل اینڈ کیتھ

مطبوعہ لندن ۱۹۱۲ء

ویدک مائتھالوجی جلد اول و جلد سوم
 وینایا ٹیکسٹس مترجمہ، رئیس ڈیوڈز اینڈ ایچ اولڈن برگ مطبوعہ، آکسفورڈ
 ویفانکیا مرتبہ، ریسس ڈیوڈز اینڈ جے کارپنٹر مطبوعہ، لندن ۱۸۹۰-۱۸۹۱ء
 ولیچ کمیونٹیز ان ایسٹ اینڈ ویسٹ مصنفہ، مین
 وشنو پران مترجمہ، ایچ - ایچ - ولسن مطبوعہ، لندن ۱۸۸۴ء
 ویدک انڈیا مصنفہ، زینیڈے راگوزین مطبوعہ، ۱۸۹۵ء
 یشر ان پنجاب فرنشیر مصنفہ، ایڈورڈز

اشاریہ

(الف)

اٹک قلعہ
 دریائے سندھ کے کنارے پر واقع
 ہے اکبر نے آباد کیا تھا ، ۵۹
 آپا سوامی
 پروفیسر سنسکرت زبان اور
 مصنف ، ۳۱۱
 آپس قامبہ
 سنسکرت زبان اور ویدک، قانون
 کا مشہور قدیم عالم ، ۲۵۳
 اپنشد ، ۲۵۳ - ۲۵۴
 آجا ، ۲۹۹
 اجپین
 وہ قدیم نسل جو مصر میں آباد
 ہوئی ، ۶۲
 احمد آباد
 ایک شہر، گجرات کا ٹھیاواڑ میں
 ہے ، ۲۴
 اربل
 عراق کا ایک قدیم شہر ،
 ۱۲۹ - ۱۳۴
 اورت آتما
 قدیم عراق کا ایک کیسانی
 بادشاہ ، ۱۴۰
 ارل
 جھیل کا نام ، ۲۳۷
 ارمیہ
 ایک جھیل ، ۲۳۶

ابیل سن سیز
 قدیم اشوری بادشاہ ، ۱۳۰
 ابھی مار ، ۲۹۴
 اتاریہ برھنا ، ۳۱۹
 اترا سینا
 قدیم اریانہ کا بدھ راجہ ، ۴۰۸
 اترا کوورو
 آریائی قبیلہ ، ۲۹۰
 اترا مدورا
 چناب اور راوی کے کناروں
 پر صدیوں آباد رہنے والی
 ایرانی قوم ، ۴۵
 ارتھ پرا
 قدیم سیوی ریاست کا پایہ تخت
 جو سکندر مقدونی کے وقت تک
 آباد تھا ، ۵۵ - ۹۵
 اتھاسا
 قدیم آریائی روایات اور قصے
 کہانیاں ، ۲۵۴
 اتھر وید
 آریوں کی الہامی کتاب ، ۱۵ -
 ۲۵۳ - ۳۱۱ - ۳۵۶
 اٹلی
 مغربی ملک ، ۲۳۳ -

آسٹریا
ایک مغربی ملک ، ۲۳۷
آسٹریلیا
براعظم ، ۷۲
اسکینی
دریائے چناب ، ۲۶۰
ارسطو
یونان کا عظیم فلسفی ، ۳۱۲
آسین
قدیم عراقی شہر ، ۱۳۰
اسوانہتی
کیکئی بادشاہ جو رام چندر جی
کا ہم عصر تھا ، ۲۹۱
اسوین
آریائی دیوتا ، ۲۶۸
اسی نارا
قدیم سیوی بادشاہ ، ۲۹۲-۲۹۱
اسیریا
عراق کی سر زمین کا قدیم نام ،
- ۳۷۸ - ۱۳۶ - ۱۳۳ - ۱۳۰
آشور
عاشور قدیم عراق کا ایک بڑا
تہذیبی مرکز جہاں سے عشوری
آگے پھیلے ، ۱۲۳ - ۱۲۷ - ۱۲۸
- ۱۳۲ - ۱۳۱ - ۱۳۰
- ۱۳۳ - ۱۳۴ - ۱۳۵ - ۱۳۲
- ۱۳۵ - ۱۳۶ - ۱۳۸

ارلی ہسٹری آف انڈیا
بانی پانیکار ، ۳۶۸
ارلی انڈس سویلریشنز
مصنف ارنسٹ میکے ، سندھ کی
تہذیب پر ایک مفید کتاب ، ۱۵۵
آرمینیا ، ۲۹ - ۲۰۳ - ۲۰۴ - ۲۲۳
۲۳۱ - ۲۰۸
آریہ ، ۵۰ - ۳۶ - ۳۳ - ۳۲ - ۵۹
آرار ، ۸۵ - ۸۶ - ۹۰ - ۹۲ - ۹۳
۹۷ - ۹۸ - ۱۳۲ - ۲۰۱
۲۳۳ - ۲۰۷
آریائی ، ۲۳۶ - ۲۵۰ - ۲۵۳ - ۲۶۳
۲۶۵
آرین ، ۳۴۳ - ۳۴۵ - ۳۴۶ - ۳۴۷
آری ، ۲۶۷ - ۲۵۸ - ۲۸۹
آریانہ ، ۲۵۱ - ۲۰۶ - ۲۱۱
آرین اینڈ ہری ڈراوینڈن انڈیا ، ۳۸۵
آرینا کہ ، ۲۵۳ - ۲۵۴
ارم
سام کا بیٹا ، ۱۳۱
اسماعیل علیہ السلام
حضرت ابراہیم علیہ السلام کے
بیٹے اور عرب نسل کے جدِ امجد
مقدس باپ سے مل کر کعبۃ اللہ
کی بناء رکھی ، ۶۸ - ۶۹
ارمسا کا ، ۲۹۳

اریدو
قدیم کلدانی تہذیب کا سب سے
بڑا مرکز تھا، ۹۷
اکدیہ اکادی
قدیم بابل کا ایک شہر اور
ایک قوم، ۲۳۹
آکسفورڈ پریس
انگلستان کا ایک مشہور
مطبع، ۲۰
اگنی دیو، ۲۶۹ - ۲۷۰
الینا
رگ وید میں مذکور قبیلہ،
پکھتو کا ہمسایہ تہا، ۲۹۳
العربدو
عراق کا ایک قدیم تہذیبی مرکز،
۱۲۸ - ۱۳۱
ایلکزاندرو کنگھم
مشہور جغرافیہ دان، ۱۰ - ۲۲
البائین
ایک قدیم انسانی نسل، ۶۲
البیرونی
مؤرخ سیاح - محمود غزنوی کا
ہم عصر جو ہندوستان میں کئی
سال رہا اور ہندوستان پر پہلی
کتاب الہند تصنیف کی - جو
بہت قیمتی سرمایہ ہے، ۲۳ - ۱۵

آشورا، ۲۹۹
آشورا، انڈیا
مصنف بینر جی شامتری، ۳۸۳
آشوری، ۱۲۶ - ۱۲۹ - ۱۳۲
۱۳۳ - ۱۳۴ - ۱۳۵ - ۱۳۸
۲۹۸ - ۳۸۵
اشور نذر پال
قدیم اسیریا کا ایک اسیری
بادشاہ جس کے زمانہ میں میڈیا
میں بہت بغاوتیں ہوئیں، ۱۳۳
اشوک، اشوک
چندر گپت کا پوتا اور مشہور
شہنشاہ جو ٹیکسلا کا گورنر جنرل
بھی رہ چکا تھا - بدھ مذہب کا
علمبردار، ۲۱ - ۳۶ - ۴۰۸ -
۴۰۹ - ۴۲۸ - ۴۲۹
افلاطون
یونان کا مشہور فلسفی، ۲۱۲
افریقہ
ایک مشہور براعظم، ۶۱ - ۶۲ -
۶۳ - ۷۱
افغانستان
مغربی پاکستان کا شمال مغربی
ہمسایہ ہے - کوہ ہندوکش سے
پرے واقع ہے - آبادی سوا کروڑ
رقبہ دو لاکھ پچاس ہزار مربع
میل، ۲۹ - ۳۰ - ۳۱ - ۳۲ -
۳۳ - ۲۱۹ - ۲۴۰

انبالہ

مقام ، ۲۵۹

آنو - اناوا - اعوان

ایک آریائی قبیلہ جو سندھ میں

آباد ہوا تھا ، ۲۸۸ - ۲۹۱ - ۳۱۷

انودیا کھانہ ، ۵۳

انکیونل ڈیرون

ایک جرمن عالم لسانیات ،

۲۰۹ - ۲۱۵

اندر

آریوں کا دیوتا ، ۹۰ - ۲۶۳ -

۲۶۸ - ۲۷۵ - ۲۸۹ - ۲۹۵

انگلستان

انگریزوں کا ملک ، ۶۳ - ۲۳۶

اندونیشیا

گیارہ کروڑ انسانوں کا ملک

ڈاکٹر سوکارنو اس کے صدر

ہیں - پاکستان کا عزیز ترین

حلیف ہے - اس کے پہلے آباد کار

لمبے سر والے لوگ تھے ، ۶۱

اوپا مکروا

پورو قبیلہ کے ایک بادشاہ کا

نام ، ۳۰۱

او دین ، ۳۲۷

اویٹی دیوی ، ۲۷۲

اورجنل سنسکرت ٹیکسٹس

میٹر کی تالیف ، ۳۸۱

المسعودی

مؤرخ سیاح - ۵۳۳ میں سندھ

میں وارد ہوا - المروج الذهب

کا مصنف ہے - یہ کتاب دو

حصوں میں ہے اور بہت قیمتی

معلومات سے پر ہے ، ۲۳

امارہ

کسان لڑکی ، ۳۷۳

الاهرام

مصر کے وہ مقبرے جن میں

فراعنہ مصر دفن ہیں ، ۳۷۹

اموری ، ۲۳۸

اسب

سرحدی علاقہ میں ہزارہ کی

ایک ریاست - اسب اس کا صدر

مقام ہے جو دریائے سندھ کے

کنارے پر واقع ہے - سکندر

مقدونی نے یہاں قیام کیا تھا ، ۲۹

امریکہ

دنیا کا ایک بڑا ملک ، ۶۱ - ۶۳

امیم

حضرت نوح کے پوتے ، ۲۱۷

انڈین کچر تھرو ایجز ، ۳۷۶

اننت پرشاد بیز جی شاستری ، ۳۲۹

اینشنٹ اینڈ مڈیول انڈیا

مسز میتنگ کی تصنیف ، ۲۸۲ - ۳۸۳

اھرمزہ

قدیم ایرانی خدا ، ۲.۳ - ۲.۶ -

۲۱۱ - ۲۱۲ - ۲۱۳

آئرلینڈ ، ۲.۵

اوشاس

صبح کی دیوی ، ۲۶۹ - ۲۷۳

اوج

ایک مقام ہے جو بہاول پور کے

قریب واقع ہے ، ۴۳ - ۸۴

اوٹ لائن آف ہسٹری

ایک بڑی اوپچی تصنیف ہے -

جس میں ایچ جی ویلز نے انسان

کی ابتدائی نشو و نما پر سیر

حاصل بحث کی ہے - لندن سے

کئی بار چھپ چکی ہے ، ۶۷

اورک زئی

سرحدی پٹھانوں کا ایک

قبیلہ ، ۳۴ - ۶۸

اولڈن برگ - پروفیسر

بدھ کی زندگی کا ماہر اور

منسکرت کا بڑا عالم بدھ پر

کتاب لکھی ہے ، ۱۵۰ -

۲۴۴ - ۲۸۱ - ۳۷۶ - ۴۳۲ -

۴۳۳ - ۴۳۴ - ۴۳۶ - ۴۳۸ -

۴۴۰ - ۴۵۳ - ۴۴۳ - ۴۴۷ -

۴۴۹ - ۴۶۴ - ۴۶۵ - ۴۶۶ -

۴۶۷ - ۴۵۴ - ۴۵۵ -

اول سٹائن

مشہور عالم اور ماہر آثار قدیمہ

کھننگی راج ترخنی کا انگریزی

میں ترجمہ کیا ہے اور اس پر

بہت عمدہ حواشی لکھے ہیں ، ۱۳ -

۱۵ - ۲۴ - ۳۴ - ۱۵۱ - ۱۹۶

ایڈی لانگ

ایک جرمن عالم لسانیات ،

۲۰۹ - ۲۳۳

براعظم ایشیا ، ۲۹ - ۳۱ - ۳۲ -

۳۳ - ۳۷ - ۶۲ - ۶۵ - ۹۹ -

۱۹۸ - ۲۰۸ - ۲۰۹ -

ایٹ آباد

ہزارہ کا ایک مشہور شہر جسے

ہزارہ کے پہلے انگریز ڈپٹی

کمشنر مسٹر ایٹ نے آباد کیا

تھا ۱۸۴۹ اور ۱۸۵۴ میں ،

۴۸ - ۵۱

ایران

پاکستان کا عزیز ترین ہمسایہ

اور حلیف ہے - آبادی دو کروڑ

رقبہ چھ لاکھ اٹھائیس ہزار مربع

میل ، ۲۹ - ۳ - ۳۲ - ۳۳ - ۷۵ -

۸۶ - ۹۸ - ۱۴۲ - ۱۴۵ -

۱۸۲ - ۲۳۱ - ۲۴۰ - ۳۶۹ -

ایرین ، الڈیکا

یونانی سیاح ایرین کی

تصنیف ، ۳۹۸

بابل

عراق کی قدیم ترین آبادیوں میں
بہت اہمیت رکھتا ہے اور قدیم
تہذیب و تمدن کا آئینہ دار ہے ،

۱۳۹ - ۱۴۲ - ۱۴۵ - ۱۵۶ -
۲۱۶ - ۲۱۸ - ۲۱۹ - ۲۳۹ -
۲۷۵ - ۳۷۰ - ۳۷۸

باشم

پروفیسر سنسکرت زبان ونٹر

ریٹ واز انڈیا کا مصنف ، ۶۳ -

۷۵ - ۸۳ - ۱۲۷ - ۱۳۵ -
۱۳۶ - ۱۳۷ - ۱۳۸ - ۱۸۷ -
۲۴۳ - ۲۴۶

بیہارا دوجا ، ۲۵۷

بجوڑ

سوات کا ایک مقام ۳۴

بحیرہ اسود ، ۳۷ - ۲۳۸

بہندھارکر

ایک ہندو مصنف جس نے ویدک

دور پر تحقیقات کی اور شہرت

پائی ، ۱۴۶

بحیرہ عرب

سمندر کا نام ہے - جس نے اپنے

بعض ساحلوں کی وجہ سے بحیرہ

عرب کا نام پایا ہے ، ۳۳۷ - ۳۹۷ -

بحیرہ کیسپین ، ۲۹ - ۳۷۰

ایران

یونانی مؤرخ - مصنف انڈیکا -

۴۸ - ۴۱ - ۹۴ - ۳۷۳ -

ایلفنسٹن

مصنف ہسٹری آف انڈیا ، ۱۱ - ۱۵

ایڈورڈ تھامس

مصنف لائف آف بدھا ایزلیجنڈ

اینڈ ہسٹری مطبوعہ لندن ۴۰۸

۴۳۳ - ۴۳۴ - ۴۳۶ - ۴۳۹ -

۴۴۲ - ۴۴۷ - ۴۵۲ - ۴۵۳ -

ایرانہنق ، ۳۵۷

ایکسکویشنز ایٹ ہڑپا

مادھو سروپ وائس کی تالیف -

۱۳ - ۱۵ - ۱۸۶ - ۱۸۷ - ۱۸۸ - ۱۹۰

ایراوتی

پارشی - راوی ، ۲۶۰

ای ٹرسپ ڈاکٹر

عالم اور ماہر لسانیات ، ۲۴۹

ایتاریا برہمنا ، ۳۷۶ - ۳۸۳

ایڈورڈ مینر

عالم لسانیات ، ۲۷۰

ایلوویر

قدیم اشوری بادشاہ ، ۱۳۰

(ب)

باسفورس ، ۲۳۶ - ۲۳۷

۱۲ - ۱۴ - ۴۵ - ۷۳ - ۷۷ - ۷۷

۸۱ - ۸۶ - ۹۲ - ۹۳ - ۱۱۹ -

۱۲۳ - ۱۲۸ - ۱۳۲ - ۱۳۸

۴۵ - ۴۸ - ۴۹ - ۸۲ - ۸۳ -
۸۷ - ۹۸ - ۹۹

برشیا

رگ وید میں مذکور ایک آریں
قبیلہ کا نام ، ۲۹۹

برٹن

مشہور محقق اور ماہر لسانیات ، ۲۴۹

برھنا

تفسیر و حواشی متعلق وید ، ۲۵۳

برٹن کے کیتھ

کیمبرج ہسٹری آف انڈیا کے ایک

مضمون نگار رگ وید کے ماہر

مستشرق ، ۲۵۶ - ۲۵۸ - ۲۶۷

۲۷۳ - ۲۸۱ - ۲۸۷ - ۲۹۶

۳۰۳ - ۳۰۵ - ۳۱۲ - ۳۲۲

۳۴۳ - ۳۴۷ - ۳۴۸ - ۳۶۱

۳۶۹ - ۳۷۲ - ۳۷۷ - ۳۸۱

۳۸۲ - ۳۸۷ - ۳۹۳ - ۳۹۷

بھرت ، ۲۸۴ - ۲۸۷ - ۲۹۱ - ۳۱۷

بھرتہ

ایک آریہ قبیلہ ، ۲۸۴

برھمی

ناگری سے پہلے کا ہندو رسم الخط

جو قدیم ہندوستان میں رائج

تھا ، ۱۲۷

بلین فوڈ

انگریز پروفیسر

ماہر آثار قدیمہ اور انسانی نسل

بدھسٹ آرٹ آف گندھارا ، ۳۷۳

بدھ مہایما ، ۳۵۴ - ۳۵۵ - ۳۷۷

۳۰۸ - ۳۳۲ - ۳۳۵ - ۳۳۷

۳۳۸ - ۳۴۰ - ۳۴۱ - ۳۴۲

۳۴۳ - ۳۴۴ - ۳۴۵ - ۳۴۶

۳۴۷ - ۳۴۸ - ۳۴۹ - ۳۵۰

۳۵۱ - ۳۵۳ - ۳۵۴ - ۳۵۵

۳۵۸ - ۳۵۹ - ۳۶۰ - ۳۶۱

۳۶۲ - ۳۶۳ - ۳۶۴ - ۳۶۵

۳۶۶ - ۳۶۷ - ۳۶۸

برٹین

برطانیہ ، ۶۲

بھرت

سہاراج رام چندر کا بھائی تھا - جس

نے بھارت آباد کیا - رگ وید کا

ہیرو ہے ، ۲۸۴

بھدرا بھاؤ

جینی مبلغ ، ۴۲۸

بھرت ورتہ

قدیم آریں قبیلہ کا دیس ، ۴۵

برھمندا

برھمنی لٹریچر کا مجموعہ ، ۲۰

بروہی

بلوچستان کا ایک قدیم آباد کار

قبیلہ جو منڈا زبان بولتا ہے اور

ڈراویڈی ماضی کا ترجمان ہے ،

بنگل ، ۶۲ ،

بنوں

شمال مغربی سرحدی ضلع ، ۳۵

بنوچی

سرحدی پٹھان قبیلہ جو بنوں کے

نواح میں آباد ہے ، ۳۶

بٹو

ایک انسانی قدیم نسل ، ۶۲

برغوز کوٹی

اس کا اصل نام ہتوشار تھا۔ ایک

قدیم تہذیبی مرکز ہے جہاں سے

آریوں کے بہت سے آثار برآمد

ہوئے ہیں۔ ۱۳۷۵ قبل مسیح

میں آباد ہوا ، ۱۳۳

بوهیمیا

ایک مغربی ملک ، ۲۳۷

بہاولپور

عباسی حکمران خاندان کے پہلے

بانی محمد بہاول خان نے آباد کیا،

۵۱ - ۵۳

بہشتون

مغربی سیڈیا کا ایک قدیم شہر۔

دارا اول کے آثار کا حامل ہے

خصوصیت سے وہاں دارا اول کے

بہت سے کتبات پائے گئے ہیں، ۷۳

سے متعلق علوم کا پروفیسر ، ۶۲

بکرماجیت

مشہور ہندو شہنشاہ ، ۴۶

بگنڈٹ

بدھ مذہب کے علوم کے ماہر

عالم ، ۴۴۵

بلخ

روسی ترکستان کا ایک شہر، ۷۷

بلین فورڈ - ڈاکٹر

عہدِ حجرِ اول کی انسانی آبادی کا

ایک ماہر ، ۶۲

بلوچستان

مغربی پاکستان کی ایرانی سرحد

سے ملحق حصہ ملک ، ۱۳ -

۲۹ - ۳۵ - ۴۷ - ۵۲ -

۵۳ - ۷۴ - ۷۵ - ۷۶ - ۷۹ -

۸۰ - ۸۲ - ۸۳ - ۸۶ - ۸۷ -

۸۸ - ۸۹ - ۹۰ - ۹۹ - ۱۳۶ -

۱۳۷ - ۱۵۱ - ۱۷۷ - ۱۹۳ -

۱۹۶ - ۱۹۷ - ۲۱۹ - ۲۸۷ -

۲۹۳

بلکھو

بلہیکا آریہ قبائل کا دشمن قبیلہ

رگ وید میں اس کا ذکر ہے ،

۲۸۸ - ۲۸۹

بمبئی

ہندوستان کا ایک شہر ، ۶۲

بئیر

دیر اور سوات سے ملحق ایک
چھوٹی سی ریاست ہے جہاں
یوسف زئی قبیلہ کی ایک شاخ رہتی
ہے داؤد زئی اور ولزک بھی یہاں
آباد ہیں ، ۳۴

یڈن پاویل

”انڈین ولیج کمیونٹی“ کتاب
کے مصنف اور آریائی اقوام کے
حسب و نسب کے ماہر ، ۲۴۷ -
۲۴۸ - ۲۹۰ - ۳۰۳ - ۳۰۴ -
۳۰۵ - ۳۳۵ - ۳۶۲ - ۳۶۳ -
۳۶۴ - ۳۸۱ - ۴۴ - ۸۳ - ۶۸ -
۱۰۳ - ۱۰۵ - ۲۳۹

بیترجی شاستری

ہندو تاریخ اور آثارِ قدیمہ کا عالم ،
۱۳۶ - ۳۰۷ - ۳۱۶ - ۱۲ -
۱۳ - ۲۵

بینی پرشاد ڈاکٹر

مصنف تھیوری آف گورنمنٹ ان
اینشٹ انڈیا ، ۳۷۵ - ۳۷۶ -
بیروسوس ، ۳۷۸

(پ)

پارتھی - پارتھین

ایران کی ایک وہ قوم جو بلوچستان
کے راستہ سندھ میں داخل ہوئی

اور سندھ میں حکومت قائم کر کے
ٹیکسلا کو فتح کیا ، ۲۳

ہامیر

ایشیا کی ایک مشہور سطح مرتفع -
کوہ ہمالیہ کا اسی سطح مرتفع سے
آغاز ہوتا ہے جس کے ماحول میں
آریائی قوم پہلے پہل آباد تھی -
دریائے سندھ اس کے اندر سے
پھوٹتا ہے ، ۲۲ - ۳۲ - ۴۰

پان میسون اور سیل

پروفیسر ماہر علوم قدیمہ خصوصیت
سے ہندوستانی علوم اینشٹ انڈیا
کتاب کا مصنف ، ۷۱ -
۲۳۱ - ۲۹۶

پانیکار

کتاب ارلی ہسٹری آف انڈیا کا
مصنف ، ۷۴

پائیلڈ

مقام ، ۲۵۵

پبھاوتی

سیال کوٹ کی مادی شہزادی جو
سیوا بادشاہ سے بیاہی تھی ، ۳۳۳
پھسائی

سیوی بادشاہ ، ۹۶

پرو

رگ وید کا ایک دشمن داسو

۳۳۸ - ۳۴۲ - ۳۵۳ - ۳۵۸
۳۶۰ - ۳۶۴ - ۳۶۶ - ۳۷۳ - ۳۷۵

پرتھوی

آریائی دیوتا ، ۲۶۷

پرواتا

آرین قبیلہ جو رگ وید کا ہم

عصر ہے ، ۲۹۹

پرسوا - پرسوس - پرتھوا

پارتھی قبیلہ رگ وید میں اس کا

ذکر ہے ، ۳۸۹

پری ہستارک ائی کیوئیز ، ۳۷۸

پسجل

عالم لسانیات ، مصنف ویدک

سٹڈیز ، ۲۵۹

پشاور

سرحد کا مشہور مقام - درہ خیبر

سے نو میل کے فاصلہ پر واقع ہے۔

رام چندر کے ایک بیٹے نے اسے

آباد کیا تھا - کشان بادشاہ -

کنشک نے ۷۷۸ء میں اسے پایہ

تخت بنایا تھا ، ۳۲ - ۳۳ - ۵۲

پشکلا ، ۲۹۱

پشکلاوتی ، ۲۹۱

پشاوٹی

سیال کوٹ کی مادی شہزادی جو

سیوا بادشاہ سے بیاہی تھی ، ۳۳۲

سردار ، ۲۹۶

پٹالہ

ایک قدیم شہر جو سکندر مقدونی

کے زمانہ میں موجودہ حیدر آباد

کی جگہ آباد تھا ، ۹۴ - ۹۶

پروٹو نارڈک

لمبے سر والی ایک قدیم انسانی نسل

جو یورپ میں پروان چڑھی ، ۶۱ -

پروٹو میڈیٹرین

ایک قدیم انسانی نسل جو یورپ

میں پھیلی پھولی ، ۶۱

پروٹو ڈراویدن

لمبے سر والی انسانی نسل ، جو

ہزاروں سال پہلے ہندوستان اور

مغربی پاکستان میں آباد

ہوئی ، ۶۲

پرنسپ

ایک انگریز عالم، ماہر لسانیات،

۳۱۱

پری ہستارک انڈیا

قبل از تاریخ ہند ، ۷۱

پری بدھسٹ انڈیا

ایک کتاب کا نام ہے جس میں

ہندوستان و پاکستان کے بدھ سے

پہلے کے ماضی کا ذکر ہے -

رقی لعل مہتہ اس کے مصنف ہیں،

۹۳ - ۳۱۹ - ۳۲۰ - ۳۳۴

آگے بڑھتے اور سندھ کے ریگزاروں
میں سے گزرتے، بحیرہ ہند میں
ضم ہو جاتے ہیں، ۴۳-۴۴

پنڈی داہی

قدیم شہر - موہن جوڈیرو اور اس
کی تہذیب ایک تھی۔ دریائے سندھ
کے کنارے واقع تھا، ۵۴

پورس

پورس سکندر مقدونی کا ہم عصر ہے۔
اس نے دریائے جہلم کے کنارے
پرسکندر سے بڑی سخت لڑائی لڑی
تھی اور شکست کھائی تھی، ۴۳

پنوں

آرین قبیلہ جو زیریں سندھ میں
آباد تھا، ۲۹۹

پولیشکل ہسٹری آف اینڈنٹ الڈیا

را چودھری کی تصنیف ہے،

۹۵-۳۷۶

پوروکتسا

آرین بادشاہ، رگ وید میں اس کا
ذکر کیا گیا ہے، ۲۸۷-۳۰۱

پورو

آرین قبیلہ، ۲۸۷-۲۸۸-۳۰۱-۳۱۷

پیر پنجال

کوہ ہالیہ کا ایک سلسلہ، ۶۰

پیرانو، ۱۹۷

پکھتو

رگ وید میں مذکور قبیلہ جو
وادی پشاور میں آباد تھا، ۲۸۶-

۲۹۳

پلوٹارک

یونانی مصنف - جس نے سکندر
مقدونی اور مابعد کی تاریخ پر قلم
اٹھایا اور تاریخ قدیم کا عظیم
سرمایہ ہے، ۱۸

پلینی

مشہور قدیم جغرافیہ دان، ۴۳ -
۱۸ - ۴۴ - ۳۸ - ۲۲۰ - ۲۱۴

پنینی

ٹیکسلا کا سب سے پہلا اور
عظیم نحوی، ۱۸ - ۲۹۲ -

پنجاب

مغربی پاکستان کا ایک علاقہ،
۴۹ - ۴۷ - ۴۵ - ۳۲ -
۳۵ - ۳۴ - ۴۴ - ۵۱ - ۵۹ -
۶۳ - ۶۶ - ۸۰ - ۹۳ - ۹۷ -
۲۵۹ - ۲۶۴ - ۲۶۵ - ۲۹۰ -
۲۹۱ - ۲۹۹

پنجند

وہ مقام ہے جہاں پنجاب کے پانچ
دریا باہم ملتے ہیں اور پھر
دریائے سندھ میں شامل ہو کر

ہوا ہے ، ۲۹

ترواسا

یدو بادشاہ رگ وید کے عہد کے
ایک قبیلہ ، ۳۸۹ -

تراسادیو

رگ وید میں مذکور ایک
بادشاہ ، ۳۰۲

تکرنی

بنیر سے ملحق علاقہ ، ۳۰۳ -

تک شا

ٹیکسلا کے روایتی بانی آریہ ، ۲۹۱

تکشلا (موجودہ ٹیکسلا) ، ۲۹۱
۳۳۰ - ۳۳۱ - ۳۳۲

تل العجل

فلسطین کے ایک مقام جو قدیم
تہذیب کے مرکز تھا۔ وہاں کھدائی
کی گئی ہے ، ۱۷۹

توران

ایران سے ملحق علاقہ جو اسیری
قوم کا دوسرا وطن تھا ، ۲۹ -
۷۳ - ۸۸ - ۹۸

توری قبیلہ

وادی کرم میں آباد ہے اور قدیم
ترین آبادکار سمجھا جاتا ہے ، ۳۴

توری کوہ

چترال کا ایک حصہ ، ۳۴
تورانی ، ۷۳ - ۹۷ - ۹۹ - ۱۲۸

(ت)

تھاس ہنگرفورڈ ہولڈچ

مشہور مستشرق ہیں - گیش آف
انڈیا اور انڈیا ، ان کی مشہور
عالم تصانیف ہیں ، ۴۰ - ۴۱ -
۸۶ - ۸۷ - ۸۸ - ۹۸ - ۲۳۶ -
۳۳۹ - ۳۷۰

تھانوبلا

موہن جوڈیرو کی تہذیب کے حامل
شہر انتہائی قدیم ، ۵
تھاس ای ، ای تھاس
بدھ علوم کے ماہر عالم ، ۴۱۱
تبریز

ایران کا سرحدی شہر ، ۲۳۶ -

ترچ میر

کوہ ہمالیہ کی چوٹی پچیس ہزار
دو سو تریسٹھ فٹ اونچی ہے ، ۳۰

ترکستان

ترکوں کا قدیم وطن ، ۲۹ - ۶۱
۲۳۷ - ۲۳۸

ترنسو

آریائی قبیلہ جسے رگ وید نے قابل
ذکر سمجھا ہے ، ۲۸۵ - ۲۸۷

تربیکا کبھ

قدیم کشمیر سے ملحق علاقہ کا
ذکر اس عنوان سے رگ وید میں

تہران

ایران کا پایہ تخت ، ۲۱۹ - ۲۳۶

تیرہ

شال مغربی سرحدی علاقے کی ایک

پھاڑی کا نام ، ۳۴ - ۳۵

تیغ لاس فیل سر

پیل سر قدیم اتور کا عظیم

تاجدار ، ۱۳۰

تھیوٹ

پروفیسر ماہر لسانیات ، ۲۴۴

تھیوری آف گورنمنٹ ان اینشنٹ

انڈیا ، ۳۷۵

(ٹ)

ٹولمی

عظیم قدیم جغرافیہ دان ، مصر کا

رہنے والا تھا ، ۳۸۰ - ۴۴۰ - ۱۸۰

۴۴۴ - ۴۳۰ - ۸۱ - ۹۵

ٹیکسلا

قدیم آثار کا حامل ایک عظیم

شہر ، ۲۲ - ۵۳ - ۳۳۱ - ۲۹۳ -

۳۲۹ - ۳۳۲ - ۳۷۶ - ۴۰۵

ٹیکسلا یونیورسٹی ، ۳۹۱ - ۳۳۰ -

۳۳۱ - ۳۳۲

ٹی برو

منسکرت زبان کا ایک عالم

منسکرت لینگوائیج کا مصنف

مطبوعہ لندن ، ۲۴۵ -

(ج)

جاتکہ

بدھ کی پیدائش کے متعلق داستانوں

کا مجموعہ ، ۷ - ۳۰ - ۲۰ - ۹۵

۹۶ - ۳۵۴ - ۳۵۵ - ۳۵۷ -

۳۶۰ - ۳۶۱ - ۳۶۶ - ۴۷۴ -

۳۷۶

جالی

- بیوی بادشاہ ، ۹۶

جان سٹون

ایکٹس آف بدھ کے مترجم اصل

کتاب کا نام بدھ کریتا ہے ،

۳۳۵ - ۳۳۷ - ۴۳۷ - ۴۴۴ -

جان مارشل

سر جان مارشل ، مصنف ، گائڈ ٹو

ٹیکسلا اور ٹیکسلا تین جلدوں

میں ، ۱۹۸ - ۱۹۷ - ۱۹۶ -

۱۹۴ - ۱۹۲ - ۱۲ - ۱۴ - ۵۱ -

۱۱۰ - ۱۱۳ - ۱۱۵ - ۱۱۷ -

۱۱۸ - ۱۱۹ - ۱۲۰ - ۱۲۱ -

۱۲۲ - ۱۲۵ - ۱۳۰ - ۱۳۹ -

۱۴۹ - ۱۵۰ - ۱۵۱ - ۱۵۲ -

۱۵۳ - ۱۵۵ - ۱۵۸ -

۱۶۱ - ۱۶۶ - ۱۶۷ - ۱۶۹ -

۱۷۰ - ۱۷۱ - ۱۷۵ - ۱۹۰ - ۲۴۶ -

رکتا ہے ، ۳۴ - ۵۳

جموں

کشمیر کی حکومت کا سرمائی صدر
مقام ، ۵۹

جمدت نصر

عراق و ایران کا ایک قدیم شہر
اور تہذیبی مرکز ، ۱۲۶

جوخا

قدیم عراق کا ایک شہر ، ۱۳۱

جیکوئی

سنسکرت ادب کا عظیم مترجم اور
ماہر مغربی مصنف جس نے مذہبی
الہامی کتابوں کے تراجم کیے ،
۵ - ۲۰ - ۲۴ - ۲۴۴ - ۳۱۲ -
۳۳۰

جین

پاکستان کا ایک قدیم مذہب ،
۳۰۶ - ۳۱۲ - ۳۲۹

جین پیغمبر

- (۱) مہاتما ریشابھہ - (۲) اجیتا
- (۳) سمہبوا - (۴) ابھی نکدنا -
- (۵) ساتی - (۶) پدما پربھا -
- (۷) سپر سوا - (۸) چندر پربھا -
- (۹) پشپا وانا - (۱۰) سیتالہ -
- (۱۱) سریامسہ - (۱۲) واسو پجیہ
- (۱۳) ریمالہ - (۱۴) ایتارہ -
- (۱۵) دھرما - (۱۶) ساتی -

چارل چارپینٹر

کیمبرج ہسٹری کا ایک مقالہ نگار
سنسکرت زبان کا پروفیسر ۳۳۷ -
۳۲۸ - ۲۳۹

جٹ آڑوڑ

قدیم سیوی ریاست کا ایک بڑا شہر
بدھ زمانہ میں موجود تھا ،
۹۵ - ۹۶

جسٹین

یونانی مؤرخ ، ۱۸

جہلم

دریائے جہلم کے کنارے کا وہ
شہر جہاں سکندر اور پورس میں
۳۲۶ ق م میں خونریز لڑائی ہوئی
مغربی پاکستان کے ایک ضلع کا
صدر مقام ہے ، ۴۷

جھنگ

قدیم پنجاب کا مشہور شہر ، ۵۵ -
۹۵ - ۹۶

جرہم

عرب قبیلہ ، حضرت اسماعیل
علیہ السلام کا ہم عصر ۲۱۷۰

جرمنی

مغربی ملک ، ۲۳۶

جمرود سرائے

درہ خیبر میں پشاور سے نو میل
کے فاصلہ پر واقع ہے اور مشہور
سرائے ہے ، ہر کارواں یہاں لازماً

جانکیا کوشلیا کی سرپرستی اور سرحدی
قبائل کی مدد سے ۲۲۳ ق م میں
ٹیکسلا میں تخت نشین ہوا اور پھر
پٹلی پترا پر فتح پائی اور اسے یابہ
تخت بنا لیا، ۳۱ - ۳۶ - ۳۵

چنیوٹ

مَقَام

دریائے چناب کی گزرگاہ سے تھوڑے
فاصلے پر واقع ہے۔ شاہجہان کے
ایک امیر سعد اللہ خاں کا وطن ہے
کبھی درہ ٹوچی، درہ کرم اور
درہ گوہیل سے آتی شاہراہ یہاں
تک پہنچتی تھی، ۵۳

چنہو ڈیرو

ایک بستی، ۵۴

چهارم سده

پشاور کا ایک مقام جو قدیم بدھ آثار کا حامل ہے اور سکندر مقدونی کے وقت گندھارا ریاست کا پایہ تخت تھا اس مقام پر سکندر کو ایک بڑی لڑائی لڑنی پڑی تھی ۔

02 - 22

چین

بھارت اور پاکستان کی سرحد سے
ملحق واقع ہے۔ پاکستان کا
عزیز ترین ہمسایہ اور حلیف ہے۔

(۱۷) کنتھ - (۱۸) آرا - (۱۹)
مالی - (۲۰) منی مورتا - (۲۱)
ناسی - (۲۲) نیمی (۲۳)
جی ٹیز
آثار قدمہ کے ایک ماہر عالم،

(८)

چترال

سوات اور دیر سے ملحق پہاڑی ریاست۔
اس کے شمال میں کوہ ہندوکش ،
مشرق میں گلگت ، مستوج اور یاسین
ہیں، مغرب میں بدخشاں اور کافرستان
اور جنوب میں ریاست دیر ہے ،
اس کے باشندے واخان اور پامیر
سے نقل وطن کر کے یہاں آباد ہوئے
تھے۔ چترال اس کا مشہور دریا ہے ۔
۳۳۔ ۳۰۔ ۳۸۔ ۳۹۔ ۳۱۶۔

چکوال

قدیم پنجاب کا مقام ۵۲

چیمڑی

رگ وید کے زمانہ کا ایک داسیو
سربراہ - ۲۹۵ -

چٹاوی

کشمیر کا ایک مقام ہے ، ۴۲ -

چندر گپت موریا

موریا سلطنت کا بانی ، ٹیکسلا میں
 بچپن گزارا۔ وہی تعلیم پائی اور پنڈت

قبیلہ - اکبر بادشاہ نے اس کے ایک سردار اکوڑے خان کو اٹک سے لے کر نوشہرہ تک کا علاقہ بطور جاگیر دے کر، سرکاری ملازمت میں شامل کر لیا تھا۔ صرف اس وقت یہ قبیلہ تاریخ کے سامنے آیا، ۳۵

خلیج فارس

ایران کی سرزمین سے ملحق پانی کا ذخیرہ جو یمن سے لے کر ایران کی سرحد تک پھیلا ہے، ۲۹ - ۳۳۹

خمورابی

عراق کا ایک قدیم بادشاہ ۲۲۱۳ - ۲۲۶۷ قبل مسیح، ۱۳ - ۲۱۸ - ۲۳۹ - ۲۴۳ - ۳۷۸ - خوست

بنوں اور کوھاٹ سے متصل سرحدی علاقہ، ۳۵

خیر پور

قدیم سندھ کا ایک شہر ہے، ۵۱

(د)

دریائے برہم پترا

ہندوستان کا مشہور دریا ہے۔ سندھ کی طرح کوہ کیلیاسا کے قریب سے نکلتا ہے اور مغرب

۷۰ کروڑ انسانوں کا وطن ہے،

۲۹ - ۶۱ - ۶۳

جینی

چین کے رہنے والے، ۳۳

(ح)

حتی

حتی عراق و لبنان کی ایک قوم

۲۳۸

حران

عراق کا ایک قدیم شہر، ۱۳۱

حضرو

راولپنڈی اور کیمبل پور کا ایک

درمیانی شہر، شاہراہ سے کسی

قدر ہٹ کر واقع ہے۔ تمباکو

کی پیداوار میں مشہور

۵۲، ہے

حیدر آباد

دریائے سندھ کے کنارے پر واقع

ہے۔ تقسیم کے وقت سابق صوبہ

سندھ کا سب سے بڑا شہر سمجھا

جاتا تھا۔ قدیم پٹالہ اس کے

آس پاس آباد بیان کیا گیا ہے

۵۰ - ۵۱ - ۹۶

(خ)

خٹک

سرحدی پٹھانوں کا ایک مشہور

ہے۔ یہ دریا اوچ کے قریب
دریائے راوی سے مل جاتا ہے ،

۴۱ - ۴۲ - ۴۳ - ۴۵ - ۲۶۵ -

۲۶۳ - ۲۸۶ - ۲۸۷ - ۲۹۰

دریائے چترال

چترال کا مشہور دریا ہے ، جو
کوہ ہندوکش سے پھوٹتا ہے
اور پوری ریاست کو اپنا نام
بخشتا ہے ، ۳۳ - ۳۵

دریائے راوی

پنجاب کا مشہور دریا ہے ۔
کبھی لاہور شہر اس کے کنارے
آباد تھا ۔ اب اس کی گزرگاہ ،
شاہدرہ اور بادامی باغ کے درمیان
واقع ہے ۔ اس کا منبع بھی
دریائے ستلج کے منبع کی طرح
مغربی تبت میں ہے ۔ اس کے
کنارے پر دس بادشاہوں اور
راجہ سوداس میں لڑائی ہوئی
تھی ، ۴۲ - ۴۱ - ۴۳ -
۴۴ - ۴۵ - ۸۲ - ۱۹۳ -
۲۶۵ - ۲۸۶ - ۲۸۷ - ۲۹۰ -

۲۹۱ - ۳۱۲

دریائے کابل (کوپہین)

افغانستان کا مشہور دریا ہے ،
جو اس ملک کی زمینوں کو

تبت سے ہوتا ، پہاڑی گزرگاہ
کو عبور کر کے ہندوستان کی
سرحد میں داخل ہوتا ہے ، ۴۱
دریائے یاس

پنجاب کا ایک مشہور دریا ، ۴۲ -

۴۴ - ۴۵ - ۲۶۲ - ۲۸۶ -

۲۸۷ - ۲۹۰ - ۲۹۱

دریائے جہلم

پنجاب کا مشہور دریا ، چشمہ
ویری ناگ کشمیر سے پھوٹتا ،
سرینگر سے ہوتا مظفر آباد پہنچتا
ہے اور پھر پہاڑی راستہ طے
کرتا ہوا جہلم کے مقام پر
پہنچ کر جہلم نام اختیار کر
لیتا ہے ۔ اس کے کنارے راجہ
پورس اور سکندر میں فیصلہ کن
لڑائی ہوئی تھی ، ۴۳ - ۴۲ - ۴۴ -
۲۶۰ - ۲۸۶ - ۲۸۷ - ۲۹۰ - ۲۹۱

دریائے پنجکوڑہ

دیر علاقہ کا مشہور دریا ہے ،
اور کوہ ہندوکش سے نکلتا
ہے ، ۴۰ - ۴۱

دریائے جیحون

روسی ترکستان کا ایک دریا ، ۳۱

دریائے چناب

پنجاب کا مشہور دریا ہے ۔ جو
چندر بھاگا نامی جھیل سے نکلتا

داخل ہو کر پنچند کے مقام پر
پنجاب کے دوسرے دریاؤں کو
اپنے سینہ سے لگا کر دریائے سندھ
سے مل جاتا ہے ، ۴۱ - ۴۲ -
۴۴ - ۲۶۵ - ۲۶۲ - ۲۸۶ -
۲۸۷ - ۲۹۵

دریائے سوات

ریاست سوات کو میراب کرتا
اور کوہ ہندوکش سے پھوٹتا
ہے ، ۴۴ - ۴۳ - ۴۰

دریائے سون

ٹیکسلا کے ماحول کا ایک دریا ،
جو پہلی دوسری اور تیسری صدی
عیسوی میں بڑا منہ زور دریا
تھا ، ۵۹

دریائے سرسوتی

ایک قدیم دریا جو انبالہ کے
قریب بہتا تھا اور راجپوتانہ میں
گم ہو جاتا تھا ، ۲۵۰ - ۲۵۹ -
۲۶۱ - ۲۸۲ - ۲۸۳ - ۲۸۷ -
۲۹۶ - ۳۱۲

دریائے سندھ

اس کا اصل نام سندھو ہے ۔ یہ
کوہ کیلیاسہ کے شمال سے نکلتا
ہے اور بدخشان تک پہنچ کر
جنوب کی طرف مڑ جاتا ہے اور

زرخیزی بخشتا ہے ۔ نوشہرہ کے
مقام سے کسی قدر ادھر دریائے
سندھ میں شامل ہو جاتا ہے ، ۳۰ -
۳۳ - ۴۰ - ۴۴ - ۴۵ - ۳۹

دریائے کنہار

یوسف زئی علاقہ کا مشہور دریا
ہے ، ۴۰

دریائے گنگا

ہندوستان کا مشہور دریا ہے ،
جو سندھ کی طرح کوہ کیلیاسہ
سے برآمد ہوتا ہے اور اپنی راہ
پر چلتا ہندوستان میں داخل
ہو کر اس کی زمین کو زرخیزی
و شادابی عطا کرتا ہے ۔ یہ
ہندوستان کا سب سے بڑا دریا
ہے اور خلیج بنگالہ میں جا
گرتا ہے ، ۴۱

دریائے گوری

شمال مغربی سرحدی علاقے کا ایک
دریا ہے ، ۴۱

دریائے متلج

اس کا منبع بھی دریائے سندھ کے
منبع کی طرح مغربی تبت کے
کوہ کیلیاسہ میں واقع ہے ۔
یہ پنجاب کے مشہور دریاؤں میں
سے ایک ہے ۔ جو مشرقی پنجاب
میں سے ہوتا ، مغربی پنجاب میں

اس کے کنارے پر واقع ہے -
بصرہ کے مقام پر سمندر میں جا
گرتا ہے، ۲۹ - ۱۳۴ - ۱۹۵
درشارکین (شارقین)
عراق کا ایک قدیم شہر، ۱۳۴

درہ بولان

کوئٹہ سے متصل ایک قدیم درہ
جو بلوچستان اور ایران کے مابین
سب سے قدیم شاہراہ پر واقع ہے
اسی درہ سے سومیری، سب سے
پہلے ایران سے بلوچستان میں
داخل ہوئے، ۱۲ - ۱۳ - ۱۹ -
۳۵ - ۳۶ - ۵۳ - ۵۴ - ۲۸۶ - ۲۹۳

درہ ٹوچی

یہ درہ کوہ سلیمان کا مشہور درہ
ہے - دریائے ٹوچی نے اس کا نام
پایا ہے - اسی کے نام کی اس سے
ملحقہ وادی بھی ہے - ایک قدیم
شاہراہ، قندھار و کابل سے چلتی
وہاں پہنچتی اور وہاں سے ارض
پنجاب میں داخل ہوتی ہے، ۴۵

درہ خیبر

کوہ ہندوکش کا مشہور عالم
درہ سرائے جمروڈ سے متصل
واقع ہے، ۳۱ - ۳۲ - ۳۳ - ۳۶ -
۵۳ - ۸۲

پھر کشمیر میں سے ہوتا، اسب
کے قریب سے گزرتا اٹک کے مقام
پر پنجاب کے میدانوں میں داخل
ہوتا ہے یہ پنجاب کا سب سے
بڑا دریا ہے، ۳۸ - ۳۶ - ۳۷ -
۳۵ - ۳۹ - ۴۲ - ۴۰ - ۴۱ -
۴۵ - ۵۴ - ۱۱۱ - ۱۹۵

دریائے سیحون

روسی ترکستان کا دریا ہے، ۲۳۱

دریائے مہران

وادی سندھ کا ایک قدیم دریا،
جو دریائے ہکرہ اور واہندہ کے
عنوان سے بھی مشہور تھا - یہ
اس جگہ بہتا تھا جو ان دنوں
مشرقی نارہ کی گزرگاہ ہے، ۱۵۲ -
۱۵۳ - ۱۵۴ - ۱۵۵

دریائے فرات

عراق کا مشہور دریا ہے، ۱۹۵ -
۱۳۴ - ۲۳۶

دریائے نیل

مصر کا مشہور دریا ہے، ۱۹۵

دریائے ہرو

قدیم ٹیکسلا کے ماحول کا ایک
چھوٹا سا دریا ہے، ۵۹
دریائے دجلہ

عراق کا مشہور دریا ہے - بغداد

دائی یوس

آریائی دیوتا ، ۲۶۷

دابر کوٹ

قدیم شہر ، ۱۳ - ۱۴

درویش خیل

ایک سرحدی پٹھان قبیلہ ، ۳۵

دسیانت - راجہ

آریائی راجہ ، ۳۵۷

دو مکھا

پنجالہ بادشاہ ، ۳۱۷ - ۳۷۶

دھریو

آریائی قبیلہ ، ۲۸۸ - ۲۸۹

دیو

وادیٔ سوات سے ملحق ریاست ،

جو پاکستان کی ایک سرحدی

ریاست ہے - زیادہ تر پہاڑی ہے -

دریائے سوات و پنج کورہ سے

میراب ہوتی ہے ، ۲۹ - ۳۳ - ۳۴

دیو داس

ایک قدیم آریائی بادشاہ جو بھرت

قبیلہ کا مشہور بادشاہ ہے - جس

نے وادی کے کنارے پر دس

بادشاہوں سے لڑائی لڑی

تھی ، ۲۵۰

درہ قراقرم

مسلطہ مضبوط قراقرم کا درہ جس

کے ذریعہ تبت سے آمد و رفت

ہوتی ہے - قدیم زمانہ میں ایک

بڑی شاہراہ یہاں سے بھوٹی

تھی ، ۳۰ - ۳۶

درہ کرم

دریائے کرم کی پہاڑی گزرگاہ پر

درہ ٹوچی اور درہ گومیل کے

مابین واقع ہے ، ۴۰

درہ گومیل

ٹوچی اور کرم سے ملحق درہ ہے

جو کوہ سلیمان میں واقع ہے -

دریائے گومیل نے اپنی گزرگاہ

کے سبب اسے اپنا نام دیا ہے ، ۴۰

دارا اول

قدیم ایران کا عظیم شہنشاہ - پہلی

انڈو ایرانی حکومت کا بانی ، ۱۶ -

۳۸ - ۴۳ - ۲۰۳ - ۲۱۲

داؤد خیل

ایک پٹھان سرحدی قبیلہ ، ۵۳

دامیو

ڈراویدی قدیم قبیلہ کو آریوں کے

رگ وید نے یہ لقب دیا ، ۹۰ -

۲۸۸ - ۲۹۵

بھی ہیں ، ۲۱۱ - ۲۱۴ - ۲۳۳

روہڑی

مقام ، ۵۳

ریلے - او

ماہرِ لسانیات ، ۲۰۶

رائے بہادر سی ، سی رائے

بہار ریسرچ سوسائٹی کی جلد اول

جلد چہارم اور دوازدہم کا مقالہ

نگار ، ۲۹۶

ردوا

آرائی دیوتا ، ۲۶۸

رگ وید

آریوں کی ابتدائی الہاسی کتاب

جو پنجاب میں مرتب ہوئی ،

۱۵ - ۴۰ - ۳۵ - ۱۲۸ -

۱۲۹ - ۱۳۰ - ۱۳۵ - ۱۳۹ -

۱۴۳ - ۲۰۱ - ۲۰۶ - ۲۲۰ -

۲۲۴ - ۲۳۰ - ۲۴۳ - ۲۴۴ -

۲۴۷ - ۲۵۳ - ۲۵۵ - ۲۵۶ -

۲۵۷ - ۲۵۸ - ۲۵۹ - ۲۶۰ -

۲۶۱ - ۲۶۲ - ۲۶۳ - ۲۶۴ -

۲۶۷ - ۲۷۰ - ۲۷۲ - ۲۷۳ -

۲۷۴ - ۲۷۵ - ۲۷۸ - ۲۸۱ -

۲۸۳ - ۲۹۸ - ۲۹۹ - ۲۸۶ -

۲۸۸ - ۲۹۶ - ۲۹۸ - ۳۰۲ -

۳۴۲ - ۳۴۷ - ۳۴۰ - ۳۴۹ -

۳۵۰ - ۳۵۱ - ۳۵۳ - ۳۵۴ -

” انڈیا “ مشہور تالیف ہے ،

۲۴ - ۳۲ - ۴۲ - ۶۹ - ۷۱ -

۲۲۹ - ۳۴۹ - ۴۰۷

وامائن

قدیم سنسکرت ادب کا عظیم سرمایہ

اور قدیم ادب کی ترجمان کتاب ،

۱۵ - ۲۰ - ۳۳

وام چندر جی

ہندو تاریخ کے ایک عظیم ہیرو۔

۹۱ - ۲۹۱

راورٹی میجر

مہران آف سندھ اور نوٹس آن

افغانستان کے مصنف ہیں۔ آثارِ

قدیمہ کے ماہر تھے ، ۱۵۲

روز ڈیلیو ایچ ڈی

انگریز مصنف - ماہرِ تاریخِ قدیم

مغربی پاکستان و ہند ، ۴۴

راولپنڈی

حکومت پاکستان کا پایہ تخت، ۵۹

روہڑ

قدیم شہر ، ۱۵ - ۸۰ - ۱۶۳

رتی لعل مہتہ

پری بدھسٹ انڈیا کا مصنف ، ۹۴

۹۵ - ۹۶ - ۳۳۱ - ۳۰۶ - ۳۵۴

۳۵۹ - ۳۷۶ - ۳۷۷

روڈ

ایک عالمِ ماہرِ لسانیات مصنف

کتابیں تصنیف کیں۔ افغانستان
پرائیفسن کی کتاب پر شرح
لکھی ہے۔

(ز)

زبوسیر

قدیم اشوری بادشاہ عراق ، ۱۳۰
زرتشت (زردشترہ)

ایران کا قدیم پیغمبر ، جو ایک
ہزار سال قبل مسیح کی شخصیت
ہے ، ۹۷ - ۱۴۳ - ۲۰۶ -
۲۱۱ - ۲۱۲ - ۲۱۳ - ۲۱۴ -
۲۸۹ - ۲۳۰

زمر

جرمن عالم لسانیات ، ۲۳۸-۲۲۰
۲۸۸-۲۸۱

زند اوستہ

زرتشت کی الہامی زبان ، ۲۰۲ -
۲۰۳ - ۲۰۹ - ۲۱۰ - ۲۱۲ -
۱۲۳ - ۲۲۲ - ۲۲۳ - ۲۲۵ -
۲۲۶ - ۲۲۷ - ۲۲۸ - ۲۲۹ -
۲۳۰ - ۲۳۳

(س)

ساتا پاتھہ برہمنا

ویدوں کی شرح کا نام ، ۲۸۹

۳۶۳ - ۳۷۱ - ۳۷۷ - ۳۸۱
رگ وید کے دس بادشاہوں کی لڑائی

میں شامل قبیلے

متسیا - پکھت - پختو - بھلان -
بھولاناس - الینا - وشنی - سیوا -
سیوی - آجا - سگرو اور یکشو -
دس بادشاہوں کے نام :

سمیو ، ترواسا ، دھر دیو ، کورشا ،
پرو ، آنو ، بھیدا ، وکارنیکا اور
یدو تھے -

رنگ اجاریہ پروفیسر

پری ہسٹارک انڈیا کے مصنف ،
۶۱ - ۷۱ - ۷۲ - ۷۳ - ۲۳۸ -
۲۳۹ - ۲۴۶ - ۲۶۱ - ۲۶۳ -
۲۸۱ - ۲۸۳ - ۲۸۴ - ۲۹۸ -
۲۸۷ - ۲۸۸ - ۲۸۹ - ۲۹۵ - ۲۹۸

رہس ڈیوڈز

بدھسٹ انڈیا کا مصنف اور بدھ
مذہب کا محقق ، ۴۳۹ - ۴۴۴

ریشابہ - ترہنکر

جین مذہب کا پہلا پیغمبر ،
۴۱۲ - ۴۱۳

راورٹی - میجر راورٹی

جغرافیہ دان اور ماہر آثارِ قدیم
مغربی پاکستان پر بہت کام کیا
ہے - مہران سندھ اور دوسری

سٹیٹ ان اینشنٹ انڈیا

ڈاکٹر بینی پرشاد کی کتاب، ۳۰۳

سٹوری آف اسیریا

زینڈے ، راگوزین کی تصنیف
مطبوعہ فشرانون لندن ،

۱۳۳ - ۱۳۳

سٹگن ڈور

قدیم بلوچستان کا ایک سرحدی
شہر جو ایران کی سرحد پر واقع

تھا ، ۱۲ - ۱۴ - ۱۵

سٹریو

یونانی مؤرخ - سکندر کے حملہ کا

شارح ، ۱۸ - ۲۴ - ۲۰۳ - ۲۲۳

سٹورٹ ہگٹ - پروفیسر

بلوچستان میں بہت سی جگہوں
پر کھدائی کی اور قدیم شہروں
کے حال میں ایک کتاب لکھی ،

۵۲ - ۱۲ - ۱۳ - ۱۴ - ۷۹

سٹیونسن

انگریز مصنف ماہرِ لسانیات کیمرج

ہسٹری آف انڈیا کے مقالہ نگار

ہیں ، ۱۱۱

سجنان

سیوی بادشاہ ، ۹۶

سچریڈر

ڈاکٹر - ماہرِ لسانیات ، ۲۰۹ -

۲۱۰ - ۲۱۸ - ۲۲۱ - ۲۲۳ -

سام وید

آریوں کی الہاسی کتاب ، ۱۵ -

۲۵۳ - ۳۵۶ - ۳۱۱

سام بن نوح ، ۲۱۷

سامی

حضرت نوح علیہ السلام کے بیٹے

سام کی نسل، ۱۲۶ - ۱۲۷ - ۱۲۸ -

۱۳۱ - ۱۳۳ - ۱۳۴ - ۲۳۹

سا اشتار

قدیم عراق کا کیسانی بادشاہ ، ۱۴۰

سار غونا اول - سارگون

عراق کا ایک قدیم بادشاہ ، ۱۱۹ -

۱۴۳ - ۱۴۵ - ۲۳۸

سائنس آف لینگویج

میکس مولر مشہور محقق کی

تصنیف لندن سے چھپی ، ۹۳ - ۹۸

ساخو

کتاب الہند الیرونی کا مترجم

ماہرِ لسانیات ، ۲۴

سپیگل

عالمِ لسانیات فارسی زبان کے

بڑے ماہر تھے ، ۲۱۸ - ۲۱۹

سپنس ہارڈی فیڈل

لیتھ وسترا کے مترجم ، ۴۳۹

ستدرو

رگ وید میں مذکور ایک

ندی ، ۲۸۶

اس کا وجود باقی نہیں رہا ،

۳۲ - ۲۸۷

سفید کوه

شمال مغربی سرحد سے متصل

پہاڑ ، ۳۵

سکائی لیکس

دارا اول کا امیر البحر جو سندھ کی

بیٹائش پر مامور ہوا ، ۳۷ - ۱۶

سکرانیٹی سر

مترجمہ یینی کبار ایم اے ، ۳۲۶

سکرپٹ آف ہڑپا

ہنٹر کی ایک تصنیف ، ۱۲۱

سکھیتی - سکاتھی - سکاتھیں

ایران کی قدیم قوم جو پنجاب و

سرحد اور سندھ پر غالب آئی اور

یہاں حکومت کی ، ۲۳ - ۷۳

سکندر مقدونی

فلپ یونانی بادشاہ کا بیٹا - دنیا کا

عظیم ترین فاتح جس نے ایران پر

حملہ کر کے دارا ثالث کو شکست

دی ، اور اس کے ملک پر قبضہ کر

کے ۷۲۷ - ۷۲۶ ق م میں پنجاب

میں داخل ہوا - بیاض تک رسائی

پاکر ، واپسی اختیار کی اور جہلم

کے سینہ پر سوار ہو کر پنجند

پہنچا۔ سندھ فتح کیا اور بلوچستان

کے راستے واپس ہوا - ۳۲۳ ق م

۲۲۴ - ۲۲۵ - ۲۲۶

سدھودنہ

مہاتما بدھ کے باپ کا نام - سا کیا

بادشاہ ، ۳۸

سٹنی سمتھ

بابل کے آثارِ قدیمہ کا ایک محقق

ارلی ہسٹری آف اسیریا کا مصنف ،

۱۲۳ - ۱۲۴ - ۱۲۵ - ۱۳۲

۱۳۳ - ۱۳۹ - ۱۴۰ - ۱۴۱

۱۴۲

سرینگر

کشمیر کا پایہ تخت ہے - غالباً

اشوک نے اسے پہلے پہل آباد کیا

تھا - دریائے جہلم اس کے درمیان

سے بہتا ہے ، ۴۲ - ۴۴

سرخ ڈیری

ایک قدیم تہذیبی مرکز ، ۱۹۷

سریا

آریائی دیوتا ، ۲۶۹

سرگودھا

مغربی پاکستان کا سب سے بڑا

ہوائی اڈہ ہے ، ۵۱

سرسوتی

ایک قدیم دریا جو انبالہ کے قریب

سے بہتا ہوا راجپوتانہ کے صحرا

میں گم ہو جاتا تھا - اس وقت

سب سے اونچا ہے۔ اس کی اکثر
چوٹیاں پچیس ہزار فٹ سے بھی
اونچی ہیں۔ اس کے شال میں
تبت واقع ہے ، ۳۰

سلیان ، حضرت علیہ السلام

شام کے نبی اور بادشاہ ، ۹۳-۲۲۲

سمرقند ، ۲۱۱-۲۱۹-۲۲۰

منجایا

سیوی بادشاہ ، ۳۳۲

سندھ

مغربی پاکستان کا ایک بنیادی
حصہ ، قدیم آثار کا مخزن اور عظیم
تاریخ کا حامل ، ۱۶-۱۴-۱۲

۱۸-۲۴-۲۵-۲۹-۳۵

۴۴-۴۵-۴۶-۴۷-۵۹

۷۴-۷۶-۷۹-۸۰-۸۱

۸۲-۸۳-۸۵-۹۵-۹۸

۱۵۳-۱۵۶-۱۹۱-۱۹۸

۲۶۵-۲۹۱

منکیلا ، پروفیسر

ویدک ایچ کتاب کا ایک مقالہ نگار

اور آثارِ قدیمہ کا مسلمہ ماہر ، ۶۰

سنسکرت

مغربی پاکستان کے دوسرے آباد

کاروں کی زبان ہے۔ یہ زبان آریائی

قوم اپنے ساتھ ایران سے لائی تھی

میں وفات پائی ، ۳۱-۳۲-۳۹

۴۲-۴۳-۴۴-۸۹-۹۵

۱۵۳-۲۸۸-۲۹۲

سکھر

سندھ کا ایک شہر جو دریائے سندھ

کے کنارے پر واقع ہے ، ۴۶

سگلا

موجودہ سیال کوٹ ، ۳۷۶

سگرو

رگ وید کا ہم عصر قبیلہ ، ۲۹۹

سگنی فیکس آف جتکا

گوکل داس کی کتاب - مطبوعہ

کلکتہ ، ۱۹۳۱ء ، ۳۵۶

سلسلہ زامکر

کوه ہمالیہ کا ایک سلسلہ ہے ،

جس میں دریائے سندھ اور اس کے

معاون دریائے شیوک کے دھانے

ہیں۔ اس میں لداخ کی سطح

مرتفع بھی شامل ہے ، اس کی

سطح بیس ہزار فٹ سے بلند

ہے ، ۳۰

سلسلہ پیر پتجال

یہ کوه ہمالیہ کا ایک سلسلہ ہے

اس کی سب سے بڑی چوٹی پندرہ

ہزار فٹ اونچی ہے ، ۳۰

سلسلہ مضطاع قراقرم

کوه ہمالیہ کا ایک سلسلہ ہے اور

ہوتا ہے ، ۱۲ - ۲۳ - ۲۹ -

۳۴ - ۳۰ - ۳۱ - ۳۹

سومیر سومیر

عراق کا ایک قدیم شہر جہاں سے

سومیری قوم ایشیا میں پھیلی ،

۱۲۳ - ۱۱۷ - ۱۶۹ - ۱۷۰

سومیری ، سومیرین

سومیر سے نکلنے والی وہ قوم جو

ایران سے ہوتی بلوچستان اور

سندھ میں داخل ہوئی اور سندھ

و بلوچستان کی قدیم تہذیب کی

بنیاد ڈالی ۔

ہڑپا اور موہن جوڈیرو اسی نے

آباد کیے ۔ پہلے آریوں نے اور پھر

سکندر مقدونی نے اس کے شہر

تباہ کیے ، ۳۲ - ۳۵ - ۳۶ - ۳۹ -

۷۳ - ۷۷ - ۷۹ - ۸۰ - ۱۲۰ -

۱۲۱ - ۱۲۴ - ۱۳۳

سمولا

قدیم اشوری بادشاہ ، ۱۳۰

سومو آبی میر

قدیم سومیری بادشاہ ، ۱۳۰

موس

قدیم عراق کا ایک تہذیبی مرکز ،

۱۶۹ - ۱۳۱

سوما ہاوامانا ، ۲۵۷

سوریا ، ۲۶۸

اور ٹیکسلا کے پٹینی نے اس کی

پہلی صرف و نحو لکھی ، ۴۱ - ۴۲

۲۱۱ - ۲۲۶ - ۲۹۰ - ۲۳۷

سطح مرتفع تبت

سلسلہ مضطاع کے شمال میں واقع

ہے ، جو درہ قراقرم کے ذریعہ

عبور کی جا سکتی ہے ، ۳۰

سندھو

سندھ میں تیار ہونے والا ایک

خاص کیڑا ، ۹۲ - ۹۳

سواتی

سوات کے رہنے والے ، ۳۵

سومیرا ، ایس وی فرنکٹ

مصنف کتاب انڈین کلچر تھرو ایجز ،

۸۲ - ۸۳ - ۸۶

سوئی گیس

سوئی کے مقام (بلوچستان) سے

برآمد ہونے والی ایک قدرتی

گیس ، ۵۳

سوما چین

قدیم چینی سیاح ، ۲۳

سوفیسٹیز سوبھوتی

انڈو آریں بادشاہ پنجاب -

سوات

وادی حسین - یوسف زئی علاقہ

جو دریائے سوات سے سیراب

سیستان

موجودہ سیستان ، ایران و افغانستان سے ملحق وہ علاقہ جو بلوچستان تک دراز ہے ۔

اس نے سا کا قوم کے نام سے عنوان پایا ہے ۔ سا کے وسطی ایشیا سے ہجرت کر کے جب آگے بڑھے تو یہاں آباد ہو گئے تھے ۔ یہاں سے پھر بلوچستان اور سندھ میں داخل ہوئے ، ۱۹۷

سیلیوس ، ۱۶

سیکرڈ سٹوریز آف زند پیل

ایک کتاب ہے ۔ جس کے مصنف جے ۔ جی روڈ ہیں ، ۲۱۰

سیوی یا سبی

ایک قدیم ریاست کا نام ہے ، جو جھنگ اور شور کوٹ سے لے کر موجودہ سبی تک پھیلی تھی ، ۹۵-

۲۸۶ - ۲۹۱ - ۳۱۷ - ۳۸۵

سینکار اجاریہ ، ۲۵۴ - ۲۵۵

(ش)

شام

ایک عربی ملک ، ۹۳ - ۲۲۲

شاہدین زئی

بلوچستان کا ایک قدیم شہر جہاں

موتری ، ۲۶۸

مائییریا

روس کا ایک وسیع ریگستان ، ۶۱

مائی سے

نثری عالم ماهر آثارِ قدیمہ

عظیم مصنف ، ۲۳۴

سوئمبر ، ۳۵۷

سوداس

دس بادشاہوں کی لڑائی کا بھرت

ہیرو ، رگ وید میں اس کا ذکر

ہے - ۲۸۴ - ۲۸۶ - ۲۸۷ -

۲۹۳

سومادیو ، ۲۶۹ - ۲۷۵

سیال کوٹ

انڈو یونانی اپولوڈوٹس اور سینانڈر

کے زمانہ میں یہ مغربی پاکستان

کا پایہ تخت تھا اور انتہائی تمدن

شہر تھا ۔ ان دنوں پاکستان اور

بھارت کی انتہائی سنگین لڑائی یہاں

لڑی گئی ہے ، ۴۷ - ۵۰ - ۵۲ -

۱۴۴ - ۳۳۲

سیوی

سیوی ریاست کا پہلا بانی ، ۹۶

سیلون

ہندوستان کے جنوب میں ایک

مشہور جزیرہ ، ۲۰ - ۷۱

فلسطین

عرب کا ایک ملک جو اردن سے
ملحق ہے اور جسے یہودیوں نے
عربوں سے چھین لیا ہے ،
۱۷۹ - ۹۳

فنیکیے

مشہور عالمِ لسانیات ، ۲۹۱

(ق)

قریش

رسول پاک صلی اللہ علیہ وسلم کا
قبیلہ حضرت اسماعیل علیہ السلام
کی نسل میں سے ہے ، ۱۳۶

قندھار

افغانستان کا ایک شہر ، ۵۳

(ک)

کالڈول

انگریز پروفیسر ماهر علومِ ہندی ،

۷۳

کالا باغ

مشہور مقام ، ۵۲

کابل

افغانستان کا پایہ تخت ہے ۔ ہندو
شاہی بادشاہ کابل نامی نے آباد
کیا تھا ، ۳۶ - ۲۵۹

مرکز ، ۱۱۷ - ۱۱۹ - ۱۲۵ -
۱۲۶

(غ)

غزنی

غزنہ محمود غزنوی کا پایہ تخت ،
۳۶ - ۵۳

غندش

یہاں سے بھی قدیم تہذیب کے
بعض آثار برآمد ہوئے ہیں ، ۱۹۷

غیشا

عراق کا قدیم شہر ، ۱۳۱

(ف)

فارس

ایران کا ایک حصہ ، جہاں
پارسی قوم آباد تھی ، ۲۱۷ - ۳۷۰

فردوسی

مشہور ایرانی شاعر محمود غزنوی

کا ہم عصر ہے ، ۹۸

فرانس

مغرب کا ایک مشہور ملک ،

۶۲ - ۲۳۶

فرینک فورٹ ڈاکٹر

ماہر آثارِ قدیمہ اور علومِ لسانیات
کا ماہر ، ۱۷۷

کافرستان

چترال سے ملحق علاقہ ، مغربی
سمت آباد ہے ۔ یہ کافر قبیلہ کا
وطن ہے ۔ یہ لوگ سکندر
مقدونی کے زمانہ میں بھی یہیں
آباد تھے ۔

کارپوریٹ لائف ان انڈیا

ایک کتاب مصنف مجمدار ، ۳۳۴
کندوری ستارود

ستلیج ، ۲۶۰

کتلیا ارتھ شاستر

ٹیکسلا کے پنڈت کی غیر فانی

تصنیف ، ۳۳۴

کہنا

سیوی بادشاہ ، ۹۶

کنہن راجا ۔ سی ، کنہن راجا

مدراس یونیورسٹی میں سنسکرت

کے پروفیسر ، ۲۵۷-۲۶۹-۲۷۲

کرومینگن

ایک قدیم انسانی نسل جس کے

سر چوڑے تھے جو اپنے اصل

وطن سے ہجرت کر کے قبل از

تاریخ عہد میں فرانس میں آباد

ہو گئی تھی ، ۶۲

کرچٹ

موہن جوڈیرو سے ملحق قدیم

بستی ، ۵۴

کراچی

شہر ، ۵۳ - ۱۶۳

کردستان

کردوں کا ملک ، ۲۱۷

کرشنا دوی پیانہ

قدیم عالم سنسکرت و ماہر

علوم وید ، ۲۵۵

کرو کرانا

رگ وید میں مذکور ایک

بادشاہ ، ۳۰۱

کرونا لوجی آف اینشنٹ انڈیا

قدیم ہندوستان سے متعلق ایک

تصنیف ، ۳۲۹

کش

عراق کا ایک قدیم تہذیبی مرکز ،

۱۶۹ - ۱۲۲ - ۱۳۱ - ۱۳۲

کشمیر

محبوب ترین جنت ارضی جو

پاکستان اور بھارت کے مابین

متنازعہ فیہ ملک ہے اور جس

پر بھارت نے ناجائز قبضہ کر

رکھا ہے ، ۱۴ - ۲۹ - ۳۴

۴۲ - ۳۷ - ۲۳۳ - ۲۶۴

۲۶۵ - ۲۹۰ - ۳۷۱ - ۴۰۷

کپامترا

مترجمہ مٹیونسن ، ۴۱۲

کو ایک دوسرے سے الگ کرتی ہے اس کے درہ کا نام درہ بولان ہے ، ۳۵

کوہستان نمک

کوہستان نمک کا دوسرا نام سطح مرتفع پوٹھوہار ہے ۔ یہ ایک ہزار فٹ سے تین ہزار فٹ تک بلند ہے ، ۳۶ - ۳۸ - ۶۵

کوہ سلیمان

کوہ سلیمان بھی کوہ ہندوکش کی طرح مغربی پاکستان کی مغربی فصیل ہے ۔ اس کی سب سے اونچی چوٹی گیارہ ہزار فٹ بلند ہے ۔ یہ خاصی لمبی ہے اور پنجاب اور بلوچستان میں حائل ہے ۔ اس کی ایک شاخ کیرتھر میں درہ بولان میں واقع ہے ، ۳۵

کوہ ہندوکش

مغربی پاکستان کی مغربی دیوار ہے ۔ یہ افغانستان اور پاکستان کی سنگین سرحد ہے ۔

اس سنگین دیوار سے قدیم حملہ آوروں نے درہ خیبر کے راستہ اس ملک میں راہ پائی ۔ یہ پہاڑ سطح مرتفع پامیر سے شروع ہوتا دریائے کابل ، دریائے پنج کوڑہ ، دریائے چترال اور دریائے

کلوا

قدیم بلوچستان کا ایک مشہور مقام جہاں سے بہت سے قدیم آثار برآمد ہوئے ہیں ، ۱۳ - ۱۹۸

کلہنا

راجہ ترخنی ناسی قدیم تاریخ کشمیر کا مصنف از آغاز تا عہد اسلام ،

کلی

بلوچستان کا ایک مقام ، بہت سے تہذیبی آثار وہاں سے برآمد ہوئے ہیں ، ۱۳ - ۱۲ - ۵۳

کلچرل ہیری ٹیج آف انڈیا

تین جلدوں میں ، ۲۵۵

کلکتہ ریویو

جولائی ، ۱۹۳۰ء ، ۳۷۶

کمبروجہ

قدیم گندھارا کی ہمسایہ ریاست ،

۳۳۲

کنعان

عراق کا ایک قدیم شہر ، ۱۳۰

کننگھم جنرل سر -

مشہور جغرافیہ دان اور ماہر

آثار قدیمہ ، ۱۵ - ۱۸۶ - ۲۹۰

کوہ تھار یا کیرتھر

کوہ سلیمان کی ایک شاخ ہے جو قدیم سندھ اور قدیم بلوچستان

سوات کو اپنے اندر سے راہ دیتا

ہے ، ۳۰ - ۳۲ - ۳۳ - ۳۵ -

۳۶ - ۶۲ - ۷۷ - ۱۴۴ -

۲۳۰ - ۲۵۹

کوه هالیہ

افغانستان اور مغربی پاکستان

کے مابین سرحد کا کام دیتا ہے

اس کی سب سے اونچی چوٹی

ترچ میں پچیس ہزار دو سو تریسٹھ

فٹ اونچی ہے ۔ سطح مرتفع

پامیر سے شروع ہوتا اور جنوب

مشرق اور جنوب مغرب کی طرف

کمان کی شکل میں پھیلتا

افغانستان میں داخل ہوتا اور

پھر آگے کو بڑھتا کوئی سولہ

سومیل کا فاصلہ طے کر کے

آسام تک پہنچتا ہے ، ۲۹ - ۳۰ -

۳۳ - ۴۷

کولیری

قدیم کول نسل ، ۷۱ - ۸۴

کول بروک

مشہور عالم لسانیات ، ۱۱۴

کول

ایک انسانی قدیم نسل جو

ہندوستان کی پہلی یا دوسری

آباد کار تھی ، ۶۲ - ۷۲ -

۷۱ - ۸۹

کوئٹہ

موجودہ بلوچستان کا صدر مقام ،

پرانا نام شال کوٹ ، درہ بولان

اس سے متصل واقع ہے ، ۴۸

کورو

ایک مشہور آریائی قبیلہ ، ۴۵ -

۳۱۴ - ۳۱۶

کوهاٹ

شمالی مغربی سرحدی ضلع ، ۳۵

کول - پروفیسر

مرتب ایلفنسٹن ہسٹری آف انڈیا ،

۱۱ - ۱۵ - ۲۵ - ۷۱

کوئٹار ، ۱۲ - ۱۴

کوشلیا چانکیا

ٹیکسلا کا عظیم معلم اور چندر

گپت کا استاد اور وزیر اعظم ، ۳۷۵

کورو پانڈو

آریائی قبیلہ (مشرک نام) ، ۳۷۶

کیسانی

ایک ایرانی الاصل قوم جو سطح

مرتفع ایران میں ایک ہزار سال

قبل مسیح آباد تھی ، ۱۳۸ - ۱۳۹

کیورٹ

حضرت نوح علیہ السلام کے بیٹے

سام کے ایک پوتے ، ۲۱۷

کیسپین

مشہور بحیرہ ، ۲۳۴ - ۲۳۷

گورڈن چائلڈ

موسٹ اینشنٹ ایسٹ ناسی کتاب
کا مصنف (مطبوعہ لندن) ،

۱۲۱ - ۶۵

گوکل داس

پروفیسر ماهر لسانیات ، ۳۷۶

گندیچ ، ۲۲۹

گندھارا ریاست

۳۷۶ - ۳۲۹ - ۳۱۸ - ۳۱۷

گلگت - پہاڑی مقام

پاکستان کی روس سے ملحق

سرحد پر ایک اہم مقام ہے -

بارہ مہینے برف جمی رہتی ہے -

بہت سے معدنیات کا مخزن ہے ،

۲۹ - ۳۳ - ۴۰ - ۳۱۶ -

گلڈنر

مشہور عالم لسانیات ، ۲۵۹

گرم

جرمن زبان دان ، ۲۰۶ - ۲۱۸ -

۲۳۳ - ۲۷۶

گرس وولڈ

پروفیسر سنسکرت زبان رگ وید

کے ایڈیٹر ، ۲۴۵

گرکشت

آریہ بادشاہ ، ۲۸۷ - ۳۰۱

کزیٹئر آف سندھ ، ۲۴۹

گدو بیراج ، ۴۶

کیمبرج ہسٹری آف انڈیا

پانچ جلدوں میں کیمبرج سے

شائع ہوئی ہے ، ۲۶۲ - ۳۶۲ -

۳۶۵ - ۳۶۷ - ۳۷۲ - ۳۷۴ -

۳۸۱ - ۴۱۱

کیکات

رگ وید کا مغضوب قبیلہ ، ۲۹۹

کیکائی

رگ وید کے زمانہ کی ایک

ریاست جو گندھارا سے ملحق

تھی ، ۲۹۱

(گ)

گیگر - ڈبلیو گیگر

ماہر لسانیات اور سنسکرت کا

ایک بہت بڑا عالم ، ۲۲۳ -

۲۳۴ - ۳۷۶ -

گیلس

پروفیسر ماهر لسانیات استاد

سنسکرت زبان کیمبرج

یونیورسٹی ، ۲۳۶ - ۲۳۷

گوجرانوالہ ، ۴۹ - ۵۰ -

گورنڈی

قدیم موہن جو ڈیرو سے ملحق

ایک شہر ،

گجرات ، ۴۷

گارفنر

انگریز مصنف - تاریخ ہندوپاک

پر کتاب لکھی ہے ، ۲۴

گارفنر ولکین من ٹیلر

قدیم ہندو علوم کے ماہر عالم ،

۲۷۵ - ۲۷۶

(ل)

لاہور

مغربی پاکستان کا پایہ تخت ،

۵۴ - ۱۶۳

لاڑکانہ

ہندہ کا وہ علاقہ جو دریائے

ہندہ اور کوہستان کے مابین

واقعہ ہے لاڑکانہ کہلاتا ہے -

اس نام کا ایک شہر بھی ہے ،

۱۵۹

لڈوگ

مشہور مستشرق عالم لسانیات ،

۲۶۱ - ۲۸۹ - ۳۰۲ -

لاغاش

قدیم عراق کا ایک بڑا شہر ، ۱۳۱

لاروما

عراق کا ایک قدیم شہر ، ۱۳۱

لاؤز بن سام

حضرت نوح کے بیٹے سام کا

بیٹا جو عرب میں آباد ہوا تھا ،

۲۱۷

لدکھو

چترال کا تیسرا حصہ ، ۳۴

لس بیل

بلوچستان کا ایک مقام ، ۸۶

لنک - ایچ - ایف

مصنف انٹی لیونی اینڈ ہیرمول

ورلڈ ، ۲۰۹

لنگ ڈون

پروفیسر ماہر آثارِ قدیمہ مصنف

کتاب آریز ، ۱۲۰ - ۱۲۱

لوہلی لجو ڈیرو

موہن جو ڈیرو کے مضافات کا

ایک ممتاز قدیم شہر ، ۵۴

لورا لائی ، ۱۹۷

لینڈ آف فائیو ریورز

ہیو کنیدی کی مشہور تصنیف

ہے ، ۱۰۴ - ۳۶۳ - ۳۶۶ - ۳۶۷

لیوس مینس

ماتھس اینڈ لیجنڈ آف بیلونیا

اینڈ اسیریا کا مصنف ، ۸۰

لیسن

مشہور عالم ماہر لسانیات ،

۲۳۳ - ۲۴۸ - ۳۸۴ - ۴۱۱

مستحیہ

آریہ قبیلہ ، ۲۸۶

متر تیتھی

رگ وید میں مذکور ایک بادشاہ ،

۳۰۱

مٹھن کوٹ

سندھ کا ایک مقام ، ۳۳

مجاونت

جنوبی کشمیر کے باشندے ، ۲۹۰

عمود غزنوی - بت شکن

غزنہ کے سبکتگین کا بیٹا اور غزنوی

حکومت کا اصل بانی جس نے ۳۱۲

میں لاہور فتح کیا اور ہندوستان

پر سترہ حملے کیے ، ۲۳

مخسود

سرحدی پٹھان قبیلہ ، ۳۵

مدرا

کورو قبیلہ کی ایک شاخ ، ۲۹۰

مدھیا نیتکھ رشی ، ۳۰۷

مردان

پشاور کی ایک تحصیل ، قدیم آثار

کا حامل شہر ، ۲۳ - ۳۹ - ۵۲

مروتہ

آریائی دیوتا ، ۲۷۲

مرواتی

پٹھان سرحدی قبیلہ جو بنوں اور

کوھاٹ کے نواح میں آباد ہے ، ۳۶

لیتھم

عالم - لسانیات ، ۲۳۳

(۴)

مالا کنڈ

یوسف زئی علاقہ کی ایک چوٹی کا

نام بھی ہے اور درہ کا نام بھی -

یہاں ایک ایجنسی قائم ہے جو

مالا کنڈ ایجنسی کہلاتی ہے ،

۳۳ - ۳۳

مادا - مدرا - میدا ، ۳۳۳

مارمڈن

ہسٹری آف انڈیا فار سینٹر کلاسز

کے مصنف ، ۳۸۶

ماشکی ماہی

بلوچستان کا ایک قدیم شہر جہاں

سے آثار برآمد ہوئے ہیں ، ۱۳

مانسہرہ

ہزارہ کا ایک پرانا شہر ، ۵۱

مائرس جے - ایل

ایک انگریز مصنف ، ماہر علوم

اجتماعی ، ۷۶ - ۷۷

متھس آف بیلونیا

بابل کی قدیم تاریخ سے متعلق ایک

تصنیف ، ۳۷۹

متر

ایک آریائی دیوتا ، ۱۳۲ - ۲۶۸

مروج الذهب

دو حصوں میں مسعودی کی تصنیف
ہے جس میں سندھ کے حالات بھی
ہیں ، ۲۴

مری

راولپنڈی کی ایک تحصیل اور
صحت افزا مقام ہے ۔ سات ہزار
پانچ سو فٹ بلند ہے ، راولپنڈی
سے ۳۷ میل ، سرینگر جانے والی
سڑک پر واقع ہے ، ۴۸ - ۵۱

مستوح

گلگت اور یاسین کے مابین ایک
چوٹی ، ۳۳

مسعودی

مشہور عرب مؤرخ اور سیاح
مروج الذهب ان کی مشہور
تصنیف ہے ، ۲۱۷

مسیح علیہ السلام

مقدس نبی ، ۶۹ - ۲۳۶

مشہد

حضرت امام رضا کا روضہ ، خراسان
کا ایک شہر ، ۲۱۹

مصر - مصری ، ۱۲ - ۱۴ - ۲۲۴ -

۲۷۵ - ۷۴ - ۷۱ - ۴۵ -

مظفر آباد

آزاد کشمیر کا ایک بڑا شہر -
ریاست کا صدر مقام دریائے جہلم
کے کنارے پر آباد ہے ، ۴۸

مغربی پاکستان ، ۱۷ - ۱۳ -

۱۱ - ۱۸ - ۱۹ - ۲۱ - ۲۲ -

۳۵ - ۳۶ - ۴۲ - ۲۳ - ۲۹ -

۳۱ - ۳۲ - ۳۵ - ۳۶ - ۴۸ -

۴۹ - ۵۰ - ۵۱ - ۵۲ - ۵۳ -

۵۴ - ۵۹ - ۶۹ - ۷۱ - ۷۳ -

۷۷ - ۸۲ - ۸۴ - ۸۵ - ۸۶ -

۸۸ - ۸۹ - ۹۰ - ۹۳ - ۹۷ -

۱۰۰ - ۱۳۵ - ۲۴۱ - ۲۴۳ -

۲۶۷ - ۳۱۲

مکہ مکرمہ

حجاز کا وہ شہر جسے حضرت
اسماعیل علیہ السلام نے آباد کیا -
رسول پاک (صلعم) کا مولد ، ۱۳۸

مغل غنڈی

قدیم تہذیبی آثار کا ایک مرکز ،

۱۹۷

مکران

بلوچستان کا ایک ضلع - قدیم تاریخ
کے آثار کا حامل ہے ، ۷۴ - ۷۵

ملتان - مولتان

مولی یا مالائی قوم کا آباد کیا
ہوا شہر جو سکندر مقدونی کے
وقت موجود تھا اور جہاں مولی
یا مالائی قوم نے سکندر کا مقابلہ
کیا تھا اب بھی مشہور شہر ہے -
۲۴ - ۴۸ - ۵۱ - ۵۳ - ۱۵۱

منو مہاراج

حضرت نوح کے ہم عصر
ہندو رشی ، ۲۱۵ - ۲۱۶

مزمدار

جرنل رائل ایشیائیک سوسائٹی
جنوری ، مارچ ۱۹۳۶ء کا مقالہ
نگار ، ۲۹۷

موریا

ہندوستان کا ایک قدیم شاہی
خاندان جس کا بانی چندرگپت تھا ،

۱۹

موہن جوڈیرو اینڈ انڈس سویلریشن
مرجان مارشل ، ڈائریکٹر محکمہ
آثار قدیمہ کی تصنیف ، ۱۱۰ - ۳۶۵
مونگولین ، منگول

ایک انسانی نسل ، ۶۲

موسلی علیہ السلام

بنی اسرائیل کے مشہور بنی ، ۲۱۲

موہن جوڈیرو

سندھ کا قدیم شہر ،

۱۲ - ۱۴ - ۵۴ - ۷۹ - ۸۱

۸۲ - ۸۳ - ۹۹ - ۱۱۰ - ۱۱۱

۱۱۳ - ۱۱۴ - ۱۱۵ - ۱۱۷

۱۱۹ - ۱۲۰ - ۱۲۱ - ۱۲۲

۱۲۴ - ۱۲۶ - ۱۳۸ - ۱۳۹

۱۵۱ - ۱۵۲ - ۱۵۳ - ۱۵۵

۱۵۶ - ۱۵۷ - ۱۵۸ - ۱۶۹

۱۶۸ - ۱۷۱ - ۱۷۲ - ۱۷۳

ملک پور

ایک مقام ، ۵۹

مل کوہ

چترال کا دوسرا حصہ ، ۳۴

ملک وال

مقام ، ۵۲

ملکہ ادمبرا

پری بدھسٹ ہسٹری کی ایک

ہیروئن ، ۳۷۴

منگول

منگولیا کی رہنے والی قوم - چنگیز
اور ہلاکو اسی کے افراد تھے -
ان ہی کے سبب اسے پہلے پہل تاریخ
میں تعارف حاصل ہوا ، ۳۳ - ۸۶

منگمری

مغربی پاکستان کا ایک ضلع اور
ضلع کا صدر مقام - قدیم ہڑپا اس کے
نواح میں آباد تھا ، ۴۸ - ۵۱ -

۱۸۵ - ۱۸۶

منڈا

ایک قدیم انسانی قبیلہ جو انڈونیشیا
سے آن کر ہندوستان میں آباد ہوا -

۶۲ - ۷۲ - ۸۴

منوا

مکہ کا ایک میدان - حضرت

سیدہ ہاجرہ کی یادگار ہے ، ۶۸

۲۴ - ۴۱ - ۴۴ - ۳۸ - ۳۹۹ -
۴۰۰ - ۴۰۱

میکڈانل Macdonell

ویدک انڈکس کا مصنف - یہ
کتاب دو جلدوں میں ہے - لندن
سے چھپی ہے ، ۲۴۴ - ۲۴۵ -
۲۶۱ - ۲۶۳ - ۲۸۱

میکے ، ای

مصنف ارلی انڈس سویلریشنز ،
۱۲ - ۱۴ - ۲۵ - ۵۱ - ۱۱۰ -
۱۱۲ - ۱۵۵ - ۱۵۸ - ۱۶۱ -
۱۶۲ - ۱۷۱ - ۱۷۲

میڈیا

ایران کا ایک حصہ قدیم تاریخ
میں اسے بڑی اہمیت حاصل تھی
میڈ قوم یہیں کی رہنے والی تھی ،
۷۳ - ۹۸ - ۱۴۳ - ۲۰۳ -
۲۰۹ - ۲۴۰

میڈیٹیرینز

ایک انسانی قدیم نسل ، ۶۲

میسور

مقام ، ۶۲

میٹھا ڈھنو

موہنجوڈیرو سے متصل شہروں
میں سے ایک شہر - موہنجوڈیرو
کا ہم عصر ، ۵۴

۱۷۷ - ۱۷۸ - ۱۷۹ -
۱۸۰ - ۱۸۱ - ۱۸۲ - ۱۸۵ -
۱۸۶ - ۱۸۷ - ۱۸۸ - ۱۸۹ -
۱۹۰ - ۱۹۱ - ۱۹۵ - ۲۴۶ -
۲۴۹ - ۲۵۰ - ۲۹۵ - ۲۹۷ -
۳۷۸

مورلینڈ

”اکبر“ کا مصنف ، ۳۶۲ - ۳۶۳

مہا بھارت

قدیم ادب سنسکرت کا ایک عظیم
سرمایہ ہے - کوروں پانڈوں کی
رزیہ داستان ، ۲۰ - ۳۳ - ۷۱ -
۳۲۳ - ۳۲۴

مہمند

سرحدی پٹھانوں کا ایک مشہور
قبیلہ ، ۳۵

مہاورش ، ۲۹۰

مہاتما مہاویرا

جین پیغمبر ، ۴۰۶ - ۴۱۱ -

۴۱۲ - ۴۲۷

میتانی - میتان

آریائی قبیلہ ، ۱۴۰ - ۱۴۱ - ۱۴۳

میگستھین

یونانی مؤرخ و روز نامہ نویس ،

۱۷ - ۱۸ - ۴۷

میک کرنڈلے

قدیم یونانی دستاویزوں کا مترجم ،

۴۲ - ۴۳ - ۱۵ - ۱۷ - ۱۸ -

نل

بلوچستان کا ایک قدیم تہذیبی
مرکز، ۱۹۸

نور ڈیک

ایک قدیم انسانی نسل، ۶۲

نوشہرہ

صوبہ سرحد کا ایک شہر جو
زین خان نے عہد اکبر میں
آباد کیا، ۶۳

نوح علیہ السلام

مشہور نبی، ۲۱۵ - ۲۱۶

نیگرو

حبشی قوم، ۷۱

نیلاب

دریائے سندھ کو شروع کے مسلمان
مؤرخین نے نیلاب کا نام دیا ہے،
۳۴

نیمی ناتھ

جین پیغمبر، ۳۱۲

نینوا

دیوی نینا سے منسوب ایک قدیم
عراقی شہر جس کی تباہی کی داستان
تاریخ قدیم کی ایک بڑی داستان
ہے، ۱۲۹ - ۱۳۴

میکس مولر

مصنف - سائنس آف لینگویج،

۱۵ - ۹۳ - ۹۴ - ۹۸ - ۱۴۳

۲۰۱ - ۲۰۵ - ۲۰۶ - ۲۰۷

۲۰۸ - ۲۱۱ - ۲۱۲ - ۲۱۳

۱۲۴ - ۲۳۳ - ۲۳۴ - ۲۴۴

۲۵۹ - ۲۷۷ - ۳۷۸

میٹین

مصنف ولیچ کمیونٹیز ان ایسٹ

اینڈ ویسٹ، ۳۸۶

(ن)

ناگا جیت

گندھارا کا بادشاہ، ۳۱۷ - ۳۲۹

۳۷۷ - ۳۷۸

ناگ پور

جنوبی ہندوستان کا ایک شہر
جہاں مغربی پاکستان کی قدیم
آباد کار قوم ڈراویدی بعد میں
آباد ہو گئی، ۸۵ - ۸۶

نتھیا گلی

صحت افزا مقام، ۳۸

ندھار

سوات سے ملحق علاقہ، ۳۴

نقشہ رستم

دارا اول کے کتبات کا ایک

آئینہ دار، ۲۱

(و)

وائس

- مادھو سروپ وائس مصنف -
ایکسکویشنز ایٹ ہڑیا ، ۱۲ -
۱۳ - ۱۲۵ - ۱۸۹ - ۱۹۳

واخان

پامیر سے ملحق ایک سطح مرتفع
جہاں سے چترال کے پہلے آباد کار
آئے تھے ، ۳۳

وادی سندھ

- ۱۲ - ۱۳ - ۱۶ - ۱۷ - ۱۸ -
۵۱ - ۵۳ - ۱۱۷ - ۱۱۹ -
۱۲۱ - ۱۲۳ - ۱۲۵ - ۱۳۵ -
۱۳۶ - ۲۳۳

وادی زوب

- سندھ اور بلوچستان سے ملی ہوئی
سرحد کی ایک وادی جو قدیم
آثار کی حامل ہے ، ۱۲ - ۱۳ -
۵۳ - ۵۵ - ۷۷ - ۸۰ -
۹۹

وادی نیل ، ۸۱ - ۱۱۵

وادی سون

- راولپنڈی اور واہ کے مابین کی وہ
وادی جہاں پہلے پہل انسان آباد
ہوا ، ۵۹ - ۶۳ - ۶۴

وادی کرم

- تیرہ کے مغرب میں واقع ہے -
اسے دریائے کرم سیراب کرتا
ہے ، ۳۴ - ۳۵ - ۴۰ - ۲۵۹ -
۲۶۵

وادی کابل

- دریائے کابل سے سیراب ہوتی ہے
اور کوہ ہندوکش کے ساتھ ساتھ
دور تک پھیلی ہے دریائے کابل
جدھر بڑھتا ہے یہ اس سے لپٹی
آگے بڑھتی ہے - قدیم تہذیبوں
کی آئینہ دار ہے ، ۳۱ - ۳۲ -
۳۵ - ۲۹۲

وادی گندھارا

- قدیم ترین ریاست - جو پہلی بار
دارا اول نے فتح کی تھی اور
جس کا پایہ تخت پہلے چہار سندھ
اور پھر ٹیکسلا تھا ، ۲۳ -
۲۹۱ - ۳۱۷ - ۴۰۷

وارونہ

- ایک آریائی دیوتا ، ۱۴۲

وائس ، ۲۳۷

وادی سوات ، ۴۸۲ - ۲۶۰ - ۴۰۷

وادی راوی ، ۲۴۸

وادی کنار ، ۲۴۸

وادی جہلم ، ۲۴۸

وادی چناب ، ۲۴۸

ورونا

آریائی دیوتا ، ۲۶۷ - ۲۶۸

وزیری

سرحدی پٹھانوں کا ایک قبیلہ ،

۳۵

وسترا

قدیم سیوی ریاست کا بادشاہ ، ۹۶

وسٹولا ، ۲۰۵

وسستہ ورسین

قدیم آریوں کا پروت جس کے

باعث دس بادشاہوں کی لڑائی

لڑی گئی ، ۲۸۴ - ۲۸۵

وسترا ، ۳۳۲ - ۳۳۳ - ۳۵۵

وشنو ، ۲۰۰ - ۲۵۴

وشنو ہران ، ۲۵۴

وشوامتر

رگ وید کے تیسرے منڈل کے

مؤلف رشی ، ۲۵۷

وشنو دیو

آریائی دیوتا ، ۲۷۰

وشنبی

راولپنڈی میں آباد قدیم قبیلہ

رگ وید نے اس کا ذکر کیا ہے

۲۸۶ - ۲۹۳ - ۲۹۴

ولیم کمیونٹیز ان ایسٹ اینڈ ویسٹ

- ۳۶۹

واکھیانہ ، ۲۵۴

وادی گومل

دریائے گومل سے سیراب ہونے

والی وادی ، ۲۵۹ - ۲۶۵ -

۲۹۲

واما دیو ، ۲۵۷

وایو دیو

آریائی دیوتا ، ۲۶۸

واگہ

آریہ بادشاہ ، ۲۸۷

وارڈ فاؤلر

رگ وید کے سماجی استشہاد کا

ماہر عالم ، ۳۰۵

ویراے

جرمن عالم لسانیات اور مصنف

آریائی زبانوں کا ایک بڑا ماہر

اور آریائی زبانوں کے اشتراک کا

داعی ، ۲۱۵ - ۲۵۹ - ۲۸۸ -

۲۸۹

وتستہ

دریائے جہلم ، ۲۶

وڈوائس

مترجم لائف آف بدھا اینڈ اری

ہسٹری آف ہزارڈر مطبوعہ لندن

ورچین

واسیو سردار - رگ وید کا

ہم عصر ، ۲۹۵

ولسن ایچ - ایچ

مصنف سلیکٹ سپیسی آف تھیٹر

آف ہندوز مترجم رگ وید ،

۲۸۲ - ۲۴

ولسنٹ سمتھ

مصنف ارلی ہسٹری آف انڈیا ،

۱ - ۱۱ - ۱۹ - ۲۰ - ۲۱ -

۲۳ - ۲۴ - ۳۷۲

ونریٹر - ڈاکٹر

رگ وید کے مترجم اور ماہر ،

۲۴۶ - ۳۷۲

وولے - ڈاکٹر

ماہر آثارِ قدیمہ ، ۱۷۷

ویدک ایچ

ایک کتاب کا عنوان ہے جس

میں وید کے عہد کی حیات

اجتماعی پر بحث کی گئی ہے ،

۶۰ - ۱۳۵ - ۲۳۰ - ۲۹۰

ویری ناگ

کشمیر کا ایک مشہور مقام

جہاں سے دریائے جہلم نکلتا

ہے ، ۴۲

ویلیر سر - آر - مارٹیموز ویلیز

فائیو تھوونڈ ییرز آف پاکستان کے

مصنف اور محکمہ آثارِ قدیمہ کے

سابق ڈائریکٹر جنرل ، ۲۵ - ۶۴

۶۶ - ۶۹ - ۸۱ - ۱۳۹ - ۲۴۶

وین

تبریز اور تہران کے درمیان کی

ایک جھیل ، ۲۳۶

ویسیا سپانا ، ۲۵۵

ویپاک

ویاس ، ۲۶۰

ویدک انڈکس ، ۲۶۴ - ۲۹۶ - ۳۷۶

ویدک مائیتھالوجی ، ۲۹۹

ویپ

رگ وید میں مذکور ایک ندی ،

۲۸۷

ویلز ایچ - جی

مشہور انگریز مصنف اوٹ

لائن آف ہسٹری ان کی ایک

مفید کتاب ہے ، ۴۶ - ۴۹ -

۶۶ - ۶۸ - ۶۹ - ۱۰۶ -

۲۴۰ - ۳۷۸ - ۳۸۶ - ۳۹۲

۳۹۷

ویشیا ، ۳۹۴

(۵)

ہال

ایچ آر ، ڈاکٹر

ماہر آثارِ قدیمہ ، ۱۲۲

ہرسینیا

آریوں کا ایک قدیم وطن ایران

میں تھا ، ۲۰۲

ہلفورڈ میکندر سر

ماہر تاریخ دان ، کیمبرج
ہسٹری آف انڈیا میں مغربی
پاکستان اور ہندوستان پر ایک
مضمون لکھا ہے ، ۳۰

ہنر - جی آر

سکرپٹ آف ہڑپا کا مصنف ، ۸۱
۸۲ - ۹۹ - ۱۲۱ - ۱۲۷ - ۳۷۸

ہنزہ

گلگت سے ملحق علاقہ ، بارہ
مہینے برف جمی رہتی ہے - قیمتی
دھاتوں کا مخزن ہے ، ۲۹ - ۴۰

ہنگری

مغربی ملک ، ۲۳۶ - ۲۳۷

ہندوستان

پاکستان کا ہمسایہ ملک - چالیس
کروڑ آبادی اور سوا گیارہ لاکھ
مربع میل رقبہ ہے ، ۶۱ - ۶۵ -
۷۱ - ۸۲ - ۸۹ - ۹۲ - ۹۳

ہنتو

ندی ، ۲۹۳

ہوگو ونکیپر (ونکیپر)

پروفیسر آف برلن یونیورسٹی رگ
وید کا عظیم ماہر ، ۱۲۹ - ۱۳۰ -
۱۳۱ - ۱۴۰

ہویل - اے بی

مشہور انگریز مصنف جس نے

ہرات

افغانستان کا ایک شہر ، ۲۰۶ -

۲۰۷

ہری

ایک آریائی قبیلہ جو ایران میں

۱۲ - ۱۵ سو قبل مسیح میں

آباد تھا ، ۱۳۰ - ۱۳۳ - ۲۰۶

ہرٹر

جرمن عالم لسانیات ، ۲۰۹ - ۲۱۰

ہرپشاد شاستری

ماہر لسانیات ، ۴۴۴

ہریا اپہا

”ہریا“ کے عنوان سے رگ وید

میں مذکور ہے ، ۲۹۰

ہڑپا

مغربی پاکستان کا ایک قدیم

شہر ، ۱۲ - ۱۴ - ۳۵ - ۵۳ -

۷۹ - ۸۰ - ۸۱ - ۸۲ - ۸۹ -

۱۲۰ - ۱۲۲ - ۱۲۴ - ۱۲۶ -

۱۲۷ - ۱۳۵ - ۱۳۶ - ۱۵۶ -

۱۶۹ - ۱۷۳ - ۱۷۴ - ۱۸۰ -

۱۸۲ - ۱۸۵ - ۱۸۶ - ۱۸۷ -

۱۸۸ - ۱۹۳ - ۱۹۵ - ۲۴۶ -

۲۴۹ - ۲۵۰ - ۲۶۱ - ۲۹۵ -

۲۹۷

ہسٹری آف آریں رول ان انڈیا

مصنفہ : اے بی ہویل

ساتویں صدی عیسوی میں مغربی
پاکستان اور ہندوستان کی
سیاحت کی اور مہاراج ہرش سے
ملاقات کی اور روزِ ناچہ مرتب
کیا ، ۲۳

ہیرو ڈوٹس

یونانی مؤرخ ، ۱۷ - ۲۰۳ -
۲۰۰ - ۲۲۰ - ۲۷۹ - ۲۷۷

ہیلے برنڈت

ویدک مائتھالوجی کے مصنف ،
۲۶۰ - ۲۸۳ - ۲۹۹ - ۲۹۵ -
۲۹۷

ہسٹنگر انسائیکلو پیڈیا آف ریلیجنز
اینڈ ایتھکس ، ۱۲

(ی)

یاسکا

ویدک شارح اور لغات کے ماہر ،
۲۵۳

یاسین

گنگت اور مستوج سے متصل
چوٹی کا نام ہے ، ۳۳

یجر وید

آریوں کی الہامی کتاب ، ۱۵ -
۲۵۳ - ۲۵۶ - ۳۱۱ - ۳۶۹ -
۳۸۳

ہسٹری آف آریں رول ان انڈیا ،
۷۴ - ۳۰۲ - ۳۲۳ - ۳۲۶ -
۳۴۳ - ۳۴۷

ہوولی

ہیون سانگ کا شارح ، ۲۳

ہوپکٹر

عالمِ لسانیات ، ۲۵۹

ہورنیل ڈاکٹر

عظیم ماہرِ لسانیات ، ۴۲۹
ہولڈرنس سر

پیپلز اینڈ پرابلمز آف انڈیا کا
مصنف ، ۳۸۶

ہیرس

فادر ایچ ہیرس ، تامل زبان کا
ایک ماہرِ عالم ، ۸۳

ہیوکنیڈی

لینڈ آف فائیو ریورز کتاب کا
مصنف ، ۵۱ - ۵۶ - ۵۹ - ۵۰ -
۵۲ - ۷۶ - ۷۷ - ۷۸ - ۱۰۳ -
۱۰۴ - ۱۰۵ - ۱۰۶ - ۲۳۵ -
۲۳۶ - ۲۶۷ - ۳۰۳ - ۳۰۴ -
۳۲۱ - ۳۴۳ - ۳۴۴ - ۳۶۶ -
۳۶۷ - ۳۶۹ - ۳۹۰ - ۳۹۱ -
۳۹۲

ہیون سانگ

مہسور چینی سیاح - جس نے

یونان

مغربی ملک ، ۲۳۳ - ۲۳۶ -
۲۵۹ - ۳۷۰

یونانی

یونان کے رہنے والے ، ۴۳

یشیل کیمبرج ایکسپڈیشن

۱۹۳۵ء میں علمائے آثارِ قدیمہ
کی ایک جماعت وادیٔ سون میں
داخل ہوئی۔ یہ علماء کیمبرج
سے آئے تھے تاکہ برفانی زمانہ
کی تحقیقات کریں ، ۵۹ - ۳

یدوا

بھٹی قبیلہ ، جنجوعہ ، ۲۹۰

یشودھرا

مہاتما بدھ کی بیوی ، ۴۳۹

یوسف زئی

سرحدی پٹھانوں کا ایک مشہور

قبیلہ ، جو وادیٔ پشاور سے لے

کر وادیٔ سوات اور وادیٔ

کنہار و بنیر میں آباد

ہے ، ۳۴

تاریخ ارض پاک

حصہ دوم

از
رشید اختر ندوی

تاریخ ارضِ پاک جز دوم

جسے رشید اختر ندوی نے اپنے اہتمام میں چھاپا

تاریخ اشاعت : ۱۹۸۷ء مارچ

تعداد : ایک ہزار

جملہ حقوق محفوظ

بشکرہ حضرت جسٹس سردار محمد اقبال وفاقی محتسب
حکومت پاکستان

حرف آغاز

آپ اس کا پہلا حصہ پڑھ چکے ہیں۔ جسے میں نے اس حصہ کی طرح پہلی بار چھاپا ہے۔

دراصل کتابیں چھاپنے کا کام مصنف کے بس کی بات نہیں ہے جو مصنف اپنی کتابیں خود چھاپتے ہیں وہ انہیں خود بیچ نہیں سکتے انہیں بھرہال ان اداروں کے ذریعہ اپنی چھاپی ہوئی کتاب بازار میں لانا پڑتی ہے۔ جو کتابیں بیچتے اور انہیں عوام تک پہنچاتے ہیں۔

میں نے یہ کتاب اپنی خوشی سے نہیں چھاپی۔ مجھے اسے بعض ایسی وجوہ کے سبب چھاپنا پڑا۔ جن کا اظہار نہ موزوں ہے اور نہ مناسب۔

البتہ میں یہاں صرف یہ کہنا چاہتا ہوں کہ میری یہ کتاب ایک ادارہ کے ہاں کئی سال سے مطبوعہ شکل میں پڑی تھی۔

مگر اس ادارہ نے محض ذاتی اختلافات کی بنا پر اسے شائع نہیں کیا۔

بھرہال یہ کتاب آپ کے سامنے پیش ہو رہی ہے آپ خود اندازہ فرمائیں گے کہ یہ کتاب کس معیت سے لکھی گئی ہے۔

میں اگر آپ سے یہ کہوں تو آپ یقین فرمائیں کہ میں نے اس کتاب کے لکھنے کے لیے تین بار انگلستان کا سفر کیا۔ انڈیا آفس لائبریری سے ضروری مواد جمع کیا۔ پھر نیویارک کی کولمبیا یونیورسٹی تک رسائی پائی۔

آپ کو ہم مصنفین کے گروہ کے بارے میں شائد یہ بات معلوم ہو یا نہ ہو کہ ہماری مالی حالت ایسی نہیں ہوتی کہ ہم اپنی کتابیں چھاپنے کا بندھن اٹھا سکیں۔

ہوں بھی کتابیں لکھنا الگ فن ہے اور کتابیں چھاپنا اور انہیں منظرِ عام پر لانے کا فن ہے۔

اور یہ کتاب اور اس سے پہلے کی کتاب میں نے محض اس لیے چھاپی ہے کہ مجھے خدا نے ایک ایسا دیانت دار اور سمجھدار پبلشر اور کتاب فروش مہیا کر رکھا ہے۔ جو میرا ۵۱ء سے دوست ہے اور جس سے مجھے آج تک کوئی شکایت نہیں ہوئی۔

یہ کتاب اسی اپنے دوست کے سہارے اور اعانت و حوصلہ افزائی کے باعث خود جھاپ رہا ہوں۔

اب چند لفظ اس کتاب کے بارے میں۔
مجھے دعویٰ تو نہیں ہے۔ کہ ایسی کتابیں بڑی مشکل سے لکھی جاتی ہیں اور انہیں لکھتے لکھتے آدمی بوڑھا ہو جاتا ہے۔ میں نے بھی اسے جوانی میں شروع کیا تھا اور اسے چھاپتے وقت بڑھاپے کی منزل میں داخل ہو چکا ہوں اور توانائیاں ساتھ چھوڑ چکی ہیں۔

اس کے باوجود میں پچھلے سال، اس کتاب کی تکمیل کے لیے نیویارک پہنچا اور کولمبیا یونیورسٹی کے تاریخی شعبہ سے کافی استفادہ کیا۔

اس کتاب کی تصنیف پر کوئی اسی ہزار روپے صرف آئے ہیں اور تین سال تک متواتر میں نے اس کی خاطر ڈبل۔ روٹی، پنیر اور دودھ پر گزر کیا ہے کہ کہیں سخت خوراک کھانے سے بیمار نہ پڑ جاؤں اور یہ کام ادھورا نہ رہ جائے بحمد اللہ، میں اس دوران نہ بیمار ہوا اور نہ میرا ذہن اور میرا قلم اس کام سے آکتایا۔

اشاریہ

حرف آغاز

پہلا باب

فصل ۱

۱۵ تا ۱۸ کوروش اعظم اور دارا اول کا رابطہ ارض پاکستان سے

۲۰ تا ۲۳

کوروش اعظم اور دارا کا تعارف

۲۵ تا ۳۰

فصل دوم

۳۱ تا ۳۸

ایرانی دور میں یہاں کی خود مختار ریاستیں

دوسرا باب

مکندر اعظم کا حملہ ۳۳۰ قبل مسیح

فصل اول

مکندر کا حسب و نسب اور ذاتی کردار پاک مہمان جوانی

۴۳

باپ بیٹے میں ماں کی وجہ سے اختلاف - باپ قتل ہوا

تخت نشینی - سوتیلی ماں سوتیلی بہن کا قتل

۴۴

باپ کے سوتیلے بھائیوں اور دوسرے وارثان تاج و تخت کا قتل

۴۵

تخت نشینی کے بعد قہم قہم پرتخت و تاج کے تحفظ کے لیے لڑائیاں

۴۵

فوج اس سے وفادار رہی وہ ہر باغی کے خلاف کامیاب ہوا

۴۶

باغیوں کا بے دریغ قتل

فصل دوم

۴۷

یونان کی ماری ریاستوں کو فتح کرنے کے بعد

۴۸

مشرق کی سمت روانگی

۴۹

یہ ۳۳۴ قبل مسیح کا حال تھا جب دارا سے اس کا تعادم ہوا

۵۰

سوس کا میدان

۵۱

مشرق و مغرب کی حیرت انگیز جنگ

۵۱

دارا کی شکست قاش دارا نے دمشق کی سمت پسپائی اختیار کی

دارا کی خیمہ گاہ پر قبضہ

۵۲

ملکہ ایران مکندر کے ہاتھ لگی

۵۳ شمشق بھی فتح ہوا سونے کے نحائر ہاتھ آنے
 ۵۳ جشن فتح - سکندر کی زندگی میں پہلی عورت کا داخلہ
 ۵۴ بیروت کی فتح
 ۵۵ مصر پر قبضہ
 ۵۶ اریلا کے مقام پر دارا اور سکندر میں دوسری لڑائی
 ۵۷ دارا نے بھر شکست کھائی

فصل سوم

۵۸ سکندر وادی سندھ میں
 ۵۹ ۳۴۷ ق م
 ۶۰ درہ کو شان و خاؤک کے ذریعہ کوہ ہندو کش کو عبور کر کے
 دریائے کنہار اور چترال کے ساتھ ساتھ چلا
 چترال اور اس کے نواحی علاقے فتح کیے
 ۶۱ پھر باجوڑ کو ہا سال کیا - مقامی
 ۶۲ باشندوں نے اس سے سخت لڑائی لڑی
 ۶۳ وادی سوات بھی فتح ہوئی
 ساگا پر چڑھائی - شہریوں نے مقابلہ کیا - ہار گئے
 ۶۴ یازیرہ اورا اور ارنوس کی فتح
 ۶۵ ارنوس کے لوگوں نے
 ۶۶ سخت مقابلہ کیا تھا
 ۶۸ قتل عام
 ۷۰ ٹیکسلا کے راجہ نے اطاعت اختیار کی

فصل چہارم

۷۱ سکندر مقدونی نے دریائے سندھ کو کشتیوں کے پل کے ذریعہ
 عبور کیا اور ٹیکسلا پہنچا شہریوں نے بڑا شاندار استقبال کیا
 ۷۲ راجہ امبھی سار نے بھی سفارت بھیج کر اطاعت قبول کر لی
 اس پاس کے مزید راجوں نے سفارتیں بھیجوائیں اور فرمانبرداری
 کے معاہدے لکھ دیے

۷۳

فصل پنجم

پورس اور سکندر کی جنگ پورس بڑی بہادری سے لڑا اور سخت

سکندر نے اس کی بہادری سے متاثر ہو کر اس کی جان بخش

دی اور اس کی ریاست آسے واپس دے دی

فصل ششم

پنجاب میں سکندر کی

مزید پیش قدمی

پانچ ہزار تصبات پر قبضہ

پنجاب کے بعد سکندر دریائے راوی کے علاقہ میں پہنچا
کچھ لوگ اس سے لڑے اور کچھ نے لڑے بغیر اطاعت قبول
کر لی مگالہ پر حملہ

یہاں کے لوگوں نے اس کا مقابلہ کیا مگر ہارے

شہریوں کا قتل عام شہر تباہ کر دیا گیا

کچھ اور شہر تباہ ہوئے

دریائے بیاس کے کنارے پر

سکندر نے دریائے بیاس کو عبور نہیں کیا

کہ یونانی فوج آگے بڑھنے پر آمادہ نہ تھی

یونانی فوج کی خفیہ کانفرنس

سکندر کی تقریر

سکندر کی تقریر کے باوجود فوج آگے بڑھنے پر آمادہ نہ ہوئی

تو سکندر نے واپسی کا اعلان کر دیا

فصل ہفتم

دریائے بیاس سے یونانی فوج کی ہڑپا اور ملتان کی طرف روانگی

یہ یونانی تھے جنہوں نے ہڑپا اور ملتان کے مابین شہروں پر

تباہی نازل کی

بحری جہازوں کی تعمیر بحری بیڑے نے لنگر اٹھانے

جھنگ کے بعض قبائل نے مقابلہ کیا یونانی جدھر سے گزرے

بستیوں جلاتے گئے

قتل عام کے بعد پورا ماحول تباہ کر دیا مالی قوم سب سے زیادہ

۹۰۵

تباہ ہوئی

مالی قوم نے جس شہر میں پناہ لی تھی اس کی اینٹ سے اینٹ
بیجا دی اور ہر شہری کو بلاوجہ ذبح کر دیا آس پاس کی
ساری بستیوں کو جلا دیا گیا

۹۰۷

ایک شہر کے باشندوں نے آپ اپنا شہر آگ کی نذر کیا اور خود
جل مرے سکندر جہاں جہاں سے گزرا پورے ماحول کو تباہ
کر تا کیا

۹۰۸

سکندر مالی قوم کے پایہ تخت پہنچا مالی شہر پناہ میں محصور
ہو گئے اور پھر ان کا ایک ایک فرد عورتیں بچے اور بوڑھے مار
ڈالے گئے

۹۰۹

۱۱۰

جھنگ - ملتان اور بہاولپور کے مالی سرداروں نے

۱۱۱

سکندر سے مصالحت کر لی اور بچ گئے

یہ صرف سکندر مقدونی تھا جس نے ہڑپا شہر اور اس کے ماحول
پر تباہی نازل کی

۱۱۲

۱۱۳

سکندر بنچند پہنچا پھر

۱۱۴

سندھ میں داخل ہوا

روہڑی اور سکھر کے راجہ نے اطاعت قبول کر لی اور تباہی
سے بچ گیا

۱۱۵

۱۱۷

پٹالن پر قبضہ

۱۱۷

پٹالن کے مقام پر بحری چھاؤنی کا قیام

۱۱۸

دبیل تک رسائی پائی

۱۱۹

واپسی اختیار کی بلوچستان کے راستے اس ملک سے باہر نکلا

اس کی واپسی کے تین سال بعد سندھ اور پنجاب اسے بالکل بھول
بھول گئے ۳۲۱ ق م

۱۱۹

تیسرا باب

چندر گپت اور پنجاب اور سرحد

فصل اول

- چندر گپت کی سیاسی عظمت و بزرگی کی بنیاد ٹیکسلا میں رکھی گئی
وہ یہیں بچپن گزارا کہ جوان ہوا اور یہیں پنڈت چانکیہ نے اس
۱۲۳ کے سر پر تاج رکھا
اس کی بادشاہت کی مسند شمال مغربی اضلاع کے باشندوں نے
۱۲۴ بزور بازو بچھائی تھی
پنڈت چانکیہ کے لیے ہالک کی حیثیت سے وہ ٹیکسلا میں پروان
۱۲۵ چڑھا .
۱۲۵ یہیں جوان ہوا اور یہیں تعلیم پائی
۱۲۶ سکندر اور چندر گپت میں ملاقات
چندر گپت اور پنڈت چانکیا کی جد و جہد آزادی رضا کاروں میں
زیادہ تعداد مالی قوم کی تھی جو جھنگ ، ملتان ، بہاولپور
اور ہڑپا کے آس پاس رہتے تھے اور جنہیں سکندر نے بڑی طرح
تباہ کیا تھا ۔ یہ اس ملک کے قدیم ترین باشندوں میں سے تھے
۱۲۷ چندر گپت کی حکومت کو استحکام پنجاب اور سندھ کے لوگوں
نے بخشا یوں شمالی مغربی سرحدی قبائل نے سب سے پہلے
۱۳۳ اس کا ساتھ دیا یہی قبائل اس کی سلطنت کے پہلے ہائی تھے
۱۳۵ سیلوک اور چندر گپت کا مقابلہ اور مصالحت
۱۳۸ ٹیکسلا کے پنڈت چانکیا نے نظام حکومت مرتب کیا
۱۳۹ ٹیکسلا کا پائلی پترا پر تقدم
یہ پنجاب اور سرحد کی حکومت تھی جو پورے ہندوستان تک
پھیل گئی تھی ٹیکسلا کے تقدم کے باعث ولی عہد وہیں مقیم رہا
۱۴۰ اشوک کی تعلیم و تربیت
۱۴۰ ٹیکسلا ہی میں ہوئی
۱۴۰ ٹیکسلا کا نظم و نسق
چندر گپت کے عہد میں ملک کی ساری زمین سرکاری تحویلوں میں
۱۴۱ لیے لی گئی تھی افرادی ملکیتیں بالکل ختم ہو گئی تھیں
ٹیکسلا کا وائسرائے اندرونی نظم و نسق کے سلسلہ میں
۱۴۲ خود مختار تھا

اس دور کی میونسپلٹیاں در حقیقت شہر کے تمام مسائل کی نگران ہوتی تھیں

۱۴۳

پنجاب کی تجارتی سندیاں چندر گپت کے عہد میں - سمندری تجارت ۱۴۴

۱۴۵

یونانی بتوں کی پرستش پنجاب میں مندر ناپید تھے

۱۴۶

مذہبی عقائد - سماجی طبقات ، فوجی قوت سرکاری حکام

۱۴۷

معاشرہ میں عورت کی حیثیت

۱۴۸

غلامی

۱۴۹

کسان

۱۵۰

شہری امن و امان

چوتھا باب

۱۵۰ ارض پاک مہاراج اشوک اور اس کے جانشینوں کے عہد میں
فصل اول

چندر گپت کے پوتے اشوک کی حکومت بھی ان حکومتوں ایسی تھی جن کی بنیاد وادی گندھارا میں رکھی گئی اور جن کے

۱۵۳

بانی اس وادی کے رہنے والے تھے

اشوک ، پنڈت چانکیا کے لیے پالک چندر گپت کا پوتا ہونے کے

۱۶۰

سبب ٹیکسلا کا بیٹا تھا

پانچواں باب

۱۶۱ دو سو سالہ انڈو یونانی حکومت - پہلا انڈو یونانی بادشاہ

۱۶۲

ذیمی ٹروس ۲۰۰-۱۹۰-۱۷۰ ق م

۱۶۷

اگا تھوکل نیپٹون

۱۶۸

ہیلو کاز

۱۶۹

کچھ انڈو یونانی بادشاہوں کے نام

فصل دوم

سیال کوٹ کے میناندر کی فوجیں سیال کوٹ سے کبھی باختر

۱۷۱

پر چڑھ جاتیں اور کبھی کجرات کاٹھیاوار پر حملہ آور ہوتیں

میناندر کے عہد میں اس کے ہایہ تخت سیال کوٹ نے نیتوا ،

۱۷۲

بابل اور ہائی پترا کے ہم سری کی

مینانڈر، پنجاب کے انڈو یونانی بادشاہوں میں سب سے بڑا
بادشاہ تھا

مینانڈر کے سیال کوٹ کی خصوصیات ۱۷۲

مینانڈر کے ذاتی اوصاف ۱۷۳

مینانڈر نے ہندوستان کے وسطی صوبے ہمال کر دیے ۱۷۴

سیال کوٹ کا مینانڈر دریائے بیاس کو عبور کر کے کاٹھیاوار کے

ساحلوں اور چتور تک جا پہنچا تھا ۱۷۵

مینانڈر کے سلطنت کے حدود ۱۷۷

ملکہ اکا تھوکیا ۱۷۸

سوتر اول ۱۷۸

چھٹا باب

سا کا پہلوی سندھ اور پنجاب پر غالب آنے ۱۷۹

فصل اول

سا کا بادشاہوں نے ٹیکسلا کو پایہ تخت بنا کر متھرا تک

حکومت کی جو مکے ٹیکسلا میں مسکوک ہوئے وہ متھرا سے

برآمد ہوئے ہیں ۱۸۱

سا کوں کا اصل وطن ۱۸۱

سا کے پہلے سندھ میں آباد ہوئے پھر ٹیکسلا سے لے کر متھرا تک

حکومت کی ۱۸۲

سا کوں نے سندھی مذہب - روایات اور تہذیب کو اپنا لیا ۱۸۳

آجین پر قبضہ ۱۸۳

میؤس پہلا بادشاہ تھا ۱۸۵

ٹیکسلا اس کا پایہ تخت تھا ۱۸۵

میؤس کے زمانہ و عہد کے متعلق علماء کا اختلاف ۱۸۶

میؤس کا چانشین ایوز اول ۱۸۷

سا کا بادشاہوں کے نام اور زمانہ ۱۸۸

۱- میؤس ۲۰ قبل مسیح تا ۲۲ بعد از مسیح

۲- ایوز اول بن ایزی لیریز ۵ قبل مسیح ۳۰ بعد مسیح

۳- ازی لسبز بن ایوز اول ۲۸-۴۰ بعد از مسیح

- ۱۸۸ م۔ ایزز بن ازی پسوز تا ۷۷ بعد از مسیح
 ۱۸۹ ساکا بادشاہوں کے گورنر
 ۱۹۱ ارض پاک میں آباد ہونے والے پہلے پہلوی یا پارٹھی
 ۱۹۲ ٹیکسلا ان کا پایہ تخت تھا
 ۱۹۳ ان کے بعض گورنر
 ۱۹۵ کنڈو فریس
 ساتواں باب
 ۱۹۷ کشان بادشاہت کا قیام

فصل اول

- ۱۹۹ یوچی قوم کی نقل و حرکت
 یوچی قوم کے پانچ خاندانوں نے پانچ سلطنتیں قائم کیں
 ۱۔ واخان
 ۲۔ چترال
 ۳۔ چترال اور پنج شیر کے درمیانی علاقہ میں
 م۔ کافرستان
 ۵۔ کابل

فصل دوم

- ۲۰۳ کڈفائس اول کا منہری دور - وہ کشان سلطنت کا بانی تھا
 ۲۰۵ کڈفائس اول نے وسطی ہندوستان تک یلغار کی
 اس کی حکومت وادی سندھ، پنجاب راجہوتانہ اور غازی پور
 ۲۰۶ تک پھیل گئی تھی

فصل سوم

- کنشک نے پشاور کو پایہ تخت بنا کر وسطی ہندوستان کے
 شہر گورکھ پور تک حکومت کی وہ وادی گندھارا، پنجاب
 ۲۰۸ کشمیر، سندھ، بہاولپور اور وسطی ہندوستان کا مالک تھا
 ۲۰۹ اس کے حکمے گورکھ پور اور غازی پور سے برآمد ہوئے ہیں
 ۲۱۰ پشاور کا یہ تاجدار پانلی پترا پر حملہ آور ہوا
 ۲۱۱ بدھ مذہب کی تبلیغ - اصلاح اور بدھ کانفرنس

- ۲۱۲ پشاور میں تیرہ منزل کا مینار تعمیر کیا
 ۲۱۳ کنشک کی مذہبی روا داری
 ۲۱۴ اس نے بدھ مذہب کو نئی شکل دی
 ۲۱۵ بدھ مذہب عیسائیت سے بھی متاثر ہوا
 ۲۱۶ بدھ مذہب میں بت پرستی داخل ہو گئی
 ۲۱۷ کنشک کشان بادشاہوں میں سے سب سے بڑا تاجدار تھا

فصل چہارم

- ۲۱۹ کنشک کے وارث
 ۲۱۹ واشک ہوشک
 ۲۲۰ ہوشک متھرا کا بھی تاجدار تھا
 ۲۲۱ کشمیر میں ایک شہر بسایا
 ۲۲۲ کنشک ثانی
 ۲۲۲ باسیو دیو اول
 ۲۲۳ باسیو دیو بت پرست تھا
 ۲۲۳ بعد کے کشان بادشاہ
 ۲۲۴ [۲۶۹-۲۳۸ء]

کشان بادشاہوں نے پنجاب پر پانچویں صدی عیسوی تک

- ۲۲۴ حکومت کی
 ۳۲۹ کشان بادشاہوں اور ایران کے سامانیوں میں لڑائی
 ۲۳۰ کشان بادشاہ اور شاہ پور ثانی ایک دوسرے کے حلیف تھے
 ۲۳۰ کدارا کا بیٹا پشاور پہنچا
 ۳۳۱ سر جان مارشل کے نزدیک کدارا کشان ۳۶۰ء سے لے کر
 ۲۳۲ ۳۶۰ء تک پشاور اور شمال مغربی پنجاب پر سراقندار رہے
 ۲۳۳ چشتی خاندان
 ۲۳۳ ردرا دمان
 ۲۳۴ آخری چشتنا فرمانروا

آٹھواں باب

- ۴- گپت خاندان اور ارض پاک
 ۲۳۹ سمدر گپت اور کشان بادشاہ
 ۲۴۰ چندر گپت ثانی اور سندھ

نواں باب

کشانوں کی طرح سفید پن بھی وادی گندھارا ، پنجاب اور سندھ
کے میدانوں میں سے نکل کر وسطی ہندوستان تک پہنچے
درہ ، خیبر سے در آنے والے ان پنوں نے ہندوستان کے ٹکڑے
ٹکڑے کر دیے

درہ خیبر کے ساتھ ساتھ اپنوں نے درہ واخان کے بھی شمالی
حصوں میں راہ پائی

- ۲۴۴ سمندر گپت اور سفید پنوں میں مقابلہ
۲۴۶ پنوں کا دوسرا حملہ اور ارض پاک پر قبضہ
۲۴۷ پن اپنے قائد تورمان کے ماتھے مالوہ تک جا پہنچے
۲۴۷ مہرگل کا عہد
۲۴۷ مہرگل کے مقابلہ میں ہندوستانی اتحاد
۲۴۷ مہرگل کا وادی گندھارا اور کشمیر پر قبضہ
۲۴۹

دسواں باب

- ۲۵۱ مہاراج ہرش اور ارض پاکستان
۲۵۳ پنوں کے خلاف خسرو نوشیروان اور ترکوں کا اتحاد
۲۵۴ پر بھاکرا ورد پن اور پن - تھانیسر کے غروج کے وقت
۲۵۴ وادی گندھارا ، پن اور سندھ
۲۵۴ پن ریاست پر دجیا ورد پن اور ہرش کا حملہ
۲۵۵ پنوں کا پایہ تخت میال کوٹ تھا
۲۵۵ تھانیسر کے شمال مغربی حدود پنجاب میں پنوں کی سرحد سے
ملتے تھے

- ۲۵۶ ہرش سندھ پر حملہ آور ہوا
۲۵۷ وادی گندھارا اور اسی کے ملحقہ علاقہ کا ہرش سے کوئی تعلق نہ تھا
۲۵۸ ہزارہ ، ٹھیکسلا اور کشمیر میں ایک ہی حکومت تھی
۲۵۹ ہرش نے کشمیر پر چڑھائی کی
۲۶۰ سندھ اور ریاس کے مابین کے علاقہ میں تاکا حکمران تھے
۲۶۱ ہرش اور جالندھر
۲۶۲ ساکر اور ستان ہرش سے لڑتے تھے
۲۶۳ سندھ کا راجہ ماہر پن رائے تھا

ارض پاک کی تہذیبی و تمدنی زندگی میں ٹیکسلا کا مقام
فصل اول

- ٹیکسلا ارض پاکستان اور ہندوستان کی تہذیبی زندگی میں سب سے بڑا مرکز تھا ۲۶۷
- ارض پاکستان اور ہندوستان کی معلوم تاریخ میں اسے تمام شہروں پر تقدم حاصل تھا ۲۵۸
- ٹیکسلا کی شاہراہیں اور ان کی قدامت ۲۶۹
- ٹیکسلا اور اندرون ملک جاتی شاہراہ اتنی ہی قدیم ہے جتنی کہ آریہ قوم کی آمد ۲۷۳
- ٹیکسلا بڑا اہم شہر تھا آریائی علما یہیں بس گئے ۲۷۴
- یہ بھی کہا گیا ہے کہ دارا اول نے ٹیکسلا کی بنا رکھی ۲۷۵
- یہ بھی اسکان ہے کہ ٹیکسلا کے معمار بھی بڑے اور موہن جوڈرو کے بانی تھے ۲۷۵
- ٹیکسلا میں ایرانی حکومت کا قیام ۲۷۵
- دارا اول کے زمانہ کے کتبات کی زبان آوستہ کی زند تھی ۲۷۶
- ٹیکسلا میں سب سے پہلے آرامی رسم الخط متعارف ہوا خروشتی رسم الخط اور آرامی رسم الخط میں مشابہت ۲۷۶
- ٹیکسلا سے خروشتی رسم الخط کے کتبات برآمد ہوئے ہیں ۲۷۷
- خروشتی رسم الخط چوتھی قبل مسیح سے لے کر پانچویں صدی بعد مسیح تک تقریباً نو سو سال ٹیکسلا میں رائج رہا ۲۷۷
- سکندر مقدونی کے وقت کا ٹیکسلا ۲۷۸
- یونانی کا ٹیکسلا کی تہذیب پر تبصرہ ۲۷۸
- ٹیکسلا اور چندر گپت - ٹیکسلا پایہ تخت بنا ۲۷۹
- سہاراج اشوک اور ٹیکسلا ۲۸۰
- ٹیکسلا دنیا کا تیسرا عظیم شہر ۲۸۱
- بدھ مت اور ٹیکسلا ۲۸۱
- انڈو یونانی عہد ۲۸۱
- اپولوڈوسز نے اسے پایہ تخت بنایا ۲۸۲

ب

- ۲۸۳ سرکپ کی بنا رکھی گئی
۲۸۳ سرکپ پر یونانی اثرات
۲۸۴ انڈو یونانی ملکی بن گئے تھے
۲۸۵ زبان ملکی تھی
۲۸۶ انڈو یونانی سارا کاروبار حکومت مقامی بولی میں کرتے تھے
۲۸۷ باہمی تہذیبی تاثر

فصل دوم

- ۲۸۸ ٹیکسلا یونیورسٹی ارض پاکستان
۲۸۹ اور ہندوستان کی سب سے بڑی یونیورسٹی تھی
۲۹۰ ٹیکسلا اور حسن ابدال کے مابین کا خوبصورت ماحول
۲۹۱ آریہ قوم یہاں کافی دیر تک مقیم رہی
۲۹۲ بالائی وادی سندھ کے لوگوں اور اشیری بادشاہ میں رابطہ
۲۹۳ ٹیکسلا یونیورسٹی خود مختار تھی
۲۹۴ ٹیکسلا یونیورسٹی میں ہر فن کا شعبہ الگ الگ تھا

فصل سوم

- ۲۹۵ ٹیکسلا کی حیثیت ساکا اور مابعد کے ادوار میں
۲۹۶ میٹوس کا عہد حکومت
۲۹۷ ساکوں کا مذہب
۲۹۸ ساکا عہد کی تہذیبی و تمدنی زندگی
۲۹۸ پارتھی دور
۲۹۹ طرز تعمیر میں تبدیلی
۳۰۰ مغرب سے تجارت بڑھی

فصل چہارم

- ۳۰۱ کشان عہد
۳۰۲ کاڈفیز اول
۳۰۳ کاڈفیز ثانی ویمانے
۳۰۴ ٹیکسلا فتح کیا اور سکے ڈھالے
۳۰۴ سرسکھ شہر بسایا
۳۰۵ ٹیکسلا دوسرا پایہ تخت تھا بدھ مذہب نے بہت عروج پایا

- ۳۰۶ بلدھ مجسمہ سازی
 ۳۰۷ کدارا کشان پشاور اور ٹیکسلا میں
 ۳۰۷ نئے انداز کی مجسمہ سازی
 ۳۰۹ ٹیکسلا بابل و سومس کا ہم سر تھا
 بارہواں باب
 ٹیکسلا کے تہذیبی و تمدنی آثار

فصل اول

- ۳۱۶ قدیم ترین آبادی بھر کے کئی دور
 ۳۲۴ شخصی گھروں کی عمارتیں
 بعض نوادرات
 ۳۲۵ تیسری صدی سے چوتھی صدی قبل مسیح کے نوادر دستیاب ہوئے ہیں
 ۳۲۵ سکے بھی ملے ہیں
 قیمتی موتی بھی برآمد ہوئے ہیں
 ۳۲۶ دوسری صدی ق م کی غمازی کرتی ہے
 ۳۲۷ سورتیاں
 ۳۲۷ پتھر کا استعمال
 ۳۲۸ پہلی صدی اور اس سے برآمد ہونے والی اشیا

فصل دوم

- ۳۲۹ تا ۳۴۳ دوسری قدیم آبادی سرکمپ
 ۳۴۴ آرامی رسم الخط خروشتی کی بنیاد ہے
 آرامی رسم الخط کا ایک کتبہ سر جان مارشل کا خیال ہے کہ
 یہ آرامی رسم الخط کا کتبہ اس بات کا ثبوت ہے کہ خروشتی
 ۳۴۴ رسم الخط ٹیکسلا میں تخلیق کیا گیا تھا

فصل سوم

- ۳۵۳ مندر جنڈیال اور اس سے ملحقہ آثار
 مندر جنڈیال کے بارے میں سر جان مارشل کی رائے کہ یہ
 ۳۵۶ آتش کدہ تھا
 ۳۵۷ بلدھ متھوپ
 ۳۵۸ مہاتما ہند کی ہڈی ہونے کے ایک صندوقچہ کے اندر ہند پائی گئی

فصل چہارم

۳۵۹ تا ۳۶۲

تیسرا قدیم شہر سرسکھ

فصل پنجم

۳۶۳ تا ۳۷۶

ٹیکسلا کی بدھ خانقا ہیں

۳۷۶

برہمی کا ایک مسودہ

فصل ششم

۲۷۷

کلون، اکھوڑی اور کھدر مہڑہ

۳۷۹

خروشتی کا ایک اور کتبہ جو ایزز کے عہد کا ہے

گندھارا آرٹ کی اٹھارہ مورتیاں بھی یہاں سے دستیاب

۳۸۲ تا ۳۷۹

ہوئی ہیں

فصل ہفتم

۳۸۵ تا ۳۸۷

گیڑی کے آثار بہت سے سکے بھی دستیاب ہوئے ہیں

فصل ہشتم

۳۸۷ تا ۳۹۲

سٹوپا کنال اور گہی

فصل نہم

۳۹۱

مسہرہ مرادو، بیلا، جولیان، بہامل، بھلر، لال چکی اور باول پور

۳۹۶

خروشتی رسم الخط کے کچھ اور کتببات - اور بے شمار مورتیاں

۳۹۷

خروشتی رسم الخط کے ایک کتبہ سے سرجان مارشل نے یہ نتیجہ

۳۹۷

اخذ کیا ہے کہ خروشتی رسم الخط پانچویں عیسوی تک

۳۹۷

تک ٹیکسلا میں رائج تھا اور عوامی زبان کا ذریعہ اظہار تھا

۴۰۳ تا ۳۹۹

کچھ اور خانقاہیں اور سٹوپے

تیرھواں باب

۴۰۷

ارض پاکستان کے قدیم ترین سکے

۴۰۸

۱۰۰ قبل مسیح سے ۷۰۰ ع ق م تک

فصل اول

۴۱۰

پہلے سکے کانسی اور تانبے سے بنائے گئے

چاندی کے وہ سکے جن کی شکلیں محرابی ہیں وہ ۵۰۰-۶۰۰

۴۱۱

قبل مسیح کے ہیں

۴۱۲

وہ سکے جو بے ڈھنگے ہیں سب کے قدیم ہیں

- ۴۱۴ پورانوں کا 'سوروانہ' ہونے کا سکھ تھا
- ۴۱۵ قدیم سکوں کی شکل بھونڈی اور بے ہنگم ہوتی
- ۴۱۵ تاجر سکے ڈھالنے کا فن باہر سے ساتھ لائے
- ۴۱۶ ٹیکسلا سے برآمد ہونے والے ڈھیروں سکے اس امر کے داعی ہیں کہ یہاں سکھ سازی بہت دنوں سے ہو رہی تھی
- ۴۲۰ یہ امکان بھی ہے کہ موہن جوڈور اور ہڑپا کے عہد میں بھی سکھ سازی ہوتی رہی
- ۴۳۳ کچھ حروف کی نشان دہی
- فصل دوم
- ۴۲۳ یونانی ، بختاری اور الڈو یونانی سکے
- کوڈ نے بیس ہزار سکے جمع کیے سکوں سے بعض بادشاہوں کی حدود سلطنت کا علم ہوا
- ۴۲۵ مینانڈر اور اپالوڈوٹس کے دو ہزار سکے لندن اور پیرس میں
- ۴۲۶ مکیالہ کا نادر ذخیرہ
- ۴۲۸ مسٹر میسون نے تیس ہزار سکے برآمد کیے
- ۴۳۹ ڈیمی ٹروس اور مینانڈر کے وہ سکے جو ہندوستان سے برآمد ہوئے
- ۴۴۲ یوکرائیڈس کے سکے بھی یہاں سے دستیاب ہوئے ہیں
- ۴۴۳ خصوصاً سندھ کے بالائی اور زیریں حصوں میں
- ۴۴۵ اور پنجاب میں اس کے سکے کافی تعداد میں پائے گئے ہیں
- ہندی بادشاہ وکر مادہ اور یوکرٹائیڈس ایک ہی شخصیت تھے پہلی
- ۴۴۹ اوکلس کے سکے وادی سندھ سے ملے ہیں
- لیسیاس کے سکے جن پر زند زبان خروشتی رسم الخط میں لکھی
- ۴۵۱ گئی تھی
- امیتاس کے سکے جن پر خروشتی رسم الخط کندہ ہے اور امیتاس
- ۴۵۳ رقم ہے
- ہزارہ سے برآمد ہونے والے سکے انٹی ماچوس کے ہیں
- ۴۵۷ فیلوکیسز کے پنجاب کے پہاڑی علاقوں سے دستیاب ہوئے ہیں
- ان پر بھی خروشتی رسم الخط میں اس کا نام لکھا ہے
- آر چیبوس کے وہ دو سکے جن پر خروشتی رسم الخط کندہ ہے

۴۶۱ اور اسے آرضی بیاسہ کا نام دیا گیا ہے
مینانڈر کے وہ سکے جن پر خروشتی رسم الخط میں مینا دراسہ لکھا ہے
۴۶۳

اپالوڈوٹس جس کے سکوں پھر اپالاداتسا کے حروف خروشتی میں
۴۶۷ کندہ ہوئے

خروشتی رسم الخط میں جس بادشاہ کے سکوں پر تادراسہ
۴۶۸ تاسی داسہ لکھا ہے وہ ڈیٹو میڈز تھا

اگا تھوکشا تھرا تاسہ کے خروشتی رسم الخط والے سکے
۴۷۳ اگاتھوکس اور سٹریٹو کے ہیں

۴۷۴ خروشتی رسم الخط کا جھوکیلاہ زائندوس ہے
۴۷۵ اور ہیمیا تراسا ہیپیوسٹراگوس ہے

فصل دوم
۴۷۹ انڈو پارتھی بادشاہوں اور سکھیتی فرمانرواں کے سکے

فصل سوم
کشان سکے

فصل چہارم
ساسانی اور ان کے ہم عصر پنجابی - سندھی کشمیری اور ہن
بادشاہوں کے سکے

فصل اول

کوروش اعظم اور دارا گشتاپ کی قوم کا تعارف

گو بعض مصنفین کا خیال ہے کہ یہ اشوری یا اسیری بادشاہ خمورابی تھا ، جس کے عہد میں ، کوروش اعظم اور دارا کی قوم (آریں) سطح مرتفع پامیر سے اتر کر ، ایران کے میدانوں اور پہاڑی علاقوں پر سیلاب کی طرح چھا گئی تھی (۱) لیکن دراصل ، اس قوم کا نام تاریخ کی لوح پر پہلے پہل ، میراثِ ایران کے مصنف کے نزدیک ، ۵۳۶ء قبل مسیح میں اس وقت رقم ہوا ، جب شالمانصر اسیری یا آشوری ، اسیریا کا حکمران تھا ۔ اس بادشاہ نے اپنے ایک کتبہ میں اس قوم کا ذکر بہت حقارت کے ساتھ کیا ہے (۲)۔ غالباً اس حقارت سے ذکر کی وجہ یہ تھی کہ یہ قوم ، جو ارضِ میدا ، اور پارس میں ۲۴۰۰ سال قبل مسیح سے آباد چلی آرہی تھی ، شالمانصر اسیری کے خلاف ، کبھی کبھی صف آرا ہو جاتی تھی اور شاہی پیشانی پر اس کے سبب شکن پڑ جاتے تھے ۔

جیسا کہ ہم سارگون ثانی کا حال کہتے وقت ، مختصراً کہ چکے ہیں ، کہ اشوری بادشاہ سارگون ثانی جب تخت نشین ہوا ، تو اس نے ، ارضِ میدا اور پارس پر چڑھائی کی ۔ شہر کے شہر تباہ کر دیے اور میدی اور پارسی مفتوحین کو بھیڑوں بکریوں کے ریوڑوں کی طرح ہنکاتا اسیریا لے گیا تھا۔ میڈم راگوزین راوی ہیں کہ بھیڑوں اور بکریوں کے ان گلوں میں ایک شخص ڈی او کیز یا دایا او کو بھی تھا (۳) جسے ہیروڈوٹس یونانی مؤرخ ایک معمولی میدی سربراہ قرار دیتا ہے اور جس کا ذکر ، سارگون ثانی نے (۷۱۵ء قبل مسیح) میں اپنے ایک کتبے میں کیا ہے اور لکھا ہے کہ اس نے اس شخص کے شہر بیت رایا کو پر حملہ کیا اور اسے اور اس کے

۱۔ آؤٹ لائن آف ہسٹری ، ص ۴۲ ۔

۲۔ میراثِ ایران ، ص ۶ ۔

۳۔ اشوری آف اسیریا ، ص ۴۲۰ ۔

بیٹے کو پکڑ کر ، اپنے ساتھ نینوالے گیا تھا (۱)۔

میڈم راگوزین کا خیال ہے کہ اگر دایا کو اور اس کے بیٹے کو ارضِ میدا و پارس میں اہمیت حاصل نہ ہوتی تو سارگون ثانی کبھی ان کا ذکر ، اپنے اس کتبہ میں نہ کرتا۔

میڈم راگوزین ہی کی رو سے ، یہ دایا کو ہی وہ پہلا ایرانی ہے جس نے ، پارس و میدا اور اسپ کی سر بلندی کا نعرہ بلند کیا اور اشوری بادشاہوں سے یہ حق مانگا تھا کہ وہ اپنے علاقے کے معاملات خود نپٹے گا اور اشوری بادشاہ ، ادھر کا رخ نہیں کریں گے (۲)۔

میڈم راگوزین کو ایسی کوئی شہادت میسر نہیں آئی ، جس سے یہ اندازہ ہوتا کہ دایا کو اور اس کا بیٹا ، فراورتش ، کس طرح سارگون ثانی کی قید سے فرار ہوا اور ایک خود مختار سلطنت کی بنا ڈالی۔

راگوزین کو صرف اتنا پتہ چلا ہے کہ دایا کو نے سارگون ثانی کے جانشین ، سنیا کرب کے زمانے میں اتنی اہمیت حاصل کر لی تھی کہ ارضِ میدا میں آباد چھ اہم قبیلوں ، بوزی ، پاراتکینی ، ستروچیت ارنیراتی ، مدی اور ساگی نے اسے اپنا متحدہ سربراہ بنا لیا تھا اور وہ بادشاہوں کے سے ٹھائے باٹھ سے رہنے لگا تھا۔ اور جب سنیا کرب ، اسپ کے بادشاہ سے ناراض ہو کر اس کے ملک پر حملہ آور ہوا اور اس کے محلات اور اہم شہروں کی اینٹ سے اینٹ بجا دی تو یہ دایا کو تھا جس نے ، اسپ کے شاہی محلات کے کھنڈرات پر ایک نئی بادشاہت کی عمارت کھڑی کی تھی۔

دایا کو کی موت کے بعد ، اس کا بیٹا فراورتش ۶۵۵ ق م میں نئی ایرانی حکومت کا علم بردار بنا۔ شروع شروع میں اس نے انتہائی احتیاط ملحوظ رکھی اور اسیری بادشاہت سے لڑائی مول نہیں لی ، البتہ ہولے ہولے اپنی سرحدیں ، اسیری سرحدوں تک پہنچا دیں اور جب اشوری بادشاہ ، اشور بنی پال ، بڑھاپے کی منزل میں اترا اور کئی جگہ شکست سے دو چار ہوا ، تو فراورتش نے موقع غنیمت جانا اور اسیری سرحدیں پار کر لیں۔ اسے اشور بنی پال کے بڑھاپے سے غلط فہمی ہوئی تھی۔ بوڑھا بادشاہ شیر

۱۔ سٹوری آف اسیریا ص ۴۲۰۔

۲۔ ایضاً ص ۴۲۷ - ۴۲۸ - ۴۲۹۔

کی طرح دھاڑتا ، اس کے سامنے آن پہنچا اور اس کی ایک ایک صف الٹ ڈالی ۔ فراورتنش شکست کھا کر اسپ لوٹا ، اور پھر مدت تک ، پیش قدمی کا حوصلہ نہ کیا ۔

البتہ جب فراورتنش کا بیٹا ، اورک شاتارا (ہوخستر) تخت نشین ہوا تو اس نے نہ صرف اشور بنی پال ، سے اپنے باپ کی شکست کا انتقام لیا ، اشیری وائسرائے نیبو پول آشر سے سازش کر کے ، نینوا کی کچھ اس طرح اینٹ سے اینٹ بجائی کہ اشوری اقتدار کا یہ نقیب اول ، ہمیشہ ہمیشہ کے لیے تاریخ کی لوح سے محو ہو گیا ، اور پھر کبھی کوئی انسانی آبادی اس کے کھنڈرات پر تعمیر نہ ہو سکی ۔

میدم را گوزین کہتی ہیں ، ہوخستر نے نینوا پر یہ ہولناک تباہی نازل کرنے سے پہلے ، بابل کے کلدی خاندان میں اپنی ایک بیٹی بیاہ دی تھی اور جب نینوا پر چڑھائی کی تھی تو بابل کی فوجیں بھی اس کے ہم رکاب تھیں (۱) ۔

ہوخستر بہادر سے زیادہ چالاک بادشاہ تھا ۔ اس نے ، اسیری مملکت کو ہڑپ کر لینے کے بعد ، اپنی ہمسایہ سلطنت ، لیڈیا سے جب لڑائی مول لی ، اور اس میں کامیاب نہ ہوا ، تو اپنی ایک بیٹی ، لیڈیا کے بادشاہ سے بیاہ دی اور دریائے ہیلز تک کا علاقہ اپنے قبضہ میں کر لیا ۔ چالاک ہوخستر کا بیٹا ، استیاگ نہ چالاک تھا اور نہ بہادر ۔ ہر لمحہ عیاشی میں بسر کرتا اور عیاش بادشاہوں کا جو حشر ہوتا ہے وہ اس کا ہڈا اور کوروش نامی سپہ سالار نے جو ، اس کی ایک بیٹی کا بیٹا تھا ، اس کے سینے میں خنجر گھونپ کر اس کی جگہ لے لی اور ایک نئی تاریخ کا آغاز کیا ۔

درحقیقت یہ سائرس یا کوروش ، ہی ہمارا موضوع ہے ، اور اس کے پیشروؤں سے متعلق گفتگو محض تمہید کی حیثیت رکھتی ہے ۔

الحمد لله الذي جعل في الدنيا ما فيها من الخير والشر
وما فيها من النعم والبلاء وما فيها من العسر واليسر
وما فيها من الفهم والجهل وما فيها من العلم والignorance

وما فيها من القوة والضعف وما فيها من العز والذل
وما فيها من الشرف والفضيلة وما فيها من القبح والذم
وما فيها من الكرم والجود وما فيها من البخل والكره
وما فيها من البر والنجاة وما فيها من الفسق والهلاك

وما فيها من الهدى والضلال وما فيها من النور والظلمة
وما فيها من الحياة والموت وما فيها من القيامة والحساب
وما فيها من الجنة والنار وما فيها من الفردوس والجحيم

وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية

وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية

وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية
وما فيها من المصطفى والمصطفوية وما فيها من المصطفى والمصطفوية

فصل دوئم

کوروش اعظم ۵۵۱ - ۵۳۰

عجیب بات ہے ، تاریخ ایران کے اس عظیم و جلیل بادشاہ کوروش اعظم کے ذاتی حالات ، تاریخ کو بہت کم معلوم ہیں ، جس نے نہ صرف ، ایران کی عظمت کو چار چاند لگائے ، ارضِ مغربی پاکستان کے عظیم دریائے سندھ کے کناروں پر آباد لوگوں کی گردنیں اپنے حضور کچھ اس طرح خم کیں کہ یہ مغرور آریں اسے خراج بھی ادا کرتے اور اس کی فوج میں شامل ہو کر اس کے اقتدار کی لڑائی بھی لڑتے تھے (۱) -

پروفیسر ماسپرو کی رو سے ، سائرس ، چونکہ وہ شخص ہے ، جس نے مادی شاہی خاندان سے سربراہی کا تاج چھینا تھا ، اور آستیاگ کے سینے میں چھرا گھونپا تھا ، اس لیے بعض مادی روایات میں اس کے حسب و نسب میں کیڑے نکالنے کے ساتھ ساتھ اس کے بچپن کو انتہائی غلیظ ٹھہرایا گیا ہے ، اور کہا گیا ہے کہ وہ ایک آوارہ عورت کا بیٹا تھا اور بچپن میں شاہی محل میں جھاڑو دیتا تھا -

شاہی محل کی غلامی صاف کرتے کرتے اس نے مشعل بردار کا عہدہ پایا اور پھر ان لڑکوں میں شامل ہوا جو بادشاہ کو شراب پلاتے تھے (۲) -

بہر حال یہ روایات اس بات کو تسلیم کرتی ہیں کہ سائرس آوارہ بچپن گزارنے کے باوجود بڑا ذہین ، بڑا طباع اور بڑا ہی بہادر نوجوان تھا ، بہت جلد اس نے ساق لڑکوں کی ٹولی سے نکل کر محافظ فوج میں نام درج کرا لیا اور پھر اس فوج کا سپہ سالار مقرر ہوا جو گیلروسیا کی فتح پر مامور ہوئی تھی (۳) -

۱- رالنسن انڈیا ، ص ۵۳ - پولیٹیکل ہسٹری آف انڈیا ، ص ۱۶۰ - ایچ

آف امپیریل یونیٹی جلد ۲ ، ص ۴۰ -

۲- ہاسنگ آف امپائرز ، ص ۵۹۸ -

۳- ایضاً ، ص ۵۹۸ -

پروفیسر ماسپرو نے کوروش یا سائرس کے بارے میں کئی ایسی روایات بھی نقل کی ہیں جن سے پتا چلتا ہے کہ وہ سائی ایکسارز شاہی خاندان کی نسل میں سے تھا ، اور آخری مادی بادشاہ آستیاگ نے اپنی مرضی سے ، اپنی بیٹی ، ماندینی ، اس کے باپ کیبیس سے بیاہ دی تھی ، جو فارس کے نوابوں میں سے بہت ممتاز تھا کیونکہ نجومیوں نے اس کے ایک خواب کی تعبیر میں اسے مشورہ دیا تھا کہ وہ اپنی بیٹی مادی شہزادوں میں سے کسی ایک سے نہ بیاہے (۱)۔ یہی روایت ، اس بات کا پتا بھی دیتی ہے کہ جب ماندینی ، کیبیس سے بیاہی گئی ، اور اس کے ہاں سائرس پیدا ہوا تو بوڑھے بادشاہ ، آستیاگ نے ایک اور خواب دیکھا اور اس خواب کی تعبیر میں نجومیوں نے بادشاہ کو مشورہ دیا کہ اپنے نواسے کو قتل کر دے کیونکہ وہ اس سے اس کی سلطنت چھین لے گا۔ بادشاہ آستیاگ نے نومولود بچے کو اس کی ماں سے چھین کر جلاد کے سپرد کر دیا ، لیکن جلاد ، شہزادی کی مامتا اور بچہ کی معصومیت کی بنا پر بچہ کو مار نہ سکا اور اسے چھپا کر ایک گڈرے کے پاس لے آیا جہاں سائرس گڈرے کے بچے کی طرح پلا (۲) ، اور پھر خفیہ طور پر اپنی ماں کے پاس پہنچا دیا گیا جس نے اسے پہچان کر اپنے سینہ سے لگا لیا اور بوڑھے بادشاہ سے سفارش کی کہ اس پر رحم کھائے۔ سائرس کی جان بخشی ہوئی مگر شرط ٹھہری کہ وہ جوان ہونے تک ، ان لونڈوں میں شریک رہے گا جو بادشاہ کو شراب پلاتے ہیں (۳)۔

یہاں پہنچ کر یہ روایت بھی پہلی اس روایت سے مل جاتی ہے جس میں کہا گیا ہے کہ سائرس ساقی لڑکوں کی صف میں شامل تھا۔

ان دونوں داستانوں کی سچائی اور جھوٹ کی پرکھ کا کوئی ذریعہ ہمارے پاس نہیں ہے بجز اس کے کہ دونوں روایتوں میں یہ بات مشترک ہے کہ وہ شاہی محل میں کسی نہ کسی طریقہ سے پہنچا دیا گیا تھا۔

۱۔ سیکل ، ایران ، جلد اول ، ص ۷۱۴-۷۱۵۔ مولر جلد ۳۔ ۳۹۷-۴۰۶۔

۲۔ ہیروڈوٹس۔ سپرا ، ص ۴۹۶ حاشیہ نمبر ۱۔ یو ، ص ۹-۱۰۔

۳۔ ہاسنگ آف امپائرز ، ص ۵۹۸۔

اس سے خیال ہوتا ہے کہ ہو سکتا ہے کہ ماندینی شہزادی کے بطن سے ہونے کی داستان صحیح ہو، اور یہی وہ شہزادی ہو، جو اس کی اصلیت کو چھپا کر، اسے شاہی محل میں لے آئی ہو کہ ماما کی آنکھ آنسو تو بہائے مگر چہم چہم نہ روئے۔

پروفیسر ماسپرو نے گو یہ ساری روایات اپنی کتاب میں دھرا دی ہیں تاہم ان کو یقین ہے کہ ان میں سے کوئی روایت بھی حتمی طور پر درست نہیں کہی جا سکتی۔ ان کے نزدیک زیادہ صحیح اور قرین قیاس وہ روایت ہے جس کی رو سے سائرس، انشان (فارس) کا شہزادہ تھا اور اپنے باپ کبیسس کی موت پر ۵۸-۵۵۹ قبل مسیح میں تخت نشین ہوا تھا، اس نے ۵۵۲-۵۵۳ قبل مسیح میں، آستیاگ سے لڑائی لڑی اور اسے شکست دی۔ اس شکست کے بعد مادی فوج نے، اپنے شکست خوردہ بادشاہ کو فاتح سائرس کے حوالے کر دیا، اور دو سال بعد یعنی ۵۵۰ قبل مسیح میں سائرس نے آستیاگ کی جگہ اسباتانہ کے تخت پر جلوس فرمایا۔

پروفیسر ماسپرو کے نزدیک سائرس اور آستیاگ کی مثال، ان دو شخصوں کی ہے جن کا تعلق ایک ہی خاندان سے ہو، جن میں سے ایک نااہل ہو اور ایک اہل اور وقت پر نا اہل کی جگہ اہل لے لے۔ فاضل ماسپرو سائرس کی تخت نشینی کو تبدیلی شخصیت کا نام دیتے ہیں، نہ اسے بغاوت ٹھہراتے ہیں اور نہ اسے پہلے سے مختلف حکومت قرار دیتے ہیں۔ ان کے نزدیک میڈی اور پرشن، دونوں آریائی الاصل تھے، اور ان کی حیثیت، ایک درخت سے بھوئی ہوئی دو شاخوں کی تھی (۱)۔ یوں بھی سائرس کے تخت نشین ہونے سے مادی عوام اور سربراہوں کو کوئی سیاسی نقصان نہ پہنچا تھا۔ البتہ مادی فوج میں اب پارسیوں کے گروہ بھی شامل ہو گئے تھے، اور دونوں قبیلوں کی متفرق قوتیں یکجا ہو گئی تھیں۔ آستیاگ اور اس کے پیروؤں کی طرح سائرس نے بھی، پارسیوں اور میدوں کے بادشاہ کا لقب پایا اور دونوں قبیلوں کے سربراہوں کو اپنے دربار میں ایک جیسی جگہ دی۔ البتہ تقدم، تاخر کا فرق لازماً پڑا تھا۔ آستیاگ اور اس کے آبا و اجداد، مادوں، (میڈوں) اور پارسیوں کے بادشاہ کہلاتے تھے،

سائرس کے لقب میں پہلے پارسی اور پھر میدی کا نام آتا ۔

مزید براں اگر پہلی وہ داستان جو ہیروڈوٹس جیسے بڑے یونانی مؤرخ کے قلم سے لکھی گئی ہے ، درست ہے کہ سائرس ، آستیاگ کی بیٹی ، ماندینی کے بطن سے پیدا ہوا تھا (۱) تو اس طرح وہ مادی بھی تھا اور پارسی بھی ۔ پھر جب اس نے ایک عظیم فاتح کی حیثیت سے تمام مشرق کو روند ڈالا ، اور مصر کے سوا ، ساری قدیم مشرق حکومتوں کے چراغ گل کرنے کے لیے کبھی عراق ، کبھی شام ، کبھی فلسطین ، کبھی ترکستان ، کبھی کابل ، کبھی سیستان اور بلوچستان اور وادی سندھ پر چڑھ آیا ، تو میدی بھی اسی طرح اس کے ہم رکاب تھے جس طرح سے پارسی ۔ میدی سپاہیوں کے چہرے ، اس کی فتوحات پر اسی طرح لال گوں ہو جاتے تھے جس طرح کہ پارسیوں کے ہوتے ، اور وہ غنیمتیں سمیٹتے وقت سائرس کی طرف ایک جیسی احسان مندانہ اور مفتخرانہ نگاہیں اٹھاتے ۔

پروفیسر ، اے ۔ جے ۔ آربری نے جو میراثِ ایران کے مصنف ہیں ، کوروش یا سائرس کو بڑے واضح الفاظ میں میدی نسل کا فرد ٹھہرایا ہے اور کہا ہے کہ ”کوروش نے میدیا والوں کو جو اس کی نسل سے تھے ، اپنی حکومت میں بہت محترم گردانا ۔ چنانچہ اس کی سلطنت میدیا والوں اور فارس والوں کی سلطنت کہلاتی ہے (۲) ۔

یہ میدیا والوں کی سلطنت تھی یا فارس والوں کی ، یا اس میں دونوں برابر کے شریک تھے ، ہمیں اس سوال کے جواب سے کچھ زیادہ دلچسپی نہیں ہے ، ہمارے نزدیک تو صرف اتنی بات اہم ہے کہ سائرس نے جب مصر کے سوا سارے وسطی مشرق ممالک پر فتح پالی تو وادی کابل کو اپنے پاؤں تلے روندنا ، سندھ کے بالائی حصہ میں آن پہنچا تھا ۔

شمال مغربی علاقہ پر سائرس کے حملے سے متعلق ، مؤرخین نے مختلف بیانات دیے ہیں ۔ ایچ آف امپریل یونیٹی کے مصنف نے اس سلسلہ میں نسبتاً زیادہ موزوں گفتگو کی ہے ۔ اس کا بیان ہے کہ قدیم مستند دستاویزات کے مطالعے کے بعد ہم اس نتیجے پر پہنچے ہیں کہ میڈو پرشن

۱۔ ہیروڈوٹس جلد اول باب بیالیسواں ۔ سپرا ، ص ۵۸۸ ۔

۲۔ میراثِ ایران ، ص ۷ ۔

بادشاہت ، جو اس صدی میں مغربی ایشیا کی سب سے بڑی قوت تھی ، اپنے بادشاہ سائرس کے وقت میں ہندوستان سے الجہی - اس الجھاؤ کی تفصیل ، ہیروڈوٹس ، کیٹس ، ایکس اینوفن ، سٹریبو اور ایران نے بہم پہنچائی ہے ۔

مثلاً مشہور یونانی مؤرخ ہیروڈوٹس کہتا ہے کہ سائرس کی مشرقی فتوحات میں درانگیانہ ، ساتاگیدا اور گندھارا کی فتح بھی شامل تھی (۱) اور یہ اضلاع ، ایران اور ہندوستان میں حد در فاصل تھے ۔ کیٹس کا تو بیان ہے کہ سائرس کی موت اس زخم سے ہوئی تھی جو اسے ایک ہندوستانی سپاہی نے پہنچایا تھا ۔ یہ لڑائی جس میں سائرس کو یہ مہلک زخم پہنچا ، ڈریکس اور سائرس کے مابین لڑی گئی تھی اور اس میں سندھی بھی شامل تھے (۲) ۔

ایچ آف امپیریل یونیٹی کے مصنف نے کیٹس کے بیان پر تبصرہ کرتے ہوئے کہا ہے کہ ڈریکس سرحدی قبائل میں سے تھے (۳) ۔

سیاح ایکس اینوفن نے اس بیان میں اس قدر اور اضافہ کیا ہے کہ سائرس نے نہ صرف باختریوں کو اپنے تابع کر لیا تھا وہ سندھیوں پر بھی غالب آ گیا تھا اور اس کی قلمرو کا دامن بحر ہند تک پھیل گیا تھا (۴) اور ایک ہندوستانی بادشاہ نے اسے خراج دینا شروع کر دیا تھا ۔

خراج کی اس ادائیگی سے بعض مؤرخین کو خیال ہوا ہے کہ سائرس نے سندھ اور ایران کے سرحدی اضلاع فتح کر لیے تھے ۔

یوں ، سکندر مقدونی کے ساتھی یونانی مصنفین اس بات کو تسلیم نہیں کرتے کہ سائرس نے پنجاب و سندھ کے کسی حصے پر فتح پائی تھی ۔ مثلاً ایرین نیرچس کے حوالے سے کہتا ہے کہ سائرس کو سندھ کی فتح کے سلسلے میں ، بلوچستان (گذریشیا) کے صحرا نے ناک چنے چبوا دیے اور اس کی ساری کی ساری سپاہ ، اس لق و دق صحرا کو عبور کرتے وقت فنا کے

۱- ہیرو ڈوٹس ، جلد اول ، ص ۱۵۳ ۔

۲- گلمور اقتباس ص ۳۷ ۔

۳- ایچ آف امپیریل یونیٹی ، ص ۳۹ ۔

۴- سائرو پیڈیا (Cyropedia) جلد اول ، ص ۱ - ۴ ۔

کھاٹ اتر گئی (۱)۔

ایرین ہی میگستھیس کی رائے نقل کرتا ہوا کہتا ہے کہ الیگزینڈر سے پہلے کسی دوسرے فاتح نے، ہندوستان کو ہمال کرنے کا شرف نہیں پایا (۲)۔

ایچ آف امپیریل یونیٹی کے مصنف کے نزدیک، یونانی سیاحوں کی اس رائے کی بنیادی وجہ یہ ہے کہ وہ دریائے سندھ کو ان دنوں کے پنجاب کی مغربی سرحد سمجھتے تھے، اور ان کا خیال تھا کہ دریائے سندھ پر، پنجابی سلطنت کے مغربی حدود ختم ہو جاتے ہیں اور یہ حقیقت ہے کہ سائرس کی فتوحات سندھ تک محدود رہی تھی۔ اس نے سندھ کو عبور نہیں کیا تھا۔ اس سلسلے میں پلینی کی یہ شہادت بڑا وزن رکھتی ہے کہ سائرس گھور بند وادی تک پہنچا اور اس نے کیپسیا یا کیپس کو فتح کیا تھا۔

خود ایرین کا اپنا بیان ہے کہ پنجاب کے جو لوگ دریائے سندھ اور دریائے کابل کے درمیانی علاقے میں رہتے تھے، پہلے اسیریوں کے ماتحت تھے پھر میدی ان پر غالب آئے اور پھر سائرس نے ان پر تسلط پایا (۳)۔

ایڈمیٹر نے اس سلسلہ میں یہ کہ کر تطابق اور توازن پیدا کرنے کی کوشش کی ہے کہ سائرس نے ہندوکش کے آس پاس آباد لوگوں، کابل وادی کے باشندوں اور گندھاریوں کو زیرِ نگین کر لیا تھا۔

عجیب سے عجیب تر بات ہے، ایک طرف تو ایرین، میگستھیس کے حوالے سے کہتا ہے کہ سکندر مقدونی سے پہلے کسی یرونی بادشاہ نے ہندوستان کی زمین روندنے کا شرف نہیں پایا تھا، دوسری طرف واضح الفاظ میں بیان کرتا ہے کہ قدیم زمانہ میں، سندھ کے مغربی اضلاع، دریائے کابل تک پہلے اسیریوں کے ماتحت تھے، پھر میدی ان پر غالب آئے اور پھر سائرس نے ان پر فتح پائی (۴)۔

۱۔ ایرین حصہ ششم ص ۲-۳۔

۲۔ ایرین انڈیکا باب نہم ص ۱۰۔

۳۔ ایچ آف امپیریل یونیٹی ص ۴۰ مطبوعہ بمبئی۔

۴۔ پولیٹیکل ہسٹری آف اینڈینٹ انڈیا۔ ص ۱۶۰۔

فصل سوئم

دارا اول ۵۲۲ - ۴۸۶ ق م

اگر حقیقت پوچھی جائے ، تو دارا اول ہی دراصل ، وہ ایرانی تاجدار ہے ، جس نے حتماً ارضِ مغربی پاکستان میں اپنی حکومت قائم کی تھی اور پوری کی پوری وادیِ سندھ اور ارضِ پنجاب کو اپنی قلمرو میں شامل کر لیا تھا ۔

خونی تعلق کے لحاظ سے ، دارا اول ، سائرس اور اس کے بیٹے اور جانشین کبیسس کا وارث نہ تھا اور اگر اس کے ساتھی نواب ، جن کے ساتھ مل کر اس نے کبیسس کے قاتل گئوماتا کے قتل کی کامیاب سازش کی تھی ، اسے بادشاہت کے لیے انتخاب نہ کر لیتے تو بادشاہت وراثتاً اس تک نہ پہنچتی ۔

پروفیسر ماسپروکی رو سے گئوماتا نامی ایک ماگی نے جب جعل سازی سے کام لے کر ، کبیسس کے خون سے ہاتھ رنگے اور اس کی جگہ لے لی تو پارس کے نواب سخت مشتعل ہوئے اور گئوماتا کے محل میں پہنچ کر اسے قتل کر دیا اور آپس میں شرط کی ، ان ساتوں میں سے جس کا گھوڑا زیادہ تیز رفتار ہوگا اور منزلِ مقصود تک پہلے پہنچ جائے گا وہی تاجدار ہوگا ۔

قسمت نے دارا کا ساتھ دیا ، اس کا گھوڑا سب سے پہلے منزلِ مقصود تک پہنچا اور ساتھیوں نے بلا حیل و حجت اس کے سر پر تاج رکھ دیا ۔

اس آسانی سے تاج حاصل کر لینے کے باوجود ، دارا کو ، قدم قدم پر لڑنا پڑا ، کیونکہ ماگی کے قتل ہوتے ہی ، قریب قریب ساری قلمرو میں بغاوت پھوٹ نکلی تھی ۔ خصوصیت سے شوش اور بابل میں تو نئی حکومتیں اس وقوعے سے پندرہ دن بعد ہی قائم ہو گئی تھیں ۔

پروفیسر ماسپرو ، بجا فرماتے ہیں کہ اگر دارا معمولی صلاحیتوں کا مالک ہوتا ، تو بغاوتوں کی خبریں اس کے حوصلے توڑ دیتیں ، لیکن جیسے

جیسے بغاوتیں بڑھتی گئیں ، دارا کے حوصلے جوان ہوتے گئے اور اس نے ایک ایک کر کے ہر بغاوت کا سرکچلا اور از سر نو (۱) پوری مملکت فتح کی ۔ اس نے نہ صرف سائرس اور کیبیسس کے زمانے کے حدود بحال کر لیے اپنی قلعرو کی سرحدیں ، پورے مشرق وسطیٰ میں پھیلا دیں ۔ وہ صحرائے عرب ، ارومہ بنت ، ماب ، عان ، وادی دجلہ و فرات اور مصر کا تاجدار بھی تھا ۔ بابل ، شوشہ ، عیلام اور درہ خیبر تک کی زمین بھی اس کی ملکیت تھی (۲) ۔

ایچ آف امپیریل یونیٹی کی رو سے ، دارا نے کتبہ بہشتون میں ارضِ مغربی پاکستان کو چونکہ اپنی قلعرو کا حصہ ظاہر نہیں کیا اور یہ کتبہ اس نے ۵۲۰ ، ۵۱۸ ق م میں کندہ کرایا تھا اس لیے گمان ہوتا ہے کہ اس وقت تک یہ ملک فتح نہیں ہوا تھا ۔

غالباً یہ ملک اس نے ۵۱۸ ق م کے بعد فتح کیا تھا ۔ اس کی شہادت نقشِ رستم اور پرسی پالی کے کتبات سے ملتی ہے ۔ یہ دونوں کتبات اس نے ۵۱۵ سال قبل مسیح میں کندہ کرائے تھے اور ان دونوں کتبات میں ہندو ، یعنی سندھو (شالی پنجاب) اس کی قلعرو کا ایک صوبہ قرار دیا گیا ہے (۳) ۔

وی بال کا بیان ہے کہ نقشِ رستم میں ، اس سمت کے جن علاقوں کے نام لکھے ہیں وہ علی الترتیب یہ ہیں ۔ گندھارا (گدھارا) صغدانیہ ، ساکا (سکیہتا) بختریہ ، بلخ اور بلیکہ ۔ شوش کے شاہی محل کے ایک کتبے میں لکھا ہے کہ اس محل میں جو لکڑی استعمال کی گئی وہ گندھارا سے آئی تھی ۔

اس کے علاوہ ہمدان کی تختیوں پر بھی دارا کی قلعرو کے جن اضلاع کا نام لکھے ہیں ، ان میں سندھو کا نام بھی ہے ۔

یہ ساری شہادتیں جو مؤرخین کے نزدیک انتہائی ٹھوس شہادتیں ہیں اس امر کی معائن ہیں کہ وادی سندھ کبھی دارا کی ملکیت تھی

۱۔ ماسپرو ، پاننگ آف امپائرز ، ص ۶۸۲ ۔

۲۔ ماسپرو ، پاننگ آف امپائرز ، ص ۶۸۷ ۔

۳۔ ایچ آف امپیریل یونیٹی ، ص ۴۰ مطبوعہ بمبئی ۱۹۵۱ ۔

گو ایچ آف امپیریل یونیٹی کے مؤلفین نے اس اعتراف میں حد درجہ تامل برتا ہے اور فقہاء کے سے انداز میں ، اس ملکیت کی تاویلیں کی ہیں ۔ لفظ ” ہندو “ کو سندھو ٹھہرایا اور اسے وادی سندھ تک محدود کیا ہے ۔ تاہم یہ ایک بڑی مستند حقیقت ہے کہ یہ ملک دارا کا باج گزار تھا اور اس کو دارا کے زمانہ میں دریائے سندھ کی وجہ سے سندھو کہتے تھے ۔

دارا کے متعدد کتبات کے علاوہ ہیرو ڈوٹس نے بھی یہی شہادت دی ہے ۔ ہیرو ڈوٹس کے نزدیک سندھ دارا کی قلمرو کا یسوان سٹراپی یا صوبہ تھا اور اس سے جو خراج وصول ہوتا ، وہ دارا کی کل آمدنی کا تیسرا حصہ تھا ۔ ایچ آف امپیریل یونیٹی کے مصنف اور وی بال کے نزدیک اس خراج کی مالیت دس لاکھ پونڈ تھی (۱) ۔

مؤرخ ہیرو ڈوٹس کی رو سے دارا نے ۵۱۷ قبل مسیح میں سکائی لیکس نامی بحری سپہ سالار کو حکم دیا تھا کہ دریائے سندھو کے سینے پر سوار ہو جائے اور اس کا طول و عرض ناپ کر بادشاہ کے حضور مکمل رپورٹ پیش کرے ۔

ایچ آف امپیریل یونیٹی کے مصنف کا گمان ہے کہ اگر وادی سندھ دارا کے زیر اقتدار نہ تھی تو پھر سکائی لیکس کو یہ حکم نہ ملتا ، پہلے وادی سندھ فتح کی جاتی اور پھر دریائے سندھ کی پیمائش ہوتی ۔

فاضل راپسن کا خیال ہے کہ دارا نے ۵۱۶ قبل مسیح میں سندھ فتح کیا تھا ، اور وہ مہم جو سکائی لیکس کے ماتحت دریائے سندھ کی پیمائش پر مامور ہوئی تھی فتح سندھ کے ابتدائی مرحلے کی حیثیت رکھتی تھی ۔ پولیٹیکل ہسٹری آف اینڈینٹ انڈیا کے مصنف راچودھری نے غالباً راپسن کے اس نظریہ کو بنیاد مان کر یہ خیال ظاہر کیا ہے کہ اس وقت تک سندھ فتح نہیں ہوا تھا (۲) ۔

ہیرو ڈوٹس کی رو سے یہ مہم جو سندھ کی پیمائش پر مامور ہوئی تھی کیسیا ٹیروس شہر سے جو دریائے سندھ کے کنارے پر واقع تھا ، جہازوں

۱- وی ۔ بال انڈین اینٹیک اگست ۵۱۸۸۳ ۔ ایچ آف امپیریل یونیٹی ،

ص ۳۱-۳۲ ۔ ہیرو ڈوٹس جلد ۳ ، ص ۹۸-۹۹-۱۰۰ ۔

۲- پولیٹیکل ہسٹری آف اینڈینٹ انڈیا ، ص ۱۶۱ ۔

کے ذریعہ آگے کو چلی ، اور سمندر تک پہنچ گئی ۔

ہیرو ڈوٹس ہی کا بیان ہے کہ جب یہ مہم واپس آئی تو دارا نے ، فتح سندھ کے انتظامات کیے اور اسے فتح کر کے اپنی قلمرو میں شامل کر لیا (۱) ۔

ہیرو ڈوٹس کی یہ رائے ، بہر حال متاخرین کے نظریات پر تقدم رکھتی ہے ۔ اس لیے تاریخی احتیاط کا تقاضا ہے کہ فتح سندھ کو ۵۱۶ قبل مسیح کے بعد کا وقوعہ قرار دیا جائے ، اور ایچ آف اسپرل یونی کے مؤلف کی رائے صحیح نہ سمجھی جائے ۔

یہ روایت بھی ہیرو ڈوٹس کی ہے کہ گندھارا ، دارا کی قلمرو کا ساتواں سٹراپی تھا اور ہندو یا سندھو بیسواں ۔ اس روایت کے معنی اس کے سوا کچھ اور نہیں ہیں کہ گندھارا ، جو پشاور اور راولپنڈی کے علاقہ پر مشتمل تھا ، سندھ سے الگ صوبہ تھا ، اور ان علاقوں میں سے تھا جن کی خاطر دارا نے ہتھیار اٹھانے کی تکلیف نہیں کی تھی اور جو پہلے سے مفتوح تھے ۔

اس روایت سے یہ بات بھی واضح ہو جاتی ہے کہ گندھارا کے لوگ غالباً بار بار وفا بدلتے کے عادی نہ تھے اور انہوں نے کبیسس کے خلاف بغاوت نہیں کی تھی ۔

ہیرو ڈوٹس ، اس امر کا بھی راوی ہے کہ دارا کے زمانے میں ، وادی سندھ کے مشرق حدود ، راجپوتانہ کے صحرا تک محدود تھے (۲) ۔

دارا کے بعد جب اس کا بیٹا خشا یارشا (ایکسکرس) تخت نشین ہوا ، تو بھی گندھارا اور سندھ ، یا ”ہند“ کے یہ دونوں علاقے ایرانی حکومت کے تابع فرمان رہے ۔ کسی ایک نے بھی بغاوت نہیں کی ، بلکہ ہیرو ڈوٹس تو کہتا ہے کہ خشا یارشا کو جب یونان سے لڑنا پڑا ، تو اس کی فوج میں ”گندھاری“ اور ”سندھو“ ڈویژن بھی شامل تھے ۔ گندھاری سپاہیوں کے پاس بید کی کانیں تھیں اور چھوٹے چھوٹے بھالے تھے ، اور سندھی بید کی کانوں سے مسلح تھے اور ان کے تیروں میں لوہے کی ”انیاں“

۱۔ میک کرنڈلے اینشنٹ انڈیا ، ص ۴۵ ۔

۲۔ ایچ آف اسپرل یونی ، ص ۴۲ ۔

نصب تھیں ، اور ان کے لباس سوق کپڑے کے تھے (۱)۔“
 یہ خیال کہ ان دنوں ٹیکسلا کو پہلے سی اہمیت حاصل تھی ، اس
 کتبے سے تقویت پاتا ہے ، جو کھدائی کے وقت برآمد ہوا ہے ۔ یہ کتبہ
 آرامی رسم الخط میں ہے ، اور چوتھی یا پانچویں صدی قبل مسیح سے متعلق
 ہے ۔

لیکن ایسا معلوم ہوتا ہے کہ دارا ثالث کے عہد میں ،
 (۳۳۰-۳۳۵ قبل مسیح) سندھ میں ایرانی اقتدار محض برائے نام یا برائے
 وزن بیت تھا ۔

ہم نے یہ رائے اس بنا پر قائم کی ہے کہ سکندر مقدونی کے ساتھی
 یونانی مؤرخوں نے سکندر مقدونی کی تشریف آوری کے وقت ، جن پنجاب
 سندھی ریاستوں کے نام گنوائے ہیں ، وہ اٹھائیس سے کم نہیں ہیں ۔ ان میں
 سے کئی شخصی ہیں اور کئی جمہوری ۔

ہمارا خیال ہے کہ دارا اول کے بعد ، ایرانی بادشاہوں کی گرفت کافی
 کمزور ہو گئی تھی اور امتداد زمانہ کے ساتھ ساتھ اس میں مزید کمزوری
 پیدا ہوتی گئی ، اس کے باوجود ایرانی بادشاہت کو بالکل حضرت سلیمان
 علیہ السلام کے روایتی عصا کی حیثیت حاصل رہی اور اس کا رعب داب ،
 خواہ کھوکھلا ہی تھا آخر وقت تک اس حد تک قائم رہا کہ کسی
 حوصلہ جو کو یہ حوصلہ نہ ہوا کہ گندھارا اور پنجاب و سندھ میں
 ایک ایسی بڑی ریاست قائم کر لے ، جو ایرانی تسلط سے آزاد بھی ہو اور
 متحد بھی ۔

اور اگر کوئی ایسا شخص پیدا ہوتا تو غالباً پنجاب اور سندھ کے یہ
 چھوٹے چھوٹے ، نیم آزاد امرا ، نواب اور جاگیردار ، جو بظاہر ایرانی تاج
 کے وفادار تھے اور بیاطن خود مختار تھے ، اس کے راستے میں ایک تو خود
 ہی کانٹے بچھا دیتے ، دوسرے ایرانی وائسرائے کے جھنڈے تلے جمع ہو کر
 اس سے جنگ کرتے ، کیونکہ یہ جنگ ، ان کی خود مختاری کی جنگ
 تھی (۲) ۔

۱- پولیٹیکل ہسٹری آف ایشیٹک انڈیا ، ص ۱۶۲ - رالنسن انڈیا ، ص ۵۴۔

جے - آر - اے - ایس (۱۹۱۵ء) ، ص ۳۳۰-۳۳۷۔

۲- پولیٹیکل ہسٹری آف ایشیٹک انڈیا ، ص ۱۶۲۔

ہمارے اس خیال کی اساس ، ایرین کی وہ روایت ہے جس میں وہ بیان کرتا ہے کہ جب سکندر مقدونی باختر کی سرزمین میں اترا اور باختر کے ایرانی وائسرائے بسیصوص نے اس کی راہ روکی تو اس کے ساتھ گندھاری فوج بھی تھی اور سندھی فوج بھی ۔ سندھ کے کئی نوابوں نے اس بیرونی مداخلت کے خلاف ایرانی وائسرائے کی مدد کی تھی (۱) ، یہ سندھی نواب اور امرا ، دارا کی لڑائی لڑنے کے لیے اپنے ساتھ پندرہ ہاتھی بھی لائے (۲) تھے اور خاصے مشتعل معلوم ہوتے تھے ۔

بہر حال جب سکندر مقدونی نے اس سمت یلغار کی تو یہاں ۲۸ نیم خود مختار ریاستیں قائم تھیں اور ان کا سیاسی رشتہ ایرانی حکومت سے ابھی پوری طرح ٹوٹا نہ تھا ۔

۱- ایرین مرتبہ چنوک ۔

۲- ایضاً ، ص ۱۳۲-۱۳۳ - والنسن انڈیا ، ص ۵۴-۵۶ - ہیرو ڈوٹس

جلد ۷ ، ص ۶۵ ۔

فصل چہارم

ایرانی دور میں نیم خود مختار ریاستیں

ہمارے نزدیک یہ باب اس وقت تک تشنہ رہتا ہے ، جب تک ان نیم خود مختار ریاستوں کا مختصر حال بیان نہ ہو جائے ، جس کی طرف پچھلی فصل میں اشارہ کیا گیا ہے ۔

۱- ان میں سے پہلی ریاست کنہار ، بچور اور علی شنک کے علاقے پر مشتمل تھی ۔ یہ کابل وادی سے ملحق ہونے کے باوجود ، خود مختار تھی ۔ اس کے باشندے زیادہ تر ایرانی الاصل تھے اور اسی کہلانے تھے ۔ ایرن کے نزدیک ، ان کی خود مختار ریاست کا پایہ تخت کنہار نامی شہر میں تھا جو دریائے کنہار کے کنارے پر واقع ہونے کے سبب ، کنہار کہا جاتا ۔ دوسرے اہم شہروں کے نام انداکا اور آروی گیوم تھے (۱) ۔

یہ کہنا بہت مشکل ہے کہ یہ ریاست جس کا سربراہ، کنہار نامی شہر میں رہتا تھا ، ایرانی تاجدار کو کوئی خراج ادا کرتی یا نہ کرتی اور آیا ، اس کے تعلقات اس کے ہمسایوں سے کس نوعیت کے تھے ۔ بہر حال یہ بہت چھوٹی سی ریاست تھی اور اس کا حدود اربعہ دریائے کنہار اور سوات کے مابین محدود تھا ۔

۲- اس سے ملحقہ ریاست ”گوریوں“ یا پنج کوریوں کی تھی جو اسیوں کی طرح خود مختار تھے ۔ یہ پنج کوری ، دریائے پنج کورہ کی طرف منسوب تھے اور ان کے حدود اسیوں کے علاقے اور سواتیوں اور بنیریوں کے ضلع کے مابین واقع تھے (۲) ۔

۱- پولیٹیکل ہسٹری آف ایشیئنٹ انڈیا ، ص ۱۶۴ - پینینی حصہ چہارم ،

۳۔ اس علاقے کی بڑی ریاست ، سواتیوں اور بنیربوں کی تھی جن کا سربراہ نہ صرف خود مختار تھا بلکہ بڑے ٹھانڈے ہاتھ کے ساتھ موجودہ مالاکنڈ ایجنسی کے قریب کے ایک مقام مساک میں رہتا تھا ۔ اس کی رعایا کے لوگ زیادہ تر اس کا یا اس کا خاندان سے تھے ، اور بڑے جنگجو اور لڑاکے تھے ۔ اس کا بادشاہ کے پاس ایک بڑی منظم اور مرتب فوج تھی ۔ جس میں بیس ہزار سوار تھے اور تیس ہزار پیادے ۔ وہ تیس ہاتھی بھی رکھتا تھا ۔

دریائے بنیر اور دریائے سوات سے سیراب ہونے والی یہ قدیم ریاست ، اس ماحول کی سب سے بڑی ریاست تھی اور موجودہ ریاست سوات اور بنیر کے علاقوں پر مشتمل تھی ۔

۴۔ اس سے ملحقہ پہاڑوں میں جو غالباً چترال کے پہاڑ تھے نیسا ریاست قائم تھی ۔ ایرین کے نزدیک یہ ریاست کسی یونانی خاندان کی ملکیت تھی ۔ نیسا ، اس کا سب سے بڑا شہر تھا جو سر ہولڈج کی رو سے ان دنوں کے کوچی مار کے ڈھلوانوں کے قریب ہی کہیں واقع تھا ۔ یہ ریاست کسی ایک شخصیت کے ماتحت نہ تھی ۔ تین سو چودھریوں کے ایک جہات کے تابع تھی جس کا صدر سکندر مقدونی کے حملے کے وقت کوئی اکوئس تھا (۱) ۔

۵۔ نیسا سے اگلی ریاست ، نیوکیلونی یا بشکراوق تھی جو ایرین کے نزدیک اس راستے پر واقع تھی جو کابل سے دریائے سندھ کو آتا تھا یا زیادہ واضح لفظوں میں یہ وہ علاقہ تھا جہاں دریائے کابل دریائے سندھ میں آن کر گرتا ہے ۔ موجودہ دور میں یہ پشاور کی تحصیل چار سہ پر مشتمل ہے جو پشاور سے تقریباً سترہ میل دور ہے ۔ سکندر مقدونی کے وقت اس کا بادشاہ اشوک خود مختار تھا اور اس نے مقدونی کے سپہ سالار ”دیسفیسٹن“ سے مقابلہ کیا ، شکست کھائی اور مقتول ہوا تھا ۔

غالباً پشاور کو اس زمانے میں کوئی زیادہ حیثیت حاصل نہ

۱۔ ایورن آف الیگزینڈر ، ص ۸۱ ۔ رولینک ہسٹری آف اینڈینٹ انڈیا ،

ص ۱۶۵ ۔ ایرین مرتبہ ۱۹۰۷ء ص ۳۹۹ ۔

تھی۔ اس کی نسبت چار سده کہیں زیادہ اہم تھا۔ وہیں کہیں شاہی قیام گاہ بھی تھی۔ اس ریاست کے حدود، گو ایرین نے واضح نہیں کیے تاہم خیال ہوتا ہے کہ ایک طرف سے بشاور تک دراز نیلے اور دوسری طرف سے مردان تک اور اس سے ملحقہ ٹیکسلا کے حدود تھے۔

۶۔ ٹیکسلا کا ذکر پیچھے بھی ہو چکا ہے اور آگے بھی ایک مستتر عنوان کے ماتحت ہوگا۔ اس لیے ہم یہاں صرف اتنا اشارہ کریں گے کہ سکندر مقدونی نے جب وادی سندھ میں قدم رکھا تو وہاں ابھی خاندان خود مختار تھا، اور ابھی راجہ اور جہلم کے پورس اور ابی سارا میں سخت دشمنی تھی۔ اسی وجہ سے، سکندر مقدونی نے جب اختر فتح کیا، تو ابھی ولی عہد اس کے حضور جا پہنچا اور اسے ہندوستان پر حملہ آور ہونے کی دعوت دی۔ مزید براں اس کو ہندوستان کی ریاستوں سے متعلق ضروری معلومات ہم پہنچائیں۔

یہ بھی بیان ہوا ہے کہ ابھی شہزادہ ہی سکندر کا رہنا بنا تھا اور اسے راستے کی مشکلات سے بچانا وادی کابل میں لے آیا تھا۔ (نقصیل آگے بیان ہوگی)۔

پھر حال ٹیکسلا ان دنوں ایک آزاد ریاست کا پایہ تخت تھا اور اس ریاست کا مالک ابھی خاندان تھا۔

ان دنوں ٹیکسلا کوئی بڑی ریاست نہ تھی۔ وہ چار سده کی پیشکاری ریاست اتنی ہی تھی۔ یوں اس وقت بھی علمی لحاظ سے ٹیکسلا کو سارے ہندوستان کے شہروں پر پہلے ہی کی طرح تقدم نصیب تھا۔

سربو نے ٹیکسلا کی بہت تعریف کی ہے اور اسے عظیم ترین شہر ٹھہرایا ہے (۱)۔

۷۔ ٹیکسلا سے متصل ریاست ابی سارا بھی کچھ کم اہم نہ تھی۔ وہ موجودہ ریاست پونچھ اور نوشہرہ کے چاڑی ماحول میں واقع تھی،

۱۔ پولیٹیکل ہسٹری آف اینڈینٹ انڈیا، ص ۱۶۵۔ انویژن آف الیگزینڈر،

ص ۸۱۔ ایرین مرتبہ چنوک، ص ۳۰۳۔

اور دریائے جہلم اور دریائے چناب کے درمیان کا مارا پہاڑی علاقہ اس کے ماتحت تھا ۔

سکندر مقدونی کے وقت اس نے بھی ٹیکسلا کے امبھی راجے کی طرح فاتح کے حضور سفارش بھجوائی اور لڑائی کی بجائے عظیم تاجدار سے دوستی اختیار کی ۔

۸۔ اور اسہ بھی ان دنوں خود مختار سلطنت تھی اور موجودہ ضلع ہزارہ پر مشتمل تھی ۔

۹۔ آج کا ضلع جہلم ، گجرات اور شاہ پور ، ان دنوں بڑے پوروں کے تابع تھا ۔

سٹریبو اور ڈیڈوروس نے پوروں کی اس ریاست کی جو تفصیل بیان کی ہے ، اس سے اندازہ ہوتا ہے کہ یہ دوسری ریاستوں کی نسبت بڑی بھی تھی اور طاقت ور بھی تھی اور اس کا بادشاہ اپنے ہمسایوں کے مقابلے میں کہیں زیادہ بہادر اور جی دار تھا ۔ اس کے پاس ، پچاس ہزار سپاہی ، ایک سو تیس ہاتھی اور ایک ہزار جنگی رتھیں تھیں (۱) اور اس کی ریاست تین سو شہروں یا قصبات پر مشتمل تھی (۲) ۔

۱۰۔ اس سے ملحقہ ریاست کا نام گلوگا نیکنی تھا ۔ جو ٹولمی اور ارستوبولس اور ایرین کی رو سے ۳۷ شہروں پر محیط تھی اور اس کا کوئی شہر بھی پانچ ہزار کی آبادی سے کم نہ تھا ، کئی شہروں میں تو دس دس ہزار افراد رہتے تھے (۳) ۔

۱۱۔ گیارھویں ریاست بھی پوروں کی تھی اور مہاجنا پارہ گندھارا کے قدیم شاہی خاندان کی وارث تھی ، تاہم اس کے حدود ، ہمسایہ ریاستوں سے بہت کم تھے ، اور صرف راوی اور چناب کا علاقہ اس کے ماتحت تھا (یعنی وزیر آباد سے لے کر لاہور تک کا علاقہ) یونانی مؤرخین نے اس ریاست کو گنڈاریس کا نام دیا ہے ۔

۱۔ انویژن آف الیگزینڈر ، ص ۲۴۷ ۔

۲۔ ایضاً ، ص ۴۰۱ ۔

۳۔ ایرین مرتبہ چنوک ، ص ۲۷۶ ۔

۱۲۔ راوی کے کنارے کنارے جو لوگ آباد تھے یونانیوں نے انہیں اڈرامائٹی کا عنوان عطا کیا ہے ، اور ان کے ایک قلعے پمپ رامبا کو بڑی اہمیت دی ہے ۔

۱۳۔ اس سے ملحقہ ریاست سنگالہ تھی جو پوروں ہی کے ایک خاندان کی ملکیت تھی ۔

۱۴۔ کوہستان نمک کا علاقہ بھی ان دنوں خود مختار تھا ، اور سؤ بھٹی سلطنت کے تابع فرمان تھا ۔

کورٹیوس کے بیان کے مطابق ، یہاں کے لوگ بڑے مہذب اور بالاخلاق تھے ۔ قانون کی پابندی کرتے اور رسوم و رواج سے باہر نہ جاتے ۔

۱۵۔ کوہستان نمک سے متصل بھاگلہ یا پھیگلہ ریاست تھی جو راوی اور بیاس کے مابین محدود تھی ۔ گانا پاتھ میں اس خاندان کا ذکر موجود ہے ، اور کہا گیا ہے کہ یہ کشتری نسل سے تھا (۱) ۔

۱۶۔ شور کوٹ اور جھنگ کے درمیان کے علاقے بھی خود مختار تھے ، اور رگ وید کے زمانے سے وہاں سبی یا سیوی قبیلہ برسرِ اقتدار تھا ۔ یوں وہاں کے آباد کاروں میں الینا ، پکھتہ ، ”بھولاناس“ بھلناس اور ویسانن قبائل بھی رہتے ، اور خاصے معزز و محترم تھے ۔

جتکا کہانیوں کی وساطت سے ہم پیچھے ، سیواپور ، ارتھ پورہ ، اور جٹ اترا قصبات کا ذکر کر چکے ہیں ۔ یہ قصبات ، سیاسی ، تہذیبی اور تمدنی لحاظ سے ، زمانہ قدیم میں بہت اہم رہے ہیں ۔ رگ وید میں بھی ان کا ذکر ہے اور جتکا کہانیاں بھی انہیں خراج عقیدت پیش کرتی ہیں ۔

پروفیسر ووگل نے شور کوٹ اور جھنگ کے نواح میں سے جو کتبات اکٹھے کیے ہیں ، ان میں سے ایک کتبہ میں ”سیہی پورہ“ کا نام کندہ ہے ۔ پروفیسر ووگل کا بیان ہے ، کہ اس وقت شور کوٹ کے قریب جو ٹیلہ واقع ہے وہیں ، زمانہ قدیم کا شہر سبی پورہ

تیا اور اگر وہاں کھدائی کی جائے تو سب یا سیوی قوم کا یہ قدیم مسکن دنیا کی نگاہ کے سامنے آجائے۔

جب سکندر مقونی کی فوجیں اس طرف آئیں تو چالیس ہزار سپیوں نے ان کی راہ روکی تھی۔

۱۷۔ اگال اسوئی، کے حدود سب سے ملحق تھے اور سپیوں کی طرح یہاں کے لوگ بھی بڑے جنگ جو اور بہادر تھے۔ ان کے پاس اڑتالیس ہزار مسلح فوج تھی۔

۱۸۔ شد راسی بھی آزاد و خود مختار ریاست کے مالک تھے۔ ایرن کے نزدیک یہ لوگ راوی اور بیاس کے مابین، آباد تھے (۱) اور ان کے مسکن قدیم ہڑپا کے آس پاس، دور دور تک پھیلے تھے۔ شد راسی سیاست، کا رقبہ قریب قریب وہی تھا جو ان دنوں ضلع منٹگمری کا ہے۔ ایرن نے یہاں کے لوگوں کو ہندوستان میں آباد تمام قبائل سے زیادہ بہادر اور جری بیان کیا ہے۔

۱۹۔ مانوئی، اول الذکر شد راسی قبیلے کے ہمسائے بھی تھے اور حلیف بھی اور راوی کے دونوں کناروں پر، یکساں آباد تھے۔ بڑے سخت لڑاکے اور جنگ جو قسم کے لوگ تھے۔ اپنے ہوا کسی غیر کی اطاعت پسند نہ کرتے تھے۔ یوں بھی، ان کے پاس بڑی مرتب اور منظم فوج تھی۔ کوریوس کا قیاس ہے کہ شد راسی اور مانوئی، فوج، مشترکہ تھی اور اس کی تعداد ایک لاکھ سے کسی طرح کم نہ تھی، جس میں سے نوے ہزار پیادے تھے اور دس ہزار سوار تھے۔ اس کے علاوہ، مانوؤں کے پاس نو سو جنگی رتھیں تھیں۔

اگر کوریوس کی یہ روایت صحیح مان لی جائے تو پھر یہ بھی ماننا پڑے گا کہ وادی سندھ میں ان دنوں، مانوئی اور شد راسی فوج سے کوئی اور فوج بڑی نہ تھی اور یہ فوج، ہر اس

۱۔ انویژن آف الیگزینڈر، ص ۳۰۱۔ ویدک انڈکس جلد ۲، ص ۳۸۱-۳۸۲

ہیوٹیکل عسری آف اینڈینٹ انڈیا، ص ۱۷۰۔

بادشاہ کے کام آتی جو اس سے کام لینا چاہتا (۱)۔

۲۰۔ اس سے ملی ہوئی ریاست کا نام امبشتہ لیا ، وہ بھی خود مختار تھی اور اتنی ہی اہم تھی جتنی کہ مالوئی ریاست۔

پولیشکل ہسٹری آف اینڈیا کے مصنف کی رو سے اس ریاست کا ذکر ارتھ شاستر میں ، بھی موجود ہے اور اسے سندھ کی ایک بہت اہم ریاست بتایا گیا ہے اور پرانوں کی رو سے ، تو اس ریاست کے باشندے ، کشتری تھے اور سیوی یا سبی خاندان کے اعضا میں سے تھے۔ یہ بھی بیان ہوا ہے کہ یہ لوگ زیادہ تر کاشت کار تھے (۲) کچھ پیشہ ور صنایع اور طبیب بھی تھے۔

مقدونی حملے کے وقت ، یہ لوگ خاصے طاقت ور تھے اور ان کا نظام حکومت جمہوری تھا۔ ان کی فوج چھیاسٹھ ہزار سپاہیوں پر مشتمل تھی ، جس میں سے ساٹھ ہزار پیادے تھے ، چھ ہزار سوار تھے اور پانچسو جنگی رتھیں تھیں۔

۲۱-۲۲۔ امبشتہ کے ہمسایوں میں ، دو اور قبیلے بہت ممتاز سمجھے گئے ہیں ، ان میں سے ایک کا نام کھتوری اور دوسرے کا اسادیو تھا۔ میک کرنڈلے کی رو سے یہ دونوں کشتری تھے۔

تاہم منو میں ، ان دونوں قبیلوں کو مخلوط اور غیر صالح نسل کے لوگ کہا گیا ہے۔ غالباً یہ شودر تھے اور سبی ، اور امبشتہ کے حلیف تھے اور خود مختار تھے (۳)۔

۲۳-۲۴۔ مدرائی اور مسانوئی۔ ان کے بارے میں صرف اتنا معلوم ہوا ہے کہ شمالی سندھ کے باشندے تھے اور خود مختار تھے۔ باقی کے حالات پردہ راز میں ہیں۔ (غالباً یہ بھی شودر تھے)

۲۵۔ موسیکانو ، سندھ کی سب سے بڑی سلطنت تھی اور اس کا پایہ تخت ضلع سکھر کے مقام ایلور میں تھا۔ سکھر کے نزدیک اس ریاست کے باشندے ، زیادہ تر جنگ جو سپاہی تھے۔ علوم و فنون سے کچھ

۱۔ پولیشکل ہسٹری آف اینڈیا ، ص ۱۷۲ - ۱۷۳۔

۲۔ انویژن آف الیکٹرانڈر ، ص ۳۰۲-۲۵۲ ایضاً ۱۵۶۔

۳۔ مہابھارتہ جلد ۷ ، ص ۱۹-۱۱-۸۹ ہارگیسٹر ، ص ۱۰۸-۱۰۹۔ ایضاً

زیادہ دلچسپی نہ لیتے تھے البتہ طب کو ضروری سمجھتے تھے۔
وہ جرائم کی حوصلہ افزائی نہ کرتے اور نہ آپس میں زیادہ لڑتے
جھگڑتے۔

ایرین کا بیان ہے کہ مقدونی کے خلاف بغاوت میں ان لوگوں
نے بڑی سرگرمی دکھائی تھی۔

۲۶۔ ضلع لاڑکانہ کی ریاست پر وشتہ بھی خود مختار اور آزاد تھی۔

۲۷۔ سیہوان کی ریاست سمجھو بھی کسی کی باج گزار نہ تھی۔ اس کا
پایہ تخت سندی مانہ میں تھا۔

۲۸۔ پٹالہ۔ یہ شہر، بہمن آباد کے قریب کا ایک بڑا اہم شہر تھا۔
اور پٹالی ریاست کا پایہ تخت تھا۔ ڈیڈو روس کی رو سے یہ نیم جمہوری
سلطنت تھی۔ جس کا نظم و نسق، بڑوں کی ایک کونسل کے
سپرد تھا (۱)۔

یوں لڑائی کے وقت دو خاندان، قیادت کا فریضہ انجام دیتے تھے
اور یہ شرف ان خاندانوں کو موروثی طور پر حاصل تھا۔

اوپر جن ریاستوں کا ذکر ہوا ہے یہ موجودہ مغربی پاکستان
کے عرض و طول میں پھیلی تھیں اور سکندر مقدونی کے حملے کے وقت
برسر اقتدار تھیں اور خود مختار تھیں۔ کورٹیوس شکایت کے سے انداز
میں کہتا ہے کہ یہ آپس میں لڑتی رہتی تھیں۔ سٹریبو اور ایرین
نے بھی ان ریاستوں کی باہمی لڑائیوں کی سمت اشارہ کیا ہے۔

پولیٹیکل ہسٹری آف اینڈینٹ انڈیا کے مصنف نے ان روایات سے
یہ رائے قائم کی ہے کہ مقدونی حملے کے وقت، اسی لیے یہ ریاستیں،
ایک ایک کر کے فتح ہوتی چلی گئی تھیں اور ان سب نے مل کر
حملہ آور کا مقابلہ نہ کیا تھا۔ بلکہ ان میں سے کئی ایسی تھیں
جن کے فرمانرواؤں نے، ہمسایوں سے بغض و عناد رکھنے کے سبب
حملہ آور مقدونی کو خیر مقدم کہا اور اس کا ساتھ دیا (۲)۔

۱۔ پولیٹیکل ہسٹری آف اینڈینٹ انڈیا، ص ۱۷۴ - ۱۷۵۔

انویژن آف الیگزینڈر، ص ۲۹۶ - ۲۵۶ - ۳۰۲۔ ایرین مرتبہ چنوک
ص ۲۷۹۔

۲۔ ایضاً، ص ۱۷۱۔

دوسرا باب ✓

سکندر اعظم کا حملہ ۳۲۷ ق م

بيلك المصروف

و ١٩٢٢ سنة ٢ يولي ايلت

فصل اول

سکندر مقدونی کا حسب و نسب اور ابتدائی حالات

عام بڑے فاتحینِ عالمہ کے قطعاً برعکس سکندر مقدونی کا ماضی ہر دھندلیکے سے پاک ہے۔ اس کا باپ شاہ فلپ مقدونیا کا بادشاہ تھا اس کی ماں اولمپس، مولویں کے بادشاہ نیو پٹولیموس کی انتہائی دانا اور انتہائی شریف بیٹی تھی۔ اور سکندر مقدونی نے جہاں باپ سے بہادری، شجاعت اور جیداری وراثت میں پائی تھی، وہاں ماں سے صبر و استقامت، خود اعتدائی اور مستقل مزاجی کے تحائف وصول کیے تھے۔

اس کا باپ شراب ، عورت ، رقص اور غنا پر جان دیتا مگر اس کی ماں کو گھر کے ۔۔۔ کسی اور شے سے رغبت نہ تھی ۔ اس کا باپ ، اس کی ماں سے حد درجہ بے انصافی سے کم لیتا ۔ اس کے حقوق کا لحاظ نہ رکھتا ۔ اس کے باوجود اس کی ماں حد درجہ وفا شعار اور انتہائی صابر خاتون تھی ، اور یہی خصوصیات اس نے اپنے اس بیٹے میں پیدا کر دی تھیں ۔

بیان ہوا ہے کہ ایک بار ، سکندر کے باپ بادشاہ فلپ نے اس کی ماں کا دل دکھانے اور اپنے خون کی برتری ثابت کرنے کے لیے ایک درباری رقصہ کو حکم دیا کہ چپکے سے سکندر مقدونی کی خواب گاہ میں گھس جائے اور اس کے پلنگ پر سو جائے۔ نوجوان مقدونی ، اس وقت خواب گاہ سے باہر تھا اور شاید اپنی ماں کی خدمت میں تھا۔ ماں سے باتیں کرنے کے بعد وہ انہی خواب گاہ میں آیا اور بستر پر لیٹنے لگا تو وہاں رقصہ موجود پائی۔ وہ اٹنے پاؤں ، باہر کی طرف بھاگا اور رات سپاہیوں کی بارک میں گزار دی۔

فلپ بڑا عیاش بادشاہ تھا ، ہر ہفتے نئی سے نئی دلیں ، اس کے محل سرا میں داخل ہوتی ۔ اسے خوبصورت عورتیں جتنی زیادہ عزیز تھیں سکندر کو ان سے اتنی ہی نفرت تھی ۔ حالانکہ سکندر مقدونی کے متعلق مؤرخین کہتے ہیں کہ وہ خوبصورتی اور مردانہ رعنائی میں اپنی مثال آپ تھا ۔

پروفیسر ایف ۔ اے ۔ رائٹ کا بیان ہے کہ مردانہ حسن و رعنائی کے مالک ہونے کے باوجود سکندر مقدونی کی جوانی یوسف علیہ السلام کی جوانی تھی اور اس کا دامن کسی جنسی آلودگی سے آلودہ نہ ہو سکا تھا اور یہ محض اس لیے کہ اس کی ماں انتہائی پارسا تھی ۔

گو ماں بیٹا ، بادشاہ فلپ کی نئی نئی داشتاؤں سے حد درجہ نفرت کرتے لیکن خاموش رہتے اور صبر سے کام لیتے حتیٰ کہ سپہ سالار اطالوس کی بھانجی کلوپٹرا اچانک نمودار ہو گئی اور ماں بیٹے کے صبر کا پیمانہ چھلک اٹھا ۔

کہا گیا ہے کہ کلوپٹرا کا حسن ستاروں کو شرماتا اور بہاروں سے چشمک کرتا ۔ بادشاہ فلپ اس پر کچھ اس طرح فدا ہوا کہ اس سے شادی کر لی ۔ شادی کی رات جو جشن منعقد ہوا ، اس میں سکندر بھی مدعو تھا ۔ اتفاق کی بات کہ کلوپٹرا کے چچا اطالوس نے جو دلیں کا وکیل اور ولی تھا ، دولہا دلہن کا جامِ صحت نوش کرتے وقت سکندر کو قطعاً فراموش کر دیا اور دلہن دولہا کے لیے دعا کی :

”دیوتا ، بادشاہ فلپ اور اس کی دلہن کو ان کے شایانِ شان ولی عہد عطا کریں ۔“ یہ سکندر کی صریحی توہین تھی جو ولی عہدِ سلطنت تھا ۔ اس نے جسے ہی یہ دعا سنی ، ایک بھرا ہوا جام سپہ سالار اطالوس کے منہ پر دے مارا اور چلایا ”بدبخت بوڑھے کیا تمہارے خیال میں ہم واصل جہنم ہو گئے ہیں ۔“

شرابی فلپ نے اسی لمحے تلوار بے نیام کر لی اور بیٹے پر لپکا ، مگر سخت نشہ میں تھا ۔ ابھی دو ایک قدم چلا تھا کہ بری طرح لڑکھڑایا اور اونٹھے منہ گر پڑا ۔

اس رات گو نات ایک طرح سے ختم ہو گئی لیکن ماں بیٹے کو مقدونیا کی اقامت ترک کرنا پڑی ۔ ماں اپنے وطن اپروس چلی گئی اور بیٹے نے

ایسرنٹیز کے پاس پناہ لی ۔

اس کے بعد باپ بیٹے میں کئی اور اختلافات بھی پیدا ہوئے اور شاید یہ اختلافات کوئی نازک شکل اختیار کر لیتے اور بادشاہ فلپ سکندر کو ولایت عہد سے خارج کر دیتا کہ موت اچانک اس پر جھپٹ پڑی ، اور ایک غصیلے امیر زادے نے عین اس وقت جب فلپ ایک دعوت میں شریک ہونے کے لیے جا رہا تھا ، اس کے پیٹ میں چھرا گھونپ دیا ۔

پروفیسر ایف ۔ اے ۔ رائٹ کے نزدیک فلپ کی اس موت سے نہ صرف سکندر کو فائدہ پہنچا ، مقدونیا کی تقدیر جاگ اٹھی کہ اسے سکندر ایسا تاجدار نصیب ہوا ۔

کہا گیا ہے کہ یہ موت جس وقت ہوئی ہے اس وقت فلپ ایشیا پر چڑھائی کے منصوبے مکمل کر چکا تھا اور اس کا سب سے معتمد سپہ سالار اطالوس جو اس کی محبوب بیوی کلوپٹرا کا ولی تھا (۱) ، موقعہ پر موجود نہ تھا ۔ وہ ہراول دستوں کی کمان کرتا ایشیا کی حدود میں داخل ہو چکا تھا ۔ اگر وہ موقعہ پر ہوتا تو شاید فریقین میں خوب تلوار چلتی اور سکندر کو باپ کے تخت تک پہنچنے کے لیے خون کی ندیاں عبور کرنا پڑتیں ۔

اس کے باوجود سکندر کا دامن اپنے اعزا کے بلاوجہ خون کے دھبوں سے مبرا نہیں رہا ۔ اس نے اپنے باپ کے سوتیلے بھائیوں پر تو خیر ہاتھ صاف کیا ہی اپنی سوتیلی ماں کلوپٹرا اور اس کی معصوم بچی کی نازک گردن بھی کاٹ دی ۔ حالانکہ کلوپٹرا کی حیثیت محض ایک خوبصورت ہار کی تھی ، جسے اس کے باپ نے گلے کی زینت بنانے کی حیاقت کی تھی ۔ اس سے زیادہ اس کا کوئی مقام نہ تھا ۔ البتہ اس نے اپنے باپ کے جن سوتیلے بھائیوں کے خون سے ہاتھ رنگے ان سے یہ امید کی جا سکتی تھی کہ وہ اس کے خلاف اٹھ کھڑے ہوں گے ۔

گو سکندر نے جو باپ کی موت کے وقت صرف بیس سال کا تھا ، اپنے ممکن حریفوں کو ختم کرنے میں حد درجہ احتیاط سے کام لیا اور ان سب کو تلوار کے گھاٹ اتار دیا جن کے سر مقدونیہ کا تاج پہننے کے کسی

نہ کسی طرح اہل ہو سکتے تھے بھر بھی اسے قدم قدم پر اور قریہ قریہ کو اپنا مطیع و منقاد بنانے کے لیے ، انتہائی خون ریز لڑائیاں لڑنا پڑیں ۔

یہ معصوم کاوپٹرا اور اس کی ننھی بچی کے خون کی چھینٹیں فضا میں اچانک پھیل گئی تھیں اور قدرت سکندر کے اس فعل سے خوش نہ تھی کہ یونان کی وہ ساری ریاستیں ، جنہوں نے فلپ مقدونی کو اپنا جنگی قائد اور قومی ہیرو تسلیم کر لیا تھا سکندر کو فلپ کا جانشین ماننے سے قطعاً انکار کر گئیں ۔ حتیٰ کہ تھسلی کی ریاست جو فلپ کے ہر اشارہ کو حکمِ خداوندی سمجھتی اور اس کی خوشنودی کی خاطر ساری دنیا سے لڑائی مول لے لیتی تھی سکندر کے اڑے آ گئی ۔

یوں سب سے زیادہ جس یونانی ریاست کو سکندر کی بادشاہت سے دکھ پہنچا وہ ایتھنز کی ریاست تھی ۔ یہ ریاست شاید فلپ کی درپردہ دشمن تھی اور اس کی زندگی میں منافقت سے کام لیتی رہی تھی کہ جس وقت فلپ کی موت کی خبر وہاں پہنچی ، شاہی محلات میں گئی کے چراغ جلے ، رقص ہوئے ، جشن منعقد کیے گئے اور پھولوں کی بارش ہوئی (۱) ۔

ایتھنز کی دیکھا دیکھی دوسری یونانی ریاستیں بھی باغی ہو گئیں اور سوائے مقدونیا کے سکندر کی تخت نشینی کسی کو بھی بھلی نہ لگی ۔

بیان ہوا ہے کہ ان یونانی ریاستوں نے سکندر کے خلاف اس لیے بغاوت کی تھی کہ انہوں نے آنجہانی فلپ کی سربراہی مجبوراً تسلیم کی تھی ۔ کیونکہ آنجہانی فلپ نے ان میں سے ایک ایک کے نوکیلے دانت جب تک توڑے نہ تھے ، جب تک ان کے ہتھیار کند نہیں کیے تھے ، انہوں نے اس کی سربراہی قبول نہیں کی تھی ۔

نوجوان سکندر نے ، باپ کی جگہ لی ، تو ہر یونانی سربراہ کو خیال ہوا کہ وقت سے فائدہ اٹھائے اور اپنی کھوئی ہوئی خود مختاری پھر حاصل کر لے ۔ کیونکہ سکندر کے بارے میں انہیں جو خبریں اب تک ملی تھیں وہ کچھ مرعوب کن نہ تھیں (۲) ۔

۱۔ الیگزانڈر دی گریٹ ، ص ۵۴-۵۵ ۔

۲۔ ایضاً ، ص ۵۸ ۔

بہر حال سکندر کو باپ کا تاج تو پہننے کو ملا۔ اس نے تخت پر جلوس بھی فرمایا۔ مقدونی فوج کی کمان بھی نصیب ہوئی مگر یونانی قوم نے اسے اپنا قومی ہیرو نہ مانا۔ سکندر کے لیے یہ بات بڑی سوجھ بوجھ بنی۔ اس نے اسی لمحے، باپ کا تاج سر سے اتار کر طاق میں رکھ دیا اور ایک سپاہی کے سے انداز میں، چھاؤنی میں پہنچا اور بہت ہولے سے جیسے کہ وہ سرگوشی کر رہا ہو، باپ کے سپہ سالاروں سے خواہش ظاہر کی کہ وہ تھسلی کی طرف پرواز کرنا چاہتا ہے۔ سپہ سالار اس سے خوب واقف تھے اور اس کے زیرِ علم چارونہ کے میدان میں لڑ چکے تھے اور فتح بھی پائی تھی اس لیے جیسے ہی اس کی سواری باہر کو لپکی، ایک ایک مقدونی دستہ اس کے پیچھے لپک پڑا اور وہ طوفان کے سے انداز میں، تھسلی کے حدود میں جا پہنچا۔ لیکن جب اس نے درہ ٹمپ میں سے گزرنا چاہا تو اس کے پھرے داروں نے لوہے کے دروازے کھولنے سے صاف انکار کر دیا۔ سکندر نے اپنے منہ زور گھوڑے کی باگیں ایک دم کوہ اوسا کے ڈھلوانوں کی طرف موڑ لیں، جن کے بارے میں یونانیوں کا خیال تھا کہ ان ڈھلوانوں کے ذریعے دیو، دیوتا، آسمانوں کی بلندیوں تک پہنچے تھے اور جن پر سے کبھی کسی انسان کی سواری نہ گزری تھی۔ مگر سکندر نے اپنا گھوڑا، ان ڈھلوانوں پر کچھ اس طرح چڑھایا جیسے وہ بھی کوئی دیوتا تھا۔ سارے کے سارے مقدونی سوار بھی اسی کی طرح دیوتا بن گئے۔ انہوں نے پہاڑ کے اس چہرے میں ہزاروں سیڑھیاں کاٹ لیں، جو سمندر کے متوازی تھا اور پھر موجوں سے کھیلنے، کبھی پتھروں سے الجھنے درہ سے خاصے آگے نکل گئے۔ تھسلی کی فوج نے سکندر مقدونی اور اس کی سپاہ کو اچانک اپنے سامنے پایا تو اس کی حیرت کی کوئی انتہا نہ رہی۔ وہ فلپ آئبھانی کے اس نو عمر خوبصورت بیٹے کے سامنے ہتھیار نہ اٹھا سکی جو دیوتاؤں کے انداز میں، اس کے سامنے پہنچا تھا۔ ہر سپاہی اور ہر قائد بیک آواز چیخ اٹھا: ”ہمیں اپنے سابق آقا کے نوجوان بیٹے کی سربراہی منظور ہے۔“ درحقیقت سکندر نے تھسلی میں صحیح طور پر اپنے باپ کا تاج سر پر رکھا۔ تھسلی مقدونیا کے ماسوا، پہلی یونانی ریاست تھی جس نے سکندر کی عظمت کا پہلا اعتراف کیا تھا اور تھسلی کی سپاہ وہ دوسری یونانی سپاہ تھی جس نے سکندر کو اپنی مرضی سے اپنا قائد چنا تھا۔

یونان کے شاہی شہروں میں تھسلی ”ماضی بعید“ میں، خاصا اہم اور ممتاز مقام تھا اور اس کی فوج بڑی لڑاکی تھی۔ وہ سکندر کے سامنے

جھکی تو سارے کے سارے شالی شہر سکندر کے سامنے جھک گئے اور اس کو فلپ آتھانی کا جائز وارث تسلیم کر لیا اور کیپٹن جنرل آف لیگ آف گریک کا اعزاز بھی بخش دیا ۔

ایتھنز اور تھیسز ، ابھی مخالف تھے ۔ سکندر نے انہیں جنگ کا پیغام بھیجا تو یہ شہر بھی ، اس کے حضور خم کھا گئے ۔ ڈنیوب کی سمت کے شالی سرحدی شہر ، اب بھی باغی تھے اور ان کو راہ پر لانے کے لیے ، سکندر کو بار بار ، اپنی تلوار ، خون کے سمندر میں ڈبوئی پڑی ۔

سکندر نے یہ تکلف اس لیے کیا کہ اس کا خیال تھا کہ اگر اس نے اپنے باپ کے منصوبہ فتح ایشیا کو ڈنیوب سے متصل ریاستوں کو فتح کیے بغیر تکمیل کو پہنچایا تو ڈنیوب کے وحشی کنارے مقدونیا کا ہر مکھ اور چین بھسم کر دیں گے (۱) ۔

اس کا یہ خیال سو فی صد درست تھا کیونکہ ڈنیوب کے کناروں پر آباد لوگ بڑے وحشی اور انتہائی درندے تھے اور انہوں نے سکندر سے کچھ اس طرح لڑائی لڑی جیسے وہ یونان کا فرد نہ تھا پرشیا کا باشندہ تھا اور قومی حریف تھا ۔

ان لوگوں نے سکندر کے خلاف جس انداز سے جنگ کی تھی اس کا اندازہ پروفیسر رائٹ کی اس روایت سے لگایا جاسکتا ہے کہ ٹریبالی کے لوگوں نے ، سکندر کے سامنے صف بستہ ہوئے وقت اپنی عورتیں اور بچے جزیرہ پینوک میں بھیج دیے تھے تاکہ ان کی توجہ لڑائی کے سوا کسی اور شے پر نہ ہو ۔

گو ٹریبالی کے لوگوں نے ، سکندر سے بڑی سخت لڑائی لڑی تھی اور ہتھیار خوب بجائے تھے ، لیکن سکندر کی تقدیر یاور تھی کہ اس نے ان کے سارے ہتھیار کند کر دیے ، ان کی تلواریں توڑ ڈالیں ۔ اور ان کی نعشوں سے دریائے ڈنیوب کا کنارہ بھر دیا اور جب یہ لوگ ، دہشت زدہ ہو کر بھاگے اور جزیرہ پینوک میں پناہ لی تو سکندر وہاں بھی جا پہنچا اور ان کا سخت قتل عام کیا ۔ حالانکہ ٹریبالی کے باشندوں کے قتل عام کی پوری تفصیل ڈنیوب کے دوسرے کنارے پر آباد گیٹو کو معلوم ہو چکی تھیں اس کے باوجود انہوں نے سکندر کو لڑائی کا پیغام بھیجا اور جب وہ ان

تک پہنچا تو اس سے خوب لڑے لیکن سکندر تو طوفانوں اور زلزلوں کو شکست دینے والا سپہ سالار تھا ۔

اس نے گیٹو پر اس طرح قبضہ کیا ، جیسے اس کے باشندے ، کسی پرائمری سکول کے طلباء تھے ۔

گیٹو پر قبضہ کے بعد سکندر واپس ہوا ۔ مگر ابھی کئی مخالفتیں باقی تھیں ۔ اسیریا کا بادشاہ کلیٹوس اور ٹولنٹیا کا تاجدار گلیٹس تو ہتھیاروں کو اس زور سے بجا رہا تھا کہ پورا شاہی یونان گونج اٹھا تھا ۔

ہمارا موضوع ، سکندر مقدونی کی اس حربی سرگرمی پر گفتگو ، ہرگز ہرگز نہیں ہے جس کے مظاہرے اس نے یونان میں کیے تھے ۔ ہم نے سکندر کے ماضی سے متعلق یہ چند حروف تحریر کرنے اس لیے ضروری جانے کہ پڑھنے والوں کو بتا سکیں کہ سکندر مقدونی نے جس باپ کی جگہ لی تھی وہ ایشیا پر حملہ کا منصوبہ بنا چکا تھا اور اس منصوبہ کی تکمیل سے پہلے پورے یونان سے اپنی سربلندی و عظمت کا اعتراف کرا چکا تھا ۔ اور اگر یونانی ریاستیں ، سکندر کو نوجوان سمجھ کر اس کے خلاف بغاوت نہ کر دیتیں اور اسے ان میں سے تقریباً ہر ایک سے دست و گریبان نہ ہونا پڑتا تو وہ باپ کی ٹوپی سر پر رکھتے وقت ہی ، ایشیا کی طرف دوڑ پڑتا ۔ اس لیے نہیں کہ اسے اپنے باپ سے غیر معمولی عشق تھا اور وہ اس کے ادھورے منصوبے کو تکمیل دینا بمنزلہ فرض سمجھتا تھا بلکہ محض اس لیے کہ اس میں اپنے باپ کے مقابلے میں جہاں گیر و شاہ جہاں اور عالم گیر بننے کی بہت زیادہ صلاحیتیں تھیں ۔

فصل دوم

فاتح مشرق

اپنے باپ کی موت سے صرف دو سال بعد سکندر مقدونی اس مہم پر روانہ ہوا ، جس نے اسے دنیا کے عظیم فاتحین میں بڑی ممتاز جگہ دی ہے ۔
یونانی اور انگریز مؤرخین کی رو سے سکندر مشرق پر بجائے خود حملہ آور نہیں ہوا تھا ، دارا ثالث ، بادشاہ فارس نے اسے اس بات پر مجبور کیا تھا ۔ چنانچہ الیگزانڈر دی گریٹ کے مصنف کہتے ہیں کہ جب سکندر مسلسل دو سال کی لڑائی کے بعد گورڈیوم میں آرام کر رہا تھا تو دارا بادشاہ فارس کی ایک خفیہ سفارت سکندر کے ایک سپہ سالار لین کیسٹین تک پہنچی اور تجویز پیش کی کہ اگر وہ سکندر کو چپکے سے قتل کر دے تو بادشاہ دارا اسے ڈھائی لاکھ اشرفیاں نذر کرے گا اور اسے مقدونیا کا جائز بادشاہ تسلیم کر لے گا ۔

ابھی لین کیسٹین اس خفیہ منصوبے کو عملی جامہ پہنانے پر غور ہی کر رہا تھا کہ بات کھل گئی اور سکندر مقدونی نے اسے قید میں ڈال دیا ۔

دارا ثالث نے اس ناکام سازش کے بعد دوسری سازش اس وقت کی جب میمنون یونانی سپہ سالار سکندر سے شکست کھا کر بھاگا اور اس کے پاس پناہ لی ۔ اس نے اسے اپنے بحری بیڑے کا سربراہ بنا لیا اور حکم دیا کہ یونان کے ساحلوں پر حملے آور ہو جائے ۔ میمنون ایرانی بحری سپہ سالار کی حیثیت سے ایرانی بحری بیڑہ لے کر یونانی سمندر میں پہنچا اور ایک ایک کر کے کئی ساحلی شہر قبضہ میں کر لیے کہ اچانک سکندر کی خوش بختی اس کے آڑے آ گئی اور موت نے میمنون کو اپنے دامن میں ڈال لیا ۔ میمنون کی موت بحری بیڑے کے عملے میں انتشار کا موجب بنی حالانکہ اس کی جگہ جس نئے امیر البحر فارنے بزور نے لی وہ بھی خاصا مشاق آدمی تھا ۔ لیکن

کئی ایرانی سربراہ اس سے خوش نہ تھے اس لیے انہوں نے دار ثالث کے کان اس کے خلاف بھرے اور کمزور ارادے کے دارا نے ان کی بات مان کر فارے بوز کو حکم بھیجا کہ بحری بیڑہ واپس لے آئے اور یونانی تجارتی کشتیوں کو آزادی بخش دے۔

پروفیسر رائٹ کا خیال ہے کہ اگر دارا ثالث یہ حاکم نہ کرتا تو سکندر شاید فاعِ مشرق نہ بن سکتا۔ بہر حال تقدیر سکندر کے ساتھ تھی۔ دارا نے بحری بیڑہ واپس بلایا تو سکندر کو موقع ملا کہ اس سے انتقام لے، اور وہ ۳۳۳ سال (۱) قبل مسیح کے موسم بہار میں آندھی کے سے انداز میں اس راہ پر دوڑ پڑا جو طرطوس کو جاتی تھی، اور شی لیشیا کے ساحلی مقامات اور یونان کے مابین بچھی تھی۔

عام مؤرخین کی رو سے سکندر مقدونی مشرق کی فتح پر ۳۳۴ قبل مسیح میں روانہ ہوا تھا (۲) اور طرطوس کے سلسلہ کوہ کو صرف تین دن میں عبور کر کے شی لیشیا کے لنق و دق صحرا میں آن پہنچا تھا۔ چونکہ وہ برابر تین دن تک گھوڑے کی پیٹھ پر سوار رہا تھا اس لیے بری طرح تھک گیا تھا۔ یوں بھی گرمی جو بن پر تھی۔ وہ دریا کے کنارے پر دم لینے کے لیے اترتا تو پانی کی تڑپتی، لرزتی خنک موجوں نے اس کے دل میں شوق پیدا کہ وہ ان سے لپٹ جائے۔ بیان ہوا ہے کہ سکندر دریا میں کود پڑا اور خوب نہایا۔ نہا کر خیمہ گاہ میں پہنچا تو بخار نے آن لیا۔ بخار کئی دن چلا اور اس زور شور سے چلا کہ جان کے لالے پڑ گئے۔ بہر حال اس کے طبیب فلپ نے بالآخر اسے موت کے منہ سے نکال لیا اور وہ طرطوس سے ٹلونیا آیا۔ یہاں اس نے ایک جشنِ عام منعقد کیا۔ اس کی فوج نے بڑے سپاہی سے لے کر چھوٹے تک اس کا جامِ صحت نوش کیا اور بڑی خوشیاں منائیں۔

یہیں اسے خبر ملی کہ دارا اپنی عظیم و جرار فوج کے ساتھ اس کی راہ روکنے کے لیے خاصا آگے بڑھ آیا ہے۔ سکندر یہاں سے مالوس کی طرف

۱۔ رالنسن انڈیا، ص ۵۶۔ ایلکزانڈر مصنفہ ہوگارتھ۔ مطبوعہ لندن

(۱۸۹۷ء)، ص ۱۷۷۔

۲۔ ایلکزانڈر دی گریٹ، ص ۹۲۔

چلا اور پھر درہ جونہ سے ہوتا کوہ مائرنندرس کے قریب پہنچا جس کے عقب میں پہاڑ امانوس کے دامن میں دارا کی فوجیں خیمہ زن تھیں۔

پروفیسر رائٹ کی روایت ہے کہ دارا اپنی اس خیمہ گاہ میں کوئی دو مہینے سے سکندر مقدونی کی آمد کا انتظار کر رہا تھا۔ وہ اپنے ساتھ گو سارے ایران کو تو نہیں لے آیا تھا یوں اس کا پورا کا پورا حرم، اس کی ساری کی ساری منکوحہ و غیر منکوحہ عورتیں، رقاصائیں، مغنیات، سائیس، باورچی، حتیٰ کہ خواجہ سرا تک، اس کے ساتھ تھے۔ اور غالباً یہ خواجہ سراؤں اور سائیسوں کی رائے پر عمل کر کے دارا نے، پہاڑ امانوس کو عبور کر کے سکندر مقدونی سے لڑائی لڑنے کا منصوبہ بنایا تھا، یا اس کے حاشیہ بردار احمق ساتھی، دو مہینے سے یہاں بیٹھا پڑے رہنے سے تنگ آ گئے تھے کہ انہوں نے دارا کو آگے بڑھنے کی صلاح دی تھی۔ حقیقت خواہ کچھ بھی ہو، دارا نے یہ صلاح مان لی اور پہاڑ امانوس کو عبور کر کے سوس آن پہنچا۔ سوس، امانوس پہاڑ اور سمندر کا ایک درمیانی میدان تھا، اس کی لمبائی پانچ میل اور چوڑائی صرف آدھا میل تھی، اور اس کے اندر سے دریائے پائنازوس کچھ اس انداز سے گزرتا، جیسے کوئی سیلاب گزر رہا ہو۔ دارا نے دریائے پائنازوس کا شمالی کنارہ (۱) اپنی چھاؤنی کے لیے انتخاب کر لیا۔ یہ خاصی محفوظ جگہ تھی۔ دارا نے اپنی سپاہ دریا کے کنارے کنارے کچھ اس طرح پھیلا دی کہ پہاڑ کے ڈھلوانوں سے لے کر سمندر کی تڑپتی موجیں تک اس کے قابو میں آ گئیں۔

بیان کیا گیا ہے کہ دارا کے ساتھ اس وقت ڈیڑھ لاکھ سپاہ تھی، اور بڑا ساز و سامان تھا اور سکندر مقدونی جس فوج کے ساتھ آگے بڑھتا، دریائے پائنازوس تک پہنچا، اس کی تعداد تیس ہزار سے کسی طرح زائد نہ تھی اور سوار تو صرف پانچ ہزار تھے۔

یہ مشرق اور مغرب کی پہلی بڑی لڑائی تھی جو دریائے پائنازوس کے کنارے پر دوسری صبح لڑی گئی۔ سکندر مقدونی کے لیے یہ بات بہت سودمند ہوئی کہ میدان جنگ بے حد مختصر تھا اور اس کے پاس فوج

تھوڑی تھی۔ اس کے برعکس ایرانیوں کی کثرتِ تعداد ان کے لیے شگونِ بد بن گئی۔ وہ نہ تو اچھی طرح صہیں ہی باندھ سکے اور نہ اپنی مرضی اور خواہش سے آگے پیچھے ہو سکے۔

سکندر نے اپنے معمول کی طرح لڑائی کا آغاز سواروں کو آگے بڑھا کر کیا۔ اس نے میمنہ کو تاکا اور میمنہ سے ہوتا قلب کی طرف بڑھا۔ اسے اس جدوجہد میں کئی زخم آئے۔ لیکن اس نے ہمت نہ ہاری، اور دشمن کی حد درجہ مقاومت کے باوجود ہولے ہولے قلب سے قریب ہوتا گیا۔ دارا کی رتھ قلب میں تھی اور سکندر اپنی سوار سپاہ کے ساتھ اس کوشش میں تھا کہ دارا تک رسائی پالے۔ دارا کی رتھ اور سکندر کی صفوں میں ابھی کئی سو گز کا فاصلہ تھا کہ دارا نے اپنی رتھ بجلی ایسی تیزی سے مرکز سے ہٹالی اور ایسی جگہ جا پہنچا جہاں سکندر کی رسائی آسان نہ تھی (۱)۔

دارا محفوظ جگہ تو پہنچ گیا تھا، لیکن اس کی نقل و حرکت نے سیسہ پلائے ہوئے میمنہ کی مقاومت قریب قریب ختم کر دی اور ایرانی صہیں اپنے آقا کی مثال کو سامنے رکھ کر پیچھے کو ہٹنے لگیں۔ میمنہ پیچھے کو ہٹا تو میسرہ جو سوار سپاہ پر مشتمل تھا اور تعداد کے لحاظ سے یونانیوں پر سبقت رکھتا تھا، توازن کھو بیٹھا اور پھر جو بھاگڑی، تو خدا کی پناہ، یہ تنگ وادی جسے انتخاب کر کے دارا نے بڑی دانائی کا مظاہرہ کیا تھا ایرانیوں کے لیے موت کی وادی بن گئی اور یونانی سواروں اور پیادوں نے ان کا خوب قتلِ عام کیا۔

بھر رات پردہ پوشی کے لیے آن پہنچی اور اندھیرے کے دامن میں لپٹے ایرانی اس قابل ہوئے کہ موت کی اس وادی سے نکل بھاگیں۔

مشرق نے مغرب کے حضور یہ پہلی بار اس بری طرح گھٹنے ٹیکے تھے۔ دارا اندھیرے میں لپٹا، بڑی تیزی کے ساتھ دمشق کی طرف بھاگ رہا تھا۔ اس کی محافظ سپاہ اس کے ساتھ ساتھ دوڑ رہی تھی۔ گو اندھیرے نے سکندر کو تعاقب سے روک لیا، لیکن ایرانی سپاہ کو اس شکست میں خاصا بڑا نقصان پہنچا۔ بیس ہزار یونانی تنخواہ دار

تطعماً اس کا ساتھ چھوڑ گئے تھے۔ ان میں سے آدھے جہازوں میں لد کر مصر کی طرف روانہ ہو گئے تھے اور باقی نے بھی، اس کا ساتھ نہیں دیا تھا۔

ایرانی سپاہ وادی سے نکل بھاگی اور اپنے خیمے اور دوسرا ساز و سامان پیچھے چھوڑ گئی تو سکندر مقدونی دارا کی خیمہ گاہ میں داخل ہوا، جہاں مغرور ایرانی بادشاہ کی سب سے بڑی ملکہ، اس کی ماں اور اس کے تین بچے، ایران کی تقدیر کو رو رہے تھے۔ بچوں کو روٹے پا کر سکندر نے ان کو تسلی دی اور یقین دلایا کہ ان کا شاہ بابا مرا نہیں، بھاگ گیا ہے اور بادشاہوں پر کبھی کبھی ایسا وقت بھی آ جاتا ہے۔

کہا گیا ہے کہ ایران کی ملکہ اپنے حسن و رعنائی کے سبب پورے مشرق میں شہرت رکھتی تھی، لیکن سکندر نے ایک نگاہ غلط انداز بھی اس پر نہیں ڈالی۔ مبادا اس کا حسن اسے اس اخلاق معیار سے گرا دے جہاں اس کی ماں الی مپیس نے اسے پہنچا دیا تھا۔

بیان ہوا ہے کہ چند دن بعد دارا کی ایک سفارت اس کے حضور حاضر ہوئی اور اس کو دوستی کا پیغام دیا اور درخواست کی کہ اس کا خاندان اسے واپس مل جائے۔

اس کے جواب میں سکندر نے اسے ایک مغرور فاتح کے سے انداز میں مخاطب کیا اور حکم دیا کہ اگر اسے کوئی درخواست پیش کرنا ہے تو ایک مفتوح کی حیثیت سے اس کے حضور حاضر ہو اور اپنے آپ کو اس کا مد مقابل نہ جائے (۱)۔

اپنے اس فرمان میں سکندر نے دارا کو یقین دلایا تھا کہ اگر وہ ایک شکست خوردہ مفتوح کی حیثیت سے اس کے حضور حاضر ہوگا تو جو مانگے گا وہ پائے گا۔

جی، ہوگا رتھ کے نزدیک سوس کی ایرانی خیمہ گاہ میں سادہ لوح سکندر کو جو غیر معمولی نوعیت کا ساز و سامان ملا، اسے دیکھ کر اس کی آنکھیں حیرت سے کھلی کی کھلی رہ گئی تھیں، اور اسے زندگی میں پہلی بار محسوس ہوا تھا کہ بادشاہ ہونے میں کیا لذتیں پوشیدہ (۲) ہیں۔

۱۔ ایلکز انڈر دی گریٹ، ص ۹۹۔ ایرین جلد ۲، ص ۱۴۔

۲۔ ایلکز انڈر، ہوگا رتھ، ص ۱۸۶۔ پولیٹین جلد چہارم، ص ۳۔ ۱۰۔

سوس کی فتح نے جہاں اسے شاہی لذتوں سے آگہ کیا ، اس کے اندر احساسِ ذات بھی بدرجہ کمال پیدا ہوا اور اسے بجا خیال گزرا کہ وہ یونان کے ساتھ ساتھ پورے مشرق کا سب سے بڑا بادشاہ ہے ۔

پروفیسر رائٹ راوی ہیں کہ جب تک سوس کی فتح عمل میں نہ آئی تھی یونان کے کئی شہروں میں یہ افواہ زور پکڑ رہی تھی کہ سکندر زوال کے غار پر کھڑا ہے اور عنقریب تباہ ہو جانے کو ہے ۔ جب فتح کی خبر یونان پہنچی تو وہ یونانی جو سکندر کا جڑا گردنوں سے اتار پھینکنے کا منصوبہ بنا رہے تھے سخت دہشت کھا گئے اور لیگ آف گریک نے فاتح کے لیے سونے کا ایک کڑا بطور تحفہ بھیجا اور اس کا بہت بہت شکریہ ادا کیا ۔

عین اس وقت جب یہ قیمتی تحفہ ، یونان کی متحدہ سفارت فاتح سکندر کے حضور لائی ، سکندر کے نائب سپہ سالار پارمینو نے دمشق کے سب سے اونچے برج پر یونانی جھنڈا لہرا دیا اور سکندر کی طرف آدمی دوڑائے کہ آقا کو اس فتح پر مبارک باد پیش کریں ۔

دمشق ، شام کا پایہ تخت ہونے کا ساتھ ساتھ ، تاریخِ قدیم کا ایک اہم عنوان تھا اور اس پر قبضہ سچ مچ مہاکِ باد کا متسحق تھا ۔

پروفیسر رائٹ کے نزدیک ، دمشق پر قبضہ سے سکندر کو بہت بڑی دولت بھی ہاتھ آئی تھی ۔ دارا نے جنگِ سوس کے وقت ، سونے کے جو ذخائر دمشق بھجوا دیے تھے ، وہ جوں کے توں وہیں پڑے رہے تھے اور ان کے ہاتھ آ جانے سے سکندر کی ساری مالی پریشانی ختم ہو گئیں ۔

سکندر ان خزانوں کا جائزہ لینے کے لیے خود بھی دمشق پہنچا اور کہا گیا ہے کہ وہاں اس کی فوج نے جو جشنِ فتح منایا ، ایسا جشن یونانیوں نے پہلے کبھی نہیں منایا تھا ۔ اس جشن میں ، یونانی امرا نے خوب خوب دادِ عیش دی حتیٰ کہ سکندر نے بھی ہتی گنگا میں غسل کرنے میں تامل نہ برتا ۔ یہ سکندر کی زندگی کی پہلی شب تھی ، جب اس کی خیمہ گاہ کی روشنیاں ، ایک جواں عورت کی خوشبو سے دوبالا ہوئیں ۔ یہ عورت ایران کی رہنے والی برسانہ تھی اور یونانی امیر البحر میمنون کی بیوہ تھی (۱)۔ دمشق

سے ، سکندر نے مائٹریڈرس کی راہ لی اور بحیرہ روم کے ساحل ساحل چلتا ، بیروت پہنچا ، اسے فتح کیا پھر تاثیر پر متوجہ ہوا جو سمندر کے اندر ساحل سمندر سے کوئی نصف میل کی مسافت پر واقع تھا اور ایک بہت ہی لطیف جزیرہ تھا ۔ اس کی فتح میں سکندر کو کافی مدت لگی اور بڑے صبر سے کام لینا پڑا ۔ تاثیر کے باشندوں نے بڑی جی داری سے کام لیا اور ہر ہر مرحلے پر سکندر کا مقابلہ کیا ۔ بالآخر ہارے اور آٹھ ہزار افراد کی قربانی دینے کے باوجود شہر کو سکندر کے قبضے میں جانے سے بچا نہ سکے ۔ سکندر نے شہر میں داخل ہوتے وقت اس بہادری کی داد اس طرح دی کہ مقتولین کی عورتیں اور بچے ، منڈی میں بھیج کر نیلام کرا دیے ۔

ابھی سکندر یہیں تھا کہ اسے دارا کا دوسرا خط وصول ہوا ، جس میں پیش کش کی گئی تھی (۱) کہ اگر سکندر واپسی پر تیار ہو تو اسے ڈھائی لاکھ ملین (پچیس لاکھ) اشرفیاں نذر ہوں گی ۔ نیز دارا اپنی بیٹی اس سے بیاہ دے گا اور دریائے فرات سے ہرے کا علاقہ اسے سونپ دے گا ۔

یہ خط سکندر نے اپنے امرا کی کونسل میں پڑھا ۔ اس کے نائب پارمینو نے رائے دی : ”اگر میں سکندر ہوتا تو لازماً یہ پیش کش قبول کر لیتا ۔“ سکندر نے اسی انداز سے جواب دیا : اگر میں پارمینو ہوتا تو میں بھی یہ پیش کش رد نہ کرتا ۔ لیکن میں (۲) پارمینو نہیں ہوں سکندر ہوں ۔“

اور یہ کہ کر ، دارا کو جواب لکھوایا :

”مجھے تم سے ، دولت لینے کی حاجت نہیں ہے اور نہ مجھے تمہارے ملک کا ایک حصہ لینا منظور ہے ۔ کیونکہ سارا ملک اور سارے خزانے پہلے ہی سے میرے ہیں ۔“

اگر میرا جی چاہا کہ تمہاری بیٹی سے شادی کر لوں تو میں خود ہی کر لوں گا ، تمہاری اجازت کی مجھے ضرورت نہیں ہے ۔ اگر تم چاہتے ہو کہ مجھ سے محبت کی بھیک مانگو تو میرے پاس حاضر ہو جاؤ ۔“

۱- ایرین مرتبہ رو کے جلد اول ، ص ۱۱۵ مطبوعہ لندن ۔

۲- ایرین جلد اول ، مترجمہ رو کے ، ص ۱۱۵ ۔ ایلکز انڈر دی گریٹ ،

دارا کو یہ خط پہنچا تو اسے کیا محسوس ہوا ، تاریخ یہ راز نہیں کہتی ۔ تاریخ صرف یہ کہتی ہے کہ سکندر نے دارا کو یہ جواب بھیجا کہ مصر پر چڑھائی کی تیاری کی ، حالانکہ اس کا نائب پارمینو اس بات کے سخت خلاف تھا ۔ سکندر مصر کی فتح کے ارادہ سے غازہ آیا تو دارا کے نائب حبشی بیتس نے بڑی پامردی سے اس کی راہ روک لی اور اس کی فوج پر کچھ اس طرح سنگ باری کی کہ نہ صرف فوج کے نامی گرامی حکام مجروح ہوئے خود سکندر بھی زخمی ہوا ۔ اس کے باوجود سکندر نے ہمت نہیں ہاری اور غازہ کا محاصرہ جاری رکھا اور اس کی دیواریں چھلنی چھلنی کر دیں لیکن جب غازہ فتح ہوا تو دو مہینے بیت چکے تھے ۔

بہر حال نومبر ۳۳۲ ق م میں سکندر کی فوج (۱) مصر کو جانے والی سڑک پر بڑی شان و شکوہ کے ساتھ بڑھتی نظر آئی ۔ راستے میں جتنی بھی یونانی بستیاں تھیں ، ان کے باشندوں نے یونانی فاتح کا ڈھول پیٹ پیٹ کر استقبال کیا ۔ پھر آگے طویل و عریض صحرا شروع ہوا ۔ سکندر نے اپنے نائب سپہ سالار ، پارمینو کو زیادہ تر سپاہ کے ساتھ پیچھے چھوڑا اور خود ایک منتخب سپاہ کے ساتھ اس صحرا کو قطع کرنے لگا ۔ ہزار ہزار دشواریوں نے اس کی راہ روکی ، اس کے ارادہ میں تزلزل پیدا کرنے کی سعی کی مگر اس کے ہائے ہمت میں لغزش نہ آئی اور وہ ہر دشواری کا مقابلہ کرتا بالآخر نیل کی سر زمین میں آن پہنچا اور نہ صرف مصر فتح کیا ، ساحل سمندر پر سکندریہ جیسے شہر کی بنا ڈالی جو تاریخِ اقوامِ عالم میں ، ایک عظیم سنگِ میل کی حیثیت رکھتا ہے ۔

سکندر مصر کی طرف چلا اور اسے وہاں تقریباً ایک سال کی مدت لگ گئی ، تو دارا کے حوصلے پھر سے جوان ہو گئے اور اس نے موقعہ کو غنیمت جان کر تاریخِ ایران کی سب سے بڑی فوج مرتب کر لی اور مصر پر مکمل تسلط حاصل کرنے کے بعد جب سکندر پھر سر زمینِ ایران میں اترا ، تو دارا کی چھاؤنی میں جو اربیلا کے مقام پر قائم ہوئی تھی دس لاکھ ایرانی سپاہی سکندر کے منتظر تھے ۔

اربیلا کا یہ مقام جس کی فوج میں مشرق و مغرب کی سب سے بڑی

لڑائی لڑی گئی ، تاریخ قدیم میں آشور اور نینوا جتنا اہم شہر تھا اور وہاں کا بت کدہ کئی ہزار سال تک متواتر اشوری قوم کی عقیدتوں کا محور بنا رہا تھا ۔

یہ شہر دریائے فرات اور دجلہ کے سنگم سے تھوڑی دور پر واقع ہے ۔ وہاں ان دنوں کردوں کی ایک مختصر سی آبادی ہے (۱) ۔

یہ ستمبر ۳۳۱ ق م کا دن تھا جب سکندر کی فوج جو بابل سے چار دن ہوئے چلی تھی (۲) ایرانی چھاؤنی کے قریب آئی ۔ اس وقت سورج ڈھل چکا تھا اور شام ہونے میں کئی گھنٹے باقی تھے ۔ جوں ہی سکندر کی پہلی صفیں نمودار ہوئیں دارا نے اپنی فوج مقابلے کے لیے تیار کر لی ۔ اس کو گمان ہوا تھا کہ سکندر آتے ہی لڑائی کا آغاز کر دے گا مگر سکندر اتنا جلد باز نہ تھا ، پھر اس کی سپاہ بہت تھکی هاری تھی ، اس نے حملے میں پہل نہیں کی ۔ یہاں تک کہ شام ہوگئی اور سائے تاریک ہونے لگے اور سکندر کی طرف سے فوج کو اجازت ملی کہ رات کا کھانا کھالے اور خوب سستائے ۔

بروفیسر رائٹ کا بیان ہے کہ فریقین نے یہ رات ، بالکل مختلف انداز میں بسر کی ۔ سکندر کی فوج بڑے اطمینان سے سو رہی تھی لیکن دارا کا ایک ایک سپاہی جاگ رہا تھا ۔ رات بھر انہیں ڈر رہا کہ کہیں دشمن شب خون نہ مار دے ۔ یہ ڈر کچھ غلط نہ تھا کیونکہ سکندر کے نائبین بار بار سکندر کو شب خون پر اکسا رہے تھے لیکن سکندر نے ان کی بات نہ مانی ۔ وہ اپنی خیمہ گاہ میں پہنچ کر کچھ اس طرح سویا کہ جیسے میدان جنگ میں نہیں ، اپنے محل میں سو رہا تھا ۔

صبح ہوگئی تو بھئی وہ نہیں جاگا ۔ پارمینو بڑے اضطراب کے ساتھ ، جب اس کی خیمہ گاہ میں آیا تو وہ خراٹے لے رہا تھا ۔ اس نے خاصی تلخی سے آواز دی :

۱۔ ایرین نے اس مقام کا نام گیوکسیلہ لکھا ہے اور اسے دریائے بومبادوس کے کنارے پر آباد ظاہر کیا ہے ، ایرین جلد اول ، ص ۱۳۶ - ۱۳۷ -
(مترجمہ رو کے) ۱۳۷ -

۲۔ سالکو، انڈر دی گریٹ ، ص ۱۳۸ -

”تم ایسے عالم میں کیسے سو پائے ہو جب کہ لڑائی سر پر کھڑی ہے اور یہ لڑائی تمہاری زندگی کی سب سے بڑی لڑائی ہے۔“

یقیناً یہ لڑائی سکندر کی زندگی کی سب سے بڑی لڑائی تھی۔ لیکن اس کی ماں نے اس میں جو خود اعتمادی بھری تھی اس کے سبب اسے اس لڑائی کے انجام سے قطعاً کوئی خوف نہ تھا۔ وہ بڑے اطمینان کے ساتھ بستر سے اٹھا، لباسِ جنگ تبدیل کیا اور فوج کو آگے بڑھنے کے احکام دیے اور لڑائی کی آگ سوکھے ایندھن کی طرح یک بہ یک بھڑک اٹھی۔

ہمیں اس لڑائی کی تفصیل سے کوئی دلچسپی نہیں ہے۔ یوں بھی یہ تفصیل ہمارے موضوع سے خارج ہے۔ ہم نے اس لڑائی تک بات صرف اس لیے پھیلائی ہے کہ اس مرحلے پر مشرق نے سکندر مقدونی سے ایک بہت بڑی اور انتہائی نتیجہ بخش شکست کھائی تھی اور یہی وہ شکست تھی جس نے سکندر کو وادیِ سندھ کی سمت بڑھنے پر مائل کیا تھا۔

یہ محض ایران کی شکست نہ تھی، شام، فلسطین، عراق، باختر، صفد، کابل و قندھار، ہرات، بلخ اور وادیِ سندھ کی بھی شکست تھی کیونکہ دارا کے جھنڈے تلے، شامی، فلسطینی، عراقی، باختری، صفدی، کابلی قندھاری، ہراتی، بلخی اور سندھی و پنجابی فوجیں ایک جیسے تہور کے ساتھ جمع ہو گئی تھیں (۱) اور سکندر نے دارا کو ہرا کر اور اپنے سامنے سے بھگا کر، ان سب کے چہروں پر شکست کی سیاہی مل دی تھی۔

فصل سوم

سکندر وادی سندھ میں (۳۲۷ ق م)

چترال، باجور، سوات، مساگا اور ارنوس کی فتح

جیسا کہ پہلے بیان ہوا سکندر نے دارا کو اریلہ کے مقام پر ۳۳۱ قبل مسیح میں آخری شکست عطا کی تھی۔ یہ اکتوبر کا مہینہ تھا۔ سکندر کو اریلہ کی اس فتح کے بعد دارا کے پایہ تخت پرسی پولس تک پہنچنے تقریباً ایک سال لگا۔ اس نے پرسی پولس کو ۳۳۰ قبل مسیح میں تباہی کی نذر کیا (۱)۔ اسی سال کے موسم سرما میں وہ سیستان کی طرف بڑھا اور مغربی ایشیا سے سیستان آتی شاہراہ پر اپنے نام سے ایک شہر آباد کیا، جو رالنسن (۲) کی رو سے آج کا قندھار ہے۔ پروفیسر رالنسن ہی کی رو سے سکندر، اس شہر کی تعمیر کے بعد بلخ اور بخارا کی فتح پر متوجہ ہوا، اور ۳۲۷ قبل مسیح کی سردیاں ابھی ختم نہیں ہوئی تھیں کہ اس نے قدیم تہذیب کے ان مراکز کو اپنی تحویل میں لے کر ہندوستان پر براہ راست حملے کی تیاریاں کیں۔

پروفیسر رائٹ کا بیان ہے کہ سکندر باختر میں سخت سردی کا لطف لے رہا تھا اور شاید ابھی اس کا ارادہ باختر سے رخصت ہونے کا نہ تھا کہ قندھارا کے ایک راجہ سسی گپتا نامی نے اس کے حضور حاضری دی۔ یہ راجہ دارا کی زندگی میں باختر کے نائب السلطنت بسوس کا باج گزار تھا۔ اس نے پنجاب اور سندھ کے سیاسی حالات کی پوری تفصیل سکندر کے گوش گزار کی۔ اس نے سکندر کو بتایا کہ پنجاب اور سندھ کے راجے، قریب قریب خود مختار ہیں، اور ایک دوسرے سے آئے دن لڑتے رہتے ہیں

۱۔ رالنسن انڈیا، ص ۵۷۔ ایلگزائڈر دی گریٹ، ص ۱۵۲۔

۲۔ رالنسن، ص ۵۷۔

اور ان کا باہمی عناد حد سے بڑھ چکا ہے (۱)۔

پروفیسر رائٹ اس بات کے بھی راوی ہیں کہ سکندر جب بخارا میں تھا تو گندھارا کے ایک اور شہزادے امبھی نے جو ٹیکسلا کا ولی عہد تھا، سکندر کے حضور سفارت بھیجی، اور دعوت دی کہ وہ وادی سندھ کی طرف بھی آئے۔ شہزادہ امبھی نے سکندر کو اپنی اس سفارت کے ذریعہ یہ یقین بھی دلایا کہ اگر وہ وادی سندھ کی طرف آیا تو امبھی اس کی ہر طرح سے مدد کرے گا۔

ہمارا خیال ہے کہ اگر یہ سفارتیں نہ بھی آئیں تو بھی سکندر بخارا سے کوہ ہندوکش کے ان دروں کی طرف آئے بغیر نہ رہتا جن کے ذریعے یونان کے تجارتی کارواں صدہا سال سے وادی سندھ میں راہ ہاتے رہے تھے، اور جو لوٹتے وقت ہندوستان کی دولت و ثروت اور عجائبات و نوادر کے بارے میں انتہائی مبالغے سے کام لیا کرتے (۲)۔

ہو سکتا ہے کہ راجہ گندھارا نے جو راجہ امبھی کی سفارت سے سکندر کے حضور باریاب ہوا تھا اور جس نے ہراول کے طور پر آگے آئے چلنے کی پیشکش کی تھی، سکندر سے وادی سندھ کے سیاسی حالات سن کر وقت یونانی تاجروں کے سے انداز میں ہندوستان کی دولت و ثروت و نوادر کی تعریف کی ہو (۳)۔

بہر حال رالنسن کی رو سے یہ مئی ۳۲۷ قبل مسیح کی کوئی تاریخ تھی اور ایرین اور پروفیسر رائٹ کی روایت کے مطابق ۳۲۷ کا موسم ہمارا تھا جب سکندر نے سندھ کی سمت پیش قدمی کی تھی۔ اس نے درہ کوشان و خاواک کے ذریعے کوہ ہندوکش کو عبور کیا اور اس سرسبز و شاداب سرزمین میں اترا جو ان دنوں کوہ داسن کے نام سے موسوم ہے۔

پلوٹارک کا بیان ہے کہ اس وقت جب سکندر مقدونی ہندوستان کی طرف چلا تھا، اس کے ساتھ بیس ہزار پیادے اور ہندوہ ہزار سوار بھی (۴)۔

۱۔ ایلگزائڈر دی گریٹ، ص ۱۹۴۔

۲۔ رالنسن انڈیا، ص ۵۷۔

۳۔ پلوٹارک ایلگزائڈر، باب دہم۔

۴۔ ایرین جلد اول (مترجمہ روکے)۔

اور وہ اس سر زمین میں سے اس معمولی سی فوج کے ساتھ گزر رہا تھا جہاں لاکھوں مسلح افراد صدیوں سے اذہم بچاتے رہے تھے۔

پروفیسر رائٹ کہتے ہیں کہ سکندر کی فوج وادی کابل کو قطع کرتی آگے بڑھ رہی تھی، اور ابھی تھوڑی دور ہی پہنچی تھی کہ ٹیکسلا کا راجہ امبھی جو اپنے بوڑھے باپ کی موت کے بعد ابھی چند دن ہوئے تختِ کسمن دہا تھا، بہ نفس نفیس سکندر کے حضور باریاب ہوا، اور سکندر کے ایک رعنائے صادق کی حیثیت سے آگے آگے چلا۔ دراصل یہی وہ پنجابی راجہ امبھی ہے، جس نے سکندر کی راہ کے کانٹے اپنی پلکوں سے چنے تھے (۱)۔

گو راجہ امبھی سکندر کا رہنما تھا اور وادی سندھ کی راہ سکندر پر بضاع رکھتی تھی پھر بھی اس نے احتیاطاً ادھر ادھر کی پہاڑیوں میں آباد قبائل کو اپنی تدوار کی لذت چکھانا ضروری سمجھا اور اپنی فوج کو دو حصوں میں بانٹ کر (۲) ایک حصہ ہیفستون اور پرڈیکاس کے سپرد کر کے راجہ امبھی کے ساتھ سیدھی راہ پر روانہ کر دیا۔ ایچ آف امپیریل یونیٹی کے مصنفین کی رو سے اس فوج نے جو راجہ امبھی کی رہنمائی میں آگے کو چل کر درہ خیبر کے راستے ارضِ ہند میں داخل ہوئی تھی پشاور کے علاقے پر قبضہ کر لینے کے بعد استاکونوٹی کو ان کے پایہ تخت چار سدہ میں شکست دی۔ سکندر نے باقی فوج کو براہِ راست اپنی کان میں لے کر دریائے کابل کی شمالی پہاڑیوں کی راہ لی۔ یہ پہاڑیاں سخت دشوار گزار تھیں، اس کے باوجود سکندر کا ارادہ کہیں بھی متزلزل نہیں ہوا، وہ دریائے کنہار یا چترال کے ساتھ کافی دور تک چلا، غالباً وہ موجودہ ریاست چترال کے بورے حدود تک پہنچا تھا اور آس پاس آباد قبائل کو اپنی عظمت و بزرگی کے سبق خوب پڑھائے تھے۔

کسی مؤرخ نے یہ تفصیل بیان نہیں کی البتہ پروفیسر نیکوٹ (۳) نے قیاس کیا ہے کہ سکندر نے چترال کے حدود پامال کیے تھے اور پھر

۱۔ ایلگز انڈر دی گریٹ، ص ۱۹۵ -

۲۔ ایچ آف امپیریل یونیٹی، ص ۴۵ -

۳۔ نیکوٹ جرنل رائل ایشیائٹک سوسائٹی ۱۸۹۴ء، ص ۶۸۱ -

باجوڑ کے میدانوں میں اتر پڑا تھا ۔

سیجر راورٹی کا خیال ہے کہ سکندر نے باجوڑ کے میدانوں میں اپنی سپاہ مشرق سمت سے داخل کی تھی (۱) ۔ پروفیسر رائٹ نے بات بہت مختصر کی ہے ، ان کا بیان ہے کہ سکندر کو ان پہاڑوں کو قطع کرتے اور ان کے جنگجو باشندوں سے لڑتے نو مہینے ہو چکے تھے لیکن ابھی تک ان لوگوں نے سکندر کے سامنے گھٹنے نہ ٹیکے تھے ۔ تقریباً کوئی ہفتہ ایسا نہ گزرتا جبکہ سکندر کو کسی نہ کسی قبیلے سے سخت لڑائی لڑنا نہ پڑی ۔ سب سے بڑی لڑائی اس نے ایسیسی قوم سے لڑی ۔ اس کا نصیباً یاور تھا ، اس نے اس قوم کو باجوڑ کے میدان میں ہولناک شکست دی ۔ ان کے کئی ہزار سپاہی مار ڈالے اور چالیس ہزار افراد قید کر لیے ۔ مزید برآں دو لاکھ تیس ہزار ییل بھی چھین لیے (۲) ۔

ایسیسی کو شکست دینے کے بعد ، سکندر باجوڑ سے وادی سوات میں داخل ہوا ۔ جہاں ان دنوں یونانی نسل کی ایک وہ قوم آباد تھی ، جو آج کل کافر کے نام سے موسوم ہے اور جو کافرستان میں رہتی ہے ۔ اس قوم نے سکندر کے حضور پہنچ کر دعویٰ کیا کہ وہ ان یونانیوں کی اولاد ہے جو ڈائی نوسوس کے ساتھ ہندوستان کے سفر پر آئے تھے اور یہاں رہ گئے تھے ۔

پروفیسر رائٹ کہتے ہیں ، ان لوگوں کے دعویٰ کی تصدیق دوسرے دن اس وقت ہوئی جب یونانی سپاہی کوہ مور کی بلندیوں پر چڑھے اور وہاں اس نوع کی بیلے اور درخت اگے پائے جو مقدونیا سے مخصوص تھے ۔ وطن کے ان درختوں نے مقدونی سپاہیوں کو وطن یاد دلا دیا تھا یا فوج خاصی تھک گئی تھی کہ پروفیسر سمیتھ کے قول کے مطابق سکندر نے دس دن کے لیے پیش قدمی روک دی اور فوج نے ماحول کے دامن سے خوب خوب لذت سمیٹی اور کافروں کے ساتھ مل کر خوب بے نوشی کی اور پھر مساکا کی طرف بڑھی ۔

۱- راورٹی ، ص ۱۱۲-۱۱۸ ۔

۲- ایلگز انڈر دی گریٹ ، ص ۱۹۶ ۔ ایرین جلد اول مترجمہ : روکے

مطبوعہ لندن ، ص ۲۳۷ ۔

ایرین کی رو سے ، ماساگا اس ملک کا پایہ تخت تھا جہاں مقدون فوج سوات کے میدان سے نکل کر پہنچی تھی ۔ کریئوس نے اسے مزاگا لکھا ہے اور سٹریبون ماسوگا ۔ یہ قوم ماسوگا جس کا پایہ تخت تھا ، ونسنٹ سمتھ کی رو سے آسکانوسی یا آساکانوسی کہلاتی تھی (۱) اور ماسوگا شہر موجودہ مالاکنڈ ایجنسی کے کہیں آس پاس آباد تھا (۲) ۔

کریئوس راوی ہے کہ سکندر جب وہاں آیا تو آساکانوسی قوم کا راجہ مرچکا تھا اور اس کی نوجوان بیوہ ملکہ کیوفس اس کی جگہ حکمران تھی اور جب سکندر نے ماسوگا کا محاصرہ کیا تو آساکانوسی قوم نے سات ہزار ہندوستانی تجربہ کار سپاہیوں کی مدد سے اس کا ڈٹ کر مقابلہ کیا ۔ یوں بھی قلعہ بہت مضبوط اور بظاہر ناقابل فتح تھا اس لیے محصورین کے حوصلے بہت بڑھے ہوئے تھے اور جب سکندر کی سپاہ قلعہ کے قریب آئی ، محصور سپاہ قلعے کے دروازے کھول کر باہر نکل آئی اور بڑی پامردی سے لڑائی کا آغاز کیا ۔

ایرین کا بیان ہے کہ جیسے ہی سکندر نے محصور سپاہ کو بڑھ بڑھ کر حملہ آور ہونے دیکھا ، اپنی صفیں کچھ اس طرح پیچھے ہٹا لیں کہ محصور سپاہ سمجھی ، یونانی ہار کر بھاگ رہے ہیں ۔ سکندر نے جان بوجھ کر یہ احساس بڑھایا اور پیچھے ہٹی فوج کی رفتار تیز کر دی اور جب حملہ آور قلعہ اور قلعہ کے گرد کی خلیج سے خاصے فاصلے پر آ گئے تو پیچھے ہٹی صفوں کو ایک دم آگے بڑھا دیا اور اس قدر شدت کا حملہ کیا کہ آساکانوسی اور ہندوستانی سپاہی ہمت ہار گئے اور شہر کی سمت بھاگے ۔ یونانی ان کے ساتھ ساتھ لگے تھے اور ان کو ذبح کرتے جا رہے تھے جب تک آساکانوسی ، شہر کے دروازوں تک پہنچتے ، یونانیوں نے ان کے دو سو آدمی قتل کر ڈالے (۳) باقی بھاگ کر قلعہ میں بند ہو گئے اور سکندر نے پھر سے قلعے کا محاصرہ کر لیا ۔

محاصرے کے پہلے دن سکندر کو ایک خاصا گھبراہٹ کا زخم بھی پہنچا لیکن

۱۔ ارلی ہسٹری آف انڈیا بائی سمتھ ، ص ۶۸ ، مطبوعہ حیدر آباد ۔

۲۔ گیش آف انڈیا سرہولڈج ، ص ۱۳۳ ۔ انڈین بارڈر لینڈ ، ص ۳۴ - ۳۷ ۔

۳۔ ایرین جلد اول ، ص ۲۵۰ ۔

دوسرے دن ، اس نے اپنے زخمی ہونے کا سخت انتقام لیا اور شہر پر منجنیقوں سے بڑی سخت گولا باری کی اور شہر پناہ میں کئی بڑے بڑے سوراخ کر دیے۔

ایرین اعتراف کرتا ہے کہ ان سوراخوں کے اندر سے جب یونانی فوج نے شہر میں داخل ہونے کی کوشش کی تو محصورین نے ان کا بہت سخت مقابلہ کیا اور انہیں پسپا ہونے پر مجبور کر دیا۔ تیسرے دن یونانی لکڑی کے مصنوعی متحرک برجوں کے ذریعے ان سوراخوں تک پھر پہنچے مگر شام ہو گئی اور محصورین نے انہیں شہر میں داخل نہ ہونے دیا۔

چوتھے دن یونانی زیادہ بڑے متحرک برجوں کی مدد سے فصیل کے قریب آئے اور منجنیقوں سے پہلے تینوں دنوں کے مقابلے میں زیادہ سخت سنگ باری کی (۱)۔

ایرین کہتا ہے کہ اس دن بھی محصورین نے حد درجہ استقامت سے کام لیا اور ہر حملہ پسپا کر دیا۔

سکندر نے یہ عالم دیکھا تو اپنے سارے متحرک برج ایک دم فصیل کے قریب لے آیا اور کچھ اس درجہ شدت سے فصیل پر آگ برسائی کہ محصورین میں سے کئی ناسی گرامی سپاہی کام آئے۔ مرنے والوں میں ہندوستانی آتش بازوں کا سربراہ بھی تھا۔ سربراہ کی ہلاکت سے ہندوستانی (۲) آتش بازوں کے حوصلے ٹوٹ گئے اور انہوں نے سکندر سے اس شرط پر مصالحت کر لی کہ وہ انہیں اپنے پاس ملازم رکھ لے۔ سکندر نے انہیں جب پوری طرح یقین دلا دیا کہ وہ ان کے ساتھ بے وفائی نہیں کرے گا تو وہ سب کے سب قلعے سے باہر نکل آئے اور مقدون چھاؤنی کے متوازی پہاڑی پر خیمہ زن ہو گئے۔

ایرین کا بیان ہے کہ ان ہندوستانیوں (۳) نے یہ محض چال چلی تھی ، ان کا ارادہ تھا کہ جیسے ہی اندھیرا پھیل جائے گا ، وہ چپکے سے پہاڑی سے اتر کر جنگل میں چھپ جائیں گے اور اپنے وطن کی سمت دوڑ پڑیں گے۔ سکندر کو کسی طرح یہ بات معلوم ہو گئی اور اس نے رات ہی رات انہیں گھیرے میں لے کر قتل کر ڈالا۔

۱۔ ایرین جلد اول ، ص ۲۵۰۔

۲۔ ہندوستانی سے مراد پنجابی ہیں۔

۳۔ پنجابی۔

حقیقت کیا تھی - آیا سکندر نے ان سات ہزار ہندوستانیوں سے بدعہدی کی تھی یا یہ ہندوستانی اس سے بے وفائی کے مرتکب ہوئے تھے اس وقت اس کا تعین ممکن نہیں ہے -

سمتھ نے ان ہندوستانی سپاہیوں کی حوصلہ مندی اور جرأت کی بڑی داد دی ہے وہ لڑتے لڑتے جب تک کٹ نہیں گئے انہوں نے سکندر کے سامنے ہتھیار نہیں ڈالے (۱) - ہندوستانی آتش بازیوں ہلاک ہوئے تو شہر مساکا نے پھر مدافعت نہیں کی - اس کی نوجوان و خوبرو ملکہ ، اپنے نوعمر بچے کو گود میں اٹھائے بڑے ناز و انداز کے ساتھ چلتی سکندر کے حضور حاضر ہوئی - بچہ سکندر کی گود میں گرا دیا اور خود اس کی بیوی بن گئی -

سمتھ کا بیان ہے کہ اس عورت نے سکندر کا ایک بیٹا بھی جنا تھا (۲) اور اس کی بڑی محبوب بیوی ثابت ہوئی تھی - جن لوگوں نے مالاکنڈ ایجنسی کے ماحول کو دیکھا ہے ان کا خیال ہے کہ ماضی قدیم میں یہ ماحول بہت آباد تھا اور کتنی ہی اہم بستیاں چند میلوں کے اندر اندر بسی (۳) تھیں - ان بستیوں اور سکندر میں کن شرائط پر صلح ہوئی یا انہوں نے فاطح کو خود سے الجھانا پسند نہ کیا اس موضوع سے متعلق کچھ کہنا صحیح نہیں ہے - تاریخ نے صرف اس امر کی شہادت دی ہے کہ سکندر مقدونی مساکا پر قبضہ کرنے اور اس کی ملکہ کو اپنے حرم میں داخل کر لینے کے بعد موجودہ مردان کی سمت بڑھا اور مردان اور درہ امبیلہ کے مابین واقع دو شہروں اورا اور بازیرہ نامی کی سمت اپنے دو نائب سپہ سالاروں کوئٹوس اور ڈیمی ٹروس کو روانہ کیا -

ایرین کا خیال ہے کہ بازیرہ اور اورا کی سمت پوری مقدونی فوج روانہ نہیں ہوئی تھی - کیونکہ سکندر کا گمان تھا کہ یہ دونوں شہر مساکا کے انجام سے آگاہ ہوتے ہی آپ ہی آپ ہتھیار ڈال دیں گے - لیکن ان میں سے کسی ایک نے بھی جب لڑے بغیر ہتھیار ڈالنے کی پیشکش نہیں کی تو سکندر نے پوری فوج اس سمت بڑھا لی -

-
- ۱- ارلی ہسٹری آف انڈیا ، ص ۷۲ - کریٹوس باب ۸ ، فصل ۱۰ -
 - ۲- مٹائین آرکیا لوجیکل ٹوران بنیر (۱۸۹۸) ص ۹۳ - جنرل رائل ایشیاٹک سوسائٹی ۱۸۹۶ ، ص ۶۵۵ -
 - ۳- ایرین جلد اول ، ص ۲۵۳ -

ایرین کی رو سے پہلے بازیرہ فتح ہوا اور پھر اورا - بازیرہ کے لوگ مدافعت سے ناامید ہو کر خود بخود شہر خالی کر کے آرنوس نامی قلعے کی طرف بھاگ گئے تھے اور سکندر نے ان کی غیر موجودگی میں قلعے پر قبضہ کر لیا تھا -

آرنوس وہ مقام ہے جس کے بارے میں ایرین کہتا ہے کہ یہ خبر یہاں عام تھی کہ ہرقل جیسا عظیم یونانی فاتح بھی اسے فتح نہ کر سکا تھا اور اس نواح کے باشندوں کو اس کے ناقابلِ تسخیر ہونے کا پورا پورا یقین تھا - کریٹوس کا بیان ہے کہ ہرقل نے آرنوس کا جس وقت محاصرہ کیا تھا ، ایک خوف ناک زلزلہ نمودار ہوا اور ہرقل نے اس زلزلے سے ڈر کر محاصرہ اٹھا لیا اور دوسری سمت چل پڑا (۱) -

ڈیڈروس نے اس قلعہ کو دریائے سندھ کے کنارے پر آباد ظاہر کیا ہے اور کہتا ہے کہ دریا اس جگہ سے قطعاً ناقابلِ عبور تھا اور دریا کی سمت سے قلعے تک رسائی قریب قریب ناممکن تھی اور دوسری سمت گہرے غار ، کھڈ اور دلدلیں پھیلی تھیں اور ان دلدلوں کے اندر سے کوئی بھی اجنبی فوج راہ نہ پا سکتی تھی -

ایرین کے نزدیک البتہ ایک راہ ایسی تھی جس کے ذریعے اس چوٹی پر پہنچا جا سکتا جہاں یہ قلعہ آباد تھا - یہ چوٹی کوئی ساڑھے گیارہ میل کے طول و عرض یا دو سو فرلانگ کے رقبے میں پھیلی ہوئی تھی (۲) -

بعض لوگوں کا خیال ہے کہ یہ پہاڑ موجودہ مہابن کے قریب ہی کہیں تھا - لیکن سر اورل سٹائین نے اس علاقے کے مکمل سروے کے بعد اس خیال کی تردید کی ہے (۳) -

پروفیسر ونسنٹ سمتھ کا گمان ہے کہ یہ مقام مہابن اور کونکنی کے

۱- کریٹوس ، کتاب ہشتم ، باب ۲ ، ص ۱ - ۱۰ - ۲۲ -

سٹریبو باب پندرہواں صفحہ ۱۰۰۸ (مرتبہ کیسوب) -

۲- ایرین جلد اول ترجمہ روکے ، ص ۲۵۴ -

۳- اورل سٹائین رپورٹ آف آرکیالوجیکل سروے ان این - ڈبلیو فرنٹیر

پراونس (۵ - ۱۹۴) -

نرب جہاں دریائے سندھ آگے بڑھتا بڑھتا اچانک مڑ جاتا ہے آباد ہے (۱)۔

ماضی بعید میں سر ہولڈج کی روایت کے مطابق دریائے سندھ اس قلعے کی جنوبی فصیل کے ساتھ بہتا تھا (۲)۔ بہر حال آرنوس کے اس مقام نے سکندر مقدونی کو فتح سے پہلے خاصا پریشان رکھا۔ وہ کتنے دنوں تک اس کے ماحول کا جائزہ لیتا رہا، اس پاس کے مقامات پر حفاظتی احتیاط کو ملحوظ رکھ کر اپنی سپاہ کے دستے متعین کیے۔ دریائے سندھ پر پل بنایا اور مقامی باشندوں کی ہمدردیاں حاصل کرنے کے لیے انعامات کی بارش کی۔ انعامات کی یہ بارش اس نواح کے دو سرداروں آساگیتی اور کوفیوس کو سکندر کے حضور لے آئی اور ان کی رہنمائی میں سکندر ایک مختصر مگر انتہائی آزمودہ کار سپاہ کو ساتھ لے کر اسبیلہ پہنچا۔ ایرین کی رو سے یہ درہ آرنوس کی چوٹی سے تھوڑے فاصلہ پر واقع تھا اور خاصا مضبوط تھا۔ سکندر نے اسے فتح کرنے کے بعد اپنے ایک نائب کریٹرس کے سپرد کیا اس کی مدد کے لیے سپاہ وہاں چھوڑی۔

احتیاطاً کافی خوراک اس شہر میں جمع کی اور خود انتہائی آزمودہ کار آتش بازوں، تیر اندازوں اور اپنے عزیز نائب کوئیوس کے دستہ فوج کے ساتھ آرنوس کی سمت بڑھنے لگا۔

یہ قلعہ آرنوس میں پناہ لینے والے مقامیوں کی بدنصیبی تھی کہ اثنائے راہ میں، سکندر کی شاہی نوازشوں اور انعام و اکرام کا لالچ ماحول کے چند اور حریصوں کو سکندر کے حضور لے آیا اور ان ظالموں نے سکندر کو آرنوس کی وہ خفیہ راہ دکھائی جس سے بہت کم لوگ واقف تھے (۳)۔ کرٹیوس کی رو سے یہ ایک بوڑھا اور اس کے دو جوان بیٹے تھے، جنہوں نے ملک کے ساتھ غداری کی تھی اور غداری کی قیمت چاندی کے اسی ٹیلنٹ مقرر کیے تھے (۴)۔ سکندر نے مطلوبہ چاندی تو ان کے سپرد کر دی لیکن آزمائشاً پہلے اپنے سیکرٹری کو ایک مختصر سی فوج دے کر ان کے ساتھ آگے بھیجا۔

۱۔ ارلی ہسٹری آف انڈیا، ص ۷۷۔

۲۔ سر ہولڈج گیش آف انڈیا، ص ۱۶۱۔

۳۔ ایرین جلد اول، ص ۲۵۴۔

۴۔ کرٹیوس کتاب ہشتم باب ۲، ص ۷۔ ڈیڈروس باب ۱۷، ص ۵۵۷۔

ایرین کہتا ہے کہ سکندر نے ٹولمی کو اس کام کے لیے انتخاب کیا تھا اور اس کے ساتھ ، اگرین اور دوسرے ہلکے پھلکے ہتھیار بند سپاہی روانہ کیے تھے اور انہیں حکم دیا تھا کہ جوں ہی آرنوس تک رسائی پالیں اور کسی محفوظ مقام پر پہنچ جائیں اشارہ سے اطلاع دیں تا کہ نیچے کھڑی سپاہ اور وہ خود اوپر آجائے۔ ٹولمی کو گو راستہ کی دشوار گزاریوں کا مقابلہ کرنا پڑا ، اور قدم قدم پر پھسلا ، لیکن بالآخر بوڑھا رہنا اور اس کے بچے اسے اور اس کے ساتھیوں کو چوٹی پر چڑھا لے گئے۔ ٹولمی جس وقت چوٹی پر پہنچا تو رات ہو گئی تھی اور اس نے اپنی کامیابی سے اپنے آقا کو آگاہ کرنے کے لیے مشعل جلائی۔ سکندر نے مشعل جلتی دیکھ لی لیکن رات کو سفر اختیار نہیں کیا دوسرے دن سویرا ہونے ہی اوپر کی طرف چلا۔ اور جب چٹان کے قریب آیا تو مقامیوں کو اپنے مقابلہ میں موجود پایا۔ مقامی لوگوں نے سکندر کی ہر عظمت کے باوجود اس کا بڑی بہادری سے مقابلہ کیا۔ ایرین نے ان کی بہادری اور جرأت کا واضح الفاظ میں اعتراف کیا ہے اور کہا ہے کہ انہوں نے سکندر کی فوج کا منہ پھیر دیا تھا۔ اور اس کا منہ پھیر دینے کے بعد ٹولمی پر توجہ کی تھی اور اسے خاصا پیچھے ہٹا دیا تھا۔

کرٹیوس کی رو سے سکندر کو اس مہم میں سات دن لگے تھے اور اس کے کتنے ہی وہ سپاہی جنہوں نے چٹان پر چڑھنے کی کوشش کی تھی دریا میں گر کر ہلاک ہو گئے تھے۔

ایرین اس حملے کی تفصیل بیان کرتا ہوا کہتا ہے کہ جب مقامیوں (گندھاریوں) نے سکندر کا حملہ ناکام بنا دیا تو اس نے دوسرے دن از سر نو چڑھائی کی۔ لیکن پھر بھی بات نہ بنی اور اس نے ٹولمی کو عدایات بھیجیں کہ اپنی جگہ جا رہے اور انتہائی جدوجہد سے کام لے ، اور تیسرے دن خود بھی وہی راہ اختیار کی جس کے ذریعے ٹولمی نے چوٹی تک رسائی پائی تھی۔ دوپہر تک گندھاریوں اور مقدونیوں میں بڑے زور کا رن پڑا۔ ایک فریق آگے بڑھنے کے لیے ہاتھ پاؤں سارتا ، دوسرا اسے پیچھے کو دھکیل دیتا۔ دوپہر کے بعد مقدونیوں کا ہلہ بھاری ہوا اور رات ہوتے تک وہ چوٹی تک پہنچ گئے اور اپنے پہلے ساتھیوں سے مل گئے ، لیکن اس کے باوجود اس رات وہ مدافین کو شکست نہ دے سکے۔

حتیٰ کہ دوسرے دن بھی انہیں کامیابی نہ ہوئی۔ اس پر سکندر نے سو درخت کٹوائے اور ان کو جوڑ کر ایک متحرک برج تیار کیا اور پوری فوج ایک ساتھ مل کر اسے ایک فولانگ آگے بڑھانے میں کامیاب ہو گئی۔ اگلے دن بھی یہ جدوجہد جاری رہی۔ ایرین کی رو سے چار دن تک متواتر سکندر کی فوج اس جدوجہد میں مشغول رہی اور بالآخر مقامی لوگوں کے حوصلے پست ہو گئے اور انہوں نے سکندر کے حضور چند شرائط پر ہتھیار ڈال دینے کی پیشکش کی۔ سکندر نے یہ پیشکش قبول کر لی اور مقامیوں کو اجازت دے دی کہ وہ قلعہ نما چٹان سے نکل جائیں، اور جب وہ نکل گئے اور سکندر نے چٹان پر قبضہ کر لیا تو مقدونیوں کو بھیج کر مقامیوں کا اچانک محاصرہ کر لیا، اور ان کا خوب قتل عام کیا (۱)۔

ایرین کہتا ہے کہ جب سکندر نے اس طرح آرنوس پر قبضہ کیا تو اپنے دیوتاؤں کے حضور قربانیاں پیش کیں اور بڑے جشن منائے، اور پھر اساسینی ملک کی طرف دوبارہ پیش قدمی کی اور پورے ملک میں کھرام مچا دیا۔ باشندے ڈر کے مارے بستیاں چھوڑ گئے اور اس طرح چھپ گئے جیسے کبھی یہاں نہیں رہتے تھے (۲)۔

ایرین ہی کا بیان ہے کہ سکندر نے اساسینی ملک کی طرف دوسری بار پیش قدمی اس لیے کی تھی کہ اسے خبر ملی تھی کہ وہاں آسانی نوس کا کوئی بھائی بغاوت، شاہ بیٹھا ہے۔

کرتیوس نے دوسری بار سکندر کے اساسینی ملک میں داخل ہونے کا حال بیان نہیں کیا، وہ صرف اس قدر بیان کرتا ہے کہ سکندر نے آرنوس میں سولہ دن قیام کرنے کے بعد دریائے سندھ کے اس مقام کی طرف پیش قدمی کی تھی جہاں اس کے نائب پرڈی کاس اور ہیفی سٹیون، باقی ماندہ فوج کے ساتھ پہلے سے پہنچ چکے تھے اور دریا عبور کرنے کے لیے کشتیوں کا ایک پل تیار کر لیا تھا (۳)۔

۱- ایرین جلد اول مترجمہ روکے، ص ۲۵۹-۲۶۰۔

۲- کرتیوس کتاب ہشتم، باب ۱۲، ص ۴۔

۳- کرتیوس کتاب ششم، باب ۱۲۔

کرٹیوس اس امر کا بھی راوی ہے کہ سکندر جب اس پل پر آیا ، تو سولہ منزلیں طے کر کے آیا تھا اور جب وہ یہاں پہنچا تھا تو اس کے نائبین نے ایرین کی رو سے دو بڑے جہاز جو تیس چوڑوں کی مدد سے چلتے تھے ، بنا لیے تھے اور کئی چھوٹی کشتیاں بھی تیار کر لی تھیں ۔

یہ پل کہاں تعمیر ہوا تھا ، اس کے بارے میں مؤرخین میں خاصا اختلاف پایا جاتا ہے ۔ عام خیال یہ ہے کہ یہ موجودہ اٹک کے مقام پر تعمیر ہوا تھا ، لیکن فوشے کا خیال ہے کہ یہ موجودہ اٹک کے شمال میں کوئی سولہ میل کے فاصلے پر بنایا گیا تھا اور اس جگہ کا نام اوہند ہے ۔ میجر راورٹی نے اس نام کی صحت کا اعتراف کیا اور اسے سنسکرت کے قریب تر بتایا ہے (۱) ۔

ایرین رقم طراز ہے کہ یہاں پہنچ کر سکندر نے دیوتاؤں کے نام قربانیاں کیں ، جشن منائے اور فوج کو ایک مہینا تک آرام کرنے کے لیے چھٹی دی ۔ دراصل اٹک یا اوہند پہنچ کر سکندر نے اپنی مہم کی ایک بڑی منزل طے کر لی تھی ۔ اس نے یہاں تک پہنچنے میں ہزار ہزار دشواریوں کا سامنا کیا تھا اور پہاڑوں کے اندر راہ بنانے وقت اپنے کئی بہادر ساتھیوں سے محروم ہو گیا تھا ۔

اس جگہ ٹیکسلا کے بادشاہ اسپی نے (جس نے ابک ساں پہلے اس کے حضور حاضری دی اور اس کا باج گزار بننا قبول کیا تھا اور اس کے نائب ہیفی سٹیون کی راہ نمائی کرتا انھیں درہ خیبر تک لایا تھا) اس کے حضور بہت سے قیمتی تحائف پیش کیے ۔ ایرین کی رو سے یہ تحائف سات سو سواروں ، تیس ہاتھیوں ، تین ہزار بیلوں ، دس ہزار بھیڑوں اور دو سو ٹیلنٹ چاندی پر مشتمل تھے ۔ اس مرحلے پر اس نے ابک تحریری اقرار نامہ بھی پیش کیا تھا کہ ٹیکسلا اور اس کے ماتحت ریاست اعلیٰ حضرت کی باج گزار ہے (۲) ۔

کرٹیوس راوی ہے کہ ٹیکسلا کے راجہ نے چوہن ہاتھی خدمت شاہ

۱۔ ایرین جلد ۲ ، ص ۷ (مترجمہ رائے) ۔

۲۔ ایضاً کرٹیوس کتاب ہشتم ، باب ۱۲ ۔ جرنل ایشیاٹک سوسائٹی

میں روانہ کیے تھے (۱) -

ایرین نے اس پل کے متعلق بھی اپنی رائے بیان کی ہے جو سکندر نے دریائے سندھ پر تعمیر کیا تھا - اس کی رو سے یہ پل بہت سی کشتیوں کو باہم جوڑ کر بنایا گیا تھا اور اس کی شکل ان پلوں ایسی تھی جو رائن اور السٹر کے پلوں کی تھی (۲) لیکن اس نے جو کچھ کہا ہے قیاسی انداز میں کہا ہے حتماً فیصلہ کرنے سے گریز کیا ہے -

۱- ارلی ہسٹری آف انڈیا سمیتھ، ص ۷۸-۷۹ - راورٹی نوٹس - ڈیڈروس باب ۱۷ - فصل ۸۶ - کنگھم اینشنٹ جیاگرافی، ص ۵۲ -
 ۲- ایرین جلد ۲، ص ۷ -

فصل چہارم

سکندر مقدونی نے دریائے سندھ عبور کیا

۳۲۶ قبل مسیح کی سردی ختم ہو گئی تھی اور غالباً فروری کا آخر یا مارچ کا آغاز تھا۔ جب ٹیکسلا کے راجہ اسبھی کی راہ نمائی اور یقین دہانی کے بعد سکندر مقدونی نے دریائے سندھ کو عبور کرنے کے احکام جاری فرمائے اور فوج بڑے سکون اور اطمینان کے ساتھ کشتیوں کے پل کے ذریعے دریائے سندھ سے پار ہوئی اور سکندر نے ارض پنجاب میں قدم رکھے اور اسبھی کی قیادت میں اس وقت کے سب سے بڑے شہر ٹیکسلا کی طرف پیش قدمی کی۔ ایرین کہتا ہے کہ ابھی ٹیکسلا ۵ میل دور تھا کہ ایک بڑی فوج، سکندر کی سمت بڑھتی دکھائی دی۔ سکندر کو بڑی حیرت ہوئی، وہ سمجھا، اسبھی اور اس کے ساتھی راجوں نے اس سے بے وفائی کی ہے اور اسے غافل رکھ کر ایک بڑی فوج اس کے مقابلے کو یک بہ یک بھیج دی ہے۔ ابھی سکندر نے صف بندی کا حکم نہیں دیا تھا کہ راجہ اسبھی تیز تیز چلتا، حضور شاہ میں حاضر ہوا اور حقیقت بیان کی کہ یہ فوج کسی حریف کی نہیں ٹیکسلا کی فوج ہے اور یہ اپنے آقا کے حضور سلام عقیدت پیش کرنے آئی ہے۔

سکندر نے جب تک پورا اطمینان نہ کر لیا، آگے نہیں بڑھا، اور جب اطمینان کر لیا تو ٹیکسلا کی فوج ڈھول بجاتی آگے آگے چلی۔ پورے شہر ٹیکسلا نے اس عظیم فاتح کا جس انداز سے استقبال کیا، اس کی مثال شاید تاریخ میں کوئی اور نہ ہو۔ راجہ اسبھی سکندر اور اس کی فوج کو اسی طرح چلاتا، شہر میں لایا اور خوب سہان نوازی کی، اور بہت سے قیمتی تحائف بادشاہ اور اس کے نائبین کے حضور پیش کیے۔ ایرین راوی (۱) ہے کہ اس سہان نوازی کے صلے میں سکندر نے راجہ

امبھی کو تمام ملحقہ اراضی کا (جو ابھی تک فتح نہیں ہوئی تھی) مالک بنا دیا اور سند استحقاق لکھ دی ۔

کرتیوس نے لکھا ہے کہ سکندر نے امبھی کو اس کے تحائف اور سپہان نوازی کے جواب میں ذاتی سواری کے تیس عمدہ گھوڑے ان کے ساز و سامان کے ساتھ عطا کیے ۔ نیز ایک ہزار ٹیلنٹ چاندی بھی دی ۔ کچھ سونے کے جام بھی بخشے (۱) ۔

پلوٹارک اور سٹریبو کا بیان ہے کہ ٹیکسلا والوں نے سکندر اعظم کو جو کچھ پیش کیا تھا اس کے صلے میں اس سے کہیں زیادہ سکندر نے انہیں بخشا ۔ حتیٰ کہ اس کی بخشش و عطا پر بعض مقدونی امراء نے ناک منہ چڑھایا ۔ اور جملے بھی کسے تھے ۔ ان کے خیال میں یہ بات بہت عجیب تھی کہ سندھ پار کرنے سے پہلے عالی قدر بادشاہ کو کوئی دوسرا ایسا نہ ملا تھا جس کی جھولی میں وہ یوں انعام و اکرام ڈالتا (۲) ۔

سکندر ابھی ٹیکسلا میں مقیم تھا جب کہ راجہ ابھی سار نے جو جہلم و چناب کی گزرگاہوں کے آس پاس کے پہاڑوں کا تاجدار تھا ، سکندر کے حضور ایک سفارت روانہ کی ۔ سفیر بڑے چالاک و دانا لوگ تھے ۔ وہ عظیم فاتح کے حضور بڑے تملق سے حاضر ہوئے اور بڑی چالاکी سے کام لے کر ابھی سار کی ساری قلمرو کی دستاویزیں ، سکندر کے حضور نذر کر دیں ۔ شاید وہ کچھ تحائف بھی اپنے ساتھ لائے تھے ۔ لیکن ڈیڈروس نے ان تحائف کی کوئی تفصیل پیش نہیں کی ۔ اس لیے یہ کہنا قریب قریب ناممکن ہے کہ یہ تحائف کس نوعیت کے تھے ۔ ابھی سار ریاست کی سفارت باریاب ہوئی تو سکندر نے خود بہ نفس نفیس جہلم اور چناب کے مابین میدانی علاقے اور شاہ کوٹ کے والی راجہ پورس کو اطاعت و فرمانبرداری قبول کرنے کی دعوت دی اور پیغام بھیجوا یا کہ ہم تمہاری سرحد کی سنت آ رہے ہیں ، ہمارے حضور حاضر ہو جاؤ اور اطاعت بجا لاؤ (۳) ۔

۱۔ کرتیوس کتاب ہشتم ، باب ۱۲ ، ص ۱۶ ۔ ڈیڈروس باب ۱۷ ۔ فصل

۸۶ ۔ ارلی ہسٹری آف انڈیا مطبوعہ حیدرآباد ، ص ۸۳ ۔

۲۔ سٹریبو کتاب پندرہ ، ص ۲۲۰ ۔ پلوٹارک ایلگزائنڈر ، ص ۳۶-۳۷ ۔

۳۔ کرتیوس کتاب ہشتم ، باب ۱۳ ، ص ۲ ۔

ادھر سے پورس نے انتہائی مہادرانہ جواب بھجوا دیا ” آپ سرحد پر
نشریف لائیں گے تو نیاز مند غرور حاضر خدمت ہوگا۔ مگر وہ سرنگوں نہیں
ہوگا ہتھیار بجاتا ہوا آئے گا۔“

ایرین کہتا ہے یہ جواب بڑا گستاخانہ تھا اور سکندر ایسے جوابات
سننے کا عادی نہ تھا۔ اس نے فوج کو آگے بڑھنے کے احکام صادر
کر دیے۔ اس دوران آس پاس کے کئی اور سربراہوں اور امراء کی سفارتیں
باریاب ہوئیں اور سکندر کی ناراضگی کسی قدر کم ہو گئی۔ حاضر ہونے
والوں میں ایک پہاڑی راجہ درگا رکس بھی تھا (۱)۔

سکندر نے ان سفارتوں کی وصولی پر شاہانہ کھیل تماشے منعقد کیے
اور یونانی شاہ سواروں نے حربی صلاحیتوں اور جوانمردی کے اشغال کی خوب
نمائش کی۔ دیوتاؤں کو خوش کرنے کے لیے قربانیاں بھی کی گئیں۔

قربانیوں کی رسم ادا کرنے کے بعد سکندر مقدونی کی سپاہ دریائے جہلم
کی طرف چلی۔ جہاں سے خبریں آرہی تھیں کہ پورس ایک عظیم سپاہ
کے ساتھ دریا کے دوسرے کنارے پر آن پہنچا ہے۔

سکندر نے فوج کو آگے بڑھنے کا حکم دیتے ہی کوئنوس کو سندھ
کی طرف دوڑایا اور حکم دیا کہ پل کھول کر کشتیاں ییل گاڑیوں پر
لاد کر دریائے جہلم کی سمت لے آئے تاکہ سندھ کی طرح جہلم کی چھاتی
پر ایک عدد پل کا بوجھ لاد دیا جائے۔

فصل پنجم

پورس اور سکندر کی جنگ

سمتھ کی رو سے ٹیکسلا سے دریائے جہلم کا فاصلہ ایک سو دس میل ہے جو سکندر مقدونی کی فوج نے بندرہ دن میں قطع کیا کیونکہ ان دنوں سڑک اچھی نہ تھی اور فوج کو بار بار رکنا پڑا تھا۔ گو یہ اپریل کا آخر تھا اور گرمی ابھی شباب پر نہ تھی تاہم ٹھنڈے ملک کی رہنے والی یونانی فوج کے لیے موسم کافی گرم تھا۔ لیکن سکندر کی ہمت فزوں سے فزوں تر ہوتی جا رہی تھی اور جب وہ مٹی کے اوائل میں جہلم کے قریب پہنچا تو جہلم میں سیلاب کی سی کیفیت دیکھی۔ جو کشتیاں دریائے سندھ سے گاڑیوں پر لاد کر لائی گئی تھیں، جہلم میں ڈال دی گئیں۔ لیکن ایسے عالم میں جب پورس پچاس ہزار فوج کو ساتھ لیے، دوسرے کنارے پر موجود تھا، ان کشتیوں کے ذریعے دریا عبور کرنا قطعاً مناسب نہ تھا۔ اس لیے سکندر نے فوج میں منادی کر دی کہ دریا اس وقت عبور کیا جائے گا جب برسات ختم ہو جائے گی اور پہاڑوں پر برف پگھلنے کا سلسلہ منقطع ہو جائے گا (۱)۔

یہ محض اس کی چالاکی اور عیاری تھی، اور اس نے اپنی اس عیاری کو چھپانے کے لیے فوج کے متعدد دستے ادھر ادھر دوڑا دیے۔ مخبروں نے یہ خبریں، دوسرے کنارے پر موجود پورس کو پہنچا دیں اور پورس نے اس خیال سے کہ دارا کی فوج کسی اور جگہ سے دریا نہ عبور کر جائے اپنی فوج جہلم کے ساتھ ساتھ دور دور تک پھیلا دی۔ مگر یونانی دستے محض دھوکہ دینے کے لیے ادھر ادھر دوڑ رہے تھے۔ وہ کسی ایک جگہ پر نہ جمتے۔ مزید برآں اس کے جہاز جو جہلم کی چھاتی پر

سوار بھیے دریا میں برابر نقل و حرکت کرتے رہتے۔ وہ کبھی کبھی دوسرے کنارے سے قریب جا پہنچتے اور پورس کی فوج کنارے پر صف بستہ ہو جاتی (۱)۔

چالاک و ہوشیار سپہ سالار کی اس چالاکی اور عیاری کو پورس ایسے بھولے بادشاہ کس طرح سمجھ پاتے۔ جیسے ہی یونانی جہاز کنارے سے قریب آتے وہ ساری کی ساری جمعیت کو ادھر بڑھا لاتا۔

ایرین کی رو سے یہ تگ و دو کئی ہفتوں تک ہوئی۔ اور جب کئی ہفتے گزر جانے کے باوجود یونانی سپاہ، دریا سے پار نہ ہوئی تو پورس کو اطمینان ہو گیا کہ یونانی فوجی دستوں کی نقل و حرکت محض نمائشی اور بلا وجہ ہے۔

یوں بھی برسات کا موسم تھا اور پانی کناروں تک بھر آیا تھا اور پورس کو یقین تھا کہ سکندر اس عالم میں دریا عبور کرنے کا حوصلہ نہیں کرے گا (۲)۔

چالاک سکندر نے اس غلط فہمی سے خوب فائدہ اٹھایا، اور اپنی چھاؤنی سے کوئی دس میل ادھر کی ایک جگہ جہاں بہت گہنے درخت اگے تھے اور جہاں دریا نے گھوم کر ایک چھوٹا سا جزیرہ تخلیق کر رکھا تھا، دریا کو عبور کرنے کے لیے انتخاب کر لی اور بڑی احتیاط اور راز داری سے کام لے کر اپنی منتخب سپاہ آہستہ آہستہ وہاں پہنچا دی۔ اس دوران اس نے اپنی چھاؤنی استادہ رکھی اور اپنے نائب کرٹیوس کو ٹیکسلی مددگار سپاہ اور زیادہ تر پیادہ فوج کے ساتھ وہیں رہنے دیا اور حکم دیا، خوب پیچیں چلائیں، اور ادھر ادھر پہلے ہی کی طرح بلاوجہ دوڑتے پھریں تاکہ دوسرے کنارے پر مقیم پورس سمجھے، فوج اپنی چھاؤنی میں موجود ہے۔

ایرین ہی کا بیان ہے کہ سکندر نے اپنی منتخب سپاہ اس جزیرے

۱۔ ایرین جلد ۲ مترجمہ رو کے، مطبوعہ لندن، ص ۱۹۔۲۰۔ کرٹیوس کتاب ہشتم، باب ۱۳، ص ۸۔

۲۔ ایرین جلد ۲، ص ۲۵۔ پلوٹارک، ص ۳۷۔ کرٹیوس جلد ہشتم، باب ۱۳، ص ۲۲۔ ایلگزاندرو دی گریٹ، ص ۲۰۲۔

میں جسے اس نے دریا کو عبور کرنے کے لیے منتخب کیا تھا ، کئی راتوں میں پہنچائی اور ان راتوں میں اس کی چھاؤنی بقیعہ نور بنی رہی ۔ ہر سو الاؤ جلتے رہے ، شمعیں پہلے سے زیادہ زور شور سے جلیں اور ہنگاموں نے پہلے سے زیادہ شدت اختیار کر لی ۔ ان چند راتوں میں جہاں سکندر کی منتخب سپاہ اس جزیرے میں پہنچتی رہی ، وہاں نئی کشتیاں بھی تعمیر ہوتی رہیں اور ایک رات جب طوفان کا سا عالم تھا ، بارش بڑے زور شور سے ہو رہی تھی ، بادل گرج رہے تھے اور بجلی چمک رہی تھی سکندر مقدونی نے ملاحوں کو حکم دیا اپنی ساری کشتیاں تیار کر کے ٹاپو کے ساتھ ملا دیں ۔ جب کشتیاں ٹاپو کے ساتھ آن لگیں ، تو سکندر نے پانچ ہزار منتخب سواروں ، اونچے درجہ کے آتش بازوں ، تیراندازوں اور انتہائی لڑاکے پیادوں کو ان کشتیوں میں سوار کیا ۔

ایرین کی رو سے وہ جس کشتی میں خود سوار ہوا ، اسے تیس ملاح کھے رہے تھے اور اس کے تمام محبوب نائین اس کے ساتھ سوار تھے ۔ ٹولمی بھی اس میں تھا ، پرڈیکاس بھی ، سیسی میچوس بھی اور سیلی کوس بھی تھا ۔ تیراندازوں کی ایک منتخب ٹولی بھی لدی تھی ۔

زور زور سے برستی بارش نے گو آگے بڑھتے یونانی بیڑے کا منہ پھر پھیر دیا ، لیکن ابھی صبح نہ ہو پائی تھی کہ سکندر کی ساتھی سپاہ دوسرے کنارے پر پہنچ گئی گو دشمن نے آخر وقت اسے دریا کے کنارے اترتے دیکھ لیا تھا ۔ پورس کے بیٹے نے بجلی ایسی تیزی سے آگے بڑھ کر سکندر کا راستہ روک لیا ۔ لیکن چونکہ نوجوان شہزادہ جلدی میں اپنے ساتھ بہت تھوڑے آدمی لایا تھا اس لیے سکندر کے ساتھیوں نے جو بارہ ہزار سے کم نہ تھے ، انہیں گھیرے میں لے لیا ۔ نوجوان شہزادے کے ساتھ ، پلوٹارک کی رو سے صرف ایک ہزار سوار اور ساٹھ رتھیں تھیں (۱) ۔

کریٹوس کہتا ہے ، شہزادہ تین ہزار سواروں کے ساتھ حملہ آور ہوا تھا (۲) ٹولمی اور ایرین کے نزدیک شہزادے کے ساتھ دو ہزار سوار اور

۱۔ پلوٹارک ، ص ۳۷ ۔

۲۔ کریٹوس ، جلد ہشتم ، باب ۱۴ ، ص ۲ ۔

ایک سو بیس رتھیں تھیں (۱)۔ نوجوان شہزادہ شاید سکندر مقدونی سے واقف نہ تھا اس لیے اس پر بڑے جوش و خروش کے ساتھ حملہ آور ہوا۔ اس نے سکندر کو ہلکے ہلکے زخم بھی پہنچائے لیکن انجام کار قتل ہوا۔ اس کے ساتھ چار سو اور لڑاکے بھی کام آئے۔ باقی ماندہ نے راہ فرار اختیار کی (۲) اور پورس کے پاس پہنچ کر اسے صورت حال بتائی۔ پورس اس وقت دریا کے کنارے پر صفیں باندھے اس یونانی سپاہ کی سمت نظریں گڑھے تھا جو کریٹروس کی کہان میں دوسرے کنارے پر موجود تھی اور جس کی نقل و حرکت سے ایسا لگ رہا تھا جیسے وہ اس سمت مارچ کرنے کو ہے (۳)۔

کتنی دیر تک پورس یہ فیصلہ نہ کر سکا کہ کیا تدبیر اختیار کرے۔ یہیں جا رہے جہاں موجود ہے یا آگے بڑھ کر دشمن کی راہ روکے۔ بالآخر اس نے دریا کے کنارے پر کچھ ہزار سپاہی متعین کر کے خود سکندر کی طرف پیش قدمی کی۔

ایرین کی رو سے پورس نے اپنے ساتھ چار ہزار سوار، تین ہزار مسلح رتھیں، تیس ہزار پیادے اور دو سو ہاتھی لیے تھے۔ باقی سپاہ چھاؤنی میں رہنے دی تھی۔ پورس آگے بڑھتا جس وقت ہموار میدان میں پہنچا تو وہیں رک گیا اور صف بندی شروع کی۔ اس نے اپنے دو سو ہاتھیوں کو سب سے آگے اس طرح متعین کیا کہ ہر ہاتھی، دوسرے سے سو فٹ کے فاصلے پر تھا۔ سو فٹ کے فاصلے میں اس نے تیر انداز اور نیزہ بردار پیادے کھڑے کیے۔ لیکن یہ پیادے ہاتھیوں سے کسی قدر پیچھے تھے۔

ایرین کی رو سے، پورس کا مقصد ہاتھیوں کو آگے کھڑے کرنے سے یہ تھا کہ سکندر کی فوج انہیں کھڑا دیکھ کر حملہ آور ہونے کا حوصلہ (۴) نہ کرے۔ ہر ہاتھی کے اوپر لکڑی کے ہودج بنے تھے جن میں بیک وقت کئی کئی مسلح سپاہی نیزوں کو ہاتھوں میں تھامے کھڑے تھے۔ پیادہ صفوں کے کونوں پر سوار متعین کیے گئے تھے اور ان کے پہلوؤں

۱- ایرین جلد ۲، ص ۲۸ -

۲- ارلی ہسٹری آف انڈیا، ص ۸۹ - ایلگزائنڈر دی گریٹ، ص ۲۰۴ -

۳- ایرین جلد ۲، ص ۲۹ -

۴- ایرین جلد ۲، ص ۳۰ - ۳۱ - ۳۲ -

میں مسلح رتھیں ٹھہرائی گئی تھیں ۔

پورس نے اپنے خیال سے اپنی فوج بہت عمدہ ترتیب سے کھڑی کی تھی لیکن یہ ترتیب سکندر نے جلد ہی بدل ڈالی ، جو اپنے سواروں اور پیادوں کو آگے بڑھاتا یہاں تک پہنچا تھا ۔ سوار آگے آگے تھے اور پیادے پیچھے ۔ سکندر نے اپنے سواروں کو ایک دم آگے بڑھنے سے روک لیا تاکہ پیادے ان سے آن ملیں ۔ پیادوں کی صفیں سواروں سے آن ملیں تو سکندر اپنے سواروں کو لے کر جو پورس کے سواروں سے تعداد میں کافی زیادہ تھے پورس کے بائیں بازو کی طرف بڑھا ، جہاں ہاتھی نہ تھے ۔ کوئنوس اور ڈیمی ٹروس کو بھی حکم دیا ، اپنی اپنی سپاہ کے ساتھ پورس کے دائیں بازو پر ٹوٹ پڑیں ۔ گویا چالاک اور دانا سکندر نے پورس کے دو سواروں کو آغاز کار میں چھیڑنے کی تکلیف نہ کی ۔

ایرین کا بیان ہے کہ سکندر نے اپنی سوار سپاہ کو آگے بڑھاتے وقت کوئنوس کو یہ حکم بھی دیا کہ دشمن کے دائیں بازو سے ہو کر عقب پر حملہ آور ہو ۔ نیز پیادہ دستے ، سیلی کیوس ، انٹی گونوس اور ٹورو کے سپرد کیے اور انہیں ہدایت دی کہ اس وقت تک لڑائی میں شریک نہ ہوں جب تک اسے اور کوئنوس کو دشمن صفوں میں انتشار پیدا کرتے دیکھ نہ لیں ۔

سکندر نے ایک اور دانائی یہ کی کہ سواروں کو آگے بڑھانے سے قبل ، ایک ہزار تیر اندازوں کو حکم دیا کہ ایک دم تیر برسائے لگیں ۔ تیر اندازوں نے اس دن خوب جوہر دکھائے اور اس تیزی اور نندی سے تیر اندازی کی کہ پورس کی پہلی صفیں بالکل الٹ گئیں ۔ اس عالم میں سکندر نے اپنی پوری کی پوری سوار صفیں ایک دم آگے بڑھا لیں ، جو ان برجوں پر جن کے دائیں بائیں انسانی پیادہ فصیل چنی تھی ، زلزلوں کے سے انداز میں لپکیں ۔

پورس کو یہ صورت حال دیکھ کر اپنی سوار سپاہ کو بھی ادھر لانا پڑا ۔ پنجابی سوار ، عقب سے ہو کر جب تک یونانی سواروں سے آن کر ملتے اس وقت تک یونانی سواروں نے جن کی قیادت سکندر خود کر رہا تھا قلب اور دائیں بازو کی کتنی ہی صفیں الٹ ڈالیں اور جب پنجابی سوار یونانی سواروں سے الجھے سکندر کے حکم سے کوئنوس اپنی پوری پیادہ

سپاہ کے ساتھ پنجابی عقب پر ٹوٹ پڑا اور ہر طرف نعشیں ہی نعشیں پھیل گئیں۔ یہ پنجابی سپاہ پر بڑی نازک گھڑی تھی۔ اس نزاکت سے بچنے کے لیے، فیل بانوں کو احکام ملے کہ اپنے ہاتھی یونانی سواروں سے بھڑا دیں اور یونانی پیادہ فوج پر چڑھ جائیں۔

فیل بان انہیں یونانی پیادوں پر چڑھانے لگے۔ بلاشبہ ہاتھیوں نے اس مرحلے پر پنجابی فوج کی خاصی مدد کی اور یونانی صفیں پیچھے ہٹتی دکھائی دیں۔ پنجابی سواروں نے یہ عالم دیکھا تو ایک دم ادھر بڑھ آئے تاکہ ہاتھیوں کے ساتھ مل کر، دشمن سپاہ سے بدلے لیں۔ ہاتھی جہاں پیش قدمی کر رہے تھے وہ جگہ بہت تنگ تھی، سوار صفیں ان کے ساتھ آن ملیں تو بات کسی قدر الٹ گئی۔ نہ فیل بان ہاتھیوں کو ٹھیک طرح آگے پیچھے کر سکے اور نہ سوار صفیں ہی بوقتِ ضرورت اپنی مرضی سے نقل و حرکت پر قادر رہ سکیں۔

اچانک یونانی پیادہ فوج کو آگے بڑھنے کا حکم ملا اور اس نے میدانِ جنگ میں آتے ہی حالت بدل ڈالی، کتنے ہی ہاتھیوں کی سونڈیں بہادر مقدونیوں نے جان ہتھیلی پر رکھ کر کاٹ دیں اور ہاتھی اپنی ہی صفوں میں انتشار پیدا کرتے پیچھے کو بھاگے۔

ان اندھے دیووں نے اپنی ہی فوج کو زیادہ نقصان پہنچایا اور سواروں اور پیادوں میں اس درجہ انتشار پیدا کیا کہ صفوں پر صفیں گرنے لگیں۔ عین اس لمحہ کریٹروس اور اس کے ساتھی جرنیلوں نے جنہیں سکندر دوسرے کنارے پر چھوڑ آیا تھا دریا عبور کر لیا اور پنجابیوں پر اچانک نازل ہو کر انہیں گاجر مولیٰ کی طرح کٹ ڈالا۔

ایرین کی رو سے اس دن کی لڑائی میں بیس ہزار پنجابی پیادے میدانِ جنگ میں کھیت رہے اور تین ہزار سواروں کی جانیں گئیں۔ ساری کی ساری رتھیں غصیلے اور جنگجو یونانیوں نے ٹکڑے ٹکڑے کر دیں۔

اس کے باوجود بہادر پورس ابھی تک میدانِ جنگ میں ڈٹا تھا۔ وہ

۱۔ ایلگزائڈر دی گریٹ، ص ۲۰۴۔

۲۔ ارلی ہسٹری آف انڈیا، ص ۸۹۔

۳۔ ایرین جلد ۲، ص ۳۳۔

کبھی ایک ٹولی کو آگے بڑھاتا اور کبھی دوسری کو اور آخر وقت تک خوب دادر شجاعت دیتا رہا (۱) -

کرٹیوس کی رو سے اس دن دشمن سے الجھتے الجھتے پورس کو نو زخم آئے تھے - اس نے کچھ زخم سینے پر کھائے تھے اور کچھ پیٹھ پر کیونکہ یونانی سپاہ بار بار اسی کی سمت یورش کرتی رہی تھی (۲) -

ڈیڈروس کا بیان ہے کہ پورس کو جب بہت زخم آئے اور اس کی قوتِ مقاومت جواب دے گئی اور خون فوارے کی طرح بہنے لگا اور اس کے حواس قائم نہ رہے تو اس کے فیل بان نے ایک دم ہاتھی کا رخ میدانِ جنگ سے باہر کی طرف پھیر لیا (۳) -

کرٹیوس کہتا ہے کہ جب فیل بان نے ہاتھی کا رخ باہر کی طرف پھیرا ، تو سکندر نے ٹیکسلا کے راجہ کے بھائی کو اس کے پیچھے دوڑایا کہ اسے ہتھیار ڈال دینے کی فرمائش کرے - اس کی آواز پر فیل بان نے ہاتھی کو روک لیا - پورس نے بند آنکھیں کھول دیں اور راجہ ٹیکسلا کے بھائی کی فرمائش سن کر اس پر خنجر اچھالا اور رکی ہوئی لڑائی بھر سے چھڑ گئی -

یونانی سپاہی ایک بار اور اس پر یورش کر آئے - اسے کئی اور زخم پہنچے ، ہاتھی کو تو یونانیوں نے قریب قریب ذبح کر ڈالا اور زخمی پورس کو اٹھا کر سکندر کے حضور لے آئے (۴) -

ایرین کی رو سے یہ ایک پنجابی سردار سیرو تھا جو پورس کو سکندر کے پاس لایا تھا (۵) - حالانکہ وہ بری طرح زخمی تھا اور خون اس کے زخموں سے بہ رہا تھا اس کے باوجود وہ آپ اپنے سہارے کھڑا تھا اور قطعاً پریشان نہ تھا -

ایرین کا بیان ہے کہ سکندر نے پورس کو دیکھا اس کے قد و قامت

۱- ارلی ہسٹری آف انڈیا بائی سمتھ ، مطبوعہ حیدر آباد ، ص ۹۱ -

۲- ایرین جلد ۲ ، ص ۳۶ -

۳- ڈیڈروس ، ص ۵۵۹ -

۴- کرٹیوس جلد ہشتم ، باب ۱۴ ، ص ۳۳ - ۳۴ -

۵- ایرین جلد ۲ ، ص ۳۷ -

پرنگہ کی تو متوازن و متناسب جسم اور مردانہ رعنائی سے بہت متاثر ہوا (۱)۔ ایرین کے نزدیک پورس کا قد پانچ کیوٹ تھا - پلوٹارک نے اسے چار کیوٹ ایک ہاتھ ٹھہرایا ہے (۲) - مسٹر رو کے (۳)، ایرین کے مترجم اور مرتب کا بیان ہے کہ ہمارے اندازے کے مطابق ۵ کیوٹ ساڑھے سات فٹ ہوتے ہیں - فاضل سمٹھ نے غالباً پلوٹارک (۴) کے اندازے کو زیادہ صحیح مان کر پورس کی قامت ساڑھے چھ فٹ بتائی ہے -

پلوٹارک راوی ہے کہ اس مرحلے پر جب فاتح و مفتوح ، دونوں ایک دوسرے کے آمنے سامنے آئے تو سکندر نے اس سے پوچھا How he expected to be used ساوک ہو سکتا ہے -“

پورس نے جواب دیا As a King ought to be ” جو ایک بادشاہ کے شایانِ شان ہے -“

پورس کا یہ جواب بڑا مختصر تھا - سکندر نے وضاحت چاہی تو پورس نے خاصی بے پروائی سے اس کی سمت دیکھا اور کہا ، پہلے جواب میں ہر بات کہ دی گئی ہے اور وہ اس میں کوئی اضافہ کرنے پر آمادہ نہیں ہے -

ایرین نے بھی قریب قریب یہی بات کہی ہے ، صرف اتنا اضافہ کیا ہے کہ سکندر نے پورس کا جواب سن کر اس سے کہا تھا That I would do for my own sake butt say what I shall do far thine.

”یہ تو میں اپنے طور پر اس کے ساتھ اچھی طرح پیش آؤں گا - آپ کہیے آپ کی کیا خواہشات ہیں -“

پورس نے ایرین کی رو سے بھی اپنے پہلے جواب میں ، کوئی اضافہ نہیں کیا - پلوٹارک ، ایرین ، ڈیڈروس اور کرٹیوس ، سب کے سب ، تنقذ البیان ہیں کہ سکندر کو پورس کا یہ جواب بہت بھایا اور اس نے نہ صرف اس

۱- ایرین جلد ، ص ۳۸ -

۲- پلوٹارک ، ص ۳۸ -

۳- ایرین ترجمہ رو کے پر حاشیہ ، ص ۳۸ -

۴- ڈیڈروس کتاب ہم ، باب ۳ ، ص ۲۳ - ۵۵۹ -

کی چھٹی ہوئی بادشاہت اسے واپس دے دی۔ ملحقہ ریاست بھی اپنے طور پر اسے تقویض کر دی اور اسے اپنا دوست بنا لیا۔

اس طرح تاریخ پنجاب کی یہ عظیم لڑائی ختم ہوئی۔ جس میں یونیورسٹی رائٹ کے بیان کے مطابق یونانی فوج کو پہلی تمام لڑائیوں سے زیادہ نقصان پہنچا تھا (۱)۔

سکندر نے حسب دستور اس فتح پر بھی خوب جشن منائے، دیوتاؤں کے حضور قربانیاں پیش کیں، کھیل تماشوں سے یونانی فوج کے دل بڑھائے اور فتح کی یادگار کے طور پر دو شہروں کی بنیاد رکھی۔ ایک شہر، اس میدان جنگ کے قریب تعمیر کیا، جہاں اسے فتح ہوئی تھی، دوسرا شہر اس جگہ بننا شروع ہوا جہاں سے سکندر نے دریائے جہلم کو عبور کر کے دشمن سے لڑائی کی طرح ڈالی تھی۔ اس شہر کا نام اس نے اپنے اس گھوڑے کے نام پر بوک فلوس رکھا جس پر چڑھ کر اس نے یہ لمبی مسافت طے کی تھی اور جس نے اسے گردن گردن تک پانی میں ڈوب جانے کے باوجود منزل مقصود تک پہنچا دیا تھا، لیکن تھکاوٹ اور بڑھاپے کے سبب جان دے دی تھی۔ ایرین کی رو سے اس گھوڑے کی عمر تیس سال تھی اور اس نے اپنے آقا کے ساتھ بڑی وفا کی تھی (۲)۔

موجودہ جہلم شہر اس شہر کے کھنڈرات پر بنا ہے۔ پلوٹارک کے زمانہ میں، یہ سکندری شہروں میں ممتاز ترین شہر سمجھا جاتا تھا اور چونکہ شاہراہ عام پر واقع تھا، اس لیے اسے متواتر صدیوں بعد تک ایک عظیم تجارتی مرکز کی حیثیت حاصل رہی۔ پلوٹارک نے دوسرے شہر کو دوسرے کنارے پر آباد ظاہر کیا ہے اور کہتا ہے کہ یہ شہر سکندر نے اپنے کتے کی یاد میں تعمیر کیا تھا جو گھوڑے کی طرح اس کا قیدی ترین اور انتہائی وفادار ساتھی تھا۔ البتہ اس نے اس شہر کو اپنا نام عطا کیا یعنی فی سیسا۔ عجیب بات ہے، فی سیسا، شہر پہلے شہر سے بہت کم

۱۔ ایلگز انڈر دی گریٹ، ص ۲۰۵۔

۲۔ ایرین جلد ۲، ص ۴، مترجمہ رو کے۔ کریٹوس باب اول۔ کتاب

نہم، ص ۵۔

۳۔ پلوٹارک، ص ۳۸۔

مشہور ہوا۔ سمتھ کی رو سے یہ شہر سکھ چین پور گاؤں کے قریب ہی کہیں آباد تھا۔ اور جو ٹیلا اس کے کھنڈرات کو چھپائے ہے، اسے ان دنوں پنڈی کہتے ہیں اور اس میں سے وقتاً فوقتاً پرانی اینٹیں اور یونانی سکے برآمد ہوتے رہتے ہیں۔

اس جگہ سے انگریزوں کے زمانہ حکومت میں ایک تمغہ نما سکھ برآمد ہوا تھا جس پر ایک مقدونی سوار کی تصویر کندہ تھی جو اپنے سامنے بھاگتے ہاتھی پر چابک برسا رہا تھا۔ یہ مقدونی سکندر کی ذات تھی اور ہاتھی پورس کا تھا۔ یہ تمغہ ان دنوں برٹش میوزم میں محفوظ ہے اور اس فتح کی بہترین یادگار ہے جو سکندر نے پورس پر حاصل کی تھی۔

فصل ششم

پنجاب میں سکندر کی مزید پیش قدمی

پانچ ہزار قصابات پر قبضہ

ایرین کا بیان ہے کہ سکندر نے جہلم کی اس فتح کے بعد جب جشن منا لیے اور قربانیاں دے لیں تو آگے کی سمت پیش قدمی کر کے گیوسی قوم پر زوال لایا ۔ ارسطاس نے اس قوم کا نام گل اسی نسا لکھا ہے (۱) ۔ غالباً اس قوم نے پورس کے سے انداز میں سکندر کی راہ نہیں روکی تھی اور نہ اتنے تہور اور مردانگی کا مظاہرہ کیا تھا اس لیے یونانی مؤرخین نے اس کی لڑائی کی مفصل روداد رقم نہیں کی ۔ ایرین صرف اس قدر کہتا ہے کہ سکندر اپنی سوار سپاہ ، تیر اندازوں ، نیزہ بازوں اور پیادوں کے ایک منتخب گروہ کے ساتھ اس ملک میں داخل ہوا اور سارے ملک نے فوراً اس کی اطاعت قبول کر لی ، مترجمہ رو کے کے الفاظ ہیں :

Alexander entered their country with part of his Auxiliaries horse and some of the choicest of every Company of foot, and the whole country was immediately delivered up to him.

یہ ملک جس نے فوراً اطاعت قبول کر لی تھی ایرین کی رو سے ، سینتیس شہروں پر مشتمل تھا جن میں پانچ ہزار سے لے کر دس ہزار لوگ رہتے تھے ۔ ان کے ماسوا بہت سے گاؤں اور بھی تھے ۔

پانچ ہزار دیہات و قصابات پر قبضہ

پلوٹارک نے ان قصابات کی تعداد پانچ ہزار بتائی ہے (۲) ، جو بظاہر مبالغہ پر مبنی معلوم ہوتا ہے ۔

پلوٹارک اور ایرین دونوں اس باب میں متفق الخیال ہیں کہ سکندر مقدونی نے یہ نئی ریاست فتح کرنے کے بعد اپنے دوست پورس کو بخش دی ۔

۱۔ ایرین جلد ۲ ، ص ۴۰ ۔

۲۔ پلوٹارک ، ص ۳۸ ۔

اس مرحلہ پر ابھی ساریا ابھی سار کے راجہ نے ایک سفارت اور روانہ کی اور دوبارہ سکندر کو اپنی وفاداری اور اطاعت و تسلیم کا یقین دلایا۔ وہ بذاتِ خود حاضر نہیں ہوا تھا اور معذرت چاہی تھی کہ اس کی صحت اسے سفر کی اجازت نہیں دیتی۔ سکندر نے اس کی معذرت قبول کی (۱)۔

سفارتیں بارِ یاب ہوئیں

ایرین راوی ہے کہ اسپہسار کا بھائی سفارت کا سربراہ بنا تھا اور اپنے ساتھ چالیس ہاتھی اور بہت سا رویہ لایا تھا۔ سکندر نے تحائف تو قبول کر لیے اور حکم بھیجوا یا، راجہ بذاتِ خود خدمتِ عالی میں حاضر ہو (۲)۔ یہیں کئی اور علاقوں کے سفیروں نے بھی حاضری دی۔ پارتنیا اور ہرسینیا کے نمائندے بھی پہنچے۔ وہ اس وقت آگے بڑھتے بڑھتے، چناب کے کنارے پر پہنچ چکا تھا اور غالباً یہ جولائی ۳۲۶ ق م کا وسط تھا۔

دریائے چناب کے کنارے

چناب پر جہلم کی طرح کسی بہادر پورس نے اس کی راہ نہیں روکی، لیکن چونکہ برسات کا موسم تھا اور دریا میں طغیانی کا سا عالم تھا اس لیے سکندر کو اسے عبور کرنے میں بڑی دقتیں پیش آئیں اور خاصے دن لگ گئے۔

ٹولمی کا بیان ہے کہ دریا کا پاٹ ان دنوں کوئی پندرہ فرلانگ چوڑا ہو گیا تھا اور کتنے ہی جہاز بانی کے اندر چھوے ہوئے نوکیلی چٹانوں سے ٹکرا ٹکرا کر پاش پاش ہو گئے تھے (۳)۔ سمتھ اور میک کرنڈلے کی رو سے سکندر نے موجودہ وزیر آباد سے کوئی تیس میل اوپر چناب کو عبور کیا (۴)۔

سکندر نے دریا عبور کر لیا تو کوئنوس کو حکم دیا اس سمت کے ملک میں پھیل جائے اور رسد بھی جمع کرے اور دور دراز کے لوگوں پر اپنی آمد اور شان و شکوہ کے اثرات بھی گہرے کرے۔

پورس اب تک اس کے ساتھ تھا۔ اسے ہدایت ہوئی کہ وہ لوٹ کر اپنے وطن جائے اور نئی فوج بھرتی کر کے اور نئے ہاتھی سدا کر لائے۔

۱- کرٹیوس کتاب دہم، باب اول، ص ۲۰۔

۲- ایرین جلد ۲، ص ۴۰۔

۳- ایرین جلد ۲، ص ۴۰۔ کرٹیوس جلد نہم، باب اول، ص ۱۳۔

۴- سمتھ ارلی ہسٹری آف انڈیا، مطبوعہ حیدر آباد، ص ۹۴۔ جرنل رائٹ

ایشیائٹک سوسائٹی اکتوبر ۱۹۰۳، راورٹی ص ۳۴۳۔

ایرین کے نزدیک سکندر کو رسد اور آدمیوں کی ضرورت اس لیے پیش آئی تھی کہ پورس ثانی نے جو پورس اول کا رقیب تھا ، سکندر کے خلاف بغاوت کر دی تھی۔

پورس ثانی کی بغاوت

اس پورس ثانی کے بارے میں ایرین اور دوسرے یونانی مصنفین نے بہت تھوڑی معلومات بہم پہنچائی ہیں ، صرف اس قدر کہنے پر اکتفاء کیا ہے کہ اس نے سکندر کا ساتھ اس لیے چھوڑا اور اس کے خلاف اس لیے بغاوت کی تھی کہ سکندر اس کے رقیب پورس اول پر حد درجہ سہربان ہو گیا تھا۔ اس پورس ثانی کی ریاست کے حدود اربعہ کیا تھے اور موقع و محل کونسا تھا ، اس پر بھی کسی یونانی مؤرخ نے گفتگو نہیں کی ، تاہم قرائن سے ظاہر ہوتا ہے کہ اس کی ریاست دریائے چناب اور راوی کے مابین واقع تھی کیونکہ ایرین کہتا ہے کہ سکندر نے اس کی سرکوبی کے لیے جو فوج ہیفسٹون کی قیادت میں روانہ کی ، وہ دریائے راوی عبور کرنے سے پہلے روانہ کی تھی ، اور یہ فوج ہیفسٹون کے سپرد کر کے خود دریائے راوی کے کنارے پر آن پہنچا تھا۔

سکندر اور دریائے راوی کا علاقہ

سکندر نے دریائے راوی کس جگہ سے عبور کیا ، اس کے بارے میں کچھ کہنا آسان نہیں ہے ، بہر حال دریا عبور کرنے کے بعد وہ اس علاقہ میں داخل ہوا ، جہاں کتھونی قبیلہ آباد تھا۔ سمٹھ راوی ہے کہ یہ کتھونی قبیلہ جو اپنی جرأت و بہادری اور جنگجوئی میں بڑی شہرت رکھتا تھا موجودہ لاہور کے زیریں علاقہ میں آباد تھا (۱)۔

ایرین کے بیان سے ایسا لگتا ہے کہ سکندر نے جب دریائے راوی کو عبور کر لیا اور آگے کی طرف پیش قدمی کی تو راستے میں جو لوگ رہتے تھے ، ان میں سے کچھ نے تو بغیر لڑے اطاعت قبول کر لی اور کچھ نے لڑ کر اور اپنے حوصلے نکال مکر سکندر مقدونی کے سامنے سر جھکائے۔ کئی ایسے بھی تھے جو جھکنا نہ چاہتے تھے ، لیکن لڑنے کی ہمت نہ رکھتے تھے

اس لیے بستیوں سے نکل کر جنگلوں میں چھپ گئے (۱)۔ ایسے لوگوں کے تعاقب ہوا اور وہ خاصی پکڑ دھکڑ اور مار کٹائی کے بعد راہ پر آئے۔ یہ لوگ جن کے بارے میں ایرین نے یہ استشہاد کیا ہے، دریائے راوی کے کس سمت آباد تھے، اس وقت حتمًا کچھ کہنا مشکل ہے۔ غالباً یہ لوگ سیال کوٹ سے لے کر گوجرانوالہ اور لاہور تک کے وسیع علاقہ میں رہتے تھے اور کسی بادشاہ کے تابع نہ تھے۔

سکندر نے راوی کو کس مقام پر عبور کیا

مسٹر روکے نے کرٹیوس کا ایک اقتباس نقل کیا ہے جس سے ظاہر ہوتا ہے کہ سکندر نے جس مقام پر دریائے راوی کو عبور کیا تھا، وہاں عجیب قسم کے درختوں کا ایک گھنا جنگل تھا، جہاں جنگلی موروں کی بڑی کثرت تھی۔ یہیں کے ایک شہر کے باشندے پہلے پہل سکندر سے لڑے تھے اور سکندر نے ان پر فتح پا کر ان پر بھاری جرمانہ عائد کیا اور جرمانہ کی رقم کی ادائیگی کی خاطر کچھ بڑوں کو یرغمال کے طور پر اپنے پاس قید کر لیا تھا (۲)۔

کرٹیوس نے اس شہر کا نام نہیں لکھا۔ ایرین نے اس کا نام ہم پرام بتایا ہے اور اس میں آباد قوم کو ایڈرسٹائی نام دیا ہے (۳)۔ لیکن ساتھ ہی لکھا ہے کہ سکندر نے دریائے راوی کو عبور کرنے کے ایک دن بعد اس شہر پر چڑھائی کی تھی اور اس کی فتح کے بعد ایک دن مستایا تھا اور تیسرے دن سنگلا پر نازل ہوا تھا (۴) جہاں کتھائی اپنے ساتھیوں کے ساتھ مجتمع تھے۔

سنگلا پر حملہ

یہ سنگلا یا سانگہ کہاں واقع تھا اور کتھائیوں نے کہاں جتہ بندی کی تھی، یہ کہنا بہت دشوار ہے۔ اگر کتھائی سمتیہ کی رو سے لاہور کے مشرقی اطراف میں آباد تھے تو پھر سکندر نے دریائے راوی کو

۱۔ ایرین جلد ۲، ص ۴۴۔

۲۔ روکے جلد ۲، ص ۴۴۔

۳۔ کرٹیوس جلد ۴، باب ۱، ص ۱۴۔

۴۔ سمتیہ، ص ۹۵۔

لاہور کے آس پاس ہی کسی جگہ عبور کیا ہوگا۔

کتھائی اور مالی متحد ہو گئے

ایرین کا بیان ہے کہ کتھائیوں کے ساتھ ، اوکسی ، ڈراسی اور مالی قبیلے بھی مل کئے تھے اور سکندر نے دریائے راوی کو عبور کرنے کے تیسرے دن بعد سانگلہ پر چڑھائی کی تھی جو ایرین اور کرٹیوس کی رو سے ، ایک بہت مضبوط اور عظیم شہر تھا ، جس کے ایک سمت ایک جھیل واقع تھی اور دوسری سمت ایک اونچا ٹیلہ تھا اور اس کے باشندوں نے اسے ناقابل فتح بنانے کی پوری جد و جہد کر رکھی تھی ۔

کتھائیوں اور سکندر کے مابین جنگ

سکندر کی فوج شہر سے قریب آئی تو کتھائیوں نے اپنے حنیفوں کے ساتھ مل کر ، اسی ٹیلے کی ڈھلوانوں پر سے اس سے لڑائی لڑی ۔ ان کے ساتھ بہت سی جنگی رتھیں تھیں اور یہ رتھیں انہوں نے ایک ساتھ اس طرح باندھ رکھی تھیں جیسے صف بندی کی گئی ہو ۔ سکندر نے ان کے سامنے پہنچ کر صفیں درست کیں ، پہلے سواروں کو آگے بڑھایا ، لیکن کتھائیوں نے ان سواروں کے منہ پھیر دیے ۔ سواروں کا حملہ ناکام ہوا تو سکندر نے سمجھ لیا کہ سوار فوج زیادہ مفید نہیں رہے گی ، وہ گھوڑے سے اترا اور سواروں کی بجائے ، پیادہ فوج کی کہاں کرتا ، مسلح جنگی رتھوں کی طرف چلا اور بڑے سخت مقابلہ کے بعد رتھوں کی پہلی صف توڑ ڈالی ، دوسری صف کو منتشر کرنے میں سکندر کو زیادہ جد و جہد کرنا پڑی اور اس کے ایک سو سپاہی کام آئے اور بارہ سو کو سخت زخم پہنچے ۔

اس نقصان کے ساتھ سکندر نے کتھائیوں کو بری طرح پسپا کر دیا ، یہ لوگ اپنی مسلح گاڑیوں کو باہر ہی چھوڑ کر شہر کی طرف بھاگے اور شہر میں محصور ہو گئے (۱) ۔

شہریوں کا قتل عام

پھر رات آن پہنچی اور سکندر نے اس خیال سے کہ کہیں شہری

۱- ایرین جلد ۲ ، ص ۳۷-۳۸ - سمتھ ، ص ۹۵ - کرٹیوس جلد نہم ، باب اول ، ص ۱۵ -

رات کے اندھیرے میں جان بچا کر شہر سے نکل نہ جائیں ، شہر کی ان اطراف پر مسلح فوج متعین کر دی جہاں سے بھاگ جانے کے امکانات تھے ۔ اور سب سچ سچ شہری اندھیرے میں لپٹے ، شہر سے نکلے تو سواروں نے ان کا خوب قتل عام کیا ۔ جو بچے وہ جان بچانے کی خاطر پھر شہر میں جا چھپے ، اور سکندر نے شہر کو محاصرہ میں لے کر جہاں جھیل واقع تھی وہاں ٹولمی کو متعین کیا اور اسے تین ہزار شعل بردار دے کر حکم دیا کہ قطعاً غافل نہ ہو اور جیسے ہی شہریوں کو شہر سے دوبارہ نکلتے دیکھے پوری سپاہ کو ہوشیار کر دے ۔ ٹولمی بڑا دانا اور ہوشیار سپہ سالار تھا اس نے مزید احتیاط کی خاطر ، کتھائیوں سے چھٹی ہوئی رتھوں کو شہر سے باہر آنے والے راستہ پر پھیلا دیا اور پھرہ دینے لگا ۔ کوئی تین چار رات کا وقت تھا کہ شہری ایک بار اور دروازے کھول کر باہر آئے ۔ ٹولمی کو فوراً اطلاع مل گئی ، خطرہ کے الارم بجنے لگے اور پوری فوج ہوشیار ہو گئی ۔ بدنصیب شہریوں کو پانچسو افراد کی قربانی دے کر دوبارہ شہر میں لوٹ جانا پڑا (۱) ۔

دوسرے دن پورس پانچ ہزار ہندوستانیوں اور آگ اور پتھر برسانے والے سنجیق لے کر موقعہ پر آن پہنچا اور قاعدہ پر پتھر بھی برسے اور آگ بھی نازل ہوئی اور شہر پناہ کے بجھے ادھڑ گئے ۔ اس کے باوجود کتھائیوں نے ہمت نہ ہاری اور یونانیوں سے خوب جم کر مقابلہ کیا ۔ ایرین اور کرٹیوس راوی ہیں کہ اس دن ستر ہزار کتھائی اور ان کے حلیف خوخنوار یونانیوں کے ہاتھوں موت کے گھاٹ اتر گئے ۔ اسی قدر تعداد نے قید کی ذلت سہی ، فاتحین نے شہر کی اینٹ سے اینٹ بجا دی اور اس کی ہر شے کو آگ کی نذر کر دیا ۔

شہر تباہ کر دیا

سکندر مقدونی نے کتھائیوں کو یہ سزا اس لیے دی تھی کہ ان لوگوں نے بیرونی حکومت کے خلاف وطن کی آزادی برقرار رکھنے کے لیے سرگرم جدوجہد کی تھی ۔ ایرین ان لوگوں کو بربر کا نام دیتا ہے حالانکہ یہ مجاہدین وطن تھے اور انہوں نے اپنے خون کی لو سے شمع آزادی

روشن رکھنے کا حوصلہ کیا تھا ۔

دوسرے شہروں پر تباہی

ایرین سانگلہ کی تباہی کے بعد ، دو ایک اور شہروں کی بربادی کا حال بیان کرتا ہوا کہتا ہے کہ سکندر مقدونی نے جب سانگلہ کی اینٹ سے اینٹ بجا دی تو اپنے ایک نائب سپہ سالار ایومنز کو تین سو سواروں کے ساتھ ملحقہ شہروں میں بھیجا کہ ان کے باشندوں کو انجام بد سے ڈرا کر غلامی کی دعوت دے ، لیکن جب ایومنز ان شہروں میں پہنچا تو شہری ، شہر چھوڑ کر بھاگ چکے تھے ۔ ایومنز ان کے تعائب میں نکلا ، وہ جو تیزرو اور تندہرست و توانا تھے اس کے ہاتھ نہیں لگے ، البتہ بوڑھے مریضوں اور کمزوروں تک اس نے رسائی پالی ، اور انتقام ان کی گردنیں کاٹ دیں ۔ ایرین نے ان مقتولین کی تعداد پانچ سو بیان کی ہے (۱) ۔

روکے کے الفاظ ملاحظہ کیجیے گا اور سکندر مقدونی کے کارناموں کی عظمت کی تہ نابہ گ ۔ الفاظ ہیں :

However many escaped, because the pursuite was begun late, but those whom old age or infirmities had rendered incapable of shifting for themselves, were gleaned up by the way and slain, to the number of about five hundreded. (۲)

ایرین ہی کا بیان ہے کہ سانگلہ کو آزادی کی جنگ کا محور ہونے کے سبب یہ سزا ملی کہ اسے زمین کے ساتھ ہموار کر دیا گیا اور اس کی ہر بلندی کا نام و نشان تک مٹا ڈالا گیا ۔ الفاظ ہیں :

He returned to Songla, and laid it level with the ground. (۳)

۱۔ ایرین جلد ۲ ، ص ۵۰-۵۱ - سمت ۱ ، ص ۹۵ - کریئوس کتاب نہم ، باب اول ، ص ۱۹ ۔

۲۔ روکے جلد ۲ ، ص ۵۱ - (حاشیہ)

۳۔ روکے کا ہی بیان ہے کہ سکندر نے سانگلہ کو خود اپنے سامنے زمین سے ہموار ہوتے دیکھا تھا ۔ روکے جلد ۲ ، ص ۱۵۱ ۔

سانگلہ کہاں آباد تھا

ارض پنجاب کا یہ سانگلہ جسے سکندر نے آزادی وطن کی لڑائی لڑنے والے کتھائیوں کی ستر ہزار نعشوں کے ساتھ ساتھ زمین سے ہموار کرنے کی سزا دی (۱) کہاں واقع تھا؟ یہ بات مؤرخین غلام کے نزدیک خاصی مختلف فیہ ہے۔ اس لیے کہ یونانی مصنفین نے اس کے محل وقوع کے باب میں اس کے سوا اور کچھ نہیں کہا کہ وہ دریائے راوی سے تین دن کی مسافت پر تھا۔

بعض ہندو مصنفین اور چینی سیاح ہیون سانگ نے اسے ساکن ٹھہرایا ہے۔ کنگھم جیسے بڑے جغرافیہ دان کا بھی خیال ہے کہ سانگلہ اور ساکن دونوں ایک ہی شے ہیں۔

مگر مسٹر ونسنٹ سمتھ کا بیان ہے کہ گمان غالب ہے کہ یہ سانگلہ جسے سکندر نے زمین دوز کیا، گورداسپور کے ضلع میں واقع تھا۔ اور ساکن اس سے بالکل الگ چیز ہے، اور وہ یقیناً سیال کوٹ ہے۔ اور سیال کوٹ کے بارے میں یہ خیال کہ وہ دریائے راوی سے تین دن کی مسافت پر دریائے بیاس کی سمت واقع ہو، قریب قریب مضحکہ خیز ہے (۲) ہمیں مسٹر ونسنٹ سمتھ کی بات صحت کے قریب معلوم ہوتی ہے، کیونکہ دریائے راوی کے بعد، سکندر نے جو تین منزلیں کیں، گو ان کی سمت ایرین اور دوسرے یونانی مصنفین نے متعین نہیں کی، تاہم ایرین بہت واضح الفاظ میں کہتا ہے کہ سکندر نے سانگلہ کی فتح کے بعد، پورس اور اس کے ساتھیوں کو مفتوحہ مقامات کی حفاظت پر مامور کیا اور خود دریائے بیاس کی طرف بڑھا تاکہ ان ہندوستانیوں پر شکست نازل کرے، جو بیاس سے دوسری طرف آباد تھے اور جن کی دولت و ثروت اور توانائی و حربی صلاحیت کے بارے میں اسے بہت کچھ بتایا گیا تھا (۳)۔

ایرین کے ماسوا کرٹیوس اور ڈیڈوروس راوی ہیں کہ ایک شخص فیگلا نے جو بیاس کی ایک مضافاتی ریاست کا راجہ تھا، بیاس سے پرے

۱- ایرین جلد ۲، ص ۵۱۔

۲- سمتھ ارلی ہسٹری آف انڈیا، مطبوعہ حیدرآباد، ص ۹۵۔

۳- ایرین جلد ۲، ص ۵۱۔

کے ملک سے سکندر کو آگاہ کیا تھا اور فاضل روکے کے الفاظ میں کہا تھا :

“Phegalas, told the King that when he had passed the river Hyphasis, he had eleven days march through vast deserts, and then he would arrive at the banks of the river Gangas beyond which dwelt the Gangarides and Parhasins. (۱)

فیگالا نے بادشاہ کو بتایا کہ وہ جب دریائے بیاس کو عبور کر لے گا اسے گنگا کے کنارے تک پہنچنے میں گیارہ دن لگیں گے اور اسے ایک وسیع صحرا سے گزرنا ہوگا جس کے پیچھے گنگاری اور پرہسی رہتے ہیں ۔

اگر سرجنرل کنگھم اور بعض دوسروں کا یہ خیال حقیقت کے موافق ہے کہ سانگہ اور ساکل ایک شے ہیں تو یہ شہادت بالکل غلط نہیں ہے ، لیکن اس شہادت کو جھٹلانے کی ہم میں تو ہمت نہیں ہے کیونکہ یہ ان یونانی مصنفین کی شہادت ہے ، جس پر سکندر یونانی کی فتح مشرق کی سرگذشت کی عہارت کھڑی ہے ۔ یوں بھی ساکل اگر سیال کوہ ہے ، تو اس کے اور گنگا کے مابین کئی دریاؤں کے علاوہ ، کئی سو میل کی مسافت حائل تھی ۔ اس لیے مسٹر ونسنٹ سمتھ کا یہ گمان سولہ آنے درست ہے کہ یہ گورداسپور کے آس پاس کا کوئی مقام نہ تھا ۔ سکندر نے آخری لڑائی لڑی تھی اور پھر آگے کی طرف کوچ کرنا ، دریائے بیاس کے کنارے پر جا پہنچا تھا ۔

فصل ہفتم

سکندر دریائے بیاس کے کنارے پر خیمہ زن ہوا
 ہندی فوج کے دو لاکھ سپاہیوں اور تین ہزار ہاتھیوں کا افسانہ
 یونانی فوج بری طرح تھک چکی تھی

یہ دریائے بیاس جس کے کنارے پر ، سکندر کی فوج اس وقت خیمہ زن تھی ، گو کوئی غیر معمولی بڑا دریا نہ تھا اور اس کے عبور میں قطعاً ان مشکلات کا سامنا نہ کرنا پڑتا ، جن سے سکندر کی سپاہ سندھ ، جہلم ، چناب اور راوی کو عبور کرتے وقت دوچار ہوئی تھی لیکن جب کچھ دن سستا لینے کے بعد ، سکندر نے اس دریا کو عبور کرنے کے احکام جاری فرمائے تو فوج نے ان احکام پر کچھ توجہ نہ کی ۔

یونانی فوج کی حکم عدولی

ایرین ، کرٹیوس ، ڈیڈروس اور پلوٹارک نے گو اس عدم توجہ کے اسباب پر گفتگو کرتے وقت یونانی سپاہیوں کی وطن سے آٹھ سال کی جدائی ، راستہ کی تھکا دینے والی صعوبتوں ، جنگوں میں پہنچنے والے زخموں اور ساتھیوں کی مفارقت کو خاصی اہمیت دی ہے (۱) اور ان کے سوا کسی اور وجہ کو قرین قیاس نہیں سمجھا تاہم ہمارے نزدیک اس کی سب سے بڑی وجہ وہ اطلاعات بنی تھیں ، جو وادی گنگا کے باشندوں کی حربی صلاحیتوں اور مقابلہ کی تیاریوں کے سلسلہ میں سکندر کی فوج میں عام ہو رہی تھیں ۔

ہندی فوج کی کثرت کی افواہیں

ایرین ، پلوٹارک ، کرٹیوس اور ڈیڈروس اس امر کے راوی ہیں کہ

۱۔ پلوٹارک ، ص ۳۸ - ڈیڈروس ، ص ۵۶۳ - کرٹیوس جہنم ، باب ۲ ، ص ۲

وادی گنگا کے لوگوں سے متعلق یونانی فوج کو یقین ہو گیا تھا کہ یہ بڑے لڑاکے ہیں اور فنونِ حرب میں بڑی مہارت رکھتے ہیں۔ ان کی تعداد بہت ہے مثلاً کرٹیوس، ایرین اور ڈیڈوروس کہتا ہے، ہندوستانیوں کے پاس پیادے دو لاکھ اور سوار بیس ہزار تھے۔ ان کے ماسوا، دو ہزار جنگی رتھیں بھی تھیں اور تین ہزار ہاتھی تھے (۱)۔

پلوٹارک کے نزدیک سواروں کی تعداد اسی ہزار، ہاتھیوں کی تعداد چھ ہزار اور جنگی رتھوں کی تعداد بھی اسی قدر تھی (۲) خیال رہے کہ پورس اور سکندر نے جہلم کے کنارے پر جو لڑائی لڑی تھی، اس میں پورس کے پاس صرف دو سو ہاتھی اور تین سو جنگی رتھیں تھیں اور پیادوں کی تعداد صرف تیس ہزار تھی۔ اس کے باوجود، سکندر کی فوج نے خاصا نقصان اٹھایا تھا اور اس نقصان کو مقدونی سپاہ ابھی تک بھولی نہ تھی۔ بعض لوگوں کو جو زخم پہنچے تھے وہ تو ابھی تک رس رہے تھے۔ تین سو رتھوں اور دو سو ہاتھیوں سے جس فوج نے خاصا نقصان اٹھایا تھا، جب اسے چھ ہزار ہاتھیوں، آٹھ ہزار جنگی رتھوں، اسی ہزار سواروں اور دو لاکھ پیادوں کے اجتماع کی خبر ملی ہوگی تو لازماً اس کے حوصلے ٹوٹ گئے ہونگے۔ پھر جبکہ اس کی حیثیت محض افواہ کی نہیں تھی پورس جیسے آدمی نے، جو سکندر کی سونچھ کا بال بنا تھا اس کی حرفِ تصدیق کی تھی (۳)۔

بلاشبہ ’روکے‘ کی یہ بات بھی صحت کے قرین ہے کہ یہ خبریں فوج میں اس لیے پھیلانی گئی تھیں کہ اس کے حوصلے شکست ہو جائیں اور وہ بیاس سے واپسی اختیار کرے، آگے نہیں بڑھے (۴)۔

یہ خبریں پھیلانے والے کون لوگ تھے، دل برداشتہ یونانی خود تھے یا پورس اور اس کے ساتھی تھے یہ امر تصدیق طلب ہے۔

ہمارے خیال میں بعض یونانیوں نے بھی انہیں پھیلانے میں دلچسپی لی ہوگی۔ لیکن زیادہ احتمال یہ ہے کہ پورس کے بعض دانا بیٹا ساتھیوں نے جو انتہائی محبِ وطن تھے اور جن کے دل سانگلہ کی تباہی اور ستر ہزار

۱۔ ڈیڈوروس ص ۵۶۳ - کرٹیوس جلد نہم باب ۲ ص ۲ -

۲۔ پلوٹارک، ص ۳۸ -

۳۔ کرٹیوس جلد نہم، باب ۲، ص ۲ -

۴۔ روکے جلد ۲، ص ۵۱ -

کتھائیوں کے قتل عام سے بری طرح دھل گئے تھے ، یہ خبریں عام کی تھیں۔ اس لیے جب سکندر نے پورس کو بلا کر پوچھا ، ان میں کتنی صداقت ہے تو اس نے جواب دیا ، یہ حرف حرف صحیح ہیں ۔

گو رو کے نے اس روایت کی صحت پر اعتراض کیا ہے (۱) ، تاہم روکے ہماری طرح بعد کی شخصیت ہیں اور کرٹیوس کے مقابلے میں کوئی وزن نہیں رکھتے ، جس کی رو سے سکندر نے پورس کو بلایا اور اس سے ان خبروں کی تصدیق کرائی تھی (۲) ۔

یونانی فوج کی خفیہ کانفرنس

یقیناً یہ ایک بڑی حقیقت ہے کہ سکندر کے دل پر جو پتور سے بھی زیادہ سخت تھا ، ان خبروں کا کوئی اثر نہیں ہوا اور ایرین کے کہنے کے مطابق اس نے فوج کو عبور دریا کی تاکید کی ۔ لیکن ایرین ہی کہتا ہے ، سپاہیوں میں ان خبروں کے سبب بہت بے دلی پھیل گئی تھی اور انہوں نے بادشاہ کے اصرار پر ، آپس میں خفیہ کانفرنس کی اور اس کانفرنس میں بعض عہدے داروں نے خاصے تلخ لہجہ میں اعلان کیا کہ اگر بادشاہ نے اپنے احکام پر اصرار جاری رکھا تو وہ انہیں ماننے سے انکار کر دیں گے (۳) ۔ مؤرخ ایرین راوی ہے کہ سکندر کو ، اس کانفرنس اور اس کے فیصلوں کی اطلاع ہوئی تو وہ بہت پریشان ہوا اور ڈرا کہ کہیں فوج میں بغاوت نہ پیدا ہو جائے۔ اس لیے اس نے اپنی فوج کے محاصرین اور اکابر کو اپنے حضور میں طلب کیا اور ایرین کے الفاظ میں ان سے مخاطب ہوا :

سکندر یونانی کی تقریر

”میرے ساتھی مقدونی سربراہو اور سردارو ! مجھے خبر ملی ہے کہ اب تم میرے ساتھ آگے بڑھنے اور مزید تگ و دو اور تکلیف اٹھانے پر تیار نہیں ہو اور تم میں وہ پہلا سا جوش و خروش باقی نہیں رہا جس نے تمہیں کیپیڈوسیا ، پافلاگونیا ، لیڈیا ، ساریہ ، لیسیا ،

۱- روکے جلد ۲ ، ص ۵۱ ۔

۲- کرٹیوس جلد نہم ، باب ۲ ، ص ۲ ۔

۳- ایرین جلد ۲ ، ص ۵۱ ۔

پامپھیلیہ ، فونیشیا ، مصر ، لیبیا ، آدھے عرب ، عراق ، شام ، بابلون اور سوسا کا مالک بنا دیا ہے ۔

تم نے ہر شیا ، میڈیا ، جیسے ملکوں کو اپنے پاؤں تلے روند ڈالا ہے ، تم نے کاکیشیا کی بلندیاں نوچ لی ہیں ۔ تم نے اپنی فتوحات دریائے ٹینی سس کے پرے تک پہنچا دی ہیں اور ارضِ بختاریہ کو اپنے قدموں میں بچھا لیا ہے ۔ سکھیتوں کو ان کے ریگزاروں میں پہنچ کر شکست دی ہے اور دریائے سندھ ، دریائے جہلم ، چناب اور راوی کی گزر گاہوں اور ان کے مابین کی سر زمین پر غالب آ گئے ہو تو پھر دریائے بیاس کے کنارے پر کیوں رک گئے ہو ۔“

سکندر نے یہ کہ کر ، ”براہِ راست“ ان کے چہروں پر نگاہ اٹھائی اور ان کے دلوں کو ٹٹولا ۔ ”کیا تم سمجھتے ہو کہ دریائے بیاس کے نیچھے لوگ تمہیں ہرا دیں گے اور بھول گئے ہو کہ اب نک کوڑ قوم بھی جو تم سے دست و گریبان ہوئی تم پر فتح نہیں پا سکی ۔ ہر سدانِ جنگ تمہارے ہی ہاتھ رہا اور تم ہی نے فتح و کامرانی کی دولت سمیٹی ۔ میرا جی چاہتا ہے ، تم دنیا میں اس سے بھی زیادہ کامیابی پاؤ اور اپنی سلطنت کے ڈانڈے ، وادیِ گنگا ، بحیرہ ہند اور بحیرہ ہر سینیا سے ملا دو ۔ زمین کی طرح دنیا کے سارے سمندر تمہاری ملکیت بن جائیں اور تمہارے جہاز پوری خود مختاری کے ساتھ ان میں دوڑتے پھریں (۱) ۔

سکندر نے بات جاری رکھی ۔

”اگر تم نے دریائے بیاس اور بحیرہ ہند کے مابین آباد اقوام کو شکست نہ دی اور بحیرہ ہر سینیا تک پھیلے لوگ تمہارے آگے نہ جھکے اور تم نے ان پر فتح پائے بغیر واپسی اختیار کر لی تو جانتے ہو پھر کیا ہوگا ۔ یہ لوگ تمہارے مقبوضات و مفتوحات کو تم سے چھین لینے کی جرأت کریں گے ۔ یہ تمہاری اس رعایا کو ، تمہارے خلاف بغاوت پر آمادہ کریں گے جسے تم نے اب تک بڑی محنت سے اپنا مطیع بنایا ہے ۔ تمہارے مفتوح تمہارے خلاف باغی ہو گئے تو

ہماری ساری پچھلی محنت اکارت جائے گی - ہمیں از سر نو، نئی جدوجہد کرنا پڑے گی اور نئی دشواریوں کا سامنا کرنا ہوگا -

”اس لیے بہتر ہے، میرے دوستو اور میرے ہم وطنو! کہ ہم پیچھے لوٹنے کی بجائے آگے کی طرف بڑھیں - راستے کی دشواریاں اور تکلیفیں تو جرأت و حوصلہ مندی کے صلے ہیں - جو زندگی بلند مقاصد کے حصول میں صرف ہو، وہی سچی اور پرمسرت زندگی ہے - موت ان لوگوں کے لیے قطعاً پریشانی اور خطرہ کا موجب نہیں ہوتی جو غیر فانی عظمت کے طالب ہوتے ہیں -“

سکندر نے اس مرحلہ پر اپنے بزرگوں اور دیوتاؤں کی مثالیں بھی دیں اور ان کی عظمت و جدوجہد کو دلیلِ راہ بنایا - ہرکولیس اور باجوس کے نام اور کارنامے گنوائے اور کہا ”اگر یہ لوگ اپنے وطن میں محدود ہو کر رہ جاتے تو انسان سے دیوتاؤں کی بلندیوں تک کبھی نہ پہنچتے -“

سکندر نے سربراہوں سے براہِ راست ایک اور بات بھی کہی اور پوچھا :

”کیا تم کہہ سکتے ہو کہ میں نے اس ساری جدوجہد اور محنت و مشقت میں تمہارا ساتھ کبھی چھوڑا، یا تمہیں مصائب میں پھنسا کر خود تماشہ دیکھتا رہا -

”اگر یہ بات نہیں ہے تو تمہارے حوصلے کیوں ہست ہوں اور تم نئی فتوحات سے کیوں گھبراؤ - اگر فتوحات سے حاصل ہونے والی نعمتیں محض میرے قبضہ میں ہوں، اگر تم ان میں برابر کے شریک نہیں ہو تو پھر بھی تم کہہ سکتے ہو کہ تم میری لڑائی کیوں لڑو - یہ تم میرے اقتدار کے لیے نہیں اپنے اقتدار کی لڑائی لڑ رہے ہو - میرا اقتدار تو محض برائے نام ہے اصل میں تو تم ہی حکمران ہو (۱) سکندر نے سلسلہٴ کلام جاری رکھا :

”تم خوب جانتے ہو کہ اب تک فتوحات سے ہمیں جو دولت ملی ہے، وہ میری بجائے تمہارے قبضہ میں ہے - یقین جانو جب سارا

ایشیا فتح ہو جائے گا ، تو تم سب کی امیدیں بر آئیں گی اور ہر ایک کی توقع پوری ہوگی ۔

”میں تم سے وعدہ کرتا ہوں کہ لڑائی جیسے ہی ختم ہو جائے گی تم میں سے جو کوئی بھی وطن لوٹنا چاہے گا ، میں اس کا راستہ بالکل نہیں روکوں گا اور اسے بخوشی وطن جانے کی اجازت دے دوں گا ۔ اور اگر تم چاہو گے کہ میں بھی تمہارے ساتھ وطن لوٹ جاؤں ، تو میں تمہاری اس خواہش کی پوری طرح تعمیل کروں گا اور تمہارے ساتھ وطن لوٹ جاؤں گا“ (۱) ۔

اس تقریر کے باوجود فوج پیش قدمی پر آمادہ نہ ہوئی

مؤرخ ایرین ہی کا بیان ہے کہ جب سکندر نے اپنے ساتھیوں سے یہ باتیں کہیں تو کتنی دیر تک ہر طرف خاموشی چھائی رہی اور کسی میں حوصلہ نہ ہوا کہ اپنے بادشاہ کے واضح خیالات کی مخالفت کرنے کے لیے اٹھے ۔

کریٹوس کہتا ہے کہ جب بادشاہ نے تقریر ختم کر لی تو حاضرین ٹھنڈی سانسیں بھرنے لگے اور بعض کی آنکھوں میں تو قطرِ غم کے سبب آنسو بھر آئے (۲) ۔

ایرین نے ایسی کسی بات کی شہادت نہیں دی ۔ اس کی رو سے امرا آنکھیں جھکائے رہے اور دل کی بات زبان پر نہ لائے تو سکندر نے ان سے اصرار کیا کہ وہ اپنے جذبات اس سے نہ چھپائیں ۔ بالآخر کوئنوس نے حوصلہ کیا اور سکندر سے کہا :

”میری اور میرے ساتھیوں کی بات الگ ہے ، ہم پر آپ کی عنایات و توجہات بے پناہ ہیں ، آپ ہمیں جو حکم دیں گے ، ہمیں ان کی تعمیل میں کوئی عذر نہ ہوگا ، لیکن عوام کے خیالات آپ سے چھپے رہیں ، یہ بھی کچھ مناسب نہیں ہے ۔ آپ جانتے ہیں ، میں نے آپ کے احکام کی تعمیل میں ہمیشہ سر توڑ کوشش کی ہے اور کبھی مصائب و آفات سے شکست تسلیم نہیں کی اور نہ کبھی

۱۔ ایرین جلد ۲ ، ص ۵۵ ۔

۲۔ کریٹوس جلد نہم ، باب ۳ ، ص ۲ ۔

بوقتِ وغا پیٹھ ہی پھیری ہے ، اس لیے میں کچھ حقائق آپ کے سامنے ضرور پیش کروں گا۔“

کوئٹوس نے حقائق پیش کیے اور فوج کی ترجائی کی

یہ حقائق پیش کرتے وقت کوئٹوس نے سب سے زیادہ زور اس بات پر دیا کہ بادشاہ جب اس مہم پر روانہ ہوا تھا تو اس کے ساتھ بہت لوگ تھے اور اب ان کی تعداد بہت تھوڑی رہ گئی ہے۔ ان میں سے کئی میدانِ جنگ میں کام آئے ہیں ، کئی بیماریوں کی نذر ہو گئے ہیں ، کئی زخموں کے سبب بدحال ہیں اور کئی ان شہروں میں اپنی مرضی کے بغیر رکے ہیں جو بادشاہ نے تعمیر کیے ہیں (۱)۔

کوئٹوس نے ، ان سب کی ترجائی کرتے ہوئے ایک اور بات بھی کہی :

”یہ سب لوگ بہر حال اپنے وطن کو پیچھے چھوڑ آئے ہیں ، ایسے وطن کو جہاں ان کے خاندان رہتے تھے ، بیوی بچے تھے ، بہنیں اور بھائی تھے اور یہ قدرتی امر ہے کہ ان لوگوں کو ان کے عزیز و اقارب اور بیوی بچے یاد آئیں۔ بلاشبہ آپ کی عنایات بے پایاں اور بے حساب ہیں ، آپ نے ان کو بڑی عزت دی اور بہت دولت بخش دی ہے ، لیکن رشتے بہر حال رشتے ہیں اور قدرتی تقاضے رکھتے ہیں۔“

”اور آپ سے یہ توقع کچھ بے جا نہیں ہے کہ آپ انہیں اب ان کی مرضی کے خلاف جبکہ وہ آگے جانا نہیں چاہتے ، جبکہ وہ بری طرح تھک گئے ہیں اور وطن کے لیے سخت بے چین ہیں ، اور آگے نہیں لے جائیں گے۔“

”آپ کے لیے بھی یہی بہتر ہے کہ آپ اب وطن لوٹ چلیں ، اپنی ماں سے ملیں اور یونان کے الجھے ہوئے مسائل کو سلجھائیں۔“

”آپ چاہیں تو ایک بار وطن لوٹ کر اور وہاں کے مسائل سلجھا کر ، پھر نئی مہم پر روانہ ہو پڑیں۔ چاہیں تو ہندوستان

کا رخ کریں ، لیسا پر چڑھائی فرمائیں ، یا سکاٹی تھین اور کارٹیج پر حملہ آور ہوں ۔ اگر آپ نے ایسا کیا ، ایک بار سپاہیوں کی خواہش کا احترام کر کے وطن لوٹ گئے تو سپاہی آپ کے حد درجہ ممنون احسان ہوں گے اور آپ جہاں چاہیں گے آپ کے ساتھ ساتھ چلیں گے ۔ کسی مرحلہ پر بیٹھ نہ دکھائیں گے ۔ یوں کئی اور تازہ دم مقدونی بھی آپ کے ساتھ ہوں گے اور آپ کی فوج پہلے سے کہیں زیادہ طاقت ور ہو جائے گی۔“

ایرین کہتا ہے ، آخر میں بوڑھے اور جہاندیدہ کوئنوس نے سکندر کو تقدیر کی کار فرمائیوں اور اچانک وقوع میں آنے والے قدرتی حادثات سے بھی ڈرایا (۱) ۔

حاضرین رو رہے تھے

جب کوئنوس کی تقریر ختم ہو گئی ، تو کتنے حاضرین ایسے تھے جو رو رہے تھے ۔ سپاہیوں کی آنکھیں آنسو بہائیں ، سکندر کو یہ گوارا نہ ہوا اور اس نے اسی وقت اسمبلی برخاست کر دی ۔

سکندر کا خاموش احتجاج

دوسرے دن اس نے اپنے ان ہی اکابر و عائد کو پھر طلب کیا اور کہا ، تم میں سے جو واپس جانا چاہے ، جا سکتا ہے ۔ ساتھ ہی خبر دی کہ وہ اپنے ارادہ سے البتہ بالکل باز نہیں آئے گا ۔ یہ کہہ کر وہ اپنے خیمہ میں لوٹا اور تین دن متواتر خیمہ سے باہر نہیں نکلا ۔ اس کا خیال تھا کہ شائد ان میں سے کوئی اسے منانے آئے گا اور اس سے کہے گا کہ فوج آگے بڑھنے پر راضی ہو گئی ہے ۔ مگر تین دن گزر گئے ، کسی نے بھی اس کی خیمہ گاہ میں جھانکنے کی تکلیف گوارا نہیں کی ۔ چوتھے دن اس نے اپنے مخصوص اور معتمد دوستوں اور رفقاء کے کار کو ایک بار اور طلب کیا اور اعلان کیا کہ وہ وطن لوٹنے کے لیے تیار ہے ۔

اس اعلان سے پوری چھاؤنی میں خوشی و مسرت کی ایک عجیب (۲) لہر دوڑ گئی اور وہی چھاؤنی جو پہلے رو رہی تھی ، یکایک قمقمہ زار بن گئی ۔

۱- ایرین جلد ۲ ، ص ۵۸-۵۹ ۔

۲- ایرین جلد ۲ ، ص ۵۹ ۔ (مترجمہ روکے)

فصل ہشتم

بیاس سے یونانی فوج کی ہڑپا اور ملتان کے رخ یلغار
دریائے جہلم ، راوی اور سندھ کی گزر گاہوں پر تسلط
بہ صرف یونانی تھے جنہوں نے ہڑپا اور ملتان کے مابین
کے شہروں پر تباہی نازل کی تھی

یونانی قربان گاہوں کی تعمیر

فاضل ونسنٹ سمتھ کی رو سے یہ ۳۲۶ قبل مسیح کا ماہ ستمبر تھا ، جب سکندر نے یونانی چھاؤنی میں واپسی کی ڈونڈی پٹوائی تھی ، لیکن پہلے اس سے کہ اس کی فوج دریائے بیاس کے کنارے کو چھوڑی ، سکندر نے اپنے انجینیئروں کو حکم دیا ، یہاں تک آنے کی یادگار کے طور پر مکعب پتھروں پر مشتمل ، بارہ عدد قربان گاہیں تعمیر کریں تاکہ دریائے بیاس کا کنارہ ، صدیوں بعد تک انہیں اپنے سینہ سے لگائے رہے اور آنے والی نسلیں انہیں دیکھ دیکھ کر سکندر کی عظمت کا اعتراف کرتی رہیں (۱) -

ڈیڈروس یونانی مؤرخ کہتا ہے ، ہر قربان گاہ کسی نہ کسی یونانی دیوتا سے منسوب کی گئی تھی اور پچاس مکعب فٹ اونچی تھی (۲) - مؤرخ کرٹیوس نے ان قربان گاہوں کے طول و عرض پر گفتگو ضروری نہیں جانی ، صرف اتنا کہنا کافی سمجھا ہے کہ قربان گاہیں مکعب پتھروں سے تعمیر کی گئی تھیں (۳) - پلوٹارک اس بیان میں صرف اس قدر اضافہ کرتا ہے کہ سکندر کی واپسی کے کافی بعد تک ہندوستانی بادشاہ ان قربان گاہوں کی زیارت کے لیے باقاعدہ آئے اور ان پر قربانیاں چڑھاتے ، خصوصیت سے

۱- سمتھ ارلی ہسٹری آف انڈیا ، مطبوعہ حیدر آباد ، ص ۱۱۶ - ۱۱۷ -

۲- ڈیڈروس ، باب ۱۷ ، ص ۵۶۳ -

۳- کرٹیوس کتاب نہم ، باب ۳ ، ص ۴۹ -

چندر کپت اور اس کے وارث تو انہیں بہت اہمیت دیا کرتے تھے (۱)۔

ناج رنگ کی محفلیں

ادھر یہ یادگاریں تعمیر ہوتی رہیں ، ادھر سکندر نے حسبِ عادت ، چھاؤنی میں کھیل تماشے رکھائے۔ تیراندازی ، گھوڑ سواری اور خنجر اچھالنے کے مظاہرے کروائے۔ ناج رنگ کی محفلیں منعقد کیں اور ان سب تفریحات سے فراغت پا کر اب تک مفتوحہ سر زمین کے بندوبست پر توجہ کی۔

پورس کو نمائندگی کا شرف حاصل ہوا

ایرین کی رو سے اب تک کی تمام مفتوحات کو سکندر نے باقاعدہ راجہ پورس کی ملکیت قرار دیا۔ اس مضمون کی ایک دستاویز اس کے نام لکھی اور پورے مفتوحہ ملک کی باگ ڈور پورس کے حوالے کر کے دریائے چناب کی طرف مراجعت اختیار کی۔ وہ جب دریائے چناب کے کنارے لوٹ کر آیا تو وہ شہر مکمل ہو چکا تھا ، جس کی تعمیر وہ یونانی انجینئروں کے ذمہ ڈال کر ریاس کی طرف بڑھا تھا۔ اس یونانی شہر میں سکندر نے احتیاطاً ایک یونانی سپاہ متعین کی۔ ان بے کار ، زخمی اور سستی پسند یونانی فن کاروں کو وہاں بسایا جو سفر کی صعوبتیں برداشت کرتے کرتے تنگ آ گئے تھے اور جنہیں وطن واپس جانے کی کچھ زیادہ خواہش نہ تھی (۲)۔

راجہ امبھسار نے اطاعت قبول کی

ایرین ہی کا بیان ہے کہ یہیں ارسمیس نامی گورنر اور راجہ امبھسار یا ابھسار کا ایک بھائی ، راجہ کی طرف سے بہت سے تحائف لے کر سکندر کی خدمت میں حاضر ہوا۔ ان تحائف میں تیس ہاتھی اور بہت سا دوسرا سامان تھا۔ یہ تحائف قبول ہوئے اور راجہ امبھسار کو یہ حق ملا کہ سکندر کے نائب السلطنت کی حیثیت سے ریاست امبھسار اور اس سے ملحقہ علاقہ پر قابض رہے۔

یہ انتظامات کرنے کے بعد سکندر نے دریائے جہلم کی سمت پیش قدمی کی۔ دریائے جہلم کے کنارے پہنچ کر سکندر نے اسی جگہ پڑاؤ ڈالا جہاں اس نے راجہ پورس سے لڑائی لڑی تھی اور جہاں دو شہر آباد کیے تھے۔

۱۔ پلوٹارک ، ص ۳۸۔

۲۔ ایرین جلد ۲ ، ص ۶۱۔

بحری جہازوں کی تعمیر

دریائے جہلم کے کنارے پہنچ کر سکندر نے بری سفر کی بجائے بحری سفر کی سکیم تیار کی اور اسے عملی جامہ پہنانے کے لیے اس نے بہت سے جہاز تعمیر کیے جو ایرین کی رو سے ۸۰۰، ٹولی کے بیان کے مطابق دو ہزار اور کریٹوس اور ڈیڈروس کے انداز سے ایک ہزار تھے (۱)۔

سکندر نے بعض جہاز ایسے بھی تیار کیے جنہیں بیک وقت تیس ملاح چلاتے۔ ان کے علاوہ اس دریا پر جتنی بھی مقامی کشتیاں بار برداری اور نقل و حمل کے کام آتیں وہ سب کی سب سکندر مقدونی نے اپنی تحویل میں لے لیں اور اکتوبر ۳۲۶ ق م میں اس کی منتخب سپاہ اس یونانی بیڑے میں سوار ہو گئی جو جہلم کے سینہ پرلدا تھا۔

بحری بیڑے نے لنگر اٹھائے

مؤرخ ایرین کا بیان ہے کہ جس وقت بحری بیڑے نے لنگر اٹھائے تو عجیب ساں بندھا تھا۔ چپ چپ کی آواز سے فضا مترنم تھی اور دونوں کناروں پر کھڑے ہندوستانی تماشاخی اس طرح محسوس کر رہے تھے جیسے خواب دیکھ رہے ہوں۔

ایرین اس امر کا بھی راوی ہے کہ سکندر کے ساتھ صرف اس کی مخصوص سپاہ جہازوں میں لدی تھی باقی فوج کو اس نے دو حصوں میں بانٹ کر دریائے جہلم کے دونوں کناروں کے ساتھ ساتھ آگے بڑھنے کا حکم دیا تھا۔ دائیں کنارے کی فوج کریٹروس کے ماتحت تھی اور بائیں کنارے کی ہیفستون کی قیادت میں تھی اور دونوں فوجیں بحری بیڑہ کی رفتار سے چل رہی تھیں (۲)۔

آگے بڑھتا بیڑہ جب بھیڑا کے قریب پہنچا تو سکندر نے رک جانے کا حکم دیا۔ بری فوجیں جو ساتھ ساتھ چل رہی تھیں وہ بھی رک گئیں اور دونوں سکندر کے حکم سے آمنے سامنے ٹھہریں۔

دو دن قیام کرنے کے بعد بیڑے نے پھر لنگر اٹھائے۔ ایرین بڑے

۱۔ ارلی ہسٹری آف انڈیا، ص ۱۱۷۔ ایرین جلد ۲، ص ۶۵۔ پلوٹارک،

ص ۳۸۔ ڈیڈروس، باب ۷، ص ۵۶۱۔

۲۔ ایرین جلد ۲، ص ۶۸ (مترجمہ روکے)۔

یقین کے ساتھ کہتا ہے کہ دریائے جہلم کہیں بھی یس فلانگ سے کم چوڑا نہ تھا۔ گویا سکندر مقدونی کے زمانہ میں اکتوبر کے مہینہ میں دریائے جہلم کا پاٹ یس فلانگ چوڑا تھا اس کے برعکس ان دنوں ، اکتوبر کے مہینہ میں یہ دریا کچھ اس طرح سمٹ جاتا ہے کہ اس پر ایک معمولی ندی کا گمان ہونے لگتا ہے ۔

ایرین اس امر کا بھی راوی ہے کہ مقدونی بیڑہ جہاں کہیں بھی رکا ، وہاں کے ماحول میں آباد لوگ یا تو رضا کارانہ طور پر خود بخود سکندر کی سلامی کو پہنچے یا فوج نے زبردستی ان کے سر جھکائے ۔ دوسرے لفظوں میں سکندر واپس ہوتے وقت دریائے جہلم کی گزرگاہ کے آس پاس آباد قبائل اور ان کے علاقوں کو فتح کرتا جا رہا تھا ۔

جھنگ کے بعض قبائل نے مقابلہ کیا

آگے بڑھتا سکندری بیڑہ جب مالی ، اوکسی ڈراسی قبائل کے علاقہ میں پہنچا ، جن کے بارے میں سکندر کو خبر ملی تھی کہ وہ مقابلہ کی تیاریاں کر رہے ہیں تو اس کی رفتار دھیمی ہو گئی ۔ یوں بھی یہاں پہنچ کر جہلم ، راوی کے گٹے ملتا ہے ۔ ایرین کی رو سے ، دریا کی گزرگاہ خاصی تنگ ہو گئی تھی اور روانی انتہائی شدت اختیار کر گئی تھی ۔ ملاح ، حالانکہ بڑے مشاق اور ماهر فن تھے ، اس کے باوجود کئی جہاز ، پانی کی جولانی اور تہوج کی مار نہ سہ سکے اور تباہ ہو گئے ۔ ان میں جتنے یونانی سپاہی سوار تھے وہ بھی ڈوب گئے ۔

یہ عالم بڑا ہیجان خیز ہوا ۔ سکندر نے فوراً بیڑہ کو کنارے کی طرف لانے کا حکم دیا ۔ اتفاق کی بات ایک بڑی سی چٹان کنارے کے قریب موجود پائی گئی ، اس چٹان نے بندرگاہ کا کام دیا اور سکندر ایک بار پھر زمین پر اترا ۔ یہ جگہ جہاں سکندر کا بیڑہ رکا اور جہاں اتر کر اس نے مالی اور اس کے حلیف قبائل کی سرکوبی کی ، موجودہ شہر جھنگ کے آس پاس ہی کہیں واقع تھی ۔

یونانیوں نے بستیاں جلا دیں

قبیلہ مالی کے علاوہ یہاں دو اور قومیں ، سبوتی اور اگل سوئی نامی میں آباد تھیں ۔ سبوتی قوم تو معمولی سے مظاہرہ کے بعد سکندر کے سامنے جھک گئی ، البتہ اگل سوئی نے مقابلہ کی ہمت کی اور سخت تباہی سے

دو چار ہوئی ، یونانیوں نے انہیں بڑی سخت سزا دی ۔ ان کی بستیاں جلا دیں ، انہیں دوڑ دوڑ کر اس طرح ذبح کیا جیسے وہ بھیڑ بکریاں تھیں ۔ اور یہ بھیڑ بکریاں ، جن بستیوں میں آباد تھیں ان کی درد ناک کا مشاہدہ آج بھی ان آثار سے ہو سکتا ہے جو جھنگ سے لے کر منٹگمری تک کے علاقہ میں جا بجا زمین کی چھاتی سے اس طرح چمٹے ہیر جیسے کہ اب بھی یونانی جوڑ و ستم کے ڈر سے سہمے سہمے ہوں ۔

مالی قوم کی تباہی

ایرین کہتا ہے کہ سکندر نے زمین پر اترنے کے بعد اپنی آدھی سوار سپاہ کے ساتھ ایک ریگزار کے اندر بڑھنا شروع کیا اور دریائے راوی سے سو فرلانگ کے فاصلہ پر ایک ندی کے کنارے خیمہ گاہ قائم کی اور رات وہاں بسر کرنے کے بعد صبح ایک اس شہر کی طرف چلا ، جہاں مالی قوم نے اس کی آمد کی خبریں سن کر پناہ لی تھی ۔ ایرین ہی کی رو سے یہ شہر دریائے راوی سے کوئی چار سو فرلانگ کے فاصلے پر آباد تھا (۱) ۔ چار سو فرلانگ کے اس فاصلے کو عبور کرتے وقت سکندر مقدونی کی فوج نے ہزاروں نہتوں کو قتل کرنے کی سعادت پائی ۔ ایرین اعتراف کرتا ہے کہ یہ بے چارے لوگ کھیتوں میں کام کرتے کرتے کام آئے اور جن بدنصیبوں نے بھاگ کر شہر میں پناہ لی وہ سب کے سب ہلاک ہوئے اور مقدونی فوج نے انہیں مکھیوں اور مچھروں کی طرح حقیر جان کر بری طرح مار ڈالا (۲) ۔

قتل عام کے بعد پورا کا پورا ماحول تباہ کر دیا

ایرین اور ڈیڈروس نے ان کی ہلاکت کی روداد کہتے وقت انہیں بربر کا خطاب دیا ہے اور استشہاد کیا ہے کہ وہ جانوروں کی کھالیں جسموں پر لپیٹے تھے (۳) ۔

ایرین نے اس مالی شہر کی تباہی کے ساتھ ساتھ ایک دوسرے شہر کی بربادی کا قصہ بھی کہا ہے ، جہاں مالی قوم بہت بڑی تعداد میں

۱- ایرین جلد ۲ ، ص ۷۲ - ۷۳ -

۲ و ۳- ایرین جلد ۲ ، ص ۷۲ - کریٹوس کتاب نہم ، باب ۴ ،

ص ۵ -

پناہ گزین ہوئی تھی اور محض جان بچانا چاہتی تھی۔ مگر سکندر مقدونی نے ان پر جو تباہی نازل کی وہ اپنا جواب آپ تھی، ایرین روکے کے الفاظ میں کہتا ہے کہ اس قتل کی وجہ یہ تھی کہ سکندر نہیں چاہتا تھا کہ کوئی آدمی اس شہر سے زندہ بچ کر سکندر کی تشریف آوری کی خبر اس ماحول میں نشر کرے۔ روکے کے الفاظ ہیں :

He warned them however, to take care that none should escape out of the city, to spread the story of his arrival through the country. (۱)

سکندر مقدونی کی فوج نے نہ صرف اس شہر کے اندر پناہ گزین لوگوں پر ہلاکت نازل کی، بلکہ پورے ماحول میں موت ہی موت پھیلا دی۔ کل کی بستیوں جو زندگی کے قہقہوں سے گونج رہی تھیں، سکندر کی تشریف آوری کے سبب موت کی ہیبتناکی اور گھبرا دینے والے سکوت میں کھو گئیں۔

ایرین ہی راوی ہے کہ بستیوں میں تباہی عام کرنے کے بعد سکندر مقدونی نے اپنی سپاہ کو صرف رات کا ایک پہر گزارنے کی سہلت دی اور ابھی دوسرا پہر شروع ہوا ہی تھا کہ وہ اسے لے کر اور آگے بڑھا اور صبح ہونے تک دریائے راوی کے کنارے تک رسائی پالی، جہاں سے بدنصیب مالی قوم کی ایک بہت بڑی جماعت دریا کو عبور کر رہی تھی۔ سکندر نے فوراً اس پر حملہ بول دیا اور بہت سوں کو قتل کر ڈالا پھر دریا عبور کر لیا اور ان مالوں کو مار دیا جو پار جا چکے تھے اور باقی کو قید کر لیا۔

ایرین کی بیان کردہ روداد کو روکے نے حسب ذیل الفاظ کا جامہ پہنایا ہے :

And understanding that some parties of the Malli, were just passing the river, he immediately attacked them, and slew many and having passed the river himself with his forces, in persuite of those

who had gained the further side, he killed vast numbers of them and took many prisoners. (۱)

ہم نے روکے کے الفاظ سے محض اس لیے استشہاد کیا ہے کہ پڑھنے والوں پر واضح کر سکیں کہ سکندر مقدونی نے نہ صرف میدانِ جنگ میں صف آرا ہنجابیوں کا قتلِ عام کیا تھا ، نہی انسانیت کے خون سے بھی ہولی کھیلی تھی ۔ موجودہ جھنگ اور منٹگمری کے اضلاع کے ان بدنصیب باشندوں کا قصور کیا تھا ، ایرین یا کسی دوسرے نے اس کی نشان دہی کرتے وقت اس کے سوا اور کچھ نہیں کہا کہ سکندر کو خبر ملی تھی کہ وہ اس سے لڑنے کی تیاریاں کر رہے ہیں ۔

جہاں بانی اور عالمگیری کے بھی کچھ تقاضے ہوتے ہیں ، اور یہ تقاضے سکندر کو اس امر کی اجازت نہ دیتے تھے کہ وہ ہتھوں کے خون سے یوں ہولی کھیلے اور پھر دیوتاؤں کے نام پر قدم قدم پر قربانیاں چڑھانے کا سوانگ رچائے ۔

گھبراہٹ میں ایک شہر کے باشندوں نے خود اپنے گھر جلا ڈالے

بہر حال سکندر مقدونی نے اس ماحول میں کچھ اس درجہ دہشت پھیلا دی کہ لوگ اس کے نام سے کانپنے لگے تھے ، تبھی اس ماحول میں آباد ایک شہر کے بارے میں کرٹیوس کہتا ہے کہ سکندر بہادر کی فوج جب اس شہر سے قریب آئی ، تو شہر کے لوگوں نے اپنے گھروں میں آگ لگا لی اور آپ اپنے ہاتھوں موت کی گود میں اتر گئے (۲) ۔

ایرین نے یہ داستان کہتے وقت ان لوگوں کی بہادری کی انہیں داد دی ہے اور کہا ہے حالانکہ ان کی تعداد پانچ ہزار تھی ، لیکن پھر بھی یہ آخری آدمی تک آزادی کی بقا کے لیے کٹ مرے اور سکندر کے ہاتھوں میں قید ہونے کی ذلت صرف چند نے اٹھائی (۳) ۔

ایرین کے الفاظ ملاحظہ ہوں :

۱- روکے جلد ۲ ، ص ۷۷ - (حاشیہ)

۲- کرٹیوس جلد ۴ ، باب ۴ ، ص ۸۶ -

۳- ایرین جلد ۲ ، ص ۷۷ - مترجمہ روکے - اوپر کے الفاظ روکے کے ہیں - (مصنف) -

And so great was their valour, that few came alive into the enemies hand.

سکندر بستیایں کی بستیایں تباہ کرتا چلا گیا

جب سے سکندر وادی سندھ میں داخل ہوا تھا ، کسی بھی حریف نے اس کے ذہن پر یہ کاری ضرب نہ لگائی تھی اور غالباً وہ اس سے خاصا متاثر ہوا تھا ، لیکن اس تاثر کے باوجود اسے مالی قوم سے نہ جانے کیوں اس درجہ بغض پیدا ہو گیا تھا کہ اس نے اپنی سوار سپاہ پوری مالی بستیوں میں دوڑا دی اور جب بدنصیب مالی ، جانیں بچانے کے لیے بستیایں چھوڑ کر جنگلوں میں جا چھپے تو سکندر نے ان کی بستیایں تباہ کر دیں اور سوار فوج ان کے پیچھے دوڑائی کہ انہیں جنگلوں میں پہنچ کر قتل کر ڈالے ۔

ایرین اعتراف کرتا ہے کہ مقدونی سوار سکندر کے احکام پا کر ، مالی قوم کے تعاقب میں جنگلوں میں پہنچے اور ان کا خوب قتل عام کیا ۔

پایۂ تخت کا محاصرہ

خود سکندر مالی قوم کے پایۂ تخت پہنچا ، جس کے بارے میں اسے معلوم ہوا تھا کہ وہاں آس پاس کے مالوں نے پناہ لے رکھی ہے ۔

سکندر نے جب شہر پر سنگ باری شروع کی تو بدنصیب شہری قلعہ میں جا چھپے ۔

یہ قلعہ جہاں شہریوں نے پناہ لی ، دوسرے شہروں کی نسبت زیادہ محفوظ اور زیادہ مستحکم تھا اور سکندر کو اس کی فصیل تک پہنچنے کے لیے بڑی سخت جدوجہد کرنا پڑی ۔

سکندر زخمی ہوا

ایرین اور کرٹیوس کی رو سے سکندر کی زندگی کی سب سے نازک کھڑی وہ تھی جو اس قلعہ میں اس پر آئی ۔ تفصیل اس اجمال کی یہ ہے کہ سکندری فوج جب شہر پناہ کے ساتھ سیڑھیاں لگا کر اس پر چڑھ رہی تھی ، سکندر نے بھی ایک سیڑھی پر چڑھنا شروع کیا ۔ باقی سیڑھیاں تو محصورین نے کاٹ ڈالیں ، سکندر کی سیڑھی سلامت رہنے دی اور سکندر

بڑے تہور کے ساتھ فصیل پر جا چڑھا۔ اس کے ساتھ صرف تین ساتھی تھے ، ابریس ، پیوکسٹاس اور لیونائٹوس ۔

سکندر اور اس کے تین ساتھی شہر پناہ پر چڑھ گئے تو محصورین نے چاروں طرف سے انہیں گھیر لیا اور ان میں اور محصورین میں بہت زور کی لڑائی ہوئی ۔ سکندر اور اس کے ساتھیوں نے گو کئی کو مار ڈالا ، لیکن مالیوں کے پے در پے حملوں نے ابریس کی جان لے لی ، باقی دونوں ساتھی پیوکسٹاس اور لیونائٹوس سخت زخمی ہوئے اور سکندر کو تو اتنے گہرے زخم آئے کہ وہ اپنے جسم کا توازن قائم نہ رکھ سکا اور اپنی ڈھال پر گر گیا ۔ اس کے دونوں ساتھیوں پیوکسٹاس اور لیونائٹوس نے زخمی ہونے کے باوجود سکندر کی خاطر محصورین سے جو لڑائی اس دن لڑی وہ اپنی مثال آپ تھی ۔ ایرین کہتا ہے کہ سکندر کو چونکہ محصورین نے پہچان لیا تھا ، اس لیے اس پر ہر طرف سے تیروں اور نیزوں کی بارش ہو رہی تھی اور یہ دونوں جانثار اس ساری بارش کو اپنے جسموں پر لے رہے تھے اور سکندر کو اس طرح اپنے جسموں کے نیچے چھپا رکھا تھا جیسے مرغی اپنے بچوں کو اپنے پروں میں چھپا لیتی ہے (۱) ۔

یونانی فوج نے انتقاماً تمام شہری عورتیں اور بچے مار ڈالے

پھر مقدونی سپاہیوں کی ٹولیاں کی ٹولیاں نئی سیڑھیوں کے ذریعے شہر پناہ پر آن پہنچیں اور سکندر اور محصورین میں حائل ہو گئیں ۔ نوواردوں نے قلعہ کے دروازے کھول کر باقی سپاہ کو بھی اندر بلا لیا اور ایرین کے الفاظ میں ایک ذی روح کو بھی زندہ نہ رہنے دیا ، حتیٰ کہ عورتیں اور بچے بھی موت کے حوالے کر دیے ۔ روکے کے الفاظ ہیں :

Every soul which was found being cut off, and not so much as the women or children spared. (۲)

مقدونی اپنے بادشاہ کے زخمی ہو جانے کے سبب جذبات میں کچھ اس طرح اندھے ہو گئے تھے کہ انہوں نے جب تک سارے شہر کی آبادی

۱- ایرین جلد ۲ - مترجمہ روکے ، ص ۸۱ - پلوٹارک ، ص ۳۹ -

کرتیوس کتاب نہم ، باب ۵ ، ص ۱۵ -

۲- ایرین جلد ۲ ، ص ۸۲ -

غم نہ کر دی ، اطمینان کی سانس نہ لی ۔

اس دوران میں سکندر کی حالت سچ سچ انتہائی خطرہ میں تھی ۔ ابھی تک ایک تیر اس کے سینہ میں چبھا تھا اور اس کی قوت لحظہ بہ لحظہ جواب دیے جا رہی تھی ، لیکن اس کے طبیب نے عین بروقت عملِ جراحی سے اس کی زندگی اسے لوٹا دی اور اسے موت کے منہ سے کھینچ لیا ۔

سکندر کی موت کی افواہ عام ہوئی

ابریں کہتا ہے کہ سکندر کو جو زخم آیا تھا ، چونکہ وہ بہت خطرناک تھا اور سکندر کتنی دیر تک بے ہوش پڑا رہا تھا ، اس لیے چھاؤنی میں یہ خبر پھیل گئی کہ سکندر اس دنیا سے رخصت ہو گیا ہے ۔ پوری چھاؤنی غم کے ایندھن میں جلنے لگی اور اکثر سپاہی بڑی سنجیدگی کے ساتھ سوچنے لگے ، وطن کی طرف ان کی رہنمائی کون کرے گا ۔ اس وقت جب ہرکارے بادشاہ کے زندہ ہونے کی خبر لائے تو انہیں اس کی صداقت پر قطعاً یقین نہ آیا ۔

سکندر کو یہ صورتِ حال بتائی گئی ، تو اس نے اپنے تیارداروں کو حکم دیا ، اسے سٹریچر پر لاد کر اس کے جہال میں سوار کر دیں ۔ یہ جہاز ہانی کی سطح پر بہت ہولے ہولے دریا کے اس کنارے تک لایا گیا ، جہاں ہیفسٹون اور نیرچوس سپہ سالاروں نے اس کا استقبال کیا ۔ جہاز کے پردے اٹھا دیے گئے اور فوج کو اجازت دی گئی کہ اپنے زخمی قائد کو بنظرِ خود دیکھ لے (۱) ۔

اس کے باوجود فوج کے بہت سے افراد کو ہورے طور پر اس کی زندگی کا یقین نہیں ہوا اور بہت سے لوگ اب بھی کہتے سننے لگتے کہ جہاز کے تختہ پر بادشاہ کی نعش رکھی ہے ۔

ان لوگوں کو تو سکندر کی زندگی کا یقین صرف اس وقت ہوا ، جب سکندر تکیوں کے سہارے خاصا اوپر کو اٹھا اور اپنا ایک تندرست بازو فضا میں لہرا لہرا کر فوج کو سلامی دی (۲) ۔

۱- ابریں جلد ۲ ، ص ۸۷ ۔

۲- پلوٹارک ، ص ۳۹ ۔

جب سکندر مقدونی اپنے ایک تندرست ہاتھ کو اوپر کی سمت اٹھا کر فوج کو سلامی دے رہا تھا تو فوج بچوں ایسی سرخوشی سے اس کی درازی عمر کے نعرے مارنے لگی تھی۔

سکندر گھوڑے پر سوار ہوا

ایرین کہتا ہے کہ کتنے تھے جنہوں نے اپنے ہاتھ آسان کی طرف اٹھا رکھے تھے اور آسان کا شکریہ ادا کر رہے تھے کہ ان کا بادشاہ ابھی تک زندہ ہے۔ کئی شدت جذبات کے سبب رونے لگے تھے (۱)۔ فوج کے اس خلوص نے سکندر میں یک یک عجیب توالائی بھر دی۔ وہ آپ ہی آپ سترپچر سے اٹھا اور گھوڑا لانے کا حکم دیا۔ وہ فوج کے سامنے جب گھوڑے پر چڑھا تو خوشی کے نعرے شور قیامت میں بدل گئے اور ساری کی ساری فضا، حتیٰ کہ جنگل جنگل گونج اٹھی۔

ایرین ہی راوی ہے کہ سکندر کی سواری جدھر سے گزری، فوج نے اس پر پھولوں کی بارش کی۔ لوگ اس تک پہنچنے کے لیے ایک دوسرے پر گر گر پڑے۔

مالی قوم نے مصالحت کر لی

یہ مقدونی سپاہ کی اپنے قائد سے الدھی عقیدت کا کچھ عجیب منظر تھا، جو اس دن نظیر تماشہ بین نے دیکھا۔ اس غیر معمولی عقیدت کی خبریں جب آگ کی طرح مالی قبیلے کے لٹکانوں تک پہنچیں تو ایرین کہتا ہے مالی قبیلہ نے جدوجہد آزادی ترک کر دی اور دوڑ دوڑ کر اس کے حضور آتے گئے اور غلامی کا طوق گلے میں ڈلواتے گئے۔

ایرین نے ایک سو تیس مالی اکابر کا ذکر کیا ہے جو جھنگ، ملتان اور جہولپور کے اس سمت کے علاقوں میں آباد تھے اور جنہوں نے اپنی اپنی بستی کی طرف سے سکندر کے حضور حاضری دی تھی اور سکندر نے ان پر شرط عائد کی تھی کہ ایک ہزار اکابر مالی یرغمال کے طور پر اس کے ساتھ رہیں۔ مالی قبیلے نے نہ صرف ایک ہزار اکابر، سکندر کی خدمت میں بھجوائے بلکہ تین سو رتھیں بھی نذر گزاریں اور بہت سے تحائف بھی پیش کیے۔

ایرین کی رو سے سکندر مالی سفیروں کے آداب و اخلاق سے حد درجہ

متاثر ہوا اور تین سو رتھیں اور تحائف تو قبول کر لیے ، یرغمال کے ہزار مالی واپس کر دیے (۱) -

یہ صرف سکندر مقدونی تھا جس نے ہڑپا اور اس جیسی دوسری آبادیاں کھنڈروں میں تبدیل کیں

پروفیسر ونسنٹ سمتھ نے مالی قوم کو ملوئی لکھا ہے اور میک کرنڈائے پر اعتراض کیا ہے کہ اس نے اس کے تلفظ میں غلطی کی ہے -

پروفیسر سمتھ کی رو سے آخری لڑائی جس میں سکندر کو زخم آیا تھا کہیں جھنگ اور منٹگمری کی سرحد پر ملتان سے اسی یا نوے میل شمال مشرق میں لڑی گئی تھی (۲) اور وہ قلعہ جس میں سکندر کو مہلک زخم آئے اسی علاقہ میں واقع تھا -

بیلی کی رو سے ہیون سانگ نے یہ جگہ مولستھان پور (۳) قرار دی ہے - پروفیسر سمتھ کو اس پر اعتراض ہے ، وہ کہتے ہیں مول تان اور ملوئی یا مالی (یا ملی) سے اسے کوئی لفظی نسبت نہیں ہے اور ملتان کا موجودہ شہر بہت جنوب میں واقع ہے -

سمتھ کو اس بات پر سخت اصرار ہے کہ یہ مقام دریائے راوی کے آس پاس تھا اور ملوئی ضلع منٹگمری اور ضلع جھنگ کے درمیان آباد تھے -

اگر ونسنٹ سمتھ کا یہ بیان صحیح ہے اور کوئی وجہ نہیں کہ صحیح نہ ہو ، تو پھر یہ امکان بھی تسلیم کرنا پڑے گا کہ ہڑپا اور اس کے قریبی شہر وہی ہیں ، جن پر سکندر مقدونی اور اس کے ساتھی تباہی لائے تھے اور جن کے باشندے سکندری حملہ کے وقت ڈر کے مارے جنگلوں میں جا چھپے تھے اور سکندر کی فوج نے غصہ میں ان کی اینٹ سے اینٹ بجا دی تھی (۴) -

ہمارے نزدیک گو حتماً اس سلسلہ میں کچھ کہنا بہت مشکل ہے ، تاہم سکندر مقدونی اور اس کی سپاہ پر یہ الزام یقیناً عائد کیا جا سکتا ہے کہ

۱- ایرین مترجمہ رو کے جلد ۲ ، ص ۹۱ -

۲- سمتھ ارلی ہسٹری آف انڈیا مطبوعہ حیدر آباد ، ص ۱۳۱ -

۳- ہیون سانگ مرتبہ بل ، جلد ۲ ، ص ۲۷۴ -

۴- ونڈر دیٹ واز انڈیا ، ص ۲۷ -

ہڑپا سے لے کر موہن جو ڈیرو تک کی تہذیب و تمدن کے تباہ کرنے والوں میں چوتھی صدی قبل مسیح کے وہ یونانی بہت زیادہ اہمیت رکھتے ہیں جو خود کو حد درجہ مہذب سمجھتے اور دوسروں کو ”بربر“ ٹھہراتے تھے۔ یوں بلاشبہ علمائے تاریخ کی اکثریت نے یہ الزام رگ وید کے مصنف آراین قبائل پر عائد کیا ہے (۱) گو یہ گستاخی ہے اور چھوٹا منہ بڑی بات کہہی جاسکتی ہے تاہم ہمیں یقین ہے کہ یہ آریائی نہ تھے، سکندر مقدونی کے ساتھی یونانی تھے جنہوں نے ہڑپا (موجودہ منٹگمری) سے لے کر ملتان تک آباد انسانی بستیاں تباہ کی تھیں اور یہ ہڑپا تو جس کے آثار زمین تلے سے برآمد ہوئے ہیں لازماً یونانیوں کا تباہ کیا ہوا شہر ہے۔

بہرحال مولیٰ یا مالی قوم اور اس کے حلیف قبائل نے اس سفارت کے ذریعہ سکندر سے اپنے کیے پر معافی چاہی اور سکندر کو خود سے خوش کر لیا۔

کرتیوس کے نزدیک ان لوگوں نے سکندر کو خراج دینے کی پیشکش جب کی تو سکندر نے انہیں حکم دیا کہ دارا کو جو خراج دیتے تھے اس کی نسبت ڈھائی ہزار گھوڑے زیادہ دیں اور ان لوگوں نے خراج میں تو جو کچھ دیا سو دیا، پانچ سو جنگی رتھیں الگ نذر کیں تھیں (۲)۔

بہاول پور کی تاریخی روایات کے پیش نظر یہ بھی کہا جاسکتا ہے کہ سکندر مقدونی کے سامنے مالی قوم کے جن اکابر نے ہتھیار ڈالنے کی پیشکش کی تھی وہ موجودہ ریاست بہاول پور کے نواح کے رہنے والے تھے۔

ایرین کی رو سے مالی یا ملوئی اور ان کے حلیف آکسی ڈراسی، سکندر کے حضور جھک گئے تو سکندر نے اپنا بیڑہ اور لشکر اور آگے بڑھایا، اور وہاں پہنچ کر دم لیا جہاں دریائے راوی، جہلم، چناب اور بیاس سندھ کے ساتھ مل جاتے ہیں اور جسے آج کل کی اصطلاح میں پنچند کہا جاتا ہے اور جو موجودہ ریاست بہاول پور میں واقع ہے۔ سکندر کا بیڑہ جب یہاں پہنچا تو ایرین کہتا ہے کہ کھتری قوم کی طرف سے اس کے حضور کئی جہاز بطور نذر پیش ہوئے۔ کھتری قوم نے جہازوں کے ساتھ ساتھ اپنی آزادی

۱۔ ونڈر دیٹ واز انڈیا، ص ۲۶۔

۲۔ کرتیوس کتاب نہم، باب ۷، ص ۱۵۔

بھی سکندر کے حضور نذر کر دی اور ہوری قلمرو کی دستاویز اس کے نام لکھ کر اس کے پاس لے آئے (۱)۔

کھتری قوم کی طرح اساڈی لاسی قوم بھی غلامی کے طوق گلے میں ڈال کر سکندر کے حضور میں پہنچ گئی۔

گو ایرین نے جہاں پہنچ کر سکندر کے قیام کی مدت کا کوئی تعین نہیں کیا تاہم اس نے اس قیام کی جو تفصیل بیان کی ہے اس سے اندازہ ہوتا ہے کہ سکندر یہاں کافی دن ٹھہرا تھا۔ یہیں اس کے حضور اس کی بیوی روشنک یا ”رخسانہ“ کا باپ اوکس یا رٹز، باختر سے حاضر ہوا اور سکندر نے اسے خوش آمدید کہا اور پیرا ہامیسا اور ٹالیریسٹس کی حکومت سونپ دی۔ (یہ ملک کابل و قندھار ہے)۔

پنجند تک کا علاقہ فلہس کو ملا، سندھ اور سواحل روشنک کے باپ کو عطا ہوئے

ایرین یہ بھی کہتا ہے کہ سکندر نے پنجند کے مقام پر، اپنے نام پر ایک شہر بھی تعمیر کرایا تھا اور کئی نئے جہاز بھی بنوائے تھے اور لازمی بات ہے کہ شہر کی تعمیر اور جہازوں کے بننے میں کافی مدت لگی ہوگی (۲)۔

یہیں رک کر اب تک مفتوحہ علاقہ کے نظم و نسق میں بھی عالی قدر سکندر مقدونی نے دلچسپی لی اور دواہہ، سہ آہہ، چہار آہہ اور پنجند کی سر زمین فلہس کے حوالے کی اور اس کی سرحد پنجند کی یہ جگہ ٹھہرائی جہاں وہ اس وقت قیام فرما تھا۔ اسے تھریسیئن سوار فوج کے ساتھ ساتھ، ضرورت کے مطابق دوسری سپاہ بھی دی اور پنجند سے اگلا حصہ ساحل سمندر تک اور باقی کے تمام سواحل، مزید اپنی بیوی روشنک کے باپ اوکس یا رٹز اور ہائی تھون کے سپرد کیے۔

سکندر سندھ میں داخل ہوا

ان انتظامات سے فرصت ہانے کے بعد سکندر نے پنجند کے ماحول سے رخصت لی اور یہاں سے ایک بار پھر شاہی بیڑہ آگے کی سمت چلنے لگا۔ صفدیہ پہنچ کر منزل کی اور ایک نئے شہر کی بنا ڈالی۔ کچھ نئے جہاز بھی

۱۔ ایرین جلد ۲، ص ۹۲ - ۹۳

۲۔ ڈیڈروس، ص ۵۶۷ - کریٹوس کتاب ہم، باب ۸، ص ۹۔

تعمیر کرائے اور پہلے جہازوں کی مرمت بھی کی اور جب یہ سب کام ہو لیے تو سفر دوبارہ شروع کیا اور موسیٰ کینوس نامی قوم کے ملک میں داخل ہوا ، جس کا راجہ ایرین کی رو سے بڑا مالدار اور انتہائی ہردلعزیز تھا ، اور سکندر کو اس سے اس لیے ناراضگی پیدا ہوئی تھی کہ وہ سکندر کے حضور نذرانہ عقیدت لے کر حاضر نہیں ہوا تھا ، نہ ہی سفارت بھیجی تھی ۔ سکندر نے اس مغرور راجہ کی قلمرو میں داخل ہونے ہی فوج کو حملہ کا حکم دیا ، لیکن ابھی فوج آگے بڑھی ہی تھی کہ راجہ ہاتھیوں ، سواروں اور رتھوں کے ساتھ ، عجز و انکسار کا پیکر بنے حاضر خدمت ہوا اور اس وقت سے پہلے نہ حاضر ہونے کی معذرت پیش کی (۱) ۔

روہڑی اور سکھر

بروفیسر ولسنٹ سمتھ کی رو سے موسیٰ کینوس کی سلطنت موجودہ ضلع سکھر میں واقع تھی اور اس کا پایہ تخت موجودہ شہر روہڑی سے کچھ ہی دور تھا (۲) ۔

ایرین کہتا ہے بادشاہ کو شہر کا ماحول ، شہر اور اس کی شان و شکوہ بہت بھائی اور اس نے راجہ سے اس کی تعریف کی اور سلطنت کا نظم و نسق دوبارہ اسے سونپ دیا ، لیکن احتیاطاً ایک قلعہ اندرون شہر میں تعمیر کر کے یونانی سپاہ اس میں متعین کر دی اور جب تک یہ کام نہیں ہو لیا ، سکندر آگے نہیں بڑھا ۔

اوکسی کینوس پر چڑھائی

ایرین ہی کا بیان ہے کہ سکندر نے موسیٰ کینوس کے ہمسایے میں واقع ایک ریاست اوکسی کینوس پر چڑھائی بھی کی تھی اور اس کی حدود پامال کر دی تھیں ، کیونکہ اس راجہ نے سکندر کے حضور نہ تو کوئی نذر پیش کی تھی اور نہ سفارت بھیجی تھی ۔ سکندر نے پہلے ہی حملے میں دو آس پاس واقع شہر قبضہ میں لے لیے اور سکندری سپاہ نے ان دونوں شہروں کو خوب لوٹا ۔

۱- ایرین جلد ۲ ، ص ۹۴ - ۹۵ -

۲- سمتھ ارلی ہسٹری آف انڈیا ، ص ۱۳۴ -

ایرین اعتراف کرتا ہے کہ یہ لوٹ مار اتنی خوف ناک تھی کہ پورے علاقہ میں دہشت پھیل گئی اور باقی تمام شہروں نے سکندر کی اطاعت قبول کر لی اور ہر طرف سے سفیر امن کا جھنڈا لے لے کر اس کی چھاؤنی میں دوڑے آئے (۱)۔

الور کا راجہ سمبھو

اوکسی کینوس، سکھر کے کسی حصہ میں واقع تھا، کچھ کمہنا آسان نہیں ہے، ایرین نے اسے الور کا ہمسایہ ظاہر کیا ہے۔ غالباً یہ موجودہ ریاست خیبر پور کی سر زمین تھی۔ پھر حال سکندر نے اس پر قبضہ کر لیا تو راجہ سمبھو پر پھر حملہ آور ہوا جو ایرین کی رو سے (۲) سکندر سے اس لیے خفا تھا کہ اس نے اس کے رقیب موسیٰ کینوس پر مہربانی کی تھی۔ پایہ تخت سندومانہ

کرٹیوس، سمبھو کو سابو اور پلوٹارک سبابا کہتا ہے (۳)۔ اسٹریبو کے نزدیک راجہ کا نام سیوٹاس تھا اور اس کا پایہ تخت سندومانہ تھا (۴)۔ کرٹیوس کا بیان ہے کہ سکندر نے جب اس ریاست پر حملہ کیا تو اس کے اسی ہزار افراد موت کے گھاٹ اتار دیے اور کافی تباہی مچائی۔

لیکن ایرین کی روایت ہے کہ جب سکندر سندومانہ پہنچا جو سمبھو کا پایہ تخت تھا تو سمبھو عجز و نیاز کا پیکر بن کر اس کے حضور حاضر ہوا اور معذرت چاہی۔ یہ معذرت قبول ہوئی اور سکندر نے ایک باغی شہر پر حملہ کر کے اسے سزا دی۔ ایرین نے اس باغی شہر کا نام نہیں لکھا۔ صرف اتنا کہا ہے کہ وہاں برہمن رہتے تھے (۵)۔

کئی شہر تباہ کیے

ایرین کی رو سے سکندر ابھی یہیں تھا کہ اسے خبر ملی کہ موسیٰ کینوس

۱- ایرین جلد ۲، ص ۹۵۔

۲- ایضاً ۲، ص ۹۵۔

۳- کرٹیوس جلد نہم، باب ۸، ص ۱۱- ڈیڈروس، ص ۵۶۹- پلوٹارک، ص ۳۹۔

۴- اسٹریبو، ص ۱۰۲۶۔

۵- ایرین جلد ۲، ص ۹۶۔

نے بغاوت کر دی ہے۔ سکندر نے یہ خبر پا کر ، اگنور کے بیٹے پائی تھوں کو ایک مناسب فوج دے کر باغی کی سرکوبی کے لیے بھیجا۔ پائی تھوں نے کئی شہر تباہ کیے اور باقی میں دہشت پھیلا کر موسیٰ کینوس کو قید کر کے سکندر کے حضور لے آیا اور سکندر نے اسے اور اس کے کئی برہمن مشیروں کو جنہوں نے اسے بغاوت پر آمادہ کیا ، جلادوں کے سپرد کرا دیا اور حکم دیا انہیں پھانسی دے دیا جائے۔

پٹالن یا بہمن آباد پر قبضہ

بہمن پٹالن کے راجہ نے سکندر کے حضور حاضری دی اور اطاعت و فرمانبرداری کا عہد کیا۔ روکے کی رو سے پٹالن ریاست دریائے سندھ کے ڈیلٹا میں واقع تھی۔ پروفیسر ونسنٹ سمتھ کا بیان ہے کہ پٹالہ شہر قدیم شہر بہمن آباد کے مقام پر یا منصورہ سے چھ میل کے فاصلہ پر آباد تھا (۴۶۵ء - ۴۲۵ء قبل مسیح)۔ پٹالن کا راجہ سکندر کی خدمت میں باریاب ہوا اور وفاداری کا عہد کیا تو سکندر نے اسے حکم دیا ، اپنے پایہ تخت کو لوٹ جائے اور مقدونی فوج کا منتظر رہے جو عنقریب وہاں پہنچنے کو ہے۔ سکندر نے اسے واپس بھیج کر ، فوج آگے کو بڑھائی اور پٹالن پہنچ گیا (۱)۔

ایرین کہتا ہے کہ جب سکندر مقدونی پٹالہ یا پٹالن پہنچا تو اسے خبر ملی کہ راجہ پٹالہ اور متعدد شہروں کے لوگ سکندر کے در سے بھاگ کر جنگلوں میں جا چھپے ہیں۔ سکندر نے ان کے پیچھے سوار دوڑائے اور ان کو یقین دلایا کہ ان پر کسی قسم کی سختی نہیں کی جائے گی ، گھروں میں واپس آجائیں اور اس یقین دہانی پر کافی لوگ شہروں میں لوٹ آئے (۲)۔

پٹالن کے مقام پر بحری جھاڑی کا قیام دبیل تک رسائی پائی

پروفیسر ونسنٹ سمتھ نے اس بات سے اختلاف کیا ہے کہ پٹالہ موجودہ شہر حیدر آباد ہرگز ہرگز نہیں ہے۔ یہ شہر جو بھی تھا ،

۱۔ راورٹی ، ص ۵۱۰۔ سمتھ ، ص ۱۳۶۔

۲۔ ایرین جلد ۲ ، ص ۱۰۱-۱۰۲۔ کریوس جلد نہم ، باب ۹ ،

دریائے سندھ کا انتہائی اہم شہر تھا اور سکندر کافی دنوں تک وہاں مقیم رہا تھا اور یہ ان دنوں وہاں آباد تھا ، جہاں دریائے سندھ دو حصوں میں بٹ کر سمندر سے گلے ملنے کے لیے آگے بڑھ رہا تھا ۔ سکندر مخالفتوں سے فارغ ہوا تو اس نے پٹالن کے مقام پر ایک عظیم بحری چھاؤنی قائم کرنے کے احکام جاری کیے اور جب تک چھاؤنی تعمیر نہ ہوگئی اس نے اس جگہ سے جدائی اختیار نہ کی ۔ ایرین اس امر کا بھی راوی ہے کہ سکندر نے ہیفستون کو پٹالہ میں ایک مقدونی قلعہ تعمیر کرنے کا حکم بھی دیا تھا۔ جب بحری چھاؤنی مکمل ہوگئی تو سکندر نے اپنے بیڑہ کے ساتھ پہلے دریا کی دائیں شاخ کا معائنہ کیا اور آگے بڑھتا دیبل جا پہنچا اور پھر سمندر میں کئی میل تک سیاحت کی اور واپس ہوا ۔ پٹالہ لوٹ کر اس نے بائیں شاخ میں اپنے جہاز ڈالے اور اس کے دھانے پر پہنچ کر جھیل سارا کی سیر کی ۔ ساحل پر بندرگاہیں اور گودیاں تعمیر کیں اور مناسب فوج متعین کر کے پٹالہ واپس ہوا ۔

واپسی اختیار کی

اس نے اپنی سپاہ کو دو حصوں میں بانٹا ، بحری بیڑہ امیر البحر نیرچوس کے سپرد کیا کہ خلیج فارس کے راستے دریائے دجلہ میں داخل ہو جائے اور خود ہری فوج کی کمان اپنے ہاتھ میں لے کر اسے گذروسیہ کے راستے ہندوستان کی سرحد سے نکال لے گیا ۔

یہ اکتوبر ۳۲۵ قبل مسیح کا مبارک مہینہ تھا جب سکندر مقدونی سے ہندوستان کی جان چھوٹی تھی (۱) ۔ رالنسن کی رو سے سکندر پہلی بار جولائی ۳۲۵ میں پٹالہ پہنچا تھا اور اکتوبر تک یعنی چار مہینے اس نے پٹالہ میں قیام کیا تھا اور ان چار مہینوں میں عملاً ساحل سمندر تک سارا سندھ اسی کے پاؤں تلے بچھ گیا تھا اور سندھ کی کوئی ریاست ایسی باقی نہ رہی تھی جو اسے للکار سکتی اور کوئی سندھی راجہ ایسا نہ تھا جو چھاتی ٹان کر اس کے سامنے آتا اور اسے لڑائی کی دعوت دیتا ۔ جب سندھ کی زمین یا زیادہ واضح الفاظ میں پانچ دریاؤں کی ساری کی ساری وادیاں سمندر

تک اس کے زیرِ اقتدار آئیں تب اس نے اپنے وطن کی طرف مراجعت کی (۱)۔

واپسی سے پہلے اس نے سارا سندھ ساحل، سکندر تک فتح کر لیا تھا۔ پروئیسر والنسن کی رو سے سکندر کی واپسی کے وقت وادی سندھ کی انتظامی صورت حسب ذیل تھی۔ شمالی صوبہ فلہس کے تابع تھا، جو ٹیکسلا میں مقیم ہوا۔ درہ خیبر تک کا علاقہ اس کے ماتحت تھا۔ جہلم اور بیاس کے مابین کی سرزمین پورس کو بخش دی گئی تھی اور اگنور کا بیٹا ہائی تھون سندھ کا گورنر بنایا گیا تھا (۲)۔

پروئیسر والنسن اس امر کے بھی راوی ہیں کہ سکندر نے واپسی کے وقت اپنی فوج تین حصوں میں بانٹی تھی۔ ایک حصہ کریٹرس کے حوالہ کر کے اسے حکم دیا تھا درہ مولا کے الدر سے راہ بنانا وطن لوٹے، اس حصہ فوج میں تمام ہاتھی اور دوسرا ساز و سامان تھا، تمام پیار اور اہاج سپاہی بھی اس کے ساتھ کیے گئے تھے۔

بلوچستان کے راستے واپسی عمل میں آئی

جو حصہ خود سکندر کے ماتحت تھا، وہ زیادہ تر سواروں پر مشتمل تھا۔ کچھ دور تک بحری بیڑہ نے اس کا ساتھ دیا اور بلوچستان کے اوراٹ سے لڑائی لڑنے میں اپنے قائد کی مدد کی اور پھر اس سے الگ ہو کر ہائی کے راستہ عراق کا سفر طے کیا۔ خود سکندر کو بلوچستان کے پہاڑوں کو پار کرتے وقت بڑے مصائب اٹھانے پڑے۔ بہر حال وہ بہت کچھ گنوا کر سوس جا پہنچا۔ (اپریل ۳۲۷) یہیں اس کے امیر البحر نیرچوس نے اس سے خلیج فارس کا سفر ختم کرنے کے بعد ملاقات کی۔

رالنسن ہی راوی ہے کہ گو سکندر نے پنجاب یا وادی سندھ کی فتح کے لیے بڑے جن کیے تھے، لیکن ادھر سکندر بابل پہنچ کر (جون ۳۲۲ میں) موت کے دامن میں سویا، ادھر سندھ اور پنجاب کی سرزمین نے یونانی تسلط سے نجات پا لی اور ۳۲۱ میں تو پنجاب اور سندھ اسے اس طرح بھول گئے جیسے اس نے ان کی سرزمین کو کبھی رونہ ہی نہ تھا۔

۱۔ رالنسن انڈیا، ص ۶۱-۶۲۔ مطبوعہ لندن۔

۲۔ ایضاً، ص ۶۲۔

تیسرا باب

چندر گپت اور پنجاب و سرحد

فصل اول

چندر گپت کی حکومت کی مثال ان مسلمان حکومتوں کی تھی جو
درہ خیبر سے آگے کو بھیلیں

چندر گپت کی سیاسی عظمت و بزرگی کی بنیاد لیکسلا میں
رکھی گئی

وہ یہیں بھین گزار کر جوان ہوا اور تخت پر بیٹھا

اس کی بادشاہت کی مسند، شمال مغربی اضلاع کے باشندوں نے
برور بازو بھائی تھی

ایچ آف امپیریل یونیٹی کے مصنف نے چندر گپت موریه کی بجا
طور پر یہ خراج عقیدت ادا کیا ہے کہ وہ ہندوستان کا پہلا شخص ہے،
جس نے ایک تو اس ملک کو مقدونی غلامی سے نجات بخشی، دوسرے
ہندوستان کے غالب حصہ کو ایک جھنڈے تلے جمع کیا۔

بلا شبہ چندر گپت موریه کا یہ ایک بہت بڑا کارنامہ تھا، خصوصیت
سے اس لیے کہ وہ کسی بڑے شاہی خاندان کا فرد نہ تھا اور نہ اس نے
کوئی تاج و تخت ہی ورثہ میں پایا تھا۔ وہ ایک بہت ہی چھوٹے گھرانے
کا آدمی تھا اور اس کی کامیابی و کامرانی کی داستان تاریخ کی ایک انتہائی
دلچسپ داستان ہے (۱)۔

چندر گپت اور ارضِ مغربی پاکستان

ہمارے نزدیک اس داستان کی وقعت اس لیے بھی بڑھ جاتی ہے کہ
چندر گپت کی سیاسی عظمت و بزرگی کا محل سراسر ارضِ مغربی پاکستان کے
اینٹ گارے سے تعمیر ہوا۔ یوں بلا شبہ نسلاً اس کا خمیر یوپی کے ایک
کاؤن مالبرا کی مٹی سے اٹھا تھا۔

یہ بھی صحیح ہے کہ وشنو پران میں چندر گپت کی ماں مورا کو مگدہ کے نندا بادشاہ کی ایک غیر قانونی بیوی ظاہر کر کے اسے شاہی خاندان سے کسی نہ کسی طرح ٹانکنے کی کوشش کی گئی ہے ، لیکن راجودھری اور دوسرے علمائے تاریخ نے وشنو پران کی اس داستان کی صحت تسلیم نہیں کی اور ایک وزنی اعتراض وارد کیا ہے کہ لغت کی رو سے موریه لفظ کا مستخرج مورا زنانہ نام نہیں مردانہ نام ہے اور یہ ایک خاندان کا نام ہے ، جو کشتری تھا اور گوتم بدھ کے زمانہ میں پیہما یسوانہ میں بڑا ممتاز سمجھا جاتا تھا (۱) اور انگریز حکومت کے زمانہ تک میواڑ ریڈینسی میں آباد تھا ۔

موریه خاندان کا یہ چندر گپت جس نے مقدونی اقتدار کو خاک میں ملایا ، خواہ بادشاہ نندا کی کسی داشتہ کے بطن سے پیدا ہوا تھا ، یا اس کا باپ موریه گاؤں کا چودھری تھا یہ بات تاریخ کے ایک بڑے حقائق میں سے ہے کہ اس نے انتہائی نامساعد حالات میں آنکھ کھولی اور اس کی ماں خود تو نہ جانے کیوں پائلی پترا میں بنناہ لینے پر مجبور ہوئی تھی اور نومولود نے پہلے ایک گڈریا کے ہاں پرورش پائی اور پھر ایک شکری نے اس کے سر پر دستِ شفقت رکھا اور اسے ساتھ ساتھ لیے پھرا ۔ اس مرحلہ پر یہ بچا سوال پیدا ہوتا ہے کہ کیا وجہ تھی کہ خوبصورت اور انتہائی رعنا ، مورا ، خود تو پائلی پترا میں رہ گئی تھی اور اس نے صرف اپنے بچہ کو در در کی ٹھوکریں کھانے کے لیے تنہا چھوڑ دیا تھا ۔ اس بات سے گمان ہوتا ہے کہ اس بچہ کی پیدائش واقعاً مشتبہ تھی ۔

وہ ٹیکسلا میں پروان چڑھا

ایچ آف اسپیریل یونیٹی کے مصنف اس امر کے بھی راوی ہیں کہ بچہ ابھی بچپن کے جھولے میں جھول رہا تھا کہ ٹیکسلا کے ایک برہمن چانکیا اتفاق سے اس گاؤں میں آئے ، ان کی نگاہ اس پر اٹھی اور اسے

۱۔ راجپوتانہ گزیٹیئر ۱۱ - الف - میواڑ ریڈینسی - پولیٹیکل ہسٹری آف

اینسٹ انڈیا ، ص ۱۸۰-۱۸۱ -

اپنے ساتھ ٹیکسلا لے آئے ۔

اس طرح چندر گپت کے بچپن کا بہت سا حصہ ٹیکسلا میں گزرا ، یہیں اس نے بچپن گزار کر جوانی کے عہدِ رنگیں میں قدم رکھا ۔ یہاں ایک اور سوال پیدا ہوتا ہے کہ پنڈت چانکیا پائلی پترا کیوں گئے تھے اور انہوں نے اس گاؤں کی زیارت کیوں ضروری جانی ، جہاں چندر گپت پرورش پا رہا تھا ۔ ہمیں عام مؤرخین کا یہ خیال صحیح لگتا ہے کہ پنڈت چانکیا کسی بات پر نندا راجہ پائلی پترا سے ناراض ہو گئے تھے اور انہوں نے چندر گپت کی تلاش اس لیے کی تھی کہ چندر گپت نندا راجہ کی ایک داشتہ کا غیر قانونی بیٹا تھا اور اس کو اپنے زیرِ سایہ لے کر پنڈت چانکیا نندا راجہ سے انتقام لینا چاہتے تھے ۔

ایچ آف امپیریل یونیٹی کے مصنف بڑے وثوق سے کہتے ہیں کہ ٹیکسلا ہی میں چندر گپت کی تعلیم و تربیت ہوئی ۔ پنڈت چانکیا نے اسے نہ صرف ضروری علوم سکھائے بلکہ سپاہیانہ کرتب اور فنونِ سپاہ کی تربیت بھی دی (۱) ۔ یہ کہا جاتا ہے کہ چندر گپت کو پنڈت چانکیا اپنے ساتھ کس وقت لائے تھے اور یہ قبلِ مسیح سے پہلے کا کون سا سال تھا ، تاہم جس وقت سکندر مقدونی نے بورس کو شکست دے لی تھی اور ریاس کے کنارے پر خمہ رن تھا کہ وادی گنگا کی طرف کوچ کرے تو یونانی مؤرخین کے بیان کے مطابق چندر گپت نے نہ جانے راجہ ٹیکسلا کی وساطت سے یا بورس کے ذریعہ سکندر تک رسائی پائی تھی ۔ سکندر اور اس میں کچھ گفتگو بھی ہوئی تھی اور سکندر اس گفتگو سے اس درجہ خفا ہوا کہ اس نے اس کے کل ۵۸ حکم صادر کر دیا تھا (۲) ۔

یہ الگ بات ہے کہ چندر گپت کسی نہ کسی طرح بچ نکلا ۔ گو یونانی مؤرخین نے اس کے بچ لکھنے کی داستان نہیں کہی تاہم گہرا ہوتا ہے کہ اس کے بچاؤ کا ذریعہ یا تو راجہ بورس ہوا تھا یا راجہ ٹیکسلا ۔ یہ دونوں راجے چندر گپت کو کیوں جانتے تھے اور چندر گپت ان تک کس طرح پہنچا ، یہ بات بھی پردہِ اخفا میں ہے ۔

۱۔ ایچ آف امپیریل یونیٹی ، ص ۵۸ ۔

۲۔ ایضاً ، ص ۵۸ ۔

سکندر اور چندر گپت میں ملاقات

ہمارا گمان ہے کہ پنڈت چانکیا بہت ہی بااثر مذہبی اور سیاسی زعماء میں سے تھے اور ان لوگوں میں سے تھے جو سکندر مقدونی کے اقتدار کو پسند نہیں کرتے تھے اور جنہوں نے اس وقت جب سکندر مقدونی نے بیاس پر چھاؤنی ڈالی اور وادی گنگا کو عبور کرنا چاہا تو اسے نندا بادشاہِ مگدہ کی فوجی عظمت اور شان و شکوہ سے خوب ڈرایا تھا۔

ہمارے نزدیک چندر گپت کے بارے میں بعض متاخرین کا یہ قیاس غلط ہے کہ اس نے سکندر مقدونی سے فرمائش کی تھی کہ آگے بڑھ کر نندا راجے پر حملہ آور ہو جائے۔ اگر چندر گپت نے یہ فرمائش کی ہوتی تو پھر ایرین، کرٹیوس، ڈیڈروس اور دوسرے یونانی مؤرخین چندر گپت کے بارے میں یہ نہ کہتے کہ اس نے سکندر سے اس درجہ گستاخانہ گفتگو کی تھی کہ سکندر نے انتہائی اشتعال میں آ کر اس کے قتل کا فرمان جاری کر دیا تھا (۱)۔

گو وثوق سے یہ کہنا ممکن نہیں ہے کہ چندر گپت اور سکندر میں کیا گفتگو ہوئی تھی۔ ہمارے خیال میں چندر گپت نے سکندر کو بہت سخت الفاظ میں وادی گنگا کی قوت و طاقت سے ڈرایا تھا اور اس لیے سکندر سخت طیش میں آ گیا تھا۔

بہر حال یہ چندر گپت ہرگز ہرگز نہ تھا، جس نے سکندر کو وادی گنگا پر چڑھائی کی ترغیب دی تھی، البتہ وہ ان پنڈتوں کے ساتھ یقیناً شامل تھا، جنہوں نے موسیٰ کینوس کو سکندر کے خلاف بغاوت پر اکسایا تھا۔

گو یہ بغاوت ناکام ہو گئی تھی، لیکن چندر گپت اور اس کے ساتھی قطعاً بد دل نہیں ہوئے تھے اور اندر ہی اندر رائے عامہ کو بیرونی حکومت کے خلاف برابر مشتعل کرتے رہے تھے۔ بلاشبہ جب تک سکندر نے واپسی اختیار نہیں کی ان کی سرگرمیاں تیز نہیں ہوئیں، ایک طرح سے وہ بھی اور پنڈت چانکیا بھی چھپے رہے۔

چندر گپت اور پنڈت چانکيا کی جد و جہد آزادی

سکندر کے واپس ہوتے ہی ، وہ کھل کر میدان میں اتر آئے اور مہا واتسکا کی رو سے پنجاب ، سندھ اور پہاڑی علاقوں میں آزادی وطن کے لیے لڑنے والے جانباز رضا کاروں کو بھرتی کرنے لگے ۔

پنجاب اور اس کے پہاڑی علاقے رضا کاروں سے بٹ گئے

مہا واتسکا میں اس جد و جہد کی خاصی تفصیل موجود ہے ، جو چندر گپت اور پنڈت چانکيا نے رضا کار بھرتی کرنے کے سلسلہ میں کی تھی ۔ یہ دونوں ایک گرو اور ایک چیلا ، ایک بوڑھا جہاندیدہ اور تجربہ کار سیاست دان پنڈت اور دوسرا نوعمر سپاہی نگر نگر اور بستی بستی گھوم گئے اور انہوں نے جمہوریت پسند پنجابیوں میں سے رضا کاروں کی بڑی تعداد جمع کر لی (۱) ۔

رومی مؤرخ جسٹین ان رضا کاروں کو چوروں اور لٹیروں اور راہزنوں کا نام (۲) دیتا ہے ۔ اس رومی مؤرخ کا شکریہ کہ اس نے ان چوروں اور لٹیروں کا ذکر کرتے وقت یہ روداد تو کہ دی اور اتنا اعتراف تو کر لیا کہ چندر گپت اور چانکيا نے ان رضا کاروں کی جتھہ بندی کی تھی ، خواہ یہ چور اور لٹیرے ہی تھے ۔ بلا شبہ ارتھ شاستر میں بھی ایک ایسے گروہ کا ذکر موجود ہے جو ازراہ حب وطن ، چوری چکاری کا کام چھوڑ کر ان رضا کاروں میں شامل ہوا تھا جو پنڈت چانکيا اور چندر گپت نے اپنے گرد جمع کیے تھے (۳) ۔

رضا کاروں میں غالب تعداد مالی باشندوں کی تھی

کیا عجب ہے کہ یہ چور اور اچکے ، وہ محب وطن مالی یا مالوی ہوں ، جو سکندر مقدونی کے خلاف قدم قدم پر صف بستہ ہوئے ، جن کو سکندر نے شکست پر شکست دی ، جن کے شہر اور قصبات سکندر نے جلا دیے اور وہ غریب جنگلوں میں چھپنے پر مجبور ہوئے تھے ۔ ہو سکتا

۱۔ ایچ آف امپیریل یونیٹی ، ص ۵۷ ۔

۲۔ جسٹین آئی ۔ سی ۔ جلد ۲ ، ص ۵۵۹ ۔

۳۔ ایچ آف امپیریل یونیٹی ، ص ۵۷ ۔

ہے کہ یہ لوگ بعض ان تجارتی کاروانوں پر ہلہ بول دیتے ہوں ، جو یونانی شہروں کی سمت جاتے نظر آتے ہوں ۔

بہر حال ارتھ شاستر کی رو سے ایک گروہ ان چوروں چکاروں کا بھی تھا ۔ لیکن تین دوسرے گروہ زیادہ اہم تھے ، مثلاً پہلے شمال مغربی پہاڑوں کے رہنے والے تھے اور یہ ملیچھ قبیلوں کے لوگ تھے ، جنہیں ہندو یا آریں سماج پسند نہ کرتا تھا اور وہ ہندو سماج سے الگ تھلگ رہتے تھے ، ہو سکتا ہے کہ یہ سارے کے سارے غیر آریں ہوں ۔ دوسرے جنگلی لوگ اور تیسرے وہ پیشہ ور سپاہی ، جن کے سپاہیانہ جاہ و جلال کو سکندر مقدونی نے نداشت کی سپاہی میں بدل ڈالا تھا اور جن کے ہتھیار بظاہر کند کر دیے تھے ، لیکن ان کے دل آزادی کی لذت نہیں بھولے تھے ۔ ارتھ شاستر میں ان آخر الذکر لوگوں کو پراویر کا نام دیا گیا ہے جس کے معنی ہیرو کے ہیں ۔

پورس کا قتل اصل محرک تھا

ایچ آف امپیریل یونیٹی کے مصنف نے ان حالات کی سازگاری کا ذکر بھی ضروری جانا ہے جو نیسانور اور فلپوس کے قتل کے محرک بنے تھے ۔ بلاشبہ ان حالات کی سازگاری میں شک کی گنجائش نہیں ہے ، لیکن رائے عامہ اس وقت تک پورے طور پر سکندر مقدونی کے خلاف مشتعل نہیں ہوئی جب تک سکندر کی موت کے تین سال بعد یعنی ۳۱۷ قبل مسیح میں مقدونی نائب السلطنت ایوڈیموس نے پورس سے غداری نہیں کی اور اسے دھوکہ سے مار نہیں دیا (۱) ۔

بلاشبہ سکندر مقدونی کی واپسی اور ۳۱۷ قبل مسیح کا درمیانی وقفہ پنجاب کی قدیم تاریخ میں اس اعتبار سے بڑی اہمیت رکھتا ہے کہ پنجاب کے لوگوں نے مقدونی جیسی مضبوط حکومت کے اقتدار کو خاک میں ملا دیا ۔ لیکن اگر اس دوران سکندر مقدونی نہ مرتا اور یونانی سربراہ ایک دوسرے کے خلاف صف آرا نہ ہوتے اور ایوڈیموس ، پورس کو ہلاک کرنے کی طاقت نہ کرتا تو تاریخ پنجاب کا یہ تاریخی وقفہ خاصا طویل ہوتا اور ہو سکتا ہے کہ چندر گپت اور چانکیا شروع میں کافی دیر تک ناکام رہتے ۔

پنجاب کی رائے عامہ مشتعل ہو گئی

بہر حال سکندر مقدونی کی موت یونانی سربراہوں کی باہمی پھوٹ اور ایوڈیموس کی حاکمیت نے پنجاب کی رائے عامہ ایک دم یونانی اقتدار کے خلاف مشتعل کر دی اور چندر گپت اور چانکیا جسٹین کے الفاظ میں جوروں ، لٹیروں ، ڈاکوؤں ، جنگلیوں اور سہاج سے بیزار لوگوں کی ایک منظم فوج لے کر ایوڈیموس کے مقابلہ میں آیا ۔

پنڈت چانکیا نے مالی قبائل کو ساتھ ملا لیا

ہمیں رادھا کمار مکرجی کے اس خیال سے سو فی صد اتفاق ہے کہ چندر گپت اور چانکیا نے ایوڈیموس کے سامنے صف آرا ہونے سے پہلے سندھ کے مالوی یا مالی اور دوسرے آزادی پسند قبائل کو اپنے ساتھ ملا لیا تھا اور سکندر کی موت کے بعد سندھ یونانی قلمرو میں شامل نہیں رہا تھا کیونکہ سکندر کی موت کے بعد جب پائی تھون گورنر سندھ کو سندھ سے تبدیل کر کے شمال مغربی سرحدی صوبہ کی گورنری سونپی گئی تو اس کی جگہ کسی اور یونانی گورنر کو نہیں دی گئی ۔

رادھا کمار مکرجی بجا طور پر اس بات سے یہ قیاس کرتے ہیں کہ سندھ کے مالوی اور ان کے حلیفوں نے چندر گپت اور چانکیا کو اپنا سربراہ بنا لیا تھا اور ان دونوں نے ۳۲۳ یا ۳۲۱ قبل مسیح میں آزادی وطن کی جنگ شروع کر دی تھی اور آزادی وطن کی اس جنگ سے پہلے چندر گپت کے ساتھی اور استاذ گرامی پنڈت چانکیا نے اس کے سر پر تاج شاہی رکھ دیا تھا (۱) ۔

جسٹین ، چندر گپت کو سائنڈرو کوٹوز کا نام دیتا ہے اور تسلیم کرتا ہے کہ یہ صرف چندر گپت تھا جس نے سکندر کی موت کے بعد ایک ایک مقدونی سربراہ کی گردن کاٹی اور اس خونریزی سے مرعوب ہو کر چپکے سے ایوڈیموس نے ہندوستان کی سرحد خالی کر دی (۲) ۔

۱۔ ایچ آف امپیریل یونیٹی ، ص ۵۸ ۔

۲۔ جسٹین ، واسٹن ٹرانسلیشن ، ص ۱۴۲ ۔ پولیٹیکل ہسٹری آف اینڈینٹ

انڈیا ، راجدھری ، ص ۱۸۰-۱۸۱ ۔

جسٹین اس امر کا بھی راوی ہے کہ غدار یونانی ایوڈیموس نے چندر گپت کے مقابلہ میں صف آرائی نہیں کی ، اس کی وجہ یہ تو چندر گپت کے سپاہیوں کے غیر معمولی حوصلے تھے یا وہ خود پورس کو غداری سے قتل کرنے پر بہت متاسف تھا اور عوامی اشتعال کے مقابلہ کی ہمت اپنے اندر نہ پاتا تھا ۔

چندر گپت کی سلطنت کا آغاز پنجاب اور سندھ سے ہوا

بہر حال جو بات بھی ہو ، جسٹین کی یہ رائے سولہ آنے صحیح ہے کہ یہ صرف چندر گپت تھا ، جس نے پنجاب اور سندھ کو مقدونی اقتدار سے نجات دی اور ایک ایسی سلطنت کی بناء رکھی ، جس کی مثال ہندوستان کی تاریخ میں پہلے موجود نہ تھی ۔

جسٹین نے ، چندر گپت پر الزام لگایا ہے کہ اس نے یونانی سپاہیوں اور افسروں کا قتل عام کیا تھا اور انہیں ڈھونڈ ڈھونڈ کر مارا تھا ۔ اگر چندر گپت نے یونانیوں کا قتل عام کیا تو قطعاً جائز بات کی تھی ۔ کیونکہ یہ غاصب تھے ۔ انہوں نے نہ صرف مالیوں اور دوسرے محبان وطن کے خون سے ہولی کھیلی تھی ، عورتوں اور بچوں کو لاکھوں کی تعداد میں ذبح کیا تھا اور ان کے ساتھ کسی قسم کی نرسی ، عزت نفس کے تقاضوں کے قطعاً خلاف تھی ۔

جسٹین یا کسی دوسرے مؤرخ نے اس روداد کی تفصیل نہیں کہی ، جو بہادر چندر گپت نے چانکیا پنڈت کی رہنمائی میں ، سندھ اور پنجاب میں مرتب کی تھی ۔ بہر حال ان سب نے یہ بات تسلیم کی ہے کہ چندر گپت ۳۱۷ قبل مسیح سے تھوڑی مدت بعد پورے پنجاب اور سندھ کا یک و تنہا مالک بن گیا تھا اور سارے کے سارے قبائل نے اس کی اطاعت قبول کر لی تھی ۔ اکثر کے نزدیک تو وہ اس ملک کا نجات دہندہ تھا اور جو لوگ ذائق اغراض کے سبب اسے ایسا نہیں سمجھتے تھے ، وہ بھی بالآخر اس کے اقتدار کے سامنے طوعاً و کرہاً جھک گئے تھے ۔

اصل بادشاہ ٹیکسلا کا چانکیا پنڈت تھا

برہمن روایات نے اس ساری جد و جہد کی کامیابی کا سہرا چانکیا یا چناکیا کوتلیا پنڈت کے سر باندھا ہے اور صرف ضمناً ، چندر گپت کا ذکر کیا ہے جس کے سر پر کوتلیا پنڈت نے ازراہ ہمدردی تاج شاہی رکھا تھا ۔

اگر وہ داستان صحیح ہے جو ہم نے اوپر بیان کی ہے کہ پنڈت چانکیا یا چنا کیا کوتلیا نے چندرگپت کے بچپن کی نگرانی بھی کی اور اسے نہ صرف تعلیم دی ، فنونِ سپاہ گری میں بھی تربیت دی تھی ، تو پھر چندرگپت کی حیثیت کوتلیا کے لئے پالک یا متبہی کی تھی ۔ ہو سکتا ہے پنڈت کوتلیا نے جب موریہ بستی میں چندرگپت کو اس کی ماں مورا سے لیا تو کسی نے اس کے کان میں یہ بات ڈال دی ہو کہ مورا نندا بادشاہ کی داشتہ رہ چکی ہے اور یہ بچہ بادشاہ نندا کا ناجائز بچہ ہے اور چونکہ کوتلیا کو نندا بادشاہ سے حد درجہ نفرت تھی اور وہ اس سے اپنی بے عزتی کا انتقام لینے کے لیے پیچ و تاب کھا رہا تھا اس لیے اس نے چندرگپت کو اپنا لئے پالک بنایا اور اسے ہر طرح کی عمدہ تربیت و تعلیم دی ہو ۔

بہر حال شروع شروع میں ، خواہ کوتلیا ہی چندرگپت کے اقتدار کا اصل موجب بنا ہو تاہم چندرگپت کی ذاتی صلاحیت ، غیر معمولی جرأت اور انتہائی ذہانت و فطانت ، اس کی ہر دلعزیزی کا باعث بنی اور وہ ۳۲۳ قبل مسیح سے لے کر ۳۱۶ قبل مسیح تک کے قلیل عرصہ میں دریائے سندھ اور جہلم ، راوی ، چناب اور بیاس و ستلج سے سیراب ہونے والی سرزمین کا مقتدر اور مسلمہ رہنما بن گیا تھا (۱) ۔

چندرگپت نے پنجاب اور سندھ کی سرزمین پر مکمل تسلط حاصل کرنے کے بعد مگدہ کی نندا بادشاہت کو کس طرح ختم کیا اور باقی ہندوستانی ریاستوں کو کس طرح نیچا دکھایا ، یہ روداد ہمارے موضوع سے خارج ہے ، تاہم مختصراً ہم یہ کہنا ضروری سمجھتے ہیں کہ بعض ہندو مؤرخین کا یہ خیال کہ چندرگپت نے پہلے نندا سلطنت کو نیچا دکھایا اور پھر سندھ اور پنجاب فتح کیے تھے قطعاً غلط ہے ۔ کیونکہ کوتلیا کی ارتھ شاستر اور جسٹین اور بدھ اور جین قدیم روایات سے یہ بات ثابت نہیں ہوتی اور ان کی رو سے صداقت وہی ہے جو ہم پیچھے بیان

۱۔ سی ۔ ایچ ۔ آئی جلد اول ۴۲۸ - نیز آئی ۔ سی ۔ جلد ۵۵۷۲ -

ایچ آف امپیریل یونیٹی ، ص ۵۸

پولیٹیکل ہسٹری آف اینڈینٹ انڈیا ، ص ۱۸۲ پرانا ۔ کوتلیا ارتھ شاسترا

سیکرڈ بکس آف ایسٹ جلد ۳۵ ، ص ۱۴۷ -

کر چکے ہیں ۔

اس سلسلہ میں فاضل مؤرخ ونسنٹ سمتھ کی یہ شہادت بھی پیش نظر رہے کہ غالباً سکندر کے مرنے کی خبر اگست ۳۲۱ قبل مسیح میں پنجاب پہنچی تھی اور پنجاب کے لوگوں نے اسی سال اکتوبر ، نومبر میں مقدونی اقتدار کے خلاف بغاوت کر دی تھی اور اس بغاوت کا سربراہ ایک شخص چندر گپت نامی تھا ۔ یہ اس وقت بالکل نوعمر تھا ۔ اگرچہ وہ باپ کی طرف سے ، شاہی ہند کی سب سے عظیم بادشاہت مگدہ کے شاہی خاندان کا چشم و چراغ تھا مگر اس کی ماں ایک نیچ ذات کی عورت تھی اور اسے نیچ ذات کی عورتوں کی اولاد کی طرح ، ہر طرح کی ذلتیں بچپن میں سہنا پڑیں اور بالآخر جلا وطن ہوا (۱) ۔

فاضل مؤرخ ونسنٹ سمتھ کی ذاتی تحقیق ہے کہ چندر گپت کے بارے میں یہ خیال کہ وہ راجہ نندا کا بیٹا تھا اور اس کی ماں نیچ ذات سے تھی قطعاً صحت پر مبنی ہے (۲) ۔

شمال مغربی سرحدی جنگجو چندر گپت کے پہلے ساتھی تھے

یونانی مؤرخ جسٹین اس امر کے راوی ہیں کہ اپنی جلا وطنی کے زمانہ میں چندر گپت نے شمال مغربی سرحد کے جنگجو اور لٹیرے قبائل کے اندر سے ایک بڑی منظم اور طاقتور فوج اکٹھی کی اور سکندر کے مرتے ہی مقدونی فوج پر حملہ آور ہو کر پنجاب فتح کر لیا (۳) ۔

بہر حال چندر گپت ہندوستان کا پہلا وہ عظیم تاجدار ہے ، جس نے خلیج بنگالہ سے لے کر بحیرہ عرب تک تمام ہندوستان کو اپنے تسلط میں لے لیا تھا (۴) ۔ بلاشبہ اس کی اس کامیابی میں اس فوج کا بھی حصہ تھا جو سمتھ کی رو سے اسے نندا بادشاہ مگدہ سے ملی تھی اور جس کی تعداد چھ لاکھ تھی ۔ لیکن درحقیقت چندر گپت کی عظمت و بڑائی کا موجب پنجاب ،

۱ و ۲۔ ارلی ہسٹری آف انڈیا ، ص ۱۵۷ - ۱۵۸ مطبوعہ حیدر آباد ۔

۳۔ جسٹین باب ۱۵ ، فصل ۴۔ میک کرنڈ لے ، ص ۳۲۷ - ۳۰۵ ۔

۴۔ ارلی ہسٹری آف انڈیا ، ص ۱۵۸ ۔

سندھ اور سرحد کے وہ آزادی پسند قبائل تھے ، جن کا ذکر ہم نے پیچھے کیا ہے اور جنہوں نے سکندر مقدونی سے قدم قدم پر لڑائی لڑی اور کسی بڑے رہنما کی راہ نمائی سے محروم ہونے کے سبب شکست کھائی تھی ، اگر چندر گپت سکندر مقدونی کے زمانہ نزول سندھ میں جوان ہو چکا ہوتا اور ان قبائل نے اسے اپنا سربراہ تسلیم کر لیا ہوتا تو شائد سکندر مقدونی کی قبر وادی سندھ میں کھدتی ۔

فصل دوم

چندر گپت کے زمانہ میں حدودِ ایرانہ اور شمال مغربی سرحدی اضلاع
سیلوکس اور چندر گپت کا مقابلہ

حکمران دراصل پنڈت چانکیا ٹیکسلی تھا

عین اس وقت جب چندر گپت نے ۳۱۳ قبلِ مسیح میں پائلی پترا کے مقام پر نندا راجہ مگدہ کے تخت پر جلوس فرمایا تو سکندر مقدونی کے جانشین سیلوکس نے اپنے ایک حریف انٹی گناس کے خلاف، بابل کے میدان میں صف بندی کر رکھی تھی۔

بروفیسر سمتھ کی رو سے سیلوکس، سکندر کے باپ فلپ مقدونی کے ایک انتہائی مقتدر سردار انٹی چوس کا بیٹا تھا اور بڑا سمجھ دار اور حوصلہ مند سپہ سالار تھا۔ اس نے اپنے حریف انٹی گناس کو ۳۱۲ قبلِ مسیح میں بہت ہولناک شکست عطا کی اور اسے بابل سے نکال باہر کیا۔

سیلوکس پنجاب پر حملہ آور ہوا

بابل کی فتح سے اسے باختر پر قبضہ کی سوجھی اور باختر پر جب وہ قابض ہو لیا تو سیستان سے ہوتا، وادیِ سندھ میں نمودار ہوا۔ یہ ۳۰۵ قبلِ مسیح کا سال تھا جب اس نے سکندر کے نقشِ قدم پر چلتے ہوئے، پہلے اٹک کے قریب ایک مقام سے کشتیوں کے پل کے ذریعہ دریائے سندھ کو عبور کیا اور ہوتے ہوئے گنگا تک جا پہنچا (۱)۔

چندر گپت نے اب تک بڑے تحمل اور بردباری سے کام لیا تھا اور اس کی ماتحت سپاہ نے کسی بھی مرحلہ پر اس کی راہ روکنے کی تکلیف نہیں اٹھائی تھی اور گنگا کے کنارے پہنچنے تک سیلوکس یونانی کو یہ معلوم نہ ہو سکا کہ چندر گپت کیا شے ہے اور اس کی فوج کس انداز و نوعیت کی لڑائی لڑتی ہے۔

یہ انداز تو سمجھ کی رو سے سیلوکس کو صرف اس وقت ہوا ، جب
چندر گپت نے اپنی فوج اس کے سامنے پیش کی (۱) -

بلوچستان اور سیستان سیلوکس نے اپنی بیٹی کے جہیز میں دے دے

اسے بعد کے لوگوں کی بدنصیبی کے سوا اور کیا کہا جا سکتا ہے ،
کہ دونوں بڑوں کے درمیان جو لڑائی لڑی گئی ، اس کے موقع و محل
کی روداد کے بارے میں یونانی مؤرخین نے کوئی تفصیل بیان نہیں کی اور
نہ چانکیا کی ارتھ شاستر اس پر کوئی روشنی ڈالتی ہے - یونانی مؤرخین سے
جو بات معلوم ہوتی ہے وہ صرف اس قدر ہے کہ سیلوکس نے ، چندر گپت
سے شکست کھائی اور صرف پانچ سو ہاتھی چندر گپت سے وصول
کر کے اس سے اپنی بیٹی بیاہ دی اور اسے اپنی طرف سے مکران ، بلوچستان ،
سیستان اور کابل ، ہرات اور قندھار تک کا پورا ملک بخش دیا (۲) -

گو اس معاہدہ کی اصل وجہ ان مؤرخین نے واضح نہیں کی لیکن ہمارے
نزدیک اس عطا و بخشش کی بنیادی وجہ یہ تھی کہ اس وقت جب کہ
سیلوکس ، چندر گپت کی صفوں کے سامنے صف آرا تھا ، اس کے یونانی
حریف انٹی گناس نے پوری مغربی اور مشرقی سلطنت اس سے چھین لینے کے
منصوبے مکمل کر لیے تھے - وہ پھر سنبھل گیا تھا اور ایک بڑی سپاہ جمع
کرنے میں کامیاب ہو گیا تھا -

ہمارا گمان ہے کہ اگر چندر گپت کوئی معمولی حریف ثابت ہوتا اور
اس کی سپاہ میدانِ جنگ میں اسے پہلے ہی حملہ میں معمولی سی شکست نہ
دے دیتی تو یقیناً سیلوکس ان خبروں کی پروا نہ کرتا ، جو یونانی مخبر
بار بار اس کے پاس لا رہے تھے اور اسے اور اس کی فوج کو یہ کہہ کہ کر
پریشان کر رہے تھے کہ انٹی گناس نے بہت قوت پکڑ لی ہے -

عجیب بات ہے کسی بھی یونانی مؤرخ نے یہ بات تسلیم نہیں کی ہے
کہ سیلوکس نے چندر گپت سے شکست کھائی تھی - البتہ دونوں بادشاہوں
کی مصالحت کا ذکر ضرور کیا ہے - مثلاً میک کرنڈلے کے الفاظ میں
اپینوس کہتا ہے :

۱- پولیٹیکل ہسٹری آف اینڈینٹ انڈیا ، ص ۱۸۴ -

۲- جسٹین وائسن ٹرانسلیشن ، ص ۱۴۳ -

He next made expedition into India that he crossed the Indus and waged war on Chandra Gupta, King of the Indians, untill he made friends and entered into relations of marriage with him (۱).

اس نے پھر ہندوستان پر چڑھائی کی اور دریائے سندھ کو عبور کیا اور چندر گپت کے خلاف لڑائی چھیڑ دی ، جو ہندوستانیوں کا بادشاہ تھا ۔ یہاں تک کہ اس نے اس سے دوستی کر لی اور اس سے شادی کا رشتہ قائم کر لیا ۔ (یعنی اس سے اپنی بیٹی بیاہ دی) ۔

جسٹین کے الفاظ ہیں (۲) :

After marriage a league with Chandra Gupta and setting his affair in the east Seleukos proceeded to join in the war against Antigonos.

چندر گپت سے مصالحت کرنے اور مشرق کے مسائل سلجھا لینے کے بعد سیلوکس آگے بڑھا تا کہ انٹی گناس سے لڑائی لڑے ۔
پلوٹارک راوی ہے :

The Chandra Gupta presented 500 Elephants to Seleukos (۳).

ان سب کی نسبت سٹریبو کا بیان زیادہ واضح ہے ۔ اس نے بیک وقت مذکورہ بالا باتیں بھی کہی ہیں اور یہ بھی بیان کیا ہے کہ سیلوکس نے ہندوستانیوں کو ایران کا علاقہ بھی دے دیا تھا ۔

پروفیسر سمتھ نے کس یونانی مؤرخ کی شہادت پر سیلوکس کے دامن میں چندر گپت سے شکست کھانے کی ذلت بھری ہے ؟ ہمیں کچھ معلوم نہیں ہو سکا ۔ یوں بظاہر سمتھ کی یہ بات ٹھیک معلوم ہوتی ہے کہ سیلوکس اگر چندر گپت سے شکست نہ کھاتا تو اسے اپنا حلیف بنانے کے لیے ،

۱- وائس ٹرانسلیشن ، ص ۱۴۳ ۔

۲- انڈین انٹیک جلد ۶ ، ص ۱۱۴ ۔

۳- پولیٹیکل ہسٹری آف اینڈینٹ انڈیا ، ص ۱۸۴ ۔

اپنی بیٹی نہ دیتا اور پھر قندھار تک کا علاقہ اس کے نام لکھ کر بابل کی راہ نہ لیتا ۔

جیسا کہ ہم نے اوپر عرض کیا ، بابل کی طرف پیش قدمی کی جلدی اسے اس لیے تھی کہ اس کا حریف انٹی گناس ، اس کے پیچھے بہت زور پکڑ گیا تھا ۔

چندر گپت سے سیلوکس کے شکست کھانے کی روداد بیان کرتے وقت پروفیسر رالنسن نے ایک اور بات بھی کہی ہے :

Chandra Gupta defeated him, and compelled him, to cede extensive territories in the Kabul, Herat, and Kandhar districts and Baluchistan, which brought the western boundries of Magadha upto Hindukush.

چندر گپت نے اسے شکست دی اور اسے اس امر پر مجبور کیا کہ کابل ، ہرات اور قندھار تک کے علاقوں اور بلوچستان سے باز آ جائے اور یہ چندر گپت کو دے دے ۔ اس طرح مکندہ ریاست کی مغربی حدود ہندوکش تک بڑھ گئیں (۱) ۔

رالسن بڑے ذہین اور محتاط انگریز مؤرخ ہیں اور ان کا یہ بیان یقیناً بڑا وزن رکھتا ہے کہ چندر گپت نے سیلوکس کو ایسی شکست دی تھی ، جس سے وہ اپنی بیٹی اس سے بیاہنے اور قندھار تک کا علاقہ اس کے حوالے کرنے پر مجبور ہو گیا تھا اور اس مجبوری کی صورت اس کے سوا کوئی اور نہ تھی کہ چندر گپت سیلوکس کو شکست دینے کے بعد اس کا تعاقب کرتا ، سندھ سے اس طرف اتر آیا تھا ، ادھر جیسے کہ ہم نے پیچھے عرض کیا ، انٹی گناس کی جمعیت بہت زور پکڑ گئی تھی اور غالباً سیلوکس کو یہ خطرہ لاحق ہو گیا تھا کہ وہ کہیں دو خوفناک دشمنوں کے درمیان پس کر نہ رہ جائے ورنہ مہذب اور دیوتاؤں کی اولاد یونانی تاجدار ، آسمانوں کی مخلوقات سے کہیں بلند و برتر صاحبزادی کو چندر گپت کی نذر نہ کرتا ، جو جسٹین کی رو سے ایک نیچ عورت کے بطن سے پیدا

ہوا تھا اور جس کی قوم کو یونانی مؤرخین سکندر کی واپسی تک برابر سمجھتے رہے تھے (۱)۔

پنڈت چانکیا ٹیکسلی دراصل حقیقی حکمران تھا

بہر حال چندر گپت اور اس کے وزیر پنڈت چانکیا کی سیرت لکھتے وقت کوئی مؤرخ قیامت تک یہ فراموش نہیں کر سکے گا کہ یہ صرف پنڈت چانکیا، ٹیکسلوی پنجابی تھے، جنہوں نے یونانی حکومت کو شکست دی اور ٹیکسلا میں پہلی وہ حکومت قائم کی جس نے آگے کو پھیل کر پورے ہندوستان کو اپنے دامن میں لے لیا۔ ہمارے نزدیک چندر گپت کی حکومت پنجاب کی حکومت تھی جو بڑھ کر ہندوستان تک پھیل گئی تھی یہ ہرگز ہرگز ہندی حکومت نہ تھی۔

ہمارے نزدیک اس حکومت کی مثال ان مسلمان حکمرانوں کی تھی جنہوں نے شمال مغربی رخ سے پنجاب میں داخل ہو کر دہلی، بہار اور بنگال تک رسائی پائی تھی اور وہاں اپنی حکومتیں قائم کر لی تھیں۔

ہمارے قدیم مؤرخین نے چندر گپت کی حکومت کو مگدہ کی حکومت کہا ہے، لیکن اگر حقیقت دیکھی جائے تو چندر گپت کی حکومت مگدہ کی حکومت نہ تھی، یہ اس چندر گپت کی حکومت تھی جس نے پنجاب، سندھ اور سرحد کے قبائل کی مدد سے مگدہ کے نندا خاندان کا چراغ گل کیا تھا۔

جیسے کہ ہم پہلے عرض کر چکے ہیں کہ چندر گپت کا اقتدار، پنڈت چانکیا کا مرہونِ منت تھا۔ اگر پنڈت چانکیا، چندر گپت کو اپنے ساتھ ٹیکسلا نہ لاتا اور سرحد، پنجاب اور سندھ کے منتشر مگر انتہائی بہادر قبائل کو غیر ملکی حکومت کے خلاف مجتمع نہ کرتا تو چندر گپت نہ صرف جلا وطنی کی زندگی گزار کر موت کی گود میں جا سوتا، اسے تاریخ میں کوئی جگہ نصیب نہ ہوتی۔

ٹیکسلا کے پنڈت چانکیا نے نظامِ حکومت مرتب کیا

ہمیں پرانوں اور دوسری ان برہمن تحریروں سے سو فی صدی اتفاق

ہے ، جو پنڈت چانکیا کوتلیا کو اس انقلاب (۱) کی روح رواں ٹھہرائی ہیں ، جو سکندر کی موت کے بعد وادی سندھ میں رونما ہوا تھا ۔ اس کے معنی یہ نہیں کہ ہم چندر گپت کی عظمت و بزرگی کے قائل نہیں ہیں ۔ اس میں بھی بہت خوبیاں تھیں ۔ مگر اصل شے پنڈت کوتلیا تھا ، جس کی تالیف ارتھ شاستر کی دریافت و اشاعت کے بعد یہ حقیقت اب کسی مزید تبصرہ کی محتاج نہیں رہی کہ چندر گپت نے جس حکومت کی بناء رکھی تھی ، اس کے سارے نظم و نسق اور اعتدال کی راہوں کا واحد خالق پنڈت کوتلیا تھا ۔ یقیناً چندر گپت تخت پر جلوس فرماتا ، تاج پہنتا ، لیکن دراصل حکومت پنڈت کوتلیا کے ہاتھ میں تھی ، اس کی ذہانت پورے نظام میں کارفرما تھی اور وہی عہدیداروں کے عزل و نصب کا ذمہ دار تھا ۔

بہر حال یہ حکومت مگدھ کی حکومت نہ تھی ، یہ پنجاب اور سرحد کی حکومت تھی جو پورے ہندوستان تک پھیل گئی تھی ۔

فوج میں بھی اکثریت پنجاب ، سندھ اور سرحدی قبائل کی تھی ۔ یوں بھی ٹیکسلا ، سمتھ کے قول کے مطابق پٹالی پترا اور اجین کا ہر لحاظ سے ہمسر اور مد مقابل تھا (۲) ۔

ٹیکسلا کا پٹالی پترا پر تقدم

کیونکہ مملکت جن بڑے صوبوں پر مشتمل تھی ان کے پایۂ تخت تین تھے ۔ پہلا پٹالی پترا تھا ، جہاں بادشاہ خود رہتا ، دوسرے دو مراکز اجین اور ٹیکسلا تھے ۔ ہو سکتا ہے ، ٹیکسلا کی عمارتیں چندر گپت کے زمانہ میں پٹالی پترا ، ایسی نفیس اور عمدہ نہ ہوں ۔ ہو سکتا ہے کہ چندر گپت کے شامی محل جیسا کوئی محل ٹیکسلا میں موجود نہ ہو اور میگستھنیز جیسے یونانی مؤرخین نے اس کے کسی محل کی تعریف ، اس طرح نہ کی ہو جس طرح پٹالی پترا کے شامی محل کی ہے ۔ اس کے باوجود ٹیکسلا تاریخی عظمت اور بلند حیثیت کے لحاظ سے مشرق کے عظیم ترین شہروں (۳)

۱۔ ایچ آف اسپرل یونیٹی ، ص ۵۹ ۔

۲۔ انڈین انٹی کیویری جلد ۳۴ ۔

۳۔ مٹریو باب ۱۵ ، فصل ۲۸-۲۹ ۔ ہیروڈوٹس باب اول ، فصل ۹۶ ۔

میں انتہائی ممتاز تھا۔ وہ بابل، سوسا اور نینوا کا مدِ مقابل تھا۔ بائبل پترا کی عمر تو اس کے مقابلہ میں بہت چھوٹی تھی اور پھر علم اور فنون کے مرکز کے لحاظ سے تو وہ اپنا جواب آپ تھا۔ زمانہ قبل از مسیح میں اس کی علمی حیثیت بالکل وہی تھی، جو پندرھویں اور سولہویں صدی عیسوی تک قرطبہ کی تھی۔

**ٹیکسلا کے تقدم کے باعث ولی عہد وہیں مقیم ہوتا ،
اشوک کی تعلیم و تربیت ٹیکسلا میں ہوئی**

گو بائبل پترا میں بادشاہ، اس کے وزیر اور عائدین سلطنت تشریف فرما ہوتے تھے، مرکزی فوج بھی وہیں رہتی تھی، لیکن ولی عہد سلطنت ٹیکسلا میں قیام کرتا۔ خصوصیت سے چندر گپت کے عظیم ہوتے اشوک کے بارے میں تو سمجھنے سے صراحت کی ہے کہ وہ نہ صرف اجین کا وائسرائے بننے سے پہلے ٹیکسلا میں رہتا تھا، اس کی تعلیم و تربیت دوسرے شہزادوں اور امیرزادوں کی طرح ٹیکسلا ہی میں ہوئی تھی۔ اس کے ماسوا ٹیکسلا کی فوجی چھاؤنی ملک کی سب سے بڑی چھاؤنی تھی۔ وہاں جو فوج متعین تھی، اس کے ذمہ قندھار تک کے علاقہ کے علاوہ دیبل کے ساحل اور پورے بلوچستان کی نگرانی بھی تھی (۱)۔

ٹیکسلا کا نظم و نسق

گویہ وثوق سے کہنا بہت مشکل ہے کہ چندر گپت کے عہد میں پنجاب، سرحد اور سندھ کی تہذیبی و تمدنی زندگی کا کیا عالم تھا کیونکہ میگستھنیز کی شہادت عمومی انداز کی ہے۔ اس نے جو کچھ کہا ہے وہ عمومی نظامِ حکومت اور سماجی زیست سے متعلق ہے، پنجاب، سرحد اور سندھ کے بارے میں کہیں بھی خصوص ضروری نہیں جانا۔ اس لیے ہم پروفیسر رائسن کے تتبع میں مختصراً یہ کہہ سکتے ہیں کہ ٹیکسلا مگدہ کا تیسرا بڑا صوبہ تھا۔ اس کا صوبیدار وہاں قیام کرتا اور اس کے ماتحت منظم کمشنر کہلاتے تھے جن کے ذمہ ڈویژنوں کا اہتمام ہوتا۔ ڈویژن پھر آگے اضلاع میں بٹے تھے اور ان کے افسر کمشنروں کے تابع ہوتے۔ ان افسروں کو بڑی معقول تنخواہ ملتی تھی۔ اعلیٰ درجہ کے افسر کو

چار ہزار روپے ماہانہ ملتے اور اس کے ماتحت حکام بھی معقول معاوضہ پاتے۔ حکومت کی آمدنی کا بڑا ذریعہ زمین کا لگان تھا۔ میگستھنیز کا یہ خیال رالنسن کی رو سے ٹھیک خیال ہے کہ چندر گپت کے عہد میں ساری زمین بادشاہ کی ملک بن گئی تھی (۱) اور انفرادی ملکیتیں یکسر ختم ہو گئی تھیں۔ سارے کے سارے زمیندار حکومت کے کاشتکار تھے، جو زمین کاشت کرنے کے صلہ میں ایک چوتھائی پیداوار حکومت کو نذر کرتے۔ حکومت نے پورے ملک میں نہروں کا جال بچھا رکھا تھا اور فصلیں عموماً سال میں دو ہوتیں، ربیع اور خریف۔ اور اگر میگستھنیز کی بات کا یقین کر لیا جائے تو ان دنوں قحط نمودار نہ ہوتے تھے۔ ریاست زمینداروں کو پانی سپہا کرنے کے سلسلہ میں جو دلچسپی لیتی اس کا اندازہ اس کتبہ سے کیا جا سکتا ہے جو کاٹھیاواڑ کے علاقہ سے گرنار نامی مقام سے برآمد ہوا ہے۔ یہ کتبہ اس تالاب سے متعلق ہے جو یہاں تعمیر کیا گیا تھا اور ہر وائسرائے نے اس کی تعمیر میں گہری دلچسپی لی تھی (۲)۔

میگستھنیز اس امر کی شہادت بھی دیتا ہے کہ نہروں کا پانی باقاعدہ ماحول کی زمینوں میں تقسیم ہوتا تھا اور کسی کے ساتھ زیادتی نہ ہوتی۔ حکام ضلع بڑی ذمہ داری سے اس کام کی نگرانی کرتے تھے۔

یہ حکام ضلع، ضلعوں میں امن و امان قائم رکھنے کے ساتھ ساتھ جنگلوں کی لکڑی کے ذخیروں اور کانوں کے نگران بھی ہوتے۔ ان دنوں چونکہ جنگل بہت گھنے تھے اور زیادہ وسیع حلقوں میں تھے اس لیے ان میں بعض قبیلے بھی رہتے تھے۔ ان قبیلوں کی زیست کا اہتمام بھی حکام ضلع ہی کے سپرد تھا۔

مملکت چونکہ بہت وسیع تھی، قندھار سے خلیج بنگالہ تک پھیلی تھی، اس لیے اسے عمدہ سڑکوں کے ذریعہ باہم ملایا گیا تھا۔ مناسب فاصلوں پر سرائیں اور مسافتوں کے تخمینے لگانے کے لیے سنگ ہائے میل نصب کیے گئے تھے۔ اس کے علاوہ ڈاک اور سرکاری سلسلہ پیغام رسانی کی منزلیں بھی مقرر تھیں۔ جہاں ڈاک کی گھنٹیاں بجاتے کارواں رکے اور

۱۔ رالنسن انڈیا، ص ۶۹۔

۲۔ ایچ آف امپیریل یونیٹی، ص ۶۲۔

سستائے۔ ان منزلوں پر سرکاری قیام گاہیں بنی تھیں ، جہاں سرکاری عہال بھی قیام کرتے اور دوسرے مسافر بھی ٹھہرتے۔

پروفیسر رالنسن کا بیان ہے کہ ان سڑکوں میں سے سب سے بڑی سڑک ، وہ شاہی سڑک تھی جو ٹیکسلا سے شروع ہوتی اور پٹائی پترا تک جاتی۔ اس کے ماسوا وادی سندھ اور سلطنت کے دوسرے مقامات کو بھی کئی سڑکیں باہم ملاتیں (۱)۔

ریاست کا نظم و نسق چونکہ شخصی نظام حکومت کے تابع تھا ، چندر گپت حاکم اعلیٰ تھا ، وزراء اس کی ذمہ داری میں اس کا ہاتھ بٹاتے تھے ، اس لیے وادی سندھ کے تمام وہ بڑے نزاع ، جو وائسرائے سے بھی آگے جانے کے متقاضی ہوتے ، چندر گپت اور اس کے وزراء کے سامنے پیش ہوتے ، ورنہ ٹیکسلا کا وائسرائے اندرونی نظم و نسق کے سلسلہ میں خود مختار تھا ۔

اختیار کار کے باب میں پروفیسر رالنسن ، پروفیسر سمتھ ، مکر جی اور راجودھری قریب قریب ہم خیال ہیں کہ ان دنوں میونسپلٹیاں ، خاصی ذمہ داری اٹھاتیں اور شہر کا سارا نظم و نسق ان ہی کے سپرد ہوتا ۔

میگستھینز کے الفاظ میں ہر میونسپلٹی چھ طبقات (۲) میں بٹی تھی اور ہر طبقہ پانچ افراد پر مشتمل ہوتا تھا ۔ پہلا پانچ افراد کا طبقہ صنعتی پیداوار اور صنعت سے متعلق تمام معاملات کا نگران کرتا تھا ۔ دوسرا پانچ افراد کا طبقہ بیرونی مہانوں کی دیکھ بھال کرتا اور ان کا ہر طرح کا ذمہ دار ہوتا ۔ تیسرے طبقہ کے ذمے شہر کی پیدائشوں اور اموات کی تسوید و تحریر تھی ۔ یہی جائز و ناجائز کی تحقیقات بھی کرتا تھا (۳) ۔ چوتھا طبقہ تجارت کی دیکھ بھال کرتا تھا ، وہی ٹیکس بھی لگاتا اور تجارت کی ترقی کی راہیں بھی تجویز کرتا ۔ وہی ماپ ، تول اور قیمتوں کے تناسب

۱۔ رالنسن انڈیا ، ص ۶۹ ۔

۲۔ میک کرنڈلے ایشنٹ انڈیا ایز ڈسکرائبڈ بائی میگستھینز اینڈ ایرین ،

ص ۳۲ ۔ رالنسن انڈیا ، ص ۶۹۔۷۰ ۔

۳۔ ایچ آف امپیریل یونیٹی ، ص ۶۳ ۔

کو دیکھتا اور اس بات کا خیال رکھتا کہ پیداوار بلاوجہ عوام کے ہاتھوں فروخت ہونے سے روک تو نہیں لی گئی۔ یعنی ناجائز طور پر غلے، ذخیرہ تو نہیں کر لیے گئے۔ پانچواں طبقہ، شہر کی صنعتی اور زرعی پیداوار کے ذخیروں کی جانچ پڑتال کرتا اور پرانے اور نئے، خراب اور عمدہ کی تشخیص کرتا اور عوام کے پاس بیچتے وقت ان کی درجہ بندی کرتا۔

چھٹا یا آخری طبقہ ان پانچ افراد کا تھا جس کے ذمہ شہری صنعتی اور غیر صنعتی پیداوار میں عشر کا تعین تھا۔ ہر قسم کی پیداوار کا دسواں حصہ سلطنت، ٹیکس کے طور پر لے لیتی تھی۔ جو شخص یہ ٹیکس ادا کرنے میں خیانت مجرمانہ سے کام لیتا اسے موت کی سزا دی جاتی تھی۔

مونسپلیٹیاں درحقیقت شہر کے تمام مسائل کی نگران ہوتی تھیں (۱)۔

میونسپلٹی کی طرح پنچائتیں بھی حد درجہ مختار تھیں۔ خصوصیت سے دیہاتی پنچائتیں یا تو دیہاتی جھگڑوں کو طے کرنے میں کسی بالا قوت سے استفسار و اجازت کی محتاج نہ تھیں۔

یہ دیہاتی پنچائتیں جن جھگڑوں کو غیر معمولی قرار دیتیں ان کی ایبل بادشاہ کے پاس ہو سکتی تھی۔ لیکن ایسے مواقع شاذ و نادر ہی کہیں آتے۔ پھر ان دنوں جب کہ آمد و رفت کا سلسلہ خاصا دشوار گزار تھا کون پابلی پترا پہنچنے کی ہمت کرتا۔ لوگ تو ٹیکسلا تک نہ جا سکتے اور اپنے ہاں کی پنچایتوں کے فیصلوں کے سامنے سر جھکا دیتے۔ پنچائتیں پروفیسر رالنسن کی رو سے کوئی تحریری ضابطہ قانون اپنے سامنے نہ رکھتیں۔ وہ قبیلوی رسوم و رواج کو کبھی نظر انداز نہ کرتیں اور ہر لحظہ اپنے آباؤ اجداد کے طریق کار سے رہنمائی حاصل کرتیں اور تحقیق و تفتیش کے مراحل میں مجرموں کی تعذیب و تعزیر میں بھی تساہل نہ برتتیں۔ برہمن البتہ ان کے مشیر ہوتے اور ان کو الجھنوں سے نکالنے میں مدد دیتے تھے۔

پنجاب کی تجارت عہدِ چندر گپت میں

پروفیسر رالنسن بڑے یقین کے ساتھ کہتے ہیں کہ تجارت ان دنوں (۱) بہت ترقی پر تھی۔ یورپ سے جو عظیم کارواں، سامانِ تجارت لے کر روانہ ہوتے، وہ منزل بہ منزل چلتے اور تجارتی منڈیوں پر رک رک کر بالآخر پائلی پترا کے بازاروں میں آن پہنچتے اور پائلی پترا کی دوکانوں میں بابل، چین، عراق اور یونانی شہروں کی مصنوعات بکتی نظر آتیں۔

پروفیسر رالنسن کی یہ رائے، میگستھینز کی شہادت پر مبنی ہے اور اس میں اتنا اضافہ بڑی سہولت سے ہو سکتا ہے کہ مغرب کے وہ کارواں جن کا میگستھینز نے ذکر کیا ہے یونان سے چلنے کے بعد شام آنے پر بابل، سوسا، باختر، قندھار، ہرات اور کابل پر رک کر درہ خیبر، درہ بولان یا دوسرے دروں کے ذریعہ وادیِ سندھ میں اترتے تھے۔ ٹیکسلا چونکہ اس بڑی سڑک پر واقع تھا جو درہ خیبر سے اس سمت آتی تھی اور سب سے پہلا ہندی بڑا شہر تھا، اس لیے پائلی پترا کے بازاروں کی نسبت ادھر کے دیسوں کی مصنوعات پہلے ٹیکسلا کے بازاروں میں فروخت ہوتیں اور یہ بات بھی قرینِ قیاس ہے کہ باہر سے آنے والا تجارتی کارواں یہاں پہنچ کر رک جاتا اور اس کی بجائے ٹیکسلا کے تاجر اس کارواں کا سامان خرید کر آگے کے شہروں کا سفر اختیار کرتے۔

پنجاب کی تجارتی منڈیاں

ٹیکسلا کی طرح جہلم، چناب، راوی، بیاس، ستلج، جمنا، گنگا اور بعد کے دریاؤں کی وہ گزرگاہیں جہاں سے یہ کارواں دریاؤں کو عبور کرتے، تجارت کی بڑی منڈیاں تھیں اور ان سب منڈیوں میں بیرونی سامان پہلے بکنا اور بعد میں پائلی پترا پہنچتا۔ بہرحال چونکہ مرکزی حکومت کا مستقر پائلی پترا تھا، اس لیے اس کی دوکانیں زیادہ اونچی تھیں۔

رہس ڈیڈوز اپنی کتاب بدھسٹ انڈیا میں اشارتاً کہتے ہیں کہ ان دنوں زیادہ تر غیر ملکی یا وسیع پیمانہ پر تجارت عمدہ سلک اور عمدہ سوئی کپڑے کی ہوتی۔ سونے چاندی کے برتن، زریں، دوسرے عمدہ اسلحہ بھی ادھر ادھر لائے جاتے۔ بروکیڈ یعنی زریفت اور کمخواب کی مانگ

بڑے شہروں میں بہت تھی۔ قالین بھی بہت شوق سے امرا خریدتے اور باہر سے لائے جاتے۔ جواہرات اور سونے کی تجارت بھی بیرونی تجارت کا بڑا اہم جزو تھی (۱)۔

سمندری تجارت

پروفیسر رالنسن کا بیان ہے کہ چونکہ ارتھ شاستر میں جہاز رانی کے متعلق بھی بہت سی ہدایات مذکور ہیں، اس لیے ان دنوں سمندری تجارت بھی خوب ہوتی تھی اور ہندوستانی جہاز بحیرہ عرب میں داخل ہو کر دجلہ کے دھانہ پر موجودہ بصرہ بھی پہنچتے اور عدن بھی جاتے۔

پروفیسر رالنسن اعتراف کرتے ہیں کہ گو تجارت بہت ترقی پر تھی اس کے باوجود چندر گپت کے عہد میں اس ملک میں سکے، باہر کے ملکوں ہی کے چلتے تھے۔ ان سکوں میں یونانی سکے اور ایرانی دارائی سکے برابر برابر تھے۔ گو ہندوستان میں سکے بھی مسکوک کہے گئے تھے لیکن چونکہ یہ عمدہ اور اچھے نہ ہوتے اس لیے ان کا چان بہت محدود تھا۔ بہر حال یہ سکے بھی رواں تھے (۲)۔

یونانی بتوں کی پرستش

ان دنوں جب چندر گپت کی شاہی، پائلی پترا سے لے کر قندھار تک تھی اور ہندوستان اور پنجاب کے حدود باختر سے ملتے تھے یہاں کے لوگ ہرکولیس یونانی ڈائی، اونیس، اوزیوس، اوبراؤس کی پرستش کرتے تھے۔ یہ سارے کے سارے وہ یونانی دیوتا تھے جو سکندر یونانی نے متعارف کرائے تھے اور جن کے نام پر بیاس و ستلج کے درمیان موجودہ ہوشیار پور اور گورداسپور کے علاقہ میں بارہ قربان گاہیں قائم کی تھیں۔

ہندوستانیوں کو صرف ہوجنے سے غرض تھی، انہیں بت ہوجنے وقت یونانی و غیر یونانی کی تمیز نہ تھی۔

یہ بت شائد اس لیے بھی مقبول ہوئے کہ چندر گپت کی بیوی یونانی شہزادی تھی اور وہ بادشاہ کو سال بہ سال ادھر ہانک لاتی تھی جہاں یہ قربان گاہیں نصب تھیں۔ تبھی یہ روایت عام ہے کہ چندر گپت اور

۱۔ بدھسٹ انڈیا، ص ۹۸۔

۲۔ رالنسن انڈیا، ص ۷۱۔

اس کی اولاد ان قربان گاہوں پر پھول چڑھاتے اور قربانیاں دیتے تھے ۔
یونانی شہزادی تو بہر حال یونانی شہزادی تھی اور ایشیا کے دوسرے
بڑے بادشاہ میلوکس کی بیٹی تھی اور چندر گپت کی سب سے چھوٹی رانی
تھی اور بادشاہ کے دل پر حاوی تھی ۔

پنجاب میں مندر ناپید تھے

میگستھینز کسی بھی مندر کا ذکر نہیں کرتا ۔ جب پائلی پترا میں ہی
کوئی مندر نہ تھا تو پھر ارضِ سندھ ، پنجاب اور سرحد میں کہاں سے بنتا ۔
مذہبی عقائد

میگستھینز یہ بھی کہتا ہے کہ ان دنوں پوری قلمرو کی مذہبی رہنمائی
ہندوتن کے ہاتھوں میں تھی اور یہ برہمن ہندوتن عموماً یونانیوں ہی کے
خیالات و عقائد کے مالک تھے ۔ مثلاً وہ یونانیوں کی طرح اس امر کے قائل
تھے کہ دنیا کا ایک آغاز ہے اور ایک انجام ہوگا اور یہ کہ وہ گول ہے
اور وہ جو اس کا خالق و نگران کار ہے ۔ ہر شے پر حاوی ہے اور یہ پانی
ہی وہ پہلی شے ہے جو تخلیق کائنات و ارض کا موجب بنی ۔ کائنات کی تخلیق
کے چار عناصر کے ماسوا ایک اور عنصر بھی ہے اور یہ عنصر آکاشا ہے
جس سے جنتوں اور ستاروں نے تخلیق پائی ہے اور زمین ساری تخلیق کا
مرکزی نقطہ ہے ۔

میگستھینز ہی راوی ہے کہ روح کی تحلیل و تناسخ کے سلسلہ میں بھی
برہمن اور یونانی ہم خیال ہیں اور پلیٹو کی طرح ، روح کے غیر فانی ہونے اور
روزِ جزا کے قائل ہیں ۔

میگستھینز نے ان نجومیوں سادھوؤں ، سنتوں کا حال بھی لکھا ہے جو
نگر نگر ، بستی بستی گھومتے پھرتے اور عورتوں اور مردوں کو ان کی
تقدیروں کے الٹ پھیر میں الجھاتے رہتے تھے ۔
ماہی طبقات

میگستھینز اس دور کی سوسائٹی کو سات طبقات پر تقسیم کرتا ہے ،
ان میں پہلا طبقہ برہمن علماء اور حکماء کا ہے ۔ دوسرا زراعت پیشہ دیہاتی آبادی
کا ہے ، جو زراعت و کاشتکاری میں ہر لحظہ مشغول پائے گئے تھے اور
جنہیں کشت کے سوا کسی اور کاروبارِ حیات میں دلچسپی نہ تھی ۔
کاشتکاروں کا یہ طبقہ پنجاب ، سندھ اور سرحد کی معاشی زندگی کی ریڑھ کی

ہڈی کی حیثیت رکھتا تھا اور یہ قبائلی نظام سربراہی کے تابع تھا (۱)۔ تیسرا طبقہ گجروں، گڈریوں اور جنگل میں شکار کرنے والوں پر مشتمل تھا۔ یہ لوگ جانوروں کو پرورش کرتے اور حکومت کے لیے ہاتھیوں کو سدھاتے تھے۔

چوتھا طبقہ کاریگروں اور فن کاروں کا تھا۔ چندر گپت کے عہد میں انہیں سب سے زیادہ سہولتیں حاصل تھیں اور ریاست ان پر بہت مہربان تھی۔ پھر فوجی تھے جنہیں چندر گپت نے بہت سہولتیں دیں اور جنہیں فوجی خدمت کے ماسوا باقی کاموں سے مستثنیٰ قرار دے دیا۔

فوجی قوت

فاضل سمتھ کا تخمینہ ہے کہ مرکزی فوج چھ لاکھ پیادوں اور تیس ہزار سواروں پر مشتمل تھی۔ نو ہزار ہاتھی تھے اور ان کی دیکھ بھال کرنے والے اور ان کے مہاوت بیس ہزار سے کیا کم ہوں گے۔ نو ہزار کے قریب رتھیں بھی تھیں، جن میں چار چار، دو دو گھوڑے جوئے جاتے، ان کے منتظمین بھی بیس، تیس ہزار سے کیا کم ہوں گے۔

سرکاری حکام

سرسری سا اندازہ ہے کہ چندر گپت کی فوج میں کم سے کم دس لاکھ آدمی کام کرتے تھے اور یہ اس وقت کے معاشرہ کی ایک بڑی فعال جماعت تھی۔ میگستھینز نے شاہی عمارتوں اور شاہی کونسلروں کو بنی دو طبقوں میں تقسیم کیا ہے۔ ہم انہیں ایک طبقہ قرار دیتے ہیں اور سرکاری عہدہ کا نام دیتے ہیں اور یہ سارے طبقات، پائلی پترا اور وادی سندھ کے چپہ چپہ اور کونہ کونہ میں آباد تھے اور اس وقت کا معاشرہ ان ہی سے عبارت تھا۔

معاشرہ میں عورت کی حیثیت

میگستھینز اور نیرچوس کے حوالہ سے پروفیسر رالنسن کہتے ہیں کہ یہاں کے معاشرہ میں عورت کو بہت احترام حاصل تھا اور ان کے ساتھ زیادتی برداشت نہ کی جاتی، بیواؤں کے بیاہ کا عام رواج تھا اور شوہر کو ایک بیوی کی موجودگی میں دوسری بیوی کرنے کی اجازت صرف اس وقت ملتی

جب اس کے ہاں اولاد نہ ہوئی۔ اس سلسلہ میں نیرچوس نے خصوصیت سے ٹیکسلا کا ذکر کیا ہے اور کہا ہے کہ ٹیکسلا میں مردانہ کرتبوں، خصوصیت سے مکہ بازی میں جیتنے والوں کو خوبصورت لڑکیاں انعام میں دی جاتی تھیں۔ جو بیوائیں شوہروں کی موت پرستی نہ ہوتیں ان کو معاشرہ خاصی حقارت سے دیکھتا۔

غلامی

میگستھینز اس امر کا بھی راوی ہے کہ ان دنوں کے معاشرہ میں غلامی کا رواج نہ تھا۔ پروفیسر رالنسن نے اس پر تنقید کرتے ہوئے لکھا ہے کہ ایک طرح کی غلامی ضرور متعارف تھی اور یہ غلام جنگ کے قیدی ہوتے تھے جو گھروں میں ملازموں کی طرح کام کرتے تھے۔ یہ خریدے اور بیچے بھی جاتے۔ عام لوگ تفریح کے بھی مشتاق تھے اور حکومت ان کی تفریح کا اہتمام بھی کرتی تھی (۱)۔

کسان

میگستھینز اس امر پر بہت زور دیتا ہے کہ چندر گپت کے عہد کے لوگ بالکل جھوٹ نہیں بولتے تھے اور چونکہ اشیائے خوراک اور دوسری ضروریات بہت وافر تھیں، بارش خوب ہوتی تھی، دریا زوروں پر تھے اور ملک کی زمین بڑی زرخیز تھی، اس لیے غربت کا نام و نشان بھی کہیں دکھائی نہ دیتا اور یہ بری شے کہیں سونگھنے کو بھی نہ ملتی۔ میگستھینز ایک عجیب بات کہتا ہے کہ چندر گپت کے عہد میں کسانوں کو بہت مقدس جانا جاتا اور لڑائی کے دنوں میں جب کہ ہنگامہ کارزار ان کے قریب ہی کہیں منعقد ہوتا ان سے قطعاً کوئی تعرض نہ کیا جاتا (۲)۔

چندر گپت کی طرف سے اس بات کی بھی ممانعت تھی کہ کھیتوں کو جلایا جائے اور درختوں کو کاٹا جائے۔ یہ زمین کی مقدس امائیں سمجھی جاتیں اور ان کا احترام ملحوظ رکھا جاتا، غالباً یہ جین اور بدھ مت کی تعلیمات کا اثر تھا۔ ایک بدھ دستاویز میں بھی اسی قسم کی شہادت

۱۔ رالنسن انڈیا، ص ۷۵۔

۲۔ ایچ آف امیریل یونیٹی، ص ۶۸۔ آئی۔ ایچ۔ کیو، جلد اول،

درج ہے۔ اس شہادت کا مفہوم یہ ہے کہ وہ بادشاہ جو دشمن کے ایک ایک سپاہی کے خون میں نہانا ضروری جانتے، کھیتوں میں کام کرنے والے مزدوروں کا احترام کرتے۔ کیونکہ یہ لوگ دونوں فوجوں کے لیے برابر مفید اور کارآمد تھے اور ان کی فلاح اور بہبود بین الاقوامی ضابطہ کی اہم کڑی ہے (۱)۔

شہری امن و امان

میگستھینز اس بات کی وضاحت بھی کرتا ہے کہ چندر گپت امن و امان اور رعایا کی خوشحالی کا بہت خواہاں تھا۔ اور اس نے اپنے زمانہ حکومت میں یہ شے عام کرنے کے لیے بڑی جد و جہد کی تھی، غالباً یہی وجہ تھی کہ چوری کہیں بھی نہ ہوتی تھی۔ معاشرہ کی خوشحالی اس کے افراد کو اتنا محتاج نہ بننے دیتی کہ وہ چوری چکاری کے شغل اختیار کرتے۔

خیال رہے کہ ہم نے پیچھے جسٹین کا ایک اقتباس درج کیا تھا کہ چندر گپت نے جب پنجاب، سندھ اور سرحد کے قبائل سے ایک فوج مرتب کی تھی، اس میں دو عنصر چوروں اور ڈاکوؤں کے بھی تھے۔ یہ شروع کا عہد تھا (۳۲۱ - ۳۲۲ یا ۳۲۳ اور ۳۲۴) اور میگستھینز نے مذکورہ بالا شہادت ۳۰۳ قبل مسیح کے بعد قلمبند کی تھی، کیونکہ وہ ۳۰۳ قبل مسیح میں سفیر مقرر ہوا تھا۔ اور چندر گپت کو حکومت کرتے تیس سال گزر چکے تھے اور یہ بہت بڑی بات تھی جو اس عظیم فرمانروا نے معاشرہ میں پیدا کی تھی۔

کاشتکاروں کی ضرورتوں سے دلچسپی لینے کے سلسلہ میں پروفیسر ونسنٹ سمتھ نے سدرسن جھیل کی روداد لکھی ہے (۲)۔ یہ جھیل، گرنار بعبرہ عرب کے قریب موریہ پایہ تخت پائلی پترا سے کوئی ایک ہزار میل کے فاصلہ پر تعمیر کی گئی تھی اور اس کی وجہ سمتھ کے الفاظ میں یہ ہوئی

۱۔ ایچ آف امپیریل یونٹی، ص ۶۸ - آئی - ایچ - کیو جلد اول - ص ۳۶۹۔

(مرتبہ) مینک کرنڈلے - آئی - سی - جلد دوم، ص ۵۵۹ - ایچ آف

امپیریل یونٹی، ص ۵۷۔


۲۔ سمتھ - مطبوعہ حیدر آباد، ص ۱۸۰۔

تھی کہ چندر گپت کا عامل ، ہشی گپتا ایک دن ایک چھوٹی سی ندی کے کنارے پہنچا اور اس نے ماحول کو دیکھ کر رائے قائم کی کہ اگر یہ ندی روک لی جائے اور اس پر بند باندھ دیا جائے تو آس پاس کے کاشتکاروں کی معاشی حالت بہت بدل سکتی ہے ، اس نے اس وقت اس بند کی تعمیر کی طرح ڈال دی اور مندرسن کے نام کی جھیل بنا ڈالی ، اس کے بعد جو بھی وائسرائے وہاں آیا اس نے اس جھیل پر لازماً توجہ کی اور اسے زیادہ سے زیادہ مفید بنانے کے لیے بڑی سے بڑی رقم خرچ کرنے میں بھی دریغ نہ کیا ۔ پروفیسر مستیہ اس جھیل کا ذکر کرنے کے بعد کہتے ہیں کہ یہ مفید جھیل جو موریه عہد میں تعمیر ہوئی ، چار سو برس تک قائم رہی اور ماحول کو سرمبز و شاداب بنائے رکھا ۔

میگستھینز نے بہ صراحت موریه خاندان کے اس بادشاہ کو خراج تحسین پیش کیا ہے اور کہا ہے کہ یہ کاشتکاروں کی فلاح و بہبود سے بہت دلچسپی لیتا تھا ۔ ہمارے نزدیک دراصل یہ پنڈت چانکیا ٹیکسلی تھا جس نے پنجاب اور ہندوستان کو امن و امان و خوشحالی کی دولت بخشی تھی اور اسی کا بنایا ہوا نظام پوری قلمرو میں رائج تھا ۔

چوتھا باب

ارضِ پاکستان، مہاراج اشوک اور اس
کے جانشینوں کے عہد میں



فصل اول

چندر گپت کے ہونے اشوک کی حکومت بھی ان حکومتوں ایسی تھی
جن کی بنیاد وادی گندھارا میں رکھی گئی اور جن کے بانی اس وادی
کے رہنے والے تھے

اشوک ، پنڈت چانکیا کے لے ہالک چندر گپت کا ہوتا ہونے کے
سبب ٹیکسلا کا بیٹا تھا

یوں تو اصولاً چندر گپت کے بعد اس کے بیٹے بندوسار کا ذکر لازم ہے کہ اس نے اپنے باپ کی موت پر اس کا تاج پہنا اور خاصی مدت یعنی ۲۹۸ - ۳۰۰ سے لے کر ۲۷۳ قبل مسیح تک حکومت کی تھی ۔ بدھ روایات کی رو سے وہ برابر ۲۷ یا ۲۸ سال تک برسرِ اقتدار رہا تھا ۔ مگر بدھ تصبی یہ ہے کہ اس کے بارے میں تاریخ خاموش ہے ۔ بدھ اور جین روایات سے صرف اتنا پتہ چلتا ہے کہ اس کے باپ کے وزیر اعظم چانکیا ، کچھ سالوں تک اس کے بھی وزیر رہے تھے اور یہ وہی تھے جن کے مشورہ پر اس نے کئی بڑی فتوحات حاصل کی تھیں ۔ وزیر اعظم چانکیا ، کس وقت مرے اور آیا موت کے وقت تک وہ وزیر اعظم تھے ، اس سے متعلق کچھ کہا نہیں گیا ۔ خیال ہوتا ہے کہ بندوسار نے پنڈت چانکیا کو چند سال بعد ، شاید ان کے بڑھاپے کے سبب ان کے عظیم منصب سے ہٹا دیا تھا اور شاید اسی وجہ سے ٹیکسلا نے اس کے خلاف بغاوت کر دی تھی ، تاہم یہ بات یقینی طور پر نہیں کہی جا سکتی ۔

اشوک کا بچپن ٹیکسلا میں گزرا وہیں اس نے تعلیم و تربیت پائی

یہ بغاوت جس وقت ہوئی اس وقت اشوک ۱۸ سال کا تھا اور وزیر اعظم چانکیا اسے کافی مدت پہلے ٹیکسلا لے آئے تھے ۔ اس کی تعلیم و تربیت ٹیکسلا ہی میں ہوئی ، یہیں اس کا بچپن کٹا اور یہیں اس کے شعور نے آنکھیں کھولیں ۔ وزیر اعظم چانکیا کی تربیت و تعلیم نے اس میں

غیر معمولی صلاحیتیں پیدا کر دی نہیں۔ وہ باپ کے حکم سے جب باغی ٹیکسلا کے قریب پہنچا تو ٹیکسلا کے لوگ ہزاروں، لاکھوں کی تعداد میں اس کے استقبال کو آئے تھے کیونکہ وہ ٹیکسلی ہندت چانکیا کا شاگرد تھا اور یوں بھی ٹیکسلا کے لوگ اس سے محبت کرتے تھے۔

ایچ آف امپیریل یونیٹی کے مصنف مسٹر مکرچی کا بیان ہے کہ ان لوگوں نے اشوک کا استقبال کرتے وقت اس سے کہا تھا :

ہم نے اس لیے بغاوت کی تھی کہ ہمیں بعض ظالم وزراء کے خلاف شکایت تھی۔ ہم نہ آپ سے باغی ہیں اور نہ بادشاہ بندوسار کے مخالف ہیں (۱)۔

ہارا گان ہے کہ یہ ظالم وزراء وہ تھے جنہوں نے وزیر اعظم چانکیا کی جگہ پر کی تھی۔

بہر حال اشوک اس وقت ۱۸ سال کا تھا جب وہ وائسرائے بن کر آیا اور ٹیکسلا پہنچا تھا کہ وہاں کی بغاوت دباؤ۔ اگر یہ فرض کر لیا جائے کہ اشوک ۱۸ برس کی عمر میں ٹیکسلا آیا اور یہ اس کے باپ کی حکومت کے پہلے سال تھے تو احتیاطاً ہم یہ کہہ سکتے ہیں کہ وہ باپ کے تخت نشین ہونے کے پانچ سال بعد ٹیکسلا پہنچا تھا۔ اس وقت سے لے کر باپ کی موت سے کچھ مدت پہلے تک وہ ٹیکسلا رہا، تقریباً اس کی جوانی یہیں گزری۔

اشوک کی جوانی بھی ٹیکسلا میں بسر ہوئی

اشوک کے زمانہ نیابت سے لے کر ۲۵۰ قبل مسیح تک جب وہ چالیس سال بڑے ٹھاٹھ کی حکومت کرنے کے بعد اس دنیا سے رخصت ہوا۔ ٹیکسلا اور اس سے ملحقہ سرزمین میں اس کے خلاف کوئی بغاوت رونما نہیں ہوئی اور اس کی وجہ اس کے سوا کوئی اور نہ تھی کہ ایچ، جی، ولز کے الفاظ میں اشوک، زمانہ قدیم میں اپنے ذاتی کردار، شرافت، نیک نفسی اور رحم دلی اور فرض شناسی کے لحاظ سے اپنی مثال آپ تھا۔ حالانکہ وہ ماضی قدیم کا سب سے بڑا ہندوستانی بادشاہ تھا اور اس کی حدود سلطنت جنوبی ہندوستان سے لے کر ارض فارس تک پھیلی تھیں۔ کنگسٹ کے سوا اس نے کسی

سرزمین پر فوج کشی نہیں کی تھی اور اس میں جو خونریزی ہوئی اس پر وہ زندگی بھر شرمندہ رہا تھا۔ بلاشبہ اس کے کردار کی ہر عظمت اور ہر نیکی، بدھ دھرم کی شرمندہ احسان تھی، لیکن اس کی ذاتی شرافت اور خون کی پاکیزگی بھی ایک بنیادی وجہ ثابت ہوئی تھی۔ اس کے دادا میں بھی بڑی خویاں تھیں۔ باپ بھی بہت شریف آدمی تھا، لیکن انہیں سلطنت کو وسعت دینے اور اس کی سرحدوں کو محفوظ کرنے کے لیے مختلف لوگوں سے لڑنا پڑا تھا اور ان کی تلوار نے کافی گردنیں کاٹی تھیں۔ اشوک جب تخت نشین ہوا تو سلطنت میں ہر ممکن وسعت ہو چکی تھیں اور سرحدیں حد درجہ محفوظ تھیں۔ اسے صرف کلنگا کی لڑائی لڑنا پڑی۔

اشوک کا عہد اور پنجاب و سرحد

کلنگا کی لڑائی کی تفصیل ہمارے موضوع سے قطعاً خارج ہے۔ ہمارا موضوع صرف اس حد تک محدود ہے کہ اشوک کی نیابت سلطنت سے لے کر اس کی موت تک جو ۲۵ قبل مسیح میں ہوئی، وادی سندھ نے ارض پنجاب اور ارض کابل و ہرات و قندھار سمیت، اس کے عہد زریں کے فیوض و برکات خوب خوب سمیٹے اور ہر لحاظ اور ہر اعتبار سے ترقی کی۔

گو یہ تفصیل ہمارے پاس قطعاً موجود نہیں ہے کہ اس سرزمین نے خصوصی لحاظ سے زندگی کے کس کس شعبے میں، معراج کی منزلیں طے کی تھیں اور مہاراج اشوک نے ہندوستان کو جو معاشی اور سیاسی سر بلندی بخشی، اس میں سے اس سرزمین نے کتنا حصہ پایا تھا؟

بدھ اور جین روایات صرف مہاراج اشوک کی ذات اور صفات تک محدود رہی ہیں، اس سے آگے ان کا دامن نہیں پھیلا۔ بہر حال اشوک جب تک بدھ نہیں بنا تھا، ایک لاکھ انسان قتل کر چکا تھا۔ پرویسر رالنسن اور سمتھ راوی ہیں کہ اشوک کو بدھ بنانے کی سعادت متھرا کے اوپا گپتا نے حاصل کی تھی اور اس کی آنکھوں میں آنکھیں ڈال کر اس سے کہا تھا اگر آپ نے جتنے آدمی پہلے مارے ہیں ان کا سواں یا ہزارواں حصہ اب مارا یا گرفتار کیا تو یہ آپ کے لیے سخت باعث شرم و افسوس ہوگا (۱)۔

اشوک نے یہ بات نہ صرف ذہن کی گرہ میں باندھ لی بلکہ پتھر پر نقش کر دی اور اپنے اس گناہ کا باقاعدہ اعتراف کیا ، جو اس سے کلنگ کی جنگ میں سرزد ہوا تھا ۔ پروفیسر رائسن نے کلنگ کی جنگ میں ہلاک ہونے والوں کی تعداد تو ایک لاکھ ہی بیان کی ہے ، لیکن اس کے ساتھ ساتھ وہ یہ بھی کہتے ہیں کہ اس سے کئی گنا تعداد ، جنگ کے اثراتِ بد کا شکار ہو کر تباہ ہو گئی تھی (۱) ۔

اگر یہ فرض کر لیا جائے کہ اشوک نے کلنگ یا اڑیسہ میں چار لاکھ آدمی مارے تھے اور پھر توبہ کر لی تھی ۔ اگر وہ توبہ نہ کرتا ، بدھ رہنا اسے مزید فوج کشی اور فتوحات سے باز نہ رکھتے اور وہ مزید فتوحات پر متوجہ ہوتا تو انسانی خونریزی اور ابھی ہوتی ۔

اس طرف وہ خلیج بنگالہ تک پہنچ چکا تھا ، دکن بھی فتح ہو چکا تھا ۔ اگر اشوک کو فتح کا شوق چراتا تو وہ باختر کی طرف آگے بڑھتا اور انسانیت کو بہت نقصان پہنچتا ۔

بدھ بننے کے بعد نہ صرف اس نے خونریزی سے توبہ کر لی ، اپنے بیٹوں اور بیویوں کو بھی ہدایت کی کہ خونریزی سے بچیں اور انسانوں کو پرہیزگاری کے ذریعہ جیتیں کہ آئین و انصاف کے ذریعہ فتح ہی اصل فتح ہے (۲) ۔

اشوک کی مذہبی حکمت عملی

پروفیسر رائسن ، مختصراً اشوک کی پرہیزگاری پر تبصرہ کرتے ہوئے کہتے ہیں کہ جوں جوں وقت گزرتا گیا ، اشوک زیادہ پرہیزگار اور زیادہ مذہبی ہوتا گیا ۔ وہ نہ صرف خود مذہب کا مبلغ بنا بلکہ اس نے اپنی وسیع قلمرو کے ہر مانت افسر کو مذہب کا مبلغ بنا دیا اور ہدایات جاری کیں کہ ہر حاکم ، قانون و آئین کی حکومت کو نصب العین بنا لے اور مذہب کی بخشی ہوئی روشنی سے اپنی راہیں منور کرے ۔

ہمیں بدھ مت کی تعلیمات اور اشوک کے مذہبی رجحانات سے حد درجہ اختلاف ہے ، اس کے باوجود ہم یہ تسلیم کرنے پر مجبور ہیں کہ

۱۔ رائسن اشیا ، ص ۶۔ مطبوعہ ۱۹۳۷ء۔

۲۔ رائسن اشیا ، ص ۷۔

اشوک کے مذہبی ذہن نے پوری مملکت میں نیکی کی حکومت قائم کر دی تھی۔ وہ چالیس سال تک برسر اقتدار رہا اور ان چالیس سال میں سے پہلے چند سال چھوڑ کر باقی کے سالوں میں اس نے بادشاہ سے زیادہ ایک مبلغ کی حیثیت سے کام کیا تھا اور جب بادشاہ مبلغ ہو تو افسر خود بخود مبلغ بن جاتے ہیں۔ بادشاہ کو عوام کی بھلائی اور فلاح و بہبود کا خیال ہو تو افسروں کے ذہن بھی ادھر مائل ہو جاتے ہیں۔

رعایا کی فلاح و بہبود کے کام

پروفیسر رالنسن کہتے ہیں کہ اشوکا نے مذہبی دامن میں جب پناہ لی اور اس کا ذہن ہموار ہوا تو اس کی پہلی خواہش یہ تھی کہ اس کی رعایا زیادہ سے زیادہ سکھ پائے۔ اس لیے اس نے عام شاہراہوں پر سایہ دار درخت لگوائے کہ مسافر دھوپ سے بچیں۔ کنوئیں کھدوائے کہ پیاسوں کی پیاس بجھے اور انسانوں حتیٰ کہ جانوروں کے لیے ہسپتال قائم کیے۔ چندر گپت کے زمانہ کی جتنی سخت قسم کی قانونی پابندیاں تھیں وہ ختم کیں۔

قیدیوں کو رہائی بخشی حتیٰ کہ موت کی سزا پانے والے قیدیوں کی اصلاح ذہن کی صورتیں پیدا کیں اور ان کی روحانی تربیت کے لیے علماء مقرر کیے اور صوبائی گورنروں کو گنہگاروں اور مجرموں کو معاف کر دینے کے وسیع اختیارات عطا کیے۔

پروفیسر رالنسن کے الفاظ میں اشوکا کی سب سے بڑی خواہش یہ تھی کہ لوگ بد مذہب کی اہمسا کو اپنا لیں اور انسانوں سے تو کیا جانوروں کے ساتھ بھی نرمی اور محبت سے پیش آئیں۔ اس نے جانور کشی کی رسم کو آہستہ آہستہ ختم کرنے کی کوشش کی، عوام کو اس سلسلہ میں ترغیب دینے کے لیے اس نے شکار ترک کر دیا۔ شاہی مطبخ میں گوشت کا استعمال ممنوع ٹھہرایا اور قربانیاں قطعاً منسوخ کر دیں۔

مذہبی رواداری

اس کے باوجود کہ وہ ہکا بدھ تھا، اس نے ریاست میں مذہبی لڑائی کی حوصلہ افزائی قطعاً نہیں کی اور مذہبی جذبات کو مشتعل کرنے اور آپس میں مذہب کی بناء پر لڑنے کو سختی سے روکا۔ خود عملاً وہ برہمنوں کی سرپرستی بھی کرتا اور جین رہنماؤں سے بھی محبت اور شفقت سے پیش آتا

تاکہ اپنے حکام کے سامنے بہتر مثال پیش کرے۔ حتیٰ کہ اس نے گوسالہ ، دھرم کے نانگا پجاریوں سے بھی بڑی سہربانی کی اور ان کے لیے بہت قیمتی غاریں تعمیر کیں (۱)۔

رالنسن کے الفاظ میں اشوک کے عہد میں اس کی دور دراز کی رعایا نے بھی خوب فیض پایا حتیٰ کہ جنگل کے باشندوں پر بھی اس کی محبت اور شفقت کی بھرپور نگاہ اٹھی اور اس نے ان لوگوں کو بھی ہر سہولت پانے کا اہل سمجھا ، حالانکہ ان لوگوں کو ہندو موسائٹی نے معاشرہ سے نکال دیا تھا اور انسان نہ سمجھا تھا (۲)۔

ہم نے یہ اقتباس اس لیے بھی نقل کیا ہے کہ پڑھنے والوں کو بتا سکیں کہ جب جنگلوں میں رہنے والے لوگ اشوک کے فیوض و برکات سے بہرہ مند ہوئے تو لازماً وادی مندر ، پنجاب اور سرحد اس سے مالا مال ہوئی تھی اور ہاتلی پترا کے حصہ میں جو امن آیا وہی ٹیکسلا کو بھی نصیب ہوا تھا۔

رالنسن اس امر کا بھی راوی ہے کہ اشوک کے عہد میں کشمیر اور گندھارا میں بدھ مذہب کی تبلیغ سرکاری طور پر کی گئی تھی (۳)۔ گویا دوسرے لفظوں میں یوں سمجھیے کہ گندھارا اور کشمیر کے عوام کی ذہنی اصلاح پر خصوصی توجہ کی گئی تھی اور بدھ رہنماؤں نے لازماً جس طرح شہروں کا رخ کیا ہوگا دیہات اور جنگلات میں بھی ڈیرے ڈالے ہوں گے اور تعلیم بھی عام کی ہوگی اور اخلاق عامہ کو بھی سدھارا ہوگا۔

ٹیکسلا ، کشمیر ، سوات اور وادی کابل میں اشوکی مینار

سہاراج لشوک نے شمال مغربی سرحدی اضلاع کے عوام کی ذہنی اصلاح اور مذہبی تربیت کے لیے نہ صرف مبلغ مقرر کیے بلکہ اپنے عام دستور کے مطابق نیکی اور پرہیزگاری کے رواج کی خاطر جو کتبات اور سنگی فرمان اپنی پوری قلمرو کے طول و عرض میں نصب کیے ، ان میں سے کئی

۱۔ رالنسن انڈیا ، ص ۷۷۔

۲۔ ایضاً ، ص ۷۸۔

۳۔ ایضاً ، ص ۷۸۔

ٹیکسلا، کشمیر، سوات اور وادی کابل کے حصہ میں بھی آئے۔ ان کتبات اور سنگی فرمانوں کی اصل تعداد کیا تھی، اس کے بارے میں بدنصیبی سے کوئی تفصیل دستیاب نہیں ہو سکی، البتہ ان کی تعداد کافی ہوگی اور وادی سندھ کے ہر اہم مقام پر ایک نہ ایک سنگی فرمان ضرور نصب کیا گیا ہوگا۔ اب تک صرف مانسہرہ اور شاہ باز گڑھی کے مقامات پر دو سنگی فرمان نصب ملے ہیں۔ یہ مقامات اشوک کے دور میں اس نواح میں بڑی اہمیت رکھتے تھے۔ ایسی ہی اہمیت کے مقامات کئی اور بھی تھے۔

خیال رہے کہ پولیٹیکل ہسٹری آف اینڈینٹ انڈیا کے مصنف راجودھری نے اس سمت سہاراج اشوک کی حدود سلطنت کمبوجہ، گندھارا اور کشمیر تک پھیلائی ہیں۔ راجودھری کے نزدیک کمبوجہ، پونچھ کے نواحی مقام راجوڑی کے علاقہ پر مشتمل تھا اور گندھارا کے حدود دریائے سندھ کی دوسری سمت سے شروع ہو کر قندھار تک دراز تھے۔ ان دنوں میر زیارت یا بالاہصار اس کے حاکم اعلیٰ کا مستقر تھا جو دریائے سوات اور کابل کے سنگم پر واقع ہے (۱)۔

فاضل راجودھری کہتے ہیں کہ اس امر کا ثبوت کہ کشمیر سہاراج اشوک کے تابع تھا، ایک تو ہیون سانگ کے سیاحت نامہ سے ملتا ہے اور دوسرے راج ترخنی سے۔ اس کا مصنف کلہنہ اشوک کا ذکر کرتے ہوئے کہتا ہے، با اصول و وفا شعار و فرض شناس اشوک زمین کا حکمران ہے۔ اس بادشاہ نے خود کو گناہوں سے پاک کر لیا ہے اور جینا کے مذہب میں داخل ہو گیا ہے اور سری ناگری کا شہر اس نے تعمیر کیا ہے۔ اور وٹاسٹاٹرا اور سکھالترا میں کئی سٹوپے بنوائے ہیں (۲)۔

کلہنہ نے اشوک کے بارے میں کئی اور باتیں بھی کہی ہیں مگر ہم ان کا تکرار ضروری نہیں جانتے۔ ہم نے یہ کچھ بھی راجودھری کی پیروی

۱- پولیٹیکل ہسٹری آف اینڈینٹ انڈیا، ص ۲۰۸۔ انڈین اینڈ انڈونیشن آرٹ، ص ۵۵۔

۲- راج ترخنی - جلد اول، ص ۱۰۲ - ۱۰۶۔ بمبئی گزیٹر حصہ اول، ص ۱۵ - ایچ آف اسپیریل یونیٹی، ص ۷۷ - ۱۸۹۶ء۔

میں نقل کیا ہے - جنہوں نے کشمیر کے مشہور مقام سری نگر کو مہاراج کی تعمیر ظاہر کیا ہے -

اگر مہاراج اشوک سری نگر کے معمار تھے تو پھر اس میں قطعاً کوئی شبہ باقی نہیں رہتا کہ کشمیر اشوک کی قلمرو کا ایک حصہ تھا اور لازمی بات ہے کہ مہاراج اشوک نے سری نگر ایسے کئی مقامات وہاں تعمیر کیے ہوں گے - خصوصیت سے اس لیے کہ کشمیر مہاراج اشوک کے زمانہ میں بدھ تحریک کا ایک بہت بڑا مرکز بن چکا تھا -


ہم پیچھے اشارتاً عرض کر چکے ہیں کہ مہاتما بدھ کی موت کے بعد اصولاً بدھ مت کا سب سے بڑا تبلیغی مرکز کشمیر تھا اور غالباً یہی وجہ تھی کہ مہاراج اشوک نے وہاں سری نگر ایسے شہر آباد کیے اور ”لاٹھیں“ تعمیر کرائیں -

بہرحال یہ بات یقینی ہے کہ مہاراج اشوک نے وادی سندھ ، وادی کابل اور ارض کشمیر کے آباد کاروں کو وہی سہولتیں بخشی تھیں جو ان کی اس طرف کی رعایا کو حاصل تھیں اور یہ پورا علاقہ مہاراج اشوک کی موت تک ان کے دامن سے وابستہ رہا -

پروفیسر سمتھ نے راج ترنگنی کے حوالہ سے ایسی کئی روایات کا ذکر بھی کیا ہے جن میں یہ بات بڑے وثوق سے کہی گئی ہے کہ مہاراج اشوک کا ایک بیٹا جلوک نامی ان کی موت کے بعد کشمیر میں تخت نشین ہوا - وہ بڑا زبردست اور لائق بادشاہ تھا اور اس کی سرحدیں یوپی تک دراز ہو گئی تھیں - ہو سکتا ہے کہ اس لائق و فائق بادشاہ نے پوری کی پوری وادی سندھ بھی فتح کر لی ہو ، لیکن یہ ایک بڑی حقیقت ہے کہ مہاراج اشوک کے وارث ۱۸۵ قبل مسیح میں وادی سندھ ، وادی کابل ، وادی کشمیر و سوات کے لیے قطعاً اجنبی بن گئے تھے اور اس کی وجہ اس کے مو کوئی اور نہ تھی کہ زمانہ گزرنے کے ساتھ ساتھ اشوک کی جگہ تخت نشین ہونے والے پائی پترا کے بادشاہ یہ بات بھول گئے تھے کہ ان کا جد اعلیٰ چندر گپت ، پنڈت چانکیا ٹیکسلی کا لے پالک بیٹا تھا اور اس کی حکومت دراصل پنڈت چانکیا ٹیکسلی کی حکومت تھی اور پنجاب ، سندھ اور سرحد و کشمیر کے لوگ اسے اپنی حکومت سمجھتے تھے اور اس وجہ سے اس سے وابستہ تھے -

پانچواں باب

دو سو سالہ انڈو یونانی حکومت



فصل اول

انڈو یونانی بادشاہت اور وادی گندھارا

یہ انٹی اوچوس اور ابھی ڈیموس اور اس کا بیٹا ڈیمی ٹروس تھا
جس نے پھر سے وادی گندھارا فتح کی

پروفیسر رالنسن کا بیان ہے کہ ابھی مہاراج اشوک زندہ تھے اور ۲۵۰ قبل مسیح میں پائل پترا کے محل میں بڑے امن و سکون کی زندگی گزار رہے تھے کہ ان کی مغربی سرحد پر دو بہت ہی اہم سیاسی تبدیلیاں عمل میں آئیں اور قریب قریب ایک ہی وقت باخترا یا بلخ کے نائب السلطنت ڈائی اوڈوٹس اور پارٹھیا یا خراسان کے ارسامیس نے شہنشاہ سیلوکس یونانی کے ورثاء کے خلاف بغاوت کر دی اور دو خود مختار بادشاہتوں کی طرح ڈال دی (۱) جنہوں نے آگے چل کر شمال مغربی سرحدی اضلاع یا وادی گندھارا کو بھی اپنے دامن میں لے لیا۔

ایچ آف امپیریل یونیٹی (۲) کے مصنف نے یہ بغاوت انٹی اوچوس کے عہد سے وابستہ کی ہے۔ جو ۲۶۱ قبل مسیح میں تخت نشین ہوا اور ۲۴۶ قبل مسیح میں مرا (۳)۔

پروفیسر سمتھ راوی ہیں کہ انٹی اوچوس اس سیلوکس کا پوتا تھا، جس نے چندر گپت کو اپنی بیٹی دی اور اس سے مصالحت کر لی تھی اور یہ دونوں صوبے جو اس کی حکومت سے کٹے، بڑے زرخیز، شاداب اور انتہائی شمول تھے اور ان کا نقصان معمولی نقصان نہ تھا، لیکن اس نقصان پر سوچنے کی شہنشاہ انٹی اوچوس کو کچھ زیادہ مہلت نہیں ملی۔ یوں بچی وہ ہر وقت شراب کے نشہ میں رہتا اور باغی سرداروں سے جو

۱۔ رالنسن، انڈیا، ص ۸۹۔

۲۔ ایچ آف امپیریل یونیٹی، ص ۸۹-۱۰۳۔

۳۔ سمتھ، اری ہسٹری آف انڈیا، ص ۳۲۴۔

لوٹ اس کی طرف سے لڑتے وہ کچھ زیادہ مخلص نہ تھے ، اس لیے برابر چار سال تک وہ کسی ایک باغی کو بھی دبا نہ سکے اور شہنشاہ ۲۴۶ قبل مسیح میں اس دنیا سے رخصت ہوا تو بغاوت کے شعلے پہلے ہی کی طرح بھڑک رہے تھے ۔ اس کے جانشین سیلوکس ثانی نے گو اس بغاوت کو دبانے کی بہت کوشش کی مگر کامیابی نے اس کے قدم بھی نہیں چومے حالانکہ اس کا عہد کافی طویل تھا ، وہ ۲۴۶ قبل مسیح میں تخت نشین ہوا تھا اور ۲۲۳ قبل مسیح میں مرا تھا ۔ اس کی جگہ جس سیلوکس ثالث نے لی ، وہ صرف ایک سال جیا اور انٹی اوچوس ثالث کے لیے راہ ہموار کر دی ۔ اس انٹی اوچوس ثالث کے متعلق یونانی مؤرخین کہتے ہیں کہ یہ بڑا حوصلہ مند اور جی دار تھا ، اس نے برابر دو سال تک بلخ کا محاصرہ کیا اور اس وقت تک اس کی فوجیں بلخ کے نواح سے دور نہیں ہوئیں جب تک بلخیوں نے اسے خود سے راضی نہیں کر لیا ۔

انٹی اوچوس ثالث اور ڈیمی ٹروس

یہ داستان بھی خاصی دلچسپ ہے ۔ بیان ہوا ہے کہ اس وقت جب شہنشاہ انٹی اوچوس ثالث نے بلخ کا محاصرہ کیا تھا ، وہاں کا سربراہ ایتھی ڈیموس نامی یونانی تھا ۔ اس نے دو سال کے محاصرہ کے بعد اپنے نوجوان بیٹے ڈیمی ٹروس کو شہنشاہ کے حضور شرائط صلح طے کرنے کے لیے بھیجا ۔

انٹی اوچوس وادی گندھارا میں

شہزادہ بڑا وجیہ اور انتہائی دانا بینا نوجوان تھا ۔ شہنشاہ اس کی باتوں سے اس درجہ خوش ہوا کہ نہ صرف اس کے باپ کی خود مختاری تسلیم کر لی بلکہ نوجوان شہزادہ کو اپنی ایک بیٹی بھی بیاہ دی اور ایک دوست کی حیثیت سے خوشی خوشی محاصرہ اٹھا کر وادی گندھارا کی سرحد میں داخل ہوا ۔ انٹی اوچوس ثالث سیلوکس کے بعد پہلا یونانی تاجدار ہے ، جس نے موریہ عہد میں وادی گندھارا کے حدود پامال کیے ۔ شہنشاہ انٹی اوچوس ابھی وادی سوات تک پہنچا تھا ، جو ان دنوں سوبھا کیسیا راجہ کے ماتحت تھی کہ شہنشاہ کے پیچھے اس کی سلطنت خطرہ میں پڑ گئی اور اس کے مخالفین اس کی مغربی سرحد میں گھس آئے ۔ اس لیے جیسے ہی سوبھا کیسیا راجہ نے شہنشاہ کے حضور حاضری دے کر اسے اپنا مربی

تسلیم کر لیا اور خراج کے طور پر ایک سو ہاتھی نذر کر دیے تو شہنشاہ نے اسے غنیمت سمجھ کر واپسی اختیار کی ۔

ایتھی ڈیموس اور اس کے بیٹے ڈیمی ٹروس کا
وادی گندھارا اور پنجاب پر قبضہ

شہنشاہ کی واپسی کے بعد ، ایتھی ڈیموس والی باختر نے خوب پاؤں پھیلانے اور اپنی قلمرو کابل ، ہرات ، قندھار اور گندھارا کی آخری سرحد تک وسیع کر لی ۔

ایچ آف اسپرل یونیٹی کے ایک مصنف ڈاکٹر مکرجی نے بعض علمائے تاریخ کا یہ خیال دہرایا ہے کہ وہ یونانی شخص جس نے درحقیقت وادی گندھارا میں دخل پایا ، بادشاہ ایتھی ڈیموس کا وہی نوجوان بیٹا ڈیمی ٹروس تھا ، جس نے شہنشاہ انٹی اوچوس ثالث کی توجہ اپنے اوپر مبذول کی تھی ۔ پہلے تو ڈیمی ٹروس اپنے باپ کی فوجوں کے سپہ سالار کی حیثیت سے وادی گندھارا میں پہنچا اور پھر خود مختار بادشاہ بن کر یہاں آیا اور سوراشر سے لے کر کاکٹھیاواڑ اور کچھ تک کے علاقے فتح کر لیے ۔ وہ وادی سندھ کا بھی مالک بنا ، ارض پنجاب کا بھی (۱) ، حتیٰ کہ یوگا پران کے جزو گرگ سمپتہ کی رو سے اس نے فیض آباد ، روہیل کھنڈ اور متھرا تک اپنی قلمرو بڑھا لی تھی اور ابھی ۲۰۰ قبل مسیح کا دامن سکڑا نہ تھا کہ ڈیمی ٹروس کی فوجیں وادی گنگا میں پہنچ گئی تھیں ۔ قریب قریب یہی بیان یونانی سٹریبو کا بھی ہے (۲) ۔ سٹریبو کی رو سے ڈیمی ٹروس یونانی بادشاہوں میں سکندر ثانی کہا جا سکتا ہے کیونکہ اس نے اپنی قلمرو نہ صرف روہیل کھنڈ تک پھیلا لی تھی تب تو بھی اپنے سایہ عاطفت میں لے لیا تھا ۔

ڈاکٹر مکرجی نے بڑے اعتدال کے ساتھ یہ رائے ظاہر کی ہے کہ ڈیمی ٹروس کے سرحد ، پنجاب اور ہندوستان سے رابطہ کا ثبوت نہ صرف اس بادشاہ کے سکوں سے ملتا ہے بلکہ اس دور کی ادبی تصانیف بھی اس کی بین شہادت دیتی ہیں ۔

۱۔ ایچ آف اسپرل یونیٹی ، ص ۱۰۵ ۔

۲۔ سٹریبو ۔ آئی ۔ ایچ ۔ کیو ، جلد ۲۲ - ۸۱ ۔

اس بادشاہ نے مربع شکل کے ایسے مکے سکوک کرائے جن کے ایک سمت یونانی عبارت لکھوائی اور دوسری طرف خروشتی - بعض علماء کا خیال ہے کہ ڈیمی ٹروس سہابھارتہ کا دتہ مترا ہے - یس نگر سے جو مکے مترا کے نام سے دستیاب ہوئے ہیں وہ بھی ڈیمی ٹروس کے ہیں - یوں ڈاکٹر مکرجی نے یہ بات بھی تسلیم کی ہے کہ مدھیا دیسہ سے دست برداری کے بعد ڈیمی ٹروس کے پنجابی اور ہندوستانی مقبوضات کی حد بندی کے متعلق کوئی حتمی رائے قائم کرنا آسان کام نہیں ہے (۱) - ایسا معلوم ہوتا ہے کہ مدھیا دیسہ سے دست برداری کے بعد بھی اتر پاتھہ اور پاسچا دیسہ ، براسی کی شاہی تھی -

اوپر ہم نے سٹریبو کے حوالہ سے یہ بات کہی ہے کہ اندو گریک (ہندی و یونانی بادشاہوں) کو سندھ اور کاٹھیواڑ میں بھی سربراہی نصیب تھی ، مزید برآں سکالہ (سیالکوٹ) کا علاقہ بھی ان کے تابع فرمان تھا (۲) - سندھ اور پنجاب میں کئی شہر آباد کیے

یہ بات بھی دلچسپی کا موجب ہوگی کہ سنسکرت کی بعض کتب نحو و صرف میں ، زیریں سندھ کے ایک ایسے شہر کا ذکر موجود ہے ، جو ڈیمی ٹروس نے غالباً آباد کیا تھا اور جس کا نام ڈیمتری تھا - ڈیمی ٹروس اور اس کے باپ ایوتھی ڈیموس کے نام پر ، اس زمانہ کے پنجاب اور ہند اور افغانستان میں کئی اور شہر بھی تھے -

سیال کوٹ بھی اس نے بسایا تھا

ٹولمی کے حوالہ سے ڈاکٹر مکرجی نے یہ بات بھی کہی ہے کہ سکالہ یا سکالہ کا دوسرا نام ایوتھی ڈیمیا تھا - ہو سکتا ہے کہ اس مقام پر اس بادشاہ نے اپنے نام سے جو نئی بستی آباد کی ہو اس کا نام ایوتھی ڈیمیا رکھا ہو -

ایوکرٹیلز

ڈیمی ٹروس کے بعد باختر کے ایک اور یونانی تاجدار ایوکرٹیلز کے بارے میں جسٹین اور سٹریبو کا بیان ہے کہ اس نے بھی وادی سندھ

۱- ایچ آف اسپرل یونیٹی ، ص ۱۰۷ - دیویا دلانہ ، ص ۹۵ - ۹۷ - آئی

ایچ - کیو جلد ۲۲ ، ص ۸۱ -

۲- ایضاً ، ص ۱۰۷ -

پر حکومت کی تھی۔ غالباً اسے یہ موقعہ ۱۶۵ قبل مسیح میں اس وقت نصیب ہوا جب مقدم الذکر ڈیمی ٹروس اس دنیا سے رخصت ہو چکا تھا۔ اس بادشاہ نے پنجاب کو فتح کرنے کے بعد ڈیمی ٹروس کی طرح سکے بھی مسکوک کرائے تھے، لیکن اس کا تسلط محض وقتی تھا کیونکہ ایوتھی ڈیمی خاندان کے شہزادوں نے قدم قدم پر اس کے خلاف صف آرائی کی تھی۔

اگتھوکل نپیلون

ایک اور ہندی یونانی بادشاہ اگتھوکل کے نام کے سکے بھی متعدد مقامات سے برآمد ہوئے ہیں، یہ اس امر کا ثبوت ہیں کہ اس بادشاہ نے بھی سرحد اور پنجاب پر حکومت کی تھی۔ اگتھوکل کی طرح نپیلون کے نام کے سکے بھی دستیاب ہوئے ہیں۔ ان سکوں کی ایک ست خروشتی کی بجائے برہمی حروف کنندہ ہیں۔ نپیلون، آگتھوکل کی طرح ایوکرٹیلڈز کا ہم عصر تھا اور غالباً اسے مؤخر الذکر سے خاصی سخت لڑائیاں لڑنی پڑی تھیں۔

مزید وضاحت

پروفیسر ونسنٹ سمتھ کے نزدیک ایوکرٹیلڈز نے ڈیمی ٹروس ثالث کی جگہ باختر پر حکمرانی کی تھی۔ پروفیسر صاحب کا خیال ہے کہ ایوکرٹیلڈز کو ڈیمی ٹروس کی جگہ باختر کے تخت پر جلوہ فرما ہونے کا موقعہ محض اس لیے ملا تھا کہ اس بادشاہ نے اندرون پنجاب و ہند کافی دور تک اپنی قلمرو پھیلا لی تھی اور کافی دنوں تک باختر سے دور رہا تھا۔ باختر کھو دینے کے بعد ڈیمی ٹروس نے کئی سال تک پڑی شان و شکوہ کے ساتھ پنجاب و ہندوستان پر حکومت کی اور غالباً یہ پہلا یونانی تاجدار تھا جس نے ”شاہ ہندیاں“ کا خطاب پایا تھا (۱)۔

گو ہمارے پاس اس امر کی کوئی تاریخی شہادت موجود نہیں ہے، لیکن ایسا معلوم ہوتا ہے کہ ڈیمی ٹروس باختر کھو دینے کے بعد زیادہ مدت نہیں جیا تھا اور اس کے جانشین اگتھوکل اور نپیلون، ایوکرٹیلڈز کے ہم عصر تو تھے مگر ہم پہلے نہ تھے۔ تبھی ایوکرٹیلڈز نے ان سے ان کی

۱۔ سمتھ ارلی ہسٹری آف انڈیا، مطبوعہ حیدرآباد، ص ۳۳۰-۳۳۱

کئی پنجابی اور ہندی املاک چھین لی تھیں۔ اس لحاظ سے ایوکرٹیدز کو بھی شاہ ہندیاں کہا جا سکتا ہے کہ پنجاب اور سندھ کے کئی اہم اضلاع اس کے تابع فرمان تھے۔

ہیلیڈکلز

ایوکرٹیدز کے بعد اس کا بیٹا ہیلیڈکلز تخت نشین ہوا اور باپ کی طرح اس نے بھی اپنے نام کے سکے مسکوک کرائے۔ یہ سکے پہلی صدی عیسوی تک، بھڑوچ کے سواحل پر عام طور پر رائج تھے (۱)۔

سٹریبو اول

ایوکرٹیدز کے خاندان کے ایک اور فرد، سٹریبو اول نے سالہا سال تک پنجاب پر حکومت کی اور اپنے نام کے سکے مسکوک کرائے اور انہیں رواج دیا۔

سندھ اور پنجاب کئی سلطنتوں میں تقسیم ہوئے

پروفیسر ونسنٹ سمتھ کا خیال ہے کہ انڈو یونانی بادشاہوں کے آخر دور میں حکومت کی مرکزیت ختم ہو گئی تھی اور ارض پنجاب اور وادی سندھ کئی یونانی رجواڑوں میں بٹ گئی تھی۔ ان رجواڑوں کی تعداد بہت کافی تھی۔ پروفیسر ونسنٹ سمتھ کے نزدیک شمال مغربی اضلاع پر حکومت کرنے والے انڈو یونانی بادشاہوں کی تعداد کوئی دو سو کے قریب تھی اور یہ نام ان لوگوں کے سکوں سے معلوم ہوتے ہیں (۲)۔

کچھ بادشاہوں کے نام

ڈاکٹر مکرچی کے نزدیک ان انڈو یونانی بادشاہوں میں سے کچھ کے نام یہ تھے۔ اگاتھو کلیہ، اگتھوکلز، انٹیاں، انٹیال میڈاس، انٹی ماچوس، ایو ڈوٹوس، اپولو فینس، آرچی بیوس، آرٹیمی ڈوروس، ڈیمی ٹروس، ڈیڈو ٹوس، ڈیٹو میڈز، ڈیٹون لیوس، ایانڈر، ایوکرٹیدز، ایوتھی ڈیموس، ہیلی اوکلز، ہرمایوس، ہیپوسٹروٹوس، لیسز، میناندر، نیسیز، نپیلون، پیپو کوٹوس، فیلوکس نوس، پلیٹو، پولیکس نیوس، سٹریٹو،

۱۔ جسٹین باب ۴۱۔ فصل ۳، فصل ۶۔ کنگھم نیو مسٹک کرائیکل ۱۸۶۹ء

ص ۳ - ۲۴۔ ریسن، جے۔ آر۔ ای۔ ایس، ص ۱۹۵ - ۷۸۷۔

۲۔ ایضاً سمتھ، ص ۳۳۔

لیلی فوس ، مٹھیلو فیلوس ، اور زیولیوس ۔

ڈاکٹر مکرچی نے ان انڈو یونانی تیس بادشاہوں کے نام گنوائے وقت سٹریبو کی یہ شہادت بھی نقل کی ہے کہ ان یونانی بادشاہوں میں صرف تین نے زیادہ شہرت پائی تھی ۔ ایک تو وہی ڈیمی ٹروس ثالث ہے ، جس کا ذکر اوپر ہوا ہے ، دوسرا اپالو ڈروس تھا ، جس کے بارے میں بہت کم معلومات دستیاب ہوئیں ہیں ، تیسرا مینانڈر تھا جس کی عظمت مستقل عنوان کی متقاضی ہے کیونکہ اس نے سیال کوٹ (۱) کو اپنا مستقل پایہ تخت بنا لیا تھا اور یہیں سے وہ کبھی باختر پر حملہ آور ہوتا اور کبھی وادی گنگا میں کھرام بچا دیتا ۔

اس دور کا یہ خصوص قابلِ لحاظ ہے کہ اس نے چندر گپت اور مہاراج اشوک کی قائم کردہ رسم قطعاً بدل ڈالی تھی اور وہی سیاسی چلن پھر اپنا لیا تھا ، جس کی بنیاد پہلے سومروں نے ڈالی ، پھر آریوں نے ، پھر سائرس نے اور پھر دارا نے ، اور جس کو سکندر مقدونی نے تو ایک مقدس سیاسی مشن کی شکل دے دی تھی ۔

ہمارے نزدیک مینانڈر کو تاریخ مغربی پاکستان کسی دور میں اس لیے بھی فراموش نہیں کر سکے گی کہ اس بزرگ فرمانروا نے سیال کوٹ کا جھنڈا کبھی وادی گنگا میں لہرایا ، کبھی مہاراشٹر جا پہنچا اور کبھی بھڑوچ و گجرات کی گیلی اور نم آلود زمین پامال کر ڈالی ۔

تاریخ ارض مغربی پاکستان کے اس مینانڈر نے سیال کوٹ کو اپنے دور میں وہی عظمت بخشی تھی ، جو چندر گپت اور اشوک مہاراج کے عہد میں پائلی پترا کو نصیب رہی تھی ۔

۱۔ اپریل یونیٹی ، ص ۱۱۲ ۔ انڈیا رائسنس ص ۹۰ ۔ پولیٹیکل ہسٹری آف انڈیا ، ص ۲۰۰ ۔

فصل دوم

سیال کوٹ کے مینانڈر کی فوجیں سیال کوٹ سے کبھی باختر پر چڑھ جاتیں اور کبھی گجرات کاٹھیاواڑ پر حملہ آور ہوتیں

مینانڈر کے عہد میں اس کے پایۂ تخت سیال کوٹ نے نینوا ، بابل ، اور ہائی پتسرا سے ہم سری کی

مینانڈر ، پنجاب کے انڈو یونانی بادشاہوں میں سب سے بڑا بادشاہ تھا

ہمیں ڈاکٹر رالنسن مصنف انڈیا کی یہ رائے سوفی صد صحیح معلوم ہوتی ہے کہ پنجاب کے انڈوگریک (انڈو یونانی) بادشاہوں میں ، مینانڈر سب سے بڑا تاجدار تھا (۱) - پروفیسر ونسنٹ سمتھ نے اس کی عدل پسندی اور منصف مزاجی کی بہت تعریف کی ہے (۲) - ہری پلوس کے مصنف نے جو ۷۰ - ۸۰ سال بعد مسیح کا آدمی ہے ، بڑے وثوق کے ساتھ لکھا ہے کہ اس کے زمانہ میں بوڑھوں کے سواحلی مقامات پر ، بہت سے ایسے کتبات موجود تھے جن پر مینانڈر کا نام لکھا تھا (۳) -

مینانڈر بڑا ہردلعزیز بادشاہ تھا

مشہور رومی مؤرخ پلوٹارک نے نہ صرف مینانڈر کی عدل پسندی اور اور منصف مزاجی پر اسے خراج عقیدت پیش کیا ہے بلکہ اس کی غیر معمولی ہردلعزیزی اور قبولِ عام کی شہادت بھی دی ہے (۴) - پلوٹارک ہی اس امر کا بھی راوی ہے کہ مینانڈر کی ہردلعزیزی اور قبولِ عام کا عالم یہ تھا کہ جب وہ مرا تو اس کی بادشاہت کے تمام بڑے شہروں کے شہریوں نے اس کی ” مقدس “ راکھ سے حصہ پانے کے لیے بڑی جد و جہد کی تھی -

۱- رالنسن انڈیا ، ص ۹۰

۲- سمتھ اولی ہسٹری آف انڈیا ، ص ۳۳۳ (مطبوعہ حیدر آباد) -

۳- ایچ آف امپریل یونیٹی ، ص ۱۱۲ -

۴- پولیٹیکل ہسٹری آف ایشنٹ انڈیا ، ص ۲۶۱ -

ڈاکٹر مکرجی اس امر پر حیرت کا اظہار کرتے ہیں کہ تمام انڈو یونانی بادشاہوں میں یہ صرف مینانڈر ہے جسے ہندوستانی بدھ روایات میں بہت اہمیت دی گئی ہے۔ اسے نہ صرف بدھ دھرم کا سرپرست مانا گیا ہے بلکہ اس کے علم و فضل کا اعتراف بھی کیا گیا ہے۔ مشہور بدھ کتاب میلندہ پنہا ”پانہو“ کے دو اہم کرداروں میں پہلا کردار یہی بادشاہ مینانڈر ہے۔ دوسرا کردار بدھ راہب ناگ سینا ہے۔

میلندہ پنہا کتاب کا ہیرو

ڈاکٹر مکرجی ہی کا بیان ہے کہ بدھ روایات میں مینانڈر کو کئی ”تلفظ“ ملے ہیں۔ مثلاً ”مینا مدر“، ”میلندرا“، ”میناندرا“ اور ”مندرا“ یا ”میلندا“۔ ڈاکٹر مکرجی نے بدھ کتاب ”میلندا پنہا“ کے حوالہ سے اس بات پر زور دیا ہے کہ مینانڈر، کالاسی گراما، نامی مقام پر پیدا ہوا تھا۔ یہ مقام الاساندا یا ایلکزاندریا کے نواح میں تھا۔ کالاسی گراما میں پیدا ہونے والے مینانڈر نے کن حالات میں تخت پر قدم رکھے اور کس زمانہ میں سیال کوٹ یا سکالہ ”سگالہ“ کو اپنا پایہ تخت بنایا، اس کے بارے میں کوئی حتمی روایت ہم تک نہیں پہنچی۔

سیال کوٹ پایہ تخت بنا

مسٹر راجودھری نے ڈاکٹر سمتھ کی اس رائے سے بڑے وثوق کے ساتھ اختلاف کیا ہے کہ مینانڈر کا پایہ تخت کابل تھا۔ پروفیسر رالنسن نے اپنی کتاب انڈیا میں ڈاکٹر سمتھ کی غلطی تو نہیں پکڑی، صرف ڈاکٹر مکرجی کی طرح اس بیان پر اکتفا کر لیا ہے کہ مینانڈر کا پایہ تخت سکالہ یا سگالہ، موجودہ سیال کوٹ تھا۔ پروفیسر رالنسن نے سکیرڈ بکس آف ایسٹ کے حوالہ سے سیال کوٹ یا سکالہ کا محل وقوع، آب و ہوا اور دوسری خصوصیات بھی شمار کی ہیں۔ مثلاً فرماتے ہیں :

مینانڈر کے سیال کوٹ کی خصوصیات

”مینانڈر کا پایہ تخت یونا کہ ملک میں تجارت کا ایک بہت بڑا مرکز سگالہ نامی شہر ہے۔ یہ شہر نہایت عمدہ، زرخیز و شاداب اور پہاڑ کے دامن میں واقع ہے۔ اس کے چاروں طرف عمدہ باغات، باغیچے، تالاب اور جھیلیں پھیلی ہیں۔ دریا بھی موجزن ہیں اور ندی نالے بھی، گھنے جنگل بھی ہیں اور سرسبز پہاڑ بھی۔ شہر کی تعمیر کسی بہت بڑے صنایع

نے بہت ہوشمندی کے ساتھ کی ہے۔ اس کی شہر پناہ بہت مضبوط اور آسان سے باتیں کرتی نظر آتی ہے۔ جا بجا حفاظتی برج بھی بنے ہیں، جہاں بوقت دفاع سپاہ نصب کی جا سکتی ہے اور بڑی عمدگی سے دفاع کر سکتی ہے۔ شہر پناہ کے بیرونی دروازے، ان کی عمارتیں اور ڈیوڑھیاں بہت شاندار ہیں اور وسط میں شاہی قیام گاہ ہے جس کا رنگ سفید ہے۔ شہر کے بازار، منڈیاں، شاہراہیں اور چوک بہت سوچ سمجھ کے بعد بنائے گئے ہیں۔ بازاروں میں ہر قسم کا سامان بکتا ہے۔ نادر سے نادر اور قیمتی سے قیمتی سامان سے دکانیں سجی ہیں۔ شہر میں رفاہ عامہ کی سینکڑوں عمارتوں کے علاوہ لاکھوں رہائشی مکانات ہیں۔ بازار ہاتھیوں، گھوڑوں اور گاڑیوں سے ہر وقت بھرے رہتے ہیں۔ پیادوں کی بھی بھیڑ عموماً لگی رہتی ہے۔ ان میں امرا بھی ہوتے ہیں، برہمن علماء بھی، ملازمین بھی ہوتے ہیں اور آقا ولی نعمت بھی اور بنارس کی کپڑے سے لے کر جواہرات، عطریات اور مٹھائیاں خریدتے دکھائی دیتے ہیں (۱)۔

میناندر کے ذاتی اوصاف

خود میناندر کے بارے میں بھی پروفیسر رالنسن نے اسی حوالہ سے کام لیا ہے اور کہا ہے کہ میناندر عالم ہونے کے ساتھ ساتھ، اعلیٰ درجہ کا سپاہی بھی تھا اور دانائی، ہوش مندی، عدل پروری، راست بازی، چستی و چالاکی اور بہادری اور جرأت میں تو پورے پنجاب و ہندوستان میں اپنی مثال آپ تھا۔ اس کے پاس دولت بھی بہت تھی اور فوج تو بے انتہا و بے حساب تھی۔ وہ معاملاتِ ملکی و سیاسی کو سلجھانے کے لیے برہمن اور دوسرے زیرک دانشوروں کی اعانت حاصل کرتا اور ان کے افکار و خیالات کو سننے کے بعد موزوں اور مناسب رائے پر عمل کرتا (۲)۔

بدھ راہب ناگ سینا سیال کوٹ پہنچا

یہی عالم تھا کہ مشہور بدھ راہب، ناگ سینا اپنے حواریوں کے ساتھ سیال کوٹ میں وارد ہوا۔ بدھ روایت کی رو سے ناگ سینا اور اس کے حواری

۱۔ رالنسن انڈیا، ص ۹۰ - ۹۱ میکرڈ بکس آف ایسٹ، جلد ۲۵،

ص ۳۷۲ -

۲۔ میکرڈ بکس آف ایسٹ جلد ۲۵ -

زرد یا گبروے رنگ کے لباس پہنے تھے اور ان کے زرد رنگ کے لباسوں نے شہر کو جلتے چراغوں کی طرح روشن کر دیا تھا۔ بادشاہ میناندر اپنے پانچوں درباریوں کے ساتھ ناگ سینا کی زیارت کو پہنچا اور بہت سے سوال و جواب کے بعد اس نے بدھ مذہب اختیار کر لیا۔

بادشاہ اور راہب ناگ سینا میں جو سوالات و جوابات ہوئے، وہ ”میلندا پنہا“ نامی کتاب میں پوری تفصیل سے درج ہیں۔ پروفیسر جیکوبی نے سیکرڈ بکس آف ایسٹ میں اس کتاب کو شامل کر لیا ہے۔

میناندر نے ہندوستان کے وسطی صوبے ہامال کر دیے تھے پروفیسر رالنسن کا بیان ہے کہ میناندر اپنے وقت کا بہت بڑا لڑاکا سپاہی تھا، اس نے مگدھ سلطنت کو فتح کرنے کی جد و جہد کی تھی اور اس کے سواروں نے صوبجات متوسط کو اپنے پاؤں تلے روند ڈالا تھا (۱) اور اس کے ”مقدس“ گھوڑے کو پکڑ کر سیال کوٹ لے آئے تھے، جو بادشاہ پشپا مترا نے قربانی کے لیے مخصوص کر کے جنگل میں چھوڑ دیا تھا کہ کھیتوں میں چرتا پھرے۔ اس کو پکڑ لینے کے معنی پشپا مترا کو کھلا چیلنج تھا (۲)۔

پروفیسر رالنسن کی رو سے یونانی پشپامترا سے جی کھول کر لڑتے مگر انہیں وطن لوٹنا پڑا کیونکہ وہاں فساد اٹھ کھڑا ہوا تھا، رالنسن کی رو سے یہ واقعات ۱۶۰ - ۱۸۰ قبل مسیح میں پیش آئے تھے اور میناندر اسی عہد کا بادشاہ تھا (۳)۔

پروفیسر سمتھ کے نزدیک میناندر ”سینڈر“ ۱۵۳ - ۱۵۶ قبل مسیح میں وسطی ہندوستان پر حملہ آور ہوا تھا۔ اس تاریخ کے تعین میں پروفیسر سمتھ نے میناندر کے سکوں سے استشہاد کیا ہے۔

سمتھ ہی راوی ہیں کہ میناندر کے سکے ۱۸۷۷ء میں دریائے جمنا کے جنوب میں ہلمرپور کے ضلع میں پائے گئے تھے ان کی تعداد چالیس تھی۔ ہلمرپور کے علاوہ میناندر کے سکے متعدد دوسرے مقامات سے بھی برآمد

۱۔ رالنسن انڈیا، ص ۹۱۔

۲۔ ایضاً، ص ۹۱۔

۳۔ ایضاً، ص ۹۱۔

ہوئے ہیں خصوصیت سے پنجاب سے تو یہ کافی تعداد میں میسر آئے ہیں ۔

سیال کوٹ کا مینانڈر دریائے بیاس کو عبور کر کے
کاٹھیاواڑ کے ساحلوں اور چٹوڑ تک جا پہنچا تھا ۔

مینانڈر کے بارے میں پروفیسر سمتھ نے سٹریبو کے حوالہ سے کئی
اور باتیں بھی کہی ہیں ۔ مثلاً وہ کہتا ہے کہ مینانڈر ”منیڈر“ نے
دریائے بیاس کو عبور کر کے اساس تک رسائی پا لی تھی اور پھر اس جگہ
سے بھی آگے بڑھ کر پٹیلے جا پہنچا تھا اور سراشتر یا کاٹھیاواڑ فتح کر لیا
تھا ۔ مغربی ساحل کی فتح کے باب میں ، سمتھ نے پیری پلس کا حوالہ
بھی دیا ہے ۔ یہ پہلی صدی عیسوی کا سیاح ہے اور اس نے بھڑوچ کی
بندرگاہ میں مینانڈر کے سکے رائج پائے تھے ۔

سمتھ نے پروفیسر کیلہارن کی مدد سے مینانڈر کی فتوحات کا دائرہ
چٹوڑ کے شمال میں گیارہ میل تک کے ایک مقام مدھیا مکا ، کانگڑی تک
وسیع کر دیا ہے ۔

اس کے ساتھ ساتھ پروفیسر سمتھ اس امر کے بھی معن ہیں کہ
مینانڈر وادی گنکا میں زیادہ دن نہیں ٹھیرا تھا ، البتہ بھڑوچ کے علاقہ
میں اس کی حکومت سالہا سال تک قائم رہی تھی (۱) ۔

ڈاکٹر مکرچی مینانڈر کے زمانہ و تاریخ کے بارے میں پروفیسر
رائسن اور ڈاکٹر سمتھ سے اختلاف کرتے ہوئے کہتے ہیں :

”مینانڈر کے بارے میں عام خیال یہ ہے کہ وہ دوسری صدی قبل مسیح
کے وسط کی شخصیت ہے ، لیکن ہمیں ایسا معلوم ہوتا ہے کہ وہ غالباً
۱۱۵ - ۹۰ قبل مسیح کا بادشاہ تھا ۔“ ڈاکٹر مکرچی نے اس روایت پر بھی
اعتراض کیا ہے ، جس میں کہا گیا ہے کہ مینانڈر نے سکیتا اور مدھایا میکا
پر پتتجلی کے زمانہ میں حملہ کیا تھا اور پتتجلی پشپا مترا کا ہم عصر
تھا ۔ ڈاکٹر مکرچی کا اعتراض ہے کہ یہ علماء اس بات کو بھول جاتے
ہیں کہ گرگ سمپتہ یونانی حملہ مدھیا دیسہ اور مشرق ہند کو آخری

۱- ارلی ہسٹری آف انڈیا ، ص ۳۰۹ - ۳۱۰ - ۳۱۱ - کنگگھم رپورٹس
جلد ۶ ، ص ۲۰۱ - جلد ۱۳ ، ص ۱۳۶ - انڈین انٹی کیوری جلد ۲ ،
ص ۲۰۸ - انڈین انٹی کیوری جلد ۷ ، ص ۲۶۶ -

موریہ بادشاہ سلسلی سوکا کے زمانہ کا وقوعہ ٹھہراتا ہے اور یہ آخری موریہ بادشاہ پشپا مترا (۱۸۷ قبل مسیح) سے پہلے تخت نشین ہوا تھا اور چونکہ میناندر ہر حال میں ڈیمی ٹروس کا وارث ہے اور ڈیمی ٹروس کی موت ۱۶۵ قبل مسیح میں واقع ہوئی تھی اس لیے گان غالب یہ ہے کہ میناندر، پشپامترا کے آخری زمانہ کی شخصیت تھا۔ اور یہ وہ نہ تھا جس نے دوسری قبل مسیح کے ربع اول میں مدھیا دیسہ پر حملہ کیا تھا۔ پشپامترا کو پہلے ڈیمی ٹروس سے مقابلہ کرنا پڑا تھا اور پھر میناندر سے۔

اس سلسلہ میں ڈاکٹر مکرجی نے ایک اس بدھ روایت کا حوالہ بھی دیا ہے جس میں میناندر کو بدھ سے پانچ سو سال بعد کی شخصیت ٹھہرایا گیا ہے۔ یہ روایت چینی سیاح ہیون سانگ کی ہے۔

اس باب میں ڈاکٹر مکرجی نے اس بات سے بھی سند لی ہے کہ میناندر کے زمانہ کے ایسے مکے نہیں ملے ہیں جو باختر میں مسکوک ہوئے ہوں۔ اگر میناندر کا زمانہ، باختر پر یونانی ہندی بادشاہوں کے تسلط کا ہوتا تو باختر سے میناندر کے سکے ضرور دستیاب ہوتے۔

بہر حال ڈاکٹر مکرجی نے بھی میناندر کے حلقہ اثر کی وسعتوں کا اعتراف کیا ہے اور کہا ہے کہ چونکہ میناندر کے مکے خاصے وسیع علاقے سے دستیاب ہوئے ہیں اور یہ علاقہ کابل سے لے کر ہندوستان کے صوبہ یوپی تک وسیع ہے، اس لیے یہ کہنا غلط نہ ہوگا کہ میناندر کابل سے لے کر یوپی تک کی سر زمین کا مالک تھا۔

میناندر بہر حال کابل سے لے کر ہندوستان کے وسطی صوبوں کا مالک تھا

ڈاکٹر مکرجی نے بھی وہ یونانی روایت دھرائی ہے کہ پہلی صدی قبل مسیح میں میناندر کے سکے بھڑوچ میں رائج پائے گئے تھے اور نیز میناندر کی فوجیں قنوج اور روہیل کھنڈ تک پہنچ گئی تھیں۔ ڈاکٹر مکرجی نے شنکوٹ ریکارڈ پر بھی بھروسہ کیا ہے اور اس کا ذکر کرتے ہوئے کہا ہے کہ یہ ریکارڈ اس امر کا ثبوت مہیا کرتا ہے کہ میناندر، پشاور اور وادی کابل کے بالائی حصہ کا بھی مالک تھا (۱)۔ ڈاکٹر مکرجی کے نزدیک میناندر کی سلطنت کے حدود حسب ذیل تھے۔

مینانڈر کی سلطنت کے حدود

”وسطی افغانستان کے اضلاع ، شال مغربی سرحدی صوبہ اور اس سے ملحقہ ریاستیں سوات ، دیر ، اسمب ، چترال اور بچوڑ ، صوبہ پنجاب ، سندھ ، راجپوتانہ ، کاٹھیاواڑ اور غالباً یوپی کا ایک حصہ - اور اس وسیع قلمرو پر جیسے کہ پہلے صراحت کی جا چکی ہے ، بادشاہ مینانڈر سیال کوٹ میں مقیم رہ کر حکومت کرتا تھا -

مینانڈر کے بعد کے ایک اور ہندی یونانی بادشاہ کے بارے میں بھی یہ شہادتیں میسر آئی ہیں کہ اس نے بھی ارض پنجاب اور سندھ پر حکومت کی تھی - ان شہادتوں میں ایک تو بیس نگر کی وہ یادگار ہے جو ٹیکسلا کے یونان سفیر ہیلی اوڈروس نے وشنو دیوتا کے حضور بطور نذر تعمیر کرائی تھی - یہ یونان سفیر ، ہیلی اوڈروس ، راجن کوٹسی پترا بھگدرا کے چودھویں سال حکومت میں ٹیکسلا کے مہاراجہ امثالکیتا کی طرف سے سفیر بن کر آیا تھا اور وشنو دیوتا کا بھگت بن گیا تھا -

ٹیکسلا کا راجہ امثالکیتا

ڈاکٹر مکر جی کے نزدیک یہ مہاراجہ امثالکیتا ، انڈوگریک بادشاہ انیٹی الکیداس ہے ، جس کا پایہ تخت ٹیکسلا تھا اور جو غالباً ایو کرٹیز کے خاندان میں سے تھا -

یہ بادشاہ ایو کرٹیز کے کتنے سال بعد تخت نشین ہوا ، یہ بات صراحتاً کہنی مشکل ہے ، یوں ڈاکٹر مکر جی نے یہ گمان ظاہر کیا ہے کہ ہو سکتا ہے کہ انٹی الکیداس ، ایو کرٹیز کا پوتا اور ہیلی اوکلز کا بیٹا اور وارث ہو - ڈاکٹر مکر جی نے یہ شبہ بھی ظاہر کیا ہے کہ ہو سکتا ہے کہ انٹی الکیداس ، لیسز کا وارث ہو -

ڈاکٹر مکر جی کے نزدیک اس بات کا بھی امکان ہے کہ انٹی الکیداس ۱۱۳ قبل مسیح کی شخصیت ہو اور اس وقت بھی ہو جب کہ مینانڈر کا طوطی بول رہا تھا - مگر ہمارے نزدیک یہ صرف اسی وقت ممکن ہے جب مینانڈر کو ۱۱۵ قبل مسیح کی شخصیت مانا جائے اور اس کی تردید ڈاکٹر رالنسن اور پروفیسر سمتھ جیسے اکابر مؤرخین نے کی ہے - اس لیے ہم حتمی

طور پر اس قیاس کے حامی ہیں کہ میناندر ۱۸۰ - ۱۶۰ سال قبل مسیح میں برسرِ اقتدار آچکا تھا اور انٹی الیکڈاس اس کے بہت بعد تخت نشین ہوا تھا۔

ملکہ اگاتھوکلیا

میناندر کے ورثاء میں ڈاکٹر مکرچی نے، ملکہ اگاتھوکلیا کا ذکر بھی کیا ہے۔ یہ ملکہ بادشاہ اگاتھوکلز کی بیٹی اور میناندر کی بیوی اور اس کے وارث سٹریٹو کی ماں تھی اور چونکہ وہ نابالغ تھا اس لیے اس کے بلوغ کے عہد تک جو سکے مسکوک ہوئے (۱) ان میں ماں بیٹے دونوں کے نام درج ہیں۔ سٹریٹو نے بلوغ کے بعد سوٹر اول کے نام سے حکومت کی اور اپنے نام کے سکے الگ سے مسکوک کرائے۔

سوٹر اول

ڈاکٹر مکرچی اس خیال کے بھی حامی ہیں کہ میناندر کی موت کے بعد یونانی ہندی سلطنت پارہ پارہ ہوگئی تھی۔ خصوصیت سے گندھارا اور افغانستان سے تو اس کا سیاسی تعلق ٹوٹ گیا تھا۔ ایسا معلوم ہوتا ہے کہ ملکہ اگاتھوکلیا اور اس کے بیٹے سٹریٹو اول نے صرف پنجاب پر حکومت کی تھی اور میناندر کی طرح ان کا پایہ تخت سیال کوٹ ہی تھا اور غالباً ان کے آخری عہد میں ساکا اور پهلوی پنجاب میں در آئے تھے اور سیاسی بالا دستی حاصل کر لی تھی، یوں پروفیسر سمتھ کا خیال ہے کہ سٹریٹو اول کے بعد اس کا پوتا سٹریٹو ثانی فلوپیٹر اس کا جانشین ہوا تھا اور اس کے زمانہ میں ساکا اور پهلوی پنجاب اور سندھ پر غالب آئے تھے (۲)۔

۱- ایچ آف اسپرل یونیٹی، ص ۱۱۸ - ۱۱۹

۲- سمتھ ارلی ہسٹری آف انڈیا، ص ۳۳۵ (مطبوعہ حیدر آباد)۔

چھٹا باب

ساکا پہلوی سندھ اور پنجاب پر غالب آئے

فصل اول

سا کا بادشاہوں نے ٹیکسلا کو پایہ تخت بنا کر متھرا تک حکومت کی جو سکے ٹیکسلا میں مسکوک ہوئے وہ متھرا سے برآمد ہوئے ہیں

ارضِ پاکستان میں جن غیر ملکیوں نے دوسری صدی قبل مسیح میں بہت عمل دخل پایا تھا ان میں سا کا ”سکھیتی“ اور پہلوی ”پارتھی“ بھی خاصے ممتاز ہیں۔ خصوصیت سے اس دور کے ادب اور لسانی روایات میں انہیں بہت اہمیت دی گئی ہے۔

سا کے وسطی ایشیا سے سیستان پہنچے

ایسا معلوم ہوتا ہے کہ زیادہ لمبا دور خانہ بدوشوں کی نقل و حرکت کے سبب سکھیتی جو کبھی وسطی ایشیا کے باشندے تھے، نقل و وطن پر مجبور ہو کر موجودہ ایران میں آن بسے تھے۔ ان کی نو آبادی خاصی قدیم ہے اور تقریباً تیسری صدی قبل مسیح سے متعلق ہے۔ یہ لوگ اچامنی سلطنت کے زمانہ میں موجودہ بخارا کے علاقہ شیردارا میں جسے ترکستان سے تعبیر کیا جا سکتا ہے، خاص تعداد میں آباد ہو گئے تھے۔ کسی قدر بعد میں یہ لوگ سجستان یا موجودہ سیستان پر قابض ہوئے اور اس ملک نے ان کی نسبت سے، سجستان یا ساکستان کا نام پایا۔

بعض علماء کا خیال ہے کہ سا کے، سیستان میں اس وقت آباد ہوئے تھے جب یوچی قوم نے جو ساکوں سے ہر لحاظ سے طاقتور تھی نقل و حرکت کی تھی اور وہ دریائے ہلمند کی طرف دوڑ پڑے تھے، لیکن کابل کی یونانی بادشاہت نے ان کا راستہ روک لیا تھا۔ اس وقت مجبوراً انہیں ہرات کی طرف ہٹ کر سیستان میں آباد ہونا پڑا (۱)۔

۱۔ ایچ آف امپریل یونیٹی، ص ۱۲۰۔ تاریخ سیستان مطبوعہ تھران،

یہ بھی بیان ہوا ہے کہ ساکے جب مشرق ایران میں داخل ہو رہے تھے ، تو انہیں باختر اور خراسان کے بادشاہوں ، فیریش اور ارثا بانوس اول سے بڑی سخت لڑائی لڑنی پڑی تھی اور یہ دونوں بادشاہ ان سے لڑتے وقت مارے گئے تھے ۔ ان دونوں بادشاہوں کا زمانہ علی الترتیب ۱۳۸ - ۱۲۸ - ۱۲۳ اور ۱۲۳ سال قبل مسیح ہے (۱) ۔

یہ بادشاہ میتھراڈیش ثانی تھا ، جس نے اس خانہ بدوش قوم پر کئی لڑائیوں میں فتح پائی اور اس کے بڑوں نے اس کے سامنے ہتھیار ڈال کر اس سے لڑنے کی بجائے اس کی سربراہی تسلیم کر لی اور اس کی فوج میں نام لکھوا لیا ۔ خصوصیت سے ان میں سے جو لوگ مشرق ایران پہنچے ، وہ بارتھین گورنروں کے جھنڈوں تلے جمع تھے ۔

ساکا پہلے سندھ میں آئے

ڈاکٹر مکرچی کا خیال ہے کہ یہ مشرق ایران میں در آنے والے ساکا تھے جنہوں نے وادی سندھ میں راہ پائی تھی (۲) ۔

پروفیسر رالنسن کے نزدیک یہ لوگ زیادہ تر درہ بولان کے راستے ارض پاکستان میں داخل ہوئے تھے اور یہی وہ لوگ تھے جنہوں نے وادی سندھ میں داخل ہو کر یہاں کے انڈو گریک بادشاہوں کو نیچا دکھایا اور ان کی جگہ پر کی تھی ۔ اور نہ صرف ٹیکسلا اور دوسرے مقامات پر سیاسی مرکز قائم کیے بلکہ متھرا میں بھی اپنی سربراہی کا علم گاڑ دیا تھا ۔

ٹیکسلا سے متھرا تک

مسٹر رالنسن نے گان ظاہر کیا ہے کہ چونکہ ٹیکسلا ، متھرا اور دوسرے شہروں کے ساکا سربراہ خود کو سڑاپ کے ایرانی لقب سے ملقب کرتے جر نائب السلطنت کا ہم معنی ہے اس لیے یہ لوگ عظیم میتھراڈیش بادشاہ خراسان (پارتھیا) کے تحت تھے اور ان اطراف میں اس کی نمائندگی کرتے تھے ۔ جیسا کہ ہم نے پیچھے اشارہ کیا ہے ، میتھراڈیش دوم ۱۲۳ قبل مسیح میں تخت نشین ہوا تھا اور ۸۸ قبل مسیح تک

۱۔ ارلی ہسٹری آف انڈیا ۔ سمتھ ، ص ۳۳۶ (مطبوعہ حیدر آباد) ۔

۲۔ ایچ آف امپریل یونیٹی ، ص ۱۲۰ ۔

برسرِ اقتدار رہا تھا - دوسرے لفظوں میں ساکا قوم، وادیِ سندھ میں اسی مدت کے دوران داخل ہوئی تھی -

سکھیتی قوم نے

سندھی مذہب اور تہذیب اپنا لی

ڈاکٹر مکرچی کے نزدیک یہ ساکا جب وادیِ سندھ میں اترے اور یہاں رہنے لگے تو انہوں نے جس تہذیب کو اپنایا اور جس تمدن کو پروان چڑھایا وہ سکھیتی، پارٹھی اور ایرانی انداز کا تھا - ڈاکٹر مکرچی نے اس سے نتیجہ نکالا ہے کہ ساکا وادیِ سندھ میں آنے سے پہلے کافی دنوں تک سکھیتی بادشاہان خراسان کے تابع ہو کر ایرانی ساکستان یا سیستان میں آباد رہے تھے، اس قیام کے دوران میں انہوں نے ایرانی سکھیتی، تہذیب بھی قبول کی اور خونی اختلاط سے بھی بہرہ مند ہوئے (۱) - غالباً ساکا یا سکھیتی قوم ابھی تہذیبی و تمدنی لحاظ سے بہت ناخستہ تھی - اس لیے وہ جب مشرقِ ایران سے نکل کر وادیِ سندھ میں آباد ہوئی تو اس نے یہاں کی تہذیب حتیٰ کہ مذہب سے بہت تاثر قبول کیا اور نہ صرف سندھی زندگی اختیار کر لی بلکہ سندھی نام رکھ لیے اور سندھیوں کی طرح بت پوجنے لگی - انہوں نے دوسری بیرونی اقوام کی نسبت سندھی خاندانوں سے شادی بیاہ کے مراسم بھی بہت جلد قائم کر لیے اور سندھیوں سے خوب گھل مل گئے - غالباً یہی وجہ تھی کہ سندھی، پنجابی معاشرہ نے انہیں اپنی صفوں میں جگہ دے دی اور پتتجلی کی مہابھاشہ جیسی اہم کتاب میں انہیں ذکر کے قابل سمجھا گیا، انہیں ”پاک شدرا“ کا خطاب دیا گیا ہے - اس میں بھی کوئی شبہ نہیں ہے کہ منوسمہتہ میں، انہیں نچلے درجہ کے کشتری کہا گیا ہے اور ان کی حیثیت عام کشتریوں سے خاصی گھٹائی گئی ہے (۲) -

ان کے علاوہ رامائن، اور مہابھارتہ میں بھی ان سے دلچسپی لی گئی ہے (۳) -

۱ - انڈیا رائسن، ص ۹۲ -

۲ - ایچ آف امیریل یونیٹی، ص ۱۲۲ -

۳ - انڈین انٹیک جلد ۱۰، ص ۲۲۲ -

مسٹر راجودھری پروفیسر سٹین کے حوالہ سے کہتے ہیں کہ ہندوستانی کتابوں میں اس قوم کے افراد کو ساکا مرندا (سائی مورنگ) بھی کہا گیا ہے۔ ساکا زبان میں مرندا کے معنی آقا یا آغا یا ہندوستانی لفظ سواسی کے ہیں (۱)۔

سندھ کے ساکے دریائے جمنا اور دریائے گوداوری تک جا پہنچے

فاضل راجودھری نے سٹین کی یہ روایت بھی نقل کی ہے کہ سندھ و پنجاب کی ساکا قوم کو ہندوستانی سیاست پر غالب آنے میں کچھ زیادہ دیر نہیں لگی تھی اور وہ بہت جلد مشرق میں دریائے جمنا اور جنوب میں دریائے گوداوری تک پہنچ گئے تھے اور متھرا کے متروں کی جگہ پر کر دی تھی۔

اجین پر قبضہ

ڈاکٹر راجودھری نے ہری واما کے حوالہ سے لکھا ہے کہ ساکا لوگ آدھے سر منڈواتے تھے۔ جین روایت، کالا، کچھریا، کتھا ناکہ کی رو سے ان کے بادشاہوں کو ساھی کہا جاتا تھا۔ یہ بھی بیان ہوا ہے کہ بعض جینی معلمین نے ساکوں کو اجین، سوراشر یا ہندو دیسہ پر حملہ آور ہونے کی تلقین کی تھی اور ساکوں نے ان کی شہ پر آگے بڑھ کر اجین قبضہ کر لیا تھا۔ ڈاکٹر فلیٹ کا خیال ہے کہ ساکے کاٹھیاواڑ سے آگے نہیں بڑھے تھے۔ ڈاکٹر راجودھری کو ڈاکٹر فلیٹ کے اس خیال سے اتفاق نہیں ہے، وہ کہتے ہیں کہ سرکاندیوا پرانا میں ایک ایسی ساکا آبادی کا ذکر موجود ہے جو مدھا دیسہ میں بسی تھی۔

بہر حال اس امر میں کوئی عالم بھی مختلف خیال نہیں ہے کہ ساکا ٹیکسلا اور وادی گندھارا کے دوسرے اضلاع اور متھرا تک کے علاقہ پر قابض تھے، کیونکہ ان کے ناموں کے کئی کتبے متھرا، ٹیکسلا اور پاکستان کے کئی مقامات سے ملے ہیں۔ اور یہ کتبے اس کے سوا کوئی اور بات نہیں کہتے کہ ساکے کبھی یہاں برسرِ اقتدار تھے۔

ڈاکٹر تھامس ان علماء میں پیش پیش ہیں جن کے نزدیک ساکا نہ تو

۱۔ راجودھری، پولیٹیکل ہسٹری آف انڈیا، ص ۲۹۳۔ جنرل رائل ایشیاٹک

سوسائٹی (۱۹۰۳)، ص ۲۲۔ جنرل آف ڈیپارٹمنٹ آف لیٹرز جلد ۱،

ص ۵۴۔ ۲۲۔ ماڈرن ریویو اپریل ۱۹۲۱، ص ۴۲۴۔

کشمیر کے راستے ارضِ پاکستان میں داخل ہوئے تھے اور نہ کابل کی طرف سے۔ یہ لوگ درہ بولان سے ہو کر پہلے سندھ میں پہنچے تھے۔ انہوں نے پہلے موجودہ صوبہ سندھ پر قبضہ کیا اور پھر آگے بڑھے تھے۔ مسٹر راجودھری نے ڈاکٹر تھامس کے اس خیال کی ہر زور تردید کی ہے۔ وہ کہتے ہیں کہ اگر یہ نظریہ پورے طور پر تسلیم کر لیا جائے تو پھر ان چینی روایات کو جھٹلانا ہوگا جن میں کہا گیا ہے کہ ساکا کیپین، کسپسی (کابل) اور ہزارہ کے مالک تھے (۱)۔

میٹوس پہلا بادشاہ تھا

ڈاکٹر مکرجی کی رو سے ارضِ پاکستان کے ساکا بادشاہوں میں میٹوس یا ”میوڑ“ کو پہلا خود مختار بادشاہ کہا جا سکتا ہے، ورنہ اس سے پہلے جتنے ”ساکے“ بھی برسرِ اقتدار آئے وہ خراسانی بادشاہوں کے نمائندے تھے اور خود مختار نہ تھے۔

ڈاکٹر مکرجی نے میٹوس کا زمانہ ۲۰ قبلِ مسیح سے ۲۳ بعد از مسیح تک متعین کیا ہے (۲)، جب کہ فاضل اجل ونسنٹ سمجھتے ہیں کہ میٹوس غالباً ۱۲۰ قبلِ مسیح میں تخت نشین ہوا تھا (۳)۔

ڈاکٹر راجودھری نے میٹوس کے وقت اور تاریخوں کے اختلاف پر روشنی ڈالتے ہوئے مختلف اقوال نقل کیے ہیں۔ ان میں سے ایک قول یہ ہے کہ میٹوس ۱۳۵ سال قبلِ مسیح کی شخصیت ہے، اس طرح وہ متھراڈیٹس اول کے آخری سال حکومت میں برسرِ اقتدار آیا تھا کیونکہ متھراڈیٹس اول ۱۳۶ سال قبلِ مسیح میں اس دنیا سے رخصت ہوا تھا (۴)۔

ٹیکسلا اس کا پایہ تخت تھا

ڈاکٹر راجودھری کا بیان ہے کہ چونکہ میٹوس کے مکے زیادہ تر ٹیکسلا اور اس کے دوسری سمت پائے گئے ہیں اور پنجاب میں وہ نسبتاً

۱۔ جنرل رائل ایشیائک سوسائٹی (۱۹۰۶ء) ص ۲۱۶۔ راجودھری پولیٹیکل

ہسٹری آف اینڈیا، ص ۲۹۵۔

۲۔ ایچ آف امپیریل یونیٹی، ص ۱۲۵۔

۳۔ ارلی ہسٹری آف انڈیا، ص ۳۳۷۔

۴۔ ایضاً، ص ۳۳۶۔

کم دستیاب ہوئے ہیں ، اس لیے میؤس کا پایہ تخت ٹیکسلا تھا اور وہ وادی گندھارا کے علاقے کا بادشاہ تھا ۔ ڈاکٹر راجودھری نے میؤس کے وقت کے تعین و تشخص میں بھاگا بھدرا اور اگنی مترا سنگا کے زمانوں سے بھی مدد لی ہے اور بالآخر نتیجہ نکالا ہے کہ چونکہ بھاگا بھدرا ، انیئی الکیڈاس کا ہم عصر تھا ، اس لیے میؤس کسی طرح بھی ۱۲۷ قبل مسیح میں تخت نشین نہیں ہوا تھا ۔

میؤس کے زمانہ و عہد کے متعلق علماء میں اختلاف

ڈاکٹر راجودھری مزید کہتے ہیں کہ فلیٹ کے سوا باقی تمام علماء متفق الخیال ہیں کہ سرسکھ یا ٹیکسلا پلیٹ کا مہاراجہ موگا بادشاہ میؤس ہے اور اس پلیٹ میں اس کا سن ۷۸ رقم ہے ۔ یہ سن کونسا ہے ، اس کے بارے میں پلیٹ کوئی وضاحت نہیں کرتی ۔ ڈاکٹر راجودھری کے نزدیک یہ سنہ اس وقت متعارف ہوا تھا ، جب ساکا قوم ان علاقوں میں آباد ہو گئی تھی اور یہ آبادی ۱۲۷ قبل مسیح سے پہلے کی نہیں ہے ۔ فاضل راجودھری کے نزدیک ۱۲۷ سے اگر ۷۸ سال کم کر دیے جائیں تو ۹۹ سال بنتے ہیں ۔ اس طرح میؤس ”موگا“ بادشاہ کا زمانہ ۹۹ قبل مسیح پر ختم ہوا ہوگا ۔

یہ بحث خاصی الجھی ہوئی ہے ۔ جیسا کہ ہم نے اوپر عرض کیا ہے کہ فاضل اجل ونسنٹ اے سمتھ نے میؤس کا زمانہ احتیاطاً ۱۲۰ قبل مسیح ٹھہرایا ہے ۔ اگر اس بیان پر بھروسہ کیا جائے تو پھر سیوس ۱۲۷ سال قبل مسیح میں نہ سہی ، ۱۲۰ قبل مسیح میں برسر اقتدار آیا تھا ۔ اور اس نے یہ اقتدار بادشاہ میناندر کے ورثاء سے چھینا تھا ، حالانکہ وہ خود کو بادشاہوں کا بادشاہ کہتا تھا ۔ اس کے باوجود ابھی تک میناندر کی اولاد پنجاب کے بعض حصوں پر قابض تھی ۔ غالباً اس وقت بھی سیال کوٹ ، وزیر آباد اور گوجرانوالہ تک کا علاقہ ، ادھر جموں تک میناندر کی اولاد کے پاس تھا ، کیونکہ یہ میوس کا جانشین ایزز تھا ، جس نے میناندر کے خاندان سے اس کی بادشاہت چھینی تھی ۔

بہر حال ڈاکٹر مکرچی کو اس بات پر اصرار ہے کہ میؤس بادشاہ

۱- راجودھری ، پولیٹیکل ہسٹری آف انڈیا ، ص ۲۹۷ - ۲۹۸ -

۲- سمتھ ، ص ۳۳۶ مطبوعہ حیدرآباد ۔

۲۰ قبل مسیح میں تخت نشین ہوا تھا اور ۲۲ بعد مسیح تک حکومت کی تھی۔ اس کے زمانہ میں ساکا سربراہی کی چادر خاصی وسیع علاقہ پر محیط ہو گئی تھی (۱)۔ میوس نے اپنے نام کے جو مکے مسکوک کرائے ان پر یونانی اور خروشتی رسم الخط میں اپنا نام کندہ کرایا تھا۔ یونانی رسم الخط میں جو حروف ان سکوں پر کھدے ہیں وہ یہ ہیں، باسیلیوس، مائیو۔ اس کی دوسری سمت خروشتی رسم الخط میں ان ہی حروف کا ترجمہ کیا گیا ہے، سہاراج سا مؤسا۔

ڈاکٹر مکرچی نے بھی اس بات کو تسلیم کیا ہے کہ میؤس ”موگا“ کے زمانہ میں ساکا اقتدار متھرا تک پھیل گیا تھا۔ گویا دوسرے لفظوں میں ٹیکسلا کی بادشاہت، متھرا تک وسیع ہو گئی تھی اور یہ وہی حدود تھے، جو میناندر کی سلطنت کے تھے۔ ادھر تو میؤس نے اپنی سلطنت متھرا تک پھیلا لی، لیکن میناندر کے وارثوں سے الجھنا پسند نہیں کیا۔

میؤس کے جانشین ایزز اول

فاضل اجل ونسنٹ سمتھ کے نزدیک میؤس کے جانشین ایزز اول کی حیثیت ایک خود مختار بادشاہ کی نہ تھی۔ وہ میتھراڈیشس ثانی ۱۲۳ قبل مسیح کا نائب السلطنت تھا اور اراکوسیا اور سیستان سے ٹیکسلا تبدیل کیا گیا تھا۔ ونسنٹ سمتھ ہی کا خیال ہے کہ میتھراڈیشس ثانی نے اپنے خاندان کے زوال کو ایک بار پھر اقتدار کی شکل دے دی تھی اور ان دور دراز کے صوبوں پر پھر سے تسلط حاصل کر لیا تھا جو اس سے پہلے کے عہد میں اس کے خاندان کی کمزوری کے سبب ختم ہو گیا تھا۔

ونسنٹ سمتھ ایزز اول کو نائب السلطنت کہنے کے ساتھ ایک بڑا بادشاہ بھی ٹھہراتا ہے اور کہتا ہے کہ ایزز نے پنجاب پر پچاس سال حکومت کی تھی اور شائد آخر عمر میں خود مختاری اختیار کر لی ہو (۲)۔ مسٹر راجودھری نے ایزز اول کو سیستان کے ووزیر بادشاہ سپالیریسز کا ہم عصر اور شریک سلطنت ٹھہرایا ہے اور ان سکوں سے استشہاد کیا ہے جن پر بیک وقت ایزز اول اور سپالیریسز کے نام لکھے ہیں۔

۱۔ ایچ آف اسپرل یونیٹی، ص ۱۲۶۔

۲۔ راجودھری، پولیٹیکل ہسٹری آف اینڈینٹ انڈیا۔

ڈاکٹر مکرچی کے نزدیک بعض سکوں پر دونوں ناموں کے اشتراک کی وجہ یہ تھی کہ دونوں جنوبی افغانستان کے ایک علاقہ کے مشترکہ مالک تھے۔ نیز ایزز بیٹا تھا اور سپالیریز باپ تھا۔ اگر یہ نظریہ تسلیم کر لیا جائے تو پھر یہ بھی ماننا پڑے گا کہ ایزز اول ہی میؤس کا وارث تھا۔

ازی لیسز

ڈاکٹر مکرچی ہی راوی ہیں کہ ایزز اول نے ایک اور نام ازی لیسز کے ساتھ بھی مشترک سکے مسکوک کرائے تھے اور دونوں کے ناموں کے ساتھ سکوں میں شاہ شاہان رقم ہے۔ البتہ ایزز چونکہ ارفع تھا، اس لیے اس کا نام سامنے کی طرف لکھا ہے اور اس کے لیے یونانی رسم الخط اختیار کیا گیا ہے اور ”ماحت“ ازی لیسز کا نام ایک تو پشت پر کندہ ہے، دوسرے خروشتی رسم الخط میں ہے۔

ڈاکٹر مکرچی کے نزدیک ازی لیسز بیٹا تھا اور ایزز باپ تھا اور باپ بیٹا دونوں حکومت میں شریک تھے۔

حال ہی میں بعض ایسے سکے بھی ملے ہیں جن پر ازی لیسز کا نام تو یونانی رسم الخط میں لکھا ہے اور سامنے کی سمت ہے اور ایزز کا نام پشت پر ہے اور خروشتی میں ہے، اس سے بعض علماء نے یہ نتیجہ اخذ کیا ہے کہ یہ ایزز ثانی تھا اور ازی لیسز کا بیٹا تھا۔

ڈاکٹر مکرچی نے انڈوسکھیتی یا انڈوساکی بادشاہوں کی ایک فہرست مرتب کی ہے، جو یہ ہے:

- ۱۔ میؤس موگا ۲۰ قبل مسیح ۲۲ بعد از مسیح۔
- ۲۔ ایزز (آبا) (داماد میؤس موگا) اول بن سپالیریز ۵ قبل مسیح ۳۰ بعد از مسیح۔

۳۔ ازی لیسز بن ایزز اول ۲۸ - ۳۰ بعد از مسیح۔

۴۔ ایزز بن ازی لیسز ۳۵ تا ۷۹ بعد از مسیح۔

ڈاکٹر مکرچی نے بعض علماء کی یہ رائے بھی نقل کی ہے کہ ایزز

اور ازی لیسز ایک ہی نام کی دو مختلف شکلیں ہیں۔ بہر حال اگر ایزز اول سپارلیسز کا بیٹا ہی تھا، تاہم وہ مشرق ایران سے کوئی تعلق نہ رکھتا تھا اور چونکہ وہ میؤس کا داماد تھا، اس لیے اس کی موت کے بعد اس نے اس کی جانشینی کا شرف پایا تھا۔

مسٹر راجودھری کا بیان ہے کہ حال ہی میں مونے کا ایک سکھ برآمد ہوا ہے جس پر آتھامہ نامی بادشاہ کا نام کندہ ہے۔ مسٹر واٹس ہیڈ نے اس سکے کو دیکھ کر یہ رائے قائم کی ہے کہ یہ بادشاہ ایزز اور ایزی لیسز کے خاندان میں سے تھا (۱)۔

سا کا بادشاہوں کے گورنر یا سٹراپ

ارض۔ پاکستان کے یہ سکھیتی یا سا کا بادشاہ فوجی گورنروں یا سٹراپوں کے ذریعہ حکومت کرتے تھے، ان کی سلطنت تین حصوں یا سٹراپوں پر منقسم تھی۔

۱۔ کیبیسی اور ابھی سارا پر اتھ کے سٹراپ۔

۲۔ مغربی پنجاب کے سٹراپ۔

۳۔ متھرا کے سٹراپ۔

ان سٹراپوں کے نام سکھیتی بادشاہوں کے ساتھ ساتھ سکوں پر کندہ ہوتے تھے۔ بعض کتبات میں بھی ان کی نشان دہی کی گئی ہے، مثلاً منی کیلا کے کتبے میں کیبیسی کے سٹراپ کا ذکر کیا گیا ہے، یہ سٹراپ یا نائب السلطنت گرانا وھریا کا کا بیٹا تھا۔ پنجاب سے کانسی کی ایک مہر ملی ہے جس پر ابھی سار پرستھ کے سٹراپ یا شتراپا، سیوا سینا کا نام کندہ ہے۔ پنجاب کے علاقہ کے سٹراپ عموماً تین خاندانوں سے متعلق تھے۔

الف۔ کوسلوا یا کوسلوکا۔ اس خاندان کے دو فرد، لٹیکا اور اس کا بیٹا پتیکا یکے بعد دیگرے پنجاب کے سٹراپ بنے تھے۔

محقق فلیٹ کی رو سے پتیکا نام کے دو شخص تھے، لیکن سرجان مارشل نے صرف ایک شخص کا اعتراف کیا ہے۔

پنجاب کے کوسلوکا خاندان کے سٹراپ غالباً متھرا کے سٹراپ کے

۱۔ ایچ آف ایمپرل یونیٹی، ص ۱۲۶ - ۱۲۷ - پولیٹیکل ہسٹری آف

اینڈیا، ص ۲۹۹ - ۳۰۰۔

رشتہ دار تھے۔ سن ۷۸ کی سرسکھ پلیٹ سے یہ بات بھی ظاہر ہوتی ہے کہ عظیم موگ بادشاہ کا سٹراپ لٹیکا تھا۔

ایزز ثانی کے دو نائب السلطنت مانا گولا اور جوهنیکا نامی تھے۔ اندر ورما نامی ایک شخص بھی ایزز ثانی کا نائب السلطنت تھا۔

مشہور جغرافیہ دان سرکننگھم کا خیال ہے کہ متھرا کے نائب السلطنت رچودولہ اور سوداسہ سا کا خاندان کے فرد تھے اور اگر انہوں نے کسی زمانہ میں خود مختار حکومت بھی قائم کر لی تھی تو یہ حکومت سا کا خاندان کی حکومت تھی (۱)۔

ہم نے یہ تفصیل محض اس لیے بیان کی ہے کہ سا کا دور میں ، سا کا حکومت کے حدود کابل سے لے کر متھرا تک وسیع تھے اور ان کا پایہ تخت ٹیکسلا تھا۔

۱۔ جنرل رائٹ ایشیاٹک سوسائٹی (۱۹۰۷ء) ، ص ۱۰۳۵ و (۱۹۱۳ء) ، ص ۹۷۹ (۱۹۱۳ء) ، ص ۹۱۹ (۱۹۱۲ء) ، ص ۱۲۱ - پولیٹیکل ہسٹری آف اینڈینٹ انڈیا ، ص ۳۰۱ - ۳۰۶۔

فصل دوم

ارضِ پاکستان میں آباد ہونے والی پہلوی یا پارتھی قوم

مسٹر راجودھری کا خیال ہے کہ جن دنوں یونانی ہندی بادشاہ ایوکر ٹیڈز زندہ تھا، میتھراڈیشس اول نے پنجاب کے کچھ حصے فتح کر لیے تھے (۱)۔ مسٹر راجودھری کا یہ خیال اگر صحیح بھی ہو تو ایسا لگتا ہے کہ میٹوس موگا بادشاہ کے عہد میں پنجاب کے یہ حصے پارتھی قوم کی ملکیت سے نکل گئے تھے۔ یوں بھی پارتھی قوم سیاسی لحاظ سے پہلی سی حیثیت سے محروم ہو گئی تھی۔ غالباً اس لیے اس نے سکھیتی یا ساکا سربراہی تسلیم کر لی تھی اور ساکوں سے اپنی بیٹیاں بیاہنے لگی تھی۔

مسٹر راجودھری ہی اس امر کے راوی ہیں کہ ارضِ پاکستان کے کتنے ہی سٹراپ مخلوط النسل تھے۔ ان میں سے کسی کا باپ ساکا تھا اور کسی کی ماں پہلوی تھی۔ خصوصیت سے پہلی صدی عیسوی میں تو گندھارا کے زیادہ تر سٹراپ پہلوی یا پارتھی تھے۔ کہا گیا ہے کہ جب سن ۴۴ء بعد از مسیح میں تیانہ کا آپولو نیٹوس ٹیکسلا آیا تو وہاں فروٹس نامی پارتھی یا پہلوی تخت نشین تھا اور نہ صرف وہ خود مختار تھا بلکہ پوری کی پوری ریاست گندھارا پر جو کابل و قندھار، چترال، باجوڑ اور بالائی وادی سندھ پر مشتمل تھی، اس کی حکمرانی تھی۔

گندو فرنیس اور وادی گندھارا

جس پارتھی بادشاہ نے تاریخ کے اس دور میں غیر معمولی شہرت پائی ہے وہ گندو فرنیس ہے، جس کے دربار میں سینٹ تھامس پہنچے تھے اور اسے عیسائیت کی تبلیغ کی تھی۔ مسٹر راجودھری کی رو سے اگر یہ روایت صحیح ہے تو پھر گندو فرنیس کے پاس سینٹ تھامس سن ۷۴ء میں

آئے تھے (۱)۔

فاضل اجل ونسنٹ سمتھ کے نزدیک گنڈو فرنیس سن ۲۰ میں تخت نشین ہوا تھا اور اس نے ایزز ثانی کے تخت پر قدم رکھے تھے (۲) اور اراکوسیدہ اور سندھ کا ایک بڑا علاقہ فتح کر لیا تھا اور ایک وسیع حکومت قائم کی تھی۔

مسٹر راجودھری کہتے ہیں، ایسا معلوم ہوتا ہے کہ شروع شروع میں گنڈو فرنیس کی حکومت گندھارا پر مشتمل نہ تھی۔ وہ صرف افغانستان کا بادشاہ تھا، لیکن اپنی حکومت کے چھبیسویں سال میں وہ ضلع پشاور تک آن پہنچا۔

صرف وادی پشاور تک

مسٹر راجودھری نے ٹیکسلا کو اس کی قلمرو میں شامل نہیں کیا، ان کے خیال میں وہ ٹیکسلا تک نہیں آیا تھا (۳) لیکن مسٹر رائسن، سینٹ تھامس کا ذکر کرتے ہوئے کہتے ہیں:

Thomas probably reached Taxila, by the well-known sea route from Alexandria to the mouth of Indus. He was hospitably received at the court of Gondopharnes, for Taxila was Cosmopolition centre of culture and accustomed to give a ready hearing to teachers from strange countries.

”سینٹ تھامس غالباً ٹیکسلا پہنچے، انہوں نے ایلگزندریہ کے مشہور سمندری راستے کے ذریعہ سندھ کے دھانہ تک رسائی پائی تھی۔ گنڈو فرنیس کے دربار میں ان کا خوب استقبال ہوا کیونکہ ٹیکسلا ان دنوں بین الاقوامی تہذیبی مستقر کی حیثیت رکھتا تھا اور وہاں اجنبی اور بیرونی معلمین کے خیال و افکار بڑی توجہ اور انہماک سے سنے جاتے تھے (۴)۔“

-
- ۱۔ اپالونیئوس، باب ۱، فصل ۲۸۔ باب ۲، فصل ۲۶۔ ۳۱۔
 - ۲۔ سمتھ ارلی ہسٹری آف انڈیا، ص ۳۷۱ حاشیہ۔
 - ۳۔ پولیٹیکل ہسٹری آف اینڈیشن انڈیا، راجودھری، ص ۳۰۹۔
 - ۴۔ انڈیا، رائسن، ص ۹۲۔

ہم نے پروفیسر رالنسن کی کتاب انڈیا سے یہ اقتباس ، یہ ظاہر کرنے کے لیے پیش کیا ہے کہ نہ صرف یہ کہ ٹیکسلا گنڈو فرنیس کی قلمرو میں شامل تھا بلکہ یہ اس کا پایہ تخت تھا اور یہیں سینٹ تھامس اسے عیسائیت کا پیغام پہنچانے آئے تھے ۔

گنڈو فرنیس اور ایوز ثانی

خود مسٹر راجودھری نے اس پر اس سکوں سے یہ استشہاد کیا ہے کہ گنڈو فرنیس نے ایوز ثانی کے کئی اس سمت کے علاقے چھین لیے تھے۔

ابڈا گیسز

ڈاکٹر مکرجی نے ایچ آف امپیریل یونیٹی میں تخت بائی سے دستیاب ہونے والی بعض اسناد کی بناء پر دعویٰ کیا ہے کہ گنڈو فرنیس ، گندھارا ریاست کا مالک تھا ۔

بعض گورنروں کے نام جو سکوں پر کندہ ہوئے

ڈاکٹر مکرجی نے بعض سکوں سے یہ رائے بھی قائم کی ہے کہ گنڈو فرنیس کے ساتھ شاہی اقتدار اور کاروبار سلطنت میں اس کا ایک بھتیجا ابڈا گیسز بھی شریک تھا اور جو غالباً سیستان اور قندھار کا نائب السلطنت تھا ، اور اس کے چچا گنڈو فرنیس نے اس کا نام نامی اپنے ساتھ سکوں میں کندہ کرانا ضروری جانا تھا ۔ شاہی سکوں پر گنڈو فرنیس اور اس کے بھتیجے کے علاوہ بعض گورنروں اور سپہ سالاروں کے نام بھی کندہ کیے گئے ہیں ، جن سے ڈاکٹر مکرجی اس نتیجہ پر پہنچے ہیں کہ یہ لوگ بھی کاروبار سلطنت میں گنڈو فرنیس کے شریک تھے اور نہ صرف شریک تھے بلکہ خود کو بادشاہ ، حتیٰ کہ بادشاہوں کا بادشاہ لکھتے تھے ۔ یہ طاقتور گورنر ، غالباً گنڈو فرنیس کے عہد میں نیم خود مختار تھے یا اتنے طاقتور تھے کہ گنڈو فرنیس نے ان کی ضمنی بادشاہت کو خوشی سے تسلیم کر لیا تھا ۔ یہ بھی ممکن ہے کہ گنڈو فرنیس نے اپنے ان ماتحت گورنروں کو خود ہی یہ شاہانہ القاب بخشے ہوں ۔ ڈاکٹر مکرجی کی رو سے سکوں پر جن گورنروں کے نام کندہ ہیں وہ حسب ذیل ہیں : سپیدنا ، ستاوسنزا ، اسپاورمن ، اندراورمن ، ساسا ۔ نہ صرف یہ کہ یہ لوگ سکوں میں گنڈو فرنیس کے شریک تھے بلکہ انہوں نے اپنے نام کے جداگانہ سکے بھی مسکوک کرائے تھے اور ان سکوں میں خود کو شاہ شاہان ظاہر کیا تھا ۔ اسپاورمن کے

متعلق کہا گیا ہے کہ وہ پہلے ایبز ٹانی کے ساتھ شریک تھا ، بعد میں گنڈو فرنیس کا نائب السلطنت بنا ۔ بہر حال وہ اتنا طاقت ور تھا کہ اس نے اپنے نام کے سکے دونوں زمانوں میں یعنی ایبز ٹانی کے عہد میں بھی اور گنڈو فرنیس کے زمانہ میں بھی مسکوک کرائے ۔ اسپا ورمین کے سکوں میں اس کا ایک بھانجا یا بھتیجا سا بھی شریک تھا ، یہ بھی گنڈو فرنیس کا ماتحت تھا اور اس کے بعد اس کے وارث کے دامن سے وابستگی اختیار کر لی تھی (۱)

ڈاکٹر مکرجی کا خیال ہے کہ گنڈو فرنیس نے پنجاب اور سندھ پر بالکل تسلط نہیں حاصل کیا تھا ، ایبز ٹانی اب تک پنجاب اور سندھ کے کئی علاقوں کا مالک تھا ۔

گنڈو فرنیس اور سینٹ تھامس

گنڈو فرنیس کا اقتدار پنجاب اور سندھ پر مکمل تھا یا نا مکمل ، اس بارے میں کچھ کہنا آسان نہیں ہے ۔ گنڈو فرنیس کے بارے میں جو بات بوری تحقیق سے کہی جا سکتی ہے وہ صرف یہ ہے کہ وہ سینٹ تھامس حواریؑ مسیح کا ہم عصر تھا اور سینٹ تھامس اس کے دربار میں تشریف لائے تھے ۔ یہ روایت گو تیسری صدی عیسوی کی ہے اور پہلے پہل اعمال سینٹ تھامس نامی کتاب میں درج ہوئی ، تاہم اس کے مستند ہونے میں کوئی شبہ نہیں ہے (۲) ۔

مسٹر ونسنٹ سمتھ کی رو سے بادشاہ گنڈو فرنیس نے اپنے لیے ایک عجیب و غریب محل تعمیر کرنے کا منصوبہ بنایا تھا اور ہبان نامی سفیر کو جنوبی ہند بھیجا کہ وہاں سے کوئی غیر معمولی کاریگر اپنے ساتھ لائے ۔

اس ہبان کو سینٹ تھامس اچانک مل گئے ، جنہوں نے اسے یقین دلایا کہ وہ بڑے کاریگر ہیں ۔ ہو سکتا ہے کہ سینٹ تھامس ، سچ مچ بہت بڑے صنّاع ہوں یا انہوں نے تلمیحاً یہ بات کہی ہو ، بہر حال ہبان

۱۔ ایچ آف امپریل یونیٹی ، ص ۱۳۰ ۔

۲۔ انڈیا رائسن ، ص ۹۲ ۔ جے ۔ این فار کوہار ۔ جان ریلنڈ لائبریری

بلٹین ۱۹۲۷ء ، ص ۲۰ ۔

سینٹ تھامس کو اپنے ساتھ جہاز میں سوار کرا کر ٹیکسلا لایا اور بادشاہ کے حضور پیش کیا۔ بادشاہ نے محل تعمیر کرنے کی خدمت انہیں سونپ دی اور تعمیر شروع کرنے کے لیے کچھ رقم بھی دی۔ یہ رقم سینٹ تھامس نے ساری کی ساری خیرات کر دی۔ بادشاہ کو خبر ہوئی اور اس نے باز پرس کی تو سینٹ تھامس نے ساری بات صاف صاف کہ دی اور عیسائیت کی تبلیغ کچھ اس قدر مؤثر انداز میں کی کہ نہ صرف گنڈو فرنیس نے عیسائیت قبول کر لی بلکہ گنڈو فرنیس کا بھائی گڈو بھی حضرت مسیح پر ایمان لے آیا۔

فاضل اجل ونسنٹ سمتھ نے اس روایت پر خاصی کڑی تنقید کی ہے اور کہا ہے کہ یہ بات محتاج تصدیق ہے کہ سینٹ تھامس گنڈو فرنیس کے پاس آئے تھے۔ یوں انہوں نے بھی یہ تسلیم کیا ہے کہ بعض بہت اونچے علماء نے اس روایت کو غلط نہیں سمجھا (۱)۔

مسٹر راجودھری نے گنڈو فرنیس کے عیسائی مذہب قبول کرنے پر کوئی توجہ مبذول نہیں کی۔ انہوں نے اپنا دائرہ کار صرف یہ ثابت کرنے پر محدود رکھا ہے کہ ۶۰ یا ۸۰ بعد مسیح میں جب پیری پلس کا مصنف اس سمت آیا تو وادی سندھ سے ساکا سربراہی ختم ہو چکی تھی اور اقتدار پارتھیوں کے پاس تھا۔

یوں سر جان مارشل نے ٹیکسلا کے ایک کتبہ میں جو ۱۳۶ سال سے منسوب ہے ساکا بادشاہوں کے نام پڑھے ہیں اور یہ بات اس امر پر دال ہے کہ ساکا شمالی گندھارا میں ۱۳۶ تک برسر اقتدار تھے، البتہ وادی پشاور اور وادی سندھ ان سے چھن گئی تھی (۲)۔

گنڈو فرنیس نے بڑی لمبی عمر پائی تھی۔ وہ ارضِ پاکستان کے پارتھی بادشاہوں میں سب سے بڑا بادشاہ تھا، اس کی موت کے بعد سلطنت پارہ پارہ ہو گئی۔ سیستان پر سینا بریس غالب آیا اور مغربی پنجاب اور قندھار پیکورنیر کے حصہ میں آئے، اور پھر کشان بڑی شان و شکوہ کے ساتھ آگے بڑھ آئے اور پارتھی اقتدار کی کشتی بری طرح ڈول گئی۔

۱- سمتھ، ص ۳۴۷ - ۳۴۸۔

۲- پولیٹیکل ہسٹری آف اینڈینڈیا، ص ۳۱۰۔

ساتواں باب

کشان بادشاہت کا قیام

فصل اول

یوچی قوم کا نقل وطن

یہ کشان جو ارضِ پاکستان کی پہلی ، دوسری اور تیسری صدی عیسوی کی تاریخ کا اہم عنوان ہیں ، دراصل یوچی قوم کی اولاد (۱) ہیں جو مسیح علیہ السلام کی پیدائش سے کوئی دو سو سال پہلے تک چینی ترکستان میں آباد تھی اور کنسو اور دیوار چین کے درمیانی علاقہ کی مالک تھی (۲) - چینی مؤرخین نے اس علاقہ کو سین ہونگ یا تن ہونگ اور کیلیٹی یا تن شان کا نام دیا ہے (۳) - فاضل رالنسن اور میسون اور سیل کے نزدیک یہ ۱۷۷ قبل مسیح کا سال تھا اور ڈاکٹر مکرچی کی رو سے یہ ۱۶۵ قبل مسیح تھا - جب یوچی قوم کی تقدیر پر ، اس کے ہمسائے ہن یا ہیونگ نو بجلی بن کر گرے ، ان کے سردار کو مار ڈالا ، اس کی کھوپری کو جام کے طور پر استعمال کیا ، اور اسے مار مار کر چینی ترکستان سے نکال دیا -

مکرچی اور راجودھری کی رو سے یوچی قوم کی قیادت یوچی سردار کی بیوہ نے کی اور وہ اپنی شکست خوردہ قوم کو ہانکتی مغربی سمت لے آئی اور دریائے جیحون و سیحون کے علاقہ کو پار کرنے لگی - نقل وطن کے وقت پروفیسر ونسنٹ سمٹہ کہتے ہیں ، اس قوم کی تعداد پچاس لاکھ اور ایک کروڑ کے مابین تھی جس میں ہر عمر کے لوگ تھے - بچے ، بوڑھے اور عورتیں بھی تھیں اور ایک لاکھ سے دو لاکھ تک کے افراد تیر اندازی میں بھی مہارت رکھتے تھے - یہ تیر انداز اپنے اس عظیم کارواں

۱- ایچ آف امپیریل یونیٹی ، ص ۱۳۶ - انڈین انٹیک ، ص ۱۲۲ -

۲- رالنسن انڈیا ، ص ۹۳ - اور سیل اینشنٹ انڈیا اینڈ انڈین سویلیزیشن ، ص ۳۳ -

۳- ایچ آف امپیریل یونیٹی ، ص ۱۳۶ -

کے لیے راستہ ہموار کرتے ، اسے قدیم صحرائے گوپی یا نکلا کان میں لے آئے ، جہاں ووسن نامی قوم آباد تھی ۔ اس قوم کی تعداد یوچی کی نسبت کم تھی ، اس لیے وہ ہاری ، اس کا سردار قتل ہوا اور یوچی جیتے ، اور اس علاقہ کی چراگاہوں کو روندتے جھیل ایسک کل یا تسنگ تک جا پہنچے ۔ یہاں پہنچ کر یوچی دو حصوں میں بٹ گئے ، ایک جاعت نے تبت کی راہ اختیار کی اور تبت جا پہنچی اور دوسرا گروہ دریائے شیر کے علاقہ میں داخل ہوا ، جہاں قبل الذکر ساکا آباد تھے ۔ یوچی نے ساکوں سے اس کا علاقہ چھین لیا اور خود وہاں بس گئے (۱) ۔

تقریباً ۱۴۰ سال قبل مسیح میں جب کہ یوچی کو دریائے سیحون کے علاقہ میں آباد ہوئے ، ایک روایت کی رو سے ۲۴۰ سال ہوئے تھے اور دوسری کی رو سے پندرہ سال بیتے تھے کہ وہ ووسن قوم جسے یوچی نے صحرائے نکلا کان میں شکست دی تھی ، آندھی کی طرح پر تولتی یوچی آبادیوں پر آگری ۔ اس کی قیادت مقتول ووسن سردار کا نوجوان بیٹا کر رہا تھا ، جس نے ہنوں کے ہاں پناہ لی تھی ۔ غالباً کچھ جواں مرد ہن بھی اس کے ساتھ تھے ۔ یوچی کثرتِ تعداد کے باوجود ووسن سے ہارے اور اس زرخیز سرزمین کو چھوڑ دیا جسے انہوں نے ساکا سے چھینا تھا ۔

یوچی قوم بلخ و بخارا میں پہنچی

گویا دوسرے لفظوں میں یوچی قوم ایک بار پھر ترکِ وطن پر مجبور ہوئی اور نئے وطن کو چھوڑ کر ارضِ باختر یا بلخ و بخارا کی طرف آئی اور ساکوں کو جو پندرہ بیس سال سے یہاں آباد ہو گئے تھے ، یہاں سے چلتا کیا ۔ اب ارضِ باختر ان کی تھی ، اس کی چراگاہیں ، اس کے زرخیز و شاداب میدان اور گھنے جنگل سب کے سب اس کے ہو گئے تھے ۔

پروفیسر ونسنٹ سمتھ کی رو سے ، یوچی قوم اب خانہ بدوش نہ رہی تھی وہ آبادکار بن گئی تھی اور بخارا یا صفدانیہ کو پایۂ تخت بنا کر ایک متمدن حکومت کی طرح ڈال دی تھی (۲) ۔

۱۔ ہیروڈوٹس باب ۳ - فصل ۹۳ -

۲۔ سمتھ ارلی ہسٹری آف انڈیا ، مطبوعہ حیدرآباد ، ص ۳۷۴ -

ڈاکٹر مکرجی کا بیان ہے کہ جب چینی سفیر چانگ کین ، ۱۲۵ قبل مسیح میں بخارا پہنچا تھا اس وقت بخارا یوچی قوم کا پایہ تخت تھا (۱)۔
پورے ایک سو سال بعد پن کو نامی چینی نے ہن قوم کی جو تاریخ مرتب کی اس سے معلوم ہوتا ہے کہ یوچی قوم کا پایہ تخت دریائے سیحون کے شمال میں کن شی نامی شہر میں تھا اور وہ پانچ چھوٹی سلطنتوں میں منقسم ہو چکی تھی۔

ڈاکٹر مکرجی نے چینی روایات سے یہ نتیجہ اخذ کیا ہے کہ یوچی بستیاں دریائے سیحون کے دونوں کناروں پر واقع تھیں۔


مسٹر راجودھری نے پن کو کو چینی مؤرخ کے واسطے سے جس (۲) نے ۹۲ قبل مسیح میں اپنی کتاب مرتب کی تھی جن پانچ یوچی سلطنتوں کے نام دھرائے ہیں ، ان میں سے پہلی واخان تھی ، دوسری چونگ مو ، چترال تھی اور تیسری کشان تھی جو چترال اور پنج شیر کے مابین واقع تھی ، چوتھی کا نام ہیون تھا اور پانچویں کوپہو (کابل) تھی (۳)۔

فاضل ونسنٹ سمتھ کی رو سے یوچی قوم کی ایک سو سال کی تاریخ کے بارے میں کچھ حتمی طور پر کہنا بہت مشکل ہے۔ البتہ یہ ایک مسلمہ حقیقت ہے کہ ان سو سالوں میں یوچی قوم کے یہ پانچ خاندان جو فاضل ونسنٹ سمتھ کی رو سے ۱۴۰ قبل مسیح میں پچاس لاکھ افراد پر مشتمل تھے ، باختریہ سے لے کر پنج شیر ، کابل ، چترال اور کافرستان کے علاقے میں پھیل چکے تھے۔

۱- ایچ آف امیریل یونیٹی ، ص ۱۳۷۔

۲- پولیٹیکل ہسٹری آف انڈیا ، ص ۳۱۲۔

۳- ایضاً ، ص ۳۱۳۔ ایچ آف امیریل یونیٹی
ص ۱۳۷۔



فصل دوم

گندھارا کے کشان

کڈفائسس اول سے کڈفائسس دوم تک

یہ کڈفائسس دوم تھا جس نے ٹیکسلا کو مستقر بنا کر

بنارس تک کی سر زمین کو روند ڈالا تھا

کڈفائسس اول کا سنہری عہد

فان یی چینی مؤرخ کے بیان پر اگر بھروسہ کیا جائے تو جب یوچی قوم کو مذکورہ بالا علاقہ میں آباد ہوئے سو سال گزر چکے تھے اور یہ ونسنٹ سمتھ کی رو سے حضرت مسیح علیہ السلام کی پیدائش کے بعد کا پندرہواں سال تھا جب کیویو چونگ (کوشان) قبیلہ کا سردار، کیٹو میٹو کیٹو ”کڈفائسس اول“ نے زور پکڑا اور چار سلطنتوں پر حملہ آور ہو کر چاروں یوچی خاندانوں کو ایک سیاسی شیرازہ میں پرو لیا اور پنج شیر سے لے کر کابل، چترال، کپپن، کشمیر، کافرستان اور پارتھیا کے علاقہ کا مالک بن گیا۔

مسٹر ونسنٹ سمتھ اس امر کے بھی راوی ہیں کہ کڈفائسس اول نے اسی سال کی عمر پائی تھی اور اپنے طویل عہد حکومت میں باختہر سے لے کر سندھ اور جہلم کی سر زمین پر غالب آ گیا تھا (۱)۔

باختہر سے لے کر سندھ اور جہلم کی سر زمین تک

ڈاکٹر مکرجی نے جن شہادتوں پر بھروسہ کیا ہے، ان سے معلوم ہوتا ہے کہ وادی سندھ کا علاقہ کڈفائسس اول کے جانشین کڈفائسس ثانی نے فتح کیا تھا۔ بہر حال کڈفائسس اول کشان سربراہی کا پہلا بانی ہے۔ اس نے یوچی قوم کو آگے بڑھایا اور کابل کے یونانی بادشاہ ہرمائیوس کے ساتھ اس کی حکومت میں پہلے تو ایک ماتحت کی حیثیت سے شرکت کی

اور پھر اس کی جگہ لے لی ۔

ڈاکٹر مکرچی کہتے ہیں کہ کڈفائسس اول وہی کجالا ہے جس کا نام بادشاہ کابل ہرمائیوس کے ساتھ ان سکوں میں کندہ پایا گیا ہے جو ہندوکش کے جنوب میں مسکوک ہوئے تھے ۔ ان سکوں میں بادشاہ کابل ہرمائیوس کا نام یونانی میں رقم ہے اور سیدھی طرف ہے اور کجالا کا نام پشت پر ہے اور خروشتی زبان میں ہے (۱) ، جس سے یہ بات واضح ہوتی ہے کہ کجالا شروع میں ہرمائیوس کا ماتحت یا نائب السلطنت تھا اور چونکہ خاصا طاقتور تھا ، اس لیے ہرمائیوس نے اس کی خدمات حاصل کر لی تھیں اور اسے اپنا نائب السلطنت بنا لیا تھا ۔ ہو سکتا ہے وہ اس کا سپہ سالار بھی ہو ۔

کڈفائسس کے سکے

ڈاکٹر مکرچی کی رو سے ان سکوں میں کڈفائسس اول کے بارے میں یہ عبارت رقم کی گئی ہے ۔

”کجالا ، کاساسا ، کشانہ ، یاووگسا ، دھرما ، تھیداسہ “

کجالا ، کاسا ، کشانہ ، سردار جو دھرم میں ثابت قدم اور پختہ ہے ۔

یہ عبارت جہاں اس امر کی دلیل ہے کہ کڈفائسس اول کی حیثیت اس وقت کشانہ سردار اور یونانی بادشاہ کے ماتحت کی تھی وہاں اس بات کی شہادت بھی دیتی ہے کہ کشان سردار کڈفائسس اول نے بدھ دھرم قبول کر لیا تھا اور یہ بات اس کے اچھے اعمال میں تصور کی گئی تھی ۔

ڈاکٹر مکرچی کا خیال ہے کہ یہ کڈفائسس اول کی نوجوانی اور ابتدائی عمر کے سکے ہیں اور اس وقت وہ محض کشان سردار تھا ، بادشاہ نہ تھا ۔ ہمارے نزدیک سکوں میں اس کے نام کی شمولیت اس کی سیاسی برتری کی ایک واضح دلیل ہے ۔ کم سے کم اس سے یہ معلوم ہوتا ہے کہ وہ سیاسی ترقی کی منزل کی طرف بڑی تیزی سے بڑھ رہا تھا ۔ اس نے سیاسی برتری کی یہ منزل کس عمر میں حاصل کی ، اس کے بارے میں ہمیں کچھ معلوم نہیں ہے ۔ اس کے بعد کے سکے صرف اس امر کی وضاحت کرتے ہیں کہ جب وہ مرا تو اس کے سکوں پر اس کا نام یوں لکھا گیا

تھا ، مہاراجسا ، مہاتاسہ ، کشانہ کیولہ ، کپہاسہ (۱) -
 پروفیسر رالنسن کا بیان ہے کہ کڈفائسنس یا کڈافا نے ہربائیوس سے
 گندھارا کی حکومت زبردستی چھینی تھی اور آہستہ آہستہ ، اس علاقہ کے
 یونانی ، پارتھی اور ساکا رجواڑے ایک ایک کر کے بالکل ختم کر دیے
 تھے (۲) -

کڈفائسنس

کڈفائسنس اول نے اسی سال کی عمر پائی اور پچاس برس تک حکومت
 کی - ۱۵ء میں تخت نشین ہوا اور ۶۵ء میں مرا -
 کڈفائسنس اول کی موت کے بعد اس کا بیٹا کڈفائسنس ثانی کے لقب سے
 تخت نشین ہوا - رالنسن نے اس خیال کی تائید کی ہے کہ کڈفائسنس ثانی
 (Kadpheses II) تھا ، جس نے دراصل پنجاب ، سندھ ، گجرات ،
 کاٹھیاواڑ اور وسطی ہند تک کشان قلعرو کی حدود وسیع کی تھیں -
 ڈاکٹر مکرجی نے اس سلسلہ میں چینی مؤرخ فان یی کی شہادت پیش
 کی ہے -

کڈفائسنس نے وسطی ہندوستان پر یلغار کی

چینی مؤرخ فان یی کڈفائسنس کو ”ویمہ“ ”ین“ کا نام بھی دیتا
 ہے - سکوں پر اس کا نام Kao-tchen رقم ہے - اس چینی مؤرخ نے بھی
 کڈفائسنس ثانی کی جھولی میں ہندوستان کی فتح کا شرف ڈالا ہے - اس
 بادشاہ نے اپنے عہد میں دو قسم کے سکے مسکوک کرائے تھے ، پہلی
 قسم سونے کے سکوں کی تھی اور دوسری تانبے کی - ان سکوں پر کڈفائسنس
 کا نام خروشتی رسم الخط میں اس طرح کندہ ہے -

مہاراجسا ، راجہ دیبرا جاسہ ، ساروا ، لوگا اسواراسہ ، ماہسواراسہ ،
 ورما ، کاتھ فیساسا ، ٹراٹا راسہ ، یعنی کہ ویمہ کاتھا فیسا عظیم بادشاہ ،
 بادشاہوں کا بادشاہ ، ساری دنیا کا مالک ہے -

ڈاکٹر مکرجی کا خیال ہے کہ کڈفائسنس ثانی اپنے باپ کڈفائسنس اول
 کے برعکس شیوا دھرم کا پابند تھا اور یہ بات اس کے سکے پر کندہ لفظ

۱- ایچ آف امپیریل یونیٹی ، ص ۱۳۸ -

۲- رالنسن انڈیا ، ص ۹۳ -

”ماہسواراسہ“ سے ظاہر ہوتا ہے (۱) -

کڈفائس کی حکومت وادی سندھ، پنجاب، راجپوتانہ اور وادی گنگا کے شہر غازی پور تک پھیل گئی تھی

فاضل ونسنٹ سمتھ کے نزدیک یہ باور کرنے کے خاصے معقول وجوہ ہیں کہ کڈفائس ثانی نہ صرف وادی سندھ، پنجاب اور راجپوتانہ کا مالک تھا بلکہ اس نے اپنے حدود سلطنت بنارس تک وسیع کر لیے تھے اور اس کی طرف سے اس کے نائب السلطنت اس حصہ ملک پر حکومت کرتے۔ اس کے ان ہی نائبین سلطنت نے وہ سکے مسکوک کرائے، جو وادی گنگا کے شہر غازی پور سے لے کر بنارس تک اور پھر کچھ اور کاٹھیاواڑ کے متعدد مقامات سے بکثرت دستیاب ہوئے ہیں (۲) -

سمتھ ہی کا بیان ہے کہ کڈفائس ثانی ۵۵ء میں حکمران ہوا اور تینتیس برس حکومت کی تھی۔ سرکننگھم نے تینتیس سال کی بجائے چالیس سال بیان کیے ہیں۔

۱- ایچ آف امپیریل یونیٹی، ص ۱۴۰ -

۳- سمتھ، ص ۳۷۸ -

فصل سوم

کنشک نے پشاور کو پایہ تخت بنا کر وسطی ہندوستان کے شہر
گورکھ پور تک حکومت کی۔ وہ وادی گندھارا، پنجاب، کشمیر،
سندھ اور وسطی ہندوستان کا مالک تھا

پروفیسر رالنسن کی رو سے، کانشکا یا کنشک کشان حکمرانوں میں
نہ صرف سب سے بڑا بادشاہ ہے بلکہ تھا وہ کشان ہے، جس کے بارے
میں ہمیں صحیح معلومات حاصل ہوئی ہیں۔ اس کے باوجود، پروفیسر
رالنسن نے اس اختلاف کا اعتراف کیا ہے جو کنشک کے زمانہ سے متعلق
علمائے تاریخ میں موجود ہے۔ یوں پروفیسر رالنسن کے نزدیک قرینِ دانش
بات یہ ہے کہ کنشک ۱۲۰ء بعد از مسیح میں تخت نشین ہوا تھا اور
۱۶۲ء تک حکومت کی تھی (۱)۔

ڈاکٹر مکر جی کے نزدیک، کنشک کی تخت نشینی کا زمانہ ۶۵ء یا
۷۵ء بعد از مسیح ہے۔ ڈاکٹر مکر جی نے کنشک کی تخت نشینی کو اس
مدت سے متعلق کرنے کے ساتھ ساتھ بعض علماء کی یہ رائے بھی نقل کی ہے
کہ کنشک ۷۸ء میں تخت نشین ہوا تھا اور ۱۰۲ء میں مرا تھا۔

ڈاکٹر مکر جی نے ان علماء کو حق بجانب نہیں سمجھا جو کنشک
کا زمانہ ۲۳۸ء اور ۲۷۸ء کے مابین ٹھہراتے ہیں۔ ڈاکٹر مکر جی کے
نزدیک ایسے علماء کی تعداد بھی کافی (۲) ہے جو اس خیال کی حامی ہے کہ
کنشک ۱۳۰ء سے تھوڑے دن پہلے تخت نشین ہوا تھا اور ڈاکٹر فلیٹ
کا تو خیال ہے کہ کنشک، کشان بادشاہان کڈفائسنس اول و دوم سے
پہلے تخت نشین ہوا تھا۔ کنگھم اور ڈوسن جیسے علمائے تاریخ نے اسے

۱۔ رالنسن انڈیا، ص ۹۔

۲۔ ایچ آف امپیریل یونیٹی، ص ۱۳۵ - ۱۳۶۔

صحیح تسلیم کر لیا ہے ۔

مسٹر راجودھری نے مارشل ، سٹین ، سمتھ اور دوسرے علماے تاریخ کو اس گمان کا خالق ٹھہرایا ہے کہ کنشک ۱۲۵ء میں تخت نشین ہوا تھا (۱) ، حالانکہ سمتھ بڑے اصرار کے ساتھ کنشک کی تخت نشینی کو پہلی صدی عیسوی کے آخری حصہ کا وقوعہ قرار دیتے ہیں اور کہتے ہیں کہ سکوں کی شہادت سے اس کے سوا اور کوئی نتیجہ اخذ نہیں کیا جا سکتا کہ کنشک کڈفائسس دوم کے بعد ۷۸ء میں تخت پر بیٹھا تھا (۲) ۔

بلاشبہ کنشک کڈفائسس دوم کا بیٹا نہ تھا بلکہ کسی دوسرے شخص وجتشیپ نامی کا بیٹا تھا ، لیکن چونکہ کڈفائسس دوم اور کنشک کے زیادہ تر سکے ایک ہی جگہ سے دستیاب ہوئے ہیں اور دونوں کی شکل و صورت قطعاً ایک جیسی ہے ، وزن بھی ایک جیسا ہے اور دوسری خصوصیات بھی ایک سی ہیں اس لیے ونسنٹ سمتھ کہتے ہیں کہ دونوں بادشاہوں کا زمانہ یکے بعد دیگرے ہے ۔ فاضل ونسنٹ سمتھ کے نزدیک وہ علماے تاریخ حق بجانب نہیں ہیں جو کنشک اور اس کے ورثاء کا عہد کڈفائسس اول و ثانی سے پہلے ٹھہراتے ہیں (۳) ۔

فاضل سٹین کونوو Sten Konow کے خیال میں کنشک (کانشکہ) ختن کا رہنے والا تھا اور یوچی قوم کے اس گروہ کا فرد تھا جو ایک سو سال پہلے باختر سے چل کر تبت میں آباد ہو گیا تھا اور یوچی صغیر کے نام سے موسوم تھا (۴) ۔ یوں مسٹر ونسنٹ سمتھ کے نزدیک کنشک کڈفائسس دوم کا قرابت دار تھا ۔

مسٹر راجودھری نے سٹین کے خیال کی تردید کی ہے اور اس بات پر زور دیا ہے کہ کنشک یوچی کے بڑے قبیلے کا فرد تھا اور کشان میں سے تھا (۵) ۔

۱- بولیٹیکل ہسٹری آف انڈیا ، ص ۳۱۷ ۔

۲- سمتھ ، ص ۳۸۶ (مطبوعہ حیدرآباد) ۔

۳- سمتھ ، مطبوعہ حیدرآباد ، ص

۴- کورپوس جز ۲ ص ۲۶ ۔

۵- راجودھری ، بولیٹیکل ہسٹری آف اینڈینٹ انڈیا ، ص ۳۲۲ ۔ سمتھ ،

کنشک کے سکے گورکھ پور اور غازی پور سے برآمد ہوئے ہیں

کئی چینی مؤرخ اس امر کے قائل ہیں کہ کنشک نے بالائی سندھ کے کافی علاقے فتح کر لیے تھے ، اس کا پایۂ تخت پشاور تھا ، اس کے حدود سلطنت ایک طرف تو بہاولپور تک پھیلے تھے اور دوسری سمت ستھرا سے لے کر سرناٹھ تک دراز تھے ۔ اس بات کا ثبوت ان سکوں سے بھی ملتا ہے جو گورکھ پور اور غازی پور کے علاقے سے دستیاب ہوئے ہیں (۱) ۔

فاضل ونسنٹ سمتھ کا گمان ہے کہ وادی سندھ میں کنشک کی حکومت سندھ کے دھانوں تک پھیل گئی تھی اور یہ کنشک تھا جس نے کشان بادشاہوں میں پہلے پہل کشمیر فتح کیا تھا ، اسے کشمیر سے بہت محبت تھی اور اس محبت کے ثبوت میں اس نے وہاں بہت سی عبارات تعمیر کرائیں ۔ ایک شہر بھی بسایا ، جسے اپنے نام کی رعایت سے کنشک پورہ کا عنوان دیا ۔ راج ترخنی کے عہد تصنیف میں یہ شہر موجود تھا ، جو کنشک پور کی بجائے کنسپور کہا جاتا تھا اور اس شاہراہ پر آباد تھا جو (۲) بارہ مولا سے سرینگر کو ان دنوں ملاتی ہے ۔

سٹین نے ہیون سانگ کی یہ روایت نقل کی ہے کہ کنشک کے حدود سلطنت اس سمت ، تسنگ لنگ کے پہاڑوں تک وسیع تھے اور پشاور سے لے کر سطح مرتفع پامیر تک کا علاقہ اس کے ماتحت تھا ۔ اس نے کاشغر ، یار قند ، اور ختن پر چڑھائی کی تھی ، اور ان دنوں ان پر چینی بادشاہ کی حکومت تھی ۔

سٹین ہی راوی ہے کہ کنشک نے ان مقامات پر دو بار چڑھائی کی تھی پہلی بار بہت بری طرح ناکام ہوا تھا لیکن دوسری بار اسے نہ صرف کامیابی نصیب ہوئی بلکہ وہ چین کے ہن خاندان کے بہت سے سربراہان اور لوگوں کو یرغمال کے طور پر پکڑ کر اپنے ساتھ لے آیا تھا اور اپنی سلطنت کی حدیں پامیر کی بلندیوں تک پہنچا دی تھیں (۳) ۔ فاضل ونسنٹ سمتھ کے

۱۔ پولیٹیکل ہسٹری آف اینڈینٹ انڈیا ، ص ۳۲۳ ۔

۲۔ راج ترخنی ترجمہ سٹین باب اول ، ص ۱۶۸ - ۱۷۱ ۔

۳۔ سٹین اینڈینٹ ختن ، ص ۲۷ - ۸۷ ۔ انڈین انٹی کیوٹری ۱۹۱۲ ،

نزدیک یہ خیال صحیح نہیں ہے کہ ان برغالوں (۱) میں چین کے شہنشاہ کا کوئی بیٹا بھی تھا البتہ وہ اس امکان کو تسلیم کرتا ہے کہ ہو سکتا ہے کہ یہ شہزادہ کا شجر سے ملحقہ ملک کا ہو۔

پشاور کا یہ تاجدار ہائی پترا پر حملہ آور ہوا

بہر حال کنشک ارضِ مغربی پاکستان کے تاجداروں میں پہلا وہ تاجدار ہے، جس نے کاشغر، ختن، یارقند اور اس سے ملحقہ علاقہ فتح کیا تھا۔ کنشک کے بارے میں یہ بھی کہا گیا ہے کہ اس نے ہائی پترا پر بھی حملہ کیا تھا۔

پروفیسر رالنسن کی رو سے کنشک کی زندگی کا سب سے اہم واقعہ اس کی تبدیلی مذہب ہے (۲)۔ ونسنٹ سمتھ کا بیان ہے کہ اوائل عمر میں، کنشک بدھ مذہب کا مذاق اڑاتا اور اسے لچر اور ناقابلِ عمل سمجھتا تھا، لیکن غالباً ہائی پترا پر حملہ کے بعد جن بدھ علماء نے اس کے دربار کا رخ کیا، ان میں پروفیسر رالنسن کی رو سے اسوا گھوشا نامی ایک بڑا عالم بھی تھا، یہ برہمن عالم ابودھیا کا رہنے والا تھا اور بدھ مت کا تابع تھا۔

کہا جاتا ہے کہ اسوا گھوشا ایک وقت بڑا اونچا فلسفی، زبان آور خطیب، ادیب، ڈرامہ نویس اور موسیقار تھا۔ وہ کنشک کے دربار میں پہنچا تو کنشک کے دل و دماغ کو اپنے عالمانہ اور فاضلانہ چنگل میں جکڑ لیا۔ اسوا گھوشا کے سبب کنشک نے نہ صرف بدھ مذہب قبول کیا بلکہ اس کی تلقین و تبلیغ کی وجہ سے بدھ مذہب میں وہی حیثیت حاصل کر لینے کی جستجو کی جو مسہاراج اشوک کو کبھی پہلے نصیب ہوئی تھی۔ اس وقت بدھ مذہب شمال مغربی علاقہ میں خاصا مقبول مذہب تھا، خصوصیت سے کشمیر، چترال اور گندھارا کے اس سمت کے علاقے تو اس سے بہت متاثر تھے۔ کنشک نے مذہب تبدیل کیا تو اس کا اور بھی بہتر اثر پڑا اور بدھ مت نے کشان شہنشاہ کے مذہب کی حیثیت سے پہلے سے کہیں زیادہ ہردلعزیزی پائی۔ جگہ جگہ نئی خانقاہیں تعمیر ہوئیں۔ نئے مٹوے عالم وجود میں

۱- سمتھ، ص ۳۹۶ - ۳۹۹ مطبوعہ حیدر آباد۔

۲- رالنسن انڈیا، ص ۹۵ - ۹۶۔

آئے اور بدھ مذہب کے مبلغ ، گلی گلی اور کوچے کوچے اپنے دین کا پرچار کرتے دکھائی دیے۔

بدھ مذہب کی اصلاح کی جد و جہد

کنشک نے بدھ مت کی اصلاح کی خاطر بدھ علماء کی ایک بڑی کانفرنس بھی طلب کی۔ یہ کانفرنس کشمیر کے ایک مقام کندلون یا کنڈا لوانا کے مقام پر منعقد ہوئی۔ ونسنٹ سمتھ کی رو سے یہ بدھ مت کی چوتھی اور آخری بڑی مجلس تھی ، جس میں بدھ دھرم کے پانچسو بڑے علماء شریک ہوئے۔ جو ہندوستان کے مختلف مقامات سے آئے تھے۔ سیلون کے کسی نمائندہ کو اس میں شرکت کی دعوت نہ دی گئی تھی۔ خود بادشاہ کنشک ، اس مجلس کے غور و فکر میں حصہ لینے کے لیے کنڈا لوانا پہنچا اور جب تک یہ مجلس منعقد رہی ، بادشاہ پشاور نہیں لوٹا۔

بدھ کانفرنس

ڈاکٹر رالنسن کی رو سے ، مشہور بدھ عالم پرسوا اور سمتھ کے بیان کے مطابق باسومترا اس کا صدر بنا ، نائب صدارت پنڈت آسوگھوش نے کی۔ مجلس کے اجلاس برابر چھ ماہ تک ہوتے رہے۔ وسومترا اور ناگارجونا نے بھی مباحث میں دلچسپی لی ، چھ ماہ کی مسلسل بحث و تمحیص کے بعد ، بدھ مت کی ایک انسائیکلو پیڈیا بہ عنوان مہاویہاسہ مرتب کی گئی۔

ہیون سانگ چینی سیاح کا بیان ہے کہ بادشاہ کنشک نے اس مجلس کی بحث و تمحیص اور نتائج و افکار کو تانبے کی چادروں پر کندہ کرایا ، اور انہیں مہر بند کر کے ایک سٹوپ میں رکھوا دیا (۱)۔

گمان کیا جاتا ہے کہ سٹوپ میں یہ چادریں جوں کی توں اب تک موجود ہیں ، اور کسی ایسے وقت کی منتظر ہیں جب کسی متلاشی کی گرفت ان تک دراز ہو۔

فاضل سمتھ کے نزدیک یہ مجلس ، ۱۰۰ء میں منعقد ہوئی تھی اور خالص مذہبی مجلس تھی ، منگولیا کی ایک روایت اس امر کی بھی مدعی ہے کہ اس مجلس میں بدھ مہاتما کے اقوال بھی مرتب ہوئے تھے (۲)۔

۱۔ ویٹرس جلد اول ، ص ۲۷۰ - ۲۷۸ بیل جلد اول ، ص ۱۱۷ - ۱۵۱ -

تککسو۔ جنرل رائل ایشیائیک سوسائٹی (۱۹۰۵) رالنسن انڈیا ، ص ۹۶

۲۔ سمتھ ص ، ۳۰۵ - ۳۱۳ - حاشیہ مطبوعہ حیدر آباد

پشاور میں ایک عظیم بدھ خانقاہ کی تعمیر

ڈاکٹر مکرجی البیرونی اور ہیون سانگ کے حوالے سے ایک عظیم بدھ خانقاہ کا ذکر کرتے ہیں جو کنشک نے بدھ مت کی تبلیغ کی خاطر، پشاور میں تعمیر کی تھی۔ جو نہ صرف کنشک کے عہد میں بدھ دنیا کی سب سے بڑی خانقاہ تھی اسے متواتر نویں صدی عیسوی تک بدھ مت کی سب سے بڑی تعلیم گاہ اور سب سے عظیم علمی مستقر کی حیثیت نصیب رہی۔

تیرہ منزل کا مینار

اس خانقاہ کے ساتھ، کنشک نے ایک زبردست مینار بھی تیار کیا تھا جو دنیا کے عظیم اور نادر عجائبات میں سے تھا۔ لکڑی سے بنا ہوا یہ مینار، چار سو فٹ اونچا تھا اور اس کی تیرہ منزلیں تھیں اور آخری چھت پر لوہے کا کلس بنایا گیا تھا۔ کنشک نے اس عجوبہ مینار میں مہاتما بدھ کے تبرکات اور بدھ رشیوں اور راہبوں کی یادگاریں جمع کر دیں۔ فاضل رالنسن کی رو سے اس مینار کی چودہ منزلیں تھیں اور لمبائی چھ سو فٹ سے بھی زائد تھی۔

چھٹی صدی عیسوی کے ایک چینی زائر سنگ یان کا بیان ہے کہ اس مینار میں تین بار آگ لگی اور تینوں بار اس وقت کے بادشاہ نے اس کی از سر نو تعمیر کی۔ یہ مینار مہاتما بدھ کے ان بتوں کا مرکز بھی تھا، جو ان کے ماننے والے صناعتوں نے ملک کے گوشہ گوشہ میں تعمیر کیے تھے (۱)۔

پروفیسر رالنسن کہتے ہیں کہ یہی وجہ تھی کہ محمود غزنوی نے جب پشاور میں راہ پائی، تو اس مینار اور اس سے ملحق خانقاہ کی تباہی پر سب سے زیادہ توجہ کی اور بت شکنی کا آغاز، سب سے پہلے یہیں کیا (۲)۔ گو تاریخ نے واضح الفاظ میں اس بدھ خانقاہ کی تباہی و بربادی کی تفصیل بیان نہیں کی لیکن گان غالب ہے کہ محمود غزنوی کے عہد میں یہ زمین کے ساتھ ہموار ہو چکی تھی۔ اس خانقاہ کا ذکر ہیون سانگ نے بھی کیا ہے۔ ایم فوشر نے بڑی جستجو کے بعد اس مقام کی نشان دہی کی ہے جہاں یہ

۱۔ بیل ریکارڈز جلد اول، ص ۱۰۳ وٹیرس جلد اول، ص ۲۰۱

شینز جلد ۱۳، ص ۶۲ -

۲۔ رالنسن، ص ۹۹ (انڈیا) جنرل رائل ایشیائیک سوسائٹی (۱۹۰۸)،

ص ۱۰۹ -

مینار اور خانقاہ واقع تھی۔ ایم خوشر کی نشان دہی پر محکمہ آثارِ قدیمہ نے اس جگہ کو کھودا تو خانقاہ کی بنیاد مل گئی اور اس بنیاد میں کنشک کا ایک کتبہ اور عجائبات سے بھرا ہوا ایک ڈبہ دفن تھا (۱)۔

ڈاکٹر مکر جی کہتے ہیں، کنشک علوم و فنون اور تہذیبی جدوجہد کی خوب سرپرستی کرتا۔ وہ علماء اور فضلاء کا بڑا قدردان تھا اس کے دربار میں نہ صرف بدھ علماء اسوا گھوشا، پرسوا اور واسو (باسو) مترا کی بڑی قدر و منزلت تھی بلکہ فاضل اجل سنگھارا کشا اور ناگراجونا بھی بہت مقبول تھے۔ چرکہ نامی ایک طبیب حاذق نے تو کنشک کے ہاں بڑا رسوخ پایا تھا۔ غیر معمولی صلاحیتوں کا ایک سیاست دان کنشک کا وزیر تھا، ایک یونانی، ماهر فن تعمیر آگ سیلوس گو میر تعمیرات تھا، لیکن کنشک کے دل و دماغ پر حاوی تھا۔

کنشک کے سکوں سے کنشک کی مذہبی رواداری ظاہر ہوتی ہے

ڈاکٹر مکر جی کی رائے ہے کہ آگ سیلوس اور اسی قسم کے دوسرے علماء، فضلاء کنشک کے عہد کی تہذیبی، تمدنی اور علمی جدوجہد اور سرگرمیوں کے روح رواں تھے (۲)۔

گو کنشک بدھ مذہب کا سرگرم مبلغ اور اس کا پرچارک تھا، اس کے باوجود اس کے متعدد سکوں پر یونانی، سومیری، عیلامی، ایرانی اور ہندوستانی معبودوں اور بتوں کی تصاویر بھی کندہ ہیں۔ ان معبودوں میں، شیو پہلا معبود ہے، دوسرے سکیمانی مہاتما بدھ ہیں اور تیسرے ہواؤں کے ایرانی دیوتا اودو یا ہندوستانی ”وتہ“ ہیں۔ ان کے علاوہ آگ کے ایرانی دیوتا ایرانی آتھشو، ”آتشہ“، چاند دیوتا ماؤ، سورج دیوتا میرو، (ایرانی مہر)، ہندوستانی ”مترا“ کی تصاویر بھی کھدی ہیں۔ کچھ سکوں پر عیلامی دیوتاؤں میں سے ماتا دیوی نینا کی تصویر بنی ہے۔ یہی بلوچستان کی ”نینی“ دیوی اور وادی کاو کی نینا دیوی ہے۔ ان کے ماسوا جنگ کے ایرانی دیوتا بہرام اور آگ کے دیوتا فار، یونانی سورج دیوتا ہیلیوس اور چاند دیوی

۱۔ سمتھ، ص ۳۹۵ (مطبوعہ حیدر آباد)۔

۲۔ ایچ آف امپیریل یونیٹی، ص ۱۴۷۔ جنرل رائل ایشیائیک سوسائٹی،

(۱۹۱۲ء) ص ۱۰۰۳۔ ۱۰۰۴۔

سیلسن بھی کہیں کہیں براجمان نظر آتی ہے ۔

ڈاکٹر مکرجی کا خیال ہے کہ کنشک کے مسکوک کیے ہوئے سکوں پر ان متعدد دیوتاؤں کی تصاویر کندہ ہونے کے معنی یہ ہیں کہ کنشک بدھ ہونے کے باوجود انتہائی وسیع الظرف اور روادار تاجدار تھا ۔ یوں ان متعدد بتوں کے کندہ ہونے کی ایک وجہ یہ بھی ہو سکتی ہے کہ کنشک نے ان سکوں کو مسکوک کر کے اپنی مختلف المذہب رعایا کے مذہبی جذبات کی ترجائی کی تھی اور ان کے مختلف المذہب ہونے کی خبر دی تھی (۱) ۔ ونسنٹ سمتھ کے نزدیک کنشک خود بھی بدھ دھرم قبول کر لینے کے باوجود ابھی تک بت پرست تھا اور ان سب بتوں کی پرستش کرتا تھا جن کی تصویریں سکوں پر مسکوک کی گئی ہیں ۔

بدھ دھرم کو نئی شکل ملی

ونسنٹ سمتھ کا خیال ہے کہ بت پرست کنشک کے عہد میں بدھ دھرم پہلے کی نسبت بہت بدل گیا تھا ۔ اب مہاتما بدھ کو ایک دیوتا کی حیثیت حاصل ہو گئی تھی اور بدھ دھرم کی نئی شکل مہایان نے تو بت پرستی کو مذہبی شعار کی حیثیت دے دی تھی ۔ یوں بھی اب بدھ دھرم وہ پہلے سا دھرم نہ رہا تھا جو بت پرستی کو عیب سمجھتا ۔ نئے مذہب نے زرتشتی ، عیسائی ، ناسٹک اور یونانی عناصر سے بہت تاثر قبول کیا تھا ، سچ پوچھا جائے تو کنشک نے جس بدھ دھرم مہایان کو قبول کیا وہ ہندی ، زرتشتی ، عیسائی ، ناسٹک اور یونانی خیالات و افکار کا مجموعہ تھا (۲) ۔

گندھارا کی سنگ تراشی بدھ مذہب کے نئے عناصر کی ترجائی بنی

فاضل ونسنٹ سمتھ کے نزدیک اس بات کی شہادت گندھارا کی وہ مشہور سنگ تراشی ہے جس نے ضلع پشاور کے گرد و نواح میں ترقی کی انتہائی منازل طے کیں ۔ یہ سنگ تراشی نئے بدھ مذہب کے انتہائی ارتقائی دور کی مظہر ہے اور ان عناصر کی حکایت بڑی شرح و سبط کے ساتھ بیان کرتی ہے ، جو نئے بدھ مذہب میں داخل ہو گئے تھے ۔ ایسا لگتا ہے کہ بدھ مذہب کے علماء نے ذہنی لحاظ سے اپنے ماحول سے شکست تسلیم کر

۱- راجودھری ، پولیٹیکل ہسٹری آف اینڈینڈیا ، ص ۳۲۴ - ۳۲۵ ۔

۲- ونسنٹ سمتھ ، ص ۳۰۱ - ۳۰۲ ۔ رالنسن انڈیا ، ص ۹۷ ۔

لی تھی گو اس کا اعتراف علماء کے لیے شایانِ شان نہ تھا اور نہ وہ بظاہر یہ سوچ ہی سکتے تھے لیکن بدھ مذہب پہلے سے بہت بدل چکا تھا -

پروفیسر رالنسن نے نئے مذہبی تصور اور شکل و صورت کو اس مذہبی مجلس کا نتیجہ قرار دیا ہے جو کشمیر میں منعقد ہوئی تھی اور جس میں پانچ سو بدھ علماء شریک ہوئے تھے (۱) - ایک دوسرا اہم سبب مذکور الصدر عالم اسوا گھوش تھا ، جو یہ چاہتا تھا کہ بدھ مت اور ہندوازم دونوں ایک دوسرے میں ضم ہو جائیں اور ایک شکل اختیار کر لیں -

پروفیسر رالنسن نے اسوا گھوش کی ذہنی کوششوں کے ذکر کے ساتھ ساتھ ان عوامل کی فہرست بھی پیش کی ہے ، جو سختہ کے حوالہ سے ہم اوپر درج کر آئے ہیں ، پروفیسر رالنسن کا خیال ہے کہ ارضِ مغربی پاکستان اور ان سے ملحقہ پہاڑی علاقوں اور ڈھلوانوں کے لوگ جب بدھ مذہب میں داخل ہوئے تو ان کے ذہن بت پرستی کے مخزن تھے اور انہوں نے بدھ مذہب میں داخل ہو کر اس کی حیثیت بالکل بدل ڈالی - اب مہاتما بدھ ایک ”مرحوم“ آنجہانی پیغمبر نہ تھے بلکہ انہوں نے کرشنا اور راما کی حیثیت اختیار کر لی تھی اور مذہب میں نئے نئے داخل ہونے والے سرحدی ، سندھی اور پنجابی لوگوں اور ان کے ہمسایہ پہاڑی باشندوں نے ان کے بتوں کو مندروں میں سجا کر پوجنا شروع کر دیا تھا -

بدھ مذہب نے عیسائیت سے بھی اثر قبول کیا

پروفیسر رالنسن کہتے ہیں کہ بدھ مذہب نے ان دنوں عیسائیت سے جو تاثر قبول کیا تھا اس کی مثال وہ کلمات ہیں جو بدھ مذہب میں دوسری صدی عیسوی کے بعد کے بدھ علماء نے ڈالے ہیں :

میں دنیا کا باپ ہوں ، میں خود ہی اپنا خالق ہوں ، میں دنیا کا مسیحا ہوں ، کائنات اور مخلوقات کا محافظ ہوں ، میں ان کی آخری نجات کا ذمہ دار ہوں ، حالانکہ میں نے خود کوئی آرام نہیں پایا (۲) -

۱- رالنسن انڈیا ، ص ۹۶ - ۹۷ -

۲- ایضاً ، رالنسن ، ص ۱۰۱ -

جولیاں کی بدھ خانقاہ سے استشہاد

فاضل والنسن نے اس سلسلہ میں کئی اور مثالیں بھی پیش کی ہیں مختصر یوں سمجھیے کہ کنشک عہد میں بدھ مت بہت بدل گیا تھا اور اس تبدیلی کے جہاں اور بہت سے اسباب تھے وہاں کنشک کا استاد گرامی قدر اسوا گھوش بھی ایک بنیادی سبب تھا۔ اس دور میں بدھ مت میں بت پرستی جس حد تک داخل ہو گئی تھی، اس کا مشاہدہ آج بھی سرسکوے سے تھوڑے فاصلہ پر واقع جولیاں خانقاہ سے کیا جا سکتا ہے۔ یہ خانقاہ کوئی پانچ سو فٹ اونچی پہاڑی پر بنائی گئی ہے اور اس کی وسطی عمارت میں مہاتما بدھ کے مجسموں کے سوا اور کوئی شے زائر کی توجہ کا محور نہیں بنتی۔ بجا چھوٹے بڑے سیجوں پر مہاتما بدھ تشریف فرما ہیں۔ گو محمود غزنوی کے حملوں کے دوران اس کی فوج اس خانقاہ تک پہنچ گئی تھی اور اس نے بڑے بتوں کے سر کاٹ دیے تھے لیکن پچلی دیواروں پر اب بھی لا تعداد و بے حساب بت تشریف فرما ہیں۔

فاضل والنسن کا بیان ہے کہ جولیاں کی خانقاہ اور سرسکوہ شہر کشان بادشاہوں نے تعمیر کیے تھے۔ ہو سکتا ہے کہ اس شہر کا معیار اول کنشک ہو اور وہ پشاور شہر کے ساتھ ساتھ اس شہر میں بھی اپنا وقت گزارتا ہو کیونکہ اس کا شاہی محل کسی زمانہ میں اپنی مثال آپ تھا۔ ہم لوگوں کی بد نصیبی ہے کہ سرسکوہ شہر کے آثار پوری طرح برآمد نہیں ہوئے، صرف ایک بیرونی دیوار اب تک کھودی جا سکی ہے۔ لیکن یہ دیوار ہی اس امر کی مظہر ہے کہ سرسکوہ تمام پہلے شہروں سے بازی لے گیا تھا۔

فاضل والنسن کے نزدیک کنشک کا طویل اور شاندار عہد، جو تقریباً پچاس سال لمبا تھا، ۱۶۲ء بعد مسیح میں ختم ہوا۔ حالانکہ اس کے لمبے عہد میں لوگوں کو خوب خوشحالی اور فارغ البالی نصیب ہوئی تھی، اس کے باوجود اس کے اعمال اس کی پے در پے فوج کشیوں سے بہت تنگ تھے اور کہتے تھے بادشاہ بڑا حریص، جابر اور غیر منطقی ہے (۱)۔ یہی وجہ تھی کہ جب وہ بیمار ہوا تو انہوں نے اس کے اوپر وزنی لعاف ڈال کر اس کا دم گھونٹ دیا۔

سمتھ کی رو سے ایک آدمی اس پر بیٹھ گیا تھا - سمتھ نے کنشک کا عہد حکومت پینتالیس سال قرار دیا ہے (۱) - اس کی موت سے متعلق یہ روایت سمتھ اور رالنسن کے علاوہ ایم سیلویں لیوی نے بھی شائع کی ہے (۲) - اس روایت کے مآخذ کیا ہیں اور یہ کہاں سے چلتی ان بزرگ علمائے تاریخ تک پہنچی ، ہمیں معلوم نہیں ہو سکا -

پھر حال اس بات کے امکانات ہیں کہ بوڑھے بادشاہ کنشک سے اس کے وزراء اور امراء تنگ آ گئے ہوں ، ہو سکتا ہے کہ اس کے بیٹے بھی اس سازش میں شریک ہوں -

کنشک کشان بادشاہوں میں سب سے بڑا بادشاہ تھا

کنشک کشان بادشاہوں میں اپنی الولعزمی ، شاندار فتوحات اور مذہبی اور تہذیبی رواداری کے سبب غیر معمولی حیثیت رکھتا تھا اور تاریخ مغربی پاکستان کا پہلا وہ تاجدار ہے جس نے پشاور کو پایہ تخت بنا کر ایک طرف سے پامیر کی انتہائی چوٹیوں پر حکومت کی ، دوسری طرف گورکھ پور کے علاقہ میں اپنی سیاسی سربلندی کے جھنڈے گاڑے -

بلاشبہ کنشک سے پہلے مینانڈر اور اس کے خاندان کے بعض افراد راجپوتانہ ، کاٹھیاواڑ حتیٰ کہ چتوڑ تک ہو آئے تھے ، مگر ان کی فتوحات محض وقتی تھیں - کنشک نے تو گورکھ پور تک کے علاقہ کو باقاعدہ اپنی سلطنت میں شامل کر لیا تھا - اس کے عہد میں جو کارواں پشاور سے روانہ ہوتے وہ ایک ہی قلمرو میں سے گزرتے ، پہلے دریائے سندھ پار کرتے پھر جہلم ، چناب ، راوی اور بیاس کو عبور کر کے جمنا اور گنگا کی وادیوں میں اترتے اور گورکھ پور تک بڑے اطمینان سے بڑھے چلے جاتے اور کوئی جابر سے جابر شخص ان کی جان و مال سے کھینچنے کا حوصلہ نہ کرتا - کنشک کے پچاس سالہ عہد میں پشاور اس دور کی تہذیب کا نہ صرف سب سے بڑا علمبردار تھا بلکہ وہ سطح مرتفع پامیر سے لے کر ارضِ گورکھ پور تک کا نقطہ اتصال بھی تھا -

۱ - سمتھ مطبوعہ حیدرآباد ، ص ۳۰۸ -

۲ - انڈین انٹی کیوری (۱۹۰۳ء) ، ص ۳۸۸ - سمتھ ، ص ۳۰۸ - انڈیا ،

رالنسن ، ص ۱۰۳ -

جیسا کہ پیچھے مذکور ہوا ہے پروفیسر رالنسن کی ایک روایت سے یہ بات بھی ظاہر ہوتی ہے کہ اس کے بیٹوں ، پوتوں اور دوسرے وارثوں کے عہد میں شاید پشاور کی جگہ ٹیکسلا نے لے لی تھی اور کشان بادشاہوں نے سرسکے میں اپنا نیا پایہ تخت قائم کیا تھا (۱) -

ہذا کتاب کا نام "کنشک" ہے۔ اس کتاب میں کنشک کے بارے میں جو معلومات دی گئی ہیں ان سے ظاہر ہوتا ہے کہ کنشک ایک بڑے درجے کا شخص تھا۔ اس کی زندگی میں جو کچھ ہوا اس کا تذکرہ اس کتاب میں کیا گیا ہے۔

فصل چہارم

کنشک کے وارث

کنشک کے جانشینوں کے باب میں ونسنٹ سمٹھ کی یہ رائے خاصا وزن رکھتی ہے کہ وہ اپنے پیچھے ایسے بہت کم آثار چھوڑ گئے ہیں جن سے ان کے حالات معلوم ہوں۔ یوں متھرا سے برآمد ہونے والے ان کتبات کا ذکر ونسنٹ سمٹھ نے بھی کیا ہے جن پر سن ۱۹۲۸ء اور ۱۹۳۲ء کی تاریخیں درج ہیں اور جن سے یہ نتیجہ نکالا جاسکتا ہے کہ کنشک کا بیٹا واسشک اس دوران میں متھرا کا بادشاہ تھا (۱)۔

واسشک

ڈاکٹر مکرچی نے صرف ۱۹۲۸ء اور ۱۹۲۸ء کی تاریخیں شمار کی ہیں اور ان کا خیال ہے کہ ۱۰۲ اور ۱۰۶ بعد از مسیح میں واسشک متھرا پر حکومت کرتا تھا۔ ڈاکٹر مکرچی نے بعض ان کتبات کا حوالہ بھی دیا ہے جو بھوپال سے برآمد ہوئے ہیں۔ ڈاکٹر مکرچی کہتے ہیں کہ آرا کتبہ میں جس و جہشکہ والد کنشک ثانی کا ذکر ہے وہ جی واسشک ہے۔ کشمیر کرائیکل میں اس کا نام جہشکہ بتایا گیا ہے اور کہا گیا ہے کہ اس نے جشک پورہ کی بنیاد رکھی تھی۔

ہوشک

ڈاکٹر مکرچی اس امر کے بھی راوی ہیں کہ واسشک نے اپنے بھائی ہوشک کے ساتھ مشترک طور پر بھی کچھ دیر تک حکومت کی تھی (۲)۔

فاضل ونسنٹ سمٹھ اس بات کے دعویدار ہیں کہ جب کنشک زندہ تھا اس کے دونوں بیٹے واسشک اور ہوشک متھرا اور اس سمت کے

۱۔ سمٹھ، ارلی ہسٹری آف انڈیا مطبوعہ حیدرآباد، ص ۳۰۸ - ۳۰۹۔

۲۔ ایچ آف امپیریل یونیٹی، ص ۱۵۰۔

ہندوستان میں اس کے نائب السلطنت تھے اور چونکہ واسشک کا کوئی سکہ دستیاب نہیں ہوا اس لیے ممکن ہے کہ وہ باپ کی موت سے پہلے ہی وفات پا گیا ہو (۱)۔ اگر اس نے اپنے بھائی کی طرح خود مختار حکومت کی ہوتی تو اپنے نام کے سکے بھی مسکوک کرائے ہوتے اور یہ سکے کہیں نہ کہیں سے ضرور مل جاتے۔

ہوشک متھرا کا بھی مالک تھا

بہر حال اس کا بھائی ہوشک اپنے باپ کے تخت پر یقیناً جلوہ فرما ہوا، اس نے باپ کی پوری قلمرو پر بادشاہت کی، کابل اور کشمیر تو حتماً اس کی سلطنت میں شامل تھے اور متھرا اس کا اہم صوبہ تھا۔ متھرا میں اس نے اپنے نام سے ایک عظیم خانقاہ بھی تعمیر کی تھی، کیونکہ اسے اپنے باپ کی طرح بدھ مت سے بڑا لگاؤ تھا اور اس کی ترویج کے لیے ہمیشہ کوشاں رہتا تھا۔

متھرا سے برآمد ہونے والا کتبہ

متھرا کی اس خانقاہ پر جو کتبہ نصب ملا ہے، اس میں نہ صرف اس کا خطاب درج ہے بلکہ اس کا نام بھی تحریر ہے، مثلاً کتبہ کے الفاظ ہیں: ”سہاراجہ، رجتی راجہ، دیوا پترا ہوشکہ“

ڈاکٹر مکرجی، ایک اور تاریخی سند کا ذکر بھی کرتے ہیں جو متھرا ہی سے دستیاب ہوئی ہے۔ یہ سند واخان کے کسی نواب کے بارے میں کہتی ہے کہ اس نے بادشاہ ہوشک کے نام پر متھرا کے ایک محتاج خانے کے لیے گیارہ سو چاندی کے سکے مستقل طور پر مخصوص کر دیے تھے۔ غالباً یہ سالانہ امداد تھی اور واخان کا یہ خان کشان بادشاہ ہوشک کا نائب السلطنت تھا (۲)۔

ہوشک کے سکوں پر بنی ہوئی بعض تصویریں

اپنے باپ کششک کی طرح ہوشک بدھ دھرم کے تابع ہونے کے باوجود

۱۔ سمتھ، ص ۴۰۹ (مطبوعہ حیدر آباد)۔

۲۔ ایچ آف امپیریل یونیٹی، ص ۱۵۰۔ سمتھ، ص ۴۰۹۔ کشنگھم

آرکیالوجیکل رپورٹ جلد اول، ص ۲۳۸۔ جنرل رائل ایشیائٹک سوسائٹی

(۱۹۱۲)، ص ۱۰۴-۱۰۶۔

اپنی رعایا کے معتقدات کا بہت خیال رکھتا تھا ، اس وجہ سے اس نے جو سکے اپنے عہدِ حکومت میں مسکوک کرائے ، ان پر اپنے باپ کے اتباع میں ہندوستان اور ایران و افغانستان کے باشندوں کے محبوب بتوں کی تصویریں کندہ کرائیں ۔ ان تصویروں میں اوما ، ہیراکلز ، سیراپس ، مانا اباگو ، (ماؤ) دیوی آردوکشو ، سورج دیوتا ، آینو ، دیوی اوناؤ ، جنگی دیوتا ، شہر وار ، ہندوستانی دیوتا وشنو اور مہاسینا بھی شامل ہیں ۔ بعض سکوں پر شندا ، کمار اور ویساگو بھی برآجائے ہیں اور ایک سکے پر ایک ایسے ہندوستانی دیوتا کی تصویر بھی بنی ہے جو تیرکان اٹھائے ہے ۔ یہ تصویر غالباً شیوا کی ہے ۔ ایک مہر بھی ایسی ملی ہے جو اس بات کی غازی کرتی ہے کہ ہوشک دیوتا وشنو کا سرگرم پجاری تھا (۱)۔

کشمیر کا ایک شہر

مسٹر راجودھری کی شہادت ہے کہ ہوشک نے کشمیر میں اپنے نام پر ایک شہر بسایا تھا ۔ سمتھ کے نزدیک یہ شہر درہ بارہ مولا سے تھوڑے فاصلہ پر واقع تھا اور صدیوں تک اسے بڑی اہمیت حاصل رہی تھی ۔ اس شہر میں بھی ہوشک نے ایک بڑی خانقاہ تعمیر کرائی تھی ۔ جس میں ہیون سانگ اپنی سیاحتِ کشمیر کے دوران مقیم ہوا ۔ خانقاہ کے متولیوں نے چینی سیاح کی خوب آؤ بھگت کی ، اور کئی دن تک مہمان رکھا اور جب وہ دارالسلطنت کی طرف چلا تو پانچ ہزار بدھ طلباء اور درویش اس کے ہم رکاب تھے ۔

ونسٹن سمتھ کا خیال ہے کہ ہوشک نے کافی عرصہ تک حکومت کی تھی ۔ لیکن عجیب بات ہے کہ اس کے عرصہٴ دراز تک حکومت کرنے کی کوئی تاریخی سند کسی بھی مؤرخ کے پاس نہیں ہے اور نہ اس کے سکوں کے سوا جو بلاشبہ بہت بڑی تعداد میں مختلف مقامات سے برآمد ہوئے ہیں اس کے زمانہٴ سلطنت کی کوئی اہم بات ہم تک پہنچی ہے ۔

فاضل سمتھ ان سکوں کے بارے میں وضاحت کرتے ہیں کہ یہ کنشک کے سکوں کے ساتھ ساتھ دستیاب ہوئے ہیں ۔ ان میں سے بعض سونے کے ہیں اور بعض چاندی کے ۔ سونے کے سکوں پر بادشاہ ہوشک

کی تصویریں بھی کندہ ہیں ، ان تصویروں کو دیکھ کر ایسا اندازہ ہوتا ہے کہ بادشاہ کی آنکھیں یوں تو بڑی بڑی تھیں مگر اندر کو دھنسی ہوئی تھیں ، اور باقی چہرے کے خدو خال خاصے بھدے تھے ، ناک البتہ لمبی تھی (۱)۔

کنشک ثانی

ڈاکٹر مکرچی کا بیان ہے کہ ہوشک کی حکومت میں اس کا بیٹا واسشک یا واجہشکا اور اس کا بیٹا کنشک ثانی بھی اس کا شریک تھا اور اس کا عہد حکومت کچھ زیادہ مختصر نہ تھا ، جیسا کہ اس کے متعلق دستاویزی شہادتوں کی کمی سے ظاہر ہوتا ہے کیونکہ وہ زیادہ عرصہ اپنے چچا ہوشک کے جونیئر کی حیثیت سے اس کا شریک رہا تھا ۔

فاضل ونسنٹ سمتھ نے کنشک ثانی کا ذکر نہیں کیا اور نہ آرا کتبہ کے کنشک کو کنشک عظیم سے کوئی الگ وجود مانا ہے ، البتہ فاضل ، لوڈرز ، فلیٹ ، کنڈی اور سٹین نو ، دو کنکشوں کے قائل ہیں ، (Luders, Fleet, Kennedy and Stenknow)، خصوصیت سے لوڈرز کے نزدیک آرا کتبہ کا کنشک واسشک کا بیٹا اور کنشک اول کا پوتا تھا (۲) اور مہاراجہ ، راجی راجہ ، دیوا پترا اور قیصر کے القاب سے یاد کیا جاتا تھا اور یہی وہ شخص ہے جس نے کشمیر کا شہر کنشک پورہ آباد کیا تھا ۔

باسودیو اول

باسودیو اول کنشک ثانی کے بعد کا فرمانروا ہے ، جس کی تاریخ راجودھری کی رو سے ۷۴ء تا ۹۸ء یا ۱۵۲ء بعد از مسیح تا ۱۷۶ء ہے ۔ ڈاکٹر مکرچی نے باسودیو اول کی تاریخ ۶۷ء تا ۹۸ء مطابق ۱۴۵ء تا ۱۷۲ء مقرر کی ہے ۔

- ۱۔ کارڈنر ، برٹش میوزیم کیٹلاگ آف گریک اینڈ انڈوسکیٹھن کنگز ، لوح ۲۷ - ۹۹ - ۲۸ - ۹ - سمتھ ارلی ہسٹری آف انڈیا ، ص ۱۱۱ - سمتھ کیٹلاگ آف کائنات ان انڈین میوزیم جلد اول - لوح ۱۲ -
- ۲۔ کاربوس جلد ۲ ، ص ۱۶۳ -

فاضل اجل ونسٹ سمتھ کے نزدیک باسودیو اول، ۱۷۴۳ء میں وفات پائی تھی۔ ونسٹ سمتھ نے اس کا ذکر ہوشک کے فوراً بعد کیا ہے۔ کنشک ثانی کے وجود کو تاریخی حیثیت نہیں دی۔

باسودیو بت پرست تھا

باسودیو اول کے بارے میں تمام مؤرخین متفق خیال ہیں کہ وہ اپنے باپ دادا کے مذہب کا پابند نہیں تھا۔ اسے مہاتما بدھ کی بجائے وشنو دیوتا سے والمہانہ عقیدت تھی اور وہ اس کی بھاری تھا۔ اس کا ثبوت اس کے وہ سکے ہیں جو متھرا اور اس سے ملحقہ مقامات سے بکثرت دستیاب ہوئے ہیں اور جن پر وشنو دیوتا اپنے پورے لوازمات کے ساتھ برافان ہے۔ فاضل ونسٹ سمتھ کے نزدیک باسودیو اول کے یہ سکے ۴۴ - ۹۸ء کے مابین کے زمانہ کے ہیں۔ ان سکوں سے ونسٹ سمتھ نے یہ بات بھی استخراج کی ہے کہ باسودیو اول نے کم سے کم پچیس سال حکومت کی تھی اور ۱۷۴۸ء میں اس دنیا سے رخصت ہوا تھا (۱)۔

بعد کے کشان بادشاہ

باسودیو اول کے بعد کے کشان تاجداروں کے بارے میں سمتھ نے کوئی خاص دلچسپی نہیں لی اور کشان سلطنت کے زوال پر گفتگو شروع کر دی ہے اور گمان ظاہر کیا ہے کہ باسودیو اول کی موت کے بعد کشان سلطنت مائل بہ زوال ہو گئی تھی اور ثبوت پیش کرتے ہوئے ان سکوں کا ذکر کیا ہے جن پر شاہ پور اول ساسانی سے ملتی جلتی ایک تصویر بنانے کی کوشش کی گئی ہے (۲)۔

اس تصویر سے یہ بات تو بلاشبہ ظاہر ہوتی ہے کہ یہ سکے سکوک کرنے والے لوگ شاہ پور اول ساسانی کے لباس شاہانہ اور اس

۱۔ پولیٹیکل ہسٹری آف اینڈینڈیا، ص ۳۲۶۔

۲۔ سمتھ، اریل ہسٹری آف انڈیا، ص ۱۱۱۔ ایچ آف امپیریل یونیٹی،

ص ۱۵۱۔ کارڈنر برٹش میوزیم کیٹلاگ آف گریک اینڈ انڈو سکیٹھن

کنگز، لوح ۲۷ - ۹ - ۲۸ - ۹ - سمتھ کیٹلاگ آف کائنز جلد اول،

لوح ۱۲۔

کی سیاسی عظمت سے متاثر تھے لیکن یہ قیاس کہ ان دنوں (۲۶۹ - ۵۳۸) کشان مائل بہ زوال تھے، ان سکوں سے واضح نہیں ہوتا۔ پھر جبکہ فاضل ونسنٹ سمتھ نے مسٹر آر۔ ڈی۔ بینر جی کے اس خیال کو بھی دھرانا ضروری جانا ہے کہ باسودیو اول کے جانشینوں میں کنشک دوم، باسودیو دوم اور باسودیو سوم نے اپنے ناموں کے سکے مسکوک کرائے تھے اور یہ سکے خاصی تعداد میں مختلف مقامات سے برآمد ہوئے۔

یوں فاضل ونسنٹ نے خود بھی یہ اعتراف کیا ہے کہ تیسری صدی عیسوی کے آخر تک کوئی تاریخی شہادت ایسی میسر نہیں آئی جس سے یہ ثابت ہو کہ ساسانی تیسری صدی عیسوی میں ارضِ پاکستان پر حملہ آور ہو گئے تھے۔ بلاشبہ بہرام ثانی نے سیستان پر ۲۷۷ - ۲۹۴ء میں چڑھائی کی تھی مگر سیستان پر چڑھائی ارضِ پاکستان پر چڑھائی کے ہم معنی نہیں ہے۔

اگر یہ حقیقت ہے کہ کسی ساسانی بادشاہ نے تیسری صدی عیسوی میں ارضِ پاکستان کے سیاسی معاملات میں مداخلت نہیں کی اور نہ ان کی فوجیں کسی شاہد عادل نے وادیِ سندھ کے بالائی یا زیریں حصہ میں داخل ہوتی دیکھیں تو پھر لازماً یہ ماننا پڑے گا کہ پشاور یا ٹیکسلا کو پیٹھ تخت بنانے والے کشان بادشاہوں کی سیاسی قوت تیسری صدی عیسوی میں مائل بہ انحطاط نہ ہوئی تھی اور ان کی حربی شان و شکوہ میں کوئی فرق نہیں پڑا تھا ورنہ ایران کی ابھرتی ہوئی ساسانی حکومت کوئی نہ کوئی بہانہ بنا کر اس علاقہ میں داخل ہو جاتی اور پشاور اور ٹیکسلا کی سیاسی عظمت و بزرگی کی چادر چاک کر دیتی۔

فاضل ونسنٹ سمتھ ہی اس امر کے راوی ہیں کہ کابل اور پنجاب کے مختلف مقامات سے کشان بادشاہوں کے جو سکے برآمد ہوئے ہیں ان سے ظاہر ہوتا ہے کہ کابل اور پنجاب کے کشان بادشاہ پانچویں صدی عیسوی تک برسرِ اقتدار رہے تھے اور یہ پانچویں صدی عیسوی تھی جس میں کابل اور پنجاب کے کشان بادشاہوں پر تباہی آئی تھی اور یہ تباہی لانے والے سفید ہن تھے (۱)۔

کننگھم ونسنٹ سمتھ نے ۳۶ء میں شاپور دوم کے اس محاصرہ ”آمد“ کا ذکر کیا ہے جس میں اسے آمد کے روسی محصورین پر فتح کامل نصیب ہوئی تھی اور یہ فتح کامل اسے اس کے کشان حلیف کے پنجابی سپاہیوں اور ہاتھیوں کے سبب ملی تھی۔ اس کشان بادشاہ کا نام غالباً گریٹس تھا اور ساسانی چھاؤنی میں اس کی خیمہ گاہ سب سے معزز اور مفتخر تھی (۱)۔

فاضل سمتھ نے چوتھی صدی عیسوی کے ایک کشان بادشاہ کا حال کہا ہے، جس نے اپنی بیٹی ساسانی بادشاہ ایران ہرمز دوم سے بیاہی تھی (۲)۔

سمتھ نے بعض ان سکوں پر بھی روشنی ڈالی ہے جو تیسری صدی عیسوی میں پنجاب کے حکمرانوں نے مسکوک کرائے تھے اور جن پر باسودیو اول اور کنشک کشان شہنشاہ کے نام لکھے ہیں۔ ان سکوں کی دوسری سمت برہمی رسم الخط میں ایک ہی حرکت کا جو لفظ لکھا ہے، وہ کسی ایسے سردار کا نام معلوم ہوتا ہے جو بیرونی حملہ آور قوم سے متعلق تھا اور جس نے کابل یا پنجاب کے کشان بادشاہوں کی سیاسی سربراہی تسلیم کر لی تھی۔

فاضل سمتھ نے ایک اس سکے سے بھی استشہاد کیا ہے جس پر برہمی حروف میں پاسن، ن شلہ کا نام رقم ہے اور آگ کی قربان گہ بھی نقش ہے۔ فاضل سمتھ اس سے یہ نتیجہ نکالتے ہیں کہ تیسری صدی عیسوی میں پنجاب کا براہ راست تعلق ساسانی بادشاہوں سے قائم ہو گیا تھا (۳)۔

اردشیر اول ساسانی اور پنجاب

ڈاکٹر مکرجی نے اس سلسلہ میں مؤرخ فرشتہ کی یہ روایت بھی نقل کی ہے کہ اردشیر اول ساسانی بادشاہ ایران نے بلخ، خراسان اور کابل فتح کرنے کے بعد پنجاب پر چڑھائی کی تھی اور ستلج کو پار کر لیا تھا اور

۱۔ کننگھم، نیو مسٹیک ۱۸۹۳ء، ص ۱۶۹-۱۷۷۔ ریویو نیو مسٹیک

۱۸۹۶ء، ص ۱۶۳۔ تاریخ روما، گبن، باب ۱۹۔

۲۔ سمتھ، ص ۳۱۳۔

۳۔ سمتھ، ص ۳۱۶۔

سرہند تک جا پہنچا تھا۔ مکرچی نے اس شہادت کو نقل کرنے کے ساتھ ساتھ اس کی صحت کو بالکلیہ تسلیم نہیں کیا۔ مسٹر راجودھری نے بھی فریضہ کی اس روایت کا حوالہ دیا ہے لیکن ساتھ ساتھ کنیدی اور وائٹ ہیڈ کی وساطت سے یہ بات بھی کہی ہے کہ تیسری صدی عیسوی سے چوتھی صدی عیسوی تک اس سمت چار ایسی بادشاہتیں قائم ہو چکی تھیں جو یوچی خاندان کے شہزادوں نے قائم کی تھیں اور وہ یوچی سربراہی کے قائل تھے (۱)۔

شاہور ثانی

مسٹر راجودھری نے امرت بازار پترکا کے حوالہ سے ایک اس پہلوی کتبہ کا ذکر بھی کیا ہے جو پرسی پلس میں سے دستیاب ہوا ہے اور جس سے ظاہر ہوتا ہے کہ ساسانی شاہور ثانی کے عہد میں پنجاب پر سیاسی برتری حاصل کر چکے تھے۔

ڈاکٹر مکرچی نے ایک پائلکی کتبہ سے بھی سند لی ہے جو غالباً تیسری صدی عیسوی کے آخر کا ہے اور جس میں لکھا ہے کہ سوساشترا، آوانتا، کشان، ساکا اور امیری بادشاہ ساسانیوں کے فرمانبردار حلیف تھے۔

ہرمزد ثانی

اس سلسلہ میں ڈاکٹر مکرچی نے بھی اس کشان بادشاہ کا ذکر کیا ہے جس نے اپنی بیٹی ہرمزد ثانی سے (۳۰۱ء - ۳۱۰ء) کے مابین بیاہی تھی اور ہرمزد ثانی نے اپنے بعض سکوں پر یہ حروف کندہ کرائے تھے۔ کشان ملکہ اور کشان ملکان ملکہ (۲)۔ اس بادشاہ ایران ہرمزد کے سکوں پر شیوا دیوتا اور ہیل کی تصویریں بھی موجود ہیں۔

شاہور ثانی اور اس کا ایک ماتحت

شاہور ثانی ۳۱۰ء میں برسرِ اقتدار آیا تھا اور ۳۷۹ء میں اس دنیا سے رخصت ہوا تھا۔ اس کے ایک ماتحت بادشاہ، بادشاہ ساکستان کے

۱۔ راجودھری، پولیٹیکل ہسٹری آف اینڈینٹ انڈیا، ص ۳۲۷۔ (حاشیہ

و متن)۔

۲۔ ایچ آف اسپرل یونیٹی، ص ۱۵۲۔

بارے میں پرسی پلس کے ایک کتبہ میں یہ عبارت لکھی ہے ”ساکن شاہ ،
دبیران دبیر ہند ، ساکستان اور تخارستان ۔“

مزید برآں یہ امر تو خاصا تاریخی وزن رکھتا ہے کہ پانچویں صدی
عیسوی میں وادی سندھ کا مغربی حصہ ایران کی ملکیت تھا ۔

چوتھی صدی کا ایک کشان بادشاہ

اس ذکر کے ساتھ ساتھ ڈاکٹر مکرچی نے چوتھی صدی عیسوی کے
نصف ثانی کی ایک گپتا دستاویز کا حوالہ بھی دیا ہے جس میں کشان
بادشاہ کو دیو پترا ، شاہ شاہان کے لقب سے یاد کیا گیا ہے جو یقیناً اس
امر کی ضمانت ہے کہ ۳۵۰ء میں کشان بادشاہان پنجاب ، شاہ شاہان
کہے جاتے تھے (۱) ۔

ڈاکٹر مکرچی اور سمتھ کی بیان کردہ اس تاریخی شہادت کو بھی
اگر پیش نظر رکھا جائے جس کی رو سے کشان بادشاہ نے ۳۶۰ء میں آمیدہ
کے محاصرہ میں شاپور ثانی کی مدد کی تھی اور اس کی خیمہ گاہ ساری
خیمہ گاہوں سے زیادہ شاندار اور معزز تھی تو پھر یہ کہنا کسی طرح بھی
صحیح نہ ہوگا کہ اس دور کے کشان بادشاہ ، شاہان ساسان کے باجگزار
تھے ۔ ہو سکتا ہے کہ دونوں برابر کے حلیف ہوں اور اگر ساسانی بادشاہوں
کے سامنے کشان شاہان نے سر جھکا یا بھی تھا تو یہ چوتھی صدی عیسوی
کے آخر کا واقعہ ہوگا یا پانچویں صدی کے آغاز کی بات تھی ۔

کشان بادشاہوں کے زوال کے متعلق سر مارشل کی قیاس آرائی

کشان بادشاہوں کے زوال کے سلسلہ میں سر جان مارشل نے خاصی
سیر حاصل گفتگو کی ہے ، گو بعض باتیں تو ارد کی حیثیت رکھتی ہیں لیکن
ہم ذیل میں پورا اقتباس درج کرنا ضروری جانتے ہیں ۔
سر جان مارشل فرماتے ہیں :

باسودیو اول کشان بادشاہوں میں وہ آخری کشان ہے جس کے آخر
عہد میں زوال کے آثار شروع ہو گئے تھے اور اس کی موت کے بعد تو
کشان اقتدار بڑی سرعت سے زوال پذیر ہوا ۔ اس زوال کا موجب اردشیر
ساسانی تھا جس نے اپنے اقتدار کی عمارت ۳۲۶ء میں کھڑی کی ۔ اس نے

بہت جلد بختاریہ کے کشانوں پر غلبہ حاصل کر لیا اور بلخ کے شاہی خاندان کے ایک فرد کے ماتحت ایک صوبائی حکومت قائم کر دی۔ بختاریہ میں صوبائی حکومت قائم کرنے کے بعد وہ گندھارا اور پنجاب کی طرف بڑھا اور سرخند تک آ پہنچا، یہ روایت فرشتہ کی ہے لیکن اس بات کے بہت کم شواہد ہیں کہ اردشیر کی اس جدوجہد کے باوجود ہندوکش سے اس سمت کے علاقہ سے کشان سربراہی ختم ہو گئی تھی یا ٹیکسلا میں کشان بادشاہوں کے اقتدار پر اردشیر کی بلغار کا کوئی مستقل اثر پڑا تھا۔

یوں سرجان مارشل اس بات کا امکان ظاہر کرتے ہیں کہ ہو سکتا ہے کہ یہ اردشیر کا طوفانی حملہ ہی ان سکوں کی تدفین کا موجب بنا ہو جو غیر معمولی تعداد میں بدھ خانقاہوں کے اندر دبے پڑے ملے ہیں۔

گو یہ بات مانی جا سکتی ہے کہ اردشیر کے اس طوفانی حملہ کے سبب کشانوں سے ان کے بعض مشرق اور مغربی اضلاع چھن گئے ہوں لیکن یہ بات ماننے کی کوئی وجہ ہمارے پاس نہیں ہے کہ پنجاب، گندھارا اور پارا پمپی سادٹی کے علاقہ میں کئی خود مختار سلطنتیں قائم ہو گئی تھیں (۱)۔

بد نصیبی سے باسودو اول کے ان جانشینوں کے بارے میں ہمیں بہت کم معلومات حاصل ہیں جو تیسری اور چوتھی صدی عیسوی میں برسر اقتدار آئے۔ جو کچھ معلوم ہوا ہے صرف ان کے سکوں سے معلوم ہوا ہے اور یہ بہت کم ہے۔

کشان بادشاہوں اور ایران کے ساسانیوں میں لڑائی

لیکن یہ حقیقت ہے کہ چوتھی صدی عیسوی کے قریب کشان بادشاہوں اور ایران کے ساسانیوں کے مابین پہلے کی نسبت سخت نزاع شروع ہوا اور اس نزاع میں کشان بادشاہ نے شکست کھائی اور سخت نقصان اٹھایا۔

سرجان مارشل کی رو سے اس لڑائی کا ذکر رومی مصنف آمینوس (۲) نے

۱۔ ٹیکسلا جلد اول، ص ۳۷۔

۲۔ مارٹن، ص ۳۱۔

بھی کیا ہے۔ یہ مصنف کہتا ہے کہ ۳۵۰ء اور ۳۵۸ء کے مابین شاپور دوم اپنی ریاست کی مشرق سرحد پر کوسینی اور چائیونی لوگوں سے برسرِ پیکار تھا۔ کوسینی لازماً کشان ہیں اور ثانی الذکر ہنوں کی ایک شاخ جون جون نامی ہے جو ایسا لگتا ہے کہ اس مرحلہ پر کشان کے ساتھ مل کر ساسانی جوئے کو اپنے گئے سے اتار پھینکنے کی جدو جہد کر رہی تھی (۱)۔

ہرز فیلڈ نے پرسی پولی کے مقام سے شاپور ثانی کا جو کتبہ متعلقہ ۳۵۶ء برآمد کیا ہے، اس سے ظاہر ہوتا ہے کہ اس سال اس نے کابل میں چھاؤنی ڈال لی تھی اور گندھارا اور پنجاب پر حملے کر رہا تھا اور کابل کے جس چیف جسٹس نے یہ کتبہ تحریر کیا تھا اس نے اس کے ذریعہ مقدس آگ کے حضور قربانی پیش کی اور شاپور ثانی کی بحریّت واپسی کی دعا مانگی تھی (۲)۔

اپنے ان حملوں میں شاپور ثانی کو کامیابی نصیب ہوئی یا نہیں، اس کے بارے میں کوئی وزنی شہادت کسی بھی مؤرخ کے پاس نہیں ہے البتہ سر جان مارشل کہتے ہیں کہ ٹیکسلا میں ان دنوں پیتل تانبے کے سکوں کی فراوانی اس امر کی دلیل ہے کہ یہ سکے ان بادشاہوں کے ہیں جو ساسانیوں کے تابع تھے (۳)۔

لیکن جیسا کہ ہم نے پیچھے عرض کیا، فاضل سمتھ اور کنگھم کی رو سے شاپور ثانی نے ۳۶۰ء میں آمدہ کا محاصرہ کیا تھا اور اس محاصرہ میں کشان بادشاہ کے ہاتھی اور فوج ظفر موج کے جوان مرد شاپور ثانی کی طرف سے حملہ آور ہوئے اور ان ہی کے سبب شاپور ثانی کو فتح نصیب ہوئی تھی۔ فتح کے ساتھ ساتھ یہ بات بھی قابلِ ذکر ہے کہ میدانِ جنگ میں ساسانی اور غیر ساسانی فوج کی صفوں میں سب سے اونچا مقام کشان بادشاہ

۱۔ ٹیکسلا جلد اول، ص ۷۳۔ جنرل رائل ایشیائیک سوسائٹی بمبئی

”مراسلات“ جلد ۳ (۱۹۳۷ء) ص ۲۶، مراسلہ نمبر ۲۔

۲۔ مارٹن، ص ۳۱۔

۳۔ ٹیکسلا جلد اول، ص ۷۷۔ کنگھم نیو میٹک ۱۸۹۳ء،

ص ۱۶۹ - ۱۷۷۔ سمتھ، ص ۴۱۴۔

کو ملا تھا جس سے ظاہر ہوتا ہے کہ کشان بادشاہ ۳۶۰ء میں شاپور ثانی کا سب سے بڑا حلیف تھا۔ دونوں میں باہمی دوستی کب اور کن شرائط پر ہوئی، یہ کچھ معلوم نہیں ہے، لیکن اگر ہرز فیلڈ نے پرسی پول کے مقام سے جو کتبہ برآمد کیا ہے اس سے ۳۵۶ء میں شاپور ثانی کشان مملکت پر حملہ آور ظاہر ہوتا ہے تو چار سال بعد یعنی ۳۶۰ء میں ان دونوں کے مابین دوستی کے مظاہرے اس امر کی واضح دلیل ہیں کہ ان میں دوستی لڑائی کے بعد پیدا ہوئی تھی۔

باختر کے کشانوں کا حملہ

سرجان مارشل اس امر کے بھی داعی ہیں کہ چوتھی صدی کے نصف آخر میں باختر کے کشان اپنے سربراہ کدارا کی سرکردگی میں ٹیکسلا اور شمال مغربی ہند کے اہم مقامات پر حملہ آور ہوئے۔

یہ حملہ ۳۶۸ء سے لے کر ۵۵۲ء کے مابین کسی وقت ہوا۔ اس کی وجہ یہ بیان کی گئی ہے کہ یوچیوں پر جو بلخ کے حکمران تھے، شمال کی طرف سے ”جون جون“ قبیلہ نے سخت دباؤ ڈالا اس لیے وہ مغرب کی طرف ترک وطن پر مجبور ہوئے اور بلقان میں بحیرہ کسپین کے کنارے پر آباد ہو گئے۔

کدارا کا بیٹا پشاور پہنچا

ان کا بادشاہ ان دنوں کدارا نامی تھا۔ اس نے اپنے ایک بیٹے کو حکم دیا کہ آگے بڑھ کر پشاور پہنچ جائے اور وہاں آباد ہو جائے اور اس نے باپ کے حکم کی تعمیل کی، اپنی فوج کے ساتھ پشاور آیا اور وہاں آباد ہوا۔

اس روایت سے اور کچھ اگر نہ بھی سمجھا جائے پھر بھی یہ بات بدیہی ہے کہ کشان قبیلہ کے اس نئے گروہ نے پشاور پہنچ کر، پشاور کے ضلع کو پہلے کے کشانوں سے چھین لیا تھا۔

سرجان مارشل کہتے ہیں کہ ایسا معلوم ہوتا ہے کہ کدارا کشان پشاور اور شمال مغربی پنجاب پر ۳۹۰ء سے لے کر ۴۶۰ء تک غالب رہے تھے اور یہ لازمی بات ہے کہ ٹیکسلا پر بھی ان کا اقتدار ہو (۱)۔

قطع نظر اس امر کے کہ کشان ، پہلے کشانوں کے عزیز تھے اور ان ہی میں سے تھے ، یہ بات خاصی اہمیت رکھتی ہے کہ ان کے برسرِ اقتدار آجانے سے کنشک اور باسودیو اول کے خاندان کی سربراہی ۳۹۰ء میں ختم ہو گئی تھی ۔

ہازا گان ہے کہ ۳۶۰ء میں جس کشان بادشاہ عظیم نے شاپور ثانی کے دوست و حلیف کی حیثیت سے آندہ کے محاصرہ میں شرکت کی تھی ، وہ ۳۹۰ء میں زندہ نہیں تھا ۔ اس کی موت ۳۶۰ء سے لے کر ۳۹۰ء کے مابین کسی وقت ہوئی اور اس کی موت کے بعد ساسانی اور ٹیکسلا کے کشانوں کی دوستی لازماً ختم ہو گئی اور بلخ کے کدارا کو یہ حوصلہ ہوا کہ آگے بڑھ کر پشاور اور ٹیکسلا پر قبضہ کر لے ۔ ہو سکتا ہے کہ اس سلسلہ میں بعض قدیم کشان امراء نے جو شاید شاپور ثانی اور اپنے مرحوم بادشاہ کی دوستی سے خوش نہ تھے ، کدارا سے مراسلت کی ہو اور اسے ایلچی بھیج کر اس سمت بلایا ہو کہ بہر حال وہ بھی کشان تھا اور اس کے بازو مضبوط تھے اور ساسانی اقتدار کے خلاف صف آرا ہو سکتا تھا ۔

بہر حال شمال مغربی علاقوں کی کشان سلطنت اس اعتبار سے بڑی عظمت کی حامل ہے کہ اس نے بیک وقت وسطی ایشیا پر بھی حکومت کی اور وسطی ہندوستان میں اپنی سرحدیں پاٹلی پترا کے قلب تک بڑھا دی تھیں ۔ گو آخر میں وسطی ہندوستان کے کچھ حصے کشانوں سے کٹ گئے تھے اس کے باوجود وہ ۳۶۰ء تک شہنشاہ یا بادشاہوں کے بادشاہ کہے جاتے تھے اور اگر کسی حلیف کی مدد کو جاتے تو میدانِ جنگ میں ان کی خیمہ گاہ سب سے اونچی ہوتی تھی ۔ بلاشبہ یہ کہا جا سکتا ہے کہ کشان تاجداروں کی یہ حیثیت شاپور ثانی کے احساسِ شرافت و پاسداری کا نتیجہ تھی اور اس نے اپنے اس بزرگ حلیف کو جس کی ایک بیٹی اس کے پیشرو سے بیاہی گئی تھی بمنزلہ باپ سمجھا ہو ۔ بہر حال یہ بات یقینی ہے کہ کشان بادشاہان کابل ، پشاور اور ٹیکسلا و پنجاب کو ساسانی بادشاہوں کا پورا تعاون حاصل تھا اور چونکہ وہ ساسانیوں کی نسبت کم طاقتور تھے ، اس لیے وہ رسماً ان کے باجگزار ہوں گے ۔ کشان بادشاہوں کی عام سیاسی قوت و طاقت کا محاسبہ کرتے وقت راجودھری کے اس بیان کو بھی جھٹلایا نہیں جا سکتا کہ چوتھی صدی عیسوی میں کشان بادشاہوں کے بعض ناگ

سربراہوں کی قوت خاصی ابھر آئی تھی۔ خصوصیت سے لاہور سے برآمد ہونے والی ایک مہر سے ثابت ہوتا ہے کہ چوتھی صدی عیسوی میں مہیشورا نامی ناگ، جو ناگ بیٹھ کا بیٹا تھا، خود کو بادشاہ کہلانے لگا تھا۔ یہ ناگ خاندان جس کی مہر لاہور سے برآمد ہوئی ہے، کشان بادشاہوں کا تابع تھا یا خود مختار تھا، اس کے بارے میں کچھ کہنا بہت مشکل ہے حتیٰ کہ یہ تعین بھی ڈاکٹر مکرچی کی رو سے آسان نہیں ہے کہ ناگ خاندان کس علاقہ کا حکمران تھا اور اس کے حدود سلطنت کیا تھے۔

ڈاکٹر مکرچی نے بعض اسناد کی بناء پر اس خاندان کو رھتک، حصار، لدھیانہ اور اس سے پرے کے علاقہ کا سربراہ ظاہر کیا ہے (۱)۔ اگر اس خاندان کی سربراہی کی حد موجودہ مشرق پنجاب تھی تو یہ ہمارے موضوع سے خارج ہے۔ زیادہ سے زیادہ اس پر سیاسی سربراہی کی حدیں متعین ہونے کے بعد یہ کہا جا سکتا ہے کہ چوتھی صدی عیسوی میں اس خاندان نے ترقی کی منازل طے کی تھیں تو مشرق پنجاب آجکل کی طرح شمال مغربی علاقہ کے کشان تاجداروں کے دامن سے کٹ چکا تھا۔

چشتی خاندان

کشان تاجداروں کے دامن سے کٹنے والے اور ان کے آخری دنوں میں خود مختاری کا شرف پانے والے ایک اور خاندان کا نام بھی بہت ممتاز ہے، یہ خاندان چشتانہ یا چشتی (۲) کے نام سے موسوم ہے۔ ڈاکٹر مکرچی کی روایت ہے کہ چشتانہ لیسمو تیکا نامی شخص کا بیٹا تھا جو سا کا نسل سے تھا۔ اس کے پہلے سکوں میں اسے کشتراہ چاشتانہ لکھا گیا ہے۔ بعد کے سکوں میں وہ مہا کشتراہ کا لقب پاتا ہے، جس کے معنی یہ ہیں کہ اس کا اقتدار آہستہ آہستہ بڑھا تھا۔ سکوں ہی سے یہ شہادت بھی میسر آئی ہے کہ اس کے باپ کو کوئی شاہی لقب یا اعزاز حاصل نہ تھا جس سے یہ نتیجہ اخذ کیا جا سکتا ہے کہ چشتانہ سے اس خاندان

۱۔ پولیٹیکل ہسٹری آف انڈیا، ص ۳۲۸۔ ایچ آف ایمپریل یونیٹی،

۲۔ سمتو، اردو ترجمہ، ص ۳۱۔ مطبوعہ حیدرآباد۔

کے افتدار کی ابتداء ہوئی ، غالباً وہ سندھ میں کشان بادشاہوں کا نائب السلطنت تھا ۔ پہلے اس کی حیثیت کشتراپہ یا صوبیدار کی تھی بعد میں وہ وائسرائے یا مہاکشتراپہ بنا اور اس نے اپنے بیٹے جایا دمان کو صوبیدار یا کشتراپہ کا اعزاز بخشا ، جایا دمان چند دن بعد ہی اس دنیا سے رخصت ہوا اور اس کے بیٹے ردرا دمان کو اس کے دادا نے اپنے ساتھ شریک کر لیا ۔

ردرا دمان

یہ غالباً ۱۳۰ء یا ۱۳۱ء بعد از مسیح کا زمانہ تھا ، ابھی کشان بادشاہوں کی قوت کمزور نہیں پڑی تھی اور صوبیداریاں آزادی اور خود مختاری کی طرف مائل نہیں ہوئی تھیں ، لیکن صوبیداروں یا وائسرائے کو راجہ کہلانے کا حق حاصل تھا ، اس کے ساتھ ساتھ وہ اپنے نام کے سکے مسکوک کراتے تھے ۔ چشتانہ جب تک زندہ رہا ، سکون میں اس کا نام آیا اور اس کے نام کے ساتھ راجہ لکھا گیا ، لیکن جب وہ ۱۳۰ء - ۱۳۱ء میں مرا تو اس کی جگہ اس کے پوتے ردرا دمان نے لی ۔ اب وہ مہاکشتراپہ کہلاتا اور اس کے نام کے سکے مسکوک ہونے لگے ۔ اسے اس حد تک آزادی حاصل تھی کہ وہ اپنی ہمسایہ ریاستوں سے جب چاہتا لڑائی چھیڑ دیتا اور اپنی حدود سلطنت جس سمت چاہتا بڑھا لیتا ۔ ردرا دمان کے بارے میں کہا گیا ہے کہ اس نے مالوہ ، کاٹھیاواڑ ، گجرات اور شمالی کونکن کو فتح کر لیا تھا اور اپنی حدود سلطنت مہیشور تک بڑھالی تھیں ۔ دوسری سمت مارواڑ ، کچھ ، ساہیوادی ، زیریں سندھ کے مغربی اور مشرق اضلاع بھی اس کے ماتحت تھے ۔ اس کے ساتھ ساتھ اس نے جنوبی پنجاب کے جمہوری قبائل یدھیسوا کو بھی شکست دی تھی (۱) ۔

پنجاب کا یہ سپہ سالار شمالی کونکن تک جا پہنچا اور اسے فتح کر لیا

ڈاکٹر مکرجی نے یدھیسوا قبائل سے ردرا دمان کی لڑائی کی روداد لکھتے وقت وضاحت کی ہے کہ اس نے یہ لڑائی اپنے کشان آقاؤں کے لیے لڑی تھی ، الفاظ ہیں :

It is probable that he tried to subdue their subordinate Vaudheras on behalf of his Kushana overlords.

ردرا دمان نے اپنا پایہ تخت بدلا

یوں ڈاکٹر مکرجی نے یہ صراحت بھی ضروری جانی ہے کہ ردرا دمان تقریباً معاملات خسروی میں پوری طرح خود مختار تھا اور امور سلطنت کا فیصلہ کرتے وقت اپنے ان آقاؤں سے پوچھتا نہ تھا۔ وہ بڑا بہادر، حوصلہ مند اور خوش نصیب فاتح تھا۔ اس نے اپنے عہد حکومت میں بڑی فتوحات حاصل کی تھیں۔ اس کے ساتھ ساتھ وہ بڑا عالم، نجومی، زبان دان اور منطقی، ماهر موسیقار، بلند پایہ شاعر اور اونچا ادیب تھا اور اس کے عہد حکومت میں اچین نے ایک بڑے علمی مرکز کی حیثیت اختیار کر لی تھی۔ یہ غالباً ردرا دمان تھا جو خروستی زبان کے علاقہ سے اپنا پایہ تخت منتقل کر کے اچین لایا تھا اور غالباً یہی وہ شخص تھا جس نے اس سمت کشان حدود سلطنت کو انتہائی وسعت بخشی تھی اور اس کے ڈانڈے پونا تک کی سرزمین سے ملا دیے تھے۔

سمتھ نے اس کی قلمرو کو مغربی سیراب (۱) کا عنوان دیا ہے اور اس کے خاندان کو چندر گپت بکرماجیت ثانی کے عہد تک برسر اقتدار ظاہر کیا ہے اور یہ شرف چندر گپت ثانی کی جھولی میں ڈالا ہے کہ وہ ایک غیر ملکی پلید خاندان کو نیست و نابود کرتا۔ چندر گپت ثانی نے ۳۸۸ء یا ۴۰۱ء کے مابین کسی تاریخ میں چشتا خاندان کے آخری ساکا بادشاہ کو آپ اپنے ہاتھ سے ذبح کیا اور اس غیر ملکی حکومت کو اختتام بخشا جو پونا تک پہنچ گئی تھی (۲)۔

آخری چشتا فرمانروا

ڈاکٹر مکرجی کی رو سے ردرا دمان نے غالباً ۱۵۰ء - ۱۵۱ء میں وفات پائی تھی، اس کی موت کے بعد اس کا بیٹا داما، جادا سری اس کی جگہ تخت نشین ہوا اور مہاکشترابہ کہلایا اور پھر ردرا اسمہا اور جیوا دمان نے علی الترتیب اس کی جگہ پر کی۔ پھر ردرا سینا اول برسر اقتدار

۱۔ سمتھ، ص ۳۳۴، مطبوعہ حیدرآباد۔

۲۔ ایچ آف اسیریل یونیٹی، ص ۱۸۸-۱۸۹

آیا اور ۵۲۲۲ء - ۵۲۲۳ء تک بادشاہت کی - ایسا لگتا ہے کہ جوں جوں کشان بادشاہ کمزور ہوتے گئے ، چشتنا خاندان کی قوت بڑھتی گئی اور علی الترتیب سانگا دمان ، پرتھوی سینا ، اور داماسینا ، چشتنا تخت پر براجمان ہوئے -

ڈاکٹر مکرجی کا بیان ہے کہ داماسینا کے عہد میں چشتنا خاندان کی حدود سلطنت خاصی محدود ہو گئی تھیں اور اب صرف گجرات ، کاٹھیاواڑ اور راجپوتانہ اور سندھ اس کے تابع تھے - مالوہ اور اس سے پرے کا علاقہ اس سے چھن گیا تھا -

بہر حال چشتنا سا کا خاندان ، اس لحاظ سے تاریخ مغربی پاکستان میں لازماً قابل ذکر ہے کہ اس نے زبیریں وادی سندھ کے اکثر اضلاع پر چوتھی صدی عیسوی کے اختتام تک تسلط قائم رکھا - گو اس امر کی کوئی تاریخی شہادت ہمیں میسر نہیں آئی کہ چشتنا خاندان آخر وقت تک کشان بادشاہوں سے متعلق رہا ، لیکن اس کے آخری فرمانروا وسواسینا کا خطاب کشتراپہ اس امر کی دلیل ہے کہ وہ خود مختار فرمانروا نہیں بنا تھا اور خواہ رسماً سہمی اس کا تعلق آخر وقت تک کشان خاندان سے قائم رہا ہوگا اور غالباً اس کا یہی قصور اس کی تباہی کا محرک بنا -

آٹھواں باب

خانہ دان گپت اور ارضِ پاکستان

خاندان گپت اور ارضِ پاکستان

بلاشبہ پاٹلی پترا کے خاندان گپت کے بانی چندر گپت اول اور اس کے بیٹے سمدر گپت نے مہاراجہ اشوک اور کشان بادشاہ کشک کی یاد تازہ کر دی تھی اور چوتھی اور پانچویں صدی عیسوی میں ہندوستان کو سیاسی لحاظ سے بہت اونچا اٹھا لے گئے تھے لیکن ہمارے نزدیک ان دونوں بادشاہوں کی حیثیت محض وسطی ہند کے تاجداروں کی تھی ، ان کا براہِ راست پنجاب ، سندھ اور سرحد سے تعلق پیدا نہیں ہوا تھا ۔

سمدر گپت اور کشان بادشاہ

یقیناً مسٹر راجودھری کی یہ روایت صداقت سے خالی نہیں ہے کہ سمدر گپت ۳۳۰ء تا ۳۷۵ء کے آخری عہد میں بیرونی ملکوں کی جو سفارتیں اس کی سیاسی عظمت و شوکت سے مرعوب ہو کر اس کے دربار میں پہنچیں ، ان میں اترا پاتھہ ، مالوہ اور سوراشر کی سفارتیں بھی تھیں اور یہ اپنے ساتھ بہت سے تحائف لائی تھیں اور ان کے آنے کی غرض یہ تھی کہ بادشاہ کو اپنی دوستی کا یقین دلائیں ۔ مسٹر راجودھری نے ان سفارتوں میں دیوا پترا شہنشاہ پنجاب ، سندھ کی سفارت کا ذکر بھی کیا ہے اور صراحت کی ہے کہ یہ سفارت کشان بادشاہ کی تھی (۱) ۔

مسٹر سمتھ کے نزدیک یہ کشان شہنشاہ گرمباس تھا جس نے گپت بادشاہ کے ہاں سفارت بھجوائی تھی اور یہ وہی (۲) تھا جو شاہپور ٹائی کی مدد کے لیے ۳۶۰ء میں آمدہ پنچا تھا اور اس کی خیمہ گاہ سب سے اونچی خیمہ گاہ تھی ۔

۱- پولیٹیکل ہسٹری آف اینڈینٹ انڈیا ، ص ۳۷۲ - ۳۷۳ -

۲- سمتھ ، جنرل رائل ایشیائیٹک سوسائٹی ۱۸۹۷ء ، ص ۳۲۹ -

اس سفارت کے معنی دو ہی ہو سکتے ہیں ، ایک یہ کہ کشان شہنشاہ نے سمدرگپت کی سیاسی سربراہی کو خراج تحسین پیش کیا تھا ، دوسرے یہ کہ وہ اس سے دوستانہ تعلقات پیدا کرنا چاہتا تھا ۔ لیکن اس سے یہ قطعاً مراد نہیں لی جا سکتی کہ کشان بادشاہ گرمباس نے سمدرگپت کی باجگزاری قبول کر لی تھی ۔

چندر گپت ثانی ہکرماجیت نے زیریں سندھ پر تسلط پایا

اگر یہ بات ہوتی تو سمدرگپت کا وارث ، چندرگپت ثانی ہکرماجیت ۳۸۸ء میں کشان شہنشاہ کے نائب السلطنت وسواسینا پر حملہ آور نہ ہوتا اور کاٹھیاواڑ اور زیریں سندھ کو اپنی قلمرو میں شامل نہ کر لیتا (۱)۔ بہرحال خاندان گپت کا تعلق وادی سندھ اور پنجاب سے صرف اس قدر ہے کہ ۳۷۰ء کے لگ بھگ یہاں کے کشان شہنشاہ گرمباس نے سمدرگپت سے دوستی پیدا کر لی تھی اور اسے دوستانہ طور پر قیمتی تحائف بھیجوائے تھے اور ۳۸۸ء میں چندرگپت ثانی نے کاٹھیاواڑ اور ارض سندھ کے کشان وائسرائے کو ذبح کر کے اس کی سلطنت اپنی قلمرو میں ملا لی تھی ۔

یہ بات حتمی نہیں ہے

ہمارے پاس ایسی کوئی شہادت موجود نہیں ہے جس کے بل پر ہم وادی سندھ پر چندرگپت ثانی کی دراز دستی کی تفصیل بیان کر سکیں ۔ تاریخ کے اوراق میں جو روداد اس باب میں بیان ہوئی ہے وہ انتہائی مختصر ہے اور اس کا ملخص صرف اتنا ہے کہ کاٹھیاواڑ ، گجرات اور زیریں سندھ اور کچھ کے سٹراپ کا خاتمہ چندرگپت نے کیا تھا ۔ مسٹر سمتھ نے یہ روداد لکھنے کے بعد گان ظاہر کیا ہے کہ ممکن ہے اس فتح کے بعد جلد ہی چندرگپت ثانی نے مقتول کی ریاست اپنی قلمرو میں شامل کر لی ہو (۲) ۔

کمار گپت اور سمدرگپت

ہمارا خیال ہے کہ چندرگپت ثانی نے وادی سندھ میں آنے کی تکلیف گوارا نہیں کی ۔ چشتنا سربراہ کو شکست دے کر اور اسے پکڑ کر اپنے

۱۔ ارلی ہسٹری آف انڈیا ، مطبوعہ حیدرآباد ، ص ۴۴۳ ۔

۲۔ سمتھ ارلی ہسٹری آف انڈیا ، ص ۴۴۳ ۔

ساتھ لے جانے ہی کو کافی سمجھا تھا اور اس ریکارڈ سے گھبرا گیا تھا ، جو زیریں سندھ اور کاٹھیاواڑ گجرات کے مابین حائل ہے - چندرگپت ثانی اور اس کے وارث کبار گپت اور سمدرا گپت ۳۵۵ء - ۳۸۰ء کو زیریں سندھ کا حاکم اعلیٰ کہا جا سکتا ہے ، اور یہ بات تسلیم کی جا سکتی ہے کہ ۳۸۸ء سے لے کر ۳۶۵ء تک گپت خاندان کو زیریں سندھ میں سیاسی سربراہی نصیب رہی لیکن اس وقت بھی جبکہ گپت بادشاہ زیریں سندھ کے حاکم اعلیٰ تھے کابل سے لے کر راوی دریا کے کناروں تک کی سرزمین کشان بادشاہوں کے تابع تھی اور یہ گپت خاندان کے بادشاہ نہیں ، خانہ بدوش سفید ہن تھے ، جنہوں نے کشان بادشاہوں سے وادی گندھارا پر مشتمل علاقوں کی حکومت چھینی تھی (۱) اور وسطی ہند تک قیامیہ لہرا دی تھیں -

نواں باب

کشانوں کی طرح سفید ہن بھی وادی گندھارا ، پنجاب اور سندھ
 کے میدانوں سے نکل کر وسطی ہندوستان تک جا پہنچے تھے
 درہ خیبر سے در آنے والے ان حملہ آوروں نے ہندوستان کے
 ٹکڑے ٹکڑے کر دیے

سمندر گہت اور سفید ہنوں کا مقابلہ

درہ خیبر کے ذریعہ ارض پاکستان میں داخل ہونے والی
 تمام دوسری اقوام کی طرح سفید ہن بھی وسطی ایشیا کے باشندے تھے اور
 خانہ بدوشوں کے سے انداز میں اپنے وطن سے نکلے اور جدھر سے گزرے
 آگ اور طوفان کا کھیل کھیلتے گئے ۔

عجیب بات ہے ، حالانکہ ان سے پہلے کی تمام وہ قومیں جو
 ہندوکش کی سمت آئیں اور وادی گندھارا میں داخل ہوئیں ، جھولیوں میں
 بھول بھر کر ادھر نہیں آئی تھیں ، لیکن تاریخ نے ان پر بربریت اور وحشت
 کے وہ الزام عاید نہیں کیے جو ہنوں پر عائد کیے ہیں ۔ شاید اس کی وجہ یہ
 ہو کہ ہنوں سے پہلے کے لوگ ، آبادکاروں کے انداز میں ادھر آئے تھے
 وہ کبھی ایک چراگاہ میں ٹھہرتے اور کبھی دوسری میں ۔ وہ رک رک کر
 آگے بڑھتے رہے وہ تلواروں اور تیروں کے کھیل بھی کھیلتے ، کمزوروں کے
 خون سے ہاتھ بھی رنگتے ، لیکن ان کی رفتار میں وہ تندی و تیزی نہ تھی
 جو ہنوں کی رفتار میں تھی ۔ ہنوں نے وہ منزلیں جو ان کے پیشرووں نے
 صدیوں میں طے کی تھیں مہینوں اور سالوں میں طے کر لیں ۔ وہ طوفان کے
 سے انداز میں آگے کو اڑے اور کہیں رکنے کی بجائے شمال مغربی دروں میں
 سے ہوتے وادی سندھ میں داخل ہو گئے ۔ وہ بستیوں کو جلاتے اور
 کھیتوں کو ویران کرتے جب زیریں سندھ تک پہنچے تو گہت نے
 (۴۵۸) آگے بڑھ کر ان کی راہ روک لی ۔ فریقین میں بڑی سخت لڑائی

ہوئی (۱)۔ حالانکہ ہنوں کی تعداد ٹڈیوں ایسی تھی ، لیکن چونکہ ان کا کوئی رہنما سمدر گپت ایسا دانا بینا نہ تھا اس لیے وہ ہارے اور ہار کر پیچھے کو ہلے۔ سمدر گپت اور ہنوں میں کس مقام پر لڑائی لڑی گئی ، اس کی تصریح کہیں بھی موجود نہیں ہے۔ البتہ کنگھم نے ایک مینار کی تصویر چھاپی ہے جو سمدر گپت نے بنارس کے مشرق میں ضلع غازی پور کے بھری مقام پر تعمیر کیا تھا اور یہ فتح کا مینار تھا (۲)۔ ہو سکتا ہے ، فریقین میں یہ بڑی لڑائی بنارس کے آس پاس کہیں لڑی گئی ہو۔

ہنوں کا دوسرا حملہ اور سارے پاکستان پر قبضہ

بہر حال ہن ہارے تو واپس ہوئے ، مگر چند سال بعد یعنی ۴۶۵ء میں دوبارہ اس طرف آئے۔ اب وہ شاید بسنے کے لیے آئے تھے ، ان کی رفتار طوفانوں اور سیلابوں ایسی نہ تھی۔ وہ بڑے اطمینان کے ساتھ وادی گندھارا میں اترے اور چترال و سوات کے علاقوں میں سے ہوتے ، بری ارض پاکستان پر غالب آ گئے۔ یوں اس بار بھی انہوں نے بڑی وحشیانہ حرکات کیں۔ بستیوں کو لوٹا ، ان میں آگ لگائی لیکن وہ شاید دل میں فیصلہ کر کے آئے تھے کہ یہاں آباد ہوں گے اس لیے برابر پانچ سال تک ارض پاکستان سے آگے نہیں بڑھے۔ انہوں نے وادی سندھ اور پنجاب پر دھیرے دھیرے قبضہ کیا اور اپنا قبضہ مضبوط کرنے کے بعد ۴۷۰ء میں سمدر گپت کی سرحد میں داخل ہوئے اور بستیوں کو جلاتے اور کھیتوں کو برباد کرتے وسط ہند تک پہنچ گئے۔ غالباً یہ سمدر گپت کے بڑھاپے کے دن تھے کہ اس نے انہیں آگے بڑھنے سے قطعاً نہیں روکا ، یا روک نہیں سکا اور ہن ملک کو بڑی آزادی سے تباہ کرتے پھرے (۳)۔

۱۔ پولیٹیکل ہسٹری آف اینڈینٹ انڈیا ، ص ۳۸۸۔ سمتھ ارلی ہسٹری آف

انڈیا ، ص ۴۶۷۔

۲۔ کنگھم آرکیالوجیکل رپورٹ جلد اول جنرل رائل ایشیائٹک سوسائٹی

(۱۹۰۷) ، ص ۹۷۶ لوح ۳۹۔

۳۔ سمتھ ، ص ۴۷۸۔ بیل ریکارڈز جلد اول ، ص ۹۱۔ ۱۰۰۔ پلیسٹونا

مترجمہ میک کونڈلی ، ص ۵۹۷۔ ہیون سانگ مترجمہ شیفر ، ص ۹۴۔

تورمان ان کا قائد تھا وہ انہیں آگے بڑھاتا مالوہ تک لے گیا

ونسٹ سمنٹھ کی رو سے اس بار ہن پہلے سے بہت بہتر حالت میں تھے ۔ انہیں تورمان نامی ایک دانا سیاست دان کی راہ نمائی حاصل تھی ۔ وہ انہیں بڑی ہوش مندی کے ساتھ راجپوتانہ کے اندر سے آگے بڑھاتا مالوہ تک لے گیا اور راجہ مہاراجگان کا لقب اختیار کر کے حکومت کرنے لگا ۔

ونسٹ سمنٹھ ہی کا بیان ہے کہ تورمان اپنی فوج کے ساتھ جدھر بڑھا ادھر ہی کے بادشاہ نے اس کی اطاعت قبول کر لی اور اسے خراج دینے لگا ۔

مہرگل کا زمانہ

عجیب بات ہے کہ تاریخ نے تورمان کو تو مالوہ تک آگے بڑھتے دیکھا ہے ، لیکن اس کی موت کے بعد اس کے جس بیٹے مہرگل نے اس کی خالی جگہ پر کی ، اس کا پایہ تخت سیال کوٹ میں بیان کیا ہے ۔ خیال غالب ہے کہ تورمان کا پایہ تخت بھی سیال کوٹ ہی تھا اور اس نے اس شہر کو مستقر بنا کر اپنی فوجیں آگے بڑھائی تھیں ۔

مہرگل کے بارے میں بیان ہوا ہے کہ وہ ۵۱۰ء میں تخت نشین ہوا۔ وہ بڑا ظالم اور جابر فرمانروا تھا وہ جب اپنے مقتوعہ علاقوں سے خراج کی رقم وصول کرنے کے لیے عال روانہ کرتا ، تو ان کے ساتھ دو ہزار ہاتھی اور ایک بڑی فوج ہوتی تھی اور وہ لوٹ مار کرتی آگے بڑھتی تھی ۔

مہرگل اور کشمیر

یہی مہرگل وہ ہن بادشاہ ہے ، جس کے دربار میں ۵۲۰ء میں مشہور چینی سیاح سانگ یین حاضر ہوا تھا ۔ اس وقت مہرگل اور کشمیر کے بادشاہ میں لڑائی جاری تھی ۔

مہرگل کے مقابلہ میں ہندوستانی اتحاد

مہرگل کے بارے میں کہا گیا ہے کہ اس کے ظلم و جور کے خلاف ، قریب قریب سارے ہندوستان نے ایک کر لیا تھا اور ہندوستان کی متحدہ فوجوں اور اس کے مابین بڑی سخت لڑائی ہوئی تھی ۔ ونسٹ سمنٹھ کی رو سے یہ لڑائی ۵۲۸ء میں لڑی گئی تھی ، اس وقت مہرگل کو برسرِ اقتدار آئے ۱۸ سال ہو چکے تھے ۔ مہرگل کے خلاف صف بستہ ہونے والی

ہندوستانی فوج کی قیادت ، گپت بادشاہ بالادت اور وسطی ہند کے ایک راجہ لیسودھرمین نے کی تھی ۔ مہرگل کو سخت شکست نصیب ہوئی ۔ وہ لڑتا ہوا گرفتار ہوا لیکن بالادت نے اسے رہائی بخش دی اور بہت عزت کے ساتھ واپسی کی اجازت دے دی ۔

ونسٹ سمتھ کہتے ہیں کہ مہرگل رہائی پانے کے بعد ساکل واپس ہوا ، تو اس کا بھائی تخت و تاج پر قبضہ کر چکا تھا ۔ غالباً اسے یہ حوصلہ مہرگل کی شکست اور اس کے گرفتار ہو جانے کی خبروں کی اشاعت کے بعد ہوا تھا ۔ بھائی نے ساکل کے دروازے اس پر بند کر دیے تو وہ کشمیر کی طرف دوڑا اور کشمیر کے بادشاہ کے ہاں پناہ لی ۔

مہرگل اور اس کا بھائی

ہم پیچھے سانگین کے حوالہ سے کہ چکے ہیں کہ وہ جب مہرگل کے دربار میں پہنچا تو اس میں اور بادشاہ کشمیر میں لڑائی چھڑی تھی ۔ ہو سکتا ہے جس بادشاہ کشمیر کے پاس ، مہرگل نے پناہ لی ، وہ کوئی دوسرا ہو یا اس نے اس کے زوال پر اس کے حال پر رحم کھایا ہو ۔ بہر حال مہرگل بادشاہ کشمیر کے ہاں حاضر ہوا تو اس نے نہ صرف اسے خوش آمدید کہا بلکہ اسے ایک جاگیر بھی عطا کر دی ۔ کچھ سال مہرگل نے اطمینان سے کائے لیکن بالآخر اپنے محسن کے خلاف بغاوت کی اور اس سے اس کی حکومت چھین لی ۔ کشمیر پر قابض ہونے کے بعد مہرگل ، وادی گندھارا کے علاقہ میں داخل ہوا ۔ غالباً گندھارا کے علاقہ سے مراد سوات ، چترال ، باجوڑ اور وادی کابل اور بالائی وادی سندھ ہے ۔ یہاں اس وقت ہن قوم کا ہی ایک فرد حاکم تھا ۔ مہرگل نے اسے دھوکے سے قتل کر کے گندھارا کی پوری ریاست قبضہ میں کر لی ۔

مہرگل اور وادی گندھارا

کہا گیا ہے کہ مہرگل نے جب گندھارا ریاست پر قبضہ کیا تو دریائے سندھ کے کنارے پر ہزاروں آدمیوں کو ذبح کیا ۔ ممکن ہے یہ آدمی مہرگل کے خلاف صف بستہ ہوئے ہوں ۔ یہ بھی بیان ہوا ہے کہ مہرگل نے گندھارا اور کشمیر پر قبضہ کے وقت وہاں کی بدھ خانقاہوں اور سٹوپوں کو بڑی سفاکی سے تباہ کیا اور ان کے خزانے لوٹ لیے تھے ۔ مہرگل اور اس کے ماتحت ہنوں پر یہ الزام بھی عائد کیا گیا ہے کہ انہوں

نے ٹیکسلا کی اینٹ سے اینٹ بجائی تھی اور اسے اس کی ہر پرانی عظمت سے محروم کر دیا تھا۔ کہا گیا ہے کہ سفید ہنوں نے ٹیکسلا کو کچھ اس طرح برباد کیا تھا کہ یہ پھر کبھی آباد نہ ہو سکا۔


یہ مہرگل کی زندگی کا آخری سال تھا، اس کے بعد وہ زندہ نہیں رہا۔ ونسنٹ سمٹھ کی رو سے مہرگل کی موت غالباً ۵۴ء میں واقع ہوئی تھی (۱)۔ اور اس وقت اسے تخت نشین ہوئے تیس سال ہو چکے تھے۔ ہیون سانگ نے اس کی بے رحمی اور سفاکی پر اسے بہت مطعون کیا ہے۔ (۲)

مہرگل کی موت کے بعد کس ہن نے اس کی جگہ لی کچھ کہا نہیں جا سکتا، یوں یہ حقیقت ہے کہ تقریباً ۶۰ء تک ہن وادی سندھ اور پنجاب پر غالب رہے۔

۱۔ سمٹھ مطبوعہ حیدر آباد، ص ۸۲۔ بیل ریکارڈز جلد اول،

ص ۱۶۵ - ۱۷۲

۲۔ وینرس، جلد اول، ص ۲۳۸۔



دسوان باب

ديوان السعد

مہاراج ہرش کا تعلق ارضِ پاکستان سے

چھٹی صدی عیسوی کے نصف آخر کے بارے میں ڈاکٹر سمتھ کو جائز شکایت ہے کہ اس کے حالات بہت کم تاریخ کے سامنے آئے ہیں (۱)۔ ہمارے نزدیک اس کی وجہ اس کے سوا اور کوئی نہ تھی کہ اس دور میں ہندوستان اور ارضِ مغربی پاکستان کے کسی گوشہ میں بھی کوئی ایسی بڑی شخصیت نہیں ابھری تھی، جو تاریخ کا موضوع بن سکتی اور نہ کوئی ایسا اہم واقعہ ہی پیش آیا، جو اس سر زمین کے سیاسی سمندر میں غیر معمولی ہيجان پیدا کرنے کا موجب بنتا۔ ایشیائے وسطیٰ سے کوئی نئی حوصلہ مند، جری اور طوفانوں کا مزاج رکھنے والی قوم بھی ادھر نہیں آئی جو کچھ اور نہ سہی کھیتوں کو ویران ہی کرتی، عمارتوں کو گراتی اور آبادیوں کو کھنڈرات کی شکل دے سکتی۔

ہنوں کے خلاف خسرو نوشیرواں اور ترکوں کا اتحاد

پچھلی صدی میں جو سفید ہن مشرق وسطیٰ کے جنگلوں سے اٹھ کر ہزاروں سیلابوں کی سی تندی اور تیزی سے ادھر آئے تھے وہ اپنی ہر تندی اور حرارت سے محروم ہو چکے تھے۔ ایران کے بادشاہ خسرو نوشیرواں (۲) اور ترکوں نے ایک مضبوط اتحاد کی شکل اختیار کر کے ۵۶۳ء اور ۵۶۷ء کے مابین صرف چار سال کے اندر اندر ہنوں کا کچھ اس طرح قتل عام کیا تھا کہ عوام ان کی نعشوں کو حشرات الارض کی طرح بستی بستی اور قریہ قریہ میں مرے پا کر حیرت سے انگلیاں منہ میں داب لیتے اور سوچتے تھے کہ کیا یہ نعشیں ان ہی سفید ہنوں کی ہیں جن کی تندی اور تیزی قیامت کو شرماتی تھی۔

۱- جونیز ص، ۳۳۶۔

۲- ارلی ہسٹری آف انڈیا، سمتھ، ص ۸۳۔ مطبوعہ حیدرآباد۔

پربہا کرا وردھن اور ہن

غالباً ایران ، افغانستان اور ترکستان کے اضلاع میں سفید ہنوں کا یہ قتل عام ہی تھا جس کے باعث وسطی ہند کے ایک معمولی سے رجواڑے تھانیسر کے پربہا کرا وردھن کو حوصلہ ہوا کہ تھانیسر سے چل کر ارض مغربی پاکستان کے ان پہاڑوں سے بار بار آن ٹکرائے جہاں ہن زخمی شیر کی طرح اپنے زخم چھپائے بیٹھے تھے ۔

تاریخی شہادتوں کی کمی کے سبب ہمارے لیے یہ فیصلہ بہت مشکل ہے کہ تھانیسر سے لے کر ارض پاکستان کے ہنوں کے علاقہ کے مابین کون کونسا رجواڑہ قائم تھا ۔ تاہم ہرش کے دور کے ایک سوانح نگار ”بانانا“ نے پربہا کرا وردھن کو جو چند القاب دیے ہیں ، ان سے اندازہ ہوتا ہے کہ ہنوں کی سرحد اور تھانیسر کے مابین کوئی بڑی قوت حائل نہ تھی کیونکہ اس وقت کی چند بڑی قوتیں یہ تھیں : گندھارا ، ہن ، سندھو ، لہ ، مالوا اور گرجرا ۔ آخر الذکر تین ، جنوبی ریاستیں تھیں اور گندھارا ، ہن اور سندھو اس سمت کی تھیں ۔

تھانیسر کے عروج کے وقت گندھارا ہن اور سندھو

بانانا سوانح نگار ، اپنے ممدوح پربہا کرا وردھن کو ان سب ریاستوں کے لیے عظیم خطرہ ٹھہراتا ہوا اسے ہر ایک کی نسبت سے ایک ایک خطاب دیتا ہے ۔ مثلاً اس کا ممدوح ہنوں کے مقابلہ میں شیر تھا اور ہن ہرن تھے ۔ سندھو کے بادشاہ کے لیے اس کے ممدوح کی حیثیت تپ مجرقہ کی تھی ، گرجرا بادشاہ کی نیند اس کی وجہ سے حرام تھی اور گندھارا کا تاجدار اس کے سبب لرزش تپ کی مانند کانپتا رہتا تھا ۔

بانانا کا ممدوح مالوہ کے لیے ایک کٹھڑے کی حیثیت رکھتا تھا اور لٹاس کے ہوش اس کے تصور سے گم ہو جاتے تھے (۱) ۔

ہمیں نہیں معلوم شاعر بانانا بھٹ نے اپنے اس ممدوح کو یہ خطابات محض ”حافظ شیرازی“ کے سے انداز میں بخشے تھے ، یا ان کی کوئی حقیقت بھی تھی ۔ بانانا نے اس سلسلہ میں اپنے ممدوح اور اس کے حریفوں کے مابین کسی بڑی لڑائی کا ذکر نہیں کیا ، صرف اتنا کہا ہے کہ پربہا کرا وردھن

نے اپنی موت سے کچھ دن پہلے اپنے دونوں بیٹوں راجیا وردھن اور ہرشا وردھنا کی قیادت میں دو فوجیں ہنوں کے مقابلہ میں تھانیسر سے روانہ کی تھیں۔

ہن ریاست پر راجیا وردھن اور ہرشا کا حملہ

ڈاکٹر سمتھ کا بیان ہے کہ راجیا وردھن کافی پہلے تھانیسر سے نکلا اور ہرشا کی (۱) سوار سپاہ کافی دن بعد چلی، راجیا وردھن ہنوں کے ساتھ لڑتا، پہاڑوں میں گھس چکا تھا تو ہرشا ہن حدود میں داخل ہوا اور ابھی شکار و تفریح میں مصروف تھا کہ تھانیسر سے خبر آئی کہ پرہیا کرا وردھن مرض الموت میں مبتلا ہے۔ ہرشا فوراً واپس ہوا۔ ڈاکٹر سمتھ کا بیان ہے کہ اس دوران راجیا وردھن ہنوں کو شکست دے چکا تھا، لیکن باپ کی موت کی خبر پا کر اسے تھانیسر لوٹنا پڑا (۲)۔

ڈاکٹر مزمدار نے راجیا وردھن کی کامیابی یا عدم کامیابی کے بارے میں لاعلمی ظاہر کی ہے وہ کہتے ہیں :

But the result of the expedition is not known, probably no conflict took place as Rajya-vardhna was suddenly called back to the capital on account of the illness of his father which proved fatal.

ڈاکٹر مزمدار کے نزدیک بانا سوانح نگار کی یہ روداد خاصی تشنہ ہے اور اس سے اس کے سوا اور کچھ حاصل نہیں ہوتا کہ یہ یا ایسی ایک اور مہم ہنوں کے خلاف بھیجی گئی تھی اور ہنوں کی بادشاہت ہالیہ کے دامن سے کچھ زیادہ دور نہ تھی (۳)۔

ہنوں کا پایہ تخت سیال کوٹ تھا

ڈاکٹر مزمدار کو یہ کہتے وقت غالباً خیال نہیں رہا کہ مہرگل اور اس سے پہلے کے ہن بادشاہوں کا پایہ تخت سکالہ یا موجودہ سیال کوٹ تھا۔ ہو سکتا ہے کہ راجیا وردھن جب سیال کوٹ پر حملہ آور ہوا ہو تو

۱- سمتھ، ص ۵۰۹ - ۵۱۰ (مطبوعہ حیدرآباد)۔

۲- سمتھ، ص ۵۰۹۔

۳- کلاسیکل ایج، ص ۹۸۔

ہن جموں سے پرے ، کشمیر کے پہاڑوں میں جو ہالیہ کا ہی حصہ ہیں جا چھپے ہوں ۔

ڈاکٹر مزدار نے اس مرحلہ پر یہ اشتباہ بھی ظاہر کیا ہے کہ ہو سکتا ہے کہ تھانیسر کے پرہاکرا وردھن اور اس کے دشمنوں میں عملاً کوئی لڑائی نہ لڑی گئی ہو اور شاعر بانا بیٹ نے محض شاعرانہ تعلی سے کام لیا ہو اور یوں ہی اپنے مدوح کو اپنے دشمنوں کے لیے خطرہ قرار دے دیا ہو ۔

بہر نوع ہنوں کے خلاف پرہاکرا وردھن کی یہ مہم جو اس کے بیٹے راجیا وردھن اور ہرش کی قیادت میں روانہ ہوئی تھی ، اس لحاظ سے کامیاب نہ تھی کہ اس کا کوئی نتیجہ برآمد نہیں ہوا تھا ۔

یہ مہم خواہ کامیاب تھی یا نہ تھی اس سے یہ لازماً ظاہر ہوتا ہے کہ ہنوں اور تھانیسر کے حدود سلطنت تمام مقامات سے نہ سہی ، کسی نہ کسی جگہ سے ضرور ملتے تھے اور ہن تھانیسر کے اسی طرف کے ہمسائے تھے ۔

ڈاکٹر ٹری پاتھی نے اپنی کتاب ہسٹری آف قنوج میں سرکننگھم کی یہ رائے نقل کی ہے کہ تھانیسر کے حدود ایک طرف سے جنوبی پنجاب اور دوسری طرف سے مشرق راجپوتانہ تک پھیلے تھے ، خود ڈاکٹر ٹری پاتھی کی اپنی رائے ہے کہ تھانیسر کے شمال مغربی حدود پنجاب میں ہنوں کی حدود سے ملتے تھے ۔

جیسا کہ ہم نے اوپر عرض کیا ، پرہاکرا وردھن ، اس کے سواغ نگار بانابھٹ کی رو سے گندھارا ہنوں اور سندھو بادشاہوں کے لیے ایک بڑا خطرہ تھا ۔ دوسرے لفظوں میں ہرش نے جب اپنے باپ کی موت اور بھنوتی اور بھائی کے قتل کے بعد تھانیسر اور قنوج کے تاج سر پر پہنے ، تو اس وقت تھانیسر کی ادھر کی شمال مغربی ریاستیں صرف تین تھیں ، گندھارا ، ہن اور سندھو ۔

ہرش چندرگپت اور اشوک کی طرح تاریخ ہند کا ایک بہت بڑا بادشاہ ہے ۔ اس کے شاعر سواغ نگار بانابھٹ نے دنیا بھر کی ہر بڑائی اور خوبی اس کی جھولی میں ڈال دی ہے اور اسے عظیم ترین بادشاہ اور فاتح گردانا ہے ، لیکن اس نے ہرشا کی جھولی میں ہر بڑائی ڈال دینے کے باوجود اس کی

حدودِ سلطنت پر کوئی ایسی روشنی نہیں ڈالی جس سے اندازہ کیا جا سکتا کہ اس کے مدوح کے زمانہ میں تھائیسر و قنوج کے حدود کیا تھے -

سندھ پر حملہ

ڈاکٹر ٹری پاتھی نے بلاشبہ بانا کے یہ الفاظ نقل کیے ہیں :

The greatest of all men, having pounded the King of Sind, made his wealth his own, and also taken tribute from an inaccessible land of the snowy mountains.

دنیا کے انسانوں میں سے اس سب سے بڑے انسان نے سندھ کے بادشاہ کو اپنے پاؤں تلے روندنے کے بعد اس کی املاک اپنے قبضہ میں لے لیں - اس کے علاوہ اس نے ناقابلِ رسائی برفانی پہاڑی علاقہ سے خراج وصول کیا (۱) -

گو بانابھٹ کی یہ شہادت ابہام کی حد تک مجمل ہے ، تاہم اس سے اتنا ضرور واضح ہوتا ہے کہ بادشاہ ہرش نے سندھ فتح کر لیا تھا اور غالباً ہالیہ کی برفانی چوٹیوں پر چڑھائی بھی کی تھی -

ہرش کے زمانہ کی ریاست گندھارا

ڈاکٹر ٹری پاتھی کے نزدیک بانابھٹ کی یہ مبہم شہادت چونکہ ناکافی ہے اس لیے ہمیں ہرش کے حدودِ سلطنت کے تعین کے وقت ہیون سانگ کی ان تشریحات کو پیش نظر رکھنا لازم ہے ، جو اس عظیم بدھ سیاح نے اپنی سیاحت کے دوران ، اس وقت کی بعض ریاستوں کے بارے میں اپنے سفرنامہ میں درج کی ہیں (۲) - مثلاً وہ لغمان کے بارے میں کہتا ہے کہ ”یہ ریاست ان دنوں ہر طرح کی سیاسی سربلندی سے محروم ہو چکی ہے اور کیسیا کے ماتحت ہے - گندھارا کے متعلق بھی ہیون سانگ کا یہی بیان ہے کہ یہ بھی کیسیا کے تابع ہے - اس کی آبادی بہت کم ہے - بستیاں ویران ہو چکی ہیں اور شہر کھنڈرات میں تبدیل ہو گئے ہیں -“

۱- بانا ترجمہ کوول ، ص ۲۰۹ - ٹری پاتھی ہسٹری آف قنوج ، ص ۸۱ -

۲- ہسٹری آف قنوج ، ص ۸۵ -

ہیون سانگ بنوں پہنچا

ہیون سانگ گندھارا ریاست کے حدود سے نکلنے کے بعد وارانہ ریاست میں پہنچتا ہے ، جو سینٹ مارٹن کی رو سے موجودہ وانیہ اور کنگھم کے نزدیک بنوں ہے ۔ ہیون سانگ نے اسے خوب آباد پایا لیکن یہ ریاست بھی کیسیا کے ماتحت تھی ۔

وادی گندھارا اور اس سے ملحقہ علاقہ کا ہرش سے کوئی تعلق نہ تھا

ہیون سانگ کیسیا کے بادشاہ کو کھشتری بتاتا ہے اور دعویٰ کرتا ہے کہ وہ بدھ دھرم کے تابع تھا اور اس کے حلقہ اطاعت میں دس علاقے شامل تھے ۔

ڈاکٹر ٹری پاتھی ہیون سانگ کے ان اقتباسات کو نقل کرنے کے بعد اپنی رائے ظاہر کرتے ہوئے کہتے ہیں کہ ان کے نزدیک ان دنوں کیسیا کی یہ کھشتری ریاست خود مختار تھی اور قنوج سے اس کا کوئی واسطہ نہ تھا (۱) ۔

ہزارہ ، ٹیکسلا اور کشمیر

ہیون سانگ بنوں سے ٹیکسلا پہنچتا ہے ۔ ہیون سانگ کی رو سے ٹیکسلا ان دنوں کیسیا سے الگ ہو چکا تھا اور اس کے سربراہوں نے جو شہر کے نظم و نسق کے ذمہ دار تھے اور مل جل کر حکومت کرتے تھے ، کشمیر کو اپنا سربراہ بنا رکھا تھا ۔

ٹیکسلا کے بعد ہیون سانگ سمہاڑہ یا ناراسمہا میں داخل ہوا ، جو کوہستان نمک کے شال کا علاقہ تھا ، وہاں ان دنوں کوئی حکومت قائم نہ تھی ، راجہ کشمیر کا سکھ وہاں بھی رواں تھا ۔

ناراسمہا کے بعد ہیون سانگ ہزارہ میں پہنچا جسے وہ وولاشی یا اسارا کا نام دیتا ہے ۔ یہ بھی ان دنوں کشمیر کے ماتحت تھا ۔

کشمیر کا راجہ

ہیون سانگ نے ہزارہ کے بعد پونچھ اور راجوڑی کا ذکر کیا ہے اور انہیں کشمیر کے حدود میں شامل کیا ہے ۔ یہاں سے ہیون سانگ کشمیر

کے اصل حدود میں پہنچتا ہے اور راجہ کشمیر کا مہمان ہوتا ہے۔ حالانکہ کشمیر کے اس راجہ نے اس عظیم سیاح کی خوب خاطر مدارات کی تھی اور اسے بہت سی سہولتیں مہیا کی تھیں، اس کے باوجود ہیون سانگ نے اپنے میزبان کا نام نہیں لکھا۔

ڈاکٹر ٹری پاتھی نے اس راجہ کشمیر کے نام کے سلسلہ میں کلہانہ کی راج ترنجی سے مدد لی ہے۔ جس کی رو سے ہیون سانگ کی سیاحت کے وقت ورلہ و ردنہا کشمیر کا حکمران تھا۔ وہ ۶۰۱ء بعد از مسیح میں تخت نشین ہوا اور چھتیس سال تک حکومت کی، اس طرح وہ ہرش کا ہم عصر تھا۔

ڈاکٹر مکرجی نے، ہرش کے حالات میں جو کتاب رقم کی ہے اس میں انہوں نے ہیون سانگ کی سوانح حیات کے حوالہ سے یہ مفروضہ قائم کیا ہے کہ کشمیر کا راجہ مہاراج ہرش کا احترام کرتا تھا اور اسے خراج دیتا تھا۔

غالباً ڈاکٹر مکرجی کے پیش نظر بانا بھٹ کی یہ روایت تھی کہ ہرش نے برفانی پہاڑوں کی سرزمین سے خراج وصول کیا تھا۔

ہرش کی کشمیر پر چڑھائی

اس اجمال کی تفصیل کہتے وقت ڈاکٹر مکرجی رقم طراز ہیں کہ ہمیں معلوم ہوا ہے کہ مہاراج ہرش کو خبر ملی تھی کہ کشمیر میں مہاتما بدھ کا ایک دانت محفوظ ہے۔ مہاراج ہرش یہ اطلاع پانے کے بعد بہ نفس نفیس، کشمیر کی سرحد پر پہنچا اور سرحد کے سربراہ کو مطلع کیا کہ وہ مقدس دانت کی زیارت اور اس کی پرستش کرنا چاہتا ہے، راستے سے ہٹ جائے۔ مگر سربراہ نے دانت، چھپا دیا اور ہرش کو قوت استعمال کرنا پڑی (۲)۔

یہ بھی بیان ہوا ہے کہ ہرش نے زبردستی کشمیر کے لوگوں کی مرضی کے خلاف یہ مقدس امانت اپنی تحویل میں لے لی اور اسے لے کر تنوج واپس ہوا۔

۱۔ ہرش مکرجی، ص ۴۰۔

۲۔ ویٹرس جلد اول، ص ۲۵۹۔ ہرش مکرجی، ص ۴۰۔

ڈاکٹر ٹری پاتھی نے گو یہ ساری داستان دھرا دی ہے ، لیکن انہوں نے اس پر تنقید بھی کی ہے ۔ ان کے نزدیک ہرش کے قوت استعمال کرنے سے یہ مراد نہیں لی جا سکتی کہ اس نے راجہ کشمیر سے لڑائی لڑی تھی ۔ کیونکہ راجہ کشمیر نے یہ دانت آپ اپنی خوشی سے ہرش کے حضور نذر کر دیا تھا (۱) ۔

کشمیر کا اپنا ایک ہرش تھا

ڈاکٹر ٹری پاتھی نے اس سلسلہ میں راج ترغنی کی ایک عبارت بھی نقل کی ہے ، جس کا مفہوم یہ ہے کہ اس وقت سے لے کر ریاست کشمیر جو اندرونی خلفشار کے سبب کافی کمزور ہو چکی تھی کچھ دن ہرش اور دوسرے بادشاہوں کے تابع رہی ۔

ڈاکٹر مکرجی کہتے ہیں کہ اس باب میں یہ شہادت خاصی وزنی نظر آتی ہے لیکن اس میں جس ہرش کا ذکر ہوا ہے وہ قطعاً قنوج کا ہرش نہیں ہے ۔ جب کہ مسٹر این رائے کو غلط فہمی ہوئی ہے ، یہ کوئی دوسرا ہرش تھا ، جس کا ایک بیٹا بھی تھا ۔ لیکن قنوج کے ہرش کے بارے میں ہر ایک کو معلوم ہے کہ اس کا کوئی وارث نہ تھا ۔ اسی لیے اس کی موت کے بعد اس کی سلطنت پارہ پارہ ہو گئی (۲) ۔

سندھ اور بیاس کا درمیانی علاقہ بھی ہرش کا نہ تھا

ڈاکٹر ٹری پاتھی نے ، ہیون سانگ کے سیاحت نامہ سے یہ بات بھی اخذ کی ہے کہ سندھ اور بیاس کا درمیانی علاقہ بھی ہرش کے تابع نہ تھا ۔

وہاں تا کا حکومت قائم تھی ، جس کے ماتحت ملتان اور پرواتھ کے صوبے تھے ۔

ڈاکٹر ٹری پاتھی کہتے ہیں کہ ہیون سانگ کے اس بیان سے معلوم ہوتا ہے کہ تا کا سلطنت خود مختار تھی اور ہرش کے ماتحت نہ تھی (۳) ۔

۱- ہسٹری آف قنوج ، ص ۸۵ ۔

۲- ایضاً ، ص ۸۵ ۔

۳- ایضاً ، ص ۸۵ ۔

ریاست جالندھر اور ہرش

ڈاکٹر ٹری پاتھی نے ہیون سانگ کے حوالہ سے پنجاب کی ایک اور ریاست جالندھر کا ذکر بھی کیا ہے ، جہاں سے ہیون سانگ گزرا تھا اور جس کے بادشاہ ووٹی ، ودھی یا بڈھی کو ہرش کی طرف سے یہ خدمت تفویض ہوئی تھی کہ وہ عظیم سیاح کو سرحد تک حفاظت کے ساتھ پہنچا دے۔ ڈاکٹر ٹری پاتھی نے اس امر کو تسلیم کیا ہے کہ ہو سکتا ہے کہ جالندھر کی ریاست ہرش کے ماتحت ہو اور اس کا راجہ ہرش کا باجگزار ہو۔

ہمارے نزدیک یہ محض امکان ہی نہیں ہے ، یہ ایک حتمی بات ہے۔ کیونکہ ڈاکٹر ٹری پاتھی نے اس ریاست کے ایک پہلے راجہ کے بارے میں یہ داستان بھی ہیون سانگ سے نقل کی ہے کہ وہ بدھ مذہب سے بڑی عقیدت اور محبت رکھتا تھا اور وسطی ہند کے بادشاہ نے اسے پوری مملکت میں بدھ خانقاہوں اور معبدوں کی تعمیر و قیام کی خدمت سونپ رکھی تھی اور اس نے یہ خدمت بجا لاتے ہوئے ، جا بجا خانقاہیں اور معبد تعمیر کیے تھے (۱)۔

ڈاکٹر سمتھ نے اپنی تصنیف اربلی ہسٹری آف انڈیا میں بھی ، ہیون سانگ کی واپسی کے ذکر میں ، یہ روداد ویٹرس جلد اول سے نقل کی ہے۔ لیکن عجیب بات ہے ، ڈاکٹر ٹری پاتھی اور ڈاکٹر سمتھ نے ویٹرس کی روداد سے جدا جدا نتائج برآمد کیے ہیں۔ ٹری پاتھی کہتے ہیں :

As we learn from the life that he charged the King of Jalandhara named Wuti Wuddhi or Buddhi to escort the pilgrim in safety to the frontiers.

اس کے برعکس ، سمتھ فرماتے ہیں :

ودیت نامی راجہ کو حکم ہوا کہ ایک دستہ کو ساتھ لے کر جاتری کو سرحد تک پہنچا آئے۔ آہستہ آہستہ راستہ طے کرنے اور

۱۔ ٹری پاتھی ، ص ۸۷۔ ہسٹری آف قنوج۔ بحوالہ ویٹرس جلد اول ۲۹۶۔

بیل جلد اول ، ص ۱۷۶۔

منازل میں طویل قیام کرنے کے بعد تقریباً چھ ماہ کے عرصہ میں راجہ اپنے فرض سے سبکدوش ہوا اور اپنے مہمان کو امن و امان سے پنجاب کے مشرق میں جالندھر کے مقام تک پہنچا گیا۔ جہاں ہیون سانگ نے ایک ماہ قیام کیا۔ یہاں سے وہ ایک نئے طلیہ کے ساتھ روانہ ہوا اور کوہستان نمک کو بمشکل قطع کرنے کے بعد دریائے سندھ کو عبور کیا (۱)۔

ساکل اور ملتان ہرش سے الگ تھے

ڈاکٹر سمتھ کی رو سے ہیون سانگ نے جس پنجابی ریاست کا ذکر کیا ہے اس کا پایہ تخت ساکل، سیال کوٹ کے نواح میں واقع تھا اور ملتان اس کے تابع تھا جہاں سورج دیوتا کی پرستش ہوتی تھی۔

اگر اس سلطنت کی راج دھانی سیال کوٹ کے نواح میں تھی اور اس میں ملتان تک کا علاقہ شامل تھا، تو پھر یا تو یہ ہنوں کی ریاست تھی یا ہنوں کے اقتدار اور پیچھے کی سمت سرک گیا تھا۔

سندھ کا راجہ شودر تھا

ڈاکٹر سمتھ نے ہیون سانگ سے، سندھ کی اس وقت کی جو روداد مستعار لی ہے اس کی رو سے سندھ کا راجہ شودر تھا، لیکن بدھ مذہب کے تابع تھا اور اس کی عملداری میں بھکشوؤں کی بہت بڑی تعداد رہتی تھی اور یہ تعداد دس ہزار سے کم نہ تھی، ڈاکٹر سمتھ کا بیان ہے کہ اس وقت کے سندھ کے اس بدھ راجہ کا پایہ تخت الور تھا اور یہ یقیناً دیو جی کا بیٹا سہرس رائے تھا (۲)۔

ڈاکٹر سمتھ کے اس منقولہ اقتباس کو پیش نظر رکھتے وقت اگر اس شاعرانہ تعلق کو فراموش نہ کیا جائے کہ ہرش نے جو روئے زمین کے انسانوں میں سے سب سے بڑا تھا، سندھ کے راجہ کو اپنے پاؤں تلے مسل کر اس کی املاک اپنے قبضہ میں لے لی تھیں تو پھر ان دونوں روایتوں میں تطبیق کی صورت صرف یہ ہوگی کہ ہو سکتا ہے کہ بانا بھٹ نے جس

۱۔ قدیم تاریخ ہند، ص ۵۳۰۔ مترجمہ مولوی جمیل الرحمان۔ مطبوعہ حیدرآباد۔

۲۔ قدیم تاریخ ہند، ص ۵۳۴۔

بادشاہ سندھ کا ذکر کیا ہو، اسے ہرش نے شکست تو دی ہو، اس کے
اسلاک بھی چھین لیے ہوں لیکن بعد میں اسے معاف کر دیا ہو اور اس کی
ریاست اسے واپس دے دی ہو۔

بہر حال ہرش اس دور کی چونکہ عظیم ترین شخصیت تھی، اس لیے
ارضِ مغربی پاکستان کی سیاسیات پر اس کے وجود کے کافی اثرات پڑے تھے۔

گیارہواں باب

ارضِ پاکستان کی تہذیبی و تمدنی زندگی میں
ٹیکسلا کا مقام

پاک و صالحی لکچر

پاک و صالحی لکچر
پاک و صالحی لکچر

فصل اول

ٹیکسلا، ارضِ پاکستان اور ہندوستان کی تہذیبی زندگی
کا سب سے بڑا مرکز تھا

ارضِ پاکستان اور ہندوستان کی معلوم تاریخ میں
اسے تمام شہروں پر تقدم حاصل ہے

سرجان مارشل کا خیال ہے کہ ہو سکتا ہے کہ یہ شہر پانچ سو سال
قبل مسیح سے بھی پہلے آباد ہوا ہو اور اس کا زمانہ وہی ہو جو موہن جوڈیرو
یا ہڑپا کا ہے، لیکن سرجان مارشل کے نزدیک یہ بات اس وقت تک
قیاسی ہے جب تک ایسی کسی تہ کی کھدائی نہ ہو جس سے موہن جوڈیرو
اور ہڑپا سے ملتے جلتے آثار برآمد ہوں (۱)۔

ٹیکسلا اور رام چندر جی

سرجان مارشل نے اس اظہارِ خیال کے باوجود یہ بات دھرائی ضروری
جانی ہے کہ رامائن میں ٹیکسلا کا ذکر کرتے ہوئے کہا گیا ہے کہ
اس کی بنا مہاراج رام چندر کے چھوٹے بھائی بھرت کے ایک بیٹے نے
رکھی تھی (۲)۔

سرجان مارشل نے اس اجال کی تفصیل بیان نہیں کی، شاید اس لیے
کہ یہ ”داستان“ ”روایت“ کے واسطے سے ان تک پہنچی تھی، اسے
”پتھر“ کی زبان نصیب نہ ہوئی تھی تاہم ہمارے نزدیک یہ داستان
بہت اونچی روایت کا مقام رکھتی ہے اور ہم اس کی تفصیل لازماً بیان
کریں گے۔

۱۔ ٹیکسلا جلد اول، ص ۱۲۔

۲۔ رامائن جلد ۸، ص ۱۰۱۔ ویدک ایج، ص ۲۹۰۔

جیسے کہ پیچھے بھی ذکر ہوا ہے کہ مہاراج رام چندر کے باپ دسترہ کی کئی بیویاں تھیں اور ایک بیوی وادی گندھارا کی ایک بڑی ریاست کیکایا کی شہزادی تھی (۱) غالباً کیکائی رانی اپنے ماں باپ کی بڑی لادلی بیٹی تھی اور دسترہ نے اس سے شادی کرتے وقت بڑی کڑی شرائط تسلیم کی تھیں ، جن میں سے ایک شرط یہ بھی تھی کہ اس کے بطن سے جو بیٹا پیدا ہوگا وہی وارث تاج و تخت ہوگا ۔ اس شرط کی وجہ سے مہاراج رام چندر کو بن باس اختیار کرنا پڑا اور ان کا چھوٹا بھائی ”بھرت“ جسے کیکائی رانی کے بطن سے پیدا ہونے کا شرف حاصل ہوا تھا ، باپ کا وارث بنا اور تاج پہنا ۔

ویدک ایج کے مصنف کا بیان ہے کہ بھرت کو اپنے ماموں کی طرف سے کیکایا ریاست ، زیریں سندھ اور بالائی سندھ کے میدان بطور وراثت نصیب ہوئے تھے ۔ اس کے دو بیٹے تھے ، تکشا اور پشکارا ، جو باپ کے بعد کیکائی تخت پر جلوہ فرما ہوئے ۔ ایک نے اپنے نام پر پشکاراوتی آباد کیا اور دوسرے نے تکشاسلہ بسایا ، یہی بعد میں ٹیکسلا بنا (۲) ۔

رامائن کی یہ روایت جسے ویدک ایج کے مؤلفین اور سرجان مارشل نے دھرایا ہے ، اگر بنیاد مان لی جائے تو پھر ٹیکسلا کی قدامت مہاراج رام چندر کے زمانہ کو چھو لیتی ہے ۔

مہاراج رام چندر تاریخ قدیم ہند کی ایک عظیم ترین شخصیت ہیں اور ان کے زمانہ کے تعین میں علمائے قدیم تاریخ نے بڑی دلچسپی لی ہے ۔ مثلاً سر ولیم جون کے نزدیک رام دو ہزار انتیس سال قبل مسیح کی شخصیت تھے ۔ مشہور عالم لسانیات و نسلیات رنگ اچاریہ نے انہیں گیارہ سو سال قبل مسیح سے منسوب کیا ہے ۔ گورسیو کی رو سے مہاراج رام چندر تیرہویں صدی قبل مسیح میں پیدا ہوئے تھے ۔ البتہ بنٹلے نے انہیں ۹۵۰ سال قبل مسیح سے وابستہ کیا ہے (۳) ۔

ان تاریخوں میں بنٹلے کی تاریخ سب سے کم ہے ، اگر فرض کر لیا

۱۔ ویدک ایج ، ص ۲۹۱ ۔

۲۔ ایضاً ، ص ۲۹۱ ۔

۳۔ ویدک انڈیا ۔ رنگ اچاریہ جلد ۳ ، ص ۱۲۹ ۔

جائے کہ سہاراج رام چندر ۹۵۰ قبل مسیح کی شخصیت تھے تو پھر ان کے بھتیجوں نے ٹیکسلا اور پشکاراوتی شہر ۹۰۰ سال قبل مسیح میں آباد کیے تھے۔

ہمارے نزدیک یہ مدت کم سے کم مدت ہے ، ورنہ جین روایتوں میں تو ادعای کیا گیا ہے کہ لاکھوں سال گزرے کہ پہلا جینا ، رشابھہ اس دنیا میں مبعوث ہوا تھا اور اس نے ٹیکسلا کو شرفِ قدام بخشا تھا (۱)۔

جب سے یٹیل اکسپڈیشن اور دوسرے علمائے سائنس جدید نے راولپنڈی کے ماحول کو اپنی تحقیقاتِ نو کا محور بنایا ہے اور یہ انکشاف کیا ہے کہ سون اور ہروندیوں کے سیراب ہونے والے اس علاقہ میں آدمی پہلے برفانی عہد کے اختتام اور دوسرے برفانی وقفہ کے آغاز میں آباد تھا اور یہ عہد پانچ لاکھ سال پہلے کا ہے تو اس وقت سے نئے علمائے تاریخ نے بھی یہ امکان تسلیم کر لیا ہے کہ ہو سکتا ہے کہ ٹیکسلا کا علاقہ لاکھوں سال پہلے سے آباد ہو چکا ہو۔

ٹیکسلا کی شاہراہیں اور ان کی قداست

یوں ہمیں سرجان مارشل کی اس رائے سے سو فی صدی اتفاق ہے کہ شہر ٹیکسلا کی بنا اس وقت رکھی گئی تھی جب شاہراہیں وجود میں آچکی تھیں اور نقل و حرکت پیل گاڑیوں کے ذریعے ممکن ہو گئی تھی (۲)۔ ہمارے نزدیک یہ شاہراہیں اس وقت لازماً موجود تھیں جب موہن جوڈیرو اور ہڑپا کی تہذیب جوان تھی ، کیونکہ موہن جوڈیرو اور ہڑپا جیسے اونچے شہروں کے خالقوں کے ملک میں آمد و رفت کے ذرائع عمدہ نہ ہوں ، یہ بات بعید از قیاس ہے ، خصوصیت سے جبکہ اس کے تجارتی تعلقات بہت وسیع ہوں۔

ویدک ایج کے مؤلفین نے ڈاکٹر میکے کے حوالہ سے یہ دعویٰ کیا ہے کہ نفیس دھاتوں ، قیمتی پتھروں اور اس نوع کے دوسرے سامان کی درآمد کے سلسلہ میں وادی سندھ اور جنوبی اور مشرقی ہندوستان ،

۱- سیکرڈ بکس آف ایسٹ ، جلد ۱۷ ، ص ۱۷۴ - ۱۷۵ -

۲- ٹیکسلا جلد اول ، ص ۱۲ -

کشمیر، میسور، نیل گری اور وسطی اور مغربی ایشیا کے مابین گہرا رابطہ تھا۔ سومر کے ساتھ وادی سندھ کے روابط کی شہادتیں بہت ہیں۔ اس کے ساتھ ساتھ یہ بھی حقیقت ہے کہ اس کے تجارتی تعلقات کریٹ اور مصر سے بھی تھے (۱)۔

ہم زیادہ تفصیل میں نہیں جائیں گے کیونکہ یہ بات ہم پہلے کافی وضاحت سے کہ چکے ہیں۔ یہاں صرف یہ اشارہ مقصود ہے کہ جب وادی سندھ کا تجارتی تعلق سومر، وسطی اور مغربی ایشیا، کریٹ، مصر اور ہندوستان کے جنوبی اور مشرقی حصوں سے قائم تھا تو پھر یہ تعلق ٹیکسلا اور اس نواح کے دوسرے شہروں سے بھی قائم ہوگا اور لازماً اس تعلق کو استوار رکھنے کے لیے چھوٹی بڑی سڑکیں بھی بنی ہوں گی اور ان میں سے بڑی سڑک غالباً وہی ہوگی جو درہ خیبر کو پار کر کے کابل، قندھار کے راستے بلخ بخارا تک رسائی پاتی تھی۔

اگر فرض کر لیا جائے کہ یہ عالم گیر شاہراہ موہن جوڈیرو اور ہڑپا کے زوال کے زمانہ تک قائم رہی تھی اور اسی کے راستے پہلے آریں قبائل وادی سندھ میں اترے تھے تو پھر یہ ماننا پڑے گا کہ بعد میں ایران سے ترک وطن کر کے آنے والے آریوں اور تجارتی کاروانوں نے مسلسل و متواتر اسی شاہراہ کو روندنا ہوگا۔

پیچھے سکندر مقدونی کے حملہ کے سلسلہ میں یہ بات واضح کی جا چکی ہے کہ سکندر مقدونی نے اوہند کے مقام پر جب دریائے سندھ کو عبور کیا تو وہ جس راہ پر چلا وہ اسے ٹیکسلا لے آئی تھی۔ حالانکہ اوہند ٹیکسلا سے تین منزل کے فاصلہ پر تھا (۲)۔

مشہور جغرافیہ دان سرکننگھم کا یہ بیان بھی اس سلسلہ میں قابل ملاحظہ ہے کہ وادی کابل سے ہندوستان میں داخل ہونے کا قدیم راستہ پشاور (پرشپور) سے ہوتا، ہوتی مردان اور شاہباز گڑھی سے گزر کر اوہند پہنچتا تھا (۳)۔

۱۔ ویدک ایج، ص ۱۷۹۔

۲۔ قدیم تاریخ ہند، سمتھ، ص ۷۹۔ مطبوعہ حیدرآباد۔ جنرل ایشیائی

سوسائٹی جلد ۱۸، ص ۲۳۴۔

۳۔ اینشنٹ جیاگرافی، ص ۵۳ (کننگھم)۔

یہ راستہ جو اب تک پہلے ہی کی طرح رواں دواں ہے ، سب سے پہلے کب تعمیر ہوا یا سب سے پہلے آریوں نے اپنے تجارتی کارواں اس پر کب دوڑائے تھے ، یہ سوال خاصا اہمیت رکھتا ہے ۔

ویدک ایج کے مؤلفین کے نزدیک اگر موہن جو ڈیرو کی آخری آبادی ۲۷۰۰ قبل مسیح کی ہے اور تل اٹمار ، عر ، سومر ، عیلام اور مصر سے برآمد ہونے والی سہریں وادی سندھ کے ان تاجروں کی ہیں جو وادی سندھ کے علاقوں سے مال تجارت لے کر مشرق وسطیٰ میں پہنچتے تھے تو پھر یہ راستہ جو اس دور میں بہت اہم تجارتی راستہ تھا ، کم سے کم ۲۷ سو سال قبل مسیح کا ہے ۔

بلاشبہ ہمارے پاس اس امر کی کوئی ٹھوس شہادت موجود نہیں ہے کہ تہذیب سندھ کی جوانی کے دنوں کے تاجر لازماً اسی راستہ سے مشرق وسطیٰ کے ملکوں میں آتے جاتے تھے ۔ یوں ہمیں یہ بات اس لیے قرین قیاس معلوم ہوتی ہے کہ اس راستہ کے سوا جتنی بھی دوسری بری راہیں مغربی پاکستان اور باہر کے ملکوں کے مابین ذریعہ آمد و رفت تھیں ان کی نسبت یہ راہ زیادہ آسان اور زیادہ پامال تھی ۔ یوں بھی قدیم تذکروں میں اس راہ کو زیادہ اہمیت دی گئی ہے ۔ مثلاً یونانی سفیر میگستھین جب اپنے ملک کا سفیر بن کر چندرگپت موریہ کے عہد میں پائل پترا پہنچا تھا تو ییرون ملک اور اندرون ملک کی جس بڑی شاہراہ نے اس کی سواری کے پاؤں چومے تھے وہ بھی شاہراہ تھی (۱) ۔

لطف کی بات یہ ہے کہ میگستھین کے زمانہ میں جو دوسری بڑی شاہراہ وسطی ایشیا سے چلتی ، سرینگر کے راستے بارہ مولہ اور مانسہرہ تک پہنچتی تھی اور پھر ہری پور سے ہوتی ارض مغربی پاکستان کی سرحد میں داخل ہوتی وہ بھی ٹیکسلا کے قریب آ کر پہلی بڑی شاہراہ سے مل جاتی ۔

دوسرے لفظوں میں شمال مغربی پاکستان کو باہر کے ملکوں سے جو بڑی شاہراہیں ملاتی تھیں ، ان میں سے دو لازماً ٹیکسلا پہنچتی تھیں ۔

۱- ویدک ایج ، ص ۱۲۹ - کارلیٹون بریڈ امپائرز ، ص ۱۳۵ - انڈین کلچر مطبوعہ کلکتہ ، جز ۳ ، ص ۷۳ - ۶۶۳ ۔

جو لوگ ان دونوں شاہراہوں کے ذریعہ ٹیکسلا آتے ، انہیں اندرون ملک لے جانے والی ایک اور شاہراہ لبیک کہتی - میگستھین ہی کی رو سے یہ شاہراہ ٹیکسلا سے شروع ہو کر پابلی پترا پر ختم ہوتی تھی - اس شاہراہ کے بارے میں یہ دعویٰ کرنا کچھ زیادہ قرینِ دانش نہیں ہے کہ یہ بھی اتنی ہی قدیم تھی جتنی کہ مذکورالصدر دو بیرونی شاہراہیں تھیں کیونکہ اس شاہراہ کے بارے میں ہم صرف اتنا جانتے ہیں کہ اس پر چل کر آراین حملہ آور ٹیکسلا سے آگے بڑھے اور شمال مغربی پاکستان اور ہندوستان کے مختلف اطراف میں پھیلے تھے -

ٹیکسلا اور اندرون ملک جاتی شاہراہ کی عمر

اگر آراین حملہ آور پندرہ سو سال قبل مسیح میں یہاں آئے تھے تو پھر لازماً ہم اس شاہراہ کی عمر پندرہ سو سال قبل مسیح تک دراز کر سکتے ہیں لیکن اگر آراین حملہ آوروں کی تاریخِ نزول بارہ سو سال قبل مسیح ہے تو پھر اس شاہراہ کی عمر بھی اتنی ہی ہوگی - یوں بلاشبہ جب تک آراین قوم نے پابلی پترا تک رسائی نہیں پائی تھی ، یہ طویل شاہراہ عالمِ وجود میں نہیں آئی تھی اور اس پر آمد و رفت شروع نہیں ہوئی تھی - اس سلسلہ میں حسبِ ذیل امور پیشِ نظر رکھنا بھی لازم ہیں :

۱ - رگ وید کے زمانہ تک آراین قوم سرسوتی دریا تک پہنچی تھی (۱) اور سرسوتی دریا موجودہ سرہند کے قریب بہتا تھا - گویا دوسرے لفظوں میں اگر آراین پندرہ سو سال قبل مسیح میں ٹیکسلا سے گزرے تھے تو انہیں سرسوتی دریا یا سرہند تک پہنچنے کی صدیاں بیت گئی تھیں -

۲ - سرسوتی دریا کے بعد آراین قوم تھانیسر اور دہلی سے ہوتی دریائے گنگا اور جمنا کے مابین کے علاقہ میں آباد ہوئی - رام چندر جی کے زمانہ تک آراین قوم من حیث القوم جنوبی ہندوستان سے قطعاً نابلد تھی - اگر ہم اس ثانوی دور کی انتہا بنارس کو قرار دیں تو اس کے معنی یہ ہوں گے کہ سرسوتی سے لے کر بنارس تک جانے والی شاہراہ ٹیکسلا اور سرسوتی کی درمیانی شاہراہ سے کئی سو سال کم عمر ہے -

ہم نے پیچھے جاتے کہانیوں کی وساطت سے اس امر کی وضاحت کی

ہے کہ ۸۰۰، ۹۰۰، ۱۰۰۰ سال قبل مسیح تک تمام ہندوستانی تاجداروں کے بیٹے تعلیم و تربیت کے سلسلہ میں ٹیکسلا آتے تھے۔

جائیکہ کہانیوں میں جن شہزادوں کی ٹیکسلا میں آمدورفت پر زیادہ زور ڈالا گیا ہے وہ بنارس تک کی ہندوستانی ریاستوں کے شہزادے تھے (۱)۔

اس دوران عام آمد و رفت کی کیا کیفیت تھی، اس سلسلہ میں ہمارے پاس کوئی ٹھوس شہادت موجود نہیں ہے۔ جو شہادتیں ہمیں میسر آئی ہیں وہ زیادہ سے زیادہ سکندر مقدونی کے سفر از ”ٹیکسلا تا دریائے بیاس“ تک حتمی وضاحت کرتی ہیں۔ سکندر مقدونی کے اس سفر سے پہلے اس راستہ کا کیا عالم تھا جس پر چل کر سکندر مقدونی دریائے بیاس کے کنارے پہنچا تھا (۲) یہ کون حتماً کہہ سکتا ہے۔

سکندر مقدونی کے ساتھیوں نے اس راستہ کے بارے میں گو بلا واسطہ کوئی بات ہم سے نہیں کہی تاہم چونکہ بیاس تک سکندر مقدونی کی فوج برابر بڑھتی چلی گئی تھی، اس سے اندازہ ہوتا ہے کہ کوئی راہ ضرور موجود تھی جسے اس فوج نے ہمال کیا تھا۔

اس راہ سے متعلق بلا واسطہ معلومات ہمیں صرف میگستھین نے مہیا کی ہیں۔ اس لیے ہم حتماً صرف اتنا کہہ سکتے ہیں کہ ٹیکسلا سے لے کر پانلی پترا تک لمبی شاہراہ صرف چندرگپت موريا کے عہد کی پیداوار ہے، جس کی سلطنت کے حدود ٹیکسلا سے بھی اس سمت سے شروع ہو کر پانلی پترا کے کافی دور تک بڑھے چلے گئے تھے۔

بہر حال ٹیکسلا کو اندرون ملک اور بیرون ملک سے ملحق کرنے والی جو تین شاہراہیں قدیم دور میں موجود تھیں، ان میں سے دو بیرونی شاہراہیں تو پندرہ سو سال قبل مسیح سے بھی زیادہ پہلے کی ہیں اور تیسری کی عمر تدریجاً بارہ سو، ایک ہزار، آٹھ سو، چھ سو اور تین سو اکیس سال قبل مسیح ٹھہرائی جا سکتی ہے۔

۱۔ ارلی ہسٹری آف انڈیا، ص ۹۵۔

۲۔ جنرل رائل ایشیائیک سوسائٹی ۱۹۰۶ء، ص ۴۱۷۔ ارلی ہسٹری آف

انڈیا، ص ۱۸۳، مطبوعہ حیدرآباد۔

ٹیکسلا کی دوسری خصوصیات

ماضی میں تین بڑی راہوں یا شاہراہوں پر واقع ہونے کے ساتھ ساتھ ٹیکسلا کو قدرت نے اپنی نوازشات خاص سے بھی نوازا تھا، اس امر کی گواہی سکندر مقدونی کے ساتھی مؤرخین نے بڑی فراخدلی سے پیش کی ہے اور ٹیکسلا کی عمدہ آب و ہوا، زمین کی زرخیزی و شادابی اور پرفضا ماحول کی بہت تعریف کی ہے۔

اگر ٹیکسلا کا ماحول چوتھی صدی قبل مسیح میں یونانی مؤرخین کی توجہ کا مرکز بن سکتا تھا تو یہ آسانی سے فرض کیا جا سکتا ہے کہ پندرہ سو سال قبل مسیح کے آریں کو بھی اس ماحول نے لازماً متاثر کیا ہوگا اور وہ یقیناً مستقل طور پر نہ سہی کچھ دنوں کے لیے یہاں رکے ہوں گے۔ زیادہ تیز رو اور جذباتی یقیناً آگے بڑھ گئے ہوں گے، لیکن بعض اوقات ایسے بھی ہوں گے جنہوں نے اس ماحول کو چھوڑنا پسند نہیں کیا ہوگا۔

علماء یہاں بس گئے

اہل علم جانتے ہیں کہ زیادہ سست رو اور آرام پسند طبقہ علماء اور طلباء کا ہوتا ہے اور ہمارا خیال ہے کہ آریں کارواں سے جو لوگ ٹیکسلا میں چھٹے اور پین بس گئے ان میں علماء اور طلباء کی کثرت تھی تبھی ٹیکسلا ان جاتکہ کہانیوں کا دلپسند موضوع بنا، جن میں اسے علم و عرفان و آگہی کا مرکز قرار دیا گیا ہے۔ اور جن میں کہا گیا ہے کہ ٹیکسلا کی یونیورسٹی پورے مغربی پاکستان اور ہندوستان کے خواص و عوام کا مرجع و ماویٰ تھی۔ تمام ہندوستان کے شہزادے بلا لحاظ سیاسی اختلافات وہاں آتے اور یہاں کے علماء سے کسب فیض کرتے تھے۔

اس لیے ہمارا گمان ہے کہ ٹیکسلا لازماً ۹۰۰ سال قبل مسیح سے پہلے آباد ہو چکا تھا ورنہ کبھی جاتکہ کہانیوں کی رو سے اس کا یونیورسٹی پوری ہندوستان میں مشہور نہ ہوتی۔

دارا اول اور ٹیکسلا کی بنا

بہر حال سرجان مارشل کو اس امر پر اصرار ہے کہ ٹیکسلا ۵۱۸ قبل مسیح سے پہلے آباد نہیں تھا۔ سرجان مارشل کے نزدیک یہ بھی کہا

جا سکتا ہے کہ اس شہر کا بانی خود دارا اول تھا (۱)۔

اس اعلان کے باوجود سرجان مارشل کا خیال ہے کہ اس دور کے جو یوانا شہر اور برآمد ہوئے ہیں ان کے نقشے ٹیکسلا کی سب سے قدیم تہ کے آثار کی نسبت بہت بھونڈے اور غیر مرتب نوعیت کے ہیں۔

کیا اس شہر کا بانی کوئی آریہ تھا

اگر سرجان مارشل کے نزدیک ٹیکسلا کی آخری تہ کے آثار دوسری ایرانی عمارتوں کی نسبت بھونڈے ہیں تو پھر کیا یہ امکان پیدا نہیں ہوتا کہ یہ کسی ایسے شہر سے متعلق ہوں جو دارا اول سے پہلے کے کسی آریہ نے بسایا ہو (۲) یا اس کے خالق بھی وہی لوگ ہوں جنہوں نے ہڑپا کو جنم دیا تھا۔

سرجان مارشل کے نزدیک ٹیکسلا میں دارا اول کے ورثا کی حکومت ۳۵۹ قبل مسیح تک تو حتماً قائم رہی تھی لیکن اس کے بعد کے زمانہ سے لے کر سکندر مقدونی کے حملہ کے مابین ٹیکسلا کی سیاسی صورت حال کیا تھی، اس کے بارے میں کوئی ٹھوس شہادت ہمارے پاس موجود نہیں ہے۔ ہو سکتا ہے بعض دوسرے شمال مغربی اضلاع کی طرح ٹیکسلا بھی ایرانی دامن سے الگ ہو چکا ہو۔

ہمارے نزدیک یہ امکان خاصا کمزور ہے کیونکہ اربل کے مقام پر سکندر مقدونی اور دارا ثالث کے مابین جو لڑائی ہوئی تھی اس میں شمال مغربی پاکستان کی سپاہ بھی شریک تھی اور اس کی شرکت اس امر کی دلیل ہے کہ اس وقت تک ٹیکسلا دارا ثالث سے جدا نہیں ہوا تھا اور وہ راجہ ٹیکسلا جس نے نکیا کے مقام (۱) پر سکندر کے حضور حاضری دی تھی اور اسے شمال مغربی پاکستان آنے کا مشورہ دیا تھا، دارا ثالث کا ماتحت تھا۔

ٹیکسلا میں ایرانی حکومت

بہر حال سرجان مارشل کی رو سے احتیاط کا تقاضا یہ ہے کہ ٹیکسلا میں ایرانی حکومت کا دامن ۳۵۹ قبل مسیح تک دراز رکھا جائے۔ یوں

۱۔ ٹیکسلا جلد اول، ص ۱۲۔

۲۔ قدیم تاریخ ہند، مصنفہ سمتھ، ص ۷۹۔ جرنل رائل ایشیائیک سوسائٹی

۱۸۹۰ء، ص ۲۳۴۔

زمانہ تاریخ میں ٹیکسلا ۵۱۸ قبل مسیح سے ۳۵۹ قبل مسیح تک ایرانی حکومت سے وابستہ رہا۔ گویا ٹیکسلا کوئی ایک سو انسٹھ سال تک ایرانی قلمرو کا ایک حصہ تھا اور یہ لازمی بات ہے کہ اس ڈیڑھ سو صدی میں ٹیکسلا کے لوگوں پر ایرانی تہذیب نے بہت سے اثرات ڈالے ہوں۔

اس سلسلہ میں یہ بات بھی ملحوظ رہے کہ ایران سے ٹیکسلا کا یہ کوئی نیا تعلق قائم نہیں ہوا تھا۔ ایران اور ٹیکسلا کی تہذیبی وحدت کی عمر آریں حملہ اتنی لمبی ہے۔

ہم پیچھے بصراحت کہ چکے ہیں کہ مشہور عالم میکس مولر کی رو سے ”اوسن گاتھا“ اور رگ وید کے ان متروں کی زبان بالکل ایک ہے جو ایک ہزار سال قبل مسیح میں کہے گئے تھے۔

دارا اول کے زمانہ کے کتبات کی زبان

ویدک ایچ کے مؤلفین نے تو یہ خیال بھی ظاہر کیا ہے کہ ایرانی شہنشاہ دارا اول کے زمانہ کے کتبات کی زبان اور رگ وید اور اوسن گاتھا کی زبان میں کوئی خاص دوری نہیں ہے (۱) اور یہ دوری اس وقت پیدا ہوئی جب آریں قوم وسطی اور جنوبی ہندوستان میں پہنچی اور مقامی بولیوں نے ویدک زبان پر بہت گہرا اثر ڈالا۔

ٹیکسلا میں سب سے پہلے آرامی رسم الخط متعارف ہوا

سر جان مارشل کو اس امر کا یقین ہے کہ ایرانی حکومت جب ٹیکسلا میں قائم ہوئی تو وہ آرامی رسم الخط اپنے ساتھ لائی تھی، جو پوری ایرانی قلمرو کا واحد ذریعہ تحریر تھا (۲)۔

مسٹر ہاشم کے نزدیک یہ آرامی رسم الخط گو آچامنی ایران میں تو بہت عام تھا مگر شمال مغربی پاکستان میں بھی متعارف تھا اور وہ خروشتی رسم الخط جس میں مہاراج اشوک نے اپنے بعض کتبات تحریر کرائے، اسی آرامی رسم الخط کی پیداوار ہے۔

خروشتی رسم الخط آرامی سے مشابہ ہے

مسٹر ہاشم کے خیال میں خروشتی رسم الخط کے کئی حروف آرامی

۱۔ ویدک ایچ، ص ۲۰۴۔

۲۔ ٹیکسلا جلد اول، ص ۱۵۔

سے بہت گہرے مشابہ ہیں اور پھر خروشتی بھی آرامی کی طرح دائیں سے بائیں لکھا جاتا ہے۔ البتہ خروشتی اور آرامی میں جو فرق ہے وہ یہ ہے کہ خروشتی حروف کے وضع کے وقت ہندوستانی زبانوں کے صوتی ابھار ملحوظ رکھ کر کئی نئے حروف ایجاد اور کئی حروف علت ایضاً ہوئے۔ یہ حروف آرامی میں موجود نہیں تھے (۱)۔

ٹیکسلا میں خروشتی رسم الخط کے کتبات

سرجان مارشل نے ٹیکسلا کی کھدائی سے خروشتی رسم الخط میں لکھے ہوئے جو کتبات برآمد کیے ہیں، ان میں ایک کتبہ تو اس وقت کا ہے، جب اشوکا اپنے باپ کی طرف سے ٹیکسلا کا وائسرائے تھا (۲)۔ اس کتبہ کی موجودگی اس امر کی دلیل ہے کہ خروشتی رسم الخط اشوکا کے بعد کے عہد میں ٹیکسلا کا عام رسم الخط تھا۔

خروشتی رسم الخط میں لکھے ہوئے کئی کتبات پانچ سو سال بعد مسیح کے بھی ہیں، مثلاً وہ کتبات جو خانقاہ جولیاء کے سٹوپوں پر نصب ہیں۔

اس کے درمیانی زمانہ کے کئی اور کتبات بھی مختلف کھدائیوں سے برآمد ہوئے ہیں۔ ایک کتبہ تو کشان عہد کا ہے اور باقی کے کتبات بعد کے ہیں۔ ہم ان کتبات کا ذکر آگے چل کر بھی کریں گے * یہاں صرف اتنا اشارہ مقصود ہے کہ ان کتبات کی برآمدگی سے یہ بات یقینی ہو گئی ہے کہ خروشتی رسم الخط چوتھی صدی قبل مسیح سے لے کر پانچویں صدی بعد مسیح تک تقریباً، کوئی نو سو سال تک برابر ٹیکسلا میں رائج رہا۔ حالانکہ اس دوران میں ٹیکسلا نے کئی حکومتوں اور مختلف بیرونی تاجداروں کے چہرے دیکھے اور کئی زبانوں کی چاشنی چکھی تھی۔

چوتھی صدی قبل مسیح کے ربع اول میں ٹیکسلا نے جس عظیم غیر ملکی تاجدار کی شکل دیکھی وہ سکندر مقدونی تھا۔ وہ اپنے ساتھ ٹیکسلا میں پہلی بار

۱۔ ونڈر دیٹ واز انڈیا، ص ۳۹۸۔

۲۔ ٹیکسلا جلد اول، ص ۱۵۔

۳۔ ونڈر دیٹ واز انڈیا، ص ۳۹۷۔

ایک نئی تہذیب اور ایک نئی زبان لے کر آیا۔ اس زبان اور اس تہذیب نے ٹیکسلا کی حیاتِ اجتماعی، تہذیبی و تمدنی زندگی اور زبان پر کیا اثرات مرتب کیے ہمارے پاس ان کی کوئی روداد موجود نہیں ہے۔ البتہ ہم اتنا ضرور کہہ سکتے ہیں کہ یہ ٹیکسلا کا راجہ امبھی تھا، جس نے سکندر مقدونی کو شمال مغربی پاکستان آنے کی ترغیب دی تھی (۱) اور یہ راجہ کوئی مستقل مزاج شخص نہ تھا، لازماً اس کی ریاست میں ایسے لوگوں کی کمی تھی جو بیرونی حکومت کے تسلط کو برا جانتے۔

سکندر مقدونی کے وقت کا ٹیکسلا

سکندر مقدونی جب ٹیکسلا میں داخل ہوا تو اس وقت وہاں کن لوگوں کی اکثریت تھی، آیا برہمن برسرِ اقتدار تھے یا ان کی حیثیت محض غیر سیاسی معلمین کی تھی اور آیا عوامی مذہب اور حیاتِ اجتماعی کی نوعیت کیا تھی، یہ سوال تشنہ تحقیق ہے۔

کسی قوم یا کسی علاقہ کی حیاتِ اجتماعی کی ترجمانی یا تو زبان کرتی ہے یا مذہب، اور ہمارے پاس ایسی کوئی شہادت موجود نہیں ہے جس سے ہم یہ اندازہ کر سکیں کہ سکندر مقدونی کی آمد کے وقت ٹیکسلا کے لوگ کون سی زبان بولتے تھے اور ان کا مذہب کیا تھا۔ البتہ سکندر یونانی کے ساتھ جو یونانی مؤرخ ٹیکسلا پہنچے، انہوں نے گو ٹیکسلا کی حیاتِ اجتماعی اور تہذیب و تمدن پر کچھ زیادہ گفتگو نہیں کی، تاہم ان کے بیانات سے یہ بات بخوبی ظاہر ہوتی ہے کہ ٹیکسلا شمال مغربی پاکستان کا ایک بڑا اہم شہر تھا۔

یونانی مؤرخین کا ٹیکسلا کی تہذیب پر تبصرہ

سٹریبو کے نزدیک ان دنوں ٹیکسلا کے لوگ ایک سے زیادہ بیویاں کرنے کے عادی تھے، ان کی عورتیں شوہروں کی موت پرستی ہو جاتیں اور غریب لڑکیاں جنہیں شوہروں کو نذر کرنے کے لیے معقول جہیز نہ ملتا، اپنے آپ کو کھلے بازار میں فروخت کے لیے لے آتیں اور مرد کھلم کھلا ان کی قیمت چکا کر انہیں اپنے گھروں میں لے جاتے

۱۔ اولی ہسٹری آف انڈیا، سمتھ، ص ۷۹۔ انڈیا، رالنسن، ص

اور انہیں اپنی بیویاں بنا لیتے (۱)۔

سرجان مارشل کو جائز شکایت ہے کہ یونانی مؤرخین نے سکندر یونانی کے عہد کے ٹیکسلا کی حیات، اجتماعی اور تہذیب و تمدن پر سیر حاصل گفتگو نہیں کی، شہر کے اندازِ زیست اور مکانوں کی نوعیت و کیفیت کے بارے میں کچھ نہیں لکھا۔ ایسا لگتا ہے کہ شہر میں ان یونانیوں کو غیر معمولی نوعیت کی کوئی عمارت دکھائی نہیں دی تھی۔ اگر ایسی کوئی عمارت انہیں نظر آئی ہوتی تو اس کا ذکر وہ ضرور کرتے۔

سرجان مارشل کے نزدیک چوتھی صدی قبل مسیح کے زمانہ کے ٹیکسلا کی عمارتیں خاصی بے تکی تھیں۔ بازاروں، راستوں اور منڈیوں میں کوئی خاص موزونیت نہ تھی اور یونانی مؤرخین کو ان کی کوئی بات دلچسپ نہیں لگی۔ ہو سکتا ہے کہ اگر یونانی حکومت کچھ دن اور یہاں رہ جاتی تو اس کی عمارتیں یونانی طرز تعمیر اپنا لیتیں۔

ٹیکسلا اور چندرگپت

ٹیکسلا کو تاریخی لحاظ سے یہ بہت بڑا اعزاز نصیب ہے کہ چندرگپت موریہ نے اسی شہر میں اپنی عظمت و بزرگی کا چراغ پہلی بار روشن کیا، یہ ٹیکسلا تھا جس نے اس جلا وطن نوعمر لڑکے کو اپنے ہاں پناہ دی اور اس کے ایک باشندے پنڈت چانکیا کوشلیا نے اسے اپنا متنبی بنا کر سربلندی کی راہ دکھائی۔ یہ صرف ٹیکسلا کے لوگوں کا خلوص تھا جو چندرگپت کی ہر بڑائی کا باعثِ اول بنا تھا اور یہ ٹیکسلا کے لوگ ہی تھے جن کی حبِ وطنی نے اسے اس قابل کیا کہ وہ یونان کی غلامی کی زنجیریں یکسر توڑ ڈالے۔ یہ ٹیکسلا ہی کی عزیمت تھی جس کے بل بوتے پر چندرگپت نے ۳۰۵ - ۳۰۶ قبل مسیح میں شہنشاہ میلوکس کو اپنے حضور گھٹنے ٹیکنے پر مجبور کر دیا تھا اور اس یونانی بادشاہ نے نہ صرف گندھارا، آرجوسیا اور گدروشیا کے علاقے چندرگپت کو نذر کیے بلکہ اپنی بیٹی بھی اس سے بیاہ دی (۲)۔

۱۔ سٹریبو، کتاب ۱۵۔

۲۔ جرنل آف ہار اینڈ اڑیسہ ریسرچ سوسائٹی (۱۹۳۰ء)، ص ۳۵۔

انڈیا، رالنسن، ص ۶۶۔ سمتھ ارلی ہسٹری آف انڈیا، ص ۵۸۔

مطبوعہ حیدرآباد۔

ٹیکسلا پایہ تخت بنا

اور یہ سب کچھ اس لیے ہوا کہ چندرگپت کے ساتھ وادی گندھارا، وادی سندھ اور پنجاب کے لوگ شریک تھے۔ یہ ایک بڑی حقیقت ہے کہ چندرگپت نے اس شہر کا احسان ہمیشہ یاد رکھا اور اس کا بدلہ اتارنے کے لیے اسے ہر حسن اور ہر رعنائی عطا کی اور اسے مغربی پاکستان کا پایہ تخت بنا کر اس کی سیاسی منزلت حد درجہ بڑھا دی۔ یہ ٹیکسلا کی تاریخ کا پہلا دور ہے جب وہ مغربی پاکستان کا پایہ تخت بنا اور وہاں مقیم رہ کر چندرگپت کے نائب السلطنت، سندھ کے آخری کونے سے لے کر بلوچستان، افغانستان اور قندھار تک کے علاقہ پر حکومت کرتے۔ یہاں مغربی پاکستان کی سب سے بڑی فوج ٹھہری، نئی چھاؤنی اور نئی خیمہ گاہیں قائم ہوئیں اور نئی عمارتوں کی تعمیر بڑے وسیع پیمانہ پر ہوئی۔

چندرگپت کے بعد اس کے بیٹے بندسره کے زمانہ میں ٹیکسلا کی اہمیت اور زیادہ بڑھی اور مہاراج اشوک جو اس وقت شہزادے تھے، وہاں وائسرائے بن کر آئے اور کافی سال تک وہاں مقیم رہے اور جب مہاراج اشوک خود بادشاہ بنے تو ٹیکسلا نے اور بھی ترقی کی اور ارض مغربی پاکستان کے تمام شہروں سے بازی لے گیا۔

مہاراج اشوک کا دور اور ٹیکسلا

اس میں کوئی شبہ نہیں ہے کہ مہاراج اشوک کے زمانہ میں ٹیکسلا کے لوگوں نے حکومت کے خلاف بغاوت بھی کی تھی۔ لیکن اس بغاوت کے معنی یہ نہ تھے کہ ٹیکسلا سیاسی یا تہذیبی لحاظ سے اپنے اونچے مقام سے نیچے گر گیا تھا۔ اس بغاوت کی بنیادی وجہ صرف یہ تھی کہ مہاراج اشوک نے ولیعہد سے کم تر رتبہ کے نائب السلطنت کو وہاں متعین کیا تھا اور یہ اس ٹیکسلا کی توہین تھی جو چندرگپت کی سلطنت کا اصل بانی تھا۔ جوں ہی مہاراج اشوک کو اس غلطی کا احساس ہوا اور ولیعہد سلطنت شہزادہ کنال ٹیکسلا کا نائب السلطنت بن کر ٹیکسلا کے قریب پہنچا تو ٹیکسلا والوں نے اس کا خیر مقدم کیا اور مہاراج اشوک کا شکریہ ادا کیا کہ انہوں نے ٹیکسلا کی سیاسی بڑائی پر آج نہیں آنے دی اور ٹیکسلا کا احسان فراموش نہیں کیا۔

دنیا کا تیسرا عظیم ترین شہر

ٹیکسلا ، پروفیسر رالنسن کے الفاظ میں چندرگپت ، بندسره اور اشوک کے عہد میں دنیا کا تیسرا عظیم ترین شہر تھا (۱) - میگستھین یونانی کی رو سے ان دنوں ٹیکسلا کی حیثیت وہی تھی جو مشہور شہر سوس ، بابل اور پائلٹی پترا کی تھی (۲) - گندھارا ، کابل ، ہرات ، بلوچستان اور مشرقی اور مغربی ایشیا کے تمام وہ تجارتی کارواں جو انتہائے مشرق سے شمال مغربی پاکستان کے ارادہ سے کوہ ہندوکش کو عبور کرتے ٹیکسلا ہی کی راہ سے گزرتے - یوں ٹیکسلا نے ہندوستان اور مشرق کے مابین ایک بڑے واسطہ کی حیثیت بھی حاصل کر لی تھی (۳) -

بدھ مت اور ٹیکسلا

بدھ مذہب کے فروغ کے سلسلہ میں شوک نے جو جدوجہد کی ، ٹیکسلا نے اس میں بھی بڑا حصہ لیا - اشوک کے عہد میں وہ غالباً کشمیر کے بعد بدھ مذہب کا سب سے بڑا مستقر بنا - وہاں بہت سی خانقاہیں تعمیر ہوئیں ، جہاں بدھ بھکشو قیام فرماتے اور بدھ مذہب کی تعلیم عام کرتے -

ہیون سانگ کا یہ بیان اس سلسلہ میں خاصی مدد دے سکتا ہے کہ ٹیکسلا ، اس کے نواحی مقامات گندھارا اور ادیانہ میں ساتویں صدی عیسوی میں ایک ہزار اور چودہ سو بدھ خانقاہیں تعمیر ہو چکی تھیں (۴) - گو ہیون سانگ نے ٹیکسلا کی بدھ خانقاہوں کا شمار نہیں کیا - شاید اس وجہ سے کہ ہنوں نے ٹیکسلا کی بہت سی عمارتیں تباہ کر دی تھیں بہر حال ایک ہزار اور چودہ سو خانقاہوں میں سے کئی سو خانقاہیں تو لازماً ٹیکسلا میں قائم ہوں گی -

اگر ایک بتی روایت قبول کر لی جائے ، تو مہاراج اشوک کو ٹیکسلا اس درجہ عزیز تھا کہ انہوں نے یہیں موت کی گود میں سر رکھا

۱- رالنسن انڈیا ، ص ۶۹ -

۲- ایچ آف امپرل یونیٹی ، ص ۶۲ -

۳- ارلی ہسٹری آف انڈیا ، ص ۲۱۱ - ۲۱۲ -

۴- لیسن ، ص ۲۸۳ - کیمبرج ہسٹری آف انڈیا ، ص ۵۱۲ -

تھا (۱)۔ ان کے بیٹے کنال کے بارے میں تو بیان ہوا ہے کہ اس کی جوانی کا بہت سا وقت ٹیکسلا میں بسر ہوا تھا اور اس کے نام کا ایک سٹوپا اب تک ٹیکسلا میں موجود ہے۔ سر جان مارشل نے اس کے آثار سرکپ سے تھوڑے فاصلہ پر واقع ایک پہاڑی سے برآمد کر لیے ہیں۔

انڈو یونانی عہد

موریا خاندان کے بعد انڈو یونانی عہد میں بھی جو تقریباً دو سو سالہ عہد ہے، ٹیکسلا بجز چند فرمانرواؤں کے باقی تمام کا پایہ تخت رہا ہے۔ خصوصیت سے ڈیموٹروس کے ایک وارث آپولو ڈوٹس کے بارے میں تو یقینی طور پر کہا جا سکتا ہے کہ اس نے جب گندھارا اور مغربی پنجاب کو فتح کیا، تو ٹیکسلا ہی کو پایہ تخت بنایا تھا۔ یہیں اس نے اپنی سب سے بڑی ٹکسال قائم کی اور سکے مسکوک کرائے (۲)۔

بلاشبہ میناندر کے عہد میں جو غالباً ۱۶۳ قبل مسیح کے بعد تخت نشین ہوا تھا، ٹیکسلا انڈو یونانی حکومت کا پایہ تخت نہ تھا، یہ شرف سیال کوٹ کو حاصل ہوا، لیکن ٹیکسلا سے اس کی عظمت اور بزرگی اب بھی نہیں چھنی تھی۔ وہ اس عہد میں بھی تجارت کا سب سے بڑا مرکز تھا۔ ایران، توران، بختاریہ اور مشرق بعید کے سارے تجارتی کارواں اس کے راستہ سے ارض مغربی پاکستان میں داخل ہوتے۔

ہم نہیں کہہ سکتے کہ میناندر نے ٹیکسلا کی بجائے سیال کوٹ کو کیوں پایہ تخت بنایا، ہو سکتا ہے کہ ڈیمی ٹروس کے عہد میں وہ سیال کوٹ میں اس کا جانشین ہو۔

میناندر کے بعد اس کے بیٹے سٹریٹو اول کے عہد میں ٹیکسلا یوں بھی میناندر خاندان سے کٹ گیا تھا کیونکہ ہیلی اوکلز یونانی نے ٹیکسلا اس سے چھین لیا تھا اور ٹیکسلا میں بیٹھ کر سندھ ساگر دواب، گندھارا اور آرجوسیا پر حکومت کرتا تھا۔ ہیلی اوکلز کا زمانہ بہت مختصر ہے، غالباً وہ ۱۳۵ قبل مسیح میں اس دنیا سے رخصت ہوا، اور اس کے بعد اس کی سلطنت کئی حصوں میں بٹ گئی تھی۔ بہر حال اس کا ایک وارث

۱۔ ٹیکسلا جلد اول، ص ۲۵۔ (سر جان مارشل)۔

۲۔ ٹارن، ص ۲۰۰۔ (گریکس ان بختاریہ اینڈ انڈیا)۔

اینٹی السیڈ (انٹی السیڈ) ، ٹیکسلا ہی میں مقیم تھا ۔ انٹی السیڈ کی جگہ جس بدنصیب آرچی بوس نے لی ، اس کا پایہ تخت بھی ٹیکسلا تھا ۔ یس نگر کے ایک غیر معمولی کتبہ میں وشنو دیوتا کی جو تصویر ایک یادگار تعمیر پر نصب ہے اس کے معمار ہیلی اوڈروس نے ایک ٹھوس شہادت آنے والی نسلوں کے سپرد کی ہے ۔ یہ ہیلی اوڈروس ، ٹیکسلا کا رہنے والا تھا اور اپنے بادشاہ کی طرف سے جس کا نام اس نے کتبہ میں رقم کیا ہے بھاگا بھدرا کے دربار میں سفیر تھا (۱) ۔ بادشاہ کا نام اس کتبہ کی رو سے ، انٹی السی ڈز تھا ، اور انٹی السیڈز (انٹی الیکڈز) (Antialkidos) کے بارے میں ہم اوپر کہ چکے ہیں کہ وہ ٹیکسلا میں رہتا تھا اور اس کا عہد حکومت ۱۱۴ قبل مسیح سے ۸۲ قبل مسیح تک تھا ۔

سرکپ کی بنا رکھی گئی

ٹیکسلا میں انڈو یونانی بادشاہوں کے بارے میں سر جان مارشل کی روایت ہے کہ انہوں نے ٹیکسلا میں بالکل ایک نئے شہر کی بنا رکھی تھی ، جو سرکپ کے نام سے موسوم تھا اور قدیم شہر بھڑ سے زیادہ بہتر اور مرتب فن تعمیر کا مظہر تھا ۔ اس کے بازار ، کوچے اور گلیاں اور دوسری عمارت پہلے سے تیار شدہ نقشوں کے مطابق بنائی گئی تھیں ۔

سرکپ پر یونانی اثرات

سر جان مارشل افسوس کا اظہار کرتے ہوئے کہتے ہیں کہ چونکہ یونانی شہر کی اوپر کی تہوں میں ، سا کا اور پارتنی فرمانرواؤں کے زمانے کے شہر دفن ہیں ، اس لیے ابھی تک پورے یونانی شہر تک کھدائی ممکن نہیں ہو سکی ۔ خصوصیت سے اندر کی عمارتیں برآمد نہیں کی جا سکیں ، تاہم جو کھدائی ہوئی ہے ، اس سے اندازہ ہوتا ہے کہ یونانی شہر کے بازاروں اور گلی کوچوں کا انداز قریب قریب وہی تھا جو اوپر کے سا کا اور پارتنی شہروں کا ہے ۔ بعض مکانات بھی کھودے گئے ہیں ، اور

۱۔ جنرل رائل ایشیائیک سوسائٹی ، ۱۹۰۹ء ، ص ۱۰۵ - ٹارن ،
ص ۳۱۳ - ۳۸۰ - راجودھری ، جنرل رائل ایشیائیک سوسائٹی
بنگل ۔

یہ تقریباً ساکا اور پار تھی مکانوں سے ملتے جلتے ہیں ۔

انڈو یونانی ایک سو سالہ عہد حکومت میں مغربی پاکستان کی تہذیب و تمدن پر یونانی تہذیب و تمدن اور علوم و فنون کا خاصا گہرا اثر پڑا (۱) ۔

یہ یونانی تھے جنہوں نے ایسے سکے پہلی بار متعارف کرائے جن پر بادشاہوں کے چہرے اور نام کندہ تھے ، ایک طرف یونانی تحریر تھی اور دوسری طرف ملکی ۔

یہ بھی یونانی تھے جنہوں نے پتھر سے بیل بوٹے دار ، پلیٹیں ، پیالے ، جام اور غسل کے کام آنے والے جگ بنانے کا فن ٹیکسلا میں عام کیا ۔ سرکپ کی کھدائی سے ایسے بہت سے برتن برآمد ہوئے ہیں جو یونان کے فن برتن سازی کا عمدہ نمونے ہیں ۔

یہ بھی یونانی تھے ، جنہوں نے تانبے ، پیتل میں سکے کی آمیزش اور ان کے اختلاط کے بعد انہیں ڈھالنے کا فن ٹیکسلا کے لوگوں کو سکھایا ، زنک اور پیتل کی آمیزش کا گر بھی یونانی اپنے ساتھ لائے تھے (۲) ۔

غالباً یہ رائے ، سرجان مارشل نے سرکپ سے برآمد ہونے والے برتنوں کے مشاہدہ کے بعد قائم کی ہے ۔ ہو سکتا ہے اس سلسلے میں یونانیوں اور ٹیکسلا والوں کی معلم کوئی اور ذات ہو ۔

انڈو یونانی ملکی بن گئے تھے

ان کی فوجیں یہیں سے بھرتی کی جاتیں

انڈو یونانی بادشاہوں کے بارے میں ہم پچھلے باب میں کافی کھل کر گفتگو کر چکے ہیں ، یہاں مسٹر ٹارن کے حوالہ سے اتنی صراحت اور کریں گے کہ انڈو یونانی حکام برائے نام غیر ملکی تھے ۔ وہ بلاشبہ

۱۔ ہیلی نزم ان اینشنٹ انڈیا ، ص ۳۱ ۔ ایچ آف امپریل یونیٹی ،

ص ۱۱۶ ۔ آرکیالوجیکل سروے آف انڈیا ، ص ۱۲۶ (۹ - ۱۹۰۸) ۔

کیمبرج ہسٹری آف انڈیا جلد اول ، ص ۵۲۱ - ۵۵۸ ۔

۲۔ ٹیکسلا جلد اول ، ص ۳۰ ۔

بعض معاملات خسروی میں اپنے پیشرو سیلوکس کی مثال اپنے سامنے رکھتے تھے ، لیکن اس لحاظ سے وہ اپنے پیشرو یونانیوں کے قطعاً برعکس تھے کہ پہلے یونانی ، حکومت کے کاروبار میں محض یونانیوں پر انحصار رکھتے تھے ، ان کی ساری کی ساری فوج تقریباً یونانی تھا اور وہ فوجی سرگرمیوں کے وقت زیادہ تر اسی پر اعتماد کرتے ، لیکن انڈو یونانیوں کی فوج سراسر شمال مغربی پاکستان کی رہنے والی تھی ، حکام بھی زیادہ تر یہیں کے تھے ، صرف ایک مخصوص گروہ ، یا شاہی خاندان یونانی تھا لیکن یہ شاہی خاندان اور اس کے برسر اقتدار افراد ہر لحاظ میں ملکی رسوم و رواج کا خیال رکھتے اور کوئی ایسی بات عمداً نہ کرتے جس سے ملکی باشندوں کی دلا آزاری ہوتی ۔ انہوں نے اپنی نسل تو نہیں بدلی تھی کہ یہ تبدیلی ان کے بس میں نہ تھی ، لیکن انہوں نے اپنے آپ کو بالکل ملکی سانچے میں ڈھال لیا تھا اور ان کی پوری کوشش یہ تھی کہ ملکی جذبات کا احترام کریں (۱) ۔

انڈو یونانی نظام کار

یوں انڈو یونانی حکومت کا نظام قریب قریب وہی تھا ، جو ایرانی سٹراپی کے زمانہ میں تھا ۔ سٹراپی سب سے بڑا حاکم ہوتا اور اس کے ماتحت اضلاع کا کاروبار ڈویژنل کمشنر چلاتے جنہیں میر دارچ کہا جاتا ۔ انڈو یونانی دور میں سارے ایرانی القاب و مناصب قائم رہے اور ان کے عنوان قطعاً نہ بدلے (۲) ۔

آیا انڈو یونانی عہد میں سرکاری زبان یونانی تھی یا ٹیکسلی سنسکرت ، اس کے بارے میں کچھ کہنا آسان نہیں ہے ، جہاں تک سکوں کی شہادت کا تعلق ہے ان کے ایک طرف یونانی حروف کندہ ہیں اور دوسری سمت خروشتی ۔

زبان ملکی تھی

اب تک کی کھدائی سے کوئی ایسا کتبہ برآمد نہیں ہوا ، جو

- ۱۔ ٹارن ، گریکس ان بکٹاریہ اینڈ انڈیا ، ص ۲۵۹ ۔
- ۲۔ جنرل رائل ایشیائٹک سوسائٹی ۱۹۱۶ء ، ص ۲۷۹ ۔ کیمبرج ہسٹری آف انڈیا جلد اول ، ص ۵۷۷ ۔ ٹارن ، ص ۲۳۲ ۔

یونانی زبان میں ہو اور شمال مغربی پاکستان کے کسی ایسے شہر میں دفن ہو ، جو یونانیوں کی طرف منسوب تھا جو دو کتبے اب تک برآمد ہوئے ہیں ان میں سے ایک شاپور سے ملا ہے اور دوسرا سوات وادی سے ۔ یہ دونوں اس وقت کی رائج پراکرت میں ہیں اور رسم الخط خروشتی ہے ۔ جس کے معنی واضح ہیں کہ انڈو یونانی مارا کاروبار حکومت ، مقامی بولی میں کیا کرتے جو خروشتی رسم الخط میں لکھی جاتی تھی ۔

ایک وہ کتبہ جو ہیلی نوڈروس کا ہے اور جو ویدیسہ سے برآمد ہوا ہے ، پراکرت زبان میں لکھا گیا ہے ، اس کا رسم الخط خروشتی نہیں برہمنی ہے ۔ اس سے یہ بات ظاہر ہوتی ہے کہ شمال مغربی پاکستان میں اوڈروس انڈو یونانی بادشاہ کے عہد میں ، برہمنی رسم الخط بھی رائج تھا ۔

جیسے کہ ہم نے اوپر عرض کیا ، انڈو یونانی بادشاہوں کے سکوں میں ایک طرف یونانی تحریر کندہ ہے اور دوسری طرف خروشتی رسم الخط ، اس سے قیاس ہوتا ہے کہ یونانی زبان بھی شاید سرکاری زبان تھی ، لیکن یہ قیاس ان کتبوں کی موجودگی میں جن کا ہم نے اوپر ذکر کیا ، بے بنیاد ٹھہرتا ہے ، البتہ یہ امکان ہے کہ یونانی بادشاہ اپنے محلات میں یونانی زبان بولتے تھے اور سکوں پر یونانی زبان اس لیے کندہ کراتے تھے کہ تجارتیہ اور دوسری یونانی ریاستوں میں وہ اجنبی نہ سمجھے جائیں ۔

ان انڈو یونانی حکام کے بارے میں یہ بھی کہا گیا ہے کہ وہ پاکستان کے لوگوں سے بیاہ شادی کے مراسم بھی قائم کر لیتے تھے ۔ خصوصیت سے ان کے حرموں میں بہت سی ملکی عورتیں تھیں ۔ باپوں کی زبان ماؤں کی زبان کے مقابلہ میں ذرا کم وزن رکھتی ہے اس لیے غالب خیال یہ ہے کہ ایسے یونانی حکام کی اولاد جن کی بیویاں ارضِ پاکستان کی رہنے والی تھیں ، پراکرت یا دوسری تمام بولیاں بولتی ہوگی ۔ ملکی ماؤں کی اولاد کی زیست کی راہیں بھی قریب قریب وہی

۱۔ کورپوس انسکریپٹونیم ، انڈی کاروم جلد ۲ ، ص ۳۵ - ۵ - سر جان مارشل ٹیکسلا ، ص ۳۱ - ٹارن ، ص ۳۶ ۔

تھیں جو ان کی مائیں انہیں سکھاتیں۔ یوں بلاشبہ باپوں کی تہذیب اور تمدن سے بھی اولاد لازماً متاثر ہوتی ہوگی اور یہ بھی ممکن ہے کہ اولاد باپ کی زبان بھی بولنا جانتی ہو۔

باہمی تہذیبی تاثر

ان دنوں پنجاب، سندھ اور سرحد کی تہذیب، انڈو یونانی حکام کی تہذیب سے کس حد تک متاثر ہوئی تھی اس کے بارے میں کچھ کہنا آسان نہیں ہے، تاہم یہ کہا جا سکتا ہے کہ حکام اور محکوم دونوں کے باہمی اختلاط سے طرفین یکساں متاثر ہوئے تھے۔ انڈو یونانی ذہن نے مقامی اور ملکی ذہن کو بھی متاثر کیا تھا اور اس سے خود بھی متاثر ہوا تھا۔ کہیں طرف اول کا تاثر نسبتاً زیادہ تھا اور کہیں طرف ثانی کا۔ خصوصیت سے مذہب کے باب میں اس تاثر کی نمایاں مثالیں ملتی ہیں۔

سرجان مارشل کا خیال ہے کہ چونکہ انڈو یونانی پاکستان کے مذہب کا احترام ضروری جانتے تھے اور اپنی رعایا کے مذہبی جذبات کا بہت لحاظ رکھتے، اس لیے وہ اپنے مذہب سے اپنی رعایا کو متاثر کرنے کی قطعاً کوشش نہ کرتے تھے۔ یوں یہ امر واقعہ ہے کہ انڈو یونانی حکام کچھ زیادہ مذہبی لوگ نہ تھے اور انہیں اپنے آباؤ اجداد کے مذہبی رجحانات سے کوئی خاصی دلچسپی نہ تھی۔ یوں بھی وہ اپنے مخالف ہندو بادشاہ پشپا مترا کی مخالفت میں جو ہندو دھرم کا رکھوالا تھا ہندو دھرم کی بجائے بدھ مت کی سرپرستی کرتے تھے کیونکہ بدھ مت، ان دنوں ارضِ پاکستان کے عوام کا انتہائی محبوب مذہب تھا۔ اس کے ساتھ ساتھ یونانی مرہٹا رنج قسم کے لوگ تھے اور دوسروں کے دل رکھنے کی خاطر بھی بعض کام کر لیتے تھے۔ مثلاً پیچھے ہم نے انڈو یونانی بادشاہ، انٹی السیڈاس کے ایک سفیر ہیلی اوڈروس کے بارے میں لکھا ہے کہ انہوں نے ویڈیسا میں جہاں کے بادشاہ کے دربار میں وہ سفیر بن کر گیا تھا، وشنو دیوتا کے حضور ایک نذر پیش کی اور ایک خاصی مضبوط اور شاندار عمارت تعمیر کی اور خود کو وشنو دیوتا کا ایک بھکت ظاہر کیا (۱)۔

اس ایک مثال سے اندازہ کیا جا سکتا ہے کہ پاکستان کے یونانی حاکم مقامی لوگوں کے مذہبی جذبات کا کس درجہ لحاظ رکھتے تھے بعض انڈو یونانی تاجدار ایسے بھی تھے جو عقیدتاً بدھ تھے ، مثلاً میناندر جس کا حال ہم پیچنیے بیان کر چکے ہیں بڑا پکا بدھ تھا ۔

اس کے علاوہ توئیوڈروس کے بارے میں بھی بیان ہوا ہے کہ وہ بھی بدھ مت کا پیرو تھا ۔

بلاشبہ یہ ایک حقیقت ہے کہ ان انڈو یونانیوں نے جو بدھ کے ماننے والے تھے ، ارضِ پاکستان میں رائج بدھ مت پر بہت اثرات ڈالنے اور اس میں بہت سی تبدیلیوں کے موجب بنے ، خصوصیت سے انہوں نے بدھ آرٹ کو تو یکسر بدل ڈالا ۔ بلاشبہ ٹیکسلا سے کھدائی کے وقت سرجان مارشل اور ان کے رفقاء کو کوئی ایسی شہادت دستیاب نہیں ہوئی ، جسے وہ اس تاثر کے سلسلہ میں پیش کر سکتے ، تاہم یہ حقیقت ہے کہ انڈو یونانی دور گزرنے کے بعد ، سا کا عہد میں جو یاد گار تعمیر ہوئیں ان کے معاروں نے انڈو یونانی صناعتوں سے بہت کچھ متعارف کیا تھا ۔ سرجان مارشل اس سلسلہ میں جنڈیال سے برآمد ہونے والے ایک مندر کی مثال پیش کرتے ہوئے کہتے ہیں کہ اس مندر کا فنِ تعمیر سراسر انڈو یونانی فنِ تعمیر سے مشابہ ہے ۔ اور سرجان مارشل کا تو خیال ہے کہ یہ تاثر اور تشابہ جنڈیال مندر سے کافی بعد کے زمانہ تک باقی رہا ۔ خصوصیت سے پارتھی حکمرانوں نے تو اس کے بقا میں بہت مدد کی ، کیونکہ یہ خود ہیلینی تمدن سے بہت متاثر تھے ۔ ” گندھارا سکول آف آرٹ “ میں ٹیکسلا نے کیا کردار ادا کیا ہے اور کس حد تک سرگرمی دکھائی ہے اس کا اندازہ ان مجسموں سے کیا جا سکتا ہے جو کھدائی کے وقت انڈو یونانی ساکی اور پارتھی شہروں سے برآمد ہوئے ہیں ۔ چونکہ ٹیکسلا تقریباً ہر دور میں ہر اس حکومت کا پایہ تخت تھا جو گندھارا اور بالائی وادی سندھ اور جہلم تک کے علاقہ کی سربراہ تھی ۔ اس لیے پورے ملک میں پروان چڑھنے والا آرٹ ، ٹیکسلا کے نقش قدم پر چلا ۔ سوات ، مردان اور تحصیل چہار سدہ اور گندھارا کے دوسرے مقامات سے جو سٹوپے ، یادگاریں اور مجسمے برآمد ہوئے ہیں وہ ٹیکسلا آرٹ ہی کے ترجمان ہیں ۔ گویا دوسرے لفظوں میں اس پورے دور میں ٹیکسلا نے شمال مغربی پاکستان میں پہنچنے والے آرٹ کی راہ نمائی کی ۔

فصل دوم

ٹیکسلا یونیورسٹی ارضِ پاکستان اور بھارت کی سب یونیورسٹیوں پر
فوقیت رکھتی تھی

یہاں بھارت اور مغربی پاکستان کے شہزادے اور امرا یکساں تعلیم پاتے

ہم نے پیچھے جاتکہ بدھ کہانیوں میں سے کئی ایسی روایات نقل کی ہیں جن میں یہ دعویٰ کیا گیا ہے کہ مہاتما بدھ کی پیدائش سے بڑی پہلے ٹیکسلا علوم و فنون کا بہت بڑا گہوارہ تھا اور بھارت اور اتر دیس کے شہزادے بڑی تعداد میں تعلیم حاصل کرنے کے لیے یہاں آتے تھے۔

حتیٰ کہ ایک جینی روایت میں بڑے وثوق کے ساتھ یہ کہا گیا ہے کہ جینیوں کا پہلا جینا، مہاتما رشابہ ٹیکسلا میں مقیم تھا اور اس نے اپنی تعلیمات یہاں سے عام کی تھیں (۱)۔

خیال رہے کہ مہاتما رشابہ کے بارے میں جینی روایات مدعی ہیں کہ وہ لاکھوں سال پہلے کی شخصیت ہیں۔ اگر یہ روایت من و عن صحیح تسلیم نہ کی جائے تو بھی یہ ماننا ہوگا کہ ٹیکسلا کی قدامت اور اس کے گہوارہ علم و فن ہونے کے بارے میں تمام قدیم دستاویزیں متحد ہیں۔

اس سلسلہ میں یہ بات بھی ذہن نشین رہے کہ ییل کیمبرج اکسپڈیشن کی رو سے ٹیکسلا کے ماحول کی سون وادی وہ انسانی آبادی ہے جو برفانی عہدِ اول کے انسان نے پہلے پہل آباد کی تھی اور برفانی عہدِ اول کی عمر علمائے آثارِ قدیمہ نے پانچ لاکھ پچاس ہزار سال بتائی ہے (۲)۔

دوسرے لفظوں میں نئی سائنس نے اس قدیم جینی روایت کی تصدیق

۱۔ پری بدھسٹ انڈیا، ص ۹۱۔ ٹیکسلا جلد اول، ص ۴۳۔

۲۔ وید، ص ۱۶۔ سنڈیز آن آس ایچ ان انڈیا، ص ۳۱۰۔ ۳۱۴۔

کر دی ہے ، کہ جینی معلم اول رشابہ وادی ٹمون کے ان آباد کاروں میں سے تھا جو اس میں پہلے پہل آباد ہوئے تھے۔ اگر اس روایت اور نئی سائنسی تحقیقات کو نظر انداز بھی کر دیا جائے تاہم ایسی جینی روایات تو بے شمار ہیں جن میں یہ کہا گیا ہے کہ مہاتما مہاویرا کی پیدائش سے پہلے ، ٹیکسلا علوم و فنون کا گہوارا تھا اور پورے پاکستان اور ہندوستان کے طلباء ، خصوصیت سے شہزادے اور امیر زادے یہاں تعلیم حاصل کرنے کے لیے پہنچتے تھے اور یہاں کے اساتذہ سے ویدوں کے ماتھ ماتھ حساب ، نجوم ، ہیئت اور طب کے علوم سیکھتے (۱)۔

سرجان مارشل نے اس سلسلہ میں ایک بہت ہی بدیہی بات کی طرف اشارہ کیا ہے کہ ٹیکسلا کے شروع عہد میں علمی اور فنی مرکز ہونے کی وجہ یہ تھی کہ یہ مغرب ، دور مشرق اور وسط مشرق سے ہندوستان آنے والی شاہراہ کا پہلا بڑا مقام تھا اور ہر وہ قوم اور ہر وہ کاروان جو ایشیا سے ہندوستان آیا ، سندھ عبور کرنے کے بعد لازماً ٹیکسلا میں ٹھہرا (۲)۔

گو سرجان مارشل نے احتیاط کے نقطہ نگاہ سے ٹیکسلا کی عمر چھ سو سال قبل مسیح تک پھیلائی ہے ، لیکن ہمارا خیال ہے کہ یہ شہر لازماً آریوں نے آباد کیا تھا اور وہ روایت صحیح ہے جو ہم پچھلے نقل کر چکے ہیں کہ سہاراج رام کے بھائی بھرت کا ایک بیٹا اس کا بانی تھا ۔

ٹیکسلا اور حسن ابدال کے مابین کا خوبصورت ماحول

جن لوگوں نے اس شہر کا محل وقوع دیکھا ہے وہ لازماً ہمارے اس خیال سے اتفاق کریں گے کہ ٹیکسلا سے لے کر حسن ابدال تک کا قطعہ زمین اپنے ماحول کی خوبصورتی اور دلاویزی کے لحاظ سے پشاور اور راولپنڈی تک کے سارے علاقہ میں اب بھی لاجواب ہے ۔ ماضی میں تو اس کی زرخیزی و شادابی کی دور دور تک دھوم تھی ۔ اس لیے لازماً ہر وہ کاروان جو پشاور کے درہ خیبر سے ہو کر ارض مغربی پاکستان میں داخل ہوتا ، خواہ وہ تجارتی نوعیت کا تھا یا فوجی ، ماحول کی خوبصورتی اور دلاویزی کے سبب یہاں ٹھہرتا ۔

۱۔ ٹیکسلا جلد اول ، ص ۴۴ ۔

۲۔ ایضاً ، ص ۴۴ ۔

جیسے کہ ہم پیچھے عرض کر چکے ہیں کہ آریہ قبائل جب ارض مغربی پاکستان میں داخل ہوئے تو ان میں سے اکثر نے درہ خیبر کی راہ اختیار کی تھی۔ وہ پشاور کے ماحول میں پھیلتے، رکتے وکاتے، جب موجودہ حسن ابدال کے قریب پہنچے ہوں گے تو ماحول نے ان کی توجہ اپنی طرف لازماً منعطف کر لی ہوگی اور وہ لازماً یہاں رکے ہوں گے اور ان کی جو پہلی بستی اس ماحول میں بنی ہوگی وہ لازماً یہیں کہیں ہوگی۔ ان دنوں حسن ابدال اسی شاہراہ پر واقع ہے، جو وادی "ہزارہ میں سے ہوتی پشاور سے راولپنڈی آنے والی شاہراہ کو کاٹتی ہے۔ لیکن شروع میں یہ شاہراہ ٹیکسلا پہنچتی تھی اور وہ اہمیت جو ان دنوں حسن ابدال کو حاصل ہے، ٹیکسلا کو حاصل تھی۔ ہم پیچھے فاضل ہویل کی یہ رائے نقل کر چکے ہیں کہ آریہ قبائل جب وادی سندھ میں داخل ہوئے تھے تو رگ وید کے مترگاتے آئے تھے کیونکہ ان کے ساتھ ان کے وہ شعرا بھی تھے جنہوں نے رگ وید کے شروع کے متر منظوم کیے تھے (۱)۔

ہم کیمبرج ہسٹری کے حوالہ سے یہ بات بھی پہلے کہ چکے ہیں کہ رگ وید میں دریائے کابل، دریائے سوات اور دریائے سندھ و کنہار کا ذکر اس امر کی دلیل ہے کہ رگ وید اس وقت تخلیق ہوا، جب آریہ شعرا ان دریاؤں کے علاقہ (۲) سے گزر کر اس سمت آچکے تھے۔ ہو سکتا ہے کہ اس کے بعض اجزا ٹیکسلا میں مقیم ہونے والے آریہ شعرا نے رقم کیے ہوں اور رگ وید کی تصنیف کا سہرا پہلے پہل ان شعرا کے سر ہو جو ٹیکسلا میں آباد ہو گئے تھے۔

بہر حال یہ ساری باتیں قیاسی ہیں، حتمی بات تو صرف یہ ہے کہ ٹیکسلا اور حسن ابدال کے مابین کے ماحول میں آریہ حملہ آور لازماً رکے تھے اور ان کے شعرا ان کے ساتھ تھے۔

ہمیں آریہ قبائل کی نقل و حرکت کی رفتار اور انداز کے بارے میں

- ۱۔ آریہ رول آف انڈیا، اے۔ بی ہویل، ص ۲۴۔
- ۲۔ کیمبرج ہسٹری آف انڈیا جلد اول، ص ۹۷۔ ویدک انڈیا جلد اول، ص ۶۸۔ رالنسن انڈیا، ص ۱۷۔ اینٹنٹ انڈیا مصنفہ میسن ہال، ص ۱۴-۱۵۔

کچھ معلوم نہیں ہے ، صرف اتنا خیال ہے کہ ان کی نقل و حرکت ضرورت کے تابع ہوا کرتی تھی ۔ یہ عمدہ اور مناسب ماحول میں لازماً رکتے اور جب وہاں کی پیدوار ان کی ضرورت کو پورا نہ کر سکتی تو وہ اور آگے بڑھ جاتے لیکن اس کے معنی یہ نہ تھے کہ وہ پچھلی آبادیاں برباد کر جاتے اور پچھلی اسلاک کو چھوڑ دیتے ۔

ٹیکسلا نو سو سال قبل مسیح سے علم کا گہوارہ تھا

جیسے کہ ہم نے اوپر عرض کیا ، ہمیں جانتک کہانیوں کا یہ بیان مبنی بر صداقت نظر آتا ہے کہ ٹیکسلا نو سو سال قبل مسیح سے علم و آگہی اور فن و تہذیب کا گہوارہ تھا اور وہاں وقت کے سب سے بڑے اساتذہ جمع تھے اور پورے ملک کے شہزادے ، خواہ وہ مخالف گروہ سے تعلق رکھتے تھے ، اعلیٰ تعلیم کے لیے ٹیکسلا آتے (۱) اور انہیں وہ شعرائے عالی مقام پڑھاتے تھے جو قانع مزاج تھے اور ٹیکسلا ہی میں رہ گئے تھے ۔ یہ شعرا ہی اس وقت کے علوم کے مخزن تھے ۔ انہیں الہامی اور وہبی قوتوں کے ساتھ ساتھ انسانی نفسیات کا وسیع مشاہدہ حاصل تھا ۔ ہمارے خیال میں ان ہی آریں علما نے جو رگ وید کے منتروں کے خالق ہیں ، ٹیکسلا کی پہلی درسگاہیں قائم کی تھیں جو سال بسال ترقی کرتیں ایک بڑی یونیورسٹی کی شکل اختیار کر گئیں ۔

اگر رگ وید کی تصنیف کی عمر ۱۲۰۰ سے ۱۰۰۰ سال قبل مسیح قرار دی جائے ، جیسے کہ ویدک انڈیا کے مصنف کا خیال ہے تو ٹیکسلا کی ان درسگاہوں کا آغاز اسی زمانہ میں ہوا تھا ۔

یوں ہمارے نزدیک ایرین کی یہ روایت بھی خاصے غور کی محتاج ہے کہ بالائی وادی سندھ کے آبادکار آساکینوئی اشیری بادشاہوں کے تابع تھے (۲)۔

ہم پیچھے اشیری یا عشوری حکمرانوں کے بارے میں مختصر سی روداد پیش کر چکے ہیں ۔ ان کا زمانہ حکومت کم سے کم ۲۳ سو سال قبل مسیح سے شروع ہوا تھا اور اگر یہ فرض کر لیا جائے کہ یہ اشیری

۱۔ ہری ہدھسٹ انڈیا ، ص ۹۱ - آر ۔ کے ۔ مکرچی ، ص ۲۳۰ - ۲۳۳ -

۲۔ ایرین انڈیکا ، ۳۰۱ مترجمہ ایم کرنڈلے ، ص ۱۷۹ - کیمبرج ہسٹری

آف انڈیا ، جلد اول ، ص ۱۳۱ -

یا عشوری بعد کے ہیں ، جنہوں نے وادی سوات ، وادی کابل اور وادی سندھ کے علاقوں میں رہنے والے لوگوں کو اپنا تابع بنایا تھا تو بھی ٹیکسلا اور بابل ، نینوا ، اریل اور سوس کے مابین کافی مدت پہلے سے گہرے مراسم قائم ہو چکے تھے ۔

بہر حال اگر سرجان مارشل اور پروفیسر برٹل کیتھ کی رائے کو احتیاطاً بنیاد مانا جائے اور فرض کر لیا جائے کہ ٹیکسلا کی عمر ۵۱۸ قبل مسیح سے لمبی نہیں ہے ، تاہم ٹیکسلا یونیورسٹی پاکستان اور ہندوستان میں وہ سب سے پہلی یونیورسٹی ہے جہاں ہر قسم کے علوم و فنون کی تعلیم دی جاتی تھی ۔ پری بدھسٹ انڈیا کے مصنف ڈاکٹر مکرجی کے نزدیک اس یونیورسٹی میں نہ صرف ویدوں کی تعلیم دی جاتی بلکہ علوم ہندسہ و حساب ، نجوم و ہیئت اور طب بھی سکھائے جاتے اور جوں جوں یونیورسٹی کی عمر بڑھتی گئی وہ ترقی کے منازل طے کرتی گئی ، خصوصیت سے موریہ اور انڈو یونانی عہد میں اس نے بہت ترقی کی ۔

ٹیکسلا یونیورسٹی خود مختار حیثیت رکھتی تھی

سرجان مارشل نے اس یونیورسٹی کے نظام کار کے باب میں اپنی ناواقفیت کا اعتراف کیا ہے اور لکھا ہے کہ ہمیں یہ معلوم نہیں کہ اس یونیورسٹی میں کوئی خاص قسم کا نظام رائج تھا اور اساتذہ اور طلبا کسی ضابطہ کے پابند تھے یا نہیں (۱) ۔

سرجان مارشل نے امکان ظاہر کیا ہے کہ شاید اساتذہ اور طلبا ریاست کے تابع نہ تھے اور یونیورسٹی کے استاد اپنے اپنے طور پر کام کرتے تھے ، متحد نہ تھے ۔ یوں یہ ہو سکتا ہے کہ بعض مسائل پر گفتگو کے لیے وہ سبھا میں مجتمع ہو جاتے ہوں ۔

فاضل مکرجی نے ٹیکسلا کے ایک استاد کا حال بیان کیا ہے کہ کس طرح اس کے ہاں ایک شہزادے نے جو بنارس سے آیا تھا ، ایک ہزار روپے کی رقم پیش کی تھی اور اس رقم کی وصولی سے پہلے استاد نے اس سے پوچھا تھا کہ تم آیا اجرت دے کر تعلیم حاصل کرو گے یا تعلیم کے بدلے میں میری خدمت اپنے ذمہ لو گے اور اس شہزادے نے ایک ہزار سکے

استاد کے حضور ڈھیر کر دیے تھے (۱)۔

اگر یہ مثال پیش نظر رکھی جائے تو پھر یہ سوال باقی نہیں رہتا کہ ٹیکسلا یونیورسٹی میں اساتذہ کس طرح تعلیم دیتے تھے۔

سرجان مارشل کا بیان ہے کہ انڈو یونانی عہد میں اس یونیورسٹی کے نظام میں خاصی اہم تبدیلی پیدا ہوئی تھی، کیونکہ یونانی ایک خاص قسم کے نظام تعلیم کے عادی تھے اور یونان میں افلاطون کے عہد سے تعلیم اکاڈمیوں کے تابع تھی جن کی ذاتی ملکیتیں بھی ہوتیں اور جن کی ملکیتیں وراثتاً آگے چلتیں، لیکن مشرقِ قریب میں مثلاً سکندریہ اور انٹیوچ میں تعلیم یونیورسٹیوں کے تابع تھی اور یہ یونیورسٹیاں حکومت کی مالی مدد کی محتاج ہوتی تھیں۔ حکومت ہی ان کی عمارتیں بنواتی اور وہی ان کے باقی کے اخراجات برداشت کرتی۔ یونیورسٹیوں کی عمارتیں عموماً شاہی محلات سے متصل واقع ہوتی تھیں اور ان کے اساتذہ اور صدر بادشاہ خود مقرر کرتے تھے۔

سرجان مارشل نے سوال اٹھایا ہے کہ آیا ٹیکسلا کے انڈو گریک بادشاہوں نے ٹیکسلا کے تحت پر قبضہ کرنے کے بعد ٹیکسلا کی یونیورسٹی بھی براہِ راست اپنے تابع کر لی تھی یا نہیں کی تھی؟

سرجان مارشل کے نزدیک انڈو گریک بادشاہوں نے ہو سکتا ہے، ٹیکسلا یونیورسٹی کو براہِ راست اپنی سرپرستی میں لے لیا ہو، یوں یہ بھی ممکن ہے کہ انہوں نے اس سلسلہ میں کوئی مداخلت نہ کی ہو۔

ڈاکٹر لیونل ڈی۔ بارنٹ، ایم۔ اے نے اپنے ایک مکتوب میں جو انہوں نے سرجان مارشل کو ۱۶ اکتوبر ۱۹۴۲ء میں رقم کیا تھا، ٹیکسلا یونیورسٹی کے بارے میں کچھ مزید معلومات بہم پہنچائی ہیں۔

ڈاکٹر بارنٹ کی رو سے ٹیکسلا کی یونیورسٹی کے اساتذہ یوں تو آزادانہ تعلیم دیتے لیکن ہر شعبہ اور ہر فن کے اساتذہ کی جداگانہ سبھائیں قائم تھیں۔ طب کے علما کی سبھا الگ تھی اور علومِ مذہبی کے اساتذہ کی الگ، حساب و ہندسہ اور دوسرے علوم کے اساتذہ کی سبھائیں بھی الگ الگ تھیں۔ ہو سکتا ہے کہ عمومی دلچسپی و نوعیت کے مسائل پر یہ سبھائیں یکجا ہو کر بھی غور کر لیتی ہوں (۲)۔

۱۔ پری ہدیسٹ، ص ۹۱۔

۲۔ ٹیکسلا، جلد اول ص ۴۵۔

فصل سوم

ٹیکسلا کی حیثیت ساکا اور مابعد کے ادوار میں

ساکا بادشاہوں کے اقتدار کے متعلق پیچھے گفتگو ہو چکی ہے ، ٹیکسلا سے ان کی کیا نسبت تھی اور انہوں نے کس وقت اس پر غلبہ حاصل کیا ، یہ سوال البتہ حل طلب ہے کہ سکوں اور کتبوں سے جو شہادتیں میسر آئی ہیں ان سے معلوم ہوتا ہے کہ یہ ساکا قوم کا سردار میثوس یا مالو تھا جس نے ٹیکسلا اور مغربی پنجاب پر پہلے پہل قبضہ کیا تھا (۱) -

سرجان مارشل کی رو سے ٹیکسلا سے تانبے کا ایک کتبہ برآمد ہوا ہے جس پر لکھا ہے کہ مہاراجہ میثوس ۷۸ میں ٹیکسلا کا بادشاہ تھا - اس کے دو اور کتبے بھی دستیاب ہوئے ہیں جن میں سے ایک مانسہرہ اور ایبٹ آباد کے مابین کشمیر کو جانے والی بڑی سڑک کے نیچے سے برآمد ہوا ہے اور دوسرا ضلع اٹک کے ایک مقام فتح جنگ سے ملا ہے -

یہ دونوں کتبے ۶۸ کے ہیں یعنی ان کی تاریخ پہلے کتبے سے دس سال بعد کی ہے - سرجان مارشل کا خیال ہے کہ یہ تاریخ تقریباً ۱۵۵ء - ۱۵۵ء کے متوازی ہے - مسٹر راہسن کی رائے میں یہ سن اس وقت سے شروع ہوا جب میتھرا ڈیمس اول پارٹھی بادشاہ نے سیستان کی حکومت کو اپنی بادشاہت میں ضم کر لیا تھا - مسٹر ٹارن نے اس رائے سے اختلاف کیا ہے ، ان کے نزدیک یہ ساکا سن ہے اور پارٹھی سن سے جداگانہ حیثیت رکھتا ہے (۲) -

بہر حال سرجان مارشل نے کافی بحث و تمحیص کے بعد یہ فیصلہ کیا ہے کہ میثوس ساکا بادشاہ نے ٹیکسلا کے یونانی بادشاہ پر ۹۰ء میں فتح

۱- ٹیکسلا اینڈ کس بی ، ص ۸۲ -

۲- ٹیکسلا جلد اول ، ص ۳۵ -

پائی تھی اور اسی سن میں ٹیکسلا میں تخت نشین ہوا تھا ۔

سرجان مارشل کے نزدیک جوں ہی میٹوس نے ٹیکسلا پر قبضہ پایا (۳) یونانی ٹکسلا میں اپنے نام کے سکے مسکوک کرائے اور خود کو بادشاہ کہنے لگا۔ اپنے ان پہلے سکوں پر اس نے یونانی زبان میں اپنا خطاب بیسی لیؤس (basileus) کندہ کرایا اور خروشتی رسم الخط میں خود کو مہاراجہ لکھا ۔

ٹیکسلا سے تانبے کی جو پلیٹ برآمد ہوئی ہے اس پر عظیم بادشاہ اور عظیم سوگا کے الفاظ تحریر ہیں جس کے معنی واضح ہیں کہ اس وقت تک وہ خود کو بادشاہوں کا بادشاہ نہیں سمجھتا تھا ۔ میٹوس کے ٹیکسلا پر قبضہ کر لینے کے باوجود دریائے جہلم کے آس پاس کی زمین یونانیوں کے تابع تھی ۔ جیسے کہ پہلے کہا جا چکا ہے ، میٹوس کے جانشینوں میں ایڑس اول ، ایڑی لیسز ، ایڑس ثانی خاصے ممتاز بادشاہ تھے اور ان کے عہد میں ان کی حکومت متھرا سے آگے تک پہنچ گئی تھی ۔ ان کے زمانہ میں ٹیکسلا کو گو پہلے سی حیثیت حاصل تھی لیکن متھرا ، سیالکوٹ بھی خاصے اہم مقامات بن گئے تھے ۔

سرجان مارشل کے نزدیک ساکا بادشاہوں نے انڈو یونانی بادشاہوں کی جگہ پر کرنے کے باوجود کوئی نئی تہذیبی روش متعارف نہیں کرائی ، انہوں نے ہر اس تہذیبی رسم کی پیروی کی جو یونانی اپنے پیچھے چھوڑ گئے تھے ۔

بلاشبہ ساکا بادشاہوں نے سرکپ میں اپنے لیے نیا شہر تعمیر کرایا لیکن ان کے معاروں اور صناعتوں کو اتنا حوصلہ نہ ہوا کہ یونانی طرز تعمیر سے کوئی انگ راستہ اختیار کرتے اور نئے مکانوں کے نقشوں میں کوئی جدت پیدا کرتے ۔

سرجان مارشل نے اس اظہار خیال کے بعد ساکا عمارتوں میں سے ایک یادگار عمارت مندر جنڈیال کا ذکر کیا ہے ۔ ان کے نزدیک یہ عمارت ہر لحاظ سے یونانی عمارتوں جیسی ہے ۔ اس کے ستون ، اس کی دیواریں

۱۔ کیمبرج میسٹری آف انڈیا جلد اول ، ص ۵۶۸ ۔ ٹیکسلا جلد اول ،

ص ۳۵ ۔ کارپوس جلد ۲ ، ص ۱۸ ۔ ۲۰

اس کے محراب اور دوسری چیزیں سب کی سب یونانیوں کی خوشہ چینی اور نقالی کی مظہر ہیں ، اس کی کوئی چیز بھی تو ایسی نہیں ہے جسے ساکا خصوص کا نام دیا جاسکے ۔

اس کے علاوہ ایڑس اول اور ایڑس ثانی کے عہد کے سٹوپ بھی یونانی ”سٹوپوں“ کی قطعاً نقالی ہیں ، یوں اس نقالی کے وقت ساکا صناعتوں نے لازماً ہندوستانی فن تعمیر کو بھی پیش نظر رکھا ہے اور متھرا کی بعض قدیم عمارتوں سے بھی کچھ کچھ روشنی حاصل کی ہے کیونکہ ساکا عہد میں متھرا ساکا حکومت کا ایک اہم صوبہ بن گیا تھا اور ساکا بادشاہوں کے مزاج میں ”ہندوستانی“ خاصا گہر کرتی جا رہی تھی ۔

ساکوں کی کوئی اپنی تہذیب نہیں تھی ، ان کی تہذیب سے بہر حال یونانی اور مغربی پاکستانی تہذیبیں فوقیت رکھتی تھیں ، اس لیے انہوں نے دونوں تہذیبوں کے اثرات قبول کیے اور ان کے صناعتوں نے ان تہذیبی اثرات کے تمدنی اعتراف میں کوئی بخل نہ کیا ۔

سرجان مارشل بجا طور پر ساکا ذہن پر الزام عائد کرتے ہیں کہ ساکوں کے پاس اپنی کوئی ذاتی صلاحیت نہ تھی وہ فن کے جزئیات میں اضافہ کرنے کے قطعاً اہل نہ تھے ، انہوں نے ٹیکسلا یا دوسرے مقامات جب فتح کیے تو جو فن مقامی طور پر ترقی یافتہ تھے ، انہوں نے انہیں اپنانے میں قطعاً کوئی دیر نہ کی ۔ سارے کے سارے فنون اور صنایع بڑی جلدی اپنائیں ۔ خصوصیت سے ٹیکسلا پر قبضہ کے وقت وہاں جو فن جس حال میں تھا ساکوں نے اسے اسی عالم میں قبول کر لیا (۱) ۔

ٹیکسلا میں ساکوں نے جو یادگاریں تعمیر کیں اور جو کتبات کندہ کرائے ، ان سے یہ بات بخوبی ظاہر ہوتی ہے کہ ٹیکسلا پہنچتے ہی ساکے وہاں رائج بدھ مذہب سے متاثر ہو گئے تھے اور پہلے دن ہی سے اس مذہب کی سرپرستی شروع کر دی تھی ۔ یوں بلاشبہ جنڈیال مندر کا وجود اس امر کی دلیل ہے کہ ساکے زرتشتی مذہب کے پیروکار تھے اور

۱۔ ٹیکسلا جلد اول ، ص ۵۶ - ۵۷ - ۵۸ - کارپوس ، جلد ۲ ، ص ۲۳ -

۲۔ کنگنہم جلد ۲ ، ص ۱۳۴ -

اس مذہب کے پروکار ہونے کے ساتھ ساتھ وہ ٹیکسلا اور دوسرے مقامات کے باشندوں کے مذہبی جذبات کا احترام کرنا جانتے تھے اور قطعاً متعصب نہ تھے۔ اسی وجہ سے ان کے عہد میں بدھ خانقاہوں اور سٹوپوں کی تعداد میں کافی اضافہ ہوا۔ سرکپ، دھر مارجھیکا، سنگرام اور ان سے ملحقہ علاقہ میں چھوٹے بڑے کتنے ہی بدھ معبد نئے تعمیر ہوئے، جن میں سے سرجان مارشل نے جنڈیال مندر کے شال میں واقع ایک بدھ خانقاہ اور ”الف“ اور ”ب“ عنوانوں کے دو سٹوپوں، باجرن کے ایک سٹوپے، سرکپ کے چار سٹوپوں، دھر مارجھیکا کے ماحول کے ٹیرہ سٹوپوں اور کئی دوسرے سٹوپوں کو بطور مثال پیش کیا ہے۔ ان میں سے ایک سٹوپا نمبر ۱۴ تو ٹیکسلا کے ساکا ڈویژنل کمشنر (میر دارچ) نے تعمیر کیا تھا۔ ایک سٹوپا کی پیشانی پر سونے کی جو پلیٹ نصب ملی ہے، اس میں کسی خاتون سرا د نام لکھا ہے، جس نے یہ سٹوپا تعمیر کیا تھا۔ وہ لازماً ساکا شاہی خاندان سے متعلق تھی۔

ساکا عہد میں ٹیکسلا کی تہذیبی اور تمدنی زندگی میں جو اضافے ہوئے ان کا ثبوت بدھ خانقاہوں، مندر جنڈیال اور اس کے آس پاس کے بدھ سٹوپوں کے سوائے کوئی اور نہیں ہیں۔ ہم یہ بھی حتمی کہ نہیں سکتے کہ ساکا بادشاہوں نے ٹیکسلا یونیورسٹی کی کس طرح سرپرستی کی اور تعلیم کے فروغ اور تہذیبی نشو و نما میں کس حد تک دلچسپی لی۔

ہارتھی عہد

ساکوں کے بعد ہارتھی ٹیکسلا میں داخل ہوئے۔ یہ گندوفیرز ہارتھی بادشاہ تھا جس نے ایزس ثانی کی جگہ ٹیکسلا کے تخت پر قدم رکھے۔ سرجان مارشل کی رو سے اس کی حکومت ۱۹ بعد از مسیح سے لے کر ۲۵ بعد از مسیح تک کے زمانہ کے مابین شروع ہوئی (۱)۔

مسٹر ونسٹ سمتھ نے گندوفیرز کی تخت نشینی ۳۰ء میں بیان کی ہے (۲)۔ یہ وہی گندوفیرز ہے جس کے بارے میں ہم پیچھے صراحت

۱۔ ٹیکسلا جلد اول، ص ۵۹۔

۲۔ سمتھ، ارلی ہسٹری آف انڈیا، ص ۳۴۰ مطبوعہ حیدر آباد۔

کر چکے ہیں کہ سینٹ تھامس نے اس کے دربار میں حاضری دی تھی اور اسے عیسائیت کی تبلیغ کی تھی۔ رالنسن کی رو سے سینٹ تھامس ٹیکسلا میں گنڈو فیرز سے ملے تھے (۱) اور ٹیکسلا اس بڑے بادشاہ کا پایہ تخت تھا۔ اس کے عہد میں ٹیکسلا ایک ہولناک زلزلہ کا شکار ہوا اور مندر جندپال ہی نہیں کئی بدھ خالقہاں اور سٹوپے اس زلزلے سے متاثر ہوئے۔ خصوصیت سے دھر مارچھیکا کے بڑے سٹوپے اور دوسری تاریخی عمارتیں تو آدھی تباہ ہو گئیں۔ سرکپ کی زیادہ تر عمارتیں ٹوٹ پھوٹ گئیں اور ایک سٹوپا تو بنیادوں تک ہل گیا اور بھی بہت سی عمارتوں پر برا اثر پڑا۔

سرجان مارشل کے نزدیک اس زلزلے کے سبب ٹیکسلا کے فن تعمیر میں بنیادی تبدیلیاں پیدا ہوئیں اور صناعتوں کو ایسے ذرائع اختیار کرنا پڑے کہ عمارتیں پھر ایسی تباہی کا شکار نہ ہوں (۲)۔ نئے مصالح ایجاد ہوئے اور نیا سامان تعمیر تجویز ہوا۔ پہلے عام عمارتیں مقامی پتھر سے تعمیر ہوتی تھیں اب باہر سے پتھر منگوا یا گیا جو ٹیکسلا کے پتھر کی نسبت زیادہ مضبوط اور زیادہ بہتر تھا۔ پہلے کی نسبت نئی عمارتوں کی بنیادیں زیادہ گہری کھودی گئیں اور مکانوں کی بلندی پہلے سے خاصی کم رکھی گئی۔ سرکپ کے ایک مندر کے بارے میں سرجان مارشل کا بیان ہے کہ اس کی بنیاد بیس فٹ گہری ہے۔ یہ زلزلہ کے بعد کی عمارت ہے۔ اس زلزلہ کے بعد جتنی عمارتیں تعمیر ہوئیں، ان میں سے کوئی بھی دو منزلوں سے زائد نہیں ہے۔ نچلی منزل کی حیثیت قریب قریب تہ خانہ کی سی ہے جو آدھی کے قریب زمین میں دفن ہے۔

سرجان مارشل نے اس سلسلہ میں ٹیانہ کے زائر سیاح آپولونیس سے استشہاد کیا ہے۔ یہ زائر گنڈو فیرز کے عہد میں ٹیکسلا آیا تھا۔ اس نے ٹیکسلا کی عمارتوں کے بارے میں لکھا ہے کہ باہر سے عمارتیں ایک منزلہ نظر آتی ہیں لیکن اندر پہنچ کر معلوم ہوتا ہے کہ یہ دو منزلہ ہیں اور

۱۔ رالنسن انڈیا، ص ۶۰۔

۲۔ ٹیکسلا جلد اول، ص ۵۹۔

نچلی منزل میں بھی رہائش رکھی گئی ہے (۱)۔ اسی سیاح کا بیان ہے کہ شہر سرکب وسعت میں نینوا کے لگ بھگ ہے اور طرز تعمیر کے لحاظ سے یونانی شہر معلوم ہوتا ہے۔ ایتھنز یونانی شہر کی طرح اس کے گلی کوچے تنگ ہیں۔ شہر کے بیچ میں سورج دیوتا کا مندر اور شاہی محل واقع ہیں۔ شاہی محل اپنی سادگی کے باوجود حد درجہ دلآویز ہے۔ یہ زائر زلزلے کے بعد تقریباً ۴۴۰ء میں ٹیکسلا پہنچا تھا۔

گنڈو فیرز تقریباً ۴۰۰ء میں اس دنیا سے رخصت ہوا اور اس کے تخت پر پیکوز جلوہ فرما ہوا لیکن زیادہ دن تک فرمانروائی نہیں کی۔

گو پارتھی اقتدار کا زمانہ بہت مختصر ہے، تاہم اس مختصر عہد میں پارتھیوں نے ٹیکسلا کے تمدنی آثار میں بہت ہی قابل قدر اضافہ کیا۔ شاید اس کی وجہ یہ ہو کہ زلزلے نے پہلے کے تمام آثار قریب قریب تباہ کر دیے تھے اور پارتھیوں کو از سر نو ایک نئے شہر کو تعمیر کرنا پڑا تھا۔ اس نئے شہر کی کھدائی پر سرجان مارشل کہتے ہیں کہ غیر معمولی نوادر اور قیمتی زیورات، فرشوں تلے دیے ملے ہیں۔ اتنے نوادر اور ذاتی استعمال کی اشیا کسی بھی دوسرے شہر کی کھدائی سے ہاتھ نہیں آئیں۔ غالباً ایسا معلوم ہوتا ہے کہ جب کشان حملہ آور شہر پر قیاستیں توڑنے کے لیے ادھر آئے تو پارتھی شہر کے باشندوں نے ان کے ڈر سے تمام نوادر اور قیمتی زیورات، فرشوں تلے دبا دیے تھے جو کھدائی کے وقت تک زمین کے سینہ میں دبے پڑے رہے۔

سرجان مارشل نے آپولونیس کے بارے میں یہ بھی لکھا ہے کہ زائر جب گنڈوفیرز کے دربار میں آیا تو بادشاہ نے اس سے یونانی میں بات چیت کی تھی۔ سرجان مارشل کا خیال ہے کہ ان دنوں یونانی ٹیکسلا میں سمجھی جاتی تھی اور بڑے خاندانوں کے افراد اس زبان کی تعلیم ضروری جانتے تھے کیونکہ یہ ان دنوں بین الاقوامی زبان کی حیثیت رکھتی تھی۔


پارتھی عہد کے بارے میں یہ بھی کہا گیا ہے کہ اس میں مغرب سے تجارت میں غیر معمولی اضافہ ہوا تھا اور چونکہ ٹیکسلا پایۂ تخت تھا

۱۔ اینول رپورٹس آف آرکیالوجیکل سروے آف انڈیا۔ ٹیکسلا جلد اول،

اس لیے یہ سمجھنا غلط نہ ہوگا کہ اس مختصر سے دور میں ٹیکسلا کی اقتصادی اور معاشی حالت بہت ترقی کر گئی تھی اور تجارتی منڈیاں ہر وقت بیرونی سامان سے بھری رہتیں اور روس، چین، شام، مصر اور دوسرے مشرق اور مغربی ملکوں کا سامان یہاں بکثرت آتا۔

سرجان مارشل کا بیان ہے کہ کھدائی کے وقت کچھ ایسے نوادر بھی دریافت ہوئے ہیں جن کے بارے میں گمان ہے کہ وہ جنوبی روس کے ہیں (۱)۔ بہر حال یہ حقیقت ہے کہ پارتنی عہد میں خشکی کی وہ راہ جو بحیرہ اسود کے ساتھ ساتھ ہوتی، ایک طویل و عریض سرزمین میں سے گزرتی ہرات پہنچتی اور پھر شمال مغربی پاکستان میں داخل ہوتی، بہت ترقی پر تھی اور مشرقِ اقصیٰ اور مغرب کے زیادہ تر تجارتی کارواں اسی راستہ سے ٹیکسلا آتے اور اس کی معیشت و اقتصاد کو روز افزوں ترقی دیتے۔

پارتھی عہد میں ٹیکسلا کی تہذیبی اور علمی زندگی کی کیا نوعیت تھی ہمیں کوئی شہادت اس سلسلہ میں میسر نہیں آئی اور نہ یہ معلوم ہو سکا ہے کہ پارتنی بادشاہوں کے مذہبی رجحانات کیا تھے، مجر گنڈو فیروز کے جس کے بارے میں بیان ہوا ہے کہ اس نے عیسائیت قبول کر لی تھی (۲)۔ مسٹر ونسنٹ سمتھ نے اس روایت پر کئی اعتراضات کیے ہیں، تاہم اگر یہ روایت صحیح بھی ہو تو بھی اس سے صرف یہ ظاہر ہوگا کہ گنڈو فیروز نے یا زیادہ سے زیادہ اس کے بعض ساتھیوں نے عیسائیت قبول کی تھی، عام لوگوں کا مذہب لازماً وہی تھا جو پہلے کے دور میں تھا۔ ان کی زیادہ تعداد اب بھی بدھ مذہب کا تابع تھی۔ اس دور میں تعلیمی ارتقا کے بارے میں بھی کوئی شہادت میسر نہیں آئی۔



فصل چہارم

کشان عہد

جیسے کہ پیچھے مذکور ہوا، کشان خاندان کا پہلا وہ شخص جس نے شہل مغربی ہند میں کشان بادشاہت کا چراغ جلایا، وہ کجالا کاڈفیسز اول تھا۔ سرجان مارشل کا بیان ہے کہ اس کشان بادشاہ کے کوئی ڈھائی ہزار سکے، ”سرکپ“ ٹیکسلا کے دوسرے بڑے حصہ سے برآمد ہوئے ہیں۔ اس کے باوجود یہ حتماً کہنا ممکن نہیں ہے کہ کجالا، کاڈفیسز اول نے ٹیکسلا کو اپنے قدم سے نوازا تھا۔ ہو سکتا ہے وہ ٹیکسلا آیا ہو اور یہ بھی ممکن ہے کہ اس نے ٹیکسلا کی صورت نہ دیکھی ہو۔ سرجان مارشل کے نزدیک البتہ یہ بات یقینی ہے کہ اس کا بیٹا (۱) ویمہ کاڈفیسز ٹیکسلا کا فاتح تھا اور اس نے لازماً اس تاریخی شہر کو اپنا پایہ تخت بنایا ہوگا۔ سرجان مارشل نے یہ قیاس بھی ظاہر کیا ہے کہ ٹیکسلا غالباً ۶۰ء میں فتح ہوا تھا اور ویمہ کاڈفیسز نے اپنے باپ کے نام کے سکے، فوراً بعد وہاں کی ٹکسال میں مسکوک کرائے تھے اور وہاں قیام فرما ہوئے اور اپنا پنچہ مضبوط کر لینے کے بعد اسی کو اپنا پایہ تخت بنا لیا تھا۔ اپنے نام کے سکے ویمہ کاڈفیسز نے ”پشکالوق“ کی ٹکسال میں بھی مسکوک کرائے تھے۔ سرجان مارشل کہتے ہیں ان سکوں میں سے تیس مکے سرکپ میں پائے گئے ہیں اور ان پر مہارا یاسا، رایا تیرا یاسا، کجالا کارا کافاسہ، ساکا دھرما تھیساک کے الفاظ رقم ہیں۔

فاضل سرجان مارشل کا خیال ہے کہ ویمہ نے یہ سکے ان دنوں مسکوک کرائے تھے جبکہ وہ ٹیکسلا میں اپنے باپ کا نائب السلطنت اور ولی عہد تھا کیونکہ اس میں کا ایک لفظ کارا، بمعنی کالا، ترکستان میں ان دنوں ”لفظ“ شہزادہ کے ہم معنی تھا۔ اس لحاظ سے وہ سکے جن پر

کجبالا کارا، دھرماتھیداسہ کے الفاظ لکھے ہیں، اسی کے ہیں۔ سرجان مارشل مزید کہتے ہیں کہ سرکپ سے چاندی کے چار اور سکے بھی ملے ہیں، جن کے بارے میں علمائے تاریخِ قدیم کوئی حتمی رائے قائم نہیں کر سکے۔ یہ سکے اپنی مثال آپ ہیں، ان سکوں پر ایک کشان بادشاہ کا چہرہ کندہ ہے اور یہ الفاظ لکھے ہیں، مہاراجاسا، راجہ تیرا جاسہ، کشانہ، یا ووگسا (۱)۔

کشان بادشاہوں نے چاندی کے علاوہ سونے کے سکے بھی مسکوک کرائے تھے، کیونکہ یہ قیمتی دھات انہیں خاصی مقدار میں حاصل ہو گئی تھی اور وہ اپنے پیشروؤں کی نسبت اس اعتبار سے زیادہ خوش قسمت تھے۔ کاڈفیز ثانی کے بارے میں کہا گیا ہے کہ اس نے رومی ”پاؤنڈ“ ”ایورے“ کے مقابلہ میں بالکل اس جیسے اسی وزن اور اسی نوعیت کے سونے کے پاؤنڈ بھی مسکوک کرائے تھے تا کہ عام منڈی میں، رومی ایورے کے چن کو روک دے، یوں اس سکے کا کوئی نمونہ سرکپ سے برآمد نہیں ہوا۔

سرجان مارشل کا خیال ہے کہ اس کی وجہ یہ ہے کہ ٹیکسلا کی فتح سے فوراً بعد، ویما کاڈفیز نے سرکپ کا قیام ترک کر دیا تھا اور ایک نیا شہر ”سرسکھ“ کے نام سے بسایا تھا اور سرکپ کی غالب آبادی اسی نئے شہر میں منتقل ہو گئی تھی۔

سرجان مارشل نے ”دھر“ مار جھیکا کے ایک معبد بہ عنوان ”گ“ سے چاندی کی ایک تختی بھی برآمد کی ہے جس پر ۱۳۶ ایس کا مہینہ آشاد کی پانچویں تاریخ درج ہے اور لکھا ہے کہ ان دنوں ٹیکسلا کا مالک حکمران عظیم کشانہ ہے جو دیوتاؤں کی اولاد ہے اور بادشاہوں کا بادشاہ ہے۔

سرجان مارشل کے نزدیک ۱۳۶ ایس، ۷۸ء کے مطابق ہے اور یہ وہ سن ہے جب ویما کاڈفیز نے اپنے باپ کی جگہ کشان تخت پر قدم رکھے تھے (۲)۔ اس سلسلہ میں سرجان مارشل نے اس کتبہ سے بھی استشہاد

۱۔ ٹیکسلا جلد اول، ص ۷۱

۲۔ ایضاً، ص ۷۱

کیا ہے جس پر ۱۳۳ء مطابق ۷۶ قبل مسیح کی تاریخ کندہ ہے اور جس میں کشان بادشاہ کا قطعاً ذکر موجود نہیں ہے۔

ہم بیچھے کنشک اور اس کے ورثا کا ذکر کر چکے ہیں اور کہہ چکے ہیں کہ گو شروع دور میں ان کشان بادشاہوں کا پایہ تخت پشاور تھا، لیکن بعد میں یہ ٹیکسلا میں منتقل ہو گئے تھے یا محتاط زبان میں یہ کہا جاسکتا ہے کہ انہوں نے ٹیکسلا میں دوسرا پایہ تخت قائم کیا تھا۔ کبھی یہاں رہتے اور کبھی پشاور۔

بہر حال کشان بادشاہوں کے جو بہت سے سکے ٹیکسلا سے برآمد ہوئے ہیں، ان میں وسشک اور کنشک ثانی کا کوئی سکہ نہیں ہے۔ اس سے خیال گزرتا ہے کہ ان دونوں نے اپنے نام کا کوئی سکہ مسکوک نہیں کرایا تھا، البتہ ہوشک کے ۷۲ سکے ملے ہیں۔ ٹیکسلا میں سے سب سے زیادہ جس کشان بادشاہ کے سکے برآمد ہوئے ہیں۔ وہ باسودیو اول ہے اور اس کے سکوں کی تعداد آٹھ سو اکتیس ہے، جن میں سے سات سو پچاسی بدھ خانقاہوں کے آس پاس سے ملے ہیں۔ اس سے سرجان مارشل نے یہ رائے قائم کی ہے کہ باسودیو اول کا عہد کنشک اول کی طرح (۱) بدھ مذہب کے لیے بہت سازگار تھا۔ حالانکہ باسودیو اول کے بارے میں کہا گیا ہے کہ وہ شیو دیوتا کا پرستار تھا اور اس کے سکوں پر ہندوستانی شیو اور بابلی نینا براجان ہیں۔

سرجان مارشل بڑے وثوق کے ساتھ کہتے ہیں کہ انہوں نے مسلسل و متواتر بدھ خانقاہوں کی کھدائی کے بعد یہ رائے قائم کی ہے کہ باسودیو اول کے دور میں بدھ مذہب نے بہت ترقی کی تھی۔

یوں پورے کشان عہد میں بدھ مت بہت آگے بڑھا تھا اور کشان بادشاہوں نے بہت سی خانقاہیں تعمیر کی تھیں اور غیر معمولی تبلیغی ذرائع اختیار کیے تھے۔ سرجان مارشل کی رو سے ان خانقاہوں میں جو ٹیکسلا میں تعمیر ہوئیں کوان، گیری، جولیان اور مہرہ مرادو کی خانقاہیں بہت شاندار تھیں۔ ان کے سوا کئی سٹوپے اور معبد بھی تیار ہوئے۔ ان سٹوپوں اور معبدوں میں مہاتما بدھ کے مجسمے نصب کیے گئے۔ ان میں

سے زیادہ تر مجسمے ، دریائے سندھ کے بالائی حصہ سے منگوائے گئے ۔ اس حصے میں جو چترال ، سوات ، بچور اور بنیر پر مشتمل تھا ، بدھ مجسمہ سازی بہت اونچے مرحلہ میں سے گزر رہی تھی اور گندھارا آرٹ اپنی انتہائی پختہ منازل میں داخل ہو گیا تھا ۔

سرجان مارشل کا خیال ہے کہ گندھارا آرٹ کی مبادیات میں قدیم ہندوستانی آرٹ اور ہیلینی فن بطور بنیاد موجود ہے ، لیکن اس امتزاج کے باوجود اس میں ایک خاص انفرادیت ہے جو اسے مغربی ایشیا کے آخر دور کے ہیلینی آرٹ سے ممتاز کرتی ہے ۔ ان میں سے کئی نمونے آج بھی ٹیکسلا کی پارٹھی عمارات میں موجود ہیں (۱) ۔

ہم اس موضوع پر ایک مستقل عنوان کے ماتحت گفتگو کریں گے ۔ یہاں صرف اتنا ملحوظ خاطر رہے کہ کشان عہد میں ، ٹیکسلا گندھارا آرٹ کا ایک بڑا مرکز بن گیا تھا اور سہاتما بدھ کی مجسمہ سازی ایک ایسے مرحلہ میں داخل ہو گئی تھی جہاں فن اپنی انتہائی بلندی کو چھو لیتا ہے ۔

کشان عہد ، مذہبی ترقی اور مذہبی فروغ کا عہد ہے ۔ کشان بادشاہوں کی دیکھا دیکھی امرا اور خواص بھی خانقاہوں پر خانقاہیں بناتے چلے جا رہے تھے اور بدھ مت ، انتہائی ہردلعزیز مذہب بن گیا تھا ۔

اس عہد میں جین مت اور دوسرے مذاہب کا کیا عالم تھا ، کچھ کہا نہیں جا سکتا ۔ غالباً جین مت تو کہیں کہیں موجود بھی تھا ، لیکن برہمن ازم اس عہد میں قطعاً ٹیکسلا سے رخصت ہو چکا تھا ۔ اس وجہ سے ہمارا خیال ہے کہ ٹیکسلا یونیورسٹی کی تعلیم پر بہت اثر پڑا تھا اور درسی مضامین میں بدھ تعلیم سے متعلق مضامین زیادہ اہمیت اختیار کر گئے تھے اور ویدک تعلیم بہت کم ہو گئی تھی ۔

جیسے کہ ہم نے پیچھے ذکر کیا ۳۶۰ اور ۳۹۰ کے مابین ، بخارا کے کدارا کشان ، پشاور اور ٹیکسلا میں در آئے تھے اور ۳۶۰ تک یہاں غالب رہے تھے ، یہ خاصی مدت ہے ۔ اس مدت کے دوران میں

بخاری اور بلخی کشانوں نے ٹیکسلا اور پشاور پر بہت سے تہذیبی اثرات ڈالے۔ وہ اپنے ساتھ جو آرٹ لائے، اس میں گندھارا آرٹ کے اثرات یقیناً شامل ہوں گے، مگر اس کی ہیئت ترکیبی میں ہیلینی آرٹ کا زیادہ عمل دخل تھا، کیونکہ بلخ اور بخارا ہیلینی تہذیب سے ٹیکسلا اور گندھارا کی نسبت کہیں زیادہ متعلق رہے تھے اور وہاں پرورش پانے والے فن کاروں کے ذہن ٹیکسلا کے فن کاروں سے خاصے مختلف تھے۔

ان دونوں آرٹوں میں ایک بدیہی اختلاف تو یہی ہے کہ گندھارا یا ٹیکسلا آرٹ کا تختہ مشق پتھر کی لوح تھی، اس کے برعکس بلخ اور بخارا کے آرٹ کا اوڑھنا بچھونا چوٹے اور اس کا امتزاج تھا۔

بلا شبہ چوٹے کے ملیدے سے جو مجسمے تیار ہوتے، اس میں پتھر کے مجسموں کی نسبت بہت زیادہ صفائی پیدا ہو جاتی، کیونکہ صنایع اپنی تخلیق کی رعنائی اور چمک دمک پر نسبتاً زیادہ قادر تھے۔

اس دور میں ٹیکسلا میں جو فنی تخلیقات ہوئیں، ان میں کئی نچلے درجہ کی بھی ہیں، لیکن زیادہ تعداد اونچے شاہکاروں کی ہے اور اس دور کا ٹیکسلا آرٹ، پہلے تمام ادوار پر بھاری ہے۔ اس آرٹ کو پانچویں صدی میں ٹیکسلا اور اس سمت کے پنجاب میں بہت فروغ نصیب ہوا، اس کی بنیادی وجہ یہی تھی کہ ”پتھر“ کی لوح پر فن کار کو وہ دسترس نصیب نہ تھی، جو چوٹے کے ملیدے پر حاصل تھی۔ وہ اسے جس انداز سے چاہتا، ڈھال لیتا اور جس قسم کا حسن چاہتا اس میں پیدا کر دیتا۔ وہ صرف چوٹے کے ملیدے سے بنائے ہوئے مجسموں میں جان نہیں ڈال سکتا تھا، یوں اسے ہر ایسی رعنائی بخش سکتا تھا، جو اسے مصنوعی زندگی دے سکے اور جسے دیکھ کر نظر تماشہ بین دھوکہ کھائے اور سمجھے کہ اس کے سامنے بے جان مجسمہ نہیں، کوئی جاندار ہے موجود ہے۔

مرجان مارشل کہتے ہیں کہ چوٹے کی مجسمہ سازی کی اس علاقہ میں ہردلعزیزی کی ایک اور بنیادی وجہ بھی تھی، اور وہ یہ کہ اس علاقہ میں مجسمہ سازی کے قابل عمدہ پتھر موجود نہ تھا (۱)۔

سر جان مارشل کا خیال ہے کہ اس مجسمہ سازی کے فروغ سے یہ نتیجہ نکالا جا سکتا ہے کہ اس نواح کی حکومت خاصی مضبوط تھی ، کیونکہ اگر یہ علاقہ سیاسی انتشار میں مبتلا ہوتا تو فن اس درجہ ترقی نہ کرتا ۔

تہذیبی و تمدنی تباہی

جیسے کہ پیچھے ذکر ہوا ، کشان سلطنت کی سیاسی اور تہذیبی تباہی کا باعث وہ سفید ہن بنے تھے ، جو وسط ایشیا کے جنگلوں سے اٹھ کر ٹڈی دلوں کی طرح شمال مغربی پاکستان کی فضا پر چھا گئے تھے ۔ یہ ہن چونکہ قطعاً غیر مہذب اور ناشائستہ لوگ تھے ، اس لیے انہیں کسی تہذیبی اور تمدنی یادگار کو باقی رکھنے کی ضرورت پیش نہ آئی ۔ وہ خون کی ندیاں بہاتے اور تہذیبی اور تمدنی سرمایوں پر کھارڑے اور ہتھوڑے چلاتے ادھر آئے تھے ۔

ٹیکسلا میں خصوصیت سے انہوں نے جو کھیل کھیلے ، ان کی شہادت اب بھی ان جلی ہوئی خانقاہوں سے مل سکتی ہے ، جو ٹیکسلا میں ہنوں کے ہاتھوں تباہ ہوئیں ۔

سر جان مارشل کہتے ہیں کہ انہوں نے ان جلی ہوئی عمارتوں کا ملبہ جب اٹھایا ، تو اس کے نیچے بے شمار انسانی ڈھانچے دفن پائے ۔


ہنوں نے تقریباً ۴۶۰ء میں ٹیکسلا پر قبضہ کیا تھا ، گویا اس تاریخ کے بعد ٹیکسلا کی تہذیبی زندگی پر زوال آیا ۔

چینی سیاح ہیون سانگ جب دو سو سال بعد ٹیکسلا پہنچا ، تو ٹیکسلا کی وہ تباہی جو ہنوں کے ہاتھوں دو سو سال پہلے ہوئی تھی ، ابھی تک نظرِ تماشہ بین کو خون کے آنسو رلائی ۔ ابھی تک خانقاہیں جوں کی توں جلی پڑی تھیں اور سٹوپے اپنی بربادی پر نوحہ خواں تھے ۔

ہیون سانگ نے اس شہر کو خستہ حال تو یقیناً پایا ، لیکن یہ ابھی بے آباد نہ تھا ۔ اس میں جو لوگ آباد تھے وہ آپس میں لڑتے جھگڑتے رہتے تھے ۔ غالباً اسی لیے کشمیر کے راجہ کو موقع ملا کہ ہزارہ کے پہاڑوں پر قبضہ کر چکنے کے بعد ٹیکسلا کو بھی اپنے ساتھ ملا لے ۔


گویا ساتویں صدی عیسوی میں ٹیکسلا کشمیر کا ایک حصہ بن چکا تھا اور ماضی کی ہر تاریخی اور تہذیبی عظمت سے محروم ہو چکا تھا۔

سر جان مارشل کی رو سے اگر ٹیکسلا پانچویں صدی قبل مسیح میں آباد ہوا اور اس پر تباہی ۶۰۰ء میں نازل ہوئی، تو گویا اس نے تقریباً ایک ہزار سال کی عمر پائی تھی۔ لیکن اگر مہاراج رام کے بھائی بھرت کے بیٹے اس کے بانی تھے، تو پھر اس کی تہذیبی زندگی دو ہزار سال لمبی ہے۔ اور ان دو ہزار سال میں ٹیکسلا ارضِ پاکستان اور ہندوستان ہی میں نہیں، پورے مشرق میں اپنی تہذیبی سر بلندی کے سبب رشکِ بابل و نینوا سوس تھا اور ہندوستان کے شہروں میں سے تو کوئی شہر بھی حتیٰ کہ پائلی پترا بھی اس سے آنکھ ملانے کے قابل نہ تھا۔



بارھواں باب

ٹیکسلا کے تہذیبی اور تمدنی آثار



فصل اول

قدیم ترین آبادی ، بھڑ

جیسے کہ پیچھے بیان ہوا ، ٹیکسلا شہر راولپنڈی سے کوئی بیس میل کے فاصلہ پر اس شاہراہ عام پر واقع ہے جو راولپنڈی سے پشاور کو جاتی ہے ۔ موجودہ شہر سے کسی قدر ہٹ کر دائیں سمت کو ایک پختہ سڑک محکمہ آثارِ قدیمہ کے عجائب خانہ کی سمت بڑھتی ہے ، اسی پر عجائب خانہ سے کوئی سو قدم اس طرف ٹیکسلا کے اس قدیم ترین شہر کے آثار واقع ہیں ، جسے سہرین آثارِ قدیمہ نے بھڑ ٹیلا کا عنوان دیا ہے ۔ اس کے ایک طرف تمرا نالہ اور دوسری طرف حویلیاں ریلوے لائن ہے ۔ بھڑ ٹیلے کی سطح تمرا نالہ سے کوئی ساٹھ ، ستر فٹ اونچی اور شمالاً جنوباً ۱۲۱۰ گز لمبی اور شرقاً غرباً ۷۳۰ گز چوڑی ہے ۔

۱۹۱۳ء میں جب سر جان مارشل محکمہ آثارِ قدیمہ کی طرف سے ٹیکسلا کے آثار کھودنے کے لیے یہاں تشریف لائے ، تو انہوں نے سب سے پہلے اس ٹیلے کی کھدائی شروع کی ، کیونکہ سینہ بہ سینہ جو روایت صدیوں سے ٹیکسلا میں زبان زدِ خاص و عام تھی وہ یہی تھی کہ بھڑ ہی سب سے قدیم ٹیکسلا ہے اور یہی وہ شہر ہے جس نے کبھی بھرت کے بیٹوں اور کبھی رام ، کبھی دارا اول ، کبھی سکندر اور کبھی چندر گپت اور اشوک کے پاؤں چومے (۱) ۔

سر جان مارشل کا اپنا بیان ہے کہ انہوں نے جوں جوں کھدائی کی ، انہیں اس روایت کی صداقت معلوم ہوتی گئی اور جب انہوں نے

۱۔ ٹیکسلا جلد اول ، ص ۹۰ ۔ گائڈ ٹو ٹیکسلا ، ص ۷۷ ۔ ہیلن ازم

ان اینشنٹ انڈیا ، ص ۳۱ - ۳۲ ۔

کھدائی کا کام مکمل کر لیا جو ۱۹۳۳ء میں یعنی کوئی بیس سال میں ختم ہوا ، تو انہیں اس بات کا پورا یقین ہو گیا کہ یہی بھڑ ٹیلا سب سے قدیم شہر ٹیکسلا کا امین ہے ۔

سر جان مارشل نے اپنی کتاب ٹیکسلا میں اس امر کا اعتراف خود ہی کیا ہے کہ انہوں نے پورے ٹیلے کی شالہ ، جنوباً اور غرباً ، شرقاً کھدائی نہیں کی ، آزمائشی طور پر کہیں کہیں گڑھے کھودے اور خندقیں تیار کیں ۔ کہیں بہت نیچے آخری آثار تک پہنچ گئے اور غجلی تہ برآمد کر لی ، کہیں تیسرے طبقہ تک اپنی تحقیق کا دامن سمیٹا اور کہیں دوسری سطح ہی پر رہ گئے ۔ اکثر گڑھے انہوں نے بعد میں نتائج اخذ کر لینے کے بعد بھر دیے ، تاکہ پانی ان میں جمع رہ کر پورے آثار کی شکل نہ بگاڑ دے ۔

بہر حال انہوں نے جو کھدائی متواتر و مسلسل کی ہے وہ عجائب خانہ کے جنوب میں موضع بھڑ درگاہی سے متصل ایک وسیع رقبہ میں پھیلی ہے ۔ اس رقبہ میں جو آثار برآمد ہوئے ہیں اور جو آزمائشی خندقوں میں پائے گئے تھے ، ان کو دیکھ کر سر جان مارشل نے رائے قائم کی ہے کہ یہ قدیم ترین شہر چار بار تباہ ہوا اور چار بار ہی از سر نو آباد ہوا ۔

سب سے پہلی آبادی پانچ سو سال قبل مسیح سے منسوب کی جا سکتی ہے ، ہو سکتا ہے یہ آبادی اس سے بھی پہلے زمانہ کی ہو ۔ اس کے بعد کی آبادی سکندر کے حملہ کے وقت کی ہے ۔ یہ آبادی غالباً موریا خاندان کے اقتدار کے پہلے سو سال تک چلی تھی اور پھر کسی حادثہ کا شکار ہو گئی کہ شہر والوں کو نئی آبادی بسانا پڑی ۔ تیسری آبادی موریا خاندان کے آخری دور کی ہے اور چوتھی آبادی کو غالباً بختاری یونانیوں کے حملہ کے زمانہ تک دراز سمجھا جا سکتا ہے ۔ سب سے اوپر کی آبادی یا اوپر کی تہ کے آثار بہت کم ملے ہیں البتہ دوسری تہ کے آثار تقریباً تین ایکڑ کے رقبہ میں پھیلے ہیں ۔ یہ آثار رہائشی مکانات اور دوکانوں پر مشتمل محلوں کے ہیں ، جنہیں بازاروں ، سڑکوں اور گلی کوچوں نے ایک دوسرے سے جدا کر رکھا ہے اور انہیں دیکھ کر ایسا لگتا ہے جیسے

ان کی تعمیر کے وقت پہلے سے کوئی نقشہ تیار نہیں کیا گیا تھا۔ بازاروں میں سے سب سے اہم بازار پہلا بازار ہے، جو شمال سے جنوب کی طرف پھیلا ہے، اس کی چوڑائی ۲۲ فٹ ہے۔ یہ تقریباً سیدھا بازار ہے۔ دوسرا، تیسرا اور چوتھا بازار پہلے بازار کی نسبت بہت کم چوڑا ہے۔ ان میں سے ایک تو ستر فٹ ہے اور دوسرا نو فٹ۔ گلی، کوچے اور بھی زیادہ تنگ ہیں اور بعض مکانوں کے مابین جو گلیاں واقع ہیں، ان میں سے دو آدمی ایک ساتھ بمشکل گزر سکتے ہیں۔ البتہ بیل گاڑیوں یا دوسری سواریوں کے نقل و حرکت کے لیے جا بجا، کسی قدر کھلی جگہیں موجود ہیں۔

سر جان مارشل کا بیان ہے کہ انہوں نے پہلے بازار کی نجلی تہ تک اتنی کھدائی کی کہ خالص زمین نکل آئی، لیکن اس کے نیچے سے کوئی شے برآمد نہیں ہوئی، البتہ پتھروں کے ریزے اور کنکر ضرور دستیاب ہوئے جو یا تو بازار کی سطح ہموار اور بلند کرنے کے لیے بچھائے گئے تھے، یا آس پاس کے مکانات کے گرنے کے بعد نئے مکانات کی بنیادیں مسطح کرتے وقت یہاں بچھ گئے تھے اور بازار کو خاصا ٹھوس بنا دیا تھا (۱)۔

چونکہ اس پہلے بازار کی سطح کے نیچے سے ماضی سے متعلق کوئی شے برآمد نہیں ہوئی، اس لیے خیال ہے کہ یہ بازار سب سے پہلی آبادی کے زمانہ کا ہے۔ یعنی چھ سو یا پانچ سو سال قبل مسیح کا۔ سر جان مارشل نے تیسرے بازار کی کھدائی جب کی تو اس کے نیچے سے پتھروں سے بنی ہوئی ایک چوکی برآمد ہوئی، جو سر جان مارشل کے خیال میں چار سو سال قبل مسیح میں بنی تھی اور پہلے بازار کی تعمیر کے بعد کی ہے۔

سر جان مارشل نے تیسرے بازار کے نیچے کی کھدائی کے وقت پتھروں کی ایک چوکی بھی برآمد کی ہے اور اس کے نیچے سے تقریباً بیس فٹ تک کھودنے کے بعد اس نتیجہ پر پہنچے ہیں کہ وہاں کوئی آبادی نہ تھی۔

سر جان مارشل کا خیال ہے کہ بڑے بازار کی نسبت باقی تمام بازار اور گلیاں ، کوچے سطح کے لحاظ سے کافی اونچے تھے ، تاکہ ان کا پانی بارش کے وقت بھی اور دوسرے اوقات میں بھی بڑے بازار کے راستے باہر نکل جائے۔ یوں بھی جب پہلی آبادی کے بعد مکانات گرے تو ان کا ملبہ اس قدر تھا کہ باشندگانِ شہر انہیں اٹھوا کر باہر نہ پھینک سکے اور انہوں نے اسے سطح کر کے پہلی ہی بنیادوں پر ملبے کو پھیلا کر نئی عمارتیں کھڑی کر لیں۔ دوسری ، تیسری اور چوتھی آبادی کے وقت بھی یہی عمل جاری رہا ، یوں بڑے بازار کے دونوں سمت واقع گلیاں بھی اونچی کرنی پڑیں اور ہوتے ہوتے یہ بڑے بازار سے خاصی اونچی ہو گئیں۔

یہ سوال خاصی اہمیت رکھتا ہے کہ آیا موہن جو ڈیرو اور ہڑپا کے شہروں کی طرح ٹیکسلا کے اس قدیم ترین شہر میں گندے پانی کی نکاسی کا کوئی مرتب نظام موجود تھا یا نہ تھا ؟ چوتھے بازار اور پہلی گلی میں چھتی ہوئی موریان دستیاب ہوئی ہیں ، اور یہ خیال ہوتا ہے کہ شاید ایسی ہی موزیاں دوسرے بازاروں اور گلیوں میں بھی موجود تھیں ، جن کے آثار حوادثِ زمانہ کی نذر ہو گئے ہیں۔ لیکن آیا یہ گلیاں بڑے بازار سے وابستہ تھیں ، اس کا کوئی ٹھوس ثبوت بڑے بازار کو کھودنے کے بعد ہاتھ نہیں آیا ، اس لیے اس سوال کا جواب دینا آسان نہیں ہے۔ یوں سر جان مارشل کی رائے ہے کہ متعلقہ بازاروں اور گلیوں کی اونچائی اس امر کی داعی ہے کہ بارش کے دنوں میں پانی ان گلیوں کے ذریعہ بڑے بازار تک رسائی پاتا ، کیونکہ گھروں کے گندے پانی کی نکاسی کے لیے موریان نہیں بنائی گئی تھیں ، گندا پانی بہت گہرے کھدے ہوئے گڑھوں یا کنوؤں میں ڈال دیا جاتا۔ سر جان مارشل نے ایسے کئی کنویں برآمد کیے ہیں ، جو ۱۵ یا ۲۵ فٹ تک گہرے ہیں اور دو ، ڈھائی فٹ چوڑے ہیں اور ان میں سے متعدد مٹی کے سالم برتن اور زیادہ تر ٹوٹے ہوئے برتنوں کے ٹکڑے اور اسی قسم کی دوسری خراب شدہ چیزیں پڑی ملی ہیں۔ برتن اوپر نیچے اس طرح ڈالے گئے ہیں کہ ان میں گندے پانی کے ٹھہرنے کی گنجائش رہے ، اور ہولے ہولے زمین اسے چوستی جائے۔ کئی گڑھے یا کنویں ناچختہ ہیں اور کہیں پختہ ہیں۔ جو پختہ ہیں وہ نو سے ۱۸ فٹ گہرے ہیں اور ان میں ٹوٹے ہوئے لوٹے ، برتن یا

ہنڈیاں موجود نہیں ہیں کیونکہ ان کے پختہ ہونے کے سبب ان کی دیواروں کے دھنس جانے کا امکان کم تھا (۱)۔ عموماً گندگی کے کنویں جوڑا جوڑا بنے ہیں یعنی دو ایک ساتھ ہیں، اس سے غالباً یہ غرض تھی کہ ایک بھر جائے، تو دوسرا چالو کر دیا جائے تاکہ دوسرے کے استعمال کے دوران پہلا خشک ہو جائے۔

قدیم ترین پہلی آبادی کے بازاروں کی کیفیت بیان کرتے ہوئے سر جان مارشل نے یہ نکتہ بھی سمجھایا ہے کہ ایسے بازاروں اور گلیوں میں جہاں بیل گاڑیوں یا رتھوں کی آمد و رفت ہوتی، اور خطرہ ہوتا کہ گاڑیاں گزرتے یا مڑتے وقت مکانوں کی عمارتوں کو نقصان پہنچائیں گی، تو مکانوں کے آگے دیواروں کے ساتھ دو یا تین، چار اور پانچ فٹ اونچے پشتے تعمیر کر دیے جاتے۔ ایسے کئی پشتے بعض بازاروں میں موجود ہیں (۲)۔

بعض گلیاں جو بڑے بازاروں میں کھلتی ہیں، ایک طرف سے بند بھی پائی گئی ہیں۔ غالباً خیال یہ ہے کہ یہ اس لیے ایک طرف سے بند کی گئی تھیں کہ ایک بڑے بازار سے دوسرے بڑے بازار میں آنے جانے والے غیر متعلق لوگ گلیوں میں عام آمد و رفت نہ رکھیں اور گلی میں واقع گھروں کی خلوت، جلوت میں تبدیل نہ ہو جائے۔

شخصی گھروں کی عمارتیں

اس پہلی آبادی میں عوام الناس کے گھروں کی سب سے بڑی خصوصیت یہ تھی کہ اس کے ایک یا دو طرف کھلا صحن ضرور ہوتا۔ خصوصیت سے اس کی رہائش گاہوں کے گرد ایک ذاتی فصیل ضرور بنی ہوتی۔ ایسے چند مکانات کو بطور مثال پیش کرتے وقت سر جان مارشل کہتے ہیں کہ ان گھروں میں ہر گھر تقریباً چھتیس سو مربع فٹ احاطہ پر مشتمل ہے، اس احاطہ میں سے سات سو فٹ کے تو کھلے صحن ہیں، باقی میں کمرے بنے ہیں۔ یہ کمرے کہیں تو بیس ہیں اور کہیں پندرہ، ان میں سے

۱۔ ٹیکسلا جلد اول، ص ۹۱۔

۲۔ ایضاً، ص ۹۴۔

کچھ کمرے ڈیڑھ سو مربع فٹ کے ہیں اور زیادہ تر کی پیمائش پچھتر مربع فٹ ہے ۔

یہ بھی خیال رہے کہ ان میں سے زیادہ تر مکانات دو منزلے تھے ۔ عموماً اہل خانہ اوپر کی منزل میں رہتے اور ملازمین اور دوسرا عملہ نیچلی منزل میں ۔ عوام الناس کے بغض مکانات کے بارے میں سر جان مارشل کو یہ شکایت ہے کہ انہیں ان کے حدود اربعہ سے متعلق کوئی یقینی بات معلوم نہیں ہوئی اور نہ وہ کہہ سکتے ہیں کہ ایک مکان کہاں ختم ہوتا اور دوسرا کہاں سے شروع ہوتا ، کیونکہ ان کے مابین ایسی کوئی حد بندی موجود نہیں ہے ۔

سر جان مارشل کہتے ہیں کہ ان مکانات میں سے بعض کی نیچلی منزلوں میں دکانیں بنی تھیں جو بازاروں میں واقع تھے ، کیونکہ انہوں نے دوسرے بازار میں واقع ایک 12×60 مربع فٹ کے کمرے میں سے گھونگے اور سیبیاں برآمد کی ہیں اور ان کا خیال ہے کہ یہ دکان ، گھونکوں اور سیپیوں کا کام کرنے والے کسی کاریگر کی تھی (۱) ۔

اول درجہ کے گھروں کے دو صحن تھے ، ایک کو ہم مردانہ کہہ سکتے ہیں اور ایک کو زنانہ ۔ مردانہ صحن بازار یا کوچے میں کھلتا ، اور اسی سے عام آمد و رفت ہوتی ۔ بیرونی اور اندرونی صحنوں کے فرش یا تو پتھر کی روڑی سے بنے ہوتے یا دریاؤں کے پیندوں سے دستیاب ہونے والے کنکروں سے ۔ اسی قسم کے کنکر غسل خانوں میں بھی بچھائے جاتے تھے اور عام گزرگاہوں اور راستوں میں بھی ۔ بعض مکانات کے فرش بھری سے بھی بنے ہیں ، کہیں کہیں بھری کے ساتھ گارا بھی استعمال ہوا ہے ۔ یوں عام گھروں کے فرش مٹی کے ہیں ۔ عموماً کمروں اور صحنوں کی سطح ایک جیسی ہے اور بیرونی گلیوں اور بازاروں سے اونچی ہے ۔ کہیں کہیں یہ التزام ملحوظ نہیں رکھا گیا ۔

ایسی نیچلی منزل کی کھڑکیاں جو بازاروں میں کھلتی ہیں ، کچھ اس قسم کے روزنوں کے مشابہ ہیں ، جن سے باہر کے لوگ اندر جھانک نہ سکیں اور اگر جھانکیں تو انہیں کچھ نظر نہ آئے ۔ مثلاً ایک کھڑکی

محض چھ انچ اور ایک محض دس انچ لمبی ہے اور اسے دیکھ کر ایسا لگتا ہے ، جیسے ایک موٹی سی لکیر کھینچی ہو۔ البتہ اوپر کی منزل کی کھڑکیاں نسبتاً بڑی اور کشادہ ہیں۔ صحنوں میں کھلنے والی کھڑکیوں کے بارے میں سر جان مارشل کا خیال ہے کہ یہ ضرور موجود ہوں گی ، لیکن کسی دیوار سے برآمد نہیں ہوئیں۔

ہو سکتا ہے ان دنوں دیواروں میں کھڑکیاں رکھنے کا رواج نہ ہو اور ہوا کے لیے چھتوں میں سوراخ کر لیے جاتے ہوں ، لیکن بدنصیبی سے کوئی چھت دریافت نہیں ہوئی ، اس لیے اس خیال کی حیثیت محض قیاسی ہے اور ٹھوس ثبوت کی محتاج ہے۔

ٹیکسلا کے یہ مکانات اس زمانہ میں کس ٹیپ ٹاپ اور بیرونی منظر کے مظہر تھے ، اس سوال کا جواب دینا آسان نہیں ہے ، البتہ یہ کہا جا سکتا ہے کہ ان میں سے ہر مکان کی دیواروں پر باہر کی طرف بھی اندر کی طرف بھی ”توڑی“ یا بھوسہ ملے ہوئے گارے کا لیپ (پلستر) کیا جاتا تھا۔ ہر مکان کی چھتیں لکڑی کی ہوتیں اور بالکونیاں ”جھروکے“ بھی لکڑی کے بنتے تھے اور چھتوں پر مٹی کا لیپ کیا جاتا تھا۔ اس کا ثبوت ایک تو یہ بات ہے کہ ٹائلیں برآمد نہیں ہوئیں اور دوسرے آدھے جلے ، توڑی ملے ہوئے لیپ کے ٹکڑے کمروں کے اندر دبے پڑے ملے ہیں۔ لیپ کے یہ ٹکڑے اس بات کی دلیل ہیں کہ چھتیں جب گریں ، تو توڑی ملے ہوئے خشک گارے کے یہ خشک ٹکڑے ملیے میں دفن ہو گئے (۱)۔

گندے پانی کی نکاسی کے بارے میں کچھ پیچھے ذکر ہوا ہے ، اتنا اور سمجھانا باقی ہے کہ چھوٹی گلیوں میں برسات کے پانی کی نکاسی کے لیے اسی طرح کی نالیاں بنی ہوئی تھیں ، جس طرح ان دنوں پنجاب کے بعض قصبات کی پختہ گلیوں میں بنی ہوئی ہیں۔ یہ موریاں اوپر سے کھلی ہوتی ہیں اور بازاروں کے نالوں میں آن ملتی ہیں۔ کہیں کہیں پختہ مٹی کی نالیاں بھی استعمال کی جاتیں ، ایسے نمونے بھی دستیاب ہوئے ہیں مگر پختہ مٹی کی نالیوں کا رواج بہت کم تھا۔

پینے کے پانی کے لیے شہر میں کنوئیں نہیں کھودے گئے تھے ، کیونکہ ایسا کوئی کنواں شہر کے کسی حصہ سے برآمد نہیں ہوا ۔ ایسا لگتا ہے کہ شہر کی عورتیں یا ملازم ، پینے کا پانی ملحقہ تمسرا نالہ سے ”گھڑوں“ میں بھر کر لاتے تھے ۔ بالکل اسی طرح جس طرح مشرق پنجاب یا بھارت کے قصبات میں عورتیں اب بھی کنوؤں سے پانی لینے آتی ہیں ۔ ٹیکسلا کی عورتیں ، گھڑے سر پر اٹھا کر تمسرا نالہ سے پانی بھرنے جاتیں ۔ یقیناً تمسرا نالہ کے بعض گھاٹوں پر ”پانی بھرن کو آئی سکھیاں“ قسم کے بول بھی مرتب ہوتے ، سکھیاں گیت بھی گائیں ، ایک دوسری پر چھینٹے بھی اچھالتیں اور تھوڑا بہت وقت تفریح میں کاٹتیں ۔

چونکہ گھروں کی عموماً بیرونی اور اندرونی دیواریں چونہ گچ نہ ہوتیں ، اس لیے دیواروں کی کمزوری پر قابو پانے کے لیے ہر کمرے میں امدادی ستون کھڑے کیے جاتے ، جو چھت کو سہارا دیتے ۔ یہ امدادی ستون لکڑی کے شہتیروں کی شکل کے ہوتے تھے ۔ وہ کبھی کبھی تو کمرہ کے وسط میں کھڑے کیے جاتے اور کبھی دائیں بائیں دیواروں کے ساتھ چونکہ یہ شہتیر لکڑی کے ہوتے تھے ، اس لیے مٹی نے لکڑی کو دو ڈھائی ہزار سال گزر جانے کے سبب اپنے اندر ملا لیا ہے اور ان کا وجود کہیں بھی موجود نہیں ہے ، لیکن پھر بھی یہ ستون پتھروں کے جن پشتوں پر کھڑے تھے ، وہ بعض کمروں کے وسط میں اور بعض دیواروں کے ساتھ ساتھ بنے ہوئے اب تک موجود ہیں ۔ یہ پشتے پانچ ، دس اور پندرہ فٹ گہری بنیاد کھودنے کے بعد تعمیر کیے گئے ہیں ، تاکہ بیٹھنے کا امکان کم ہو جائے ۔ کہیں کہیں ایسا بھی ہوا ہے کہ بڑی دیواروں کے ساتھ چھوٹی دیواریں بنائی گئی ہیں اور ان دیواروں پر لکڑی کے شہتیر کھڑے کر کے چھتوں کو سہارا دیا گیا ہے ۔

مثلاً سر جان مارشل نے ”ک“ اور ”ج“ نمبری دو مکانوں کی تفصیلی سرگزشت لکھی ہے ۔ یہ دونوں مکان دوسری آبادی کے ہیں اور فاضل سر جان مارشل کا خیال ہے کہ ان دو مکانوں سے باقی مکانوں کی کیفیت قیاس کی جا سکتی ہے ۔ ان دونوں مکانوں میں سے پہلا مکان ”ک“ پہلے ، دوسرے اور تیسرے بازار میں واقع کہا جا سکتا ہے کیونکہ اس کی مشرقی حد پر پہلا بازار ہے ، شمالی حد پر تیسرا اور مغربی حد پر دوسرا بازار ہے ۔

اس کے جنوب میں بھی ایک گلی ہے۔ اس کی مغربی سمت کی عمارت کے آثار گو کافی مٹ چکے ہیں تاہم اس کے کھنڈرات سے اندازہ ہوتا ہے کہ مکان کی نچلی منزل چوبیس چھوٹے کمروں پر مشتمل تھی اور کچھ کمرے اوپر بھی تھے، جن کی تعداد کھنڈرات کی روشنی میں متعین نہیں کی جا سکتی۔ اس مکان کے دو صحن ہیں، جن میں سے بڑا صحن مشرق سمت ہے۔ کمرے تین طرف بنے ہیں اور برآمدے شمال کی طرف بھی ہیں اور جنوب کی طرف بھی۔ آیا مشرق سمت کے بازار میں اس مکان کے جو کمرے ہیں، یہ محض رہائشی تھے یا ان میں سے کچھ دوکانیں بھی تھیں، کھنڈرات یہ راز بھی چھپائے ہوئے ہیں۔ اگر یہ کمرے رہائشی تھے، تو لازماً ان کا تعلق دوسری اطراف کے کمروں سے بھی قائم ہوگا جو دوسرے اور تیسرے بازاروں کے رخ بنے ہیں۔ اس مکان کا دوسرا صحن شمال مغربی سمت پر ہے، جہاں دوسرا اور تیسرا بازار، ایک دوسرے سے مل رہے ہیں۔ ادھر صرف چار کمرے اور ایک ڈیوڑھی ہے، جو غالباً چوکیدار کی رہائش گاہ تھی۔ ان دونوں صحنوں میں واقع کمروں کے علاوہ جنوبی سمت بھی کئی کمرے ہیں۔

پہلے صحن میں دو گول، گندے پانی کے کنویں بھی بنے ہیں۔ ان میں سے ایک کی دیواریں چونہ گیچ پتھروں کی ہیں اس لیے وہ سلامت رہ گیا ہے اور دوسرا کسی حد تک ٹوٹ چکا ہے۔ ایسا معلوم ہوتا ہے کہ نمبر ۳ اور ۴ کمروں کے نیچے زمین دوز جو نالی بنی ہے، وہ اس گندے کنویں تک دراز تھی۔ کمرہ نمبر ۱۵ کے نیچے سے ایک اور گندہ کنواں برآمد ہوا ہے جو اس امر کی دلیل ہے کہ کمرہ نمبر ۱۵ غالباً غسل خانہ تھا کیونکہ یہ ایک عام راستہ پر واقع ہے اور یہ راستہ باقی کمروں تک پھیلا ہوا ہے۔

اوپر کی منزل کو جانے والی سیڑھیوں کا کوئی نشان باقی نہیں رہا، خیال ہوتا ہے کہ سیڑھیاں پتھروں کی نہیں، لکڑی کی تھیں اور امتداد زمانہ کی نذر ہو گئی ہیں۔

مکان بہ عنوان ”ح“ کے بھی دو صحن ہیں اور اس کے اندر بنے ہوئے

کمرؤں کی بھی کئی قطاریں ہیں۔ ان میں سے ایک رو جو پہلے بازار کی سمت بنی ہے، سر جان مارشل کی رو سے شاید رہائشی کمرؤں کی نہ تھی، دکانوں کی تھی۔ ایک دوسری قطار کے متعلق بھی جس میں کمرہ نمبر ۷ - ۱۰ - ۱۷ اور ۱۸ واقع ہیں، سر جان مارشل کا یہی خیال ہے۔ مشرقی صحن میں دو چھوٹے چھوٹے کمرے ہیں، ان میں سے ایک جنوب مشرق رخ ہے اور دوسرا شمال مغربی کونے پر ہے۔ اس کمرے کے اندر ایک گندا کنواں بھی بنا ہے، غالباً یہ غسل خانہ تھا (۱)۔ اس صحن کے جنوب مغربی کونہ پر ایک راستہ بنا ہے، جو کمرہ نمبر ۱۰، ۱۱، ۱۲، ۱۷ اور ۱۸ کے آگے سے گزرتا ہے، ان سب کمرؤں کے دروازے اس میں کھلتے تھے۔ کمرہ نمبر ۱۷ اور ۱۸ کے وسط میں چھت کو سہارہ دینے والے ستونوں کے دو ہشتے بنے ہیں۔ کمرہ نمبر ۲ میں گندے پانی کا ایک اور کنواں واقع ہے جس کا ایک حصہ ایک دیوار تلے دبا ہے، ایسا معلوم ہوتا ہے کہ یہ دیوار بعد میں بنائی گئی تھی اور کنواں پہلے تعمیر ہوا تھا۔ اس کمرے کے مرکز میں چھت کو سہارہ دینے والے ایک اور ستون کا پستہ بھی موجود ہے۔

سرجان مارشل نے ان دو مکانوں کے علاوہ ایک ایسی عمارت کے آثار پر بھی روشنی ڈالی ہے جس کے مغربی سمت کے حصہ میں کئی ستونوں والا ایک ہال واقع ہے اور مشرق سمت کوئی تیس چھوٹے بڑے کمرے ہیں۔ خیال کیا گیا ہے کہ یہ عمارت یا تو کسی بڑے افسر کی رہائش گاہ تھی اور ہال کمرہ بطور ”دیوان“ یا مہانوں کے ملنے کے لیے استعمال ہوا کرتا تھا یا یہ کسی مندر یا معبد کی عمارت تھی اور ہال کمرے میں پوجا ہوتی تھی اور تیس چھوٹے کمرؤں میں پجاری رہائش رکھتے تھے۔

فاضل سرجان مارشل کی رائے ہے کہ یہ اغلباً کوئی مندر تھا کیونکہ اس کے بعض کھنڈرات میں سے کئی ”مورتیاں“ دستیاب ہوئی ہیں۔ یہ مورتیاں ایک دیوتا اور دیوی کی ہیں جو ہاتھ میں ہاتھ دیے کھڑے ہیں۔ سرجان مارشل کہتے ہیں کہ یہ مورتیاں پجاریوں کے پاس بیچنے کے لیے بنائی گئی تھیں اور آجکل کی طرح قدیم عہد میں بھی مندر میں

آنے والے زائرین کے پاس مورتیاں بیچنے کا رواج تھا۔

ہال کمر ۵۹×۲۴ فٹ کے طول و عرض میں ہے۔ یہ تین ستونوں کے سہارے کبھی کھڑا تھا جو ایک دوسرے سے ۱۱ فٹ کے فاصلہ پر بنے ہیں۔ بیچ کا ستون بالکل کمرے کے وسط میں ہے۔ کمرے کی دیواریں اس وقت کوئی پانچ چھ فٹ اونچی ہیں اور کھردرے پتھروں سے بنی ہیں۔ بیچ کا ستون تین فٹ نو انچ اور کناروں کے ستون تین فٹ چھ انچ مربع ہیں جن کے اوپر کے حصوں میں چونا گچ کی کوئی چھ اور آٹھ انچ کے مابین ”سلیب“ بنی ہے۔ کنارے کے ستونوں کی ”سلیبیں“ یا بالائی سطحیں کچھ اس طرح کی سیاہ ہیں جیسے جل گئی ہوں۔ خیال گزرتا ہے کہ ان ”سلیبوں“ پر لکڑی کے شہتیر کھڑے کیے گئے تھے۔ جب عارت میں آگ لگی اور چھت جل گئی تو یہ شہتیر بھی جل گئے۔ دیواریں کھردرے پتھروں کی ہیں جن میں بہت ہلکا چونا استعمال کیا گیا ہے۔ اس میں کہیں کہیں کنجور کی آئیش بھی کی گئی ہے۔ کئی دیواروں میں تقریباً شہتیروں اتنے چوڑے اور لمبے خلا موجود ہیں۔ غالباً ان خلاؤں میں لکڑی کے شہتیر بھرے ہوئے تھے تاکہ پتھروں کی دیوار کی پائنداری کا موجب بنیں۔

اس عارت کے ہال کمرے کے پیچھے صحن بہ عنوان ”ٹ“ میں پتھر کے گول ٹکڑوں کا فرش بچھا ہے جس کے نیچے سے ایک نالی برآمد ہوئی ہے جو صحن کے جنوبی رخ اندرونی دیوار کے متوازی چلتی گلی نمبر ۲ تک پہنچتی ہے۔ اس نالی کی تہ اور دونوں طرف کی دیواروں میں لمبی لمبی پتھر کی سلیبیں جوڑی گئی ہیں۔ یہ سلیب نما پتھر ضلع ہزارہ میں سے اب بھی برآمد ہوتا ہے۔ خیال ہے کہ نالی کے اوپر بھی ایسی ہی سلیبیں بچھائی گئی ہوں گی۔ صحن کے شمالی کونہ میں ایک چھوٹی سی جگہ پر سلیبوں کا فرش بچھا ہے جس کی فحلی تہ میں چونے کی لپ کی گئی ہے، غالباً یہاں غسل خانہ بنا تھا۔ کمرہ بہ عنوان ب ۴ میں تالاب قسم کی تعمیر دیکھ کر خیال ہوتا ہے کہ شاید یہ کمرہ ”حمام“ کے طور پر استعمال ہوتا تھا یا پھر یہاں آگ جلتی ہوگی۔ پتھروں سے بنے ہوئے کئی اور پشتے کمروں کی دیواروں سے ملحق اور الگ بھی برآمد ہوئے ہیں، ان پشتوں پر غالباً شہتیر کھڑے کر کے چھت کو سہارا دیا گیا تھا۔

ان عمارتوں کے بارے میں سرجان مارشل کا عمومی تجزیہ یہ ہے کہ یہ بختاری یونانیوں کے حملہ کے وقت جلیں اور برباد ہوئی تھیں اور ان کی تباہی کا الزام ان بختاری یونانیوں پر عائد ہوتا ہے جو مسیح علیہ السلام کی پیدائش سے کوئی سو سال پہلے ٹیکسلا پر حملہ آور ہوئے تھے ۔

بعض نوادرات

کھدائی کے وقت بعض نوادرات بھی دستیاب ہوئے ہیں ، مثلاً ایک ناچنے والی کی مورتی جس سے معلوم ہوتا ہے کہ وہ شاید آرام کر رہی ہے ۔ بہت سے کھلونے جو ہاتھی ، شیر ، چیتے ، ہرن اور گائے بیلوں کے مجسموں پر مشتمل ہیں ، پتھر کے وزن اور سونے کے چار کنگن ، ایک کلھاڑا ، ایک دھری دھار کا خنجر اور نیزے کی ایک انی ۔

گھریلو استعمال کا کوئی ایسا برتن نہیں ملا جو پیتل یا تانبے کا ہو البتہ مٹی کے کئی برتن برآمد ہوئے ہیں ۔ یہ برتن کمہاروں نے ”پہیے“ کی مدد سے بنائے تھے ۔ ان برتنوں میں شراب کی ایک نازک سی صراحی بھی ہے جس کی گردن خاصی تنگ ہے ، ایک ہنڈیا ہے ، ایک مرتبان ہے اور ایک کوزہ ہے ۔ یہ سارے کے سارے برتن سرخ رنگ کے ہیں اور خوب پختہ مٹی سے بنائے گئے ہیں اور ان کے بنانے میں بڑی ہنرمندی کا مظاہرہ کیا گیا ہے ۔ دو عدد قیمتی پتھر یا جواہرات بھی ملے ہیں ، ان میں سے ایک کانوں میں ڈالنے والا بندہ ہے اور ایک بہت عمدہ ستارہ نما کرسٹل ہے (۱) ۔

ہاتھی دانت اور ہڈی سے بنی ہوئی چھوٹی چھوٹی چیزیں بھی ملی ہیں ، ان میں سے ایک کنگھی ، بالوں میں اڑسنے والا ایک پن (سوئی) ، تیروں کی انیاں جو ہڈی سے بنی ہیں ، کانوں کے بندے اور خنجر جن میں سے ایک کا دستہ ہاتھی دانت کا ہے ۔ ”موتیوں“ کے ”دانون“ اور نگینوں کی تعداد کافی ہے ، مثلاً خاصے قیمتی پتھروں کے دانے پینسٹھ ہیں ، پینتالیس مونگے ہیں ، پچیس شیشے کے ، پانچ ہڈی کے ، تین عام پتھر کے اور دو پیتل کے ہیں ۔ ان ”نگینوں“ میں سے کچھ سیاہ ہیں ، کچھ بہت گہرے سبز ہیں ، کچھ نیلے اور زیادہ تر سفید ہیں ۔

سکے

ٹریسٹھ مختلف انداز کے سکے بھی ملے ہیں ، جن میں سے سات چوتھے دور کے ، نو تیسرے دور کے ، چوالیس دوسرے دور کے اور تین پہلے دور کے ہیں ۔

تیسری تہ سے چوتھی صدی قبل مسیح کے نوادر برآمد ہوئے ہیں

اس صدی میں سکندر مقدونی ٹیکسلا میں داخل ہوا تھا اور اس دور کی عمارت کے نیچے سے جو نوادر برآمد ہوئے ہیں ، ان میں سے بعض یونانی اثر کا پتہ دیتے ہیں مثلاً تانبے اور پیتل کی آمیزش سے بنی ہوئی ، دانت اور کان صاف کرنے کی سلاٹیاں ۔

سونے کے کچھ چھوٹے چھوٹے زیورات بھی سکوں کے ایک خاصے بڑے دفینے کے ساتھ دفن پائے گئے ہیں ۔ اس دفینے کا زمانہ لازماً چوتھی صدی قبل مسیح کا آخری دور ہے جب کہ موریا خاندان کی حکومت کی بنیادیں کافی مضبوط ہو چکی تھیں ۔ زیورات میں ایک توکانوں کے کانٹے ہیں ، ایک گلویند ہے جس میں موتی ٹکے ہیں ، دو بٹن نما پھول ہیں اور ایک مالا قسم کا ہار ہے ، جو سونے کی دھری تھوں سے بنا ہے ۔ اس ذخیرے میں چاندی کا ایک گلویند بھی ہے جو اس امر کا ثبوت ہے کہ اس دور میں سونے کے ساتھ ساتھ چاندی کے ہار بھی پہننے کا رواج تھا اور اچھے خاندانوں کی عورتیں چاندی کے ہار پہننا پسند کرتی تھیں (۱) ۔

لوہے کی جو چیزیں دریافت ہوئی ہیں ، ان میں سے چھریوں کے دو پہل ، ایک چاقو اور ایک ”تیسی“ یا ”چوسی“ ہے ۔

سکندر کے زمانہ کے مابعد کے دور کے کچھ مٹی کے برتن بھی ملے ہیں ، جن میں ایک لوٹا ، ایک ہنڈیا اور بہت سے جام ہیں ۔ مرتبان اور جگ بھی ہیں اور سجاوٹ کی بہت سی چیزیں ہیں ۔ جانوروں کے مجسموں پر مشتمل کچھ کھلونے بھی ہیں ۔

سرجان مارشل کا بیان ہے کہ موریا عہد میں ٹیکسلا کی عورتیں قیمتی جواہرات کے ”نگینے“ بہت استعمال کرنے لگی تھیں ۔ اس عہد سے متعلق ۵۸۷ ”دانے“ سرجان مارشل کو ملے ہیں جن میں سے ۲۳۷ خاصے

قیمتی جواہرات سے بنائے گئے ہیں ، ۲۱۷ شیشے کے ہیں ، ۵۱ گھونگرے کے اور ۳۹ مصنوعی مصالحہ کے ۔

سکوں اور زیورات پر مشتمل جس ” ذخیرے “ کا ذکر اوپر ہوا ہے ، اس میں ایک ہزار ایک سو مئسٹھ چاندی کے روپے ہیں اور کچھ سونے کے ہیں ۔ چاندی کے سارے سکے کرشاپنا انداز کے ہیں ۔ ان سکوں میں سے کچھ سکے پرانے ایرانی دور کے بھی ہیں ، تین یونانی سکے ہیں ، دو سکندر مقدونی کے اور ایک فلپ ایری ڈیوس کا ہے جس نے ۳۱۷ قبل مسیح میں حکومت کی تھی ۔ یہ سکے اس بات کی علامت ہیں کہ دھینہ تقریباً تین سو سال قبل مسیح میں زمین تلے دفن کیا گیا تھا ۔

دوسری تہ تین سو سال قبل مسیح سے لے کر موریا زوال تک کی غازی کرتی ہے

ان آثار کی دوسری تہ کے دور میں موریا خاندان ٹیکسلا کا حکمران تھا ، کیونکہ اس تہ کے اندر سے جو نوادر دریافت ہوئے ہیں وہ موریا تہذیب کی غازی کرتے ہیں ۔ اس تہ میں سے قیمتی جواہرات پر مشتمل زیورات بالکل نہیں ملے ، البتہ سونے اور چاندی کا ایک ایک زیور ملا ہے جن میں سے سونے کا زیور کانوں کا بندا ہے اور چاندی کا زیور ایک انگوٹھی ہے ۔ اس تہ میں سے پیتل اور تانبے کے گھریلو استعمال کے برتن قطعاً دستیاب نہیں ہوئے جس سے سرجان مارشل نے یہ نتیجہ اخذ کیا ہے کہ ان دونوں دھاتوں کے برتنوں کا اس زمانہ میں رواج نہ تھا ۔ بلاشبہ چند چھوٹی چھوٹی چیزیں ان دھاتوں سے بنی ہوئی ملی ہیں جن میں سے نو عدد ہاتھ کی انگوٹھیاں ہیں ، چار بازوبند ہیں ، ایک گلے کا ہار ہے ، ایک بالوں کی سوئی ہے ، دو جام اور اسی قسم کی چیزیں ہیں ۔

پیتل اور تانبے کے استعمال کی اس کمی کی وجہ پیتل اور تانبے کی کمیابی تھی ، البتہ لوہا اس دور میں خوب استعمال ہوا ہے ۔ نہ صرف اس سے مختلف اوزار اور ہتھیار بنائے گئے ہیں ، گھریلو استعمال کے برتن بھی اسی کے ہیں ۔ مثلاً چمچے ، پیالے ، جام ، دیگچیاں اور اسی قسم کی چیزیں ، ہتھیاروں میں دو دھاری خنجر ۶۴ ، ہلکے نیزے ۸۵ ، انکوسا ۱۰۳ ، کلہاڑے ۱۱۳ ، ” تیشے “ ۱۱۸ ، چاقو ۱۳۰ اور اسی قسم کے اور چھوٹے چھوٹے بہت سے اوزار ہیں ۔

سرجان مارشل نے اس دور کے مٹی کے برتنوں کے متعلق خیال ظاہر کیا ہے کہ یہ کسی خصوصیت کے حامل نہیں ہیں ، یہ عام انداز کے ہیں اور انہیں امتیازی حیثیت نہیں دی جا سکتی ، کیونکہ اس دور کے کمہار عوامی استعمال کے برتن زیادہ تیار کرتے اور انہیں خوبصورت اور نفیس بنانے کی ضرورت محسوس نہ کرتے ۔

بہر حال اس دور کے مٹی کے برتنوں کی صنعت پر ”ہندوستانی“ زیادہ غالب آ گئی تھی ۔

سرجان مارشل نے شراب کی صراحیاں ، تنگ اور کھلے منہ کے پیالے ، گھڑے ، لوٹے ، کوزے ، ”کوزیاں“ گندی نالیاں اور گٹر بھی برآمد کیے ہیں ۔

برتنوں کے علاوہ سجاوٹ کی چیزیں بھی اس زمانہ میں خوب تیار ہوئیں ، خصوصیت سے کھلونے اور مورتیاں بہت بنیں ، یہ مورتیاں دھرتی ماتا اور بعض دوسری ہندوستانی دیویوں اور مقدس عورتوں کی ہیں ۔ ایک ہندوستانی دیوداس کی مورتی بھی ان میں شامل ہے ۔ بچوں کے مختلف کھلونے بھی وافر تعداد میں ہاتھ آئے ہیں جن میں سے کچھ جانور پیوں پر سوار ہیں اور کچھ الگ الگ ہیں ۔

پتھر کا استعمال

اس دور میں چونکہ تانبا اور پیتل بہت کم ملتا تھا ، اس لیے اس کی کمی پتھر سے پوری کی گئی تھی اور کوزے ، پیالے ، جام حتیٰ کہ پلیٹیں اور ٹریٹیں پتھر سے بنائی گئی ہیں ۔ موریا عہد کے پتھر کے صنایع پتھر سے برتن بنانے میں بڑی مہارت رکھتے تھے ۔ خصوصیت سے ٹیکسلا کے نواح میں ایک خاص قسم کا ابری پتھر نکلتا تھا جس کے کئی رنگ تھے ۔ ٹیکسلا کے صنایع اس گونا گوں رنگوں کے پتھر سے ہر قسم کے پیالے ، جام اور صراحیاں گھڑتے ، سنگ مرمر ، سنگ موسیٰ اور دوسری قسم کے قیمتی پتھر ملک کے نچلے حصوں سے منگوائے جاتے اور ٹیکسلا کے صنایع ان پر بھی طبع آزمائی کرتے اور ہر قسم کے چھوٹے چھوٹے نازک اور خوبصورت پیالے ، جام اور صراحیاں تیار کرتے (۱)۔

اس تہ میں سے ہڈی اور ہاتھی دانت کی جو مصنوعات ملی ہیں وہ تقریباً پہلے ادوار سے مشابہ ہیں۔

موریا عہد میں جواہرات بطور زیورات بہت استعمال ہونے لگے تھے ، موریا عہد کے صنایع مختلف قسم کے قیمتی جواہرات تیار کرتے ، جن میں زیادہ پسندیدہ وہ جواہرات تھے جو بیک وقت کئی طرح چمکتے تھے۔ سرجان مارشل نے کئی رنگوں کی چمک دینے والے جواہرات میں سے ۲۳۲ اور دوسری انواع کے ایک سو آٹھ دانے برآمد کیے ہیں اور کہتے ہیں کہ یہ اس عہد میں بہت مرغوب تھے۔ شیشے کے ”دانے“ بھی خوب پسندیدہ تھے ، ان میں جن رنگوں کے ”دانے“ عورتیں زیادہ پسند کرتیں وہ سبز اور نیلے رنگ تھے۔ سیاہ اور لال رنگ بہت کم مرغوب تھا ، زرد اور نجی رنگ کے ”موتی“ تو شاذ و نادر ہی کوئی پسند کرتا۔

سرجان مارشل کا خیال ہے ، موریا عہد میں جواہرات اور موتیوں کے کاروبار نے بڑا فروغ پایا اور اس دور کے صنایعوں نے بہت اعلیٰ ، نفیس اور عمدہ ”موتی“ تیار کیے۔

پہلی تہ

پہلی تہ کے بارے میں جیسے کہ ہم نے پیچھے عرض کیا ہے ، سرجان مارشل کا بیان ہے کہ اس کے آثار بہت تھوڑے باقی ہیں ، نیز اس دور کے نوادر بھی اسی نسبت سے کم ہاتھ آئے ہیں۔ ایک دھینہ جو خاصی محنت و جستجو کے بعد سرجان مارشل کو ملا ہے ، اس میں ایک سو چھیاسٹھ سکے چاندی کے اور انٹی اوچوس دوئم کے زمانہ کی ایک اشرفی اور کچھ سونے اور چاندی کے زیور ہیں اور کچھ مختلف انواع و اقسام کے جواہرات ہیں۔ اس دھینہ کے علاوہ بھی کچھ متفرق زیورات دستیاب ہوئے ہیں جن میں سے پپیل کے پتے سے مشابہ ”کنٹھے“ ، چار شیر کی شبیہوں کے سروں والے کنگن اور سکے کی ایک انگوٹھی زیادہ ممتاز ہے اس پر بھی شیر کی شبیہ کندہ ہے (۱)۔

اسی تہ میں سے ۶۲ موتیوں اور جواہرات کے ”دانے“ اور نگینے بھی ملے ہیں ، جو قریب قریب موریا عہد کی وضع قطع اور ساخت کے ہیں اور ان میں کوئی خاص امتیاز موجود نہیں ہے۔

فصل دوم

دوسری قدیم آبادی ”سرکپ“

جیسے کہ پیچھے بیان ہوا ، یہ دوسری صدی قبل مسیح کے پہلے سال تھے جب بختیاری یونانی ٹیکسلا پر غالب آئے تھے (۱)۔ سرجان مارشل کہتے ہیں کہ ٹیکسلا پر قبضہ کے فوراً بعد بختیاری یونانیوں کو نئے پایہ تخت کی تعمیر کا خیال نہیں آیا تھا یہ کچھ دن (کچھ سال) بھڑ ہی میں مقیم رہے۔ لیکن ایسا معلوم ہوتا ہے کہ بھڑ میں اتنی وسعت نہ تھی کہ نئے حاکموں کو اپنے ہاں زیادہ دیر تک ٹھہرائے رہتا۔ یوں بھی نئے قبضہ اور تبدیلی حکومت کے وقت بھڑ کے بہت سے مکانات تباہی کی نذر ہو گئے تھے اور شاید ان یونانیوں کے لیے جو بختیاریہ کے مہذب و تمدن شہروں سے اس طرف آئے تھے۔ بھڑ کچھ زیادہ موزوں شہر نہ تھا۔ ان کے انجینیئروں نے بہت جلد نئے پایہ تخت کا منصوبہ تیار کر لیا۔ نئے شہر کے لیے جو جگہ منتخب کی گئی وہ ہر لحاظ سے بہت موزوں تھی۔ اس کے ایک طرف ہتھیال پہاڑ تشریف فرما تھا ، دوسری طرف تمرا نالہ اور تیسری طرف گٹو ندی واقع تھی اور زمین انتہائی زرخیز و شاداب ہونے کے ساتھ ساتھ بڑی ہموار تھی۔ ایک اچھے اور عمدہ پایہ تخت کے لیے اس سے زیادہ موزوں اس ماحول میں کوئی اور جگہ قطعاً نہ تھی۔

ان دنوں گو ماضی کی ہر بات بدل چکی ہے ، نہ تمرا نالے اور گٹو ندی کی پہلی سی شان و شکوہ باقی ہے اور نہ ماحول کی زرخیزی و شادابی اور

۱۔ انڈیا رالنسن ، ص ۵۹۔ ارلی ہسٹری آف انڈیا بائی سمتھ۔ اینشنٹ

انڈیا ، ص ۳۲۹ - ۴۱ - ۸۴۔ مطبوعہ حیدرآباد۔

کارپوس جلد ۴ ، ص ۱۴۸ اے گاڈ ٹو ٹیکسلا ، ص ۶۱۔ ٹیکسلا جلد

اول ، ص ۱۱۲۔

اینول رپورٹس آف آرکیا لوجیکل سروے آف انڈیا ۱۸۶۰۔

۱۸۸۴ ، ص ۱۵۳۔

دوسری قدرتی لطافتیں موجود ہیں ، پھر بھی جیسے ہی کسی زائر کی سواری میوزیم سے دو ایک میل آگے بڑھتی ہے تو اسے ایسا لگتا ہے جیسے وہ کسی ایسی وادی میں آ پہنچا ہے جو کبھی سوات و کشمیر کے ہم پلہ ہونے کا دعویٰ کر سکتی تھی ۔ حذر نظر تک اونچی نیچی پہاڑیاں پھیلی ہیں ، جن کے دامن میں جگہ بہ جگہ برساتی نالوں کی لاتعداد گزر گاہیں واقع ہیں ، جو غالباً برسات کے دنوں میں پانی سے بھر جاتی ہوں گی اور اس دور میں جو آج سے بائیس سو سال پہلے کا دور تھا ، جب اس وادی کی ہر بات اور ہر ادا آج سے مختلف تھی ان ندی نالوں کی عجیب بہار ہوگی ۔

سرجان مارشل اور سر کنتنگھم نے اس جگہ کے نام ” سرکپ “ کے سلسلہ میں ایک مقامی روایت کا ذکر کیا ہے ، جو کبھی ٹیکسلا کے ماحول میں رہنے والے بچے بچے کی زبان پر رواں تھی ۔ یہ کہانی سیال کوٹ کے ایک شہزادے رسالو نامی اور ” راکششوں “ کے ایک خاندان سے متعلق ہے جس کے سات افراد تھے ۔ تین بھائی تھے اور چار بہنیں تھیں ۔ بھائیوں میں سے ایک کا نام سرکپ ، دوسرے کا سرسکھ اور تیسرے کا رسبھا تھا ، بہنوں میں پہلی کا نام کپی ، دوسری کا کالپی ، تیسری کا منڈا اور چوتھی کا منڈھی تھا ۔

کہتے ہیں شہزادے رسالو نے شہر میں سے گزرتے وقت ایک عورت کو جو چولہا جلائے تھی ، کبھی روئے اور کبھی ہنستے دیکھا تو تعجب سے پوچھا ، ماں یہ تم ہنس بھی رہی ہو اور رو بھی ۔ عورت نے وجہ بتائی ، آج میرے بیٹے کی شادی ہے ، اس خوشی میں ہنسنے لگتی ہوں لیکن روق اس لیے ہوں کہ وہ راکششوں کا لقمہ بن جانے کو ہے ۔

• کہانی تفصیل میں نہیں گئی صرف اتنے تک محدود ہے کہ شہزادے رسالو نے عورت کو تسلی دی اور وعدہ کیا کہ اس کے بیٹے کو راکششوں کا لقمہ نہیں بننے دے گا ۔

اس کہانی کی رو سے شہزادے رسالو نے اپنا وعدہ پورا کیا اور راکششوں کو مار ڈالا اور عورت کے بیٹے کو بچا لیا (۱) ۔

۱۔ کارپوس جلد ۲ ، ص ۱۵۶ ۔ اینول رپورٹس آف آرکیالوجیکل سروے

آف انڈیا ۱۸۶۰ - ۱۸۴ ، ص ۱۵۲ (جلد ۲) ۔

ٹیکسلا جلد اول ، ص ۱۱۲ ۔ اے گانڈ ٹو ٹیکسلا ، ص ۶۰ ۔

سرجان مارشل نے یہ کہانی اپنی کتاب ٹیکسلا کی جز اول میں دہرا تو دی ہے ، لیکن یہ وضاحت نہیں کی کہ یہ جگہ ، جہاں بختیاری یونانیوں نے اپنا پایہ تخت تعمیر کیا ، ”سرکپ“ کے نام سے کیوں موسوم ہوئی ؟ بہر حال یونانی بختیاری شہر کے یہ آثار جوان دنوں ”سرکپ“ کے نام سے یاد کیے جاتے ہیں ، اس شہر کے آثار ہیں جو بائیس سو سال پیشتر بختیاری یونانیوں نے آباد کیا تھا اور برابر تین صدیوں تک یونانیوں ، ساکوں ، پارتھیوں اور کشان کے شروع دور تک پایہ تخت ہونے کے شرف سے محروم نہیں ہوا تھا ۔ حتیٰ کہ کشان بادشاہوں نے شروع عہد میں اسے ہی اپنے قدوم، میمنت لزوم سے نوازا (۱) ۔

یونانی دور میں شہر کی بیرونی فصیل مٹی کی تھی اور خاصے احاطہ کو محیط تھی ، یہ قدیم فصیل جو یونانیوں نے مٹی کے گارے اور لکڑی کی آمیزش سے تعمیر کی تھی ، آج بھی مندر جنڈیال کے جنوب مغرب سے ذرا دور موجود ہے ، گویا اس وقت مندر جنڈیال اور اس سے ملحقہ عارت یونانی شہر پناہ کے اندر واقع تھی اور اس کی حد تیرا نالہ تھا ۔

یہ موجودہ سنگی دیوار جو سرجان مارشل نے کھدائی کے بعد برآمد کی ہے ، یونانیوں نے نہیں غالباً ساکا بادشاہ ایزس اول نے ۔ ۵ سال قبل مسیح میں تعمیر کی تھی ، یعنی شہر کی دوسری آبادی کے وقت اس بادشاہ نے شہر کے حدود مختصر کر دیے اور شہر کی کئی پہلی عمارتیں جو غالباً کیا یقیناً سرکاری عملہ کی عمارتیں تھیں ڈھا دیں اور مقامی پتھروں اور کنجور کی کتلیں باہم جوڑ کر ایک عظیم سنگی شہر پناہ تعمیر کر ڈالی ۔

سرجان مارشل کی رو سے اس نئی فصیل کے چاروں اطراف چار دروازے تھے۔ چونکہ سرجان مارشل نے اس کی صرف ایک سمت کھودی ہے اور ایک دروازہ برآمد ہوا ہے اس لیے صرف ایک دروازہ متعین ہے اور باقی قیاسی حیثیت رکھتے ہیں ۔

سرجان مارشل کی رو سے یہ بڑا دروازہ ایک بڑے ہال پر مشتمل تھا جس کا طول ۶۲ فٹ شمال سے جنوب میں اور ۳۵ فٹ مشرق سے مغرب میں تھا ۔ ہال کے دونوں طرف پہرہ داروں کی کوٹھریاں بنی تھیں ، جہاں ہر

۱۔ کارپوس جلد ۲ ، ص ۱۵۶ ۔ اینول رپورٹس آف آرکیالوجیکل سروے

آف انڈیا ۱۸۶۰ - ۱۸۸۳ ، ص ۱۵۲ (جلد ۲) ۔

ٹیکسلا جلد اول ، ص ۱۱۲ ۔ اے گائڈ ٹو ٹیکسلا ، ص ۶۰ ۔

وقت ضرورت کے مطابق پہرہ دار موجود رہتے۔ آیا بڑے دروازے پر محیط ہال دو منزلہ تھا یا ایک منزلہ یا عام ہندوستانی قلعوں کے بڑے دروازوں کی طرح اس کی کئی منزلیں تھیں یہ کچھ معلوم نہیں ہے اور نہ ایسے آثار ہی موجود ہیں ، جو اس بات کی شہادت دیں ۔

سرجان مارشل نے دروازہ کی نچلی تہ کی جو کھدائی کی ہے اس سے دروازہ کے ایک سمت ایک گول کنواں بھی نکلا ہے جو غالباً بارہ چودہ فٹ گہرا ہے ۔ یہ کنواں یا توراہ گیروں کی پیاس بجھانے کے کام آتا تھا ، یا ہال کمرہ کے دائیں بائیں متعین محافظین کے خصوصی استعمال کے لیے مخصوص تھا (۱) ۔

منسلکہ نقشے سے معلوم ہوگا کہ سرجان مارشل نے اس شمالی دروازہ سے چند فٹ آگے کی سمت واقع بڑے بازار کے دونوں سمت کوئی دو ہزار فٹ کے رقبہ میں کھدائی کی ہے ۔ یہ کھدائی فصیل کی شمالی جانب سے شروع ہو کر قلب شہر کو اپنے احاطہ میں لے لیتی ہے ۔ جو آثار برآمد ہوئے ہیں وہ زیادہ تر دوسری تہ کے ہیں اور یہ تہ بڑے بازار سے کوئی تین ، ساڑھے تین یا چار فٹ اونچی ہے ۔ بڑا بازار اور اس کے دونوں سمت بنی ہوئی دکانوں یا مکانوں کو دیکھ کر بالکل کراچی کی بندر روڈ یا شاہ عالمی بازار کی تصویر سامنے آ جاتی ہے ، گو یہ بازار شاہ عالمی بازار اور بندر روڈ سے بہت کم چوڑا ہے ۔ شاید انارکلی سے بھی ہیٹا ہو ، تاہم شمالی دروازہ سے شروع ہو کر بالکل سیدھا کنال سٹوپے تک یکساں بڑھا چلا گیا ہے ۔ اس کے دونوں سمت کی عمارتیں آج سے بائیس سو یا دو ہزار سال پہلے یکساں اونچی تھیں یا ان کی نوعیت مختلف تھی ، آثار کو دیکھ کر کچھ اندازہ نہیں ہوتا ۔ البتہ سارے کے سارے آثار بڑے بازار سے ایک جتنے یا کوئی تین ساڑھے چار فٹ اونچے ہیں ۔ کہیں کہیں بعض عمارتوں کی سطحوں تک پہنچنے کے لیے کنجور پتھر کی سیڑھیاں بھی بنی ہیں ۔ آثار پر ایک اچھی نظر ڈالتے ہی یقین ہو جاتا ہے کہ ساری عمارتیں ایک وقت میں تعمیر ہوئی تھیں ، کیونکہ جو سامان پوری عمارتوں میں استعمال ہوا ہے وہ قطعاً ایک طرح کا ہے ۔

سر جان مارشل اپنی تصنیف اے گانڈ ٹو ٹیکسلا میں ان آثار کے عمومی منظر کے بارے میں کہتے ہیں کہ پہلی نگاہ میں ان کا نقشہ کچھ الجھا الجھا اور غیر واضح نظر آتا ہے ، لیکن ہمیں اس وقت کے آثار کی صورتِ حال سے قطع نظر کر کے یہ تصور کرنا ہوگا کہ ہم آج نہیں ، پہلی صدی بعد از مسیح میں اس شہر کے اندر ، اس کے شاہی دروازہ سے داخل ہو رہے ہیں اور ہماری نگاہ اس کے بڑے بازار پر سیدھی دوڑ رہی ہے ۔ فرض کر لیجیے کہ ہم اس شہر میں اسی دن داخل ہوئے جب تیانہ کے سیاح آپولونیس نے ٹیکسلا کی سیاحت کی ۔ یہ ۴۰۰ء بعد از مسیح کا سال ہے اور بڑے زلزلہ کے کھرام کو گزرے ایک سو سال ہو چکے ہیں اور اس دوران میں شہر ٹیکسلا نے قطعاً نئی زندگی پالی ہے ۔ ہر سمت نئی عمارتیں بن گئی ہیں اور ان کی چمک دمک پوری طرح جاذبِ توجہ ہے ۔ ان میں سے اکثر پر پلستر چڑھا ہے اور ان کا رنگ سفید ہے ، لیکن کسی کسی عمارت کا رنگ زرد ، کسی کا نیلا ، کسی کا سرخ اور کسی کا سبز بھی ہے اور بڑے بازار کے دونوں سمت دور دور تک دکانیں ہی دکانیں پھیلی ہیں ۔ دکانوں کی عمارتیں چھوٹی دیواروں اور ایک منزلہ چھتوں کی ہیں ، ان میں سے کوئی دکان ایک کمرہ کی ہے ، کوئی دو پر مشتمل ہے ۔ ان کی بنیادی سطح بازار سے کئی فٹ اونچی ہے ۔ اگلے حصوں میں یا تو برآمدے بنے ہیں یا پلیٹ فارم ۔ کہیں کہیں دکانوں کا تسلسل بغلی کوچوں نے توڑ دیا ہے ۔ یہ بغلی کوچے مشرق سے مغرب کی سمت اور مغرب سے مشرق کی سمت چلتے ہیں ۔ کوچوں کے علاوہ دکانوں کے تواتر میں ان مندروں کے سبب بھی رخنے پڑ گئے ہیں جو دکانوں ایسے اونچے پلیٹ فارموں پر جا بجا واقع ہیں اور جو اس امر کے شاہدِ عادل ہیں کہ ٹیکسلا کے رہنے والے ، اچھے کاروباری ہونے کے ساتھ مذہبی بھی ہیں (۱) ۔

بڑے بازار میں تھوڑی دور آگے جاتے ہی بڑے سٹوپے پر نگاہ اٹھتی ہے ، یہ ٹیکسلا کے جینیوں کا سٹوپا ہے ۔ جو دوسرے اور تیسرے کوچہ میں بنا ہے (یہ اس بات کا ثبوت ہے کہ ٹیکسلا میں جین دھرم کے

ماننے والے بھی موجود ہیں) اس سٹوپا سے کوئی ۸۰ گز اور آگے بڑھیں تو ٹیکسلا کے بدھوں کا سب سے بڑا مندر واقع ہے۔ یہ اپنی طرز کا سب سے بڑا مندر ہے، جس کے اگلے حصوں میں دو سٹوپے بنے ہیں۔ اس مندر کے بالکل متوازی تیسرے نمبر کے محلہ میں ایک اور سٹوپا بھی موجود ہے۔ اس کے علاوہ ذرا اور آگے بڑھیں، تو دکانوں کی عمارتوں کے مابین محلہ ”فی“، ”گ“ اور ”بی“ کے اندر تین اور سٹوپے قائم ہیں، ان میں سے دو دائیں جانب اور ایک بائیں رخ ہے اور ان کے گنبد عام مسطح چھتوں کے اندر ابھرے ہوئے نگینوں کا سا منظر پیدا کر رہے ہیں اور ان سے کسی قدر دور پیچھے کی طرف شاہی محل ہے، جس کا رنگ سفید ہے اور خوب چمک رہا ہے۔

دکانوں اور مندروں کی پچھلی اطراف میں ٹیکسلا کے شہریوں کے نجی مکانات ہیں، جن کے دروازے تنگ گلیوں اور کوچوں میں کھلتے ہیں۔ ان میں سے وہ چند مکانات جو فصیل سے متصل ہیں، غریبوں کے ہیں۔ ان میں غالباً سپاہی اور پہرہ دار رہتے ہیں لیکن ان میں سے اگلے کافی وسیع ہیں اور کھاتے پیتے اور مرفع الحال لوگوں کے ہیں، کیونکہ یہ حصہ شہر بڑا مہذب علاقہ ہے۔ شاہی محل اس بازار سے اوپر کی طرف کوئی پانچ سو گز کے فاصلہ پر ہوگا اور محل اور شاہی دروازہ کے مابین جو لوگ رہتے ہیں وہ لازماً حکام ہوں گے۔ یقیناً ان کے ساتھ ان کے ملازمین اور غلام بھی رہتے ہیں۔ یہ وہ لوگ ہیں جو مغربی شہروں سے درآمد کیے ہوئے قیمتی جواہرات کا استعمال کرتے ہیں اور عمدہ اور قیمتی ملبوسات پہنتے ہیں۔ ان کے مکانوں کی چھتیں مسطح اور خاصی نیچی ہیں کیونکہ جب سے پچھلا زلزلہ آیا ہے، ٹیکسلا کے مکانات زیادہ اونچے نہیں بنتے۔ یوں ان میں کافی وسعت ہے اور ان میں سے ہر ایک تقریباً پندرہ ہزار مربع فٹ احاطہ لیے ہوئے ہے۔ اگر ہم ان مکانوں میں داخل ہوں تو ہمیں پتہ چلے کہ ان کے کمرے قطاروں میں بنے ہیں، جیسے کہ مشرقی شہروں کا عام دستور ہے۔ یہ قطاریں الگ الگ صحنوں میں کھاتی ہیں، جن سے کمروں میں ہوا اور روشنی آتی جاتی ہے یہ صحن کچھ زیادہ بڑے نہیں ہیں، تقریباً کمرے اتنے لیے چوڑے ہیں اور عموماً گزرگاہوں کا کام دیتے ہیں۔

کھڑکیاں صرف کمروں کی ان دیواروں میں ہیں جو کوچوں کی سمت واقع ہیں لیکن یہ کھڑکیاں اتنی مختصر ہیں کہ ان پر ”روزنوں“ کا گہاں ہوتا ہے۔

بڑے بازار سے خاصے اوپر کی سمت کے اس علاقہ میں جو شاہی محل سے قریب ہے جو مکانات بنے ہیں وہ زیادہ مرتب اور عمدہ طرز کے ہیں اور ان کے صحن کافی کشادہ ہیں۔ ان میں سے کچھ دفاتر کے طور پر استعمال ہوتے ہیں، اس لیے محل کے آس پاس بنے ہیں (۱)۔

شاہی محل

شاہی محل ایک شاندار نجی طرز کا انتہائی عمدہ مرتب مکان ہے، اس کا انداز تعمیر گو اس کے ماحول کے انداز تعمیر سے کچھ مختلف نہیں ہے لیکن وہ زیادہ وسیع ہے اس کے کمرے بھی بڑے بڑے ہیں اور صحن بھی بہت کشادہ ہیں، اس کی دیواریں بھی نسبتاً اونچی اور زیادہ مضبوط ہیں۔ یہی وجہ ہے کہ یہ محل پورے شہر کی عمارت سے زیادہ ممتاز اور بلند نظر آتا ہے (۲)۔“

یہاں تک تو سر جان مارشل کسی قدر تخیل کے سہارے چلے ہیں لیکن اس کے بعد وہ آثار کی گفتگو کرنے لگے ہیں اور پہلی صدی بعد از مسیح کے زمانہ سے حال میں داخل ہو گئے ہیں اور ایک اس زائر کی شکل اختیار کر لی ہے جو سرکپ کے کھنڈرات کا تماشہ کرنے وہاں ان دنوں پہنچے اور اس کی نگاہ محل کی ہر قدیم عظمت کو بھول کر بڑے بازار سے کوئی تین چار فٹ اونچی سطح کے آثار پر جم جائے، یہ آثار مغربی سمت ۳۵ فٹ اور شرقاً غرباً چار سو فٹ لمبے احاطہ میں پھیلے ہیں۔

سر جان مارشل کا خیال ہے کہ ان میں سے سب سے قدیم اس عمارت کے آثار ہیں جو ساکا عہد میں اول صدی عیسوی کے پہلے حصہ میں بنی تھی لیکن بعد میں اس میں کافی ترمیمیں ہوئیں اور کچھ اضافے بھی

۱۔ اے کانڈ ٹو ٹیکسلا، ص ۶۷۔

۲۔ ایضاً، ص ۶۹۔

ہوئے، خاص طور پر شمال کے اس حصہ میں جو زنانہ رہائش کے لیے مخصوص تھا، کئی نئے کمرے بنے۔

ان آثار کو دیکھنے سے معلوم ہوگا کہ زیادہ اہم کمروں، خصوصیت سے دیوان خاص کی دیواروں میں ربل کی چنائی میں کنجور کی پیشانیاں جھانک رہی ہیں، کہیں کہیں ویسے ستون بھی بنے نظر آتے ہیں جو جندیال کے مندر میں عام ہیں۔ متعدد کمروں کی دیواروں میں جھریوں کے نشان بھی موجود ہیں جن سے گمان ہوتا ہے کہ دیواریں چنتے وقت تھوڑی تھوڑی دور چوبی شہتیر عموماً چنے گئے تھے، جن کے اوپر غالباً لکڑی کے تختوں کو جوڑ کر دیواروں کا حسن بڑھایا گیا تھا اور نچلے حصوں میں لکڑی کے حاشیے بنائے گئے تھے (جیسے کہ ان دنوں بھی گورنمنٹ ہاؤسوں کے ملاقاتی کمروں میں بنانے کا عام رواج ہے) باقی دیواریں غالباً پلستر سے لپیٹی گئی تھیں۔

اس وقت کے محل کے آثار میں بیرونی سمت سے داخل ہونے کے لیے صرف تین دروازوں کی علامات موجود ہیں، ایک مشرق کی سمت واقع بڑے بازار میں ہے اور دو جنوب کی طرف کے کوچے نمبر ۱۳ میں ہیں، غالباً مشرقی سمت ایک اور بھی دروازہ تھا، لیکن چونکہ مشرقی سمت کی دیواریں ناپید ہو گئی ہیں اس لیے اس کے بارے میں محل کے اندر کی اطراف کے سارے دروازے چھوٹے چھوٹے ہیں جو دروازہ بڑے بازار سے محل میں داخل ہونے کے لیے بنا ہے۔ یہ غالباً ایک کھلے صحن میں کھلتا تھا اور اس کھلے صحن کے آگے ایک چھتی ہوئی غلام گردش کے ذریعہ اس سے ملحقہ دیوان خاص میں رسائی ملتی تھی۔ جو ایک کرسی دار ہال پر مشتمل ہے اور بالکل مغلیہ عہد کے دیوان خاص کی طرز کا ہے۔ دیوان خاص کے گرد جن کمروں کے آثار موجود ہیں، یہ محل کے بہترین کمرے تھے اور غالباً بادشاہ کے ذاتی استعمال کے لیے مخصوص تھے۔ محل کا دوسرا دروازہ جو کوچہ نمبر ۱۳ کی سمت کوچہ سے کوئی دس گز کے فاصلے پر بنا ہے، ایک کاریڈور ”غلام گردش“ سے ملحق ہے۔ یہ غلام گردش محافظ فوج کے صحن تک آتی ہے۔ غالب خیال یہ ہے کہ جو بیرونی لوگ محل میں داخل ہوتے

وہ اسی دروازہ سے آتے تھے۔ انہیں محل میں داخلے سے پہلے محافظوں سے اپنا تعارف کرانا ضروری ہوتا تھا۔

محل کا تیسرا دروازہ جو کوچہ نمبر ۱۳ میں پہلے دروازے سے خاصا اوپر کو واقع ہے، شاید عوام کی گزرگاہ تھی کیونکہ اس سمت دیوانِ عام کی عمارت ہے اور عوام کو صرف دیوانِ عام میں رسائی ملتی تھی۔ اس دیوانِ عام کے ساتھ ساتھ جن کمروں کے آثار ملے ہیں وہ ان سرکاری دفاتر کے لیے استعمال ہوتے تھے جن میں عوامی کاروبار ہوتا۔ دیوانِ عام سے ملحق کئی اور کمرے بھی ہیں جو ایک ساتھ بنے ہیں۔ ہر کمرہ اپنے طور پر جدا بھی ہے اور خود کفیل بھی ہے۔ گہن گزرتا ہے کہ یہ کمرے غالباً مہان خانہ کے طور پر استعمال ہوتے تھے۔ یہاں شاہی مہان ٹھہرتے تھے۔ کافی دور شال کی جانب محل کا اندرونی حصہ ہے یہ زنان خانہ تھا، یہ گہن اس لیے پیدا ہوا ہے کہ اس اندرونی محل اور بیرونی حصہ میں جو دیواریں حائل ہیں وہ دوسری دیواروں کی نسبت بہت موٹی ہیں۔ زنانہ حصہ کے مشرق میں کئی چھوٹے چھوٹے، معمولی معمولی دیواروں کے کمرے بنے ہیں۔ ان کے انداز تعمیر کو دیکھ کر سرجان مارشل کو خیال ہوا ہے کہ یہ لونڈیوں یا باندیوں کے لیے مخصوص تھے۔ ان کمروں اور زنان خانہ یا حرم کے مابین ایک صحن بھی بنا ہے جس کے پہلو میں کچھ اور آثار بھی ہیں۔ غالباً یہاں کچھ اور عمارتیں بھی تھیں لیکن شاید اچھی نہیں بنی تھیں کہ ان کی علامات قریب قریب معدوم ہو گئی ہیں۔

سرجان مارشل کے خیال میں اس زنانہ صحن میں ایک اور دلچسپ عمارت کے آثار بھی موجود ہیں جو ایک مٹھوپا کی ہے۔ اس کی مربع کرسی اب بھی موجود ہے۔ مٹھوپا عورتوں کا معبد تھا، شاہی خواتین اس میں عبادت کرتی تھیں (۱)۔

سرجان مارشل کا بیان ہے کہ مٹھوپا کی کرسی کے ساتھ ساتھ چار پختہ مٹی کے کمال نما تالاب بھی چپکے تھے۔ یہ چاروں تالاب مٹھوپا کے چاروں کونوں میں نصب تھے۔ ان تالابوں میں اترنے کے لیے

سٹوپا کے چاروں کونوں میں چار سیڑھیاں بنی ہیں اور فرش اور کناروں پر آبی جانوروں کے مجسمے نصب ہیں - ان آبی جانوروں کے سروں پر خوبصورت دئے بنے ہیں جو غالباً پوجا کے وقت جلانے جاتے تھے - تالابوں میں پانی بھر جاتا تھا اور ان میں جلتے چراغ کائنات کی تخلیق کے عناصر، اربعہ، باد و خاک و آتش و آب کی ترجمانی کرتے تھے - تالاب، ان میں بھرا ہوا پانی اور جلتے چراغ اس دور کے کس مذہبی رواج کی عملی تعبیر تھے - یہ کہنا کچھ آسان نہیں لیکن اتنا ضرور کہا جا سکتا ہے کہ سٹوپا اور اس سے متعلق یہ تالاب بدھ مذہبی روایات کے ترجمان ہرگز نہ تھے، غالباً یہ جین دھرم سے متعلق تھے -

جیسے کہ پیچھے بیان ہوا کہ اس دور میں سرکاری مذہب بدھ دھرم تھا - ہو سکتا ہے کہ زنانہ محل کی بعض بااقتدار خواتین جین دھرم کی عقیدت مند ہوں -

یوں ان دنوں بھی ہندو بنگال میں ہندو کنواری لڑکیاں اس قسم کے تالاب جنہیں یامہ پکور کہا جاتا ہے، یامہ دیوتا کے حضور بطور نذر چڑھاتی ہیں اور ہندوستان میں اس قسم کی پوجا قدیم زمانہ سے چلی آ رہی ہے -

اس سلسلہ میں یہ بات بھی قابل ذکر ہے کہ اس قسم کے تالابوں کا رواج ساتویں صدی قبل مسیح میں جزائر ایجین میں بھی موجود تھا اور مصر میں تو آج سے کوئی تین ہزار سال پہلے کی تیسری مصری بادشاہت کے افراد ایسے تالاب دیوتاؤں کے حضور نذر لایا کرتے (۱) -

یہ شاہی محل جس کی کیفیت اوپر مذکور ہوئی، یوں تو خاصا مضبوط بنا تھا اس میں وسعت بھی بہت تھی لیکن کچھ خاص شان و شکوہ اور جاہ و جلال کا حامل نہ تھا -

تیانہ کے سیاح اپولونیؤس سوانخ نگار فلوسٹریٹس اپنے روزنامہ میں اس محل کا ذکر کرتا ہوا کہتا ہے کہ اس کے کسی حصہ میں کوئی تعمیری عجوبہ یا کمال نہیں تھا - رہائشی کمرے جلسہ خانے، دیوان

خاص و عام اور ڈیوڑھیاں یا غلام گردشیں بہت سیدھی سادی طرز تعمیر کی مظہر تھیں (۱) -

اس سادگی کے باوجود محل کے آثار اس لحاظ سے بڑے دلچسپ ہیں کہ پاکستان و ہندوستان سے جتنی قدیم عمارتوں کے کھنڈرات تاحال برآمد ہوئے ہیں ، ان میں یہ اپنی ندرت کے لحاظ سے بے مثال ہیں - یعنی پاکستان و ہندوستان کی قدیم عمارتوں اور اس عمارت میں قطعاً کوئی تشابہ موجود نہیں ہے - اس کے برعکس یہ ان قدیم شاہی عمارتوں سے حد درجہ مشابہ ہے جو عراق کے قدیم شہروں کی کھدائی کے وقت برآمد ہوئی ہیں -

مثلاً سارگون اسیری کے محل واقع خورس آباد میں ٹیکسلا کے شاہی محل کی طرح وسط میں ایک بڑا صحن ہے اور اس صحن کے چاروں طرف رہائشی کمرے بنے ہیں - ایک طرف زنانہ ہے ، ایک طرف ملازمین کی رہائش گاہیں ہیں اور دوسری اور تیسری سمت انتظار گاہ ، مہمان خانہ اور سرکاری دفاتر واقع ہیں - سارگون کے اس محل اور ٹیکسلا کی شاہی قیام گاہ میں جو فرق ہے وہ صرف یہ ہے کہ وہاں زنان خانہ سے متصل مینارہ زگرت بنا تھا اور یہاں وہ مٹوہا ہے جس کا حال اوپر بیان ہوا - اور یہ تفریق غالباً اس لیے ہے کہ دونوں کے ساکنوں کے مذہب جدا جدا تھے ، لیکن دونوں کے معیار ایک ہی قسم کے فن کے حامل تھے -

سر جان مارشل کی رو سے اس تشابہ کی وجہ یہ تھی کہ باختر ، ایران اور اس سے ملحقہ ممالک پر اسیری تہذیب مدت ہائے مدید تک غالب رہی تھی اور اس کے غلبہ و تسلط کے اثرات بڑے گہرے اور بہت دیرپا تھے (۲) - اور وہ ساکے جو پہلی صدی عیسوی میں اس محل کے خالق بنے ، باختر و ایران ہی سے ٹیکسلا میں وارد ہوئے تھے اور ان کے صناعتوں کے ذہن اسیری فن تعمیر سے بہت متاثر تھے -

اس محل کے آثار کو کھودنے وقت سر جان مارشل کو جو اشیاء

۱- اے گائڈ ٹو ٹیکسلا ، ص ۶۹ -

۲- ایضاً ، ص ۷۰ -

ملی ہیں ، ان میں مٹی کے پکے برتن ، مورتیاں ، کھلونے ، کانسی تانبے اور لوہے کی مختلف مصنوعات گلوں میں پہننے والے ہاروں میں پروئے جانے والے موتی اور جواہر انگوٹھیوں کے نگینے اور متعدد سکے بھی ہیں ۔

سکوں میں ۶۱ سکوں کا ذخیرہ ایک ہی جگہ دفن تھا ۔ ان میں کچھ سکے ایسز اول ، ایسز دوئم ، اسپاورما ، گنڈوفیرس اور کاڈفیسز کے زمانہ کے ہیں ۔

سکے ڈھالنے کے کچھ سانچے بھی ملے ہیں ۔ یہ سانچے شاہی محل سے متصل ایک چھوٹے سے کمرے میں دفن تھے ۔ غالباً یہ کمرہ کسی جعل ساز کی ٹکسال کے طور پر استعمال ہوتا تھا ۔ سر جان مارشل نے جو سانچے اس جعل ساز کے ہاں سے برآمد کیے ہیں ان میں آٹھ مکمل اور بیس ٹوٹے ہوئے ہیں اور ان میں بہت سے سانچوں میں ایسز دوئم کے زمانہ کے سکوں کی عبارت صاف کندہ ہے ۔

سرکپ کے نجی مکانات

سرکپ کے نجی یا عوامی مکانات اور شاہی محل کے طرز تعمیر میں کوئی خاص فرق نہیں ہے ۔ ان میں سے اکثر دیواریں ان گھڑ پتھروں اور کنجور کی کتلوں کو باہم جوڑ کر بنائی گئی ہیں ۔ ان پر چونے اور گارے کا پلستر بھی کیا گیا تھا ، جو گو اب ہر جگہ موجود نہیں ہے ، لیکن کہیں کہیں باقی ہے ۔ وہ کہیں چونے کا ہے اور کہیں مٹی کا ہے اور اس پر رنگ بھی چڑھا ہے ، اس سے سر جان مارشل نے اندازہ کیا ہے کہ ان دنوں پلستر پر رنگ بھی کیے جاتے تھے ۔

سر جان مارشل نے یہ گمان بھی ظاہر کیا ہے کہ شاید پوری دیواریں پتھروں کی نہیں بنی تھیں ۔ اوپر کے حصوں میں روڑوں اور گارے سے چنائی کی گئی تھی ، جیسے کہ پیلا کی بعض دیواروں سے ظاہر ہوتا ہے (۱) ۔

بہر حال آثار اس امر کی شہادت نہیں دیتے ۔ آثار تو تین یا چار فٹ اونچی دیواروں کے ہیں اور ان کے اوپر کے حصے امتداد زمانہ کی

نذر ہو چکے ہیں ۔

سر جان مارشل کی رو سے ان مکانوں کے نقشے بھی کچھ بہت زیادہ مرتب نہیں ہیں اور قریب قریب ان کا انداز وہی ہے جو بھڑ کے مکانات کا ہے ، مثلاً وہاں بھی تقریباً ہر عمارت کے وسط میں صحن ہے اور یہاں بھی کمرے صحن کے ارد گرد بنے ہیں ، البتہ بڑے صحن کو چھوڑ کر کمروں کی ہر صف سے وابستہ ایک نہ ایک صحن یا کھلی جگہ ضرور موجود ہے ، جس کے ذریعہ کمروں میں روشنی اور ہوا کا گزر ہوتا تھا ، چھتیں مسطح تھیں اور ان پر بھوسہ ملے ہوئے گارے کا لپ کیا گیا تھا ۔

سر جان مارشل کی رو سے شاہی محل سے اس سمت چل کر اگر ہم بڑے بازار میں اتریں ، تو وہاں ہمیں جو آثار ملیں گے ، ان کے سامنے کا حصہ یعنی وہ حصہ جو بڑے بازار کے ساتھ ساتھ چلتا ہے ، دکانوں پر مشتمل ہے ۔ ان دکانوں کے اندر ایک سٹوپا بھی بنا ہے ، جس کے پہلو میں پجاری کی رہائش گاہ ہے ۔ اسی سٹوپا کے عقب میں ایک وسیع اور بڑے شاندار مکان کے آثار ہیں ۔ یہ مکان غالباً پہلی صدی عیسوی میں تعمیر ہوا تھا اور دو منزلہ تھا ۔ اس کی نیچلی منزل میں تیس کمرے ہیں اور چار صحن ۔ اس بڑے مکان سے متصل شرقاً اور جنوباً کچھ اور آثار ہیں ، جو غریبوں کے مکانات کے معلوم ہوتے ہیں یا یہ مکانات ان لوگوں کے تھے جو اس بڑے مکان کے سٹوپا یا مندر سے متعلق تھے ۔ اس مندر کے آثار کے بارے میں پہلے اشارہ کیا جا چکا ہے ۔ یہ وہی مندر ہے ، جو غالباً جینیوں کا تھا ۔ ہو سکتا ہے اس بڑے مکان میں جو لوگ رہتے ہوں ، وہ عقیدتاً جینی ہوں ۔ سر جان مارشل نے یہ خیال عام جینی سٹوپوں اور اس سٹوپا میں باہمی تشابہ کی بنا پر قائم کیا ہے ۔ اس وقت گو اس سٹوپا کی کرسی باقی ہے ، لیکن اس کے آثار خاصے واضح ہیں ۔ کرسی کے چاروں کونوں پر پانچ پانچ ستونوں کے علاوہ ایک زناری گولا بھی موجود ہے ، جس کی کارنس پر گئی اور دانے کے انداز کے بیل بوئے بنائے گئے ہیں ۔ سٹوپے کی چھتری اور گنبد ٹوٹ چکے ہیں ، لیکن ان کے بعض اجزاء صحن کو کھودنے سے دستیاب ہو گئے ہیں ۔ ان اجزاء کے ساتھ ساتھ پتھر کے دو ستونوں کے اوپر کے حصے بھی ملے ہیں ، جن پر شیروں کی تصویریں بنی ہوئی ہیں ۔ یقیناً یہ

تصویریں ان ستونوں سے نقل کی گئی ہیں جو مہاراج اشوک نے زیادہ مشہور بدھ سٹوپوں کے ستونوں پر کندہ کرائی تھیں۔

سٹوپے کے دائرے کا ایک کٹھرا بھی ملے میں سے برآمد ہوا ہے، یہ بھی پتھر کا ہے۔ عارت کی فحلی سطح سے تقریباً چار فٹ گہرائی میں ایک طاق بنا ہوا ہے، جس کے اندر سے دو نادر ڈیاں دستیاب ہوئی ہیں، جن میں سے ایک اودے رنگ کے پتھر کی ہے اور ایک سونے کی ہے۔ پہلی میں ایسز اول کے زمانہ کے آٹھ کانسی کے سکے اور دوسری میں ایک جلی ہوئی ہڈی، سونے کے ورق کے ریزے اور عقیق اور یشب کے چند دانے رکھے تھے۔ جلی ہوئی ہڈی غالباً مہاویرا مہاتما کی ہے، اس لیے کہ یہ سٹوپا جینیوں کا ہے۔

سٹوپے کی سیڑھیوں کے قریب جنوبی جانب ایک چبوترہ بنا ہے جہاں غالباً چراغ جلتے تھے یا یہ کسی اور مصرف میں آتا تھا۔

مکان سے ملحقہ چھوٹے چھوٹے کمروں کے آثار بھی ملے ہیں اور ان کی کھدائی سے ایک عدد شطرنج اور مختلف موتی دستیاب ہوئے ہیں (۱)۔

مندر عقاب

اس بڑی عارت اور سٹوپا سے ذرا آگے بڑے بازار کی سمت مزید بڑھنے سے دکانوں کا جو سلسلہ ملتا ہے، وہ پہلی دکانوں کی نسبت زیادہ نفیس اور زیادہ اہم معلوم ہوتی ہیں اور ان کے پہلو میں جو مندر بنا ہے، وہ غالباً اس دور کا سب سے بڑا مندر تھا۔ بڑے بازار میں اس کی جو سیڑھیاں اترتی ہیں وہ پتھر کی ہیں اور ان کو دیکھ کر گمان گزرتا ہے کہ اس زمانہ میں مندر کی عارت بڑی شان و شکوہ اور جلال کی آئینہ دار تھی۔ سیڑھیوں سے متصل سٹوپا کی سامنے کی دیوار چوڑے چوڑے پتھروں سے بنی ہے، جن پر غالباً ستون کھڑے کیے گئے تھے۔ ان ستونوں کے جو حصے باقی ہیں وہ کارنتھی انداز کے ہیں۔ دو ستونوں کے عمود گول ہیں اور باقی کے چار کونہ ہیں۔ ستونوں

کے مابین کی دیوار اور فاصلہ پر مختلف انداز کے بڑے خوبصورت طاق بنائے گئے ہیں خاص طور پر زینے سے ملے ہوئے طاق تو بہت ہی خوبصورت ہیں اور ان کا انداز وہی ہے ، جو عام یونانی عمارتوں کی پیشانیوں پر بنے ہوئے طاقوں کا ہے ۔ درمیانی طاقوں کی محرابیں اور پیل بوئے ، بنگالی چھتوں سے ملتے جلتے ہیں اور کونوں کے طاقوں کے پیل بوئے متھرا کے ستونوں کی زیبائش سے مشابہ ہیں ۔ درمیانی اور باہر کے طاقوں کے سروں پر عقاب نما جانور کے مجسمے نصب ہیں ۔ ایک مجسمہ تو کسی دو سر والے عقاب کا ہے اور ٹیکسلا کی اس عمارت میں دو سروں والے اس عقاب کی موجودگی دلچسپی کی حامل ہے ، جو پہلے پہل حتیٰ اور بابی مجسموں میں متشکل ہوا اور بعد میں سکھیتی قوم نے اسے اپنی قومی خصوصیات میں شامل کر لیا ۔ ایسا لگتا ہے کہ دو سروں والا یہ مجسمہ کسی سکھیتی فن کار نے ہی ٹیکسلا میں پہلے پہل متعارف کرایا تھا ۔ سکھیتیوں ہی سے یہ دو سروں والا عقاب ، روس اور جرمنی پہنچا اور قومی نشان کی حیثیت حاصل کر لی ۔ جب سکھیتی اسے اپنے ساتھ ٹیکسلا لائے تو یہ ان کے واسطے سے وجانگر اور سیلون بھی جا پہنچا اور وہاں کے قبیلہ کانڈی کے سرداروں نے اسے اپنے جھنڈوں میں جگہ دے دی ۔

سٹوپا کی پیشانی ساری کی ساری کنجور پتھر کی ہے ، جس پر پہلی بار جو پلستر ہوا ، وہ بہت ہی عمدہ اور نفیس تھا ۔ جیسے جیسے وقت گزرتا گیا ، پیشانی کے پہلے پلستر پر اور پلستر چڑھتے رہے (۱) ۔

سرجان مارشل نے جب اسے کھودا تو پلستر کی بعض تہوں پر سرخ ، ارغوانی اور زرد رنگ چڑھا تھا ۔ ایسا معلوم ہوتا ہے کہ سٹوپے کے گنبد اور دائرہ پر بھی پلستر کی تہ جا کر نقش و نگار بنائے گئے تھے ۔

گنبد کے اوپر اصلاً تین چھتریاں بنی تھیں اور سٹوپا کے چاروں اطراف کی دیوار کا کٹھرا ، عام بدھ مندروں کے کٹھروں سے

ملتا جلتا تھا۔ اس کنہرے کے چند ٹکڑے ملے سے برآمد ہو گئے ہیں۔

آرامی کتبہ اور خروشتی رسم الخط کا ثبوت

سٹوپے کے پہلو میں پجاری کی رہائش گاہ ہے اور اس رہائش گاہ کی ایک دیوار میں سے سنگ مرمر کی تختی پر کندہ ایک آرامی کتبہ بھی دستیاب ہوا ہے۔ سنگ مرمر کی تختی وضع قطع کے اعتبار سے کسی ہشت پہلو ستون میں سے کٹی ہوئی معلوم ہوتی ہے۔ کتبہ کی عبارت تشنہ ہے اور اس کے معنی کچھ زیادہ یقینی نہیں ہیں تاہم علمائے تاریخ نے اسے اشوک کی ولی عہدی کے زمانہ سے منسوب کیا ہے (۱)۔

سر جان مارشل کے نزدیک یہ بات واضح ہے کہ کتبہ کسی بڑے حاکم کے اجلال و احترام میں نصب کیا گیا تھا جس کا نام اومیدتہ تھا اور ان دنوں اشوکا اپنے باپ بدسرا کی طرف سے ٹیکسلا میں نائب السلطنت تھا۔

سرجان مارشل فرماتے ہیں کہ اس کتبہ کی دریافت خروشتی رسم الخط کے اصل و مبدا کے باب میں خاصی دلچسپی کا موجب بنی ہے کیونکہ اس سے اس نظریہ کی شہادت میسر آتی ہے کہ خروشتی رسم الخط، آرامی زبان سے ٹیکسلا میں تخلیق کیا گیا تھا اور ٹیکسلا ان دنوں خروشتی رسم الخط کے علاقہ کا سب سے بڑا شہر تھا۔

سر جان مارشل کا یہ بھی خیال ہے کہ یہ اچامنی تھے، جنہوں نے ۵۰۰ سال قبل مسیح میں آرامی رسم الخط ٹیکسلا میں متعارف کرایا تھا۔

اگر ٹیکسلا میں آرامی رسم الخط ۵۰۰ سال قبل مسیح میں پہنچا اور اس سے پیدا ہونے والا خروشتی رسم الخط سو سال بعد مسیح میں ٹیکسلا کا سرکاری ذریعہ اظہار خیال تھا، تو اس کے معنی یہ ہوں گے کہ چھ سو سال کے عرصہ میں جو نیا رسم الخط پیدا ہوا اور جس کا نام خروشتی تھا، کسی مقامی زبان سے مل کر اس شکل میں آیا تھا۔

یہ زبان کوئی مقامی پراکرت تھی یا برہمی تھی یا اس کا اصل الاصول موہن جو ڈیرو کی مہروں کا رسم الخط تھا۔

ہم یہ بحث ایک مستقل عنوان ”شمال مغربی ہند کی زبان“ کے تحت آگے چل کر کریں گے۔ یہاں صرف سر جان مارشل کا تتبع کر رہے ہیں۔

عجیب بات ہے، سر جان مارشل کی رو سے دو سروں والے عقاب کا یہ مندر جس مکان سے متعلق ہے، اس کے کمرے بھی پہلے معبد کے کمروں کی طرح تیس سے زائد ہیں۔ فرق صرف اتنا ہے کہ پہلے معبد کے صحن چار تھے اور اس کے پانچ عدد ہیں۔ تین صحن تو اندر کی سمت ہیں اور ایک بڑا صحن مشرق جانب ہے۔ جس میں شاید آبادی کے وقت باغ لگا تھا۔ پانچواں صحن مغربی سمت ہے، بیرونی دروازہ سے تھوڑے فاصلہ پر بالکل دکانوں کے عقب میں سات کمروں کے آثار ہیں، یہ کمرے شاید ملازمین کے استعمال میں آتے تھے (۱)۔

سرجان مارشل کی رائے یقیناً ہم سے زیادہ صائب ہے لیکن کیا اس امر کا امکان نہیں ہے کہ یہ عمارت مندر سے ملحق خانقاہ کی ہو، کسی رئیس کی ملکیت نہ ہو؟

بڑے صحن سے متصل ایک مستطیل قسم کی عمارت بھی برآمد کی جا رہی ہے، اس کی ابھی تک پوری کھدائی نہیں ہوئی، اس لیے اس کے بارے میں کوئی رائے قائم نہیں کی جا سکتی۔

تیسرے محلہ میں کوئی مندر بڑے بازار میں نہیں کھلتا۔ پہلا حصہ دکانوں ہی دکانوں پر مشتمل ہے، البتہ نمبر ایک مکان کے صحن میں شمال مغربی جانب یک گول سٹوپا بنا ہے۔ یہ کسی ایک شخص نے اپنے ذاتی استعمال کے لیے بنوایا تھا۔ اس میں دو خصوصیات ہیں۔ ایک یہ کہ اس کی بنیاد مکان کی بنیادوں سے بہت گہری ہے اور اس کی عمارت مکان کی عمارت سے قدیم تر ہے اور دوسری یہ کہ جب سٹوپا زلزلہ کے ساتھ پہلی بار گرا تو اس کی پیشانی پر ایک تھمس کے پتے بڑی ہنرمندی سے کام لے کر بنائے گئے تھے۔ اس احاطہ میں

الف نمبر صحن کے ماسوا صحن ”ب“ اور ”ث“ بھی تھے، جن کے چاروں طرف کمروں کی قطاریں استادہ تھیں، ایک چوتھا صحن بھی تھا جس میں جنوبی سمت تین کمرے اور مغربی جانب صرف ایک کمرہ بنا تھا جس کے فرش کے نیچے سے کئی چھوٹی چھوٹی نادر چیزیں برآمد ہوئی ہیں۔ ان نوادر میں ایک تو یونانی دیوتا ڈایونیس کا چہرہ ہے جو چاندی کی ایک تختی پر ابھرا ہوا ہے۔ یونانی دیوتا ڈایونیس کے تقریباً دو فٹ اوپر کی تہ سے ایک ننھے دیوتا ہارپوکریتز کا مجسمہ بھی دستیاب ہوا ہے۔ یہ مجسمہ کانسی کا ہے اور غالباً سکندریہ سے برآمد کیا گیا تھا، جو اس ننھے دیوتا کے پجاریوں کا سب سے بڑا مرکز تھا۔ ان دو مجسموں کے علاوہ سونے چاندی کا ایک قابلِ قدر دھینے بھی ملا ہے، جس میں سونے کے کئی کنگن، کانوں کی بالیاں، آویزے، بندے، انگوٹھیاں، موتی جواہر، سونے کا کنٹھا اور چاندی کا چمچہ دفن تھا، اس چمچہ کی شکل ایک طرف سے چوہے کی دم ایسی ہے اور دوسری طرف بکری کے کھر سے مشابہ ہے۔

غالب خیال یہ ہے کہ یہ دھینہ ٹیکسلا کے دوسرے دھینوں کی طرح اس وقت دفن کیا گیا تھا جب ۶ء میں کشان حملہ کا خطرہ عام ہوا تھا۔

حملہ ”د“ سے ایک چھوٹا سا دھینہ اور دستیاب ہوا ہے یہ کشان عہد کا ہے اور اس میں سب سے نمایاں یونانی حسن کی دیوی افرو ڈائٹس کا سونے کا ہر دار مجسمہ ہے جس کے خدو خال سونے کی تختی پر ابھارے گئے ہیں۔ اس کے علاوہ ایک تمغہ بھی ملا ہے جس پر عشق کے دیوتا کا مجسمہ پھول پتیوں کے اندر جلوہ فرما (۱) ہے۔ کچھ عقیق اور سنگِ یشب کے محذب نگینے اور اکیس چاندی کے سکے بھی ان مجسموں کے ساتھ دفن تھے جو ٹیکسلا کے چار فرمانرواؤں سیپ دانہ، ست دسترا، سامان اور کاڈفیسز اول کے ہیں۔ پہلے دو بادشاہوں کے سکے صرف پہلی بار برآمد ہوئے ہیں اور ان کے ذریعہ جن بادشاہوں کا تعارف ہوا ہے وہ تاریخ کے لیے قطعاً اجنبی ہیں۔

بڑے بازار کے ساتھ ساتھ ذرا اور آگے بڑھنے پر جنوب مشرقی کونہ میں ایک اور سٹوپا بنا ہے جس کے آثار پر سات سات سیڑھیوں کے ایک دھڑے زینہ کے ذریعہ چڑھا جا سکتا ہے۔ زینہ کی پیشانی پر کنجور پتھر کی چورس سلیں چنی گئی ہیں۔ سٹوپا کی کرسی جن مضبوط دیواروں پر قائم ہے ان کے درمیانی فاصلہ میں ملبہ بھرا ہوا تھا جسے کھودنے پر ایک چوکور ڈبہ دستیاب ہوا، خیال تھا کہ اس میں کچھ تبرکات ہوں گے مگر یہ خیال غلط نکلا، ڈبہ کھولنے پر معلوم ہوا کہ تبرکات کوئی پہلے ہی سے چرا چکا ہے۔

سب سے بڑا بدھ مندر

اس سٹوپا سے بڑے بازار کی مشرقی جانب دوسری عمارت بدھوں کے سب سے بڑے مندر ”گریہا سٹوپا“ یا (Apsidal Temple) (محرابی) کی ہے۔ یہ مندر ایک مستطیل صحن میں بنا ہے، اس کی پیشانی مغربی سمت ہے اور دروازہ کے دونوں اطراف دو اونچے چبوترے تعمیر کیے گئے ہیں جن کے ساتھ ساتھ پجاریوں کی رہائش گاہیں ہیں۔

اس مندر کی تعمیر سب سے بڑے زلزلہ کے بعد ہوئی اور اس کی دیواریں ساکا پارتھی عہد کی پہلی عمارتوں کی بنیادوں پر سے اٹھائی گئیں۔ ٹوٹی ہوئی دیواروں کو پہلے ہموار کیا گیا اور انہیں ملبہ سے بھر کر حسب منشا ایک چبوترہ تیار ہوا جس کے دونوں جانب سیڑھیاں بنیں۔ جونہی بڑے بازار سے ان سیڑھیوں پر کوئی چڑھے تو دائیں بائیں جو چبوترے نظر آئیں گے وہاں کبھی دو سٹوپے بنے تھے جو امتداد زمانہ کے سبب نذر حوادث ہو گئے، ان کے بعض ٹکڑے صحن کے ملبہ میں سے ملے ہیں جو ٹوٹے پھوٹے مجسموں، سنگی تصویروں اور آرائشی سامان پر مشتمل ہیں۔

سرجان مارشل کا خیال ہے کہ ان مجسموں اور سنگی تصویروں میں سے کچھ قطعاً ہیلینی آرٹ کے نوادر ہیں۔ غالباً ان کا خالق کوئی مغربی فنکار تھا۔ البتہ غالب تعداد ان مجسموں اور سنگی تصویروں کی ہے جو یوں تو مقامی صناعات نے تخلیق کیے تھے لیکن سراسر ہیلینی آرٹ کی نقل کی تھی (۱)۔

ان سنگی تصویروں اور مجسموں کے بارے میں سرجان مارشل کا خیال ہے کہ یہ پہلی صدی عیسوی کے نصف اول کی پیداوار ہیں اور ساکا ہارتھی عہد کے آرٹ کی تاریخ میں خصوصی علامات و نشانات کا نام پا سکتے ہیں ۔

مندر کا صحن مشرق سے مغرب کی سمت ۲۳۸ فٹ اور شمال سے جنوب کی طرف ۱۳۵ فٹ لمبا ہے ، اس کے بالکل وسط میں محرابی مندر تعمیر کیا گیا ہے جس طرح بڑے بازار کی نسبت سیڑھیوں اور بیرونی چبوتروں کی کرسی کی سطح بلند ہے اسی طرح مندر کی عمارت سیڑھیوں اور بیرونی چبوتروں سے اونچی رکھی گئی ہے ۔ اصل مندر کی عمارت ایک چوکور ہال اور ایک گول دائرہ پر مشتمل ہے ۔ مندر کی شکل و صورت بالکل ضلع گیہ ، صوبہ بہار کے غار سداما کے مندر جیسی ہے ۔ گول دائرہ کا قطر ۲۹ فٹ ہے ۔ یہ شائد کوئی سٹوپا تھا ، مگر اس کی اوپر کی چھتری کا کوئی نشان دریافت نہیں ہوا ۔ اس کی بنیادیں غیر معمولی طور پر کوئی بائیس فٹ نیچے تک کھودی گئی ہیں ، غالباً اس لیے کہ سمار چاہتے تھے ، پہل بنیادوں کے نیچے پہنچ جائیں اور خالص مٹی پر سے اپنی عمارت کی بنیادیں اٹھائیں تاکہ نئی دیواریں بھاری بھرکم سٹوپا کا بوجھ اٹھا سکیں لیکن سرجان مارشل کا بیان ہے کہ پرانے فرش سے متصل دیواروں میں ایک سیدھا افقی خلا بھی موجود پایا گیا ہے ۔ یہ خلا غالباً لکڑی کے شہتیر سے پر کیا گیا تھا ، لیکن اب لکڑی کے اس شہتیر کا کوئی اتہ پتہ نہیں ہے ۔ سرجان مارشل نے یہ خلا پتھروں سے بھرا دیا ہے ۔ مندر کے اس وقت کے آثار بڑے بازار کی سطح سے پانچ فٹ چھ انچ اور مندر کی اپنی سطح سے کوئی ایک انچ اونچے ہیں اور سرجان نے جو کچھ رائے قائم کی ہے ، وہ ان ہی آثار کو دیکھ کر کی ہے ۔ سرجان کہتے ہیں کہ اس وقت یہ کہنا بہت مشکل ہے کہ مندر کی اصل عمارت میں روشنی اور ہوا کس طرح پہنچتی تھی ، کھڑکیاں یا روشن دان کہاں تھے ، شاید دروازے یا ان کے اوپر کی کھڑکیاں اس کام آتی ہوں ۔

مندر کے عقبی کمرے میں سے ایک بڑا قابلِ قدر ذخیرہ بھی برآمد ہوا ہے ، جس میں سونے کے بندے ، آویزے ، کنگن ، کنٹھے اور ہار کے علاوہ ہیکل بھی ہے ، نیز چاندی کے کئی برتن بھی ہیں ۔ چاندی کے

برتنوں میں کئی جگہ، پیالے، جام، پیالیاں، طشتیاں اور رکابیاں ہیں۔

سرجان مارشل کا خیال ہے کہ یہ دھینہ اس وقت دفن کیا گیا تھا جب کشان حملہ کا خطرہ پیدا ہوا تھا اور یہ برتن اور زیورات سارے کے سارے پجاریوں اور معتقدوں نے مندر پر بھینٹ چڑھائے تھے۔ ان میں سے کئی پر نذر لانے والوں کے نام کندہ ہیں، ایک نام چکھسا کے والی جیھونیکا کا ہے اور جو تاریخ لکھی ہے اسے سرجان مارشل نے ۳۶ء بعد از مسیح کے متوازی ٹھہرایا ہے (۱)۔ اس کے ماسوا ایک اور دھینہ محرابی مندر اور شالی دروازہ کے مابین کی ایک عمارت تلے سے دستیاب ہوا ہے۔ سرجان مارشل نے اپنی کتاب، اے گنڈ ٹو ٹیکسلا میں اس سے برآمد ہونے والے سونے کے زیورات کو غیر معمولی قدر و قیمت کا ٹھہرایا ہے۔ خصوصیت سے اس کے ایک ہار کی تصویر بھی چھاپی ہے، اس ہار میں ۲۷ بندے یا آویزے جڑے ہیں۔ دو بہت ہی قیمتی آویزوں کی ایک جوڑی بھی اس دھینہ میں شامل ہے۔

بعض دوسرے مکانوں سے قدیم دور کی بہت سی چھوٹی چھوٹی مصنوعات بھی ملی ہیں، مثلاً لاتعداد پختہ مٹی کے برتن، چراغ، پیالے، لوبان دانیاں، مٹیاں، گھڑے، صراحیاں، چھوٹی بڑی مورتیاں، کھلونے، پتھر کے پیالے، جام، طشتیاں اور رکابیاں، لوہے کے برتن بھی ملے ہیں۔ برتنوں کے علاوہ پناوڑے، تپائیاں، کرسیاں، گھوڑوں کی لگائیں، کنبجیاں، درانتیاں، تمواریں، خنجر، ڈھالوں کے پینے اور تیروں کی انیاں، زرہ بکتریں، ہلوں کے پھل اور دوسرے زرعی اوزار بھی ہیں۔ ان کے علاوہ کانسی اور تانبے کی بہت سی ڈیاں، صندوقچیاں، عطر دانیاں، چراغ، پیالے، دواتیں، نقش گہندی دار سوثیاں، گہنٹیاں، چھلے، انگوٹھیاں، دیوتاؤں اور دیویوں کے مجسمے اور مورتیں بھی برآمد ہوئی ہیں۔ ان مکانوں سے بھی سونے چاندی کے برتن اور زیورات کافی تعداد میں دستیاب ہوئے ہیں، جس سے گمان ہوتا ہے کہ سونا اور چاندی عوامی استعمال میں آچکے تھے۔ سکے تو ہزاروں ہیں، مہرین اور ٹھپے بھی بہت ہیں۔

سرجان مارشل کا بیان ہے کہ قیمتی زیورات ، جواہرات اور اسی قسم کی دوسری مصنوعات میں یونانی اور مغربی ایشیائی آرٹ کا زیادہ اثر ہے ۔ کم قیمت کی اشیا مثلاً لوہے اور پتھر کی مصنوعات ، خصوصیت سے مٹی کے برتنوں میں مقامی فن غالب ہے ۔ سرجان مارشل کے نزدیک جس ملک میں غیر ملکی حکومت ہو اور وہ حکومت یونانی ذہن اور تہذیب و تمدن سے متاثر ہو تو وہاں کا فن لازماً ہیلینی خصوصیات کا حامل ہوگا (۱) ۔

اوپر سرکپ کی جن عمارتوں کا حال بیان ہوا وہ دوسری تہ یا پارتھی کشان عہد سے متعلق ہیں ۔ سرجان مارشل نے کچھ قدیم عمارات کی کھدائی بھی کی ہے ۔ ان کا اپنا بیان ہے کہ انہوں نے یہ کھدائی بازار کے مغرب کی جانب بلاک اے ، بی ، سی میں کی ہے ، جو شاہی بڑے دروازہ سے متصل ہے ۔ اس کھدائی سے مقصود یہ تھا کہ سا کا عہد یونانی دور اور اس سے پہلے کی عمارات کا حال معلوم ہو ۔

پہلے دور کی عمارات کے آثار

سا کا عمارات تیسری اور چوتھی تہوں میں ، یونانی پانچویں اور چھٹی تہوں میں اور یونانیوں سے پہلے کی عمارات صرف ایک یعنی ساتویں تہ میں ملی ہیں اور یہ عمارات محض ان گھڑ پتھروں پر مشتمل چند نامکمل دیواروں کی شکل میں ہیں ۔ کہیں کہیں بچری کا فرش بھی بچھا ہوا ہے ۔

سرجان مارشل نے محل کے مشرق میں ایک اور جگہ جب گہری کھدائی کی تو وہاں سے یونانیوں سے پہلے دور کی کوئی عمارت برآمد نہیں ہوئی ۔ وہاں سے یونانی عہد اور سا کا دور کے آثار کی بھی صرف ایک ایک تہ برآمد ہوئی ہے اور یہ دونوں تہیں ، دوسری تہ سے نچلی ہیں اور تیسری اور چوتھی تہ پر مشتمل ہیں ۔ ان سے نیچے اصل زمین ہے اور کچھ بھی نہیں ہے ۔ شروع سا کا دور اور یونانی عہد کی بنیادیں دیکھ کر زائرین کچھ خوش نہیں ہوں گے کیونکہ ان میں کوئی بھی تعمیری دلچسپی موجود نہیں ہے ۔ البتہ انہیں دیکھ کر یہ احساس لازماً

پیدا ہوتا ہے کہ اوپر کی تہ کی عمارت کی بیرونی دیواریں ان ہی پہلی دیواروں پر اٹھائی گئی ہیں ، کہیں کہیں جزوی تبدیلیوں سے بھی کام لیا گیا ہے ۔


سر جان مارشل کا خیال ہے کہ یونانیوں نے جب بھڑ شہر کو چھوڑ کر سرکپ آباد کیا تو ان کے مکانات کے نقشے زیادہ مرتب اور زیادہ اچھے تھے ۔ لیکن انہوں نے بھڑ شہر کے مکانوں کے اس خصوص کو ترک نہیں کیا کہ وسط میں صحن ہو اور اس کے ارد گرد کمرے بنائے جائیں کیونکہ ان دنوں پورے مشرق میں یہی رواج تھا ۔ جہاں تک مرتب اور پہلے سے تیار شدہ نقشوں کے مطابق عمارت کی تعمیر کا تعلق ہے ساکون نے بھی یہ بات ملحوظ رکھی اور یونانیوں کا تتبع کیا ، لیکن بعد میں تیسری اور دوسری تہ میں پہلے سی ترتیب ملحوظ نہیں رہی اور مکانات کچھ بے ڈھنگے ہو گئے ۔ یقیناً پارٹھی عمارت مرتب شکل اختیار کر گئیں (۱) ۔

اس کھدائی میں سے سر جان مارشل کو کچھ نوادرات بھی ہاتھ آئے ہیں ۔ جن میں کانسی کا ایک برتن جو پوجا کے وقت استعمال کیا جاتا تھا ، کانسی کا ایک چراغ دان جس کی ٹانگیں پردار پرندوں کی شکل کی ہیں ۔ ایک چوبی پلنگ کے پائے جن پر تانبے کا پترا چڑھا ہوا ہے ۔ کچھ جام ، پیالے ، شیشے ، ہیلن طرز کا ایک دستہ دار جگ اور ساٹھ سے زیادہ عام گھریلو استعمال کے برتن ہیں (۲) ۔

سر جان مارشل نے ہتھیال پہاڑی سے ملحق ایک اور شاہی محل کے آثار کا ذکر بھی کیا ہے ۔ اس محل کی کھدائی چونکہ مکمل نہیں ہوئی اس لیے اس کے بارے میں مفصل گفتگو ممکن نہیں ہے ، تاہم اتنا خیال رہے کہ یہ محل طرز تعمیر کے لحاظ سے پہلی عمارت سے کسی طرح بھی مختلف نہیں ہے کیونکہ یہ محل بھی اسی بادشاہ نے تعمیر کیا تھا ، جو قبل الذکر شاہی محل کا بانی تھا اور یہ غالباً ایسز اول تھا ۔

۱۔ اے گائڈ ٹو ٹیکسلا ، ص ۸۱-۸۲

۲۔ اے گائڈ ٹو ٹیکسلا ، ص ۸۳



فصل سوم

مندر جنڈیال اور اس سے ملحقہ آثار

یونانیوں کا یہ مشہور مندر جو جنڈیال مندر کے نام سے موسوم ہے ، ایک اونچے ٹیلہ پر واقع ہے اور سرکپ کے شمالی دروازہ سے سات سو گز اور کچا کوٹ سے دو سو پچاس گز دور ہے ۔ اس سے تھوڑے فاصلہ پر مغرب کی سمت ایک اور ٹیلہ ہے ۔ یہ بھی جنڈیال ہی کے نام سے موسوم ہے ۔ سر جان مارشل کا بیان ہے کہ کبھی ان دو ٹیلوں کے مابین وہ قدیم شاہراہ رواں تھی جو دریائے سندھ اور گندھارا ریاست کو جاتی تھی ۔ مندر جنڈیال جس ٹیلے پر بنا ہے ، وہ ارد گرد کی زمین سے کوئی پچیس فٹ اونچا ہے ۔ اگر اس نکاس کو شامل کر لیا جائے جو مندر کی ڈیوڑھی کے سامنے ہے تو مندر کا طول پچھلی دیوار تک ۱۵۸ فٹ ہے لیکن اگر ستونوں کے سلسلہ کو نکال دیا جائے تو طول صرف سو فٹ رہ جاتا ہے ۔

تاحاں جتنے مندر ہندوستان اور پاکستان میں دریافت ہوئے ہیں ۔ مندر جنڈیال اپنی طرز تعمیر کے لحاظ سے ان سب سے مختلف ہے ۔ البتہ یونان کے پرانے مندروں اور اس میں زبردست تشابہ موجود ہے ۔

سر جان مارشل نے مثال کے طور پر مندر پارتھیاں واقع شہر ایتھنز اور مندر آرٹیسس واقع ایفسس کے نام لکھے ہیں اور دعویٰ کیا ہے کہ یہ مندر بھی اپنے طرز تعمیر کے لحاظ سے ان سے مشابہ ہے ۔ فرق صرف اتنا ہے کہ اس مندر کے تین طرف ستونوں کی بجائے ایک پختہ دیوار بنی ہے ، جس میں کئی کھڑکیاں ہیں ۔

مندر کے جنوبی سمت کے دروازہ کے سامنے یونانی مندروں کے ستونوں سے ملتے جلتے دو ستون اب تک موجود ہیں جن میں سے ایک

کا کھنڈر تقریباً ساڑھے تین چار فٹ اور دوسرے کا دو فٹ کے لگ بھگ ہوگا۔

ان ستونوں کے دونوں اطراف میں عمدہ گھڑے ہوئے، پتھروں کی دو دھری چوکیاں بنی ہیں۔ بائیں چوکی کے آثار زیادہ اچھی حالت میں ہیں۔ چوکی کی نچلی سطح تقریباً دو فٹ اونچی اور اوپر کی ایک فٹ ہوگی۔ یہ مربع نوع کے نیم ستونوں کی چوکیاں ہیں، ان پر اور دوسرے ستونوں پر بڑے دروازہ کی چت کھڑی تھی جس کے ذریعہ پجاری مندر کی بڑی عمارت میں داخل ہوتے (۱)۔ سر جان مارشل کا بیان ہے کہ بالکل یہی شکل یونان کے قدیم مندروں کی ہے جہاں بڑے ہال کمرے کے بعد ایک عقبی کمرہ اور اس سے ملحقہ عقبی ڈیوڑھی بنی ہوتی ہے۔ اس مندر اور یونانی مندروں کی عمارتوں کی جزوی تفصیل میں اگر کوئی فرق ہے تو وہ صرف یہ کہ اس مندر کے بڑے ہال اور اس ڈیوڑھی کے مابین کوئی کمرہ موجود نہیں ہے۔ اس کی بجائے ایک بڑی ٹھوس دیوار چنی ہوئی ہے، جس کی بنیادیں مندر کے فرش سے بیس فٹ سے بھی گہری ہیں۔

سر جان مارشل کا خیال ہے کہ یہ ٹھوس دیوار جس کی بنیاد اس قدر گہری ہے، اس امر کی داعی ہے کہ اصل میں اس ٹھوس دیوار پر کوئی مینار یا اسی قسم کی کوئی بوجھل اور وزنی عمارت کھڑی تھی۔ اگر مینار تھا تو وہ کم سے کم چالیس فٹ اونچا تھا اور اس پر چڑھنے کے لیے عقبی ڈیوڑھی سے متصل ایک زینہ بنا تھا جس کے دو چبوترے اس وقت بھی موجود ہیں۔

سر کمپ کی عام عمارتوں کی چنائی کی طرح مندر جنڈیال کی دیواریں بھی ان گھڑ پتھر اور کنبجور کی کتلوں کے سہاروں سے بنائی گئی ہیں۔ سر کمپ کی عام عمارتوں کی دیواروں کی چنائی اور اس مندر کی چنائی میں قطعاً کوئی فرق نہیں ہے البتہ پورے مندر کی دیواروں پر اندر باہر چونے کا پلستر کیا گیا تھا، جس کے ٹکڑے اب بھی کہیں کہیں موجود ہیں۔

سر جان مارشل اوپر کے مینار کی چھت کے بارے میں قیاس کرتے ہیں کہ یہ لکڑی سے بنی تھی کیونکہ اگر یہ پتھروں کی سلوں کو جوڑ کر بنائی گئی ہوتی تو ملبہ کو کھودتے وقت ایسے ٹکڑے ضرور دستیاب ہوتے جو اس سے ٹوٹ کر گرے تھے۔ چونکہ ایسا کوئی ٹکڑا موجود نہیں ہے، اس لیے لازماً چھت لکڑی کی تھی اور اس کا ثبوت یہ ہے کہ ملبہ میں سے لمبے لمبے لوہے کے کیل، قبضے اور جلے ہوئے شہتیروں کے ٹکڑے کافی تعداد میں برآمد ہوئے ہیں۔ ان میں دیواروں کے پلستر کی ٹکڑیاں بھی بہت تھیں۔ مینار کی طرح مندر کی چھت بھی لکڑی کی تھی اور عام چھتوں کی طرح مسطح تھی۔

یہ مندر کب تعمیر ہوا اور اس میں کس مذہب کے لوگ عبادت کرتے تھے۔ یہ سوال خاصا اہم ہے۔ سر جان مارشل کا خیال ہے کہ چونکہ مندر شہر کے سب سے بڑے دروازے کے بالکل سامنے واقع ہے اور پھر غیر معمولی شان و شکوہ کا مالک ہے، اس لیے یہ بات بدیہی ہے کہ اس کے خالق و معمار وہی انڈو یونانی تھے جو سرکپ کے بانی تھے۔ اس گمان کی تائید پتھروں کی زبان بھی کر رہی ہے کیونکہ سرکپ شہر کے سرکاری اور غیر سرکاری مکانات کی دیواریں اور مندر کی دیواریں ایک ہی انداز کے پتھروں اور کنجور کی امدادی کتلوں سے چنی گئی ہیں۔

اس کے علاوہ اس مندر کو جب سر جان مارشل نے کھودا تو وہاں سے مہاتما بدھ کی کوئی تصویر بالکل برآمد نہیں ہوئی۔ مہاتما بدھ کے علاوہ، مہاتما مہاویرا یا کسی دوسرے بدھ اور جین رہنما کی کوئی مورتی بھی ملبہ میں دفن نہیں تھی۔ یوں بھی اس کا فن تعمیر، ظاہری انداز اور شکل و صورت بدھ عمارتوں یا مذہبی یادگاروں سے قطعاً مختلف ہے۔ اس لیے یہ مندر بدھ مندر تو قطعاً نہیں ہے، ان ہی اسباب کی بنا پر نہ اسے برہمن مندر ٹھہرایا جاسکتا ہے اور نہ جین۔

سر جان مارشل کے نزدیک ان اسباب کے ماسوا اس عمارت کے وسط میں اور معبد کے پیچھے جس مینار کی بنیاد موجود ہے، وہ اس امر کی

داعی ہے کہ اسے زگورت مندر مانا جائے اور زرتشتوں یا میگن کا آتش کدہ قرار دیا جائے اور چونکہ ہمیں بخاری یونانیوں کے مذہب سے متعلق حتمی معلومات حاصل نہیں ہیں ، اس لیے ہو سکتا ہے کہ یہ اپنے ملک کے عام مذہب زرتشتیت یا ”میگنیت“ کے تابع ہوں اور انہوں نے بدھ مت کی سرپرستی ، رواداری کے جذبہ کے ماتحت اختیار کر رکھی ہو ۔

مینار کے متعلق - ر جان مارشل کہتے ہیں کہ یا تو اس میں آتشیں قربان گاہ بنی تھی ، یا اس پر بیٹھ کر آتش پرست ، چاند ، سورج اور ستاروں کی پرستش کیا کرتے تھے ۔

اغالباً مندر جنڈیال وہی مندر ہے ، جس کا حال فیلو سٹریٹوس سوانخ نگار اپالونیس نے اپنی تصنیف حیات اپالونیوس میں لکھا ہے ۔ فیلو سٹریٹوس اور اس کا رفیق شہر میں داخل ہونے کے لیے جب بادشاہ کے اجازت نامہ کے لیے منتظر تھے تو اسی مندر میں ٹھہرے تھے ۔ فیلو سٹریٹوس کے الفاظ ہیں کہ انہوں نے جس مندر میں انتظار کیا ، وہ شہر پناہ کے بالکل سامنے واقع تھا اور اس کی عمارت ایک سو فٹ لمبی تھی اور اس کی دیواریں سیپ ایسے پتھروں سے بنی تھیں ۔ اس کے اندر ایک معبد تھا ، جو مندر کی عمارت کی نسبت خاصا چھوٹا تھا ، تاہم خاصا خوبصورت تھا اور اس کی دیواروں پر پیتل کی تختیاں میخوں سے جڑی ہوئی تھیں ۔ ان تختیوں پر سکندر مقدونی اور پورس جہلمی کے اہم واقعات اور کارناموں کی تصویریں کندہ تھیں (۱) ۔

سر جان مارشل ، فیلو سٹریٹوس کے اس اقتباس کو نقل کرنے کے بعد کہتے ہیں :

”دیوار کے سامنے کے الفاظ“ مندر جنڈیال کے محل وقوع کی صحیح صحیح وضاحت کرتے ہیں کیونکہ جو بیرونی مسافر شال کی سمت سے شہر سرکپ میں داخل ہونے کے لیے آتے انہیں لازماً شہر میں داخل ہونے کے اجازت نامہ کا انتظار کرنے کے لیے شالی دروازہ کے قریب ہی کہیں رکنا ہوتا ۔ مزید برآں ”مندر“ کے اندرونی معبد پر

فیلو سٹریٹوس کا یہ اعتراض کہ وہ مندر کی نسبت بہت چھوٹا ہے ، اس مندر جنڈیال پر وارد ہوتا ہے ، کیونکہ مندر جنڈیال کی یہ ایک عجیب خصوصیت ہے کہ اس کا معبد بہت چھوٹا ہے ۔

یوں بھی اگر ستونوں کو نکال دیا جائے تو اس کا طول سو فٹ ہی ہے ، کونپٹر اور دوسرے مؤلفین نے جن یونانی لفظوں کا ترجمہ (Porphyry of stone covered with stucco) یا سنگِ ساق کیا ہے اس کا ترجمہ سر جان مارشل کی رو سے ایسا ہتھر ہے جس پر چونا کی لپ کی گئی ہو ، کیونکہ چونا کے لپ میں سیپ پیس کر ملانے کا رواج مشرق میں بہت قدیم سے چلا آتا ہے (۱) ۔

مندرجہ ذیل سے کسی قدر مغرب میں ایک اور بڑی عمارت کے آثار ملے ہیں ، لیکن یہ آثار محض ٹوٹی پھوٹی بنیادوں پر مشتمل ہیں اور صحیح طور پر اس عمارت کے بارے میں کوئی رائے قائم کرنا ممکن نہیں ہے ۔ اس سے دو فرلانگ کے فاصلہ پر ذرا اور آگے بڑھیے ، تو دو اور ٹیلے نظر آئیں گے ۔ یہ ٹیلے بھی قدیم آثار کے حامل ہیں ، خصوصیت سے دوسرے ٹیلے کو کھودنے کے بعد تو ایک بدھ سٹوپا برآمد ہوا ہے ، جو ایک خافقہ کے صحن میں بنا تھا اور غالباً دو ادوار کی ترجائی کرتا تھا ۔ پہلے پہل یہ سٹوپا ساکا پارتنی عہد میں تعمیر ہوا اور پھر اس کی دوسری بار تعمیر تیسری اور چوتھی صدی عیسوی میں ہوئی ۔ پہلے دور کا سٹوپا مربع شکل کا ہے اور اس کی موجودہ دیواریں فرش سے تقریباً دو فٹ اونچی ہوں گی ، اس کے جنوبی سمت کی دیوار کو ایک زینہ کے ذریعہ سہارا دیا گیا ہے ۔ ایسا ہی سہارا مشرق جانب بنا ہے اور بیچ میں تبرکات رکھنے کی ایک غیر معمولی نوعیت کی کوٹھری ہے ۔ عمارت کی کرسی پر چاروں طرف چھ چھ نیم ستون تعمیر ہیں ، جن کے اوپر دندائے دار کارنس کندہ ہے ۔

سر جان مارشل کا بیان ہے کہ جب پہلا سٹوپا گرا ، تو اس کے آثار پر دوسرا سٹوپا تیار ہوا جو پہلے سٹوپا سے مختلف ہے اور اس کی کرسی ایک تو چونے کے ہتھر کی ہے ، دوسرے گول ہے ۔ کئی سال ہوئے ، تبرکات کی کوٹھری ایک دیہاتی نور نامی نے کھود لی تھی

اور اس کے تبرکات کو جن کی قدر و قیمت سے وہ آگاہ نہ تھا ، قریب کے ملبہ ہی میں پھینک دیا تھا ۔

سر جان مارشل نے جب اس کی کھدائی کی ، تو انہیں ملبہ کے اندر سے چاندی کی ایک چھوٹی سی صندوقچی ملی ، جس کے اندر سونے کی ایک اور صندوقچی بند تھی اور اس کے بیچ میں (۱) ہڈی کا ٹکڑا رکھا تھا ۔ غالباً یہ ہڈی مہاتما بدھ کی تھی اور تبرک کے طور پر اس سٹوپا میں رکھی گئی تھی ۔

ظاہر بات ہے کہ یہ سٹوپا جس خانقاہ سے متعلق تھا وہ بدھ خانقاہ تھی اور لازماً اس وقت تعمیر ہوئی تھی جب بدھ دھرم نے ٹیکسلا میں غیر معمولی ہردلعزیزی حاصل کر لی تھی ۔

اس سٹوپا کے قریب ، ایک اور سٹوپا بھی سر جان مارشل نے ایک ٹیلا کھود کر نکالا ہے ، جو اس سٹوپا سے طرز تعمیر اور دوسری نوعیت سے کم تر درجہ کا ہے ۔

فصل چہارم

تیسرا قدیم شہر ، سرسکھ

بیان ہوا ہے کہ جب ٹیکسلا کے کشان حملہ آوروں نے سرکپ شہر کو چھوڑ کر نیا پایۂ تخت بنانے کا منصوبہ بنایا ، تو انہوں نے جو جگہ اس کے لیے انتخاب کی وہ لنڈی نالے کی اگلی سمت واقع تھی اور سرکپ کے شمالی دروازہ سے شمال مشرق کی سمت کوئی ایک میل دور تھی (۱) -

راولپنڈی سے ٹیکسلا کو ملانے والی بڑی سڑک پر پہلے میوزیم ، پھر سرکپ ، پھر جنڈیال آتا ہے - جنڈیال سے آگے کوئی ڈیڑھ میل سیدھی سڑک پر چلنے کے بعد ایک چھوٹی سی ناچختہ راہ چھوٹے چھوٹے درختوں سے گھری ، اس قدیم شہر کو جاتی ہے -

کشان بادشاہوں نے سرکپ کو چھوڑ کر نیا پایۂ تخت کیوں آباد کیا ، اس کی وجہ اس کے سوا اور کیا بیان ہو سکتی ہے کہ کشان فاتح ، مفتوح شہر سے الگ تھلگ رہنا چاہتے تھے اور اپنے فاتح ہونے کی خوشی اور یاد میں ایک نیا شہر آباد کرنا چاہتے تھے - سر جان مارشل نے ایک اور وجہ بھی بیان کی ہے اور وہ یہ کہ کشان حملہ آوروں سے کچھ دن پہلے سرکپ شہر میں ایک خوفناک وبا بھوٹ پڑی تھی اور شہر کی آدمی آبادی اس کی نذر ہو گئی تھی - دو تین سو سال پہلے جو زلزلہ آیا تھا ، اسے بھی ایک وجہ ٹھہرایا جاسکتا ہے - بہر حال یہ کشان بادشاہ ویما کاڈفیسز تھا (۲) ، جس نے نئے پایۂ تخت کا سنگ بنیاد رکھا اور سرکاری دفاتر اور شاہی محلات نئے پایۂ تخت میں تعمیر کرائے -

۱- اے گانڈ ٹو ٹیکسلا ، ص ۹۴

۲- ایضاً ، ص ۹۴

نیا پایہ تخت بن جانے کے باوجود سرکپ آباد رہا۔ گو پہلی سی رونق باقی نہ رہی تھی، پھر بھی لوگ وہاں رہتے تھے۔

حالانکہ نیا شہر پہلے دونوں شہروں سے حد درجہ خوبصورت اور مستحکم بنا تھا، لیکن بدنصیبی یہ ہے کہ امتدادِ زمانہ کے سبب اس پر سب سے زیادہ تباہی آئی اور اس کے آثار اور کھنڈرات حوادثِ زمانہ کے زیادہ شکار ہوئے۔

اس وقت جو زائر بھی میوزیم کے ملازمین کی راہ نمائی میں سرسکھ آتا ہے۔ اسے مشرق، جنوبی سمت کی ایک بیرونی دیوار دکھائی جاتی ہے اور جب زائر اس دیوار کے اندر بنی ایک غلام گردش سے اندر داخل ہوتا ہے، تو وہاں مالٹوں کا ایک وسیع و عریض باغ لگا دیکھ کر حد درجہ حیران ہوتا ہے۔ یہ باغ غالباً پاکستان بننے کے بعد لگا ہے اور کسی ایسے شخص نے لگایا ہے، جو آثارِ قدیمہ کی قدر و قیمت سے آگاہ نہ تھا اور نہیں جانتا تھا کہ تاریخ کے قدیم آثار کی حفاظت قومی امانتوں کا درجہ رکھتی ہے۔

پھر حال سر جان مارشل نے جس زمانہ میں اس کی کھدائی پر توجہ فرمائی، اس وقت یہ باغ نہیں بنا تھا۔ البتہ کھیت موجود تھے اور دور دور تک زمین کی سطح ہموار ہو چکی تھی، بجز، جنوبی اور مشرقی سمت کے ٹیلے کے جو ماحول کی زمین سے کافی اونچا تھا۔

سر جان مارشل نے اس ٹیلے کو دیکھا، تو انھوں نے آزمائشاً جنوب مشرقی کونے کی کھدائی شروع کی، تو اندر سے ایک خاصی اونچی اور انتہائی خوبصورت، دلفریب اور اپنی نوع کی منفرد دیوار برآمد ہونے لگی۔ سر جان مارشل نے کام جاری رکھا اور اس سمت کی کافی لمبی فصیل ٹیلے کے اندر سے نکال لی۔

جو زائر بھی اس فصیل کو دیکھتا ہے، وہ اس کی خوبصورتی اور انفرادیت سے حد درجہ متاثر ہوتا ہے، خصوصیت سے اس لیے کہ دیوار میں بڑی ہنرمندی کے ساتھ گولائی پیدا کی گئی ہے اور اس میں جو پتھر استعمال کیے گئے ہیں، وہ ایک تو پہلے شہروں کی فصیلوں کے پتھروں کی نسبت بڑے ہیں۔ دوسرے انھیں کنجور کی امدادی کتلوں کے درمیان بڑے سلیقہ سے ملا گیا ہے۔ یہ پتھر گو سارے

کے سارے چوکور نہیں ہیں ، کہیں کہیں تین کونوں کے ہیں اور کہیں کہیں پانچ کونوں کے ، لیکن ان کو جن صناعتوں نے کنجور کی کتلوں کی مدد سے جوڑا ، وہ پہلے شہروں کے صناعتوں کی نسبت بڑے فن کار تھے ۔

یوں سر جان مارشل نے ان پتھروں کو بھی ربل اور ”رف ربل“ (۱) کا نام دیا ہے ۔ البتہ ان کی عمدہ فٹنگ یا چٹائی کا اعتراف فرمایا ہے ۔

سرجان مارشل کے تخمینہ کے مطابق یہ فصیل ساڑھے اٹھارہ فٹ موٹی ہے اور اس کے نچلے حصہ میں بیرونی طرف جو گولائی ہے ، وہ اصل فصیل کی تعمیر کے بعد بنائی گئی تھی ۔ فصیل کی بیرونی دیوار میں تقریباً ۹۰ ، ۹۰ فٹ کے فاصلہ پر نیم دائرہ کی شکل کے برج بنے ہوئے ہیں ، جو گول ہونے کے سبب بہت بھلے نظر آتے ہیں ۔ ان برجوں اور فصیل کے مابین دیوار کے اندر سے راستے بنے ہیں ، برجوں کی دیواروں اور فصیل کی بیرونی دیوار میں پشتے کی گولائی سے تقریباً پانچ فٹ اونچائی پر جا بجا چھوٹے چھوٹے روزن یا سوراخ ، اس وقت بھی موجود ہیں ، ان روزنوں کی ساخت کچھ اس قسم کی ہے کہ یہ باہر کی سمت زیادہ لمبے ہیں اور اندر کی طرف سے بہت مختصر ہیں اور ان کے اوپر مثالی شکل کی چھت پڑی ہے ۔

یہ روزن غالباً اس لیے بنائے گئے تھے کہ فصیل اور برجوں کے اندر جو محافظ فوج موجود ہوتی تھی ، وہ باہر کے لوگوں کو دیکھ لیتی ۔

روزنوں سے کسی قدر نیچے ، برجوں کی اندر کی دیواروں میں لمبے لمبے افقی خلا بھی بنے ہیں ، جو اس وقت مٹی سے بھرے ہوئے ہیں ، لیکن جب شہر آباد تھا اور فصیل استعمال میں آتی تو اس وقت ان خلاؤں میں لکڑی کے شہتیر نصب کیے گئے تھے ۔

دیوار کے بالکل آخری نچلے سرے پر ایک فٹ آٹھ انچ اونچے اور سات انچ چوڑے ، کئی سوراخ بھی برآمد ہوئے ہیں ، خیال ہے

کہ یہ سوراخ گندے پانی کے نکاس کی نالیوں کے طور پر کام آتے تھے -

سرجان مارشل نے کہیں کہیں برجوں کے اندر چوڑے اور بھری اور ریت کی آمیزش کے بعد بنے ہوئے فرش کے ٹکڑے بھی نکالے ہیں ، اس لیے ان کا گمان ہے کہ برجوں میں چوڑے اور بھری اور ریت کے فرش بنے تھے -

سرجان مارشل کا بیان ہے کہ سرسکھ کا نقشہ مستطیل نوع کا ہے اور اسے دیکھ کر گمان ہوتا ہے کہ کشن صناعت ہی وہ لوگ تھے ، جنہوں نے ٹیکسلا میں مستطیل نقشوں کا پہلے پہلے تعارف کرایا تھا کیونکہ یہ لوگ مشرق کے جس علاقہ سے نکل کر شمال مغربی پاکستان میں داخل ہوئے تھے ، وہاں ان دنوں مستطیل نقشے قومی روایت کی حیثیت حاصل کر چکے تھے -

سرسکھ کی صرف ایک سمت کی کھدائی کے سلسلہ میں سرجان مارشل نے ان اسباب پر بھی روشنی ڈالی ہے ، جن کی بنا پر انہوں نے بورے شہر کی کھدائی سے اجتناب ضروری جانا اور اس حصہ فصیل کی کھدائی پر اکتفا کر لیا -

وہ کہتے ہیں کہ سرسکھ کی اس فصیل کے ماسوا باقی کے ماحول میں کھدائی موزوں نہ تھی - ایک تو اس لیے کہ رقبہ خاصا نشیب میں ہے اور اس پر صدیوں پہلے سے کاشت ہوتی رہی ہے اور خوب آبپاشی ہوئی ہے ، نتیجہً قدیم آثار زمین کی بہت بچلی تہ میں دب گئے ہیں اور جو ٹیلے عام سطح سے اونچے ہیں ، ان پر آس پاس کے دیہاتیوں اور آباد کاروں نے قبریں اور زیارتیں بنا دی ہیں اور قبریں اور زیارتیں کھودی جائیں ، یہ اسکان ہی نہیں ہے اور پھر جو آبادیاں یہاں آباد ہوگئی ہیں انہیں یہاں سے رخصت کرنا آسان نہیں ہے -

فصل پنجم

ٹیکسلا کی بدھ خانقاہیں

ہم کسی پچھلے باب میں ہیون سانگ سے متعلق یہ روایت درج کر چکے ہیں کہ وہ ساتویں صدی عیسوی میں جب مہاراج ہرش کے زمانہ حکومت میں ٹیکسلا پہنچا تھا تو اس نے وہاں سینکڑوں بدھ سٹوپوں اور خانقاہوں کو آباد دیکھا تھا۔ حالانکہ سفید ہن ان پر سے دو بار طوفانوں (۱) کے سے انداز میں لہرا چکے تھے اور انہوں نے جو تباہی عام کی تھی وہ بڑی ہولناک تھی۔

سرجان مارشل نے ٹیکسلا کی کھدائی کے وقت جن بدھ سٹوپوں اور خانقاہوں کے آثار کی نقاب کشائی کی ہے ان کی تعداد گو کئی سو نہیں ہے تاہم ان سے اندازہ ہوتا ہے کہ یہ بدھ خانقاہیں اور معبد اس گروہ کے تھے جسے ٹیکسلا کی آبادی میں ایک تو اکثریت حاصل تھی دوسرے اسے خاصا اقتدار بھی نصیب تھا۔

پیچھے ”سرکپ“ کا حال بیان کرتے وقت بعض بدھ خانقاہوں اور معبدوں کا بھی ضمناً ذکر ہو چکا ہے۔ اگر ”سرکپ“ میں بدھ عبادت گاہیں اور خانقاہیں موجود تھیں تو لازماً سرسکھ میں بھی ہوں گی کیونکہ سرسکھ کے معیار بدھ مذہب کے بڑے سرگرم حامی تھے اور یہ لازمی بات ہے کہ ان کے بنائے ہوئے شہر میں سرکپ کی نسبت زیادہ عبادت گاہیں اور خانقاہیں ہئیں، لیکن چونکہ سرسکھ کی کھدائی ممکن نہیں ہو سکی اس لیے اس سلسلہ میں حتماً کچھ کہنا آسان نہیں ہے کہ سرسکھ میں کتنے بدھ معبد بنے تھے۔

بلاشبہ سرجان مارشل کا یہ خیال بھی بہت وزن رکھتا ہے کہ ان دنوں شہروں کی نسبت زیادہ تر خانقاہیں شہروں سے باہر بنائی جاتی

تھیں اور یہ رسم مہاتما بدھ کے زمانہ سے چلی آ رہی ہے۔ مہاتما بدھ کی زندگی میں جو خانقاہیں راج گڑھی، وسالی، جتوانہ اور بنارس میں تعمیر ہوئی تھیں، وہ سب کی سب شہروں سے باہر بنی تھیں۔

یوں بھی سرجان مارشل کہتے ہیں کہ چونکہ خانقاہوں میں رہنے والے بھکشو گھر گھر بھیک مانگ کر گزر اوقات کرتے تھے اس لیے ان کی قیام گاہیں شہروں کے نواح میں ہونا ضروری تھیں (۱)، لیکن بعد میں جب حکومتوں اور بادشاہوں کی سرپرستی کے سبب بدھ خانقاہیں بڑی بڑی عمارتوں میں قائم ہوئیں اور بادشاہوں نے ان کے اخراجات کے لیے معقول اوقاف قائم کر دیے، تو خانقاہیں شہروں کے حدود میں بھی بننے لگیں، تاہم پھر بھی کچھ نہ کچھ الگ تھلگ جگہیں انتخاب کی جاتیں۔ مثلاً کنال خانقاہ یہ اشوک کے بیٹے کنال نے تعمیر کی تھی اور بھڑ شہر کے آخری کونے اور سرکپ کی انتہائی جنوبی سمت میں ہتھیال کی نسبتاً کم اونچائی پر بنائی گئی تھی۔

کنال خانقاہ ہی تنہا ایسی خانقاہ نہ تھی، لاتعداد اور بے حساب خانقاہیں شہر کے اندر اور اس سے متصل علاقوں میں پھیلی تھیں۔ سرجان بجا کہتے ہیں کہ سرمکھ، سرکپ اور بھڑ کے مابین اور ان کے ماحول میں جدھر نکل جائیے، تھوڑے تھوڑے فاصلہ پر کسی نہ کسی خانقاہ کے آثار موجود ہوں گے۔ خصوصیت سے ہتھیال پہاڑ کے ایسے ڈھلوان جن کے آس پاس درختوں کے جھنڈ تھے یا ہوا نسبتاً خوشگوار تھی، بدھ خانقاہوں کے آثار سے اٹے پڑے ہیں۔

سرجان مارشل کا یہ دعویٰ بھی کچھ غلط معلوم نہیں ہوتا کہ خانقاہوں کی زیادہ تر تعمیر پہلی دوسری اور تیسری صدی میں ہوئی البتہ سٹوپے، مہراج اشوک کے زمانہ ہی میں کافی بننے لگے تھے۔ حتیٰ کہ مہاراج اشوک سے پہلے کے دور میں بھی آٹھ بڑے سٹوپوں کی تعمیر ہو چکی تھی۔ بہر حال مہاراج اشوک نے سٹوپوں کی تعمیر کو زیادہ رواج دیا اور سٹوپوں کو تعمیر کر کے مہاتما بدھ کے تبرکات ان میں رکھنے کی رسم ڈالی، مہاراج اشوک سے پہلے مہاتما بدھ کے تبرکات صرف ان آٹھ

سٹوپوں میں بند تھے ، جنہیں ان کی موت پر ان کے ماننے والوں نے آٹھ بڑے شہروں میں تعمیر کیا تھا ، مہاراج اشوک نے ان میں سے سات کو کھلوایا اور ان کے تبرکات تھوڑے تھوڑے کر کے پوری ریاست کے سٹوپوں میں تقسیم کر دیے ۔

یوں مہاراج اشوک نے عملاً سٹوپوں کی تعمیر اور ان کے اندر تبرکات رکھنے کی حوصلہ افزائی کی اور پہلی صدی عیسوی تک تو سٹوپے کی تعمیر بدھ روایات میں بڑی اہمیت اختیار کر گئی اور پورے ملک میں جہاں کہیں بدھ رہتے تھے ۔ سٹوپے بڑی کثرت سے تعمیر ہونے لگے ۔ سٹوپے کی تعمیر بدھوں کے نزدیک بہت بڑے ثواب کی چیز بن گئی ۔ جن سٹوپوں کے اندر رکھنے کے لیے ان کے معاروں کو بدھ تبرکات نصیب نہ ہوئے انہوں نے بدھ کے مجسمے بنا کر سٹوپوں میں رکھ لیے اور ان کی پرستش اپنے اوپر لازم جان لی ۔

لفظ سٹوپا درحقیقت پراکرت زبان کے لفظ تھوپ کا بگڑا ہوا ہے ۔ پہلے دور میں تھوپ کردوں کو دفن کرنے کی غرض سے بنائے جاتے تھے ، لیکن بعد میں بدھ لوگوں نے انہیں اپنے ساتھ مخصوص کر لیا اور کوئی سنگرام ایسا نہ ہوتا جس کے ساتھ سٹوپا تعمیر نہ کیا جاتا ۔ سرجان مارشل کی رو سے ابھی عیسوی صدی کا آغاز نہیں ہوا تھا کہ ہر سنگرام کے ساتھ سٹوپے تعمیر کرنے کی رسم بدھ لوگوں کے نزدیک انتہائی ناگزیر رسم بن گئی ۔ اس نے بدھ مذہب کی خصوصی علامت کی شکل اختیار کر لی اور بدھ لوگ بڑے شوق ، ذوق سے سٹوپے تعمیر کرنے لگے ۔ کچھ سٹوپے خانقاہوں کے اندر تعمیر ہوئے اور کچھ انفرادی طور پر بنے ۔

گو بعض سٹوپے چھوٹے چھوٹے بھی ہوتے ، لیکن ان کی تعمیر کے وقت سانچی کا عظیم سٹوپا ہمیشہ ملحوظ رکھا گیا اور اگر اس میں کوئی تخفیف ہوئی تو اس نے ٹیکسلا کے دھرما راجیکا کی شکل اختیار کر لی ۔ دھرما راجیکا کے بارے میں ہم پوری تفصیل ذرا آگے چل کر پیش کریں گے یہاں صرف اتنا واضح کرنا ضروری سمجھتے ہیں کہ شروع دور کے سٹوپے عموماً دھرما راجیکا کی طرز کے ہوتے تھے ۔ خصوصیت سے مائیکل اور جہاں گڑھی کے سٹوپوں کی تعمیر کے وقت تو دھرما راجیکا کی شکل ہی رہنا بنی ۔

البتہ یونانی دور میں سٹوپوں کی تعمیر پر دوسری صنعت کی طرح خاصا اثر پڑا۔ گول کرسیوں کی بجائے مستطیل کرسیاں بننے لگیں اور اوپر کی گولائی ایک اونچے ڈرم کے اوپر بنائی جانے لگی۔ ہیلینی فن تعمیر نے پلستر اور بیل بوٹوں پر بھی خاصے اثرات ڈالے۔

جوں جوں وقت گزرتا گیا، کرسی افقی انداز میں دو یا تین حصوں میں تقسیم کر دی گئی اور مہاتما بدھ کا مجسمہ ہر حصہ میں نصب ہونے لگا۔

سرجان مارشل کا بیان ہے کہ دھیرا قسم کی خانقاہیں ”سٹوپا دور“ کے بعد کی (۱) پیداوار ہیں۔ یہ پہلی صدی میں زیادہ بننا شروع ہوئیں۔ ہندوستان میں جو خانقاہیں شروع شروع میں تعمیر ہوئیں، ان کے گرد اونچی دیواروں کی فصیل عموماً نہیں بنتی تھی، کیونکہ وہاں بھکشوؤں اور بھکشنیوں کی زندگیاں کسی خطرہ میں نہ ہوتی تھیں۔ ٹیکسلا اور اس کے نواح میں جو دھیرا قسم کی خانقاہیں بنیں، ان کے گرد لازماً اونچی فصیل بھی بنانا پڑی۔ کیونکہ یہاں کے لوگوں کے مزاج ہندوستان کے وسطی حصوں کے آباد کاروں کی نسبت زیادہ گرم اور جوشیلے تھے اور ان سے یہ ڈر پیدا ہو سکتا تھا کہ وہ اپنے مخالفین کی جانوں پر وقتاً فوقتاً حملہ آور ہو جائیں۔

اس وجہ سے ٹیکسلا کی تمام کی تمام خانقاہوں یا ”سنگراموں“ کی تعمیر کے وقت ان کے معاروں نے بنیادی طور پر عمارت کے مکینوں کی حفاظت ملحوظ رکھی اور جو عمارتیں بھی تعمیر کیں وہ بالکل ویسی تھیں جیسی کہ اس دور میں دوسری رہائشی عمارتیں بنائی جاتیں، یعنی بیچ میں صحن اور اس کے ارد گرد کمرے۔ بیرونی دروازہ صحن میں کھلتا اور اس بات کی قطعاً گنجائش نہ ہوتی کہ اس دروازہ کے بغیر اس عمارت میں کوئی بیرونی شخص داخل ہو سکتا۔

دھرما راجیکا

دھرما راجیکا سٹوپا ٹیکسلا کے تمام سنگراموں میں انتہائی واقع ہونے کے ساتھ ساتھ سب سے قدیم بھی ہے۔ یہ ہتھیال پہاڑی کی جنوبی

ڈھلوان اور تمرا نالے کے مابین واقع ہے۔ اس کا پرانا نام وہی ہے جو ہم نے سرِ عنوان لکھا ہے، لیکن مقامی لوگ اسے چیر ٹوپ کہتے ہیں کیونکہ سرجان مارشل سے پہلے کے کسی ماہر آثارِ قدیمہ نے اس کی ٹوپ میں تحقیقات کے ضمن میں ایک شگاف یا ”چیر“ ڈال دیا تھا۔

دھرما راجیکا کے معنی بیان کرتے وقت سرجان مارشل نے صراحت کی ہے کہ چونکہ بدھ عقیدہ کی رو سے مہاتما بدھ ہی اصل دھرم راجہ ہیں، اس لیے ان کی جلی ہوئی نعش کے تبرکات جس عمارت میں محفوظ ہوں اسے دھرم راجیکا کہا جا سکتا ہے۔

سرجان مارشل کی یہ قیاس آرائی خاصی صحیح معلوم ہوتی ہے کیونکہ مہاراج اشوک کے زمانہ کے تمام ”سنکراموں“ یا سٹوپوں میں مہاتما بدھ کے ”تبرکات“ محفوظ کر دیے گئے تھے اس لیے یہ ان سٹوپوں کے لیے بڑا مناسب عنوان تھا۔

سرجان مارشل نے یہ گمان بھی ظاہر کیا ہے کہ چونکہ مہاراج اشوک نے اپنے زمانہ حکومت میں ہر بڑے شہر کو مہاتما بدھ کے ”تبرکات“ سے نوازا تھا اس لیے ٹیکسلا کے حصہ میں بھی یہ تبرکات آئے تھے اور خود مہاراج اشوک نے ان ”تبرکات“ کے رکھنے کے لیے یہ سٹوپا تعمیر کیا تھا (۱)۔

سرجان مارشل کہتے ہیں کہ خواہ ہمارے پاس اس قیاس آرائی کے ٹھوس شواہد نہ بھی ہوں، تاہم دھرما راجیکا سٹوپا چونکہ ٹیکسلا کی تمام خانقاہوں سے زیادہ قدیم بھی ہے اور عظیم تر بھی ہے اس لیے یہ حتماً مہاراج اشوک کی تعمیر ہے۔ کیونکہ ٹیکسلا ایسی اہمیت رکھنے والی شہر کو مہاراج اشوک نظر انداز کر دیتے یہ قطعاً ممکن نہ تھا۔ خصوصیت سے اس لیے کہ ان کی جوانی کا زمانہ یہیں بسر ہوا تھا اور وہ برسہا برس تک اس کے وائسرائے رہے (۲)۔

دھرما راجیکا سٹوپا عام سٹوپوں کی طرح گول ہے اور اس کے چاروں طرف ایک بلند چبوترہ بنا ہے۔ اس کے مدور کا طول مشرق سے مغرب

۱۔ سمتھ قدیم تاریخ ہند، ص ۲۱۲۔

۲۔ اے گانڈ ٹو ٹیکسلا

کی طرف ۱۵۰ فٹ اور شمال سے جنوب کی سمت ۱۳۶ فٹ چھ انچ ہے۔ اس وقت اس کے آثار تقریباً پینتالیس فٹ بلند ہیں۔ سٹوپے کی گول عمارت سولہ دیواروں پر مشتمل ہے جو تین فٹ سے پانچ فٹ تک موٹی ہیں اور باہر سے شروع ہو کر وسط میں ایک دوسرے سے مل گئی ہیں۔ لیکن چونکہ سٹوپے کے چبوترے تک ختم ہو جاتی ہیں، بنیادوں تک نہیں پہنچتیں اس لیے گمان ہے کہ پہلی عمارت جب کسی وجہ سے تباہ ہو گئی تو یہ دیواریں بعد میں تعمیر کی گئیں۔ تاہم یہ ”تعمیر نو“ بھی موریا عہد کی ہے۔ کشان بادشاہوں کے زمانہ میں غالباً کنشک کے وقت اس کے حاشیہ یا کنگورہ کی پھر سے تعمیر ہوئی اور چاروں طرف کے زینے بھی از سر نو بنے۔ سٹوپے کی پیشانی شروع ہی میں بڑے وزنی پتھروں سے تعمیر کی گئی تھی۔ جا بجا ستون بھی بنائے گئے تھے اور ان ستونوں کی خوب زیبائش کی گئی تھی۔

کدارا کشان کے عہد میں جو چوتھی یا پانچویں صدی عیسوی کا بادشاہ تھا، اس کی زیبائش پر غیر معمولی توجہ مبذول کی گئی اور پتھروں میں نہایت عمدہ اور نفیس بیل بوٹے بنائے گئے۔ یہ بیل بوٹے اب بھی مشرق سمت کسی قدر اچھی حالت میں موجود ہیں۔

اس سٹوپے کی بنیادی اور اہم خصوصیات میں اس کے طاقچوں کی امتیازی طرز اور انتہائی گولائیاں ہیں۔ سارے کے سارے طاقچے تہری کانوں کی شکل کے ہیں اور ان کے مابین کارنتھی انداز کے ستون بنے ہیں۔ یہی انداز چونکہ تیسری اور چوتھی صدی کے سٹوپوں کے بھی ہیں اس لیے سرجان مارشل کا گمان ہے کہ یہ کام تیسری یا چوتھی صدی عیسوی میں ہوا (۱)۔

سٹوپے کے گرد ایک چبوترہ بنا ہے اور اس کے ساتھ ساتھ ایک راستہ گھوم گیا ہے۔ یہ قدیم زمانہ میں پرد کھشنا کے طور پر کام آتا تھا یعنی زائرین اس کے ذریعہ سٹوپے کے گرد فرطِ عقیدت سے طواف کیا کرتے۔

یوں تو طواف گاہ کا فرش چوڑے اور ریت کا ہے، لیکن اس کے شمال

مغربی حصہ میں صدف کے کنگن بچنے ہیں۔ جن میں سے کچھ تو سالم ہیں اور کچھ آدھے اور کچھ چوتھائی۔ یہ سارے کنگن کچھ اس طرح ترتیب دے گئے ہیں کہ ایسا لگتا ہے کہ جیومیٹری کی بعض شکلیں ہیں۔

سرجان مارشل نے جب کھدائی کی تو اس فرش کے اوپر تین اینچ ملبہ کی تہ جمی تھی اور اس پر ایک اور فرش بنا تھا۔ یہ فرش بھی چوٹے کا تھا اور اس میں شیشے کے ٹکڑے جا بجا جوڑے گئے تھے۔ گان ہوتا ہے کہ کسی وقت ”طواف گاہ“ کا سارا فرش اس طرح کے شیشوں سے بنا تھا۔

سٹوپا کے مشرقی زینے کے قریب ایک مینار کی نجلی چوکی موجود ہے جس کے بارے میں سرجان کہتے ہیں کہ یہ مینار اتنا ہی اونچا تھا جتنے کہ وہ مینار تھے جن کی تعمیر مہاراج اشوک سے منسوب کی گئی ہے اور اس کی ٹوپی پر اشوکی میناروں کی طرح شیر کی مورتی بنی تھی۔

اس سٹوپا کو کھودتے وقت دو دفینے بھی ہاتھ آئے ہیں، جن میں سے ایک میں ۳۳۵ سکے تھے اور دوسرے میں ۳۰۵۔ پہلے دفینہ کے سکوں میں زیادہ تعداد بادشاہ اجودلہ، ایسز ثانی، کاڈفیسز اول، سوٹرمیگس، کنشک، ہوسشک، باسودیو اور کچھ آخری ساسانی بادشاہوں کے عہد کے ہیں۔ دوسرے دفینہ میں دو باسودیو کے اٹھارہ ساسانیوں کے اور ۲۸۵ انڈو ساسانیوں کے ہیں۔

سرجان مارشل کا بیان ہے کہ یہ دونوں دفینے کسی پجاری کی ملکیت تھے، جس نے انہیں احتیاطاً پتھروں کے نیچے چھپا رکھا تھا۔

بڑے سٹوپا کے ماحول میں بارہ چھوٹے سٹوپوں اور بے شمار چھوٹے چھوٹے مندروں کے آثار بھی موجود ہیں، جنہیں دیکھ کر گمان ہوتا ہے کہ بدھ مذہب سے عقیدت رکھنے والے سادہ لوح ٹیکسیلیوں کو پنی عقیدت کے اظہار کی اس کے سوا کوئی اور صورت نظر نہ آئی کہ وہ مقدس عظیم سٹوپا دھرما راجیکا کے گرد چھوٹے چھوٹے سٹوپے اور مندر تعمیر کر کے ان میں مہاتما بدھ اور ان کے بڑے چیلوں کی مورتیاں سجا دیں (۱)۔

یہ بھی ممکن ہے کہ یہ چھوٹے سٹوپے اور مندر بعض لوگوں نے بڑے پجاریوں کے حضور بطور نذرانہ پیش کیے ہوں ۔

سرجان مارشل کا اندازہ ہے کہ اس ماحول میں جتنے بھی مندر بنے ہیں وہ طرز تعمیر کے لحاظ سے جال گڑھی کے مندر سے حد درجہ مشابہ ہیں ۔

سرجان مارشل نے ان نواحی سٹوپوں اور مندروں کے آثار میں سے ج الف کو خصوصی اہمیت دی ہے ۔ یہ ۳۲ فٹ چار انچ مربع چبوترے پر مشتمل ہے اور اس کے تین طبقے ہیں ۔ سرجان مارشل کا خیال ہے کہ یہ سٹوپا برابر چار سو سال تک تعمیر ہوتا رہا تھا ۔ پہلے پہل اس کی تعمیر پہلی صدی عیسوی میں ہوئی اور پھر دوسری ، تیسری اور چوتھی صدی میں ۔ اس میں متواتر اضافے ہوتے رہے اور اس کی تعمیر نو اور مرمت پر خوب توجہ کی گئی ۔ جو آثار اس وقت موجود ہیں ان میں سے کچھ پہلے طبقہ کے ہیں اور کچھ بعد کے طبقات کی ترجانی کرتے ہیں ۔ خصوصیت سے شمالی جانب کے نچلے درجہ کے بیل بوٹے اور تصاویر پہلے دور کی ہیں ، تصاویر مہاتما بدھ کی ہیں اور انہیں کارنتھی ستونوں کے درمیان نصب کیا گیا ہے ۔ ان تصاویر میں مہاتما بدھ کی تپسیا کے مختلف ادوار کی عکاسی کی گئی ہے ۔ ایک درمیانی تصویر میں مہاتما بدھ آلتی پالتی مارے تشریف فرما ہیں اور ان کے دونوں طرف ایک عقیدت مند چیلا کھڑا ہے ۔ ان چیلوں میں سے بعض کشان لباس زیب بدن کئے ہیں ، جس سے خیال ہوتا ہے کہ یہ تصاویر کشان عہد میں بنی تھیں لیکن جب تیسری اور چوتھی صدی میں ان کی مرمتیں ہوئیں تو مہاتما بدھ کی بڑی مورتی سے اس کا سر غائب ہو چکا تھا ۔ باقی مورتیوں کا بھی یہی عالم تھا ، اس لیے نئی تعمیر کے وقت وہ بیلین جو مورتیوں کے سروں کے ساتھ ساتھ ستونوں میں جڑی ہوئی تھیں ، انہیں نیچے اتار کر مورتیوں کے کندھوں پر نصب کر دیا گیا ۔ غالباً اس وقت ہاتھیوں کی وہ مورتیاں بھی تعمیر ہوئیں ، جو دوسرے طبقہ میں قطار اندر قطار بنی ہوئی پائی گئی ہیں ۔

اس سٹوپا کے ساتھ ساتھ کئی اور سٹوپے بھی بنے ہیں ۔ یہ سارے کے سارے مربع طرز کے ہیں اور ان کے آثار تین یا چار فٹ اونچے ہیں ۔

کسی عبارت میں کوئی خاص بات نہیں ہے البتہ ایک سٹوپا بہ عنوان ”نون“ کے اندر سے ایک پختہ گھڑا برآمد ہوا جس میں شاپور ثانی کے ۱۵ سکے رکھے تھے۔ اسی عنوان کے ایک اور سٹوپے کے اندر لاجورد، سیپ اور مونکے دفن تھے۔

مندرجہ نمبر ۱۸ میں سے جو ان سٹوپوں سے کسی قدر فاصلہ پر واقع ہے ایک نادر مورتی برآمد ہوئی ہے۔ یہ مورتی غالباً پینتیس فٹ اونچی تھی، گو اس وقت صرف ایک پاؤں موجود ہے۔ یہ پاؤں، انگوٹھے، ایڑی تک پانچ فٹ تین انچ ہے جس سے اندازہ کیا جا سکتا ہے کہ وہ اصل تصویر کتنی بڑی ہوگی، جس کا پاؤں اتنا ہے۔ اس مندر میں سے اور بھی بہت سی مورتیاں برآمد ہوئی ہیں جو مختلف زمانوں کے فنِ مصوری کی عکاسی کرتی ہیں۔ ایک تصویر تو کچھ عجیب تاثر پیدا کرتی ہے جس میں ایک بندر مہاتما بدھ کے حضور جھکا، انہیں شہد پیش کر رہا ہے۔ مصور نے اس تصویر کے ذریعہ کیا کہنا چاہا تھا، تصویر سے کچھ واضح نہیں ہوتا۔

جہاں یہ تصویر نصب ہے اس کے ذرا نیچے ایک ہنڈیا مدفون تھی جس میں سے پانچ اشرفیاں کشان عہد کی، سونے کا ایک ٹھوس بندہ، سونے کے کئی سوراخ دار دانے اور ایک شکستہ حاشیہ دار زیور ملا ہے۔

اس سے ذرا آگے کی غریب عبارت میں سے ایک کو جب کھودا گیا تو اس میں مہاتما بدھ کے دو بہت عمدہ مجسمے دفن تھے۔ دونوں مجسمے ساتھ ساتھ پڑے تھے۔ سرجان مارشل نے جب یہ مجسمے کھود کر نکالے تو ان کے سر موجود نہ تھے باقی جسم موجود تھے (۱)۔

نقشہ منسلک سے معلوم ہوگا کہ یہ سارے کا سارا علاقہ سٹوپوں اور خانقاہوں کے آثار سے اٹا پڑا ہے۔ جن میں سے زیادہ تر سٹوپے مربع شکل کے ہیں اور کہیں کہیں مندر بھی ہیں۔ جیسا کہ ہم نے پیچھے عرض کیا اتنے سارے سٹوپوں کی ایک ہی جگہ پاس پاس تعمیر کی۔ بظاہر اس کے سوا اور کوئی وجہ نہیں ہے کہ عقیدت مندوں نے ان کے ذریعے اپنی اندھی عقیدت ظاہر کی تھی اور شاید ان دنوں کوئی یہ روایت ان میں

عام ہو کہ دھرما راجیکا سٹوپا کے آس پاس سٹوپے اور خانقاہیں تعمیر کرنے والے کو کچھ بہت زیادہ ثواب ملتا ہے ۔

بہر حال اتنے سارے سٹوپوں اور خانقاہوں کو ایک ہی ماحول میں آس پاس بنے دیکھ کر زائر کو خاصا تعجب ہوتا ہے اور لطف کی بات یہ ہے کہ ابھی سرجان مارشل کی روایت کے مطابق پورے مواقع کھودے نہیں گئے ۔ ادھر ادھر بے شمار ٹیلے ابھی کھدائی کے منتظر ہیں ۔ سرجان مارشل کا بیان ہے کہ آس پاس کی ساری بلند سطحوں اور ٹیلوں پر ایک نہ ایک سٹوپا ضرور موجود ہے اور اگر سارا ماحول کھد جائے ، تو ٹھیک ٹھیک اندازہ ہو کہ اس دور میں جو حضرت مسیح علیہ السلام کی پیدائش سے چند سال پہلے سے شروع ہوتا اور ہنوں کے زمانہ تک چلتا ہے ، بدھ مذہب ٹیکسلا اور اس کے ماحول کا سب سے بڑا مذہب تھا اور اس سے عوام کو غیر معمولی عقیدت تھی ۔

سرجان مارشل کے نزدیک ان بدھ مندروں میں سے ایک مندر بہ عنوان ”گ“ کے آثار کو آج تک برآمد ہونے والے آثار میں بڑی اہمیت دی گئی ہے ۔ اس لیے نہیں کہ یہ بہ اعتبار صنعت بہت غیر معمولی نوعیت کے ہیں ، بلکہ اس لیے کہ یہاں سے سونے کا ایک ایسا پترا ملا ہے جس پر ۱۳۶ء مطابق ۷۸ء کی ایک تحریر کندہ ہے ، جو خروشتی رسم الخط میں ہے ۔

سرجان مارشل کی رو سے اصل عبارت اور اس کا ترجمہ حسب ذیل ہے :

ایسی اشاؤس ، ماس دیو سے اشا دیو سے پروس تویت بھگو
تودھاتو اور تضریا پترن بھلین نواچائے نگرے وستوین تیں امے
پروستویت بھگو تودھاتواد دھمرا ۔ پچیسے ، تنو وائے بودھی ستوا
گھا می مہاراجس راجتی راجس دیو پترس گھشانسی ارد گہ اچھنائے
سرو بدھن پیائے پر اچیک ، بدھن پیائے ارا ان پیائے سروسی تو ان
پیائے ماتو پتو پیائے متر مچ نیٹس ۔ لوهی تن پیائے اتمانو ارو گہ
اچھنائے نیا نائے ہوتو اے سمسپری چگو ۔

یہ ۱۳۶ء ایسز کے مہینہ اساڑ کی پندرھویں تاریخ ہے ۔ اسدن مقدس ہستی کی ان ہڈیوں کو اورسک نامی باختری نے جو امہوریا کے کنہی سے ہے اور اس وقت قصبہ نواچہ میں رہتا ہے محفوظ کیا ۔ اس نے مقدس ہستی کی ان ہڈیوں کو اپنے بنائے ہوئے بودھی ستوا مندر نزد دھرما راجیکا سٹوپا میں محفوظ کیا ہے کہ اس سے بادشاہ اعظم ، شاہ شاہان ، آسمان کے

بیٹے شاہ کشان کو صحت ناسہ نصیب ہو۔ یہ مندر تمام بدھوں فرداً فرداً ہر بدھ، ہر اراٹھ اور ہر بزرگ، ماں باپ، دوستوں، مشیروں اور عزیزوں کے اعزاز و اجلال کے لیے تعمیر ہوا ہے اور اس سے مقصود ہے کہ اس کے بانی کو صحت نصیب ہو۔ اے کاش، تمہارا یہ نیک کام نروان کا ذریعہ بنے۔

ہم اس تحریر کے متعلق آگے ایک مستقل عنوان کے تحت سیر حاصل تبصرہ کریں گے، یہاں صرف اتنا اشارہ ضروری جانتے ہیں کہ اگر یہ خروشتی زبان ٹیکسلا اور اس کے نواح کی روز مرہ کی زبان تھی تو خاصی مشکل تھی۔

سرجان مارشل کے نزدیک اس نواح کے ایک مندر بہ عنوان ”ر“ کا ذکر اس لیے ضروری ہے کہ اس کی بغلی دیواروں کے درسیانی طاقچوں میں گندھاری طرز کی بہت عمدہ مورتیاں بنی ہیں جنہیں گندھارا آرٹ کی بہت اچھی کامیاب ترجان مورتیاں کہا جا سکتا ہے (۱)۔

سرجان مارشل کی رو سے ان تصاویر میں وہ تاریخی منظر ابھارا گیا ہے جب مہاتما بدھ اپنے محل کپل وستو سے نکلے تھے اور ان کے ہمراہ ایک گرز بردار بھی تھا۔

دوسرا منظر وہ ہے جب مہاتما کا گھوڑا ان کے پاؤں میں جھکا ہے اور ایک طرف ان کا سائیس چنڈک کھڑا ہے، ایک گرز بردار بھی موجود ہے۔

حقیقت میں کوئی گرز بردار اس وقت موجود تھا یا نہ تھا، اس سے قطع نظر یہ تصویر گندھارا آرٹ کی مکمل ترجانی کرتی ہے۔ اس مندر کے آثار کھودنے وقت اور بھی بہت سی ٹوٹی ہوئی تصویریں جگہ جگہ سے برآمد ہوئی ہیں، جنہیں گندھارا آرٹ کا ترجان کہا جا سکتا ہے۔

ان تصاویر میں سے سرجان مارشل نے ہتھر کا ایک چراغ بھی ڈھونڈ نکالا ہے، جس پر خروشتی حروف میں ایک مختصر عبارت کندہ ہے، جس کا مفہوم یہ ہے کہ یہ چراغ کسی بھکشو دھرم داس نے بطور

نذر دھرما راجیکا مندر کے صحن میں نصب کیا تھا (۱)۔

سر جان مارشل نے اس سلسلہ میں دو اور گول سٹوپوں کی سنگین بنیادوں کو قابلِ توجہ سمجھا ہے جو کرسی کی سطح سے دس فٹ نیچے زمین میں دفن ہیں۔ یہ گول بنیادیں کس قسم کی عمارت کی تھیں، سر جان مارشل نے ان کے بارے میں کچھ بیان نہیں کیا۔ صرف اتنا کہتے ہیں کہ یہ کسی بوجھل عمارت کی بنیادیں تھیں۔

شیشے کا آرٹ

سر جان مارشل نے کمرا بہ عنوان ”ف“ کے فرش میں پیوست کالج کے چوکوں کا ذکر کیا ہے۔ یہ کالج کے چوک سوا دس انچ مربع اور کوئی پونے دو انچ موٹے ہیں۔ ان میں سے زیادہ تر نیلے رنگ کے ہیں، کچھ زرد، کچھ سفید اور کچھ سیاہ بھی ہیں۔

یہ فرش آج تک کے تمام آثار و باقیات میں اپنی طرز کا نرالا فرش ہے اور اس چینی روایت کی عملاً تائید کرتا ہے جس میں کہا گیا ہے کہ شیشے کی صنعت شمالی پاکستان سے چین پہنچی تھی (۲)۔

اس چینی روایت اور اس کے اصل پر سر جان مارشل نے گفتگو ضروری نہیں جانی اور نہ کوئی حوالہ ہی پیش کیا ہے۔ بہر حال اگر یہ فرش پہلی صدی عیسوی کا ہے، تو پھر اس کے معنی یہ ہوں گے، کہ شیشے کی صنعت اس وقت عروج پر تھی۔ لیکن عجیب بات ہے کہ کسی اور عمارت میں اس عروج کی نمائش نہیں کی گئی۔ اس لیے محض ایک فرش کو دیکھ کر یہ دعویٰ کوئی زیادہ وزنی معلوم نہیں ہوتا۔

سب سے بڑی خانقاہ

دھرما راجیکا سے متصل ایک بڑی خانقاہ کے آثار بھی برآمد کیے گئے ہیں۔ یہ خانقاہ سٹوپا کے پجاریوں، بھکشوؤں اور بھکشنیوں کی رہائش گاہ تھی اور اس میں متعدد کوٹھریوں، حجروں کے علاوہ باورچی خانے اور غسل خانے بھی بنے تھے۔ یہ حجرے تین صفوں پر مشتمل ہیں، جن میں سے کچھ سٹوپا کے مغربی رخ واقع ہیں اور کچھ شمالی۔ یہ خانقاہ

۱۔ اے گانڈ ٹوٹیکسلا، ص ۱۱۶۔

۲۔ ایضاً، ص ۱۱۷۔

پہلی صدی عیسوی سے لے کر ساتویں صدی عیسوی تک برابر بنتی رہی تھی، اس میں سے ایک حصہ گر جاتا تو اس کی جگہ دوسرا بن جاتا۔ سر جان مارشل نے اس کے نصحن ”گ“ میں واقع ایک حجرہ کو کھود کر پانچ سو اکتیس سکے باسودیو کے برآمد کیے ہیں اور کہتے ہیں کہ باسودیو کے زمانہ کے بہت سے اور دفینے بھی ان کو ملے ہیں اور یہ سارے کے سارے دفینے تیسری صدی عیسوی میں اس وقت دفن کیے گئے تھے جب ساسانی ٹیکسلا پر حملہ آور ہوئے تھے۔

اس حملہ کے باوجود نہ یہ خانقاہ بے آباد ہوئی اور نہ سٹوپا کی ہر دلچیزی پر کوئی حرف آیا۔ اس دور کے بعد بھی یہ جگہ پوری کی پوری محبوب رہی اور آنے والی نسلوں نے اس کے گرد بہت سی نئی خانقاہیں اور نئے سٹوپے بنا ڈالے۔ جو نئی خانقاہ ساسانی حملہ کے بعد پہلی عمارت کے کھنڈرات پر استوار ہوئی، اس کا رقبہ پہلی عمارت کی نسبت تین گنا کم تھا۔ اس مختصر رقبہ پر تعمیر کی وجہ غالباً یہ تھی کہ دفاع کے پیش نظر بیرونی دیواریں زیادہ مضبوط اور اونچی بنانی ضروری تھیں۔ بہر حال جو نئی خانقاہ تعمیر ہوئی اس کی نچلی منزل میں انیس کمرے بنے۔ اتنے ہی کمرے دوسری منزل کے بھی ہوں گے (۱)۔

یہ نئی خانقاہ اور اس ایسی جو عمارتیں پانچویں صدی عیسوی تک تعمیر ہوئیں وہ سب کی سب ہنوں کے حملہ میں تباہ ہو گئیں۔ ہنوں کی لائی ہوئی تباہی اس درجہ ہمہ گیر تھی کہ ٹیکسلا کی ایک بدھ عمارت بھی ایسی نہ تھی جو تباہ نہ ہو گئی ہو۔ سر جان مارشل کہتے ہیں کہ سفید ہن ان عمارتوں پر جو تباہی لائے تھے، اس کی شہادت لکڑی کے وہ جلے ہوئے ٹکڑے، لوہے کے قبضے اور کیل دیتے ہیں، جو ان عمارت کے آثار کھودتے وقت ملبہ میں دے پڑے ملے ہیں۔ مزید برآں حجرہ نمبر ۸ کے اندر گندم کا ادھ جلا ڈھیر تو ایک طرح سے اس تباہی کا عینی شاہد ہے۔

گو دھرم راجیکا کے بعض سٹوپے اور کچھ خانقاہیں بعد کے بدھوں نے پھر سے تعمیر کیں مگر ایسا معلوم ہوتا ہے کہ تعمیر کا یہ

کام کافی مدت گزر جانے کے بعد ہوا کیونکہ جو نئی عبارات پرانی بنیادوں پر استوار ہوئیں وہ خاصی بے ڈھنگی اور کم حیثیت کی تھیں۔

سر جان مارشل نے ان تباہ شدہ اور جلی ہوئی عبارات کے ایک احاطہ بہ عنوان ”ج“ کی کھدائی کے بعد جہاں ملبہ کے اندر سے پچیس سکے برآمد کیے ہیں، وہاں چھ انسانی ڈھانچے بھی نکالے ہیں۔ ان ڈھانچوں کے سر کٹے ہوئے تھے، جنہیں دیکھنے کے بعد سر جان مارشل نے رائے قائم کی ہے کہ ہنوں نے خانقاہوں اور سٹوپوں میں قتل عام کرنے کے بعد عمارتوں میں آگ لگا دی تھی۔

برہمی کا ایک مسودہ

ایک خاص چیز جو اس ملبہ سے سر جان مارشل کو ملی ہے، وہ برہمی رسم الخط میں ایک بدھ مسودہ ہے جو جلا ہوا تھا (۱)۔

ایسا معلوم ہوتا ہے کہ یا تو یہ مسودہ کہیں باہر سے یہاں لایا گیا تھا، یا اس دور میں برہمی رسم الخط بھی ٹیکسلا میں متعارف تھا اور خروشتی کی طرح اسے بھی رواج مل گیا تھا۔

سر جان مارشل کا بیان ہے کہ چونکہ ان جلی ہوئی عبارات کے ملبہ کے اندر سے جو سکے برآمد ہوئے ہیں وہ ساکا، کشان، کدارا کشان، سفید ہنوں اور پانچویں صدی عیسوی تک کے ساسانی بادشاہوں کے ہیں، اس لیے یہ قتل عام سفید ہنوں نے پانچویں صدی کے اختتام پر کیا تھا۔

فصل ششم

کلون ، اکھوڑی اور کھدر مہڑہ

سر جان مارشل کی رو سے کلون کی بدھ آبادی دھرما راجیکا کے بعد ٹیکسلا کی سب سے بڑی بدھ آبادی شمار ہوتی تھی۔ یہ مرگلا پہاڑی کی شمالی جانب دھر مارا جیکا سے جنوب مشرق میں کوئی سو میل کے فاصلے پر واقع ہے۔

اس آبادی کی ایک عمارت سے جو کتبہ برآمد ہوا ہے ، اس سے ظاہر ہوتا ہے کہ اس کا نام قدیم زمانہ میں چادا سیلہ تھا۔ لیکن ان دنوں یہ کلون کہی جاتی ہے۔ کلون کے معنی غار کے ہیں اور اس سے ملحق پہاڑی میں تین غار ہیں جہاں آس پاس کے کاشتکار غلہ اور بھوسہ ذخیرہ کرتے ہیں۔

گو ان دنوں بھی اس بدھ بستی کا ماحول خاصا عمدہ ہے اور قدرتی مناظر دلفریب ہیں لیکن اس زمانہ میں جب کہ آب و ہوا آج کل کی نسبت بہت زیادہ بہتر تھی ، بارش خوب ہوتی تھی اور ہر طرف سبزہ ہی سبزہ لہلہاتا تھا ، یہ ماحول بہت ہی بھلا لگتا ہوگا۔

پہاڑی کے مغربی دامن میں کوئی ایک سو تیس گز کے فاصلے پر ایک کنواں بنا ہے۔ سر جان مارشل کا خیال ہے جو بدھ ، بھکشو اور راہب اس آبادی میں رہتے تھے وہ اسی کنویں سے پانی لے جاتے تھے۔

جو آثار اس آبادی کے موجود ہیں ، ان میں سے درمیانے چبوترے کا دائرہ تقریباً چار سو پچاس فٹ ہے اور اس کے شمال میں ایک سٹوپا اور حجروں کی تین قطاریں بنی ہیں اور جنوب میں کئی ہال یا نسبتاً بڑے کمرے واقع ہیں۔

ساری عمارتوں کی سطح ایک نہیں ہے اور نہ ان کا زمانہ تعمیر ایک

ہے ، کیونکہ ان کی دیواروں میں جو پتھر لگے ہیں وہ ایک طرز کے نہیں ہیں ۔ کوئی دھرمہ راجیکا کی دیواروں ایسے اور کچھ پارٹھی عمارتوں کے پتھروں کی مانند ہیں ۔ خانقاہوں کے فرش زیادہ تر مٹی کے ہیں البتہ صحنوں میں دریاؤں سے دستیاب ہونے والی بجری ، گارے میں ملا کر بچھائی گئی ہے ۔ چھتیں چچی تھیں اور ان کے اوپر بھوسا ملی ہوئی مٹی کا لپ کیا گیا تھا ۔ سر جان مارشل نے اس لپ کے کئی جلے ہوئے ٹکڑے ملبہ کے اندر سے برآمد کیے ہیں ۔

کوان کی عمارات میں ایک غیر معمولی بات یہ ہے کہ اس کا مرکزی سٹوپا ، ماحول کے سٹوپوں اور مندروں سے کچھ زیادہ بڑا نہیں ہے ۔ جیسے کہ دھرمہ راجیکا کا سٹوپا ہے ۔ اس میں اور ماحول کے سٹوپوں کے حجم میں بہت تھوڑا فرق ہے ۔ سٹوپا کی پہلی عمارت کشان عہد کی ہے کیونکہ اس میں کشان عہد کی عمارتوں ایسے دیواری پتھر استعمال ہوئے ہیں ۔ البتہ تیسری صدی میں جب اس کی دیواروں کی مرمت ہوئی ، تو ان میں کسی قدر چورس پتھر برتے گئے اور پانچویں صدی میں اس میں کنجور کی نسبتاً بڑی سلیں استعمال ہوئیں ۔ آخری دور میں اس سٹوپا میں کارٹھی طرز کے ستون بھی ایزاد ہوئے اور مہاتما بدھ کی چوٹ کی بنی ہوئی مورتیاں بھی نصب کی گئیں ۔ مہاتما بدھ کے ساتھ دوسرے بڑے بدھ بزرگوں اور راہبوں کے مجسمے بھی جا بجا رکھے گئے ۔

اس سٹوپا کی غیر معمولی خصوصیت یہ ہے کہ اس کا تبرکات کا خانہ بہت بڑا ہے اور تقریباً ۱۳ فٹ تین انچ قطر میں ہے ۔ اس خانہ تبرکات کی اندر کی دیواروں پر چوٹ کے لپ کی کئی تہیں پائی گئی ہیں ، جن سے سر جان مارشل نے اندازہ کیا ہے کہ اس پر کئی بار سفیدی کی گئی تھی ۔

اس سے متصل ایک اور سٹوپا ہے ، جس کی صرف کرسی اس وقت موجود ہے ۔ یہ دیواری پتھروں سے بنی ہے اور اس کی پیشانی پر کنجور کی سلیں چنی ہوئی ہیں ۔ اس کے ملبہ کے اندر سے بھی کئی مورتیاں اوپر کی چھتری کے کئی ٹکڑے اور ستونوں کے ٹوٹے ہوئے حصے ملے ہیں ۔ اس کے پہلو میں کئی اور چھوٹے چھوٹے مندروں اور سٹوپوں کے آثار

موجود ہیں۔ جن کا انداز تعمیر پہلی عمارتوں ایسا ہے۔ ان میں سے ایک سٹوپا میں سے جس کا قطر کوئی گیارہ فٹ ہے ایک صندوقچی ملی ہے، جس میں چھوٹے چھوٹے کئی نوادر اور تبرکات رکھے تھے اور اس پر کانسی کی ایک تختی پر خروشتی رسم الخط میں ایک کتبہ کندہ تھا۔ جس کا ترجمہ سر جان مارشل نے حسب ذیل کیا ہے :

ایزز کے سال ۱۳۴ میں مہینہ سراندہ کی تیسویں تاریخ کو ، سندرابی ، پجارن اپاسیکا جو دھرما کی بیٹی اور بدرہا پالا کی بیوی ہے ، چاداسیلہ کے سٹوپا مندر میں یہ تبرکات محفوظ کرتی ہے۔ اس کے ساتھ اس کا بھائی نندی وردھنہ ، اس کے بیٹے ساما اور سکیته اور بیٹی دھرما اور بھوئیں ، راجہ اور اندرا اور اس کے بیٹے ساما کا بیٹا جیوانندن اور اس کا استاد بھی شامل ہیں۔

اے کاش ، اس کی یہ نذر ، اس کے لیے نروان کا موجب بن جائے۔

سر جان مارشل کا بیان ہے کہ یہ کتبہ اس عمارت کو دھرما راجیکا سے دو سال بعد کی تعمیر ٹھہراتا ہے۔ یوں بھی اس عمارت میں جس انداز کے پتھر استعمال ہوئے ہیں وہ دھرما راجیکا کی عمارت کے پتھروں سے ملتے جلتے ہیں۔

سر جان مارشل کو سٹوپا کے ملبہ میں سے اٹھارہ گندھارا آرٹ کی مورتیاں بھی دستیاب ہوئی ہیں۔ جن میں سے ایک مورتی کے بارے میں سر جان مارشل کا خیال ہے کہ وہ ہیلینی آرٹ کا چربہ ہے اور ایک سو سال بعد از مسیح میں بنی تھی۔ ستر کے قریب ایسی مورتیاں بھی ملی ہیں جو انڈو افغان آرٹ کی ترجان ہیں اور زیادہ پختہ فن کی مظہر نہیں ہیں (۱)۔

سٹوپوں اور مندروں کے علاوہ کلون میں ایک بڑی خانقاہ کے آثار بھی برآمد ہوئے ہیں ، یہ خانقاہ تین صحنوں یا احاطوں پر مشتمل ہے۔ ان تینوں میں ایک سو پچاس راہبوں کی رہائش گاہیں بنی تھیں۔ سر جان مارشل نے تینوں صحنوں کی کھدائی کے بعد جو آثار برآمد کیے ہیں ان کو شمار کرنے

کے بعد انہوں نے یہ رائے قائم کی ہے کہ یہ تینوں صحن ایک سو پچاس حجروں پر مشتمل تھے - حجرہ نمبر ۶ میں اوپر کی منزل کو جانے والی پختہ سیڑھیاں بھی برآمد ہوئی ہیں - غالباً یہ اوپر کی منزل کو جاتی تھیں - اور پانچویں صدی عیسوی میں بنی تھیں - صحن بہ عنوان ”ف“ کے ایک حجرہ میں سے سرجان مارشل نے ایک چھوٹا سا سٹوپا بھی برآمد کیا ہے ، جس کے بارے میں ان کا خیال ہے کہ یہ کسی بدھ راہب کے تبرکات پر مشتمل تھا اور غالباً ایک میاں بیوی نے بنوایا تھا ، جن کی ”مورتیاں“ اس سٹوپا کے ملبہ میں سے برآمد ہوئی ہیں -

سرجان مارشل فرماتے ہیں کہ کلون آثار کی کھدائی کے وقت انہوں نے جتنی محنت کی ، اس کا جو صلہ انہیں وہاں سے برآمد ہونے والی ”مورتیوں“ کی صورت میں ملا ہے وہ بہت گراں بہا ہے اور ان کی محنت سے کہیں بڑھ چڑھ کر ہے - یہ ”مورتیاں“ مندر نمبر ۲۰ کے اندر دفن تھیں - ان میں سے وسطی مورقی مہاتما بدھ کی ہے اور ان کے دو طرف ان کے کچھ چیلے اور نذرین پیش کرنے والے دیو کھڑے ہیں - چار مورتیاں چوڑے کی ہیں اور دو کا نچلا حصہ چوڑے کا ہے اور سر پختہ مٹی کے ہیں (۱) -

سرجان مارشل کے نزدیک مہاتما بدھ کی مورقی انتہائی پختہ اور اونچے فن کی ترجمان ہے - جس فن کار نے اس مورقی کو بنایا ہے اس نے اپنے سارے کالات اس پر صرف کر دیے - یوں بھی اس نے یہ مورقی بناتے وقت اس دور کی ہر فنی اور مذہبی روایت کو بڑی شدت سے ملحوظ رکھا - مورقی کو دیکھ کر ایسے لگتا ہے جیسے اس میں ابھی جان پڑ جائے گی اور وہ ابھی بولنے لگے گی -

سرجان مارشل نے کلون میں سے ایک اور خانقاہ اور ایک اور سٹوپا بھی برآمد کیا ہے - خانقاہ کے آثار کہیں کہیں تو دس دس فٹ اونچے ہیں اور انہیں دیکھ کر ایسا معلوم ہوتا ہے جیسے کہ یہ بدھ خانقاہ بہت مضبوط تھی اور اس کی تعمیر پر بہت توجہ مبذول کی گئی تھی -

اس کا نقشہ بھی دوسری بدھ عمارتوں سے خاصا مختلف ہے ، اس کے وسط میں عام خانقاہوں کی طرح کھلا صحن نہیں ہے - صحن کی بجائے ایک بڑا

ہال کمرہ ہے جس کے دروازے ایک ایسے کاریڈور میں کھلتے ہیں جس کے دوسرے رخ پر کئی چھوٹے چھوٹے کمرے بنے ہیں۔ ان کمروں میں جو لوگ مقیم ہوتے وہ اسی کاریڈور میں سے ہو کر ہال میں آتے جاتے۔

کاریڈور میں کئی کھڑکیاں بھی بنی ہیں جو فرش سے چار فٹ اونچی ہیں۔ ان ہی کھڑکیوں کے راستے ہال کمرے میں روشنی اور ہوا پہنچتی تھی۔

کھدر مہڑہ

سرجان مارشل کے نزدیک کلون کی بدھ آبادیوں کی طرح کھدر مہڑہ کی چار بدھ آبادیاں بھی بڑی اہمیت رکھتی ہیں۔ گو سرجان مارشل نے ان کے بہت مختصر حصوں کی کھدائی کی ہے۔ تاہم ان کا بیان ہے کہ یہ چاروں بدھ آبادیاں ۴۷ء بعد از مسیح سے لے کر ۱۵۰ء بعد از مسیح کے مابین آباد ہوئی تھیں اور طرزِ تعمیر کے لحاظ سے باقی تمام آبادیوں سے مختلف تھیں۔ پہلی آبادی صرف چند کمروں کی ایک قطار پر مشتمل ہے جس کا طول ایک سو تین فٹ شمالاً جنوباً اور ایک سو پینتیس فٹ شرقاً اور غرباً ہے۔ عام خانقاہوں کی طرح اس کا سٹوپا اندر کی طرف واقع ہونے کی بجائے باہر کی سمت بنا ہے اور ۳۵ فٹ مربع ہے۔

سٹوپا اور خانقاہ کی عمارتیں دوپاری چوٹے کے پتھر سے بنی ہیں اور ان کے درمیانی فاصلوں میں کنجور کی کتلوں کی چٹائی کی گئی ہے۔ کچھ ایسے آثار ملے ہیں جن سے اندازہ ہوتا ہے کہ دیواروں پر اندر باہر چوٹے کا پلستر کیا گیا تھا۔

اکھوڑی کی خانقاہ

اکھوڑی کی خانقاہ، کھدر مہڑہ کی خانقاہ سے زیادہ وسیع ہے۔ اس کا صحن ۶۹ فٹ شرقاً غرباً اور ۱۳۴ فٹ شمالاً جنوباً لمبا ہے۔ باہر کا راستہ شمال کی دیوار میں بالکل سٹوپا کے عین سامنے بنا ہے جس سے ملحق ایک ڈیوڑھی اور پھر ایک بڑا مال کمرہ ہے اور اس سے دوسری سمت ۲۱ چھوٹے کمرے ہیں، پھر ایک صحن آتا ہے۔ صحن سے ملحق کمرے تعداد میں گیارہ ہیں۔ سٹوپا اور خانقاہ کی عمارت دوپاری پتھروں کی ہے، جس میں کنجور کی

کتلیں چنی ہوئی ہیں۔ کھدر سہڑہ کی خانقاہ کی طرح اس کی دیواروں پر بھی چوٹے کا پلستر کیا گیا تھا۔ جس کی لکڑیاں جگہ جگہ موجود ہیں۔ سٹوپا اور خانقاہ سے ذرا فاصلہ پر چار چھوٹے سٹوپوں کے آثار بھی دستیاب ہوئے ہیں جن کے ساتھ پانچ چھوٹے چھوٹے مندر بنے تھے۔

تیسری جگہ پہلی دونوں آبادیوں کی نسبت زیادہ بڑی ہے۔ یہ ایک سٹوپے اور پینتیس کمروں پر مشتمل ہے۔ دیواریں بڑے اچھے دوپاری پتھروں سے بنائی گئی ہیں۔ خصوصیت سے سٹوپا کی دیواروں پر بہت عمدہ چوٹے کا پلستر کیا گیا ہے۔

چوتھی جگہ سے ایک کی بجائے دو سٹوپوں اور دو خانقاہوں کے آثار برآمد ہوئے ہیں، ان کے علاوہ کئی اور چھوٹی چھوٹی عمارتیں بھی ان سے منسلک ہیں۔

سرجان مارشل نے کھدائی کے دوران، ان کے اندر سے جو نوادر پائے ہیں، ان میں ۳۳۵ سکے بھی ہیں۔ ان میں سے صرف ایک سکے کشان سے ملے گا ہے اور تین سو نو سکے کشان بادشاہوں کے ہیں جن سے ظاہر ہوتا ہے کہ یہ عمارتیں کشان بادشاہوں کے عہد میں بنی تھیں اور واسودیو کے زمانہ میں تباہ ہو گئی تھیں ورنہ سلبہ میں سے واسودیو کے بعد کے بادشاہوں کے سکے بھی برآمد ہوتے۔

فصل ہفتم

گیڑی کے بدھ آثار

مارگلہ پہاڑی کے دامن میں جو دو بستیاں خرم پراچہ اور خرم گوجر واقع ہیں ، یہ دھرم راجیکا سٹوپے سے شمالاً جنوباً کوئی دو میل دور ہوں گی ۔ ان کے اندر سے ایک راستہ پہاڑوں پر سے گزرتا ، وادی گیڑی میں پہنچتا ہے ، جہاں اب بھی ایک میٹھا چشمہ رواں ہے ۔ اس وقت اس وادی میں پہلے سی دلکشی باقی نہیں رہی اور نہ ماحول پہلے کی طرح سرسبز و شاداب ہے ، لیکن جس دور میں بدھوں نے یہاں اپنی بستیاں بسائی تھیں ، ان دنوں تو یہ غیر معمولی طور پر دلچسپ تھا ۔ بدھ بستیوں میں سے ایک تو چشمے سے ذرا اوپر واقع تھی اور دوسری ذرا نشیب میں آباد تھی ۔ جنوب میں گیڑی کے میدان اور وادی کے درمیان ایک چٹیل پہاڑی ہے جو اصل سلسلہ سے بالکل کٹی ہوئی ہے ۔ اس کے مغرب میں ایک تیز نالہ بہتا ہے اور جنوب میں ایک گہرا کھڈ ہے ، شمال میں کافی بلند پہاڑی چوٹیاں ہیں اور مشرق میں ایک تنگ زین سی بنی ہے ۔ گو یہ جگہ خاصی محفوظ نظر آتی ہے ، لیکن زمانہ قدیم میں اسے اور زیادہ محفوظ بنانے کے لیے اس کے گرد ایک مضبوط فصیل تعمیر کی گئی تھی ، جس کا ساڑھے پانچسو گز طویل حصہ اس وقت بھی مشرق سمت اور کئی اور چھوٹے چھوٹے ٹکڑے دوسری اطراف میں باقی ہیں ۔ جنوبی حصہ کی دیوار کوئی دس فٹ موٹی ہے ۔ چاروں کونوں میں کئی برجوں کے آثار بھی موجود ہیں ۔ فصیل کی مزید مضبوطی کے لیے اس کے ساتھ ایک پشتہ بھی بنا نظر آتا ہے ۔

بظاہر یہ دیوار کسی بڑے قلعہ کی بیرونی فصیل معلوم ہوتی ہے ، لیکن چونکہ کسی قلعہ کے آثار برآمد نہیں ہوئے اس لیے یہ کہنا بے جا نہ ہوگا کہ یہ بڑی فصیل ان بدھ خانقاہوں کے گرد پھیلی تھی جن کے آثار یہاں موجود ہیں ۔ سر جان مارشل کا گمان ہے کہ یہ جگہ خطرہ کے

وقت آس پاس کے تمام بدھوں کے لیے جائے پناہ تھی اور پانچویں صدی عیسوی میں ہنوں کے خطرہ کے پیش نظر تعمیر ہوئی تھی اور ہنوں نے جب حملہ کیا تھا تو بدھ راہب جو کسی طرح بھی دس ہزار سے کم نہ تھے اس کے اندر چھپ گئے تھے ۔

یہ بنی ممکن ہے کہ جو دو خانقاہیں یہاں آباد تھیں ، ان کے راہب بڑی حیثیت کے لوگ ہوں اور ان کی حفاظت کی خاطر بدھ برادری نے یہ اتنی بڑی دیوار بنا ڈالی ہو ۔

یوں یہ خانقاہیں ، جن کے آثار سر جان مارشل نے برآمد کیے ہیں کچھ زیادہ بڑی نہیں ہیں اور ان میں سے بھی ایک بڑی ہے اور ایک چھوٹی ۔ بڑی ایک چبوترے پر بنی ہے ، جس کا رقبہ ۱۲۰ گز طول میں ہے اور ساٹھ گز عرض میں ۔ شمالی سمت ایک بڑا سٹوپا واقع ہے اور جنوبی سمت میں بیس کمرے ہیں ۔ سٹوپا ۶۲ فٹ لمبا چوڑا اور پندرہ فٹ اونچا ہے ۔ لیکن آثار خاصے خستہ عالم میں ہیں ۔ خانقاہ کی عمارت کسی قدر بہتر ہے ۔ اس خانقاہ اور دوسری بدھ خانقاہوں کے طرز تعمیر میں کوئی خاص فرق نہیں ہے ، قریب قریب ہر بات ایک جیسی ہے ۔ جیسے کہ عام خانقاہوں میں ہے ، بیچ میں ایک صحن ہے اور اس کے گرد ۱۸ کمرے بنائے گئے ہیں اور باورچی خانہ اور اس نوع کا ایک اور کمرہ ذرا فاصلہ پر ایک کونہ میں ہے ۔

دوسری خانقاہ چونکہ ایک نالے کی زد پر پڑی ہے ، اس لیے اس کے بہت سے حصے ضائع ہو چکے ہیں ، جو آثار اس وقت موجود ہیں ، ان سے اندازہ ہوتا ہے کہ خانقاہ سے ملحقہ سٹوپا کی کرسی ساٹھ فٹ مربع تھی اور ہر ضلع کی پیشانی کارنتھی ستونوں سے مزین کی گئی تھی ۔ جن کی نچلی تہ یوں تو مسطح پتھروں سے بنی تھی ، لیکن اس کے اوپر کے کونے گول تھے اور ساری چنائی کنجور پتھر کی تھی ۔ ملبہ کے اندر سے بہت سی ایسی مورتیاں بھی دستیاب ہوئی ہیں جو پیشانی کے ستونوں کے ساتھ نصب کی گئی تھیں ۔

بڑے سٹوپے کے شمال مغربی اضلاع کے بالکل سامنے کوئی آٹھ ، چھوٹے چھوٹے سٹوپے بھی برآمد ہوئے ہیں ، جن کے اوپر شیروں اور بونوں کی مورتیاں نصب ہیں ، جو خاصی شکستہ ہیں ۔


سر جان مارشل نے ملحقہ خانقاہ کو چالیس راہبوں کی رہائش گاہ ٹھہرایا ہے اور چونکہ اس کے اندر سے کوئی باورچی خانہ برآمد نہیں ہوا ، اس لیے ان کا گانہ ہے کہ اس خانقاہ کی تعمیر کا دور وہ ہے جب بدھ راہب اپنی روٹی بھیک مانگ کر لاتے اور بازاروں ہی میں کھا لیتے تھے ۔

خانقاہ کی کھدائی کے وقت بہت سی لوہے کی پتیاں ، قبضے ، چمچے ، ہتھوڑیاں ، برچھیوں کے پھل ، تیروں کی انیاں ، سرمہ کی سلاٹیاں ، سیپ ، تانبے اور کانچ کی چوڑیاں اور ۳۰۹ سکے برآمد ہوئے ہیں (۱) ۔

سونے کا ایک زیور بھی ملا ہے ۔ سکوں میں ایسز اول ، اسپا ورما ، کڈفیسز ، سوٹریگس ، کشک ، ہوسشک ، باسودیو ، شا پور ٹالٹ اور ہرمزد ثانی کے سکے زیادہ ہیں ۔

سب سے اہم شے جو حقیقتاً نادر کہی جا سکتی ہے ، مہاتما بدھ کی ایک وہ مورتی ہے جس میں مہاتما بدھ غار اندرسال میں تشریف فرما ہیں اور ان کی دونوں طرف کچھ چیلے اور جانور کھڑے ہیں اور اوپر سے چار دیوتا ان پر پھولوں کی بارش کر رہے ہیں (۲) ۔

سر جان مارشل کے نزدیک یہ مورتی گندھارا آرٹ کے ان بہترین نمونوں میں سے اول درجہ کی ہے جو ٹیکسلا سے برآمد ہوئے ہیں ۔



فصل ہشتم

سٹوپا کنال اور گہی

سرجان مارشل کا بیان ہے کہ مشہور سیاح ہیون سانگ جن دنوں ٹیکسلا آیا تھا اور اس نے ٹیکسلا کی چار اہم بدھ یادگاروں کو دیکھا تو اس وقت گو سرکپ شہر کو تباہ ہوئے پانچ سو سال گزر چکے تھے ، تاہم یہ بدھ یادگاریں ابھی موجود تھیں۔ خصوصیت سے سٹوپا کنال جو اس فصل کا موضوع ہے ، مرجع خاص و عام تھا۔

اس سٹوپا کنال نامی کے بارے میں عام روایت یہ ہے کہ اسے مہاراج اشوک نے اپنے بیٹے کنال کے نام پر تعمیر کیا تھا ، اور جو جگہ اس کے لیے انتخاب کی تھی وہاں کنال کی آنکھیں نکالی گئی تھیں۔

ہیون سانگ کی سیاحت کے وقت اندھے ، اس سٹوپا کی زیارت کرتے اور وہاں آ کر اپنی کھوئی ہوئی بینائی کی واپسی کی دعائیں مانگتے تھے۔ ہیون سانگ خاصے یقین کے ساتھ کہتا ہے کہ ان اندھوں کی دعائیں قبول ہوتی ہیں اور انہیں ان کی چھٹی ہوئی بینائی واپس مل جاتی ہے (۱)۔

ہیون سانگ نے اس سٹوپا کی کرامات بہ چشم خود ملاحظہ کیں ، اندھوں کو وہاں دعائیں مانگتے اور بینائی واپس پاتے دیکھا یا محض اس نے کوئی کہانی سنی تھی؟ یہ اس نے کچھ نہیں لکھا۔ بہر حال اس نے کنال شہزادے کے نام پر بنے ہوئے اس سٹوپے کی نشان دہی کرتے ہوئے بیان کیا ہے کہ یہ شہر ٹیکسلا کے جنوب مشرق میں جنوبی پہاڑی پر بنا ہے اور سو فٹ اونچا ہے (۲)۔

سر جان مارشل کہتے ہیں کہ سر کنگھم نے اپنی تحقیقات کے دوران جب ہیون سانگ کے اس بیان کی روشنی میں شہر ٹیکسلا کے جنوب مشرق میں اس سٹوپا کی جستجو کی تو وہ ناکام رہے۔ کیونکہ انہوں نے یہ غلط سمجھ لیا تھا کہ ہیون سانگ جس ٹیکسلا میں ٹھہرا تھا، وہ بھڑ ٹیلہ پر آباد تھا حالانکہ ہیون سانگ نے جس ٹیکسلا میں قیام کیا تھا وہ سرمکھ تھا۔ اگر انہیں یہ غلط فہمی نہ ہوتی تو وہ ہیون سانگ کی نشان دہی کے مطابق ان کے دریافت کیے ہوئے کنال سٹوپا تک ضرور رسائی پا لیتے۔

سر جان مارشل نے کنال شہزادے کی آنکھیں نکلوانے کی کہانی بیان کرتے ہوئے وہی کچھ دھرا دیا ہے، جو ہیون سانگ نے اپنے سیاحت نامہ میں رقم کیا ہے۔

کہا جاتا ہے کہ کنال کی ایک سوتیلی ماں کنال کو بہت چاہتی تھی اور درپردہ اس سے جنسی ہوس پوری کرنے کی خواہشمند تھی لیکن کنال نے اپنی اس سوتیلی ماں سے کوئی دلچسپی نہ لی اور اس نے ناراض ہو کر کنال کو پاٹلی پترا سے نکال دینے کی سازش کی اور اسے ٹیکسلا کا نائب السلطنت بنا دیا اور کچھ دن بعد مہاراج اشوک کی طرف سے ایک جعلی فرمان لکھ کر ٹیکسلا بھیجا۔ اس فرمان کے مخاطب بعض معتمد امرا تھے۔ اس میں کنال پر بعض سنگین الزامات عائد کیے گئے تھے اور معتمد امرا کو حکم دیا گیا تھا کہ جیسے ہی یہ فرمان ٹیکسلا پہنچے، کنال کی آنکھیں نکلوا دیں۔ معتمد امرا نے اس فرمان کے باوجود اس کی تعمیل سے گریز کیا، لیکن کنال نے باپ کی حکم عدولی کو سب سے بڑا گناہ سمجھتے ہوئے، امرا کو تاکید کی کہ شہنشاہ کا حکم بجا لائیں۔ حکم کی تعمیل ہوئی اور کنال کی آنکھیں نکال دی گئیں اور وہ اندھا ہو کر اپنی بیوی کا ہاتھ پکڑ کر ہزارہا مصائب سے دوچار ہوتا، بستی بستی بھیک مانگتا، پاٹلی پترا پہنچا اور شاہی محل کے قریب پہنچ کر بھسری بجانے لگا۔ مہاراج اشوک نے بیٹے کی آلاپ پہچان لی۔ اسے بلا کر جب حال دیکھا، تو خون کے آنسو رویا اور اس رانی کو اسی وقت پھانسی دے دی، جس نے اس کی طرف سے جعلی فرمان تیار کر کے ٹیکسلا بھیجا تھا (۱)۔

ہیون سانگ راوی ہے کہ شہزادے کی بینائی گھوش نامی ایک ارہٹ کی دعا سے اسے واپس مل گئی اور یہ گھوش شاید وہی تھا جو آنکھوں کا سب سے بڑا معالج تھا۔

سرجان مارشل نے اس قصہ کو دہرانے کے بعد ایک اعتراض اٹھایا ہے اور کہا ہے کہ یہ قصہ ہیولائی ٹس اور فڈرا کے یونانی قصہ سے بہت مشابہ ہے اور غالب خیال یہ ہے کہ یہاں کے لوگوں نے یہ قصہ یہاں مشہور یونانی روایات میں سے اخذ کیا تھا۔ کیونکہ شمال مغربی علاقوں میں یونانیوں کی حکومت کم سے کم دو سو سال تک رہی تھی (۱)۔

سرجان مارشل کہتے ہیں، یوں بھی کئی اور واسطوں سے یہ روایت جس طرح ہم تک پہنچی ہے اس سے یہ خاصی بدل گئی ہے۔ ان واسطوں کی بیان کردہ روایت میں کنال کو رانی تشر رکھشتا کے کہنے پر نہیں بلکہ وزیر سلطنت کے مشورے پر ٹیکسلا بھیجا گیا تھا، کیونکہ ٹیکسلا میں بغاوت ہو گئی تھی۔

سرجان مارشل کا اعتراض ہے کہ چونکہ بعض روایات کے مطابق کنال واپس وطن پہنچ کر مر گیا تھا، اس لیے یہ بات صحیح معلوم نہیں ہوتی کہ اس کی بینائی اسے واپس مل گئی تھی۔

یوں سرجان مارشل نے اس سلسلہ میں جو بدھ روایات دہرائی ہیں، ان سے ظاہر ہوتا ہے کہ کنال کی آنکھیں جاتی رہی تھیں۔

ہمیں اس روایت کی صحت یا عدم صحت سے کوئی دلچسپی نہیں ہے کیونکہ یہ ایک تاریخی حقیقت ہے کہ کنال بہر حال ٹیکسلا کا وائسرائے بن کر آیا تھا۔ ہو سکتا ہے اس کی آنکھیں، ہتھیال پہاڑ کے اس مقام پر جہاں اس کے نام سے سٹوپا بنا ہے کسی حادثہ کے سبب ضائع ہو گئی ہوں اور اس کے باپ نے وہاں یادگار کے طور پر ایک سٹوپا بنا دیا ہو۔

یہ سٹوپا اس وقت سرکپ کے آثار کے جنوب میں ہتھیال کی ایک ڈھلوان پر موجود ہے۔ اس کی کرسی شرقاً غرباً ۶۳ فٹ نواچ اور

شمالاً جنوباً ۱.۵ فٹ ایک انچ لمبی ہے۔ کرسی کے تین حصے ہیں۔ سب سے نیچے کا حصہ کارنتھی وضع کے چھوٹے چھوٹے خوبصورت ستونوں اور محراب حاشیوں سے آراستہ کیا گیا ہے، اس کے اوپر ہندی وضع کی دندانے دار ٹوڈیاں، کارنسیں اور پرکال بنی ہیں۔ سٹوپا کے ساتھ کسی قدر بلندی پر مغربی سمت ایک وسیع خانقاہ کے آثار بھی برآمد ہوئے ہیں۔ اس کی بعض دیواریں اب تک موجود ہیں اور کہیں کہیں ۱۳ فٹ بلند ہیں۔

اس سے تھوڑے فاصلہ پر ایک اور خانقاہ بنی ہے، جو ٹیلے آگہی پر بنے ہونے کے سبب خانقاہ آگہی کہلاتی ہے۔ گو سر جان مارشل نے اسے کنال خانقاہ کی اضافی خانقاہ ٹھہرایا ہے، لیکن اس کا نقشہ کلوان خانقاہ سے بہت زیادہ مشابہ ہے۔ بلکہ اس کی ہوہو نقل ہے۔ اس کے وسط میں بھی صحن کی بجائے بڑا ہال کمرا بنا ہے اور اس سے ملحقہ ویسے ہی چھتے ہوئے راستے ہیں، جیسے کہ کلوان خانقاہ کے ہیں۔ اگر کوئی فرق ان دونوں عمارتوں میں ہے، تو وہ حجروں کی تعداد میں ہے۔ گو عمارت کے شمالی اور جنوبی حصوں کی دیواریں کافی ضائع ہو چکی ہیں اور حجروں کی صحیح تعداد کا تعین ممکن نہیں ہے، تاہم اس وقت پندرہ حجروں کے آثار موجود ہیں۔

فصل نہم

مہڑہ مرادو ، پپلا ، جولیاں ، بہامل ، بہلر ، لال چکی اور بادل پور

اگر ہم سرسکھ شہر سے جنوب مشرق کی سمت ایک میل کے قریب چلیں تو ہمیں ایک چھوٹا سا درہ دکھائی دے گا جس کے چاروں طرف کے جنگل زیتون اور سنتھا کے پودے آگے ہیں اور ماحول خاصا سرسبز اور شاداب ہے ۔

سرجان مارشل کے نزدیک یہ درہ جسے ماضی میں بدھ راہبوں نے اپنی رہائش گاہ کے طور پر پسند کیا تھا ، پہاڑوں کے مابین ایک پیالے کی شکل و صورت لیے ہوئے ہے ۔

سرجان مارشل نے جب اس پیالے نما درہ میں بنی ہوئی بدھ عمارت کی پہلے پہل نقاب کشائی کی تو ساری عمارتیں پتھروں کے بڑے ڈھیر میں چھپی ہوئی تھیں ۔ البتہ بڑے سٹوپے کے ٹوٹے ہوئے گنبد کا ایک حصہ نمایاں تھا ۔ گو یہ سٹوپا کبھی ٹیکسلا کے ممتاز سٹوپوں میں شمار ہوتا تھا ، لیکن طرز تعمیر کے لحاظ سے اس میں کوئی خاص خوبی نہیں ہے البتہ اس کی دیواروں کے ساتھ نصب مورتیاں گندھارا فن مصوری کی شاہکار ہیں ۔

سرجان مارشل کا بیان ہے کہ یہ مورتیاں سٹوپا کی کرسی سے لے کر گنبد کے چبوترے تک برابر مسلسل نصب کی گئی تھیں ۔

ان میں سے کچھ مورتیاں تو سرجان مارشل نے میوزیم میں رکھوا دی ہیں البتہ ستونوں کی مورتیاں اب بھی ہر زائر کی توجہ اپنی طرف کھینچ لیتی ہیں ۔ سرجان مارشل کہتے ہیں کہ یہ جوں جوں اوپر کو بڑھتی گئی ہیں ، ان کا حجم نسبتاً کم ہوتا گیا ہے ۔ زینے کے دونوں طرف بھی یہی دھرائی گئی ہیں اور یہ بھی جوں جوں اوپر کو اٹھتی ہیں ، ان کا حجم نسبتاً کم ہوتا گیا ہے ۔

سرجان مارشل کے نزدیک ان کی سب سے بڑی خوبی یہ ہے کہ ان کے خد و خال میں زندگی جھلکتی نظر آتی ہے ۔ بلکہ کہیں کہیں تو

ایسا لگتا ہے کہ بت حرکت کرنے کو ہیں۔ کپڑوں کے شکن اور جسم کے ابھار بالکل حقیقت کے ترجان ہیں اور جو اعضا کپڑوں سے باہر ہیں، ہر لحاظ سے حقیقی معلوم ہوتے ہیں۔

سرجان مارشل کے نزدیک یہ مورتیاں نہایت اعلیٰ یونانی مجسموں کا ہم پلہ قرار دی جا سکتی ہیں اور ان میں تمام وہ خویاں موجود ہیں جو صفر اول کے مجسموں میں ہو سکتی ہیں (۱)۔

بڑے سٹوپے سے متصل جنوبی سمت ایک اور چھوٹا سٹوپا بنا ہے، اس کی شکل و صورت بھی بڑے سٹوپے جیسی ہے اور اس کے زینوں کے دونوں اطراف پیشانیوں اور ستونوں پر ویسی ہی مورتیاں ایستادہ تھیں جن کا ذکر اوپر ہو چکا ہے۔

کسی دور میں ان سٹوپوں کے متصل خانقاہ بھی بہت اہمیت رکھتی تھی اور بدھ تعمیرات میں اول درجہ کی تعمیر سمجھی جاتی تھی۔

نقشہ کے لحاظ سے تو اس میں کوئی خاص خصوص نہیں ہے، وہی عام خانقاہوں کی طرح اس کے اندر ایک مستطیل صحن ہے۔ صحن کا دروازہ شمالی طرف واقع ہے۔ جس کے آگے پختہ سیڑھیاں بنی ہیں جو ایک سطح چبوترہ پر ختم ہوتی ہیں۔ چبوترے کے متصل ایک ڈیوڑھی ہے، جس کی مغربی دیوار کے ایک بڑے سے طاق میں مہاتما بدھ کی ایک نہایت خوبصورت مورتی رکھی ہے۔ یہ مورتی ان ہی مورتیوں سے مشابہ ہے، جن میں مہاتما آلتی پالتی مارے بیٹھے ہیں اور دونوں ہاتھوں کی انگلیاں ایک دوسری میں الجھی ہیں، مہاتما کے پیچھے چار چیلے کھڑے ہیں۔

خانقاہ کی اصل عمارت ستائیس محرابوں پر مشتمل ہے اور صحن کے بالکل وسط میں دو فٹ گہرا مربع تالاب بنا ہے، جو خانقاہ کا حمام یا غسل خانہ تھا۔ تالاب کے نشیب کے چاروں طرف پانچ پانچ فٹ کے فاصلہ سے پتھر کی سلیں نصب ہیں۔ غالباً ان سلوں پر لکڑی کے ستون کھڑے کر کے پورے ماحول میں لکڑی کا ایک برآمدہ بنایا گیا تھا۔

سرجان مارشل کا خیال ہے کہ یہ عمارت دو منزلہ تھی کیونکہ دوسری منزل کی سیڑھیاں اب تک جنوبی پہلو کے ایک حجرے میں موجود ہیں۔

گو حجروں کے اندر کی طرف کی دیواروں پر چوٹے کا پلستر تو تھا ، مگر کوئی اور زیبائش نہ کی گئی تھی البتہ کمروں کے سامنے کے برآمدہ کو سہاتما بدھ کی مورتیوں سے خوب سجایا گیا تھا ۔ سہاتما بدھ کے علاوہ یہاں اور بہت سے بدھ سربراہوں کی مورتیاں بھی نصب کی گئی تھیں (۱) ۔

اس خانقاہ کے حجرے نمبر ۹ میں کنجور کے پتھر سے بنا ہوا ایک نادر اور غیر معمولی سٹوپا بھی برآمد ہوا ہے جو گول ہے اور بارہ فٹ اونچا ہے ۔ اس کی کرسی کو اس کے معمار نے پانچ درجوں میں تقسیم کیا ہے ۔ نچلے حصہ میں کہیں آدمیوں کی شکل کے ستون بنے ہیں اور کہیں ہاتھیوں کی صورت کے ۔ سرجان مارشل کے نزدیک نچلا درجہ کچھ زیادہ خوبصورت نہیں ہے البتہ دوسری سطح پر زیادہ محنت کی گئی ہے شاید اس لیے کہ اس میں سہاتما بدھ کی مورتیاں بنائی گئی ہیں ، تیسرے درجہ کی سجاوٹ بھی سہاتما بدھ کے مجسموں سے کی گئی ہے ۔

پانچ منزلوں کے بعد ایک گول دائرہ بنا ہے جو ایک پیالہ سے ڈھکا ہے اور اس کے اوپر پتھر کی سات چھوٹی بڑی چھتریاں ہیں ۔ جس کمرے میں یہ سٹوپا رکھا تھا اس کی دیواریں بڑی محنت سے ان گھڑ پتھروں اور کنجور کی کتلوں کی مدد سے اٹھائی گئی ہیں اور کنجور کی کتلوں کی تہیں بڑی باقاعدہ اور بہت ہی نفیس ہیں ۔

ایسا معلوم ہوتا ہے کہ یہ کمرہ کسی بڑے راہب کی رہائش گاہ تھا اور اسے پوری خانقاہ میں سب سے ممتاز حیثیت حاصل تھی ، تبھی اس میں یہ سٹوپا رکھوایا گیا تھا اور تبھی اس کی تعمیر پر زیادہ توجہ کی گئی تھی (۲) ۔

پہلا

سرکپ سے جو سڑک جولیاں کو جاتی ہے اس سے کوئی چار سو گز جانب جنوب کسی قدر ہٹ جائیں تو پہاڑیوں کے مابین پہلا واقع ہے ۔ پہلا کی بدھ خانقاہ اور سٹوپا کی عمارتیں گو مہڑے مرادو ایسی حیثیت نہیں رکھتیں ، تاہم اس اعتبار سے قابل دید ہیں کہ وہ سرسکھ اور مہڑے مرادو کے

۱۔ اے گائڈ ٹو ٹیکسلا ، ص ۱۵۹ - ۱۶۰

۲۔ ایضاً ، ص ۱۶۱ - ۱۶۲

ہم عصر ہونے کے ساتھ ساتھ پانچویں صدی تک قائم رہی تھیں۔ گواصل عمارتیں گرتی گئی تھیں، لیکن ان کی جگہ نئی عمارتیں بنتی گئیں اور بالآخر پانچویں صدی عیسوی تک چلیں۔ اس وقت جو عمارت موجود ہے وہ آخری دور کی ہے اور اچھی حالت میں ہے یہ موڑہ مرادو سے یوں تو کسی قدر چھوٹی ہے، لیکن بالکل اس سے مشابہ ہے یعنی شال میں حجرے، جنوب میں اسمبلی ہال، باورچی خانہ، نعمت خانہ اور مشرق میں ایک بڑا اور تین چھوٹے چھوٹے سٹوپے بنے ہیں۔ بڑے سٹوپے کی کرسی مربع ہے۔ اس سے چھوٹے سٹوپوں کی تعمیر بھی اسی نوع کی ہے۔

یہ عمارت اصل میں دو منزلہ تھی کیونکہ اسمبلی ہال اور باورچی خانہ سے ملحق ایک کمرے میں اوپر کو جانے والی سیڑھیاں بنی ہیں جو ادھوری ہیں تاہم ان کو دیکھ کر یہ اندازہ ہوتا ہے کہ ان کے ذریعہ نچلی منزل سے اوپر جایا جاتا تھا۔ اس عمارت کے جنوب مشرق حصے کے ایک حجرہ میں سے ایسا ہی سٹوپا برآمد ہوا ہے جس کا ذکر اوپر ہو چکا ہے مگر یہ سٹوپا ۱۲ فٹ کی بجائے نو فٹ بلند ہے اور اس کی نچلی تہ میں انسانوں اور ہاتھیوں کی مورتیوں کی بجائے محض ستون بنے ہیں، البتہ گنبد کے نچلے حصہ پر مہاتما بدھ کی آٹھ مورتیاں براجمان ہیں۔ خانقاہ کے باہر ایک اور سٹوپا بھی قائم ہے، جس کی چنائی دوپاری پتھروں سے کی گئی ہے۔ سٹوپے کی کرسی کو بھی بدھ مہاتما کی تصویروں سے مزین کیا گیا ہے۔ سٹوپا کے گرد ایک طواف گاہ بھی بنی ہے اور پوری کرسی مہاتما بدھ کی تصویروں سے مزین ہے تاکہ طواف کرنے والے قدم قدم پر سر جھکاتے اور ثواب کماتے جائیں۔

سرجان مارشل کے نزدیک یہ تصویریں بھی ویسے ہی نفیس آرٹ کی مظہر ہیں جیسے کہ موڑہ مرادو کی ہیں، فرق صرف اتنا ہے کہ موڑہ مرادو کی تصویریں زیادہ محفوظ رہی تھیں اور خراب نہیں ہوئی تھیں اور یہ ٹوٹی ہوئی ہیں اور سخت خراب حالت میں ہیں (۱)۔

خانقاہ کی کھدائی کے وقت بہت سے سکے بھی ملے ہیں، جن میں سے سامان، کاڈنیز اول، دوئم، کنشک، واسودیو، شاپور ہٹی اور ثالث کے

سکے اس امر کے معنی ہیں کہ یہ عمارت کشان بادشاہوں کے شروع عہد میں تعمیر ہوئی تھی۔ تقریباً اس وقت جب سرسکھ آباد ہوا اور اس کی بربادی کا زمانہ شاپور ثالث کے بعد کا ہے۔

جولیان

ہم نے ٹیکسلا کی جتنی عمارتوں کے آثار دیکھے ہیں ان سب میں جولیان کے آثار بہت اچھی حالت میں ہیں۔ اتنی اچھی حالت میں کہ عام دیواروں کو دیکھ کر ایسا لگتا ہے جیسے تھوڑی مدت ہوئی اس کے معماروں نے اسے بناتے بناتے اچانک چھوڑ دیا ہے، البتہ سٹوپوں کے ”درجات“ میں نصب مہاتما بدھ کی لاتعداد مورتیوں کے کٹے ہوئے سروں، ٹوٹے ہوئے ہاتھوں اور بگاڑے ہوئے اعضا سے ذہن بدل جانا ہے اور خیال گزرتا ہے کہ اس عمارت پر بھی غالباً ہنوں کے زمانہ ہی میں تباہی آئی تھی۔

بہرحال یہ عظیم النظیر اور غیر معمولی ساخت اور انداز کی بدھ خانقاہ جو خانقاہ جولیان کے نام سے مشہور ہے سرکپ کے آثار سے کوئی تین، سوا تین میل شمال مشرق جانب ایک پہاڑی پر واقع ہے، پہاڑی ماحول سے کوئی تین سو فٹ اونچی ہے اور اس تک رسائی پانے کے لیے تین، سوا تین میل تک پختہ سڑک پر چلنا پڑتا ہے اور پھر ایک کچی سی پگڈنڈی ایک خشک نالی تک رسائی پاتی ہے، جو خانقاہ والی پہاڑی اور اس کے پہلو کے پہاڑ کو دو ٹکڑے کرنے کے بعد شمال مغرب کی طرف بہتا ہے۔ سردیوں میں یہ نالہ عام برساتی نالوں کی طرح خشک رہتا ہے اور اس کے پیندے کے اندر سے گزرتی پگڈنڈی پر چلنے والے بڑی آسانی کے ساتھ جولیان خانقاہ کی سمت چڑھتی راہ پر پہنچ جاتے ہیں۔ اس راہ پر محکمہ آثارِ قدیمہ کی خاصی توجہ مبذول رہی ہے کیونکہ وہ عام پہاڑی راستوں کی طرح دشوار گزار نہیں ہے۔

اس راستہ کے ذریعہ تین سو فٹ کی بلندی پر چڑھنے کے بعد خانقاہ کا بڑا دروازہ آتا ہے، جس کے اندر داخل ہونے کے بعد ایک مختصر سے صحن سے گزرتے وقت ان سٹوپوں پر خواہ مخواہ نظر اٹھ جاتی ہے جن کے دائیں بائیں، آگے پیچھے مہاتما بدھ کے لاتعداد مجسمے بنے ہیں۔ سٹوپوں کی ٹوپیاں اور گنبد اس وقت موجود نہیں ہیں اور محکمہ آثارِ قدیمہ نے ان کی

حفاظت کی خاطر ان پر چھتیں ڈال دی ہیں تاکہ وہ مورتیاں بارش سے بھی رہیں جن کے سبب یہ سٹوپے زمانہ ماضی میں بھی اور اب بھی حد درجہ دلچسپ ہیں۔ سٹوپوں کی مربع کرسیاں کنجور کی بڑی بڑی سلوں سے بنائی گئی ہیں، جن کے اوپر چاروں طرف مہاتما بدھ بودھی ستوا اور ان کے چیلوں کی مورتیاں نصب ہیں جو غالباً متعدد نیک لوگوں نے اپنے اپنے خرچ پر بنوائی تھیں کیونکہ جہاں جہاں یہ نصب ہیں وہاں ان لوگوں کے نام بھی کندہ ہیں۔ یہ تحریریں یا مختصر کتبات خروشتی رسم الخط میں ہیں اور اتنے واضح اور صاف ہیں کہ بڑی آسانی سے پڑھے جاتے ہیں۔

انہیں دیکھ کر تعجب ہوتا ہے کہ پندرہ سو سال گزر جانے کے باوجود ان کے حروف قطعاً مدہم نہیں ہوئے۔ ایسا لگتا ہے جیسے پندرہ سو سال کے عرصہ میں ان پر بار بار تباہی نہیں آئی اور غالباً ہنوں نے جب خانقاہ میں آگ لگائی تھی تو خانقاہ کی لکڑی کی چھتیں، ٹوپیاں اور گنبد جل کر ان کے اوپر گرے تھے اور ملبہ کی ایک گہری تہ نے انہیں مزید حوادثِ زمانہ سے قطعاً محفوظ رکھا یا شاید اس کی وجہ یہ ہو کہ پندرہ سو سال کے درمیانی عرصہ میں پہاڑ پر چڑھنے والی پگڈنڈی، پتھروں اور ملبہ سے اٹ گئی ہو یا معدوم ہو گئی ہو۔

سرجان مارشل کی رو سے اس خانقاہ اور اس کے سٹوپوں کی تعمیر گو کشان عہد کے شروع میں ہوئی تھی لیکن اس کی مرمتیں اور اس کے اندر بنی چوٹے کی مورتیں آخری عہد کی ہیں یعنی پانچویں صدی عیسوی کی۔

بڑے سٹوپے کی شمالی پیشانی پر مہاتما بدھ کی جو مورتی نصب ہے اس کی ناف میں معیار نے ایک گول سوراخ کر رکھا ہے اس کے متعلق روایت ہے کہ ناف کے اس سوراخ میں جو بیمار انگلی ڈال دیتا، وہ بیماری سے شفا پا لیتا۔ اس ناف والے بت کے ساتھ ”کرسی پر“ ایک کتبہ درج ہے جس میں خروشتی رسم الخط میں لکھا ہے کہ یہ مورتی ایک شخص بدھ متر نے بنوائی اور نصب کی۔ اس بڑے سٹوپا سے متصل سٹوپا نمبر الف ۱۵ پر اس نام کا ایک اور کتبہ نصب ہے جس کے الفاظ ہیں ”سنگھا متراسہ بدھ دیواسہ، بھکشو دانا مکھ“ ”مقدس برادری کا متر بدھ دیو نامی بھکشو“ نے یہ مورتی نذر کی ہے۔ ایسی ہی متعدد عبارتیں اور بھی جا بجا چوٹے سے لکھی ہیں۔

سرجان مارشل کہتے ہیں کہ ان کتبات اور کئی دوسری تحریروں سے یہ بات بخوبی واضح ہو جاتی ہے کہ خروشتی خط پانچویں صدی عیسوی کے اختتام تک ایکسلا کی عوامی زبان کا رسم الخط تھا

اس سٹوپا کے تبرکات کے خانہ سے سرجان مارشل کو ایک نادر وضع کا سٹوپا بھی ملا ہے جو تین فٹ آٹھ انچ اونچا ہے اور چونا کا بنا ہوا ہے۔ اس کے گنبد پر عقیق، لاجورد، لعل سلیانی، نیلم اور نرم یاقوت کے نگینے چڑے ہیں۔

سٹوپا کی طرح خانقاہ کی عمارت بھی خاصی ندرت کی حامل ہے، جوں ہی زائر اس میں داخل ہوتا ہے، اس کے عجائبات آشکار ہونے لگتے ہیں۔ ڈیوڑھی سے ملحقہ حجرہ میں اس کی نگاہ ایک ایسی دلفریب مورتی پر اٹھ جاتی ہے جو اگر مہاتما بدھ کی نہ ہو تو اسے دیکھ کر شبہ ہو جاتا جیسے کہ وہ جاندار ہے۔

اس خانقاہ کے وسط میں بھی عام خانقاہوں کی طرح ایک کھلا صحن ہے اور صحن کے چاروں طرف حجرے ہیں۔ وسط صحن میں مہڑہ مرادو کی طرح عام عمارت کی سطح سے خاصا نشیب میں ایک چھوٹا سا تالاب بنا ہے اور حجروں کی زیادہ تعداد مشرقی جانب ہے۔ صحن کے شالی پہلو کے ایک کمرے میں اوپر کی منزل کو جانے والی سیڑھیاں بنی دیکھ کر گان گزرتا ہے کہ خانقاہ دو منزلہ تھی اور یہ دورری عمارت کا ملبہ تھا جس نے اس خانقاہ کے باقی ماندہ آثار کو اپنے اندر چھپا لیا تھا اور آج ہم انہیں دیکھ کر بجا محسوس کرتے ہیں کہ اس کی تعمیر کو کچھ زیادہ مدت نہیں گزری۔

سرجان مارشل کے نزدیک خانقاہ کی عمارت تو کچھ زیادہ اہمیت نہیں رکھتی، البتہ اس کے بعض حجروں کے بیرونی طاقوں میں مہاتما بدھ کی جو مورتیاں رکھی ہیں وہ لاجواب ہیں۔

یہ مورتیاں حسب ذیل ہیں :

(۱) مہاتما بدھ تلقین اور وعظ فرما رہے ہیں۔ مہاتما بدھ ایک تخت پر تشریف فرما ہیں جسے بونے اپنے سروں پر اٹھائے ہیں، دونوں طرف دو دو چیلے کھڑے ہیں اور مہاتما ایک شاندار عورت اور ایک شاندار مرد کو وعظ فرما رہے ہیں۔ عورت زیورات

پہنے ھے اور اس کے بالوں میں پھول ٹکے ھیں ۔

(۲) ایسی ھی ایک مورتی حجرہ نمبر ۱۷ کے سامنے کے طاق میں نصب ھے ۔

(۳) حجرہ نمبر ۲۹ کے سامنے کے طاق میں ایک اور تصویر میں سہاتما بدھ کھڑے دکھائی دیتے ھیں اور ان کے گرد دس بارہ آدمی جمع ھیں ۔ سب سے عجیب مورتی ایک اس شخص کی ھے جس نے سر پر سواقی انداز کی ٹوپی پہن رکھی ھے ؛ کرتہ گھٹنوں گھٹنوں تک لمبا ھے ۔ پاجامہ میں بن لگے ھیں اور پائنچے تنگ ھیں ۔

اس خانقاہ سے خروشتی رسم الخط کے علاوہ برہمی رسم الخط کی ایک سہر بھی برآمد ہوئی ھے جس پر ”شری گیشورا“ کے الفاظ کندہ ھیں ۔ ایک اور دستاویز بھی ملی ھے جو برہمی رسم الخط میں لکھی ہوئی ھے ۔ یہ غالباً کسی بدھ منظوم تحریر پر مشتمل ھے ۔ زبان سنسکرت ھے اور رسم الخط برہمی ھے ۔

دو سو سے زیادہ سکے بھی دستیاب ہوئے ھیں جن میں کشانی بھی ھیں اور ساسانی بھی اور یہ سب سکے چوتھی اور پانچویں صدی کے ھیں ۔ اس لیے یہ بات اور بھی یقینی ہو جاتی ھے کہ یہ خانقاہ پانچویں صدی عیسوی میں تباہ ہوئی تھی ۔ اگر اس کی تباہی بعد میں ہوئی ہو تو لازماً پانچویں صدی کے بعد کے سکے بھی برآمد ہوتے ۔

کھودنے وقت لوہے کی سیخیں ، قبضے ، کندے ، پختہ مٹی کے برتن ، مٹیاں اور گھڑے بھی کافی تعداد میں دستیاب ہوئے ھیں ۔

بہامل سنگھا راما

بہامل سنگھا راما خانقاہ تنہا ایسی بدھ خانقاہ ھے جو ٹیکسلا کی آبادی سے خاصے فاصلہ پر بنی تھی ۔ یہ خانقاہ ٹیکسلا سے کوئی دس میل بلکہ اس سے بھی کچھ زیادہ فاصلے پر ہرو وادی کے بالکل سر پر اور مرے پہاڑیوں کے دامن میں آباد کی گئی تھی ۔ تین طرف سے اسے ہرو ندی گھیرے ہوئے تھی اور ایک طرف مری کی پہاڑیاں ۔

یہ خانقاہ جس چوکی پر قائم ھے اس کا طول کوئی چار سو فٹ شرقاً غرباً ھے اور ایک سو چالیس فٹ شمالاً جنوباً ھے ۔ وسط میں ٹھوس

سٹوپا بنا ہے اور اس کے گرد چھوٹے چھوٹے کئی سٹوپے اور مندر ہیں اور مشرق سمت عام خانقاہوں کی طرز کی خانقاہ کی عمارت ہے۔ مغرب میں کچھ اور عمارتیں بھی بنی نظر آتی ہیں، لیکن سرجان مارشل نے ان کی خراب حالت کی بنا پر کھدائی نہیں کی۔

سٹوپا کی اصل عمارت اب تک کوئی تیس فٹ اونچائی میں باقی ہے۔ اس کی کرسی تین فٹ ہوگی جو کنجور کی بڑی بڑی سلوں سے بنائی گئی ہے۔

سٹوپا کی عمارت پانچویں صدی کی عام عمارتوں کی طرح گھڑے ہوئے پتھروں سے بنی ہے۔ کہیں کہیں ستون بھی ہیں اور مورتیاں بھی ہیں۔ ان میں ایک خاص مورتی ایسی بھی ہے جیسی کسی اور عمارت میں موجود نہیں ہے۔ یہ مورتی اس وقت کی عکاسی کرتی ہے جب مہاتما بدھ موت کے دامن میں سو گئے تھے۔ مہاتما لیٹے ہوئے دکھائے گئے ہیں۔ ان کے دونوں طرف آگے اور پیچھے ان کے چلے معتقدین کھڑے ہیں، ایک عورت پاؤں پر جھکی ہے اور باقی سرنے والے آقا کو بڑی حسرت کے ساتھ دیکھ رہے ہیں۔

اس مورتی کے علاوہ اور بھی کئی اعلیٰ درجہ کی مورتیاں یہاں موجود ہیں مگر سخت خستہ حالت میں ہیں۔

سٹوپا کے ”تبرکات“ والے خانہ سے معمول کے خلاف ”تبرکات“ برآمد نہیں ہوئے۔ البتہ گیارہ اور ساڑھے چودہ فٹ اندر کی طرف سکوں کے دو ذخیرے برآمد ہوئے ہیں۔ ان میں سے ایک میں چھ سکے تھے اور دوسرے میں ایک سو تیرہ۔ یہ سارے کے سارے سکے چوتھی اور پانچویں صدی عیسوی کے ہیں۔

یہ سٹوپا جس صحن میں بنا ہے اس کی چوکی متصلہ خانقاہ سے کوئی سات فٹ اونچی ہے اور جس دروازے کے اندر سے زائر اس میں داخل ہوتا ہے اس کے مشرق اور مغربی سمت دو چھوٹے چھوٹے مورتی مندر ہیں جن میں سے مورتیاں تو غائب ہیں لیکن چوکیاں موجود ہیں۔ ان سے متصل تین اور معبد ہیں، جن میں سے دو کے منہ ایک دوسرے کے متوازی ہیں اور تیسرے کا منہ مغربی سمت ہے اور اصل سٹوپا سے متقابل ہے۔

بڑے سٹوپا کے صحن میں تقریباً چھوٹے چھوٹے انیس سٹوپے بنائے

کئے ہیں ، جو غالباً اپنی مثال آپ ہیں ۔ ان سب سٹوپوں کی چوکیاں مربع اور چپٹی ہیں اور دھرم راجیکا سٹوپا کی ہو بہو نقل ہیں ۔

خانقاہ کی عمارت بھی ٹیکسلا کی دوری خانقاہوں جیسی ہے یعنی اس کے وسیع احاطہ میں سامنے کی طرف حجروں کی صفیں ہی صفیں پھیلی ہیں اور پچھلی جانب اسمبلی ہال اور باورچی خانہ ہے ۔ اس کے نقشے میں سرجان مارشل کی رو سے دو امتیازات موجود ہیں ۔ پہلا یہ کہ اس کے جو حجرے مغربی سمت بنے ہیں ، ان کے آگے ایک وسیع برآمدہ ہے اور برآمدے کے دونوں سمت چھوٹے چھوٹے کمرے ہیں ۔ اس خانقاہ کا دوسرا امتیاز یہ ہے کہ اس کی اوپر کی منزل کی سیڑھیاں باورچی خانہ میں سے ہو کر اوپر کو جاتی تھیں ، جو سرجان مارشل کے نزدیک بہت عجیب سی بات ہے ۔

خانقاہ کے طرز تعمیر میں کوئی خاص بات نہیں ہے ، وہی دیواری اور نیم تراشیدہ پتھر زیادہ تر استعمال ہوئے ہیں جن سے اس دور کی دوسری عمارات تعمیر ہوئی ہیں ۔ کہیں کہیں دو دو ، تین تین لائیں صاف اور چورس پتھروں کی بھی ہیں ۔ اس کی اندر کی دیواروں پر بھی دوسری عام عمارات کی طرح مٹی کا پلستر کیا گیا تھا جس کے کئی حصے اس آگ کے سبب پک گئے جو تباہی کے وقت لگی تھی ۔ کئی دیواریں دس ، بارہ فٹ اونچی کھڑی ہیں اور کمرہ نمبر ۶ اور ۷ کا تو دروازہ اور دروازہ کے اوپر کی محراب خوب اچھی طرح محفوظ ہے (۱) ۔ روشندانوں کی جگہیں بھی موجود ہیں ، البتہ کھڑکیاں جو غالباً چھتوں سے ملی ہوئی بنائی گئی تھیں ضائع ہو چکی ہیں ۔

سرجان مارشل کو ملبہ کھودتے وقت بہت سی جلی ہوئی مٹی ملی ہے ، جس سے انہوں نے رائے قائم کی ہے کہ جو آگ اس خانقاہ میں لگی تھی وہ بہت شدید اور ہولناک تھی ۔ سرجان مارشل کا خیال ہے کہ اس عمارت کی کھڑکیاں ، برآمدوں ، دروازوں اور چھتوں میں دوسری خانقاہوں کی نسبت زیادہ لکڑی استعمال ہوئی تھی ، تبھی مٹی کا وہ لیپ جو دیواروں اور اوپر کی چھتوں پر ملا تھا ، پک گیا ہے ۔

اس خانقاہ میں سے جو نوادر اور قدیم مصنوعات برآمد ہوئی ہیں ان میں سکوں کے ذخیروں کے علاوہ تیس چوٹے کی مورتیاں اور ”سر“ بھی ہیں۔ علاوہ ازیں سفید ہنوں کے اکیس چاندی کے سکے بھی ملے ہیں۔

ان سکوں کی اکثریت برہمی رسم الخط کی حامل ہے۔ جس سے اندازہ ہوتا ہے کہ یہ سکے پانچویں صدی عیسوی کے آخر کے ہیں، کیونکہ پانچویں صدی عیسوی تک برہمی رسم الخط ٹیکسلا میں شاید ہی متعارف ہو سکا ہو۔

بھلڑ سٹوپا

وادیٰ ہرو سے نصف میل بہ طرف شمال ایک اور مشہور سٹوپا کے آثار موجود ہیں جس کے بارے میں چینی سیاح ہیون سانگ کہتا ہے کہ اصل میں اس کی تعمیر مہاراج اشوک نے کی تھی، کیونکہ ایک بدھ روایت کے مطابق کسی قدیم دور میں مہاتما بدھ یہاں پیدا ہوئے تھے۔ انہوں نے یہاں کے راجہ چندر پرہ کی شکل میں جنم لیا تھا۔ ان دنوں ٹیکسلا کا نام بھدر شلہ تھا۔ اس عام بدھ روایت کے احترام میں مہاراج اشوک نے یہاں ایک سٹوپا کی تعمیر ضروری جانی (۱)۔ ہیون سانگ نے اس سٹوپا کے بارے میں یہ بھی کہا ہے کہ سوترانتک فرقہ کے بانی کارلبده نے اسی میں بیٹھ کر اپنی تصانیف مکمل کی تھیں۔

سرجان مارشل کے نزدیک اگر مہاراج اشوک نے ایسا کوئی سٹوپا تعمیر کرایا بھی تھا تو یہ کبھی کا ضائع بھی ہو چکا ہے۔ اس وقت جس سٹوپے کی عمارت کھڑی ہے وہ تو کافی بعد کی عمارت ہے (۲)۔

سٹوپا کنال کی طرح اس کی عمارت ایک اونچی مستطیل کرسی پر قائم کی گئی ہے۔ کرسی کی مشرق سمت ایک بہت بڑا زینہ ہے جس کے آثار بہت مدہم ہو گئے ہیں۔ خیال گزرتا ہے کہ اوپر کی عمارت میں گنبد اور کئی چھتیاں بنی تھیں۔ اس وقت سٹوپا کی کافی بڑی عمارت کھڑی

۱۔ بدھسٹ ریکارڈز آف ویسٹرن ورلڈ جلد اول، ص ۱۳۸۔ دیویا دندنہ

جلد ۲۲، ص ۳۱۴ - ۳۲۸

۲۔ اے گانڈ ٹو ٹیکسلا، ص ۱۷۸۔

ہے اور غالباً شمال مغربی پاکستان کے سٹوپوں میں یہ پہلا سٹوپا ہے جو اس اونچائی پر اب تک آدھا پونا قائم ہے ۔

لعل چک

سرسکھ شہر سے شمال مشرق کے رخ آگے بڑھیں تو موضع گڑھی سیداں کو جانے والے راستہ پر سو یا دو سو گز کے مابین چار ٹیلے نظر آئیں گے ۔ یہی ٹیلے لعل چک کے نام سے مشہور ہیں اور ان کے اندر بدھ خانقاہیں اور سٹوپے کبھی دے ہوئے تھے ۔ یہ سٹوپے اور خانقاہیں غالباً چوتھی صدی عیسوی میں تعمیر ہوئی تھیں ۔ ان تمام آثار میں سب سے بہتر آثار اس خانقاہ کے ہیں جو شمالی جانب واقع ہے ۔ اس کی کرسی عام سطح زمین سے کوئی سات آٹھ فٹ اونچی ہے اور سامنے کی طرف ایک ڈیوڑھی اور اس سے متصل چار کمرے ہیں ۔

سرجان مارشل نے یہ امکان بھی ظاہر کیا ہے کہ اصل عمارت دو منزلہ تھی ، کیونکہ ملبہ میں سے بہت سے کیل ، قبضے اور اسی قسم کا دوسرا سامان برآمد ہوا ہے ، جو اس بات کی دلیل ہے کہ اوپر کی منزل میں زیادہ لکڑی استعمال ہوئی تھی ۔ خانقاہ کے جنوب مشرق سمت ایک مستطیل صحن میں ایک سٹوپا کے آثار بھی موجود ہیں جس کی کرسی چورس ہے اور کرسی پر نیم ستون استادہ ہیں ۔

خانقاہ اور سٹوپا میں سے ایک سو چالیس سکے اور یشب ، نرم یا قوت ، بلور ، لعل ، لاجورد اور موتیوں کے متعدد دانے بھی ملے ہیں ۔


سٹوپا نمبر ایک اور خانقاہ کے مابین ایک اور عمارت کے آثار بھی برآمد ہوئے ہیں ، یہ بھی کوئی سٹوپا تھا ۔

بادل پور

بادل پور کا سٹوپا بھی گو ، بھلڑ اور کنال نامی سٹوپوں کی طرح کسی زمانہ میں بہت شاندار سٹوپا ہوگا ، لیکن اس وقت اس کی صرف کرسی موجود ہے جو بلاشبہ اسی فٹ لمبی اور بیس انچ موٹی ہے ۔ سٹوپے کے شمالاً اور جنوباً بھی کئی آثار موجود ہیں ، غالباً ان دونوں اطراف میں بہت سے کمرے بنے تھے اور ان کمروں میں مورتیاں رکھی جاتی تھیں ۔


ایک بڑی خانقاہ کے آثار بھی زمین کی چھاتی سے لگے دزدیدہ دزدیدہ نگاہوں سے ہر زائر کو دیکھتے نظر آتے ہیں۔ کہیں کہیں ان کی کھدائی ہو چکی ہے باقی ابھی تک مدفون ہیں۔

اس عمارت سے جو سکے برآمد ہوئے ہیں وہ صرف کشان بادشاہوں کے ہیں اس لیے غالب خیال یہ ہے کہ یہ عمارت کشان عہد ہی میں بنی اور آخر عہد میں فنا ہو گئی تھی۔



تیرھواں باب

ارضِ پاکستان کے قدیم ترین سکے
۱۰۰۰ قبل از مسیح سے ۷۰۰ بعد از مسیح تک



فصل اول

سب سے قدیم عہد کے سکے

فاضل لینورمنٹ (Lenormant) ان علمائے تاریخ میں پیش پیش ہیں ، جن کی رو سے ارضِ مغربی پاکستان میں یونانیوں کی آمد سے پہلے سکے مسکوک کرنے کا فن قطعاً متعارف نہ تھا ۔ ان کا دعویٰ ہے کہ سکندر مقدونی جب شمال مغربی پاکستان میں داخل ہوا ، تو یہ فن اپنے ساتھ لایا تھا (۱) ۔

گورنگ ناتھ بینرجی نے اپنی تصنیف ہیلنزم ان اینشنٹ انڈیا (Hellenism in Ancient India) میں فاضل لینورمنٹ کا یہ دعویٰ نقل کرنے کے بعد مسٹر تھامس کو خراجِ عقیدت پیش کیا ہے ، جنہوں نے ارضِ مغربی پاکستان اور ہندوستان کے اساتذہ تاریخ کی ترجمانی کی اور لینورمنٹ اور ان کے ساتھیوں کے دعویٰ کی تردید کی ۔

گورنگ ناتھ بینرجی درمیانی راہ اختیار کرتے ہوئے کہتے ہیں کہ حقیقت یہ ہے کہ گو تمام وہ قدیم سکے ، جن میں ذرا بھی فنی حسن موجود ہے ۔ جب بھی جانچے پڑتالے گئے ، خالصتاً یونانی ثابت ہوئے ۔ تاہم یہ کہنا صحیح نہیں ہے کہ یونانیوں کے آنے سے پہلے ارضِ مغربی پاکستان اور ہندوستان میں سکوں کا رواج نہ تھا ۔ ارضِ مغربی پاکستان اور ہندوستان میں سکے مسکوک ہوتے تھے اور یہاں کے لوگ اس فن سے آگاہ تھے (۲) ۔

میجر جنرل سر کنگھم کا تو خیال ہے کہ بعض سکے ، جن میں مخصوص شبیہیں یا خصوصی علامتیں کندہ (Punch-marked) کی گئی

۱۔ ہیلنزم ان اینشنٹ انڈیا ، ص ۱۲۳ ۔ ہرورٹھ اینڈ کمپنی کلکتہ ،

لنڈن مطبوعہ ۱۹۲۰ء

۲۔ ایضاً ، ص ۱۲۴

ہیں ایک ہزار سال قبل مسیح اور اس سے بھی پہلے کے ہیں -
 اور ان میں سب سے زیادہ قدیم سکوں کو تول کر لینے دینے کا
 رواج تھا - جیسے کہ منو کے باب ہشتم میں تصریح موجود ہے
 (نمبر ۱۳۲) -

گورنگا ناتھ بینرجی کے نزدیک سب سے قدیم شمال مغربی پاکستانی
 اور ہندوستانی سکے وہ ہیں جو کوئی ہوئی چاندی سے ۳۲ رقی کے متوازی
 غیر متشکل اور بے ہنگم ، تکوئے ٹکڑوں میں کاٹ لیے گئے ہیں اور جن پر
 نہ تو کوئی حرف کندہ ہے اور نہ علامت کھدی ہے -

کسی قدر بعد کے زمانہ میں جو سکے رائج ہوئے ، ان پر درختوں ،
 ستاروں اور جانوروں کی تصویریں کھودی جائے لگیں (۱) - ابتدائی تصویریں
 یا علامات محض علاقوں یا انفرادی حیثیت کی معان تھیں ، ان سے کسی
 خاص مذہبی رسم کا اظہار مقصود نہ تھا (۲) -

مشہور مؤرخ ونسنٹ اے سمتھ نے کیشلاگ آف کانز ان انڈین
 میوزیم کلکتہ کی جز ۲ میں ”پنچ مارکڈ کانز“ کے عنوان کے ماتحت اس
 قسم کے سکوں پر سیر حاصل تبصرہ کیا ہے - فاضل سمتھ کی رو سے
 گو کھدے ہوئے سکے بظاہر خاصے بے ہنگم اور بدوضع نظر آتے ہیں ،
 مگر ان پر کوئی عبارت تحریر نہیں ہے - نہ وہ کسی خاص تاریخ کے حامل ہیں
 اور نہ انہیں کسی خاص علاقے یا ریاست سے مخصوص کیا جاسکتا ہے -
 تاہم سکے مسکوک کرنے کی تاریخ قدیم میں تسکیکی سائنس کے ارتقا سے
 متعلق ، وہ لازمی اور خصوصی استناد کی حیثیت رکھتے ہیں - نیز ان سے
 اندازہ کیا جاسکتا ہے کہ متواتر کئی صدیوں تک ارض مغربی پاکستان
 اور ہندوستان میں کس قسم کی مذہبی اشراقی علامتیں استعمال ہوتی تھیں
 اور عوام کا مذہبی اور ذہنی رجحان کیا تھا -

”پنچ مارکڈ“ ”کھدے ہوئے سکے“ کی اصطلاح کا عام مفہوم

۱- اینشنٹ انڈین ویس ، ص ۵۲ -

۲- کیشلاگ آف کانز ان انڈین میوزیم کلکتہ جلد ۲ ، ص ۱۳۱ -

یہ ہے کہ سکوں پر ان کی خصوصی علامتیں یا شبیہیں کسی ایسی ڈائی کے ذریعے ثبت نہیں کی گئیں جو پورے چہرے کو ایک ہی وقت میں چھاپ دے۔

ونسٹن اے سمتھ نے مسٹر تھیو بالڈ کا حوالہ دیا ہے ، جنہوں نے بڑی محنت سے تین سو مختلف ”پنچ مارکڈ“ سکوں کی سیدھی سمتوں اور پشتوں پر کندہ شبیہوں اور علامات کا تجزیہ کیا ہے۔ ان کی رو سے یہ شبیہیں اور علامات چھ قسم کی ہیں۔ ۱۔ انسانی تصویریں۔ ۲۔ اسلحہ ، انسانی مصنوعات ، سٹوپے ، معبد اور تیرکان ، اسی نوع کی اور دوسری چیزیں۔ ۳۔ حیوانات ، ۴۔ درخت ، ان کی شاخیں اور پھل ، ۵۔ ایسی علامتیں ، جو شو پوجا یا سورج پرستی کی ترجان ہیں ، ۶۔ غیر متعارف اور مبہم تشبیہات جن میں سے پہلی یعنی انسانی تصویریں تو بہت کم موجود ہیں ، البتہ سٹوپوں کی تصویریں بہت عام ہیں اور سیدھی سمت بھی کھدی ہیں اور الٹی طرف بھی (۱)۔

موجودہ تحقیق سے یہ بات ثابت ہو چکی ہے کہ شروع دور میں سٹوپا یا معبد کی شبیہ ، جینیوں اور بدھوں میں بہت محبوب تھی۔ خصوصیت سے جہاں تک سکوں کا تعلق ہے ، ہم ان سکوں کو جن پر سٹوپوں کی شبیہیں کندہ ہیں۔ بدھ دور کے سکے ٹھہرا سکتے ہیں کیونکہ بدھ مذہب زیادہ رائج تھا اور بدھوں نے سیاسی اقتدار جینیوں کی نسبت زیادہ پایا تھا۔ تیرکان والے سکوں کی تعداد بہت کم ہے۔ جن سکوں پر سونڈ اوپر کو اٹھائے ہوئے ، ہاتھی کی شبیہ بنی ہے ، وہ فاضل ونسٹن سمتھ کے نزدیک قدیم سکے ہیں۔

ہنٹر نے اپنی تصنیف ، سکرپٹ آف ہڑپا اینڈ موہن جوڈیرو میں جو شبیہ نمبر ۴۷۸ چھاپی ہے وہ ہاتھی کی تو ہے ، لیکن سونڈ جھکی ہوئی ہے۔ اس سے اندازہ کیا جاسکتا ہے کہ ہاتھی کی شبیہ موہن جوڈیرو اور ہڑپا کے دور میں بھی محبوب تھی (۲)۔

-
- ۱۔ کیٹلاگ آف کائنات ان انڈین میوزیم کلکتہ جز ۲ ، ص ۱۳۲۔
 - ۲۔ ہنٹر ، سکرپٹ آف ہڑپا اینڈ موہن جوڈیرو نمبر ۴۷۸ و بیٹ نمبر ۱۔

اکثر سکوں پر مور کی شبیہ کندہ ہے۔ یہ شبیہ زیادہ تر سٹوپا یا بدھ معبد کے اوپر بنی ہے۔ ہنس کی شبیہ بھی بعض سکوں پر موجود ہے، مگر ایسے سکے بہت کم ہیں۔ کچھ ایسے سکے بھی ہیں جن پر تالابوں اور ان میں تیرتی ہوئی مچھلیوں کی شبیہیں کندہ کی گئی ہیں۔ کچھ سکوں پر صرف مچھلیاں ہی بنی ہیں، تالاب ندارد ہیں۔ درختوں کی شبیہوں میں ناریل زیادہ عام ہے۔

ونسٹ سمتھ کا خیال ہے کہ سکھ سازی کا فن جیسے کہ اکثر لوگوں کو علم ہے، یونان میں لیڈیا سے پہنچا تھا، جہاں تقریباً سات سو سال قبل مسیح میں پہلے سکے مسکوک ہوئے تھے جو خاصے بے ہنگم تھے۔ یہ سکے آہستہ آہستہ بہتر صورت اختیار کرتے گئے اور موجودہ حالت تک پہنچے۔ فاضل ونسنٹ سمتھ کے نزدیک یونان اور لیڈیا کے یہ پہلے سکے سونے اور چاندی کے مواد سے تیار کیے جاتے تھے، لیکن اس کے برعکس شالی ہندوستان کے پہلے سکے، تانبے اور کانسی سے بنائے گئے کیونکہ یہاں شروع دور میں قیمت کا معیار ”تانبہ“ تھا اور سب سے پہلے سکے تانبے ہی کے تھے۔

فاضل ونسنٹ سمتھ نے اپنی کیٹلاگ کے نمبر ۸۴۷۸۰ تک اور ۹۳۷۹۲ تک کے بے ہنگم، بے وضع اور چوکور پنچ مارکڈ، ”کھدے ہوئے تانبے کے سکوں“ کو ٹیکسلا سے منسوب کیا ہے اور دعویٰ کیا ہے کہ یہ سکے اگاتھوکلز اور پنٹیلون، انڈو یونانی بادشاہان مغربی پاکستان ۲۰۰ قبل مسیح کے زمانہ کے زیادہ قیمت اور زیادہ وزن کے سکوں سے کافی پہلے کے ہیں۔ ان کی تاریخ ۳۰۰ اور ۴۰۰ قبل مسیح کے مابین قرار دی جا سکتی ہے اور ہو سکتا ہے کہ ضلع بنارس کے ایک مقام پیرانت سے کارلائل نے جو بے ہنگم، بد وضع کئی کونوں کے کھدے ہوئے تانبے کے بیس سکے حاصل کیے ہیں، وہ ان سکوں سے زیادہ قدیم العہد ہوں۔ چاندی کے بعض وہ سکے، جن میں بیس فی صدی کھوٹ کی آمیزش ہے، خاصے قدیم کہے جا سکتے ہیں۔ بہت ممکن ہے ارض مغربی پاکستان اور ہندوستان کے بعض حصوں میں چاندی، تانبے، پیتل سے پہلے متعارف ہوئی ہو اور چاندی کے یہ سکے پیتل اور تانبے کے سکوں کی نسبت زیادہ پہلے کے ہوں۔ خصوصیت سے وہ سکے جن پر تین نقطے کندہ ہیں، سب سے زیادہ عمر کے ہیں۔ لیکن بدنصیبی یہ ہے

کہ ہمارے پاس ایسی کوئی سند نہیں ہے ، جس کے ذریعہ ہم ان کی عمر متعین کر سکیں اور یہ کہہ سکیں کہ وہ ملک کے کن حصوں میں پہلے پہل بنائے گئے تھے (۱) -

ان میں سے چاندی کے وہ سکے ، جن کی شکلیں کچھ محرابی سی ہیں اور جن کی سیدھی اطراف میں شبیہیں بنی ہیں اور الٹے رخ خالی ہیں تقریباً ۵۰۰ قبل مسیح سے ۶۰۰ قبل مسیح کے زمانہ کے ہیں (۲) -
ونسٹ سمتھ کا خیال ہے کہ کھدے ہوئے سکوں میں زیادہ قدیم العہد وہ ہیں ، جن کے الٹے رخ خالی ہیں - خصوصیت سے ایسے جن کے وجود ہلکے ہیں اور ساخت پتلی ہے (۳) -

بعض علمائے تاریخ کا یہ بھی خیال ہے کہ کھدے ہوئے سکے ، سرکار کی طرف سے جاری نہیں کیے گئے تھے ، یہ انفرادی اداروں یا کاروباری گروہوں یا چاندی کے زیورات بنانے والے صرافوں نے بنائے تھے اور حکومت کی اجازت سے انہیں رائج الوقت سکوں کی حیثیت دی تھی - پہلے رخ پر جو مختلف نشان کندہ ہیں ، وہ ان مختلف صرافوں نے کندہ کیے تھے جن کے ہاتھوں میں یہ سکے وقتاً فوقتاً آتے جاتے - پچھلی سمت کے نشانات کو سرکاری نشان قرار دیا جا سکتا ہے -

بیان ہوا ہے کہ ارض پاکستان اور ہندوستان کے پہلے سکے ساز صرافوں نے جب سکے بنانے کا کاروبار شروع کیا ، تو انہوں نے چاندی کو کوٹ کوٹ کر اسے ایک مسطح تختی کی شکل دے لی اور پھر اسے ایک خاص وزن تقریباً ۱۰۰ رقی کے برابر ، برابر ٹکڑوں میں کاٹ لیا - جی چاہا تو کناروں پر حاشیے بنا لیے اور نہیں تو اسی شکل میں بازار میں چالو کر دیا اور چونکہ چاندی کی سطح تختی سے صاف اور سیدھے چوکور ٹکڑے کاٹنے میں زیادہ دقت ہوتی ، اس لیے تین کونوں کے یا غیر متوازی الاضلاع ٹکڑے عموماً کاٹ لیے جاتے - چوکور سکوں کے بارے میں خیال کیا گیا ہے کہ وہ کسی قدر بعد کے دور کے ہیں

۱- کیٹلاگ آف کائز ان انڈین میوزیم کلکتہ جلد ۲ ، ص ۱۳۳ -

۲- کیٹلاگ آف کائز ان انڈین میوزیم کلکتہ

۳- ایضاً -

جب سکھ ساز زیادہ نفاست پسند ہو گئے تھے اور سکے بنانے میں زیادہ محنت گوارا کر لیتے تھے ۔

ونسٹ سمٹھ کا گمان ہے کہ تین کونے یا غیر متوازی الاضلاع سکے صدیوں تک رائج رہے تھے ۔ یوں بعض افراد نے اس دور میں چوکور سکوں کی طرح ڈال دی تھی (۱) ۔

ارضِ مغربی یا کستان اور قدیم ہندوستان میں کوہِ ہالیہ کے ڈھلوانوں اور داستانوں سے لے کر راسِ کباری تک کے علاقہ میں چاندی کے جو کھدی ہوئی سطحوں کے سکے صدیوں تک جاری رہے تھے ، ان کی یہ خصوصیت قابلِ لحاظ ہے کہ ان کے وزن میں پورے ملک کے کسی گوشہ میں بھی کوئی فرق نہ پایا جاتا تھا ۔ ہر جگہ کے سکے وزن میں قطعاً برابر تھے ۔

سر کنگھم کا بیان ہے کہ چاندی کے کچھ پرانی وضع کے کھدے ہوئے سکے انٹی ماچوس ثانی (Antimachus II) ، فیلوکس نیوس (Philoxenuse) ، لیسیز (Lysias) ، انٹی الکیڈس (Antialkidas) ، اور مینانڈر (Menander) کے سکوں کے ساتھ ساتھ دفن ملے ہیں ۔ اس سے اندازہ کیا جا سکتا ہے کہ ہم نے شروع میں جن سکوں کا عہد ۲۰۰ قبلِ مسیح قرار دیا ہے ، وہ صحیح ہے ۔ ہو سکتا ہے کہ یہ زمانہ کسی قدر پہلے بھی ہو اور ہو سکتا ہے کہ (Cuitus Curtius) کوئوس کرٹیوس کی روایت کے مطابق ۳۲۶ قبلِ مسیح میں ٹیکسلا کے راجہ اسبھی ”اوپھس“ نے سکندر مقدونی کے حضور جو سکے نذر گزارے تھے وہ یہی کھدے ہوئے سکے ہوں (۲) ۔

ضلع غازی پور کے ایک مقام مسان دہ سے کارلائل کو تانبے کا جو ایک عدد تنہا ”کھدا ہوا“ سکھ دستیاب ہوا ۔ اس پر کچھ عبارت بھی لکھی ہوئی ہے ، کارلائل کا خیال ہے کہ یہ سکھ اشوک عہد کا ہے (۳) ۔

-
- ۱۔ کیٹلاگ آف کائز ان انڈین میوزیم کلکتہ ، جلد ۲ ، ص ۱۳۵ ۔
 - ۲۔ کائز آف اینشنٹ انڈیا ، ص ۵۳ ۔
 - ۳۔ کنگھم ، رپورٹس جلد اول ، ص ۷۰ ۔ ایضاً ۱۰۳ ۔

اس سے ظاہر ہوتا ہے کہ چاندی کے یہ قدیم نوع کے سکے جب ملک میں رائج تھے ، تو ان کے ساتھ ساتھ تانبے ، کانسی کے سکے بھی چلتے تھے ، جو ریزگاری کے کام آتے ، بلاشبہ ریزگاری کا کام کوڑیوں سے بھی لیا جاتا تھا (۱) -

ونسٹ سمتھ نے سرکننگھم کے اس نظریہ کو قرین قیاس نہیں سمجھا کہ ارضِ پاکستان اور ہندوستان میں سکوں کا رواج ایک ہزار قبل مسیح سے شروع ہو چکا تھا (۲) -

جیمز پرنسپ تو اس بات کو سرے سے شبہ کی نگاہ سے دیکھتے ہیں کہ ۳۲۶ قبل مسیح سے پہلے ارضِ پاکستان اور ہندوستان میں سکوں کا فن متعارف تھا - وہ کہتے ہیں کہ جس طرح چین میں ان دنوں بھی سونے اور چاندی کو تول کر قیمتوں کا تعین کیا جاتا ہے ، اسی طرح ارضِ پاکستان اور قدیم ہندوستان میں یہ قیمتی دھاتیں ، اجناس اور اشیائے ضرورت کی قیمتوں میں تول کر لی اور دی جاتی تھیں -

فاضل جیمز پرنسپ نے دلیل پیش کی ہے کہ ہندوؤں کی کسی بھی قدیم العہد مذہبی تصنیف میں مسکوک سکوں کا ذکر موجود نہیں ہے - اگر قدیم عہد میں سکے مسکوک کیے جاتے ، تو ان کا ذکر لازماً ان کتابوں میں کسی نہ کسی جگہ ضرور ہوتا - پورانوں میں جو لفظ ”سورنہ“ بکثرت استعمال ہوا ہے اس سے مراد محدود وزن کا سونے کا ٹکڑا ہے ، جو اب بھی آوا اور چین میں لین دین میں کام آتا ہے -

کول بروک کا بیان ہے کہ منو کے نزدیک سورنہ ، کرشا ، ارشا یا تلکھ ، سولہ ماشوں کے ہم وزن تھا - جس کے معنی صاف ہیں کہ پورانوں میں جس ”سورنہ“ کا ذکر ہے وہ سونے کا ایک خاصا چھوٹا ٹکڑا تھا - شبہ پیدا ہوتا ہے کہ ہو سکتا ہے کہ سونے کے اس ٹکڑے پر کوئی چھاپ بھی ہو -

اس کے برعکس اب بھی اس سے بھی کم وزن کے سونے کے ٹکڑے

۱- کیٹلاگ آف کانز ان انڈین میوزیم کلکتہ -

۲- ایضاً ، ص ۱۳۵ - جلد ۲ ، ص ۱۳۵ -

جنہیں ”پہتنگ“ کہا جاتا ہے ، پہاڑوں سے لوگ میدانوں میں لاتے اور ان سے سودا سلف خریدتے ہیں ۔

مسٹر پرنسپ کو یقین ہے کہ جب تک یونانی اس ملک میں داخل نہیں ہوئے تھے ، یہاں سکے نہیں ڈھلتے تھے ۔ کم سے کم ان پر ”ڈائی“ یا چھاپ کے ذریعے حروف یا شبیہیں کندہ کرنے کا کام یونانیوں نے متعارف کرایا (۱) ۔

کول بروک نے ایشیائک ریسرچز کے جزو پانچ میں اس موضوع پر سیر حاصل بحث کی ہے اور ایسی شہادتیں مہیا کی ہیں کہ قدیم عہد میں سونے اور چاندی کے ٹکڑے تول کر لین دین میں استعمال ہوتے تھے ۔ ان کا شمار نہ کیا جاتا تھا اور آج تک چینی قومیں ایسا ہی کرتی ہیں ۔ ان کے نزدیک سونے اور چاندی کے خاص وزن کے ٹکڑوں پر چھاپ بھی ہوتی ہے جس کے ذریعہ ان کا وزن بھی تحریر ہوتا ہے ، ذمہ داری بھی رقم کی جاتی ہے ۔ قدیم ہندوستان میں بھی یہی طریق رائج تھا (۲) ۔

مسٹر ایڈورڈ تھامس نے اس پر حاشیہ چڑھایا ہے کہ جب تک انڈو بختاری یونانی ارض پاکستان اور ہندوستان میں داخل ہوئے تھے ، یہاں کے لوگ لین دین میں سونے اور چاندی کے ایسے ہی خاص وزن کے ٹکڑے استعمال کرتے تھے ۔ ہو سکتا ہے پاکستان اور ہندوستان کے لوگوں نے سکے ڈھالنے کا کام انڈو یونانیوں یا یونانیوں کی آمد سے پہلے ہی ان سے تجارت کرتے وقت سیکھ لیا ہو ، کیونکہ اس بات کا امکان ہے کہ پاکستان اور ہندوستان اور یونانیوں کے تجارتی تعلقات فتح سے پہلے بھی موجود ہوں اور پاکستان اور ہندوستان کے لوگ یونانیوں کے ورود پاکستان سے پہلے کے زمانہ میں چھاپ شدہ سکے بھی ڈھال لیتے ہوں ۔ اس کا ثبوت یہ ہے کہ ارض پاکستان اور ہندوستان کے کسی ایک حصہ میں سے نہیں متعدد مقامات اور تقریباً ہر گوشہ سے ایسے سکے برآمد ہوئے ہیں ، جن کی ساخت بھونڈی اور بے ہنگم ہے ۔

۱۔ ایسیز آن انڈین انٹی کیوٹیز پرنسپ جز اول ، ص ۵۵ ۔

۲۔ کول بروک ایشیائک ریسرچز جز ۵ ۔

مسٹر تھامس کے نزدیک یہ بات کچھ قرین قیاس نہیں ہے کہ ملک میں اچھے سکوں کی موجودگی میں برے اور بد وضع سکے وضع کرنے کا کام برابر جاری و ساری رہے (۱)۔

خصوصیت سے پاکستان کے ان اضلاع میں جو اس کتاب کے خصوصی موضوع ہیں، جو بد وضع سکے زمین میں مدفون ملے ہیں، وہ لازماً یونانیوں کی آمد سے پہلے وضع ہوئے تھے۔

مسٹر ونسنٹ سمتھ نے ٹیکسلا سے برآمد ہونے والے بعض ان بد وضع اور بے ہنگم سکوں کی عمر کے بارے میں بڑے یقین کے ساتھ کہا ہے، جن پر ایک چھاپ پڑی ہے، کہ وہ کسی طرح بھی ۳۵۰ قبل مسیح سے کم نہیں ہیں لیکن ان میں سے وہ سکے جن پر کوئی چھاپ موجود نہیں ہے، اس تاریخ سے بھی پہلے کے ہیں۔ گو یہ سکے بہت کم تعداد میں ملے ہیں تاہم ان کی موجودگی اس امر کی دلیل ہے کہ مکہ سازی کا کام ٹیکسلا میں یونانیوں کی آمد سے پہلے بھی ہونا تھا۔

پہلے پہل ٹیکسلا یا شمال پاکستان میں سکے کب مسکوک ہوئے۔ کیا دارا اول جو سرجان مارشل کی رو سے ٹیکسلا کا بانی تھا۔ اپنے ساتھ سکوں کو ڈھالنے والی ٹکسلا بھی ٹیکسلا لایا تھا اور آیا اس نے اس ٹکسلا میں سکے ڈھالے تھے؟ یہ سوال اس وقت تک حل طلب رہے گا جب تک ہمیں اس کے جواب کے لیے پوری اسناد مہیا نہیں ہوں گی (۲)۔

اور اگر ایدورڈ تھامس کی یہ بات مان لی جائے کہ ارض پاکستان اور ہندوستان نے چھاپ والے سکے بنانے کا فن یونانیوں سے سیکھا تھا اور ونسنٹ سمتھ کی رو سے ان سکوں پر پہلی چھاپ ۳۵۰ قبل مسیح کے لگ بھگ پڑی تھی تو پھر یہ ماننا بھی لازم آئے گا کہ پاکستان کے تاجر ۳۵۰ قبل مسیح سے پہلے یونان سے بہت گہرے تجارتی روابط قائم کر چکے تھے اور وہ یونان کے بڑے شہروں میں آتے جاتے تھے اور وہاں سے اچھی قسم کے سکے ڈھالنے کا فن اپنے ساتھ اپنے ملک میں لائے (۳)۔

۱۔ آریاناہ اثیکا، ص ۴۰۳۔

۲۔ ہندو کائنات حاشیہ، ص ۵۴۔ ایسیز آن انڈین انٹی کیوٹیز، ص ۵۴۔

جرنل آف ایشیائٹک سوسائٹی جلد ۲، ص ۲۶۶۔

۳۔ کیٹلاگ آف کائنات ان انڈین میوزیم کلکتہ، ص ۱۳۷۔

ہم نے پیچھے ونسنٹ سمتھ کی یہ رائے بھی نقل کی ہے (۱)، کہ یونان کے لوگوں نے ۷۰۰ قبل مسیح میں سکے ڈھالنے کا فن لیڈیا والوں سے سیکھا تھا اور اگر یہ مان لیا جائے کہ یونان اور ارضِ مغربی پاکستان کے علاقوں میں تجارتی روابط ۷۰۰ سال قبل مسیح میں قائم ہو چکے تھے تو اس پر کوئی بوجھل اعتراض وارد کرنا ممکن نہیں ہے۔

کیونکہ یہ ایک امر واقعہ ہے کہ ارضِ پاکستان اور سطح مرتفع ایران اور اس سے ملحق مغربی ممالک میں تجارتی روابط کا سلسلہ موہن جو ڈیرو اور ہڑپا کے شباب کے دنوں میں قائم ہو چکا تھا اور اگر یہ بات نہ بھی مانی جائے اور ہم پاکستان اور اس کے ہمسایہ ممالک میں تجارتی رابطہ کی عمر آریں قوم کے ورودِ ہند تک محدود رکھیں تو بھی آریں کم سے کم بارہ سو سال قبل مسیح میں شمال مغربی پاکستان میں داخل ہوئے تھے اور لازمی امر ہے کہ انہوں نے بحیرہ کیسپین سے جب اپنا سفر شروع کیا تھا تو یونان اور دوسرے ممالک سے تجارت کرتے آئے تھے۔

حد درجہ احتیاط کی بنا پر اگر یونانیوں اور ہندیوں کے تجارتی تعلق کو ساتویں صدی عیسوی سے قبل حتمی نوعیت نہ دی جائے اور اسے صرف اس عہد کی پیداوار ٹھہرایا جائے جب دارا اول نے ٹیکسلا فتح کیا تھا تو اس وقت ارضِ پاکستان کی سکھ سازی کی عمر چھٹی صدی اور پانچویں صدی قبل مسیح تک بڑھانا پڑے گی اور اس سلسلہ میں ہر لحاظ سے تقدم وادیٰ سندھ کو نصیب ہوگا اور ٹیکسلا ہی یہ دعویٰ کر سکے گا کہ اس نے یہ فنِ لطیف ارضِ پاکستان اور ہندوستان میں متعارف کرایا۔

ونسنٹ سمتھ نے سکوں کے ان ڈھیروں کو دیکھ کر جو ٹیکسلا اور اس کے نواحی مقامات سے برآمد ہوئے ہیں، یہ رائے بھی قائم کی ہے کہ پراں وضع کے بے ہنگم سکوں کی اتنی ساری تعداد اس امر کی دلیل ہے کہ سکے ڈھالنے کا فن یہاں کافی دنوں سے متعارف تھا (۲)۔

اور اگر حد سے زیادہ احتیاط ملحوظ رکھی جائے، جیسے کہ ہیلنزم ان اینشنٹ انڈیا کے مؤلف، گورنگا ناتھ بینرجی نے ملحوظ رکھی ہے،

۱۔ کیٹلاگ آف کائنز ان انڈین میوزیم کلکتہ، ص ۱۳۳۔

۲۔ ایضاً، ص ۱۳۷۔

تو صرف اس بات پر اکتفا کرنا پڑے گا کہ ٹیکسلا میں سکوں کا رواج بہت زیادہ قدیم نہ سہی ، سکندر کی تشریف آوری سے کچھ تھوڑا بہت پہلے کا ضرور ہے ۔ اس لیے جیسے کہ ہم نے پہلے بھی اشارہ کیا ، سکندر مقدونی ۳۲۶ قبل مسیح میں جب ٹیکسلا پہنچا تھا تو اس کے بادشاہ اسبھی نے اس کے حضور میں کئی ہزار سکے اور ہاتھی نذر کیے تھے ۔ اگر سکوں کا رواج اس علاقہ میں نہ تھا تو کولیٹوس ، کرٹیوس اس نذرانہ کا ذکر کرتے ہوئے سکوں کی بجائے سونے اور چاندی کی سلوں اور ٹکڑیوں کا ذکر کرتا (۱) ۔

گورنگا ناتھ بینرجی نے کولیٹوس کرٹیوس کی کتاب سے اصل عبارت نقل کی ہے (۲) اور ثابت کیا ہے کہ کولیٹوس کرٹیوس اس امر کو تسلیم کرتا ہے کہ سکندر مقدونی کے وقت ٹیکسلا میں سکے ڈھالے جاتے تھے اور یہ یونانی نہ تھے جنہوں نے ٹیکسلا اور ہندوستان کے لوگوں کو اس فن کی تعلیم دی تھی ۔

گورنگا ناتھ بینرجی خاصے خاصے کے ساتھ کہتے ہیں کہ اگر ہندوستانی ، یونانی معلموں کی آمد تک سکے بنانے سے رکے ہوتے اور انہوں نے ان کا انتظار کیے بغیر اپنے سکے مسکوک نہ کیے ہوتے تو ان کے سکوں میں وہ انفرادیت نہ ہوتی جو یونانیوں کی تشریف آوری کے بعد بھی ہندوستانی سکوں کی خصوصیت رہی تھی ۔ گورنگا ناتھ بینرجی نے مشہور عالم سکھ جات موسیو ڈرون (M. Droun) کی ایک کتاب Monnaies Anciennes de L in de سے ایک اقتباس نقل کیا ہے جس میں فاضل مؤلف نے یہ حقیقت تسلیم کی ہے کہ سکندر مقدونی کے وقت ہندوستانی سکے موجود تھے (۲) ۔ یوں مسٹر ایڈورڈ تھامس کے تتبع میں گورنگا ناتھ بینرجی یہ کہنے پر مجبور ہو گئے ہیں ۔

“ But at an early period “The owls of Athens” were carried in course of Commerce to the East. When

۱۔ ہیلنزم ان اینشنٹ انڈیا ، ص ۱۲۶ ۔

۲۔ کولیٹوس کرٹیوس کتاب ہشتم ، ص ۱۴ - ۱۵ ۔

۳۔ مولیز اینشنٹ ڈی انڈ ، ص ۱۰۷ ۔

the supply from the Athenian mint grew less for about a century before 322 B.C. and when that mint was closed imitations were made in Northern India. Some of these are merely attempts to faithfully reproduce the originals, others probably somewhat later in date, substitute for the owl on the reverse an eagle from the latter class. The coins of Sophytes, who at the time of Alexanders invasion [326 B.C.] ruled over a district on the banks of the Acesines, seem to be copied.(۱)

البتہ ایک قدیم دور میں ایتھنز کے وہ سکے جن پر آلو کی تصویر بنی ہے ، تجارت کے سلسلہ میں مشرق میں لائے جاتے رہے اور جب ایتھنز کی ٹیکسال بہت تھوڑے سکے ڈھالنے لگی (یہ حادثہ تقریباً ۳۲۲ قبل مسیح سے ایک سو سال پہلے پیش آیا) اور پھر بالکل بند ہو گئی تو شمالی ہند میں نقالی شروع ہوئی ۔ ان میں سے کچھ نقالوں نے ایتھنز کے سکوں کی ہوہو نقل تیار کر لی اور جو کسی قدر بعد کی تاریخ کے تھے انہوں نے الو کی بجائے الٹی سمت پر عقاب کو چھاپ دیا ۔ پچھلے درجے میں سے وہ سکے ہیں جو اس ابھی نے مسکوک کہے تھے جو سکندر مقدونی کے حملے کے وقت ایسینز کے کناروں کے ایک علاقے کا تاجدار تھا سراسر نقل معلوم ہوتی ہے ۔

گورنگا ناتھ بینرجی اور ان کے پیشرو یورپین مصنفین کا علم اور مشاہدہ ہم سے کہیں ارفع و اعلیٰ ہے ۔ لیکن سوال پیدا ہوتا ہے کہ ان حضرات کرام کے پاس اس بات کا کیا ثبوت ہے کہ ابھی بادشاہ ٹیکسلا نے جو سکے مسکوک کرائے تھے وہ یونانی سکوں کی نقل تھے ؟

یوں یہ بات سو فی صد حقیقت پر مبنی ہے ، جیسے کہ ہم پہلے بھی عرض کر چکے ہیں کہ ٹیکسلا اور سطح مرتفع ایران اور اس سے ملحق مغربی ممالک سے تجارتی روابط بہت دنوں پہلے سے قائم تھے ، لیکن آیا مغرب

سکہ سازی میں مشرق کا معلم تھا یا مشرق نے یہ فن مغرب کو سکھایا اس سوال کا جواب مضبوط اور بین شواہد کا محتاج ہے۔

بلا شبہ ونسنٹ سمتھ نے یہ خیال آرائی کی ہے کہ یونان کی ایک ریاست لیڈیا میں سات سو سال قبل مسیح میں سکے ڈھالے جاتے تھے (۱)۔ یہ روایت اگر صحیح بھی مان لی جائے تو اس سے یہ لازم نہیں آتا کہ یونان یا لیڈیا مشرق کا معلم ہے۔

بہر حال قطع نظر اس بحث کے ٹیکسلا کی کھدائی کے وقت جو سکے برآمد ہوئے ان میں سے چونکہ ایک چھاپ والے سکے ۳۵۰ قبل مسیح کے ہیں اور چھاپ کے بغیر اس سے بھی قدیم تر ہیں اور ان میں اور یونانی سکوں میں تشابہ موجود نہیں ہے اس لیے یہ کہنا قطعاً جائز نہیں ہے کہ یونان فنِ سکہ سازی میں شمال مغربی پاکستان کا معلم ہے۔

ہمیں اعتراف ہے کہ یونان نے چوتھی صدی قبل مسیح میں جب مشرق کو اپنے پاؤں تلے بچھا لیا تو نہ صرف سطح مرتفع ایران کو ایک نئی تہذیب بخشی بلکہ ٹیکسلا کو بھی بہت کچھ سکھایا۔ ہم یہ ماننے کے لیے آمادہ ہیں کہ یونانیوں نے عمدہ اور اچھے سکے بھی متعارف کرائے، اس فن کو نفاست بھی بخشی مگر وہ اس کے پہلے معلم نہیں تھے۔

ہمارے نزدیک اس کے پہلے معلم موہن جو ڈیرو اور ہڑپا کے معمار ہیں اور ہمارے اس خیال کی بنیاد مشہور ماہر آثارِ قدیمہ سنٹر ہنٹر کا حسب ذیل استشہاد ہے :

These pieces of copper, thin rectangular slabs about 8th of an inch thick, of standard size, would appear to be pieces of money. As far as is known they are unique, nothing similar having been found in archaeological sites in other countries. On the reverse they bear animal designs similar to those on the seals. The fact that several of the inscriptions are identical suggests that they give the name and

titles of rulers, of the issuing authority, or of the place of issues. (۱)

تانبے کانسی کے یہ ٹکڑے ، جو چوکور ہیں اور ایچ کے آٹھویں حصہ کے برابر موٹے ہیں اور سکے کے عمومی حجم اتنے ہیں ، روپے کے ٹکڑے معلوم دیتے ہیں۔ جہاں تک ہمیں معلوم ہے ، وہ اپنی نوع اور طرز کے لحاظ سے اپنی مثال آپ ہیں۔ ان کی نوع کے دوسرے سکے اور ملکوں کے آثارِ قدیمہ سے قطعاً برآمد نہیں ہوئے۔ ان کی الٹی طرف ایسی ہی حیوانی شبیہیں ہیں جیسی کہ موہن جوڈیرو سے برآمد ہونے والی مہروں پر کندہ ہیں اور یہ حقیقت کہ ان میں سے اکثر پر جو تحریر کندہ ہے اس میں یکسانیت ہے ، اس امر کی غازی کرتی ہے وہ ان بادشاہوں کے ناموں کی طرف اشارہ کرتی ہے جنہوں نے انہیں جاری کیا اور جہاں سے وہ جاری ہوئے (۲)۔

خیال رہے کہ مسٹر ہنٹر کا یہ بیان ۱۹۳۴ء کی تحریر ہے اور اس وقت کی تحریر ہے جب موہن جوڈیرو اور ہڑپا کے آثار برآمد ہوئے تھے اور پیچھے ہم نے جن بزرگ مستشرقین مثلاً ولسنٹ سمتھ ، سرکننگھم ، ایڈورڈ تھامس اور پرنسپ کے افکار گرامی نقل کیے ہیں اور جن میں سے بعض کا دعویٰ ہے کہ ارضِ پاکستان کے لوگوں نے فن سکے سازی یونانیوں سے سیکھا تھا ، ۱۹۳۴ء میں اس دنیا میں موجود نہ تھے اور انہیں ان انکشافات کا علم نہیں ہوا تھا جو موہن جوڈیرو اور ہڑپا سے ہوئے۔

اس لیے ہمارے نزدیک مسٹر ہنٹر کی رائے گرامی ان سب کے خیالات پر مقدم و افضل ہے کیونکہ انہوں نے موہن جوڈیرو اور ہڑپا کے آثار ملاحظہ فرمائے ہیں اور ان سکوں کا تجزیہ کیا ہے جو موہن جوڈیرو اور ہڑپا سے برآمد ہوئے ہیں۔ مسٹر ہنٹر کے خیال میں ان سکوں پر جو عبارت کندہ ہے وہ پڑھی نہیں گئی تاہم اس عبارت سے یہ ظاہر نہیں ہوتا کہ وہ سکوں کے وزن یا قیمت کی ترجمان ہے ، کیونکہ ایک ہی حجم کے بہت سے سکوں پر جو حروف کندہ ہیں وہ ایک دوسرے سے مختلف ہیں۔

۱۔ سکرپٹ آف ہڑپا اینڈ موہن جوڈیرو ، ص ۲۶۔

۲۔ سکرپٹ آف ہڑپا اینڈ موہن جوڈیرو۔

بلاشبہ ان سکوں میں سے بعض کی عبارتیں ، بعض مہروں کی عبارتوں سے ملتی جلتی ہیں ۔ مثلاً سکہ بہ عنوان م اور ۴۲ نمبری اور مہرم ۴۸۱ اور سکہ م ۵۴ اور مہر ۱ - ۱۵ -

فاضل محترم جی آر ہنٹر نے اپنی کتاب میں وہ تصویری حروف بھی چھاپ دیے ہیں اور ہم ان کے مطالعہ کے بعد اس نتیجہ پر پہنچے ہیں کہ ان کا بیان سو فی صد درست ہے ۔

مثلاً ایک مہر اور ایک سکہ کے حروف یہ ہیں :

س م ت د ل ت ج ت ی ی ت

س س س س س س

ہ ر ن ا

یہ حروف نقل کرنے کے بعد مسٹر ہنٹر مزید فرماتے ہیں کہ ان حروف سے یہ بات ظاہر ہوتی ہے کہ بعض مہروں اور سکوں پر کندہ عبارتیں ایک جیسی ہیں اور ان حکمرانوں کے خطابات اور ناموں پر مشتمل ہیں جنہوں نے انہیں جاری کیا ۔ مسٹر ہنٹر کہتے ہیں کہ یہ بات ذہن میں رکھ کر ہم سکہ نمبر ایم ۲۴ - ۳۱ اور ۳۰ پر لکھے حروف کا ایک بار اور موازنہ کریں گے ۔ خیال رہے کہ یہ حروف دائیں سے بائیں طرف چلتے ہیں ۔ ان میں سے پہلا نشان اغلباً ہٹی بادشاہوں کی خصوصی علامت ہے اور دوسرا نشان ”زمین“ کو ظاہر کرتا ہے اور اس کے معنی ہیں ”زمین کا بادشاہ“ ۔

مسٹر ہنٹر نے اس قیاس کو نمبر ۴۳ ، ۴۴ ، ۴۲ اور ۴۳ پر بھی منطبق کرنے کی کوشش کی ہے اور ان کا ادعیٰ ہے کہ سکوں کی الٹی طرف جو ہاتھی ، بیل ، شیر اور بکری کی شبیہیں بنی ہیں وہ بھی خصوصی علامات ہیں (۱) ۔

مسٹر ہنٹر کی ان تصریحات کے بعد مسٹر ونسنٹ سمتھ کا یہ استشہاد

بھی ملحوظ رہے کہ ایشیائک سوسائٹی بنگال کے ذخیروں میں جو قدیم ہندوستانی سکے جمع ہیں ان میں سے بعض پر ہاتھی ، بعض پر کواہان والے بیل ، بعض پر گائے اور گھوڑے کی شبیہیں کندہ ہیں ۔ دوسرے لفظوں میں یہ سکے اگر یونانیوں کے بعد کے بھی ہیں تو بھی ان کے بنائے والوں نے یونانی سکوں کی نقالی نہیں کی تھی بلکہ موہن جو ڈیرو اور ہڑپا کی خوشہ چینی کی تھی ۔

ہمیں پختہ یقین ہے کہ اگر موہن جو ڈیرو اور ہڑپا کے انکشافات ۱۹۲۸ء سے پہلے اس وقت ہو جاتے جب سرکننگھم ، ونسنٹ سمتھ اور ایڈورڈ تھامس جیسے ماہرین بقید حیات تھے تو یہ لوگ ہندوستانی فنِ سکہ سازی کو یونان کی نقالی قرار نہ دیتے اور ان کے اتباع میں گورنگا ناتھ بینرجی جیسے محبِ وطن عالم یہ کہنے پر مجبور نہ ہوتے کہ سکندر مقدونی کے حضور ٹیکسلا کے امبھی نے جو سکے نذر کیے تھے وہ یونانی سکوں کی نقل تھے (۱) بلکہ وہ یہ اعتراف کر لیتے کہ یہ سکے موہن جو ڈیرو اور ہڑپا کی نقل میں ٹیکسلا والوں نے تیار کیے تھے ۔

فصل دوم

یونانی ، بختاری اور انڈو یونانی

اگر یہ بات تسلیم کر لی جائے کہ تانبے کانسی کے وہ سکے جن پر ایلگزانڈر کا لفظ کندہ ہے ، سکندر یونانی نے ٹیکسلا آنے کے بعد مسکوک کرائے تھے تو پھر انہیں ارضِ پاکستان میں متعارف ہونے والے پہلے یونانی سکے قرار دیا جا سکتا ہے۔ اس طرح پہلے یونانی سکے ۳۲۶ قبل از مسیح میں مسکوک ہوئے تھے۔

پروفیسر گورنگا ناتھ بینرجی نے گارڈنر کی یہ رائے نقل کی ہے کہ ۳۰۶ قبل مسیح میں شہنشاہ سیلوکس یونانی نے ارضِ پاکستان پر حملہ کیا تھا اور دورانِ حملہ میں اس نے بھی کچھ سکے جاری کیے تھے اور ٹیکسلا کے سوفیس کے سکے ان ہی کی نقل تھے (۱)۔

پروفیسر بینرجی نے یہ رائے نقل کرنے کے بعد یہ احتمال بھی ظاہر کیا ہے کہ ہو سکتا ہے کہ شہنشاہ سیلوکس نے سوفیس کے سکوں کی نقل اتاری ہو یا دونوں ہی نقال ہوں اور انہوں نے ایک ہی اصل کی نقل کی ہو۔ بہر حال ہم ان یونانی سکوں کو جنہیں شہنشاہ سیلوکس نے ۳۰۶ قبل مسیح میں جاری کیا تھا ، ارضِ پاکستان میں متعارف ہونے والے دوسرے یونانی سکے کہہ سکتے ہیں۔

بیان ہوا ہے کہ ۳۰۶ قبل مسیح کے بعد سے لے کر ۲۸۸ قبل مسیح تک کسی یونانی بادشاہ کے سکے ارضِ پاکستان میں رائج نہیں تھے حالانکہ اس عہد میں یونانیوں اور پاکستانیوں میں خاصے سیاسی روابط قائم تھے۔ طرفین کے سفیر بھی ایک دوسرے کے دربار میں رہتے تھے اور لازماً دونوں میں تجارت بھی ہوتی تھی اور ایک دوسرے کے سکے بھی

۱۔ گارڈنر کیٹلاگ آف کائنز آف گریک اینڈ سکیٹھک کنکز ، ص ۲۰۔

ادلے بدلے جاتے تھے۔ اس کے باوجود ارضِ پاکستان کے کسی ذخیرے میں سے کوئی بھی اس دور کا یونانی سکہ برآمد نہیں ہوا، جس کے معنی واضح ہیں کہ ۳۰۶ اور ۲۴۸ قبل مسیح کے دوران کوئی یونانی تاجدار ادھر نہیں آیا تھا، ورنہ اس کے سکے کمپیں نہ کمپیں سے ضرور برآمد ہوتے۔

یونانی سکوں کی ”برآمد“ کے باب میں مسٹر ولسن نے اپنی تصنیف آریانہ انٹیکا میں بڑی سیر حاصل بحث کی ہے۔ فاضل موصوف کی رو سے بختاری یونانی بادشاہوں کے سکوں میں سے مبلغ ایک عدد سکہ جو بادشاہ ایوکرٹیدز (Eukratides) کا تھا، اٹھارہویں صدی عیسوی کے شروع میں ہاتھ آیا تھا۔ یہ اس سلسلہ میں یکہ و تنہا سرمایہ تھا، کچھ دنوں بعد ایک عدد اور سکہ کسی ”صاحب“ کے ہاتھ لگا، جس کے بارے میں اس وقت گمان کیا گیا تھا کہ یہ بختاری سلطنت کے بانی تھیوڈوٹس (Theodotus) کا ہے۔ بعد میں اس خیال کی تردید ہو گئی اور یہ سکہ بادشاہ مینانڈر کا ثابت ہوا۔ اس صدی کے آخر میں سونے کا ایک اور سکہ بھی دریافت ہوا، جس کے بارے میں فاضل اجل پیلرین (Pellerin) نے انکشاف فرمایا کہ یہ ایک بادشاہ ایوٹھی ڈیموس (Euthydemus) کا ہے۔ کافی دنوں تک کوئی اور سکہ اس سلسلے میں ہاتھ نہیں آیا، البتہ ۱۷۹۹ء کے آخری سال جیسے کہ اٹھارہویں صدی ختم ہو رہی تھی، ایک اور سکے کی رونمائی ہوئی، یہ ”سکہ“ ایک اور یونانی بختاری بادشاہ ہیلی اوکلس (Heliocles) کا تھا۔

۱۸۲۲ء میں فاضل کوہلر نے ایک اور سکہ اٹلی ماجوس بادشاہ بختاریہ سے منسوب کیا۔ فاضل کوہلر نے اگلے سال ایک اور سکہ کی نمائش کی، جو بخارا کے روسی سفیر مینڈروف (Meyendorff) کو بخارا سے نصیب ہوا تھا۔ اسی فاضل کوہلر نے قریب قریب اسی وقت، بختاری بادشاہ ایوٹھی ڈیموس (Euthydemus) کے کئی اور چھوٹے سکے بھی متعارف کرائے (۱)۔

اس دور میں سکوں کے سلسلے میں سب سے زیادہ محنت اور جستجو کرنل ٹوڈ نے کی۔ کرنل ٹوڈ نے ہندوستان میں اپنے قیام کے آخری

بارہ سالوں میں سکے جمع کرنے پر اپنی توجہ خوب مبذول کی اور اس وقفہ میں کوئی بیس ہزار سکے جمع کر لیے ، جن میں بختاری یونانی بادشاہوں میناندر اور آپالوڈوٹس کے سکے تو تاریخی نقطہ نگاہ سے بڑی اہمیت رکھتے ہیں ۔ یہ پہلے پہل کرنل ٹوڈ ہی کے ہاتھ لگے اور پہلی بار دنیا نے سکوں کی زبان سے عظیم بادشاہ میناندر اور آپالوڈوٹس (Menander & Apollodotus) کی وسعتِ سلطنت کی داستان سنی ۔

یوں ان کے بارے میں بدھ ادب میں کئی اسناد موجود ہیں ۔ ان ہی دو بختاری یونانی بادشاہوں کے سکوں کی سواحلِ بھڑوچ میں موجودگی کی شہادت (Periplus of the Erythrean Sea) کے مصنف نے بھی دی ہے ۔

کرنل ٹوڈ کا بیان ہے کہ ان سکوں میں سے ایک سکہ متھرا سے اور دوسرا جمنا کے ایک دوسرے کنارے کے مقام بیٹیور سے برآمد ہوا ۔ اس سے علمائے قدیم تاریخ نے یہ نتیجہ اخذ کیا کہ ان دو بختاری یونانی بادشاہوں کے سکے شمال مغربی ہند کے ساتھ ساتھ متھرا تک جاری و ساری تھے (۱) ۔

اس وقت سے پہلے کسی کو بھی یہ معلوم نہ تھا کہ ان بادشاہوں کے حدودِ سلطنت کیا تھے ۔ ان سکوں نے اس باب میں ایک نئی راہ کھولی ۔

کرنل ٹوڈ کی دریافت میں کئی اور یونانی بختاری بادشاہوں کے سکے بھی موجود ہیں ۔ لیکن چونکہ یہ اور جگہوں سے بھی برآمد ہوئے ہیں ، اس لیے مسٹر ولسن نے ان پر زیادہ توجہ نہیں کی ۔

مسٹر ولسن کا بیان ہے کہ گو اس وقت (۱۸۴۱ء) لندن اور پیرس کی ”کینٹنس“ کے پاس دو ہزار سکے ان ہی دو بادشاہوں میناندر اور آپالوڈوٹس کے موجود ہیں ، تاہم پہل کا شرف کرنل ٹوڈ کو نصیب رہے گا ۔ ان دو ہزار سکوں میں چاندی اور تانبے کانسی کے مختلف النوع سکے شامل ہیں ۔

مسٹر ولسن نے کرنل ٹوڈ کے بعد ڈاکٹر رابرٹ ٹیلر اور کرنل

میکزے کے ذخیروں کا ذکر کیا ہے ، جو اس وقت انڈیا ہاؤس کی ملکیت ہیں ۔ مسٹر ولسن کی رو سے ان ذخیروں میں سے ڈاکٹر رابرٹ کے ذخیرے میں زیادہ تر تانبے کالسی کے سکے تھے اور انہوں نے یہ سکے الہ آباد اور بنارس سے جمع کیے تھے ۔ ان میں انڈو سکیٹھک بادشاہوں کے بھی کئی سکے تھے ، لیکن ولسن کے نزدیک چونکہ یہ سکے بہت زیادہ دیر تک چالو رہے تھے ۔ اس لیے ان پر کندہ حروف مٹ گئے اور ان کی قدر و قیمت خاصی کم ہو گئی ۔

یہ دونوں ذخیرے ۱۸۲۰ء سے پہلے کے ہیں ۔ مسٹر ولسن کے نزدیک ۱۸۳۰ء میں جنرل ونٹورا نے جو مہاراجہ رنجیت سنگھ کے ہاں ملازم تھے ، پنجاب کے ایک مقام منکیالہ سے سکوں کا ایک اور بڑا مفید اور کارآمد ذخیرہ برآمد کیا ۔ جس میں انڈو سکیٹھک تاجداروں کے بہت سے سکے تھے ۔

۱۹۳۲ء کے آغاز میں سر الیگزینڈر ، برنس ، بخارا جاتے ہوئے ، منکیالہ پر رے اور اس جگہ کو دیکھا ، جہاں جنرل ونٹورا نے کھدائی کی تھی اور کچھ سکے سمیٹنے کا شرف پایا ۔ یہ سکے بھی انڈو سکیٹھک تاجداروں کے تھے ۔

کرنال کے مقام سے ڈاکٹر سونی (Swney) کو بھی انڈو سکیٹھک سکوں کی کچھ تعداد ملی ۔ ۱۹۳۳ء میں سر الیگزینڈر نے کچھ اور سکے بھی برآمد کر لیے اور ان کی نمائش مسٹر پرنسپ نے ۱۸۳۳ء کے جون میں اپنے رسالہ جنرل دی ایشیائٹک سوسائٹی بنگال کے ذریعہ کی ۔ ان سکوں میں سے ایک سکے پر پہلی بار انڈو سکیٹھک بادشاہ کانیرکس (Kanerks) کا نام نامی اچھی طرح سے پڑھا گیا ۔

ڈاکٹر سونی نے جو سکے ایشیائٹک سوسائٹی بنگال کے حوالے کیے تھے ، ان میں سے اٹھارہ سکوں پر مسٹر پرنسپ نے اگست کے شمارہ میں روشنی ڈالی ۔

ان میں سے کچھ سکے مینانڈر کے تھے اور کچھ اپالوڈوٹس کے تھے ۔ اور کرنال میں کافی تعداد میں ان کی موجودگی ، اس امر کی ڈھنڈورچی

بنی کہ ان دونوں بادشاہوں کا حلقہ اثر و اقتدار کرنال کا یہ علاقہ بھی تھا جہاں سے یہ سکے اتنی ساری تعداد میں برآمد ہوئے ہیں۔ ان میں چاندی کے وہ ڈراجم بھی تھے جن کا وزن ۶۰ گرین ہے اور جن کا ذکر سیاح ایرین (Arrian) نے اپنے روزنامہ میں کیا ہے۔

مسٹر ولسن کی رو سے اس قسم کے سکے پہلی بار روشنی میں آئے اور پہلی بار دنیا نے ان ڈراجم کی شکل دیکھی، جسے ایرین نے اپنے زمانہ میں رائج پایا تھا (۱)۔

ہیفرام کا ذخیرہ

گورنگا ناتھ بینرجی کی رو سے نئے دور کے ماہرین سکے جاتِ قدیم کو یونانی سکوں کے بارے میں جو متعدد معلومات میسر آئیں، ان کا اصل وہ ذخیرہ ہے، جو مسٹر میسون کو ۱۸۳۳ء کے ماہ جولائی میں (ہیفرام) سے دستیاب ہوا۔ مسٹر میسون سکندر اعظم کے بنائے ہوئے شہروں کی تلاش کرتے اس میدان میں پہنچے تھے، جو موجودہ شہر کابل سے تقریباً بیس میل کے فاصلے پر مشرق سمت واقع ہے۔

اس وقت اس میدان میں جگہ بہ جگہ پتھروں اور اینٹوں کے متعدد ڈھیر ادھر ادھر پھیلے تھے۔ ٹوٹے پھوٹے برتنوں اور دوسری دھاتوں کے ٹکڑے بھی جا بجا منتشر تھے۔

گورنگا ناتھ بینرجی کہتے ہیں کہ اس میدان میں ایک تو دو ذریعہ، ایک دوسرے سے گلے ملتے ہیں۔ دوسرے دو بڑی سڑکیں بھی ایک دوسری کو کاٹی ہیں۔ پھر ماحول بھی خاصا ذرخیز و شاداب ہے اور اسے دیکھ کر گمان ہوتا ہے کہ یہاں لازماً کسی دور میں کوئی بڑا شہر آباد ہوگا۔ گو ان دنوں یہ میدان بالکل بے آباد ہے اور چراگاہ کی شکل اختیار کر لی ہے (۲)۔

یہ کہنا بہت مشکل ہے کہ پہلے پہل کس زمانہ میں چراواہوں کو اس جگہ مدفون سکوں کا علم ہوا اور انہوں نے سکوں کے لالچ میں جگہ جگہ کھدائی شروع کی۔ گمان غالب ہے کہ یہ سترھویں یا

۱۔ آریانہ انٹیکا، ص ۱۰۔ مطبوعہ لنڈن (۱۸۴۱ء)۔

۲۔ ہیلنزم ان اینشنٹ انڈیا، ص ۱۲۲۔

اٹھارھویں صدی تھی ، جب گڈریوں کو اس جگہ مدفون سکوں کا علم
ہوا اور انھوں نے وہاں سے سکے نکال کر کابل کے بازاروں میں فروخت
کرنے شروع کیے ۔

یہ سکے چونکہ زیادہ تر تانبے یا کانسی کے تھے ، اس لیے صرف
انہیں تول کر خریدتے ۔

شروع شروع میں چرواہے انہیں بیچنے کے لیے شہر جاتے ، لیکن پھر
شہر کے صرف خود ہی ترازو لے کر وہاں آنے لگے اور چرواہوں سے سکے
تول تول کر خریدنے لگے ۔

مسٹر گورنگا ناتھ بینرجی کا خیال ہے کہ ہر سال تقریباً تیس ہزار
سکے زمین تلے سے برآمد ہوتے اور صرف ان سکوں کو فوراً ہی دھات میں
تبدیل کر لیتے ۔ مسٹر گورنگا ناتھ بینرجی نے افسوس ظاہر کیا ہے کہ اگر
گڈریے اور صرف ان ”سکوں“ کی اصل قدر و قیمت سے متعارف ہوتے اور
ان کو ضائع نہ کرتے اور باقی رکھتے ، تو وسطی ایشیا کے متعلق ہمیں
بہت سی باتیں مزید معلوم ہو جاتیں ۔

مسٹر بینرجی کی روایت کے مطابق مسٹر میسون جب ۱۸۳۳ء میں
اس مقام پر پہنچے اور کھدائی شروع کی تو انہیں پہلے پہل صرف ۸۰ سکے
ملے ، لیکن انھوں نے اپنا کام جاری رکھا اور بالآخر تیس ہزار سکے برآمد
کر لیے جن میں غالب تعداد تانبے اور کانسی کی تھی ، باقی چاندی اور
سونے کے تھے ۔

یہ سکے برآمد ہوئے تو مسٹر میسون نے ان کی روشنی میں جرنل
آف رائل ایشیائٹک سوسائٹی میں کئی مضامین تحریر کیے ، لیکن اس سلسلہ
میں زیادہ محنت مسٹر جیمز پرنسپ نے کی (۱) ۔

مسٹر میسون نے ایشیائٹک سوسائٹی بنگال کے ایک اجلاس منعقدہ
اپریل ۱۸۳۴ء میں جو مضمون اس موضوع پر خود پڑھا ، اس کے کچھ
اقتباسات مسٹر ایڈورڈ تھامس نے ایسیز آن انڈین انٹی کیولیز کی جز اول
میں چھاپ دیے ہیں ۔ ایک اقتباس میں مسٹر میسون نے یہ خیال ظاہر کیا
ہے کہ اگر یہ فرض کر لیا جائے کہ پانچ سو سال ہوئے جب کہ یہ شہر

تباہ ہوا تھا ، جس کے آثار کو انہوں نے کھودا اور ان آثار میں سے ان کے اندازے کے مطابق ہر سال تیس ہزار سکے ، چرواہے یا دوسرے لوگ نکال لے جاتے رہے تو تقریباً پندرہ ملین سکے ان کے وقت تک (۱۸۳۳ء) اس جگہ سے نکال لیے گئے تھے (۱) -

بہر حال ان پندرہ ملین سکوں میں سے صرف تیس ہزار مسٹر میسون کے ہاتھ آئے اور یہ بھی ماہرین آثارِ قدیمہ کی رو سے بہت قیمتی معلومات کا موجب بنے -

فاضل ولسن کا بیان ہے کہ مسٹر میسون کو یہ تیس ہزار سکے چار سالوں میں دستیاب ہوئے تھے (۲) -

اس اعتبار سے ہمیں مسٹر میسون کے اس قیاس میں سے مبالغہ کی بو آتی ہے کہ پانچ سو سال میں گڈریے اس میدان سے ہر سال تیس ہزار سکے نکالتے رہے تھے -

فاضل ولسن کو بھی مسٹر میسون کے اس تجزیہ میں سے مبالغہ کی بو آتی تھی ، لیکن انہوں نے اس قیاس آرائی کو اس لیے قابل قبول سمجھ لیا کہ مسٹر میسون نے جب کھدائی کی تھی تو وہ بہت بعد کا زمانہ تھا -

بہر حال ان سکوں میں سے بعض سکے ایسے بھی ہیں جو اس سے پہلے کہیں سے بھی برآمد نہیں ہوئے تھے اور جن کا ذکر تاریخ میں کہیں بھی موجود نہیں ہے ، مثلاً Aghathocles ، Lysias ، Antialkidas ، Archilias ، Pantaloos اور Hermaus ، انٹی الکیڈاس ، لیسیز ، اگاتھوکس ، آرچی لیز ، پنٹیلون اور ہرمیوز -

ان کے علاوہ میسون کے سکوں میں بعض ایسے سکے بھی ہیں جن پر ان کو مسکوک کرنے والے بادشاہ کا نام ناسی تو درج نہیں ہے لیکن اس کے خطابات ”عظیم شہنشاہ“ محافظ و نقیب کنندہ ہیں -

ان کے علاوہ بہت سے برابر اندوسکتھین سکے اور بھی ہیں - جن میں سے مسٹر میسون نے Azilisca Azes ، Undapherres ، Kadphises اور Kanerks کو زیادہ اہمیت دی ہے -

۱- ایسیز آن انڈین انٹی کیوٹیز جلد اول ، ص ۸۱ -

۲- ولسن آریانہ انٹیکا ، ص ۱۱ -

مسٹر ولسن کے نزدیک مسٹر میسون کی اس برآمد یا انکشاف سے ،
 بختاری یونانی سکوں کے سلسلہ میں پہلی منزل اپنے اختتام کو پہنچ گئی (۱) -
 مسٹر ولسن ہی کا بیان ہے کہ مسٹر میسون نے بیفرام کے بعد اپنی
 جستجو اور بھی پھیلائی اور جلال آباد ، کابل ، پشاور اور ہزارہ کی پہاڑیوں
 سے بھی بہت سے سکے نکال لیے ۔ اس سلسلہ میں مسٹر ولسن کہتے ہیں
 کہ مسٹر میسون کی طرح جنرل ونٹورا نے بھی اپنی جستجو کا دامن اور
 پھیلا دیا اور منکیالہ کے بعد کئی اور مقامات پر کھدائی کی اور اپنے مقصد
 میں خوب کامیاب ہوئے ۔ مسٹر ولسن کا بیان ہے کہ جنرل ونٹورا نے جو
 سکے اس جد و جہد کے بعد حاصل کیے وہ اپنے ایک ساتھی افسر کے سپرد
 کر دیے ، جو کلکتہ سے ہو کر یورپ جا رہا تھا ان سکوں میں سے کچھ
 نمونے کے طور پر مسٹر پرنسپ سیکرٹری ایشیائیک سوسائٹی بنگال کے مشاہدہ
 کے لیے بھی بھیجے گئے ۔

مسٹر ولسن نے جنرل ونٹورا کے بعد شیخ کرامت علی پولیٹیکل ایجنٹ
 کابل مسٹر موہن لعل اور ڈاکٹر گیرارڈ Dr. Gerard کو بھی داد دی
 ہے جنہوں نے کئی سو سکے جمع کیے ۔

۱۸۳۳ء میں کیپٹن کوٹلی (Cautley) نے بیہت کے مقام پر جو
 کھدائی کی وہ بھی بہت نتیجہ بخش ثابت ہوئی اور ہندوستانی سکوں کے
 ڈھیروں میں بہت سے انڈوسکیتھک اور گریک سکے بھی موجود پائے گئے ۔

مسٹر ولسن نے مسٹر پرنسپ کو خراج عقیدت پیش کیا ہے کہ
 انہوں نے بڑی جانفشانی اور جد و جہد کے بعد ان سکوں پر کندہ عبارتیں
 پڑھیں ۔ خصوصیت سے انہیں مینانڈر اور آپالوڈوٹس کے سکوں کی الٹی سمت
 کندہ غیر معروف رسم الخط کو پڑھنے میں بڑی دشواری پیش آئی ،
 لیکن انہوں نے بالاخر اس دشواری پر فتح پا لی (۲) ۔

مسٹر پرنسپ نے کمال احسان شناسی سے کام لیتے ہوئے اس سلسلہ
 میں مسٹر میسون کی رہنمائی کو خراج ادا کیا ہے اور اعتراف فرمایا ہے کہ
 اپنے برآمد کیے ہوئے سکے ، جب مسٹر میسون نے انہیں بھیجے تو ساتھ

۱- جنرل رائل ایشیائیک سوسائٹی بنگال ۱۸۳۶ء ، جلد ۵ ، ص ۱ ۔

۲- آریانہ اینٹیک ، ص ۱۸ ۔

ہی ڈاکٹر گیرڈ کے ذریعہ یہ فہائش بھی ارسال کی کہ بعض سکوں پر جو پہلوی عبارتیں کندہ ہیں وہ مینانڈرو، اوپلو دوتوو، ارمایو، باسی لیوس اور سوٹروز کی نشان دہی کرتی ہیں۔

مسٹر پرنسپ فرماتے ہیں کہ انہیں جب سکوں کو پڑھنے کی فرصت ملی تو انہوں نے مسٹر میسون کے تجزیہ کو صحیح پایا اور اسی تجزیہ کی روشنی میں بارہ دوسرے بادشاہوں کے نام اور القاب پڑھ لیے (۱)۔

فاضل اجل پرنسپ نے ان سکوں کے مشاہدہ اور مطالعہ کے بعد یہ رائے بھی قائم کی ہے کہ بختاری یونانی سلطنت کے بانی تھیوڈوٹس اول و ثانی (ڈیڈوٹیوس) سے لے کر مینانڈر کے عہد سے پہلے تک بختاری یونانی بادشاہ اپنے سکوں پر صرف یونانی عبارتیں کندہ کراتے تھے۔

ایوکریڈیز پہلا بختاری یونانی بادشاہ ہے، جس نے اپنے سکوں کی ایک طرف یونانی اور دوسری طرف بختاری پہلوی زبان تحریر کی (۲)۔

اپنے سکوں پر یونانی زبان تحریر کرنے والے بختاری یونانی بادشاہوں میں پرنسپ نے پہلا نام Euthydemus کا تجویز کیا ہے، جو میگیشیا کا رہنے والا تھا اور جس نے تھیوڈوٹس پر ۳۳۰ قبل مسیح میں غلبہ حاصل کیا۔ مسٹر پرنسپ کہتے ہیں کہ اس بادشاہ کا ایک چاندی کا سکہ مسٹر موہن لعل نے انہیں سہیا کیا ہے یہ اس سکے سے کہیں عمدہ اور بہتر ہے جو لیفٹیننٹ برنز اپنے ساتھ گھر لائے تھے (۳)۔

تھیوڈوٹس

مسٹر ولسن کی رو سے یہ تھیوڈوٹس اول تھا، جس نے اپنے سکوں پر یونانی عبارت کندہ کرائی تھی۔ مسٹر ولسن ہی کا بیان ہے کہ اس بادشاہ کے سکے ابھی حال ہی میں دریافت ہوئے ہیں اور اس سلسلہ میں انہوں نے موسیو راؤل روچٹ M. Raoul Rochette کا شکریہ ادا کیا ہے، جن کی توجہ سے وہ اس قابل ہوئے کہ تھیوڈوٹس کے سونے کے سکے کی نشان دہی کریں۔

۱۔ آریانہ انٹیک، ص ۱۸ - جرنل رائل ایشیائک سوسائٹی بنگال جلد ۴،

ص ۳۲۷۔

۲۔ ایسیز آن انڈین انٹی کیوٹیز جلد اول، ص ۱۷۸ - ۱۷۹۔

۳۔ ایضاً۔

مسٹر ولسن کہتے ہیں کہ اس بزرگ مذکور نے انہیں خط میں لکھا ہے کہ ڈیڈوٹوس کا سونے کا سکھ ، وزن ، شکل و صورت اور دوسری خصوصیات کے لحاظ سے بادشاہ انٹی چوس ثانی سے بالکل مشابہ ہے ۔ اس پر کندہ تصویر بھی انٹی چوس کی تصویروں سے ملتی جلتی ہے ۔ ایسا معلوم ہوتا ہے کہ جس فن کار نے پہلی تصویر بنائی اس نے دوسری کے خد و خال بھی تراشے ۔ اس سونے کے سکے کی پہلی طرف بادشاہ کا چہرہ نقش ہے اور الٹی سمت جو پیٹر کی ننگی شبیہ بنی ہے ۔

ایک سمت سکے کی زمین پر تاج کی تصویر کھینچی گئی ہے اور شبیہ کے پاؤں میں عقاب بیٹھا ہے اور سکے کی عبارت کے حروف یہ ہیں :

ΒΑΣΙΛΕΥΣ ΔΙΟΔΟΤΟΥ

سکھ بڑی اچھی حالت میں ہے ۔

اس سکے پر جو مضمون Revue Numismatique ریویونیومسمٹیک میں چھپا ، اس کے ساتھ ایڈیٹر رسالہ نے یہ وضاحت بھی ضروری جانی کہ ہمارے پاس بھی اس ملک میں اسی بادشاہ کا چاندی کا ایک سکھ موجود ہے ، یہ سکھ سر الیگزینڈر برنز نے برٹش میوزیم کو نذر کیا ہے ۔ ہمیں اس سکھ کے بارے میں کچھ معلوم نہ تھا ۔

مسٹر ولسن اس اقتباس کو نقل کرنے کے بعد کہتے ہیں کہ میں نے اور پرنسپ نے اس سکھ کو انٹی چوس کا سکھ قرار دیا ہے ۔ یوں اس میں کوئی کلام نہیں ہے کہ اوپر مذکور سونے کے سکے کی جو شکل و صورت وضع قطع اور خصوصیات بیان کی گئی ہیں وہی اس چاندی کے سکے کی بھی ہیں ۔ البتہ اس پر جو عبارت لکھی ہے وہ اور ہے ۔

ΒΑΣΙΛΕΥΣ ΑΝΤΙΟΧΟΥ

مسٹر ولسن نے آپ ہی اپنی غلطی کا احساس کرتے ہوئے وضاحت پیش کی ہے کہ جب تک ڈیڈوٹوس انٹی اوچوس Antiochus بادشاہ کا ماتحت رہا وہ اسی کے نام کے سکے چھاپتا رہا ۔ لیکن جب اس نے بختاریہ کے خود مختار بادشاہ کی حیثیت حاصل کر لی تو گو اس نے پہلے سے سکے جاری رکھے لیکن ان سکوں میں اتنی تبدیلی ضرور کی کہ انٹی اوچوس کی بجائے اپنا نام کندہ کرایا ۔

مسٹر ولسن کے خیال میں چاندی کا سکھ اس وقت کا ہے جب

ڈیڈوٹوس ، انٹی اوچوس کا ماتحت گورنر تھا اور سونے کا سکھ اس وقت کا ہے جب اس نے خود مختاری حاصل کر لی تھی (۱) -

مناسب معلوم ہوتا ہے کہ ہم مسٹر ولسن ، پرنسپ اور سمتھ کے تتبع میں ڈیڈوٹوس کے مختصر حالات یہاں بیان کر دیں ، گو ہم پیچھے اس سلسلے میں کچھ کہ آئے ہیں ، کسی قدر شاید تکرار تو ہو جائے مگر ڈیڈوٹوس کے بارے میں ان علما کا تتبع لازم ہے کیونکہ انہوں نے اس باب میں بہت سی نئی باتیں کہی ہیں -

ڈیڈوٹوس اول ۲۵۶

ولسن کی رو سے سکندر مقدونی نے جب بختاریہ کو فتح کیا تھا تو ایک فارسی اربتا بازوز Artabazus کو بختاریہ کا گورنر مقرر کیا تھا - شخص مذکور بہت تھوڑے دنوں اس منصب پر فائز رہا ، کیونکہ بہت بڑی عمر کا شخص تھا ، اس کی جگہ امین تاز Amyntaz گورنر بنا - ایرین راوی ہے کہ انٹی پاتر نے سومی کے ایک باشندے ستاسانو (Stasano) کو بختاریہ اور صفدانہ کا گورنر بنایا تھا - یونانی مؤرخ ڈیڈوروس نے اس کا نام فلپ لکھا ہے -

بہر حال جب سیلوکس Seleucus ہندوستان کی مہم پر روانہ ہوا اور یہ مہم چندرگپت سے مصالحت پر منتج ہوئی اور سیلوکس اپنے رقیبوں سے لڑنے کے لیے بابل لوٹا تو اس نے اپنے رقیبوں پر جو فتح حاصل کی اس سے وہ ایشیا کا مالک بن گیا - اس وقت بختاریہ اور صفدانہ ایشیا کے ماتحت صوبے تھے -

مسٹر ولسن کہتے ہیں کہ اس بات کا ٹھوس ثبوت وہ سکے ہیں جو بلخ اور بخارا میں جگہ جگہ سے برآمد ہوئے ہیں -

انٹی چوس تھیوس کے زمانہ میں جو سیلوکس بادشاہوں میں سے تیسرا بادشاہ ہے ، گورنر بختاریہ تھیوڈوٹوس نے بعض دوسرے گورنروں کی طرح موقع غنیمت جان کر انٹی چوس کے خلاف بغاوت کر دی - اس وقت بادشاہ انٹی چوس اپنے رقیب فلاڈلفیوس Philadelphus سے لڑنے میں مصروف تھا - اس لیے اس نے باغی تھیوڈوٹوس کے خلاف کوئی کارروائی نہ کی - انٹی چوس کی موت پر اس کے وارث سیلوکس کیلنکوس (Seleucus Callinecus) کو بھی اس کے رقیبوں نے اتنی فرصت نہ

دی کہ وہ باغی تھیوڈوٹس (ڈیڈوٹوس) کے خلاف نبرد آزما ہوتا (۱)۔

اس رقابت کی بنا پر تھیوڈوٹس کو دن بدن مضبوط سے مضبوط تر ہونے کے مواقع ہاتھ آئے۔ مسٹر ولسن کا خیال ہے کہ بادشاہ سیلوکس نے غالباً اس سے آرسا سیدی بادشاہ ٹیری ڈیش کے خلاف مدد بھی مانگی تھی اور اس کی حیثیت کو شاید تسلیم کر لیا تھا (۲)۔

تھیوڈوٹس ثانی

مسٹر ولسن نے احتیاطاً تھیوڈوٹس یا ڈیڈوٹوس کا آخری زمانہ ۲۴۰ قبل مسیح قرار دیا ہے۔ اگر مسٹر ونسنٹ سمتھ کی روایت مان لی جائے تو تھیوڈوٹس نے (۳) ۲۵۰ قبل مسیح میں بغاوت کی تھی۔ اس طرح وہ کوئی دس سال برسرِ اقتدار رہا۔ اس کی موت پر اس کے بیٹے تھیوڈوٹس ثانی نے اس کی جگہ پر کی۔ تھیوڈوٹس ثانی کی حکمت عملی باپ سے مختلف تھی۔ باپ نے بادشاہ سیلوکس کی مدد کی تھی اور پارتنی باغی گورنر ٹری ڈیش کو نیچا دکھانا چاہا تھا، لیکن تھیوڈوٹس ثانی نے ٹری ڈیش سے یارانہ کاٹھا اور سیلوکس کو شکست دینے میں مدد کی، سیلوکس نہ صرف ہارا بلکہ ٹری ڈیش کے ہاتھوں میں قید ہوا۔ (۲۳۶ قبل مسیح - ۲۲۶ قبل مسیح)۔

ٹری ڈیش کی اس کامیابی نے اس کا مزاج بہت اوپر اٹھا دیا اور اس نے تھیوڈوٹس ثانی کی دوستی کا خیال رکھے بغیر اس کی قلعرو کے کئی علاقے اپنی ریاست میں شامل کر لیے۔ جب کہ ہمسایہ پارتنی بادشاہ کا طریق کار یہ تھا، تھیوڈوٹس ثانی کے خلاف اس کے اپنے سرداروں نے جوڑ توڑ شروع کر دیا۔ بہر حال ونسنٹ سمتھ کے بیان کے مطابق تھیوڈوٹس ثانی ۲۳۰ قبل مسیح تک برسرِ اقتدار رہا اور اس کی جگہ میگنیشیا کے ایوتھی ڈیموس نے لے لی (۴)۔

۱۔ ایرین کتاب III، ص ۲۹۔ سٹریبو کتاب ۱۵، ص ۲-۹۔

آریانہ انٹیک، ص ۲۵۵-۲۱۶۔

۲۔ آریانہ انٹیک، ص ۲۵۶۔

۳۔ کیٹلاگ جلد اول، ص ۲۔

۴۔ ایضاً، ص ۳۔

ایوتھی ڈیموس

ولسن نے ایوتھی ڈیموس کا زمانہ ۲۲۰ تا ۱۹۰ قبل مسیح ٹھہرایا ہے۔ ان کا بیان ہے کہ سٹریبو کی رو سے یہ ایوتھی ڈیموس (Euthydemus) دراصل بختاری یونانی حکومت کا بانی ہے۔ ولسن کو سٹریبو کی اس روایت سے اختلاف ہے۔ وہ کہتے ہیں کہ حقیقت وہی ہے جو اوپر بیان ہوئی ہے کہ بختاری حکومت کا بانی تھیوڈوٹس اول تھا اور ایوتھی ڈیموس نے اقتدار کی باگ ڈور یا تو تھیوڈوٹس ثانی کے ہاتھ سے چھینی تھی یا اس کے وارثوں سے (۱)۔

سٹر پرلنپ کا بیان بھی یہی ہے اور انہوں نے بھی ایوتھی ڈیموس کے اقتدار کو تھیوڈوٹس ثانی کے بعد کا حادثہ قرار دیا ہے اور ۲۲۰ قبل مسیح تاریخ متعین کی ہے (۲)۔

بہر حال ایوتھی ڈیموس اپنے وقت کا بڑا دانا بینا تاجدار تھا اور پولی بیوس یونانی مؤرخ کی رو سے میگنیشیا کا رہنے والا تھا۔ اس نے جب شہنشاہ انٹی چوس سے شکست کھائی تو اس کے حضور سفارت بھیج کر معذرت کی کہ حضور والا شہنشاہ کے خلاف نیازمند نے ہتھیار نہیں اٹھائے اور نہ بغاوت کی۔ باغی دوسرے لوگ تھے میں نے ان کو شکست دے کر ان کی جگہ لی ہے اور خود کو شہنشاہ کی خوشنودی کے قابل بنایا ہے۔

ولسن کہتے ہیں یہ بات سٹریبو کے بیان سے بھی ثابت ہوتی ہے (۳)۔

بہر حال شہنشاہ انٹی چوس نے یہ پیغام سن لیا اور آرتابانوس (Artabanus) کی گردن اپنے سامنے جھکا کر بختاریہ کی راہ لی۔

گو چالاک ایوتھی ڈیموس نے شہنشاہ کے حضور معذرت بھجوائی تھی تاہم جب شہنشاہ کی فوج ظفر موج اس کی سلطنت کے حدود میں داخل ہوئی تو اس نے دریائے آریوس (Arius) کے کناروں پر کچھ سوار فوج

۱۔ آریانہ انٹیک ، ص ۲۲۰۔

۲۔ پرنسپ ، ایسیز آن انڈین انٹی کیوٹیز جلد اول ، ص ۱۸۵۔

۳۔ آریانہ انٹیک ، ص ۲۲۰۔ پولی بیوس باب دہم ، ص ۴۹۔

متعین کر دی کہ شہنشاہ کا راستہ روک لے اور خود تاپوریہ Tapauria میں خیمہ زن ہوا۔

ولسن کی رو سے تاپوریہ موجودہ طبرستان ہے اور دریائے آریوس ہرات ہے۔

شہنشاہ انٹی چوس جس وقت دریائے ہرات کی سمت بڑھا تو بختاریوں نے اس سے بڑی سخت جنگ کی۔ شہنشاہ کو زخم بھی آئے، تاہم شہنشاہ نے انہیں شکست دی اور دریائے ہرات کو پار کر کے طبرستان پہنچا۔ ایوتھی ڈیموس نے پسپائی اختیار کی اور زیر اسپ مقام میں پناہ لی جو ان دنوں بختاریہ کا پایہ تخت تھا۔

ولسن کے نزدیک زیر اسپ، مرو یا اندکوه کے کہیں آس پاس واقع تھا۔

ہمیں تفصیل میں جانے کی ضرورت نہیں ہے، مختصراً یوں سمجھیے کہ شہنشاہ انٹی چوس نے بختاریہ کے پایہ تخت کا محاصرہ کیا، تو یہ محاصرہ ایک سال تک چلا۔ اسی محاصرے کے دوران نوجوان شہزادہ ڈیمیٹروس (Demetrios) سفیر بن کر شہنشاہ کے حضور حاضر ہوا اور نہ صرف باپ کے لیے شہنشاہ سے معافی حاصل کی بلکہ شہنشاہ کی دامادی کا شرف بھی پایا۔

یہ واقعہ غالباً ۲۱۲ - ۲۱۱ - ۲۱۰ قبل مسیح کا ہے کیونکہ شہنشاہ انٹی چوس ۲۱۲ قبل مسیح میں مشرق سمت تشریف لائے تھے (۱)۔

بختاری یونانی ایوتھی ڈیموس کے جو چاندی کے سکے خاصی تعداد میں مختلف مقامات سے برآمد ہوئے ہیں، وہ بہت خوبصورت اور خالص ہیں۔ لیکن بعض سکے غیر خالص اور بھدی شکل کے بھی ہیں۔ ان کے متعلق مسٹر ولسن کہتے ہیں کہ وہ نقلی سکے ہیں جو بعض سرحدی جاگیرداروں نے آپ ہی آپ وضع کر لیے تھے (۲)۔

چاندی کے یہ سکے زیادہ تر کوہ ہندوکش کے شال میں پائے گئے ہیں اور ان پر بادشاہ ایوتھی ڈیموس کا نام کندہ ہے۔ بادشاہ کی جو تصویر ان سکوں پر بنی ہے اس میں بادشاہ کے چہرے پر داڑھی نہیں ہے، البتہ

سر کے گرد ایک 'رومال' لپٹا ہے ۔

پیتل تانبے کے سکوں پر جو تصویر ہے وہ داڑھی والے چہرے کی ہے ۔ خیال ہوتا ہے کہ یہ دیوتا جو پیٹر کا چہرہ ہے ۔

بعض سکوں کی پشت پر ہرکولیس کی شبیہ بنی ہے ۔ کہیں کہیں وہ ایک چٹان پر بیٹھا ہے اور کہیں کہیں کھڑا ہے ۔

چاندی کے ایک سکے میں اپالو "Apollo" کا چہرہ بھی ثبت ہے ۔ تانبے کے ایک سکے میں بھی اپالو کھڑا دکھائی دیتا ہے :

ولسن کی رو سے ایوتھی ڈیموس کے سونے، چاندی اور تانبے کانسی کے سکوں کی الگ الگ کیفیت حسب ذیل ہے ۔

سونا

بادشاہ کا سر دائیں سمت ثبت ہے ، چہرے پر داڑھی نہیں ہے اور سر کے گرد "رومال" لپٹا ہے ۔ دوسری سمت ہرکلیس تنگا ایک چٹان پر بیٹھا ہے ۔ اس کا دایاں ہاتھ چٹان پر رکھا ہے اور بائیں ہاتھ میں کمند نما لاٹھی پکڑ رکھی ہے جس کا ایک سرا موٹا ہے اور دوسرا پتلا ۔

یہ سکہ پہلے پہل پلرین (Pellerin) نے متعارف کرایا اور اسے اب تک مختلف مصنفین ملاحظہ کر چکے ہیں ۔ ان مصنفین میں Mionnet ، Visconti اور R. Rochette جیسے بڑے عالم بھی ہیں ۔

ونسٹ سمٹھ نے اس کا ذکر اپنی کیٹلاگ کے جز اول کے صفحہ آٹھ پر کیا ہے اور تصریح کی ہے کہ اس پر بادشاہ ایتھی ڈیموس کا نام یونانی رسم الخط میں کندہ ہے ۔

چاندی

اس پر بھی بادشاہ کا سر دائیں سمت نقش ہے ، چہرہ ، داڑھی سے خالی ہے اور سر کے گرد رومال لپٹا ہے ۔ پچھلی سمت ہرکولیس کی ننگی شبیہ ہے ، سونے کے سکے کی طرح اس میں بھی ہرکلیس چٹان پر بیٹھا ہے ۔ چٹان پر شیر کی کھال بچھی ہے ۔ دایاں ہاتھ پہلے سکے ہی کے سے انداز میں مسند پر رکھا ہے اور بائیں میں لاٹھی پکڑ رکھی ہے ۔ اس پر بھی بادشاہ ایتھی ڈیموس کا نام کندہ ہے ۔

مسٹر ولسن کی رو سے یہ سکے اب کچھ زیادہ نادر نہیں رہے۔ برٹش میوزیم میں ان کی کافی تعداد موجود ہے۔ ان میں نمبر ۳ - ۱ پی ناٹ اسکوائر کے ذخیرے سے دستیاب ہوئے ہیں۔ باقی سکے سر ایلگزانڈر بخارا سے جمع کر کے لائے تھے، سر ایلگزانڈر نے یہ سکے میوزیم کو نذر کر دیے (۱)۔

اس قسم کے پانچ سکے جو بڑی اچھی حالت میں ہیں، مسٹر میسون کے ذخیرہ میں بھی موجود ہیں۔ مسٹر ونسنٹ سمتھ کی رو سے مذکورہ بالا سکے نو قسم کے ہیں اور ایشیائیک سوسائٹی بنگال کے میوزیم میں محفوظ ہیں۔

مسٹر ولسن نے ان سکوں کی بائیس اقسام بیان کی ہیں، جن میں سے نمبر ۱۷ سے لے کر بائیس تک کی اقسام تانبے کانسی کے سکوں پر مشتمل ہیں ان میں سے انیسویں قسم کے بیس سکے مسٹر میسون سے حاصل کیے گئے ہیں۔ مسٹر میسون کے پاس ایک قسم چھوٹے سکوں کی بھی تھی جو انہوں نے جلال آباد کے دوران قیام میں جمع کیے تھے۔

مسٹر ولسن کہتے ہیں کہ تانبے کانسی کے سکوں پر جو عبارت کندہ ہے، وہ وہی ہے، جو چاندی کے سکوں پر نقش ہے لیکن تصویر مختلف ہے۔ یہ تصویر غالباً جیوپیٹر دیوتا کی ہے یا ہرکولیس کی ہے۔ ان میں سے ایک سکے پر جو کیٹلاگ کی رو سے نمبر ۷ ہے سیدھی سمت ایک داڑھی والے چہرہ کی شبیہ ثبت ہے اور دوسری سمت ایک گھوڑا اگلے پاؤں اوپر اٹھائے کھڑا ہے۔ بادشاہ انتھی ڈیموس کا نام نامی دو حصوں میں بانٹ دیا گیا ہے، آدھا نام اوپر کے حصے میں اور آدھا نیچلے حصہ میں کندہ ہے (۲)۔

۱۔ جنرل رائل ایشیائیک سوسائٹی بنگال جون ۱۸۳۳ء جلد ۲ آریانہ انٹیک، ص ۲۲۳۔

۲۔ کیٹلاگ آف کائنات ان انڈین میوزیم جلد اول، ص ۸۔ آریانہ انٹیک، ص ۲۲۸۔

ڈیمی ٹروس ۱۹۰ قبل مسیح

مسٹر ولسن کا بیان ہے کہ ڈیمی ٹروس نے تاریخ بختاریہ میں جو جگہ پائی ہے ، وہ قدیم مؤرخین کے نزدیک شاید کچھ زیادہ اہم نہ تھی ۔ اس لیے انہوں نے اس کا ذکر بہت کم کیا ہے ۔ ایک وجہ یہ بھی ہے کہ ڈیمی ٹروس کا تعلق بختاریہ کی نسبت ہندوستان سے بہت زیادہ ہے اور محقق بائر تو کہتا ہے کہ اس نے بختاریہ میں سرے سے حکومت ہی نہ کی تھی ۔

مسٹر ولسن نے بائر کے اس خیال کی تردید بہت شدت سے کی ہے اور فرمایا ہے کہ اس بادشاہ کے بہت سے سکے ”غالب تعداد میں“ بختاریہ ہی سے برآمد ہوئے ہیں ۔ اس لیے لازم آتا ہے کہ وہ بختاریہ کا بادشاہ ہو اور اپنے باپ ایوتھی ڈیموس کی موت کے بعد تخت نشین ہوا ہو (۱) ۔ اس کے ساتھ ساتھ ایسے وزی اور ٹھوس شواہد بھی موجود ہیں ، جن سے ثابت ہوتا ہے کہ اس نے ہندوستان میں بہت سی فتوحات حاصل کی تھیں اور ہندوستان کا تاج سر پر رکھا تھا ۔

اس سلسلے میں سٹریبو کا بیان ہے کہ ہندوستان میں کچھ فتوحات تو مینانڈر نے حاصل کی تھیں اور کچھ ڈیمی ٹروس نے جو ایوتھی ڈیموس کا بیٹا تھا ۔

یونانی مؤرخ جسٹین تو بڑے واضح الفاظ میں ڈیمی ٹروس کو ہندوستانیوں کے بادشاہ کا خطاب دیتا ہے ۔

ولسن نے سٹریبو کے بیان کا تجزیہ کیا ہے اور دو باتیں اخذ کی ہیں ، ایک یہ کہ ڈیمی ٹروس اور مینانڈر دونوں ہندوستان کے فاتح تھے اور دوسری یہ کہ ڈیمی ٹروس نے اپنے باپ کی زندگی میں ہندوستان میں فتوحات حاصل کی تھیں ، کیونکہ سٹریبو اسے شہزادہ قرار دیتا ہے ۔

ولسن کا خیال ہے کہ اگر ڈیمی ٹروس نے اپنے باپ کی زندگی میں ہندوستان میں فتوحات حاصل کی تھیں تو یہ اس کے باپ کا آخری زمانہ ہوگا ۔ کیونکہ باپ کی حکومت کے شروع ایام میں شہزادے کی عمر بہت چھوٹی تھی (۱) ۔

یوں بھی یہ ایک حقیقت ہے کہ شہنشاہ انٹی اوچوس (Antiochus) نے ہندوستان پر جب حملہ کیا تھا تو ہندوستانی بادشاہ سوفیگاسینا (Sophagasesna) نے اس سے مصالحت کر لی تھی اور ہندوستان سے واپسی کے وقت شہنشاہ نے اپنے مفتوحہ علاقے ، سوفیگاسینا کو سوئپ دیے تھے۔ یہ بات ولسن کے نزدیک بختاریہ کے تاجدار ایوتھی ڈیموس کو بری لگی ہوگی اور اس نے شہنشاہ کی واپسی کے بعد اپنے بیٹے کو اس سمت لازماً بھیجا ہوگا۔ اس لیے ڈیمی ٹروس کی فتح خند کا زمانہ شہنشاہ انٹی اوچوس کی واپسی کا ہے۔ اس وقت ڈیمی ٹروس شہنشاہ انٹی اوچوس کا داماد بن چکا تھا اور اپنے آپ کو اپنی بیوی کے باپ کی املاک کا وارث گردانتا تھا۔

ولسن مزید فرماتے ہیں کہ اس دوران باپ بیٹے نے پیروپامیسز (Paropamisus) ، آرچوسیا (Arachosia) اور ڈرانگینا (Drangiana) کی فتح پر اپنی تمام تر توجہ مبذول کر رکھی تھی۔ تبھی یوکرائیڈس (Eukratides) کو موقع ملا کہ بختاریہ پر قبضہ کر لے اور انہیں ان کے پایۂ تخت سے محروم کر دے (۱)۔

بائر کا خیال ہے کہ ڈیمی ٹروس اپنے باپ سے وراثت میں پائی ہوئی سلطنت پر بہت تھوڑے دن قابض رہ سکا تھا۔ اس کے رقیب یوکرائیڈس نے اسے یہاں سے جلد نکال دیا اور اسے جنوب کی پہاڑیوں میں پناہ لینی پڑی ، جہاں اس نے اپنے نام سے ڈیمی ٹریس (Demetrias) شہر کی بنا رکھی۔ اس نے اپنی زندگی کے آخری ایام یہیں گزارے۔ گو بہت کوشش کی کہ بختاریہ واپس لے لے ، لیکن ناکام رہا (۲)۔

یہ بیٹی ڈیمی ٹروس ہے ، جس نے اپنے باپ کے نام پر پاکستانی شہر سگالہ کا نام ایوتھی ڈیمیا رکھا تھا۔ ڈیمی ٹروس کی تخت نشینی کے بارے میں ایم۔ آر۔ روشٹ (M. R. Rochette) کا بیان ہے کہ وہ ۱۹۰ قبل مسیح میں تخت نشین ہوا تھا اور ۱۷۰ قبل مسیح میں اس

۱- لیسن ، ص ۲۳۴۔

۲- بائر (Bayer) ، ص ۶۴-۲۳۳ - ۹۲-۹۳ - آریانہ انٹیک ،

ص ۲۳۰-۲۳۱۔

کی حکومت ختم ہو گئی تھی۔ پروفیسر لیسن نے تخت نشینی کی تاریخ ۱۸۵ قبل مسیح متعین کی ہے۔

لیکن اس کے سکے طاہری دراهم (ٹرا ڈراجم) پر اس کی جو تصویر ثبت ہے، اس میں وہ بالکل نوجوان نظر آتا ہے اور گان ہے کہ جس وقت اس کا تعارف شہنشاہ انٹی اوچوس سے ہوا، عین اس سے تھوڑے دن بعد وہ تخت نشین ہو گیا تھا۔ پروفیسر لیسن کی رو سے وہ ۱۶۵ قبل مسیح تک حکمران رہا اور پارٹھین بادشاہ میتھرا ڈیش (Mithridates) کی تخت نشینی سے پہلے ہی موت کے دامن میں سو گیا تھا۔

اس وقت تک اس بادشاہ کے جو سکے برآمد ہوئے ہیں وہ اس کی حکومت کے مختلف ادوار کی عکاسی کرتے ہیں اور بختیاری فن کے بہترین نمونے ہیں۔ اس دور کے سکے زیادہ تر بختاریہ ہی سے ملے ہیں اور اس امر کا ثبوت ہے کہ ان سکوں کے دور میں ڈیمی ٹروس صرف بختاریہ کا حکمران تھا۔

باپ بیٹے کے سکوں میں بھی کافی تشابہ موجود ہے۔
ولسن نے اس کے چاندی اور تانبے کانسی کے سکوں کو الگ الگ عنوان کے تحت بیان کیا ہے۔ چاندی کے سکوں کی بھی کئی اقسام شمار کی ہیں :

۱۔ پہلی قسم ٹرا ڈراجم کی ہے۔ ان پر بادشاہ کا چہرہ دائیں سمت ثبت ہے اور اس کے سر پر جو ٹوپی رکھی ہے وہ ہاتھی کے سر سے مشابہ ہے اور ہاتھی کی سونڈ اوپر کو اٹھی ہوئی ہے۔ الٹی طرف ہرکلیس کھڑا ہے، اس کا منہ بالکل سامنے کی سمت ہے اور لاٹھی اور کھال اس کے بائیں ہاتھ میں ہے اور دائیں ہاتھ کو وہ اپنے سر پر رکھے ہے۔ اس پر بادشاہ ڈیمی ٹروس کا نام یونانی رسم الخط میں کندہ ہے۔

۲۔ بادشاہ کا چہرہ حسب سابق۔ الٹی سمت منروا دیوی خود سر پر پہنے کھڑی ہے۔ اس کا دایاں ہاتھ اس کے نیزے پر رکھا ہے اور بائیں سے وہ ڈھال اٹھائے ہے۔ اس پر بھی وہی حروف کندہ ہیں جو اوپر درج کیے گئے ہیں۔

۳۔ اس کی کیفیت بھی پہلے سکے ایسی ہے۔

۴۔ اس سکے پر بھی پہلے سکے کی طرح بادشاہ کا چہرہ نقش ہے ، فرق صرف اتنا ہے کہ شبیہ کپڑے سے ڈھکی ہوئی ہے ، الٹی سمت میں پہلے سکے سے کوئی امتیاز نہیں ہے ۔

تانبے اور کانسی کے سکوں پر بھی بادشاہ کا چہرہ دائیں سمت نقش ہے ، لیکن اس چہرے پر داڑھی ہے اور سر پر لورال کے پتوں کا تاج ہے اور لاٹھی کا ایک سرا بائیں کندھے پر رکھا ہے ۔ دوسری سمت اہالو کچھ ننگا اور کچھ ڈھکا ہوا کھڑا ہے ۔ اس پر بھی وہی عبارت رقم ہے ، جو اوپر تحریر کی گئی ہے ۔

مسٹر ولسن کہتے ہیں کہ یہ سکے ان سکوں میں سے ہے ، جنہیں مسٹر میسون نے آخر میں گھر بھجوا دیا تھا (۱) ۔

مسٹر ونسنٹ سمتھ کے نزدیک ڈیمی ٹروس کا زمانہ ۲۰۰ قبل مسیح سے شروع ہوتا ہے اور اس کے سکوں کی سات اقسام انڈین میوزیم اور ایشیائیک سوسائٹی بنگال کی تحویل میں ہیں (۲) ۔ جن میں سے چاندی کے چار سکے ایک قسم کے ہیں اور باقی تین کی اقسام جدا گانہ ہیں ۔ نمبر پانچ کی سیدھی سمت پہلے چار جیسی ہے ، لیکن اس کی الٹی طرف پالاڑ کی تصویر ہے ، جو زہر بکتر پہنے ہے ، سیدھے ہاتھ میں نیزہ پکڑے ہے اور بایاں ہاتھ ڈھال پر رکھا ہے ۔

تیسری قسم کے سیدھے رخ ہرکولیس کی شبیہ ہے جس نے ہاتھی دانت کا تاج پہن رکھا ہے اور شیر کی کھال گردن سے لپیٹی ہے اور کندھے پر لاٹھی رکھی ہے (۳) ۔

چوتھی قسم میں سیدھے رخ ایک گول ڈھال کندھ ہے اور اس پر عبارت پہلی قسم ایسی لکھی ہے ۔

۱۔ آریانہ انٹیک ، ص ۲۳۳ ۔

۲۔ کیٹلاگ جلد اول ، ص ۹ ۔

۳۔ کیٹلاگ جلد اول ، ص ۹

ایوکرٹیڈس

مسٹر ولسن کی رو سے یوکرٹیڈس (Eukratides) ڈیمی ٹروس کے بعد کا وہ بختاری یونانی بادشاہ ہے جس نے ۱۸۱ قبل مسیح میں پہلے ڈیمی ٹروس کو بختاریہ سے نکل باہر کیا اور پھر آخر میں پیرونامیزن انڈیا (Paropamisana India) سے بھی رخصت کر دیا ۔

بیان ہوا ہے کہ یوکرٹیڈس پارتنی بادشاہ ، میتھراڈیس کا ہم عصر تھا اور اس بادشاہ نے تقریباً ۱۶۵ قبل مسیح سے لے کر ۱۳۵ قبل مسیح تک حکومت کی تھی ۔

مسٹر ولسن کا جائز خیال ہے کہ چونکہ اپنے زمانہ حکومت کے آخر میں یوکرٹیڈس نے ڈیمی ٹروس پر بہت سی فتوحات حاصل کی تھیں اور اس جیسے جنگجو مزاج رکھنے والے بادشاہ سے یہ توقع کی جاسکتی ہے کہ وہ ڈیمی ٹروس سے اس کی ہندوستانی اقلیم میں پہنچ کر بھی لڑا ہو اور دریائے سندھ ہی نہیں دریائے جہلم کے علاقے تک بھی رسائی پائی ہو (۱) ۔

مسٹر ولسن کہتے ہیں کہ انہیں یہ خیال ان سکوں کو دیکھ کر ہوا ہے جو وادی کابل کے بالائی حصہ سے دستیاب ہوئے ہیں ۔

مسٹر ولسن کا یہ بھی خیال ہے کہ یوکرٹیڈس نے بڑی لمبی عمر پائی تھی اور اس کا زمانہ حکومت خاصا طویل تھا ۔ ان کے اس خیال کی بنیاد بھی وہ سکے ہیں ، جو بختاریہ اور بیفرام سے بہت کافی تعداد میں برآمد ہوئے ہیں ۔ خصوصیت سے بیفرام سے برآمد ہونے والے سکوں سے نو ولسن نے یہ رائے بھی قائم کی ہے کہ وہ ہندوستان کا بھی بادشاہ تھا ۔

اس سلسلے میں مسٹر ولسن نے سٹریبو سے بھی استناد کیا ہے ، جو کہتا ہے کہ یوکرٹیڈس سندھ کے پرے کے علاقہ کا بھی مالک تھا اور وہاں اس کے ماتحت ایک ہزار شہر تھے (۲) ۔ جسٹین نے گو اس کی اتنی ساری املاک کے بارے میں کوئی شہادت نہیں دی ، تاہم وہ سندھ کے مغربی اور مشرقی کنارے پر اس کی بالا دستی کا ذکر کرتا ہے ۔

قدیم حوالوں کی رو سے ہندوستانی فتوحات یوکرٹیڈس کی زندگی کی

۱۔ آریانہ انٹیک ، ص ۲۳۵ ۔

۲۔ سٹریبو کتاب ثالث ۔

آخری کرامات ہیں اور ان میں الجھے رہنے کے بعد جب وہ لوٹ کر وطن پہنچا ، تو اس کے اپنے بیٹے نے اس کی جان لے لی ۔

مسٹر ولسن کو یقین ہے کہ اگر پارتھی بادشاہ میتھراڈیس نے اس کی زندگی میں اس سے لڑائی چھیڑی ہوتی تو یوکرائیڈس کبھی بھی اتنی فرصت نہ پاتا کہ ہندوستان پہنچے اور وہاں کے لوگوں سے اپنی طاقت منوائے ۔

بہر حال یوکرائیڈس ان بختاری یونانی بادشاہوں میں بہت ممتاز ہے ، جنہوں نے پاکستان کے شمال مغربی علاقے بہ زور شمشیر فتح کیے تھے اور ثبوت کے طور پر اپنے سکے جا بجا بکھیر دیے تھے ۔

یوکرائیڈس کے جو سکے برآمد ہوئے ہیں ، ان میں چاندی کے سکے بھی کافی ہیں اور کانسی تانبے کے سکے تو انبار در انبار ہیں ۔

ولسن کی رو سے چاندی کے سکوں کی کیفیت حسب ذیل ہے :

نمبر ۱ ٹرا ڈراچم (طاطری دراہم) بادشاہ کا چہرہ دائیں سمت نقش ہے ۔ سر پر لوہے کی ٹوپی ہے جو کنپٹیوں کے اوپر ہیل کے سینگ اور کان سے سجائی گئی ہے ۔ الٹی سمت کیسٹور اور پولوکس (Pollux & Castor) گھوڑوں پر سوار ہیں اور ان کے ہاتھوں میں نیزے اس طرح پکڑے ہیں جیسے وہ ان سے کسی کو مار رہے ہیں ۔ دونوں کے سروں کے اوپر ستارے ہیں اور کندھوں پر کھجوروں کے پتے اٹھائے ہیں اور اوپر کی سمت بادشاہ یوکرائیڈس کا نام یونانی رسم الخط میں ثبت ہے ۔

ولسن کا تبصرہ ہے کہ یہ سکے بہت خوبصورت ہیں اور اسے آرشیورٹ ایران سے لائے تھے ۔

ٹرا ڈراچم نمبر ۲ اور نمبر ۳ اپنی مذکورہ بالا سکے سے مشابہ ہیں ۔ فرق یہ ہے کہ ان دونوں سکوں کی پشت پر ڈائس کری (Dioscouri) کی تصویر ہے ، ونسنٹ سمتھ نے ان میں سے اول نوع کی تصویر اپنی کیشلاگ میں چھاپ دی ہے ۔

۱- ولسن آریاناہ انٹیک ، ص ۳۸ -

۲- کیشلاگ پلیٹ نمبر ۱۱ جلد اول -

مسٹر ولسن کا بیان ہے کہ ایسٹ انڈیا کمپنی کی کمپنٹ سے ملنے جلتے سکے گو برٹش میوزیم میں بھی موجود ہیں لیکن ان پر کندہ شبیہیں بھی مختلف ہیں اور مونوگرام بھی جدا ہیں۔ اسی قسم کا ایک سکہ سر اے برنز نے کندوز (Kunduz) سے حاصل کیا ہے اور ان کے ذخیرے میں شامل ہے۔ اس کے علاوہ ایک ایسا ہی سکہ سر ایچ ولووک (Sir H. Willock) نے ایران سے حاصل کر کے ایسٹ انڈیا کمپنی کو نذر کیا۔

نمبر ۴ ٹٹرا ڈراجم بھی پہلی نوع سے ملتا جلتا ہے۔ لیکن اس پر جو حروف لکھے ہیں وہ خلط ملط سے ہیں اور اچھی طرح پڑھ نہیں گئے۔ یوں بھی یونانی حروف میں کئی خروشتی حروف شامل کر د گئے ہیں۔

یہ نوع جنرل ونٹورا کے اس ذخیرے میں شامل ہے جو انھوں نے پنجاب کے مختلف مقامات سے جمع کیا۔ نمبر ۵ ٹٹرا ڈراجم پر بھی بادشاہ کی شبیہ سیدھے رخ ثبت ہے۔ سر پر ٹوپی رکھی ہے، الٹی طرف اپالو کھڑا ہے، جہرہ سامنے کی سمت ہے۔ اس کے دائیں ہاتھ میں ایک تیر ہے جس کا سرا نیچے کو ہے۔ اس کا باپاں ہاتھ اس کی کمان پر جھکا ہے۔ ایک رسی اس کے کندھوں سے گزر رہی ہے اور پیچھے سے ہو کر اس کی آدھی ٹانگوں تک دراز ہے (۱)۔ اس پر بادشاہ یوکرائیڈس کا نام بہت صاف پڑھا جاتا ہے۔

نمبر ۶ ڈراجم سیدھے رخ بادشاہ کی شبیہ ہے۔ اس کے سر پر خود رکھا ہے۔ اسی سمت ڈائس کری (Dioscouri) نیزہ چلا رہا ہے۔

نمبر ۷ ڈراجم بھی نمبر ۶ جیسا ہے۔ البتہ حروف ذرا سے مختلف ہیں۔

نمبر ۸ ڈراجم مربع الاضلاع ہے۔ بادشاہ کے سر پر ٹوپی ہے۔ اس پر بھی بادشاہ یوکرائیڈس کا نام اسی طرح لکھا ہے جس طرح نمبر پانچ کے پر کندہ ہے۔

۱۔ آریانہ انٹیک، ص ۲۳۸ - ۲۳۹ - جرنل ایشیائک سوسائٹی بنگال جون ۱۸۳۵ء بلیٹ نمبر ۲۵ - جرنل ایشیائک فروری ۱۸۳۶ء -

یہ پہلا سکہ ہے جس پر یونانی رسم الخط کے علاوہ ایک دوسرے رسم الخط کے حروف نقش ہیں ، جو پہلی بار یونانی سکوں پر کندہ پائے گئے

ہیں ۔ حروف یہ ہیں $\nu \lambda \zeta \eta \theta \iota \kappa \lambda \mu \nu \xi \omicron \pi \rho \sigma \tau \upsilon \phi \chi \psi \omega$

مسٹر پرنسپ نے اس کی نشان دہی کے وقت انہیں پہلوی رسم الخط کی پہلی اور ابتدائی شکل قرار دیا ہے ۔

عجیب بات ہے مسٹر پرنسپ کی رو سے یہ میناندر پہلا بختاری یونانی تاجدار تھا جس نے سکوں پر یونانی زبان کے ساتھ ساتھ پہلوی زبان بھی کندہ کی تھی ۔ لیکن مسٹر ولسن نے یہ شرف یوکرائیڈس کی جھولی میں ڈالا ہے اور تانبے کانسی کے کئی سکوں کو بطور مثال پیش کیا ہے ۔

مثلاً ان کی رو سے نمبر ۱۳ ، تانبے اور کانسی کے سکے پر بادشاہ کی شبیہ کے ساتھ ساتھ ، جہاں اس کا نام یونانی میں لکھا ہے وہاں پہلوی رسم الخط میں بھی موجود ہے ۔

پہلوی حروف یہ ہیں - $\alpha \beta \gamma \delta \epsilon \zeta \eta \theta \iota \kappa \lambda \mu \nu \xi \omicron \pi \rho \sigma \tau \upsilon \phi \chi \psi \omega$

فاضل ولسن کی رو سے ، نمبر ۱۳ کے تانبے اور کانسی کے سکوں کی تعداد بہت ہے ۔ مسٹر سیسون کے ذخیرے ہی میں کئی سو ہیں ۔ جنرل ونٹورا ، ہونیگ برگر (Honigberger) اور کواٹ (Court) نے پشاور سے ملحق پنجاب اور وادی کابل کے علاقہ سے بھی کافی تعداد جمع کی ہے ۔ ان کا حجم اور وضع قطع ایک سی نہیں ہے ۔ بعض پر بادشاہ کا چہرہ جو ان کے اور بعض پر ادھیڑ اور عمر رسیدہ نظر آتا ہے ۔ عبارت بھی مختلف ہے (۱) ۔

نمبر ۱۴ پر جو خروشتی عبارت کندہ ہے وہ نامکمل ہے ۔ صرف چند حروف ہیں - $\alpha \beta \gamma \delta \epsilon \zeta \eta \theta \iota \kappa \lambda \mu \nu \xi \omicron \pi \rho \sigma \tau \upsilon \phi \chi \psi \omega$ باقی کے حروف سکے کے پرانے ہونے کے

سبب مٹ گئے ہیں اور پڑھے نہیں جاتے ۔ نمبر ۱۵ چوکور اور چھوٹے حجم کا ہے سر ننگا ہے ۔

یونانی عبارت کے ساتھ الٹے رخ خروشتی رسم الخط کے جو حروف

کندہ ہیں وہ یہ ہیں - P. 2771 . PY72

نمبر ۱۷ درمیانے حجم کا چوکور سکھ ہے - بادشاہ کا چہرہ بائیں جانب

۷ -

یونانی حروف پہلے سکے ایسے ہیں اور خروشتی رسم الخط کے حروف

یہ ہیں - PY72L --- 74X

نمبر ۱۸ پر بادشاہ کی شبیہ دائیں طرف ہے اور یہ عبارت ساتھ لکھی

۷ -

B A Σ 18 Λ - FY
K DAT 1 Δ 0 V

دوسری سمت ہندی حروف میں کافی اختصار برتا گیا ہے -

ہم نے انہیں ”ہندی حروف“ مسٹر ولسن کے تتبع میں قرار دیا ہے -

یوں مسٹر ولسن خود ہی فرماتے ہیں کہ (Concieving however)

that the language was probably Zend.) (۱) -

گو یہ رسم الخط خاصے مغالطے میں ڈال دیتا ہے ، تاہم زبان غالباً زند

تھی -

سکوں اور کتبات کی زبان پر ہم اگلے باب میں مفصل گفتگو کریں گے -

یہاں صرف اتنا کہنا چاہتے ہیں کہ یہ بختاری یونانی بادشاہ یوکرٹیدس تھا ،

جس نے اپنے سکوں پر یونانی رسم الخط کے ساتھ ساتھ ملکی رسم الخط یعنی

زند یا پهلوی کو بھی استعمال کیا -

مسٹر پرنسپ کی رو سے ، یوکرٹیدس نے اپنے جن تانبے کے سکوں پر

پهلوی رسم الخط استعمال کیا ، وہ چوکور سکے تھے اور ان پر یونانی

میں جو حروف کندہ تھے ان کے معنی یہ تھے : ملکو ، کا کاؤ ، یکرٹائڈو

اور اس کا پهلوی ترجمہ تھا سہاراجہ یوکرٹائڈاسہ (۲) -

۱- آریانہ انٹیک ، ص ۲۴۳ -

۲- بکٹارین کائنز و دگریک انسکرپشنز بہ سلسلہ ایسیز آن انڈین انٹی کیوئز ،

مسٹر پرنسپ نے یہ اسکان ظاہر کیا ہے کہ ہو سکتا ہے کہ ہندی بادشاہ وکرمادتہ اور یوکرائیڈاسہ ایک ہی شخص ہوں۔

مسٹر پرنسپ نے یہ خیال بھی ظاہر کیا ہے کہ یوکرائیڈس نے جب ڈیمی ٹروس کو شکست دی تھی تو پارتھی بادشاہ میتھرا ڈیس نے اس سے تعاون کیا تھا اور ڈیمی ٹروس کی شکست کے بعد دونوں حلیفوں نے اس سے چھٹی ہوئی قلمرو آپس میں بانٹ لی تھی۔ یوکرائیڈس کو سندھ سے پرے کا علاقہ ملا تھا اور میتھراڈیس نے سندھ سے لے کر جہلم تک کی زمین کی ملکیت پائی تھی۔

ہیلی اوکس ۱۴۷ قبل مسیح

مسٹر ولسن نے ہیلی اوکس کی تاریخ ۱۴۷ قبل مسیح اور سمتھ نے ۱۵۶ تا ۱۴۰ قبل مسیح قرار دی ہے۔

مسٹر ولسن کہتے ہیں کہ ہیلی اوکس کا جب پہلا سکھ ماہرین سکھ جات کے ہاتھ لگا تو وہ کچھ حتمی فیصلہ نہ کر پائے لیکن اس سکھ کے انداز اور وضع قطع کو پیش نظر رکھ کر ایم میونٹ (M. Mionnet) نے تجویز کیا کہ یہ بختاری سکھ ہے اور ہیلی اوکس، یوکرئیڈس کا بیٹا اور اس کا جانشین تھا۔

یہ خیال بھی بڑے وثوق سے ظاہر کیا گیا ہے کہ ہیلی اوکس اپنے باپ کی زندگی میں معاملات خسروی اور اسور مملکت میں حصہ لینے لگا تھا۔ اس خیال کی بنیاد وہ سکھ ہے جو ڈاکٹر لارڈ کو کندوز سے دستیاب ہوا۔ جس کی ایک سمت یوکرائیڈس کی شبیہ ثبت ہے اور اس پر یونانی رسم الخط میں تحریر ہے، عظیم بادشاہ یوکرئیڈس اور دوسری طرف ہیلی اوکس اور لوڈیکی کی دھری شبیہ ہے اور ہیلی اوکس اور لوڈیکی کے نام لکھے ہیں۔ ہیلی اوکس کے سر پر چونکہ ٹوپی نہیں ہے اس لیے گمان ہے کہ اس وقت وہ بادشاہ نہ تھا۔

مسٹر ولسن کہتے ہیں کہ یہ سکھ یوکرئیڈس کا نہیں ہے، خود ہیلی اوکس کا ہے اور اس نے اپنے نام سے یہ سکھ مسکوک کرایا تھا اور چونکہ یوکرائیڈس اس وقت زندہ تھا اس لیے اس نے اس سکے میں اس کی بالا دستی کو تسلیم کیا ہے اور اس کی تصویر پہلے چھاپی ہے کیونکہ اس وقت وہ خود مختار بادشاہ نہ تھا یووراج یا ولی عہد سلطنت تھا۔

قدیم تاریخی دستاویزات بھی اس امر کی شہادت دیتی ہیں کہ یوکرئیس کا بیٹا اس کے ساتھ سلطنت میں سریک تھا۔

یوں بعض سکے اس بات کی شہادت بھی پیش کرتے ہیں کہ ہیلی اوکس کا زمانہ نہ تو طویل تھا اور نہ پرامن اور خوشحال تھا۔

یہ خیال فاضل ولسن کو اس وجہ سے ہوا ہے کہ ہیلی اوکس کے سکے کچھ زیادہ تعداد میں برآمد نہیں ہوئے ہیں۔ لیکن چونکہ یہ سکے وادی کابل اور وادی سندھ کے علاقے سے بھی برآمد ہوئے ہیں اس لیے کہا جا سکتا ہے کہ اس کی حکومت یہاں تک دراز تھی۔

فاضل ولسن نے ہیلی اوکس کے اس گناہ کو بھی اس کی حکومت کی ناخوش حالی اور اس کے عہد کے کوتاہ ہونے کا سبب ٹھہرایا ہے جو اس سے باپ کے قتل کے سلسلہ میں سرزد ہوا تھا (۱)۔ باپ کیسا بھی ہو کوئی بیٹا اسے قتل کر کے اس کی جگہ لے لے تو لوگ بدظن ہو جاتے ہیں۔ ہیلی اوکس سے بھی اس کی رعایا بد دل ہو گئی تھی اور یہی وجہ ہوئی کہ عظیم باپ کے بیٹے کی حدود سلطنت بہت مختصر ہو گئیں۔

بہر حال ہیلی اوکس کے سکے حسب ذیل اقسام کے ہیں :

چاندی ! نمبر ۱ ٹٹرا ڈراچم ! بادشاہ کی شبیہ دائیں سمت ثبت ہے ، وہ ٹوپی پہنے ہے اور اس پر بادشاہ کا نام یونانی رسم الخط میں کندہ ہے :

مسٹر ولسن کہتے ہیں کہ یہ نادر اور بہت اہم سکے ڈاکٹر لارڈ کو تاش کرغن سے دستیاب ہوا اور مسٹر پرنسپ نے سب سے پہلے جنرل ایشیاٹک سوسائٹی بنگال کی اشاعت جولائی ۱۸۳۸ء میں اس پر تبصرہ لکھا۔

نمبر ۲۔ ٹٹرا ڈراچم ! حسب سابق بادشاہ کی شبیہ دائیں سمت ثبت ہے لیکن الٹی سمت جو پیٹر کھڑا ہے۔ اس پر جو حروف کندہ ہیں وہ پہلے سکے کے حروف سے کسی حد تک مختلف ہیں۔

نمبر ۳۔ ٹٹرا ڈراچم بھی نمبر ۳ سے مشابہ ہے لیکن فرق یہ ہے کہ

اس پر یونانی حروف کے ساتھ ساتھ پہلی حروف بھی کندہ ہیں (۱)۔

نمبر ۴ - تانبے کانسی کے سکوں میں سے مسٹر ولسن نے ایک درمیانے حجم کے چوکور سکے کا ذکر کیا ہے جس کی دائیں سمت بادشاہ کی شبیہ ہے۔ وہ ٹوپی اور کھلی عبا پہنے ہے۔ الٹی سمت ہاتھی کھڑا ہے اور نمبر ۳ کی سی پہلی عبارت کندہ ہے۔

ونسٹ سمٹھ کا بیان ہے کہ ہیلی اوکس کا یہ جو سکے ایشیائیک سوسائٹی بنکال کے ذخیرے میں موجود ہے، اس پر ہاتھی کے ساتھ ساتھ جو خروشتی عبارت کندہ ہے وہ یہ ہے :

سہارا جاسہ دھرمیکسا ہیلیا کریاسا۔

ونسٹ سمٹھ کی رو سے یہ سکے بہت اچھی حالت میں ہے۔ اسی طرح کا ایک اور سکے انڈین میوزیم میں بھی ہے۔ ونسٹ سمٹھ نے اس کا نمبر ۷ متعین کیا ہے۔

لیسیاس ۱۴۷ قبل مسیح یا ۱۵۰ قبل مسیح (Lysias)

ولسن نے لیسیاس کو ۱۴۷ قبل مسیح سے منسوب کیا ہے (۲) اور ونسٹ سمٹھ اسے ۱۵۰ قبل مسیح کا بادشاہ قرار دیتے ہوئے کہتے ہیں کہ وہ پنجاب کا بادشاہ تھا اور انٹی الیکڈاس (Anti Alkidas) کا ساتھی اور پیشرو تھا۔ مسٹر ولسن کا خیال ہے کہ لیسیاس کے سکوں پر جو ایرانی رسم الخط (خروشتی) ثبت ہے اس سے ظاہر ہوتا ہے کہ وہ باختر کے پہاڑوں کی جنوبی سمت کا تاجدار تھا۔

اس بادشاہ کے چاندی کے سکے بہت تھوڑے ہیں، البتہ کانسی اور تانبے کے سکوں کی تعداد خاصی ہے، گو بہت زیادہ بھی نہیں ہے۔ ان سے اندازہ ہوتا ہے کہ لیسیاس کی حکومت کچھ زیادہ خوشحال اور لمبی نہ تھی۔ تاہم یہ سکے اس امر پر دال ہیں کہ لیسیاس، ہیلی اوکس کا ہم عصر اور یوکرئیدس کے بعد کا تاجدار ہے۔ مسٹر ولسن کے خیال میں وہ آرجوسیا یا

۱۔ آریانہ انٹیک، ص ۲۶۷ - ۲۶۸۔

۲۔ کیٹلاگ آف کائنات انڈین میوزیم جلد اول، ص ۱۴ پلیٹ نمبر ۳۔

۳۔ کیٹلاگ جلد اول، ص ۱۴۔ آریانہ انٹیک، ص ۷۲۰۔

سیدھی طرف یونانی رسم الخط میں بادشاہ لیسپاس کا نام لکھا ہے ۔
الٹی طرف ہاتھی کی شبیہ ہے اور اس کے ساتھ یہ حروف کندہ ہیں :

سہاراجاسا آپاتی ہانتسا

لیسی آما — (۱) ۔

مسٹر ولسن فرماتے ہیں کہ یہ سکے شاذ و نادر نہیں ہیں ، یہ کافی تعداد میں میسون ذخیرہ میں موجود ہیں ۔ مسٹر ونسنٹ سمتھ نے ان سکوں میں سے نو قسم کے سکوں کی شکل و صورت اور وضع قطع پر اپنے کیٹلاگ میں بحث کی ہے ۔ ان میں سے چار چاندی کے ہیں ، جن کی نوع وہی ہے جو اوپر بیان ہوئی ہے ۔ مسٹر ونسنٹ سمتھ بھی انہیں ڈیمی ٹروس کے سکوں سے مشابہ قرار دیتے ہیں (۲) ۔

نمبر ۵ - ۶ - ۷ - ۸ اور ۹ تانبے کے ہیں اور سمتھ کے زمانے میں ایشیاٹک سوسائٹی بنگال اور انڈین میوزیم کی ملکیت تھے ۔

امنیتاس

مسٹر ولسن کا بیان ہے کہ امنیتاس نامی بادشاہ جس کے سکوں کے صرف دو نمونے سردست برآمد ہوئے ہیں آیا لیسپاس کا جانشین تھا یا ڈیمی ٹروس کا یہ ابھی تک واضح نہیں ہوا ۔ اس کے سکوں پر منروا کا نقش انہیں ڈیمی ٹروس کے سکوں سے مشابہ ٹھہراتا ہے ، لیکن سر کا لباس جس طرز کا ہے ، وہ امنیتاس کو اور زیادہ برابر عہد میں لے جاتا ہے ۔

ولسن کی رو سے اس کے جو سکے دستیاب ہوئے ہیں ، ان میں صرف تانبے کے سکے ہیں ۔ یہ چوکور اور درمیانے حجم کے ہیں ۔

بادشاہ کی شبیہ دائیں سمت ہے اور اس کے ساتھ یونانی رسم الخط میں بادشاہ کا نام لکھا ہے ۔

الٹی سمت منروا کی تصویر بنی ہے اور پہلوی رسم الخط میں لکھا ہے :

سہاراجاسا جیاد دھراسا امنیتاسا

۱۔ آریانہ انٹیک ، ص ۲۷۰ ۔

۲۔ ونسنٹ سمتھ ، کیٹلاگ جلد اول ، ص ۱۴ - ۱۵ ۔ پرنسپ بکٹارین

کائنز ود گریک انسکریپشنز ، ص ۱۸۹ ۔

مسٹر ولسن کہتے ہیں کہ اس بادشاہ کا پہلا سکہ کرنل سٹیسی (Colonel Stacey) کو ملا تھا اور اس کے بارے میں مسٹر ولسن نے جو معلومات تحریر کی ہیں ، وہ جنرل ایشیاٹک سوسائٹی بنگلہ کی اشاعت نومبر ۱۸۳۶ء سے اخذ ہیں (۱) -

دوسرے سکے کا ذکر ایم - آر - رونت (M. R. Rochette) نے ہے - ڈس سیو کی اشاعت فروری ۱۸۳۹ء میں کیا ہے - مسٹر ونسنٹ سمتھ نے اس کے ایک چاندی کے سکے کا نمونہ بھی اپنی کیٹلاگ میں شائع کیا ہے اور کہا ہے کہ اس پر یونانی کے جو حروف کندہ ہیں اس میں آخر میں (AMYNTOS) پورا لکھا ہے - البتہ خروشتی میں امینٹائی کی بجائے (Amitasa) امیتاسا رقم ہے (۲) -

اگاتھوکیا

مسٹر ولسن کا بیان ہے کہ ملکہ اگاتھوکیا کس زمانہ میں حکمران تھی ، اس کے سکے ہمیں یہ راز نہیں بتاتے البتہ یہ گمان ہو سکتا ہے کہ اگاتھوکیا کا کچھ تعلق اگاتھوکس نامی بادشاہ سے ہو - لیکن اگاتھوکس کے سکوں پر خروشتی ہندی رسم الخط میں جو حروف کندہ ہیں ، وہ خاصے مختلف ہیں - پروفیسر لیسن نے اسے اپولوڈوٹس (Apollodotus) اور ڈائی میڈز کے بعد رکھا ہے (۳) -

مسٹر ولسن نے اس ملکہ کے صرف تانے کے سکوں پر بحث کی ہے ، جو ان کی رو سے چوکور ہیں اور درمیانے حجم کے ہیں - ملکہ کی شبیہ خود پہنے ہے ، اور اس کے ساتھ یونانی رسم الخط میں یہ عبارت کندہ ہے :

ΒΑΣΙΛΙΣΣΑ ΕΦΕΣΤΡΟΙΤΟ
ΑΓΑΘΟΚΛΕΙΑ

الٹی سمت ہرکولیس تشریف فرما ہے ، اور لاٹھی زانوؤں پر رکھی ہے -

۱- آریانہ انٹیک ، ص ۲۷۱ -

۲- کیٹلاگ جلد اول ، ص ۳۱ -

۳- (Zur Ges chechet) ، ص ۲۰۲ -

اور اس کے پہلو میں خروشتی رسم الخط میں یہ حروف لکھے ہیں :

سہاراجاسا میداتاسا میکا ساکلیا سا

انٹی ماچوس ۱۴۰ قبل از مسیح

اس بادشاہ کے سکوں میں سے ایک ٹرام ڈراچم انتہائی خوبصورت سمجھا گیا ہے اور اپنی فنی خصوصیات کے سبب قطعاً بختاری آرٹ سے متعلق ہے۔ اس کے بارے میں مسٹر ولسن کا گمان ہے کہ یہ بادشاہ ہیلی اوکلس سے کچھ زیادہ دن بعد کا نہیں ہو سکتا ، کیونکہ ہیلی اوکلس کے بعد کسی اور بادشاہ کے سکے اتنے خوبصورت اور پختہ فن کے مظہر نہیں ہیں۔

یہ ٹرا ڈراچم بخارا سے لایا گیا ہے۔ اس کے علاوہ کافی اور چھوٹے سکے بھی دستیاب ہوئے ہیں ، جن میں سے کچھ بیغرام سے ملے ہیں اور زیادہ تر ہزارہ سے برآمد ہوئے ہیں جو اس بات کی دلیل ہیں کہ یہ بادشاہ ہزارہ کا تاجدار تھا۔

یوں ولسن کہتے ہیں کہ اس بادشاہ کے مکان اور زمان کے بارے میں تعین بہت مشکل ہے۔ ہو سکتا ہے کہ وہ کوئی فاتح ہو اور اس نے کسی سلطنت کی بنا رکھی ہو ، کیونکہ اس کے سکوں کی الٹی سمت فتح کے نشان کے طور پر پام کی ایک شاخ ثبت ہے۔

مسٹر ولسن کے نزدیک یہ بھی ممکن ہے کہ اس بادشاہ ہی نے پہلے پہل سکوں پر ہندی رسم الخط (Indian Characters) کندہ کرنے کی رسم جاری کی ہو۔ غالباً اسی لیے ایم آر روشٹ نے اسے ۱۷۰ قبل از مسیح کا بادشاہ قرار دیا ہے۔ ایم روشٹ کی رو سے اس بادشاہ کے خطابات بھی وہی تھے ، جو اس سے ماقبل بادشاہ انٹی چوس ، ایپی فیس (Antichus Epiphanes) نے اختیار کر رکھے تھے۔ ۱۶۴ - ۱۷۵ قبل از مسیح۔

ٹرا ڈراچم کی پشت پر پام کی جو شاخ نقش ہے وہ چونکہ بحری فتح کی علامت ٹھہرائی گئی ہے اس لیے ایم۔ آر۔ روشٹ کا خیال ہے کہ انٹی ماچوس نے انٹی چوس کے حملہ مصر میں اس کی مدد کی تھی۔ پروفیسر لیسن نے بھی اس خیال کی تائید کی ہے۔ لیکن چونکہ لیسن انٹی ماچوس کو ”ڈرائجینیا“ کا بادشاہ ٹھہراتے ہیں ، اس لیے سوال پیدا ہوتا ہے کہ اس ملک میں ”سمندری لڑائی“ کیسے لڑی گئی تھی۔ لیسن

نے اس بادشاہ کی تاریخ ۱۶۵ قبل از مسیح ٹھہرائی ہے اور کہتے ہیں کہ اس نے ”ڈرانجینیا“ میں ایک نئی سلطنت کی بنا رکھی تھی : کپروتھ (Klaproth) راوی ہے کہ یہ بادشاہ اراچوسیا کا تاجدار تھا اور اس کی قلعرو غزنی سے لے کر وادی گومل تک پھیلی تھی - درہ گومل شمال مغربی سرحد کا ایک مشہور درہ ہے اور وادی گومل ، دریائے گومل سے میراب ہوتی ہے -

مذکورہ بالا ماہرین آثارِ قدیمہ کی قیاس آرائی نقل کرنے کے بعد مسٹر ولسن کہتے ہیں کہ ہمارے خیال میں زیادہ قرین دانش یہ ہے کہ ہم یہ مانیں کہ اس بادشاہ نے ہزارہ کی پہاڑیوں کے بالکل اوپر کے حصے میں اپنی حکومت قائم کی تھی (۱) -

مسٹر ولسن نے اس بادشاہ ہزارہ کے تین سکے چاندی کے اور صرف ایک سکہ تانبے کا تنقید کے قابل سمجھا ہے - ان کی رو سے اس کے تین چاندی کے سکوں میں سے پہلے ٹٹرا ڈراچم کے دائیں رخ بادشاہ کا چہرہ ثبت ہے - بادشاہ سلامت مقدونی ٹوپی زیب سر کیے ہیں اور سینہ مبارک ڈھکا ہے - الٹی سمت کھڑی شبیہ ہے جس کے بائیں ہاتھ میں پام کی شاخ ہے اور دائیں میں تین شاخا نیزہ یا تانبا تھامے ہے -

اس پر یونانی رسم الخط میں یہ عبارت لکھی ہے -

ΒΑΣΙΛΕΥΣ ΘΕΟΥ ΑΝΤΙΜΑΧΟΥ

مسٹر ولسن کہتے ہیں کہ انہوں نے صراحت میونٹ (Mionnet) کے سپلمینٹ والیوم VIII ، ص ۴۶۶ سے اخذ کی ہے اور میونٹ نے یہ صراحت کوہلر (Kohler) سے نقل کی ہے اور یہ فاضل کوہلر ہیں جنہوں نے پہلے پہل اس سکے کی شناخت کی تھی (۲) -

یہ سکہ بخارا سے لایا گیا ہے اور نادر سمجھا جاتا ہے (۳) -

دوسرے سکے کے بارے میں ولسن کا بیان ہے کہ اس کی ایک

۱- جرنل ڈس سیو فروری ۱۸۳۶ء ، ص ۸۲ - آریانہ ۲۷۳ -

۲- آریانہ انٹیک ، ص ۲۷۴ - ۲۷۵ -

۳- کیٹلاگ ، ص ۲۹ پلیٹ ۶ -

سمت فتح کی دیوی کھڑی ہے ، جو اپنے دائیں ہاتھ میں پام کی شاخ اور بائیں میں ٹوپی نما ربن تھامے ہے ۔ دوسری سمت بادشاہ مقدونی ٹوپی پہنے گھوڑے پر سوار ہے ۔

پہلی سمت یونانی رسم الخط میں اور دوسری سمت پہلوی رسم الخط میں مہاراجاسا جیادراسا انتی ماخاسا کندہ ہے ۔

مسٹر ولسن کا بیان ہے کہ ان میں سے بہت سے سکے متعدد مقامات پر سے دستیاب ہوئے ہیں ۔

مسٹر میسون نے انہیں ہزارہ کے علاقہ سے جمع کیا ہے گو یہ الگ نوع کے ہیں ، لیکن ان پر بھی اوپر مذکور عبارت کندہ ہے ۔

ان میں سے نمبر ۳ بھی مسٹر میسون کی دریافت ہے ، اس کی ایک طرف نیپ چون (Neptune) کی شبیہ ہے اور دوسری طرف بادشاہ ٹوپی پہنے نظر آتا ہے ۔

مسٹر ولسن نے اس بادشاہ کے جس تانبے کے سکے کا ذکر کیا ہے ، وہ جنرل ونٹورا نے پنجاب سے ”برآمد“ کیا تھا (۱) ۔

مسٹر ونسنٹ سمتھ نے اس بادشاہ کے چودہ سکوں پر روشنی ڈالی ہے ۔ ان کی رو سے اس بادشاہ کا زمانہ ۱۳۰ قبل از مسیح ہے (۲) ۔

اور اس کے چودہ چاندی کے سکے جو ایک ہی نوع کے ہیں ، ایشیائیک سوسائٹی بنگال اور انڈین میوزیم میں ، ان کے زمانہ میں موجود تھے ۔

مسٹر ونسنٹ سمتھ کے بیان کے مطابق بادشاہ سکے کی ایک سمت قوس پہنے گھوڑے کی بیٹھ پر سوار ہے ۔ یہ سکے گول ہیں اور اس پر بادشاہ کا نام یونانی حروف میں (ANTIMAXOY) رقم ہے اور خروشتی رسم الخط میں انتی ماخاسا مہاراجاسا جیادراسہ تحریر ہے (مطابق پلیٹ ۶ نمبر ۳) ۔

۱۔ آریانڈہ انٹیک - ص ۲۷۳ - ۲۷۵

۲۔ کیمٹلاک ص ۲۶ ، پلیٹ ۶

فیلوکسینز ۱۲۵ قبل مسیح

ولسنٹ سمتھ ہی اس امر کے راوی ہیں کہ بادشاہ فیلوکسینس مغربی پنجاب کا تاجدار تھا اور اس کا زمانہ ۱۲۵ قبل از مسیح ہے (۱)۔

مسٹر ولسن نے اس تاریخ سے اختلاف کیا ہے۔ ان کی رو سے یہ بادشاہ ۱۳۰ قبل از مسیح کا ہے اور بہت سے فضلا اور علما کے بیانات کے مطابق انٹی ماچوس کا جانشین تھا، کیونکہ وہ اپنے سکوں پر اسی طرح بھاگنے گھوڑے کی پیٹھ پر سوار ہے جیسے کہ انٹی ماچوس اپنے سکوں میں نقش ہے۔ فرق صرف یہ ہے کہ قبل الذکر نے مقدونی ٹوپی پہن رکھی ہے اور متاخر الذکر خود اوڑھے ہے۔

مسٹر ولسن کا اصرار ہے کہ اس نے صرف پانچ سال حکومت کی تھی اور ہزارہ کی پہاڑیوں تک محدود رہا تھا (۲)۔

اس کے چاندی کے سکوں میں مسٹر ولسن نے صرف دو کا ذکر کیا ہے۔ ان میں سے پہلا ٹیٹراچم جنرل ونٹورا نے پنجاب کے پہاڑوں سے ڈھونڈا ہے اور پرنسپ نے جنرل ایشیاٹک سوسائٹی بنگال کی اشاعت جون ۱۸۳۵ء میں اس پر تنقید کی ہے (۳)۔

سکے کی دائیں سمت بادشاہ کی شبیہ ہے، بادشاہ خود پہنے ہے اور اس پر یونانی رسم الخط میں بادشاہ کا نام لکھا ہے:

پچھلی طرف سوار گھوڑے پر چڑھا ہے اور ہندی یا خروشتی میں یہ حروف لکھے ہیں:

مہاراجا سا آیا تھا تاسا پیللاس سیناسا

ٹٹرا ڈراچم نمبر ۲ بھی پہلے ایسی شکل کا ہے اور اس پر بھی دونوں رسم الخطوں میں پہلے ایسے حروف کندہ ہیں۔

مسٹر ولسنٹ سمتھ کے نزدیک چاندی کے اس سکے پر خروشتی رسم الخط میں یہ عبارت لکھی ہے۔

۱۔ کیٹلاگ سمتھ جلد اول، ص ۳۰۔

۲۔ آریانہ اینٹک، ص ۲۷۵۔

۳۔ جنرل ایشیاٹک سوسائٹی بنگال جون ۱۸۳۵ء۔

مہارا جاسا آپا مہاتا سا فیلا سینا سا (۱) -

بادشاہ ”فیلا سینا“ کے ایک تانبے کے سکے پر بھی مسٹر ولسن نے روشنی ڈالی ہے۔ ان کی رو سے یہ سکے چوکور اور درمیانے حجم کے ہیں۔ اس کے ایک سمت ایک عورت کھڑی نظر آتی ہے جو غالباً سیرس کارپوفوروس ہے۔ سکے کی الٹی طرف بڑی کوہان والے بیل کی تصویر ثبت ہے اور اس پر خروشتی یا ہندی رسم الخط میں لکھا ہے :

مہارا جاسا آپا مہا سا پیلا شنیاسا

مسٹر ونسنٹ سمتھ نے اپنی کیٹلاگ میں تانبے کے ایسے چار سکوں کا ذکر کیا ہے ، جو ایشیائی سوسائٹی بنگال اور انڈین میوزیم میں ان کے زمانہ میں محفوظ تھے -

انٹی الکیڈس ۱۳۵

مسٹر ولسن کی رو سے چونکہ اس بادشاہ کے سکوں اور لیسپاس کے سکوں میں بڑی مشابہت ہے اس لیے عام خیال یہ ہے کہ یہ دونوں بادشاہ ایک دوسرے کے عزیز تھے -

مسٹر پرنسپ نے اپنے مضمون ”بکٹارٹین کائنز“ میں مسٹر بیسون کے بارے میں لکھا ہے کہ وہ ان دونوں بادشاہوں کو مختلف شاہی خاندانوں سے متعلق سمجھتے ہیں -

بہر حال پروفیسر لیسن کو پختہ یقین ہے کہ انٹی الکیڈس ، لیسپاس کا پیشرو تھا ، اس نے آرچوسیا اور مغربی کابل میں ایک نئی بادشاہت کی بنا رکھی تھی -

بعض لوگوں نے پروفیسر لیسن کے اس خیال کی تردید کی ہے اور تردید کرتے وقت حسب ذیل دلائل پیش کیے ہیں - انٹی الکیڈس کے چاندی کے سکوں پر اس کی جو شبیہ ثبت ہے وہ یا تو مقدونی ٹوپی پہنے ہوئے ہے یا اس کے سر کے گرد ایک ربن لپٹا ہے - اس کے برعکس لیسپاس کے سکوں پر جو شبیہ کندہ ہے ، اس کے سر پر ہاتھی کے سر والی ویسی ہی ٹوپی ہے جیسی ڈیمی ٹروس کے سکوں پر اسے پہنائی گئی ہے -

مسٹر ولسن کہتے ہیں اس بات کا امکان بھی ہے کہ انٹی الکیڈس ہیلی اوکس کا وارث ہو۔ ولسن نے اس بادشاہ کے چاندی کے سکوں میں چار کا انتخاب کیا ہے، جن میں سے پہلے کے بارے میں وہ کہتے ہیں کہ اس کے دائیں رخ بادشاہ کی شبیہ ثبت ہے جو مقدونی ٹوپی پہنے ہے اور اس پر یونانی رسم الخط میں بادشاہ کا نام لکھا ہے۔

پچھلی سمت جو پیٹر براجان ہے۔ جو ایک اونچی پشت والی کرسی پر بیٹھا ہے۔ اس کا بایاں ہاتھ اس کے بائیں گھٹنے پر رکھا ہے اور دایاں ہاتھ اوپر کو اٹھا ہے اور فتح کی نشانی پام کی شاخ اور ہار اس کے ہاتھ میں ہے۔ دائیں ہاتھ کے نیچے ایک ہاتھی کی شبیہ ہے جس کی سونڈ اوپر کو اٹھی ہے اور پھلوی رسم الخط میں یہ عبارت رقم ہے :

مہاراجاسا جے دراسا انٹی الکی ٹاسا

یہ سکھ مسٹر میسون کے ذخیرہ کا ہے۔ جو انھوں نے بیفرام سے پایا تھا۔ ایک اور سکھ جنرل ونٹورا نے رائل ایشیائٹک سوسائٹی کو نذر کیا تھا، تیسرا سکھ ڈاکٹر سونی Dr. Swiney کی ملکیت ہے۔ اس سکھ پر مسٹر پرنسپ نے جنرل رائل ایشیائٹک سوسائٹی بنگال کی اشاعت جولائی میں تنقید کی ہے۔ چوتھا سکھ جنرل ونٹورا نے خود مسٹر پرنسپ کو دیا تھا۔ ان ہی دنوں تین اور ایسے ہی سکے مسٹر میسون نے اپنے گھر روانہ کیے تھے۔

دوسری قسم کے بارے میں مسٹر ولسن کا بیان ہے کہ اس پر بھی بادشاہ کی شبیہ ثبت ہے، وہ ہار نما ٹوپی بھی پہنے ہے اور اس پر یونانی میں وہی تحریر لکھی ہے جو اوپر کے سکے پر نقش ہے، الٹی سمت جو پیٹر بھی پہلے ہی کی طرح بیٹھا ہے۔ البتہ فتح کی علامت دوہری پام شاخ ہے اور ہار نما ٹوپی پر ہیرے لگے ہیں اور ہاتھی کی شبیہ دائیں سمت ہے اور ایرانی اور خروشتی رسم الخط میں یہ عبارت کندہ ہے۔

مہاراجاسا جے دھاراسا ایٹی الی کی ٹاسا

یہ سکھ نادر نوعیت کا ہے اور اسے جنرل ونٹورا نے سوسائٹی کو نذر کیا تھا۔ انہیں یہ سکھ لازماً پنجاب کے علاقہ سے ملا تھا۔

تیسری قسم پر بھی بادشاہ کی شبیہ ثبت ہے۔ وہ ٹوپی پہنے ہے اور جوہیٹر دوسری سمت بیٹھا ہے (۱)۔

مسٹر میسون نے اس نوع کا جو سکھ مسٹر ولسن کی رو سے حال ہی میں گھر بھجوا یا (۱۸۳۶ء - ۱۸۳۹ء)۔ وہ اس سے اس لحاظ سے مختلف ہے کہ بادشاہ جو خود پہنے ہے وہ یوکرٹڈس کی قسم کا ہے۔ چوتھی قسم چوکور ہے، مسٹر میسون نے آخر میں جو سکے وطن بھجوائے تھے، ان میں ایسے تین سکے بھی ہیں۔

مسٹر ونسنٹ سمتھ راوی ہیں کہ انٹی الکیڈس، لیسپاس کا شریک اور جانشین تھا اور پنجاب کا بادشاہ تھا۔ اس کا زمانہ تقریباً ۱۴۴ قبل از مسیح ہے۔

مسٹر ونسنٹ سمتھ نے اس کے چاندی کے سکوں میں سے سولہ سکوں کے بارے میں لکھا ہے کہ وہ ایشیائک سوسائٹی بنگال اور انڈین میوزیم میں محفوظ تھے۔

مسٹر ونسنٹ سمتھ کی رو سے پہلے سکے پر ہاتھی کی جو شبیہ ثبت ہے اس میں ہاتھی کی گردن میں ایک گھنٹی بھی ہے اور خروشتی رسم الخط میں جو عبارت کندہ ہے اس میں مہاراجا جے دراہسا (۲) کے الفاظ کے بعد آتی الی کیڈاسہ کے حروف ہیں۔

ایسے سکے تین ہیں اور چوتھے سکے پر بادشاہ کی شبیہ خود پہنے ہے۔ پانچویں میں قوس اوڑھے ہے اور باقی سارے سکے اس سے ملتے جلتے ہیں۔

اس بادشاہ کے تانبے کے سکے بھی کافی تعداد میں ملے ہیں جن میں سے دو چوکور اور ایک گول درمیانے سائز کے سکے پر مسٹر ولسن نے بحث کی ہے۔ ان میں سے چوکور اور گول سکوں پر بادشاہ کی جو شبیہ دائیں سمت ہے اس میں وہ ٹوپی پہنے ہے اور دائیں کندھے میں وہ ایک لائھی تھامے ہے اور چہرے پر کسی قدر داڑھی ہے۔

مسٹر ولسن کا بیان ہے کہ پہلے پہل ۱۸۳۳ء میں جنرل ایشیائک سوسائٹی کی اشاعت اپریل میں ان سکوں پر تنقید کی گئی تھی، پھر جون

۱۔ آریانہ انٹیک، ص ۲۷۷ - ۲۷۸

۲۔ کیٹلاگ، ص ۱۵ - ۱۶

میں یہ زیر بحث آئے اور ۱۸۳۶ء کے فروری اور مارچ میں اس پر مزید بحث ہوئی۔

آرچیوس

اس بادشاہ کے جو سکے برآمد ہوئے ہیں ، ان پر اس کا نام باہم مختلف ہے۔ مثلاً بعض پر آرچی لیوس لکھا ہے ، بعض پر آرچی ریٹوس اور بعض پر آرچی بیٹوس۔ مسٹر ولسن کے نزدیک آخری نام زیادہ ترجیح کے قابل ہے۔

اس بادشاہ کے تین چاندی کے سکوں پر مسٹر ولسن نے تنقید کی ہے۔ ان کی رو سے پہلے سکے پر بادشاہ کی شبیہ دائیں سمت ثبت ہے ، وہ ٹوپی پہنے ہے اور ٹوپی کے اوپر یونانی رسم الخط میں اس کا نام لکھا ہے۔

الٹی سمت جو پیٹر کھڑا ہے۔ اس کا نچلا جسم لباس سے ڈھکا ہے ، اس کے دائیں ہاتھ میں بادشاہی نشان ہے اور بائیں میں تین شاخہ نیزہ ہے اور خروشتی خط میں لکھا ہے۔

مہاراجاسا دھمی کاسا جے دراسا اخالی یاسہ

ایک دوسرے سکے پر جسے فاضل ولسن نے ڈراچم نمبر ۲ کا عنوان دیا ہے۔ مہاراجاسا دھمی کاسا جے دراسا کے بعد آخابیاسہ تحریر ہے۔

تیسرے نمبر کے سکے پر دائیں سمت فتح کی دیوی اپنے پر پھڑپھڑا رہی ہے اور ہار نما ٹوپی ہاتھ میں پکڑے ہے۔ آخابیاسہ کے لفظ کی تائید مسٹر سمتھ نے بھی کی ہے۔ گو انہوں نے جو سکے پڑھا ہے ، وہ بہت گھسا ہوا تھا (۱)۔

مسٹر سمتھ نے یہ شہادت بھی دی ہے کہ ایشیائک سوسائٹی بنگال کی تحویل میں چوکور تانبے کا ایک سکے ایسا بھی ہے ، جس کی پشت پر الو کی تصویر ہے اور سیدھے رخ ایک ہاتھی کھڑا ہے اور خروشتی رسم الخط میں لکھا ہے : مہاراجاسا دھمی کاسا جے دراسا آرخی یاسہ۔

مینانڈر ۱۶۰ - ۱۴۰ قبل مسیح

مسٹر ونسنٹ سمتھ کی رو سے مینانڈر بختاری یونانی بادشاہ کابل ، اور سندھ ۱۶۰ قبل مسیح میں تخت نشین ہوا تھا اور اس کے ۹۶ سکے ایشیاٹک سوسائٹی بنگال کی تحویل میں تھے ۔ ان سارے سکوں پر فاضل سمتھ نے روشنی ڈالی ہے (۱) ۔

جیسے کہ پہلے بیان ہو چکا ہے ، مینانڈر قدیم مغربی پاکستان کے ان عظیم ترین بختاری یونانی بادشاہوں میں بے حد ممتاز ہے ، جنہوں نے سیال کوٹ کو پایۂ تخت بنا کر بنارس تک کے علاقہ پر حکومت کی تھی ۔ سٹریبوی کی رو سے ، مینانڈر نے اپنی حدود سلطنت زیادہ تر مشرقی رخ پر پھیلائی تھیں اور ستلج (Hypanis) کو عبور کر کے دریائے جمنا (Isamus) تک جا پہنچا تھا ۔

ایرین (Arrian) اور پلوٹارک (Plutarch) بھی اس کا ذکر کرتے ہیں اور اسے بختاریہ کا بادشاہ ٹھہراتے ہیں ۔

بائر ، ویلنز (Valens) کے تتبع میں مینانڈر کو ایوتھی ڈیموس بادشاہ کا بھائی اور جانشین قرار دیتا ہے ۔ وہ اسے بختاریہ کا بادشاہ بھی کہتا ہے اور ہندوستان کا بھی ۔

مسٹر ولسن کا بیان ہے کہ اس کے سکوں کو دیکھ کر ہم حتمًا اس نتیجے پر پہنچتے ہیں کہ وہ بختاریہ کا بادشاہ نہ تھا ۔ زیادہ سے زیادہ ہم یہ کہہ سکتے ہیں کہ وہ کوہ بارو پامیسا کے دامن سے لے کر سمندر تک کے علاقے کا بادشاہ تھا ۔ سندھ کے مشرق میں اس کی حدود سلطنت کیا تھیں ؟ یہ سوال دقت طلب ہے (۲) ۔

مسٹر ولسن مزید کہتے ہیں اس بادشاہ کے زیادہ سکے بیفرام ، نواح کابل اور ہزارہ کے پہاڑوں سے برآمد ہوئے ہیں ۔ کرنل ٹوڈ نے جمنا کے کنارے کے بعض مقامات سے بھی اس کے سکے ، برآمد کیے ہیں ۔ ہو سکتا ہے کہ اگر کچھ اور مقامات کی کھدائی ہو تو وہاں سے بھی یہ سکے مل جائیں ۔ ولسن

۱- آریانہ انٹیک ، ص ۲۸۰ ۔

۲- کیٹلاگ آف کائنز جلد اول ، ص ۱۷ ۔

کے نزدیک چونکہ مینانڈر کے سکے زیادہ تر کابل کے قریب کے کسی مقام سے جاری ہوئے تھے اس لیے اس کا پایہ تخت کابل کے آس پاس تھا (۱)۔

ہم پیچھے بعض حوالوں سے ثابت کر چکے ہیں کہ مینانڈر کا پایہ تخت سگالہ، سیال کوٹ تھا (۲)۔ کتاب ”انڈیا“ کے مصنف رالنسن نے تو وہ گفتگو بھی نقل کی ہے، جو ناگ سینا بدھ ازھٹ اور مینانڈر میں سیال کوٹ میں ہوئی تھی (۳)۔

ولسن کے نزدیک اس بادشاہ کے سب سے بڑے سکے، ڈیڈراجم ہیں۔ یہ سکے گو بڑے اچھے فن کے مظہر ہیں لیکن صنعتی تکمیل کے لحاظ سے ہیلی اوکلس کے سکوں سے کم تر ہیں۔ اس بادشاہ کے چاندی کے چھوٹے سکے بھی کافی تعداد میں ملے ہیں لیکن تانبے کے سکوں کا تو حساب و شمار ہی نہیں ہے۔ یہ تو ڈھیروں کے حساب سے کھوجیوں کے ہاتھ لگے ہیں۔

مسٹر ولسن کہتے ہیں کہ اس بادشاہ کے سکوں کی اس قدر کثرت اس امر کا ثبوت ہے کہ اس نے بہت دیر تک حکومت کی تھی اور اس کا زمانہ بہت خوش حالی اور امن و امان کا زمانہ تھا۔ بلاشبہ اس کے بعض سکوں سے اس بادشاہ کی جنگجوئی اور فاتحانہ صلاحیتوں کا اظہار بھی ہوتا ہے، وہ کہیں میدانِ جنگ میں لڑتا دکھایا گیا ہے، کہیں سر پر خود اور جسم پر زره بکتر پہنے ہے۔

ولسن کو اس امر پر بھی اصرار ہے کہ مینانڈر، ایوتھی ڈیموس، یوکرٹیدس اور ہیلی اوکلس کے بعد کی شخصیت ہے اور اس کا زمانہ ۱۲۶ قبل مسیح سے پہلے کا نہیں ہے۔

اس کے بعض سکوں پر چونکہ دیوی منروا کی تصویر اور بعض پر ایک طرف ہاتھی اور دوسری سمت ہرکولیس کی شبیہ موجود ہے اس لیے گمان ہے کہ وہ ایوتھی ڈیموس اور ڈیمی ٹروس کا رشتہ دار تھا۔ اس کے بعض سکوں سے مسٹر ولسن نے یہ قیاس بھی کیا ہے کہ وہ، ہیلی اوکلس اور اگاتھوکلس کے بعد تخت نشین ہوا تھا (۴)۔

۱- آریانہ ائٹیک، ص ۲۸۱۔

۲- ونڈر دیٹ واز انڈیا، ص ۵۹۔

۳- رالنسن انڈیا، ص ۴۱۔

۴- آریانہ ائٹیک، ص ۲۸۳۔

مسٹر سمتھ نے اس کے چاندی کے تیس سکوں کے بارے میں صراحت کی ہے کہ اس کے ایک رخ بادشاہ کا چہرہ ثبت ہے، وہ سر پر خود پہنے ہے اور یونانی رسم الخط میں اس کا نام لکھا ہے۔
دوسری طرف پالاس کی شبیہ ہے اور خروشتی رسم الخط میں لکھا ہے (۱)۔

مہارا جاسا، تراتاراما، مینا دراما

E حرف مونوگرام ہے۔

پہلے ڈیڈراچم کے بارے میں ولسن کہتے ہیں کہ مسٹر میسون نے یہ کابل سے خریدا تھا اور یہ بڑا خوبصورت سکہ ہے۔ مینانڈر کے سو چاندی کے سکے مسٹر میسون نے ہزارہ کے ایک ہندو سے خرید کیے تھے۔ جو خدا جانے کب سے ان کی خرید و فرخت کا کام کرتا تھا۔ یہ سکے گو ایک ہی طرح کے ہیں اور ان پر جو حروف کندہ ہیں ان میں بھی کوئی اختلاف نہیں ہے، لیکن بعض جزئیات چونکہ مختلف ہیں اس لیے ان کی وضاحت ضروری ہے، مثلاً وہ سکے جن پر بادشاہ خود پہنے ہے اور ہتھیاروں سے حملہ کرتا نظر آتا ہے، زیادہ تعداد میں ہیں۔

ولسن ہی کا بیان ہے کہ مینانڈر کے بعض نادر وضع کے سکوں میں سے کچھ جنرل ونٹورا نے ایشیائک سوسائٹی بنگال کو نذر کیے تھے۔ مینانڈر کے سکوں میں سے نمبر ۲ سکہ پہلے پہل منظر عام پر لایا گیا۔ اسے منظر عام پر لانے کا سہرا، ڈاکٹر سونی کے سر ہے اور مسٹر پرنسپ نے جس بیشیائک سوسائٹی کے شمارہ اگست ۱۸۳۲ء میں اس پر تنقید کی تھی (۲)۔

اس بادشاہ کے تانبے کے سکوں میں سے نمبر ۷ کو ولسن نے نادر قرار دیا ہے۔ اس میں بادشاہ کا سر ننگا ہے، گو گردن کے پیچھے ٹوپی کا ایک حصہ نظر آتا ہے مگر واضح نہیں ہے۔

درمیانے حجم کے تانبے کے چوکور سکوں کے ایک طرف بادشاہ کی جو شبیہ ثبت ہے وہ یوں تو خود پہنے ہے لیکن گردن کے پیچھے سے بال

۱۔ کیٹلاگ آف بکٹیرین اینڈ انڈوگریک کائنز، ص ۲۲۔

۲۔ آریانہ انٹیک، ص ۲۸۵۔ جرنل ایشیائک سوسائٹی اگست ۱۸۳۳ء۔

کندھے ہونے ہیں اور دوسری سمت فتح کی دیوی کھڑی ہے۔ اس کے ایک ہاتھ میں پام کی شاخ اور دوسرے میں ایک ہار ہے۔

تانبے کے ایک گول سکے کے متعلق جسے مسٹر سمتھ نے اپنی کیٹلاگ میں ۲۴ واں نمبر دیا ہے۔ کہا گیا ہے کہ وہ کھوکھرا کوٹ رھتک سے برآمد ہوا تھا۔

نمبر ۲۵ سکے کی ایک سمت بادشاہ کی شبیہ ہے۔ بادشاہ خود پہنے ہوئے اور دوسری سمت دیوتا پالاس ایک ہاتھ میں تین رخا نیزہ اور دوسرے میں مقدس ڈھال اٹھائے ہے (۱)۔

پینتالیسویں نمبر کے سکوں تک کو سمتھ اسی سکے سے مشابہ ٹھہرائے ہیں۔ نمبر ۴۶ کے سکے کے بارے میں البتہ کہتے ہیں کہ اس کے ایک رخ بادشاہ کی جو شبیہ ہے اس میں بادشاہ چھوٹا سا نیزہ کندھے پر اٹھائے ہے، دوسری سمت فتح کی دیوی پہلے ایسے انداز میں کھڑی ہے۔ یہ سکے نمبر ۷۶ تک چلتے ہیں اور ایک جیسے ہیں۔

نمبر ۷۷ اور ۷۸ کے ایک طرف پالاس کا چہرہ ثبت ہے، جو خود پہنے ہوئے اور دوسری سمت الو بیٹھا ہے۔ ۷۹ سے ۸۲ تک کے سکوں کی ایک طرف تو پالاس ہی کا چہرہ ثبت ہے مگر دوسری سمت نائک Nike ایک ہاتھ میں ہار اور دوسرے میں پام شاخ پکڑے ہے۔

۸۳ سے ۸۴ تک کی ایک طرف پالاس ہی کا چہرہ ہے اور دوسرے رخ بیل کا سر وسط میں نقش ہے۔

۸۵ سے ۹۳ تک ایک سمت ہاتھی کا سر ہے جس کے گلے میں گھنٹی لٹک رہی ہے اور دوسری طرف ایک موٹے سرے والی لاٹھی ہے۔ ۹۴ سے ۹۵ الف اور ۹۶ تک ایک سمت بیل کا سر ہے اور دوسری سمت تین پایہ سٹول ہے اور نمبر ۹۶ پر ایک سمت دو کوهانوں والا اونٹ چلتا دکھائی دیتا ہے۔ اور دوسرے رخ بیل کا سر ثبت ہے۔ ان سب سکوں پر جن کا اوپر ذکر ہوا ہے مینانڈر کو میناندراسہ مہاراجا اور تراتاراسا قرار دیا گیا ہے۔ ہر سکے پر ایک جانب یونانی عبارت لکھی ہے اور دوسری جانب خروشتی! ان میں سے کچھ سکے گول ہیں اور کچھ چوکور!

مینانڈر کے باب میں مسٹر پرنسپ نے بہت مختصر گفتگو کی ہے۔ تاہم ان کا یہ خیال قابل توجہ ہے کہ مینانڈر بختاریہ کے تخت پر بیٹھنے سے پہلے اپنی جداگانہ سلطنت سندھ کے دور جنوبی حصے میں قائم کر چکا تھا (۱)۔

اپالوڈوٹس ۱۵۶ قبل مسیح - ۱۴۰ قبل مسیح

سمتھ کے الفاظ میں اپالوڈوٹس (Apollodotos) غالباً یوکرٹیدس کا بیٹا اور پنجاب کے شمال مغربی سرحدی علاقہ کا بادشاہ تھا اور اس کا زمانہ ۱۵۶ قبل از مسیح سے ۱۴۰ قبل مسیح تک ہے۔ مینانڈر کے بعد یہی بادشاہ ہے جس کے سکے زیادہ تعداد میں، مذکورہ بالا علاقہ سے دستیاب ہوئے ہیں۔

اپالوڈوٹس کے بارے میں ولسن کا خیال ہے کہ وہ مینانڈر کا بیٹا تھا۔ تبھی اس کے سکے مینانڈر کے سکوں سے مشابہ ہیں اور تبھی اس کا زمانہ ۱۱۰ قبل مسیح قرار دیا گیا ہے تاکہ باپ سے مؤخر ہو، جس کا زمانہ ۱۲۵ قبل مسیح تھا۔ اپالوڈوٹس کے زیادہ تر تانبے کے سکے چوکور ہیں۔ ان کی ایک طرف ہاتھی کی شبیہ ہے اور دوسری طرف ہندوستانی بیل کی۔

ولسن کی رو سے یہ بات اس کی دلیل ہے کہ یہ بادشاہ ہندوستانی قلمرو کا مالک تھا (۲)۔

ولسن اس امر کے بھی راوی ہیں کہ اس بادشاہ نے اپنے سکوں پر پہلی بار خروشتی حروف بطور ”مونوگرام“ تحریر کرائے تھے۔

مسٹر ولسن نے اس کے سکوں میں سے تین چاندی کے اور سات تانبے کے سکوں پر تنقید کی ہے (۳)۔ مسٹر سمتھ نے ۵۴ سکوں کے بارے میں خبر دی ہے کہ یہ ان کی تنقید کے وقت ایشیاٹک سوسائٹی بنگال اور انڈین میوزیم کی کیشلاگ میں تھے۔ جن میں سے ۳۲ چاندی کے ہیں اور باقی تانبے کے۔ چاندی کے ان بتیس میں سے ۱۱ گول ہیں اور ۱۹ چوکور۔

۱- پرنسپ ایسیز آن انڈین انٹی کیوٹیز جلد اول، ص ۱۸۸۔

۲- آریانہ انٹیک، ص ۲۸۸۔

۳- آریانہ انٹیک، ص ۲۸۹-۲۹۰۔

۹ پر ایک رخ بادشاہ کی شبیہ ہے اور یونانی میں اس کا نام کندہ ہے :

دوسرے رخ پالاس کی تصویر ہے اور خروشتی رسم الخط میں لکھا ہے:

مہاراجاسا ترا تراسا اپالاداتاسا

مسٹر ولسن کا بیان ہے کہ اس بادشاہ کا پہلا چاندی کا سکہ ڈاکٹر سونی (Swiney) نے کرنال سے برآمد کیا تھا۔ مسٹر پرنسپ نے اس پر جنرل ایشیاٹک سوسائٹی کی اشاعت اگست ۱۸۳۳ء میں روشنی ڈالی ہے ان میں سے باقی سکے جنرل ونٹورا نے جمع کیے ہیں۔

نمبر ۲ ہیمی ڈراچم چوکور ہے ، اس کے ایک طرف ایک ہاتھ چلتا نظر آتا ہے اور دوسری سمت کوہان والا بیل براہان ہے۔

سمتھ کی کیٹلاگ میں اس سکے کا نمبر ۱۲ ہے۔ سمتھ کہتے ہیں کہ نمبر ۱۰ اور ۱۱ سکے گول ہیں اور نمبر ۱۲ سے لے کر ۳۲ تک ایک ہی قسم کے سکے ہیں (۱)۔

۳۳ نمبر تانبے کا گول سکہ ہے ، جس کے ایک طرف اپالو کھڑا ہے۔ وہ دونوں ہاتھوں سے تیر پکڑے ہے اور اس کی پشت پر ترکش لٹکا ہے۔

دوسری سمت ایک تین پایہ سٹول رکھا ہے اور خروشتی رسم الخط میں یہ حروف کندہ ہیں :

مہاراجاسا تاداراسا آپالاداتاسا

تانبے کے اس سکے کے بارے میں بھی ولسن کا خیال ہے کہ یہ پہلے پہل کرنل ٹوڈ نے شائع کیا تھا اور انہیں یہ متھرا سے ملا تھا ، اس کے بعد کئی اور ایسے ہی سکے متعدد مقامات سے برآمد ہوئے ہیں ، مگر زیادہ تر گھسے ہوئے ہیں۔

ولسن کا بیان ہے کہ تانبے کے یہ سکے بڑے بھی ہیں اور چھوٹے بھی ، گول بھی ہیں اور چوکور بھی۔ ان میں سے اکثر پر اپالو کی

تصویر بنی ہے۔ کہیں کہیں تصویر بھی مختلف ہے اور لباس بھی۔ وہ سکھ جس میں آپالو سکھیتی لباس پہنے ہے اور جس پر شاہ شاہان کا خطاب تحریر ہے، آپالوڈوٹس کے آخری زمانہ کا ہے (۱)۔

ڈیو میڈز ۱۰۰ قبل مسیح

سٹرولسن کہتے ہیں کہ میں نے ڈیو میڈز (Dio Medes) کو آپالوڈوٹس کے بعد اس لیے جگہ دی ہے کہ اس نے بھی سوٹر (Soter) خطاب اختیار کر رکھا تھا، گو مجھے علم ہے کہ ڈاکٹر گروٹی فنڈ بجا طور پر کہتے ہیں کہ ایک ہی قسم کے خطابات خاندان کے اتحاد کی ضانت نہیں ہیں۔

اس بادشاہ کے سکے چونکہ بہت تھوڑی تعداد میں دستیاب ہوئے ہیں، اس لیے ولسن کا خیال ہے کہ اس نے بہت تھوڑی مدت حکومت کی تھی۔

ان میں سے ایک سکھ چوکور اور درمیانے حجم کا ہے، ایک رخ پر دو لڑاکے کھڑے ہیں۔ دونوں اپنے نیزوں پر اپنا بوجھ ڈالے ہیں۔ الٹی سمت بیل کی شبیہ ہے اور خروشتی رسم الخط میں حسب ذیل الفاظ لکھے ہیں:

مہاراجاسا تاداراسہ تامی داسا

عجیب بات ہے اس بادشاہ کو سمتھ نے ۱۴۰ قبل از مسیح کا زمانہ بخشا ہے اور کہا ہے کہ یہ بادشاہ پنجاب کا حکمران تھا۔ سمتھ نے اس کے سکوں میں سے دو چاندی کے اور ۴ تانبے کے سکوں کی موجودگی کی شہادت دی ہے۔ جن میں سے چاندی کے سکوں پر ایک رخ بادشاہ کی شبیہ ہے، وہ خود پہنے ہے اور اس پر یونانی میں اس کا نام اس طرح

لکھا ہے: ΔΙΟΜΗ

ΑΟΛ

جس کا تلفظ خروشتی میں سمتھ نے ڈائی میڈاسہ کیا ہے (۲)۔ چونکہ اس کا زمانہ سمتھ کی رو سے ۱۴۰ قبل مسیح تھا اس لیے سمتھ نے اسے اپنی کیٹلاگ میں انٹی الکڈیس کے بعد رکھا ہے (۳)۔

۱۔ آریانہ انٹیک، ص ۲۹۔

۲۔ کیٹلاگ، ص ۱۶۔

۳۔ ایضاً، ص ۱۵-۱۶۔

ہرمیوز ۹۸ قبل مسیح

ولسن نے ہرمیوس کو ۹۸ قبل از مسیح کی شخصیت ٹھہرایا ہے ، جبکہ سمتھ اسے کابل کا آخری بادشاہ قرار دیتے ہیں جو اپنی ملکہ کالیا پائیا پر بہت مہربان تھا ، اس لیے اس کا نام بھی سکھ پر ثبت کر دیا (۱) -

ولسن کہتے ہیں کہ اس کا خطاب سوٹر شاید یہ ثبوت مہیا کرتا ہے کہ وہ مینانڈر اور اپولوڈوٹس کی نسل میں سے تھا -

اس امکان کی تائید اس بادشاہ کے ان سکوں سے بھی ہوتی ہے جو مذکورہ بادشاہوں کے سکوں سے بہت مشابہ ہیں -

اس بادشاہ کے ایک سکے کی الٹی سمت بادشاہ اور ملکہ کی شبیہیں بالکل اس طرح ثبت ہیں جس طرح کلویٹرا اور انٹی چوس ہشتم کی شبیہیں ان کے سکوں پر نقش کی گئی تھیں (۱۲۵ قبل مسیح) -

چونکہ خاتون بادشاہ کی بیوی ہے اس لیے اس کا نام بعد میں لکھا ہے - بعض سکوں کی پشت پر چلتے گھوڑے کی تصویر بھی بنی ہے -

سمٹر سمتھ نے اپنی کیٹلاگ میں پہلا نمبر اس سکے کو دیا ہے ، جس کے پہلے رخ پر بادشاہ اور ملکہ دونوں کے چہرے ثبت ہیں اور ان کے پہلو میں دونوں کے نام یونانی رسم الخط میں کندہ ہیں -

دوسرے رخ بادشاہ خود پہنے ہے اور گھوڑے پر سوار ہے اور پیٹھ پر تیر کبان اٹھائے ہے اور خروشتی رسم الخط میں لکھا ہے :

مہاراجا تراتاسا ہرمایاسا - کالیا پائیا

دوسرا نمبر بھی اسی نوع کا ہے - تیسرے سکے کے پہلے رخ صرف بادشاہ کی تصویر بنی ہے - بادشاہ خود پہنے ہے اور یونانی میں صرف اس کا نام لکھا ہے - الٹی طرف زیوس تخت پر جلوہ فرما ہے - اس نوع کے نو سکے ایشیاٹک سوسائٹی کے ذخیرے میں ، سمتھ کے زمانہ میں موجود تھے (۲) -

۱- کیٹلاگ ، ص ۳۱ -

۲- آریانہ انٹیک ، ص ۲۹۳-۲۹۴ -

تانبے کے ایسے ہی گیارہ سکے اور بھی تھے ۔

اس بادشاہ کا ایک سکہ ایسا بھی تھا ، جس کے ایک طرف بادشاہ کی اپنی تصویر ہے اور دوسری طرف ٹائک براہمان ہے ۔ ۲۳ نمبر کے سکے میں دیوتا کی جو شبیہ بنی ہے اس کے چہرے پر داڑھی نظر آتی ہے اور الٹی طرف گھوڑا ہے ۔

مسٹر سمتھ کا بیان ہے کہ اس بادشاہ کے آخری دور کے سکوں پر جو ۴۰ - ۵۰ بعد از مسیح کے ہیں ، کاڈفیسس اول کا نام بھی لکھا ہے ۔ مسٹر سمتھ نے ایسے پندرہ سکوں کی نشان دہی کی ہے ۔ ان سکوں کے پہلے رخ پر ہرمیئوس کی شبیہ نقش ہے اور یونانی میں اس کا اسم گرامی بھی تحریر ہے ، لیکن الٹی طرف خروشتی زبان میں کجالا ، کساما ، کشانا یاواگسا دھرماتھی واسا کا نام نامی بھی لکھا ہے ، جو اس امر کا واضح ثبوت ہے کہ کجالا ، کاڈفیسس اول ، آخر دنوں میں امور مملکت میں اس یونانی بادشاہ کا شریک کار تھا (۱) ۔

آگاتھوکس ۱۳۵ قبل مسیح

عجیب بات ہے ، مسٹر ولسن نے بادشاہ آگاتھوکس کا نام ہرمیئوس کے بعد رکھا ہے ۔ حالانکہ ان کے اپنے بیان کے مطابق وہ ۱۳۵ قبل مسیح کا بادشاہ تھا ۔ سمتھ نے اسے ۱۸۵ قبل مسیح سے متعلق کیا ہے اور کہا ہے کہ غالباً وہ پینٹلون کا وارث تھا جس نے ۱۹۰ قبل مسیح میں شمال مغربی پاکستان کے سرحدی علاقوں پر حکومت کی تھی ۔

سمتھ کے نزدیک آگاتھوکس کے سکے بھی پینٹلون سے مشابہ ہیں ۔ صرف ناموں کا فرق ہے ۔ مثلاً پینٹلون کے سکہ کے پہلے رخ پر بھی شیر کی تصویر ہے اور اس پر بھی ۔

دوسری سمت ایک ناچنے والی کی شبیہ ثبت ہے جس نے ڈھیلے ڈھالے کپڑے پہن رکھے ہیں ۔ اس کے کانوں میں لمبے لمبے بندے ہیں اور دائیں ہاتھ میں پھول پکڑا ہے (۲) ۔

مسٹر ولسن کی رو سے بات الٹی ہے ، پینٹلون کی شخصیت مابعد کی

۱- کیٹلاگ آف کانٹز ، ص ۳۳ - ۳۴ ۔

۲- کیٹلاگ آف کانٹز سمتھ ، ص ۱۰ ۔

ہے اور آگاتھوکلس پہلے کا ہے۔ مسٹر ولسن کے نزدیک پنثلون ۱۲۰ قبل مسیح میں برصغیر آباد آیا تھا۔ یوں انہوں نے بھی یہ بات تسلیم کی ہے کہ پنثلون اور آگاتھوکلس کے سکے ایک جیسے ہیں۔

مسٹر ولسن یہ بھی کہتے ہیں کہ پنثلون کا زمانہ بہت مختصر تھا اور یہ میناندر تھا جس نے اس سے بادشاہت چھینی تھی۔

آگاتھوکلس کے سکے دو قسم کے ہیں، پہلی قسم پر صرف یونانی عبارت کندہ ہے اور یہ اپنی خوبصورتی اور پختگی کے اعتبار سے اپنی مثال آپ ہیں اور دوسری قسم پر برہمی رسم الخط استعمال ہوا ہے۔ یہ پہلا سکہ ہے جو برہمی رسم الخط کے وجود کا ثبوت مہیا کرتا ہے۔

پہلے پہل اس بادشاہ کے چاندی کے سکے روس کے راستے یورپ میں لائے گئے۔ البتہ ایک سکہ پنجاب سے بھی برآمد ہوا۔ اس کے تانبے کے سکوں کی خاصی تعداد بیفرام سے ملی ہے۔

مسٹر ولسن کہتے ہیں کہ اس کے سکوں پر شراب کے دیوتا کی شبیہ ثبت ہونے کے معنی یہ ہیں کہ وہ ایسے علاقہ کا حکمران تھا جہاں انگور بکثرت پیدا ہوتا اور اس سے شراب بنائی جاتی۔ مسٹر ولسن کے نزدیک یہ علاقہ چھوٹے تبت، ہنزہ، گلگت اور چترال اور کافرستان پر مشتمل تھا (۱)۔

پروفیسر لیسن نے اسے دریائے کابل کے کنارے پر آباد شہر نیسیا سے منسوب کیا ہے۔ جہاں سکندر مقدونی کے ساتھی رک گئے تھے اور جہاں انہوں نے انگوروں کی بیلوں کو دیکھ کر ایسا محسوس کیا تھا جیسے کہ اپنے ہی وطن کے ماحول میں ہیں اور جہاں شراب کے دیوتا باجوس کی پرستش کی جاتی ہے۔ ٹولمی اس مقام کو ناگرا سے تعبیر کرتا ہے۔

یہیں کہیں آگاتھوکلس کی نکسال قائم تھی۔ ولسن نے آگاتھوکلس کو ہیلی اوکلس کا ہم عصر قرار دیا ہے اور کہا ہے کہ یا تو اس بادشاہ نے کوئی سلطنت قائم کی تھی یا یوکرٹیدس کے قتل سے پیدا ہونے والے

انتشار سے فائدہ اٹھا کر تخت و تاج پر قبضہ کر لیا تھا ۔

پروفیسر لیسن اس امر کے بھی دعویدار ہیں کہ ہندوستانی تاریخ میں جس سویاسا کا ذکر کیا گیا ہے وہی اگاتھوکس تھا ۔ وشنو پران کی رو سے سویاسا اشوک کا بیٹا تھا ۔ بدھ روایات میں اسے گندھارا کا بادشاہ قرار دیا گیا ہے ۔ اگر یہ روایت صحیح ہو تو اگاتھوکس شہنشاہ انٹی چوس عظیم کا ہم عصر ٹھہرتا ہے ۔

مسٹر ولسن کو اس نظریہ سے سخت اختلاف ہے ، کیونکہ ان کے نزدیک اگاتھوکس بہر حال یونانی تھا اور سویاسا بہر صورت ہندو تھا (۱) ۔

ولسن کی رو سے آگاتھوکس کے جس مکے پر دو رسم الخط استعمال ہونے ہیں ، اس کی کیفیت حسب ذیل ہے ۔ شکل بالکل بے ہنگم ہے ، ایک طرف سے گول ہے اور دو طرف سے متوازی الاضلاع ہے ، چیتے کی شبیہ دائیں رخ پر بنی ہے اور اس کے پہلو میں یونانی رسم الخط میں بادشاہ کا نام لکھا ہے ۔

الٹے رخ ایک خاتون کی تصویر ہے جس کے سر پر ایک عامہ بندھا ہے ، عامہ کے گرد رین لپٹا ہے ۔ یہ خاتون کانوں میں لمبے بندے پہنے ہے ، اس کا سینہ ننگا ہے اور کندھوں پر شال لٹک رہی ہے اور زیر ناف ڈھیلا ڈھالا مشرقی ہاجامہ (غراہ) پہنے ہے ۔ اس کے دائیں ہاتھ میں ایک پھول ہے ، اس نے اپنی شال کا ایک کونہ اپنے دائیں کندھے پر ڈال رکھا ہے اور اس پر برہمی رسم الخط میں ”اگاتھا کانیا جا“ لکھا ہے ۔

مسٹر ولسن کہتے ہیں کہ ایسے بہت سے مکے میسون ذخیرہ میں موجود ہیں اور ان پر ایشیاٹک سوسائٹی بنگل کی اپریل ۱۸۳۴ء ، نومبر ۱۸۳۶ء اور جون ۱۸۳۷ء کی اشاعتوں میں تنقید کی گئی ہے ۔ ہمارے نزدیک آگاتھوکس اور پٹھلون کے سکوں پر برہمی رسم الخط کی موجودگی ، انہیں وادی سندھ کے خاصے نیچے کے حصہ کا تاجدار ثابت کرتی ہے ۔ کیونکہ برہمی رسم الخط گندھارا کے علاقہ میں مستعمل نہ تھا ، یہاں خروشتی کی شاہی تھی اور برہمی رسم الخط ، موہن جو ڈرو اور اس

سے پرے کے علاقہ میں ان دنوں رائج تھا۔ بہر حال ان سکوں پر برہمی رسم الخط کی موجودگی خاصی اہمیت رکھتی ہے۔

مسٹر سمتھ نے جو سکے ایشیائیک سوسائٹی بنگال اور انڈین میوزیم کی ملکیت بتائے ہیں، ان میں سے نمبر ۳ کی پشت پر راجن اگاتھوکلاہ کی عبارت ”برہمی“ میں لکھی ہے۔

ایک پر اگاتھوکلاہ بھی رقم ہے (۱)۔

سٹریٹو اول

سمتھ کے نزدیک سٹریٹو اول کے سکوں پر کہیں تو اس کی ماں آگاتھوکلاہ کی تصویر ثبت ہے اور کہیں وہ تنہا ہے۔ اس کی شبیہ سے معلوم ہوتا ہے کہ وہ بالکل نوعمر بادشاہ ہے۔

مسٹر سمتھ نے انڈین میوزیم اور رائل ایشیائیک سوسائٹی کی تحویل میں جو چاندی کے سکے ۱۹۰۶ء میں پائے تھے اور جن کی تفصیل انہوں نے اپنی کیٹلاگ میں پیش کی ہے، ماں اور بیٹے کے وجود پر دال ہیں۔ پہلے سکے میں ماں کی شبیہ دائیں سمت ثبت ہے لیکن الٹی طرف ہیراکلس چٹان پر بیٹھا ہے اور نیچے خروشتی رسم الخط میں مہاراجاسا، تراتاراسا دھرمیکاسا تھراتاسا لکھا ہے۔

دوسرے میں پہلی سمت بیٹے کی شبیہ ہے اور دوسری طرف پالاس تشریف فرما ہے اور نیچے اوپر والی عبارت خروشتی میں لکھی ہے۔

عجیب بات ہے پہلے سکے اور دوسرے سکے کی یونانی عبارت جزواً مختلف ہے پہلے سکے کی عبارت ہے :

ΒΑΣΙΛΙΚΕΣ ΗΣ ΘΕΙΟΤΡΟΠΟΥ
ΑΓΑΘΟΚΛΕΙΑΣ ΣΤΡΑΤΗΛΗΣ

اختلاف صرف نشان زدہ حصہ میں ہے :

تانبے کے ایک چوکور سکے کی پہلی طرف ہیراکلس کی شبیہ ثبت

ہے۔ دوسری طرف پالاس تشریف فرما ہے اور نیچے خروشتی میں تھراتاسا کا نام رقم ہے (۱)۔

ڈائٹی سوس

مشرقی پنجاب ۱۴۰ قبل مسیح

سمتہ کی رو سے یہ بادشاہ مشرق پنجاب کا تاجدار تھا اور اس کا زمانہ ۱۴۰ قبل از مسیح تھا۔

سمتہ نے کیٹلاگ میں اس کے چار سکوں کا حال لکھا ہے، جن میں سے صرف ایک چاندی کا ہے اور تین تانبے کے ہیں۔

پہلے سکے پر بادشاہ کی شبیہ سیدھے رخ ثبت ہے اور اس کے پہلو میں یونانی رسم الخط میں بادشاہ کا نام لکھا ہے۔

اور دوسرے رخ پر پالاس براجان ہے۔ ایک ہاتھ میں پھولوں کا ہار پکڑے ہے اور دوسرے سے تین رخہ نیزہ اچھال رہا ہے اور خروشتی میں لکھا ہے:

مہارا جاسا ترتراسا دیانیسی یاسا

دوسرے سکے کی الٹی سمت پر بھی یہی عبارت لکھی ہے اور سیدھے رخ اپالو کی تصویر ہے۔ یہ سکہ چوکور ہے اور تانبے کا ہے۔ تیسرے اور چوتھے کی شکل و صورت اور وضع قطع بھی دوسرے سکے جیسی ہے۔

زائلوس

سمتہ کا بیان ہے کہ یہ بادشاہ زائلوس (Zoilos) سابق الذکر کا ہم عصر تھا اور مشرق پنجاب کا تاجدار تھا۔

سمتہ نے اس کے پانچ سکوں کی نشان دہی کی ہے۔ جن میں سے دو "انڈین میوزیم میں اور تین ایشیائک سوسائٹی بنگال کے قبضے میں ہیں۔ پہلے سکے کی دائیں سمت بادشاہ کا چہرہ ثبت ہے اور یونانی رسم الخط میں بادشاہ کا نام لکھا ہے۔

دوسری سمت پالاس تشریف فرما ہے اور خروشتی رسم الخط میں یہ عبارت کندہ ہے:

مہاراجا سا ، تراتا راسا جھوٹیلما

دوسرے سکے کی کیفیت بھی یہی ہے -

تیسرے اور چوتھے سکے کی دائیں سمت پہلے دونوں سکوں ایسی ہے ، لیکن پشت پر ہیراکلس تشریف فرما ہے - اس کے ایک ہاتھ میں ہار ہے اور دوسرے میں لائھی اور شیر کی کھال - اور خروشتی میں اوپر والی عبارت لکھی ہے - پانچویں سکے کی دائیں طرف اپالو کی شبیہ بنی ہے اس کے دونوں ہاتھوں میں ایک تیر ہے - ترکش اس کی پیٹھ پر ہے اور ایک ہاتھی اس کے قریب کھڑا ہے (۱) -

ہیپوسٹرائٹوس Hippostratos ۱۲۰ قبل مسیح

سمتھ کی رو سے یہ بادشاہ مغربی پنجاب کا تاجدار تھا اور اس کا زمانہ تقریباً ۱۲۰ قبل مسیح ہے - قریب قریب یہی زمانہ ولسن کے نزدیک میناندر کا تھا -

سمتھ نے اس کے چار سکوں پر بحث کی ہے ، جن میں سے پہلے کی دائیں طرف بادشاہ کی شبیہ ثبت ہے اور دوسری طرف ایک دیوی تشریف فرما ہے - پہلی سمت یونانی میں بادشاہ کا نام لکھا ہے اور دوسری سمت خروشتی میں مہارا جاسا ترا ترا سا ہیپاتھراتا سا رقم ہے -

دوسرے ، تیسرے اور چوتھے سکے کی پہلی سمت ، سکے نمبر ایک ایسی ہے البتہ دوسری طرف بادشاہ سلامت خود پن کر گھوڑے پر سوار ہیں اور گھوڑے کی لگام کھینچ رکھی ہے -

اس سکے میں خروشتی رسم الخط میں نام کے ساتھ ایک اور لقب ”جیام تاسا“ بڑھایا گیا ہے -

تھیوفیلوس (Theophilos) ۱۲۰ قبل مسیح

یہ بھی پنجاب کا بادشاہ تھا زمانہ ۱۲۰ قبل مسیح ہے - اس کے صرف اس سکے کے بارے میں سمتھ نے تنقید ضروری سمجھی ہے جس کے ایک طرف بادشاہ کی شبیہ ہے اور بادشاہ کا نام خطابات کے علاوہ یونانی رسم الخط میں رقم ہے -

دوسری طرف ہیراکلس ایک ہاتھ سے اپنے آپ کو تاج پہنا رہا ہے اور دوسرے میں لائھی اور شیر کی کھال پکڑے ہے اور خروشتی میں خطابات کے بعد اس کا نام تھیوفیلا سا لکھا ہے ۔

جن مذکورہ بالا سکوں کے بارے میں ہم نے تصریحات پیش کی ہیں ۔ یہ سارے کے سارے ایشیائک سوسائٹی بنگال اور انڈین میوزیم میں ۱۹۰۶ء تک محفوظ تھے اور ہم نے جو معلومات درج کی ہیں ان کے سلسلے میں ہم نے ولسن ، سمتھ اور پرنسپ کی شہادتوں پر زیادہ تر اکتفا کیا ہے ۔

فصل دوم

انڈو پارٹھی بادشاہ

مسٹر سمتھ کا بیان ہے کہ انڈو پارٹھی بادشاہوں کے سکوں کے باب میں علمائے تاریخ کو خاصی دشواریوں سے گزرنا پڑتا ہے۔ فاضل محترم نے، جرمن اور نیل سوسائٹی کی اشاعت جنوری میں ان دشواریوں پر سیر حاصل بحث کی ہے، جس کا خلاصہ صرف اس قدر ہے کہ اگر انڈو پارٹھی بادشاہوں کی کوئی مفصل تاریخ محفوظ ہوتی تو علمائے تاریخ کو ان دشواریوں کا سامنا نہ کرنا پڑتا۔

اس تمہید کے بعد مسٹر سمتھ کہتے ہیں کہ مجھے اوروسیوس (Orosius) کے اس نظریے سے اتفاق ہے کہ پارٹھیا کے میتھرا ڈیس اول نے سندھ اور جہلم کے درمیانی علاقہ پر یا دوسرے لفظوں میں ٹیکسلا کی بادشاہت پر ۱۳۸ قبل مسیح میں قبضہ کر لیا تھا۔

لیکن چونکہ میتھرا ڈیس کی موت (۱۳۶ قبل مسیح) کے بعد صورتِ حال خاصی بدل گئی تھی اور نظامِ سلطنت میں ابتری واقع ہو گئی تھی اس لیے تقریباً ۱۲۰ قبل مسیح میں میؤس (ماؤ) نامی ایک مقامی سردار نے ٹیکسلا کی بادشاہت کی باگ ڈور اپنے ہاتھوں میں لے لی تھی۔ وہ نام کا بادشاہ خواہ نہ ہو، عملاً اس کی شاہی تھی (۱)۔

اسی وقت یا اس سے کچھ دن بعد ایک پارٹھی سردار وونونس (Vonones) سیستان اور قندھار کی تقدیر کا مالک بنا۔ ان دونوں کے ساتھ ساتھ وہ پنجاب کی سرحدوں پر بھی من مانی کرتا۔ اس کی طرف سے پنجاب کے سرحدوں کی نگرانی پہلے اس کے بھائی سپالاہورا کے سپرد تھی، بعد میں سپالاہورا (Spalahora) کے بیٹے سپالگداما (Spalagadama) کے ذمہ ہوئی۔ وونونس کے انتقال پر، اس کے ایک

دوسرے بھائی سپالیرشا (Spalirisha) نے اس کی خالی جگہ پر کی ۔ سپالیرشا نے اپنے بیٹے Azes (آیا) کو آرچوسیا کی نیابت سونپی لیکن جب سپالیرشا اس دنیا سے رخصت ہوا تو اس کے بیٹے ایزس کو اس کا تاج پہنا نصیب نہیں ہوا ۔ میتھراڈیش ثانی نے ہارتھیا اور آرچوسیا پر قبضہ کر لیا اور ایزس کو اجازت دی کہ وہ ٹیکسلا کا مالک بن جائے اور اس ملکیت پر اکتفا کرے ۔

ایزس یا آیا نے بڑی لمبی عمر پائی اور بہت دنوں تک حکومت کی اور جب مرا تو اس کی جگہ اس کے بیٹے آیا لیشا نے لی ، وہ مرا تو ایزس ثانی برسرِ اقتدار آیا ، وہ رخصت ہوا تو گنڈوفیرس نے تاج پہنا ۔

سمتہ کہتے ہیں کہ گنڈوفیرس نے نہ صرف ٹیکسلا پر حکومت کی بلکہ زیریں سندھ بھی اس کے تابع تھا ۔ ادھر وہ آرچوسیا اور سبستان تک جا پہنچا تھا (۱) ۔

جب ۶۰ء میں گنڈوفیرس مرا تو اس کی وسیع سلطنت کئی ٹکڑوں میں بٹ گئی ۔ غالباً اس کا بھائی اورتھینگس (Orthagnes) آرچوسیا پر غالب آیا اور اس کا ایک بھتیجا ابدانگیسس (Abdagases) ٹیکسلا کا مالک ہوا ۔

یہ وہی زمانہ ہے جب کہ وسطی ایشیا کے ڈھلوانوں پر بسیرا کرنے والے یوچی پنجاب کی شمال مغربی سرحدوں سے منہ زور سیلاب کے سے انداز میں ٹکرا رہے تھے ۔ ابدانگیسس نے بہت مختصر وقت تک حکومت کی اور چونکہ موت کے وقت اس کا کوئی وارث نہ تھا اس لیے حکومت غیرملکیوں کے قبضے میں چلی گئی اور تقریباً ۹۰ء بعد از مسیح میں یوچی کشان بادشاہ کاڈفیسس ثانی (Kadphises) نے پنجاب ، سندھ اور آرچوسیا پر تسلط پایا ، لیکن اب بھی پارتنی سردار سندھ کے دوآبہ کے علاقہ میں کہیں کہیں برسرِ اقتدار تھے اور کنشک کے زمانہ یعنی تقریباً ۱۳۰ء بعد از مسیح تک خود مختاری کے مزے لوٹتے رہے تھے ۔

مسٹر سمتہ لہتے ہیں کہ حسب ذیل تاریخی ترتیب ان کے بیان کردہ سکوں کے سمجھنے میں مدد دے سکتی ہے ۔

۱۔ کینلاک آف کانڈز ان انڈین میوزیم ، ص ۳۶ - ۳۷ ۔

میتھرا ڈیٹس اول ۱۷۱ قبل مسیح - ٹیکسلا پر قبضہ ۱۳۸ قبل مسیح -
 میتھرا ڈیٹس کی وفات ۱۳۶ قبل مسیح -
 میتھرا ڈیٹس ثانی ۱۲۳ قبل مسیح -
 میتھرا ڈیٹس ثانی کی موت ۸۸ قبل مسیح -
 ٹیکسلا کے انڈوپارتھی بادشاہ

میؤس ۱۲۰ قبل مسیح - ایرس اول ۹۰ قبل مسیح -
 ایزی لیسایس ۴۰ قبل مسیح - ایرس ثانی ۱۵ قبل مسیح -
 گنڈوفیرس ۲۰ بعد از مسیح - فتح سندھ ۴۰ بعد از مسیح -
 گنڈوفیرس کی موت ۶۰ بعد از مسیح -
 ابد اکیسس ۶۰ بعد از مسیح -
 وونوس ۱۱۵ قبل مسیح سپالاهورا اور سپالاگداما
 سپالیرشا ۱۰۰ قبل مسیح -

ایرس مرکزی پارٹھی حکومت کی براہ راست ذمہ داری ۹۰ تا ۴۰
 بعد از مسیح -

آرتھیگنس ۶۰ بعد از مسیح ، پاکورا ۷۰ بعد از مسیح ، آرسا کا ۷۵
 بعد از مسیح اور کنشک ۱۳۰ بعد از مسیح (۱) -

میؤس ماؤ ۱۲۰ قبل مسیح - ۹۰ قبل مسیح
 مسٹر سمتھ نے اس تمہید کے بعد میؤس یا ماؤ سے آغاز کیا ہے -
 ان کی رو سے اس بادشاہ نے ٹیکسلا پر ۱۲۰ قبل مسیح سے نئے کر
 ۹۰ قبل مسیح تک حکومت کی تھی (۲) -

مسٹر ولسن کی رو سے میؤس یا ماہ ، ہرمیوس کا ہم عصر تھا ،
 اور بامیان یا کندوز کا بادشاہ تھا - اس کے بعد ایرس حکمران ہوا تھا (۳) -
 مسٹر سمتھ نے نمبر ۱ ، ۲ ، ۳ ، ۴ اور نمبر ۵ تانبے کے سکوں کے
 بارے میں صراحت کی ہے کہ ان پر صرف یونانی رسم الخط استعمال ہوا ہے -

۱- کیٹلاگ آف کائنات بانی سمتھ جلد اول ، ص ۳۷ -

۲- ایضاً ، ص ۳۸ -

۳- ولسن ، آریانہ انٹیک ، ص ۳۱۳ -

ان سکوں کے ایک طرف یونانی دیوتاؤں کے مقدس پیغامبر کی علامت خصوصی بھی ثبت ہے اور دوسری سمت ہاتھی کا چہرہ بنا ہے جو اپنی سونڈ اوپر کو اٹھائے ہے (۱) -

مسٹر ولسن نے اس سکے کو دوسرے نمبر پر رکھا ہے اور پہلا نمبر ایک چوکور لمبے سکے کو دیا ہے ، جس کے دائیں رخ ایک مردانہ تصویر بنی ہے اور اس کے ایک ہاتھ میں تین شاخہ نیزہ ہے - دوسری طرف ایک دیوی کھڑی ہے ، شاید یہ فتح کی دیوی ہے اور اس کے پہلو میں خروشتی رسم الخط میں یہ حروف رقم ہیں :

راجدھیراجاسا مہاتاسا ما سا

مسٹر ولسن کہتے ہیں کہ یہ سکے جنرل ونٹورا نے رائل ایشیائک سوسائٹی کو نذر کیا تھا اور یہ اپنی طرز میں منفرد ہے - پرنسپ نے جنرل ایشیائک سوسائٹی بنگال کے جولائی ۱۸۳۸ء میں اس پر بحث کی ہے (۲) -

ولسن کا چوکور نمبر ۳ درمیانے حجم کا ہے - اس کی دائیں جانب پہلے سکے ایسی ہے اور دوسری جانب بھی - پہلی جانب بادشاہ کا نام یونانی حروف میں اور دوسری جانب خروشتی میں کندہ ہے اور نام کندہ کرنے میں اختصار سے کام لیا گیا ہے - مثلاً

مہاتاسا ما سا

نمبر ۴ بھی چوکور سکے ہے - اس کے ایک طرف اپالو کھڑا ہے ، جو بالکل ننگا ہے - اس کے دائیں ہاتھ میں تیر ہے اور بائیں کھان پر دھرا ہے - یونانی عبارت مکمل ہے - دوسری طرف بھی یہی عبارت پراکرت رسم الخط میں لکھی گئی ہے -

پانچواں سکے بھی چوکور ہے ، ہاتھی دائیں طرف براجمان ہے اور بائیں طرف ایک شخصیت آلتی پالتی مارے تخت پر بیٹھی ہے اور اس کے آگے تلوار رکھی ہے (۳) -

۱- کیٹلاگ ، ص ۳۸ -

۲- آریانہ انٹیک ، ص ۳۱۳ -

۳- جنرل ایشیائک سوسائٹی بنگال جولائی ۱۸۳۸ء -

سمتہ نے اس بادشاہ کے کل چودہ سکوں پر بحث کی ہے جو سارے کے سارے تانبے کے ہیں۔ جن میں ساتویں، آٹھویں اور نویں اور دسویں نمبر کے سکے ملکی تاثرات کے حامل ہیں۔ ان کے ایک طرف بیل کھڑا ہے اور دوسری طرف دیوی آرٹیمس بھاگتی نظر آتی ہے اور اس کے چہرے کا نقاب لہراتا معلوم ہوتا ہے۔

گیارہویں نمبر کے سکے میں ایک طرف ہرکولیس کھڑا ہے۔ اس کے ایک ہاتھ میں لائٹی اور شیر کی کھال ہے اور دوسرا ہاتھ کمر پر رکھا ہے۔ دونوں زبانوں کی تحریر بہت مٹی ہوئی ہے۔

خصوصیت سے خروشتی میں صرف راجاسا ماسا کا الف اور سا زیادہ واضح ہے (۱)۔

بارہویں نمبر کے سکے میں ایک طرف ہاتھی سونڈ اٹھا کر چلتا نظر آتا ہے۔ دوسری سمت یا تو بادشاہ یا کوئی دیوتا، آلتی پالتی مارے تخت پر جلوہ فرما ہے۔ خروشتی میں بادشاہ کا نام بہت واضح ہے۔

تیرہواں نمبر بھی ویسا ہی ہے۔

چودھویں میں بادشاہ گھوڑے پر سوار ہے۔ کوڑا کندھے پر رکھا ہے اور دایاں ہاتھ آگے کو پھیلا ہے۔ دوسری سمت نائک کی شبیہ ہے، اس کے ایک ہاتھ میں ہار ہے اور دوسرے میں پام کی شاخ ہے۔ بادشاہ کے نام کے خروشتی حروف بہت دھیمے ہیں، البتہ یونانی حروف بہت صاف ہیں۔

وونونس ۱۱۵ قبل مسیح - ۱۰۵ قبل مسیح

وونونس کے بارے میں سمتہ کا بیان ہے کہ وہ ۱۱۵ سے ۱۰۵ قبل مسیح میں ڈرنگینا اور آرچوسیا کا مالک تھا اور اس کا بھائی سپلاہورا اس کا وائسرائے تھا۔ سمتہ نے تین سکے ایک ہی طرح کے چھاپے ہیں، یہ چاندی کے ہیں۔ ان کی ایک طرف بادشاہ گھوڑے پر سوار ہے اور یونانی میں اس کا نام اس کے سر کے اوپر لکھا ہے۔

دوسری طرف زیوس کھڑا ہے۔ وہ ایک ہاتھ میں تین شاخہ نیزہ پکڑے ہے اور دوسرے کے سہارے شاہی نشان پر جھکا ہے جس کے

ساتھ خروشتی میں مہاراجہ بھراتہ دھرماسا سپالاهوراسا کے حروف تحریر ہیں -

سپالاهورا

اوپر مذکور سپالاهوراسا کے اپنے نام کے سکے بھی پائے گئے ہیں - ان کے ایک طرف بادشاہ گھوڑے پر سوار ہے ، دوسری سمت ہرکولیس چٹان پر بیٹھا ہے - اس کا ایک ہاتھ اسی چٹان پر رکھا ہے اور دوسرے سے اپنے کندھوں پر رکھی لاٹھی کو پکڑے ہے - پہلی سمت پر یونانی میں اور دوسری سمت خروشتی حروف میں بادشاہ کا نام لکھا ہے (۱) -

خروشتی حروف کے بارے میں سمتہ کی رائے ہے کہ ان کے ذریعے سپالاهورا پتراسا دھرمیسا سپالاکاداماسا کی نشان دہی کی گئی ہے -

یہی مکہ اس امر کی بھی دلیل ہے کہ سپالاکاداماسا ، سپالاهورا کا بیٹا اور اس کے ساتھ امور مملکت میں شریک تھا (۲) -

سمتہ نے ایسے چھ سکوں پر تبصرہ کیا ہے - سمتہ کے زمانے میں یہ سارے سکے انڈین میوزیم اور رائل ایشیائٹک سوسائٹی کی تحویل میں تھے -

سپالیراشا ۹۰ تا ۱۰۰ قبل مسیح

سمتہ کے نزدیک سپالیراشا (Spalirasha) وونونس کا بھائی اور اس کا وارث تھا -

اس کے سکوں میں ایک طرف بادشاہ زرہ بکتر پہنے کھڑا ہے - اس کے ہاتھ میں جنگی کلہاڑا ہے اور پیٹھ پر کمان رکھی ہے اور یونانی میں بادشاہ کا نام لکھا ہے - جسے خروشتی میں اس طرح منتقل کیا گیا ہے -

مہاراجا بھراہا دھرمیسا سپالیراشا

ایزس ۹۰ تا ۴۰ قبل مسیح

سمتہ کہتے ہیں شاید ایزس (Azes) جو ٹیکسلا اور مغربی پنجاب

- ۱- کیٹلاگ آف کائنات ان انڈین میوزیم ، جلد اول ، ص ۴۰ - ۴۱ - ۴۲ -
- ۲- ایضاً ، ص ۴۳ -

کا ۹۰ قبل مسیح سے لے کر ۴۰ قبل مسیح تک بادشاہ تھا ، سپالیراشا کا بیٹا تھا (۱) -

یہ امکان مسٹر ولسن نے بھی ایزی لیسس کے بارے میں ظاہر کیا ہے ان کے الفاظ ہیں :

Azilises may have been his son or his nephew and at any rate was probably his successor(۲).

دوسرے لفظوں میں مسٹر ولسن کے نزدیک ایرس کی بجائے ایزی لیسس سپالیراشا کا بیٹا یا بھتیجا تھا - حالانکہ سمتھ ایزی لیسس کو ایرس کا بیٹا قرار دیتا ہے -

مسٹر ولسن نے بھی یہ بات تسلیم کی ہے کہ ایزی لیسس اور ایرس کے سکوں میں باہمی اشتراک و تشابہ موجود ہے - لیکن وہ ایزی لیسس کو مقدم اور ایرس کو مؤخر رکھتا ہے - اس کے نزدیک ایزی لیسس ۶۰ قبل مسیح کا حکمران تھا اور ایرس نے ۵۰ قبل مسیح میں مسند سنبھالی تھی (۳) -

ہم نے اس سلسلہ میں سمتھ کی رائے کو ترجیح دی ہے - وہ کہتے ہیں کہ ایرس ۹۰ قبل مسیح میں تخت نشین ہوا تھا اور چالیس قبل مسیح تک پچاس سال برابر حکومت کرتا رہا تھا اور ثبوت پیش کیا ہے کہ ایرس کے جو سکے برآمد ہوئے ہیں وہ بے شمار و بے حساب ہیں - خود انھوں نے ۸۷ سکوں کی نشان دہی کی ہے جن میں سے بائیس تو چاندی کے ہیں اور پانچ اقسام پر مشتمل ہیں - پہلی قسم گول سکوں کی ہے ، جن کی ایک طرف زیوس کی شبیہ ہے اور دوسری طرف نائک کی - ایک طرف یونانی میں بادشاہ کا نام اور القاب یوں لکھے ہیں :

ΒΑΣΙΛΕΥΣ ΒΑΣΙΛΕΥΣ
ΜΕΓΑΛΟΥ ΑΖΟΪ

۱- آریانہ انٹیک ، ص ۳۱۹ -

۲- کیٹلاگ ، ص ۴۹ -

۳- آریانہ انٹیک ، ص ۳۱۹ - ۳۲۱ -

اور دوسری طرف خروشتی رسم الخط میں تحریر ہے :

مہاراجاسا راجہ راسا مہاتاسا آیاسا

دوسری نوع کے سکوں پر بادشاہ گھوڑے پر سوار ہے اور اس کے ہاتھ میں نیزہ ہے۔ دوسری طرف زیوس کی شبیہ ثبت ہے۔ عبارت پہلے سکے ایسی ہے۔

تیسری نوع کے سکوں میں گھوڑے پر سوار بادشاہ کے ہاتھ میں کوڑا ہے اور پیٹھ پر کمان لہی ہے۔

چوتھی نوع کی پہلی طرف بھی بادشاہ گھوڑے پر سوار ہے اور اس کے ہاتھ میں نیزہ ہے اور دوسری طرف ایک دیوی جی کی تصویر ثبت ہے۔ عبارت پہلے ایسی ہے۔

پانچویں قسم میں پہلی طرف تو گھوڑے پر سوار بادشاہ کے ہاتھ میں نیزہ یا کوڑا ہے لیکن دوسری طرف پالاس براہمن ہیں۔

اس بادشاہ کے تانبے کے سکے بھی کئی قسم کے ہیں۔ ایک قسم کے سکوں پر ہاتھی ایک طرف اور دوسری طرف بیل ہے۔ دوسری قسم میں بیل پہلے رخ اور شیر دوسری طرف ثبت ہے۔

تیسری قسم کے سکے دیوی ڈیمی ٹر اور دیوتا ہرمیس میں بٹے ہیں۔ پہلے رخ پر دیوی جی تخت پر بیٹھی ہیں اور دوسری طرف دیوتا ہرمیس کھڑا ہے (۱)۔

ان تمام سکوں پر خروشتی میں بادشاہ کا نام بہت واضح حروف میں آیاسا لکھا ہے (۲)۔

چوتھی قسم کے سکوں پر بادشاہ تخت پر بیٹھا ہے ، ٹانگ پر ٹانگ رکھی ہے ، ایک ہاتھ میں کوڑا ہے اور دوسرے میں تلوار یا شاہی عصا پکڑے ہے۔

پانچویں قسم کے سکوں پر بادشاہ پہلے رخ تخت نشین ہے اور دوسرے رخ پالاس کھڑا ہے۔

چھٹی قسم کے سکوں پر ایک طرف بادشاہ اونٹ پر سوار ہے اور

۱- کیٹلاگ ، ص ۴۵ - ۴۶ -

۲- ایضاً ، ص ۴۶ -

دوسری سمت پیل ثبت ہے۔ یہ سکے چوکور ہیں۔
ساتویں قسم ایک طرف سے گول ہے اور دو طرف سے متوازی
الاضلاع ہے۔

آٹھویں قسم میں بادشاہ ایک طرف گھوڑے پر سوار ہے اور
دوسری طرف ہرکولیس بیٹھا ہے۔ اس سکے کے بارے میں سمتھ کو شبہ
ہے کہ آیا یہ ایزی لیسس کا ہے یا ایزس کا (۱)۔

نویں قسم کے سکوں کی ایک طرف بادشاہ سوار ہے اور دوسری
طرف شیر کھڑا ہے۔

مسٹر ولسن نے اس بادشاہ کے ۲ چاندی کے اور ۱۶ تانبے کے سکوں
پر تنقید کی ہے اور تانبے کے سکے نمبر ۲۵ کے بارے میں کہتے ہیں کہ یہ
گول اور درمیانے حجم کا ہے۔ بادشاہ گھوڑے پر سوار ہے اور ایک
ہاتھ آگے کو پھیلائے ہے۔ اس پر یونانی میں جو عبارت لکھی ہے وہ
خط ملط ہوگئی ہے۔ مثلاً:

WE IΛ ONWE OΛΛW

WICICAC

ولسن کی رو سے یہ سکہ باقی سکوں کی نسبت بہت زیادہ تعداد میں
برآمد ہوا ہے اور غالباً ایزس کے بعد کے بادشاہوں نے اس کے نام پر
جاری کر دیا تھا (۲)۔

ایزس کے ایک اور سکے پر تنقید کرتے ہوئے مسٹر ولسن کہتے ہیں
کہ اس پر نیپچون کی جو تصویر بنی ہے (نیپچون یونانیوں کے نزدیک
ممندروں کا دیوتا تھا) اس سے گمان ہوتا ہے کہ ایزس، سندھ اور اس
کے ساحلوں کا بھی بادشاہ تھا اور اگر یہ صورت تھی تو پھر اس بادشاہ
کے سکے سندھ کے بعض مقامات سے بھی ملنے لازم ہیں لیکن ابھی تک
کہیں سے دستیاب نہیں ہوئے (۳)۔

۱۔ کیشلاگ جلد اول، ص ۴۹۔

۲۔ آریانہ انٹیک، ص ۳۲۱۔

۳۔ ایضاً، ص ۳۲۳۔

ایزی لیسس

ایزی لیسس کے جو سکے بھی دستیاب ہوئے ہیں وہ زیادہ تر پنجاب اور شاہ مغربی سرحدی مقامات سے ملے ہیں۔ جیسے کہ پیچھے بھی بیان ہوا ہے، ایزی لیسس اور ایپی لیشا، سمتھ کے نزدیک ایزس اول کا بیٹا تھا اور اس کے بعد ۳۰ قبل مسیح میں تخت نشین ہوا تھا اور ۱۵ قبل مسیح تک حکومت کی تھی (۱)۔ اس کے چھ عدد چاندی اور دو عدد تانبے کے سکوں پر سمتھ نے تنقید کی ہے۔ جن میں سے پہلی نوع کے ایک رخ پر بادشاہ گھوڑے پر سوار ہے۔ نیزہ اس کے ہاتھ میں ہے، دوسری طرف پالاس کی تصویر ہے۔ ایک طرف یونانی کے حروف ہیں۔

اور دوسری طرف خروشتی رسم الخط میں رقم ہے۔

مہارا جاسا، راجا راسا مہاتاسا آیتا لیشا سا

دوسری قسم کے سکوں پر ایک طرف بادشاہ کے ہاتھ میں نیزہ ہے اور دوسری سمت ایک دیوی تشریف فرما ہے۔ عبارت دونوں طرف پہلے ایسی ہے۔

تانبے کے سکے چوکور اور غیر ستوازی الاضلاع ہیں۔ ان کے ایک رخ بادشاہ سوار ہے اور دوسری طرف کوہان والا بیل کھڑا ہے۔ عبارت میں کوئی فرق نہیں ہے۔

ایزس ثانی ۱۵ قبل مسیح سے ۲۰ بعد مسیح تک

سمتھ کی رو سے ایزی لیسس کے بعد اس کا بیٹا ایزس ثانی کے خطاب سے تخت پر بیٹھا اور ۱۵ قبل مسیح سے لے کر ۲۰ بعد مسیح تک یعنی کوئی پینتیس سال حکومت کی۔ اس کے ۵۹ مختلف سکوں پر سمتھ نے تنقید کی ہے۔ ان میں سے اکیس چاندی کے ہیں اور ستائیس ایسے ہیں جن پر بادشاہ ایزس ثانی کے ساتھ ساتھ اس کے گورنر اسپاورما کا اسم گرامی بھی ثبت ہے (۲)۔

اس بادشاہ کے چاندی کے سکوں اور پہلے سکوں میں کوئی خاص تمیز نہیں ہے اور عبارت بھی ایک جیسی ہے۔

۱۔ کیٹلاک، ص ۵۱ - ۵۲ - ۵۳ - ۵۴۔

۲۔ آریانہ انیک، ص ۳۲۱۔

ولسن نے اول و ثانی میں کوئی فرق پیدا نہیں کیا۔ البتہ یہ صراحت ضرور کی ہے کہ اس بادشاہ کا کوئی سکھ بیفرام سے برآمد نہیں ہوا اور جلال آباد کے پرے کے علاقہ سے تو شاذ و نادر ہی کہیں ملا ہے۔

زیادہ تر سکے پشاور کے ماحول میں سے اور پنجاب کے بعض مقامات سے برآمد ہوئے ہیں، جس سے یہ احتمال پیدا ہوتا ہے کہ شاید یہ بادشاہ پنجاب کا اصل باشندہ تھا اور سکھتیا سے اس کا کوئی تعلق نہ تھا۔

چیتوں نے اسے اپنے روز ناموں میں آیو (Ayu) کا عنوان دیا ہے اور بدھ روایات میں بھی اس کا ذکر موجود ہے۔ یوں بدھ روایات آیو اور اشوکا کو ایک بتاتی ہیں۔ مسٹر ولسن، بدھ روایات کے اس رجحان کو صحیح نہیں مانتے۔ وہ دلیل دیتے ہیں کہ اس آیو کے سکے چونکہ بہت کافی تعداد میں پنجاب کے مختلف مقامات اور شہروں کے اندر دفن ملے ہیں، اس لیے یہ زیادہ قدیم دور کے نہیں ہو سکتے اور سکوں کا ایزس، اشوکا نہیں اس سے کئی سو سال بعد کی شخصیت ہے۔ خاص طور پر اس لیے کہ سکوں پر یونانی عبارت کو زیادہ ترجیح دی گئی ہے (۱)۔

مسٹر ولسن نے ان سکوں کے سلسلہ میں ایک اور نکتہ بھی پیدا کیا ہے، فرماتے ہیں کہ ان پر جو یونانی حروف تحریر ہیں، ان میں بادشاہ یا سکھ سازوں نے اپنی طرف سے کچھ تبدیلی کر دی ہے۔ ایک سکھ کے یونانی حروف یوں ہیں - **GINEN** اس میں **G**

اور **E** قابل ملاحظہ ہیں۔ پہلے رسم الخط میں ان کی شکل یہ تھی

ایک اور حرف **W** بھی بدل دیا گیا ہے۔ پہلے **E - 4**

وہ یوں لکھا جاتا تھا - **W**

بادشاہوں کا بادشاہ

بادشاہوں کے بادشاہ کو ایک مستقل عنوان دے کر مسٹر ولسن نے ایک اہم زیر بحث موضوع کی شکل دے دی ہے۔ ان کے نزدیک یہ

بادشاہ قبل الذکر بادشاہوں سے کوئی الگ وجود رکھتا تھا۔ یہ اشتباہ اس لیے پیدا ہوا ہے کہ اس بادشاہ کے بہت سے سکوں پر اس کے نامِ نامی کے بجائے بادشاہِ عظیم، شاہ شاہان کا خطاب کندہ ہے اور جو عبارت لکھی ہے وہ صرف یونانی رسم الخط میں ہے اور بہت سے حروف کی شکل بدل دالی گئی ہے۔

مثلاً ایک سکے پر یہ الفاظ کندہ ہیں :

C W T H P M E T A C

B A E I N E V W N

یہ سکے بہت کافی تعداد میں مختلف جگہوں سے برآمد ہوئے ہیں۔ مسٹر پرنسپ کا تو بیان ہے کہ بیغرام، پنجاب کے متعدد سٹوپوں اور حتیٰ کہ بنارس اور مالوہ سے یہ سکے ہزاروں کی تعداد میں دستیاب ہوئے ہیں۔

مسٹر ولسن کے الفاظ میں گو اس سکے کی زبان ”بربرائزڈ“ (بربریت زدہ) ہے اس کے باوجود سکے کچھ برے نہیں ہیں؛ ایک طرف ”مذکورہ صدر بادشاہوں“ کی طرح یہ بادشاہ بھی گھوڑے پر سوار نظر آتا ہے۔ دوسرے رخ ایک اچھی عبا پہنے ایک راہب آتش کدہ کے سامنے کھڑا ہے۔ بعض سکوں پر صرف بادشاہ کا چہرہ ثبت ہے، بادشاہ کے سر پر یا تو پگڑی بندھی ہے یا بال اس طرح سنورے ہیں کہ پگڑی بندھی نظر آتی ہے۔ اس کے ہاتھ میں ایک چھوٹا سا نیزہ ہے۔

چونکہ سکوں پر بادشاہ کا نام نہیں لکھا، اس لیے ایم روشٹ (M. Rochette) کو گمان گرا کہ یہ سکے ایک جمہوری جماعت (جس کے ارکان آزاد ریاستوں کے نمائندے تھے) مسکوک کیا کرتی تھی۔ یہ جماعت ایک نظری اور معیاری بادشاہ کی شبیہ اپنے سکوں پر اس لیے ثبت نہ کی کہ لوگوں پر ظاہر کر دے کہ وہ کس قسم کے بادشاہ کی سزید ہو سکتی ہے۔

مسٹر ولسن، ایم روشٹ کے اس گمان پر جائز اعتراض کرتے ہیں کہ اگر یہ بات ہوتی تو یہ جمہوری جماعت اپنے سکوں پر عظیم بادشاہ شاہ شاہان کے الفاظ کبھی رقم نہ کرتی (۱)۔

مذکورہ بالا عبارت کسی حقیقی بادشاہ کی ترجان ہے جو اپنے آپ کو عظیم بادشاہ اور شاہ شاہان سمجھتا تھا۔ یہ بادشاہ کون تھا اور اس کے اوصاف کیا تھے۔ یہ سوال خاصا مشکل ہے۔ یوں اس کے سکوں کی پنجاب سے لے کر بنارس اور مالوہ تک موجودگی اس امر کی دلیل ہے کہ وہ لازماً پنجاب اور شمالی ہند کے اس حصہ کا حکمران اعلیٰ تھا۔ اس کے سکوں کی تازگی اور کثرت اس بات کو بھی ظاہر کرتی ہے کہ وہ زیادہ قدیم دور کا نہ تھا۔ زیادہ سے زیادہ پہلی صدی عیسوی کا ہے۔ ہو سکتا ہے کہ وہ سکھیتی بادشاہ ہو، جیسے کہ پروفیسر لیسن (۱) کا خیال ہے لیکن مسٹر ولسن معترض ہیں کہ کوئی سکھیتی بادشاہ ہندوستان کے حدود میں اتنا آگے نہیں بڑھا تھا جتنا کہ یہ بادشاہ بڑھ گیا تھا؟ یوں بھی سکھیتی بادشاہوں کے حلیے، اس شبیہ سے بہت مختلف ہیں جو ان سکوں پر ثبت ہے۔ سر کا لباس خاص انداز کا ہے اور اس کی ایک سجاوٹ تو قطعاً پنجابی طرز کی ہے، یعنی یہ کہ وہ اپنے کانوں میں بندے پہنتے ہے اور سنسکرت شعری ادب میں کانوں میں بندے پہنتے کے رواج کو بادشاہوں کا رواج بتایا گیا ہے (۲)۔

مزید برآں پوری شبیہ کے خدو خال ہندوستانی ہیں۔

مسٹر ولسن نے اس موضوع پر بھی لمبی چوڑی بحث کی ہے اور آخر میں اس امکان کی تائید کی ہے اور کہا ہے کہ ہو سکتا ہے کہ یہ عظیم بادشاہ ایزس کے خاندان سے ہو، غالباً وہ ایزس اور کاذنیس کے درمیانی دور کی کوئی بڑی شخصیت تھی۔

جیسے کہ اوپر مذکور ہوا ہے اس بادشاہ کے سکوں کی غالب تعداد پر یونانی کے حروف ثبت ہیں۔ لیکن ایک سکے پر جس کی تشریح، مسٹر ولسن نے نمبر ۱۰ کے ماتحت کی ہے کچھ ہندوستانی یا خروشتی الفاظ بھی کندہ ہیں (۳) مثلاً

۶۷ ۶۸ ۶۹ ۷۰ ۷۱ ۷۲ ۷۳ ۷۴ ۷۵ ۷۶ ۷۷ ۷۸ ۷۹ ۸۰

۱۔ زرکس چیچٹ ۱ ص ۱۸۳ - (Zer Ges Chechte)

۲۔ آریانہ انٹیک، ص ۲۳۳ -

۳۔ ایضاً، ص ۲۳۲ - ۲۳۵ - ۲۳۶ -

نمبر گیارہ پر بھی یہی حروف ثبت ہیں ۔

گنڈو فیرس ۲۰ تا ۴۰ بعد مسیح

گنڈوفیرس (Gondopheres یا Undopherrers) مسٹر سمٹھ کی رو سے ایک ہی شخصیت ہے اور اس کا تعلق بھی انڈو ہارتھی خاندان سے تھا۔ اس کا زمانہ ۲۰ء سے ۶۰ء تک کا ہے اور وہ لازماً وادی سندھ کا تاجدار تھا۔

مسٹر سمٹھ نے اس کے صرف دو سکوں پر بحث کی ہے ، گو فرمایا ہے کہ پہلی قسم کے بائیس سکے ان کے زیر مطالعہ آئے تھے (۱)۔

پہلی قسم کے ان سکوں کے ایک طرف بادشاہ گھوڑے پر سوار ہے اور اس کے اوپر یونانی رسم الخط میں بادشاہ کا نام لکھا ہے۔

دوسری طرف پالاس کی تصویر ہے اس کے ایک ہاتھ میں نیزہ ہے اور دوسرے میں ڈھال ہے اور خروشتی رسم الخط میں لکھا ہے ۔

مہاراجہ جے راجہ تیراجہ ترا تاراسہ دیوا دراتاسا گودا فراسا ۔

جسے ولسن نے کسی قدر مختلف پڑھا ہے (یونانی عبارت)

OAC IAE WN OAC IAE WN

ΓΟΝ Δ □ Θ Α Γ Θ Υ

خروشتی عبارت

20777 77777 77777

مسٹر ولسن نے تانبے کے ایک سکے پر رقم یونانی عبارت کو کسی قدر اور مختلف ظاہر کیا ہے۔ مثلاً

VACIAE WII IAE W W N ME T A A
V N Δ 0 0 0 1 V

VN Δ 00 00 1 V

مسٹر ولسن کے نزدیک خروشتی حروف میں بادشاہ کا نام
فاراہاتا سا لکھا ہے (۱)۔

ابدا کیسس . ۷۶ تا ۷۵ء

ابدا کیسس یا آوادا گاشا ، بادشاہ ٹیکسلا ، گندوفیرس کا بھتیجا تھا ۔
سمتھ نے اس کے تین سکوں کی وضاحت کی ہے ۔ جن میں سے ایک سکے
کے پہلے رخ بادشاہ کی شبیہ ہے ، دوسرے رخ نائک کی تصویر ہے ۔
یونانی عبارت سمتھ سے پڑھی نہیں گئی ، البتہ خروشتی عبارت کچھ کچھ
پڑھ لی ہے جو آوا کا داشاسا کے حروف پر مشتمل ہے ۔

دوسرے سکے کے ایک طرف بادشاہ گھوڑے پر سوار ہے ، دوسرے
رخ زیوس کی تصویر ہے ۔ یونانی عبارت اچھی طرح پڑھی نہیں گئی ۔
خروشتی عبارت سے ، مہاراجاسا ، کا لفظ پڑھا گیا ہے اور نیچے
آوا دا گاشاسا کے حروف ٹٹولے جاسکتے ہیں ۔

تیسرے سکے پر بھی بادشاہ ایک طرف گھوڑے پر سوار ہے ۔
یونانی عبارت واضح نہیں ہے ۔ دوسرے رخ نائک اپنے پر بھیلائے ہے ۔
خروشتی عبارت بنی بہت مبہم ہے (۲) ۔

مسٹر ولسن کہتے ہیں کہ اس سکے کی وضع قطع اور اس پر تحریر
مونوگرام کو دیکھ کر احساس ہوتا ہے کہ اس بادشاہ کا تعلق
مذکور الصدر بادشاہ سے تھا ، اس کے سوا اس سے کچھ اور واضح نہیں
ہوتا ۔

یونانی عبارت بھی خاصی مخلوط ہے اور خروشتی رسم الخط بھی
مبہم اور بگڑا ہوا ہے صرف خطاب مہاراجہ پڑھا جا سکتا ہے ، البتہ
نام شاید یہ ہے ۔

آکا جاکوبھاسا AKAJAKUBHASA

سٹراپ جھونیا . ۷۱ء

سمتھ کی رو سے سٹراپ جھونیا (Jhunia) ، ٹیکسلا کا نائب السلطنت
تھا اور غالباً ایس ثانی کا ہم عصر تھا ۔

۱۔ آریانہ انٹیک ، ص ۳۳ ۔

۲۔ کیٹلاگ آف کانز ان انڈین میوزیم ، ص ۵۷ ۔

سٹراپ جھونیا اپنے سکے کے ایک رخ گھوڑے کی پیٹھ پر سوار
 ہے اس کا ایک ہاتھ اٹھا ہوا ہے اور کہاں زمین سے ٹنگی ہے ۔

دوسری سمت سٹراپ دیوی جی کو دیکھ رہا ہے ۔ جو اسے پھولوں
 کا ہار پہنانے کو ہے ۔ خروشتی میں لکھا ہے ۔

مانا گولاسا ، چتراپاسا پتراسا جی خنی آسا (۱) ۔

یونانی حروف مسٹر۔ سمت سے اچھی طرح پڑھے نہیں گئے (۲) ۔

فصل چہارم کشان سکے

مسٹر سمتھ کی رو سے کشان خاندان کا وہ فرد جس نے ارض پاک میں کشان حکومت کی بنیاد رکھی کاڈنسیز اول تھا اور یہ ۳۵ء تھا جب وہ تخت نشین ہوا اور یہ اس کا بیٹا کاڈنسیز دوم تھا جس نے کشان عہد کے پہلے سکے سکوک کیے اور یہ سکے رومن اوری کے انداز کے سونے کے سکے تھے۔ سونے کے ساتھ ساتھ اس نے عام استعمال کے لیے تانبے کے سکوں کو بھی متعارف کرایا یہ دونوں سکے، پنجاب کے مختلف مقامات سے برآمد ہوئے ہیں۔^۱

مسٹر ولسن کا خیال ہے کہ اس عہد میں سونے کے سکوں کو ڈھالنے پر خاصی توجہ دی گئی تھی اس عہد کے بہت سے سونے کے سکے متعدد مقامات سے دستیاب ہوئے ہیں۔

غالباً اس کی وجہ یہ تھی کہ کشان بادشاہوں کو سونے کے بہت سے ذخائر ہاتھ لگ گئے تھے۔ یا ملک کی اقتصادی حالت بہت سنور گئی تھی۔^۲ اور کشان عہد کی سونے کے سکے ڈھالنے کی روش، اس کے مابعد کے ادوار میں برابر چلتی رہی۔

مسٹر ولسن سوچتے ہیں اس سے یہ نہ سمجھا جائے کہ اس دور میں چاندی کے سکے سکوک نہیں ہوئے۔ چاندی کے سکے بھی ڈھلے لیکن اس کے ساتھ ساتھ سونے اور تانبے کے سکوں کو ڈھالنے کی رسم اسلامی عہد تک برابر چلی۔

کاڈنسیز نے سونے کے جو سکے ڈھالے اور جو کافی تعداد میں مختلف جگہوں سے دستیاب ہوئے ہیں ان پر پہلے رخ پر تو بادشاہ کی تصویر ثبت ہے

۱۔ سمتھ کشیلاگ، جلد اول ص ۵۸

۲۔ آریانا انٹیک، ص ۳۴

وہ تخت پر بیٹھا ہے - بعض سکوں پر اس کا سر منہ اور آدھا سینہ کندہ کیا گیا ہے اور دوسرے رخ بادشاہ کا نام اور اس کے خطابات یونانی رسم الخط میں درج ہیں -

مسٹر ولسن کے نزدیک خطابات یہ تھے :

KAAQIGHC BACIAEVC OOHMO

آخری حروف کے بارے میں مسٹر آر اوچٹ اور ان کے تتبع میں ایم ایم جیگوت Jagwet مائینوٹ Mionnet کا خیال ہے کہ یہ بادشاہ کے نام کا حصہ تھے اور اس کا نام Mokadpheses لکھا گیا تھا -

تانبے کے سکوں پر یونانی میں جو عبارت لکھی تھی وہ یہ ہے :

BA CIA VC BACIEWNCWTHP METAC

مگر دوسری سمت خروشتی میں بادشاہ کا نام کندہ ہے -

بعض سونے کے سکوں پر شیو دیو کی تصویر بھی نقش ہے جس سے ولسن نے یہ نتیجہ اخذ کیا ہے کہ کاڈفسیز دوم شیوہرست تھا -

ولسن مزید فرماتے ہیں کہ چونکہ کاڈفسیز ثانی کے سکے بہت بڑی تعداد میں مختلف مقامات سے دستیاب ہوئے ہیں اس لیے اس نے بہت لمبی عمر پائی تھی - اس بادشاہ کے اکثر سکوں پر ہیل کی تصویر کندہ ہے - یہ سکے ، پنجاب ، متھرا اور الہ آباد سے بھی برآمد ہوئے ہیں اور ان کی تعداد بہت ہے -^۱

مسٹر ولسن نے متھرا اور الہ آباد میں پائے جانے والے سکوں کی کثیر تعداد سے یہ اندازہ لگایا ہے کہ کاڈفسیز حکومت پنجاب سے لے کر متھرا اور الہ آباد تک تھی -

مسٹر ولسن نے نمونہ کے طور پر سات سونے کے سکوں کا انتخاب کیا ہے پہلا سکہ بہت عام ہے اس میں بادشاہ بائیں طرف منہ کیے تاتاری ٹوپی اور گوٹ پہنے تخت پر بیٹھا ہے - اس کے پیچھے گاؤ تکیہ رکھا ہے اس کے پاؤں کے نیچے ایک چوکی ہے اور دائیں ہاتھ میں پھول ہے -

دوسرے رخ بادشاہ کھڑا ہے۔ بالوں میں کنگھی کی ہوئی ہے ایک ہاتھ اوپر کو اٹھا رکھا ہے اور دوسرا نیچے کی سمت جھکا ہے اور بیل کے اوپر رکھا ہے۔

اور خروشتی رسم الخط میں یہ حروف کندہ ہیں۔

P ٲ ٲ ٲ ٲ ٲ ٲ ٲ ٲ
 U ٲ ٲ ٲ ٲ ٲ ٲ ٲ ٲ
 ٲ ٲ ٲ ٲ ٲ ٲ ٲ ٲ

سہاراجہ، ساراجا و پیراجا سروا لوگا ایشور ما سہامیورسا دیما کا دھیساس دوسرا مکہ بھی پہلے جیسا ہے البتہ تیسرا مکہ درمیانے حجم کا ہے اور اس پر بادشاہ کی پوری تصویر نہیں صرف اس کا چہرہ ثبت ہے۔ چوتھا مکہ بھی اسی انداز کا ہے۔

پانچویں مکے میں بادشاہ ایک ایسے شاہی رتھ پر سوار ہے جسے دو گھوڑے کھینچ رہے ہیں اور بائیں مائیں کے ہاتھ میں ہیں۔ یہ مکہ بہت کم تعداد میں ملا ہے۔

یہ مکہ بنارس سے دستیاب ہوا تھا۔

سمتھ سمتھ نے سونے کے پانچ سکوں کی کیفیت بیان کی ہے۔ جن میں سے چار پر بادشاہ کا چہرہ ثبت ہے اور دوسری طرف دو ہاتھوں والا شیو دیوتا تشریف فرما ہے۔

اپنی کھیلاک میں سمتھ نے گیارہ تانبے کے سکوں کے بارے میں اظہار خیال کیا ہے جن میں سے چھٹے مکہ کی ایک طرف بادشاہ لائیں ٹوپی اور ترکی عبا پہنے کھڑا ہے نس کا دایاں ہاتھ قربان گاہ پر رکھا ہے اور بائیں ہاتھ میں وہ ایک جنگی کلہاڑے کو تھامے ہوئے ہے دوسرے رخ دو ہاتھوں

والے شیو دیوتا کی شبیہ بنی ہے ۔ باقی سکے بھی جھٹے سکے ایسے ہیں ۔

ولسن کو جو سکے ملے ، ان میں سے اس نے سب سے زیادہ اہمیت جس سکے کو دی ہے اس کے ایک طرف بادشاہ کھڑا ہے ۔ چہرہ پر داڑھی ہے اور لائبی تاتاری یا ترکی ٹوپی پہنے ہے جس کے گرد ایک فیتہ لپٹا ہے اس کا ایک ہاتھ قربان گاہ کی طرف اٹھا ہے دوسرا ہاتھ کمر پر رکھا ہے ، دوسرے رخ شیو دیوتا کی شبیہ ثبت ہے جس کے سر کے گرد نور کا ہالہ بنا ہے ۔ بائیں کندھے پر سے پھولوں کا ہار لٹک رہا ہے اور یہی ہاتھ پیچھے کی سمت کھڑے بیل کے کندھے پر رکھا ہے ۔ مسٹر ولسن کہتے ہیں کہ کڈ فائسس کے یہ سکے مسیون کے ذخیرہ میں بے شمار ہیں ۔ مسیون کو یہ سکے اسی جگہ سے ملے جہاں سے دوسرے ماہرین آثار قدیمہ کو دستیاب ہوئے ۔ ان میں نمبر ۳۱ سکے کی دائیں طرف بادشاہ کھڑا ہے دوسرے کنارے پر ہرکولیس کی شبیہ ہے ۔

ایک طرف یونانی حروف میں بادشاہ کا نام لکھا ہے اور دوسری سمت خروشتی کی یہ عبارت لکھی ہے :

ΠΡΤΑΖΤΑΡΡΖΥΧΖ
ΡΣΗΥΖ

مہاراجا سا کیجالا کا سا سا کو سا کا یا کا ، قیسا

ولسن نے ایک چاندی کے سکے بھی کیفیت بیان کی ہے ۔ اس سکے کا دیوں تو حجم چھوٹا ہے مگر اس پر بادشاہ کی پوری تصویر نقش ہے ، ٹوپی اور عبا اور شلوار زیب تن کیے ہے ۔ لائبی پیچھے کی طرف رکھی ہے اور بایاں ہاتھ بیل پر رکھا ہے ۔

ایک طرف یونانی اور دوسری طرف خروشتی میں امر کا نام اور القاب لکھے ہیں :

۱۔ سمتھ کیلبرگ دی کانٹز ان دی انڈین میوزیم ، ص ۶۸ - ۶۹

۲۔ آریانا انٹیک ، ص ۳۵۶

یونانی حروف

METAC OOH MOKADGICHC

خروشی حروف P Y Z C 7 7 7 P N X 7 7
 7 7 7 3 7 X 4 7 7
 7 P X 7 7 7 7

ہمیں یہ بات کچھ عجیب سی لگی ہے کہ کاڈفیس شانی کے جانشین کا نام سمتھ نے عام مورخین کی طرح Kanishka مگر ولسن نے اسے کنرکی Kanerki ٹھہرایا ہے۔

یوں چونکہ اکثر مورخین کے نزدیک وہ کنشک ہے۔ اس لیے ہم ولسن کی رائے پر عام مورخین کو ترجیح دیتے ہیں۔

بہر حال کنشک کے سکے اس کے پیشرو کی طرح ماہرین آثار قدیمہ کو بہت بڑی تعداد میں دستیاب ہوئے ہیں۔

کاڈفیس کی طرح کنشک کے عہد کے سکے بھی دو طرح کے ہیں ایک تو سونے کے ہیں اور دوسرے تانبے کے۔

یوں ولسن نے یہ بات خود تسلیم کی ہے کہ جن سکوں پر کنرکی کا نام لکھا ہے ان کی تعداد بہت تھوڑی ہے اور کنشک نام والے سکے ان گنت اور بے شمار ہیں۔ ولسن نے اس بات کی طرف بھی اشارہ کیا ہے کہ جن سکوں پر کنرکی نام لکھا ہے وہ اس عہد کے ہیں جب مہاراج کنشک نے بدھ مذہب قبول نہیں کیا تھا بعد کے جتنے بھی ڈھلے ان میں قدیم دیوتاؤں کی بجائے مہاتما بدھ کی تصویر کندہ ہے۔

مسٹر سمتھ نے کنشک کے عہد کے کوئی ۷۸ سکوں کو اپنی کیٹلاگ میں چھاپا ہے اور اس کی رو سے سونے کے سکوں پر سیدھے رخ بادشاہ کھڑا ہے اس کے چہرہ پر داڑھی ہے اور سر پر خود، جسم پر عبا ہے اور نچلے حصہ میں شلوار۔ اس کے کندھے سے شعلے نکل رہے ہیں ایک ہاتھ میں نیزہ اور دوسرے میں ہاتھی کو ہانکنے والا گرز پکڑے ہے۔

سونے کے ان سکوں پر یونانی زبان کے یہ حروف کندہ ہیں :

PAO NANO PAO KANHPKIKO PANO

شاؤ آناوشاؤ کنشکی کشانو

دوسری سمت آگ کا دیوتا کھڑا ہے اس کے چہرہ پر بھی داڑھی ہے وہ بھی لمبی عبا پہنے ہے اور ہار نما ٹوپی اپنے ہاتھ میں پکڑے ہے اس کا دوسرا ہاتھ کمر پر رکھا ہے اور کندھے سے شعلے نکل رہے ہیں اور نیچے یہ لفظ لکھا ہے -

AO PO

سمتھ نے چرندہ سوئے کے سکوں پر تنقید کی ہے ، صرف ایک سکہ ہر اگن دیوتا کی جگہ چاند دیوتا کھڑے ہیں اور لفظ MAO لکھا ہے -
ان میں سے ایک سکہ پر سورج دیوتا کی شبیہ ہے اور لفظ MIIPO رقم ہے ایک اور سکہ پر جسے سمتھ نے نمبر آٹھ ٹھہرایا ہے دیوی نانا تلوار سے مسلح ہیں اور ان کے نیچے NANO رقم ہے ، اسی طرح نمبر ۹ کی پشت پر چار بازوؤں والے شیو دیوتا کی شبیہ بنی ہے اور ان کا نام یوں لکھا ہے -
OHPO اوشو

نمبر ۱۱ پر جنگی دیوتا کی تصویر کندہ ہے اور یونانی رسم الخط میں OPAATNO لکھا ہے -

نمبر ۱۳ کی پشت پر ایک اگنی دیوتا براجمان ہیں اور انہیں یہ نام دیا گیا ہے -

①A PPO

مسٹر سمتھ نے تانبے کے کچھ سکوں کی کیفیت بھی بیان کی ہے ان کے نزدیک یوں تو یہ سکے بھی سوئے ایسے سکوں سے مشابہ ہیں - مگر بادشاہ کی تصویر ایسی بنی ہے کہ وہ قربان گاہ کے قریب کھڑا ہے -

باقی سکوں کے ایک رخ کی کیفیت بھی یہی ہے - مگر دوسرے رخ کہیں سورج دیوتا براجمان ہیں کہیں نانا دیوی - کہیں اگنی دیوتا رسم الخط یونانی ہے مگر زبان قدیم پہلوی ہے -

سمتھ تانبے کے جتنے سکے زیر بحث لائے ہیں گو ان کی تعداد ۷۸ ہے مگر ان میں صرف چند ایسے ہیں جن پر مہاتما بدھ کے سوا اور کسی دیوی دیوتا کی تصویر کندہ نہیں کی گئی -

یہ بات تعجب کا موجب ہے کہ یوں تو مہاراج کنشک بدھ دھرم کے بڑے پرچارک تھے مگر ان کے زیادہ تر تائبے اور سونے کے سکے جو جمنا پار کے علاقوں سے دستیاب ہوئے ہیں۔ ان دیوی دیوتاؤں کی تصویروں کے حامل ہیں ، عام ہندو رعایا جن کی پوجا کرتی تھی ۔

اس سے ایک ہی خیال پیدا ہوتا ہے کہ مہاراج کنشک کے یہ سکے یا تو بدھ مت کے دائرہ میں داخل ہونے سے پہلے کے ہیں یا مہاراج کنشک کو اپنی عام رعایا کے مذہبی رجحانات کا بہت احترام تھا ۔

کنشک کے سکروں کے ساتھ ساتھ اکثر جگہوں سے اس سے پہلے ہوشک کے سکے بھی دستیاب ہوئے ہیں جس نے ۱۵۰ سے لے کر ۱۸۰ تک حکومت کی تھی ۔

ہوشک کے سکے سونے کے بھی اور تائبے کے بھی کنگھم کو خاصی بڑی تعداد میں ڈھیروں کے حساب سے جہلم کے آس پاس سے بھی اور دوسرے مقامات سے بھی دستیاب ہوئے ہیں ۔ ان کا خیال ہے کہ یہ سکے چار قسم کے ہیں ۔ پہلی قسم پر بادشاہ کی شبیہ صرف چہرہ اور سر تک محدود ہے ایک کان میں اس نے بنڈا پہن رکھا ہے اور کندھوں سے شعلے نکل رہے ہیں اس پر یونانی رسم الخط میں یہ حروف کندہ ہیں ۔

PAONANO PAOOH PKI KOPANO

جس کے معنی یہ ہیں بادشاہوں کا بادشاہ ہوشک کشان دوسری قسم کے سکوں پر بادشاہ کی آدھی تصویر کندہ ہے ، سر پر نوکدار تاج رکھا ہے جس پر گھنٹے موتی جڑے ہیں ۔ اس کے ایک ہاتھ میں گرز ہے اور دوسرے میں لٹھی ہے ۔

تیسری اور چوتھی قسم میں بادشاہ چمکیلے لباس میں ملبوس ہیں اور سر پر تاج پہن رکھا ہے ۔

دوسری سمت دیوی دیوتاؤں کی تصاویر ہیں ۔ سمتھ نے ہوشک کے بیس سونے کے سکے ، ایشیاٹک سوسائٹی اور انڈین میوزیم میں ملاحظہ کیے۔ ان سب پر پہلے رخ بادشاہ سلامت کی تصویر ہے اور دوسرے رخ مختلف دیوی دیوتا

ہیں۔ تانبے کے سکوں کے پہلے رخ بادشاہ سلامت کے ہاتھ میں گرز ہے اور دوسرے میں شاہی تلوار ۔

اور اس پر یونانی رسم الخط میں لکھا ہے :

PA ONANO PAO OOH PKEKOPANO

شاہ آنانا شاہ ہوشک کوشانو

الٹی سمت مختلف دیوی دیوتاؤں ہیں جن میں چاند دیوتا بھی ہیں ، سورج دیوتا بھی ہواؤں کے دیوتا بھی اور شیو دیوتا بھی ۔^۱

سمتھ نے اس سے نتیجہ اخذ کیا ہے کہ ہوشک کے عہد میں اس کی عام رعایا ان دیوتاؤں کی پرستش کرتی تھی ۔

کشان واسودید ہوشک کے بعد تخت نشین ہوا اس کا عہد ۱۸۵ تا ۶۲۲ ہے ۔

اس کے سونے اور تانبے کے سکے بھی ویسے ہی ہیں جیسے کہ ہوشک کے ہیں فرق صرف یہ ہے کہ ان سکوں پر بادشاہ سلامت کا ایک ہاتھ قربان گاہ پر ہے اور کمر سے تلوار لٹک رہی ہے ۔ اور لکھا ہے :

PA ONANO PAO BAZODHO KOPANO

شاہ شاہان باسودید کشان

دوسرے رخ دیوی دیوتاؤں کی تصویریں کندہ ہیں ، البتہ بعض سکوں پر گنیش کی تصویر بھی ہے اور آورو کی بھی ۔ یہ پہلے دور کے سکوں پر کہیں کندہ نہیں پائے گئے ۔

غالباً اس دیوتا کی پرستش واسودیو کے عہد میں نسبتاً زیادہ ہونے لگی تھی واسودیو کا عہد اس اعتبار سے بھی نمایاں ہیں کہ اس کے سکوں کے ایک رخ برہمی رسم الخط نے لے لی تھی اور اس کے بہت سے سکے ایسے ہیں جس پر واسودیو کا اپنا نام برہمی میں لکھا تھا ۔ اور دوسری سمت جہاں کوئی دیوی جی براہمان تھیں ، ان کا نام یونانی میں کندہ تھا ۔

سمتھ فرماتے ہیں کہ ان کے زمانہ میں وائل ایشیا تک سوسائٹی کی تحویل میں جو سکے تھے غالباً کنشک ٹائی اور واسودیو ٹائی کے ہیں۔ ان سکوں پر بادشاہ کا نام برہمی میں لکھا ہے مگر زیادہ اہمیت یونانی رسم الخط کو دی گئی ہے۔

تیسری اور چوتھی صدی کے سکے

اور پھر تیسری اور چوتھی صدی کے سکوں پر جو نام لکھے ہیں۔ وہ خالصتاً پنجابی ہیں۔ مثلاً شاہ لدا، شاہ بھدرا، شاہا، ساپاتھہ۔ سانا اور پاسکا۔ اور ان سکوں سے اندازہ ہوتا ہے کہ کشان اقتدار کی چادر خاصی سمت کٹی تھی اور ان کے صوبائی نائب بادشاہ بن بیٹھے تھے اور اپنے نام کے سکے ڈھانے لگے تھے۔

سمتھ کی رو سے ان دونوں صدیوں کے سکوں پر گندہ زبان اور رسم الخط بدل گیا ہے۔ اس دور کے سکوں پر یونانی رسم الخط کی جگہ برہمی نے لے لی ہے۔

البتہ سکوں پر بادشاہ کی تصویر کشان عہد کے سکوں جیسی ہے وہ قربان گاہ کے سامنے کھڑا ہے۔

اور برہمی رسم الخط میں کہیں کدارا، کہیں شری کریتا دریا، کہیں ساوایاما اور کہیں سری وسوا لکھا ہے۔ یہ سب سکے سمتھ کی رو سے سونے کے ہیں۔

سمتھ کے نزدیک یہ مشتبہ سکے ہیں اور انہیں کسی خاص خاندان یا دور کے سکے نہیں کہا جا سکتا۔

فصل پنجم

ساسانی اور ان کے ہم عصر سندھی ، کشمیری اور ہن بادشاہوں کے سکے

ساسانی بادشاہوں کے بارے میں پیچھے وضاحت کی جا چکی ہے کہ
کشان بادشاہ جب نزل یہ زوال ہوئے تو ساسانی بادشاہوں میں سے شاہ پور
ثانی نے پنجاب پر چڑھائی کی تھی ۔

اس سلسلہ میں سر جان مارشل اور کئی دوسرے مصنفین نے فرشتہ کی
یہ روایت دی ہے کہ چوتھی صدی کے اوائل میں ایک کشان بادشاہ نے
اپنی بیٹی شاہ ہرمز دوم کے ساتھ بیاہی تھی اور ۳۶۰ء میں جب شاہ پور دوم
نے دجلہ کے ایک مقام آمدہ کا محاصرہ کیا تھا تو کشان بادشاہ گریٹس بھی
اس کی چھاؤنی میں موجود تھا اور اسے شاہی چھاؤنی میں بڑا اعزاز حاصل تھا
اور اس کی خیمہ گاہ بادشاہ کے بعد دوسری بڑی خیمہ گاہ تھی ۔

یوں شاہ پور دوم کے سکے پنجاب کے کسی مقام سے دستیاب نہیں ہوئے
البتہ ولسن کا بیان ہے کہ ساسانی بادشاہ خسرو پرویز کے سکے پنجاب کے
ایک مقام مانکیالہ کے ایک مینار سے برآمد ہوئے ہیں اور جنرل ونشورا کے پاس
ہزاروں سکے موجود ہیں ۔

ولسن ہی کا بیان ہے کہ مانکیالہ کے ذخیرہ میں ملتان کے بادشاہ
دوہی تیفین کے رو سکے بھی ملے ہیں ۔ جن کے اوپر پهلوی رسم الخط میں
بادشاہ کا نام لکھا ہے اور نام کے ساتھ کشان کا لفظ بھی موجود ہے ۔
ولسن نے کچھ اور سکوں پر پهلوی رسم الخط کو کندہ پایا ہے اور
ان سکوں کی تعداد خاصی ہے ۔

پهلوی رسم الخط کے ساتھ ساتھ ان سکوں کی دوسری سمت ناگری
رسم الخط کی موجودگی اس بات کی علامت ہے کہ اس دور میں برہمپ کی
جگہ ناگری رسم الخط نے لے لی تھی ۔ لیکن پهلوی رسم الخط ابھی یہاں
رائج تھا ۔

ان سکوں پر بادشاہ کی شبیہ بھی کندہ ہے۔ ولسن فرماتے ہیں یہ شبیہ خسرو پرویز کی ہے۔ اور پہلوی رسم الخط میں جو نام لکھا ہے اس کے حروف گو مدہم ہیں مگر خسرو پرویز ہی کا نام معلوم ہوتا ہے۔

ولسن نے یہ اشارہ بھی کیا ہے کہ خسرو پرویز کے ان سکوں پر ناگری رسم الخط کندہ نہیں کیا گیا۔

البتہ اسی ذخیرہ میں جس سری مہندرا کے سکے پائے گئے ہیں ان پر بادشاہ کا نام ناگری اور پہلوی رسم الخط دونوں میں لکھا ہے۔

اس سے یہ مراد لی جا سکتی ہے کہ یہ سری مہندرا ساسانی بادشاہوں کا باج گزار تھا۔

سفید پنوں میں سے تورمانہ اور مہرگلہ کے سکے

سمتھ نے سفید پنوں کے بادشاہوں کے زمانہ اور ان کے تانبے کے سکوں کو بحث کا موضوع بنایا ہے اور فرماتے ہیں کہ یہ سکے ہو بہ ہو ساسانیوں کی نقل ہیں اور وہ بھی بھونڈی نقل۔

پہلے رخ بادشاہ کی شبیہ ہے۔ مگر کوئی رعب داب ظاہر نہیں ہوتا اور برہمی رسم الخط میں چہرہ کے سامنے لفظ توراکندہ ہے دوسرے رخ شمسی دائرہ بنا ہے اور وہاں بھی برہمی میں لفظ توراکندہ کیا گیا ہے۔

خیال رہے کہ تورمانہ اور مہرگلہ کے سکے ، ہزاروں کی تعداد میں کشمیر اور جموں اور اس کے آس پاس کے علاقہ سے دستیاب ہوئے ہیں تورمانہ کے سکے تو وسطی ہندوستان سے بھی ملے ہیں۔

مگر سمتھ اور ولسن نے انہیں اہمیت نہیں دی سمتھ نے التبتہ مہرگلہ کے بیس سکوں کا انتخاب کیا ہے اور ان پر خاصی بحث کی ہے ان سکوں کو انہوں نے اپنی کیٹلاگ میں شامل بھی کیا ہے ان سکوں کے بارے میں بھی سمتھ کی رائے ہے کہ یہ ساسانی سکوں کی نقل ہیں ، پہلی سمت بادشاہ کی شبیہ ہے اور اس پر برہمی رسم الخط میں اس کا نام لکھا ہے۔

دوسرے رخ عمودی افقی خط وسط میں گر رہا ہے جس کے ساتھ ایک
 بیل کھڑا ہے اور برہمی رسم الخط میں جیا تو ورشہ کے لفظ کندہ ہیں کچھ
 سکوں پر صرف شری مہرا، کسی پر مہرا گہ رقم ہے۔
 سمٹھ کے نزدیک کشمیر اور جموں کے زیادہ سکے تورمانہ کے اور نسبتاً
 کم سکے مہر گہ کے ملتے ہیں۔^۱

مگر سراورل اسٹین فرماتے ہیں کہ انہوں نے مختلف مقامات پر جب
 کھدائی کی تو تورمانہ اور مہر گہ کے بے شمار بے حساب سکے دستیاب ہوئے۔^۲

۱۔ سمٹھ کٹیلاگ، جلد ۲، ص ۲۶۸-۲۶۷

۲۔ سراورل ستین دیپاچہ راج ترنجن